



THE

# CHOWKHAMBĀ SANSKRIT SERIES;

COLLECTION OF RARE & EXTRAORDINARY SANSKRIT WORKS.

NO 193

पर्वतीयविश्वेश्वरसुरिविरचितः ।  
व्याकरणोपाध्यायदधिरामशर्मणासंशोधितः ।

\*\*\*

VYĀKARANA SIDDHĀNTA SUDHĀNIDHI

BY

VISVESVARĀMA

Edited by

Vyākaranopādhyāya Dādhi Rām Sarmā.

PUBLISHED BY

MAY 1925

CHAMBERLAIN

PUBLISHED & SOLD BY THE SECRETARY,

CHOWKHAMBĀ SANSKRIT BOOK-DEPOT  
BENARÉS

GET THE BOOKS OF THE CHOWKHAMBĀ SANSKRIT BOOK-DEPOT  
FROM THE INDIAN LIBRARY OF THE UNIVERSITY OF BOMBAY

Printed by J. K. Gupta, D. S. Gupta,

at the Vidya Vilas Press,  
BENARÉS.

Printed by



आनन्दवनविद्यान्तिसुमनाभिः सुसंस्कृता ॥  
 सुवर्णाङ्कितमव्यामशतपत्रपरिष्कृता ॥ १ ॥  
 चोखम्बा-संस्कृतग्रन्थमाला मञ्जुलदर्शना ॥  
 रसिकालिकुल कुर्यादमन्दाऽऽमोदमोहितम् ॥ २ ॥  
 स्ववकः—१९३

- [illegible]

साम्प्रत मुद्रयमाणा ग्रन्था.—

- (१) सस्काररत्नमाला । गोप, नाथभट्टकृता  
खण्डे २
- (२) शब्दसौस्तुभ । भट्टोजिदीक्षितकृत १०
- (३) ब्रजैकान्तिकम् । भट्टकुमारिलविरचितम्  
पार्थसारथिमिश्रकृत्याश्वत्थारत्नाकराख्यया  
व्याख्यया सहितम् । सम्पूर्णम् । १०
- (४) भाष्योपबृंहितं तत्त्वत्रयम् । त्रिशिष्टाष्टत  
दर्शनप्रकरणम् । श्रीमद्योक्तार्थप्रणीतम् ।  
आनारायणतीर्थविरचितभाट्टभाषाप्रकाश  
सहितं सम्पूर्णम् ( वेदान्त ) २
- (५) करणप्रकाश । श्रीब्रह्मदेवविरचितः १
- (६) भाट्टचिन्तामणि । महामहोपाध्यायश्री  
गंगाभट्टविरचिता (तत्तुपाद (मीमांसा) २
- (७) न्यायरत्नमाला श्रीपार्थसारथ्यमिश्रविर  
चिता सम्पूर्ण (मीमांसा) २
- (८) ब्रह्मसूत्रभाष्यम् - बादरायणप्रणीतवेदान्त-

सूत्रस्य यतीन्द्रश्रीमद्विज्ञानभिक्षुकृतः  
स्थानम् । सम्पूर्णम् । ( वेदान्तः )

- [illegible]



धीगणेशायनमः ॥

# व्याकरणसिद्धान्तसुधानिधिः ।

ॐ नमः स्वप्रकाशाय समिद्धगुक्सिद्धये ॥

विशुद्धाय विवर्तानां निदानाय चिदान्मने ॥ १ ॥

आत्मसत्तावरिस्पृतजगद्वास्तव्यवस्तुने ॥

दुर्विगाहरहस्याय वाङ्मयव्रक्षणे नमः ॥ २ ॥

महसा महतोदयैः सहस्रैः समरुत्कैरवपन्नवान्धवानाम् ॥

जयति त्रितयी महामुनीनां नयनानामिव चन्द्रशेखरस्य ॥ ३ ॥

जयति यथाजातानां वाग्जानमुजातपारिजातश्रीः ॥

श्रीलक्ष्मीधरविबुधावतंसचरणाञ्जरेणुकणः ॥ ४ ॥

विषये फणिनायकस्य मार्गं क्षमते नैव विधातुमल्पमेधः ॥

विबुधाधिपतिप्रसादधाराः पुनरारादुपकारमारभन्ते ॥ ५ ॥

व्युत्पित्सारमवत्सलस्य बलवद्विभ्रंशयन् संशयं

निष्पत्युहसमूहयन्बुधवरव्यूहस्य कौतूहलम् ॥

साक्षीकृत्य पदं तनोति मचितुर्दाक्षीमृतस्यागमे

सिद्धान्तस्य सुधानिधिं बहुवचोदृश्वेह विश्वेश्वरः ॥ ६ ॥

तत्र प्रवृत्तिं प्रति स्वविषयविशेष्यकस्येष्टसाधनताज्ञानस्य

हेतुत्वात् साधुशब्दज्ञाने वक्ष्यमाणेष्टसाधनत्वज्ञानवर्ता पुंसां श-

ब्दज्ञानोपायाकाङ्क्षायां व्याकरणस्य शब्दज्ञानोपायत्वप्रदर्शन-

परं भाष्यमवतरति ॥

अथ शाब्दानुशासनमिति ।

अत्रोपसर्गोपसन्धानवशात्सजातीयापेक्षभेदपूर्वकबोधकत्वार्थ-

कस्यानुशास्तेः कर्मषष्ठ्यन्तशब्दपदसमभिव्याहाररूपतात्पर्यग्राह-  
कवशादपशब्दापेक्षभेदपूर्वकप्रमापरतया ल्युटः करणार्थकतया श-  
ब्दानामित्यत्र विशेष्यत्वस्य षष्ठ्यर्थतया अथशब्दस्य चारम्भा-  
र्थकतया साधुशब्दविशेष्यकापशब्दत्वावच्छिन्नप्रतियोगिताकभेद-  
प्रकारकप्रमाकरणं शास्त्रमारभ्यत इत्यर्थः । तेन स्वरूपमात्रेण य-  
त्किञ्चित्साधुशब्दस्य प्रकारान्तरेण ज्ञानसम्भवेऽपि न शास्त्र-  
वैयर्थ्यम् । यथोक्तभेदप्रकारकत्वाभावात् । न च तथात्वस्यापि  
क्वचिदाप्तवाक्यादितः सम्भवोऽस्त्येवेति वाच्यम् । शब्दानामा-  
नन्त्येन सर्वत्र तदसम्भवात् । तथा च भगवतोक्तम्, बृहस्पति-  
रिन्द्राय दिव्यं वर्षसहस्रं प्रतिपदविहितानां शब्दानां शब्दपा-  
रायणं प्रोवाच नचान्तं जगामेति । न च व्याकरणेनापि तत्त-  
द्व्यक्तित्वावच्छिन्नविशेष्यताकयथोक्तभेदप्रकारकज्ञानासम्भवः, श-  
ब्दानामानन्त्यादिति वाच्यम् । यावतीनां साधुव्यक्तीनां  
व्याकरणेन ज्ञानं तावतीनामेव प्रकारान्तरेण ज्ञातुमशक्यत्वा-  
त् । सति शब्दज्ञाने तत्र यथोक्तभेदप्रकारकत्वस्यापि प्रकारा-  
न्तरेणानुपपत्तेः । यत्साधुशब्दव्यक्तीनां च यस्य पुरुषस्यो-  
पस्थितिर्न जाता तद्व्यक्तित्वावच्छिन्नविशेष्यताकयथोक्तभेदप्रका-  
रकज्ञानोपायज्ञानस्याक्षतत्वाच्च । न चाप्तवाक्यादितः शब्द-  
त्वसामानाधिकरण्यमात्रेणापि अपशब्दाभिन्नत्वग्रहसम्भवः ।  
अभियोगविशेषव्यतिरेके तदाप्तत्वग्रहविरहात् । अप्रामाण्यज्ञा-  
नानास्कन्दितस्यैव तादृशज्ञानस्योद्देश्यत्वात् । अत्र शब्दा-  
नामिति कर्तृकर्मणोः कृतीति पष्ठी, न तूभयप्राप्तौ कर्मणीति ।  
कर्मणिचेति सूत्रेण कर्मणीतिशब्दवता उभयप्राप्ताविति सूत्रेण  
या षष्ठी तदन्तस्य समासनिषेधात् । शेषषष्ठीयमिति केचित् ।  
अथशब्दश्चरम्भवाचकः । अथेत्ययं शब्दोऽधिकारार्थः प्रयुज्य-

त इति भगवदुक्तेः । मङ्गलन्त्वस्य प्रयोजनमात्रं न तु वाच्यम् ।  
वाक्यार्थानन्वयात् । स्पष्टं चेद् शारीरकभाष्यादौ । एतेन—

ॐ कारश्चाथशब्दश्च सर्गादौ ब्रह्मणः पुरा ।

कण्ठं भित्त्वा विनिर्यातौ तेन माङ्गलिकावृधौ ॥

इति स्मृतिव्याख्याता ।

यत्तु अथशब्दः प्रारम्भस्य द्योतको न तु वाचको निपात-  
त्वादुपसर्गवदिति । तन्न । व्याप्यत्वासिद्धेः । उपसर्गत्वस्यो-  
पाधित्वाच्च । न च शबादौ माध्याव्यापकत्वं, निपातत्वरूप-  
साधनावच्छिन्नसाध्यव्यापकत्वात् । न च वाचकत्वाभाव एव  
साध्यः, साधनावच्छिन्नमाध्याधिकरणे पादपूरणमात्रार्थे तु-  
हीत्यादौ साध्याव्यापकत्वादिति वाच्यम् । शक्तिप्रमापका-  
भावस्योपाधित्वात् । विभक्तिप्रतिरूपकनिपाते व्यभिचाराच्च ।  
मिश्रास्तु निपातमात्रस्य वाचकत्वेऽर्थवदादिमूत्रेणैव सिद्धौ नि-  
पातस्यानर्थकस्य प्रातिपदिकसंज्ञेतिवार्त्तिकस्य द्योतकत्वे तु व्या-  
वर्त्याभावादनर्थकस्येतिविशेषणभागस्य वैयर्थ्यमतश्चादयो वाच-  
काः प्रादयस्तु द्योतका इत्याहुः । यत्तु वैपरीत्येनापि ज्ञाप-  
कपर्यवसानसम्भवान्न तदुक्तपर्यवसानमिति । तदमत् । सूत्रा-  
पेक्षया वार्त्तिकस्याल्पविषयकत्वकल्पनाया युक्तत्वात् ।

उक्तानुक्तद्विरुक्तानां चिन्ता यत्र प्रवर्तते ।

तद्वार्त्तिकमिति प्राहुर्वार्त्तिकज्ञा विपश्चितः ॥

इत्युक्तेः । न चैवमुपसर्गस्य प्रातिपदिकसंज्ञेत्येव श्रूयादिति  
वाच्यम् । तवापि चादीनां तुल्यत्वात् । यदपि अधिपरी  
अनर्थकाविति सूत्रे उक्तवार्त्तिकं भाष्ये प्रत्याख्यातं, कुतो-  
ऽध्यागच्छति कुतः पर्यागच्छतीत्यत्र गतिर्गताविति निघातवा-  
रणार्था गतिसंज्ञावाधिका कर्मप्रवचनीयसंज्ञा व्यर्था । अनर्थकयोः

क्रियायोगाभावादेव गतित्वाभावात् । पञ्चम्याश्चापदानत्वादेव सिद्धौ पञ्चम्यपाङ्परिभिरित्यस्यानपेक्षितत्वादित्याशङ्क्योक्तम्, अनर्थकानामप्येवमर्थवत्कृतकार्यज्ञापनार्थं तत्संज्ञारम्भः । उक्त-  
वार्तिकानारम्भश्च प्रयोजनमिति । अतस्तन्मूलकं कल्पन-  
मश्रद्धेयमेवेति । तदप्यसत् । तावताऽप्युक्तार्थस्य वार्त्तिकतात्प-  
र्यविषयत्वसिद्धेः । अत एव भाष्यकृता प्रत्याख्येयमपि जात्या-  
ख्यायामिति सरूपाणामिति च सूत्रद्वयं जातिव्यक्तिपक्षयो-  
र्ज्ञापकत्वेन स्वयमेवोपन्यस्तम् । अथ वा नेमावनर्थकावित्यु-  
त्तरभाष्येण तत्संज्ञाविधानावश्यकत्वाभिधानाच्च । धातोरधिप-  
र्योश्च सहाभिधायित्वमिति कैयटोक्तेः । एतद्भाष्यप्रामाण्यादर्थ-  
वत्सूत्रस्थभाष्यस्यापि तद्वार्त्तिकप्रत्याख्याने तात्पर्याभावोन्नय-  
नाच्च । एवं च निर्बद्धा उपसर्गा अर्थान्निराहुरिति शाकटायनः ।  
नामाख्यातयोस्तु कर्मोपसंयोगद्योतका भवन्त्युच्चावचाः पदार्था  
भवन्तीति गार्ग्यस्तत्र एषु पदार्थः प्राहुरिमे तं नामाख्यातयो-  
रर्थविकरणमित्यादि । ततोद्वितीयपादारम्भे अथ निपाता उच्चा-  
वचेष्टर्थेषु निपतन्तीत्यादिनिरुक्तदर्शनाच्च । उपसर्गाणां ना-  
माख्यातार्थविकरणं स्वसबन्धेन तयोरन्यादृशार्थबोधकत्वमि-  
त्युक्त्या निपातानां तद्वैपरीत्यस्य स्पष्टत्वात् । यत्तु उपास्यते  
गुरुरित्यादौ धातोः सकर्मकक्रियार्थत्वाभावे कर्मणि लकारा-  
नुपपत्त्योपसर्गाणामिव साक्षात्क्रियतेऽलङ्क्रियते इत्याद्यनुरोधा-  
न्निपातानामपि द्योतकत्वमिति । तन्न । स्थलविशेषे तथात्वेऽपि  
सर्वत्र तत्कल्पने मानाभावात् । सामान्ये प्रमाणानां पक्षपा-  
तस्य बाधकाभावनियतत्वात् । यदपि “तुहिकस्महवै पादपूरणे”  
इत्यमरात् “कमीमिद्विति पादपूरणार्था” इति निरुक्ताच्च यत्र  
द्योत्योऽप्यर्थो न विवक्षितस्तदर्थमुक्तवार्त्तिकारम्भ इति । तदप्य-

सत् । निपातान्तराणामर्थवत्त्वसिद्धेः । यत्तु द्योत्यार्थेनैव तदि-  
ति । तच्च । मतुवर्थसंबन्धस्य शब्दे प्रकारीभूतस्य ग्रामादिप-  
दानुरोधेन वृत्तिस्वरूपतयोभयपरन्वानुपपत्तेः । आवृत्तौ  
मानाभावात् । यदपि अर्थवत्त्वमर्थप्रतीतिजनकज्ञानविषयत्वमेव न  
तु शक्तिलक्षणान्यतरवत्त्वं, तच्च द्योतकसाधारणमिति । तदप्य-  
सत् । वृक्ष इत्यादौ प्रत्येकवर्णादिपि विभक्त्यापत्तेः । स्यादे-  
तत् । स्वादिमङ्ग्याशास्त्रयोरैकवाक्यत्वात्प्रत्येकस्य संख्यान-  
भिधायकत्वान्न तथा । तथा च हयवग्दम्बत्रे भाष्यम् । सङ्घातस्यै-  
काध्यात्सुबभावो वर्णादिति । यद्वा । एकाज्जिद्वचनन्यायेन समु-  
दायादेव विभक्तिः । यद्वा । तन्मध्यपतितन्यायेन प्रत्येकोत्तरवि-  
भक्तेः प्रातिपदिकावयवत्वात्मुपोधातुप्रातिपदिकयोरिति लुक् ।  
अथ वा समासान्तमेकं रामपदं तत्र राजपुरुषादिवल्लुगिति ।  
तत्र नाद्यः । निपातानामपि संख्यानभिधायकत्वात् सुबुत्पत्ते-  
रसिद्धेः । नचैकवचनमुन्मर्गत इति रीत्या संख्यानभिधायक-  
त्वेऽपि तदिति वाच्यम् । प्रत्येकवर्णसाधारण्यात् । न द्वितीयः ।  
समुदायकार्येणावयवानामप्यनुग्रहस्यैतद्बीजत्वात् । समुदायो-  
त्तरविभक्तेश्च प्रत्येकवर्णपदत्वात् । न तृतीयः । प्रातिपदिकान-  
वयवत्वात् । विशिष्टशब्दरूपोपादाने एव तन्मध्यपतितन्याय इति  
कैयटेनोक्तत्वात् । समासग्रहणस्य नियमार्थतया वर्णसमुदाय-  
स्य प्रातिपदिकत्वानुपपत्तेः । न चतुर्थः । धनं वनामि यादौ  
नलोपङ्मुदागमजश्वानां हस्तीन्यत्र ढत्वस्य देह इत्यत्र घ-  
त्वस्य परिमृजो याजको राजा छाया इत्यादौ षत्वस्य पन्थाना-  
वित्यत्र समासान्तस्य च प्रसङ्गान् । यदि त्वत्र “ धनगणं ल-  
ब्धा ” “ वनगिर्योः ” “ अहस्यादिभ्यः ” “ परिमृजा-  
पनुदोः ” “ याजकादिभिश्च ” “ राजाहःसविभ्यः ” “ छा-

या बाहुल्ये ” “भृशादिभ्य” इत्यादिनिर्देशात्तत्कार्याभावः ।  
 “इतोऽत्सर्वनामस्थाने” इति पथिशब्देकारस्यात्वविधानाच्च न  
 समासान्तः । अन्यथा द्विवचनबहुवचनयोस्तेनैव सिद्धौ स्वमो-  
 रेव तद्विधानापत्तेरित्यादि विभाव्यते, तदा गौरवम् । मथ्या-  
 दिशब्दानुरोधात्सर्वनामस्थानमात्रेऽत्वविधानावश्यकतया पथि-  
 शब्दे स्वमोः पृथक्कृत्य तद्विधाने गौरवाच्च । अथ पदान्तो-  
 पादानसामर्थ्यात्समुदायप्रवृत्तपदसंज्ञायामेव तत्तत्कार्याणि प्रवर्त-  
 न्ते । अन्यथा अस्मिन् पक्षे ऽवयवप्रवृत्तपदसंज्ञायाः सार्वत्रिक-  
 तया तदुपादानवैयर्थ्यादिति विभाव्यते, तर्हि राजपुरुष इत्या-  
 दौ नलोपो न स्यात् । समासावयवपूर्वपदप्रवृत्तपदसंज्ञयैव त-  
 त्प्रवृत्तेः । वस्तुतस्त्वर्थवद्ग्रहणं प्रत्येकवर्णाद्विभक्तिवारणार्थमिति  
 भाष्यकारैरेवोक्तम् । पर्युदासादर्थवत्त्वप्राप्तावपि धर्मान्तरप्रयुक्त-  
 सादृश्यवद्धारणस्य तदर्थत्वात् । त्वदुक्तार्थवत्त्वविवक्षायां तु तद्व्यति-  
 रेकेणापि तत्सिद्धेः अर्थवदादिसूत्रेऽनर्थकस्य प्रातिपदिकसं-  
 ज्ञायां प्रकाशयितव्यस्यार्थस्याभावात्समुदायादिव प्रतिवर्णं विभ-  
 क्त्युत्पत्तिप्रसङ्ग इति कैयटाद्युक्तेरिष्टापादनत्वप्रसङ्गात् । अतो  
 वर्णेभ्यो विभक्तिवारणाय कृतेनैवार्थवत्पदेन तेभ्यो विभक्त्यानयनं  
 शान्तिकर्मणि वेतालाभ्युदयन्यायमनुहरति । यत्तु “अव्यया-  
 दाप्सुप ” इति लोपप्रतियोगितयैव निपातेभ्यो विभक्तिरिति ।  
 तन्न । प्रापकाभावे सत्यनुवादतः पदार्थप्राप्तेरङ्गीकारात् । स्वरा-  
 दिपरत्वेन तत्सम्भवाच्च । यदपि निपातस्यानर्थकस्येत्येव वि-  
 भक्तिरिति । तदप्यसत् । तद्बलादेव निपातत्वमामानाधिकर-  
 ण्येन वाचकत्वासिद्धेः । यदपि “अधिपरी अनर्थकौ ” इति  
 सूत्रे विशेषणबलादनर्थकयोरप्यधिपरिशब्दयोर्द्विवचनान्तत्वदर्श-  
 नादनर्थकनिपातोत्तरं विभक्तिज्ञापनस्य सामान्यापेक्षत्वाश्रयणा-

दनर्थकत्वेऽपि निपातोत्तरं विभक्तिरिति । तदप्यसत् । शब्द-  
स्वरूपपरयोरधिपर्योरनुकार्येणार्थवत्त्वात् । धात्वर्थातिरिक्ता-  
र्थाभावस्यानुकार्यनिष्ठस्याभिप्रायेणैवानर्थकत्वोक्तेः । यदपि  
कृत्तद्धितेत्यत्र चकारेण तत्तिद्धिरिति । तदप्यसत् । कृत्तद्धित-  
ग्रहणमेतदन्तस्यैव प्रत्ययान्तस्य प्रातिपदिकसंज्ञा नान्यस्येति,  
समासग्रहणं चार्थवत्समुदायानां मध्ये समासस्यैव प्रातिपदि-  
कत्वादिति नियमार्थमिति भाष्यादौ तत्सूत्रस्य नियमार्थत्वोक्तेः ।  
चकारस्यापूर्वविधित्वे समभिध्याहारविरोधात् । क चिदगत्या  
तत्समूहनेऽपि स्वेच्छया तदनीचित्यात् । एतेन—

स वाचको विशेषाणां सम्भवाद् द्योतकोऽपि वा ।

इति वाक्यपदीयं व्यवस्थितविकल्पार्थकत्वेन व्याख्यातम् । न च  
कचित्सम्भविनो भेदाः केवलैरनिदर्शिताः ।

उपसर्गेण संबन्धे व्यज्यन्ते प्रपरादिना ॥

इति उपसर्गप्रक्रमात्तच्छब्दस्तत्पर एवेति वाच्यम् ।  
त्वदाभिमतया निपातमात्रस्योभयरूपत्वेन तत्संभूतेरप्यनुपपत्तेः ।  
तत्पूर्वप्रक्रान्तनिपातमात्रपरत्वे तु यथोक्तेऽप्यविरोधात् । एतेन  
घटश्चेत्यादौ समुच्चितघटे लक्षणेत्यपास्तम् । चार्थे द्वन्द्वविरोधा-  
त् । न च स्वातन्त्र्येण प्रयोगापत्तिः । प्रत्ययादिसाम्यात् ।  
तथा च वाक्यपदीयम् ।

प्रत्ययो वाचकत्वेऽपि केवलो न प्रयुज्यते ।

समुच्चयाभिधानेऽपि व्यतिरेको न विद्यते ॥ इति ।

न चैषां प्रत्ययवत्परत्वानुशामनं नेति वाच्यम् । समुच्चया-  
देस्तदर्थस्य संबन्धिनमन्तरेणानवभासात् ।

तथा च वाक्यपदीयम्,

समुच्चयाभिधानेऽपि विशिष्टार्थाभिधायिना ।

गुणैः पदानां संबन्धः परतन्त्रास्तु चादयः ॥

इति । चकारमात्राभिधाने केवलसमुच्चयबोधस्ये-  
ष्टत्वात् । अत एव तत्र प्रतियोगिविशेषाकाङ्क्षा । अत  
एव नेत्यादितः प्रतियोग्यमिश्रिताभावशाब्दबोधोदयादभावप्र-  
त्यक्षत्वमेव प्रतियोगिज्ञानकार्यतावच्छेदकम् । अत एव ननेत्यु-  
क्तेऽभावो नास्तीत्यर्थो भाष्ये दर्शितः । निपातेनापि कारकाभि-  
धानोक्तेश्च । “परिहर्तुं नतवापि सांप्रतम्” इत्यादौ क्रियायोगनि-  
बन्धनस्य तुमुनो दर्शनाच्च । भूवादिमूत्रे नतरामिति भाष्याच्च ।  
अन्वयव्यतिरेकाभ्यां चकारस्य समुच्चयार्थतायाः समुच्चयाधि-  
करणासिद्धत्वाच्च । नञः पर्युदासे लक्षणेति सकलतान्त्रिक-  
व्यवहाराच्च । न च शोभनः समुच्चय इति वच्चार्येऽपि विशेष-  
णान्वयः, घटपटयोः समुच्चय इति वत्पट्टी च स्यादिति वा-  
च्यम् । अभेदसंसर्गावच्छिन्ननामार्थप्रकारतानिरूपितविशेष्यतया  
बोधे निपातजन्योपस्थितोर्विरोधात् । चार्थे प्रतियोगित्वेन ना-  
मार्थान्वयाच्च । अत एव घटो नेत्यत्र प्रतियोगित्वसंसर्गको बो-  
धः । घटस्याभाव इत्यत्र प्रतियोगित्वप्रकारकः । निपातातिरेक्त-  
नामार्थस्य भेदान्वयानुपपत्तेः । यत्तु—

शरैरुस्त्रैरिवोदीच्यानुद्धरिष्यन्नसानिव ।

इत्यादावुस्त्रसदृशैः शरैरिति बोधे द्योतकत्वपक्ष एव  
सम्भवतीति । तदसत् । तत्र सादृश्यस्यैवाश्रयत्वस-  
म्बन्धेन शरेषु प्रकारत्वात् । अन्यथा इवादिपदोपादाने  
श्रौती उपमा, सदृशादिपदप्रयोगे त्वार्थीतिकाव्यमीमांसकासि-  
द्धान्तविरोधात् । उस्त्रपदोत्तरविभक्तेः साधुत्वार्थत्वादित्यास्तां  
विस्तरः । स्यादेतत् । उपसर्गाणामपि वाचकत्वमेव । न च तत्र प्रज-  
यतीत्यादौ निपातार्थस्य प्रकर्षस्याश्रयत्वेन धात्वर्थान्वयो न



स्यात्, नामार्थधात्वर्थयोर्भेदान्वये तण्डुलं पचतीत्यादावतिप्रस-  
ङ्गादिति वाच्यम् । निपातातिरिक्तत्वेन नाम्नो विशेष्यत्वात् ।  
न कलञ्जं भक्षयेदित्यत्र कलञ्जभक्षणाभावविषयकं कार्यमिति  
गुरुमते धात्वर्थस्य प्रतियोगित्वेनाभावे विशेषणत्वात् ।  
न्यायनये कलञ्जभक्षणं पापाजनकत्वाभाववदित्यभावस्य  
विशेषणतया धात्वर्थे प्रकारत्वाच्च । आकाशं न पश्यती-  
त्यादावाकाशविषयकलौकिकविषयताशालिचाक्षुषस्याप्रमिद्व्या  
आकाशविषयकत्वाभावस्य दर्शने बोधाच्च । प्रतिष्ठतइति  
स्थितिप्रकर्षस्य लक्षणया त्वन्मतेऽपि बोधापत्तेः । उक्तसमभि-  
व्याहारे गमनत्वप्रकारकबोधत्वं कार्यतावच्छेदकमित्यस्यापि तु-  
ल्यत्वात् । प्रशब्दस्याभावार्थकतां स्वीकृत्य धात्वर्थस्य गत्य-  
भावस्य प्रतियोगित्वेन तदन्वये गत्यभावाभावस्य प्रतीतेः घ-  
टो नेत्यादिवत्पृथग्यभावेऽपि क्षतिविरहात् । उपास्यतइत्या-  
दौ तत्तदनुपपत्तिबलादुपसर्गस्य द्योतकत्वेऽपि क्षतिविरहादि-  
ति कन्दलीकारादयः । अत्र वदन्ति । धातुशक्तेर्विशेष्यांशे  
क्लृप्ताया एव विशेषणविषयकत्वकल्पने लाघवादुपसर्गः शक्त्य-  
वच्छेदको न तु शक्तः शक्त्यन्तरकल्पनापत्तेः । उक्तरीत्या  
तु न तथा । परस्परव्याभिचारिनानाप्रवृत्तिनिमित्तक वस्यैव  
शक्तिभेदकल्पकत्वात् । प्रकृष्टजयत्वस्य तु जयत्वव्याप्यत्वा-  
त् । यदि प्रवृत्तिनिमित्तभेदमात्रेण शक्तिभेदो लाघवादिति  
विभाव्यते, तदाऽस्तु प्रकृष्टजये लक्षणैव । ननु विशिष्टजये क-  
थं लक्षणा, विशिष्टस्यानर्थान्तरत्वात् । स्वनिरूपितमम्ब-  
न्धस्य स्वस्मिन्नभावात् । अत्र मिश्रादयः । अभेदसम्बन्धोऽत्र-  
लक्ष्यतावच्छेकः । न च घटपदस्यापि घटे लक्षणापत्तिः । वि-  
शेषप्रकारकप्रतीत्यर्थमेव तदङ्गीकारात् । एवं प्रतिष्ठतइत्यत्रा-

## १० व्याकरणसिद्धान्तसुधानिधौ प्रथमाध्याये

भावे प्रत्ययार्थानन्वयः । प्रकृत्यर्थत्वाभावात् । न च गत्यभावोऽत्र प्रशब्दस्य धातोस्त्वभावोऽर्थ इति वाच्यम् । कृतहाना-  
कृताभ्यागमप्रसङ्गात् । न च गतिरभावश्च पृथगेव धात्वर्थः, त-  
तो गतेः प्रशब्दार्थेऽभावे तस्य च धात्वर्थेऽभावेऽन्वय इति वा-  
च्यम् । समानश्रुत्यवरूढतया गतेर्धात्वर्थाभावान्वयस्या-  
न्तरङ्गत्वात् । गमनत्वप्रकारकप्रतीत्यसिद्धिश्चेति दिक् ।

प्रकृतमनुसरामः । ननु शब्दत्वस्यैव व्युत्पाद्यतावच्छेदकत्वेऽपश-  
ब्दसाधारण्यमिति चेन्न । साधुत्वस्य तथात्वात् । तच्च निरू-  
पयिष्यते । न च होप्रत्ययसुप्रत्ययवर्दिशादीनां व्युत्पादनेऽर्था-  
न्तरम् । गौरित्यादिशब्दप्रतिपत्त्युपयोगित्वात् । न च—राम इत्या-  
दावपि सुप्रत्ययादेरुपयोगान्नासाधारणोपयोगित्वम्, नापि  
व्युत्पाद्यतावच्छेदकावच्छेदेन पचतीत्यादावनुपयोगादिति  
वाच्यम् । निरूपणीयतावच्छेदकावच्छेदेनानुपयोगित्वस्यैवा-  
र्थान्तरत्वापादकत्वात् । व्युत्पाद्यतावच्छेदकसामानाधिकरण्यामा-  
त्रेणाप्युपयोगे तदनवकाशात् । द्रव्यत्वादिभिर्वाच्यवा-  
चकभावसत्त्वेऽपि तेषामन्यत्र निरूपितत्वाच्छब्दस्वरूपप्रतिपत्त्यनु-  
पयोगित्वात् । शब्दा द्विधा । लौकिका वैदिकाश्च । लौकिक-  
त्वं च जन्यज्ञानवत्पुरुषप्रयोगार्हत्वम् । वैदिकत्वं तु वेदमात्र-  
प्रयुक्तत्वम् । वेदपदं च शब्दतदुपजीविप्रमाणातिरिक्तप्रमा-  
णजन्यप्रमित्यविषयार्थकत्वे सति प्रमाणशब्दमात्रपरम् । तेन  
वैदिकानां स्मृत्यादौ प्रयोगेऽपि न क्षतिः । ते च “शन्नोदेवी-  
रभिष्टुये” “इषेत्वोर्जित्वा” “अग्निमीडेपुरोहितम्” “अग्न्याया-  
हिवीतये” इति भाष्यम् । सर्ववैदिकशब्दानां व्युत्पाद्यत्वलाभा-  
य प्रथमप्रतीकोपादानम् । वैदिकैकदेशमात्रव्युत्पादकप्रातिज्ञा-  
रूप्यवैलक्षण्यमुच्यते । देवीरित्यस्य प्रथमाबहुवचनान्तस्य

छान्दसत्वात्प्रथममुल्लेखः । इषेत्वेत्यत्र श्रेष्ठतमायेति तमपः  
ईशतेति लुगभावस्य बह्वीरिति पूर्वसवर्णदीर्घस्य चछान्द-  
सत्वात् । न च तथापि शब्दोदेवीरित्यस्य अभिमीडे इत्यस्मादेव  
प्राथम्यमस्तु न त्विषे इत्यस्मादपि, उभयत्रापि छान्द-  
सशब्दसत्त्वे क्रमोल्लङ्घने बीजाभावादिति वाच्यम् । एकत्र  
प्रतीकान्तर्गत एवछान्दसशब्दोऽन्यत्र तदुत्तरगत इति वै-  
षम्यसत्त्वात् । स्यादेतत् । वैदिकशब्दानामप्यर्था लौकि-  
का एव वेदे राज्यादीनां घृताच्यादिपदैर्व्यवहारेऽपि वाच्यमे-  
दविरहात् । शब्दार्थयोश्चात्यन्तपरस्पराभिन्नत्वे मानाभावः ।  
अयं गौरित्यादिव्यवहारेणाभेदस्यैव विषयीक्रियमाणत्वात् ।  
तथा हि । त्वन्मतेऽपि शब्दबोधे समवायेन ज्ञातेरिव शक्ति-  
सम्बन्धेन शब्दस्याऽर्थे प्रकारतया भानम् ।

ग्राह्यत्वं ग्राहकत्वं च द्वे शक्ती तेजसो यथा ।

तथैव सर्वशब्दानामेते पृथगवस्थिते ॥

इत्युक्तेः । किं च ज्ञानमात्रेऽपि शब्दभानम् । तदुक्तम् ,

न सोऽस्ति प्रत्ययो लोके यः शब्दानुगमादते ।

अनुविद्धमिव ज्ञानं सर्वं शब्देन भासते ॥

गृहीतशक्तिकस्य शब्दादर्थबद्धाच्छब्दस्यापि स्मरणो-  
पपत्तेः । तदुक्तम् ,

यत्संज्ञास्मरणं तत्र न तदप्यन्यहेतुकम् ।

पिण्ड एव हि दृष्टः सन्संज्ञां स्मारयितुं क्षमः ॥

यद्यपि नान्यहेतुकमित्यस्य व्यक्ततादात्म्यहेतुकं ने-  
त्यर्थस्य वाचस्पत्यादाबुक्तत्वाभोक्तसंवादः, तथाऽपि शब्दोप-  
स्थितिनियमप्रतिपादकत्वाच्चे संवादः । तदयं प्रयोगः । अर्थः  
पदादव्यतिरिक्तः, पदाविषयकप्रतीत्यविषयत्वात् । यद् यद्-

विषयकप्रतीत्यविषयस्तत् तदव्यतिरिक्तम्, यथा गौरेव स्वा-  
विषयकप्रतीत्याविषयः, स्वाव्यतिरिक्तश्च । न ह्यत्यन्तभेदे-  
ऽयं नियमः । अश्वमाहिषयोः परस्पराविषयकप्रतीत्यविषय-  
कत्वनियमापत्तेः । तथा चार्थाभेदाद्वैदिकलौकिकशब्दभेदोऽप्य-  
नुपपन्न इति कथं द्वैराशयेन तदुल्लेख इति । एतदभिप्रायेणैव  
अथगौरित्यत्र कः शब्द इति भाष्यम् । न च द्रव्यसामान्ययो-  
गौरित्येतद्बोधविषयत्वऽपि गुणकर्मणोरतथात्वाच्छब्दस्य तद-  
भेदशङ्कापरं भाष्यमनुपपन्नमेवेति वाच्यम् । भेदाभेदयोर्विरु-  
द्धत्वात्कथं समावेश इत्याशङ्क्य दृष्टान्तत्वेन तदुपादानात् ।  
भेदाभेदवादिभिस्तत्राप्यभेदोपगमात् । न च गुणकर्मणोः श-  
ब्दाभेदशङ्का तथाऽपि कथमिति वाच्यम् । शब्दाभिन्नद्रव्याभि-  
न्नतया शब्दाभिन्नत्वस्यापि तदुपपत्तेः । न च तत्र सामानाधि-  
करण्येनाभेदः, प्रकृते त्वेकप्रतीतिविषयत्वेन घटपदं घट इति  
प्रत्ययानभ्युपगमादिति पक्षदृष्टान्तयोर्न साधनैक्यमिति वाच्य-  
म् । यथोक्तसाधने साधनान्तरस्योक्तत्वात् । अत एवायं गौ-  
रित्यादौ शब्दार्थयोरभेदव्यवहारदर्शनादेव शङ्काभाष्यमवता-  
रितम् । केचित्तु गोशब्दस्यापि गवि तादात्म्यमेव संसर्गो-  
ऽस्तु । एवं गुणादिभिरपि तदभिन्नाभिन्नस्य तदभेदादित्या-  
शयेन द्रव्यगुणसामान्यैः सह शब्दस्याभेदशङ्केति व्याख्याय  
निराकरणग्रन्थमित्थं व्याचक्षते । घटे व्यावहारिकपटभेदस्य  
प्रातिभासिकपटाभेदस्य च सत्त्वेऽपि समसत्ताकौ भेदाभेदौ  
विरुद्धावेव । अन्यथा सत्तागुणत्वाद्यभेदात्सुखदुःखस्वर्गनरका-  
देरप्यभेदापत्तौ प्रवृत्तिनिवृत्तिव्यवस्था भेदग्रहाद् भ्रमानिवृत्तिश्च न  
स्यादिति । तच्चिन्त्यम् । नीलो घट इत्यादौ समानमत्ताकयो-  
रेव भेदाभेदयोस्तद्वादिभिरभ्युपगमात् । तदुक्तं वाचस्पत्ये,

विरुद्धमिति नः क संप्रत्ययो यन्न प्रामाणिकं सामानाधिक-  
रण्यप्रत्यये तु भेदाभेदौ भासेते इति । अतश्च प्रतियोग्यभाव-  
योरन्यत्र सामानाधिकरण्याभावेऽपि अनुभवानुरोधात्संयोग-  
तदभावयोस्तदभ्युपगमः सुखदुःखादेस्तु सत्तादिनाऽभेदेऽपि  
प्रातिस्विकधर्मेण भेदसत्त्वादेव प्रवृत्त्यादिव्यवस्थोपपत्तेः । वि-  
रोधिविषयकत्वस्यैव बाधकत्वे तन्त्रतया भेदग्रहाद् भ्रमनिवृत्तेश्च ।  
शक्तिसंबन्धेन प्रकारतामादाय नियमोत्थाने पश्चात्तादात्म्यस्य  
संसर्गताशङ्काऽनुत्थानाच्चेति । उच्यते । न पदार्थयोरभेदः,  
एकज्ञाननियतविषयताकयोरपि द्रव्यसामान्ययोर्भेदस्वीकारेण  
व्यभिचारात् । न च गोत्ववानित्याद्यनुमित्यादौ गवादेर्न विषय-  
त्वमिति वाच्यम् । गोत्वत्वस्य साध्यतावच्छेदकतया भानेन त-  
द्व्यक्ततया गोरपि विषयत्वात् । तथा च द्रव्यं नाम तत् सामा-  
न्यं नाम तादित्यनेन प्रकृतहेतौ व्यभिचार उक्तः । गुण-  
क्रियाभागेन च दृष्टान्तासिद्धिरुक्तेति विभागः । तथा हि । घटो  
नील इत्यत्र किं शब्दं सामानाधिकरण्यमभेदसाधकमृतार्थम् ।  
नाद्यः । भेदमात्रसाधकतया विरुद्धत्वात् । नान्त्यः । उभयथा-  
ऽप्युपपन्नतया तत्साधकत्वायोगादित्युदयनाचार्याः । तर्ककौतू-  
हले विस्तरः । स्यादेतत् । शब्दबोधस्य शब्दविषयकत्वकल्पने  
मानाभावः । स्वारसिकानुभवविरहात् । न च गोत्वस्य प्रकार-  
तायाः सर्वसिद्धत्वाद्गोपदप्रकारताकल्पनं नाधिकम्, सङ्केतविशेष-  
संबन्धेन गोपदस्यैव गोत्वरूपत्वादिति वाच्यम् । गोत्वस्य स्व-  
रूपत एव प्रकारत्वाभ्युपगमाद्गोपदत्वावच्छिन्नप्रकारताकल्पन-  
स्याधिक्यात् । गोत्वस्य समवायेन प्रकारत्वाङ्गीकाराच्च । श-  
ब्दस्य वृत्त्यविषयतया शब्दत्वानुपपत्तेश्च । घटपदात्समवायि-  
त्वेनोपस्थिताकाशादेरपि तदापत्तेश्च । न चाश्रयत्वनिरूपकत्वा-

न्यतरसंबन्धेन वृत्तिमत्त्वमेव वृत्तिविषयत्वमिति वाच्यम् । आश्रयत्वप्रवेशे मानाभावात् । यत्तु गामुच्चारयेत्यादौ पदविषयकत्वं विनाऽन्वयानुपपत्तिः । अर्थस्योच्चारणासम्भवात् । शब्दे लक्षणायां च गौरवात् । अस्माकं तु विशेषणतया पदोपस्थितिसत्त्वात्तस्योच्चारणान्वयोपपत्तेः । न च विशेष्यत्वार्थं लक्षणा, पदप्रकारकव्यक्तिविशेष्यकबोधत्वस्यैव कार्यतावच्छेदकत्वाद्धटो नित्य इत्यादाविवेति वाच्यम् । तत्र घटत्वत्वप्रकारकबोधानुरोधादेव तथात्वात् । घटत्वांशे निर्विकल्पकापत्तेश्च । अत्र तु पदावच्छेदकतयाऽऽनुपूर्वीविशेषस्यापि भाने तदनापत्तेः । विशेष्यव्यक्त्यभाने पदप्राधान्यस्याप्यर्थात्सिद्धेः । यद्वा शक्तिज्ञानस्य कार्यतावच्छेदकं न पदप्रकारकबोधत्वम्, किं तु गोत्वप्रकारकबोधत्वमेव प्रथमोपस्थितत्वेन, सामान्यसामग्रीबलात्तु शब्दस्य विशेषणतया भानं, निर्विकल्पकोत्तरप्रत्यक्षे जातेरिव प्रकारत्वनियमोपपत्तेरिति । तदप्यसत् । व्यक्त्यवच्छेदकतयोपस्थितस्यान्यत्रान्वयायोगात् । स्वतन्त्रोपस्थित्यर्थमेव तत्र घटत्वे लक्षणोपयोगात् । अत एव पङ्कजपदस्य कुमुदे लक्षणेति दर्पणचिन्तामण्यादयः । अयं ह्यत्र निष्कर्षः । येन रूपेण पदादुपस्थितिस्तेनेतरपदार्थान्वयसम्भवे न लक्षणा । यथा गौरनित्य इति । अवच्छेदकत्वेनोपस्थितस्य गोत्वस्यावच्छेदकत्वेनानित्यत्वान्वययोग्यत्वात् । गौर्नित्य इत्यत्र त्ववच्छेदकत्वेनोपस्थितस्य विशेष्यतया नित्यत्वान्वयानर्हत्वात्सेति । पदार्थप्रकारकबोधे विशेष्यतया पदजन्योपस्थितेर्हेतुत्वात् । अन्यथा घटं पश्येत्यादौ घटत्वस्य कर्मत्वबोधापत्तेः । घटत्वनिर्विकल्पकापत्तावपि क्षतिविरहाच्च । गोपदशक्तिज्ञानस्य पदप्रकारकव्यक्तिविशेष्यकबोधे हेतुतायां

समानविषयकत्वस्य समानप्रकारकत्वस्य वा प्रत्यासत्तित्वे  
गोपदविशेष्यकस्मरणानुपपत्तेश्च । न चाभेदसंसर्गकगोपदप्रका-  
रकगोपदविशेष्यकस्मरणमेवास्त्विति वाच्यम् । शक्तिज्ञानका-  
र्यतावच्छेदकेऽभेदस्यानिवेशात् । अन्यथा तादृशघटत्वप्रकार  
कघटत्वविशेष्यकबोधस्याप्यापत्तेः । उपस्थितिमात्रस्य शब्द-  
विषयकत्वनियामकत्वे चातिप्रसङ्गात् । न ह्युपस्थितत्वादेव शा-  
ब्दे भानमिति प्रत्यक्षं दीधितिकारोक्तेः । निर्विकल्पकस्य  
च धर्मिग्राहकमानेन तथैव सिद्धेः । तस्माच्छब्दबोधे  
शब्दभाने मानाभावः । ज्ञानमात्रे तु तद्भाने सुतराम् ।  
तथा हि । व्यक्तिज्ञानस्य शब्दस्मारकत्वं त्वयाऽभ्युपगम्यते ।  
अज्ञातस्योद्बोधकत्वायोगात्पिण्ड एव हि दृष्टः सन्नित्युक्तेः ।  
तथा च प्राथमिकं व्यक्तिज्ञानं शब्दाविषयकमेवेति वाच्यम् । तदा  
तस्यानुपस्थितत्वात् । तथा च व्यभिचारः स्फुट एव । गोत्वेन  
गां जानामीतिवद्गोपदेन गां जानामीत्यनुव्यवसायविरहादिति  
प्राप्ते उच्यते । अनुभवानुरोधेन ज्ञानमात्रस्य पदविषयकत्व-  
कल्पनाऽऽवश्यकतया ज्ञानसामान्यसामग्री पदविशिष्टमेवार्थं बोध-  
यतीति नियमः कल्प्यते । अतो वृत्तिसन्निकर्षाद्यभावेऽपि न स-  
तिः । अत एवेच्छादेर्मदंशादिविषयत्वं न कारणानियम्यामि-  
ति नैयायिकाः । किञ्च । अगृहीतघटपदशक्तिकस्य घटचक्षुःसन्नि-  
कर्षसत्त्वेऽपि घटत्वप्रकारकघटविशेष्यकचाक्षुषानुदयोऽनुभवासि-  
द्धः । सोऽयन्निष्कर्षनियमः शक्तिसम्बन्धेन पदप्रकारकबोध-  
सामग्रीव्यतिरेकप्रयुक्त एव कारणान्तरसत्त्वादिति तद्व्यतिरेक-  
प्रयोजकव्यतिरेकप्रतियोगितया शब्दभानमग्रीकार्यम् । अयं तु  
विशेषः । कदाचित्किञ्चित्पदत्वं प्रकारतावच्छेदकं कदाचिच्च  
घटपटत्वादिकमिति । इदं च दर्शनान्तरेऽपि मन्तव्यम् । अनुभव-

स्यापह्नोतुमशक्यत्वात् । अत एवाक्षरमम्बरान्तधृतेरिति शारीर-  
कमीमांसासूत्रसिद्धान्ते भामत्यामपि ज्ञानमात्रे शब्दाविषयकत्व-  
मङ्गीकृतम् । संज्ञा तु गृहीतसम्बन्धैरत्यन्ताभ्यासवशात्पिण्डानि-  
वेशिन्येव संस्कारोद्बोधसम्पातायाता स्मर्यते । यथाह,

“यत्संज्ञास्मरणं तत्र” इत्यादि ।

संज्ञा हि स्मर्यमाणाऽऽपि प्रत्यक्षत्वं न बाधते ।

संज्ञिनः सा तदस्था हि न रूपाच्छादनक्षमा ॥

इति । गृहीतसम्बन्धैर्वाच्यवाचकज्ञानवाद्भिः । पिण्डानिवेशिनी  
व्यक्तितादात्म्यमनापन्ना । स्मर्यमाणसंज्ञायाः परोक्षत्वात्तद्विशिष्टा-  
र्थस्य प्रत्यक्षत्वं न स्यात्, अतः संज्ञाहीति । स्मर्यमाणाऽपि  
संज्ञा संज्ञिनः प्रत्यक्षत्वं न बाधते । सा हि तदस्थार्थानिविष्टा ।  
अतो नार्थस्वरूपाच्छादनक्षमा । ग्रहणस्मरणात्मकज्ञानद्वयाभ्युप-  
गमेन संज्ञाविशिष्टसंज्ञिप्रत्यक्षानभ्युपगमादित्यर्थः । तथा च  
लीलावत्याम् “न च शब्दः संसर्गप्रत्यक्षगोचरः, ततो जातिसं-  
सर्गमात्रं तत्रावभासते, शब्दस्तु व्युत्पत्तिसमयावगतोऽत्र स्म-  
र्यते न तु केन चित्संसर्गोऽवभासतइत्यादि” । एवं च शब्दस्यापि  
व्यक्तिविशेषणत्वेन भानमित्येव शाब्दिकमते विशेष इति दिक् ।  
ननु तथाऽपि शब्दस्य शक्तिसम्बन्धेन कथं व्यक्तौ प्रकारत्वं  
स्फोटस्यैवैतन्मते वाचकत्वात् । अन्यथा स्फोट एव प्रमाणा-  
नवतारादिति चेत्, सत्यम् । आरोपितामेव वाचकतामादाय  
तथोक्तेः । अथ वर्णस्फोटे विप्रतिपत्तिः । तिप्प्रभृतयो वाचका  
न वेति । यदि तिबादिभिः स्मृतानां लादीनां बोधकत्वं तदा  
निषेधकोटिः, अथ श्रूयमाणानामेव तदा विधिः । अन्ये तु प्रयु-  
ज्यमानपदसमभिव्याहारानन्तर्गता वर्णा वाचका न वेति स्था-  
निपक्षिकां विप्रतिपत्तिमाहुः । आद्यायां विधिकोटिवैधाकरणानां



निषेधकोटिनैयायिकादीनाम् । द्वितीयायां तु वैपरीत्यम् । नन्वाद्या-  
वा क्तिप्रत्ययादिमादाय विधौ सिद्धमाधनं निषेधे च बाधः ।  
द्वितीयायामपि पचसीत्यादिसमभिव्याहारानन्तर्गतयजसी-  
त्यादिसमभिव्याहारान्तर्गतवर्णानादाय सिद्धसाधनवार्थः ।  
न चादेशत्वं पक्षतावच्छेदकं प्रथमायां द्वितीयस्यां च स्थानि-  
त्वमिति वाच्यम् । तथाऽप्येकत्वादिवाचकतया तयोरपरिहा-  
रात् । द्वितीयायामपि भ्वादेशादिस्थलेऽभूदित्यादिसमभि-  
व्याहारानन्तर्गतस्यास्त्यादेर्वाचकतया तयोः प्रसङ्गात् । स-  
त्यम् । कर्त्रादिवाचकत्वस्य विध्यर्थत्वात् । कर्त्रादिपदेषु तस्य  
घटादिपदेषु तदभावस्य प्रसिद्धिः । पचतीत्यादिसमभिव्याहा-  
रानन्तर्गतत्वं च तिप्रभृतीनां विशेषणम् । द्वितीयायां च तादृश-  
स्थले पक्षसङ्कोच एव शरणम् । अयं च पक्षः स्थानिवन्मूत्रे  
सर्वे सर्वपदादेशा इति भाष्यग्रन्थे पद्यते ज्ञायतेऽर्थोऽनेनेति  
व्युत्पत्त्या पदशब्दस्यार्थवत्परत्वमाश्रित्य एरुरित्यस्य तेस्तु-  
रित्यर्थः अर्थवत्येव स्थान्यादेशभावविश्रान्तेरित्यादिग्रन्थै-  
श्च स्वीकृतः । अत्र वदन्ति । लकार एव वाचको न तु प्रयो-  
गान्तर्गतास्तिबादयः । अनेकशक्तिकल्पनापत्तेः । “लः कर्मणि”  
इत्याद्यनुशासनाच्च । न च स्थान्यादेशभावधीविधुराणां बोधानु-  
पपत्तिः । शक्तिभ्रमात्तदुपपत्तेः । न च शत्रादीनामपि लकारादेशतया  
बोधवैषम्यं न स्यात्, वाचकस्य लकारस्यैक्यादिति वाच्यम् ।  
“कर्त्तरिकृत्” इत्यनुशासनान्नार्थयोरभेदान्वयाच्च तत्र क-  
र्त्रादिपरत्वात् । यत्तु—राम इत्यादौ पाणिनीयाः सुप्रत्ययं वि-  
दधति, कौमारास्तु मिम्, अन्ये तु रुप्रत्ययम्, तावानित्यत्र सूत्र-  
रीत्या वतुः, “आ सर्वनाम्न” इत्यात्वम्, ङावतावर्थवैशेष्यादिति  
पूर्वाचार्यवार्तिकोक्तरीत्या ङावतुः, तत्र किं स्मारणीयम् । न च

स्वाधीतव्याकरणस्थानिनः स्मरणं, सर्वाधीतिनो विनिगमनाविरहादिति । तन्न । उद्बोधकानुसारेण व्यवस्थासम्भवात्, संभेदेऽन्यतरवैयर्थ्याभावाच्च । न च स्थानिनामप्युक्तरीत्या बहुत्वादनेकशक्तिकल्पनसाम्यं वृद्धव्यवहारस्याप्यादेशे एव शक्तिपरिच्छेदकत्वमिति वाच्यम् । “छः कर्मणि च” इत्यस्य शक्तिपरिच्छेदकत्वात् । न च साधुत्वानुशासने एव तस्य तात्पर्यं न तु शक्तिपरिच्छेदेऽपीति वाच्यम् ।

शक्तिग्रहं व्याकरणोपमानकोशाप्तवाक्याद्व्यवहारतश्च ।

वाक्यस्य शेषाद्विवृतेर्वदन्ति साभिध्यतः सिद्धपदस्य वृद्धाः ॥

इति प्रथमकक्षायां तदुपादानानुपपत्तेः । वाक्यशेषादिनाऽपि तदनुपपत्तेश्च । न चेष्टापात्तिः । त्रिवृच्चर्वधिकरणादिविरोधात् । व्यवहारस्यापि तदतात्पर्यकत्वाच्च । तदुच्चायकत्वस्यापि साम्यात् । त्वयाऽपि कर्तृशक्तानुक्तानुशासनस्यैव प्रमाणितत्वात् । “अनेकमन्यपदार्थे” इत्यादेर्वहुव्रीक्षादावतिरिक्तशक्तिस्वीकाराच्च । न च भूल् इत्यतो बोधापत्तिः । भूतिपङ्क्त्येतत्तुल्यत्वात् । शवादिविध्यन्तरप्रवृत्तिविषयत्वादपरिनिष्ठितत्वस्यापि साम्यात् । असाधुत्वज्ञानस्य शाब्दधीविरोधित्वाच्च । न च भवतीत्यादिसमभिव्याहारो वा समभिव्याहृता वर्णा वा वाचका इति विनिगमकाभावाद्दर्णानां वाचकत्वमिति वाच्यम् । समभिव्याहारो हि क्वचित्पूर्वोत्तरभावरूपो यथा घटमित्यादौ प्रकृतिप्रत्ययादेः, क्वचित्तात्पर्यरूपः, अयमेति पुत्रो राज्ञः पुरुषोऽपसार्यतामित्यादौ तत्सत्त्वेऽपि तात्पर्याभावाद्राजपुरुषयोरन्वयाभावात् । तस्य च वाचकतायाः कुत्राप्यनुक्तत्वात् । पदोपस्थितानामर्थानामन्वयविशेष एव तस्य सहकारित्वात् । अभ्युपेत्यापि भ्रूमः, लकारस्य वाचकत्वं त्वयाऽप्यभ्युपगम्यते । लकारस्य वाचकत्वे

तिबादीनां शत्रादीनां च वैषम्यं न स्यात् । न च “कर्त्तरि कृत्” इत्यनेन निर्वाहः । स्थान्यर्थेनैव निराकाङ्क्षत्वाच्छत्रादौ तदप्रवृत्तेः । ण्वुळादीनामनादेशतयाऽर्थाकाङ्क्षायां तत्रैव प्रवृत्तेः । आकाङ्क्षितविधानं ज्याय इतिन्यायादिव्यवस्थापितत्वात् । तद्यदि लकारः कस्य चिदर्थस्य नाभिधायकस्तत्कथं तदर्थेन शत्रादीनामर्थाकाङ्क्षोपशान्तिः । कथं च तेन शय्यमाने आस्यमाने चायं गत इत्यादौ भावे घटः क्रियमाण इत्यादौ कर्मणि शानच् । नन्वस्मन्मते तिबादिवच्छानजादीनामपि लादेशत्वात्तन्निष्ठामेव वाचकतां लकारे आरोप्य तदर्थकथनाभ्युपगमात्तथोक्तमिति चेत्, आस्तां तावदेतत्, लकारस्यैव वाचकत्वमिति तार्किकमतमित्यसिद्धमेव । तिङ्गो व्यापारे लक्षणेति कुसुमाञ्जलाचार्योक्तेः । एकत्वादिसंख्यामात्रमाख्यातार्थ इत्युपाध्यायाश्च । आख्यातदीधितावपि आख्यातत्वं लत्वमेव दशलकारसाधारणमिति यद्यपि कैश्चिद्व्याख्यातम्, तथाऽप्याख्यातत्वं न जातिर्मत्वादिना सङ्गरान्मानाभावाच्च, किं त्वाभियुक्तानां सङ्केतविशेषेणाख्यातपदवत्त्वम्, शक्ततावच्छेदकं तु तिप्त्वादिकमेव तद्रूपेणाङ्गानदशायां शाब्दबोधानुदयादिति व्याख्यातमेव । अन्यैरप्येकोच्चारणान्तर्भावेन तिप्त्वादिकमेव वर्त्तमानत्वयत्नयोः शक्ततावच्छेदकम्पुष्पवन्तादिवत् । अत एवातीते यत्ने वर्त्तमानत्वबोधे तात्पर्याभावे पचतीत्यादिप्रयोगाभावः । उष्णपुष्पवन्ताविति वदित्याद्युक्तम् । अतो लकारस्यैव न्यायमते वाचकत्वमित्येकान्तकल्पनं प्रामादिकमेव । नन्वेवं सुत्वेनैकत्वे शक्तिरित्यादिकं कथमिति चेत् । मैवम् । स्थानिन एवादेशस्यैवेति वा नियमाभावात् । न हि त्वन्मते ज्यादेशस्यैव वाचकत्वनियमः । भ्यामित्यादिभ्यो बोधानापत्तेः । न च रामभ्यामित्यस्य “सुपि च”

इति दीर्घद्वारा रामाभ्यामित्यादेश इति वाच्यम् । वर्णस्फोट-  
पक्षस्य पदस्फोटपक्षाद्विन्नत्वात् । प्रमाणानुरोधेनैव वाचकत्व-  
विश्रामात् । “लः कर्मणि” इत्याद्यनुशासनसत्त्वेऽपि तस्य  
प्रयोगविरहनियमात्तदादेशानामेव तत् । लाघवार्थमेव लकार-  
स्य तत्रोल्लेखात् । त्वयाऽप्येवमेवाभ्युपेतत्वाच्च । न च “ति-  
ङ्कर्मणिच” इत्यादिकमेव तदस्तु इति वाच्यम् । तिबाद्यन्य-  
तमत्वरूपस्य तिङ्त्वस्य विधेयतावच्छेदकत्वे गौरवात् । न-  
च लस्येति सूत्रस्य लङित्यादिसूत्रस्य चानारम्भाल्लाघवमि-  
ति वाच्यम् । सुब्विभक्तीनामनुगतार्थतया स्वातन्त्र्येण तद्वि-  
धानेऽपि तिङ्ग तत्तत्कालविशेषप्रयुक्तावान्तरानेकार्थवैलक्षण्येन  
तन्निर्वाहान्यथानुपपत्त्या स्थानिभेदेनैव तस्योपपाद्यत्वान् ।

प्रकृतमनुसरामः । सुपां च स्वौजसित्यादिना स्व-  
रूपं निर्दिश्य तत्रैव द्वेकयोर्द्विवचनैकवचने इत्याद्यर्थविशेषनि-  
र्देशात्सुत्वादिकमेव शक्ततावच्छेदकम् । अत एवैकत्वादौ  
तिबादेरेव शक्तिः । तवापि विसर्गत्वस्य राम इत्यादौ शक्त-  
तावच्छेदकत्वे षचत इत्यादौ व्यभिचारात् । सुस्थानीयविसर्ग-  
त्वापेक्षया च सुत्वस्य लघुत्वात् । टादौ तु गौर्येत्यादौ तस्या-  
पि स्वरूपेण प्रयोगयोग्यतया शक्त्यावश्यकत्वे इनाद्यादेशाना-  
मपि तत्कल्पने गौरवात् । अन्यथा स्त्रीलिङ्गमात्रे हलन्तपु-  
न्यसकयोश्च टाप एव रामेणेत्यादाविनादेशस्य घिसंज्ञास्थ-  
ले हरिणेत्यादौ च नादेशस्येति शक्तित्रयकल्पनापत्तेः । स्था-  
निशक्तिबाधकप्रमाणाभावात् । इनादिशक्तिसाधकप्रमाणाभा-  
वाच्च । बोधस्य च व्युत्पन्नानां स्मरणेनान्येषां च शक्ति-  
भ्रमेण सम्भवात् । अत एव टात्वेन एकत्वे करणत्वे च शक्ति-  
रिति नैयायिकानां व्यवहारः । किञ्च तिबादीनामपि सर्व-

लकारसाधारणार्थ एव शक्तिः । तत्तदसाधारणार्थे तु लडा-  
दीनां तत्तद्रूपेणैव शक्तिः । अन्यथा बोधवैलक्षण्यानुपपत्तेः ।  
वर्तमानत्वादौ लडादीनां शक्तिरिति वैयाकरणाः । लिङादावा-  
ख्यातत्वेन भावना तिङ्त्वादिना तु प्रवर्तना वाच्येति मीमां-  
सकाः । यदाहुः—

अभिधाभावनामाहुरन्यामेव लिङादयः ।

अर्थाभिधावना त्वन्या सर्वाख्यातस्य गोचरः ॥

तत्सिद्धमेतत् आदेशविनिर्मुक्तस्य प्रयोगाभावे आदेशा-  
नामेव, उभयथा प्रयोगे तु स्थानिनामेव वाचकत्वम् । यत्र त्वनु-  
गतेष्वप्यादेशेषु अर्थविशेषपुरस्कारो यथा लिङादौ तत्र सर्वा-  
नुगतेऽर्थे आदेशानां अर्थविशेषे च स्थानिनामेव तथात्वम् । एवं  
च द्वितीयविप्रतिपत्तौ अभावकोटौ बाध इत्यादिकं बहुतरमू-  
हनीयम् । नन्वेवं यत्रैवादेशानां वाचकत्वमभ्युपगम्यते तत्रै-  
व स्फोटसिद्धिरिति चेत् । यैवम् । यदि तिवादीनामर्थवाच-  
कत्वमेव स्फोट इत्युच्यते तदा इष्टापात्तिः । अथ तकारेकारादी-  
नां प्रत्येकं वाचकत्वम् । तन्न । तवाप्यसिद्धान्तात् । एरुरित्यस्य  
तेस्तुरित्यर्थ इतिव्याख्यातृवचनानुपपत्तेः । इकारस्याप्यर्थव-  
च्चे तस्योकारादेशेऽप्यर्थवत्येव स्थान्यादेशभाव इति नियमभ-  
ङ्गाभावात् । नन्वेवं चैत्रः पचात्वित्यादौ “तिङ्कृतिङ्कः” इति नि-  
घातो न स्यात् । इकारमात्रस्य तिङ्त्वाभावात्तदादेशस्य स्था-  
निवत्त्वेनापि तिङ्त्वाभावे पचतु इत्यस्य तिङ्न्तत्वाभावादि-  
ति चेत्, किं तेन । न हि वयमिकारस्यैव उकारादेशो विधेय  
इति व्यवस्थापयामः । किं तु इकारमात्रस्य वाचकत्वे नैवाप-  
सिद्धान्तापत्तिः । अन्यथा निघातानुरोधात्तेस्तुरित्यर्थ इति  
श्रुत्यान्न वृत्तन्यायानुरोधादिति न किं चिदेतत् । एतेन आदेश-

वाचकत्वाभ्युपगमे घटेन दधीदं हरेऽव विष्णोऽवेत्यादिषु पद-  
वाक्यस्फोटावपि सिद्ध्येतामिति परास्तम् । अवेत्यादिस्मरणा-  
दपि बोधोपपत्तेः । पूर्वरूपस्थलेऽकारलोपाभ्युपगमेऽपि क्षति-  
विरहात् । वस्नसादौ प्रकृतिप्रत्ययविभागसंमोहेऽपि तत्रापि  
युष्माकमित्यादिस्थानिनः स्मरणाद् बोधात् । अन्यथा तेषां षष्ठी-  
चतुर्थीद्वितीयासाधारण्यादर्थविशेषस्य दुर्ग्रहत्वात् । सर्वादेशानां  
वाचकत्वानभ्युपगमात् । आदेशशक्तिग्राहकप्रमाणसत्त्वं एव त-  
थात्वात् । ननु—

सर्वे सर्वपदादेशा दाक्षीण्यस्य पाणिनेः ।

एकदेशविकारे हि नित्यत्वं नोपपद्यते ॥

इति रीत्या हरे अव इत्यस्य स्थाने पूर्वरूपमुखेन हरेऽव  
इत्यादेश एव विधीयत इति चेत्, कामं विधीयतामर्थबोधोपाय-  
स्योक्तत्वात् । न चैवमादेशस्यार्थवत्त्वं कथमिति वाच्यम् । तत्रापि  
स्थानिनस्तत्कथमिति पर्यनुयोगात् । उक्तन्यायेनादेशवत्स्थानि-  
नोऽप्यर्थवत्ताया क्वाभात् । आदेशार्थवत्तयैव स्थानिनस्तथात्व-  
मिति चेत्, तर्हि स्थान्यर्थवत्तयैवादेशस्य तथात्वमिति तुल्यम् ।

वाक्यस्फोटे त्विदमपि विचार्यते । विशिष्टवाक्यार्थ-  
बोधे विशिष्टवाक्यशक्तिज्ञानस्य हेतुत्वे मानाभावः । तथा हि  
वाक्यशक्तिवादिना पदानां शक्तिस्तज्ज्ञानस्य शाब्दधीकारणत्वं  
च स्वीक्रियते न वा । नाद्यः । तत एव वाक्यार्थबोधोपपत्तौ  
वाक्यशक्तिकल्पनाऽनवतारात् । नान्त्यः । पदशक्तिज्ञानविरहे  
वाक्यशक्तिज्ञानाद् बोधापत्तेः । पदशक्तिज्ञानसत्त्वे वा-  
क्यशक्तिज्ञानविरहेण शाब्दधीव्यतिरेकानुपलम्भाच्च । यत्तु  
पदशक्तिज्ञानस्य पदार्थशाब्दबोधत्वं वाक्यशक्तिज्ञानस्य  
च वाक्यार्थशाब्दत्वं कार्यतावच्छेदकमिति नान्यतरवैय-

ध्यमिति । तन्न । पदार्थशाब्दबोधः स्वातन्त्र्येणैव वक्तृतात्पर्य-  
विषयः प्रकारान्तरेण वा । नाद्यः । प्रयोजनाभावात् । पदा-  
र्थवाक्यार्थज्ञानस्य समूहालम्बनत्वप्रसङ्गात् । वाक्यार्थबोधसमये  
पदार्थानां खण्डशो बोधस्याप्रामाणिकत्वात् । न द्वितीयः । वा-  
क्यार्थज्ञानोपयोगित्वातिरिक्तस्य प्रकारस्याभावात् । पदशक्ति-  
ज्ञानेन वाक्यार्थबोधे जननीये पदार्थस्मरणस्य द्वारतायास्त्वयै-  
वोक्तत्वात् । घटकर्मकानयनबोधस्य वाक्यशक्तिज्ञानादेव सिद्धौ  
प्रत्येकपदजन्यघटादिज्ञानानां तदुपयोगासम्भवाच्च । ननु घटा-  
दिपदशक्तिज्ञानस्य घटत्वप्रकारकघटविशेष्यकशाब्दत्वादिकमेव  
कार्यतावच्छेदकं तत्कथं तेन वाक्यार्थज्ञाननिर्वाहः । अतस्त-  
त्कारणीभूतज्ञाने विषयतया ऽवच्छेदिका वाक्यशक्तिरवश्यं क-  
ल्पनीया । यत्कार्यं यत्कार्यविजातीयं तत् तत्कारणविजातीयका-  
रणजन्यम्, यथा घटविजातीयः पट इति न्यायेन घटमानयेत्येत-  
द्वाक्यार्थज्ञानत्वं प्रत्येकपदार्थज्ञानत्वावच्छिन्नकार्यताप्रतियोगिक-  
कारणतानवच्छेदकरूपावच्छिन्नकारणताप्रतियोगिककार्यतावच्छे-  
दकं तद्धर्मावच्छिन्नकार्यताभिन्नकार्यतावच्छेदकधर्मवत्त्वादिति चे-  
त् । न । प्रत्येकशक्तिज्ञानैः स्वस्वकार्यतावच्छेदकावच्छिन्नजनने  
आकाङ्क्षादिरूपसहकारिवशाद्विशिष्टधर्मावच्छिन्नजननसम्भवात् ।  
यत्त्वाकाङ्क्षादिज्ञानहेतुः बापेक्षया वाक्यशक्तिज्ञानमेव कारणत्वे-  
नाभ्युपगम्यतामिति । तन्न । तद्धि निरपेक्षमेव वाक्यार्थज्ञानज-  
नकं किञ्चिदपेक्षं वा । नाद्यः । घटः कर्मत्वमानयनं कृतिरि-  
त्यादितोऽपि बोधापत्तेः । नान्त्यः । आकाङ्क्षाज्ञानादेरेवापेक्ष-  
त्वात् । न च घटः कर्मत्वमित्यादौ शक्तिग्रहसत्त्वे भवत्येव  
शाब्दमिति वाच्यम् । विमलं जलं नद्याः कच्छे महिषश्चरती-  
त्यादौ कदाचिन्नद्यो जलान्वितत्वेन कदाचिच्च कच्छान्वितत्वेन

प्रतीयत इति वैषम्यानापत्तेः । उभयवाक्यार्थशक्तिज्ञानसत्त्वात् ।  
न च नानार्थवत्तात्पर्याद्विनिगमनेति वाच्यम् । तात्पर्यज्ञानहेतुत्वा-  
पत्तेः । न च तथाप्याकाङ्क्षाज्ञानस्थले वाक्यशक्तिज्ञानं स्यादिति  
वाच्यम् । घटमानय घटः कर्मत्वमित्यनयोस्तुल्यकक्षतया प्रयोगा-  
पत्तेः । न च विपरीतव्युत्पन्नस्यैव द्वितीयाद् बोधः । तद्व्युत्पत्ते-  
र्वैपरीत्य एव मानाभावात् । निराकाङ्क्षान्वातिरिक्तस्य तद्वीजस्य  
दुर्वचत्वात् । घटमानय आनय घटं घटः कर्मत्वमित्यादीनां भि-  
न्नतया घटकर्मकानयनबुद्धौ हेतुत्रयकल्पनापत्तेश्च । तत्तदानु-  
पूर्ववैशिष्ट्यस्य कार्यतावच्छेदके निवेश्यत्वाच्च । तदारिक्तवाक्य-  
त्वस्य त्वया दुर्वचत्वात् । न च साकाङ्क्षपदसमूह एव वाक्य  
मिति वाच्यम् । आकाङ्क्षाज्ञानहेतुतासिद्धेः । किं च वह्निना-  
सिञ्चतीत्यादौ वह्निकरणकसेकरूपवाक्यार्थाप्रसिद्ध्या तत्र  
शक्तिग्रहानुपपत्तिः । मन्मते पदार्थानां प्रत्येकं प्रसिद्धिनि-  
यमात् । यत्तु-विशिष्टं नातिरिक्तं किं तु तावन्त एव पदा-  
र्थास्ते च प्रसिद्धा एवेति । तत्तुच्छम् । पदार्थशक्तेस्त्वयाऽपि  
स्वीकाराद्वाक्यार्थशक्तिस्वीकारवैयर्थ्यात् । यमेव विशेष-  
मादाय भवता पदार्थाद्वाक्यार्थाभेदो मन्तव्यस्तमेवादायाप्रसिद्धे-  
र्वाच्यत्वात् । अन्यथा ग्रावाणः प्लवन्ते इत्यादेरयोग्य-  
त्वम्, काञ्चनमयः पर्वत इत्यादावाश्रयासिद्ध्यादिकं च  
न स्यात् । पर्याप्तिसम्बन्धेन तद्वृत्तिविषयताया एव विशि-  
ष्टपदार्थत्वाच्च । एतेन पीतः शङ्खो नास्तीत्यन्नारोपिता  
पीतशङ्खसत्तेति बोध इत्युन्नीतमतमपास्तम् । तत्रापि पीतशङ्खस-  
त्ताया अप्रसिद्धेः । यच्चाहार्या प्रतियोगिप्रसिद्धिः । प्रतियो-  
गिज्ञानस्याभावधीहेतुत्वेऽनाहार्यत्वस्य गौरवादनिवेशादिति । त-  
दसत् । सा हि शब्दादेव अन्यतो वा । नाद्यः । परोक्षज्ञान-



स्यानाहार्यत्वनियमात् । शक्तिग्रहं विना तदनुपपत्तेश्च । नान्त्यः ।  
ज्ञानान्तरविषयस्य शब्दान्वयानुपपत्तेः । नञर्थेनारोपितत्वेन  
सहान्वयापत्तेः । एतेन विशेषणतावच्छेदकप्रकारकज्ञान-  
कारणतैव प्रतियोगिज्ञानकारणतेति पक्षेऽप्याहार्यज्ञानादप्या-  
हार्यविशिष्टवैशिष्ट्यबोध इत्यपि पुरास्तम् । तावताऽप्यु-  
क्तीत्या दोषानुद्धारात् । इदं च सौकर्यादुक्तम् । वस्तुतस्तु वा-  
क्यार्थस्यापूर्वत्वात्सर्वत्रैव न शक्तिग्रहसम्भवः ।

यत्तु येषां मते वाक्यार्थो लक्ष्यो येषां वाऽन्विते शक्तिस्ते-  
षामपि प्राक् तदनुपस्थितेर्द्वैतिग्रहसम्भवात्कथं निर्वाह इत्यादि,  
तत् कथं चिद्गृहादीन्प्रति सद्गच्छतां नाम, नैयायिकादीन्प्रति  
तु सर्वथा नेदमुत्तरं घटते । परैरपि घटपदमितरान्वितघटे शक्त-  
मित्याकारकस्यैव शक्तिग्रहस्य स्वीकारेण कर्मत्वान्वितघटे  
शक्तमित्यस्यानभ्युपगमाच्च ।

यदपि पदशक्तिः पदार्थांशे ज्ञाताऽन्वयांशे तु स्वरूप-  
सत्येवोपयुज्यते इति कुञ्जशक्तिवादे इवास्माकमपि  
पदशक्तिर्ज्ञाता वाक्यशक्तिरज्ञानैवोपयुज्यतामिति । तदप्य-  
सत् । वाक्यशक्त्युपयोगो हि पदार्थबोधे वाक्यार्थबोधे  
वा । नाद्यः । पदशक्त्यैव सिद्धेः । नान्त्यः । पदशक्तेरुभयासि-  
द्धतयाऽन्वयांशे ज्ञातोपयोगिन्याः शक्तेरपि पदेऽप्येव कल्प्य-  
त्वात् । वाक्यशक्तेरज्ञातोपयोगित्वे घटः कर्मत्वमित्यादौ  
वाक्यशक्तिज्ञानसत्त्वे भवत्येव शब्दमन्यथा तदभावादेव त-  
दभाव इति पूर्वोक्तविरोधाच्च ।

अयं चात्र नैयायिकमतनिष्कर्षः । यद्यपि पदाना-  
मन्वयज्ञानजनकत्वात्तत्र शक्तिरस्ति, अशक्तस्याजनकत्वा-  
त्, पदादिन्वयबोध इतीद्वरेच्छासत्त्वाच्च । तथा-

ऽप्यन्वयबोधे स्वरूपसती सा व्याप्रियते, न तु ज्ञाता घट-  
 ज्ञानशक्तत्वेन ज्ञातादेव घटान्वयबोधोपपत्तेः । ज्ञायमानकरणे  
 ज्ञातोपयोगिसम्बन्धस्य विषयप्रतियोगिकसंसर्गबोधकत्वनियमा-  
 च्च । बद्धिप्रतियोगिकव्याप्तेरिव तत्सम्बन्धव्याप्तेरपि बोधस्य  
 बह्व्यनुमित्यनङ्गत्वात् । न च घटज्ञानत्वमितरान्वित-  
 घटज्ञानेऽप्यस्तीति तेन रूपेणान्वितघटज्ञानेऽपि ज्ञात-  
 शक्त्युपयोगः । अन्वयांशस्य गौरवादन्यलभ्यत्वाच्च घट-  
 ज्ञानत्वमेव शक्यतावच्छेदकम्, न त्वन्वितघटज्ञानत्वमिति  
 स्वीकारात् । अत एव घटाद्यन्वयप्रतियोग्युपस्थापकपदज्ञा-  
 नत्वमुभयमतेऽपि कारणतावच्छेदकम् । कार्यतावच्छेद-  
 कं तु भट्टमतेऽन्वितघटादिशाब्दत्वम्, न्यायमते तु घटादिशाब्द-  
 त्वमेवेति विशेषः । तस्माद् भट्टमते जातिवाचकपदस्य व्यक्ता-  
 विव एकैव शक्तिरन्वयांशे स्वरूपसती पदार्थांशे ज्ञाता व्या-  
 प्रियते । न च जातिव्यक्त्योः समानसंवित्संवेद्यत्वात्तथा, घट  
 ज्ञानस्य तु नान्वयविषयकत्वनियमः, स्मरणे व्यभिचारादिति  
 वाच्यम् । घटानुभवविशेषघटान्वययोरेकवित्तिवेद्यत्वात् । स्मर-  
 णे च सम्बन्धितया ज्ञातत्वेन घटपदस्य जनकत्वात् । तस्मा-  
 त्पदज्ञानं करणम्, पदार्थस्मरणं व्यापारः, आकाङ्क्षादिसह-  
 कारिवशात्स्मारितार्थान्वयानुभवः फलम्, व्यापारत्वाच्च पदार्थ-  
 स्मरणस्य न व्यवधायकत्वमिति । एवं चान्वयबोधविरहप्रयो-  
 जकाभावप्रतियोगिज्ञाने विषयतया ऽवच्छेदकत्वाभावे वाक्य-  
 शक्तौ मानाभावः । पदशक्तेस्त्वेकस्या एवान्वयांशेऽज्ञातोपयो-  
 गित्वकल्पनया वैषम्यात् । हरिद्रायां नद्यां घोष इत्यादौ तु  
 सम्भवत्येकवाक्यत्वे वाक्यभेदायोगात्प्रसिद्धार्थकनदीपदसमा-  
 नविषयकत्वाद्धरिद्रापदस्य नदीविशेषवाचकत्वं कल्पयित्वा

हरिद्रानयोरभेदान्वयबोधोत्तरं नदीशब्दस्य तीरे लक्षणा ।  
यत्तु पदार्थोपस्थित्याकाङ्क्षादिसहकारेण तत एव वाक्यार्थोप-  
स्थितावपि स बोधो न शाब्द इति मध्ये लक्षणाकल्पनम्, तद्व-  
दत्रापि शक्तिकल्पनमिति । तन्न । शाब्दत्वं हि न शब्दशक्ति-  
जन्यत्वं, लक्षणाकल्पनेऽप्यनिर्वाहात् । न शब्दवृत्तिजन्यत्वं, न्या-  
यरीत्यैव सिद्धेः । नापि स्वाविषयविषयकवृत्तिज्ञानजन्यत्वम् ।  
अन्वयस्य पदार्थत्वे तेषामिव तस्यापि संसर्गस्य विषयत्वापत्तौ  
तत्र व्यभिचारात् । अन्यथा चानवस्थानात् । अत एवान्वय-  
स्य शक्यत्वे पदार्थवत्तस्य विशेषणत्वे संसर्गसंसर्गभानापत्तिरि-  
ति नान्वयः शक्य इति तात्पर्यं न शक्तिनिर्वाह्यमिति मिश्राः ।  
न च संसर्गसंसर्गस्य वृत्ति विनैव शाब्दत्वमिति वाच्यम् ।  
पदार्थसंसर्गे एव तथाकल्पनोचित्यात् । पदार्थस्यापि संसर्गस्य  
संसर्गो न भासते इत्यत्र च बीजाभावात् भट्टमतेऽपि शक्तिवदन्व-  
यसामान्य एव पदानां लक्षणायाः स्वीकारात् । पूर्वं संसर्ग-  
विशेषोपस्थितेरनपेक्षितत्वात् । अन्यविशेषस्याकाङ्क्षादिवशा-  
सिद्धिस्वीकारात् । यत्तु प्रथमं मानससंसर्गबोधेऽपि तस्य सं-  
शयसाधारणतया निर्णयार्थं शाब्दादरः । वस्तुतस्तत्पर्यज्ञा-  
नरूपमेवोपस्थितिमादायान्वयाशशक्तिग्रहस्तात्कालिक एवेति ।  
तदसत् । लौकिकवाक्ये तत्सम्भवेऽपि वैदिके तदयोगात् ।  
वेदार्थस्य मानान्तरानवगम्यत्वात् । तस्य च प्रथममबोधक-  
त्वात् । तात्पर्यज्ञानस्य शाब्दधीत्वावच्छिन्ने हेतुत्वान्भूयु-  
गमाच्च । एतेनाप्तोक्तत्वनिश्चयोऽपि व्याख्यातः ।

नाप्तोक्तता तु वाक्यार्थगर्भा ज्ञातोपयुज्यते ।

वाक्यार्थानामपूर्वत्वात्संशयेऽप्यन्वयोदयात् ॥

इत्युक्तत्वात् । पदार्थवाक्यार्थतात्पर्यस्य च घटपदं

स्वार्थप्रकारककर्मत्वविशेष्यकप्रतीतिपरमित्यादिरीत्या एकत्र पदार्थत्वेन घटितत्वादिति दिक् । अपि च पदार्थबोधवद्वान्तरबोधस्तस्य महावाक्यार्थबोधहेतुत्वं च त्वयाऽप्यभ्युपगम्यमनुभवानुरोधात् । अन्यथाऽवान्तरवाक्यार्थायोग्यत्वानिर्णयकाले महावाक्यार्थबोधापत्तेः । प्राज्ञाभावावगाहित्वजनकज्ञानविघटकत्वान्यतरव्यतिरेके ज्ञानस्य प्रतिबन्धकत्वायोगात् । अतो घटप्रकारककर्मत्वविशेष्यकबोधे घटपदाम्पदयोराकाङ्क्षाज्ञानस्य हेतुत्वमावश्यकम् । न च घटमित्यादिपदशक्तिज्ञानादेव तत्सिद्धिः । वाक्यस्फोटस्य पदस्फोटभिन्नत्वात् । “पदैः पदार्था बुद्ध्यन्ते वाक्येन वाक्यार्थः” इति भवदभ्युपगमात् । अत्र पदशब्दस्य प्रत्येकप्रकृत्यादिपरत्वात् । अत एव “समासग्रहणं नियमार्थं सद् वाक्यस्य प्रातिपदिकसंज्ञां वारयतीति वैयाकरणसाम्प्रदायिकानां ग्रन्थाः । अन्यथा घटमित्यादिसमुदायस्य तन्नियमाध्यावृत्त्यभावादर्थवत्त्वाच्चार्थवदादि सूत्रेण प्रातिपदिकत्वापत्तेः । न च पदस्यापि तदुपलक्षणम् । पदस्फोटपक्षेऽपि तस्याऽर्थवत्समुदायत्वरूपनिर्द्धारणप्रतियोगितावच्छेदकधर्मानवच्छिन्नत्वात् । घटमिति समुदायस्य प्रत्ययभेदसत्त्वात् । प्रत्ययान्तपर्युदासे च मानाभावात् । किञ्च मणिमन्त्रादिन्यायेनैव निराकाङ्क्षत्वज्ञानादीनां प्रतिबन्धकत्वं त्वयाऽपि वाच्यम्, हेतुत्वन्तु त्वन्मते निराकाङ्क्षत्वज्ञानाभावस्य । ममत्वाकाङ्क्षाज्ञानस्येति लाघवम् । निराकाङ्क्षत्वमाकाङ्क्षाविरहः साकाङ्क्षभिन्नत्वं चेति द्वयोर्विरोधितायास्तदभावद्वयस्य च कारणताया आपत्तेः । न चाकाङ्क्षाविरोधिज्ञानत्वेन तदनुगमः । विरोधितावच्छेदकभेदेन विरोधिताभेदात् । अपि च निराकाङ्क्षत्वज्ञानस्य प्रतिबन्धकतायामप्रामाण्यनिश्चयाभावोऽवच्छेदको

वाच्यः । तदपेक्षयाऽऽकाङ्क्षानिश्चयहेतुतैव युक्ता । अप्रामाण्यज्ञाना-  
भावस्यैवावच्छेदकत्वे लाघवात् । संसर्गं शाब्दयामीत्वानुव्य-  
वसायोऽपि वाक्यार्थबोधस्य शब्दप्रयोज्यत्वात् । नचैव पदा-  
र्थस्याप्यशाब्दत्वं, हेत्वन्तराभावेन वैपम्यात् । तदुक्तं भट्टपादैः ।

तन्मात्रावसितेष्वेषु पदार्थेभ्यः स गम्यते ।

अशाब्दोऽपि च वाक्यार्थो न पदार्थेष्वशाब्दता ॥

वाक्यार्थस्यैव नैतेषा निमित्तान्तरमम्भवः ।

न च व्यवहाराद्वाक्यार्थे एव शक्तिग्रहः । आवापोद्वापाभ्यां  
पदशक्तिकल्पनसमये गौरवान्यलभ्यत्वाभ्यां तद्ग्रहस्य भ्रम-  
त्वात् । चन्द्राद्यल्पन्वग्रहवत् ।

अखण्डस्फोटे विप्रतिपत्तिः । शब्दत्वं शब्दोपादा-  
नवृत्ति न वेति लीलावत्यामुपायकृतः । विधिर्वैयाक-  
रणानाम्, निषेधो नैयायिकादीनाम् । शब्दोपादानमा-  
काशस्तद्वृत्तित्वं तदीये विशेषे परिमाणे वा प्रमिद्धम् ।  
तदभावस्तु घटत्वादौ । न च पक्षेऽप्याकाशवृत्तित्वेनार्थान्तर-  
त्वप्रसङ्गः । शब्देतरावृत्तित्वे सति सकलशब्दसमवेतन्वरूप-  
पक्षतावच्छेदकधियो बाधकत्वात् । स्फोटात्मकशब्दोपादानक-  
कारादिवृत्तित्वं विना साध्यानुपमंहारात् । अत्र कैयटादयः ।  
शब्दस्यार्थप्रत्यायकत्वान्यथानुपपत्त्या वर्णातिरिक्तं पदं पदा-  
तिरिक्तं च वाक्यमखण्डं कल्प्यते । न श्लोकवर्णमात्रेणार्थधीः ।  
अनुभवविरोधादूर्णान्तरवैयर्थ्यात् । नापि समुदायेन, मेलका-  
भावात् । वर्णानां नित्यत्वेऽभिव्यक्तेरनित्यत्वे च स्वरूपस्यैव  
क्रमिकत्वात् । न च पूर्वपूर्ववर्णानुभवजनितसंस्कारसहकारेण  
समूहालम्बनरूपसकलविषयकज्ञानेन निर्वाहः । सरो रसः नदी  
दीनः जारा राजा इत्यादावर्थविशेषप्रत्ययानुपपत्तेः । वर्णस्व-

रूपस्य तुल्यत्वात् । अतो वर्णादिव्यङ्ग्यं पदं वाक्यं वाऽस्वण्ड-  
स्फोटोऽत्मकमर्थप्रत्यायकम् ।

तदुक्तम्—

एकैकवर्णासामर्थ्यान्मेलकानुपपत्तितः ।

एकबुद्धेर्नदीदीनसाम्यात् स्फोटः स तु द्विधा ॥

अत्र वदन्ति । स्फोटोऽपि किमेकैकवर्णज्ञानेनाभिव्यङ्ग्यः,  
तत्समूहज्ञानेन वा । नाद्यः । शेषवैयर्थ्यात् । नान्त्यः ।  
मेलनानुपपत्तेः । अभिव्यञ्जकाभावेऽभिव्यङ्ग्यग्रहासम्भवात् ।

तदुक्तम्—

यस्यानवयवः स्फोटो व्यज्यते वर्णबुद्धिभिः ।

सोऽपि पर्यनुयोगेन नैवानेन विमुच्यते ॥

इदमेव साङ्ख्यसूत्रेणाप्युक्तम्,

प्रतीत्यप्रतीतिभ्यां न स्फोटोऽत्मकः शब्द इति । पदप्रत्यक्षा-  
भ्युपगमे तेनैवार्थप्रतीतेः तदभावे चाभिव्यञ्जकाभावादित्य-  
र्थः । यत्तु पदप्रत्यक्षमनुपपन्नमिति । तदसत् । घञ्ञानानन्त-  
रज्ञानविषयत्वं दस्यानन्तर्यं घकारटकारयोरानुपूर्वी । मौनिश्लो-  
कानुरोधात् । सा च घटपटज्ञानयोरिव मनसैव गृह्यते । मा-  
नसोपनीता च श्रोत्रे भासते । सुरभिचन्दनमित्यादिवत् ।  
बहिरिन्द्रियेण मानसोपनीतस्य स्वायोग्यस्यापि ग्रहोपगमात् ।  
नन्वेवं घञ्ञानानन्तरज्ञानविषयष्टकार इति टकारमुख्यविशेष्यक-  
मानुपूर्वीविशेषणकं लौकिकप्रत्यक्षं न स्यात् । टकारोत्पत्ति-  
स्तज्ज्ञानं तत्र घञ्ञानानन्तर्यग्रहश्चेत्येतावत्पर्यन्तं टकारनाशे वि-  
शेष्याभावात् ।

उच्यते—

वीचीतरङ्गन्यायेन श्रोत्रावच्छेदेन नानाटकारा उत्पद्यन्ते ।

तत्र तत्तद्व्यक्तिभेदेऽप्यानुपूर्व्या एकत्वात्पूर्वटकारस्य श्रोत्रसम-  
वेततया तत्समवेतत्वस्य समवेतसमवायेन निर्विकल्पकोपपत्तौ  
द्वितीयटकारे पूर्वटकारघटितसम्बन्धेन ज्ञातानुपूर्वी विशेषणतया  
भासते इत्यभ्युपगमः । तथा च टकारोत्पत्तिस्तज्ज्ञानं तज्ज्ञा-  
नानन्तरं तत्र घज्ञानानन्तर्यग्रहः । मा चानुपूर्वी पूर्वटकारनाशे-  
ऽपि टकारान्तरे विशेषणतया श्रोत्रप्रत्यक्षे भासते इति । अथ  
चोक्तक्रमेण कालान्तरे गृहीतवानुपूर्वी टकारोत्पत्तिकाले स्मर्यते,  
ततष्टकारस्थितिक्षणे तत्रैव प्रकारीभूय भासते इति । अन्यथा  
तवाप्यनुपपत्तेरुक्तत्वात् ।

यत्तु—पदं वाक्यं चाखण्डमेव । न तु वर्णसमू-  
हः । अनन्तवर्णकल्पने मानाभावात् । तेषां जनकत्वेन  
व्यञ्जकत्वेन वाऽभिमतवायुसंयोगेषु तदुभयावच्छेदकवैजात्य-  
स्यावश्यकतया मन्मते कत्वादीनामेव वायुसंयोगानिष्ठत्वोपग-  
मात् । नचैवं वायुसंयोगस्यैव वाचकत्वापत्तिः । प्रत्यक्षसि-  
द्धकादीनामेव तर्दाचित्यात् । तथा च वाचकत्वान्यथानुप-  
पत्त्या तदेवं पदं वाक्यं चेत्यादिप्रतीत्याऽखण्डस्फोटसिद्धिः ।  
कत्वादिकं च तत्रारोप्यते । भट्टमते तारत्वादिरिव ककारादौ, तस्मा-  
द्वायुसंयोगा एव स्फोटव्यञ्जकाः । न च तत्र प्रत्येकसमुदायवि-  
कल्पः । के चिद्वत्त्वेन के चिर्दात्त्वेन के चिद्विसर्गत्वेनेति प्रका-  
रभेदेन सर्वेऽपि व्यञ्जका इत्यभ्युपगमात् । न चैकेनाभिव्यक्ता-  
वन्यवैयर्थ्यम् । विशदप्रतीतिस्नावदभिव्यक्तिसाध्यत्वात् । न च  
वर्णानामप्येवमेवार्थप्रतीतानुपयोगोऽस्त्विति वाच्यम् । प्रत्य-  
क्षात्मकप्रतीतावेव विशदाविशदाभासस्वीकारात् । अर्थप्रतीतिश्च  
प्रत्यक्षानात्मकत्वात् । तदुक्तम्,

सामस्त्येन तु तद्व्यक्तिः सर्वान्ते मणितत्त्ववत् ।

इति । अत एव तदतिरिक्तवर्णानभ्युपगमः । कादिप्रत्ययवैलक्षण्यस्य स्फोटविशेष्यककत्वाधारोपेणैव निर्वाहात् । एतेन गकारौकारविसर्गादिव्यतिरिक्तस्य स्फोटस्याभावादित्यपास्तम् । तेषामेव स्फोटातिरिक्तानामनङ्गीकारात् । तत्प्रतीतेरेव स्फोटविषयकत्वात् । अत एव तत्त्वविन्दौ—“वस्तुतः ककारादतिरिच्यमानमूर्त्तेर्गकारस्याभावादिति स्फोटवादिमत् वाचस्पतिमिश्रैरुक्तम् । हरिणाऽप्युक्तम्—

पदे न वर्णा विद्यन्ते वर्णेष्ववयवा न च ।

वाक्यात्पदानामत्यन्तं प्रविवेको न कश्च न ॥

इति । यथा ऋकारादिषु रेफादिसमानाकारैकदेशवभासस्तथाऽखण्डपदे वर्णप्रत्यय इति दृष्टान्ततया द्वितीयचरणोपादानम् । अवयवा इवेति पाठे स्पष्टम् ।

अत्रेदं वक्तव्यम् । प्रमाणान्तरसिद्धे हि धर्मिणि तन्निष्ठात्यन्ताभावप्रतियोगित्वेन भासमानानां धर्माणां प्रतीतिरारोप इत्युच्यते । न चेह यथोक्तस्फोटो मानान्तरात्सिद्धः । नापि कत्वादीनां प्रतीयमानककारादिगतत्वे बाधकं वायुसंयोगवृत्तित्वे साधकं वाऽस्ति । वायुसंयोगजनकवृत्तित्वस्याप्यापत्तेः । अकार औकाराद्भिन्न इति गत्वप्रकारकप्रतीतिविशेष्यस्यौत्वप्रकारकप्रतीतिविशेष्याद्भेदप्रतीतिश्च । अभिव्यञ्जकानामभिव्यङ्ग्यवृत्तिविशेषग्राहकत्वेनैवोपयोगाच्च । यत्तु—वर्णमालायां पदमिति प्रतीतेर्वर्णातिरिक्त एव स्फोटः । अन्यथा कपालातिरिक्तघटासिद्धिप्रसङ्गादिति । तन्न । आधाराधेयभावोऽस्या विषयः, अभिव्यङ्ग्याभिव्यञ्जकभावो वा । नाद्यः । तत्राप्यपसिद्धान्तात् । उत्पत्तये स्थितये वा स्फोटेन तदपेक्षानभ्युपगमात् । नान्त्यः । आलोकेन घटव्यञ्जनेऽपि आलोके



घट इति प्रत्ययानुदयादिति दिक् ।

अत्रोच्यते । एकं पदमेकं वाक्यमिति सर्वसिद्धप्रतीतिबलादेवास्फोटसिद्धिः । अत एव लीलावत्युपाये स्फोटवादिमतोपन्यासे उक्तप्रतीतिरेव तत्माधकत्वेनोक्ता न त्वर्थप्रत्ययान्यथानुपपत्तिः । एकम्पदमिति धीः सर्वानुभवासिद्धा न तावद्वर्णविषया । वर्णानामनेकत्वात् । नापि वर्णेष्वेवैकार्यज्ञानजननौपाधिकी । उपाध्यननुसन्धानेऽपि जायमानत्वात् । अतो यस्तस्या विषयः स एव स्फोट इति । न ह्यत्र तद्धेतोरितिन्यायावकाशः । स्फोटानभ्युपगमे स्फोटहेतोरैवार्थप्रत्ययोऽस्तिवति वक्तुमशक्यत्वात् । न च तद्धेतुत्वेन त्वदभिमतदित्यर्थः । सर्वत्र कल्पनोच्छेदापत्तेः । अत एव भेदाग्रहस्य विशिष्टज्ञानहेतुत्वेनावश्यकतया स एव प्रवृत्तिहेतुरिति न्यायोऽस्त्यविशिष्टज्ञानकल्पनायां न बाधकः । भ्रमं प्रति भेदाग्रहहेतुत्वस्य भ्रमकल्पनोत्तरकल्पनीयतया प्रवृत्तिकारणताग्रहकाले तदुपस्थितिविरहात् । प्रमाणप्रवृत्तिसमये सिद्धसिद्धिपराहत्वेन फलमुखगौरवस्यादूषणत्वादिति नैयायिकाः । न चैवं यथोक्तन्यायोच्छेदः । तद्धेतोर्धर्मिणो मानान्तरसिद्धत्वे एव तदवकाशात् । यथा धर्मिज्ञानहेतुत्वेनावश्यकस्य धर्मीन्द्रियसन्निकर्षस्यैव संशयहेतुत्वं, न तु धर्मिज्ञानस्येति मिथ्यादिभिरुक्तत्वात् । अथात्राप्युक्तप्रत्ययादेव स्फोटसिद्धावुक्तन्यायः प्रवर्त्ततामिति वान्यम् । तर्हि स्फोटस्य वाचकत्वे एव विवादो न स्वरूपे, तस्य त्वयाऽप्यभ्युपगमादिति सिद्धमिष्टम् । न च त्वदभिमतं तद्वाचकत्वं न सिद्धमिति वान्यम् । अस्माद्वाक्यादयमर्थो बुद्ध इति प्रत्ययात्तद्वाचकतायाः सुसाधत्वात् ।

स्यादेतत् । एकं पदमित्यादिप्रतीतिरतिरिक्तविषयकत्वे

मानाभावः । उक्तं हि शारीरकभाष्ये भगवत्पादैः—

या तु गौरित्येकोऽयं शब्द इति प्रतीतिः सा बहुष्वेव वर्णे-  
ष्वेकार्थावच्छेदनिबन्धनौपचारिकी, वनसेनादिबुद्धिवादिति ।

तत्र वाचस्पतिमिश्रैरप्युक्तम्—

तस्मात्प्रत्येकवर्णानुभवजनितभावनानिचयलब्धजन्मानि  
निखिलवर्णावगाहिनि स्मृतिज्ञाने भासमानानां वर्णानां तद्रूपैक-  
ज्ञानविषयतया वा एकार्थधीहेतुतया वौपचारिकमेकत्वमिति ।

अत एवाहुः—

यस्त्वेकप्रत्ययः सोऽपि बाधकेन बलीयसा ।

औपाधिकतया नीतस्तस्मात्स्फोटो न मानभाक् ॥

इति । तन्न । उक्तोपाधिप्रतिसन्धानव्यतिरेकेऽपि ऐक्यप्रत्ययात् ।  
सेनावनादिबुद्धेश्चोपाधिप्रत्ययं विनाऽनुत्पादेन वैपम्यात् । एक-  
ज्ञानविषयत्वमात्रस्य समूहालम्बनसमुल्लिख्यमानघटपटादिष्वै-  
क्यप्रतीत्यनुपधायकत्वात् । एकार्थधीहेतुत्वस्य तावदूर्णवाच-  
कत्वसिद्ध्युत्तरकल्प्यत्वाच्च । न चैकमुपिङ्कन्तत्वावच्छेदेनैवैक्य-  
धीः, अन्यथा कश्चित्पदात्मा स्फोटः, कश्चित् वाक्यात्मा स्फो-  
टो न स्यादिति लीलावत्युक्त उपाधिर्युक्त इति वाच्यम् । व-  
स्तुत एव तस्य नियामकतया ज्ञानस्यानुपबोगात् । तदेतद-  
भ्युपगम्य कैयटेनोक्तम्—

वैयाकरणा वर्णव्यतिरिक्तस्य पदस्य वाक्यस्य वा  
वाचकत्वमिच्छन्तीति ।

अथ जातिस्फोटपक्षः । तथा हि । प्रत्यक्षसिद्ध-  
वर्णानां तावदपलापो न युक्तः । युक्तेरुक्तत्वात् । स्फो-  
टेऽतिरिक्तगत्वादिस्वीकारे गत्वादेरेव गकारादिरूपता-  
या वर्णनित्यत्वपक्षे सम्भवेन तदतिरिक्तस्फोटकल्पनएव-

गौरवात् । अस्वीकारे चानुभवविरोधात् । न च वा-  
युमयोगे ध्वनौ वा गत्वादिकं स्वीकृत्य तस्य गकारादावा-  
रोप इति वाच्यम् । विना बाधकं प्रतीतेर्भ्रमत्वकल्पनाया अ-  
नुचितत्वात् । वायुसंयोगस्यैव गकाररूपत्वोपपत्तेश्च । तन्निष्ठस्य  
गत्वादेरिव तस्यापि श्रोत्रेन्द्रियग्राह्यत्वकल्पनसम्भवात् । तस्मा-  
दतिरिक्ता एव वर्णाः । परन्तु गौरवान्न वाचकाः । आकृत्य-  
धिकरणन्यायेन वाच्यताया इव वाचकताया अपि जातावेव  
स्वीकर्तुमुचितत्वात् । हर्युपस्थितित्वावच्छिन्नजन्यतानिरूपित-  
जनकतावच्छेदकतया, इदं हरिपदमिति प्रतीत्या च, जातिवि-  
शेषसिद्धेः । वर्णानुपूर्व्यैव तत्प्रतीत्यवच्छेदकत्वयोर्निर्वाहे  
च घटत्वपटत्वादरपि संयोगविशेषविशिष्टमृदाकारादिभि-  
रन्यथासिद्धिप्रसङ्गात् । तस्माज्जातेरेव वाचकत्वं, तादात्म्येन  
तदवच्छेदकत्वं च । जातिविशेषाभिव्यञ्जकश्चातुपूर्वीविशेषरूप  
उपाधिः । तेन सरो रस इत्यादौ वर्णसाम्येऽप्यर्थबोधभेद उपप-  
न्नः । उक्तं च बोधदेवेन —

शक्यत्वइव शक्तत्वे जाते लीघवमीक्ष्यताम् ।

औपाधिको वा भेदोऽस्तु वर्णानां तारमन्दवत् ॥

वाशब्दः तुशब्दसमानार्थः । उपायेर्ज्ञानभेदप्रयोजकत्वे दृ-  
ष्टान्तो वर्णानामिति । भट्टमते इति शेषः । वाक्यपदीयेऽप्युक्तम् —

अनेकव्यक्त्यभिव्यङ्ग्या जातिः स्फोट इति स्मृता ।

कैश्चिद्व्यक्तय एवास्या ध्वनित्वेन प्रकल्पिताः ॥

इति । अस्यार्थः । यद्यपि स्फोटपक्षे सरो रस इत्यादावर्थ-  
विशेषप्रत्ययानुपपत्तिरूपो दोषोऽस्ति तथाऽपि पदस्फोटवाक्य-  
स्फोटपक्षयोर्न । तत्र जातेर्व्यासज्यटित्वस्य धर्मिग्राहकप्रमाण-  
सिद्धत्वात् । न च तस्या नित्यत्वात्मवदा पदार्थबोधापत्तिः । ज्ञा-

ताया एव तस्याः फलोपधायकत्वात् । वर्णाभिव्यक्तेश्च तदभिव्यञ्जकत्वात् । वर्णाभिव्यञ्जकत्वेनाभिमता ध्वनय एव कत्वादना भासन्त इति प्रागुक्तं मतान्तरमाह । कैश्चिदिति । अतिरिक्तवर्णानङ्गीकर्तृभिरित्यर्थः । तदुक्तं काव्यप्रकाशे—

बुधैर्वैयाकरणैः प्रधानीभूतस्फोटव्यञ्जकस्य शब्दस्य ध्वनिरिति व्यवहारः कृत इति । जातिश्च तत्तद्व्यक्तिविशिष्टाऽविद्या तदीयो धर्मविशेषो वा । अत एव ब्रह्मदर्शने च गोत्वादिजातेरप्यसत्त्वादानित्यत्वम्, आत्मैवेदं सर्वमिति श्रुतिदर्शनादिति कैयटस्तदभिप्रायः\* । वस्तुतस्तु तत्तद्व्यक्तिविशिष्टं ब्रह्मैव गोत्वादिजातिरिति वेदान्तिसिद्धान्तः । तदुक्तं वाक्यपदीये—

सम्बन्धिभेदात्सत्तैव भिद्यमाना गवादिषु ।

जातिरित्युच्यते तस्यां सर्वे शब्दा व्यवस्थिताः ॥

तां प्रातिपदिकार्थं च धात्वर्थं च प्रचक्षते ।

सा नित्या सा महानात्मा तामाहुस्त्वतलादयः ॥

सम्बन्धिना गोत्वादिनाऽभिमतव्यक्तिविशेषाणां, सत्ता सद्रूपमेव, भिद्यमाना गोत्वादिविषयकधीविशेषविषयत्वापन्ना । यावत्यो गवादिव्यक्तयस्तावदन्यतमनिष्ठतादात्म्यसम्बन्धेन सद्रूपमेव गोत्वादिकम् । न च सम्बन्धाननुगमः । स्वरूपसम्बन्धेन कारणत्वादिस्थले तस्यादोषत्वोपगमात् । अन्यतमत्वेनानुगमाच्च । तादात्म्यानामनन्तत्वेऽपि तावदन्यतमव्यक्तेः स्वरूपेणैव निवेशात् । अनुगतरूपान्तरसत्त्वएव तद्रूपेणान्यथासिद्धेः । अत एव स्वरूपसम्बन्धेनाभावादेः कारणत्वादिस्थले तावत्स्वरूपान्यतमत्वं स्वरूपत एवावच्छेदकमन्यथाऽननुगत-

\* स एव पूर्वोक्त एवाभिप्रायो यस्येत्यर्थात् कैयटविशेषणमिदं बोध्यम् ।

सम्बन्धैः कारणत्वादेर्दुर्वचत्वात् । तस्माद्यत्र गोत्वम-  
तिरिक्तमवच्छेदकं परेषां तत्रास्माकमुक्तसम्बन्धेन सद्रू-  
पमेव तथा । न च गोव्यक्तीनामेवान्यतमत्वेन कार-  
णत्वसम्भवात् सत्सामान्यस्यैव कथमवच्छेदकत्वमिति  
वाच्यम् । अतिरिक्तगोत्वाद्यभ्युपगमेऽपि तादृशविनिग-  
मनाविरहात्तेन रूपेणान्यथासिद्धेरुभाभ्यां स्वीकार्यत्वादित्यादि  
नवीनवेदान्तिनः ।

प्रकृतमनुसरामः । तस्यां व्यवस्थिता इति । तद्वा-  
चका इति भावः । प्रातिपदिकार्थत्वं जातेर्विप्रतिषेधसूत्रे दर्शयि-  
ष्यामः । धात्वर्थत्वं च भूवादिसूत्रे । नित्येति । ब्रह्मस्वरूपत्वात्  
ध्वंसप्रतियोगित्वं नास्तीत्यर्थः । अन्यथा प्रागभावाप्रतियो-  
गित्वरूपनित्यत्वस्याविद्यारूपत्वेऽपि सम्भवात् । तदेवाह । सा  
महानात्मेति । अविद्यात्मकत्वे तु तस्या ब्रह्मसाक्षात्कारोच्छेद्य-  
त्वाभ्युपगमात्तत्र स्यात् । तामिति विशेष्यत्वं द्वितीयार्थः ।  
त्वतलादिभिर्विशेष्यतया तद्वोधनात् । प्रकारतया तु घटादिपदै-  
रपि बोधात् । एतेनासस्वोपाध्यवच्छिन्नं ब्रह्मैव शब्दान्यमि-  
त्यर्थ इति ब्रह्मतत्त्वमेव शब्दरूपतया प्रतिभातीत्यर्थ इति च  
कैयटग्रन्थौ व्याख्यातौ । इदं पुनरिहावधेयम्—

हरिपदत्वादिकं जानिरिति यदुक्तं तद् भूषणानुसारेण ।  
कौस्तुभकारास्तु घोत्तरट्त्वादिकमेव वाचकं, तच्च उपाधि-  
रूपमेव । उपाधिश्च परम्परासंबद्धा जातिरेव । बह्विमत्त्वमि-  
त्यादौ बह्व्यादेर्नानान्वेऽपि स्वसमवायिसंयोगसम्बन्धेन  
बह्वित्वादिजातेरेव सामान्यत्वस्य तार्किकैरपि स्वी-  
कृतत्वादित्याहुः । अन्यत्पूर्ववत् । युक्तं चैतत् । पदत्वादि-  
जातिस्वीकारे मानाभावात् । घोत्तरट्त्वादिप्रकारकज्ञानाभाव-

दशायां तत्रापि तज्जात्यनभिव्यक्तिस्वीकारस्यावश्यकत्वात् । अन्यथा सरो रस इत्यादावर्थविशेषबोधानुपपत्तितादवस्थ्यात् । एतेन घटत्वादिप्रतिबन्धिरपास्ता । संयोगविशेषादिज्ञानविकलानामपि घटत्वादिप्रकारकबोधस्य जायमानत्वादित्यास्तां विस्तरः ।

अथ व्याकरणाध्ययने किं प्रवर्तकमिति चेत् । अत्र भाष्यम् । कानि पुनरस्य प्रयोजनानि रक्षोहागमलध्वसन्देहाः प्रयोजनमिति । अत्रैकः प्रयोजनशब्दः पुल्लिङ्गः प्रवर्तकविधिपरः । करणे बाहुलकात्कर्त्तरि वा ल्युट् । द्वितीयस्तु क्लीबः फलपरः । द्वयोर्नपुंसकमनपुंसकेनेति नपुंसकैकशेषे वैकल्पिक एकवद्भावः । अतः प्रश्ने बहुवचनमुत्तरे चैकवचनम् । तत्रागमः प्रवर्तकः । अन्यच्चतुष्टयं फलम् । आद्यो यथा । ब्राह्मणेन निष्कारणो धर्मः षडङ्गो वेदोऽध्येयो ज्ञेयश्चेति । निष्कारणो दृष्टकारणनिरपेक्षः । कारयतेः करणल्युटा प्रवृत्तिजनकेच्छाविषयत्वसंबन्धेन प्रवृत्तिजनकस्य फलस्य कारणपदेन लाभात् । एतेन प्रत्यवायसाधनीभूताभावप्रतियोगित्वरूपनित्यत्वमुक्तम् । तथा च संध्योपासनादिवदत्रापि प्रवृत्तिः । न चैवं फलसन्देहविरोधः । फलस्य नित्यत्वेन समं विरोधाभावात् । इयं च श्रुतिः आगमपदस्य वेदे रूढत्वादिति शाब्दिकाः । स्मृतिरिति मीमांसकाः । अत एव तैरागमस्यापि फलत्वमभिसन्धाय तस्य स्वरूपेण व्याकरणफलत्वायोगाद्वेदवाक्यार्थरूपधर्मज्ञानोपयोगिपदान्वाख्यानद्वारा व्याकरणस्य धर्मप्रयोजनकत्वमिति लक्षणयाऽऽगमस्य फलत्वोक्तिरित्याशङ्क्य चकारेण षडङ्गवेदाध्ययनज्ञानयोर्द्वयोरपि क्रत्वनुष्ठानोपयुक्तत्वेन विधेयत्वावगमान्नात्र धर्मज्ञानस्य षडङ्गवेदाध्ययनफलत्वधीः । नचैवं विधेयानेकत्व-

निबन्धनो वाक्यभेदः । पौरुषेयत्वेन तस्यादोषत्वादित्युक्तम् ।

अङ्गत्वं च तदुपकारकत्वेन तदारोपात् । तथा च शिक्षायाम्,

मुखं व्याकरणं तस्य ज्योतिषं नेत्रमुच्यते ।

निरुक्तं शिर उद्दिष्टं छन्दमां विचितिः पदे ॥

शिक्षा घ्राणं तु वेदस्य हस्तौ कल्पान्प्रचक्षते ।

व्याकरणस्य स्वरादिभिः पदार्थनिर्णये, ज्योतिषस्याध्यय-  
नानुष्ठानयोरुपयुक्तकालविशेषज्ञाने, निरुक्तस्य लोपागमविका-  
रादिप्रतिपादने, छन्दोविचितेर्गायत्र्यादिलक्षणेन गायत्र्या य-  
जते इत्यादिविध्यर्थनिर्णये, शिक्षायाश्च वर्णोच्चारणप्रकारे, क-  
ल्पानां च न्यायलभ्यानामन्यशाखागतानां चाङ्गानामुपसंहारेण  
प्रयोगेयत्ताज्ञाने उपयोगात् । तत्रापि व्याकरणं प्रधानं, वाक्या-  
र्थज्ञानोपयोगिनोः पदपदार्थयोस्तत एव निर्णयात् ।

ननु रक्षा नैतत्फलम् । सा हि लौकिकानां पदानां वैदिकता वा ।  
नाद्यः । लोकेत एव सिद्धेः । नान्त्यः । वाक्यवत् पदानामप्यध्येतृ-  
संप्रदायपरम्परयैव रक्षोपपत्तेः । मैवम् । पदस्वरूपमात्रस्य परम्परया  
रक्षायामनुपयोगेऽपि वाक्यार्थज्ञानस्यावश्यापेक्षणीयत्वात्तस्य च  
पदार्थग्रहमूलकत्वात् त्मनेत्यादीनां च लोकेतोऽर्थग्रहानुपपत्ते-  
र्लोपाद्यन्वाख्यानद्वारा तदुपयोगात् । लोपो यथा, त्मनादेवेषुवि-  
विदेमितदुः । मन्त्रेष्व्वाङ्ग्यादेरात्मन इत्यालोपः । आगमो यथा ।  
देवासः । ब्राह्मणासः । आज्ञसेरित्यमृक् । उभयं यथा । देवा  
अदुह । अदुहते इत्यर्थः । दुहेर्लङ्गो क्षस्यादादेशः । लोपस्त आ-  
त्मनेपदेष्विति तलोपः । बहुलं छन्दसीति रुद् । एतेन नाशिरं  
दुहे इति लङन्तमपि व्याख्यातम् । आशिरं सोमसंस्कारार्थं पयो  
न दुहते इत्यर्थः । विकारो यथा । गृभ्णामितेमहतेसौभगाय । “हृग्र-  
होर्भश्छन्दसि” हस्येति वक्तव्यमिति हकारस्य भत्वम् । प्रत्ययो य-

था । उद्गाभं च निग्राभश्चेति । “उदिग्रह” इति सूत्रे “उद्गाभनिग्राभौ चच्छन्दसि खुगुद्यमननिपातनयोः” इति वार्तिकान्निपूर्वादपि ग्रहेर्वञ् । भादेशः प्राग्वत् । सन्निवेशविशिष्टपात्रपरस्यापि स्तूपदस्यात्र जुहूपभृन्मात्रपरत्वम् । उद्गाभश्चेति जुहूमुद्यच्छति निग्राभं चेत्युपभृतं नियच्छतीति वचनात् । ननु ऊहस्वरूपं तावन्मीमांसोक्तन्यायमूलकमेव, सङ्गमानपदस्वरूपं तु लोकत एव सिद्धमिति चेन्न । प्रकृत्यादिमात्रस्योद्दृष्ट्ये व्याकरणं विना तद्विवेकासम्भवात् । तथा हि । यत्राङ्गजातं पूर्णमुपादिष्टं सा प्रकृतिः । यथा दर्शपौर्णमासौ । यत्र नोपादिष्टं सा विकृतिः । यथा सौर्यं चरुं निर्वपेद्ब्रह्मवर्चसकामः, प्राजापत्यं घृते चरुं निर्वपेत् कृष्णलमायुष्काम इत्यादि । अतिदेशश्च त्रेधा । प्रत्यक्षवचनेन यथा । इष्टावेकाहे समानमितरच्छयेनेनेति । नामधेयेन यथा । कुण्डपायिनामयने मासमग्निहोत्रं जुहोतीति । आनुमानिकवचनेन यथा । सौर्यमित्यादि । नन्वत्र प्रमाणाभावान्न धर्मातिदेश इति चेन्न । यागेन ब्रह्मवर्चसं भावयेदिति वाक्यार्थे भावनायाः किं केन कथमित्यंशत्रयसापेक्षत्वनियमात् । किमित्यंशस्य भाव्यश्रुत्या केनेत्यंशस्य यागश्रुत्या पूरणेऽपि कथमितीतिकर्तव्यांशस्य पूर्णत्वाभावात्तदाकाङ्क्षायामतिदेशावश्यकत्वात् । न च वैदिक्या दर्शादीतिकर्तव्यतायास्तन्मात्रोपनिबद्धत्वादन्यत्र नेतुमशक्यत्वाद्धौकिक्याः पार्वणस्थालीपाकादीतिकर्तव्यताया बहुष्वनुवृत्त्या साधारणत्वात्सैव गृह्यतामिति वाच्यम् । करणस्य वैदिकत्वे वैदिक्या एव तस्या अपेक्षितत्वात् । न च सोऽपि कथम्भावः स्मृतिमूलवेदविहितत्वाद्वैदिक एवेति वाच्यम् । दर्शादिकथम्भावस्य प्रत्यक्षवेदमूलतया ततो विशेषात् । सौर्यस्य प्रधानस्य वैज्ञानिकेऽग्नौ प्रवृत्तिः लौकिकेतिकर्तव्यतायास्तु आ-



चारात्समर्त्ते इत्यङ्गप्रधानयोर्भिन्नदेशत्वापत्तेश्च । प्रकृतिवि-  
कृतिभावश्चैकदेवताकत्वादिना मुज्ञानः । तथा हि । सौर्य-  
स्याग्नेयविकारत्वमेकस्य देवतात्वपर्याप्त्याश्रयत्वात् । ओषधि-  
द्रव्यकत्वाच्च । आग्नौ वैष्णवमेकादशकपालं निर्वपेदिति  
यागो द्विदेवताकत्वाद्द्वैन्द्राग्न्यविकारः । अपराह्णे सरस्वतीमा-  
ज्यस्य यजेतेत्याज्यद्रव्यकत्वादुपाशुयाजविकार इत्यादि ॥

ऊहस्याप्येकदेशबाधरूपतया बाधप्रवृत्तिप्रकारोदर्यते । दशमे  
निरूपितं किं सर्वं प्राकृतं विकृतौ कर्तव्यम्, उत लुप्तप्राकृतप्रयो-  
जनं नेति । तत्र पूर्वपक्षः अनपेक्षितप्रयोजनमेव प्राकृतमङ्गजातं  
स्वरूपमात्रेण विकृतावतिदिश्यते, अतो वैतुष्याद्यसम्भवेऽपि  
प्रापकप्रमाणानुरोधाददृष्टार्थकत्वं कल्पयित्वा कृष्णलादावप्य-  
वघातादयः कार्या इति । सिद्धान्तस्तु—

अपेक्षासत्तियोग्यत्वैरूपकारातिदेशनम् ।

तदभावात्पदार्थानामतिदेशो न कल्प्यते ॥

यागेन भावयेदिति—यथा यागः फलसाधनं भवति तथा व्या-  
प्येतेत्युक्ते केन व्यापारेण यागः फलजनको भवतीति व्यापार-  
विशेष एवापेक्षितो न पदार्थस्वरूपमात्रम् । सन्निधिरप्युपकारस्यै-  
व । निर्वपत्यादिचोदनासाम्येन वैकृतवाक्यस्य प्राकृताङ्गवाक्यो-  
पस्थापकत्वात् । तस्य चांशत्रययुक्तभावनोपस्थापकत्वात्साध्य-  
साधनयोर्विशिष्य वैकृतवाक्योपादानात्तावनादृत्य कथंभावांश-  
स्यैवाङ्गजन्योपकारसंपादनस्वरूपस्य तेन ग्रहणात् ।

आकाङ्क्षापूरणयोग्यताऽपि व्यापारस्यैव नाङ्गानाम् ।  
अतः पदार्थविशिष्टोपकाराणामेवातिदेशो न पदार्थस्वरूपाणाम् ।  
तस्मात्प्राकृतकार्यस्य विकृतावसंभवे तत्पदार्थस्यानतिदेश एव ।  
अतो त्रीहीनवहन्तीत्यत्र प्रकृतौ वैतुष्यमनमानस्योपकारतया

कृतम् । तस्य च कृष्णलेष्वसंभवाद्वाध एव । श्रपणं तु घृते श्रपयतीतिप्रत्यक्षवचनाद् भवतीति वैषम्यमिति । मन्त्राणां चानुष्ठेयार्थप्रकाशनद्वारकमङ्गत्वम् । तत्र मन्त्राभिधेयस्य सर्वस्य विकृतावभावे सर्वस्य मन्त्रस्य निवृत्तिः । यथा अवरक्षोदिवः सप्तनं वध्यासमित्यवघातमन्त्रस्य कृष्णलेषु । अर्थैकदेशमात्राभावे तु विकृतिवृत्त्यभावप्रतियोग्यर्थाभिधायिभागस्यैव निवृत्तिः । यथा अग्नये त्वा जुष्टं निर्वपामीत्यत्राग्निशब्दस्य । सूर्यपदस्य तत्स्थाने प्रयोगात् । अर्थाच्च एकारस्यापि निवृत्तिः । अकारान्तायां प्रकृतौ यकारस्यैव संप्रदाने साधुत्वात् । अतोऽग्नये इति मध्योदात्तस्थाने सूर्यायेत्याद्युदात्तमूहनीयम् ।

लिङ्गस्य यथा । देवीरापःशुद्धाःस्थेत्यप्सु विनियुक्तस्य देवाज्यशुद्धमसीति ।

प्रत्ययमात्रस्य यथा । माभेर्मासंविक्था इति पुरोडाशेऽवदानमन्त्रस्य धानासु माभैष्टमासंविजिध्वमिति हरदत्तादयः । संविग्ध्वमिति याज्ञिकाः । प्रकृतावनिष्कृतया विजिर्पृथग्भाव इत्यस्य प्रयोग इति तेषामभिप्रायः ।

पूर्वेषां त्वयमाशयः । तन्मन्त्रभाष्यकारेण ओविजी भयसञ्चलनयोरित्यस्यार्थद्वयमध्ये भयस्य माभैरित्यनेनैव निषेधान्मासंविक्था इत्यनेन संञ्चलनं निषिध्यतइत्युक्तम् । अवदानोपयोगिनि मन्त्रे पृथग्भावस्य निषेधानर्हत्वात् । तथा च तत्र छान्दसत्वादिदभावेऽपि ऊहस्य वेदत्वाभावादूह्यमाने इडेव युक्त इति ।

ननु लाघवं न फलम् । सूत्रपाठादेरलौकिकसंज्ञापरिभाषोपनिबद्धत्वाद्भाष्यवार्तिकादेश्चात्यन्तविषमत्वादौरवस्य वैपरीत्यादिति चेन्न । शब्दानामानन्त्येन प्रतिपदपाठस्यासंभवात् उत्सर्गापवादरूपलक्षणद्वारा तद्व्युत्पादनस्यैव ल-

धृत्वात् । लक्षणप्रणयनं च जातिव्यक्तिपक्षयोरन्यतरपक्षमा-  
श्रित्य । लक्ष्यानुरोधश्च तन्नियामक इति विप्रतिषेधसूत्रे नि-  
रूपयिष्यामः ।

असन्देहः सन्देहप्रागभावो न तु ध्वंसः । वैयाकर-  
णस्य संशयानुत्पादादिति कैयटः । न च तस्यानादि-  
त्वात्फलत्वानुपपत्तिः । संदेहानुत्पादे उत्तरक्षणे तत्प्रागभावा-  
नुत्तरेव क्षेमसाधारणसाध्यत्वस्वीकारात् । अत एवाव्ययी-  
भावाप्रसक्तिः । प्रागभावार्थकनवस्तदभावस्य वक्ष्यमाणत्वात् ।

स्थूलपृषतीमनङ्गाहीमालभेतेत्यत्र संशयः । कर्मधारये स्थू-  
लत्वं गव्यन्वेति । पृषतीपदस्य मन्वर्थलक्षणाया बिन्दुमत्परत्वात् ।  
बहुव्रीहौ तु पृषत्स्विति विशेषः । तत्र पूर्वपदान्तोदात्तत्वं दृष्ट्वा  
पूर्वपदप्रकृतिस्वरेण बहुव्रीहित्वनिश्चयः । नन्वेवम् इन्द्रपीतस्यो-  
पहृतोभक्षयामीत्यत्रापीन्द्रशब्दस्याद्युदात्तपाठादेव बहुव्रीहि-  
निर्णयसंभवादिन्द्रपीताधिकरणवैयर्थ्यापत्तिरिति चेत् । अ-  
त्राहुः । अवैयाकरणान्प्रति तत् कृत्वाचिन्तान्यायेन वेति ।

स्यादेतत् । कर्मार्थकत्तप्रत्ययान्ते परे तृतीयान्तं पूर्वपदं  
प्रकृतिस्वरं स्यादित्यर्थकेन “तृतीयाकर्मणि” इति सूत्रेण तृतीया-  
न्तेन्द्रपदस्य कर्मत्तान्तपीतपदेन समासेऽपि पूर्वपदप्रकृतिस्व-  
रस्यैवानुशासनात्तस्य निर्णायकत्वानुपपत्तिः । अतोऽधिकरणं  
सार्थकमिति । अत्राहुः । पीतपदस्य दानपरत्वमत्रावश्यकम् ।  
देवताया अचेतनत्वेन पानासंभवात् । इन्द्राय दत्तस्येत्यादि-  
ग्रन्थदर्शनाच्च । तथा चेन्द्रोद्देश्यकदाने तस्य कर्तृत्वकरणत्व-  
योरसंभवाच्चतुर्थ्यन्तं वाच्यमिति उक्तसूत्रस्य नायं विषयः ।  
न च हेतुतृतीयान्तत्वम् । उपपदविभक्तितः कारकविभक्तेर्बल-  
वत्त्वात् न च तदर्थचतुर्थीसमासस्य प्रकृतिविकारभावमात्रविषय-

त्वाच्चतुर्थीसमासानुपपत्तिः । “तृतीयातत्कृतार्थेन” इत्यादेरप्रवृत्त्या तृतीयासमासस्याप्यसंभवात् । योगविभागस्य चतुर्थीत्यत्रापि संभवात् । तस्माच्छान्दसत्वाच्चतुर्थीसमासः षष्ठीसमासो वेति वाच्यत्वात् । अत्र च स्वरभेदस्यावश्यकत्वात्पूर्वपदप्रकृतिस्वरेण निर्णयो युक्त एवेति ।

अत्र नवीनमीमांसकाः । नात्र बहुव्रीहिलक्षणानुगमः । समानाधिकरणानामेव तद्विधानात् । सप्तमीविशेषणे बहुव्रीहाविति ज्ञापकबलादेव कण्ठेकाल इत्यादौ तत्सिद्धेः । तत्पुरुषे तु “कर्तृकरणे कृता बहुलम्” इति लक्षणानुगमः । बहुलग्रहणेन चतुर्थीसमासस्याप्युपपत्तेः । न चैवं स्वरेणैव बहुव्रीहिनिर्णयोपपत्तावाधिकरणवैयर्थ्यतादवस्थ्यम् । सत्यपि बहुव्रीहिज्ञापके स्वरे प्रधानभूतस्वार्थानुग्रहाय तत्पुरुषावधारणादङ्गुणविरोधन्यायेन शब्दधर्मस्वरस्यैव व्यत्ययेनोपपाद्यत्वात् । नचैवं स्थूलपृषतीमित्यत्रापि स्वरेण निर्णयो न स्यात्, इष्टापत्तौ च महाभाष्यविरोध इति वाच्यम् । तत्र समानाधिकरणबहुव्रीहिसंभवेन वैषम्यात् । अतोऽधिकरणारम्भ इत्याहुः ।

इमानि च भूय इत्यादिभाष्येण प्रयोजनान्तराणि दर्शितानि । ते सुरा हेलयो हेलय इति कुर्वन्तः परावभूवुः तस्माद्ब्राह्मणेन न म्लेच्छितवै नापभाषितवै म्लेच्छो ह वा एष यदपशब्द इति ब्राह्मणम् । न म्लेच्छितव्यमित्यस्यार्थे नापभाषितवै इति । निन्दार्थान्म्लेच्छतेः कर्मणि घञ् । अत्र “हैहे-प्रयोगे हैहयोः” इति प्लुते तन्निमित्ते प्रकृतिभावे च प्राप्ते तदकरणान्म्लेच्छनमिति के चित् । सर्वः प्लुतः साहसमनिच्छता विभाषाकर्तव्य इति भाष्यादत्रापारितुष्य वाक्यद्विर्वचनं

तथा । सर्वस्य द्वे इत्यत्र पदस्यैव तद्विधानात् । न चानावृत्तिः  
शब्दादनावृत्तिः शब्दादितिर्वदन्च्छिक एवायं पुनः प्रयोग  
इति वाच्यम् । आम्नेडितस्वरानुपपत्तेः । शास्त्रीयाद्विर्वचने एव  
तद्विधानादित्यपरे । तत्स्वररहितस्यैव पाठे तु अरिशब्दे रेफस्य  
लत्वमपशब्द इत्याहुः । अत एव वेदस्थशब्दत्वं साधुत्वमित्यस्य  
विवक्षायां वेदस्थेऽलिशब्दे गतत्वादिति मणिकारेणोक्तम् ।

माध्यन्दिने ब्राह्मणे तु हेलवो हेलव इति पठित्वा  
तस्माद् ब्राह्मणो न म्लेच्छेदिति पठ्यते । तत्र यकारस्थाने  
वकारोऽपशब्दः । तस्माच्छास्त्रबोधिताविपरीतानुष्ठानान्म्लेच्छा  
निन्धा मा भूमेत्यध्येयं व्याकरणम् । न च म्लेच्छनेन पराभवो-  
क्त्या तदभावेन पराभवाभाव एव रात्रिसत्रन्यायेन फलं स्या-  
दिति वाच्यम् । द्रव्यसंस्कारकर्मसु परार्थत्वात् फलश्रु-  
तिरर्थवादः स्यादिति न्यायेनापापश्लोकश्रवणवत्प्राशस्त्यमा-  
त्रपरत्वात् ।

तथाहि । यस्य पर्णमयीजुर्हर्भवति न स पापं शृ-  
णोतीति द्रव्ये फलं श्रूयते । यदङ्गे चक्षुरेव भ्रातृव्यस्य वृक्ते  
इति ज्योतिष्टोमे अञ्जनाख्यसंस्कारे, यत्प्रयाजानुयाजा इज्य-  
न्ते वर्म वा एतद्यज्ञस्य क्रियते वर्म यजमानस्य भ्रातृव्याभि-  
भूत्यै इति च कर्मणि । अङ्क्ते अञ्जनं करोति । भ्रातृव्यः  
शत्रुः । किमेते फलविधयः उत क्रत्वर्थपर्णनादिफलार्थवादा  
इति संदेहे खादिरं वीर्यकामस्य यूपं कुर्यादिति वत्फल-  
विधयः क्रतूपकारेण व्यवहितफलोपादानापेक्षया अव्य-

१ वेदस्थशब्दत्व साधुत्वमिति साधुत्वनिर्वचने हे ऽलयो हे  
ऽलय इति वेदे प्रयुज्यमाने अलिशब्दे अति प्रसङ्गः स्यात् । त-  
स्मात् तथा निर्वचनमसङ्गतमित्यर्थः ।

बहितस्य श्रूयमाणफलस्य विपरिणामेन साध्यत्वौचित्यादिति प्राप्ते सिद्धान्तः । रात्रिसत्राणामनन्यशेषत्वादगत्या विपरिणाम आश्रितः । पर्णतादीनां त्वव्यभिचरितक्रतुसंबन्धजुह्वादिद्वारा क्रत्वङ्गत्वात् प्रधानफलेनानाकाङ्क्षत्वान्न तथेति । न चासाधुप्रयोगनिषेधस्यापि अनन्यशेषत्वाद्रात्रिसत्रसाम्यम् । प्रकरणादेतन्निषेधस्य क्रत्वङ्गत्वमिति वक्ष्यमाणत्वात् । क्रतुप्रकरणपाठे च भाष्यकारस्यैव साक्षित्वात् ॥

वस्तुतो नात्र रात्रिसत्रन्यायावकाशः । तथा हि । आयुर्ज्योतिरित्यादिवाक्यविहितसोमयागविशेषाणां वाचको रात्रिशब्दः । तत्र स्वर्गः प्रतिष्ठा वा फलमिति संशये पूर्वपक्षः । रात्रिसत्रे फलार्थवादमङ्गवत्काष्णीजिनिः । यथाऽङ्गेषु फलश्रुतिरर्थवादस्तथाऽत्रापि कामपदसमभिव्याहारादेः फलत्वकल्पकस्य विरहः । अतः सर्वाभिलषितत्वेन स्वर्गोपस्थित्या स एव फलमिति । सिद्धान्तस्तु फलमात्रेयो निर्देशादिति । निर्देशादर्थवादवाक्योपात्तत्वात् प्रतिष्ठा फलमेवेति आत्रेय आचार्यो मन्यते । प्रतिष्ठन्ति ह वै यएता रात्रीरुपयन्तीत्यर्थवादेन प्रतिष्ठाया उपस्थितत्वात् तस्याः फलत्वकल्पने लाघवम् । स्वर्गस्य तूपस्थितिः फलत्वं चेत्युभयकल्पने गौरवमिति । प्रकृते तु म्लेच्छनेन पराभवस्यार्थवादादुपस्थितत्वेऽपि तदभावेन तदभावोपस्थितिरपि कल्प्यैवेति । शिक्षासु पठ्यते ।

मन्त्रो हीनः स्वरतो वर्णतो वा मिथ्याप्रयुक्तो न तमर्थमाह ।

स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ॥

स्वरतः स्वरेण । “हीयमानपापयोगाच्चेति तसिः । मिथ्याप्रयुक्तः । तात्पर्यविषयार्थातिरिक्तार्थप्रतिपादकः । तदाह ।

न तमर्थमाहेति । स्पष्टमन्यत् । इन्द्रशत्रुरिति । विश्वरूपवधानन्तरं  
 कुपितेन त्वष्ट्रा इन्द्रवधार्थमाभिचारिकयागप्रयोगे इन्द्रस्य  
 शत्रुर्हिसकः सन्वर्द्धस्वेत्यभिप्रायेणेन्द्रशत्रुर्वर्द्धस्वेति प्रयुक्तम् ।  
 तत्र षष्ठीसमासत्वादान्तोदात्ते वक्तव्ये प्रमादादाद्युदात्त उक्तः ।  
 तथा च पूर्वपदप्रकृतिस्वरेण बहुव्रीह्यर्थो लब्धः । रन्प्र-  
 त्ययान्तत्वादिन्द्रशब्दस्यायुदात्तत्वात् । तेनेन्द्रनिष्ठशातक-  
 तानिरूपितशातनीयत्वलाभादिन्द्र एव वृत्रस्य हिंसको वृत्त  
 इति । इन्द्रशत्रुत्वस्य विधेयत्वान्न संबोधनविभक्तिः । तस्या  
 अनुवाद्यविषयत्वात् । ननु कथं यथोक्तेऽपीन्द्रशत्रुत्वं विधेयं  
 वृद्धेरेव तथात्वात् । न च विशिष्टविधेर्विशेषणस्याप्यप्राप्तस्य  
 विधेयत्वादिति वाच्यम् । संबोधनपक्षेऽपि तुल्यत्वात् । मैवम् ।  
 इन्द्रशत्रुत्वविशिष्टस्य वृद्धेर्विधानाद्विशेषणविधिः । संबोधनस्य  
 तु विशेषणतयाऽपि विध्यन्वयाभावाच्चेति ।

स्यादेतत् । “यज्ञकर्मण्यजपन्पूङ्क्षमामसु” इति एकश्रुत्येह  
 भाव्यम् । सा च स्वराविभागः । सचोभयत्राप्यविशिष्ट एवेति ।

अत्राहुः । जपादिपर्युदासादेकश्रुतिविधिर्मन्त्रमात्रपरः ।  
 अघट इत्यादौ भेदप्रतियोगिवृत्तिर्भेदप्रतियोगितानवच्छेदकश्च  
 यो धर्मस्तदवच्छिन्नानुयोगितयैव भेदस्य भासमानत्वात् । प्रकृ-  
 तेऽपि भेदप्रतियोगिजपादिवृत्तिस्तत्प्रतियोगितानवच्छेदकश्च धर्मो  
 मन्त्रत्वादिस्रवदवच्छिन्न एव विधितात्पर्यात् । ऊहादीनां च  
 स्वेच्छया प्रयुज्यमानत्वाच्च मन्त्रत्वम् ।

तदाह जैमिनिः—अनाम्नातं ध्वमन्त्रत्वमिति । ऊहप्रवरनामधे-  
 यानां मन्त्रत्वमस्ति न वेति संशयः । ऊहः प्रसिद्धः । आर्षेयं वृणी-  
 ते इत्यादिविधिवशादुच्चार्यमाणः काश्यपादिः प्रवरः । यजमानस्य  
 नाम गृह्णातीति विधेरुच्चार्यमाणं देवदत्तादिपदं नामधेयम् । तत्र

प्रयोगकालीनार्थाभिधायित्वरूपमन्त्रस्योहादिसाधारण्यान्मन्त्रप-  
दैकवाक्यत्वाच्चैषामपि मन्त्रत्वम् । अन्यथा श्लोकैकवाक्यता-  
पन्नमन्त्रवद्वादिभिरमन्त्रैरेकवाक्यीभूतानामपि मन्त्राणामम-  
न्त्रत्वं स्यादिति प्राप्ते सिद्धान्तः । अभियुक्तप्रसिद्धिविषयत्व-  
मेव मन्त्रत्वम् । ऊहादिषु चाभियुक्तानां मन्त्रत्वप्रसिद्ध्यभा-  
वान्न तत् । तदेकवाक्यतापन्नमन्त्राक्षराणां तु मन्त्रत्वप्रत्य-  
भिज्ञानात्तथेति । आपस्तम्बोऽपि, अनाम्नाता अमन्त्राः,  
यथा, प्रवरोहनामधेयग्रहणानीति । अत एव मन्त्रस्य स्व-  
रादिदोषेणानिष्टजनकत्वमित्यर्थे यथेन्द्रशत्रुरिति दृष्टान्तोऽसङ्गतः  
स्यात् । तस्य मन्त्रत्वाभावात् । अतो मन्त्रशब्दस्य शब्दमात्र-  
परत्वमिति मनसि कृत्वा मन्त्रो हीन इत्यस्य स्थाने दुष्टः शब्द  
इति भाष्ये पठितम् । यद्यपि स्वाहेन्द्रशत्रुर्वर्द्धस्वेति वेदे पठ्यत-  
एव, तथाऽपि ऊहितानुकरणमेव तदिति तदनुकार्यस्य लौ-  
किकत्वमक्षतम् । न च स्वरस्य वेदमात्रविषयकत्वात्तत्र  
तत्प्रयुक्तगुणदोषयोर्न प्रसक्तिरिति वाच्यम् । तद्विधौ छन्दसीति  
अनधिकारात् । वेदे त्रैस्वर्यैकश्रुत्योश्च यथासंप्रदायं व्यवस्था ।  
लोके त्वैच्छिको विकल्प इति तु विशेषः ।

स्यादेतत् । अजपेति प्रतिषेध एव युक्तः । तथा हि ।  
“उच्चैस्तरां वा वषट्कार” इति सूत्रस्थस्यैव वाशब्द-  
स्य विभाषाच्छन्दसीत्यत्रानुवृत्तिसम्भवाद् विभाषाग्रहणं व्यर्थं  
स्यात् । तद्विकल्पस्येव यज्ञकर्मणीत्यस्याप्यनुवृत्तिर्माभूदित्ये-  
तदर्थमुच्चैस्तरावेति सूत्रे यज्ञकर्मणीत्यस्यानुवृत्तेः । पर्युदासप-  
क्षे च यज्ञकर्मणीत्येकश्रुतेर्वेदमात्रपरत्वान्नित्यत्वाच्च । वि-  
भाषाच्छन्दसीत्येकश्रुतेरपि यज्ञकर्मविषयकत्वे एकत्रैव वैक-  
ल्पिक्या नित्यायाश्च प्राप्तिविरोधात्तत्परिहाराय यज्ञकर्मणी-



त्यस्याननुवृत्तेर्वाग्रहणानुवृत्तेश्च संभवात्पुनर्विभाषाग्रहणवैयर्थ्यं स्पष्टम् । प्रतिषेधपक्षे तु “विभाषा च्छन्दसि” इत्यत्र यज्ञ-  
कर्मणुवृत्तावपि वेदे वैकल्पिक्येकश्रुतिः, ऊहादौ तु “यज्ञ-  
कर्मणि” इति सूत्रेण नित्येति व्यवस्थापपत्तेरुक्तरीत्या तत्सार्थ-  
क्यमिति चेत् । मैवम् । पर्युदासपक्षेऽपि वैकल्पिकैकश्रुतेः  
छन्दोविषयत्वाच्चिन्त्यैकश्रुतेश्च मन्त्रविषयत्वात् छन्दःशब्दस्य  
सामान्यपरस्य मन्त्रातिरिक्तपक्षत्वं कल्पयित्वा विकल्पस्य ब्राह्म-  
णपरत्वसंभवात् । विशेषविधिविशेषे सामान्यविधेस्तदतिरिक्त-  
विषयकत्वस्य व्युत्पन्नत्वात् । अत उभयमतेऽपि यज्ञकर्मणीत्य-  
स्याननुवृत्तितत्पर्यग्राहकत्वेन विभाषापदं समानयोगक्षेममेवेति ।

केचित्तु एकश्रुतिप्रसङ्गेऽप्युदात्तोच्चारणादेवेन्द्रशत्रुपदे दुष्टन्व-  
मित्याहुः ।

यदधीतमविज्ञातं निगदेनैव शब्द्यते ।

अनद्याविव शुष्कंधो न तज्ज्वलति कर्हि चित् ॥

निगदः पाठमात्रम् । न ज्वलति न प्रकाशते । निष्फलमिति  
यावत् । निरुक्ते तु—

स्थाणुरयं भारहारः किलाभूदधीत्य वेदं न विजानाति योऽर्थम् ।

योऽर्थज्ञ इत्सकलं भद्रमश्नुते नाकमेति ज्ञानविधृतपाप्मा ॥

इति मन्त्रं लिखित्वा यद् गृहीतमविज्ञातमिति पाठः । गृहीतं  
शब्दतः । अविज्ञातम् अर्थतः प्रकृत्यादिविभागेन चेत्यर्थः ।  
एकः शब्दः सम्यग्ज्ञातः सुष्ठु प्रयुक्तः स्वर्गे लोके कामधु-  
ग्भवतीतिपाठभाष्यवक्ष्यमाणश्रुतिमूलकम्—

भ्राजारुयल्लोकेषु कान्थायनस्मरणमपि —

यस्तु प्रयुक्ते कुशलो विशेषे शब्दान् यथावद् व्यवहारकाले ।

सोऽनन्तमाप्नोति जयं परत्र वाग्योगविद् दुष्यति चापशब्दः ॥

दृश्यति चेत्यवैयाकरणपरम् ।

अविद्वांसः प्रत्यभिवादे नाम्नो ये न प्लुतिं विदुः ।

कामं तेषु तु विप्रोष्य स्त्रीष्विवायमहं वदेत् ॥

अयमहमिति “अनुकरणं चानितिपरम्” इति संज्ञा । न च समासे विभक्तिलोपापत्तिः । अनुकरणत्वात् । अस्यवामी-यमित्यादिवत् ।

याज्ञिकाः पठन्ति, प्रयाजाः सविभक्तिकाः कार्या इति । आधानोत्तरं यजमानस्योदरव्यथाया वर्षमध्ये आपद्विशेषस्य वोपनिपाते नैमित्तिकीं पुनराधारेष्टिं विधायेद-माम्नातम् । विभक्तिमात्रस्यानर्हत्वात्प्रकृतेराक्षेपः । सा चाग्निशब्दरूपा । निरुक्ते अथ किदेवताः प्रयाजानुयाजा इति प्रश्ने छन्दांसि वै प्रयाजा ऋतवो वै प्रयाजा इत्यादिपक्षानुदाहृत्य आग्नेया इति तु स्थितिर्भक्तिमात्रमितरदिति सिद्धान्तितत्वात् । अत एव प्रयाजान्मे अनुयाजांश्च केवलानूर्जस्वन्तं हविषो दत्तभागमिति अग्नेर्वरप्रार्थनम् । तव प्रयाजा अनुयाजाश्च केवला ऊर्जस्वन्तो हविषः सन्तु भागा इति देवानां वरप्रदानं च श्रूयते ।

अन्यत्रापि श्रूयते, यो वाइमां पदशः स्वरशोऽक्षरशो वाचं विदधाति स आर्त्विजीन इति । पद पदमिति सङ्ख्यैकवचनाच्चेति शस् । ऋत्विजमर्हति इति ऋत्विक्कर्माहति इति च व्युत्पत्त्या आर्त्विजीनपदं याज्ययाजकोभयपरम् । “यज्ञर्त्विग्भ्यां घखजौ” इति सूत्रेण “यज्ञर्त्विग्भ्यां तत्कर्माहतीति चोपसंख्यानम्” इति वार्तिकेन च खञ् । अन्येऽपि मन्त्रवर्णाः—

चत्वारि शृङ्गा त्रयो अस्य पादा द्वे शीर्षे सप्त हस्तासो अस्य ।

त्रिधा बद्धो वृषभो रोरवीति महोदेवो मर्च्य आविवेश ॥

शब्द एव सर्वकामदत्वाद् वृषभत्वेन रूप्यते । यद्भाष्यम्,

वृषभो वर्षणादिति । कामानां ज्ञानपूर्वकानुष्ठानफलत्वादिति कै-  
यटः । नामाख्यातनिपातोपसर्गाणां चतुष्टयम् । कालानां त्रयम् ।  
व्यञ्जकव्यङ्ग्यभेदेन कायेनित्ययेर्विणीखण्डस्फोटोत्पत्त्ययोर्द्वयम् ।  
विभक्तीनां सप्तकम् । उरगि शिरसि कण्ठे च वद्धः । तेषां व्य-  
ञ्जकध्वनिस्थानत्वात् । महान्देवः शब्दः । महता देवेन ब्रह्मणा  
साम्यमध्ययनप्रयोजनमित्यर्थः ।

चत्वारि वाक्परिमिता पदानि तानि विदुर्ब्राह्मणा ये मनीषिणः ।  
गुहा त्रीणि निहिता नेहयन्ति तुरीयं वाचो मनुष्या वदन्ति ॥  
मनस ईषिणो मनीषिणः पृषोदरादिः । तएव विद-  
न्तीत्यर्थः । गुहेति लुप्तमसमीकमज्ञानार्थकम् । व्याकरणेनैव  
प्रकाशन्ते नान्यथा । अमनुष्या अवैयाकरणाः चतुर्णां पद-  
जातानामेकैकस्य चतुर्थं भागं वदन्ति । सामस्येन न जा-  
नन्तीति यावत् ।

उत त्वः पश्यन्न ददर्श वाचमुत त्वः शृण्वन्न शृणोत्येनाम् ।  
उतो त्वस्मै तन्वं विमस्त्रे जायेव पत्यइशती मुवासाः ॥  
त्वशब्दोऽप्यर्थः । उतेत्यपिशब्दार्थे । पूर्वादिमविद्वत्परम् ।  
प्रत्यक्षेण शब्दमुपलभमानोऽप्यर्थानवबोधात् पश्यतीत्यर्थः । उ-  
त्तरार्द्धे विद्वत्परम् । यथा कामयमाना जाया पत्ये स्वात्मानं  
प्रकाशयति, तथैव विद्वद्वे वागपीत्यर्थः ।

सक्तुमिव तितउना पुनन्तो यत्र धीरा मनसा वाचमक्रत ।  
अत्रा सखायः सख्यानि जानते भद्रैषा लक्ष्मीर्निहिताऽधिवाचि ।  
यथा चालन्या मक्तूनां तुषनिष्कासनेन मारं गृह्णन्ति, तथा-  
ऽपशब्देभ्यो वाचं पृथक्कृत्य जानन्तीत्यर्थः । अत्र ज्ञानमात्रप्राप्ये  
दुर्गममार्गरूपे वाग्विषये सखायः समानख्यातयः अविद्यानाशेन  
द्वैतनिवृत्त्या सर्वमेकमिति मन्यमानाः सख्यानि सायुज्यानि भजन्ते,

वैयाकरणा इत्यर्थलभ्यम् । वेदाख्ये ब्रह्मणि या लक्ष्मीर्वेदान्तेषु परमार्थसंवल्लक्षणोक्ता सा यस्मादेषां सन्निहिता भवतीत्यर्थः । “चालनी तितउः पुमान्” इत्यमरः । इदं च नान्यव्यवच्छेदपरम् । “स्याद्वास्तु दिङ्गु तितउ” इति त्रिकाण्डशेषे ऽपुंस्त्वस्यापि विधानात् । अतस्तितउ परिपवनं भवतीति भाष्येण संगतिः । याज्ञिकाः पठन्ति—

“आहिताग्निरपशब्दं प्रयुज्य सारस्वतीं प्रायश्चित्तीयामिष्टिं निर्वपेत्”

इति । तथा—

“दशम्युत्तरकालं पुत्रस्य जातस्य नाम विदध्याद् घोषवदाद्यन्तरन्तस्थमवृद्धं त्रिपुरुषानूकमनरिप्रतिष्ठितं तद्धि प्रतिष्ठिततमं भवति द्व्यक्षरं चतुरक्षरं वा नाम कृतं कुर्यान्न तद्धितम्”

इति । संस्कार्यस्य पितरमवधीकृत्य ये आद्यास्त्रयः पुरुषास्ताननुकायत्याभिधत्ते इति त्रिपुरुषानूकम् । मूलविभुजादित्वात्कः । अन्येषामपि दृश्यते इति दीर्घः । पात्रादित्वान्न स्त्रीत्वम् । अप्रत्तानां च स्त्रीणां त्रिपुरुषीविज्ञायते इति वसिष्ठप्रयोगस्त्वार्षः ।

“सुदेवो असि वरुण यस्य ते सप्त सिन्धवः ।

अनुक्षरन्ति काकुदं सूर्य सुषिरामिव” ॥

इति ऋङ्मन्त्रः । सिन्धवो विभक्तयः । काकुर्जिह्वा उद्यते उत्क्षिप्यतेऽस्मिन् काकुदम् । वदिरुत्क्षेपणपरः । घवर्थे कविधानमित्याधिकरणे कः । शकन्ध्वादित्वात्पररूपमित्येके । नुद प्रेरणे अधिकरणे कः । पृषोदरादित्वान्नुलोप इत्यन्ये । तथा च काकुदं ताल्वाचक्षतइत्युपक्रम्य कोक्यमाना एनां नुदतीति वेति निरुक्तम् । अनुक्षरन्ति तालु प्राप्य प्रकाशन्तइत्यर्थः । यथाऽग्निः सच्छिद्रां

लोहमयी प्रतिमां प्राविश्य प्रकाशते तन्मलं भस्मीकृत्य तां च शुद्धां करोति । तथा विभक्तयोऽपि दुरितं निरस्यन्तीत्यर्थः । “सूमीं स्थूणाऽयःप्रतिमा” इत्यमरः ।

“गर्ते गतान्विते वाद्यविशेषे मुषिरं त्रिषु”

इति शाश्वतः । विषयप्रयोजनयोरुक्त्या च प्रतिपाद्यप्रतिपादकभावः संबन्धः । उक्तप्रयोजनकामश्चाधिकारीन्युक्तप्रायम् । इति प्रयोजननिरूपणम् ॥

ननु यथाऽऽचार्यप्रेरणयैव वेदाध्ययने प्रवृत्तिस्तद्वद्वापि, तर्हि प्रयोजनेनेति । मैवम् । इदानींतनैः बाल्यदशायां प्रयोजनप्रश्नमकृत्वा वेदाध्ययनेऽपि तदुत्तरं तदतिरेकेणात्र प्रवृत्त्यनुपपत्तेः ।

“वेदान्नो वैदिकाः शब्दाः सिद्धा लोकाश्च लौकिकाः ।

अनर्थकं व्याकरणम्” इत्याशङ्कावताराच्च । पूर्वकल्पेऽप्यन्येव प्रथमपठ्यन्त इति भाष्यम् । न च---

श्रावण्यां पौष्टपद्या वाऽप्युपाकृत्य यथाविधि ।

युक्तश्छन्दांस्यधीयीत मासान् विप्रोऽर्द्धपञ्चमान् ॥

अत ऊर्ध्वन्तु च्छन्दासि शुक्लेषु नियतः पठेत् ।

वेदाङ्गानि रहस्यं च कृष्णपक्षेषु संपठेत् ॥

इत्यादिस्मृतिभिर्वेदतदङ्गाध्ययनयोः समकालत्वलाभ इति वाच्यम् । भाष्यकारोक्तेरपि बलवत्त्वादिकल्पसंभवात् । नियमत्वदर्शनाय वार्तिकम्—

सिद्धे शब्दार्थसंबन्धे लोकतोऽर्थप्रयुक्ते शब्दप्रयोगे शास्त्रेण धर्मनियमो यथा लौकिकवैदिकेषु ।

लोकत इति पूर्वान्वयी । प्रथमव्युत्पत्तेर्लोकाधीनत्वात् । अर्थवदित्यादिव्याकरणस्य लोकसिद्धशक्तिग्रहमुपजीव्य प्रवृत्तेः । अत एव समर्थसूत्रेऽर्थानादेशनादिति वार्तिकम् ।

अर्थप्रतिपादनार्थं च शब्दप्रयोगोऽपि प्रसक्तः । शब्दश्च द्वेधा । साधुरपशब्दश्च । तत्र गवादय एव प्रयोक्तव्या न तु गाव्यादय इति नियमनिर्वाहकं व्याकरणम् । तत्फलं तु धर्मः । तत्र प्राङ्मुखोऽन्नानि भुञ्जीतेत्यादिः लौकिकः । व्रीहिनवहन्तीत्यादिश्च वैदिको दृष्टान्तः । धर्मनियम इत्यश्वघासादिवत् षष्ठीसमासः । न च प्रयुक्तमात्राणां व्युत्पाद्यत्वे—ऊष, तेर, चक्र, पेच, इत्यादिव्युत्पादनवैयर्थ्यं तेषामप्रयोगादिति वाच्यम् । अस्मदादिभिस्तस्य दुर्गमत्वात् । यद्भाष्यम्—

सप्तद्वीपा वसुमती, त्रयो लोकाः, चत्वारो वेदाः साक्षाः सरहस्या बहुधा भिन्नाः, एकशतमध्वर्युशाखाः, सहस्रवर्त्मा सामवेदः, एकर्विंशतिधा बाह्वृच्यम्, नवधाऽथर्वणो वेदः, वाकोवाक्यम्, इतिहासः, पुराणम्, वैद्यकम्, इत्येतावान् प्रयोगस्य विषय इति । अस्ति चैषां वेदे प्रयोगः—

सप्तास्ये रेवतीरेवदूष, यन्मेनरः श्रुत्यं ब्रह्म चक्र, यत्रानश्चक्रा जरसं तनूनामिति ।

न च व्युत्पादितत्वमात्रेण प्रयुक्तत्वानुमाने वचन्तीत्यादीनामपि साधुत्वापत्तिः । न हि वचिरन्तिपरः प्रयुज्यतइति अविगीतशिष्टव्यवहारेण तत्र व्युत्पत्त्यप्रवृत्तेः । तथा चाप्रयुक्तत्वप्रमित्यविषयत्वे सति व्युत्पाद्यत्वं हेतुः । तदाह—  
यथालक्षणमप्रयुक्ते—

इति ।

स्यादेतत् । अप्राप्तांशपूरणफलको नियमविधिः । व्रीहिनवहन्तीत्यादौ वैतुष्यसाधनत्वेन नखविदलनादेरपि प्राप्तिपक्षेऽवघातस्य प्राप्त्यभावात् । अवघातेनैव वैतुष्यं साध्यमिति बोधात् । इतरव्यावृत्तिफलकस्तु परिसङ्ख्याविधिः । “इमामश्रु-

भणन् रशनामृतस्येत्यश्वभिधानीमादत्ते” इत्यत्र रशनाग्रहणे  
लिङ्गबलादेव मन्त्रप्राप्त्या गर्हभरशनाव्यावृत्तावेव तात्पर्यान् ।  
यद्यपि लिङ्गात्पूर्वमेवेयं श्रुतिः प्रवृत्ता, तस्यानुपपत्तिप्रतिमं-  
धानापेक्षतया चरमप्रवृत्तिकत्वात्, तथाऽप्युक्तव्यावृत्तिरेव फल-  
म् । तदुक्तम्

अप्राप्तविधिरेवायमतो मन्त्रस्य निश्चितः ।

प्रयोजन विधेः किं स्यादस्येति तु निरूपणे ॥

न गर्हभाभिधानातः फलमन्यन्निवर्त्तनात् ।

एवं च लिङ्गेनोभयसाधारणरशनाग्रहणे मन्त्रविधिकल्पनया  
यावद्गर्हभरशनाया मन्त्रप्राप्तिः संभवति तावदेव प्रत्यक्षविधिना-  
ऽश्वरशनायामेव मन्त्रविधानालिङ्गस्य निराकाङ्क्षतयोभयसाधार-  
णविध्यकल्पकत्वाद् गर्हभरशनाया मन्त्रस्य प्रापकप्रमाणाभावा-  
दप्राप्तिरेव व्यावृत्तिर्गिन्युच्यते । यत्र तु प्रमाणान्तरप्राप्त एवार्थो  
व्यावर्त्यते, यथा पञ्च पञ्चनग्वा भक्ष्या इत्यत्र पञ्चातिरिक्त-  
भक्षणस्यापि रागप्राप्ततया पञ्चातिरिक्तभक्षणव्यावृत्तौ तात्प-  
र्यं सा प्राप्तपारिसंख्या । नन्वयं नियम एवास्त्विति चेन्,  
अविज्ञानेश्वरः—

नियमपक्षे शशाद्यभक्षणे दोषप्रसङ्गः, स्वादिभक्षणे चादो-  
षप्रसङ्ग इति प्रायश्चित्तस्मृतिविरोध इति परिसंख्येवेति । आ-  
द्यायां च प्राप्तवारूपदोषाभावात्तदपेक्षया द्वितीयाऽभ्यर्हितेति  
सिद्धान्तः । तथा च पञ्च पञ्चनग्वा इत्यस्य नियमोदाहरणत्वं  
भाष्यकृतोऽनुपपन्नमिति । अत्राहुः—

परिसङ्ख्याऽप्यत्र नियमशब्देन व्यवहियते इति ।

न चैवमपभ्रंशेभ्यो बोधो न स्यादिति वान्यम् ।  
नियमफलस्यादृष्टस्याभावेऽपि दृष्टस्य कार्यस्योत्पत्तेः । नख-

विदलनादिना वैतुष्यवत्, दिगन्तराभिमुखभोजने तृप्तिवच्च ।

नन्वपभ्रंशानामर्थावबोधहेतुत्वस्याक्लृप्तत्वात् कारणाभावप्रयुक्त एवार्थबोधाभावः स्यात् । मैवम् । पर्यायवद्विनिगमनाविरहादपभ्रंशानामपि शक्तिसद्भावात् । अस्मात्पदादयमर्थो बोध्य इतीश्वरेच्छायाः शक्तित्वपक्षे भगवदिच्छायाः सन्मात्रविषयकत्वात् । पदार्थान्तरत्वपक्षेऽपि कल्पकस्य तुल्यत्वात् । असाधुस्मरणद्वारा साधोर्बोधकत्वप्रसङ्गाच्च । तिबादिस्मारितानां लादीनां बोधकत्वस्य वार्त्तिकैरभ्युपगमात् । नचाल्पत्वबहुत्वाभ्यां विनिगमः, अल्पीयांसो हि शब्दाभूयांसश्चापशब्दा इति महाभाष्योक्तेरिति वाच्यम् । घटबोधकत्वरूपायाः शक्तेस्तद्भमाद्बोधं वदताऽप्यङ्गीकारात् । शक्तिभ्रमस्य भ्रमत्वकल्पनस्य पुनरुक्तित्वात् । नचैवं सर्वे सर्वार्थवाचका इति पर्यवसानाद् गौणमुख्यविभागोच्छेद इति वाच्यम् । त्वत्पक्षेऽपीश्वरेच्छाया गौणादावतिप्रसङ्गात् । प्रयोगप्राचुर्यतद्विरहाभ्यां विभागाच्च ।

अत्र नैयायिकाः । नेश्वरेच्छामात्रं शक्तिः, किं तूक्तविषयविशेषवैशिष्ट्येन । तथा च सन्मात्रविषयकत्वमकिंचित्करम् । प्रमाणानुरोधेनैव यथोक्तविशेषकल्पनात् ।

मिश्रास्तु उक्तेच्छया ईश्वरेण स्वातन्त्र्येणोच्चरितत्वमेव शक्तिः । न च चैत्रादावव्याप्तिः । द्वादशेऽङ्गि पिता नामेत्यादितो नामत्वेन तेषामपीश्वरोच्चरितत्वात् । न च निपेयप्रतियोगित्वेनापभ्रंशानामप्यपभ्रंशत्वरूपेण तथात्वम् । तदिच्छयोच्चरितत्वाभावात् । नामपदार्थपर्यालोचनया नाम्नां तथा तात्पर्यकोच्चारणसत्त्वात् । न च गावीशब्दस्य बोधकतया स्वज्ञाप्यसम्बन्धसत्त्वाल्लक्षणया गवि साधुत्वापत्तिः । गभीरायां न-



धामित्याद्यनुरोधान्छक्यसंबन्धस्य लक्षणान्वाभावादिति वान्य-  
म् । शक्यसंबन्धस्यैव तत्त्वान् । तस्य च ज्ञप्तिमयोजकसंबन्धाश्रय-  
संबन्धपर्यवसन्नस्य साक्षात्परम्परामाधारणशक्तिविषयसंबन्ध-  
पर्यवसन्नत्वाद् गाव्यादिपदेऽनुपपत्तेरित्याहुः । एतेन  
पदार्थान्तरत्वपक्षेऽपि वैषम्यं व्याख्यातम् । उक्तलाघवस्यो-  
भयत्र विनिगमकत्वात् । न च प्राकृतस्यापि संस्कृत-  
वदनुगतत्वाच्छक्त्यापत्तिः ।

“तद्भवस्तत्समो देशित्यनेकः प्राकृतक्रमः” इति दण्डशुक्तेः ।

यत्तु काव्यप्रकाशादौ शब्दशक्तिमूलवन्त्यादौ प्राकृतगाथो-  
दाहरणं तत् तद्धोध्यमस्कृताभिप्रायम् । शक्तिभ्रमाद्धोक्तौ तत्र  
शक्तिस्वीकार इति त्वमंगतम् । व्याप्तिभ्रमाविषये व्याप्तेरप्या-  
पत्तेः । तथा च “न च शक्तिमात्रं शक्तारोपादयितुमर्हति,  
आरोपितदहनादपि दाहापत्तेः” इत्याशङ्क्य मणिकृतोक्तम् —

“ज्ञायमानकरणे प्रयोजकरूपवत्तया ज्ञायमानादेव फलं  
बाष्पे धूमारोपाद् वन्तानुमितिवन्” इति ।

न च जनकज्ञानभ्रमत्वे शाब्दबुद्धेरयथार्थत्वम् । शक्तिज्ञानयथार्थत्व-  
स्य शाब्दप्रमायामप्रयोजकत्वात् । अनाप्तोक्ते व्यभिचारान् । नापि  
जनकज्ञानभ्रमत्वे नायथार्थत्वम् । भ्रमानुव्यवसाये व्यभिचारात् ।  
अपभ्रंशस्य शाब्दप्रमाजनकत्वं तु तत्प्रयोजकाद् योग्यतादेः  
यथार्थतद्बोधाद्वा । अवाधितसंसर्गज्ञानजनकपदार्थापस्थापक-  
त्वाद्वा । संसर्गबाधकप्रमाविग्रहाद्वेति । प्रयोगप्रत्यययोरविशेषे-  
ऽपि व्याकरणस्य साधुत्वनियमार्थत्ववन् कोशादीनां शक्ति-  
नियामकत्वाच्च । उक्तं च वाक्यपदीये —

ते साधुष्वनुमानेन प्रत्ययोत्पत्तिहेतवः ।

तादात्म्यमुपगम्यैव शब्दस्यार्थप्रकाशकाः ॥

न शिष्टैरनुगम्यन्ते पर्याया इव साधवः ।

न यतः स्मृतिशास्त्रेण तस्मात्साक्षादवाचकाः ॥

अम्बाम्बेति यदा बालः शिक्षमाणः प्रभाषते ।

अव्यक्तं तद्विदां तेन व्यक्ते भवति निर्णयः ॥

एवं साधौ प्रयोक्तव्ये योऽपभ्रंशः प्रयुज्यते ।

तेन साधुव्यवहितः कश्चिदर्थोऽभिधीयते ॥ इति ।

न च संस्कृतज्ञानविरहिणां म्लेच्छादीनां कथं शक्त्या-  
रोप इति वाच्यम् । प्रथमं केनचिद् गावीशब्दे प्रयुक्ते तत्र  
व्युत्पन्नो गोशब्दादर्थं प्रतीत्य व्यवहृतवान् अम्बाम्बेतिन्यायात्,  
पार्श्वस्थैश्च गावीशब्दादेव स्वार्थः प्रबोध्यतइति भ्रमेण गा-  
वीपदं गवि शक्तमिति अन्येषां व्युत्पादनादिति भ्रम-  
परम्परया निर्वाहात् । नन्वेवं संस्कृतत्वाभावे शक्त्यभावव्या-  
प्यत्वज्ञानवतां तद्वाचकसंस्कृतविशेषज्ञानवतां च-

स्मारयन्तश्च ते साधूनर्थावगतिहेतवः ।

इति रीत्या तत्स्मरणाद्बोधोपपत्तौ अपि संस्कृतविशे-  
षज्ञानविरहिणामपभ्रंशाच्छाब्दबोधो न स्यात्, विशेषदर्शन-  
सत्त्वे भ्रमानवकाशाच्च इति चेत्,

अत्र कण्टकोद्धारकृतः,

अयमर्थः किञ्चित्पदवाच्य इति सामान्यज्ञानादेव आ-  
हार्यं शक्तिज्ञानं तत्रेत्यपि कल्पनीयम् । यद्वा तद्बोधार्थसंबद्ध-  
पदार्थान्तरवाचकस्य स्मृत्या ततो लक्षणया बोध इति ।

न च यत्र सर्वेऽप्यपभ्रंशास्तत्समार्थकसंस्कृतमात्र-  
स्य चानुपस्थितिस्तत्रोक्तरीत्या शाब्दबोधानुपपत्तिः ला-  
क्षणिकस्याननुभावकत्वादिति वाच्यम् । सविभक्तिकस्यै-  
वोक्तपदस्य स्मरणात् । विभक्तेरेव तत्रानुभावकत्वात् ।

गङ्गायां द्विरेफ इत्यादिवत् ।

एवं सर्वेषां सर्वार्थवाचकत्वे अश्वशब्दोऽस्वशब्दश्च क्रमेण वाजिनि दरिद्रे च साधुः, व्युत्क्रमेण त्व-साधुः, परत्र परशब्दप्रयोगः तद्धर्मप्रतिपत्त्यर्थ इति सिद्धान्त-विरोधः । गतिबुद्धिप्रत्ययमानार्थेत्याद्यर्थविशेषघटितानुशास-नानुपपत्त्यतिप्रसक्त्यादिः । प्रयोगवाहुल्याल्पत्वयोरसर्वज्ञापरि-च्छेद्यत्वात् । कोपादेश्च शक्तिमात्रबोधकत्वेन तदतात्पर्यकत्वा-त् । अत एव दुश्च्यवनादिपदानामल्पप्रयोगेनेत्यालंकारिकाः । नियतविषया अपि शब्दा दृश्यन्ते श्वतिर्गतिकर्मा कम्बोजेष्वेव भाष्यते विकारएवैनमार्या भाषन्ते इत्यादिभाष्यनिरुक्तादि-दर्शनाभियतप्रयोगाणां तस्मिन्नर्थे गौणत्वं स्यात् ।

यत्तु सर्वत्र शक्तिस्वीकारे लक्षणानङ्गीकाराल्लाघवम् । अन्यथा कार्यकारणभावद्वयस्य शब्दधीद्वये परस्परव्यभि-चारवारणाय कार्यतावच्छेदककोटावव्यवहितोत्तरत्वनिवेशस्य चापत्तेरिति । तत्तुच्छम् । शक्तिज्ञानीयकार्यकारणभावेण त-वापि तत्ताम्यात् । न च तादृशस्थले शक्तिभ्रमाद् यत्र बोध-स्तत्र शक्तिज्ञानत्वेन कारणतायाम्त्वयाऽपि कल्पनान्नैतदाधि-क्यमिति वाच्यम् । तथाऽपि लाक्षणिकपदानामननुभावकत्व-पक्षे तीरत्वप्रकारकतीरविशेष्यकशब्दत्वं तीरपदशक्तिज्ञानस्य कार्यतावच्छेदकम् । गङ्गापदलक्षणाज्ञानस्य तु तादृशस्मृति-त्वमिति कार्यतावच्छेदकभेदेन व्यभिचारानवकाशात् । नव्यमतेऽपि लक्ष्यतावच्छेदके लक्षणानभ्युपगमात् ।

किं च शतं शब्दानर्थोदाहृत्य विचार्यते । एकैकस्य शतशतार्थवाचकत्वेऽयुतशक्तिकल्पनं तावत्कार्यकारणभावकल्पनं तावदव्यवहितोत्तरत्वनिवेशनं च स्यात् ।

## ६० व्याकरणसिद्धान्तसुधानिधौ प्रथमाध्याये

मम तु शतमेव शक्तयः कल्पन्ते । न हि ममापि तावतीनां लक्षणानां स्वीकार आवश्यकः । तावच्छब्देभ्यो-लक्षणया तावदर्थबोधः कस्य चिज्जात एवेत्यत्र मानाभावात् । एतेन शक्तिभ्रमोऽपि व्याख्यातः । त्वया त्व-जनितान्यार्थबोधस्य तच्छक्तत्वकल्पने मानाभावात् तावद्भ्य-स्तावदर्थबोधो जात एवेति कल्प्यम् । एवं तज्जन्यव्यव-हारादयोऽपीति महागौरवमित्यास्तां विस्तरः ।

केचित्तु शक्तिलक्षणाज्ञानयोरेक एव कार्यकारणभा-वः । शक्तित्वावच्छिन्नसासर्गिकविषयतानिरूपितपदनिष्ठप्रका-रतानिरूपितार्थनिष्ठविशेष्यताशालिज्ञानत्वं कारणतावच्छेदकं, शाब्दबोधत्वं च कार्यतावच्छेदकं, घटो घटपदवानित्य-त्रार्थो विशेष्यः, पदं प्रकारः, शक्तिः संसर्गः । नचैवं शक्यसम्बन्धस्य लक्षणास्थले संसर्गत्वात्तदसंग्रहः । तस्यापि शक्तिघटितत्वात् । शक्तित्वनिष्ठावच्छेदकतायां पर्याप्तेरनि-वेशात् । नचैवं तीरं गङ्गापदवदिति शक्तिरूपसम्बन्धा-वच्छिन्नप्रतियोगिताकपदाभावप्रकारकनिर्णयसत्त्वे लक्षणाज्ञा-नादपि लक्ष्यार्थबोधो न स्याद्, बाधकसत्त्वादिति वाच्यम् । पदनिष्ठप्रकारतानिरूपितशक्तिनिष्ठसांसर्गिकविषयतायामर्थनिष्ठ-विशेष्यतानिरूपितत्वानभ्युपगमात्तद्धर्मावच्छिन्नविशेष्यतानिरू-पिता यस्य सासर्गिकविषयता तद्धर्मावच्छिन्नविशेष्यता-कतत्संसर्गावच्छिन्नप्रतियोगिताकाभावप्रकारकज्ञानस्यैव प्रति-बन्धकत्वादिति । तदसत् । उक्तबाधदशायां शक्यार्थबोध-स्यापि प्रसङ्गात् । शक्यसम्बन्धप्रतियोगितावच्छेदककोक्त-ज्ञानदशायामपि लक्ष्यार्थबोधप्रसङ्गाच्च । उक्तीत्या बाधका-भावात् । शक्तिनिष्ठसांसर्गिकविषयतायाः पदनिष्ठविशेष्यता-

निरूपितत्वानभ्युपगमे पदनिष्ठविशेष्यतायाः शक्तिनिष्ठसांसर्गिकविषयतानिरूपितत्वस्यापि दुर्वचत्वाच्च । यन्निष्ठा या विषयता यन्निष्ठयद्विषयतानिरूपिता तन्निष्ठा तद्विषयता तन्निष्ठतद्विषयतानिरूपितेति क्लृप्तत्वात् । अन्यथा शक्तिनिष्ठसांसर्गिकविषयतायां पदनिष्ठप्रकारतानिरूपितत्वस्य पदनिष्ठप्रकारतायां वा शक्तिनिष्ठसांसर्गिकविषयतानिरूपितत्वस्याभावमभ्युपगम्योक्तबाधदशायां लक्ष्यार्थबोध इत्यस्य दुर्वारत्वात् । तन्निष्ठविषयतानिरूपकस्य कथं तन्निष्ठविषयतानिरूपितत्वं नास्तीति युक्तेस्त्वदुक्तेऽपि जागरूकत्वात् । एवं पदनिष्ठप्रकारतायामर्थविशेष्यतानिरूपितत्वाभावः स्वीक्रियतामुत शक्तिनिष्ठसांसर्गिकविषयतायामित्यप्यापादनीयम् । यद्धर्मावच्छिन्नविशेष्यतानिरूपिता या प्रकारता तद्धर्मावच्छिन्नविशेष्यताकतद्धर्मावच्छिन्नप्रतियोगिताकाभावज्ञानमेव प्रतिबन्धकमित्यस्यापि सुवचत्वात् ।

अत्रेदं बोध्यम् । भाष्यमते क्रतावेवापशब्दप्रयोगनिषेधः । न स्लेच्छित्वाइत्यस्य तत्प्रकरणस्यत्वात् । श्रुत्यन्तरमपि यर्वाणस्तर्वाणो नाम ऋषयो बभूवुः प्रत्यक्षधर्माणः परावरज्ञा इत्यादि । योगजयर्मेण धर्मसाक्षान्कारवन्तः ।

अयमर्थः । विषयोदासीनतया यद्वा नस्तद्वा न इति वक्तव्ये यर्वाणस्तर्वाण इति प्रयोगात्तन्नामकतेति । एवं च क्रतोर्वहिरपशब्दप्रयोगस्तैः कृतः इति तस्याविगीतत्वान्नयनमिति । भट्टैरप्युक्तम् -

स्थुपायमार्गभक्तादिपुरुषार्थमपि श्रितः ।

प्रतिषेधः क्रतोर्गङ्गमिष्टः प्रकरणाश्रयात् ॥

वार्तिकमते तु उभयत्र निषेधः । नानृतं वदेदित्यनारभ्याधीतपुरुषार्थनिषेधेन सर्वसिद्धेनार्थानृतवच्छन्दानृतस्यापि निषेधोपपत्तेः । एवं च क्रतावपभाषणे तद्वैगुण्यं प्रत्यवायश्च ।

तद्वहिस्तु प्रत्यवायमात्रमिति विशेषः ।

अत्र मीमांसाकौस्तुभकृतः । अनृतपदस्योभयपरत्वे व-  
देदित्यस्योच्चारणप्रतिपादनोभयपरत्वे वैरूप्यम् । एवं सकृ-  
च्छ्रुतानृतपदस्यापि । न च शब्दानृतस्यैव तर्हि निषेधोऽयं  
विनिगमकाभावादिति वाच्यम् । “प्रातः प्रातरनृतं ते वदन्ति पु-  
रोदयाज्जुह्वति येऽग्निहोत्रम्” इत्यादिश्रौतप्रयोगवशादर्थानृत-  
वानृतपदशक्त्यवधारणात् । भाष्यस्मृतेरनवकाशतया तदनुरोधे-  
नात्रत्यानृतपदस्यार्थासत्यत्वपरत्वस्य कल्पयितुमुचितत्वाच्च ।  
अत एव नानृतं वदेदिति श्रुतेरेव विवाहार्थानृतवदनाभ्यनु-  
ज्ञापकस्मृत्या सङ्कोचः । न च न म्लेच्छितवाइति म्लेच्छ-  
भाषाया एव निषेधः । हेलय इत्युपक्रमविरोधात् । म्ले-  
च्छो हवा एष यदपशब्द इत्युपसंहारविरोधाच्च ।

ननु “वाग्योगविद् दुष्यति चापशब्दैः” इत्यत्र वाचा चैव  
हि मनसा च यज्ञः प्रवर्ततइतिदर्शनेन वाग्योगविच्छब्दस्य  
यजमानपरत्वात् साधुभाषणनियमस्य याज्ञे कर्मणि नियमोऽन्य-  
त्रानियम इति महाभाष्योक्त्या यज्ञमात्रपरत्वात् तद्वलादेव ज्योति-  
ष्टोमेऽपि निषेधसिद्धौ तत्र पृथङ्निषेधवैयर्थ्यम् इति चेन्न । अव-  
घातासम्भवे दलनवत्प्रतिनिधित्वेन प्रसक्तानामसाधूना प्रयोग-  
निषेधार्थत्वात् । अयज्ञिया वै माषा इत्यादिवत् । एवं ज्योतिष्टोमे  
साधुप्रयोगासम्भवे प्रतिनिधित्वेनाप्यसाधवो न वाच्याः ।  
किं त्वक्षिसंकेतादिभिरेव व्यवहर्तव्यम् । यज्ञान्तरे त्वपभ्रंशा  
अपि प्रतिनिधेया इति फलितम् । अत एवाहिताग्निरपशब्दं  
प्रयुज्येत्यत्राहिताग्निपदं संगच्छते । अन्यथा निषेधस्य  
ज्योतिष्टोममात्रपरत्वे नैमित्तिकप्रायश्चित्तस्यापि तन्मात्रविषय-  
कत्वस्य स्वत एव सिद्धेः । न चेयमिष्टिरनारभ्याधतित्वेन

हिरण्यनाशेष्ट्यादिवत् पुरुषार्थेव स्यादिति वाच्यम् । प्रायश्चि-  
त्तीया मा भूमेत्यादिभाष्यदर्शनेन दोषनिर्घातार्थत्वादोपस्य च  
भाष्यानुसारेण यज्ञेऽपशब्दभाषणादेव प्रसक्तोर्दोषनिर्घातद्वारा  
क्रत्वङ्गत्वप्रतीतेः । न चैवमप्याहिताग्निग्रहणवैयर्थ्यम्, यज्ञमा-  
त्रएव तदधिकारादिति वाच्यम् । याज्ञे कर्मणीति भाष्यस्मृ-  
तावसाधुभाषणनिषेधस्य स्मार्त्तयज्ञादिभ्यो व्यावृत्त्यर्थत्वात् ।

वस्तुतः प्रायश्चित्तेऽपशब्दभाषणस्य निमित्ततया  
तद्विशेषणमाहिताग्निपदमत्रिवाक्षितमेवेत्यनुवाद एव । न च  
नैमित्तिकोक्तेष्टिकर्तृत्वेन तद्विवक्षा । इष्टेऽपि स्वत एवाहि-  
ताग्निसाध्यत्वात् । अतो न तद्वैयर्थ्यभयेन स्वतन्त्रपुरुषा-  
र्थनिषेधकल्पनं युक्तम् । न च वाग्योगविदिति कान्त्याय-  
नवचनात्पुरुषार्थोऽपि निषेध इति वाच्यम् । यथोत्तरं मुनीनां  
प्रामाण्यमिति न्यायेन पतञ्जलिप्रोक्तस्यैव ग्राह्यत्वादित्याहुः ।

अथ किमिदं साधुत्वम् । न तावद् बोधक-  
त्वम् । अपशब्दसाधारण्यात् । न च शक्तिसत्त्वम् । शवादि-  
विकरणानामसाधुत्वापत्तेः । तेषां कर्त्रादिवाचकतायास्तृतीये प-  
रास्तत्वात् । अपशब्दे व्यभिचाराच्च । साधुत्वस्यैव शक्त्य-  
वच्छेदकत्वेनान्योन्याश्रयत्वाच्च । गौणलाक्षणिकयोरव्याप्तेश्च ।  
तयोरपि कचिच्छक्तिरस्येवेति चेद्भावीशब्दस्य गं गणपतिम-  
वितुं प्रीणयितुं शीलमस्येति मिश्रोक्तरीत्या गुङ् शब्दइत्यतो-  
णिनि वा कचिदर्थे शक्तिसत्त्वाद् गव्यपि तदापत्तेः । एतेन  
वृत्तिमत्त्वं तदित्यपि परास्तम् । एतेन यस्य शब्दस्य य-  
त्रार्थेऽनादिप्रयोगः स तत्र साधुरित्यपि निरस्तम् । हेल्य  
इति वेदप्रयुक्ते अलिशब्देऽतिव्याप्तेश्च । तस्यापशब्दत्वात् । न  
च वेदस्य तदंशेऽनुवादरूपत्वान्न तत्रानादिप्रयोगः । संज्ञा-

शब्देदष्वव्याप्तेः । न च नामधेयत्वेन तदपि वेदस्थमेवेति वाच्यम् । नापभाषितवै इत्यादावपभ्रंशत्वेनापशब्दानामपि तथात्वात् । न च निषेधाप्रतियोगित्वेन तदिति वाच्यम् । म्लेच्छो ह वा एष यदपशब्द इत्यादौ तस्यापि सत्त्वात् । एतेन वेदस्थशब्दत्वं तदित्यपि निरस्तम् । “भाषायां सदवसश्रुवः” “प्रथमायाश्च द्विवचने भाषायाम्” इति भाषापुरस्कारेण व्युत्पादितानां निषेदिवान् युवामित्यादीनां साधुत्वानापत्तेश्च । भाषापदोपादानसामर्थ्येन तेषां वेदे प्रयोगो नास्तीति निर्णयात् । नापि यज्ञप्रयोगार्हत्वम् । साधूनामेव तथात्वात् । तदवच्छेदकरूपान्तरापरिचयात् । एतेनाभ्युदयजनकत्वमपि परास्तम् । नाप्यनपभ्रष्टत्वम् । तद्व्यपभ्रंशभिन्नत्वमेव । तच्च न सादित्वम् । संज्ञाशब्दातिव्याप्तेः । नापि साधुभिन्नत्वम् । अन्योन्याश्रयात् । साधुत्वस्य तद्वेदघटितत्वात् । नापि प्रत्यवाययोग्यत्वम् । तदवच्छेदकरूपानिरुक्तेः । नानृतं वदेदित्यादिना विसंवादिसंस्कृतस्यापि प्रत्यवायजनकत्वात् । न च जातिविशेषे एव साधुत्वम् । कत्वादिना सङ्करात् । साधुगकारे असाधुककारे च परस्परात्यन्ताभावसमानाधिकरणयोः साधुत्वकत्वयोः साधुककारे समावेशात् । कशब्दादाचारकिबन्तात्कर्तरि किपि पर्याप्त्या सामानाधिकरण्यसम्भवात् ।

आत्राहुः ।

अनपभ्रष्टता ऽनादिः यद्वाऽभ्युदययोग्यता ।

प्रक्रियाव्यञ्जनीया वा जातिः काऽपपीह साधुता ॥

इत्यभियुक्तोक्त्या जातिविशेष एव साधुत्वम् । न च सङ्करस्तद्धाधकः । गुणगतजातौ तस्यादोषत्वात् । तथा हि । सन्ति तावच्छब्देषु तत्तज्जन्यतावच्छेदिका जातयः । यतः स्त्रीपुंसाद्युच्चरितमनु-



मीयते । सन्ति च देवदत्तादिजन्यतावच्छेदिका अपि जातयः । यतोऽयं देवदत्तीय इत्याद्यनुमीयते इति निर्विवादम् । तत्र देवदत्तीयत्वाभिव्यञ्जिका जातिः तदीयककारादिवृत्तिरेका स्वीकर्तव्या । यत्र देवदत्तीया अनोष्ठ्या एव वर्णाः पूर्वं श्रुताः, तत्र चाक्षुषाद्यविषयदेवदत्तोच्चारितौष्ठ्यश्रवणे देवदत्तीयत्वानुमानस्यानुभक्तित्वात् । क्त्वादिभ्याप्यतादृशना-नाजातिस्वीकारे ओष्ठ्यवर्णवृत्तिजातेः पूर्वमग्रहादनुमानानुपपत्तेः । तथा च देवदत्तोच्चारितगकारे चैत्रीयककारे च परस्परात्यन्ताभावसमानाधिकरणयोर्देवदत्तीयत्वाभिव्यञ्जकजा-तिकत्वजात्योर्देवदत्तोच्चारितककारे समावेशात् संकर आवश्यक इति । तच्चिन्त्यम् । द्रव्यगतजातितो वैषम्याभावात् । “गुणगतजातो सांकर्यं न दोष इति मतं निर्वीजमेव” इत्युपायकृता “बीजसाम्येन गुणेऽपि तस्य दोषत्वम्” इति मणिकृता चाभिहितत्वात् । न चोक्तानुपपत्तिः । तत्र स्मर्यमाणायाः ककारादिवृत्तिजातेरारोपेणानुमानोपपत्तेः । विषयसत्त्वेनानुमितेर्भ्रमत्वानापत्तेः ।

अत एवोक्तं शब्दमणौ । शुक्ककारादिषु क्त्वादिभ्याप्यजातिर्भिन्ना । तया प्रत्येकं शुक्ककारादिषु शुकादिप्रभवत्वमनुमाय तद्व्यवहारः । न तु शुक्ककारादिष्वेका जातिरस्ति शुक्प्रभवत्वानुमापिका तद्व्यवहारिका वा । गत्वादिना संकरप्रसङ्गादिति ।

मिश्रास्तु साधुत्वजातेर्वर्णवृत्तित्वे वर्णेषु साधुत्वप्रत्ययापत्तिः । वाक्ये तथान्वप्रत्ययानुपपत्तिः । देवदत्तीयत्वाद्यनुमापकजातिसंकरापत्तिश्चेत्याहुः ।

किं च घटादिपदेषु जात्यनुपपत्तिः । पदस्य वर्णसमु-

दायात्मकस्य अव्यवहितोत्तरत्वसंबन्धेन घविशिष्टकारादिरूप-  
तया साधुत्वपर्याप्त्यधिकरणस्य युगपदनवस्थानात् ।

“अनारब्धे तु गोशब्दे गोशब्दत्वं कथं भवेत्” इतिन्यायेन  
पदत्ववत् साधुत्वस्यापि जातित्वासंभवात् । जातेर्व्यासज्यवृत्ति-  
त्वानुपपत्तिश्चेति । अत्रोच्यते—

अयं वृद्धानामाशयः । नित्यत्वे सत्यनेकसमवेतत्वं  
जातिस्वरूपम् । तच्च व्यासज्यवृत्तित्वेऽप्यविरुद्धम् । समवाया-  
वच्छिन्नवृत्तेरेकमात्राश्रयनिरूप्यत्वनियमाभावात् । घटादावेव  
व्यभिचारात् । संयोगादीनां च जन्यत्वादेव जातित्वा-  
भावो न तु व्यासज्यवृत्तित्वात् । दर्शनमात्रस्य चाप्रयो-  
जकत्वात् । पदवृत्तित्वाभ्युपगमादेव संकरोऽप्यनवकाशः ।  
एकजातिपर्याप्त्यधिकरणे यथोक्तान्यजातिपर्याप्तावेव तदुल्ला-  
सात् । न च “अकारो वासुदेवः स्यात्” इत्याद्यनुशासनात्  
तत्सम्बुद्धौ अ इत्यादौ सङ्करो दुर्वारः । तथाऽपि वाक्य-  
निष्ठसाधुत्वाभ्युपगमे दोषाभावात् ।

नचैवं व्याकरणस्य साध्वनुशासनत्वभङ्गापत्तिः । पदद्वारा  
वाक्यस्यैव संस्कारात् । वाक्यादपोद्धृत्य पदानि संस्क्रियन्ते  
इति पक्षस्यापि “न पदान्त” इति सूत्रे आकरारूढत्वात् । पदमा-  
त्रस्य कयाचिद् व्युत्पत्त्या साधुत्वाद्वा । वाक्यविशेषान्तर्भावेणैव  
साधुत्वासाधुत्वयोर्व्यवस्थितत्वात् । न च पर्याप्त्यधिकरणसमु-  
दायघटकवर्णानामेककालानवस्थानात् कथं तत्र साधुत्वम् ।  
पदवाक्यप्रत्यक्षस्य सर्वसंमततया तत्र यादृशी विषयता  
यस्य वर्णस्य तद्विषयत्वापन्नवर्णसमुदाये तद्वृत्तिसंभवात् ।  
प्रत्यक्षविषयवर्णमात्रवृत्तित्वानभ्युपगमात् । व्यवहारेण तथैव  
सिद्धत्वाच्च । विरुद्धधर्मसमसंख्याका नित्या एव अका-

रादयो वर्णा इतिपक्षस्य पाणिन्याद्यभिमतत्वेन अदृष्टम्बुत्रे वक्ष्यमाणत्वात् ।

माणिकृतस्तु व्याकरणव्युत्पाद्यत्व साधुत्वम् । व्याकरण-परिशृहीतत्वतदभावाभ्यामेव प्रामाणिकाना साध्वसाधुव्यव-हारात् । अत एव यः शब्दो व्याकरणेन यस्मिन्नर्थे व्युत्पादितः तत्र साधुस्माधुस्यत्र । नाम्नामपि “उणादयो ब-हुलम्” इति व्युत्पादितत्वात् । केवलप्रकृतिप्रत्यययोर्वाधयति ग्रामगादेश्च न तद्व्युत्पाद्यत्वम् । अनभिधानेन तेषा प्रयोगानर्हत्वात् । गोणलाक्षणिरुयोश्च यथा प्रतिपादकत्वं तद्व्युत्पादनमपि तत्र तथेति तयोरपि साधुत्वम् ।

न च साधुशब्दव्युत्पादकत्वमेव व्याकरणत्वमित्याश्रयः । शब्दगुणदोषविद्भिर्भियुक्तैः प्रकृतिप्रत्ययादिपरिकल्पनया श-ब्दान्वाख्यायकवाक्यस्य व्याकरणत्वात् । न च गुणदोषयोरपि साधुत्वात्मकत्वाद् दोषतादवस्थम् । धर्मेजनकत्वाधर्मजनकत्व-योरेव तत्त्वात् । न च साधुत्वे सिद्धे व्याकरणव्युत्पाद्यत्वं तद्व्युत्पाद्यत्वे च साधुत्वमित्यन्योन्याश्रयः । पूर्वपूर्वव्याकर-णतः साधुत्वमवगम्योत्तरोत्तरव्याकरणेन तद्व्युत्पादनात् । साधुत्वस्य जातित्वे निष्प्रतियोगिकत्वापत्ता सर्वत्र सर्व-साधुत्वापत्तिः । न च गोशब्दः अश्वे प्रयुक्तः साधुरेव, ज्ञापकश्च न भवति, तच्छक्तत्वेनाज्ञानादिति वाच्यम् । गावीशब्दस्यापि कयाचिद् व्युत्पत्त्या कचित् साधुत्वमिति तज्जातियोगेन गव्यपि साधुत्वापत्तेः । प्रतिशब्दं भिन्न-तद्विषयजातिस्वीकारे चाननुगमात् । न च जातेः प्रतियोगि-निरूपणनिरूप्यत्वाभावनियमे तारत्वादिजातिरपि मन्दादिनि-रूपणनिरूप्या न स्यादिति वाच्यम् । तत्रापि जातिर्नेतरनिरूप-

णनिरूप्या, किन्तु तदुत्कर्षत्वमेवेत्यभ्युपगमादित्याहुः ।

मीमांसकास्तु वृत्तिप्रमयाऽर्थप्रतिपादकत्व साधुत्वम् । वृत्तित्वं च शक्तिलक्षणागौण्यन्यतमत्वरूपम् । गाव्यादिषु च प्रयोगादेरन्यथैवोपपत्तेर्वृत्तित्रयाभावान्नातिव्याप्तिः । संज्ञानां तु द्वादशेऽद्वनीत्यादिसामान्यविधिना पुत्रत्वाद्युपाधिना संकेतकरणेन शक्तेः प्रमितत्वान्नाव्याप्तिः ।

पुत्रादिनामकरणे गृहेषु नियमश्रुतेः ।

अनादिशक्तिता संज्ञास्वपि नैव विरुध्यते ॥

इति वाक्यपदीयात् । टिघुभादीनां चालक्ष्यत्वादेव । “नैव ताः साधवो मताः” इतिन्यायात् ।

वस्तुतो वृत्तिग्रहाभावे तेषामर्थबोधकत्वानुपपत्तेः स्वयं संपादितसंकेतत्वेन गाव्यादिवच्छब्दान्तरोपस्थापकतयाऽपि तदयोगान्मुख्यार्थाभावे तन्मूलकलक्षणागौण्योरप्यनुपपत्तेः सांप्रतिकशक्तिस्वीकारेणैव टिघुभादिशब्दानामर्थबोधकत्वं वाच्यम् । अत एव पूर्वोक्तसाधुत्वेऽपि न क्षतिः । अत एव पाणिन्यादेः “टेः” इत्यादौ षष्ठ्यादिप्रयोगोऽप्युपपद्यतइत्याहुः ।

केचित्तु “टेः” इत्यादीनां टिशब्दानुकरणत्वमेव । अनुकरणोत्तरमिति शब्दप्रयोगनियमे मानाभावात् । “अनुकरणं चानितिपरम्” इति सूत्रविरोधात् । नचैवं टीतिशब्दस्यैव लोपादिकार्यं स्यान्न त्वन्त्यस्वरादिवर्णस्येति वाच्यम् । लक्षणया तत्परत्वाङ्गीकारादित्याहुः ।

असाधुत्वं तु तद्विन्नत्वमेव, न तु जातिविशेषः । प्रमाणाभावात् । तदनुभवस्य साधुत्वाभावविषयत्वस्यानुभविक्तत्वाच्च । योग्यानुपलब्धिबाधितत्वाच्च । साधुत्वं तु व्याकरणसंस्कारसहकृतश्रोत्रेन्द्रियग्राह्यम् । तदुक्तम् । प्रक्रियाव्यञ्जनीयेति । तदुक्तम्—

तत्र तत्त्वमभियोगात् स्यादिति । तथा—

अभियुक्ताश्च ये तत्र यन्निबद्धप्रयोजनाः ।

तत्रत्यगुणदोषाणां ज्ञाने चाधिकृता मताः ॥

साध्वनुशासनाभ्यासस्यासाधुविषयकसंस्कारजनकत्वोक्तौ  
चातिप्रसङ्गादिति । संज्ञाशब्दे त्वयं विशेषः—

यास्त्वेताः स्वेच्छया संज्ञाः क्रियन्ते टिघुभादयः ।

कथं नु तासां साधुत्वं नैव ताः साधवो मताः ॥

अनपभ्रंशरूपत्वान्नाप्यासामपशब्दता ।

हस्तचेष्टा यथा लोके तथा सङ्केतिता इमाः ॥

तासां प्रयोगेऽभ्युदयः प्रत्यवायोऽपि वा भवेत् ।

लाघवेनार्थबोधार्थं प्रयुज्यन्ते तु केवलम् ॥

इति उभयवहिर्भावः ।

व्यवहाराय नियमः संज्ञायाः संज्ञिनि क्वचित् ।

नित्य एव तु सम्बन्धो द्वित्यादिषु गवादिवत् ॥

वृद्ध्यादीनां च शास्त्रेऽस्मिन् शक्यवच्छेदलक्षणः ।

अकृत्रिमोऽभिसम्बन्धो विशेषणविशेष्यवत् ॥

इतिरीत्या तेषामप्यनादिता इतिपक्षे तु साधुत्वमेव । नामकरणे  
तु “कृतं कुर्यान्न तद्धितम्” इति गृह्यसूत्रानुगतानामेव साधुत्व-  
म् । द्वादशेऽहनि पिता नाम कुर्यादिति श्रुतेर्विशेषविषयकस्मृत्या  
बाधात् । देशभाषानुसारिणीनां तु संज्ञानां न तत् । तथा  
च शब्दकण्ठकोद्धारे—

अनादिता चेत् साधुत्वं संज्ञाशब्देषु का गतिः ।

उच्यते नामकरणे गृह्येषु नियमश्रुतेः ॥

यथाकामं न संज्ञानां विनियोगः समस्ति नः ।

तस्मादनादिता संज्ञास्वपि नैव विधीयते ॥

यास्तु तद्देशभाषाभिः संज्ञास्तासां न साधुता ।

अत एव न्याय्यभावात् कल्पनं संज्ञादिष्विति तृतीयवार्त्तिके  
अनादिशब्दानां साधुत्वमित्युक्तम् । तृतीयत्वाभिधानं तु  
विपरीतगणनयेत्यवधेयम् । वार्त्तिकं तु ऋलृकसूत्रे स्पष्टम् ।  
तस्मात् प्रकृतिप्रत्ययविभागकल्पनया साधुशब्दा अत्र व्युत्पा-  
द्यन्तइति सिद्धम् ॥ इति साधुत्वविचारः ॥

अथैवं वर्णोपदेशवैयर्थ्यम् । अइउण् इत्यादिना कस्यचित्  
साधुत्वानवगमात् । न च दोषरहितवर्णस्वरूपप्रतीतिः तदर्थः ।  
लोकत एव तत्सिद्धेः । अन्यथोदात्तादिपाठस्याप्यापत्तेः । तदुक्तम्—  
इष्टबुद्ध्यर्थश्चेति चेदुदात्तानुदात्तस्वरितानुनासिकदीर्घप्लुता-  
नामप्युपदेश इति ।

कर्त्तव्यः स्यादिति शेषः । त्रैस्वर्येण सूत्रपाठे एक-  
स्योच्चारणादेव सिद्धौ द्वयोरेव कर्त्तव्यताया आपाद्यत्वेऽपि  
एकश्रुत्या पाठाभिप्रायेणोदात्तादित्रयपाठ आपादितः । न च  
निर्देशस्य जातिपरत्वाद् उदात्तादिसंग्रहः । संवृतकलादीनामपि  
तत्तज्जात्यवच्छिन्नतया संग्रहापत्तेः । तदुक्तम्—

आकृत्युपदेशात्सिद्धम् इति चेत् संवृतादीनां प्रतिषेध इति ।

विधेयः स्यादिति शेषः । ह्रस्वाकारस्य संवृतत्वेऽपि तद-  
न्येषामचां संवृतत्वं दोषः । आदिपदसंग्राह्यानाह भाष्यम्—

संवृतः, कलः, ध्मातः, एणीकृतः, अर्द्धकः, ग्रस्तः,  
निरस्तः, प्रगीतः, उपगीतः, क्षिण्णः, रोमशः, अवलम्बितः,  
निर्हृतः, संदष्टः, विकीर्णः, इति ।

अपर आह—

ग्रस्तं निरस्तमवलम्बितं निर्हृतमम्बूकृतं ध्मातमथो विकम्पितम् ।  
संदष्टमेणीकृतमर्द्धकं द्रुतं विकीर्णमेताः स्वरदोषभावनाः ॥

भवति । अत्र सिद्धान्तवार्तिकम्—

आगमाश्च विकाराश्च प्रत्ययाः सह धातुभिः ।

उच्चार्यन्ते ततस्तेषु नेमे प्राप्ताः कलादयः ॥

जातिपरनिर्देशेऽपि शास्त्रे आगमादीनां विशिष्य पाठेन दोषनिवृत्तिरित्यर्थः । न चापठितेषु प्रातिपदिकेषु दोषः । त्वया-  
ऽपि प्रतिपदपाठस्यावश्याश्रयणीयत्वात् । अन्यथा शशो, मञ्च-  
कः, पलाशः, इत्यादौ षषो, मञ्चकः, पलाषः, इत्यादेः प्रसङ्गात् ।

ननु स्वरादिनिर्णयाय प्रतिपदपाठे दोषनिवृत्तिरपि ततोऽस्तु,  
उणादित्वात् पृषोदरादित्वाद्वा साधुत्वाभ्यनुज्ञानम्—विशेषावधा-  
रणं तु कोषादिना इत्युक्तौ तु दोषनिवृत्तिरपि शिक्षादेरस्तु इति  
चेत् । सत्यम् । दोषनिवृत्तेरानुषङ्गिकत्वात् । प्रत्याहारनिष्पत्तेरेव  
प्रयोजनत्वात् ।

ते च अणादयः । प्रत्याह्रियन्ते संक्षिप्यन्ते वर्णा  
अत्रेतिव्युत्पत्तेः । न च ग्रहणकवाक्यादकारादिभिरप्य-  
नेकेषामुपस्थापनादतिप्रसङ्गः । रूढेरेव नियामकत्वात् । भा-  
ष्यवार्तिकव्यवहारस्य च तत्र मानत्वात् । न च रूढ्यवच्छे-  
दकाभावः । पङ्कजपदे पद्मत्वस्येवात्रापि आदिरन्त्येनेत्येतत्सूत्र  
विहितसंज्ञात्वस्य तथात्वात् । तेन सुप्तिङादिसाधारण्यम् ।

यदि तु तत्पदजन्यबोधप्रकारस्यैव रूढ्यवच्छेदकत्वमिति  
नियमः, शक्त्युपाधेः शाब्दविषयत्वनियमादिति ग्रन्थदर्श-  
नात् । तदाऽस्तु प्रयोगोपाधिरेवोक्तधर्मः । तत्प्रयोगजन्ययोगार्थ-  
ज्ञानविरोधिविरहप्रतियोगित्वस्य तथात्वात् । यद्वा—उक्तसंज्ञा-  
त्वमेव प्रत्याहारत्वम् । आदिरन्त्येनेतिसूत्रेण कृताः संज्ञाः  
प्रत्याहारशब्देन व्यवहियन्तइति दर्शनादिति सर्वं शिवम् ॥

इति श्रीकूर्माचलचक्रवर्तिगुरुणा विश्वेश्वरेण विरचिते

सिद्धान्तसुधानिधौ प्रथमाध्यायस्य प्रथमे पादे प्रथममान्हिकम् ॥

## अइउण् ।

आदिरन्त्येनेतिवक्ष्यमाणमृत्रसङ्केतवशादणादिसंज्ञासंग्राह्य-  
वर्णानुपूर्वीपराणि चतुर्दश मूत्राणि । स्पष्टप्रतिपत्त्यर्थं गुणादी-  
नामभावः ।

यत्तु अ इत्यत्र विभक्तेरुत्वयन्वयलोपेषु लोपस्याभिद्ध-  
त्वात् इकारे इकोऽसवर्णइति ऋकारे ऋन्यक इति प्रकृतिभावा-  
च्च समाधानाद् एदैतोरयायौ दुर्बाराविति । नञ् । प्रकृतिभावे  
पदान्ताधिकारात् । छान्दसत्वादिभक्तिलोपकल्पनमपेक्ष्यासन्ध-  
कल्पनस्यैव युक्तत्वात् ।

कैयटस्तु वर्णोपदेशकालेऽजादिसंज्ञानामनिष्पादान्न सन्धि-  
रिति । तस्यायमाशयः । अनिष्पादात् स्वनिमित्तकविशेषत्र  
प्रवृत्त्यौपयिकरूपवैकल्यात्, वर्णोपदेशव्यावृत्तं यदुद्देश्यता-  
वच्छेदकं तदवच्छिन्नत्वादिति यावत् । साधुशब्दानामेव व्यु-  
त्पाद्यत्वात् । एषां च लौकिकवैदिकशब्दानन्तभावात् । संज्ञाशब्द-  
त्वे “अइउण्” इत्यादीनां मानाभावान् । एतेन पाठपौर्वापर्यं न  
शास्त्रप्रवृत्तौ तन्त्रम् । उत्तरमूत्रप्रयुक्तकार्यनिर्देशस्य पूर्वमूत्रेषु  
बहुलमुपलभ्यमानस्यानुपपत्तेः । “तुल्यास्यप्रयत्रम्” इत्यादौ त-  
द्विधेयसवर्णादिसंज्ञोपजीवकसवर्णदीर्घाद्यप्रवृत्त्यापत्तेः । विधि-  
मूत्रे उद्देश्यतावच्छेदकतया गृह्यमाणो यो धर्मस्तदवच्छिन्ने का-  
र्यप्रवृत्तेरावश्यकत्वात् । अत एव नेह नानाऽस्मि किञ्चने-  
त्यादीनां निषेधतावच्छेदकीभूतदृश्यत्वादिवर्मावच्छिन्नतया स्व-  
स्यापि मिथ्यात्वबोधकत्वं सङ्गच्छते । न चैवं ग्रहणकशास्त्र-  
स्यापि स्वस्मिन् प्रवृत्त्यापत्तौ दीर्घाणामनण्वेन सवर्णग्राहक



त्वं नास्तीतिसिद्धान्तभङ्गापत्तिः इति वाच्यम् । तत्र तच्छा-  
स्त्रात् पूर्वमकारादीनां दीर्घानुपस्थापकत्वात् दीर्घाणामुद्देश्यत्व-  
ग्रहाभावात् इति दूषणमलग्रकं वेदितव्यम् । तुल्यास्यादिपदानां  
साधुत्वेन तत्र शास्त्रप्रवृत्तेः । तद्वाक्यार्थबोधे तुल्यास्यादिपदार्थो-  
परिहारेण तन्त्रतया सवर्णदीर्घत्वप्रकारकबोधस्यानपेक्षितत्वाच्च ।

यत्तु संहिताविरहान्न तत्कार्यम् —

संहितैकपदे नित्या नित्या धातूपसर्गयोः ।

नित्या समासे वाक्ये तु सा विवक्षामपेक्षते ॥

इति वाक्ये संहिताया अनित्यत्वादिति । तच्चिन्त्यम् ।  
अकारेकारादीनां परस्परार्थान्वयप्रतियोग्यर्थानुपस्थापकत्वेन  
वाक्यत्वाभावात् । न चैतस्मृत्रोक्तानामकारादीनाम् “अणु-  
दित्सवर्णस्य च” इत्यादावन्वयप्रतियोगित्वात्तदिति वाच्यम् ।  
तस्य वाक्यत्वेऽप्यस्य तदनुपपत्तेः । अन्यथाऽतिप्रसङ्गात् ।

केचित्तु चादिषु पाठान्निपातत्वे “निपात एकाज्” इति  
प्रशृङ्खलसंज्ञया प्रकृतिभावः । नचैवं दाक्षिरित्यादौ “अत-  
इज्” इत्यादीनां प्रवृत्तिर्न स्यात्, तपरत्वसामर्थ्यादाक्षरस-  
माप्त्नायिकस्यैवाकारस्य तत्र ग्रहणाद् अन्यस्य सर्वणग्राहक-  
त्वाप्रसक्त्या तन्निवृत्त्यर्थं तपरत्वानुपयोगादिति वाच्यम् ।  
सर्वव्यक्तीनां निर्देशानर्हतया यत्किञ्चिद्व्यक्तिनिर्देशध्रौव्ये  
संहिताकार्यविरहेण स्फुटप्रतिपत्त्यर्थं निपातव्यक्तीनामेव  
निर्देशेऽपि सादृश्येन सर्वाकारव्यक्तीनामुपस्थित्या तत्सिद्धे-  
रित्याहुः । तदप्यसत् । स्ववृत्तिवर्णत्वव्याप्यधर्मेण सादृश्य-  
विवक्षायां दीर्घाणामपि ग्रहापत्तेः । न च निपातान्यव्यक्ति-  
निर्देशेऽप्ययं दोषः । अविवक्षितावान्तरधर्मकव्यक्तिमात्रस्य नि-  
र्देशोपगमात् । न च निपातत्वतद्भिन्नत्वोभयाभाववदवर्ण-

व्यक्तिमात्रमलीकमिति वाच्यम् । तद्धर्मयोरविवक्षामात्रस्यो-  
क्तत्वात् । निपातत्वस्य च प्रगृह्यसंज्ञार्थमवश्यं विवक्ष-  
णीयत्वात् ।

कारप्रत्ययस्तु न भवति । “रोगाख्यायां ण्वुल्बहुलम्”  
इत्यत्र तदुपसंख्यानान् तद्विधौ बहुलग्रहणान्वयात् ।

स्यादेतत् । अकारः संवृत इति शिक्षावाक्यात् संवृतप्र-  
त्ययस्य ह्रस्वाकारस्य विवृतप्रत्ययैर्दीर्घाण्युताकारैः सह  
सावर्ण्याभावात् कथम् “अस्य चो ” इत्यादौ दीर्घग्र-  
हः । “अणुदित्सवर्णस्य चाप्रत्यय ” इति सवर्णा-  
नामेव ग्रहणोक्तेः । भिन्नप्रत्ययानां च सावर्ण्याभावात् ।  
एवमिहाग्निदत्तेत्यत्र “गुरोरवृत” इति प्लुताकारेण सह स-  
वर्णदीर्घो न स्यात् इति चेत् सत्यम् । अत एवात्राकारो विवृत  
एवोपदिष्टः । यद्वार्तिकम्—

अकारस्य विवृतोपदेश आकारग्रहणार्थ इति ।

अत्र च शास्त्रान्ते “अ अ” इति प्रत्यापत्तिमूत्रं ज्ञापकम् ।  
तत्र हि अ इति विवृतत्वविशिष्टम् अ इति च संवृतत्वविशिष्ट-  
म् अकारमुच्चार्य विवृतोद्देशेन संवृताकारो विधीयते । सविशे-  
षणे हीति न्यायेन संवृतत्वस्यैव विवेकत्वपर्यवसानम् । अका-  
रस्य च संवृतत्वे शास्त्रीयप्रक्रियादशायामाश्रीयमाणे संवृतत्ववि-  
धिवैयर्थ्यापत्तेः । ततः पूर्वमकारो विवृतः प्रतिज्ञायतइति प्र-  
क्रियादशायां प्रयोगदशाया वा न दोषः । शास्त्रान्ते विहितस्य  
संवृतत्वस्य संपूर्णशास्त्रं प्रत्यभिद्धत्वात् । आकारस्य विवृत-  
त्वं च पाणिनीयशिक्षायामुक्तम् —

स्वराणामूष्मणा चैव विवृतं करणं स्मृतम् ।

तेभ्योऽपि विवृतोर्जा ताभ्यामर्चौ तथैव च ॥ इति ।

स्वरपदमेज्जिन्नपरम् ह्रस्वाकारान्यपरं च । संवृतोऽकार  
इति शिक्षान्तरोक्तेः । एवं च ह्रस्वान्याकारस्य इउऋलृव-  
र्णानां च विवृतत्वम् । ततोऽप्येकारे ओकारे च तदुत्कर्षः ।  
ततोऽप्येकारे औकारे चेत्यर्थः ।

के चित्तु उक्तवार्त्तिकस्थं विवृतपदं विवृततरपरम् । दीर्घा-  
द्यकारस्य विवृततरत्वेन तत्सावर्ण्यस्य विवृतत्वमात्रेणासिद्धेः ।  
तथा च शिक्षान्तरे—

विवृतकरणाः स्वरास्तेभ्य एओ विवृततरौ ताभ्यामैऔ  
नाभ्यामप्याकार इति ।

न च व्याप्यधर्मावच्छिन्नस्य व्यापकधर्मावच्छिन्नत्वानि-  
यमात् विवृततरस्यापि विवृतत्वानपायात् तत एव सावर्ण्य-  
निर्वाहे वार्त्तिकस्थं विवृतपदं यथाश्रुतमेवास्त्विति वाच्यम् ।  
व्याप्यधर्मपुरस्कारेणैव सावर्ण्यस्य वाच्यत्वात् । अत एवो-  
ष्मणामीषद्विवृतत्वमाश्रित्य विवृतप्रयत्नैरिकारादिभिः सावर्ण्यं  
नास्तीति “नाज्झलौ” इति सूत्रं भाष्यकृद्भिः प्रत्यादेक्ष्यते ।  
अथ वा सामर्थ्याद्विवृततरस्यापि विवृतत्वमात्रेण सावर्ण्यम् ।  
अन्यथा विवृतत्वप्रतिज्ञानवैयर्थ्यादित्याहुः ।

अन्ये तु विवृततरेणापि विवृतत्वमात्रेण सावर्ण्यं, सूत्रकृता  
“नाज्झलौ” इत्यस्यारम्भात् । अतएव—

“चत्वार आभ्यन्तराः प्रयत्नाः सवर्णसंज्ञायामाश्री-  
यन्ते” इति वृत्तिः ।

नन्वेवमेकारौकाराभ्यां सह ऐदौतोः सावर्ण्यं स्यात् ।  
तयोर्विवृततरत्वेऽपि विवृतत्वानपायात् । न चेष्टापत्तिः ।  
नावं नाव इत्यादौ “औतोऽम्शसोः” इत्यात्वस्य करवावहै  
अत्रेत्यत्रेदूदेदिति प्रगृह्यत्वस्य कस्मै अदात् विष्णौ

अस्तीत्यादौ पूर्वरूपस्य चापत्तेः । मैवम् । अत्र पृथङ्निर्देशसामर्थ्यादनुबन्धद्वयसामर्थ्याद्वा तत्र सावर्ण्याप्रवृत्तेः । अन्यथा ह्येकानुबन्धेनैव व्यवहरेत्, ऐदौतौ वा न निर्दिशेत् । ग्रहणकशास्त्रेणैव सिद्धेरित्याहुः । अत्रेदं चिन्त्यम् । “एचोऽयवायावः” इत्यत्रादेशनियमार्थमैकारौकारयोः पृथगुपदेशः । अन्यथाऽऽदेशमङ्कारापत्तेः ।

अथान्तरतमपरिभाषयैव तत्र निर्वाहः । एचां सन्ध्यक्षरतया संवृताकारतालव्यस्य एकारस्य तादृशोऽय्, संवृताकारौष्ठ्यस्य ओकारस्य तादृशोऽव्, ऐचोश्चोत्तरभूयस्त्वस्य वक्ष्यमाणतया अकारस्यार्द्धमात्रत्वादिकारोकारयोश्चाध्यर्द्धमात्रत्वाद्विवृताकारतालव्यस्य ऐकारस्य तादृश आय्, विवृताकारौष्ठ्यस्य औकारस्य तादृश आव्, इति व्यवस्थासम्भवात् । मैवम् । प्रक्रियादशायामकारस्य विवृतत्वप्रतिज्ञानात् ।

यत्तु पृथगनुबन्धादिति । तन्न । गुणवृद्धिसंज्ञयोरुद्देश्यसंज्ञिनियमार्थमनुबन्धद्वयस्याप्यावश्यकत्वात् । न च तत्र स्वरूपेणैव संज्ञिनिर्देशान्निर्वाहः । तथा सति तत्राष्टमात्रागौरवात् । यथान्यासे तु सार्द्धमात्राद्वयं प्रत्येकं गुणवृद्धिमंज्ञयोः, अर्द्धमात्रा च वर्णसमाप्ताये इति सार्द्धाः पञ्चैव मात्रा इति लाघवात् । न च गुणसंज्ञायामेव स्वरूपेण संज्ञिनिर्देशः, वृद्धिसंज्ञायां त्वनुबन्धेनैवेति वाच्यम् । तथाऽपि गुणसंज्ञाया मात्राचतुष्टयम्, वृद्धिसंज्ञाया सार्धमात्राद्वयमिति मिलित्वा सार्द्धषण्मात्रामपत्या एकमात्राधिक्यात् । ननु “एङः पदान्ताद्” इत्यादौ एच इत्यपहाय एङ्ग्रहणसामर्थ्यादेव ऐचोर्नातिप्रसङ्गः । सावर्ण्याप्रवृत्तिरित्यस्य तत्प्रयुक्तकार्याप्रवृत्तिरित्यर्थ इति चेन्न । तथा ऽपि “औतोऽमृशसोः” इत्यादौ अतिप्रसङ्गात् । न हि तपरत्वादस्थलेऽणः स-

वर्णग्राहकत्वं नास्तीति स्थलान्तरेऽपि तथैव स्यादिति दिक् ।

अत्र चैकशेषेण षण्णां ह्रस्वव्यक्तीनामुपादानम् । सौत्रत्वाद्विभक्तिलोपः । एवमुत्तरसूत्रेऽपि । अत एव दीर्घाणामनन्त्वमित्यपि संगच्छते । एवम् “अस्यच्चौ” इत्यादावनुवादे “त्यदादीनामः” इत्यादिविधौ च ह्रस्वनिर्देशे सर्वत्र ह्रस्वानामन्त्वमस्त्येव । ततश्चानुवादे दीर्घादिग्रहो विधौ तु नेति इष्टसिद्ध्यर्थं ग्रहणकशास्त्रारम्भः । तेन विना सञ्चयस्थानुपपत्तेः । एवं च विरुद्धधर्मसमंख्याका नित्या एवाकारादिव्यक्तयः इति मते नैवात्र सूत्रप्रवृत्तिः । षण्णामेव ह्रस्वाकारव्यक्तीनां जगति सत्त्वेन तासां विवृतत्वप्रतिज्ञाने धातुप्रातिपदिकप्रत्ययनिपातस्थानामकाराणां प्रत्याहारनिर्दिष्टषडकारव्यक्तिभेदकूटानाश्रयतया सर्वेषामनायासेन तत्तदचकार्यसिद्धेः । नचैवं सर्वे वर्णाः सकृदुपदिष्टा इति ह्यवरदसूत्रस्थभाष्यविरोधापत्तिः, अकारषट्कनिर्देशस्य त्वयाऽभ्युपगमादिति वाच्यम् । एकप्रयत्नोच्चार्यत्वस्यैव तदर्थत्वात् । उच्चार्यवर्णानाह उपदिष्टा इमे वर्णा इति भाष्यदर्शनात् ।

नन्वष्टादशैव भिन्ना नित्याश्चाकारा इति न कस्यचित् तान्त्रिकस्य मतम् इति चेत् सत्यम् । युक्तिसहत्वेनास्याप्यभ्युपगम्यत्वात् । तथा हि—

भट्टमते तावदेकैका एव अकारादिव्यक्तयो नित्याः । स एवायमकार इति प्रत्यभिज्ञानात् । नचेदं तज्जातीयत्वावगाहि वक्तुं शक्यम् । बाधकबलादेव ज्वालादिप्रत्यभिज्ञानस्य तज्जातीयविषयकत्वोक्तेः । प्रकृते च तदभावात् । न च गकार उत्पन्नो विनष्ट इत्यादिरुत्पत्तिविनाशप्रत्ययः तथा । व्यञ्जकध्वनिगतस्योत्पत्त्यादेस्तत्रारोपात् । न च स्वाधिकरणक्षणध्वंसानधिकरणसमयसम्बन्धरूपाया उत्पत्तेः स्वत्वघटि-

तत्वेन धर्मिभेदाभिन्नत्वात् कथम् अन्योत्पत्तेरन्यत्रारोप इति वा-  
च्यम् । उत्पत्तिघटकपदार्थानां प्रत्येकमुपनये अकारादेरधिकरणे  
तस्य क्षणे तस्य ध्वंसे तस्याधिकरणे इत्यादिरीत्या सखण्डोत्प-  
त्तिभ्रमसंभवात् । अत एव इन्धनसमानाधिकरणात्यन्ताभाव-  
प्रतियोगितानवच्छेदकवह्नित्वावाच्छिन्नवह्निसमानाधिकरणरूपाया  
अखण्डव्याप्तेर्वन्हित्वे इन्धनसमानाधिकरणात्यन्ताभावप्रति-  
योगितानवच्छेदकत्वाभावादप्रसिद्धावपि तद्धटकपदार्थानां प-  
रस्पररोपश्लेषविषयत्वेनैव व्याप्तिभ्रमः । न च प्रत्यभिज्ञाया  
एव भ्रमत्वम् प्रत्ययानुरोधादिति वाच्यम् । तथाऽपि विनि-  
गमकाभावात् । अनन्तशब्दतद्धंसप्रागभावादिकल्पनागौरवस्य  
नित्यत्वपक्षपातित्वाच्च । न चैकस्मिन् धर्मिणि एककालावच्छे-  
देन विरुद्धधर्मानुपपत्त्या तारत्वमन्दत्वादिभेदात् तद्भेद इति वा-  
च्यम् । तारत्वादीनां वायुधर्मत्वात् । मुखमालिन्यादेर्दर्पणध-  
र्मत्ववत् । अन्यथा वर्णगतत्वाभिमतगत्वादिजातिभिर्व्याप्यव्याप-  
कभावानुपपत्तेः । न हि तारत्वव्याप्यं गत्वम् । मन्दगकारेऽपि  
तत्सत्त्वात् । नापि गत्वव्याप्यं तारत्वम् । ककारादावपि तत्स-  
त्त्वात् । तारगकारे च तयोः सांकर्यात् ।

नचैवं तारत्वादेः श्रोत्रग्राह्यत्वं न स्यात् ।  
तस्य वायुग्राहकत्वाभावेनैव वायुधर्मग्राहकत्वाभावादिति वा-  
च्यम् । केषांचिद् वायुधर्माणां तेन ग्रहेऽपि बाध-  
काभावात् । पृथिवीजलाकाशानां घ्राणरसनश्रोत्राग्राह्यत्वे-  
ऽपि गन्धरसशब्दानां तद्ग्राह्यत्वोपगमात् । तारमन्दवर्णजनक-  
वायूनामुत्कर्षापकर्षोद्भूतस्पर्शानां नैयायिकाभ्युपगतत्वेन  
स्पर्शपुरस्कारेण कर्णशङ्कुल्यवच्छिन्नत्वगिन्द्रियगृहीतानां ता-  
रत्वादीनां श्रोत्रेण ग्रहसंभवाद्वा । अत एव घज्ञानानन्तरग्रहवि-

षयत्वादिरूपानुपूर्व्याः मानसोपनीवायाः टकारादौ श्रोत्रेणैव ग्रह इति सिद्धान्तः । अत एव दशकृत्वो गकारमुच्चारयतीत्यावृत्तिविषयक एव प्रत्ययः न तु व्यक्तिभेदावगाही दश गकारानुत्पादयतीति । तदुक्तम्—

तेन यत् प्रार्थ्यते जातेस्तद्वर्णादेव लप्स्यते ।

व्यक्तिलभ्यं तु नादेभ्य इति गत्वादिधीवृथा ॥

इति । प्रत्यभिज्ञानस्य वर्णैक्यादिरुद्धधर्मवत्तायाश्च ध्वनिगतत्वादुपपत्तिरित्यर्थः । अत्र चैवं सूत्रोपपत्तिः । धात्वादिसंस्थानामकाराणामैक्येन सर्वेषामप्यन्त्वात् “अस्यच्चौ” इत्यादिस्थे अकारे ग्रहणकशास्त्रप्रवृत्तिः । शाम्यतीत्यादौ “शमामष्टानाम्” इति दीर्घः । वृषदित्यत्र फिट्सूत्रेण प्रातिपदिकान्तस्याकारस्य उदात्तत्वम् । अणादिस्थस्य प्रत्ययस्वरेणाद्युदात्तत्वम् । अवनमतीत्यादौ “उपसर्गाश्चाभिवर्जम्” इत्याद्युदात्तत्वम् । अन्यथा अकाराणां भिन्नत्वे वर्णोपदेशस्थाकारस्य विवृतत्वप्रतिज्ञानेऽप्यन्यत्र गतानां विवृतत्वाभावादुक्तानामच्कार्याणामप्रवृत्तिप्रसङ्गात् । ह्रस्वत्वादीनाम् उदात्तत्वादीनां चाजेकधर्मत्वात् । वर्णसमाम्नायान्तर्गतस्यैवात्त्वात् । ततश्च वर्णसमाम्नायोपदिष्टावर्णमात्रोद्देशेन कस्यचित् कार्यस्याविधानादुक्तवचनसामर्थ्यमात्रेण तत्कार्यप्रवृत्तिरित्यादि कल्प्यं स्यात् ।

न चैवं कप्रत्ययेऽप्यणप्रत्ययकार्याणाम् अणप्रत्यये च कप्रत्ययकार्याणां प्रवृत्तिः स्यात्, अनुबन्धसङ्करापत्तेरिति वाच्यम् । नियतानुबन्धकरणसामर्थ्येन तत्तद्देशपुरस्कारेणैव तत्तदनुबन्धकार्यनियमोपपत्तेः।लोकेऽपि इह मुण्डो भव, इह जाटिलो भव, इह नग्नो भव, इत्यादिरीत्याऽस्यानेकधर्मोपदेशेऽपि यद्धर्मावाच्छिन्नो यत्रोपदिश्यते तत्रैव तद्धर्मव्यवस्थादर्शनात्। एवं “कर्मण्यण्” इत्या-

दावेव णित्वम् । “चरेष्टः” इत्यादावेव टित्वम् । “गापोष्टक्” इत्यत्र कित्वटित्वे । अत एव “प्राग्दीव्यतोऽण्” “शिवादिभ्योऽण्” इत्यादौ पुनर्णित्करणसार्थक्यम् ।

ननु तथाऽपि घटेन तरतीति घटिक इत्यत्र “नौ-  
द्वचष्टन्” इति ठन्प्रत्ययः, धनस्य निमित्तं संयोग उत्पातो  
वा धन्य इत्यत्र “तस्य निमित्तं संयोगोत्पातौ” इत्याधि-  
कृत्य विहितो “गोद्वचोऽसंख्यापरिमाणाश्वादेर्यत्” इति यत्प्र-  
त्ययश्च न स्यात्, अकारस्यैकत्वेन द्वञ्च्वाभावात्, सूत्र तु  
बाहुभ्यां तरति बाहुक इत्यादौ यत्र विजातीयमज्झयं तत्र सा-  
वकाशम् इति चेन्न । आवृत्त्या घटादिपदस्यापि द्वचत्वात् । न  
च गौणमुखयोरिति न्यायावतारः । “गोद्वच” इत्यत्र असंख्या-  
परिमाणाश्वादेर्यदित्यश्वादिपर्युदासेन तदभावस्यापि ज्ञापितत्वा-  
त् । अन्यथा अश्वशब्दे मुख्यद्वचत्वाभावेन यत्प्रत्ययाप्राप्तौ प-  
र्युदासवैयर्थ्यात् । अत एव किरिणा गिरिणेत्यादौ “सा-  
वेकाच” इति विभक्तेरुदात्तत्वं नास्ति । गौणेनापि द्वञ्च्य  
पदेशेन एकाज्ज्व्यपदेशस्य बाधितत्वात् । एतद्रीत्यैव सृष्टि-  
समयोत्पन्ना तत्प्रलयपर्यन्तस्थायिनी एकैवाकारादिव्यक्तिरि-  
ति वेदान्तमतेऽपि प्रकृतेरुपपत्तिरवधेयेति । एतच्चायुक्तम् ।  
तारत्वादीनां वायुधर्मत्वे कत्वादीनामपि तथात्वापत्तेः ।  
उक्तं हि तात्पर्यशुद्धाबुदयनाचार्यैः—

वर्णात्मकोऽपि नित्यः कल्प्यमान एकः कल्पनीयः ।  
प्रत्यभिज्ञानात् । भेदे प्रमाणाभावाच्च । तारत्वादयस्त्वौपा-  
धिकास्तत्रावभासन्ते । तथा च तीव्रत्वादिवत् कत्वादयोऽपि  
तस्यौपाधिकाः सन्तु, कृतम् अप्रामाणिकबहुतरकल्पनाजा-  
लेन । उपाधयश्च बहव इति तद्गतमेकत्वसामान्यं कल्पनीय-



मिति घट्टकुट्यां प्रभातम् । अथोक्तदोषभिया स्वाभाविका एव तीव्रत्वादय इत्यभ्युपगमः तथा सति तावन्त एव ध्वनिवत् कादयोऽपीति कत्वसामान्यमावर्ततइति ।

न चोत्पत्तिविनाशप्रतीत्योर्भ्रमत्वं कल्प्यम् । विनिगमकाभावात् । ध्वंसप्रागभावादिकल्पनस्य च फलमुखत्वात् । तन्मते कण्ठतालवाद्यभिघातस्य कसाक्षात्कारत्वं जन्यतावच्छेदकम् मन्मते तु कत्वमेवेति लाघवाच्च । न च तन्मतेऽपि लौकिकविषयितासम्बन्धेन कत्वमेव कार्यतावच्छेदकमिति वाच्यम् । लौकिकत्वस्याननुगतत्वात् । कोलाहलप्रत्यक्षानुपपत्तेश्च । तत्र कत्वादीनामनवबोधात् । तेष्वेतत्प्रत्यक्षे कत्वादिलौकिकविषयकत्वाभावात् । अगृह्यमाणकशब्दत्वादिव्याप्यजातिकनानाशब्दानां कोलाहलपदार्थत्वात् । न च तत्र कत्वादिकमेव नास्तीति वाच्यम् । बुभुत्सायां कत्वादिश्रावणस्य सर्वानुभवसिद्धत्वात् । न च प्रत्यभिज्ञानमात्रेणैक्यसिद्धिः । सैवेयं गुर्जरीत्यादिप्रत्यभिज्ञानेन ध्वनीनामपि नित्यत्वापत्तेः । स एवायं गकार इति प्रत्यभिज्ञायाश्च व्यक्त्यभेदविषयकत्वएव भ्रमत्वम् । गत्वाद्यवच्छिन्नप्रतियोगिताकभेदाभावपरत्वे तु प्रमात्वमेव ।

न च जातिप्रत्यभिज्ञायास्तज्जातीयोऽयमित्येवाकार इति वाच्यम् । तदेवेदम् औषधं बहुभिर्भुक्तं मयाऽपि भुज्यते इत्यादौ तज्जातीयाभेदप्रत्यभिज्ञाया अपि तदाकारत्वाददर्शनात् ।

अयं तु विशेषः । यदा गत्वे जातित्वमपि भासते तदा तज्जातीयोऽयमिति । तदभावे तु सोऽयमिति प्रत्यभिज्ञास्वरूपमिति । तस्मात्तत्तत्स्वरूपजगत्या अनन्ता एव वर्णाः । नन्वेवं शब्दस्यार्थबोधकत्वं न स्यात्, यस्मिन्पदे शक्तिग्रहस्तस्य नष्टत्वादिति चेत् । मैवम् । यथा शक्तिग्रहविषयस्य घटादेर्नाशेऽपि

घटपदाद् घटान्तरस्य बोधः तथा शक्तिमत्त्वेन ज्ञातपदना-  
शेऽपि तज्जातीयपदान्तराद् बोधोपपत्तेः ।

यत्तु व्यक्त्यैक्ये सामान्यमेव नास्ति तत् कथं पदान्तराद् बोध  
इति । तन्न । व्यक्तिभेदस्यापि साधितत्वात् । इति नैयायिकाः ।

अत्रापि व्यक्त्यभेदप्रत्यभिज्ञाया भ्रमत्वमस्त्येव । एवम्  
एतन्मतस्यात्रानुसारे प्रत्युच्चारणं वर्णानां भेदाद् “अस्य च्चौ”  
इत्यादावकारस्य अण्त्वाभावात् सवर्णग्राहकत्वं न स्यात् ।  
अतस्तत्र कण्ठादिजन्यतावच्छेदकजातिव्याप्या ह्रस्वमात्रवृत्ति-  
रपि जातिरस्ति । सैव वर्णसमाभ्याये विवृतत्वेनोपदिष्टा । अत  
एव सर्वेषामपि ह्रस्वानामण्त्वमस्त्येवेति न कुत्राप्यनुपपत्तिः ।

अत्रापीदं चिन्त्यम् । ह्रस्वाकारमात्रवृत्तिजातौ मानाभा-  
वः । न च ह्रस्वेषु दीर्घादिव्यावृत्तानुगतप्रत्ययादेव तत्तिसिद्धिः ।  
तस्य ह्रस्वत्वेनैवोपपत्तेः । न च ह्रस्वत्वेमेव सा जातिः न त्व-  
तिरिक्तेति वाच्यम् । तस्या अत्वादिव्याप्यत्वानुपपत्तेः ।  
अत्वह्रस्वत्वयोर्दीर्घाकारे ह्रस्वोकारे च परस्परान्यन्ताभावस-  
मानाधिकरणयोर्ह्रस्वाकारे सङ्करापत्तेः । न चात्वादिव्या-  
प्यत्वं ह्रस्वत्वं नानैवेति वाच्यम् । ह्रस्वाकारेकारादिष्वनुगत-  
प्रत्ययानुपपत्तेः । “ऊकालोऽञ् झ्रस्वदीर्घप्लुतः” इति ह्रस्वत्वस्य  
जातित्वाभावाच्च । उच्चारणगर्भस्य ह्रस्वत्वस्योपाधेरनुगतत्वाच्च ।  
तस्मादष्टादशैव अकारव्यक्तयो नित्याः । एवं हि प्रत्यभिज्ञान-  
स्य प्रमात्वम् विरुद्धधर्माणां च नारोपस्वीकार इति मतद्वया-  
द्विशेषः । तदनुगतस्य अत्वादिसामान्यस्य स्वीकाराच्च कोला-  
हलप्रत्यक्षोपपत्तिः ।

न च लौकिकविषयतासम्बन्धेन कत्वादीनां कार्य-  
तावच्छेदकत्वे कथं कोलाहलप्रत्यक्षम्, तत्र कत्वादीना-

मग्रहादिति वाच्यम् । तथाऽपि स्वाश्रयविषयताया एव कार्यतावच्छेदकसम्बन्धत्वात् । कत्वाद्याश्रयकारादीनां कोलाहलप्रत्यक्षे विषयताया निर्विवादत्वात् । विजातीयपवन-संयोगस्य यथा तन्मते अवच्छेदकतासम्बन्धेन अकारादौ हे-तुत्वं, समवायश्च कारणतावच्छेदकः, तथैवात्र तत्साक्षात्कारे समवायेन पवनसंयोगवति श्रवणे अवच्छेदकतया शब्दश्राव-णोत्पत्तेः अत्वादिप्रत्यक्षे च श्रावणसमवायो नियामकः । श्रावणे अकारे अत्वस्य समवायात् । अकारनिष्ठकत्वाभाव-श्रावणे च श्रावणविशेषणता नियामिका । श्रोत्रसमवायादेरेत-त्पक्षेऽनभ्युपगमात् ।

ननु श्रावणसमवायसन्निकर्षे श्रावणं विशेषणमुपलक्षणं वा । नाद्यः । अनभिव्यक्तदशायामप्यकारस्य श्रावणोपल-क्षितत्वेन तदाऽप्यत्वप्रत्यक्षापत्तेः । नान्त्यः । अकारस्य तत्का-ले श्रावणोत्पत्तिं विना श्रावणविशिष्टत्वामम्भवात् । अत्वप्र-त्यक्षोत्पत्तिपूर्वं केवलावर्णप्रत्यक्षस्वकारापत्तेः । न चेष्टापत्तिः । स्वाश्रयलौकिकविषयितासम्बन्धस्य कार्यतावच्छेदकतया केव-लशब्दप्रत्यक्षासम्भवात्, निर्विकल्पके लौकिकविषयताऽनभ्युपग-मात् इति चेत् । मैवम् । शब्दत्वादिप्रकारकप्रत्यक्षस्यैव पूर्वं स्वी-कारात् ।

नन्वत्राप्युदात्ताकारादनुदत्ताकाराभेदावगाहिप्रत्यभिज्ञाया भ्रमत्वमेवेति चेत्, सत्यम् । तथाऽपि बह्वीनां तासां प्र-मात्वरक्षणादित्यादिकमूहनीयम् ।

अयं च पक्षः तारमन्दादिधर्मभेदाभिन्ना गकारादिव्यक्तयो नित्या एव सन्त्विति वर्णानित्यतावादे भट्टमतैकदेशतया न्यायग्रन्थेषु शङ्कितप्राय एव अष्टादशावर्णव्यक्तय इति शब्दकौ-

स्तुभेऽप्यत्रोपन्यस्तः । अनुसृतश्च भगवद्वाचां वार्त्तिकभाष्यका  
राभ्याम्—

तथा हि । “अअ” इति सूत्रे अनुवाद्यपरेण पूर्वा-  
कारेण ग्रहणकशास्त्रवशाद् दीर्घादीनामप्युपस्थापने तेषामपि-  
प्रयोगदशायां संवृतत्वविधानं स्यादित्याशङ्क्य द्वेधा समाहितम्—  
सिद्ध्यन्तु तपरनिर्देशात्, एकशेषनिर्देशाद्वा स्वराणु-  
नासिकभिन्नानां भगवतः पाणिनेः सिद्धमिति । अत् इति  
पाठः कर्तव्यः “ततश्च तपरस्तत्कालस्य” इति दीर्घा-  
दिग्रहणं नेत्याद्यं समाधानम् । सूत्रस्वारस्याभावादत्रापरितुष्य  
षण्णां ह्रस्वानामेकशेषेण अ इति निर्देशः, तत्सामर्थ्याच्च न  
ग्रहणकशास्त्रप्रवृत्तिरिति द्वितीयम् । अतश्च षडेव ह्रस्वाकारव्य-  
क्तय इति तात्पर्यात् अर्थात्तावतां दीर्घाणां प्लुतानां च लाभे-  
नित्यत्वम् । विना च षण्णामेकशेषेण सर्वह्रस्वाकारसंग्रहाभावा  
द् ह्रस्वमात्रवृत्त्यव्याप्यजातिसत्त्वे च तत्परत्वेनैवोपपत्तौ  
एकशेषानुवादानुपपत्तेस्तन्नित्यत्वपर्यवसानात् ।

नन्वेवं सर्वत्र सवर्णग्रहणाभावस्थले एकशेषेणैव निर्वाहे  
“तपरस्तत्कालस्य” इति सूत्रं व्यर्थं स्यादिति चेत् ।  
मैवम् । सूत्रनिर्देशस्वारस्येन अत्रैकशेषस्वीकारेऽपि तपर-  
त्वापेक्षया तत्र गौरवात् । “उपसर्गादिति धातौ” इत्यादौ  
ऋवर्णेन लृवर्णग्रहणस्यैकशेषेण साधयितुमशक्यत्वाच्च । तत्र  
दीर्घग्रहणवारणार्थं तपरत्वस्यावश्यकतयाऽन्यत्रापि तस्यैव  
युक्तत्वाच्च । एतेन घटेन तरतीत्यादौ गौणेऽपि कार्यनिर्वा-  
हार्थं ज्ञापकानुसरणं परास्तम् । मुख्यतयैव निर्वाहात् । अ-  
चस्थलेऽन्यतरस्योदात्तत्वे शेषनिघातेनान्यतरस्यानुदात्तत्वधौ-  
व्येण भेदमस्त्वात् ।

एवं भट्टमते किरिणेत्यादौ सप्तमीबहुवचने सौ य एकाच्  
ततः परा तृतीयादिर्विभक्तिरुदात्ता स्यादित्यर्थकेन “सावे-  
काचस्तृतीयादिर्विभक्तिः” इति सूत्रेणोदात्तत्वं स्यात् । किरिषु  
इत्यत्रैकाच्चसत्त्वात् ।

यच्चावृत्तिकृतेन द्व्यज्यपदेशेन स्वाश्रयस्यैकाच्चत्वस्य  
निवृत्तिरिति । तन्न । गौणेनाग्नित्वेन माणवकत्वस्य निवृत्त्यभावा-  
त् । त्रिपुत्रे द्विपुत्रव्यपदेशाभावस्तु त्रिपुत्रत्वस्याप्यनारोपितत्वात् ।  
द्वित्वान्यव्यासज्यवृत्तिसंख्यापर्याप्त्यनाश्रयपुरुषनिष्ठजन्यत्वनि-  
रूप्यजनकत्वाभाववत्पुरुषतात्पर्यकस्यैव द्विपुत्र इति प्रयोग-  
स्य तस्मिन्नप्रमाणत्वात् । संभवाभिप्राये तु प्रमाणत्वात् । द्वि-  
पुत्रत्वव्यतिरेकेण त्रिपुत्रत्वस्याप्यनुपपत्तेः । अत एव “न  
वान्यसंख्याव्यवच्छेदो नवैव द्रव्याणीत्यस्य नार्थः तत्पूर्व-  
संख्योत्पत्तिं विना नवत्वायोगाद्” इति द्रव्योपायादावुक्तम् ।  
अत एवाद्यानां त्रयाणां पदार्थानां सामान्यवच्चमित्या-  
दयः प्रयोगाः । अश्वादिपर्युदासस्य सामान्यापेक्षज्ञापकत्वोक्ता-  
वपि गौणे कार्यप्रवृत्तेरेव निर्वाहो न तु मुख्यव्यावृत्तेः । तन्मा-  
त्रेण सामर्थ्यस्योपक्षीणत्वात् ।

ननु राज्ञेत्यादौ विभक्तेरुदात्तत्ववारणार्थं सावित्युक्तम् ।  
स्वाश्रयैकाच्त्वाभ्युपगमे तु राजस्वित्यत्राप्येकाच्त्वसत्त्वात्  
तद्वारणं न स्यात्, अतोऽत्र स्वाश्रयैकाच्त्वनिवृत्तौ सा-  
वित्येव ज्ञापकम् इति चेत् । न । बाहुनेत्यादिवारणेन  
तस्य सार्थक्यसंभवात् । न चैकाच इत्यनेन तद्व्यावृत्तिः ।  
सप्तम्येकवचने तस्याप्येकाच्त्वात् । “औकारादेशो ङित्कर्तव्य”  
इति सप्तमे भाष्यकृतोक्तत्वात् । न च विभक्तिमात्रे एकाच्त्वं  
विवक्षणीयम् । सावित्यस्य वैयर्थ्यात् ।

किं च “ ऊडिदम्पदाद्यपुंरैशुभ्यः ” इति सूत्रे एकाञ्-  
ग्रहणानुवृत्त्या “ पदन्नोमास् ” इति सूत्रे निर्दिष्टाः  
पदादयो निञ्शब्दपर्यन्ता गृह्यन्ते, ततः परेषामसन्ना-  
दीनामनेकाच्त्वात् इति स्थितम् पदादिषु निशन्तानि  
प्रयोजयन्तीति वार्तिके भाष्ये च । गौणेन द्व्यच्त्वेन स्वाश्रयै-  
काच्त्वानिवृत्तौ च असन् यकन् शकन् आसन् इत्येतेषामप्यने-  
काच्त्वेन ग्रहणं स्यादिति तद्विरोधो दुर्वारः । अतो वार्तिकादि-  
कमेव तन्निवृत्तिज्ञापकम् इति चेत्, सत्यम् । एवविधकष्टष्टिमपे-  
क्ष्योक्तरीतेरेव युक्तत्वात् । उक्तसर्वग्रन्थानामकारव्यक्तिभेदपक्षा-  
भिप्रायेणैवोपपन्नत्वाच्चेति दिक् ।

वार्तिकमते तु अत्वादिजातिपरो निर्देशः । न चैवं दीर्घा-  
णामपि सवर्णग्राहकत्वापत्तिः । दीर्घोच्चारणसामर्थ्यात् ।  
सर्वेषां सञ्जिघृक्षितत्वे लाघवार्थं ह्रस्वस्यैव निर्देशप्रसङ्गात् ।  
न चैवमपि दीर्घस्य प्लुतग्राहकत्वं स्यादेव, प्लुतनिर्देशे  
गौरवापत्त्या तन्निवृत्तौ दीर्घोच्चारणस्य सामर्थ्याभावादिति  
वाच्यम् । ह्रस्वव्यावृत्ततत्साधारणधर्माभावात् । ग्रहणकशास्त्रे-  
ऽग्रहणं च न कार्यम् । तदुक्तम्—

सवर्णेऽग्रहणमपरिभाष्यमाकृतिग्रहणात् ।

तपरसूत्रं तु स्थलविशेषे जातिपरत्वव्यावर्त्तनायैव ।  
नचैवं विधेयस्थलेऽपि सवर्णग्राहकत्वापत्तौ “ त्यदादीना-  
मः ” “ सनाशंसभिक्ष उः ” इत्यादौ दीर्घादीनामपि  
विधानं स्यादिति वाच्यम् । तत्र विधेयविशेषणतया एकत्व-  
स्यापि पञ्चेकत्ववत् विवक्षितत्वात् । न च तथाऽप्यत्वावच्छिन्न-  
विधानस्य दीर्घेणापि चरितार्थतया दीर्घ एवैकोऽस्त्विति वा-  
च्यम् । अनुपस्थितदीर्घकल्पनापेक्षया उपस्थितह्रस्वस्यैव विधे-

यत्वात् । न च ह्रस्वत्वं न पदार्थतयोपस्थितमिति वाच्यम् ।  
स्वरूपेणैव ह्रस्वस्योच्चारणात् । “अस्य च्वौ” इत्यादौ त्वनुवाद्य-  
विशेषणत्वाद्ब्रह्मैकत्ववन्न तद्विवक्षेति सर्वपरत्वम् ।

यत्तु वैयाकरणमते विधेयानुवाद्यविशेषणाना-  
विवक्षिताविवक्षितत्वनियमाभावः । “उपेयिवानना-  
श्वाननूचानश्च” इत्यादौ उपेत्यादेः नञादेश्च विधे-  
यविशेषणत्वाविशेषेऽपि विवक्षावैषम्यदर्शनात् । “आर्द्ध-  
धातुकस्येड् वलादेः” इत्यत्र वलादित्वस्यानुवाद्यविशेषणस्यापि  
विवक्षितत्वाच्च । अत एव “एकः पूर्वपरयोः” इति सूत्रे एकग्रहण-  
म् । अन्यथा आद्गुण इत्येकत्वविवक्षयैवोपपत्तेरिति । तत्  
तुच्छम् । मीमांसकादीनामप्यविवक्षादेः कुलधर्मत्वाभावात् ।  
शब्दोपात्तार्थे विवक्षाया भ्राव्येऽपि विध्यन्वयानुपपत्त्या न्या-  
यबलात् तत्परित्यागात् । न्यायस्य वचनविरोधे सत्यकिञ्चि-  
त्करतयाऽनुवाद्यविशेषणस्यापि क्वचित् विवक्षितत्वात् । अत एव—  
पर्वण्यौदयिके कुर्युः श्रावणीं तैत्तिरीयकाः ।

इत्यत्र औदयिकत्वविशिष्टपर्वविशिष्टोपाकर्मोद्देशेन तैत्ति-  
रीयका एवेति कर्तृनियमविधाने उद्देश्यविशेषणविवक्षाधीन-  
वाक्यभेदापत्त्या तैत्तिरीयपदं याजुषमात्रोपलक्षणीकृत्य पर्ववि-  
शिष्टोपाकर्मोद्देशेन औदयिकत्वमात्रविधिः । पर्वणोऽप्यविवक्षायाम्

“बह्वृचाः श्रवणे कुर्युः” इति वाक्यवैयर्थ्यापत्तेरिति स्वीका-  
रात् । अत एव च “यस्योभयं हविरात्तिमार्छेद्” इत्यत्र आर्तिमा-  
त्रस्य प्रतियोगिविशेषणवच्छिन्नस्य सार्वदिकत्वान्निमित्तत्वापर्य-  
वसानात् तद्विशेषणमपि हविर्विवक्षितमेव । तदुक्तम् —

मृष्यामहे हविषा विशेषणं पर्यवसितस्य हि विशेषणं वा-  
क्यभेदमावश्यतीति ।

तद्विशेषणमुभयत्वं त्वविवक्षितमिति सिद्धान्तः ।

वस्तुतः षष्ठ्याः शैषिकत्वात् क्रियान्वयानावश्यकत्वात् पूर्वमेवा-  
र्द्धधातुके विशेषणसंभवाच्च वाक्यभेदः, अश्वाभिधानीमित्यादि-  
वत्। “ईयिवांममतिस्त्रिधः” इत्यादेः केवलस्योपसर्गान्तरपूर्वकस्य  
च प्रयोगदर्शनाद् उपेत्यस्याविवक्षितत्वात्। उरित्येकत्वविवक्षया  
उद्वयस्थाने एकस्योकारादेशस्य मनोरमाकौस्तुभयोरुक्तत्वाच्च  
एकग्रहणस्य भाष्यकृता प्रत्याख्यातत्वात्। तथा च तत्र कैयटे-  
नोक्तम्—

“तदेवमेकग्रहणं प्रत्याख्यातम्। “आद् गुणः” इत्यादौ सं-  
ख्यायाः शब्दोपात्ताया विवक्षणात्। यत्र तु संख्या न विवक्ष्य-  
ते तत्र लक्ष्यसिद्धिरविवक्षितत्वे हेतुः” इति।

संख्येति प्रकृताभिप्रायम्, विधेयविशेषणान्त-  
राणामप्युपलक्षणम् । अभ्युपेत्यापि भ्रूमः । तपरप्र-  
त्ययौ तत्कालस्य इति सूत्रयित्वाऽपि “त्यदादीनामः”  
इत्यादौ अतिप्रसङ्गवारणस्य स्पष्टप्रकारेणैव संभवाद् ग्रह-  
णकसूत्रेऽणग्रहणमनावश्यकमेव । अवश्यं चाणभिन्नस्थले वर्ण-  
निर्देशस्य जातिपरत्वं वक्तव्यम् । अन्यथा अवात् स् तामित्यत्र  
सिचः पूर्वोत्तरयोस्तकारयोर्मध्ये एकस्यैव झलत्वं स्याच्च तु  
द्वयोः । अक्षरसमाम्नाये द्वयोरनिर्देशात् । ततश्च “झलो झलि” इति  
मिचो लोपो न स्यात् । न च वचनसामर्थ्यं गतिः । अभित्था  
इत्यादौ विजातीयवर्णपरत्वे सावकाशत्वात् । एवं “नाञ्झ-  
लौ” इति सूत्रं प्रयत्नसाम्यपक्षेऽप्यनारभ्यमिति लाघवम् ।  
उभयसाधारणैकजात्यभावेनैवाकारादिभिर्हकारादीनामग्रहणासि-  
द्धेः । न च दण्डहस्त इत्यादौ सवर्णदीर्घवारणं सावर्ण्य-  
निषेधं विना दुरुपपादमिति वाच्यम् । तद्विभावचीत्यनुवृ-



च्यैव तत्सम्भवात् । सूत्रारम्भपक्षेऽपि तदनुवृत्तेः कुमारी शेते  
इत्यादौ दोषवारणायवश्यकत्वात् । अगृहीतसवर्णाना-  
मेव “नाञ्जलौ” इतिनिषेध इति सिद्धान्तादिति दिक् ।

यत्तु प्रत्याहारमूत्रोपदिष्टोऽकारादिः सादृश्यसम्बन्धेन  
स्वसदृशीः षट् व्यक्तीरुपस्थापयति । न च वृत्त्याऽनुपस्थितानां  
शाब्दान्वयानुपपत्तिः । गुरुमतेन तत्सम्भवादिति । तच्चिन्त्यम् ।  
ह्रस्वत्वेन सादृश्यविवक्षायाभिकारादेरप्युपस्थापनापत्तेः । अ-  
त्वह्रस्वत्वाभ्यां तथात्वे तु अत्वमात्रेण सादृश्यं विवक्षित्वा-  
ऽष्टादशव्यक्तीनामेवोपस्थितिसम्भवात् । अकारोपरि प्रकारीभूय  
भासमानायामत्वजातौ तात्पर्यमुपेक्ष्य तद्वटितगुरुतरधर्मेणा-  
कारान्तरोपस्थितिकल्पनस्यानुक्तिसम्भवग्रस्तत्वाच्च ।

## ऋलृक् २ ।

ननु विधिप्रदेशेषु ऋकारेणाष्टादशस्वभेदानामिव द्वादश-  
लृवर्णभेदानामपि ग्रहसम्भवाद् इह लृकारोपदेशो व्यर्थः । न च  
मूर्द्धदन्तरूपस्थानभेदेन सावर्ण्याभावात् कथं ग्रहणकशास्त्रप्रवृत्ति-  
रिति वाच्यम् । “ऋलृवर्णयोर्मिथः सावर्ण्यं वाच्यम्” इति वा-  
चनिकसावर्ण्येन तत्सिद्धेः । न च तदेव नारभ्यमिति वाच्यम् ।  
“उपसर्गादिति धातौ” इति सूत्रात् “वा मुप्यापिशलेः” इत्यत्र  
ऋतीत्यनुवृत्त्या प्रालङ्कारीयतीत्यत्र वृद्धिविकल्पप्रवृत्त्यर्थं तदाव-  
श्यकत्वात् ।

यद्वा वाच्यं व्याख्येयम् । “ऋकारलृकारावथ षष्ठ ऊष्मा जि-  
ह्वामूलीया” इति बह्वचप्रातिशाख्योक्तरीत्या तुल्यस्थानत्वात् सू-  
त्रेणैव सावर्ण्यं सिद्धमित्यर्थः । अत एव “ऋदुपधाच्चाक्लृपिचृतेः”  
इत्यत्र क्लृपिपर्युदासः सङ्गच्छते । किं च क्लृपिस्थलृकारस्यैव

लृकारमात्रमनुकरणम् । स्वातन्त्र्येण तद्विन्नलृकारस्य लोकवे-  
दयोरभावात् । क्लृपेलृकारश्च लत्वस्यासिद्धत्वात् स्वरकार्येषु  
ऋकाररूप एवेति वृद्ध्यादीनां सिद्धिरिति लृकारोपदेशः सावर्ण्य-  
वार्त्तिकं च व्यर्थमेव ।

न च “कृपो रो लः” इति विहितस्य लृकारस्यैवासिद्धत्व-  
म्, न तु लृकारीयनीत्यादिस्थतदनुकरणस्येति वाच्यम् ।  
प्रकृतिवदनुकरणम् इत्यादिदेशेन तस्याप्यसिद्धत्वात् । अन्य-  
था द्विःपचन्तिवत्याहेत्यत्र पचन्तुशब्दस्य “तिङ्ङतिङः” इति  
निघातो न स्यात् । तिङन्तशब्दानुकरणत्वेन स्वरूपतास्तिङ-  
न्तत्वाभावात् । न च तैत्तिरीयवाक्ये आद्युदात्तपाठात् तत्र नि-  
घातो नेष्यतएवेति वाच्यम् । भाष्योदाहरणसामर्थ्येन शा-  
खान्तरे निघातपाठस्याप्यनुमानात् । एवम् अग्नीइत्याहेत्यादौ  
“ईदूदेद् द्विवचनं” इति प्रगृह्यसंज्ञा न स्यात् । न चैवम् ऋका-  
रबुद्ध्या कार्यप्रवृत्तौ तत्स्थानीयगुणादे रपरत्वमेव स्यात्, न तु  
लपरत्वमिति वाच्यम् । “उरण् रपरः” इत्यत्र प्रत्याहारग्रहणवैय-  
र्थ्यापत्तेः, प्रकृतौ कुत्राप्यनुपयोगात् ।

न च चल्कृपे इत्यादौ अभ्यासस्य अत्वे प्रकृतावेव  
लपरत्वसार्थक्यम् । तत्र हलादिशेषस्यावश्यकतया रप-  
रत्वेऽपि दोषाभावात् । न च क्लृप्तस्यायं काल्पित इ-  
त्यादौ तस्योपयोगः । “तद्धितेष्वचामादेः” इति वृद्धौ  
लत्वस्यासिद्धतया ऋकारएव वृद्धिप्रवृत्तौ रपरत्वे च  
“कृपो रो लः” इत्यनेनैव भिद्येः । न च तद्रेफस्य स्वतन्त्रतया  
ऋकारानन्तर्गतत्वात् कथं लत्वमिति वाच्यम् । कृपेयो रेफ-  
स्तस्यापि लत्वमित्युत्तरसूत्रयोर्व्यवस्थापनीयत्वात् । न च तथा-  
ऽपि गम्लृ गतावित्यादिस्थस्य लृकारस्यानुकरणे कथं निर्वा-

इः, तत्रासिद्धत्वातिदेशयोरप्रवृत्तेरिति वाच्यम् । पुषादिद्युताद्यलृ-  
दितः ” इति सूत्रे लृकारे परतो यणादेशप्रयोगेण इत्संज्ञानुवादेन  
च ज्ञापकेन तस्याप्यचकार्यासिद्धेः ।

वस्तुत इत्संज्ञानुवादस्य हल्कार्यसिद्धिं ज्ञापयित्वाऽपि  
पर्यवसानसम्भवाद्यणनिर्देश एव ज्ञापकः ।

यत्त्वेवम् “ इदितो नुम् ” इत्याद्यनुवादानाम् “ ऋ-  
त्यकः ” इत्यादिज्ञापकानां च सच्चात् इकारादयोऽपि  
न निर्दिश्येरन्निति । तन्न । तन्निर्देशं विना अच्-  
कार्यत्वादेरेव दुर्ग्रहत्वात् । लृकारस्यात्यल्पविषयकत्वेनोक्तस्थ-  
लानुपपत्तिपरिहारमात्रार्थमनुवादानुसारात् । तत् किमर्थं लृकारो-  
पदेश इति प्राप्ते अभिधीयते—

लृकारोपदेशो यदृच्छाऽशक्तिजानुकरणप्लुत्याद्यर्थ इति ।

दध्यलृतकाय देहीति यदृच्छाशब्दः । ऋकारोच्चारण-  
प्रवृत्तौ करणापाटवात् लृजुइत्युक्तस्य कुमारीलृजुइत्याहेत्यश-  
क्तिजानुकरणम् । प्लुतद्विचनस्वरिताश्च प्लुत्यादयः । क्लृप्त-  
शिखेत्यत्र “ गुरोरनृतोऽनन्त्यस्याप्येकैकस्य प्राचाम् ” इति  
प्लुतः । अन्यथा अनृत इति निषेधः स्यात् । क्लृप्तेत्यत्र “ अन-  
चि च ” इति द्वित्वम् । अन्तर्भावितण्यर्थात् कर्मणि क्तप्रत्ययान्ते  
प्रक्लृप्त इत्यत्र कर्मार्थकक्तप्रत्ययान्ते परेऽव्यवहितगतिः प्रकृत्या  
स्यादित्यर्थकेन “ गतिरनन्तरः ” इति सूत्रेण पूर्वपदे प्रकृति-  
स्वरविधानात् प्रशब्द उदात्तः । शेषनिघातेन लृकार-  
प्रत्ययाकारयोरनुदात्तत्वम् । तत् “ उदात्तादनुदात्तस्य ” इति लृ-  
कारस्य स्वरितत्वम् । न हेतद् असिद्धत्वेन साधयितुं शक्यम् ।  
“ कृपो रो लः ” इत्यस्यैतदपेक्षया पूर्वत्वात् । पूर्वस्य च परं प्रत्यसि-  
द्धत्वाभावात् । न च स्वरितपूर्वभाविनोऽनुदात्तत्वस्यापि अ-

ज्मात्रधर्मत्वात् तदपि प्रयोजनं शङ्क्यम् । शेषनिघातस्य षाष्ठत्वेन तं प्रत्यसिद्धतया ऋकारत्वेनैव तत्प्रवृत्तेः । तत्राद्य-प्रयोजननिरासपरं वार्त्तिकम्—

न्याय्यभावात् कल्पनं संज्ञादिषु इति ।

अयमर्थः । ऋतेरीयाङिति निर्दिष्टात्सौत्रादतिधातोः “क्वुन् शिल्पिसंज्ञयोरपूर्वस्यापि” इत्यनेन शिल्पिन्यभिधेये संज्ञायां च सोपपदान्निरूपपदाच्च धातोः क्वुन् स्यादित्यर्थकेन उणादि-सूत्रेण क्वुन्प्रत्यये संज्ञायां व्युत्पन्नतया शास्त्रानुगतत्वात् “कृतं कुर्यान्न तद्धितम्” इति गृह्यस्मृत्यानुगुण्याच्च ऋतकशब्द एव संज्ञा न तु लृतकः । यदृच्छाशब्दानां साधुत्वानभ्युपग-मात् । एतेन देशभाषानुसारेण क्रियमाणानां शास्त्रानुग-तानां कूची मञ्चीत्यादिनाम्नामप्यसाधुत्वं व्याख्यातम् । आ-दिशब्दादनुकरणेष्वपि शिष्टानुरोधदर्शनात् । लृवर्णस्य दीर्घा न सन्तीति मर्यादामतिक्रम्य क्रियमाणस्य दीर्घलृवर्णानुकरणस्या-प्यसाधुत्वमेव । मातृकान्यासादौ दीर्घलृवर्णस्य मन्त्रशास्त्रादौ प्रसिद्धत्वेऽप्यन्यत्र तदभावात् । अत एव दधि लृतकाय देही-त्याहेत्यनुकरणमप्यसाध्वेवेति ।

न च ऋतकशब्दस्य शास्त्रानुगतत्वेन लृतकशब्दस्यासंज्ञा-त्वेऽपि लृफिडलृफिड्वेति यदृच्छाशब्दौ दुर्वाराविति वाच्यम् । तत्रापि ऋधातोरोणादिकफिडफिड्वप्रत्ययान्तयोः ऋफिड ऋ-फिड्व इत्येतयोर्निवर्तकत्वात् ।

भाष्ये तु “पक्षान्तरैरपि परिहारा भवन्ति” इत्युक्तम् । तेन यदृच्छाशब्दानामपि साधुत्वमेव । न च गृह्यस्मृतिविरोधः । औपगवादिवदस्यापि साधुत्वोपपत्तेः । तत्र नामकर्तुः प्रत्यवा-यस्तु उक्तशास्त्रोल्लङ्घनादेव । न त्वसाधुप्रयोगात् । अत एव

कात्यायनादिशब्दानां संज्ञात्वं निर्वाधम् ।

यत्तु द्वितीयप्रयोजननिरासाय वार्तिकम्-

अनुकरणं शिष्टशिष्टाप्रतिषिद्धेषु इति ।

तस्यार्थः । शिष्टस्य विहितस्य अशिष्टाप्रतिषिद्धस्य विहितनिषिद्धान्यस्य वाऽनुकरणं साधु । ततश्चापशब्दप्रयोगस्य निषिद्धत्वात्तदनुकरणमप्यसाध्वेवेति ।

भाष्यकृतस्तु तत्प्रयोजनं समर्थयन्ते । न ह्यपशब्दवाचकत्वमात्रेणासाधुत्वम् । अपशब्दपदस्यापि गाव्याद्यपभ्रंशवाचकत्वेनासाधुत्वापत्तेः । अत एव “ते ऽसुरा हेलयो हेलय इति कुर्वन्तः” इत्यादीनामनुकरणानां साधुत्वं सर्वसिद्धम् ।

न च प्रकृतिवदनुकरणम् इत्यसाधुत्वातिदेशः । अपशब्दस्यानुपदिष्टत्वेन शास्त्रीयप्रकृतित्वाभावात् । असाधुत्वस्य शास्त्रीयकार्यत्वाभावाच्च ।

यदपि तृतीयप्रयोजननिरासाय वार्तिकम्—

एकदेशविकृतस्यानन्यत्वात्प्लुत्यादय इति ।

तस्याप्ययमर्थः । वक्ष्यमाणरीत्या ऋकारैकदेशस्य रेफस्य लत्वे एकदेशविकृतस्यानन्यत्वात्प्लुत्यादयः । न च अनृत इति प्लुतनिषेधापत्तिः । अनृत इत्यपहाय अरवत इति पठनीयत्वात् । छिन्नपुच्छस्य श्वत्वाद्यनपायेऽपि पुच्छवच्चप्रयुक्तकार्याणामप्रवृत्तिवत् ऋकारेऽपि रेफापगमदशायां रेफवच्चप्रयुक्तनिषेधाप्रवृत्तेः । न चैवं होतृऽकारेत्यादेर्दीर्घस्यापि प्लुतनिषेधापत्तिः, रेफवच्चादिति वाच्यम् । ह्रस्वस्य रवतो नेति वक्तव्यत्वात् । अत्र भाष्यम्—

स एष सूत्रभेदेन लृकारोपदेशः प्लुत्याद्यर्थः सन्प्रत्याख्यायते सैषा महतो वंशस्तम्बाल्लट्वा अनुकृष्यतइति ।

अस्यार्थः । एकस्य लृवर्णस्य प्रत्याख्यानाय अनृत इ-  
त्यस्य लघोः स्थाने ह्रस्वस्य रवतो नेतिगुरुतरन्यासाश्रयेण  
विपरीतमेव गौरवमिति ।

लट्वा करञ्जभेदे स्यात्फले ऽवधे खगान्तरे ।

इति विश्वः ।

स्यादेतत् । “कृपो रो लः” इति सूत्रम् “अअ” इत्यस्मात्पूर्वमस्तु ।  
ततश्चासिद्धत्वादेव प्लुत्यादयः सेत्स्यन्तीति “अनृत” इति यथा-  
न्यासमेवास्त्विति । अत्राहुः । तथा सति रोल इत्यस्या-  
नुवृत्त्यर्थ “ग्रो याङि” इत्यस्यापि तत्रैव पाठापत्तौ निजेगिल्य-  
तइत्यत्र लत्वस्यासिद्धतया धातोरेफान्तत्वात् “हलिष” इति  
दीर्घः स्यादिति ।

इदं पुनरिहावधेयम् । “गुरोरनृत ” इति दीर्घपाठ एवा-  
स्तु अनृतत् इतिच्छेदः । तकारस्य द्वन्द्वोत्तरवर्तित्वेन साम-  
र्थ्येन च ऋकारेऽप्यन्वयः । दीर्घलृकारस्याप्रासिद्ध्या व्यावृत्त्य-  
नर्हत्वात् । प्लुताविधौ च प्लुतस्यानुवादानुपपत्तेस्तत्परत्वस्य  
ऋकारणवोपयुक्तत्वात् । अतो न दीर्घऋकारस्य प्लुतनिषेधा-  
पत्तिः । ऋकारलृकारयोः सवर्णदीर्घे दीर्घऋकारः । अनृत इत्ये-  
तच्च गुरोरित्यस्य विशेषणम् । ह्रस्वऋकारभिन्नस्य लृकारस्य च  
गुरोः प्लुतो भवतीति सूत्रार्थः । न च लृकारस्यैव प्लुतः स्यान्न  
तु वर्णान्तरस्य, लृकारसामानाधिकरण्यादिति वाच्यम् । ह्रस्व-  
ऋकारभिन्नस्येति विशेषणवैयर्थ्यापत्तेः । नचात्राप्यनृत इति लृ-  
कारस्यापि पर्युदासापत्तिः । विशिष्य लृकारग्रहणसामर्थ्यात् । नच  
दीर्घर्कारमात्रस्य पर्युदासापत्तिः । ऋकारलृकारयोर्व्याख्यानवशेन  
सवर्णदीर्घनिर्णयात् । न च तथाऽप्येकमात्रावृद्ध्या वर्णोपदेशे लृ-  
कारपाठापेक्षया लाघवाभाव इति वाच्यम् । प्लुतमात्रसिद्ध्यर्थस्य

यत्नस्य तद्विधावेव युक्तत्वात् ।

किं च “वोरूपधाया दीर्घ” इत्यत्र रेफद्वयप्रश्लेषाद्रेफ एव यो रेफस्तास्मिन्नेवोपधाभूते दीर्घो न त्वसिद्धत्वप्रयुक्तरेफेऽपीति व्याख्याय निजेगिल्यते इत्यत्र “हलि च” इति दीर्घस्य वारण-सम्भवात् “कृपो रो ल” इत्यस्य शास्त्रोपान्तपाठेनापि प्लुत्यादि-सिद्धिः । न चैवं पिपठीरित्यादावपि दीर्घो न स्यात्, षत्वस्या-सिद्धतया सस्य रुत्वप्रवृत्तेरिति वाच्यम् । तत्रासिद्धत्वस्य सत्वमात्रोपजीव्यत्वात्तदुत्तरं रुत्वप्रवृत्तेरिति दिक् ।

## एओङ् ३ ऐऔच् ४ ।

नन्वत्र तपरत्वं वक्तव्यम् एत् ओत् इ इत्यादि । अन्यथा एचो ह्रस्वविधौ स्थानत आन्तरतम्येन ह्रस्वयोरेव एदोतोः प्रसङ्गात् । तपरत्वे तु “अचश्च” इत्यत्र द्विमात्राणामेवोपस्थित्या एकमात्रयोर्ह्रस्वसंज्ञाविरहेण तदप्रसङ्गात् । न च ह्रस्वो नास्तीति सिद्धान्तादापाद्याप्रसिद्धिः । छान्दोग्ये सात्यमुग्रि-राणायनीयानाम्—

“सुजातेऽश्वसूतृते अध्वर्यो ओद्विभिः सुतम् ।

शुक्रं तेऽन्यद्” इति एकमात्रयोरेदोतोः प्रसिद्धेः । अन्तःपादस्थस्य अव्यपरस्य तत्प्रातिशाख्ये ह्रस्वयोरेदोतोर्विधानाच्च । न चैतदर्थम् “एच इग्रस्वादेशे ” इति सूत्रारम्भात् तत एव तन्निवृत्तिः । तत्सूत्रारम्भप्रयुक्तस्यैव गौरवस्यापत्तेः ।

अथ गीतिवशात्तत्र तथात्वेऽपि तदन्यत्र वेदे लोके च ह्रस्वयोरेदोतोर्न प्रसिद्धिः । प्रयोजनाभावेन तदुक्तयोरप्यत्रान-भिमतत्वात् । अन्यथा अकारादिवत् लाघवात् तयोरेवात्रोपदेशः स्यात् । ग्रहणकशब्देनैव दीर्घप्लुतसंग्रहसिद्धेः । न च गुण-

संज्ञायां द्विमात्रसंज्ञिलाभार्थमत्र द्विमात्रोपदेशः । तत्र स्वरूपेणैव दीर्घनिर्देशसम्भवात् “अदेओ गुणः” इति । यथान्यासे हि वर्णोपदेशे मात्राचतुष्टयम् गुणसंज्ञायामेङिति सार्द्धमात्राद्वयमित्युभयत्र सार्द्धषण्मात्राः । उक्तरीत्या तु वर्णोपदेशे द्वे मात्रे गुणसंज्ञायां चतस्र इति षडेव । वर्णोपदेशे ङकारानुबन्धस्तु पक्षद्वयेऽपि समानः । “एच इग्रस्वादेशे” इति सूत्रं तु न ह्रस्वयोरोदौतोर्व्यावृत्त्यर्थम्, किं त्वेदौतोः कण्ठ्यतालव्ययोरोदौतोश्च कण्ठ्यौष्ठ्ययोरुभयान्तरतमस्य ह्रस्वस्याभावात् कण्ठस्थानतया पूर्वभागसादृश्येन चतुर्णां स्थानेऽकारस्य, तालुस्थानतया उत्तरभागसादृश्येन च एदौतोः स्थाने इकारस्य, ओष्ठस्थानतया च ओदौतोः स्थाने उकारस्यच, प्राप्या अकारस्यापि पाक्षिकप्राप्तिप्रसङ्गात् तन्निवृत्त्यर्थमेव । अत एव सन्धीयमानवर्णद्वयसदृशावयवत्वेन सन्ध्यक्षरेति एचाम् पूर्वाचार्यसंज्ञा । तदभिप्रायेणैव—

अकारेकारयोर्योगादेकारो वर्ण उच्यते ।

इति मन्त्रशास्त्रे व्यवहारः । एचां शुद्धतालव्यशुद्धौष्ठ्यत्वमाश्रित्य तत्सूत्रं प्रत्याख्यास्यत इति त्वन्यदेतत् । अतस्तत्परत्वं किमर्थम् इति चेत् । मैवम् । तथाऽपि गङ्गोदकम्, रमेशः, खट्वैलका, खट्वौदनः, इत्यादौ पूर्वोत्तरवर्णयोर्मिलित्वा त्रिमात्रचतुर्मात्रत्वात् प्रमाणत आन्तरतम्येन तादृशानामेवादेशानां प्रसङ्गात् । न च चतुर्मात्रमप्रसिद्धम् । छान्दोग्ये प्रसिद्धेः । “इष्यते एव चतुर्मात्रः प्लुतः” इति भाष्याच्च । तत्परत्वे तु “तत्परस्तत्कालस्य” इति एजिभस्त्रिमात्रादीनामग्रहणे तेषां गुणादिसंज्ञाविरहेण दोषाभावात् । “प्लुतश्च विषये स्मृतः” इति तु प्लुताप्लुतप्रसङ्गे एव प्रवर्तत इति सिद्धान्तः ।



न च “अकः सवर्णे दीर्घः” इत्यत्र दीर्घ इतियोगं विभज्य “एकः पूर्वपरयोः” इत्यधिकारे यो विहितः स दीर्घो भवतीति व्याख्यानात् दोष इति वाच्यम् । “अमि पूर्वः” “सम्प्रसारणाच्च” इति पूर्वरूपस्य “अतो गुणे” इति पररूपस्य च दीर्घत्वप्रसङ्गात् ।

अथ “प्रथमयोः” इति सूत्रात् पूर्वसवर्णदीर्घस्याधिकाराच्च पूर्वपरयोरित्यस्योपस्थित्या अमीत्येव निर्वाहे पूर्वग्रहणं यादृशः पूर्वः तथैव न तु तद्विलक्षण इति व्याख्यानात् गौरीमित्यादौ दीर्घः, पशुमित्यादौ च ह्रस्वः । “सम्प्रसारणाच्च” इत्यत्रापि तस्यैव पूर्वशब्दस्यानुवृत्तेः “हल” इति हलुत्तरसम्प्रसारणस्य दीर्घत्वविधानात् ज्ञापकाच्च विद्धमित्यत्र न दीर्घः । “अतो गुणे” इत्यत्रापि परग्रहणादेव सिद्धेः रूपग्रहणसामर्थ्यात् परमजातीय एवादेशः ।

वस्तुतस्तु अकारपरत्वे सवर्णदीर्घेण एङ्परत्वे च वृद्ध्यैव दीर्घसिद्धौ “अतो गुणे” इति सूत्रमेव व्यर्थं स्यात् । न च वृद्धिं विनाऽप्यकारस्य एङ्गरूपविधानेन दीर्घविधिनिर्वाहाद् वृद्धिप्रतिषेधार्थमेव तदिति वाच्यम् । तथाऽप्यकारपरत्वे फलाभावेन “अत एङि” इत्येव सूत्रापत्तेः । एवं सत्येकमात्रालाघवाच्च । अतश्च ह्रस्वाकारपरे पररूपविधानसामर्थ्यादेव पचन्तीत्यत्र न दोषः । अतो योगविभागो निर्दोष एवेति कल्प्यते । तथाऽपि कृष्णद्धिः तवल्कारः इत्यादौ गुणो न स्यात् । अकारस्य दीर्घविधानात् एङश्चान्तरतम्याभावादेव निवृत्तेः । गुणविधानस्य इकारोकारयोः परतः सावकाशत्वात् । “उरण् परः” इत्यस्य च वृद्धिविषये चारिताध्यात् । एवं च विगृहीतस्यैव श्रवणं स्यात् ।

ननु “ऋत्यकः” इति प्रकृतिभावविधानसामर्थ्याच्च तथा । न च यणादिनिवृत्त्यर्थतया तत्सामर्थ्यम् । इक इत्येव निर्वाहे अक इत्यकारसङ्ग्रहस्य वैयर्थ्यापत्तेः । सत्यम् । तथाऽप्यकारस्यांशतः स्थानसाम्यमादाय एतौतोरिव प्रसङ्गात् । “कर्त्तरि चर्षिदेवतयोः” इत्यादिनिर्देशानुसरणे च गौरवात् । तस्माद्योगविभागोदुष्ट एवेति त्रिमात्रादिवारणार्थं तपरत्वमावश्यकमिति प्राप्ते उच्यते गुणवृद्धिसंज्ञयोरैवा तात्परत्वेन दीर्घाणामेव तत्र संज्ञित्वाच्च दोषः । प्लुतस्य गुणवृद्धिसंज्ञाविरहात् । “सहिवहोरोद्वर्णस्य ” इति वर्णग्रहणेन तात्परस्यापि तत्कालग्राहकत्वज्ञापनात् ।

न चैङ्छब्दयोस्तात्परतया दीर्घमात्रोपस्थापकत्वेऽपि तदुपस्थितानां दीर्घाणामनुच्चारितत्वेन तपरत्वाभावात् सवर्णोपस्थापकत्वं स्यादेवेति वाच्यम् । तात्परत्वस्य संज्ञायामनुपयुज्यमानत्वेन सामर्थ्यात्तदुपस्थाप्यसंज्ञिषु तत्कालावधारणार्थत्वात् । न च आकारस्य सवर्णग्राहकत्वाभावेन तत्रत्यतकारस्य ऐचा तत्कालग्राहकत्वसामर्थ्येऽपि गुणसंज्ञायां न तथा, अकारस्य ग्राहकतानिषेधार्थमेव तत्र तदुपयोगेन वैयर्थ्याभावादिति वाच्यम् । “अणुदित् मवर्णस्य” इति सूत्रे “स्वं रूपम्” इति सूत्राद् अशब्दसंज्ञेत्यनुवृत्त्या संज्ञाविधौ अणुसवर्णान्न शृङ्गातीति व्याख्यानादेव उभयत्र निर्वाहात् । तपरत्वस्य संज्ञिस्वरूपस्फुटतरप्रतिपत्तिमात्रार्थत्वात् । ऐङ् गुण इत्युक्ते ऐकारोत्तरङ्काराभावाद्वर्णप्रश्लेषनिर्णयेऽपि ह्रस्वदीर्घसन्देहः, ऐजित्यत्र त्वाकारप्रश्लेषाभावसन्देहश्च स्यात् । मा अ प्रस्थ इत्यत्र “मालादीनां च” इति पुनराशुदात्तविधानगम्यायाः “प्रस्थे ऽवृद्धमकक्यादीनाम्” इत्यत्र भेदप्रतियोगितावच्छे-

दकट्टत्त्वघटकट्टद्विसञ्ज्ञाया आकारेऽनुपपात्तिबलादाकार-  
प्रश्लेषनिर्णयकल्पने च गौरवात् ।

वस्तुतस्तु “एङ् गुणः” इति पाठेनाप्यकारमात्रस्य तत्काल-  
ग्राहकत्वसम्भवाद् “अदेङ् गुण” इति मध्ये तकारनिर्देशस्य  
सामर्थ्यमक्षतमेव । न चैकमात्राधिक्यम् । गुण एङ् इति पाठस-  
म्भवात् । “ट्टद्विरादैच्” इत्यादाविव सञ्ज्ञासञ्ज्ञिनिर्णयस्य व्या-  
ख्यानत उपपत्तेः । ऊकालसूत्रे अत्रपदोपस्थितस्य ह्रस्वस्य व-  
र्णग्राहकत्वेऽकारस्य सञ्ज्ञात्रयं स्यात् । अतः शब्दसञ्ज्ञायाम-  
ण् सवर्णग्राहको नेतिपक्षस्य भाष्ये उक्तत्वेऽपि तस्याभ्युच्च-  
यमात्रत्वात् ।

ननु तात्परस्यापि तत्कालग्राहकत्वे “ऋदोः” इत्यप्रत्ययो  
यवः, स्तवः, इत्यादावेव स्यान्नु तु लवः, पवः, इत्यादावपि  
इति चेत् । अत्र ण्यम्—

नायं तकारः किं त्वसन्देहार्थः मुखसुखार्थो वा दकार इति ।

अथ “दिव उद्” इत्युकारादेशस्य द्युभ्यां द्युभिरित्यादौ  
“तित्स्वरितम्” इति स्वरितत्ववारणाय चत्वेन दकार एवायं  
म तु तकार इति व्यवस्थाप्य “अदसोऽसेर्दादु दो मः” इत्यत्रेव  
भाव्यमानस्याप्युकारस्य सवर्णग्राहकत्वं स्यादित्याशङ्क्य सं-  
हितया पाठे तपरसूत्रे चत्वेन दकारस्यापि निर्देशादकारोऽपि  
तत्कालग्राहक इति समाहितं षाष्ठभाष्ये, तत्कथमत्र “ऋदोर-  
प्” इत्यत्र दकारनिर्देशात् तत्कालग्राहकत्वं नास्तीत्युच्यत इति  
चेत् । अत्राहुः । थकारस्य धकारस्य वा स्थाने जश्त्वेन नि-  
ष्पन्नो दकारोऽत्र विवक्षितः । स्वाभाविकदकारस्तु तत्कालग्राह-  
कत्वेन तत्रोपन्यस्त इति न विरोधः ।

केचित्तु “तिति प्रत्ययग्रहणं कर्त्तव्यम्” इति वदता बा-

तिक्तकारेण दकारस्य तत्कालग्राहकत्वानङ्गीकारात् तन्मते-  
नात्रत्यं भाष्यमित्याहुः ।

अन्ये तु “प्रत्ययाप्रत्यययोः प्रत्ययस्यैव ग्रहणम्” इति प-  
रिभाष्यैव द्युभिरित्यादाविष्टसिद्ध्या न कोऽपि क्लेशो ऽनु-  
सरणीयः ।

यत्तु तस्यास्तु परिभाषाया भाष्यवार्तिकयोरिहादर्श-  
नाद् अयं यत्रो महानस्माभिराहत इति हरदत्तेनोक्तम् । त-  
च्चिन्त्यम् । “अङ्गस्य” इति सूत्रं प्रत्याख्यातुं भाष्ये कण्ठत एवैत-  
त्परिभाषोपन्यासात् ।

न च तत्र श्रयर्थं भवर्थम् इत्यादौ इयङ्ङुवडादीनां  
प्रत्ययग्रहणार्थवद्ग्रहणपरिभाषाभ्यां वारणेऽपि निरुतं दुरुत-  
मित्यादौ हल उत्तरस्य संप्रसारणस्य दीर्घप्रसक्तेस्ताभ्यां दुर्वा-  
रत्वात् तद्वारणायाङ्गाधिकारस्यावश्यकत्वात् प्रत्ययग्रहणपरिभा-  
षावैयर्थ्यमेव भाष्यसम्मतम्, अत एव “तित्स्वरितम्” इति सूत्रे  
प्रत्ययग्रहणपरिभाषा भाष्यवार्तिककाराभ्यां न क्वचिदाश्रि-  
तेति कैयटेनाप्युक्तमिति हरदत्ताभिप्रायमिति वाच्यम् । तथा-  
ऽपि “दिव उत्” इत्यादौ स्वरितत्वप्रसक्तेरेवाभावात् । यथोक्तकु-  
सृष्टिमात्रस्यानुपादेयत्वात् । उदित्यस्य विधेयोकारानुकरणतया-  
ऽस्य तित्त्वेऽपि विधेयस्योकारस्य तदभावात् । संज्ञायास्ता-  
न्तत्वेऽपि तित्त्वाभावाच्च । “तपरस्तत्कालस्य” इति सूत्रापे-  
क्षिततपरत्वस्येतसंज्ञां विनाऽपि निष्पत्तेस्तत्कारस्येतसंज्ञायामेव  
मानाभावात् ।

न च यथा “अचो यत्” इत्यत्र संज्ञाधर्मेण तित्त्वेन विधेयस्य  
यप्रत्ययस्य तित्कार्यम्, तथा संज्ञाद्वारा अत्रापि संज्ञिनास्तित्कार्यं  
स्यादिति कैयटोक्तं युक्तमिति वाच्यम् । तत्र तत्कारस्यानन्यार्थ-

त्वात् । अत्र च विधीयमानस्याप्युकारस्य ग्राहकत्वदर्शनेन तन्निवृत्त्यर्थत्वेन सामर्थ्याभावात् । न चानुबन्धानामनेकार्थत्वदर्शनात् तदपि स्यादिति वाच्यम् । इष्टस्थले तथात्वेऽप्यत्रोभयार्थत्वं स्वीकृत्य तन्निवृत्त्यर्थकष्टकल्पनाऽयोगात् । तस्मात्तत्रत्यं भाष्यादिकमभ्युपेत्यवाद एव । अत्रत्यभाष्यं तु यथाश्रुतमेव साधु । दकारस्य तत्कालग्राहकत्वकल्पने प्रयोजनाभावादिति वदन्ति ।

अत्रेदं चिन्त्यम् । यद्युच्चार्यमाणात्तकारान्तादन्य एव तपरत्वाभाववान् संज्ञी विधेयः, तर्हि कथं “त्यदादीनामः” इत्यादौ अप्रत्यय इति पर्युदासप्रवृत्तिः । अस्य विधेयत्वाभावेन विधेयभेदसत्त्वात्सवर्णग्राहकत्वापत्तेः ।

अथ सामर्थ्याद्विधेयसमर्पकस्यैव तत्र भेदप्रतियोगिकत्वेनान्वय इति कल्प्यते, तर्हि यस्य सवर्णग्राहकत्वं प्रसक्तं तस्यैव तपरत्वे सति ग्राहकत्वाभावस्य तपरमूत्रार्थत्वात् किमायातम् । विधेयस्य तपरत्वाभावेन विधेयसमर्पकनिष्ठतत्त्वेनैव स्वरितस्यापत्तेः ।

न च अनुबन्धस्यानन्यार्थतायामेव तत्प्रयुक्तकार्यस्य विधेये प्रवृत्तिरिति वाच्यम् । “दिव उद्” इत्यत्रापि तुल्यत्वात् । वर्णसंज्ञापक्षे द्युभ्यामित्यादौ “हलः” इत्यनेन द्युलोक इत्यादौ “संप्रसारणस्य च” इत्यनेन प्राप्तस्य दीर्घस्य व्यावृत्त्या तपरत्वस्य चरितार्थतया भाष्यादौ स्पष्टत्वाच्च । “अदसोऽसेः” इत्यत्र ह्रस्वदीर्घयोरुकारयोः समाहारद्वन्द्वं कृत्वा उ इत्युभयोर्निर्देशसंभवेन भाव्यमानस्याप्युकारस्य सवर्णग्राहकत्वमिति ज्ञापनस्याप्यनावश्यकत्वात् । एतेन सामर्थ्याभावात् संज्ञागततत्त्वस्य न संज्ञिनि कार्यप्रवर्तकत्वमित्यपास्तम् । अनुपपत्तिमूलकत्वाभावेन

सामर्थ्योपक्षयेऽपि क्षतिविरहात् । सामर्थ्यस्याप्युक्तरीत्या रक्षणाच्च ।

न च तस्य स्वरार्थकत्वे किमर्थप्रकारान्तरेण तन्निषेधः क्रियतइति वाच्यम् । असत्युक्तप्रकारेण तन्निषेधे तित्त्वस्य स्वरार्थत्वं विज्ञायेतेति तत्तात्पर्यस्यैवोक्तरीत्या विघटितत्वात् । अन्यथा स्वरितस्य दुर्वारत्वात् । एवं च दपरत्वमाश्रित्य स्वरितापत्तौ समाहितायां दित्त्वस्य तत्कालग्राहकत्वे च प्रयोजनाभावे सिद्धे प्रकृतभाष्यं यथाश्रुतमेव रम्यम् ।

किं तु अन्यार्थत्वेऽपि तत्प्रयुक्तस्वरस्य दुर्वारतया तदर्थस्य प्रकारान्तरेण समाधानाय प्रवृत्ते षाष्ठभाष्ये अत्रत्यभाष्ये च विरोधपरिहारोऽन्यस्थानीयदकारनिर्देशाभिप्रायेणैव परिहार्य इति चोक्तकेशवैयर्थ्यम् ।

अथैवम् “औत्” “इटोऽत्” इत्यादावपि स्वरितापत्तिः । न चेष्टापत्तिः । “स्तीर्णे वर्हिषि समिधाने अग्रा” इत्यादावदर्शनात् । लविपीयेत्यत्रान्तोदात्तत्वस्य “आद्युदात्तश्च” इति सूत्रे भाष्यएवोक्तत्वाच्च इति चेत् । मैवम् । “न विभक्तौ तुस्माः” इति तत्र इत्संज्ञानिषेधाद् इति दिक् ।

स्यादेतत् । वर्णग्रहणेषु तद्वर्णान्तर्गता वर्णान्तरसदृशभागाः कार्यं प्रवर्तयन्ति न वा । नाद्यः । अग्रे इन्द्र, वायो उदकमित्यत्र सवर्णदीर्घस्य, अग्रे एहीत्यत्र “एङः पदान्ताद्” इति पूर्वरूपस्य, आलूयेत्यत्र “ह्रस्वस्य पिति कृति” इति तुगागमस्य, मालाभिरित्यत्र “अतो भिस ऐस्” इत्यस्य च प्रवृत्त्यापत्तेः । एचासुत्तरभागस्य इउवर्णसादृश्यात् । आकारादीनां चोत्तरभागस्य ह्रस्वतद्वर्णसाम्यात् । नान्त्यः । ऋधेर्ऋकारान्तर्गतरेफसदृशभागस्य स्वातन्त्र्येणानुपादाने “तस्मान्नुड् द्विहलः” इति नुडा-

गमानुपपत्तेः । “कृपो रो लः ” इत्यस्यानुपपत्तेश्च । ऋकारान्त-  
र्गतेरेफातिरिक्तेरेफस्य तत्राभावात् । गृणातीत्यादौ रेफनिमि-  
त्तकणत्वानुपपत्तेश्च इति चेत् । मैवम् । पक्षद्वयस्यादोषत्वात् ।

तत्र नेत्येकः पक्षः । नृसिंहवद् वर्णान्तरत्वेन तत्र तद्वर्णप्रयुक्त-  
कार्यप्रवृत्तौ मानाभावात् । “गोद्वच” इत्यत्र “नौद्वच” इत्यत्र च  
गोनौशब्दयोः पृथगुपादानसामर्थ्याच्च । अन्यथा पूर्वोत्तरभागा-  
वादाय द्वयोरपि द्व्यच्त्वेन तद्वैयर्थ्यापत्तेः । नुङ् विधिलादेशवि-  
नामेषु तु प्रतिविधेयम् । “नतिर्दन्त्यमूर्द्धन्यभाव” इति प्रातिशा-  
ख्योक्त्या दन्त्यस्थाने मूर्द्धन्यादेशस्य नतिसंज्ञत्वाद् विनामपदं  
प्रकृते नस्य णत्वपरम् । नुङ् विधौ तावत् द्विहल इति विहाय  
“तस्मान्नुङ्” इत्येव सूत्रं कार्यम् । दीर्घादभ्यासात्परस्य नुङ्-  
स्यादिति तदर्थः । न च आट आटतुः इत्यादावतिप्रसङ्गः ।  
“अश्नोतेश्च” इत्यस्य यथान्यासे विध्यर्थस्यात्र नियमार्थत्वात् । त-  
न्मात्रनिषेधस्य नाश्न इत्यतोऽपि सिद्धेः । “कृपो रो लः” इत्य-  
त्रापि कृप उः रः लः इतिच्छेदः । कृप इत्यविभक्तिको-  
निर्देशः । उच्चारणार्थश्चाकारः । कृपेयौ रेफस्तस्य लः कृपेर्ऋ-  
कारस्यावयवो यो रेफो रेफसदृश इति यावत् तस्य च लादेश  
इति तेन चलीक्लृप्यतइत्यादौ “रीगृत्वतः” इति रीगागमस्य  
रेफस्यापि लत्वसिद्धिः । अत एव “कृपे रो लः” इति पाठो  
भाष्यविरोधादुपेक्ष्यः ।

वस्तुतः संबन्धसामान्ये षष्ठीमाश्रित्य कृपेः साक्षादवयव-  
स्य परम्परावयवस्य च रेफस्योपादानात्तत्रापि न दोषः ।  
भाष्यस्य समाधानोपलक्षणमात्रत्वात् । स्वतन्त्रास्वतन्त्रवृत्ति-  
जातिर्नेति स्वयं वक्ष्यमाणत्वाद्रेफस्य विधीयमानं लत्वं लृका-

रैकदेशस्य कथं स्यादिति वस्तुत इति चिन्त्यम् ।

यत्तु “रो लः” इत्यत्र अनुवाद्ये विधेये च स्वतन्त्रास्वतन्त्रवर्णसाधारणजातिग्रीहा, तेन ऋकारस्य लृकारादेश एवात्र विधेयः, एकदेशस्य पृथकर्तुमशक्यत्वात् । तन्न । तादृशैकजातौ प्रमाणाभावात् । “लुटि च क्लृपः” इत्यादिनिर्देशश्च इह लिङ्गम् । गृणातीत्यादौ णत्वसिद्धयर्थं च “छन्दस्यृदवग्रहाद्” इत्यत्र ऋदितियोगं विभज्य ऋतः परस्य नस्य णत्वं विधीयते । ततः “छन्दस्यवग्रहाद्” इति सूत्रान्तरम् । ऋत इत्यनुवृत्त्या “पितृयाणं धुमद्” इत्यत्र पदपाठे णत्वम् । न चैवं तपरत्वान्मातृणामित्यादौ णत्वं न स्यादिति वाच्यम् । “रषाभ्याम्” इत्यत्रापि रेफतत्सदृशभागयोः साधारण्येन ग्रहात्त एव सिद्धेः । न च तत्र रेफसदृशभागोपादाने प्रमाणाभावः । “क्षुभ्नादिषु” तृप्पोतिशब्दस्य नृनमनशब्दस्य च पाठस्यैव तथात्वात् । न च नृनमनस्यापत्यं नान्नमनिरित्यत्र स्वतन्त्ररेफप्रयुक्तणत्ववारकतया सार्थक्यात्कथं नृनमनशब्दपाठस्य ज्ञापकत्वमिति वाच्यम् । “असिद्धं बहिरङ्गमन्तरङ्गे” इत्यत एव सिद्धेः । एवं च योगविभागपक्षस्य पश्चादुपन्यासेऽपि न तत्र भाष्यतात्पर्यम् । किं त्वत्रैव लाघवादित्यवधेयम् ।

न च ऋकारे रेफोत्तरवर्त्तिनाऽज्भागेन व्यवधानात् कथं “रषाभ्याम्” इत्यस्य प्रवृत्तिरिति वाच्यम् । “व्यवायेऽपि” इति योगविभागात् । न च कृतेनेत्यादावातिप्रसङ्गः । “अदूकुप्वाद्-नुंभिः” इति नियमात् । आक्षरसमाम्नायिकैः तत्संगृहीतैर्वा व्यवधाने यदि भवति तदा एतैरेवेति तस्यार्थः ।

वस्तुतस्त्वस्मिन्पक्षे उक्तज्ञापकात् प्रशास्तृणामित्यादिनिर्देशाच्च ऋकारात्परस्य णत्वमेव लाघवात् ज्ञाप्यम् । योगविभा-



गस्य वर्णैकदेशा वर्णग्रहणेन गृह्यन्ते इतिपक्षं प्रक्रम्यैव भाष्ये लिखितत्वात् ।

ननु तत्पक्षे पूर्वोक्तदोषाः कथं परिहार्या इति चेत्, उच्यते—एचां भागद्वयस्य विवृततरत्वेन अग्रे इन्द्र इत्यादौ सवर्णदीर्घाभावः । स्वतन्त्रयोरिदुतोर्विवृतत्वेन प्रयत्नभेदात् सावर्ण्याभावात् । अत एवाग्रे एहीत्यत्र न पूर्वरूपापत्तिः । “एङः पदान्तादति” इत्यकारेण सावर्ण्याभावादेचः पूर्ववर्त्यकारभागानुपस्थापनात् । “दीर्घात् पदान्ताद्वा” इति एकयोगेनैव सिद्धौ दीर्घात् पृथक् तुगागमं विधाय “पदान्ताद्वा” इति विकल्पविधानेन दीर्घे ह्रस्वाश्रयो विधिर्न भवतीति ज्ञाप्यते । दीर्घस्यापदान्ते नित्यं पदान्ते च विकल्पेन तुक् इतिव्यवस्थार्थं हि तत्र पृथक् सूत्रम् । यदि तु “छे च” इति ह्रस्वस्य विधीयमानस्तुग्दीर्घेऽपि प्रवर्तते, तदाऽपदान्ते दीर्घेऽपि तेनैव सिद्धत्वात् पदान्ते दीर्घस्य विकल्पमात्रं विदध्यात् । अत एवाल्लूय प्रमायेत्यत्र “ह्रस्वस्य पिति कृति” इति तुगभावः । खट्वाभिः मालाभिरित्यादौ ऐसादेशोऽपि न भवति । तपरत्वसामर्थ्यात् । अन्यथा अस्येत्येव ब्रूयात् । याता वातेत्यादौ अतो लोपोऽपि न भवति । “गापोष्टृक्” इत्यत्र किञ्चेन दीर्घाकारे अतो लोपो न प्रवर्तते इति ज्ञापनात् । अन्यथा ह्याकारोत्तरभागवर्त्तिनोऽकारस्य लोपे पूर्वभागवर्त्तिनश्च प्रत्ययाकारेण सह पररूपे सामगः सुराप इति सिद्धौ “आतो लोप इटि च” इत्यालोपप्रवृत्त्यर्थं किञ्च व्यर्थं स्यादिति हिक् ।

ननु सय्यन्ता सव्वत्सरः सल्लोक इत्यादौ एकवर्णात्मकस्यापि यकारद्वयादेरण्णूपदिष्टैरनेकवर्णात्मकैः सावर्ण्येन ग्रहणादस्तु ह्रस्वज्ञा, कुक्कुटः पिप्पली पित्तमित्यादिस्थानां तु क-

थम्, क्क् ण् च् इत्यस्याखण्डतया एकवर्णत्वात् । अन्यथा व्यञ्जन-  
स्यार्द्धमात्रतया क्क् इत्यादेः मात्राकालत्वानुपपत्तेः । ततश्च तस्य  
तदवयवयोश्च प्रत्याहारमध्ये पाठाभावात् पठितैश्चागृहीतत्वात् ह-  
ल्संज्ञाविरहात्संयोगसंज्ञकत्वाभावे “संयोगे गुरु” इत्यस्याप्रवृत्त्या  
तत्पूर्वस्योकारादेर्गुरुत्वाभावे “गुरोरनृतः” इति प्लुतो न स्याद्  
इति चेत् । अत्राहुः—द्वावेवात्र ककारौ पकारौ तकारौ च मात्रा-  
कालौ, तुल्यव्यापारोच्चार्यतया द्रागेवोच्चारणात्तु द्वयोरैक्यभ्रम  
इति शिष्टसंप्रदाय इति परमार्थतो वर्णानां निरवयवतया प्र-  
क्रियादशायामेवायं विचार इति ॥

## हयवरट् ५ ।

अत्र हकारोपदेशोऽटि अशि हशि इणि च ग्रहणार्थः ।  
तेन महान् हि इत्यत्र “दीर्घादटि समानपादे” इति हकाररूप-  
मटमाश्रित्य नस्य रुत्वम्, “आतोऽटि नित्यम्” इत्यनुना-  
सिकश्च, “भोभगो” इत्यादिना रुस्थानीयकारस्य “हलि  
सर्वेषाम्” इति लोपश्च । तत्राप्यशीत्यनुवृत्तेः । ब्राह्मणो हसतीत्यत्र  
“हशि च” इत्युत्वम् । लिलिहिद्वे लिलिहिध्वे इत्यत्र “विभापेटः”  
इति ढत्वविकल्पः । “इणः षीध्वम्” इति सूत्रादिण इत्यस्यानु-  
वृत्त्या इणः परो य इद् ततः परस्य विभाषा मूर्द्धन्यादेशस्य तेन  
विधानात् ।

अन्त्यसूत्रे तदुपदेशस्तु वल् रल झल शल प्रत्याहारेषु ग्र-  
हणार्थः । तेन रुदिहि स्वपिहीत्यत्र “रदादिभ्यः सार्व-  
धातुके” इति वलादिसार्वधातुकलक्षण इद् । स्निहित्वा  
स्नेहित्वा सिस्निहिषति सिस्नेहिषतीत्यत्र “रलो व्यु-  
प्रधाद्धलादेः संश्च” इति इकारोकारान्यतरोपधात् रलन्तात्

परौ क्त्वासन्प्रत्ययौ वा कितौ स्तः इति किञ्चविकल्पः । अदा-  
ग्धाम् अदाग्धम् इत्यत्र “दादेर्धातोर्घः” इति घत्वस्यासिद्धतया  
हकाररूपात् झलः परस्य सिचः सकारस्य “झलो झलि” इति लो-  
पः । अरुक्षत् अलिक्षदित्यत्र “शल इगुपधादनिटः कसः” इति शल-  
न्तत्वप्रयुक्तः सिचः कसादेशः । तस्मादुभयत्र निर्देशः प्रत्येकं  
प्रत्याहारचतुष्टये ग्रहणार्थ इति दीक्षिताः ।

नव्यास्तु प्रथमोपदेशस्य अम्प्रत्याहारे ग्रहणमपि प्रयोज-  
नमस्ति । प्रयोजनचतुष्टयनियमस्य भाष्येऽनुक्तत्वात् । ककारह-  
काररूपव्यञ्जनानुकरणे पुंसः क्हौ इति समासे “पुमः खय्य-  
म्परे” इति रुत्वं प्रयोजनम् ।

यत्तु कारप्रत्ययस्यावश्यकतया नैतयोरानन्तर्यं सम्भवती-  
ति । तन्न । “बहुलमेव तद्विधानम्” इति कौस्तुभादावुक्तत्वात् ।  
एतेन “स्कोः संयोगाद्योः” इत्यादौ छान्दस एव तदभावः ।  
“उच्चैस्तरां वा वषट्कारः” इत्यादौ पदादपि कारप्रत्ययोत्पत्ति-  
वदिति निररतम् । छान्दसत्वापेक्षया वैकल्पिकप्रवृत्तिरूपवा-  
हुलकस्यैव युक्तत्वात् । सर्वर्णसंज्ञासूत्रे चशयोः कड्योः श-  
षसविसर्जनीयेत्यादिकौस्तुभप्रयोगाणां तत्तत्सूत्रव्याख्याने प्रा-  
चीनार्वाचीनानेकप्रयोगाणां कः खो गो घश्च लक्ष्मीं वितर-  
तीत्यादिभाषत्यादिप्रयोगाणां च छान्दसत्वेन साधयितुमशक्य-  
त्वाच्च । केवलव्यञ्जनोत्तरमभियुक्तानां कारप्रयोगस्य कुत्रा-  
प्यदृशनीच्च ।

यदपि “झलां जशोऽन्ते” इति जश्भावस्य दुर्वारत्वात्  
हकारस्य खय्युपरत्वं नास्ति । न च मुख्यपदान्तएव तत्प्रवृ-  
त्त्या व्यपदेशिवद्भावेन पदान्तेऽत्र न तत्प्रवृत्तिः, अन्यथा  
“स्कोः संयोगाद्योरन्ते च ” इत्यत एवान्तपदानुवृत्तौ

## ११० व्याकरणसिद्धान्तसुधानिधौ प्रथमाध्याये

सकाराननुवृत्त्यादिकं पूर्ववत् । “स्कोः संयोगाद्योश्च” इति सूत्रं पाठ्यम् । “जशन्ते” इति सूत्रादन्तग्रहणस्य चकाराच्च झलीत्यस्य लाभोपपत्तेः ।

यदि त्वेवमपि चकारेण जश्त्वसमुच्चयः स्यादिति दुराग्रहः, तर्हि “स्कोः” इति सूत्रं यथाश्रुतमेवास्तु । पुनरन्तग्रहणसामर्थ्याच्च जशन्त इति सूत्रनिर्दिष्टस्य कस्यापि नानुवृत्तिरिति । एवं सिद्धे सति “झलां जशोऽन्ते” इति सूत्रं व्यवधानेन कृत्वा झलाम् इत्यस्य पुनर्ग्रहणसामर्थ्यादेव झलीत्यस्य निवृत्तिसिद्धौ अन्तग्रहणस्य मुख्यान्तग्रहणार्थत्वस्यावश्यकत्वात् नात्र जश्त्वेन समाधानं साधीयः । अत एव चित्पित्तिदित्यादिप्रयोगाः । आदैजित्यत्र तपरस्योत्तरार्थत्वे पदान्तत्वाभावाज्जशभावानापत्तिशङ्का असन्देहार्थतया पूर्वशेषत्वात् समाधानं चेतिद्वयं कौस्तुभोक्तं च सङ्गच्छते ।

यदप्युक्तम् “जमङ्गणनम्” सूत्रे मकारानुबन्धप्रत्याख्यानाय झकारभकारौ पदान्तौ न स्त इति भाष्ये वक्ष्यते । उक्तरीत्या च पुम्क्ञ् इत्याह पुम्क्ञ् इत्याहेत्यादौ अज्ङञ्प्रत्याहारयोः क्ञ् इति क्ञ् इति चानुकरणे यज्प्रत्याहारस्याप्यतिप्रसङ्गः स्यादिति तद्भाष्यविरोधः ।

मन्मते तु जश्त्वेन नातिप्रसङ्गः । न च तस्यासिद्धत्वम् । त्रितयापेक्षयाऽपि पूर्वत्वात् ।

तस्मात्पदान्तगतझकारभकाराभावप्रतिपादकभाष्यबलादीदृशस्थले जश्त्वादिकमनभिधानं वाऽवश्यमाश्रयणीयम् । अन्यथा क्ञ् इत्याहेत्यादौ संयोगादिलोपस्य प्रसक्त्या “सङ्घि” इति वचनावश्यकत्वे “परेश्च घाङ्कयोः” इति सूत्रगततत्त्वण्डनपरभाष्यविरोधाच्चेति । तदप्यसत् । अतिप्रसङ्गस्थले तद्वलादनभिधा-

नेऽपि प्रकृते बाधकाभावात् । न ह्यत्र संयोगादिलोपप्रसक्तिः । संयोगस्य झलपरत्वाभावात् । पदान्तत्वाभावाच्च । न चान्तर्वर्त्तिविभक्त्या प्रकृते इ इत्यस्य पदान्तत्वम् । उत्तरपदत्वे चापदादिविधाविति प्रत्ययलक्षणनिषेधात् । पुम् तद् इत्याद्यनुकरणेऽपि प्रयोजनसम्भवाच्च ।

तत् श्चौ इत्यत्र “छत्वममि” इति प्रयोजनमस्तीति केचित् । तच्चिन्त्यम् । यथाश्रुते अदप्रयोजनोक्त्यैव क्रोडीकृतत्वात् । तस्मादपि प्रयोजनं दुर्वारमिति दिक् ।

स्यादेतत् । रेफस्य यरन्तर्भावात् तत्कार्याणि प्रसज्यन्ते । तथा हि । मद्रहदः भद्रहद इत्यत्र “अचो रहाभ्याम्” इति अचः पराभ्यां रेफढकाराभ्यां परस्य यरो विधीयमानं द्वित्वं स्यात् । न च “रो रि” इति लोपान्निर्वाहः । तं प्रति द्वित्वस्यासिद्धत्वात् । “हलो यमां यमि” इतिलोपस्य तु वैकल्पिकतया पक्षे रेफद्वयश्रवणापत्तेः । कुण्डं रथेन वनं रथेनेत्यत्र “अनुस्वारस्य ययि परसवर्णः” स्यात् । न च रेफोष्मणां सवर्णाभावान्न दोषः । विजातीयतदभावेऽपि रेफस्यैवापत्तेः । प्रातर्नयतीत्यादौ “यरोऽनुनासिके ऽनुनासिको वा” इति स्थानसाम्येन पक्षे णकारः स्यात् ।

न च “हरयवद्” इति यकारवकाराभ्यां पूर्व रेफो निर्देश्य इति वाच्यम् । देवित्वा दिदेविपतीत्यत्र “रलो व्युपधाद्” इति पक्षे कित्त्वप्रसङ्गात् । वकारस्याप्युक्तरीत्या रलन्तर्भावात् । न च तत्र अव्युपधाद् इतिच्छित्त्वा वकारद्वयं च प्रशिष्य अवकारान्ताद् इउवर्णोपधाद् इतिव्याख्यानाद्वकारान्ते न दोष इति वाच्यम् । तथा ऽपि गौधेर इत्यादौ “गोधाया द्रक्” इति द्रक्प्रत्यये ढस्य एयित्यादेशे आदिष्टद्वौ “यस्येति च” इत्याकारलोपे च “लोपो व्योर्वलि” इति यका-

रलोपानुपपत्तेः । पचेरन्नित्यत्र सीयुटि सलोपे पच ईय रन्  
इत्यत्र तदसिद्धेश्च । रेफस्य वल्यनन्तर्भावात् ।

न च “रलि” इत्येव तत्र वक्तव्यमिति वाच्यम् । ह्य गतौ  
ह्ययादित्यत्र यकारस्यापि लोपापत्तेः । न च यथान्यासएव  
वलि इति सरेफं पदं लिङ्वा रेफे वलि च परतो लोपविधानान्न  
दोष इति वाच्यम् । तथाऽपि यण्स्थले सर्वत्र रणिति न्यासापत्तेः ।  
यथासंख्यपरिभाषया इकारोकारऋकाराणां स्थाने रेफयकार-  
वकारादेशापत्तेश्च । न च “स्थानेऽन्तरतम” परिभाषया निर्वाहः ।  
परत्वाद्यथासंख्यस्यैवापत्तेरिति वदन्ति ।

वस्तुतस्तु “व्युपधात्” इत्यत्र इकारोकारयोः स्थाने  
यकारवकारयोः “अर्वणस्त्रसौ” इत्यत्र ऋकारस्थाने रेफादेशस्य  
च दर्शनादन्तरतमपरिभाषैवात्र प्रवर्तते ।

यद्वा “अऋइण्” “उलृक्” इति पूर्वत्रापि न्यासः क-  
र्त्तव्यः । इक्स्थाने ऋक् इति इण्स्थाने च ऋण् इति प्रदेशेषु  
व्यवहर्तव्यम् । इण्ग्रहणानां सर्वेषां सिद्धान्तेऽपि द्वितीय-  
णकारेणैव वाच्यत्वात् । इच्प्रत्याहारस्थलेऽपि ऋक्पदमेव  
वक्तव्यम् । “इसुसुक्तान्तात्” इत्यत्रापि उक्स्थाने ऋक्पदमेव  
देयम् । न च इकारस्याधिकस्य संग्रहापत्तिः । इष्टापत्तेः । “य-  
स्येति च” इकारलोपामिकादेशं च कृत्वा सिद्धान्ते यथारूपं तथैव  
कादेशेऽपि । “यस्येति च” इत्यस्याप्रवृत्तिमात्रं तु न दोषाय ।  
“श्र्युक” इत्यत्रापि ऋक्पदोपादाने इकारस्याधिकस्य संग्रहेऽपि  
श्रिग्रहणस्य नियमार्थत्वात् ।

वस्तुतः ऋक्प्रत्याहारे इकारस्य कुत्रापि ग्रहणं नेति ज्ञापनार्थ-  
त्वात् । तेन “उगिदचां सर्वनामस्थाने” “उगितश्च” इत्यादौ न  
दोषः । एवं च हस्तिनीनां समूहो हास्तिकमिति ठक्प्रत्यये इका-

देशाभावे भसंज्ञाविरहे “भस्याढे तद्धिते” इति पुंवद्भावो न स्याद् इतिदोषविरहोऽपि निर्वाधः । “अणुदित् सवर्णस्य” इत्यत्र तु न कोऽपि विशेषः । परेणैव तत्र प्रत्याहारात् । तदन्यत्र तु अणुप्रत्याहारस्य पूर्वैणैव ग्राह्यत्वात् उकारस्य तद्धिर्भाव ऋकारस्य तदन्तर्भावश्च स्यादिति दोषः । परं तु व्य इति तत्स्थले सर्वत्र निर्देश्यम् । उ इ अ इत्येपा तेन संग्रहात् । व्याख्यानवशाच्च वकारादीनां न ग्रहणम् । सिद्धान्तेऽपि पूर्वैण परेण वा णकारेण प्रत्याहार इति निर्णयार्थं व्याख्यानस्यैवादरणीयत्वात् । पूर्वत्र णकारानुबन्धश्च परित्याज्यः । न चैवं व्याख्यानतो विशेषप्रतिपत्तिरिति परिभाषायां लिङ्गाभावः । लिङ्गान्तरस्य संभवात् ।

वस्तुतस्तु “अऋइउण्” “लृक्” इति न्यासः कार्यः । अत उकारस्य न बहिर्भावः । परिशिष्यते तु ऋकारस्याधिकस्यान्तर्भावापत्तिः । साऽप्येवं परिहार्या । तृतीयेतिनिर्देशेन अणग्रहणेषु ऋकारो न गृह्यते इति ज्ञाप्यते । तथा हि । “हलः” इतिसूत्रे अण इत्यस्य नानुवृत्तिरिति लण्=सूत्रे स्थापयिष्यते । तथाऽपि तत् सिद्धान्तदृष्ट्यैव । एतत्पक्षे तु तत्राप्यण इत्यनुवर्त्यमेव । “इकः काशे” इत्यत्रापि तदनुवृत्तौ इग्रूपस्याण इत्यभेदान्वयेन समाधानस्य भाष्यएव स्पष्टत्वात् । यदि च “ढ्रलोपे” इतिसूत्रे अणग्रहणेन ऋकारोऽपि गृह्येत, तदा “हलः” इत्यत्रापि तथात्वप्रसक्त्या तृतीयेत्यत्र त्रेस्तीयप्रत्यये रेफस्य संप्रसारणे ऋकारे च कृते ऋकारस्यापि दीर्घापच्या तृतीयेति निर्देशोऽसंगत एव स्यात् । अत इष्टानुरोधात्पूर्वेणाणग्रहणस्थले ऋकारस्तन्मध्ये न गृह्यते इतिज्ञापनेन सकलेष्टसिद्धेः ।

स्यादेतत् । ऋकारस्य यथान्यासपक्षे पूर्वेण अण्प्रत्या-  
हारे गृह्यमाणे तद्बहिर्भूततया तद्व्यावृत्त्यर्थं तत्र पूर्वेणाण्ग्र-  
हणं स्वीक्रियते । उक्तन्यासे तु पूर्वेणाण्ग्रहणेऽपि तद्बहिर्भा-  
वानुपपत्त्या उक्तातिप्रसङ्गस्य च तृतीयेति निर्देशेनैव वारण-  
सम्भवात् तत्र अण्ग्रहणं पूर्वेणैवेत्यत्र मानाभावः । परेणा-  
ण्ग्रहणेऽपि ऋकारस्याण्वहिर्भाव इति स्वीकारे तु “अणु-  
दित् सर्वणस्य” इत्यत्रापि तद्ग्रहणानुपपत्तिः इति चेत् । स-  
त्यम् । ऋलृवर्णयोर्मिथः सावर्ण्यारम्भसामर्थ्यात् तस्य ग्राह-  
कत्वसिद्धेः । न च सवर्णदीर्घादिविधाने चारितार्थ्यमिति  
वाच्यम् । तथाऽपि “ऋदुपधाच्चाल्कृपिचृतेः” इत्यत्र भेदप्रतियो-  
गित्वेन ल्कृपिनिवेशेन पर्युदासव्यतिरेके ऋदुपधत्वप्रयुक्तकार्या-  
पत्तेरपेक्षितत्वात् । ऋकारस्य लृकारग्राहकत्वाभावे च सामान्य-  
शास्त्रस्य तद्विषयकत्वप्रसक्त्यभावे तद्व्यावृत्तित्वात्पर्यकस्य ल्कृपि-  
पर्युदासस्य वैयर्थ्यापातात् ।

वस्तुतो हलां दीर्घत्वबाधाद् एचां च विशेषाभावात्तत्र परे-  
णाण्ग्रहणवैयर्थ्यात् । तथा च यथासङ्ग्यपरिभाषयैव नि-  
र्वाह इति भगवतो भाष्यकारस्य भावः । वलीति व्याख्या-  
नेन च पचेरन् गौधेरादिसिद्ध्यनन्तरं दोषान्तरानुपन्यासेन तदो-  
षपरिहारे तत्सम्मतनिर्णयात् । अत एव “अथ वा पुनरस्तु  
परोषदेश” इति रेफापकर्षसमकक्षतयैव यथान्यासे दोषोद्धारा-  
भिधानात् । तद्यथा ब्राह्मणा भोज्यन्तां माठरकौण्डिन्यौ  
परिवेष्टामित्यत्र सामान्यतः प्राप्तं भोजनं विशेषशिष्टेन प-  
रिवेष्टणेनेव कार्यप्रतियोगियनिष्ठपरत्वनिरूप्यपूर्वत्वरूपेण द्वित्व-  
निमित्तत्वश्रुत्या कार्यप्रतियोगित्वं बाध्यतइति मद्रहद इत्यादौ  
न द्वित्वम् । सामान्यस्य विशेषपर्यवसानपर्यन्तं साक्षाच्छ्रुतकार्या-



न्तरस्यैव प्रथमोपस्थित्या तद्विशेषेऽन्वयात् । तदेतदुक्तम्—

नेमौ रहौ कार्यिणौ द्विर्वचनस्य, किं तर्हि निमित्तमिति ।

हकारस्य यवहिर्भूतस्य यथा न द्वित्वं, तथा तदन्तर्भूतस्यापि रेफस्य । कार्योपधायकसामग्रीवैकल्यसाम्ये तदन्तर्भावमात्रस्या-  
किञ्चित्करत्वात् । तच्च दृष्टान्ते यत्वाभावात् दार्ष्टान्तिके चोद्दे-  
श्यतावच्छेदकघटकभेदप्रतियोगित्वात् । रेफभिन्नयत्वस्यैव न्याय-  
वशाद्वित्वविधावुद्देश्यतावच्छेदकत्वात् । एवम् “अनाचि च” इत्य-  
नेन हर्यनुभव इत्यादावपि रेफस्य न द्वित्वम् । अर्थाधिकारेण  
तत्रापि यर इत्यस्य रेफभिन्नपरत्वात् ।

अथैवम् “इको यणचि” इत्यादिकं दध्युदकमित्यादौ न प्रव-  
र्त्तते । विशेषतः श्रुतेन स्थानित्वेन इको निमित्तत्ववाधापत्तेः  
इति चेत्, अत्र कैयटः—

तस्मादित्युत्तरस्य इत्यादिनिर्देशान्न तत्रोक्तन्यायप्रवृत्तिरिति ।

यत्तु कौस्तुभे व्यक्तिपक्षे प्रतिलक्ष्यमसकृल्लक्षणप्रवृत्तेः स  
एव तत्राश्रयणीयः । यद्वा प्रतिलक्ष्यं भिन्नानां सर्वेषां लक्षणा-  
नां तन्त्रेणोच्चारणम् “इको यणचि” इति । तथा च सर्वासामि-  
कारव्यक्तीनां यणविधानेऽर्थादिकूपरत्वेऽपि यणसिद्धिः । अ-  
न्यथा सर्वेषामिकाराणामिग्भिन्नाच्चपरत्वान्नियमाभावेन विध्य-  
र्थानिष्पत्तेः । न चातिप्रसङ्गः, अपवादविधिपर्यालोचनया तद्व्य-  
क्तावेतत्तात्पर्याकल्पनादिति । तच्चिन्त्यम् । व्यक्तिपक्षेऽपि  
निमित्तसमर्पकस्याचूपदस्य न्यायवशादिग्भिन्नपरत्वे सिद्धे इ-  
ग्रूपाचूर्णवर्तिन्या इग्व्यक्तेरुद्देश्यत्वएव मानाभावाद् दध्युदका-  
दौ तत्प्रवृत्तेर्दुर्घटत्वात् । श्रूयमाणवाक्ये उद्देश्यताविधेयतावच्छे-  
दकत्वाभ्यां निश्चिता ये धर्माः तदवच्छिन्नव्यक्तिष्वेव न्यायसा-  
म्येन तत्समानाकारकवाक्यान्तराणां प्रवृत्तेः । अन्यथा हल्प-

रत्वेऽपि यणादिप्रवृत्त्यापत्तेः । न च अच्पदोपादानसामर्थ्यम् ।  
इग्भिन्नमात्रसंग्राहकप्रकारान्तराभावात् । एचीत्युक्ते एकमा-  
त्राधिक्यादकारानुपग्रहाच्च इति दिक् ।

अत्र वार्त्तिकम्—

अयोगवाहानामदसु णत्वम्, शर्षु जश्भावपत्वे, अविशेषेण  
संयोगोपधासंज्ञाऽलोऽन्त्यद्विर्वचनस्थानिवच्चप्रतिषेधा इति ।

प्रयोजनविशेषपुरस्कारेणैव येषां प्रत्याहारविशेषान्तर्भाव  
इष्टः तेषां प्रत्याहारान्तरेषु प्रवेशापत्त्या वर्णसमान्नायेऽनुपदे-  
शादनेन सप्रयोजनः प्रत्याहारविशेषान्तर्भावः प्रतिपाद्यते ।

अयोगाः स्वरूपतो द्वारतो वा प्रत्याहारानन्तर्भूताः  
वाहाः प्रयोगे श्रूयमाणाः ते च विसर्जनीयजिह्वामूलीयोपध्मा-  
नीयानुस्वारयमा इति भाष्यम् ।

यद्यप्यत्र “ ऋति ऋ वा ” “ लृति लृ वा ” इति षष्ठे  
वक्ष्यमाणौ ईषत्स्पृष्टौ नोक्तौ । तथाऽपि तयोरच्त्वं वक्ष्यामीति  
तुल्यास्यसूत्रभाष्ये दर्शनात्तावप्यत्रोपलक्षणीयौ । एषामदसु पाठः  
कार्यः । उरः कायति उरः पातीति कप्रत्ययः । उरःक्रेण उरः-  
पेण इत्यत्र णत्वं यथा स्यात् । अन्यथा अदत्त्वाभावेऽद्वयवाये-  
ऽपीति न प्रवर्त्तेत ।

शर्षु चोपदेशः कार्यः । उब्ज आर्जवे इत्युपध्मानीयोपधस्य  
धातोरुपध्मानीयस्थाने “ झलां जश् झशि ” इति जश्त्वेनान्तरतम्या-  
द् वकारादेशे उब्जितेत्यादियथा स्यात् । शर्त्त्वसिद्धौ तन्मान्तरी-  
यकतया झलत्वस्यापि सिद्धेः । सर्पिःषु धनुःषु इत्यादौ “ नुम्  
विसर्जनीयशर्व्ववायेऽपि ” इति षत्वं च यथा स्यात् । न च तत्र  
विसर्जनीयस्य पृथगुपादानादेवेष्टसिद्धिः । तस्यैवोक्तरीत्या प्र-  
त्याख्येयत्वात् ।

अविशेषेण प्रयोजनपञ्चकोपयुक्तप्रत्याहारपुरस्कारेण इत्यर्थः । तेन उञ्जकेत्यत्र उकारस्य प्लुतोपयुक्तगुरुसंज्ञाप्रयोजकसंयोगसंज्ञाप्रयोजकं हलत्वम्, निष्कृतं दुष्कृतमित्यत्र “इदुदुपधस्य” इति षत्वोपयुक्तोपधासञ्ज्ञाया विशेष्यभूतवर्णनिष्ठाव्यवहितपूर्वत्वनिरूपकान्त्यत्वप्रतियोगितावच्छेदकत्वं, वृक्षस्तरतीत्यत्र विसर्जनीयान्तस्य पदस्य स इति पक्षे सर्वादेशत्ववारणाय अलोऽन्त्यसूत्रविहितान्तादेशस्थानितावच्छेदकम्, व्यूढोरस्केनेत्यत्र सकारस्य स्थानिवद्भावेनाङ्गव्यवाय इति णत्वप्राप्तौ “अनल्विधौ” इति पर्युदासघटकभेदप्रतियोगितावच्छेदकं चाल्त्वम्, उरःक उरःप इत्यादौ “अनचि च” इति द्वित्वप्रतियोगितावच्छेदकं यत्वं च विमर्गादीनां सिध्यतीति वार्त्तिकार्थः ।

अत्रायं विवेकः । जश्भावो न प्रयोजनम् । उञ्जधातोरुपध्मानीयोपधत्वे प्रमाणाभावात् । उब्जिजिपतीत्यसिद्ध्यापत्तेश्च । तथा हि । बकारसहितस्यैव द्वित्वे “हलादिः शेषः” इति जकारनिवृत्तावभ्यासे बकारमात्रं श्रूयते । न च जश्त्वासिद्धतया बकारसहितस्य न द्वित्वमिति वाच्यम् । पूर्वत्रासिद्धीयमद्वित्वे इत्युक्तेः ।

अथ प्राणिणिषतीत्यत्र “उभौ साभ्यासस्य ” इति नकारद्वयस्य णत्वविधानादुक्तपरिभाषाऽनित्या । अन्यथा णकारविशिष्टस्यैव द्वित्वे अभ्यासे स्वत एव णकारसिद्धौ तद्वैयर्थ्यात् । अत एव औजढदित्यत्राभ्यासे जकारसिद्धिरित्याश्रीयते । तथाऽपि नेष्टसिद्धिः । अभ्यासस्योपध्मानीयमात्रशेषतापत्तौ “अभ्यासे चर्च ” इति जश्त्वेन बकारस्यैव श्रवणापत्तेः । उब्जिजिपतीति रूपसाम्येन दोषाविशेषादिति कैयटादयः ।

यत्तु “प्रकृतिचरां प्रकृतिचरः” इति सिद्धान्ताद् उपध्मानीयमा-

त्रस्याभ्यासे श्रवणापत्तिरिति स्थापितम् । तच्चिन्त्यम् ।  
प्रतिनियतविषयपुरस्कारेण प्रत्याहारविशेषान्तर्भाववचनसाम-  
र्थ्येन चत्वार्यसिद्धेः । न चैवं झलसंज्ञाऽपि न स्यादिति वाच्यम् ।  
जश्त्वस्य प्रयोजनत्वोक्त्वा तदेकवाक्यतापन्नसंज्ञाया अप्याक्षे-  
पेण वैषम्यात् । न हि “ झलाञ्जशः ” इति जश्त्वमेव तत्रोपात्तमिति  
वक्तुं शक्यम् । बीजाभावादिति वृद्धाभिप्रायात् । तस्मादुब्जिजि-  
षतीति रूपासिद्धिस्तदवस्थेति । एवमस्मादेव घञि “ च-  
जोः कु घिण्यतोः ” इति कुत्वेन जकारस्य गकारादेशे उप-  
ध्मानीयस्य जश्त्वेन वत्वे कृते अभ्युग्न समुग्नः इति रूपापत्तौ  
“ सोऽपदादौ ” इत्यधिकारे “ उपध्मानीयस्य च ” इति वार्त्तिकान्-  
तरेण कवर्गे परत उपध्मानीयस्य सकारादेशं तत्स्थाने जश्त्वेन  
दन्तस्थानसाम्याद्गकारादेशं कृत्वा अभ्युद्गः समुद्गः इति रूपं  
साधनीयमिति सत्वविधायकवचनान्तरारम्भेऽपि गौरवम् ।

यदि तु बकारोपधोऽयमिति वृत्तिमतमाश्रीयते तथाऽपि सनि  
बकारस्य द्वित्वनिषेधोऽभ्युद्ग इत्यत्र वरय दत्वं च साधयितुं  
वचनद्वयानुमाने गौरवमेव स्यात् । तस्माद्गकारोपध एवायम् ।  
अभ्युद्ग इत्यादेः स्वरसतः सिद्धेः । न चैवमुब्जितेत्यादि क-  
थमिति वाच्यम् । “ भुजन्युब्जौ ” इति कुत्वाभावनिपातनार्थे सूत्रे  
बकारोच्चारणेन “ भ उद्जेः ” इति “ व उद्जेः ” इति वा वच-  
नस्यानुपानात् । अकुत्वविषये उद्जेर्दकारस्य भकारो बकारो  
वा स्यात् । “ स्तोश्चुना श्चुः ” इत्येतदुत्तरं तत्कल्प-  
नाच्च तवर्गोपस्थितदकारस्य स्थानित्वलाभः । एवं च  
“ न न्द्राः संयोगादयः ” इति दकारस्य द्वित्वनिषेधाज्जि-  
शब्दस्यैव द्वित्वे दकारस्य चोक्तवचनेन वत्वे कृते उब्जिजिष-  
तीत्यपि सिद्धम् । न च द्वित्वात्पूर्वं परत्वाद्बत्वापत्तिः । “ पूर्वत्रा-

सिद्धे नास्ति विप्रतिषेधः” इति सिद्धान्तात् । नाप्यन्तरङ्गत्वात् । असिद्धत्वादेव । नापि “पूर्वत्रासिद्धीयमद्विर्वचने” इति तन्निषेधः । द्वित्वविधावेव तत्प्रवृत्तेः । अत्र च द्वित्वनिषेधेन वैषम्यात् ।

अत्रेदमवधेयम् । “न न्द्राः सयोगादयः” इत्यत्र “लोपो व्योर्वलि” इति लोपेन दकाराद्रेफाद्वा पूर्वं वकारोऽपि प्रश्लिष्यते । तेन वार्त्तिकमते वृत्तिमते च उब्जेर्बकारस्य द्वित्वानि षेधार्थं न वचनान्तरानुसारः । वार्त्तिकमतेऽपि पूर्वत्रासिद्धीयमद्विर्वचन इत्याश्रित्य वकारस्य द्वित्वनिषेधसिद्धेः । अतो भाष्यमते न लाघवावकाशः । अतिरिक्तैकवचनकल्पनं तु त्रयाणामपि समानम् । एतावान्परं विशेषः । वार्त्तिकमते उपध्मानीयस्य सकारादेशविधायकं वचनं कल्प्यम् । भाष्यमते दकारस्य बत्वविधायकम् । वृत्तिमते तु वकारस्य दकारविधायकमिति । यदि तु “भुजन्युब्जौ” इति निपातनादेव दस्य वादेशो न तूक्तवचनमनुमेयमिति भाष्यमते लाघवमिति कल्प्यते, तदा वकारस्यैव द्वित्वापत्तिः । असिद्धत्वाभावात् । दकारोपधनिर्देशसामर्थ्याज्जिह्वस्य द्वित्वानन्तरमेव दकारस्य द्वित्वमिति कल्पनेऽपि अभ्युद्ग इत्यादावपि तदापत्तेः । अकुत्वविषये एव बत्वं निपात्यत इतिकल्पनेऽपि कुत्वविषये श्रवणार्थतया दकारोपदेशस्य चरितार्थत्वात् द्वित्वानन्तरमेव बत्वमिति न स्यात् ।

अथाविशेषेण बत्वनिपातमभ्युपेत्य उपसर्गान्तरपूर्वकारकेवलाद्वा उब्जेर्न घञादिः अनभिधानात् । अभ्युद्गः समुद्ग इति तूपसर्गद्वयपूर्वकारमेर्दप्रत्यये रूपमिति कल्प्यते । ततो वार्त्तिकवृत्त्योर्मतेऽपि अभ्युद्ग इत्यादेरुक्तगत्यैव साधयितुं शक्यतया उपध्मानीयस्य सत्वविधायकं वकारस्य दत्वविधायकं च

वचनं न कल्प्यामिति कुतस्तत्रापि गौरवम् ।

परं तूपध्मानीयस्य शर्षूपदेश एवातिरिक्तः कल्प्य इति गौरवम् । वृत्तिमते तूक्तीत्या वकारप्रश्लेषकृतं गौरवम् वार्त्तिकसाधारणं बोध्यम् । किं च भाष्यवृत्त्योर्मते संयोग-संज्ञार्थं यत्नान्तरं नास्थेयम् । वार्त्तिकमते तु पूर्वोक्तीत्या तदावश्यकामिति गौरवम् ।

ननु षत्वसिद्ध्यर्थं शर्षूपदेशस्यावश्यकतया तद्गौरवमपि नेति चेत् । मैवम् । तदर्थं विसर्गस्यैव तदन्तर्भावानपेक्षणात् । वस्तुतस्तस्याप्यप्रयोजनत्वात् । “नुम् विसर्जनीय” इति सूत्रे विसर्जनीयपदस्य सत्त्वेन तद्व्याये षत्वसिद्धेरप्रत्यूहत्वात् । न च तत्र तन्न कर्त्तव्यमेवेति वान्यम् । सिद्धं प्रत्याख्याय यन्नान्तरकल्पनस्यैव वैयर्थ्यात् ।

यत्तु शर्षूपदेशेन श्लत्वमिव हलत्वयत्स्वत्वान्यपि सिध्यन्ति । स्वत्वस्य फलं तु “कुप्वोः ऋकःपौ च” इति विसर्गः । अतः शर्षूपदेशावश्यकत्वे तत एव निर्वाहे सूत्रे विसर्जनीयग्रहणं न कार्यमेवेति । तच्चिन्त्यम् । जश्त्वस्य प्रयोजनत्वोक्त्या तद्वलाज्झलत्वसिद्धावपि हलत्वादीनां तेनानाक्षेपात् । हलत्वयत्स्वलत्वानां प्रातिस्विकरूपेणैव विधानात् । विसर्गस्य च सौत्रत्वादेव सिद्धेः । लोकेऽपि तस्येष्टत्वे तु अविशेषणेत्यत्र तस्यापि प्रक्षेप्तुमुचितत्वात् । अस्तु वा तत एव ज्ञापकादतिरिक्तस्वत्वस्यापि स्वातन्त्र्येण सिद्धिः । न तु तावता हलत्वयत्स्वादेः शर्त्वाक्षेप्यत्वं मानाभावात् ।

अस्तु वा शर्त्वाक्षिप्तानामप्येषां कार्यविशेषपुरस्कारेण नियमार्थम् । अविशेषेणेत्यादिवार्त्तिकं सर्वथाऽप्युक्तकार्यातिरिक्ते नैषां कुत्रापि प्रत्याहारउपादानम् । अत एव “कुप्वोः ऋकःपौ”

इत्यत्र “स्वर्परे शरि” इति विसर्ग एव । यद्वा “वा शरि” इति विकल्प इति निरस्तम् । अत एवादृशरूपदेशेन संज्ञान्तराणां सिद्धिसम्भवेऽपि उपायस्योपायान्तरादृषकत्वादित्याशयेन प्रत्याहारविशेषान् पृथक् पुरस्कृत्य वार्त्तिकाक्षरविन्यास इत्यप्यपास्तम् । नियमार्थमुक्तप्रकारेणैव वार्त्तिकरचनाया उचितत्वात् । एतेन हरिः करोति हरिं पश्य इत्यत्र यण्वारणाय विसर्गानुस्वारयोरसिद्धत्वानुसरणकेशोऽप्यपास्तः । एतेनैव अद्सु क्रियमाण उपदेशोऽकाराव्यवहितोत्तरमेव कर्त्तव्यः, अन्यथा इण्प्रत्याहारान्तर्भावे संस्कर्त्तव्यत्रानुस्वारात्परस्य सस्य षत्वापत्तेरित्यप्यपास्तम् । ध्वनितं चेदं संस्कर्त्तव्यत्रानुस्वारादचः परस्य सस्य द्वित्वं वदता, उक्तरात्या उबिब्जिषतीत्यभ्यासे वकारं चापादयता कैयटेनैवेति दिक् । तस्माज्जश्त्वषत्वे नात्र प्रयोजने इति सिद्धम् ।

आवश्यकं चेदं भाष्यकृतोऽपि । अन्यथा षत्वार्थं शर्षूपदेशस्यावश्यकत्वे तत एव जश्त्वस्यापि तत एव झलत्वेन सिद्धौ वार्त्तिकमतेऽपि शर्षूपदेशरूपगौरवानापत्तेः । “भुजन्युब्जौ” इति निपातनस्य बत्वांशेऽपि तात्पर्यस्य भाष्यकृतोऽप्यधिकस्य कल्प्यत्वात् । गौरवान्तरस्य च परिहृतत्वात् ।

न च वार्त्तिकमते संयोगसंज्ञासिद्ध्यर्थयत्रनिबन्धनं गौरवम् । “भुजन्युब्जौ” इत्यत्र गुरुच्चारणसामर्थ्येन जश्त्वस्यासिद्धत्वाभावं कल्पयित्वा वकारमादायैव तत्सिद्धः । संयोगसंज्ञायाः प्रयोजनत्वाभिधानस्य च यथाश्रुतपरत्वात् । तस्माज्जश्त्वरूपप्रयोजनप्रत्याख्यानपरभाष्यप्रामाण्यात् षत्वस्यापि प्रकृतप्रयोजनत्वप्रत्याख्याने तत्सम्मतिरुक्षीयते । जिह्वामूली-

यपरत्वे विसर्गसिद्धिस्तु “कुण्वोः ऋकःपौ च” इति निपातसामर्थ्यादेव । तेन “खयां यमाः खयः ऋकःपौ” इत्यादौ नानुपपत्तिरिति सूक्ष्ममवधेयम् ।

उपधासंज्ञाऽपि न प्रयोजनम् । इदुदुपधस्थानिको यो विसर्ग इतिव्याख्यानात् । इदुद्भ्यां परस्य विसर्गस्येत्यत एव सिद्धावुपधाग्रहणप्रत्याख्यानाद्वा ।

अलोऽन्त्यविधिरपि न प्रयोजनम् । पदस्य यो विसर्जनीयस्तस्य सकार इतिव्याख्यानादेव सिद्धेः ।

स्थानिवच्चप्रतिषेधोऽपि न प्रयोजनम् । पूर्वत्रासिद्धीये न स्थानिवदिति सिद्धेः । न च तस्य “अचः परस्मिन्” इत्येतन्मात्रविषयकत्वम् । स्थानिवद्भावं प्रति त्रिपादीस्थस्यासिद्धतया न्यायमूलकत्वात् स्थानिवद्भावमात्रविषयकत्वात् । तस्माददसु णत्वम् “अनचि च” इति द्वित्वं चेति प्रयोजनद्वयमेव सिद्धम् ।

## लण् ६ ।

हकारादावकारस्य सुखोच्चारणमात्रार्थत्वेऽप्यत्रानुनासिकत्वादित्संज्ञा । प्रतिज्ञाऽऽनुनासिक्याः पाणिनीया इतिसिद्धान्तात् । तेन रेफेण सहाकारोच्चारणे “उरण् रपरः” इत्यत्र रप्रत्याहारेण रेफलकारयोरुपादानम् । ऋकारलृकारयोः सावर्ण्यमिति वार्त्तिकनिर्देशश्चात्र मानम् ।

ननु “द्व्रलोपे पूर्वस्य दीर्घोऽणः” इत्यादावणग्रहणं पूर्वेण परेण वा णकारेणेतिसंदेहः प्राप्नोति इति चेन्न । ग्रहणकशास्त्रे परेणैव तदन्यत्र पूर्वेणैवेतिव्याख्यानवशात्तन्निवृत्तेः । तथा हि । अच इत्येव सिद्धत्वाद् एचां दीर्घत्वे विशेषाभावाद्



अक इत्येव वा सिद्धत्वाद् दीर्घत्वस्याज्मात्रधर्मतया हकारादीनां तदसम्भवाद्दिनाऽप्यज्ग्रहणं सिद्धत्वाच्चाण्ग्रहणसामर्थ्यादेव “ढ्र-लोपे” इत्यत्र पूर्वेणाण्ग्रहणम् । न च वृह उद्यमनइत्यस्मात्तृचि ऊदित्वात् “स्वरतिस्रुति” इति इडभावऋकारस्य गुणे “हो ढः” इति ढत्वे “झषस्तथोः” इति प्रत्ययतकारस्य ढत्वे ष्टुत्वेन ढस्य ढ-त्वे “ढो ढे लोपः” इति पूर्वढकारलोपे रेफस्य स्थानसाम्येन ऋकारे दीर्घे ढलोपस्यासिद्धतया तत्पूर्वऋकारस्योपधासंज्ञायाम् “उपधायाश्च” इति इत्वे रपरत्वे इकारस्य लघूपधगुणे च वेर्द्धेति-रूपार्थे परेणाण्ग्रहणं स्यादिति वाच्यम् । “अचश्च” इति परि-भाषाविरोधात् रेफस्य दीर्घासम्भवात् । न च परेणाण्ग्र-हणसामर्थ्यम् । अन्योऽन्याश्रयात् । अण्ग्रहणसामर्थ्यप्रदर्शक-भाष्यविरोधाद् अटिति टकारेण सह प्रत्याहारपाठेनापि त-दुपपत्तेश्च ।

यत्तु तृतीयोति निर्देशात्पूर्वेणैवात्राण् । अन्यथा “हलः” इ-त्यत्राप्यग्रत्यस्यैवाणोऽनुवृत्त्या त्रेः संप्रसारणे रेफस्थानीयऋ-काररूपस्याणोऽपि दीर्घप्रसङ्गादिति । तच्चिन्त्यम् । अङ्गा-वयवाद्धलः परं यत् संप्रसारणं तदन्ताङ्गस्य दीर्घः स्यादि-त्येव तदर्थान् । “इकः काशे” इत्यादौ विच्छिन्नस्याण्ग्रहणस्या-नुवृत्तौ मानाभावात् । तथा च तत्र भाष्ये उक्तसूत्रादण्ग्र-हणानुवृत्त्या पूर्वं समाधानं कृत्वा सिद्धान्तितम्—

अथ वा उभयं निवृत्तं, कस्मान्न भवति तृतीय इति, द्विती-यतृतीयनिपातनादेतत्सिद्धमिति ।

तस्मादण्ग्रहणमेव ज्ञापकमिति भाष्यसम्मतम् ।

यत्तु प्राचाम् अणः किं वृह इति प्रत्युदाहरणम्, तच्चिन्त्य-म् । “वृहः स्थूलबलयोः” इत्यत्र इडभावो नकारहकारयोर्लोपो

## १२४ व्याकरणसिद्धान्तसुधानिधौ प्रथमाध्याये

निष्ठातकारस्य ढत्वं च निपात्यते । न त्वासिद्धकाण्ड-  
स्थढत्वादेः प्रवृत्तिः । परिद्रढ्येत्यत्र “ल्यपि लघुपूर्वाद्”  
इत्यादेशस्य पारिदृढीकन्येत्यादौ गुरुपोत्तमत्वाभावप्र-  
युक्तष्यङ्भावस्य चामिद्ध्यापत्तेः इति भाष्यादावुक्तत्वादि-  
ति बहवः ।

प्रासादकारस्तु नकारलोपनिपातनोक्त्या दृहेरेवेदं निपातन-  
मिति वृह वृद्धावित्यस्य प्रत्युदाहरणत्वं युक्तमेवेत्याह । युक्तं  
चैतत् । आढः आवृढः इत्यत्र भाष्यस्वारस्यात् । अत एव “दा-  
देर्धातोर्घः” इत्यस्य प्रवृत्त्यभाव इडभावश्चेत्यादिकल्पनमपि न  
दोषावहम् । बलवत्प्रमाणानुगृहीतत्वात् । एतेन दृहेरपीदं नि-  
पातनमिति काशिकोक्तं परास्तम् । उक्तलिङ्गविरोधेन कल्पनोच्छे-  
दाच्च । एतेनास्मात्पारिद्रढ्य पारिदृढीत्यत्रायादेशाभावष्यङ्प्र-  
त्यययोरापादनमपीष्टापादनमेव । रूपभेदस्वीकारे बाधकाभावा-  
त् । प्रमाणस्य च दर्शितत्वात् । एतेन प्रक्रियायां तृढ इति पा-  
ठकल्पनमप्यपास्तम् । “केऽणः” इत्यपि पूर्वणैव । गोका  
नौका इत्यादौ उपानत्का चतुष्कामित्यादौ च धत्वविसर्ज-  
नीययोरसिद्धत्वात्परेषामचां हलां च संभवेऽपि ह्रस्वविध्यु-  
पस्थितस्य “अच.” इत्यस्यानुरोधादिति कौस्तुभे ।

कैयटे तु “न मु ने” इत्यत्र नेतियोगविभागाद्धत्वादीना-  
मसिद्धत्वं नास्तीति हकारादीनां कप्रत्यये परेऽसम्भव ए-  
वेति व्याख्यातम् । न च गोका इत्यादावतिप्रसङ्गः । अच  
इत्येव वक्तव्यत्वापत्तेः । “अणोऽप्रगृह्यस्यानुनासिकः” इत्यत्र  
परेण प्रत्याहारे यद्यपि ऋकारादीनां स्वरूपतः संभवोऽस्त्येव,  
कर्तृ, अग्ने, वायो, पचै, मालामाचक्षाणो माल्, वृक्षवयतेर-  
प्रत्यये वृक्षब्, इत्यादौ सानुनासिकाननुनासिकभेदेन यव-

लानां द्वैविध्यात्, तथाऽप्यप्रगृह्यस्येति पर्युदासेन भेद-  
प्रतियोगिवृत्तिभेदप्रतियोगितावच्छेदकसाक्षाद्व्यापकधर्मावच्छिन्न-  
स्यैवानुयोगिनो व्युत्पत्तिबलात्प्रतीत्या प्रगृह्याभिन्नत्वेनाच  
एवोपस्थितिसिद्धौ अणग्रहणसामर्थ्यात्पूर्वैर्नैव प्रत्याहारः ।

वृक्षवृशब्दस्तु कैयटेन व्याख्यातः । वृक्षं वृश्चतीति क्वि-  
न्ताद् वृक्षवृश्चमाचष्टइति णिचि णाविष्टवत्प्रातिपदिकस्येति टि-  
लोपेन ऋकारशकारचकाराणां निवृत्तौ वृक्षवयतीति सिद्धे त-  
तो विच् । न तु क्विप् । किच्चेन सम्प्रसारणापत्तेः । वकारलो-  
पापवादस्य “च्छ्रोः शूङ्” इत्यूठः प्रसङ्गाच्च । न च णिलोपस्य  
स्थानिवद्भावः । कौ लुप्तं न स्थानिवदिति कौ विधिं प्रति न स्था-  
निवद् इति च निषेधात् । विचि तु स्थानिवच्चेन वलोपाभावा-  
दिनिर्वाहः । न च तथाऽपि “हलि सर्वेषाम्” इति लोपापत्तिः, पूर्व-  
त्रासिद्धीये स्थानिवच्चाभावादिति वाच्यम् । तत्र “ भोभगो ”  
इत्यतोऽशीत्यनुवर्त्तनात् । न च णिच्प्राग्भाविनं क्विपमेवा-  
श्रित्य ऊट्प्रसङ्गः । अन्तर्भूतकिवाश्रयतयाऽन्तरङ्गे तत्र कर्त्तव्ये  
बहिर्भूतणिजपेक्षया बहिरङ्गस्य टिलोपस्यासिद्धत्वादिति ।

यत्तु कौस्तुभे एकदेशविकृतस्यानन्यतया “व्रश्च” इति षत्वं  
दुर्बारम् । न च णिलोपस्य स्थानिवद्भावः । पदान्तविधौ नेति  
निषेधात् । पूर्वत्रासिद्धे तदभावाच्च । तस्माद् वृक्षं वेतीति वृक्षवीः  
वातीति वृक्षवाः । वृक्षव्यं वृक्षवां वाऽऽचष्टे इति ण्यन्ताद्विच् । न च  
“लोपो व्योः” इति वलोपापत्तिः । णिलोपस्य स्थानिवच्चात् ।  
लोपस्यानवयवत्वेन पदान्तश्चेद्विधीयत इत्यर्थकस्य “न पदान्त”  
इति निषेधस्याप्रवृत्तेरिति । तच्चिन्त्यम् । व्रश्चादिसूत्रेच्छशामि-  
त्यत्र छकारात्पूर्वं चकारद्वयप्रश्लेषेण एकेन स्वाभाविकस्यापरेण  
जकारस्थाने षत्वेन प्रयुक्तस्य चकारस्य निर्देशाद्व्रश्चादीनां

चकारजकारयोरेव षत्वविधानात् । उपायस्य चोपायान्तरा-  
दूषकत्वात् ।

स्यादेतत् । “च्छोः” इति सूत्रे किद्ग्रहणमनुवर्तते न वेति  
विचार्य भाष्ये उक्तम्—

अनुवर्त्तमाने किद्ग्रहणे छः षत्वं वक्तव्यमिति ।

अस्यार्थः । तदनुवृत्त्यभावे “ छोः ” इति छस्य शत्वे  
शकारस्य च षत्वविधानादेव सिद्धौ ब्रश्चादिमूत्रे छग्रहणं न कार्य-  
मिति । एवं च लाघवाद्ब्रैव भाष्यतात्पर्ये छकारपरित्यागे कथ-  
मुक्तः प्रश्लेष इति । सत्यम् । तथाऽपि अलोऽन्त्यपरिभाषया च-  
कारजकारयोरेव षत्वविधानाद्वकारस्य तदनापत्तेः । ब्रश्चाद्यंशे  
षत्वस्य कुत्वापवादत्वात् ।

हरदत्तस्तु वृक्षव् करोति इत्येवंरूपः प्रयोगो नास्त्येव । “न  
पदान्ता हलोऽणः सन्ति” इति भाष्योक्त्याऽनभिधाननिश्चयादिति  
“ हलि सर्वेषाम् ” इति सूत्रे व्यवस्थापितवान् ।

अत्र कौस्तुभकृतः । लण्मूत्रभाष्ये “न पदान्ताः परेऽणः  
सन्ति” इत्येव पाठः । अन्यथा अप्रगृह्यस्येति पर्युदासेनाचामेव  
कार्यभाक्त्वादितरे कार्यिणो न सन्तीति कैयटविरोधादिति । त-  
च्चिन्त्यम् । कर्तृ इत्यादीनां सत्त्वप्रदर्शनपरेण भाष्येणाचाम्प्र-  
दर्शनेऽपि हलां सत्त्वे मानाभावात् । यथाश्रुतकैयटोक्तेश्च यु-  
क्तिविरुद्धत्वात् । स्वरूपेण ऋकारादीनामणां सत्त्वेन तन्निषेधे  
बाधाभावात् । विशिष्टाभाव ऋकारादिषु विशेषणाभावेनैव ह-  
ल्साधारण्येन वर्त्तिष्यत इत्यभिप्रायेण त्वदुक्तरीत्या कार्यिणो  
न सन्तीति व्याख्यानावतारात् । न चैतद् युक्तम् । अणग्रहणस्य  
पूर्वेण सह व्यवस्थापनात्प्राक् ऋकारादीनां विशेषणाभावप्रयु-  
क्तविशिष्टाभावाश्रयत्वासिद्धेः । अन्यथा पूर्वपक्षस्यैवानुपस्था-

नात् । “ ननु चायमस्ति कर्तृ ” इत्यादिभाष्यानुपपत्तेश्च । ऋकारादेः कार्यभाक्त्वाभावशङ्कायां स्वरूपमात्रसत्तोक्तेरप्रयोजकत्वात् । अतः स्वरूपेण पदान्तानामृकारादीनामसत्त्वशङ्कायामृकारस्य तदुत्तराज्मात्रोपलक्षणतया तत्सत्त्वे उक्ते पदान्त-  
ऋकाराद्यभावबोधकस्य “न पदान्ताः परेऽणः सन्ति” इति-  
वाक्यस्य अजंशे अप्रामाण्यव्यवस्थित्या हकाराद्यभावबोधकत्वां-  
शे बाधकाभावात्प्रामाण्यं पर्यवस्यतीति फलितार्थमादाय न हलो-  
ऽणः सन्तीतिवाक्यस्य मिश्रैः समुल्लिखितत्वात् ।

न च ऋकारप्रदर्शनस्योपलक्षणत्वे हलोऽप्युपलक्ष्यन्तामि-  
ति वाच्यम् । प्रमाणाभावात् । “ ह्रस्वस्य गुणः ” “ एत  
ऐ ” “ आत औ णलः ” इत्यादीनामजंशे उपलक्षणता-  
यां तात्पर्यग्राहकत्वात् । न च हलंशे “ हलि सर्वेषाम् ” इति सूत्रे-

हलि अशि यथा स्यात्, इह मा भूत्, वृक्षवयतेरप्रत्ययः  
वृक्षव् करोति इति भाष्यं तात्पर्यग्राहकमस्त्येवेति वाच्यम् ।  
तस्यैतद्भाष्यविरोधेन प्रौढिवादत्वात् । न च वैपरीत्यम् । प्राथ-  
म्यस्यैव तावद्विनिगमकत्वात् । विकल्पस्य च वस्तुन्यसम्भवात् ।  
तदाहुः प्रामाणिकाः—

अनुष्ठानं हि विकल्प्यते न वास्तिवति ।

न च वृक्षव् करोतीति स्पष्टार्थकभाष्यविरोधेन पूर्वभाष्य-  
स्य तथातात्पर्यं न कल्प्यमिति वाच्यम् । तस्याप्यन्यथाऽनु-  
पपन्नत्वात् ।

न च तस्य पूर्वपक्षगतत्वेन सर्वाशाप्रामाण्येऽपि न क्षतिः,  
अजभावबोधकत्वांशवदुक्तबाधकस्य हलभावबोधकत्वांशेऽप्य-  
प्रामाण्यकल्पकस्य सत्त्वादिति वाच्यम् । ननु चायमस्तीति  
निषेधात्यन्तायोगव्यवच्छेदपरोत्तरभाष्यादप्येतदर्थस्य प्रतीतेः ।

हकारादेः कस्यचिद् उभयाभ्युपगतपदान्तत्वाभावकत्वात् । वि-  
प्रतिपन्ननिषेधस्यांशतो भाष्यसंमतत्वात् । अन्यथा पूर्वैणाण्ग्र-  
हणासिद्धेश्च । तथा हि । अप्रगृह्यस्येत्युक्तव्युत्पात्तिवशादचां ला-  
भेन हयादीनां कार्यित्वासम्भवादेवाज्जिषयकत्वसिद्धौ अण्-  
पदसामर्थ्यात्पूर्वेणेति न शक्यते वक्तुम् । अण्पदसामर्थ्येन  
वादीनां कार्यित्वे सिद्धे न्यायस्याकिञ्चित्करत्वात् । “अर्थवद-  
धातुरप्रत्ययः” इत्यर्थवद्ग्रहणेन “ओषधेश्च विभक्तावप्रथमाया-  
म्” इत्यादौ विभक्त्याद्युपादानेन च तन्न्यायस्याप्यसार्वत्रिक-  
त्वात् । “अर्वणस्त्रसावनजः” इति सूत्रे भेदप्रतियोगिवृत्तितत्त्वा-  
वच्छेदकधर्मसाक्षाद्व्यापकधर्मावच्छिन्नानुयोगिताकभेदभाने विभ-  
क्तित्वस्यैव तथात्वात् तदनवच्छिन्ने अणादौ तदप्रवृत्तौ आर्वत-  
मित्याद्यसिद्ध्यापत्तेश्च ।

निषेधस्वीकारे च “वाहैरलुप्यत सहस्रदुर्गवर्गः”  
इत्यादिविरोधात् । भेदप्रतियोगितावच्छेदकान्यप्रतियोगि-  
वृत्तिधर्ममात्रेण सादृश्यविवक्षायां च तत्र प्रत्ययत्वस्येवात्रा-  
प्यल्वस्य तादृशत्वात्तदवच्छिन्नानां वादीनां वारणानुपपत्तेः ।  
एतेनाण्ग्रहणस्य पूर्वैणाप्युपपन्नत्वान् नजिवयुक्तन्यायबाध इ-  
त्यप्यपास्तम् । उभयोरप्यन्यथोपपत्तौ न्यायसङ्कोचस्यैव  
न्याय्यत्वात् । “केऽणः” इत्यादौ तु ह्रस्वश्रुत्यैवाच  
उपस्थापनात्तदनुरोध इति वैषम्यम् । उक्तरीत्या तु बा-  
धाभावस्य प्रमाणमात्रोपजीव्यतया हलामणां पदान्तेऽनुपप-  
त्तेः तत्संग्रहार्थत्वायोगात् । अच्पदं परित्यज्याण्ग्रहणसाम-  
र्थ्यादेव पूर्वैणाण्ग्रहणासिद्धिः । तस्मादत्रत्यभाष्यस्य हरद-  
त्तोक्त एवार्थो युक्तः । कैयटस्याप्यत्रैव तात्पर्यात् । तथा हि ।  
वृक्षन् करोतीत्यश्रुपदानुवृत्तेः प्रयोजनं वक्ष्यतीति यथाश्रुताष्टमि-

कभाष्यविरोधमाशङ्क्य उक्तपर्युदासादितरे कार्यभाजो न सन्ती-  
ति समाधानस्य न पदान्ता हलोऽणः सन्तीत्यत्रैव तात्पर्यम् । ऋ-  
कारादीनां स्वरूपतः सत्त्वेन कार्यभाक्त्वं विशेषणम् । स च  
विशिष्टाभाव ऋकारादिषु विशेषणाभावेन हकारादिषु च विशे-  
ष्याभावेनाविशिष्टः । उभयत्रापि विशेषणाभावपरत्वे विशे-  
ष्यभागवैयर्थ्यात् ।

यद्यपि चेदं प्रथममसिद्धम् ऋकारादिष्वनुनासिकविध्यप्रवृ-  
त्तेस्तद्वेलायामसिद्धेः, तथाऽप्यप्रगृह्यस्येति पर्युदासेनाच एवानु-  
नासिकेन भाव्यम्, न तु हल इति फक्किायां हलामणामसम्भवे  
सतीति शेषः । अन्यथा उक्तरीत्या न्यायस्याप्रवृत्तौ वादी-  
नामप्यनुनासिकापत्तेः इत्युक्ते पदान्ता हलोऽणो न सन्ती-  
त्युक्तप्रायम् । तथा चाष्टमिकभाष्यं प्रौढिमात्रमिति भावः ।

न हि पदान्ता इत्यस्यार्थमाह । “ कार्यभाज इत्यर्थः ”  
इति । तथा च गूढाभिप्राय उक्तविशिष्टाभावं दर्शयतीति सि-  
द्धान्त एवायं न तु पूर्वपक्ष इति भावः ।

इतरस्तु यथाश्रुते दूषणमाह । ननु चायमिति भाष्ये आ-  
चार्यः पूर्वाक्षिप्तं स्वाभिप्रायं प्रकाशयति—एवं तर्हीति । प-  
दान्ते हलामणामसम्भवात् पर्युदासेनाचामेव ग्रहणे सिद्धे अ-  
णग्रहणसामर्थ्यात्पूर्वेणैवेति भावः । अत एवाच एव प्रगृह्या भ-  
वन्तीति पर्युदासमात्रं साधकत्वेनोक्तम् । तच्चोक्तरीत्या प-  
दान्ते हलामणां सत्त्वेऽसाधकमेवेति सर्वथाऽप्यत्रत्यभाष्यस्य न  
पदान्ताः परेऽणः सन्तीति भाष्यस्य च सिद्धान्तत्वे कैयटस्य  
तात्पर्यम् । पूर्वपक्षत्वे ग्रन्थद्वयस्याप्यलग्नकत्वापत्तेः । दृक्ष्व् हस-  
तीत्यत्रातिप्रसङ्गस्य अशीत्यनुवृत्त्याऽपि दुर्वारतया त्वयाऽपि  
तत्रानभिधानस्यावश्यमाश्रयणीयत्वात् । अनभिधानस्य च

पदविशेषगर्भतया वृक्षव् इतिप्रयोगाभावमात्रपर्यवासितत्वाद् इत्यास्तां विस्तरः ।

“उरण् रपरः” इत्यपि पूर्वेण । परेण प्रयोजनाभावात् । न च होतृकारः मातृणामित्यादौ ऋकारस्य सवर्णदीर्घे “नामि” इति दीर्घे च रपरत्वार्थं परेण स्यादिति वाच्यम् । “ऋतु इद्धातोः” इति धातुग्रहणात् ज्ञापकात् । तद्धि ऋकारान्तमात्रस्य इत्वविधाने मातृणामित्यादावपि इत्वं स्यादित्यतिप्रसङ्गनिषेधार्थम् । तत्रापि रपरत्वे तु रेफान्तत्वापत्त्या ऋकारान्तत्वाभावादेव तदप्रसक्त्या किं तेन । न च चिकीर्षतीत्यादौ “अज्जनगमां सनि” इति ऋकारस्य दीर्घे रपरत्वे च “उपधायां च” इति सूत्रेण यथा ऋकारस्य इकारादेशो भवति, तथा मातृणामित्यादावपि रपरत्वे कृते स्यात्, अतः “उपधायां च” इत्यत्रानुवृत्त्यर्थमेव धातुग्रहणमिति वाच्यम् । तथाऽपि तत्रैव तदुपादानापत्त्या पूर्वत्र निर्देशस्य ज्ञापनार्थत्वात् । अणग्रहणस्यैव ज्ञापकत्वसंभवाच्च । अन्यथा “उरज्जपरः” इत्येव ब्रूयात् । तत्र तत्र ऋकारस्थानीयानाम् उदात्तानुदात्तस्वरितानुनासिकदीर्घरूपाणामादेशानां रपरत्वापत्तेस्तेनैव निर्वाहसम्भवात् ।

अथ कर्त्रर्थमित्यादौ यणादेशेन ऋकारस्य रेफे तस्य रपरत्वसिद्ध्यर्थमणग्रहणम् । न च “हलो यमा यमि” इत्याद्यरेफस्य लोपावश्यकत्वात्तत्र रपरत्वं व्यर्थमिति वाच्यम् । “ज्ञयो होऽन्यतरस्याम्” इत्यतस्तत्र विकल्पानुवृत्तेरुक्तत्वात् इति चेन्न । “रोरि” इति लोपस्य दुर्वारत्वात् । न च तस्य पदान्तमात्रविषयकत्वम् । अजर्वा इत्यादेरसिद्ध्यापत्तेः । गृधु अभिकाङ्क्षायाम् इत्यस्य हि यङ्लुकि द्वित्वे उरदत्वे जश्त्वे “रुग्रिकौ च लुकि” इत्यभ्यासस्य रुगागमे च कृते लङि अडागमे सिपि शब्दलुकि गुणे रपरत्वे



सिलोपे भष्भावेन गस्य घत्वे जश्त्वेन धस्य दत्वे दस्य रुत्वे घकारोत्तररेफस्य लोपे “ ह्रलोप ” इति घकाराकारस्य दीर्घत्वे “ खरवसानयोः ” इति रोर्विसर्गे चास्य सिद्धेः । एतच्च सर्वमभ्युपगम्यवादः ।

वस्तुतस्तु ऋकारस्थानीयानामणां रपरत्वे विधेये ऋकारलृकारयोः स्थानित्वेन रेफऋकारयोश्च विधेयत्वेनोपस्थितौ परिशेषादादेशसमर्पकमण्पदं स्थानिभिन्नेषु रेफलकारभिन्नेषु चाण्सु पर्यवस्यति । तथा च मानृणामित्यादौ कुत्रापि नातिप्रसङ्गः । नापि कर्त्रर्थमित्यादौ रेफद्वयापत्तिः । एवं च परेण ग्रहणे वैयर्थ्यापत्तिरेवाण्ग्रहणसामर्थ्यादिति भाष्यस्यार्थः । यथाश्रुते लाकृतिरित्यत्र लपरत्वस्यैव तत्फलत्वसम्भवादिति कौस्तुभोक्तदोषापत्तेः । नापि धातुग्रहणेन निस्तारः । तस्योत्तरार्थत्वस्यापि सम्भवात् ।

यत्तु नुद्वाच्य उत्तरार्थं तु इह किञ्चिन्नपो इतिन्यायेनात्र करणं ज्ञापकमवेति, तन्न । “नामि” इति सूत्रे नुद्विशिष्टग्रहणस्य केवलोत्तरार्थत्वस्यापि स्थापितत्वेन तथानियमाभावात् । न च वचनेन तक्रकौण्डिन्यन्यायबाधः । पूर्वोणाप्युपपत्तेः । अन्यथा कर्त्रर्थमित्यादौ “रो रि” इति लोपस्यापि बाधापत्तेः । न च वचनसामर्थ्यान्यायबाधः श्रेयान् । तत्र रेफलोपस्वीकारे रेफस्य रपरत्ववैयर्थ्यात् । तद्वोधकवचनबाधस्य तत्राप्यविशेषात् । कुत्रापि तच्छ्रवणाभावे प्रवृत्तिमात्रेण चरितार्थत्वानुपपत्तेः । अन्यथा “शरोऽचि” इत्यस्य विकल्पानुवृत्तिज्ञापकत्वतद्विघटनोभयपरस्य भाष्यादेरनुपपत्तेरिति दिक् ।

“अणुदित् सवर्णस्य च” इत्यत्र तु परेणैव । “उर्ऋत्” इति ज्ञापकात् । तद्धि कृत संशब्दने इत्यस्माच्चुरादिष्यन्ताल्लुङि

## १३२ व्याकरणसिद्धान्तसुधानिधौ प्रथमाध्याये

“णिश्चि” इति च्लेश्चङादेशे च अचीकृतदित्यत्र ऋकारस्थाने ऋकारविधानार्थम् । तत्र दीर्घस्थानेऽपि इस्व एव ऋकारोऽस्तु इत्येतदर्थं तपरत्वम् । ग्रहणकशास्त्रे पूर्वेणाणग्रहणे तु दीर्घ ऋकारस्य स्थानित्वादेशत्वयोः प्रसक्त्यभावाद्बर्थ स्यात् । परेण तद्ग्रहणे तु “उर्कृत” इत्यृकारेण सवर्णस्य ऋकारस्यापि ग्रहणाद्भवति तस्य स्थानित्वप्रसक्तिः ।

न च विधीयमानत्वादेवात्र ग्राहकत्वानुपपत्त्या परेण ग्रहणेऽपि तपरत्ववैयर्थ्यम् । विकाराभावमात्रपर्यवसितत्वात् । तथा च वृत्तिकारः । “न चायं भाव्यमानोऽण् किं त्वादेशान्तरनिवृत्त्यर्थं स्वरूपेणाभ्यनुज्ञायते ” इति । तपरत्वसामर्थ्यात्तु दीर्घस्थाने भाव्यमानताऽपि लभ्यतइत्यन्यत् ।

इण्प्रत्याहारस्तु सर्वत्र परेणैव । “अचि श्नु” इति सूत्रे व्योरिति इकारोकारयोः स्वरूपेण निर्देशात् । अन्यथा इण इत्येवावक्ष्यत् । संहितायां यथान्यासे हलोरर्द्धमात्राद्वयम् मात्राद्वयं चौकारस्येति मात्रात्रयम् । इण इत्युक्ते तु सार्धमात्राद्वयम् । पदच्छेदेऽपि अर्द्धमात्रात्रयं द्वे च मात्रे इति सार्द्धमात्रात्रयं मात्रात्रयं चेति क्रमेण लाघवात् । “रलो व्युपधाद् ” इत्यत्र उकारेकारयोः स्वरूपेण निर्देशस्तज्ज्ञापक इति न्यासकृत् ।

तस्माद् “व्याख्यानतो विशेषप्रतिपत्तिर्न हि सन्देहादलक्षणम् ” इतिपरिभाषाज्ञापनाय पुनर्णकारानुबन्ध इति सिद्धम् । सन्देहश्च सर्वत्र स्वरूपाशङ्कित्यक एवेति न नियमः । “भस्यादे तद्धिते ” इत्यत्र “अग्नेर्द्धक् ” इत्यस्यैव भेदप्रतियोगित्वेनान्वयो व्याख्यानान्न तु स्त्रीभ्यो ढक इति प्रामाणिकग्रन्थदर्शनात् । किं तु प्रकृतिविशेषविहितत्वादिप्रकारकोऽप्यनया निवर्त्यतइति सर्वमवदातम् ।

## अमङ्गणनम् ७। झभञ् ८।

अत्र भाष्यं मकारोऽत्र नानुबन्धनीयः । यम् ङम् अम् इति प्रत्याहारत्रयस्य अकारेणैव निर्वाहात् । तथा हि—“हलो यत्नां यञि लोपः” इति सूत्रणीयम् । न च झकारभकारयोस्तन्मध्यवर्त्तिनोर्लोपापत्तिः । झकारभकारोत्तरवर्त्तिनोर्झकारभकारयोः कुत्राप्यभावात् । “पुमः खट्वञ्परि” इति पाठ्यम् । न चातिप्रसङ्गः । खट्वपरयोस्तयोरसम्भवात् । एवं “ङञो ह्रस्वादाचि ङञुणित्यम्” इति वाच्यम् । न चातिप्रसङ्गः । पदान्ते झभयोरप्रसिद्धेः । उज्ज्ञेस्तु संयोगान्तलोपे उदित्येव रूपम् । लभादीनां तु जश्त्वस्यावश्यकत्वात् । अन्यत् प्रागेवोक्तम् ।

नन्वेवमपि “अमन्ताङ्ङः” इत्युणादौ तदावश्यकम् । अन्यथा झान्तभान्तधातोरपि ङप्रत्ययापत्तेः, सत्यम् । तत्रापि अमन्तादित्येव पाठ्यम् । अमन्तेभ्योऽपि सर्वेभ्यो ङप्रत्ययानुत्पत्त्या बाहुलकस्यावश्याश्रयणीयतया तत एव झान्तभान्तेभ्योऽपि प्रत्ययवारणसम्भवादिति केचित् ।

वस्तुतस्तु अकारङ्कारान्तधातूनामप्रसिद्ध्या मणनाङ्ङ इत्येव सूत्रं कार्यमिति भाष्याशयः ।

घढधष् ९। जवगडदश् १०।

खफछठथचटतब् ११। कप-

य् १२। शषसर् १३। हल् १४।

इति माहेश्वराणि प्रत्याहारसूत्राणि । अत्र प्राञ्चः—

एकस्मान्द्व्यवृत्ता द्वाभ्यां षस्त्रिभ्य एव कणमाः स्युः ।

त्रेयौ चयौ चतुर्भ्यो रः पञ्चभ्यः शलौ षड्भ्यः ॥

अत्र वदन्ति । चतुर्दशसूत्रीस्थैर्हलिभरिद्धिः कृतानामष्टा-  
ध्याय्यां व्यवहृतानां प्रत्याहाराणामयं संग्रहः । तेन सुप्तिङादेः  
रप्रत्याहारस्य “जमन्ताड्डः” “यमिर्जमन्तेषु” इति उणादिव्याघ्र-  
भूतिकारिकयोर्व्यवहृतस्य जम्प्रत्याहारस्य “चयो द्वितीया” इति  
वार्त्तिककृद्भवहृतस्य च्यप्रत्याहारस्य चाधिक्येऽप्यदोष इति ।

अस्यार्थः । ङकार एकस्मादेव परो ग्राह्यः । “एङि प-  
ररूपम्” इति । “ पिङ्गिदादिभ्योऽङ् ” इत्यादौ अङिति तु न  
प्रत्याहारः । “आदिरन्त्येन” इत्यत्र ग्रहणकसूत्रादप्रत्यय इत्यनुवृ-  
त्तेः । नचैवम् “इको यणचि” इत्यादावनुपपत्तिः । तत्र प्रत्या-  
हारसाहचर्यात् ।

यद्वा भिदादौ रेखालेखादीनां गुणनिपातनान्दिच्वाभावे  
तद्वैयर्थ्यापत्तेः । “ शास इदङ् हलोः ” इत्यत्रापि अङादौ ह-  
लादौ चेत्यर्थे विशेषणवैयर्थ्यात् । अङादौ हलादौ चेति व्या-  
ख्याने हि अङ् हलोरिति व्यर्थं स्यात् । अङादिहलादिव्यति-  
रिक्तानां क्तिप्रत्ययानामसिद्धेः क्तितीत्येव ब्रूयात् । परस्मैपदे  
अजादिङ्किप्रत्ययानामभावाच्च । कर्मव्यतिहारे तु व्यतिशासै  
इत्यत्र आटा सहैकादेशस्य क्तिच्वाभावात् । स्थानिवद्भावेनाङा-  
दित्वाच्च । “ ऋदृशोऽङि ” इत्यत्रापि “ ऋच्छत्पृताम् ”  
इत्यत्र ऋकारान्तेषु गुणविधानान्न प्रत्याहारः । “ सनि च ”  
“ इङश्च ” इत्यपि न प्रत्याहारः । “ सनि च ” इति इणः  
पृथग्गम्यादेशविधानसामर्थ्यात् । न च बोधने इणो गम्यादे-  
शपर्युदासार्थं पृथगुपादानमिति वाच्यम् । तावन्मात्रस्य “इङो

गाङ् लिटि ” “ विभाषा लुङ्लुङोः ” “ णौ च संश्रद्धोः ” “सनि गमिः” “ इणोऽवोधने ” “ णौ च गा लुङि ” इत्ये-  
तादृशन्यासेनाप्युपपत्तेः । “ इणो गा लुङि ” “ णौ गभिरबो-  
धने ” “ सनि च ” “ इङश्च ” इत्यादिन्यासापेक्षया गौर-  
वाभावात् । णिचं सन चोद्दिश्य गम्यादेशविधानापेक्षया णिच-  
मुद्दिश्य विधानस्य सनं णिचं चानूय पर्युदासस्यैव लघुत्वात् ।  
सूत्रत्रये इणनुसन्धानापेक्षया सूत्रद्वये तस्य लघुत्वाच्च । “इको  
झल्”इति क्त्विविधानात् “अज्झनगमां सनि”इति दीर्घविधाना-  
च्च इङन्तानां गम्यादेशे उक्तसूत्रयोर्निर्विषयकत्वापत्तेरिति केचित् ।

एवं “ किरश्च पञ्चभ्यः ” इत्याद्यानां चतुर्णां ऋका-  
रान्तानां सनि परे इङ्विधानमपि ज्ञापकं बोध्यम् । इङन्तानां  
गम्यादेशे तत एव इट्सिद्धेः । “ परिमाणाख्यायां सर्वेभ्यः ”  
“ इङश्च ” इत्यपि न तथा । इकारोकारऋङन्तानां प्रत्यया-  
न्तएव रुद्धतया एजन्तानां च प्रागेवाचोत्पत्त्या ऋङन्तमात्रार्थ-  
त्वे च स्वरूपेण तन्मात्रनिर्देशापत्त्या सामान्यसूत्रेणैव घञ्सिद्ध्या  
च विधिवैयर्थ्यापत्तेः । अजप्रत्ययाभ्यां सह घञ्विकल्पार्थत्वे  
तु “ ऋदोरप् ” “ एरच् ” इत्यत्रैव वा ग्रहणापत्तेः । “क्री-  
ङ्जीनां णौ ” इत्यपि न प्रत्याहारः । एजन्तानामात्वस्य  
सूत्रान्तरसिद्धतया इक इत्येव सिद्धेः । क्रीज्योः पृथगुपादा-  
नानुपपत्तेश्च । एतेन इकारान्तानां मध्येऽनयोरेवेति नियमार्थ-  
त्वशङ्काऽप्यपास्ता ।

न च इङंशे आत्वविधानस्य णौ एजन्तयोः सामान्यतः  
प्राप्तात्वनिवृत्त्यर्थत्वं स्यादिति वाच्यम् । तथाऽपि “ ओः पुण्य-  
ण्यपरे ” इत्यभ्यासोकारस्येत्वविधानसामर्थ्यात् । “ इङ्धा-  
र्योः शत्रुकुच्छिणि ” इत्यपि न तथा । स्वरूपतो धातुना धारि-

णा साहचर्यात् ।

वस्तुतो धारेः पृथगुपादानसामर्थ्यात् । तस्मादेङित्येक एव ङकारेण प्रत्याहारः । एवं अकारोऽप्येकस्मादेव । “ अतो दीर्घो यञि ” इति । अञ् इञ् यञ् इति तद्धितेषु कुतो नैवम् इति चेत् “ आदिरन्त्येन ” इत्यत्राप्रत्यय इत्यनुवर्तितत्वात् । आद्यो णकारोऽप्येकस्मादेव । यथा ग्रहणकशास्त्रातिरिक्ते अण्-ग्रहणेषु । वकारो “ नश्छव्यप्रशान् ” इति । टकारो यथा “ अट्-कुप्वाङ् ” इति । “ इट् ईटि ” इति न प्रत्याहारः । ईटि परे सकारपूर्ववर्तिन इकारान्यस्वरस्य क्वचिदप्यसम्भवात् ।

न च अयासीदित्यादौ तत्प्राप्तिः । प्रत्याहारपक्षेऽपि तद्वहिर्भावात् । एजन्तानामप्युपदेशेवाऽऽत्वविधानात् । नामधातूनां चानिट्त्वानुपपत्तेः । हकारान्तानां चानिटां क्सादेशविधानेन ईट् एवाप्रसिद्धेः । सेटां तु इकारस्यैवावश्यकत्वात् । षड्जन्तानां चानिटाप्रसिद्धत्वात् । हलन्तानां तु प्रत्याहारपक्षेऽप्यनुपस्थानात् । इजन्तानां चानिटां वृद्धेरावश्यकत्वात् । विधावपि इट् न प्रत्याहारः । षष्ठीटित्वाभ्यामवयवावयविभावबोधात् । द्वाभ्यां षः । यथा “ एकाचो वशो भष् झषन्तस्य ” इति । कस्त्रिभ्यः । “ अकः सवर्णे ” “ इको यण् ” “ इसुसुक्तान्तात् ” इति । द्वितीयणकारोऽपि त्रिभ्यः । “ अणुदित् सवर्णस्य ” इत्येक एवाण् “ इणः षीध्वम् ” “ इको यण् ” । मकारोऽपि । यथा अम्, यम्, ङम्, । चकारश्चतुर्भ्यः । “ इको यणचि ” “ इच एकाचोऽम् ” “ एचोऽयवायावः ” “ वृद्धिरादैच् ” । यकारोऽपि तथा “ अनुस्वारस्य ययि ” “ मय उजः ” “ झयो हः ” “ पुमः खयि ” इति । रः पञ्चभ्यः । “ यरोऽनुनासिके ” “ झरो झरि ” “ खरिच ” “ अभ्यासे

चर्च ” “ वा शरि ” । शः षट्भ्यः । “ योऽशि ” “ हशि च ”  
 “ नेड् वशि ” “ झलाञ्जश् झशि ” “ एकाचो वशो ” इति । एवं लः ।  
 “ अलोऽन्त्यस्य ” “ हलि सर्वेषाम् ” “ लोपो व्योर्वलि ”  
 “ रलो व्युपधात् ” “ झलाञ्जश् ” “ शल इगुपधाद् ” इति ।  
 एकादिषडन्तसंख्यानां क्रमेण निवेशः उक्तिवैचित्र्यार्थः ।

स्यादेतत् । अनुबन्धानां प्रत्याहारान्तर्भावादजादीनां सा-  
 ङ्कर्यापत्तिः । णादयो हि उभयत्रोपदेशादुभयसंज्ञाः स्युः ।  
 एवम् अकारोऽपि । लकारस्थस्य इत्संज्ञासम्बन्धोक्तेः । तथा च  
 दधि णकारीयतीत्यादौ यणादि रुचीनामित्यादौ “ अङ्गव्याये-  
 ऽपि ” इति णत्वादिकं च स्यादिति प्राप्ते हयवरट्सूत्रे वार्तिकम् ।

प्रत्याहारेऽनुबन्धानां कथमजग्रहणेषु न ।

आचारादप्रधानत्वाल्लोपश्च बलवत्तरः ॥

अनुबन्धानां णकारादीनां कथं नेत्यत्राक्षेप्याभावप्रति-  
 योगित्वेन ग्रहणस्यैवान्वयः । अल्पदं प्रत्याहारमात्रपरम् । “ आ-  
 दिरन्त्येन ” इतिसूत्रेणाव्यवहितोत्तरत्वसम्बन्धेन किञ्चिद्वर्णव-  
 तोऽनुबन्धस्य तन्मध्यवर्तिसमुदायघटकतत्तद्वर्णव्यक्तिविशेषमात्रे  
 सङ्केतितत्वे अकारादीनामपि ग्रहणानापत्त्या उपस्थापकवर्णवि-  
 शेषेऽपि सङ्केतस्यावश्यकत्वात् मध्यगतानामनुबन्धानां स्वरू-  
 पघटकानुबन्धस्य च ग्रहणस्य दुर्वारत्वादिति शङ्का पूर्वाद्द-  
 र्शयार्थः । समाधानं त्वाह-आचारादिति । आचार्यप्रयोगा-  
 त् । “ उणादयः ” “ तृषिमृषिकृषेः ” “ ङसिङ्सोश्च ” इत्या-  
 दौ अनुबन्धानां तत्तत्प्रत्याहारान्तर्भावप्रयुक्तकार्यप्रयोजकत्व-  
 विरहात् । कार्याभावप्रयोजकाभावप्रतियोगित्वेन तेषामजा-  
 दिशब्दावाच्यत्वं शास्त्रकृतः संमतम् । अतश्च “ आदिरन्त्येन ”  
 इतिसङ्केतस्य तत्साधारण्ये प्रमाणाभावात् । अजादिशब्दा-

नामनुबन्धान्यत्वे सति तत्समुदायघटकवर्णत्वं विषयताव-  
च्छेदकम् । सत्यन्तेन मध्यगतानुबन्धवत्संज्ञाघटकस्यापि नि-  
रासः ।

केचित्तु अनुनासिक इतिनिर्देशोऽपि ज्ञापकः । “प्रत्ययस्था-  
द्” इति सूत्रं हि प्रतिषेधारम्भसामर्थ्यात् कृति तद्धिते च प्रव-  
र्त्ततइति निर्वाधम् । तत्रानन्तरस्येतिन्यायेन “यस्येति” लोप  
एव बाध्यतइतिपक्षे “इको यणचि” इति दुर्वारम् । नासधातोः  
क्वुनि नासिकाशब्दस्य व्युत्पन्नत्वात् ।

येननाप्राप्तिन्यायेन यणादेश एव बाध्यतइतिस्वीकारे तु  
नासाशब्दात्के प्रत्यये यस्येति लोपो दुर्वारः । अनुबन्धानां  
प्रत्याहारान्तर्भावे कप्रत्ययस्य अजादितद्धितप्रत्ययसत्त्वेन पू-  
र्वस्य भसंज्ञत्वात् । न च वचनसामर्थ्यादुभयं बाध्यम् । तद-  
पेक्षया प्रत्याहारोष्वितां न ग्रहणमित्यस्यैव ज्ञापयितुमुचितत्वा-  
दित्याहुः । तच्चिन्त्यम् । “केऽणः” इति ह्रस्वविधानसामर्थ्यात्क-  
प्रत्यये परे भसंज्ञा न भवतीति कल्पयितुं शक्यत्वात् । अकारे-  
कारयोः यस्येतिलोपावश्यकत्वे उकारस्यैव तद्विधानप्रसङ्गात् ।

वस्तुतस्तत्राप्योर्गुणप्रज्ञेन विशेषाभावात् ।

समाधानान्तरमाह-अप्रधानत्वादिति । संज्ञास्वरूपत्वप्र-  
तिपत्तिमात्रार्थमनुबन्धोपादानात्मंज्ञिनामेव प्राधान्याद्ग्रहणम् ।  
प्रधानाप्रधानयोरितिन्यायात् । न चैवमकारादेरपि तदनापत्तिः ।  
स्वं रूपमित्यनुवृत्त्या आदेरपि संज्ञित्वात् । न च स्वशब्दे-  
नानुबन्धोऽपि गृह्यतामिति वाच्यम् । इतेति तृतीयया इतो-  
ऽप्राधान्यलाभात् । सर्वनाम्नां च प्रधानपरामार्शित्वस्यौत्सर्गि-  
कत्वात् ।

इदं त्वभ्युच्चयमात्रम् । प्राधान्यं यदि संज्ञित्वमेव, तदा पर-



स्फराश्रयः । अथ संकेतग्रहणकशास्त्रजन्यबोधे विशेष्यत्वम् । त-  
न्न । तस्याकिञ्चित्करत्वात् । घटत्वविशिष्टो घटो घटशब्दवाच्य  
इत्यादौ विशेषणेऽपि शक्तिग्रहाच्च । मीमांसकानां नाशृहीत-  
विशेषणेतिन्यायेन विशेषणे एव शक्तिग्रहाच्च । मध्यगतानुबन्धानां  
ग्रहणस्योक्तरीत्याऽपि दुर्वारत्वाच्च ।

समाधानान्तरमाह—लोपश्चेति । बलवत्तर इति स्वार्थे तरप् ।  
इत्संज्ञायां कृतायां णकारादीनामच्चसंज्ञालोपयोः प्राप्तौ लोप-  
विधेर्बलवत्त्वात् लोपे कृते संज्ञाप्रवृत्तिकाले तेषामभावान्न संज्ञा ।  
भूतपूर्वन्यायेनान्त्यसहितस्यादेः संज्ञासम्भवात् । अन्यथा व-  
चनवैयर्थ्यात् ।

इदमपि न वास्तवम् । संज्ञाप्रवृत्तिकालसत्त्वस्य शक्तिग्रहे-  
ऽनुपयुक्तत्वात् । अत एव वृद्धिसूत्रे कैयटः—

सत्यसति वा संज्ञिनि बुद्ध्या विषयीकृते शब्देन पूर्वं नि-  
र्दिष्टे संज्ञा प्रवर्ततइति ।

अत एव “हलन्त्यम्” इति सूत्रे “लस्येत्संज्ञा” इति भा-  
ष्यादयः । तस्मात् पूर्वोक्त एव तात्पर्यमिति दिक् ॥

इति श्रीसिद्धान्तसुधानिधौ प्रथमस्याध्यायस्य  
प्रथमे पादे द्वितीयमाहिकम् ।

## वृद्धिरादैच् ।

आकार ऐकार औकारश्च आदेशानादेशसाधारण्येन वृद्धि-  
संज्ञः स्यात् । प्रदेशा विधौ “वृद्धिरेचि” इत्यादयः । अनुवादे तु  
“वृद्धिर्यस्याचाम्” इत्यादयः । अत्र छन्दोवत्सूत्राणि भवन्तीत्य-  
तिदेशाद् “अयस्मयादीनिच्छन्दसि” इति भसंज्ञत्वात्पदान्त-  
निमित्तककुत्वाभावः । जश्त्वोपयोगिनी तु पदसंज्ञाऽस्त्येवेति  
“वृद्धिरादैज्जदेङ्गुणः” इति संहितया पाठे जश्त्वं भवत्येव ।  
यथा समुष्टुभा स ऋकता गणेनेत्यत्रेति भाष्यम् । दृष्टान्ते कु-  
त्वोपयोगिनी पदसंज्ञाऽस्ति, न तु जश्त्वोपयोगिनीति तु विशेषः ।  
इह तपरत्वमैजर्थम् । तेन त्रिमात्रादीनां न संज्ञेति पूर्वमुक्तम् ।

नचैवं पदान्तत्वाभावादत्वं न स्यादिति वाच्यम् । अस-  
न्देहार्थतया पूर्वशेषत्वस्यापि सम्भवात् । दकारस्य तत्कालग्रा-  
हकत्वमपि पूर्वं निर्णीतम् ।

स्यादेतत् । कृतमनयोः साधुत्वमिति भाष्यस्वरसाद् आदैच्  
इति समस्तमेव । अनयोः पदयोरिति तदर्थत् । यद्यपि वृद्धिः  
आत् ऐजिति पस्पशायां पृथक्पदत्वमप्युक्तम्, तथाऽपि त-  
दभ्युच्चयमात्रम् । अनयोः सूत्रखण्डयोरिति व्याख्यानापत्तेः ।  
तस्य च “वृद्धिरस्मै अविशेषेणोपादिष्टः प्रकृतिपाठे तस्मात्स्त्रियां  
क्तिन्प्रत्ययः, आदैचोऽप्यक्षरसमाप्नाये उपादिष्टाः” इति भाष्य-  
विरुद्धत्वात् । खकाराध्यन्तारमसंज्ञाच्च । तथा च समा-  
हारे “द्वन्द्वाच्चुदषहान्ताद्” इति समासान्तस्य, इतरेतरयोगद्वन्द्वे

तु द्विवचनस्यापात्तिरिति, सत्यम् । समासान्तविधेरनित्यत्वात् समाहारद्वन्द्वस्यैव निर्दोषत्वात् । तत्र ज्ञापकं तु “प्रतेरंश्वाद-यस्तत्पुरुषे” इति सूत्रे अंश्वादिगणे राजन्शब्दपाठः । प्रतेः परे अंश्वादयोऽन्तोदात्ता इति तदर्थः । “राजाहःसाखिभ्यः” इति टचो नित्यत्वे तु चिच्चादेवान्तोदात्तत्वं स्यात् ।

एवमपाच्चेत्यनुवर्तमाने “स्फिगपूतवीणाञ्जोध्वकुक्षिसीरनाम-नाम च” इत्यन्तोदात्तविधौ अध्वशब्दोपादानमपि लिङ्गम् । “उ-पसर्गादध्वनः” इति समासान्तस्य नित्यत्वे अचैव सिद्धेः ।

केचित्तु “द्वित्रिभ्यां पादन्मूर्द्धसु बहुव्रीहौ” इति सूत्रे समा-सान्तरहितमूर्द्धग्रहणमिह लिङ्गम् । द्विमूर्द्धा त्रिमूर्द्धा इत्यत्रान्तो-दात्तत्वविकल्पार्थं हि तत् । “द्वित्रिभ्यां ष मूर्द्धः” इति समासा-न्तस्य नित्यत्वे तु नान्त उक्तबहुव्रीहिरप्रसिद्ध एव स्यात् । द्वि-मूर्द्ध इत्यादेरकारान्तत्वात् । समासान्तानां समुदायावयवत्वा-त् । न च समासान्तानामुत्तरपदान्तावयवत्वद्वारा समासान्तत्वमि-त्यस्यापि भाष्यरूढत्वात् षप्रत्ययविशिष्टस्यापि मूर्द्धनशब्देन ग्रहणं सम्भवत्येवेति द्विमूर्द्धास्त्रिमूर्द्ध इति अकारान्तएव बहुव्रीहौ विकल्पार्थं तदिति वाच्यम् । तत्पक्षस्याभ्युच्चयमात्रत्वात् । मूर्द्धेष्बित्यपहाय बहुव्रीहिर्गर्भगुरुन्यासारम्भात्सूत्रकृतसंमतत्वाभावाच्च । न च द्वौ पादयति द्विपात् द्वयोर्दन्तान् द्विदतः पश्येति तत्पुरुषवारणाय बहुव्रीहिग्रहणावश्यकत्वे मूर्द्धेषु इति न्यास एव गौरवमिति क-थं ज्ञापकत्वमिति वाच्यम् । समासान्तविशिष्टमूर्द्धशब्दसाहच-र्येण पादच्छब्दयोरपि बहुव्रीह्यावयवयोरेव ग्रहणसम्भवे बहुव्री-हिग्रहणस्यानावश्यकत्वात् ।

एतेन “द्वित्रिभ्यां पादन्” इति सूत्रे बहुव्रीहिग्रहणमेवो-क्तपरिभाषाज्ञापकम् । अन्यथा पादन्मूर्द्धेष्बित्येव निर्दिशेत् ।

कृतसमासान्तशब्दप्रक्रमाच्च । बहुव्रीहिभिन्नं च समासान्तवि-  
रहादेव वारयिष्यते, इति कौस्तुभोक्तिर्निरस्ता ।

यथान्यासेऽपि षप्रत्ययान्ते उक्तसूत्रस्याप्रवृत्तेरुक्ततया  
तस्य लक्ष्यत्वमङ्गीकृत्य बहुव्रीहिग्रहणस्य ज्ञापकत्वोक्तेरसङ्गत-  
त्वात् । लक्ष्यभेदाभ्युपगमेन ज्ञापकत्वोक्तेरसाम्प्रदायिकत्वात् ।

यदपि द्विदतः पश्येत्यत्र कथं दद्मावः, “पद्मोमास्” इति  
सूत्रे तदन्तविध्यभावादित्याशङ्क्य ष्यङः सम्प्रसारणसूत्रस्थ-  
पूर्वपक्षन्यायेन “सिद्धं त्ववयवानन्यत्वाद्” इत्याष्टमिकभाष्यवा-  
र्त्तिकन्यायेन चावयवस्य कार्यलाभादिति तत्रोक्तम् । तदपि  
चिन्त्यम् । शसादिषु परतः पूर्वेषां पादादीनां पदाद्यादेशविधा-  
नाच्छङ्कोत्तरयोरसङ्गतत्वात् ।

एतेन “द्वित्रिभ्यां ष मूर्द्धः” इति षचं विहाय षप्रत्यय-  
विधानमपि ज्ञापकम् । तद्धि षचश्चिस्वसामर्थ्यलभ्यमन्तोदात्तत्वम्  
“बहुव्रीहौ प्रकृत्या” इति पूर्वपदप्रकृतिस्वरवत् “द्वित्रिभ्यां पाद्-  
नमूर्द्धसु ” इति अन्तोदात्ताविकल्पमपि मा बाधिष्टेत्येतदर्थं वि-  
कल्पस्य कचित् सावकाशत्वे सत्येव सङ्गच्छते । अवकाशश्च  
समासान्तानामनित्यत्वएव लभ्यते । त्रिमूर्द्धानं सप्तराशिमृ-  
णीषे इति यथा इत्यपि परास्तम् ।

द्विमूर्द्ध इत्यादौ कृतसमासान्ते तत्सूत्रस्य न प्रवृत्तिरित्यु-  
क्तत्वात् । चिस्वसामर्थ्यलभ्यान्तोदात्तत्वस्य तद्विकल्पबाध-  
कत्वशङ्कानुपपत्तेः । अस्तु वा तत्र विकल्पप्रवृत्तिः, तथाऽपि  
नोक्तज्ञापकत्वम् । चित्स्वरस्य “बहुव्रीहौ सक्थ्यक्ष्णोः ”  
इति पूर्वसूत्रविषये फलकसकथो विशालाक्ष इत्यादौ चरितार्थ-  
त्वाद्विकल्पबाधकत्वानुपपत्तेः । न च “द्वित्रिभ्याम्” इति  
षचो यच्चिस्वं तदचरितार्थमेवेति वाच्यम् । पूर्वसूत्रीयस्यैवात्रा-

नुवृत्तेः । अन्यथा प्रत्याहाराहिके “आत” इति कप्रत्ययकित्व-  
माकारैकदेशस्यातो लोपो न भवतीत्यत्र न ज्ञापकम्, “तुन्दशो-  
कयोः परिभृजापनुदोः” इत्युत्तरसूत्रे चरितार्थत्वाद् इतिभा-  
ष्योक्त्यनुपपत्तेः । न चैवं षप्रत्ययविधानवैयर्थ्यमेव स्यादिति  
वाच्यम् । उक्तान्तोदात्तविकल्पस्य समासान्ताभावपक्षएव प्र-  
वृत्तेर्व्यवस्थापितत्वात् । “द्वित्रिभ्याम्” इत्यत्रापि षच्प्रत्ययवि-  
धाने चित्त्वबलभ्यान्तोदात्तत्वस्य निरपवादत्वात् द्विमूर्द्ध  
इत्यादौ तदेव स्यात् । षप्रत्यये तु पूर्वपदप्रकृतिस्वर एवेति  
वैषम्येन तत्सार्थक्यादित्याहुः ।

तत्रेदं चिन्त्यम् । समासान्ताभावपक्षएवोक्तान्तोदात्तविक-  
ल्प इति तावदाकरविरुद्धम् । यद्यत्र षच् स्यात्तदा नित्यमन्तो-  
दात्तत्वं स्यात् । “द्वित्रिभ्याम्” इति विभाषाऽन्तोदात्तत्वं  
तु यदा समासान्तविधेरनित्यत्वात् द्विमूर्द्धेति समासान्ता-  
भावः, तदा सावकाशम् । षे तु सति समासान्तपक्षेऽपि पक्षे-  
ऽन्तोदात्तत्वम् पक्षे पूर्वपदप्रकृतिस्वरेणाद्युदात्तत्वमिति स्वर-  
द्वयसिद्धिरिति तत्रत्यभाष्यकैयटयोरुक्तत्वात् । तथा चोक्त-  
कल्पनं निर्मूलत्वादेव हेयम् । मूर्द्धस्त्विति निर्देशस्योक्तज्ञाप-  
कत्वं तु भाष्यादावेव स्पष्टम् । अत एव मूर्द्धेष्त्विति न्या-  
सानारम्भादुत्तरपदावयवाः समासान्ता इतिपक्षस्य सूत्रानाभि-  
मतत्वमिति निरस्तम् । समासान्ताभावपक्षेऽपि विकल्पप्रवृ-  
त्त्यर्थतया तादृशस्यासपरित्यागोपपत्तेः । अत एव षप्रत्य-  
यविधानादपि तत्पक्षस्य सूत्रानाभिमतत्वमित्यपास्तम् । समा-  
सान्तपक्षेऽप्यन्तोदात्तविकल्पार्थत्वात् ।

यदप्युक्तम्—“समासान्ताः” इतिसूत्रे समासान्तानां  
साक्षादेव समासान्तत्वमितिपक्षस्य भाष्ये व्यवस्थापितत्वात्

द्विधुरी त्रिधुरीत्यत्र “ अकारान्तोत्तरपदो द्विगुः स्त्रियां भाष्यते ” इतिवार्त्तिकानुरोधेन समासार्थादुत्तरपदात्समासान्तः क्रियतइतिपक्षस्य लिखितत्वेऽपि “ समासान्ताः ” इति सूत्रे अकारान्ताद् द्विगोरित्युत्तरपदशब्दरहितवार्त्तिकपाठेन द्विधुरीत्यादेः साक्षात्समासान्तत्वपक्षेऽपि साधितत्वात् । वार्त्तिकगतोत्तरपदशब्दमात्रमूलकस्य समासान्तानामुत्तरपदावयवत्वपक्षस्याश्रयेण द्विमूर्द्ध इत्यादावन्तोदात्तविकल्पप्रवृत्तिकल्पनमपेक्ष्य साक्षात्समासान्तत्वपक्षमाश्रित्य द्विमूर्द्ध इत्यादौ कृतसमासान्ते तद्विकल्पप्रवृत्तिर्नेत्येव कल्पयितुमुचितत्वादुक्तरीत्यैव गुरुसूत्रन्यासविधानयोः सार्थक्यमिति ।

तदप्यसत् । तत्पक्षावलम्बनेन कृतसमासान्तेऽपि विकल्पप्रवृत्त्यैव भाष्याद्युक्तया गुरुन्याससार्थक्यात् । “ सरूपाणाम् ” इति सूत्रे उत्तरपदान्ताः समासान्ता इतिपक्षस्यापि भाष्यसंमतत्वेन कैयटोक्तत्वाच्च । “ गोस्त्रियोः ” इति सूत्रे “ कपि प्रतिषेधः ” इतिवार्त्तिकप्रत्याख्यानाय भाष्यकृता उत्तरपक्षस्य साक्षादेव लिखितत्वाच्च ।

यदप्युक्तं “ द्वित्रिभ्यां पादन् ” इति सूत्रभाष्यपर्यालोचनया तत्पक्षस्य द्विमूर्द्ध इत्युदाहरणस्य च भाष्यानभिमतत्वं स्पष्टमेव । तथा हि । अकारान्तस्य ग्रहणे नकारान्तस्योपसंख्यानम्, नकारान्तग्रहणे त्वकारान्तस्य । उत्तरपदस्य कार्यित्वे समासान्ते कृते उत्तरपदे विधीयमानस्यान्तोदात्तत्वस्य प्रत्यये प्राप्त्यभावादित्युक्त्वा द्वितीयपक्षे उत्तरपदान्तोदात्तत्वे शेषनिघातेन प्रत्ययस्यानुदात्तत्वे टिलोपे उदात्तनिवृत्तिस्वरेण प्रत्ययोदात्तत्वम् । न चोत्तरपदान्तोदात्तत्वात्पूर्वमेव परत्वाट्टिलोप इति वाच्यम् । समासान्तात्पूर्वमेव परत्वादन्तोदा-

त्तप्रवृत्तेः । तदा च टिलोपप्राप्त्यभावात् । न च कृताकृतप्रस-  
ङ्गितया नित्यत्वात्पूर्व समासान्तः । अन्तोदात्तस्यापि तथा-  
त्वात् । न च कृते समासान्ते उत्तरपदान्तोदात्तत्वं न प्राप्नोति,  
परत्वात् टिलोपेन बाधादिति वाच्यम् । लोपेन तन्निमित्तविधा-  
तेऽपि समासान्तेन तदविधातात् । यस्य च लक्षणान्त-  
रेण निमित्तं विहन्यते न तदनित्यत्वमिति स्वीकारादिति ।

तदपि चिन्त्यम् । किमत्र उत्तरपदान्ताः समासान्ता इति-  
पक्षो नास्तीत्यभिमतम्, किं वा द्विमूर्द्ध इत्यादौ नोक्तविकल्प  
इति । नाद्यः । यदा कृते समासे समासान्त इतिपक्षः, तदेयं  
सम्प्रधारणा, यदा तु समासार्थादुत्तरपदात्समासान्तः क्रि-  
यते इतिपक्षः तदा सम्प्रधारणैव नास्तीति कैयटेनैवोक्तत्वात् ।  
नान्त्यः । तदुत्तरमेव हि कैयटेन व्याख्यातम्—

यदि नित्यः समासान्तः स्यात्तदा कार्यिविशेषसन्देहव्या-  
वृत्तये प्रक्रमाभेदाय वा समासान्त एषोच्चार्येत । तदनुच्चारणाच्च  
समासान्तस्यानित्यत्व ज्ञाप्यते । तत्र यदा समासान्तो नास्ति  
तदा समासस्योत्तरपदस्य वा कार्यित्वे विशेषाभावः । यदा तु  
समासान्तः क्रियते तदा समासस्य कार्यित्वे समासान्तस्योदात्त-  
त्वम् । यदाऽप्युत्तरपदस्य कार्यित्वम्, तदा परत्वादन्तोदात्तत्वे कृते  
समासान्तः । तत्र टिलोपे उदात्तनिवृत्तिस्वरेणापि सिद्धम् । ननु  
प्रत्ययस्वरेण समासान्तस्य भाव्यम्, नैतदस्ति । बहुव्रीहि-  
स्वरेण तस्य बाधात् । बहुव्रीहिस्वरस्याप्यनेनेति ।

अनेन च द्विमूर्द्ध इत्यादौ पाक्षिकोदाहरणत्वस्यापि लाभात् ।  
अत एव षप्रत्यये पूर्वपदप्रकृतिस्वर एवेत्यपि कल्पनं निरस्तम् ।

यदप्युक्तम् । मूर्द्धसु बहुव्रीहौ” इति गुरुनिर्देशस्योक्तपक्षाव-  
लम्बनेन कथंचित् सार्थक्येऽपि षप्रत्ययविधानस्य तदसम्भवः ।

षचश्चित्त्वसामर्थ्यलभ्यान्तोदात्तस्य पूर्वसूत्रविषये चरितार्थस्य द्विमूर्द्ध इत्यादौ परेणान्तोदात्तविकल्पेन बाधसम्भवात् । न च चित्त्वप्रयुक्तमन्तोदात्तत्वं पूर्वपदप्रकृतिस्वरमेव बाधते न तूक्तविकल्पमित्यत्र विनिगमकाभावः । कक्षया कक्षा निमातव्येति भाष्योक्तन्यायेन तत्सिद्धेः । पूर्वकक्षाप्राप्तानामुक्तकक्षाप्राप्ता बाधका इति तदर्थात् । अत एव प्रथमकक्षाप्राप्तयोर्यण्गुणयोः सवर्णदीर्घः, तस्य च “अतो गुणे” इति तृतीयकक्षाप्राप्तं पररूपं बाधकम् । प्रकृतेऽपि प्रथमकक्षायां “समासस्य” इत्यन्तोदात्तत्वम्, द्वितीयायां पूर्वपदप्रकृतिस्वरत्वम्, तस्य च षचश्चित्त्वसामर्थ्यलभ्यमन्तोदात्तत्वम् उक्तविकल्पश्चेति तृतीयकक्षागतं बाधकद्वयम् । तत्रापवादविप्रतिषेधे परत्वादन्तोदात्तविकल्प एव भविष्यतीति प्रकृतेन षचैव सिद्धेरिति ।

तदपि चिन्त्यम् । षचो विधाने तस्य च नित्यत्वे विकल्पस्य चित्स्वरनिर्मुक्तविषयाभावेन विप्रतिषेधयोगात् । समासान्ताभावपक्षे विकल्पस्य सावकाशत्वमित्युक्तौ तु तस्य समासान्तपक्षविषयकत्वे प्रमाणाभावात्समानविषयकत्वाभावेन तदयोगात् । नित्यविधेर्वैकल्पिकविविधविषये प्रवृत्त्यसम्भवात् । तथा च निरवकाशत्वादेव विकल्पसिद्धौ षप्रत्ययविधानं विकल्पस्य सावकाशत्वमाक्षिपत् तत्प्रयोजकतया समासान्तविधेरनित्यत्वं ज्ञापयतीति दिक् ।

नन्वत्र कुत्वप्राप्तिरेव नास्ति । लौकिकवैदिकशब्दानामेव व्युत्पाद्यत्वाद् इति चेत् अत्राहुः—

अनेकशक्तेः शब्दस्य शक्त्यवच्छेदेन संज्ञानि विनियोगान्नित्यत्वाच्च सर्वसंज्ञानां लौकिकत्वादौच्छब्दस्यानुकरणशब्दत्वाज्जातिशब्दत्वाद्वा शास्त्रप्राप्तिरस्तीति ।



सुबनुत्पत्तौ पदत्वाभावात्कुत्वाप्राप्तिः । भेदविवक्षायां तु प्रदेशान्तरप्रयुक्तस्यैवादौच्छब्दस्यात्र प्रत्ययादाकारादीनामग्रहणात्संज्ञित्वानुपपत्तिः—अतः जातिशब्दत्वादिति । ऐकारादिव्यक्तिद्वये ऐजित्यनुगतप्रत्ययादैच्त्वम् ऐकारादिनिष्ठप्रातिस्विकजातिद्वयव्यापकः सामान्यविशेषः । द्रव्यत्वादिवदेतत्स्वीकारेऽपि बाधकाभावादिति । तन्न । देवदत्तीयत्वाद्यनुमायकजातिविशेषैः सह साङ्कर्यात् । गुणगतजातौ तन्न दोष इत्यस्य निर्मूलत्वात् । अनुगतप्रत्ययस्य “आदिरन्त्येन” इत्येतत्सूत्रविहितसंज्ञौपाधिकत्वेनातिरिक्तविषयकत्वाभावाच्च ।

यदपि सिद्धान्ते व्यक्तिविशेषोपहितसत्ताया एव जातित्वस्वीकारादिहापि साऽस्तु । व्यक्तिविशेषाश्च स्वरूपसत्ताऽतद्भेदेनानुगतीकृताः ।

सत्तोपधायकास्तस्यां सर्वे शब्दा व्यवस्थिताः ।

इति हरिवचनादिति, तदपि तथैव । तन्मतेऽपि जातिबाधकानामनुसरणीयत्वात् । कल्पकस्थापेक्षणीयत्वाच्च । न हि तार्किकाणामेव स कुलधर्मः । सौगतेरप्युपगमात् । तदुक्तं कुसुमाञ्जलौ—

जात्योरतद्व्यावृत्त्योर्वा समाविष्टयोः परापरभाव एवेति । न चानुमायकजातीनां नानात्वस्वीकारपक्षे सङ्करोऽनवकाश इति वाच्यम् । तथाऽप्यतिरिक्तजातिकल्पने मानाभावात् । तस्मादनुकार्यनिष्ठामैत्वादिजातिमेवादाय जातिशब्दत्वम् । ऐत्वादिसामान्यप्रतीति विवरणस्याप्यत्रैव तात्पर्यम् । कुत्वशब्देऽपि कुशब्दस्य तद्गर्णीयवर्णमात्रे संकेतितत्वेन तदुत्तरत्वप्रत्ययस्य कन्नादिजातिपञ्चकं वाच्यम् । प्रकृत्यर्थप्रकारस्य त्यशब्दार्थत्वात् । तथा च प्रकृते केतरासमेतत्वे सति सकलप्रकारसमेतत्वत्वे-

पकत्वत्वेन कत्वोपस्थितौ बाधबलाच्चकारे कत्वजातेरापाद-  
यितुमशक्यत्वात् स्वाश्रयव्यक्तिद्वारैवाऽऽपत्तिपर्यवसानात् चका-  
रस्य ककार आदेशः कुतो न भवतीति भाष्यार्थः । एवं स-  
र्वत्रावपेयम् ।

स्यादेतत् । शाब्दबोधे प्रथमनिर्दिष्टमुद्देश्यम् परनिर्दिष्टं  
विधेयमिति सर्वसिद्धम् ।

यच्छब्दयोगः प्राथम्यमित्याद्युद्देश्यलक्षणम् ।

तच्छब्दयोगः पश्चात्त्वं साध्यत्वं च विधेयता ॥

इत्यभियुक्तोक्तेः । तत्कथमत्र आदैर्जुद्देशेन वृद्धिसंज्ञा वि-  
धीयतइति चेत्, उच्यते । आदैर्जुद्देशेन प्रदेशेषु व्यव-  
हाराभावात् तस्य निर्ज्ञातार्थत्वात् वृद्धिशब्दस्य च वै-  
परीत्यात् उद्देश्यत्वासम्भवात् वृद्धेरेव संज्ञात्वे निर्णीते  
विपरीतानुपूर्वीकल्पनेन वृद्धिसंज्ञाविधानम् । न चैवं पौरुषेयत्वेन  
तस्याप्रामाण्यापत्तिः । शास्त्रतात्पर्यविषयत्वस्यैव तत्प्रयोजक-  
त्वात् । अन्यथाऽश्वाभिधानीमादत्तइत्यादेर्गर्दभाभिधान्यादि-  
व्यावृत्तौ प्रामाण्यानापत्तेः । “ङः सि धुट्” इत्यादावुभयनिर्देशे  
पञ्चमीनिर्देशो बलीयानिति पञ्चम्या कल्पितस्य सप्तम्यन्ते  
सीतिशब्दे षष्ठ्यन्तत्वस्य तथात्वापत्तेश्च । मङ्गलार्थं चात्र  
वृद्धिशब्दस्य प्रारूपयोगात् । न चाचार्यस्य मिथ्याज्ञानवास-  
नाराहित्येन दुरितसामान्यशून्यत्वात्तद्विशेषविघ्नाभावस्य सुतरां  
तत्र सत्त्वादलौकिकज्ञानवत्त्वेनास्मदादिवद्विघ्नमन्देहस्याप्यभावाच्च  
किमर्थं तदिति वाच्यम् । तथाऽपि परमकारुणिकतया सर्वसिद्ध-  
शिष्टत्वकस्वाचारविषयत्वेन हेतुना शिष्याणामभिमतकर्मारम्भस-  
मये मङ्गलस्यावश्यकर्तव्यत्वानुमितिसिद्ध्यर्थं तेषामेवाऽऽनुषङ्गि-  
कमङ्गलसम्पत्तिनिबन्धनस्वग्रन्थाध्ययनसिद्धिमूलकवैदुष्यवशात्

पूर्वोक्तरीत्याऽनेककर्माधिकारे यजमानस्य ऋत्विक्प्रयुक्तदृष्टादृष्टानेकफलसम्पत्त्यर्थं निष्कामकृतैश्च तैरेव कर्मभिरन्तःकरणशुद्धिद्वारा परमपुरुषार्थापवर्गसिद्ध्यर्थं च तदुपपत्तेः ।

यत्तु “व्यवहाराय नियमः” इतिपक्षे अत्र शास्त्रे वृद्धिशब्देनादैच एव बोध्या इति यथाश्रुतमेव सम्यगिति । तन्न । विधिसमानानुपूर्वीकत्वस्य नियमेऽप्यपेक्षितत्वात् । प्राप्तार्थत्वेन तदितरव्योवृत्तौ तात्पर्यमित्येतावतैव तत्र भेदात् । अन्यथा “अदेङ्गुणः” इत्यादौ विपरीतानुपूर्वीकल्पनापत्तेः । व्रीहीनवहन्तीत्यादावपि व्रीह्युद्देशेनैवावघातस्य विधेयत्वात् ।

यदपि “यास्त्वेताः स्वेच्छया संज्ञाः क्रियन्ते” इतिपक्षेऽपि कार्यकालपक्षमाश्रित्य “मृजेवृद्धिः” आदैचो भवन्तीत्यर्थाद् यथाश्रुतमेव साधु । तत्र च तपरत्वमनुपयुक्तमेव । भाव्यमानत्वेन सवर्णग्राहकत्वाप्रसक्तेः । यथा ज्योतिष्टोमराजसूयादिशब्दानां यागविधावेव सामानाधिकरण्यान्नामधेयत्वावगतिः न तु वाक्यान्तरेण, तथा अस्मिन् पक्षे वृद्ध्यादिशब्दानामपि । “वृद्धिरादैच्” इति तु “इको गुणवृद्धी” इतिवत् पदोपस्थापकम् । उपस्थाप्यस्य संज्ञितया तु संज्ञासूत्रत्वव्यवहारः । न च “वृद्धिर्यस्याचाम्” इत्यादावनुवादे आदैचां सवर्णग्राहकत्वं स्यादिति वाच्यम् । तादृशलक्ष्याभावात् । अनेकशक्तिकल्पनापत्तेश्च । विधिवाक्यस्य प्राधान्यात्तत्र निर्णीतस्यैवार्थस्यान्यत्र ग्रहणाच्चेत्यादि ।

तदपि चिन्त्यम् । ऋकारस्थाने त्रयाणामादेशानां प्रसङ्गात् । अन्यथा विध्यर्थानिष्पत्तेः । अत एव “भाव्यमानत्वादौचो ग्राहका न भविष्यन्ति, नैतदस्ति, नह्यत्र संज्ञाविधावैचो भाव्यन्ते” इति कैयटः । “कार्यकालपक्षाश्रयेण शङ्का, यथोद्देशपक्षेण परिहारः” इति विवरणकृतः । तस्मादत्र यथोद्देशपक्ष एव ग्राह्यः ।

अत्रेदमवधेयम् । वृद्धिशब्दो वृद्धिशब्दवाच्ये लाक्षणिकः । न च तस्य प्रथममनुपस्थितिः । वृद्धिपदं किञ्चिदर्थवाचकमितिज्ञाने कश्चिदर्थो वृद्धिशब्दवाच्योऽस्तीति सामान्यतस्तदुपस्थितिसत्त्वात् । तस्याभेदः संसर्गः । तथा च आदैचो वृद्धिशब्दवाच्याभिन्ना इतिधीः । ततश्चास्यां बुद्धौ वाच्यत्वं यत्र विशेषणं स संज्ञी । वाच्यत्वे यद्विशेषणं सा संज्ञा । “इन्द्रो मरुत्वान्मघवा” इत्यादावप्ययमेव प्रकारः । एकपदशक्तिग्रहस्य प्रकारान्तरेणावश्यमपेक्षितत्वात् । तत्पर्यायमात्रशक्तिज्ञानशून्यस्य कोशादितोऽपि शक्तिग्रहाभावात् ।

यत्तु आकारादयो वृद्धिं प्रत्यभेदसंसर्गेण विशेष्या इति । तन्न । वृद्धिं प्रतीत्यस्य हि कोऽर्थः । वृद्धिशब्दं प्रति वृद्धिशब्दार्थं प्रति इति वा । नाद्यः । लक्षणा विना तदलाभः । लक्षणां विनैवोपपत्तेरित्युत्तरग्रन्थासङ्गतेश्च । न च वृद्धिशब्दवाच्यं किञ्चिदस्तीतिज्ञाने शब्दस्य विशेषणत्वेनोपस्थित्या तस्य लक्षणां विनाऽपि लाभ इति वाच्यम् । स्वतन्त्रोपस्थितये तदावश्यकत्वात् । अभ्युपेत्यापि ब्रूमः । वृद्धिशब्दस्य विशेषणतायामभेदस्य च संसर्गत्वे आदैचो वृद्धिशब्दाभिन्ना इतिबोधः स्यात् । न चेष्टापत्तिः । अयोग्यत्वात् । न च वाच्यत्वं संसर्गः । समविभक्तिकपदोपस्थाप्ययोर्भेदान्वयासम्भवात् । अत एव न द्वितीयः । न च वृद्धिशब्दवाच्यत्वस्याप्युक्तरित्योपास्थितिसत्त्वात्तस्यैवाभेदेन विशेषणमस्त्विति वाच्यम् । तस्याप्यर्थविशेषं प्रति विशेषणीभूतत्वात् ।

वस्तुतस्तु शाब्दिकमतेऽपि पदस्यैव प्रकारताऽभ्युपगमाद्वाच्यत्वस्य च संसर्गत्वात् वृद्धिपदजन्यः सामान्यशक्तिग्रहमूलको बोधो वाच्यत्वसंसर्गक एव । तथा च वृद्धिपदजन्यायामुपस्थितौ संसर्गतापन्ने वाच्यत्वे पदार्थानामाकारादीनां कथमन्वयः ।

वाच्यत्वस्य पदजन्योपास्थित्यविषयत्वात् । अन्यथा पर्वतो वह्नि-  
मान्गुण इत्यपि स्यात् । संसर्गतापन्ने संयोगे गुणस्याभेदान्व-  
यसम्भवात् ।

ननु वृद्धिशब्दस्य आदैज्वाचकताया अनेकशक्तेरिति न्या-  
येन सत्त्वाद् घटो नील इत्यादिवत्तदर्थस्यैवाभेदसम्बन्धेना-  
दैचोरन्वय इत्युक्तग्रन्थाभिप्राय इति चेन्, मैवम् । तथा सत्युद्दे-  
श्यतावच्छेदकविधेययोरभेदापत्त्या निराकाङ्क्षत्वाद् घटो घट इति-  
वाक्यवत् । अत एव शब्दाश्रय आकाशमित्यादिवाक्ये आका-  
शपदं तद्वाच्यपरम् । व्युत्पन्नं प्रति तद्वाक्यानुपयोगादित्युपा-  
यादावुक्तम् ।

यदप्युक्तम् । लक्षणाऽङ्गीकारे विशिष्टविधिपक्षे मत्वर्थलक्षणा-  
दोषम् उक्त्वा नामधेयत्वमुद्भिदादिपदानां व्यवस्थापितम् । त-  
न्न स्यात् । नामधेयत्वेऽपि लक्षणायास्तुल्यत्वादिति । तदपि  
मन्दम् । गुणविधिपक्षे मत्वर्थलक्षणायां गुणांशस्य तद्वत्तल्लिङ्ग-  
संख्याकारकादेश्च प्रमाणान्तरानवगतत्वात् तत्सिद्ध्यर्थं वि-  
शेषणविधिकल्पनप्रसङ्गात् । नामधेयस्य तु श्रोत्रोपस्थितस्यैव  
नामार्थत्वाभावाद्वाच्यत्वसम्बन्धेन धात्वर्थयागान्वय इति न  
तदंशे विधिकल्पनभितिपक्षे शङ्काया एवानवकाशात् ।

नामलक्षणापक्षेऽपि 'उद्भिच्छब्दस्य तृतीयार्थे वाच्यत्वे  
तस्य धात्वर्थे यागेऽन्वयकल्पनेऽपि विशेषणविधिकल्पकत्वा-  
भावेन लाघवात् । अन्यथा त्वत्पक्षे सोमेन यजेतेत्यादावपि म-  
त्वर्थलक्षणाऽपेक्षया लक्षणां विनैव नामन्वसिद्धिरिति सोमादि-  
पदमपि नामधेयमेव स्यादिति गुणविधिमात्रोच्छेद इत्य-  
लम् पल्लवितेन ।

वृद्धिपदशक्तिज्ञानस्य चैतन्नितयवृत्तितत्तद्धर्मान्यतरप्रका-

रकज्ञानत्वं कार्यतावच्छेदकम् । न तु तदन्यतरप्रकारकत्वाभाव-  
वदवृत्तितदन्यतमप्रकारकत्ववज्ज्ञानत्वम् पुष्पवन्तपदस्यैव सूर्य-  
त्वप्रकारकत्वाभाववदवृत्तिचन्द्रत्वप्रकारकत्ववज्ज्ञानत्वम् । तत्र-  
एकयोक्त्या पुष्पवन्तौ दिवाकरनिशाकरौ ।

इति प्रमाणसत्त्वादत्र च तदभावात् । प्रत्युत “वृद्धि-  
रेचि” इत्यादौ “एकः पूर्वपरयोः” इत्येकस्यैव वि-  
धेयत्वावगमात् । “वृद्धिर्यस्याचामादिः” इत्यादेश्च । न-  
ह्युक्तवर्णत्रयमव्यवधानेन कस्यचित् पदस्यादौ वर्तते । “मा-  
लादीनां च” इति विरोधाच्च । अन्यथाऽवृद्धत्वात् पूर्व-  
सूत्रेणैव पूर्वपदप्रकृतिस्वरसिद्धेः । एवमुत्तरत्रापि । इदमेव  
“प्रत्येकं वाक्यपरिसमाप्तिः” इत्युच्यते । यत्र तु समुदायपर्याप्तश-  
क्तिप्रमाणम्, यथा “उभे अभ्यस्तम्” इति, तत्र नावयवमात्रस्य  
वाच्यत्वम् । किं त्वेकवर्णादिषयकत्वाभाववदवृत्त्यन्यवर्णविष-  
यकत्ववज्ज्ञानत्वमेव कार्यतावच्छेदकम् । अत एव तत्र उभे-  
ग्रहणम् । अन्यथौत्सर्गिकत्वेन मिथोऽनपेक्षयोर्द्वयोरेव तत्सं-  
ज्ञाप्रसङ्गात् । अतस्तात्पर्यग्राहकप्रमाणान्तरसत्त्वएव समुदाये  
वाक्यपरिसमाप्तिरिति सिद्धम् ।

प्रकृतमनुसरामः । ननु आदैचां स्वरूपेण वृद्धिसंज्ञा, उत त-  
न्नावृत्त्येकशेषाणामन्यतमेन वृद्धिशब्देन ये विहितास्तेषामेव ।  
नाथः । सर्वभास इत्यादौ “उत्तरपदवृद्धौ सर्वं च” इति पूर्व-  
पदान्तोदात्तत्वापत्त्या समासान्तोदात्तत्वस्यासिद्धेः । तावती  
भार्याऽस्य तावद्भार्य इत्यादौ ” वृद्धिनिमित्तस्य च तद्धितस्य”  
इति पुंवद्भावनिषेधापत्तेश्च । “आ सर्वनाम्नः” इत्यात्वं प्रति  
वतुपो निमित्तत्वात् । नान्त्यः । शालीयो मालीय इत्यादौ  
“वृद्धाद्” इतिच्छप्रत्ययासिद्धेः । आन्नमयं शालमयमित्यादौ



पदप्रत्युदाहरणत्वेन तैकायनिः इतिग्रन्थलेखनविरोधात् । उक्तत्रयमध्ये तैकायनिशब्दस्य तत्रापरिगणितत्वात् ।

अपि च आम्रगुप्तायनेरपत्यं युवा “भाग् दीव्यतोऽण्” तस्य “ण्यक्षत्रियार्षजितो यूनि लुगणिजोः” इति लुकि आम्रगुप्तायनिः पिता आम्रगुप्तायनिः पुत्र इतिरूपद्वयं फिना न स्यात् । जित्वाभावेनोक्तलुगप्रवृत्तेः । अत्राङ्गणगोत्रमात्राद्युवप्रत्ययोपसंख्यानस्य च ब्राह्मणगोत्रे प्रवृत्त्यभावात् । एवमेतत्पक्षे “मालादीनां च” इति व्यर्थं स्यात् । अवृद्धमित्येव सिद्धेः । एवं वृद्धिशब्दे तन्त्राद्याश्रयणेऽपि गौरवम् । संज्ञाया विधानं विहितानां च संज्ञेतिपरस्पराश्रयवारणाय सूत्रशाटकवद्भावि-संज्ञाविज्ञानेऽपि गौरवमिति प्राप्ते उच्यते—

आदैचामविशेषेण वृद्धिसंज्ञा । उक्तदोषाप्रवृत्तेः । “उत्तरपदवृद्धौ सर्वं च” इत्यत्रोत्तरपदाधिकारविहिताया एव वृद्धेर्ग्राह्यत्वात् सर्वभासादौ दोषाभावात् । अन्यथा सर्वः कारकः सर्वकारक इत्यादौ वृद्धिशब्देन विहिता या वृद्धिस्तद्वत् उत्तरपदस्य सत्त्वादुक्तस्वरापत्तेः । उत्तरपदग्रहणमेव च तदाधिकारविहितवृद्धिग्रहे लिङ्गम् । अन्यथा आदैज्मात्रस्योत्तरपदत्वाभावात्सामर्थ्यादेव वृद्धिमदुत्तरपदलाभे तद्वैयर्थ्यापत्तेः । तस्मात्सर्वपाश्चाल इत्यादावेव तत्प्रवृत्तिः । “सुसर्वाद्धाज्जनपदस्य” इति वृद्धेः । तावद्भार्येऽपि नैतिप्रसङ्गः । वृद्ध्यात्मकतद्धितस्याभावेनाभेदान्वयानापत्त्या वृद्धितद्धितस्येत्येतावन्मात्रेणापि वृद्धेस्तद्धित इति षष्ठीसमासेन वृद्धिनिमित्तत्वलाभेऽपि निमित्तशब्दोपादानसामर्थ्याद्वृद्धेर्निमित्तं यस्मिन्निति व्यधिकरणबहुव्रीहिमाश्रित्य जकारणकारककाररूपेत्संज्ञाप्रतियोगित्वसम्बन्धेन वृद्धेर्निमित्तं यत्रास्ति अण् अज् फक् इत्यादौ तस्यैव तद्धितस्य तत्र पुंवद्भावनिषे-



## १५६ व्याकरणसिद्धान्तसुधानिधौ प्रथमाध्याये

ध इतिव्याख्यानात् । आकारस्य च स्वरूपतो विधानेऽपि  
वतुप्रत्ययस्योक्तवृद्धिनिमित्तत्वाभावात् ।

न च अर्शसा भार्याऽस्येत्यत्र मत्वर्थाच्चप्रत्ययोत्तरदाब-  
न्ते अर्शसाशब्दे तद्धितस्त्रीप्रत्यययोरेकादेशस्य परं प्रत्यादि-  
वद्भावात्तद्धितग्रहणेनापि ग्रहणात् तत्र वृद्ध्यात्मकस्तद्धितः स-  
म्भवत्येवेति कथं निमित्तशब्दोपादानसामर्थ्यमिति वाच्यम् ।  
तथाऽप्यरक्तेतिपर्युदाससामर्थ्यात्कर्मधारयशङ्काऽनुपपत्तेः । र-  
क्तविकारार्थकप्रत्ययस्य वृद्ध्यात्मकत्वाभावेन तत्र प्रसक्त्य-  
भावात् ।

अन्ये तु वृद्धिशब्देन विहिताया वृद्धेर्यन्निमित्तमिति तस्यार्थः।  
वृद्धिशब्दे तन्त्राद्याश्रयणात् । तादृशी च जिणिणत्किन्निमित्ता सर्वैव  
वृद्धिः । न च वैयाकरणभार्यः सौवश्वभार्य इत्यादावतिप्रसङ्गः,  
अणो यथोक्तवृद्धिनिमित्तत्वादिति वाच्यम् । फलोपहितत्वस्य नि-  
मित्तशब्दार्थत्वात् । तत्र च “न खाभ्याम्” इति वृद्धिनिषेधात् ।  
न च ऐचौ आदायात्रापि फलोपधानम् । स्वरूपेणैव तयोर्वि-  
हितत्वादित्याहुः ।

अपरे तु यावद्वृद्धिजननयोग्यत्वे सति किञ्चित्फलोप-  
हितस्तद्धितो निमित्तशब्देन विवक्षणीयः । वैयाकरणभार्य इ-  
त्यादौ तु ऐज्भ्यामणो न फलोपधानम् । वृद्धिनिषेधसन्नियो-  
गशिष्टयोस्तयोरण्निमित्तकत्वे मानाभावात् । निषेधप्रतियो-  
गिवृद्धिनिमित्तकत्वेऽपि ऐजागमं प्रत्यणो निमित्तत्वायोगा-  
दित्याहुः ।

तदुभयमपि चिन्त्यम् । योग्यत्वं हि योग्यतावच्छेदकरूपव-  
त्त्वमेव । तत्रात्र शास्त्रमात्रगम्यतया जित्त्वणित्त्वकिञ्चरूपमेव ।  
फलोपधानमपि तद्रूपेणैव वाच्यम् । फलोपहितनिष्ठान्यथासि-

द्व्यनिरूपकधर्मावच्छेदेन योग्यताग्रहनियमात् । तथा च वैयाकरणभार्य इत्यत्र कथं नातिप्रसङ्गः । अणो णिच्चेन प्रकृत्यन्तरे वृद्धिरूपफलोपहितत्वात् । न च यत्प्रकृत्युत्तर या अणादिव्यक्तिः प्रयुज्यते, तत्र फलोपधानं विवक्षितमिति वाच्यम् । यावद्वृद्धिजननयोग्यत्वस्य दुर्ग्रहत्वापत्तेः । न हि दाक्षिरित्यादौ इत्यादिव्यक्तेः स्वप्रकृतिपुरस्कारेण तद्व्यक्तित्वेन फलोपधानविवक्षायामौपगवादिशब्दगतवृद्धौ तत्स्वरूपयोग्यत्वं ग्रहीतुं शक्यम् । अदन्तभिन्नानां तत्प्रकृतित्वाभावात् । धर्मान्तरेण योग्यत्वं धर्मान्तरेण च फलोपधानमित्यस्य वक्तुमशक्यत्वात् । अत एव विशेष्यभागवैयर्थ्यम् । कचित्फलानुपधाने योग्यताया एवाभावात् । एवं च कापि पुंवद्भावनिषेधो न स्यात् । जिदादिप्रत्ययत्रयमध्ये सर्वेषामन्यतमप्रकृतिकत्वनियमाभावात् । अत एव वृद्धिशब्दविहिताया वृद्धेर्निमित्तमित्यपि प्रागुक्तमतं परास्तम् । फलोपधानस्य योग्यतावच्छेदकधर्मावच्छेद्यत्वनियमेन तत्राप्युक्तदोषावतारादिति ।

तस्मादिदमत्र तच्चम् । अनिषिद्धवृद्धिप्रकृतिकत्वे सति वृद्धियोग्यत्वं वृद्धिनिमित्तत्वम् । तेन विशेष्यभागेन तावद्भार्ये विशेषणभागेन च वैयाकरणभार्येऽतिप्रसङ्गाभावः । इदं च विशेषणांशानुरोधेन प्रकृतिविशेषोत्तरतादृशतद्वितमात्रसाधारणमिति दिक् ।

इदमप्यत्रावधेयम् । “व्यक्तिः पदार्थो भेदकाश्च गुणाः” इतिदर्शने यद्गुणविशिष्टस्योच्चारणं तदन्यगुणभाजां संज्ञा । नन्वर्यं प्रसङ्गाद्गुणान्तरयुतानामपि संज्ञार्थं तपरत्वमिति वार्तिकमतम् । तपरमूत्रस्यात्र पक्षेऽनणामपि ग्राहकत्वमिति विध्यर्थत्वात् । वेदे ह्युदात्ते कर्तव्येऽनुदात्तोच्चारणे दृष्टादृष्टदोषदर्शनात्

नियमतो गुणानां भेदकत्वात् ।

भाष्ये तु “एकोऽयमात्मा उदकं नाम तस्य गुणभेदादन्य-  
त्वं भवति, अन्यदिदं शतमन्यदिदमुष्णम्” इत्युक्तम् । तत्र ज-  
लत्वजात्यभिप्रायेणैक्यं न विवक्षितम् । व्यक्तिभेदादेवान्यत्वसं-  
भवे गुणभेदप्रयुक्तभेदोदाहरणत्वानुपपत्तेः । अन्यो घट इत्यु-  
क्ते घटान्तरप्रतियोगिकस्यैव भेदस्य बोधात् ।

किं त्वेकभाजनस्थत्वेन तत्तदुपाध्यवच्छिन्न एव तत्र गुणा-  
न्तरयोगाज्जेदव्यवहार इत्यर्थ इति कैयटः ।

क्वचिदभेदकत्वपि । मुण्डेन चौर्ये कृते कुन्तलित्वावस्था-  
यामपि चौरोऽयमिति व्यवहारात् । एतच्छस्त्रे तु किं न्याय्य-  
मित्याकाङ्क्षायां सिद्धान्तमाह भाष्यकारः—

अभेदका एव गुणा इति ।

अत एवानुदात्त इत्यादि सङ्गच्छते । गुणरहितस्योच्चा-  
रयितुमशक्यत्वान्नान्तरीयकतयोच्चार्यमाणोऽपि गुणः प्रयत्नवि-  
शेषं विना न विवक्ष्यते । अन्यथा हुदात्तमेवोच्चारयेत् इति वाक्ये  
च न तूदात्तग्रहणं कुर्यादिति शेष एवकारस्यार्थ इति केचित् ।

अन्ये तु एकश्रुत्या सूत्रपाठः । अवच्छेदकत्वेनानुपात्तश्च  
स्वरूपमात्रेण सन्नपि गुणो न भेदकः । अरुणया क्रीणातीत्यादा-  
वेव तस्य अवच्छेदकत्वम्, न तु गां दद्यादित्येतावन्मात्रोक्ता  
विति निर्विवादत्वात् ।

भाष्ये च एवकारस्य “न त्वेकश्रुतिमुच्चार्योदात्तग्रहणं  
कुर्यात्” इति शेषे तात्पर्यम् । अन्यथा स्पष्टार्थमुदात्तग्रहणं  
न कुर्यादित्येव ब्रूयात् । हन्त्यादेशस्य वधेः स्थानिवद्भा-  
वादनुदात्तत्वादिद्विप्रतिषेधे प्राप्ते वध्यादेशे उदात्तनिपातनं क-  
रिष्यते । “एकाच उपदेशे” इति सूत्रे एकाज्ग्रहणं च न कर्त्त-

व्यमिति भाष्यासङ्गतेश्च । चतसर्याद्युदात्तनिपातनं करिष्यतइति भाष्यविरोधाच्च ।

एतेन “स्थानेऽन्तरतमः” इतिवचनादादेशस्य यः स्वरः प्राप्तस्तस्मिन्नेवोच्चारणीये उदात्तोच्चारणं यन्नाधिक्याद्विवक्षार्थमिति कैयटकल्पनमपास्तम् । चतुर्शब्दस्य अव्युत्पत्तिपक्षे “त्रः संख्यायाः” इति व्युत्पत्तिपक्षे तु उरन्प्रत्ययान्ततया “जिनित्यादिर्नित्यम्” इत्युभयथाऽप्याद्युदात्तत्वात् । अस्थ्यादीनामप्याद्युदात्तत्वाच्छेषनिघातेन इकारस्यानुदात्ततया तदादेशस्यानङोऽप्यनुदात्तत्वस्यैव प्राप्या उदात्तोच्चारणं विवक्षार्थं स्यादित्युदात्तग्रहणवैयर्थ्यश्च । प्रत्युत यन्नाधिक्येऽप्यविवक्षाज्ञापकत्वापत्तिः । एकश्रुत्या सूत्रपाठे तु स्वरविशेषोपादानं विवक्षार्थमेवेत्यदोषः ।

यत्तु कौस्तुभे उदात्तग्रहणस्य स्वशब्दानुपात्तो गुणो न भेदक इति ज्ञाप्यम् उत यन्नविशेषविरहेण तथेति । नाद्यः । निपातनस्वरस्य विवक्षापत्तेः । नान्त्यः । उदात्तोच्चारणस्यैव विवक्षाहेतौ यन्नविशेषे स्थिते मूलशैथिल्येन ज्ञापकानुत्थानात् । स्वोपादानवैयर्थ्यप्रयोजकस्यार्थस्य ज्ञाप्यत्वानुपपत्तेरिति । तदसत् । एकश्रुत्या पाठ इत्यस्यैव ज्ञाप्यत्वात् । उपात्तगुणानां भेदकत्वस्य लोकसिद्धत्वात् । भाष्ये तथैवोक्तत्वाच्च । उपादानं चात्र द्वेधा । स्वरूपेण शब्दविशेषावच्छेदकतया उदात्त इत्यादिशब्दैश्च ।

एतेन वैकल्पिकमैकश्रुत्यमङ्गीकृत्य “पक्षान्तरैरपि परिहारा भवन्ति” इतिन्यायेन तत्राद्युदात्तनिपातनं करिष्यते इत्युक्तम् । इह तु त्रैश्वर्येण सूत्राणां पाठमाश्रित्य स्वरूपेणोपात्तस्य गुणस्य नान्तरीयकत्वादविवक्षाप्रसङ्गाद्युदात्तग्रहणं

ज्ञापकमित्युक्तम् । अतो न पूर्वोत्तरभाष्ययोर्विरोध इत्यपास्तम् । गुणानां भेदकत्वस्याप्यवश्याश्रयणीयत्वात् । एकश्रुत्या सूत्र-पाठेनैव प्रकृतभाष्यस्य योज्यत्वात् । अत एव गुणभिन्नानां यवलानां संग्रहाय ग्रहणकशास्त्रेऽणग्रहणं सङ्गच्छते । अत एवाष्टन आत्वे इदमस्त्यदाद्यत्वे च नानुनासिकः । इदं च स-र्वमेकश्रुत्या पाठपक्षं पश्चादुपन्यस्यता कैयटेनैव ध्वनितमि-त्यास्तां विस्तरः ।

## अदेङ् गुणः २ ।

अकार एकार ओकारश्चाविशेषेण गुणसंज्ञः स्यात् । प्रदेशा विधौ “आहुणः” इत्यादयः । अनुवादे “अतो गुणे” इत्या-दयः । अन्यत्पूर्ववद्ब्रह्मम् ।

## इको गुणवृद्धी ३ ।

गुणवृद्धिशब्दयोर्यत्र विधेयसमर्पकत्वं तत्र स्थानिविशे-षानभिधाने इक इति षष्ठ्यन्तं पदं स्थानिसमर्पकमुपस्थितं बो-ध्यम् ।

इदं च गुणवृद्धिशब्दयोः प्रकृतत्वेऽपि पुनर्गुणवृद्धिग्रहणात् शब्दव्यापाराश्रयेण लभ्यते । अन्यथा इक इत्येव ब्रूयात् ।

यत्तु तथाऽपि “इकस्तौ” इत्येव वक्तव्यम् । वस्तुत इक इत्येव । संपूर्ण पूर्वसूत्रद्वयमनुवर्त्य वृद्धिरित्यादैचौ यत्र विधीयते गुण इति च अदेङौ तत्र इक इति षष्ठ्यन्तं पदमुपातिष्ठते इति व्याख्यानात् । तत्र च लिङ्गम् “इतोऽत्सर्वनामस्थाने” इत्यत्र इद्वहणम् । अकारस्य स्वरूपेण विधानेऽपि इकूपदोपस्थितौ त-द्वैयर्थ्यादिति, तच्चिन्त्यम् । सर्वनाम्नामुत्सर्गतः प्रधानप-

रामशितया तच्छब्देन गुणवृद्ध्योर्ग्रहणानुपपत्तेः । औत्सर्गिक-  
व्युत्पत्त्यनुसारेणैवापत्तेः कल्प्यत्वात् । उक्तलिङ्गस्य च ऋ-  
भुक्षिशब्दगतऋकारोकारव्यावृत्त्यर्थतयाऽन्यथासिद्धत्वात् । वा-  
क्यानुवृत्तौ च तस्य विशिष्टार्थान्तरपरत्वेन प्रकृतार्थान्वयानुप-  
पत्तेः । न च शब्दाधिकारेण निर्वाहः । पदमात्रे तदङ्गीकारात् ।  
वाक्यार्थस्य परमतात्पर्यविषयतया तद्भङ्गस्यानुवितत्वात् । पदा-  
र्थस्य तु स्वातन्त्र्येण तदविषयतया वाक्यान्तरान्वयेऽपि तद्भ-  
ङ्गाभावात् । तद्वाक्यार्थबुद्धावेतत्समभिव्याहारस्य प्रतिबन्धकत्वे  
गौरवात् । तत्तत्पदार्थान्तरनिरूपिताकाङ्क्षादिज्ञानान्तरकल्पने  
गौरवाच्च ।

इग्रहणं किमर्थमिति भाष्यादिकं तु अवयवद्वारा सूत्रा-  
क्षेपपरम् । प्रधानाक्षेपे गुणाक्षेपस्यार्थसिद्धत्वात् । अत एव  
“ प्राक् कडारात्समासः ” इत्यत्र प्राग्वचनं किमर्थमिति भाष्ये  
अवधित्वद्योतकाक्षेपद्वारेणावधेरप्ययमाक्षेप इति कैयटः । गुणवृ-  
द्ध्याधिकारे पुनर्गुणवृद्धिग्रहणसामर्थ्यादिति भाष्यादिरवरसाच्च ।

एतेन सम्पूर्णसूत्रद्वयानुवृत्तिसामर्थ्यपरतया उक्तग्रन्थं व्या-  
ख्याय पूर्वोक्तव्याख्याने शब्दस्वारस्याननुगुणत्वदोषोद्भावनम-  
पास्तम् । विपरीतत्वात्स्वरस्येति दिक् ।

इदं च सूत्रं न विन्यात्मकम् । पुनर्गुणवृद्धिग्रहणवैयर्थ्यात् ।  
नाप्यधिकारः । तथा सति नञाऽप्यत्रेव पाठापत्तेः । प्रतियो-  
गिभूतयोर्गुणवृद्ध्योरत्रोपादानं निषेधस्य तूत्तरत्रेतिवैषम्ये वी-  
जाभावात् । इहस्थानिकगुणवृद्धिनिषेधस्योत्तरत्र विधेयतयोप-  
स्थितिसिद्ध्यर्थत्वे विशिष्टस्यैवाविकर्तुमुचितत्वात् “सर्वस्य द्वे”  
इत्यादिवत् । “प्रत्ययः” “परश्च” इत्यादौ विभज्य पाठस्तु वि-  
धेयभेदादुपपन्नः । आद्येन प्रत्ययसंज्ञा विधीयते परेण तु

प्रकृत्यपेक्षया परत्वमिति । तस्मात्परिभाषैवेयम् ।

एतदुपस्थितौ लिङ्गं च गुणवृद्धिशब्दाभ्यां तद्विधानं स्थान्यन्तरनिर्देशाभावविशिष्टम् न तु गुणवृद्धिपदमात्रम् । “अचो ङिति” इत्यादावतिप्रसङ्गादित्यग्रे निरूपयिष्यामः ।

उदाहरणं चेता स्तोता कर्त्ता अचैषीत् अस्तौषीत् अहर्षीत् इति । प्रत्युदाहरणं तु याता ग्लायति उम्भिता इति । अत्र आकारस्य अकारः ऐकारस्य एकारः मकारस्य स्थानसाभ्यादोकारश्च गुणो मा भूत् । यद्वार्त्तिकम्—

इग्रहणमात्सन्ध्यक्षरव्यञ्जननिवृत्त्यर्थम् इति ।

स्यादेतत् । पचतीत्यादौ धात्वकारस्य शपमाश्रित्य “पुगन्तलघूपधस्य” इति, प्रत्ययाकारस्य च “सार्वधातुकार्द्धधातुकयोः” इति तिपमाश्रित्य गुणे कृतेऽपि विशेषाभावः । न च चिकीर्ष अक इतिस्थिते अकारस्य वृद्ध्यापत्तिः । “ष्यल्लोपावियङ्यण्गुणवृद्धिदीर्घेभ्यः पूर्वविप्रतिषेधेन” इति वार्त्तिकोक्त्या अतो लोपस्य बलवच्चात् । सिद्धान्तेऽपि “अचो ङिति” इति वृद्धेर्निर्दिष्टस्थानिकत्वेन उक्तपरिभाषाया अप्रवृत्त्या उक्तरीत्यैव समाधेयत्वात् । अयासीदित्यादौ तु आकारस्य “सिचि वृद्धिः” इति वृद्धावपि न दोषः । “यमरमनमातां सकृ च” इति सगिङ्भ्यां परत्वेन तद्भावाच्चेति केचित् ।

येननाप्राप्तिन्यायेनापवादत्वात्तद्भाध इत्यन्ये ।

याता वातेत्यादौ गुणस्तु गापोष्टकः कित्त्वेन ज्ञापकेनैव वर्णैकदेशानां वर्णग्रहणेन ग्रहणमितिपक्षप्रस्तावोक्तरीत्या निरस्त एव । अन्यथा द्वयोरकारयोः पररूपेणैव सिद्धौ आतोलोपप्रवृत्त्यर्थकित्वस्य वैयर्थ्यापत्तेः । अतो लोपेन तु न तत्र निवाहः । “अ-

नुदात्तोपदेश” इत्यत उपदेशपदानुवृत्त्या आर्द्धधातुकोपदेशकाले यददन्तं तस्यैव लोपविधानात् । गाधातोस्तु उप्रत्ययोत्पत्तिवेलायामादन्तत्वात् । अन्यथा गत इत्यादौ मकारलोपे कृतेऽदन्तत्वेन लोपापत्तेः ।

अथात्र आभीयत्वेन मलोपादेरसिद्धत्वमाश्रीयेत, तथाऽपि अयं पय गतावित्याभ्यां क्विपि अत् पत् इतिरूपं माधवादिसंमतं न सिद्धयेत् । “लोपो व्योः” इत्यस्य आभीयत्वाभावात् । नचैवं धिवि प्रीणने कृवि हिंसाकरणयोश्चेत्येतयोरिदिच्चान्नुमागमे “धिन्विकृण्वयोर च” इति वकारस्याकारादेशे उप्रत्यये च कृते अतो लोपो न स्यात्, उप्रत्ययोत्पत्तिवेलायामदन्तत्वाभावादिति वाच्यम् । उप्रत्ययवेलायामेव तत्संनियोगशिष्टतया अस्यापि बुद्ध्यारोहात् इति केचित् ।

यौगपद्येऽपि उप्रत्ययोपदेशवेलायामदन्तत्वं नास्त्येवेत्येतदस्वरसेन निर्देशक्रमात्प्रथममत्वं ततश्चशब्दाकृष्ट उप्रत्यय इत्यन्ये ।

तस्मादाकारनिवृत्त्यर्थं नैतत्सूत्रमारभ्यम् ।

नापि ऐज्जनिवृत्त्यर्थम् । ऐकारोपदेशसामर्थ्यादेव तद्वारणात् । अन्यथा एकारमेवोच्चारयेत् । न चैवमायादेशोऽपि न स्यादिति वाच्यम् । गुणं प्रति ह्रस्वकारोपदेशः स्प्रवैयर्थ्यापत्त्या बाधकः आयादेशे तु ऐकार एव निमित्तमिति वैषम्यात् । तदाहुः—

यं विधिं प्रत्युपदेशोऽनर्थकः स विधिर्बाध्यते, यस्य तु विधेर्निमित्तमेव नासौ बाध्यते इति ।

न च ग्लाय् इत्येव पठितुं शक्यम् । त्वया ग्लायते इत्यादौ यकारद्वयापत्तेः । आदन्तत्वाभावे जग्लायित्यादेरसिद्धेश्च । नन्वेवम् “आदेच उपदेशेऽशिति” इत्यात्वमपि बाध्येत ।



एङन्तत्वोपदेशेऽपि आत्वमम्येन ऐजुपदेशस्य तन्निमित्तत्वाभावात् । शिति प्रत्यये गुणस्य शिद्धिन्नेत्नात्वस्य ऐज्विरोचित्वे तुल्ये ऐजुपदेशेन गुण एव बाध्यते न त्वात्वमिति विनिगन्तुमशक्यत्वात् । धेद् पानइत्याद्येङन्तेषु आत्वविधेरपि सावकाशत्वात् । आत्वविधावेज्प्रहणस्य तु “मीनातिमिनोतिदीङां ल्यपि च” इत्युत्तरार्थत्वात् । वार्त्तिकमते एजन्तानां दीङादीनामात्वविधानस्य घुसंज्ञासूत्रे वक्ष्यमाणत्वात् ।

अत्र कैयटादयः । “न ध्याख्या” इति सूत्रे कृतात्वस्य ध्यायतेर्निर्देश एव आत्वं न बाध्यतइत्यत्र विनिगमक इति ।

यत्तु एज्प्रहणसामर्थ्यादप्यात्वं भवति । न हि तस्योत्तरार्थत्वं शङ्क्यम् । भाष्यमते “मीनाति” इति सूत्रेण गुणवृद्धिनिमित्ते प्रत्यये विवक्षिते सत्युपदेशावरथायमेवात्वं विधीयते न तु गुणवृद्धयोः कृतयोरितिसिद्धान्तात् । अन्यथा दाय इत्यत्र इकारान्तत्वाद्धजं बाधित्वा अच् स्याद्, ईषदवदान इत्यादौ “आतो युच्” न स्यात्, अवदाय इति “श्याञ्चध” इति आदन्तत्वलक्षणो णश्च न स्यात् । इदं च एङ्निमित्तप्रत्ययविवक्षायां दीङादीनामात्वविधानेनापि सिध्यति । न च जितां णितां च प्रत्ययानां वृद्धिनिमित्ततया एङ्निमित्तत्वं नास्तीति घञ्णिजादिविवक्षायामात्वं न स्यादिति वाच्यम् । वृद्ध्या गुणबाधेऽपि तेषां गुणं प्रति स्वरूपयोग्यत्वानपायात् । एज्विषये प्रागेवात्राभ्युपगमे फञोपधानविवक्षायामसंभवादिति । तन्न । अपवादविषयपरिहारेणैवोत्सर्गप्रवृत्त्या णिजादेरेचं प्रति स्वरूपयोग्यत्वं मानाभावात् । तस्मादैचो न गुण इति सिद्धम् ।

नापि व्यञ्जननिवृत्त्यर्थम् । “सप्तम्यां जनेर्ङः” इति डप्रत्ययस्य डित्करणेन व्यञ्जनस्य गुणो न भवतीतिज्ञापितत्वा-

त् । अन्यथाऽर्द्धमात्रिकव्यञ्जनस्थाने अकारे गुणे मातृके कृते पर-  
रूपेण सिद्धौ तद्वैयर्थ्यात् । न च नकारस्य सानुनासिक एवा-  
कारो गुणः स्यादिति वाच्यम् । पर इत्येव सिद्धे रूपग्रहणस्य  
यद्गुणविशिष्टं परस्य रूपं तादृगेव यथा स्यादित्येतदर्थत्वात् ।  
अत्र भाष्यम्—

डित्करणं न ज्ञापकम् ।

“अन्येभ्योऽपि दृश्यते ” इत्यनेन “गमश्च ” “अन्ता-  
त्यन्ताध्वदूरपार ” इतिप्रकरणाधीतेन वार्त्तिकेन गमेरपि  
डप्रत्ययस्य वाच्यत्वात् । तत्र च गुणस्वीकारे मकारस्य  
स्थाने ओष्ठस्थानतया ओकारस्य गुणस्यापत्तौ नगोऽग इत्या-  
दीनामसिद्धेः ।

यद्यपि “सप्तम्यां जनेर्डः ” इतिप्रकरणादन्यत्रैवायं डप्र-  
त्ययः, तथाऽपि “जनेर्डः ” इतिप्रकरणे “अन्येष्वपि दृश्यते  
इतिस्मृत्रस्थापिशब्दगर्भित एवार्थो वार्त्तिकेनोक्तो न त्वपूर्वः ।

अस्तु वा तद्वार्त्तिकमेव व्यर्थमिति भाष्याभिप्रायः इति  
केचित् ।

ननु “गमेर्डोः” इति डोप्रत्ययविधानं मकारस्य ओकारो  
गुणो न भवतीति ज्ञापकम्, अन्यथा विचैव गुणे कृते गोरूप-  
सिद्धेः, यद्वा इदमेव व्यञ्जनस्य गुणाभावज्ञापकं स्यादिति चेत्,  
मैवम् । मकारस्थाने सानुनासिकस्य अकारस्य व्यावृत्तये डो-  
प्रत्ययविधेः सार्थक्यात् ।

अथ तथाऽपि “तनोतेर्डुः सन्वच्च ” इति डित्करणं  
ज्ञापकं व्यञ्जनस्य गुणो न भवतीति । अन्यथा नकारस्य गुणे-  
न प्रत्ययाकारेण सह पररूपेण च सिद्धौ तस्य वैयर्थ्यात् ।

किं च स्थानप्रयत्नाभ्यामन्तरतमे चेता अवैधीदित्यादौ

चरितार्था गुणवृद्धिविधयः केवलस्थानकृतान्तर्येण व्यञ्जना-  
दिषु न प्रवर्त्तिष्यन्ते । न चैवं नेता अनैषीदित्यादौ स्थानगुण-  
प्रमाणैस्त्रिभिरान्तरतम्यात्तत्र चारितार्थ्ये, ह्रस्वे तत्प्रवृत्तिर्न स्या-  
दिति वाच्यम् । “स्यस्यदः कमरच् ”इति कित्करणेन प्रमाणत  
आन्तर्यस्याविवक्षितत्वज्ञापनात् । न च ईहिता ईशितेत्यत्र क-  
ण्ठ्यतालव्ययोर्विवृतयोश्च हकारशकारयोः स्थानगुणाभ्यामान्त-  
रतम्याददेतौ स्यातामिति वाच्यम् । ऊष्मणामीषद्विवृतत्वस्य  
वक्ष्यमाणत्वात् । इकारादीनां विवृतत्वमेव । एकारादीनां विवृत-  
तरत्वस्य शिक्षान्तरोक्तत्वेऽपि सूत्रभाष्याद्यसंमतत्वात् । उक्तकि-  
त्त्वेन इकारादिषु गुणप्रवृत्त्यनुमानाद्वा । तस्मादात्संध्यक्षरव्यञ्ज-  
नानां गुणवृद्ध्यारभावस्योक्तरीत्यैव सिद्धौ सूत्रमेतद्व्यर्थमिति  
पूर्वपक्षः ।

सिद्धान्तस्तु “ ङ्ङिति च ” इतिमूत्रे निषेध्याया वृद्धेरि-  
ग्लक्षणत्वसंपादनायेदम् । न ह्येतत्परिभाषां विना इग्लक्षण-  
गुणवृद्धिनिषेधः शक्यः । प्रतियोगितावच्छेदकाप्रसिद्धेः । सति  
त्वस्मिन् इक् इतिशब्दमुच्चार्य विहितत्वलक्षणमिग्लक्षणत्वं प्र-  
सिद्ध्यति । तत्रत्यचकारस्य इतिशब्दार्थकतया तदर्थलाभात् ।  
न च तदविशेषितयोरेव तयोः स निषेधोऽस्त्विति वाच्यम् ।  
“नडादिभ्यः ”फक्कि लैगवायन इत्यत्र ओर्गुणस्यापि निषे-  
धापत्तेः । न च विधानसामर्थ्यम् । औपगव इत्यादौ तस्य च-  
रितार्थत्वात् । पौरोहित्यमित्यादौ तु यकि परे “किति च” इति  
आदिवृद्धिर्भविष्यत्येव । विधानसामर्थ्यात् । निषेधस्य तद्धित-  
भिन्ने किति चरितार्थत्वात् । अत एव इक्स्थानिकगुणनिषेधेनापि  
न निर्वाहः । उक्तगुणस्य उकारस्थानीयतासत्त्वात् । तस्मान्नि-  
षेधे प्रतियोगितावच्छेदकीभूतामिग्लक्षणत्वं तत्प्रसिद्ध्यर्थमिदम् ।

गुणवृद्धी पुनः सर्वत्रैव तद्व्यतिरेकेणापि इकस्थानिके एव पर्य-  
वस्यतः ।

तथा हि । “सार्वधातुकार्द्धधातुकयोः” “जुसि च” इति  
गुणश्च अलोऽन्त्यपरिभाषया अन्त्यवर्णे प्राप्तौ पूर्वोक्तज्ञापकव-  
शादिक्षेवेव विश्राम्यतः । “मिदेर्गुणः” “पुगन्तलघूपधस्य  
च” इत्यादिषु तु स्थान्यपि निर्दिष्ट एव । मिद इमिदिस्तस्य  
गुणः । पुकि अन्तः पुगन्तः । पुकीति विषयसप्तमी । पुकि विव-  
क्षिते सति योऽन्त इत्यर्थः । तेन पुगव्यवाहितपूर्ववाचिन इति पर्य-  
वसितम् । लब्धी चासावुपधा चेति कर्मधारयः । ततः पुग-  
न्तश्च लघूपधा चेति समाहारद्वन्द्वे क्लीबत्वम् । वापयतीत्या-  
दौ त्वादन्तसन्निपातकृतस्य पुकस्तद्विधातकगुणाप्रवर्त्तकत्वात् ।  
“ऋच्छत्यृताम्” इत्यत्रापि ऋशब्दऋच्छब्दयोर्द्वन्द्वः, ऋच्छतिश-  
ब्दस्य ऋकारेण षष्ठीसमासं कृत्वा पूर्वपदे तत्पुरुषगर्भ उत्तरपदे  
द्वन्द्वगर्भो द्वन्द्वः ।

यद्वा उक्तरतीत्या पूर्वपदे तत्पुरुषगर्भ ऋकारेण ऋच्छशब्दे-  
न च त्रिपदो द्वन्द्वः । तेन ऋच्छतेऋकारस्य स्थानित्वलाभः ।  
आरिवानित्यादौ गुणसिद्धयर्थमृधातोः संग्रहाय मध्ये चतुर्थो-  
ऽपि ऋकारः प्रश्लेष्यः । अन्यथा कसोः कित्त्वसामर्थ्याद् गु-  
णो न स्यात् । प्रश्लेषे तु विशिष्य विधानसामर्थ्याद् गुणसि-  
द्धिः । “ऋदृशोऽङि” इत्यत्र “उरङि गुणः” ततो “दृशः” इति  
पृथग्योगः । उरित्यनुवृत्त्या व्यधिकरणषष्ठ्या च दृशिसंबन्धिन  
ऋकारस्य गुण इत्यर्थः । “स्थूलदूरयुवद्वस्त्राक्षिप्रक्षुद्राणां य-  
णादिपरं पूर्वस्य च गुणः” इत्यत्र योगविभागः । “स्थूलदूर-  
युवद्वस्त्रानां यणादिपरम्” इत्येको योगः । “क्षिप्रक्षुद्रयोः पूर्वस्य  
च गुणः” इति द्वितीयः । युवपर्यन्तानां लकाररेफवकाराणां

स्वोत्तरवर्त्यकारेण सह लोपे “ओर्गुणः” इत्युकारस्य गुणे अ-  
वादेशे च स्थवीयान् दर्वीयान् इत्यादि सिद्धम् । यण आदि-  
र्यणादिः ततः परमिति समासः । तेन क्षिप्रक्षुद्रयोर्यण आदी  
रेफपूर्वो पकारदकारौ, ततः परस्य रशब्दस्य लोपस्ताभ्यां  
पूर्वस्य इकारस्य उकारस्य च गुण इत्यर्थः ।

एवं गुणमात्रमिक्षु विश्रान्तम् । “मृजेवृद्धिः” इत्यत्र तु  
अचः इत्यपकृष्य मृजेः संवन्धिनः अचो वृद्धिः स्यात् । ततो  
“ज्जिति” इति । अच इत्यनुवृत्त्या यथान्यासवदेवास्य योग-  
स्यार्थः । अमार्द् इत्यादौ अटो वृद्धिस्तु न भवति । लादेशोत्तर-  
मडितिपक्षे परत्वाद्वृद्धेः प्रवृत्तेः । सकृदेव शास्त्रस्य चरितार्थ-  
त्वात् । यदा तु लावस्थायामेवाद्, न चैवमध्यैयातामित्यत्र  
अधि आ इ आतामितिस्थिते “अचि श्नुधातुभ्रुवाम्” इति  
इयङ् बाधित्वा “एरनेकाचः” इति यण् स्यात्, आटो धात्वा-  
द्यवयवत्वेनानेकाच्त्वादिति वान्यम्, “एरनेकाचः” इति विभज्य  
“इणो यण्” इत्यनुवर्त्य अनेकाचश्चेद्यण् तर्हि इण एवेतिनिय-  
मेन तद्वारणादितिपक्ष आश्रीयते, तदा “ङ्किति च” इति नि-  
षेधाद् वृद्धेर्लावस्थायां दुर्लभत्वेनान्तरङ्गत्वादङागमस्यैवोत्पत्त्या  
तस्य वृद्धिप्रसङ्गेऽपि “अन्त्यवाधेऽन्त्यसदेशस्य ” इति परिभा-  
षया समाधानसंभवात् ।

तत्प्रत्याख्यानपक्षे तु अङ्गाक्षितेन प्रत्ययेनाज्विशेषणा-  
त्प्रत्यये परे तद्विधानात् । अव्यवाहितप्रत्ययाभावेनैकवर्णव्य-  
वधानेऽपि ऋकारस्यैव वृद्धिर्न त्वटः । अनेकव्यवधाने प्रवृत्तौ  
मानाभावात् । “येन नाव्यवधानं तेन व्यवहितेऽपि वचनप्रा-  
प्त्यात्” इतिन्यायात् । “सिचि वृद्धिः परस्मैपदेषु” इत्यत्रापि  
अचिकीर्षादित्यकारवृद्धिनिषेधार्थं नैतत्सूत्रम् । अल्लोपस्य वि-

प्रतिषेधेन बलवत्त्वस्य उक्तत्वात् । आकारेऽप्युक्तः समाधिः ।  
एजन्तं तु नास्त्येव । अनैमित्तिकस्य आत्वस्य प्रागेव प्रवृ-  
त्तेः । रैनौग्लौशब्दानामाचारकिबन्तानां वृद्धिसच्चासच्चयो-  
र्न विशेषः ।

न च उदबोढामित्यत्र पूर्वं ढलोपे तत्र ओदन्तत्वाद् वृद्धिप्र-  
सङ्गः । तस्यासिद्धत्वात्पूर्वं हलन्तलक्षणा वृद्धिः, ततो ढलोपः,  
“असिद्धं बाहिरङ्गमन्तरङ्गे” इत्यसिद्धत्वान्न ओदन्तत्वमितिसमाधा-  
नात् । न च गोशब्दात्किपि अगवीदित्यत्र वृद्धिनिषेधार्थः ।  
“ऋत इद्धातोः ” इत्यतोऽनुवृत्तेन धातुना सिजाक्षिप्तस्य धा-  
तोरभेदेन विशेषणाद्धातुरेव यो धातुर्न तु कथंचित्प्रातिपदि-  
कमितिव्याख्यानादिति कौस्तुभे ।

माधवस्तु कविविधुपितृशब्दानां किपि लुङि अकवायीत्  
अविधावीत् अपितारीदित्याह ।

तस्यायमाशयः—धातुरेवेत्यस्य कोऽर्थः, प्रत्ययान्तरेऽपि धा-  
तुसंज्ञक एव, धातुत्वानिवन्धनप्रत्ययप्रकृतित्वाभाववान्वा । नाद्यः ।  
तत्र हि भेदप्रतियोगितावच्छेदकतया प्रत्ययत्वसाक्षाद्वाप्यो  
धर्मो निवेश्यते उत कथञ्चित्प्रत्ययत्वव्याप्यः । न प्रथमः ।  
तिङ्त्वाद्यवच्छिन्नभेदवति कृत्प्रत्ययादौ किबन्तस्यापि धा-  
तुत्वात् । नान्त्यः । तिप्त्वावच्छिन्नभिन्ने तसादावपि तस्य  
धातुत्वात्तद्व्यावृत्तेरभावात् । न द्वितीयः । किबन्तानां हरति-  
करोत्यादीनां स्वादिप्रकृतित्वेन व्यावृत्त्यापत्तेः । न च तु-  
ण्विशिष्टानामेव स्वादिप्रकृतित्वमिति वाच्यम् । तावताऽपि  
धर्मिभेदानुपपादनात् । लृ इत्यादिकिवन्तसमानाकाराणां शु-  
द्धत्वादीनामप्यलावीदित्यादौ वृद्ध्यनापत्तेश्च । न च प्राति-  
पदिकत्वानुत्तरधातुसंज्ञाकइति वाच्यम् । “उपदेशे एवानुष-

न्वलोपे कृते ततो धातुसंज्ञा” इतिग्रन्थदर्शनाद्धातुप्रत्ययभिन्नत्वे सत्यर्थवचोत्तरमेव हृप्रभृतीनामपि धातुसंज्ञत्वात् । अनुबन्ध-  
सत्त्वासत्त्वयोस्त्वकिञ्चित्करत्वात् ।

अथौपदेशिकधातुग्रहणार्थं द्वितीयधातुग्रहणमिति नामधातु-  
व्यावृत्तिरितिकैयटोक्त्यनुसारेणोच्यते, तथाऽपि इगन्ते क्विबन्त-  
धातौ सिचि वृद्धिर्वायितुं न युक्ता । इक्ष्परिभाषारम्भे तस्या  
इष्टतया तदनारम्भेऽपि तथात्वात् । तादृशस्यैवार्थस्य प्र-  
कारान्तरेण साधनीयत्वात् । तस्मादोकारान्तव्यावृत्त्यर्थमेव य-  
तनीयमितिस्थिते केचिच्चावदाहुः—

धातोरितिबद्ध “ओतः” इत्यप्यनुवर्त्य ओदन्तस्य धा-  
तोश्चेद् वृद्धिर्भवति तर्हि धातोरेव धातोर्न तु नामधातोरिति  
व्याख्येयमिति । तच्चिन्त्यम् । नामधातवन्यस्य ओदन्तस्य धातो-  
रप्रसिद्धेः । तेषाम्नात्यस्य प्रागेव प्रवृत्तेः । ओदन्तत्वोप-  
लक्षितस्य आकारान्तत्वदशायां वृद्धौ सत्यामसत्यां वा वि-  
शेषाभावस्योक्तत्वात् । तस्माद् “नेटि” इत्यत्र नेतियोगं  
विभज्य “ओतः” इत्यनुवर्त्य ओकारान्तस्य वृद्धिनिषेधः ।

यद्वा बहुलग्रहणमनुवर्त्य ओदन्तस्य वृद्ध्यभावो बाहुलकेन  
साधनीय इत्येव तावद्रमणीयम् । एव हलामपि न सिचि  
वृद्धिप्रसङ्गः । येननाप्राप्तिन्यायेन हलन्तलक्षणवृद्धेस्ताव-  
द्वाधकत्वसम्भवात् । न चैवमकोषीदमोपीदित्यादौ “वृद्ध-  
व्रजहलन्तस्याचः” इति वृद्धेः “नेटि” इति निषेधेन निरप-  
वादत्वात् “सिचिवृद्धिः” इतिसूत्रेण हलो वृद्धिप्रसङ्ग इति वा-  
च्यम् । वृद्धिमात्रस्य “नेटि” इति निषेध इत्यभ्युपग-  
मात् । तस्मात् “किञ्चिच्च” इति निषेधे इग्लक्षणत्वस्य  
वृद्धिविशेषणत्वलाभार्थमियं परिभाषेति सिद्धम् ।

अथ तथाऽपि कृतं छिन्नमित्यादौ “सार्वधातुकार्द्धधातुक-  
योः” इति पुगन्तेतिगुणस्य च निषेधाय गुणग्रहणमेवास्तु,  
न तु वृद्धिग्रहणम् । न च मृष्ट इत्यादौ वृद्धिनिषेधाय तस्या  
इग्लक्षणतां सम्पादयितुं तदिति वाच्यम् । “मृजेरजादौ  
संक्रमे विभाषा वृद्धिमारभन्ते” इति भाष्योक्त्या “अजादौ  
विङ्गति वा” इतिवचनस्य “मृजेवृद्धिः” इत्येतदुत्तरमाव-  
श्यकतया तत्र “अजादौ ङिति” इतियोगं विभज्य ङिति चेद्भ-  
वत्यजादावेवेतिनियमेन तद्व्यावृत्तेः साध्यत्वादितिचेत्, अत्राहुः—

णू स्तुतौ धू विधूनने इति कुटादिपठितयोरुङि अनु-  
वीत् अयुवीदितिरूपमिष्टम् । तत्र “गाङ्कुटादिभ्यः” इति  
ङिच्वातिदेशेन “ङिति च” इति सिचिवृद्धेर्निषेधार्थं तस्या  
इग्लक्षणत्वसंपादनाय वृद्धिग्रहणमिति ।

स्यादेतत् । अन्तर्भूतसिजमात्रापेक्षत्वात्सिचपरस्मैपदेत्यु-  
भयसापेक्षबहिरङ्गवृद्ध्यपेक्षयाऽन्तरङ्गस्योवङो वृद्धेः प्रागेव प्र-  
वृत्तौ हलन्तत्वाद् “नेटि” इति वृद्धिनिषेधस्सिद्ध एव । न च  
“सिच्यन्तरङ्गं नास्ति” इतिसिद्धान्तान्नैवमिति वाच्यम् । तस्य  
निर्युक्तिकत्वात् । न चैवमचैपीदित्यादौ अन्तरङ्गत्वात्सिचि  
वृद्धिं बाधित्वा गुण एव स्यादिति वाच्यम् । तस्यैव वृद्धिसं-  
भवेनेष्टापत्तेः । पूर्वपक्षे वृद्धेरिक्स्थानिकत्वे नियमाभावात् ।  
उक्तपरिभाषायां वृद्धिग्रहणानुपादानस्यैव प्रक्रान्तत्वात् ।

नन्वस्तौषीदित्यादौ गुणस्य न वृद्धिसंभवः । ओका-  
रान्ते वृद्धिनिषेधस्य स्थापितत्वात् । बाहुलकेनानिगन्तस्य वृ-  
द्धिर्नेतिपक्षे तु पूर्वोक्तेऽपि तथैवेतिचेद्, मैवम् । ओतो धातोरेव  
धातोर्न तु नामधातोरितिपक्षे दोषाभावादिति केचित् ।

तच्चिन्त्यम् । तस्य दूषितत्वात् । न च वृद्ध्यवस्थाया-



## १७२ व्याकरणसिद्धान्तसुधानिधौ प्रथमाध्याये

मोदन्तो नामधात्वन्यधातुरत्रैव प्रसिद्ध इति वाच्यम् । प्रत्य-  
योत्पत्तिवेलायां ह्योदन्तत्वमपेक्षितं न तु यदाकदाचित्, अ-  
विधावीदित्यादावपि निषेधापत्तेः । तस्यापि विधवतीत्यादौ  
ओदन्तत्वात् । सिच्यन्तरङ्गस्वीकारे तत्रैव ओदन्तत्वाच्च । न-  
चेष्टापत्तिः । पूर्वोक्तदोषग्रस्तत्वात् । अन्यथा तत्कृतस्य कै-  
यटमाधवयोरविरोधस्याप्यनुपपन्नत्वात् ।

तस्मादेवं व्याख्येयम् । “सिचि” इतियोगं विभज्य  
“ओत” इति “बहुलम्” इति चानुवर्त्य व्यवस्थितबाहुलकं  
चाश्रित्य सिचि ओदन्तस्य वृद्धिः स्यात् व्यवस्थितत्वाच्च  
बाहुलकस्य नामधातौ न भवतीति । एवं चाकवयीत् अक-  
वायीत् इति मतद्वयपुरस्कारेण रूपद्वयदर्शनं सिद्धान्तकौमुद्यां  
निर्युक्तिकमेव । तदशे उभयोरप्यैकमत्यस्यैव व्यवस्थापितत्वा-  
त् । न चैवम् अविधावीदित्यनुपपत्तितादवस्थ्यम् एतत्पक्षे त-  
त्रापि प्रागेव गुणस्य वाच्यत्वादिति वाच्यम् । स्वाभाविकौ-  
दन्तस्यैव निषेधोपगमादिति । अकार्षीदित्यादौ गुणे कृते “वद-  
ब्रजहलन्तस्य” इति वृद्धिः ।

न चैवमतारीदित्यादौ गुणे कृते “नेटि” इति हलन्तल-  
क्षणवृद्धिनिषेधात् “अतो हलादेर्लघोः” इति वृद्धिविकल्पाप-  
त्तिरिति वाच्यम् । तदपवादभूताया “अतो लान्तस्य” इति-  
नित्यवृद्धेः सम्भवात् । न च तथाऽपि अलावीदित्यत्र विक-  
ल्पापत्तिरेवेति वाच्यम् । “लान्तस्य” इत्यत्र “लोपो व्योः”  
इति वकारं प्रशिष्य तदन्तस्यापि नित्यवृद्धिविधानस्य वा-  
च्यत्वात् । न चैवं मा भवानवीदमवीदित्यादावपि नित्यवृ-  
द्ध्यापत्तिरिति वाच्यम् । “ह्रस्वन्तक्षण” इति सूत्रे णिश्चि-  
ग्रहणमपहाय तत्स्थाने अविमव्योः प्रक्षेपेण निषेधसिद्धेः ।

एतत्प्रक्षे औनयीदश्वयीदित्यादावन्तरङ्गत्वाद् गुणयादेशयोः कृतयोः यान्तत्वादेव निषेधापत्त्या तत्रेष्टविकल्पासिद्धिरिति वाच्यम् । वकारप्रश्लेषनिबन्धननित्यवृद्धेरेव अविमव्योः प्रक्षेपेण निषेधात् । “अतो हलादेः” इति विकल्पस्य मवेः संभवात् । “मध्येऽपवादाः पूर्वान्विधीन्वाधन्ते नोत्तरान्” इतिन्यायात् ।

न चैवमजागरीदित्यत्रापि विकल्पापत्तिः, एकसूत्रोपात्तया तदंशेऽपि “अतो हलादेः” इत्यस्य बाधायोगादिति वाच्यम् । तत्र बाध्यसामान्यचिन्तया स्वविषयप्राप्तस्य वृद्धिमात्रस्य बाधात् । अगत्या वैषम्यस्य सङ्गत्वात् । यद्वा “अतो लान्तस्य” इति वृद्धेरेवास्तु निषेधः । न चैवमजागरीदमवीदित्युभयत्रापि “अतो हलादेः” इत्यस्यापत्तिः । तदपवादनित्यवृद्धिनिषेधेऽपि मवतौ उत्सर्गभूतविकल्पप्रवृत्तिः जागर्तौ तु नेति स्वीकारात् । अपवादनिषेधे पुनरुत्सर्गप्रवृत्तेर्लक्ष्यानुरोधेन वैकल्पिकत्वात् । तस्मात्सिच्यप्यन्तरङ्गपरिभाषाप्रवृत्तिस्वीकारादुवडेव । अनुवीदित्यादौ “ङ्ङिति च” इतिनिषेधप्रवृत्त्यर्थं सिचिवृद्धेरिग्लक्षणत्वसंपादकत्वेनापि नात्र वृद्धिग्रहणसार्थक्यमिति चेत् अत्राहुः—

अतो लान्तस्य इत्यत्र वकारस्य प्रश्लेषे शवधातोरपि नित्यं वृद्धिप्रसंगः । न च तत्र मानाभावः । शवतिर्गतिकर्मा कम्बोजेषु भाष्यते, विकारएनमार्या भाषन्ते इति भाष्यनिरुक्तकृद्भ्यामुक्तत्वात् । न च अविमविवत्तस्यापि तत्र पाठः कार्य इति वाच्यम् । णिश्चीतिद्वयं त्यक्त्वा त्रयप्रक्षेपे गौरवापत्तेरिति दिक् ।

अत्रेदं बोध्यम् । नैतदनुरोधेन “सिच्यन्तरङ्गं नास्ति” इति

स्वीकारो न्याय्यः । वकारप्रश्लेषानभ्युपगमात् । न चाला-  
वीदित्यत्र विकल्पापत्तिः । “वदव्रज” इत्यत्र वदअन्व्रजेति  
प्रश्लिष्य अवादेशस्यापि वृद्धिविधानस्य व्याख्यातुं शक्य-  
त्वात् । न च धातुसाहचर्याद्धातोरेव अचो ग्रहणं स्यादिति  
वाच्यम् । “द्विस्त्रिचतुर्” इति सूत्रे कृत्वोऽर्थग्रहणेन साहच-  
र्यस्य सर्वत्रानियामकत्वस्य ज्ञापितत्वात् । “नेष्टि” इति नि-  
षेधस्य च हलन्तलक्षणवृद्धिमात्रप्रतियोगिकत्वस्य सर्वसिद्ध-  
त्वात् । एतेन अविधावीदित्यादावपि नित्यवृद्ध्या प्रागुक्तग्र-  
न्थमतविरोधोऽपि निरसितुं शक्यः । एवं च “ह्रस्वन्तक्षण” इति  
सूत्रे णिश्चिग्रहणं न कर्त्तव्यमेव । सुतरां तत्स्थाने अवि-  
मव्योः प्रक्षेपः । प्रागेव तु शक्तेः, प्रयोजनाभावात् । गुणे  
कृते यान्तत्वेनैव णिश्च्योर्निषेधसिद्धेः । अव्यादिप्रक्षेपस्य च  
वकारप्रश्लेषकृतातिप्रसङ्गवारणमात्रमूलकत्वेन तत्परित्यागे मू-  
लोच्छेदेनैव छिन्नत्वात् । एवं च तत्रत्यम् अंशभेदेन बाध्य-  
सामान्यविशेषचिन्ताश्रयणवैषम्यमपि नापद्यते ।

यदपि कैयटादयः । चिरि जिरि इति हिंसायां स्वादौ  
पठ्येते । ताभ्यां सिचि अचिरायीदजिरायीदितीष्टम् । एवं  
चिनोतेर्नयतेश्च यङ्लुगन्तात्सिचि अचेचायीदनेनायीदिति ।  
सिच्यन्तरङ्गस्वीकारे तु गुणायादेशाभ्यां यान्तत्वापत्त्या “ह्रस्व-  
न्तक्षण” इति वृद्धिनिषेधे अचिरयीदित्यादिकमेव स्यादतः  
सिज्विषयेऽन्तरङ्गपरिभाषा न प्रवर्त्ततइत्यावश्यकमिति ।

तदपि चिन्त्यम् । हकारमकारसाहचर्येण यकारस्या-  
प्यौपदेशिकस्यैव ग्रहणेन अयादेशे तन्निषेधो न प्रवर्त्ततइति  
कल्पयितुं शक्यत्वात् । णिश्चिग्रहणं च तत्सूत्रे स्थाप्यतएव ।  
तदेव च औपदेशिकयकारान्तस्यैव निषेध इत्यत्र ज्ञापकम् ।

अन्यथा गुणायादेशयोः कृतयोः यान्तत्वादेव निषेधसिद्धौ तद्वैयर्थ्यापत्तेः । एवं च साहचर्यस्य नियामकत्वं न सार्वत्रिकमित्यादि कुचोद्यमप्यनवकाशम् । एवं च णिशिवग्रहणस्य “सिच्यन्तरङ्गं नास्ति” इत्यत्र ज्ञापकत्वेनोपन्यासोऽप्यनुपपन्नः । अस्मदीत्याऽपि तद्वैयर्थ्याभावात् ।

एतेनोक्तलिङ्गोपष्टम्भेनैव “सत्यपि संभवे बाधनं भवति” इतिन्यायमाश्रित्य अन्तरङ्गं वृद्ध्या बाध्यते । अन्यथा तत्क्रेण दधि न बाध्येत । श्रमकजादिभिश्च शष्कप्रत्ययादयो न बाध्येरन् । “मिदचोऽन्त्यात्परः” इति श्रमो धातोरेन्त्यादचः शपश्च प्रकृत्यवयवमात्रात्परत्र संभवात् । अकचश्च टिमध्यगतत्वेन कप्रत्ययस्य च तद्वहिर्भावेन देशभेदसत्त्वात् । न च मध्येऽपवादन्यायेन उवडेव वृद्ध्या बाध्येत न तु गुणः तस्य पश्चात्पठितत्वादिति वाच्यम् । बाध्यसामान्यचिन्तायां स्वविषयप्राप्तस्यापवादभिन्नस्य सर्वस्य बाधाभ्युपगमात् । अन्यथा “अचि र ऋतः” इति तिसृचतसृ इत्यनयोर्ऋकारस्य रेफादेशः प्रथमयोः पूर्वसवर्णदीर्घमुत्वं च बाधेत, न तु “ऋतो ङित्सर्वनामस्थानयोः” इतिगुणम् । परपठितत्वात् । बाध्यसामान्यविशेषचिन्ते च लक्ष्यानुरोधाद्भवतिष्ठेते इत्यादिकमप्यपास्तम् ।

प्रकृते कल्पकस्यान्यथैवोपपादितत्वात्कल्पनाया मूलोच्छेदलक्षणबाधग्रस्तत्वात् । यदपि भगवद्भिर्भाष्यकारचरणैरुक्तम् ।

यच्च करोत्यकारग्रहणं लघोरिति कृतेऽपि इति ।

तस्यायमाशयः । “अतो हलादेर्लघोः” इत्यत्र अद्वहणं तावन्न संध्यक्षरव्यावृत्त्यर्थम्, लघोरित्यत एव सिद्धेः । इकारोकारऋकारास्त्ववशिष्यन्ते अचेतीत्, अमोषीत् अनर्त्ती-

दित्यादौ ।

यदि तु सिच्यन्तरङ्गं स्यात्तर्हि अन्तरङ्गत्वेनैव गुणसिद्धौ तत्र वृद्धप्रवृत्त्यर्थम् “अतः” इति व्यर्थं स्यात् । पारिशेष्या-  
देव तस्याकारमात्रविषयकत्वसिद्धेः । तत्रापीदं चिन्त्यम् ।  
अकुटीदपुटीदित्यादौ “गाङ्कुटादिभ्यः” इति ङित्वेन गुणस्या-  
प्रवृत्त्या तत्र वृद्धिर्मा भूदिति अद्ग्रहणं सार्थकमेव । न च तत्र  
वृद्धिरपि ङित्वेनैव न भविष्यतीति वाच्यम् । “लघोः” इति  
निर्दिष्टस्थानिकतया इग्लक्षणत्वाभावेन तदप्रवृत्तेः ।

यत्तु वृद्धावन्तरङ्गेण गुणेन बाधितायां ङित्वेन गुणबा-  
धेऽपि न वृद्धेः प्रवृत्तिः । न हि देवदत्तस्य हन्तरि हते दे-  
वदत्तस्य पुनरुन्मज्जनं भवतीति न्यायादिति । तन्न । यदि अ-  
कारसार्थक्ये आग्रहस्तर्हि अपवादानिषेधे पुनरुत्सर्गस्य प्रवृत्तिरि-  
त्याश्रीयताम् । अन्यथा तु तत्परित्यागेऽपि क्षतिविरहात् । अतः  
एव “वदव्रज” इत्यत्रास्मत्पक्षे वकारप्रश्लेषाधिक्यमपि न दोषा-  
वहम् । वृद्धिग्रहणस्य त्यागेन लाघवात् । “नान्तःपादम्”  
इत्यत्र तु मुजातेऽश्वमृते इत्येतत्सिद्ध्यर्थं पूर्वरूपे निषिद्धे अ-  
यादीनामप्रवृत्तिरित्युक्तम् । अत्र त्वचिरायीदित्यादीनां फ-  
लानामन्यथैव साधितत्वेन वैषम्यात् । फलव्यतिरेकेणापि  
शब्दसार्थक्यमात्राय यत्किञ्चिदर्थज्ञापनोक्तेश्चानुचितत्वादित्यल-  
मातिप्रसङ्गेन ।

तस्मादिह वृद्धिग्रहणं नोपयुज्यतएवेति स्थितम् । इदं तु  
गुणग्रहणसाधारण्येन ।

वस्तुतस्तु सिद्धान्ते यथा तथाऽस्तु । इक्परिभाषायां वृ-  
द्धिग्रहणानुपादानपक्षे तु इग्लक्षणवृद्धेरप्रसिद्ध्या अकुटीदित्यादौ  
वृद्धिवारणायैवात इत्यस्य सार्थक्यम् । पूर्वपक्षे वृद्धिमात्रस्यैव

निषेध्यत्वात् । हलादेरित्यस्य च कुटादिभिन्नस्थले सावका-  
शत्वादित्यलमातिप्रसङ्गेन ।

इदं तु गुणग्रहणसाधारण्येन वाच्यम् । उक्तीत्याऽने-  
ककुसुष्टिकल्पनया गुणवृद्धयोरिक्स्थानिकत्वसिद्धावपि तदपे-  
क्षया “इको गुणवृद्धी” इत्येवाश्रयितुमर्हम् । “सेयं महतो  
वंशस्तम्बाल्लट्वाऽनुकृष्यते ” इतिन्यायसाम्यादिति सूत्राद्य-  
भिप्रायः ।

परमप्रकृतमनुसरामः । शब्दव्यापाराश्रयणं किम् । द्यौः  
पन्थाः इममित्यादौ “दिव औत्” “पथिमध्युभुक्षामात्” “त्य-  
दादीनामः” इत्यौत्वमात्वमत्वं च अलोऽन्त्यपरिभाषया अन्त्य-  
स्यैव यथा स्यादिति ।

यत्तु भाष्ये स इममित्युदाहृतम्, तत्र स इमं मन्त्रमपश्य-  
दितिब्राह्मणवाक्यावयवत्वेन स इत्यंशः संपातायातः । न तूदा-  
हरणप्रविष्टः । तच्छब्दे इकोऽसंभवान्नियमप्रवृत्तिशङ्काऽनुत्थाना-  
दिति केचित् ।

अन्ये तु “त्यदादीनामः” इत्यत्र इक इत्यस्योपस्थितौ द्वि-  
शब्दे इदंशब्दे च अत्वं स्यान्न त्वन्येषाम् । गणनिर्देशस्य “तदोः  
सः सौ” इत्यत्रानुवृत्त्यर्थत्वसंभवात्स इत्यप्युदाहरणमेवेत्याहुः ।

वस्तुतस्तु तथा सति “इदमो मः” इतिस्मृत्रं व्यर्थं स्यात् ।  
तस्य मकारस्थाने त्यदाद्यत्वबाधमात्रार्थत्वात् । उक्तीत्या  
च मकारेऽत्वप्रसक्तिविरहात् । एवम् “इदोऽय् पुंसि” इत्यपि  
व्यर्थम् । इकारस्य त्यदादित्वादत्वे दो य् पुंसि इति विधाना-  
देव सिद्धेः । द्विशब्दमात्रार्थत्वे तु अलोऽन्त्यपरिभाषयैव  
गतार्थत्वम् ।

अस्यां च परिभाषायां तच्छेषतदपवादपक्षौ पूर्वपक्षतया

## १७८ व्याकरणासिद्धान्तसुधानिधौप्रथमाध्याये

संभाव्येते पदोपस्थितिपक्षस्तु सिद्धान्त इति । तत्राद्यो यथा “सार्वधातुकार्द्धधातुकयोः” इत्यत्र अङ्गुणशब्दयोरनुवृत्त्या अङ्गस्येति षष्ठीनिर्देशाल्लिङ्गादलोऽन्त्यपरिभाषा गुणपदाच्च इक्-परिभाषोपतिष्ठते । तत्र इक्पदमङ्गस्य विशेषणम् इगन्तस्याङ्गस्य गुणो भवतीति । स च भवन् “अलोऽन्त्यस्य” इत्यनयाऽन्त्यस्य भवतीति । तदाऽलोऽन्त्यपरिभाषा अस्याः शेषः ।

अथ त्वङ्गस्येतिषष्ठी अलोऽन्त्यपरिभाषया अन्त्ये अलि स्थापिता, अङ्गान्त्यस्य गुण इति, पश्चादिका अन्त्यो विशेष्यते अङ्गान्त्यस्य इको गुणः स्यादिति, तदा इयमेव तस्याः शेषः । सोऽयं तच्छेषपक्षः ।

तत्पदम् अलोऽन्त्यपरिभाषापरमिति पक्षद्वयसंग्रहः । बहुव्रीहितत्पुरुषाभ्यामुभयपरत्वात् । तत्प्रवृत्त्युत्तरप्रवृत्तिकत्वं तच्छेषत्वमुभयसाधारणं बोध्यम् । एतेनोक्तपरिभाषाद्वयैकवाक्यत्वस्य तच्छेषशब्दार्थत्वे राजकीयमित्यादौ अलोऽन्त्यपरिभाषाप्रवृत्त्यनापत्तिः, भिन्नदेशयोः परस्परनिराकाङ्क्षयोर्विध्युपकारकयोरेकवाक्यताऽनुपपत्तिश्चेत्यपास्तम् । द्वयोरेकविधौ प्रवृत्तिसंभवे तदितरपरिष्कृतविधिपरिष्कारकत्वस्य विवक्षितत्वात् ।

अथ गुणवृद्धिविधौ अङ्गस्येति न स्थानषष्ठी, किं त्विक इत्यपेक्षयाऽवयवषष्ठी, अङ्गावयवस्य इक इति, तदा स्थानषष्ठीरूपलिङ्गाभावादलोऽन्त्यपरिभाषा नोपतिष्ठते । ततश्चाङ्गावयवस्य यत्र तत्र स्थितस्य इको गुणवृद्धी स्त इति तदपवादपक्षः । न हि वस्तुतः शास्त्रेण प्राप्तस्य बाधसंभवः, किं तु बाधकत्वाभिम-तशास्त्रेण बाध्यत्वाभिमतशास्त्रस्य स्वविषये प्राप्त्यभाव एव ग्राह्यते असत्यस्मिन्नत्रापि तत्प्रवर्त्तेतेति । उत्सर्गस्य स्वविषया-विषयकत्वकल्पनमेव बाध इति सर्वसिद्धान्तः ।

समुच्चयस्तु न संभवति, अन्त्यस्य इकश्च द्वयोरपि गुणः परिभाषाद्वयप्रामाण्यात्, तथा च “मिदेर्गुणः” इत्यत्र अन्त्यस्य इकश्च द्वयोरपि गुण इति । अङ्गस्येति सकृदुच्चरितषष्ठ्याः स्थानेयोगवययोगरूपार्थद्वयबोधनासंभवात् । स्थानेयोगव्यतिरेकेण च लिङ्गाभावादलोऽन्त्यपरिभाषाऽनुपस्थानात् । आवृत्त्यादौ च प्रमाणाभावात् ।

अत एव मिदेरन्त्यस्य इको वा गुण इति विकल्पोऽप्यनुपपन्न इत्याशयेन भाष्ये नैतावाशङ्कितौ । तत्राद्ये “मिदेर्गुणः” इत्यादौ दोषः । अन्त्यस्य इकत्वाभावात् इकश्चान्त्यत्वाभावात् । ततश्च भवतीत्यादौ परिभाषाद्वयस्य सावकाशत्वादत्र विनिगमकाभावादुभयपरित्यागे गुणस्य सर्वादेशत्वापत्तिः । यद्वार्तिकम्—

वृद्धिगुणावल्लोऽन्त्यस्येति चेन्मिदिमृजिपुगन्तलघूपधच्छिद-  
शिक्षिप्रक्षुद्रेष्विग्रहणं कर्त्तव्यम् । सर्वादेशप्रसङ्गश्चानिगन्तस्येति ।

उक्तस्थलेषु सर्वादेशप्रसङ्गाच्चतत्स्थलेषु इग्रहणं कर्त्तव्यम् ।  
चकारस्य हेत्वर्थकत्वात् ।

यदि त्वत्रपूर्वोक्तकुक्कल्पनाऽनुसारेण सर्वत्र इकां स्थानित्वं परिशेष्येत, तदा प्रतिपत्तावत्यन्तं गौरवम् । भिन्नमित्यादौ इग्लक्षणत्वाभावाद्गुणनिषेधानापत्तिश्च ।

यदि तु क्रोः किच्चाज्ज्ञापकादिग्लक्षणत्वाभावेऽपि लघूपधलक्षणस्य निषेधः, न तु गुणमात्रस्य, अतो लैगवायन इत्यादौ गुणस्य न निषेध इति कल्प्यते, तर्हि तदपेक्षया लाघवात्पक्षोपस्थितिपक्ष एव स्वीक्रियताम् । तदपवादपक्षेऽपि अजुहुरित्यादिवत् अनेनिजुः पर्यवेविषुरित्यादावपि “जुसि च” इति गुणः स्यात् । भवतीत्यादिवदीहितेत्यादावपि “सार्वध-



## १८० व्याकरणसिद्धान्तसुधानिधौ प्रथमाध्याये

तुकार्द्धधातुकयोः” इति गुणः स्यात् । अग्रे इतिवदग्निचिदित्यादावपि “ह्रस्वस्य गुणः” इति संबुद्धिगुणः स्यात् । अग्नय इतिवदग्निचित इत्यादावपि “जसि च” इति गुणः स्यात् । कर्त्तरीतिवत्सुकृतीत्यादावपि “ऋतो ङिस्सर्वनामस्थानयोः” इति गुणः स्यात् । अग्नये इतिवदग्निचिते इत्यादावपि “घेङिति” इति गुणः स्यात् । बाभ्रव्य इतिवत्सौश्रुत इत्यादावपि “ओर्गुणः” इति गुणश्च स्यात् । तथा च वार्त्तिकम्—

इङ्मात्रस्येति चेज्जुसिस्सर्वधातुकार्द्धधातुकद्वस्वाद्योर्गुणेषु अनन्त्यप्रतिषेध इति ।

ह्रस्वादीति तद्गुणसंविज्ञानो बहुव्रीहिः । आदिपदं “जसि च” इत्यादिगुणत्रयपरम् । तथा च तदपवादपक्षे उक्तातिप्रसङ्गवारणायानन्त्यस्येको गुणो न भवतीति वचनान्तरं कल्प्यं स्यादिति गौरवमित्यर्थः ।

ननु सम्बुद्धिजसिगुणयोः “ऋतो ङि” इति गुणस्य च ह्रस्वस्येति ऋत इति च निर्दिष्टस्थानिकत्वात्कथमिक्परिभाषोपस्थितिः । अग्निचिते इत्यत्र च चिच्छब्दस्य घिसंज्ञाविरहादेव नातिप्रसङ्ग इति चेत् अत्राहुः—

आद्ययोर्ह्रस्वेनेग्विशेषणात् । न चात्र परिभाषोपस्थानमेव दुर्लभम्, तस्या अनियमप्रसङ्गे नियमार्थत्वात्, अकारस्य गुणप्रवृत्तावपि वर्णान्तरापच्यभावेन क्षतिविरहादिति वाच्यम् । ह्रस्वस्याङ्गे विशेषणतया तस्य चावयवावयवविभावसम्बन्धेन इग्विशेषणतया ह्रस्वान्तं यदङ्गं तदवयवस्य इको गुणः स्यादिति तदा सूत्रार्थः स्यात् । ततश्चाग्निचिदित्यादौ ह्रस्वान्तत्वाभावात् । अतिप्रसङ्गाभावेऽपि उपगोरित्यादौ उकारादेरपि गुणः स्यात् ।

यद्वा ह्रस्वाङ्गयोर्विशेषणविशेष्यभावनिरासार्थमङ्गपदोत्तरष-  
ष्ठ्याः स्थानेयोगत्वबाधनायानन्त्यस्यापि गुणसिद्ध्यर्थमिक्-  
परिभाषोपस्थितिः स्यात् । तथा च अङ्गं ह्रस्वं च इक एव  
विशेषणम् । आद्यस्यावयवत्वमन्त्यस्याभेदः संसर्ग इतिविशेषः ।  
ततश्चाङ्गावयवस्य ह्रस्वाभिन्नस्य इको गुणः स्यादित्यर्थः ।  
तथा च “ ह्रस्वस्य ” “ जसि च ” इत्युभयोरतिप्रसङ्गः सु-  
घटः । एवम् “ ऋतो ङि ” इत्यत्र अङ्गावयवस्य ऋदाभिन्नस्येति ।  
“ ओर्गुणः ” इत्यत्र अङ्गावयवस्य उकाराभिन्नस्य इक इत्यर्थः ।  
अग्निचिते इत्यादौ तु वर्णनिष्ठैव घिसंज्ञा न तु पदनिष्ठेतिपक्षे  
“ घेङिति ” इत्यस्यातिप्रसङ्ग इति ।

नन्वङ्गावयवस्य इको गुण इतिपक्षे भेत्तेत्यादावपि गुणे  
सिद्धे “ पुगन्तलघूपधस्य ” इति नियमार्थम्, तथा च ईहितेत्यादौ  
न दोष इति चेत्, अत्राहुः—

यदि सार्वधातुकार्द्धधातुकयोर्लघूपधस्यैवेतिनियमः, तर्हि  
“ ह्रस्वस्य गुणः ” “ ओर्गुणः ” इत्यत्र अतिप्रसङ्गदोष एव ।  
न हि तत्र गुणः सार्वधातुकादिनिमित्तः ।

अथ लघूपधस्य सार्वधातुकार्द्धधातुकयोरेवेति, तर्हि ईहिते-  
त्यादौ दोष एव । न ह्यत्र गुणो लघूपधस्य । न च नियमद्वयेन  
निस्तारः । एकस्मिन्वाक्ये तदलाभात् ।

अथावृत्त्यादिकमाश्रीयते, तथाऽप्यनेनिजुरित्यत्रातिप्रस-  
ङ्गः । लघूपधाङ्गस्य सार्वधातुकस्य च तत्र सत्त्वात् । हे बुद्धे बुद्ध-  
यः पिचव्य बुद्धये इत्यादीनां लघूपधत्वाभावात् तत्राति-  
प्रसङ्गस्य सर्वथैव दुर्वारत्वाच्चेति कैयटः । तस्मात्तदपवादपक्षो  
दृष्ट एवेति स्थितम् ।

अत्र वदन्ति—अङ्गाक्षिप्तेन प्रत्ययेन अङ्गमेव विशेष्यतइति

उक्तदोषप्रसङ्गः ।

यदि तु प्रत्ययेन श्रूयमाणेन जुसादिना च इग्विशेष्यते यथाश्रुति प्रत्ययपरस्य जुसादिपरस्य च इको गुणः स्यादिति, एवं ङिसर्वनामस्थानपरस्य ऋदन्ताङ्गावयवस्येक इत्यादि, तदा न कोऽपि दोष इति, तच्चिन्त्यम् । अङ्गप्रत्यययोः परस्परमुत्थिताकाङ्क्षत्वात् । न च अङ्गस्य इग्विशेषणतापन्नत्वेन तदन्वयापेक्षया प्रत्ययस्य विशेष्ये इक्येवान्वय उचित इति वाच्यम् । विशिष्टस्य वैशिष्ट्यमित्यन्वयात्, सर्वनामस्थानपरं यद्वदन्तमङ्गं तदवयवस्य एक इति । अन्यथा रक्तत्वादेरपि दण्डाद्यन्वयानापत्तेः । स्वसमवायिसंयोगेन पुरुषएवान्वयापत्तेः ।

अथ लक्ष्यानुरोधेन आकाङ्क्षां कल्पयित्वा इगन्वयः कल्प्येत, तथाऽपि पदोपस्थितिपक्षेण सह तारतम्यविचारदशार्था गौरवस्य दुर्वारत्वात् । कथंचिदुपपत्तिमात्रस्याकिञ्चित्करत्वात् । प्रतिपक्षापेक्षलाघवस्यैव पक्षव्यवस्थापकत्वाच्च । एतेन मिदं इः मिदिरित्यादिकल्पनाभिप्रायेण तच्छेषपक्षोपपत्तिकथनमप्यपास्तम् ।

अथास्तु पूर्वविप्रतिषेधेनालोऽन्त्यपरिभाषाबाधिकेयमिक्परिभाषेति क्रोष्ट्रीयाचार्यसंमतः पक्षः । न च विषयान्तरे लब्धावकाशयोरेव द्वयोर्विप्रतिषेधः, इक्परिभाषा त्वनवकाशा, अलोऽन्त्यपरिभाषानिर्मुक्तविषयाभावादिति न तत्सम्भव इति वाच्यम् । रामेभ्य इत्यत्र एकस्य स्थानिन आदेशद्वयस्येव भेद्यत इत्यत्र द्वयोः स्थानिनोरेकस्यादेशस्याप्यसम्भवादसम्भवमात्रस्यापि विप्रतिषेधपदार्थत्वादिति, तन्न । परिभाषाद्वयेन इकारदकारयोर्भिन्नाविषयावच्छेदेन प्राप्या अस्ति च सम्भवो यदुभयं स्यादितिपक्षे तच्छेषादिपक्षाविशेषात् । सत्यपि सम्भवे

बाधनं भवतीतिपक्षे तु एतत्परिभाषाऽनारम्भे “अलोऽन्त्यस्य” इति दकारस्यैव गुणः स्याद् । अतो येननाप्राप्तिन्यायेन तदपवादत्वमेवेति उत्सर्गापवादयोः विप्रतिषेधासम्भवात् । अप्रसिद्धविप्रतिषेधपदार्थकल्पनाया अनुचितत्वाच्चेति ।

तस्मात्पदोपस्थितिपक्ष एव श्रेयान् ।

इक इतिपदस्य “जुसि च” इत्यादावुपस्थाने पदैक्यवाक्यतया तदन्वयोऽन्तरङ्गः । अलोऽन्त्यपरिभाषा तु विधाववान्तरवाक्यार्थबोधोत्तरं वाक्यैकवाक्यतया तत्र सम्बध्यतइति तदन्वयो बहिरङ्गः । अवान्तरवाक्यार्थबोधं विना स्थानषष्ठीत्वानिर्णयाभावादित्याहुः ।

तच्चिन्त्यम् । विधिवाक्येष्ववान्तरवाक्यार्थबोधाभावे इक्षुपरिभाषोपस्थितेरपि दुर्घटत्वात् । गुणादिपदमात्रस्य तदुपस्थापकत्वे स्थानिविशेषनिर्देशस्थलेऽपि प्रवृत्त्यापत्तेः । अङ्गस्य गुणः स्यादित्यवान्तरवाक्यार्थबोधेऽङ्गगुणयोरुद्देश्यविधेयभावावगतौ सत्यामेव तत्प्रवृत्तेः । न च तथाऽपि तद्दोषतादवस्थयम् । स्थानिविशेषस्योपलक्षितत्वात् । न चैवं “सार्वधातुकार्द्धधातुकयो” इत्यादावङ्गस्योतिस्थाननिर्देशादिकपरिभाषोपस्थित्यनुपपत्तिः । स्थान्यन्तरजिज्ञासानुत्थापकस्थाननिर्देशाभावस्य विवक्षितत्वात् । नचैवं गुणपदादिकपरिभाषोपस्थितिरितिग्रन्थविरोधः । विशिष्टस्यैव तेनाभिमतत्वात् । अत एव गुणवृद्धिपदाभ्यां यत्र गुणवृद्धी विधीयेते इति व्याचख्युः ।

एतेनानुवादे परिभाषाऽनुपस्थानादेव “वृद्धिर्यस्य” इत्यादावनुवादे इक्षुदानुपस्थितिसम्भवात् फलितार्थकथनमात्रं तादित्यपास्तम् । विधेयत्वाक्षिप्तस्य उक्ताभावस्य लिङ्गताऽवच्छेदकतया लिङ्गकोटौ प्रवेश इति

तदभिप्रायात् । तस्मात्प्रथममवान्तरवाक्यार्थबोधः । तत इक्परिभाषोपस्थितिः । तत इक्पदैकवाक्यतया महा-  
वाक्यार्थबोधः । तत्र तु प्रथमं विधिवाक्यार्थबोधः । ततः  
स्थानषष्ठ्या अलोऽन्त्यपरिभाषोपस्थितिः । ततो विधिवाक्ये  
श्रुतायाः स्थानषष्ठ्या अन्त्ये अलि उपसहारः । न तु शाब्दमेक-  
वाक्यत्वम् । तथा चावान्तरवाक्यार्थबोध उभयोरप्युपजीव्यः ।

नन्वेवम् “ मिदेर्गुणः ” इत्यादौ इक्परिभाषाया  
एव बहिरङ्गत्वापत्त्या अलोऽन्त्यपरिभाषाया एवोपस्थितिः  
स्यात्, सत्यम् । स्थानत्वस्यादेशनिरूपिततया तत्रापि  
विधेयविशेषस्य लिङ्गान्तर्भाववश्यकत्वात् । आदेशवि-  
शेषानवगाहिनः स्थानत्वप्रत्ययस्यानुपपत्तेः तत्परिभाषाप्रवृ-  
त्त्यनुयोगित्वाच्च । न चैवमपि इक्परिभाषामात्रस्य  
तत्र प्रवृत्तौ नियामकाभाव इति वाच्यम् । उक्तीत्या अन्त-  
रङ्गबहिरङ्गभावाभावेऽपि अलोऽन्त्यपरिभाषाऽपवादस्य वा-  
च्यत्वात् तावदपवादपरिहारपूर्वकप्रवृत्तिकतया तावदपवाद-  
प्रवृत्तिनिश्चयं विना तद्विषयपरिहारज्ञानस्यानुपपत्त्या तदधीन-  
त्वादलोऽन्त्यपरिभाषाप्रवृत्तिनिश्चयस्य तस्या बहिरङ्गत्वानपाया-  
त् । एतेन “अलोऽन्त्यस्य” इत्यत्रापि पदोपास्थितिपक्षस्वीकारे  
उभयोः साम्यमिति निरस्तम् । तत्पक्षस्य भाष्याद्यनारूढत्वाच्च ।

केचित्तु तत्पक्षे “आदेः परस्य” इत्यत्राल्पदस्यार्थपर-  
त्वं न स्यात् । तथा चासमासनिर्देशवैयर्थ्यम्, द्वीपमित्यत्र  
समस्ताप्शब्दस्य ईत्वापत्तिश्च, “आदेः परस्य” इत्यत्रापि पदो-  
पस्थितिपक्षस्यैव तेन वाच्यत्वात् अल्पदस्यार्थपरत्वानुप-  
योगात् न कोऽपि दोष इति वाच्यम् । तथाऽपि पदद्वयान्वय-  
स्य वाच्यतया बहिरङ्गत्वानपायादित्याहुः ।

## न धातुलोपआर्द्धधातुके ४ ।

धात्ववयवलोपप्रयोजकमार्द्धधातुकं निमितीकृत्य प्राप्ते इको गुणवृद्धी न स्तः । लोलुवः पोपुवः मरीमृजः । लोलूयादिभ्यो यङन्तेभ्यः पचाद्यच् । “यङोऽचि च” इति यङो लुक् । तत्र “सनाद्यन्ता धातवः” इति यङन्तस्य धातुसंज्ञतया तदवयवकार-लोपनिमित्तमचप्रत्ययं निमितीकृत्य “सार्वधातुकार्द्धधातुकयोः” इति गुणः प्राप्तः स एतद्वचनेन निषिध्यते । ऐक्यंचात्र निमिती-भूतव्यक्तेरेव, न तु निमित्तावच्छेदकस्यापि । अन्यथा धात्वव-यवलोपेऽच्त्वं गुणे त्वार्द्धधातुकत्वमचप्रत्ययस्य निमित्तावच्छे-दकमिति निषेधाप्रवृत्तिप्रसङ्गात् ।

इह धातुपदं तदवयवे लाक्षणिकम् । यद्यपि दुःखेन ईयते गम्यते इति “दुरीणो लोपश्च” इति दुःशब्दे उपपदे इण् गतावित्य-स्माद्रूपप्रत्ययः, धातोश्च लोपः, ततः “रो रि” इति उपसर्गान्त्यरेफ-लोपे “द्रलोपे” इति दीर्घं च दूरमित्यत्र समस्तस्यापि धातोर्लोपो-ऽस्ति, तथाऽपि तत्र गुणादिप्राप्तिविरहेण तन्निषेधवैयर्थ्यात् । धातुलोप इत्यत्र षष्ठीतत्पुरुषपक्षे त्रयः कल्पाः सम्भवन्ति । आर्द्धधा-तुकग्रहणस्य लोपविशेषणत्वं निषेध्यविशेषणत्वमुभयविशेषणत्वं वेति । तत्राग्रे आर्द्धधातुकनिमित्ते धात्ववयवस्य लोपे गुणवृद्धी न स्त इत्यर्थः । तत्रान्यनिमित्तयोरपि गुणवृद्ध्योर्निषेधापत्त्या प्रपूर्वादिन्वे क्तप्रत्यये “अनिदिताम्” इति नलोपस्य क्तप्रत्यय-रूपार्द्धधातुकनिमित्तकत्वेन प्र इद्ध इति आहुणो न स्यात् । त-

स्योभयस्थानिकत्वेऽपि इक्षुस्थानिकत्वानपायात् । न चेकइति-  
शब्दमुच्चार्य विहितत्वाभावान्न निषेधः । उत्तरत्र चशब्दबला-  
त्तथात्वेऽपि इह शब्दस्वरूपपरत्वे मानाभावात् । इक इत्यस्या-  
र्थमात्रपरत्वात् । अन्यथा तु तृतीयपक्षीयमेव दूषणं योज्यम् ।

नन्वत्र “पूर्वं धातुः साधनेन युज्यते पश्चादुपसर्गेण” इति-  
पक्षे प्रथमोपनततक्तप्रत्ययापेक्षो नलोप एवान्तरङ्गः, पूर्वमुपसर्गेण  
पश्चात्साधनेनेतिपक्षे तु गुण एव तथा, सर्वथाऽपि गुणो निरप-  
वादः, “असिद्धं बहिरङ्गमन्तरङ्गे” इतिन्यायेन गुणस्या-  
सिद्धतया निषेधानर्हत्वात्, बहिरङ्गतया निषेधस्यासिद्धत्वे गुणस्य  
निरपवादत्वात्, सत्यम् । नास्त्येवायं प्रकृते दोषः, किं तु  
भेद्यते इत्यादि तृतीयपक्षे वक्ष्यमाणमेव दूषणमत्रापि बोध्यम्  
इति कैयटानुसारिणः ।

हरदत्तानुयायिनस्तु “नाजानन्तर्ये बाहिद्वप्रकृत्यतिः” इति  
निषेधाद् “असिद्धं बहिरङ्गम्” इत्यस्य नेह प्रवृत्तिः । द्वयोर्मध्ये  
एकत्र अजानन्तर्यापेक्षायाम् “असिद्धम्” इति न प्रवर्त्ततइति  
तदर्थत् । अत्र च आर्द्धगुणे पौर्वापर्यस्य अज्वाटितत्वेन अजा-  
नन्तर्यापेक्षणात् । अतः प्रेक्षामित्यस्यासिद्धिरप्यत्र दूषणमित्या-  
हुः । इदं च “अचः परस्मिन्” इति सूत्रे विवेचयिष्यामः ।

आर्द्धधातुकस्य निषेध्यविशेषणत्वे तु यात्किञ्चिन्निमित्तके  
धातुलोपे सति आर्द्धधातुकनिमित्तके गुणवृद्धी न स्त इति स्यात् ।  
ततश्च कनूर्या शब्दे इत्यस्माणिचि पुकि “लोपो व्योः” इति  
यलोपे च पुगन्तलक्षणो गुणोऽपि न स्यात् । “चले क्रोपेः” इत्या-  
दिज्ञापकेन निषेधवारणे तु गौरवम्, वक्ष्यमाणदोषश्च । तन्त्रादि-  
नोभयविशेषणत्वे तु तदेव गौरवम् ।

आर्द्धधातुकनिमित्ते धातुलोपे आर्द्धधातुकनिमित्ते गुण-

## १८८ व्याकरणसिद्धान्तसुधानिधौ प्रथमाध्याये

वृद्धी न स्त इत्यर्थे कृतेऽपि यत्रार्द्धधातुकसंज्ञं व्यक्तिद्वयं लोपस्य गुणादेश्च निमित्तं तत्रापि निषेधः स्यात् । ततश्च भिदेर्ष्यन्तात्कर्माणि यकि भिद् इ य इति स्थिते नित्यत्वाद् “णेरनिटि” इति यकं निमितीकृत्य णिलोपे कृते प्रत्ययलक्षणेन लुप्तं णिचमाश्रित्य क्रियमाणो लघूपधगुणोऽपि न प्रवर्त्तेतेति भेद्यतइति न स्यात् । णेर्यकश्चोभयोरार्द्धधातुकत्वात् ।

न च प्रत्ययमात्रसापेक्षस्य गुणस्य तद्विशेषार्द्धधातुकसापेक्ष-णिलोपापेक्षयाऽन्तरङ्गत्वात्प्रागेव गुणः स्यादिति वाच्यम् । अकृतव्यूहपारिभाषया तदप्रवृत्तेः । णिलोपस्य जनिष्यमाणतया गुणानिमित्तस्यार्द्धधातुकस्य विनाशोन्मुखत्वात् । “उपसंजातनिमित्तोऽप्युत्सर्ग उपसंजनिष्यमाणनिमित्तेनाप्यपवादेन बाध्यते” इतिन्यायाच्च । णिलोपे सति धात्ववयवलोपसम्पत्त्या एतन्निषेधस्य प्रवर्त्तिष्यमाणत्वात् ।

केचित्तु उक्तन्यायोऽप्यकृतव्यूहन्यायएवान्तर्भूतः । अपवादविषयाभावस्यापि निमित्तकोटिप्रवेशादित्याहुः ।

तस्माद्भातोर्लोपो यस्मिन्नार्द्धधातुके तन्निमित्ते गुणवृद्धी न स्त इत्येवार्थः । लोपगुणाद्यारेकार्द्धधातुकव्यक्तिनिमित्तकत्वलाभादिति सिद्धमिष्टम् ।

अत्र यद्यपि पदोपस्थितेः पूर्ववाक्यार्थत्वेनात्र निषेधप्रतियोग्याकाङ्क्षायां तस्या एवान्वयापत्त्या उक्तस्थले इकपदं नोपतिष्ठतइति सूत्रार्थः स्यात्, तथा च लोलुवादौ गुणनिषेधो न स्यात्, प्रत्युत भेद्यतइत्यादौ व्यञ्जनस्य गुण एव प्रसज्येत, तथाऽपि “दीधीवेवीटाम्” इति सूत्रस्य तत्र इकपदोपस्थितिनिषेधकत्वे इकपरिभाषाऽलोऽन्त्यपरिभाषयोः फले विशेषाभावेन पदो-



पास्थितिनिषेधस्य वैयर्थ्यापत्त्याऽत्रापि पदोपस्थितेर्न निषेधत्वम् । किं त्वौत्सर्गिकतया भवत इत्यस्योपस्थितौ गुणवृद्धी न भवत इति वाक्यार्थः । धातुलोपइति किम् । आर्द्धधातुकएव विहितप्रतिषिद्धत्वादगत्या विकल्पो मा भूत् । आर्द्धधातुकइति किम् । तोतोर्त्ति मोमोर्त्तीत्यादौ सार्वधातुकसंज्ञे तिपि परे “ राह्योपः ” इति छ्वोर्लोपात्तत्र तिबाश्रयस्य लघूपधगुणस्य निषेधो मा भूत् । रेफात्परयोश्छकारवकारयोर्लोपः स्यात्कौ झलादावनुनासिकादौ च प्रत्यये परे इत्यर्थे इदमुदाहरणम् । यदा तु तत्र झलादावित्यस्य किङ्कीति विशेषणमितिपक्षः, तदा तोतोर्मीत्यादि । तत्रानुनासिकादिप्रत्ययपरत्वेन तत्प्रवृत्तेः । इक इति स्थानिविशेषानिर्देशः किम् । अभाजि रागः इत्यत्र भञ्जिराञ्जिभ्यां चिण्घञोः कृतयोः “ भञ्जश्च चिणि ” “ घञि च भावकरणयोः ” इति च नकारलोपे कृते “ अत उपधायाः ” इति वृद्धिनिषेधो मा भूत् ।

इदन्तवधेयम् । यङन्तात्पचतेः पापच्य इत्यस्माद् ण्वुलि “ यस्य हलः ” इत्यनेन हलः परस्य यस्य लोपविधाने “ आदेः परस्य ” इतिपरिभाषया परस्य यद्विहितं तत्तस्यादेर्वोऽयमित्यधिकया व्यञ्जनमात्रस्य लोपे “ अतो लोपः ” इत्यकारस्य पृथग्लोपे “ अचः परस्मिन् ” इति अकारलोपस्य स्थानिवद्भावे धात्वकारस्योपधात्वव्याघाताद् वृद्ध्यभावे पापचक इतिरूपम् । यङ्लुकि तु समुदायलोपस्वीकारेण अङ्गलादेशस्य स्थानिवत्त्वाभावाद्भवत्येव वृद्धिः पापाचक इति । इग्लक्षणत्वाभावात्प्रकृतनिषेधस्यापि तत्राप्रवृत्तेः । यथा नोनावेत्यत्रेति ।

अत्र भाष्यकृतः— इदं सूत्रं नारभ्यमेव । यङ्लुक्यपि पृथग्लोपं स्वीकृत्य स्थानिवद्भावे अङ्गस्य इगन्तत्वाभावादेव

## १९० व्याकरणसिद्धान्तसुधानिधौ प्रथमाध्याये

गुणवृद्धिविरहसिद्धेः । न च “यङोऽचि च” इति लुक् येनना-  
प्राप्तिन्यायेन अतोलोपस्य बाधकः स्यादिति वाच्यम् । “यस्य  
हलः” इत्यत्र यस्येति योगं विभज्य अतोलोप इति चानुवर्त्य  
यशब्दाकारस्य लोपविधानेन व्यञ्जनमात्रलोपस्य “यङोऽचि  
च” इत्येतद्विधेयत्वात् । तत्रश्च अकारस्य लोपः यकारस्य  
लुगिति विषयभेदेन येननाप्राप्तिन्यायाभावात् । एवं चाल्लो-  
पस्य स्थानिवत्त्वेनैव निर्वाह इति सूत्रं व्यर्थमेव । न चैवं  
कृष्णो नोनाव वृषभमित्यत्र नोनावेत्यस्य वृद्धिर्न स्यात्,  
एवं पापाचक इत्यपि न स्यात्, अलोपस्य स्थानिवद्भावा-  
दिति वाच्यम् । अज्जिनिमित्तकस्यैव लुको व्यञ्जनमात्रप्रतियो-  
गिकत्वस्वीकारात् ।

यस्तु चकाराद्बहुलग्रहणेन अच्प्रत्ययव्यतिरेकेणापि यङो  
लुक् स त्वनैमिकत्वात्प्रत्ययोत्पत्तेः प्रागेव प्रवर्तते । प्रत्ययापे-  
क्षप्रवृत्तिकेभ्यो बहिरङ्गेभ्योऽतोलोपादिभ्योऽन्तरङ्गत्वात् । स तु  
सम्बुदायप्रतियोगिक एव । तस्य च न स्थानिवद्भावः । अज्जला-  
देशत्वात् । अज्जमात्रस्थानिकस्यैवादेशस्य स्थानिवद्भावविधानात् ।

अथैवं गुणवदुवङादयोऽपि न स्युः । अकारस्य स्थानिवत्त्वे  
अच्प्रत्ययस्याव्यवहितपरत्वाभावादिति चेत्, अत्र कैयटादयः—

स्थानिवद्भूतमकारमेवाश्रित्य तत्र उवङादयः, न तु  
पचाद्यचं निमित्तीकृत्य । उक्तयुक्तेः । न च यङव्यव-  
स्य केवलाकारस्य प्रत्ययत्वं नास्तीति वाच्यम् । यकारलो-  
पोत्तरं तस्यापि प्रत्ययत्वात् । न च यकारस्थितिकाले अ-  
कारस्य प्रत्ययत्वाभावाद्यकारापेक्षया प्रागेव लुप्ततया यकार-  
लोपोत्तरमपि प्रत्ययत्वानन्वयात् कथं तस्य प्रत्ययत्वम्, स्था-  
निनिष्ठात्यन्ताभावप्रतियोगिनो धर्मस्यातिदेशेनाप्यलाभादिति

वाच्यम् । सम्भवमात्रेणाप्यतिदेशस्वीकारात् । यकारलोपोत्तरं यद्यकारस्य लोपो न स्यात्तदा तस्य स्यादेव प्रत्ययत्वमिति योग्यतया लुप्तेऽपि तत्र सम्भावितस्य प्रत्ययत्वस्यातिदेशे बाधकाभावात् ।

वरे निषेधश्चेह लिङ्गम् । यङन्ताद्यातेर्वराचि “अतो लोपः” इति “लोपो व्योर्वलि ” इति अलोपयलोपयोः कृतयोरलोपस्य स्थानिवद्भावेनाकारं निमित्तीकृत्य प्राप्तः “आतो लोप इटि च” इत्याकारलोपो मा भूदित्यतस्तत्र स्थानिवद्भावनिषेधारम्भात् । स्थानिनि दृष्टस्यैवातिदेशे तु अकारस्य स्थानिवद्भावेऽपि प्रत्ययत्वाभावे सुतरामार्द्धधातुकत्वाभावात् वरप्रत्ययस्य चानजादित्वादकारेण व्यवधानाच्च आतोलोपस्यैवाप्रसक्त्या तद्वैयर्थ्यापत्तेः ।

अत्र हरदत्तादयः । ह्रस्वदीर्घान्तेषु इयङुवङोः कृतयोर्लघूपधगुणो दुर्वारः । न चालोपस्य स्थानिवद्भावेन उकारस्योपधात्वव्याघात इति वाच्यम् । उकारस्यानादिष्ठादचः पूर्वत्वाभावात् । अल्लोपानन्तरमेवोवङः प्रवृत्तेः । तथा जङ्गम इत्यत्र “गमहन” इत्युपधालोपः स्यात् । यदि त्वनङीति निषेधः, तर्हि दरीदृश इत्यत्र “ऋदृशोऽङि” इति गुणः स्यात् । देद्य इत्यत्र “दीङो युङचि ” इति युट् स्यात् । सनीस्रंसो दनीध्वंसः । “अनिदिताम्” इति लोपः स्यात् । याया वावा इत्यादौ “आतो लोप” इत्याकारलोपः स्यात् । तस्मात्समुदायलोपस्वीकारस्यावश्यकतया लोलुवादिसिद्धये सूत्रमारभ्यमिति ।

यत्तु स्थानिद्वारकस्यानादिष्ठादचः पूर्वत्वस्य सत्त्वात्स्थानिवद्भावान्न गुणप्रसङ्ग इति, तन्न । स्थानिद्वारा उवङोऽनादिष्ठादचः पूर्वत्वेऽप्युकारस्यातथात्वात् । लोलूय इत्यस्यामवस्था-

यामुकारे दृष्टस्य अकारात्पूर्वत्वस्योवङि सम्भवेऽपि तस्यात्र कस्यचिद्विधेरप्रवर्त्तनीयत्वात् । उकारमात्रस्य त्वादेशत्वपर्याप्त्यनधिकरणतया ऊकारनिष्ठस्यानादिष्टादचः पूर्वत्वस्य तस्मिन्नातिदेशायोगात् ।

यदप्युक्तम्—“ सर्वे सर्वपदादेशाः ” इतिन्यायेनार्थवत्येव स्थान्यादेशभावविश्रामादुवङ्गद्वारा लोलू इत्यस्य स्थाने लोलुव् इत्यादेशः, स च स्थानिवद्भावादनादिष्टादचः पूर्वः, तस्य गुणद्वारा लोलोव् इत्यादेशे कर्त्तव्ये अल्लोपः स्थानिवदिति युक्तमेवेति, तदप्यसत् । तथा सति लोलूय इत्यस्य स्थाने यलोपाल्लोपद्वारा लोलू इत्यादेशपर्यवसाने विशिष्टस्यैव स्थानिकोटिप्रवेशाद् अकारापेक्षया स्थानिद्वारकस्यापि पूर्वत्वस्य दुर्लभत्वात् ।

वस्तुतस्तु स्थानिद्वारकमनादिष्टादचः पूर्वत्वमाश्रित्य स्थानिवद्भावो निर्वाज इति तत्रैव वक्ष्यामः ।

यदप्याहुः—“अङ्गवृत्ते पुनर्वृत्तावविधिः” इतिपरिभाषया उवङि कृते न गुणप्रवृत्तिरिति, तदप्यसत् । चेक्षियः तोष्टुवः इत्यादेस्तथाऽप्यसिद्धेः । तथा हि “अन्तरङ्गानपि” इतिन्यायेन “अकृत्सार्वधातुकयोः” इति दीर्घं बाधित्वा यङो लुक् । ततोऽल्लोपस्य स्थानिवत्त्वेऽपि चेक्षि अ अ तोष्टु अ अ इति स्थान्यकारमन्त्यं कृत्वा लघूपधमङ्गमच्प्रत्ययपरं जातमिति लघूपधगुणः स्यादित्याशङ्क्या अन्तरङ्गत्वेन इयङुवङोः प्रवृत्तिरिति स्वयमप्युक्तम् । यास्मिन्नङ्गकार्ये सत्येवाङ्गकार्यमन्यत् प्राप्नोति तत्र कृते तन्न भवतीति चोक्तपरिभाषार्थः । न चात्र लघूपधगुण उवङि सत्येव प्राप्नोति । पूर्वमपि तत्प्राप्तेः ।

यदपि जङ्गम इत्यत्रोपधालोपो नापादनीयः । अनङ्गीतिपर्युदात्तेनाङ्गसदृशे श्रूयमाणाजादौ तद्विधानादिति, तन्न । तत्र

प्रसज्यप्रतिषेधस्यैवावश्यकत्वात् । न त्वङीति स्वयमेव व्याख्या-  
तत्वाच्च । अन्यथा भूयमाण वस्येवानर्थकत्वस्यापि तत्त्वावच्छि-  
न्नप्रतियोगिताकभेदानुयोगितावच्छेदकत्वस्वीकारापत्त्या जग्मे-  
त्यादौ मध्यमपुरुषबहुवचनादावप्युपधालोपानापत्तेः । स्वाभा-  
विकाज्जादित्वस्यापि तथात्वापत्त्या जग्मुव इत्यादावपि तदना-  
पत्तेश्च । भेदप्रतियोगिवृत्तीनान्तत्प्रतियोगितावच्छेदकातिरि-  
क्तानां धर्माणां मध्ये भूयमाणत्वस्यैव भेदानुयोगितावच्छेदक-  
त्वमित्यत्र नियामकाभावात् ।

यदप्युक्तम्—देव इत्यत्र “ दीङः ” इत्यनुबन्धनिर्देशात्  
युडागमापत्तिः, तदुक्तम्—

शितपा शपाऽनुबन्धेन निर्दिष्टं यद् गणेन च ।

यत्रैकाग्रहणं चैव पञ्चैतानि न यद्भुकि ॥

इति । तदप्यसत् । अत्र यङो लोपप्रतियोगित्वेन निर्देशात्  
तद्विन्नस्य कार्यं न भवतीत्यर्थप्रतीतिः । निमित्तकोटिप्राविष्टस्य का-  
र्यानन्वयात् । प्रवेशश्च साक्षादन्यथा वेत्यन्यदेतत् ।

अत एव “सुप्तिङन्तम्” इति सूत्रे कृत्तद्धितेत्यत्र तदन्तग्रह-  
णाभावे “केवलानामेव कृत्तद्धितानां संज्ञापत्त्या भिदित्यादीनां  
संज्ञा न स्यात्, अथातुरिति निषेधाद् अर्थवत्सूत्राप्रवृत्तेः । नापि  
किष्वादीनाम्, अश्रूयमाणत्वात्” इत्यनन्तरं कैयटनोक्तम्—“नापि  
प्रत्ययलक्षणेन प्राप्नोति, प्रत्ययनिमित्तमन्यस्य यत् कार्यं विधीयते  
तत् प्रत्ययलोपे भवति, न तु प्रत्ययस्यैव यत् कार्यं तदपि, न  
ह्यसत् कार्यित्वेन वचनशतेनापि शक्यमाश्रयितुमिति ।

तत्र विधिरत्र निषेध इति परं विशेषः । शितपेत्यादि-  
ज्ञापकस्यापि यद्भिन्नकार्यविषयकत्वात् । तच्च “एकाचः” इत्ये-  
कग्रहणं तत्तदंशे तच्च निर्देशो वेत्यन्यदेतत् ।

एतेन “ दीङः ” इत्यनुबन्धानिर्देशो यङ्लुङ्ङित्वस्यर्थ इति तत्रत्यहरदत्तोक्तेरत्रत्यतदुक्तिविरोधोद्भावनमप्यपास्तम् । प्रत्ययान्तरसम्बन्धियुडागमवारणार्थतायास्तत्रोक्तत्वात् । यङ्वयवकारमाश्रित्यात्र तदापादनस्याविरुद्धत्वात् ।

नन्वेवमपि यङ्कारमाश्रित्य युडापत्तिरसङ्गतैव, दीङः परस्याजादेः क्ति आर्द्धधातुकस्य युटो विधानादस्यापि यङ्कार्यत्वानपायात्, स्वविधौ स्थानिवच्चाभावाच्च इति चेत्, सत्यम् । भवदीयस्य “ शितपाशपा ” इत्यादिवचनोपन्यासस्याप्यसङ्गतितादवस्थयात् ।

मिश्राणां त्वयमाशयः—अल्लोपानन्तरं यलोप इत्यत्र मानाभावः । लुङः सर्वापेक्षया बलवच्चमितिस्वीकारात् । अत एव गोमत्प्रिय इत्यादौ “ सुपो धातुप्रातिपदिकयोः ” इति सोर्लुगेव, न तु हल्ङ्यादिलोपः । प्रत्ययलक्षणेन नुमादिप्रसङ्गादिति सिद्धान्तः ।

न च अच्प्रत्ययस्य यङ्कारेण व्यवधानात्कथं पूर्वं यस्य लुगिति वाच्यम् । निर्देश्यतावच्छेदकयङ्त्वावच्छिन्नापेक्षस्याव्यवधानस्य सत्त्वात् । योगविभागसामर्थ्यात्तु यलोपो व्यञ्जनमात्रे पर्यवस्यतीत्यन्यदेतत् । वस्तुगत्या यत्र कार्यविश्रामस्तदपेक्षस्यैवाव्यवधानस्योपादाने तु “ क्ङिति च ” इति सूत्रस्थकैयटग्रन्थविरोधात् । स्थानिवद्भूतेनाकारेण व्यवधानात्पश्चादपि कथमिति तुल्यत्वाच्च । श्रुतिकृतमेवाव्यवधानं वचनप्रामाण्यादाश्रीयतइति चेत्, तर्हि यलोपस्य परनिमित्तकत्वं कुतो निर्णीतम् । अर्चातिसप्तम्याः सतिसप्तमीत्वेनैवोपपत्तेः । अल्लोपस्य तु स्थानिवद्भावात् परनिमित्तकत्वस्वीकार इति वैषम्यम् । प्रयोजनं विनाऽपि परसप्तमीत्वस्वीकारे प्रमाणाभा-

वात् । लोल्यतइत्यादावपि यकारलोपापत्तिवारणार्थमचः स-  
त्तामात्रस्वीकारात् ।

न च तथाऽपि निर्दिष्टपरिभाषोपस्थानं दुर्वारमिति वाच्य-  
म् । “श्नान्नलोपः” इतिमूत्रे किङ्कीत्यनुवृत्तिपक्षे हिनस्तीत्यत्र  
नलोपो न स्यादित्यापत्तेः सतिसप्तम्या भाष्ये समाधानात् ।  
ननु तत् पूर्वपक्षाभिप्रायवर्णनमात्रम्, परत्वाभिमतसप्तमीस्थलेऽपि  
सप्तम्या भावलक्षणत्वात्, परत्वार्थकसप्तम्या विशिष्य विध्यभा-  
वात् “इको यणचि” इत्यादावपि निर्दिष्टपरिभाषाऽनुपस्था-  
नप्रसङ्गात् । सत्यम् । तथाऽपि विषयसप्तमीत्वस्वीकारात्  
तत्र तदनुपस्थानस्य सिद्धान्तसिद्धत्वात् । तथा च श्रूयमाण-  
तादशायामेव युडापत्तिः ।

न च तदपेक्षया लोपस्यैव पूर्वं प्रवृत्तिरिति वाच्य-  
म् । ङिदुद्देशेन विहितस्य युडागमस्यानवकाशतया बलव-  
त्त्वात् । दीङः परस्याजादेर्ङित आर्द्धधातुकस्यान्यस्य दु-  
र्लभत्वात् । न च ङिदित्यंश उत्तरार्थ एवेति बाध्यम् । सति  
सम्भवे केवलोत्तरार्थत्वस्य दुर्वचत्वात् । अत एवाकृतव्यूहप-  
रिभाषाया अपि नावतारः । कार्यिणो निनिचत्वाभावाच्च ।

नन्वेवं चेक्षिय इत्यादौ गुणोऽपि श्रूयमाणतादशायामेवा-  
पाद्यताम्, किं स्थानिवद्भूतमकारमाश्रित्य तदापादनेनेतिचेत्,  
सत्यम् । सार्वधातुकेत्यादिगुणस्य “किङ्कति च” इति निषेधात्,  
लघूपधगुणस्य च तमाश्रित्यापादयितुमशक्यत्वात् । तमादायैव  
लघूपधत्वसम्पत्तेः । अनयोरन्यत्र चरितार्थतया तत्र लोपस्यैव  
माथम्याच्चेति वैषम्यात् ।

प्रकृतमनुसरामः । यत्तु वदन्ति—“यस्य हलः” इति लो-  
पस्य त्वयाऽप्यवयवमात्रप्रतियोगिकत्वं स्वीकृतम् । तत्र यद्यपि

देवर्ह इत्यत्र युट् स्यादिति नापादनार्हम्, हलः परत्वाभावेन यलोपानुपपत्त्या देदीयक इति रूपाभ्युपगमात्, सनीस्रसक इत्यादौ नलोपोऽपि सर्वसंमतत्वादेव नापाद्यः, यायायकः, बावायकः, इत्यादावातो लोपोऽपि नापाद्यः । यलोपविरहेणाजादिविद्धार्द्धधातुकपरत्वाभावात्, तथाऽपि गमेर्यङन्तात् ण्वुलि जङ्गमक इत्यत्रालोपस्य स्थानिवद्भावाद् वृद्धभावो यथा तथा उपशालोपोऽपि स्यात् ।

अथात्र “अनाङि” इति प्रतिषेधः, तर्हि दर्शदृशक इत्यत्र “ऋश्शोऽङि” इति गुणः स्यात् ।

अथात्राङ्गुत्तपरिभाषया “संज्ञापूर्वको विधिरनित्यः” इति वा समाधानम्, तर्हि यङ्लुक्पि सनीस्रस इत्यत्र नलोपो याया वावा इत्यादावातो लोपश्च न शङ्क्यः । समाधानस्य तुल्यत्वादिति ।

तदपि चिन्त्यम् । “यस्य हलः” इति लोपेऽपि सङ्घातप्रतियोगिकत्वस्यैव स्वीकर्तव्यत्वात् । न च हलः परस्य यस्य लोपः स्यादार्द्धधातुके इत्यस्य “आदेः परस्य” इतिपरिभाषया व्यञ्जनमात्रे व्यवस्थापितत्वात् कथं समुदायलोप इति वाच्यम् । येननाप्राप्तिन्यायेन “यङोऽचि च” इति लोपस्यातोलोपापवादत्वात्तत्रापि तत्र कथमवयवलोप इत्यस्य तुल्यत्वात् । न चोक्तयोगविभागेन निर्वाहः । अत्रापि “अतो लोपः” इत्यस्मादत इत्यनुवर्त्य अकारान्तस्य यस्येतिव्याख्याने विशेषणसामर्थ्याद् “आदेः परस्य” इति न प्रवर्तत इति समाधेरुक्तत्वात् । व्यञ्जनाकारयोः समाहारद्वन्द्वं कृत्वा द्वयोर्लोपविधानसामर्थ्यात्तदप्रवृत्तेरपि च सुवचत्वात् । यस्येति सङ्घातग्रहणभित्तिवामनग्रन्थदर्शनाच्च । बेभिदिता मरी-शुजिता, इत्येतेष्वुदाहरणवया प्राचीनलेखनस्वारस्याच्च ।



प्रकृतनिषेधे इक इत्यनुवृत्त्या पापाचक इत्यत्र “अत उपधायाः” इति वृद्धेर्नायं निषेध इत्युक्तत्वाच्च । यङ्लोपस्य सङ्घातप्रतियोगिकत्वं विना तत्रोक्तवृद्धिप्रसङ्गस्य दुरुपपादत्वात् ।

यत्तु यकाराकारसमुदायान्तर्गतस्यैव यकारस्य लोपो न तु अहर्थाद् अमव्ययित्यादौ केवलस्यापीति वामनवाक्यव्याख्यानम्, तच्चिन्त्यम् । निर्देशे तादृशत्वस्य वारणीयत्वाभिमतोऽपि सत्त्वात् । लोपप्रवृत्तिवेलायां तथात्वस्य संग्राह्येऽप्यभावात् । तन्मतेऽप्यतोलोपस्य प्रागेवोपगमात् ।

हरदत्तीयतथाव्याख्यानस्य च परकीयव्याख्यानानुवादमात्रतया तत्तन्मत्तत्वाभावात् । अत एव प्रकाशकारैः “यस्य” इति लोपस्यावयवलोपत्वे यङ्लुकोऽवयवलोपपक्षे हरदत्तोक्तदोषानतिदिश्योपसंहृतम् । तस्मात्सूत्रं स्थापयितुं प्रवृत्तैर्लुकीव लोपेऽपि समुदायनिवृत्तिरेवैष्टव्या । उक्तयुक्तीर्वामनवाक्यं चोपष्टभ्य हरदत्तादिग्रन्थोपमर्दार्थमेव प्रवृत्तत्वादिति ।

तेषां ह्ययमभिप्रायः—हरदत्तांशे ग्रन्थोपमर्दो “यस्य” इति लोपस्यावयवलोपत्वे तात्पर्याभाव इति व्याख्यानम्, उभयत्राप्यवयवलोपवादिनां तु दूषणमेवोपमर्द इति ।

एतेन पापाचक इति यङन्ताण्वुलि वृद्धिर्भाष्यविरुद्धेत्यपास्तम् । एतत्सूत्रप्रत्याख्याने भाष्यतात्पर्यविरहे “यस्य” इति संघातलोपे अङ्गलादेशस्य स्थानिवत्वाविरहाद् “अत उपधायाः” इति वृद्धेः सुस्वरत्वात् । एतन्निषेधस्तु इग्लक्षणत्वोभावान्न प्रवर्त्ततइत्युक्तम् ।

किं च “अचः परस्मिन्” इति सूत्रेऽनाश्रीयमाणायाम् प्रकृतौ स्थानिवद्भाव इति पक्षे नपदान्तसूत्रे द्विवचनवरेयलोपानां ग्रहणं कर्त्तव्यमिति भाष्ये वक्ष्यते । आश्रीयमाणायाम् प्रकृत्यविति

पक्षे हि द्विर्वचनेऽनचीतिपर्युदासेन तत्सदृशस्य हल एवाश्रयणम्,  
न त्वचः । वरे त्वाकारलोपे विधीयमाने प्रकृतिराश्रितैवा-  
चि विङ्तीति, तत् कथं वरेशब्दग्रहणमापाद्यते इत्याशङ्क्य कै-  
यटेनोक्तम्—

यङ एव समुदायस्य प्रत्ययत्वं न तदवयवस्याकारस्ये-  
ति । अजादौ प्रत्यये परे आकारलोपस्य विधानादत्रापसङ्ग ए-  
वेति । तथा चात्र कथं तदाश्रय उवङ्, कथं वा सम्भावितस्या-  
प्यतिदेश इत्यत्र भाष्यकारादीनां तात्पर्यम् ।

अपि च जङ्गम इत्यादावुपधालोपादीनां ङिन्वोपजीविना-  
मापादनमुभयेवामप्यनुपपन्नम् । ङकारस्य याङि समुदायानुब-  
न्धत्वात् । अकारमात्रस्य स्थानिवद्भावेऽपि तस्य यङ् रूपताया  
दुर्लभत्वात् । अत एव रमायै इत्यादौ “वृद्धिरेचि” इत्येव वृ-  
द्धिर्न तु “आटश्च” इति दीक्षितैरेवोक्तमित्यवहितैर्विभावनीय-  
मिति दिक् ।

## विङ्तीति च ५ ।

इग्लक्षणे गुणवृद्धीयं प्रत्ययमाश्रित्य ते तस्य गित्वे कित्वे ङित्वे  
च सति न स्तः । ककारात्पूर्वं चत्वेन गकारस्यापि प्रश्लेषात् ।

यत्तु किदादिकं निमित्ततयाऽऽश्रित्य ये प्राप्नुत इति व्या-  
ख्यानम्, तच्चिन्त्यम् । निमित्तादिपदान्वयिपदजन्यबोधे  
प्रकारतया भासमानस्य धर्मस्य निमित्तताद्यवच्छेदकत्वेन प्रती-  
तिनियमात् । दण्डः कारणमित्यादौ दण्डत्वादेः कारणतावच्छे-  
दकत्वस्य, घटः कार्यमित्यादौ घटत्वादेः कार्यतावच्छेदकत्वस्य  
च प्रत्ययात् । अन्यथा तादृशशब्दात्कारणत्वाद्यग्रहापत्तेः ।  
ततश्च कित्वाद्यवच्छिन्नकारणतानिरूप्यकार्यत्वस्य गुणवृद्धयोः

शाब्दविषयत्वे वृत्तेरप्रमाणत्वापत्तेः । तत्र शास्त्रस्यापि तात्पर्ये  
तु षोडशिग्रहणाग्रहणवद्विकल्पापत्तेरित्यास्तान्तावत् ।

गित् । जिष्णुः । “ग्लानिस्थश्च” इति ग्स्नुः । कित् । स्तुतः  
स्तुतवान् । ङित् चिनुतः सुनुतः । “ सार्वधातुकमपित् ” इति  
ङित्वम् । इग्लक्षणे इति किम् । लैगवायनः । “ओर्गुणः” इति  
निर्दिष्टस्यानिकत्वात् इक्पदानुपस्थित्या फकः किञ्चेऽपि तन्नि-  
मित्तको गुणो यथा स्यात् । अत एव कामयतइत्यत्र कमेर्णिङो  
ङित्वेऽपि तमाश्रित्य “ अत उपधायाः ” इति वृद्धिर्धात्वकार-  
स्य भवत्येव । आश्रित्येति किम् । छिन्नम् भिन्नम् इत्यादौ  
लघूपधगुणोऽपि यथा न स्यात् ।

अत्र इक इत्यनुवर्त्तते गुणवृद्धी इति च । तत्र  
किङ्तीत्यनेन इको विशेषणे किङ्गति परतो य इगित्यर्थे  
“ तस्मिन्निति निर्दिष्टे पूर्वस्य ” इतिपरिभाषोपस्थितौ नि-  
र्दिष्टशब्दस्याव्यवहितोच्चारितार्थकतया चितम् स्तुतम् इत्यादौ  
किदाद्यव्यवहितपूर्ववर्तिन एव इको गुणनिषेधः स्यात्, न तु  
भिन्नमित्यादौ । दकारेण व्यवहितत्वात् । तस्मात्किङ्तीति गु-  
णवृद्धिविशेषणमेव । ततश्च नेयं परसप्तमी, किङ्गति परे गुणवृ-  
द्धोरव्यवहितत्वात्, अन्यथा विकल्पापत्तेः, किं तु निमित्तता-  
मात्रे । तच्च इगन्तेऽव्यवधानेन लघूपधे व्यवधानेनेति यथाप्राप्तं  
गृह्यते । अनवाऽस्य यथाप्राप्तपरत्वनियमात् । निमित्तत्वमपि  
सार्वधातुकत्वादिना तत्तद्विधौ श्रूयमाणेन धर्मेण । किङ्गदादौ  
निषेधसामर्थ्याद्विधिव्यक्तेषु तदनुल्लेखाच्च । यद्यपि निमित्तत्वं  
सप्तम्यर्थो विशिष्य नोक्तः, तथाऽपि किङ्गति सति प्राप्ते ये गु-  
णवृद्धी इति सम्बन्धे अर्थात्तत्प्रत्ययस्य निमित्तत्वं पर्यवस्य-  
तीत्याहुः ।

रलो व्युपधाद् इत्यादिना किञ्चातिदेशश्चात्र मानम् । अन्य-  
था व्यवधानेन गुणनिषेधाप्रवृत्तौ तदर्थकिञ्चस्य वैयर्थ्यापत्तेः ।

वस्तुतः किञ्चतीत्यत्र विशेष्याकाङ्क्षायां पूर्वसूत्रस्थाद्धातु-  
कपदेन तिङ्शुद्धिर्भवे सति धात्वधिकारोक्तप्रत्ययत्वेन रूपेण  
तत्समर्पणेऽपि विशिष्टस्यात्र विशेष्यत्वस्वीकारे “ सार्वधातुकम-  
पित् ” इत्यादीनां व्यर्थत्वापत्त्या सत्यन्तम्परित्यज्य धात्वधि-  
कारोक्तप्रत्ययत्वमेव विशेष्यतावच्छेदकम् विशिष्टवाचकपदानां  
सति बाधके विशेष्यमात्रपरत्वस्य लक्षणां विनैव स्वीकारात् ।  
“श्रोतव्यः श्रुतिवाक्येभ्यः” इत्यत्र श्रुतिशब्दस्य प्रमाणशब्द-  
मात्रपरत्वस्वीकारात् । ततश्च प्रत्ययेनाङ्गस्योपस्थित्या लघूपध-  
स्याङ्गस्याव्यवधानादुभयत्रापि निषेधसिद्धिः । अङ्गापेक्षस्यैवा-  
व्यवधानस्य स्वीकारात् । इदञ्चात्रैव कैयटे स्पष्टम् ।

इहान्ये वैयाकङ्गा मृजेरजादौ संक्रमे विभाषा वृद्धिमारभ-  
न्ते किञ्चत्याचि वा इति पूर्वसूत्रे भाष्यम् । संक्रमो गुणवृद्धिप्रति-  
षेधहेतुभूतः किञ्चप्रत्ययः । पूर्वाचार्यसङ्केतात् । अजादौ किञ्चति  
प्रत्यये परे मृजेर्विकल्पेन वृद्धिर्भवतीति तस्यार्थः । मृजन्ति  
मार्जन्ति ।

अत्र हरदत्तः—“ यस्मिन्निधिस्तदादाबलग्रहणे ” इति-  
परिभाषयैव सिद्धौ अजादाविति वचनं मुख्याजादिग्रहार्थम् ।  
तेन व्यपदेशिवद्भावेनाजादौ न भवति । यथा यूयं ममृज त्वया  
ममृजे इति ।

अत्र केचित् । तथाऽपि ममृजेत्यत्र विकल्पो दुर्वारः ।  
“लिटि मध्यमपुरुषबहुवचनस्य यस्य स्थाने विधीयमानोऽकारा-  
देशोऽन्त्यस्य प्राप्नोति । न चैवं विधिवैयर्थ्यम्, यकारोत्तरा-  
कारस्य तत्र स्वत एव सत्त्वादिति वाच्यम् । णलादीनां य-

थासङ्ख्यसम्पादनेन सार्थक्यादित्याशङ्क्य अकारद्वयात्मकोऽय-  
मादेशोऽनेकाल्त्वात्मवस्य, यद्वा-धातोरित्यधिकाराद्धातोः पर-  
स्य थस्याकारविधाने “आदेः परस्य” इति परिभाषया  
थकारस्यैवाकारः, उभयथाऽपि “अतो गुणे” इति पररूपमिति  
भाष्ये स्पष्टम् । तस्य स्थानिवद्भावेन मुख्याजादित्वमस्त्येवेति ।

अन्ये त्वाहुः—व्यपदेशिवद्भावनिवन्धनाजादित्वस्येव स्था-  
निवत्त्वनिवन्धनस्यापि तस्य गौणताया वक्तुं शक्यत्वान्नेदं  
साधीयः । किं तु अजादाविति न विधिवाक्यशरीरम्, येनोक्त-  
मर्थं ज्ञापयेत् । किं तु “किङ्त्याचि वा” इति तदुत्तरभाष्यपाठितमेव ।  
पूर्वभाष्यस्थमजादिपदं तु भ्रचीत्यस्य “यस्मिन्” इतिपरिभाषा-  
सिद्धार्थानुवादमात्रम् । अतो न हरदत्तोक्तं युक्तम् । अत एव  
ममृजेत्यत्र गणपाठादेव वृद्ध्यभाव इति आत्रेयः । धातुवृत्तिष्व-  
पि यूयं ममृज ममार्ज इत्युदाहृतमिति ।

इदं चान्यदवधेयम् । किङ्त्येव विकल्पारम्भात् धात्वंश-  
लोपनिमित्तत्वेन वृद्धिनिषेधहेतावच्चप्रत्यये नायं विकल्प इत्यत्रो-  
क्तम् । तत्सूत्रप्रत्याख्यानप्रस्तावे तु अतोलोपस्य स्थानिवद्भावमा-  
श्रित्य यथोत्तरं मुनीनां प्रामाण्येन वृद्धिविकल्पो भवत्येवेत्युक्तम्,  
तच्चिन्त्यम् । सूत्रारम्भपक्षे यथारूपं तथैव तत्प्रत्याख्यानेऽपीति  
तत्र भाष्याभिप्रायस्यावश्यकत्वात् । तस्य चात्र हरदत्तोक्ताभि-  
प्रायेणैव सिद्धेरिति दिक् ।

नन्वाचिनोत् अमार्द् इत्यादौ स्थानिवद्भावेन तिबादेङि-  
त्वाद् गुणवृद्धिनिषेधापत्तिः । न चानल्विधाविति तन्निषेधः  
शङ्क्यः । अनुबन्धकार्येषु तदप्रवृत्तेः । युक्तं चैतत् । अनुबन्धा-  
नामित्संज्ञकत्वेन आदेशात्पूर्वमेव लोपेन स्थानिन्यसंनिधानात् ।  
आदेशप्रयोज्यनिवृत्तिप्रतियोगिन एव स्थानित्वात् । लकारा-

नुबन्धनिवृत्त्योश्च भावाभावरूपादेशप्रयोज्यत्वात् । “अनेकान्ता अनुबन्धा” इति पक्षे तु तेषां स्थानिकोऽपि प्रवेशस्य दूरापास्तत्वात् । ज्ञापकं चात्र “न ल्यपि” इति ईत्वनिषेधः । क्त्वानिष्ठाकिञ्चस्य स्थानिवद्भावेन ल्यप्यप्रवृत्तौ किञ्चाभावादेव ईत्वाप्रसक्त्या तद्वै-  
यर्थ्यापत्तेरिति चेत् अत्र वार्त्तिकं तावत्—

लकारस्य ङिच्वादादेशेषु स्थानिवद्भावप्रसङ्ग इति चेत्,  
यासुटो ङिद्वचनात्सिद्धमिति ।

अन्यथा लिङ्गवद्भावप्रयुक्तङिच्वेन तदादेशानां ङिच्चे तद-  
वयवस्य यासुटोऽपि तत्त्वात् “ यासुट् परस्मैपदेषूदात्तो ङिच् ” इति ङिद्वचनं व्यर्थं स्यात् । न च स्तुयादित्यादौ “उ-  
तो वृद्धिर्लुकि हलि” इत्यस्या उत इति निर्दिष्टस्थानिकत्वेनानि-  
ग्लक्षणाया वृद्धेः, चिनुयुरित्यादौ “किञ्चित् च” इति निषेधापवाद-  
स्य “जुसि च” इति गुणस्य च प्रतिषेधार्थं ङिद्वचनमस्तु, पुन-  
ङिच्वसामर्थ्यं विना स्थानिवच्चप्रयुक्तङिच्वमात्रेण तन्निषेध-  
स्यानुपपत्तेरिति कथं तस्य ज्ञापकत्वमिति वाच्यम् । उत औ-  
दित्येव सिद्धे वृद्धिग्रहणेन “संज्ञापूर्वको विधिरनित्यः” इति वृ-  
द्धिनिषेधसिद्धेः । “कसस्याचि ” इत्यस्मादचित्यनुवर्त्य अ-  
जादौ जुसि गुणविधानात् यासुटि कृते च जुसो हलादित्वसं-  
पत्तेः । यद्वा “मिदेर्गुणो जुसि च” इति संहितापाठे अजुसीति  
छित्वा अजादाजुसि गुणविधानात् ।

यच्चेवं चक्रुः जहुः इत्यादावतिप्रसङ्ग इति, तन्न । तस्य  
अजादित्वव्यभिचाराभावेन विशेषणवैयर्थ्यापत्त्या तत्सामर्थ्येन  
जुस्येव पर्यवसानात् ।

वस्तुतस्तु अच्चासावुस् चेति न कर्मधारयः । उकारसका-  
रात्मकसमुदाये अजभेदस्य बाधितत्वात् । न च अच्पदमजादौ

लक्षणिकम् । गौरवात् । न चात्र “यस्मिन्विधिस्तदादावल्यहणे” इति निर्वाहः । यस्मिन्निति सप्तम्यन्तानुकरणेन अलः सप्तम्यन्तत्वएव तत्प्रवृत्तेः । अत्र च विशेष्येणान्वये तद्विभक्त्याऽस्य सप्तम्यन्तत्वे परिभाषाप्रवृत्तिः । तस्यां चाजादिपरत्वेन योग्यतासंपत्त्या विशेष्यान्वय इत्यन्योन्याश्रयात् । एतेन उजुसीतिच्छेदोऽपि निरस्तः । अत एवाचीति सप्तम्यन्तानुवृत्तिपक्ष एव सप्तमे भाष्यकृता सिद्धान्तित इति दिक् ।

न चैवं जुसि गुणे यासुट्प्रतिषेध इति तत्रत्यवार्तिकवैयर्थ्यम् । उक्तरीतावेव तस्य तात्पर्यस्य तत्रोक्तत्वादिति । न चैवमपि ब्रूतादित्यत्र “ब्रुव ईट्” इतीडागमापात्तिः, तातडः स्थानिवच्चेन पिच्चादिति वाच्यम् । “अनित्यमागमशासनम्” इति परिहारात् ।

भाष्यमते तु “सार्वधातुकमपित्” इत्यत्र अपिदिति योगो विभज्यते, ङिदिति चानुवर्त्तते । पर्युदासवृत्तिं नञं च पृथक्कृत्य ङित् पिन्न भवतीति आवृत्त्या वाक्यद्वयं कल्प्यते । तथा च ङित्त्वपित्वयोः परस्परात्यन्ताभावव्याप्यत्वलाभे अर्थादौपदेशिकेनातिदेशिकस्य बाधः फलति । तेन ब्रूतादित्यत्र इण् । तातड औपदेशिकेन ङित्वेनातिदेशिकस्य पित्वस्य बाधात् । अचिनोदित्यादौ तु पित्वस्यौपदेशिकत्वादौपरीत्यमिति गुणादिसिद्धिः । अत्र यासुटो ङिट्चनं लिङाश्रयातिदेशिकङित्वस्य तिवाद्याश्रयपित्वेन बाधिततया पुनर्ङित्वस्य विधायकमेव । ततश्चोभयोरप्यौपदेशिकत्वे सावकाशनिरवकाशन्यायेन चिनोतीत्यादौ सावकाशस्य पित्वस्यानवकाशेन ङित्वेन बाधः । प्रायणीयादिभिन्नाग्रीषोमीयप्राचीनपदार्थविषये सावकाशस्य यत्किञ्चित्प्राचीनमग्रीषोमीयात्तेनोपांशु चरन्तीत्यस्यैव निरव-

काशैर्यावत्या वाचा कामयीत तावत्या दीक्षणीयायामनुब्रूया-  
न्मन्द्रम् प्रायणीयायां मन्द्रतरमातिथ्यायामुपांशूपसत्सूचैरग्रीषो-  
मीये इत्येतैः । अतः स्तुयादित्यत्र पिति हलि विहिता वृद्धिर्न ।  
चिनुयुरित्यत्र तूक्त एव समाधिः ।

नन्वेवं भविषीष्टेत्यत्र ङिच्त्वं स्यात् । आतिदेशिकङिच्त्व-  
बाधकाभावात् । एवं करिष्यमाणेत्यत्र लृडादेशस्य शानचो-  
ऽतिदेशेन उगित्वाट्तिच्चाच्च ङीवापत्तिः, इति चेत् अत्राहुः—  
“हलः इनः ” इत्यत्र शानचः शिच्चेन कचिदनुबन्धकार्येऽप्य-  
नल्विधावितिनिषेधप्रवृत्तिर्ज्ञाप्यते । अतो नोक्तदोषः । एवं  
च ब्रूतादित्यत्र वार्त्तिकमतेऽपि न ईडागमापत्तिरिति ।

## दीधीवेवीटाम् ६ ।

दीधीवेन्योरिटश्च गुणवृद्धी न स्तः । आदीध्य-  
नम् आदीध्यकः आवेव्यनम् आवेव्यकः अकणिषम्  
अरणिषम् कणिता श्वः रणिता श्वः अङ्गसंज्ञायां तदादि-  
ग्रहणेन मिवादेशममं प्रति सिजन्तमङ्गं तिवादेशं डाशब्दं प्रति च  
कणित् इत्यङ्गम् । तत्रोक्तादेशद्वयसार्वधातुकं निमिचीकृत्य प्रस-  
क्तस्य लघूपधगुणस्यायं निषेधः । तृजन्तादौ इटः प्रत्ययाव-  
यवत्वेन तदुत्तरप्रत्ययान्तराभावादङ्गानन्तर्गतत्वेन च गुणाप्र-  
सक्त्या लुङन्तत्वद्योतनाय श्व इत्युक्तम् । डादेशं प्रति तास्यन्त-  
स्याङ्गतया तास्यवयवस्य इटो गुणप्रसक्तिसंभवात् ।

न च दीङ् क्षये धीङ् अनादरे वेङ् तन्तुसन्ताने वी  
गत्यादिषु एषामेव ग्रहणं स्यादिति वाच्यम् । “अवयवप्रसिद्धेः  
समुदायप्रसिद्धिर्बलीयसी” इतिन्यायात् । तन्मात्रतात्पर्यग्राहका-  
नुपूर्व्यन्तरपरित्यागसामर्थ्याच्च । इट् चागम एव । नतु इट गता-



विति धातुः । कृत्वोऽर्थग्रहणेन साहचर्यस्य नियामकत्वानिय-  
मभङ्गस्य ज्ञापितत्वात् ।

अत्र वदन्ति । दीध्यको वेव्यक इति शुद्धयोरेव दीधी-  
वेव्यो रूपम्, न तु ण्यन्तयोः । आदीधकः आवेवकः इत्येव  
रूपयोस्तत्र स्वीकारात् ।

यत्तु हरदत्तेनोक्तम्—वर्णग्रहणसामर्थ्यात् श्रूयमाणएव  
इवर्णे लोपो न लुप्ते, तेन ण्यन्ताभ्यां ण्वुलि णिलोपस्य पूर्वविधौ  
स्थानिवच्चेऽपि श्रूयमाणत्वाभावाल्लोपाभावे याणि कृते दीध्यको  
वेव्यक इति शुद्धसमानाकारकमेव रूपमिति, तच्चिन्त्यम् । “ना-  
ग्लोपि” इति सूत्रगतभाष्यविरोधात् । तत्र वर्णग्रहणं लुप्तेऽपीवर्णे  
यथा स्यादित्येवमर्थमित्याशङ्क्य स्थानिवद्भावेन सिद्धेरन्तरङ्गत्वा-  
णिलोपात्प्राग् “यीवर्णयोः” इति लोपसिद्धेश्च वर्णग्रहणस्य प्र-  
त्याख्यातत्वात् । भाष्यकारानुरोधेन च साधुत्वस्वीकारादिति ।

भाष्यवार्त्तिकयोस्त्वेतत्सूत्रं प्रत्याख्यातम् । दीधीवेव्यो-  
श्छान्दसत्वेन लोके प्रयोगानर्हत्वात् । छन्दसि च गुणदर्शनात् ।  
तथा च—प्रजापतिर्वै मनसा यत्किञ्चिन्नादीधेत्, हौत्राय वृतः  
कृपयन्नदीधेत्, अदीधयुर्दासराज्ञे वृतास इत्यादि । छान्दसत्वेनै-  
तत्समाधानापेक्षया च क्वचिच्छ्रूयमाणगुणाभावस्यैव तेन सा-  
धयितुं युक्तत्वात् ।

इतोऽपि ग्रहणं व्यर्थम् । इद्धिधौ “नेडाशि कृति ” इति सू-  
त्रादिङ्ग्रहणमनुवर्त्य एकस्य इट्पदस्य विकाराभाववत्परत्वेन  
इट् विकाराभाववानेवेति व्याख्यानेन गुणाभावस्य सिद्धत्वात् ।

न चैवं पिपठीरित्यादौ “वोरूपधाया दीर्घ इकः” इति दी-  
र्घोऽपि न स्यादिति वाच्यम् । तस्य नियमं प्रत्यसिद्धत्वात् ।  
यद्वा नियमस्याङ्गाधिकारीयत्वात्तत्रत्यस्यैव विकारस्य निय-

मेन व्यावृत्तिरित्युक्तदीर्घद्वयं निर्बाधमिति भाष्यकृतः ।

अपाठीदित्यत्रापि “सिञ्जलोप एकादेशे सिद्धो वक्तव्यः” इति ज्ञापकात्सवर्णदीर्घः । न च “ग्रहो लिटि” इत्यस्याप्याङ्गत्वान्निषेधापत्तिः । आरम्भसामर्थ्यादिति कैयटादयः ।

वस्तुतस्तु विकारपदस्य इकारवृत्तिभेदप्रतियोगितावच्छेदकजातिमत्परतया तादृशविकारस्य एकारादिरूपस्यैव निषेधो न तु दीर्घस्य । इत्वावच्छिन्नत्वात्तस्यापीति रहस्यम् ।

स्यादेतत् । पिपठीषि ब्राह्मणकुलानीत्यत्र “सान्त महतः संयोगस्य” इति दीर्घो न स्यात् । सिद्धत्वात्, आङ्गत्वात्, अन्यत्र चरितार्थत्वाद्, वैजात्यानवच्छिन्नत्वाच्चेति ।

अत्राहुः—असाधुरेवोक्तप्रयोगः । अतोलोपस्य स्थानिवद्भावेन झलन्तत्वाभावात्तलक्षणस्य नुमो दुर्लभत्वात् । न च तर्ह्यजन्तत्वादेव नुम् स्यादिति वाच्यम् । अजन्तत्वप्रयुक्तस्य नुमः सकारोत्तरमेव प्रसक्तेः । सान्तसंयोगाभावेन तथाऽपि दीर्घाप्रसक्तेः । अनादिष्टादचः पूर्वत्वाभावेन तस्य स्थानिवत्त्वासम्भवात् । पिपठिष इत्यजन्तस्य लोपपूर्वदशायामकारापेक्षया पूर्वत्वाभावात् । न ह्यकारविशिष्टस्याकारात्पूर्वत्वम् । बाधात् ।

न च “कौ लुप्तं न स्थानिवद्” इति अतोलोपस्य स्थानिवत्त्वाभावाज्झलन्तलक्षणो नुम् स्यादेवेति वाच्यम् । कौ विधिं प्रति न स्थानिवदित्यस्यैवार्थस्य व्यवस्थितत्वात् । लवमाचक्ष्ण इत्यर्थे तत्करोतीति प्यन्तात् लवशब्दात् क्विपि “णेरनिटि” इति णिलोपे कृते वकारस्य ऊटि कर्त्तव्ये णिनिमित्तकस्यातोलोपस्य स्थानिवद्भावो मा भूदित्यर्थकत्वात् । सुखीयतिसुतीयतिभ्यां

१ अकारकाले सर्वनामस्थानपरकत्वाभावेन नुमोऽप्राप्तेः । अल्लोपस्यान्तरङ्गत्वात्पूर्वमेव प्रवृत्तेरिति भावः ।

किपि अल्लोप्यलोपयोः कृतयोः अल्लोपस्य स्थानिवच्चेन य-  
णादेशो मा भूदित्येतदर्थं कौ लुप्तमित्यस्याश्रयणेऽपि तस्यासा-  
र्वत्रिकत्वात् इति नपदान्तसूत्रे वक्ष्यमाणत्वात् । प्रकृते च  
नुमः किन्निमित्तकत्वाभावेन कौ विधिमित्यस्याप्रवृत्तेः ।

## हलोऽनन्तराः संयोगः ७ ।

अजिभरव्यवहिता हलः संयोगसंज्ञाः स्युः । प्रदेशाः  
“संयोगान्तस्य लोपः” इत्यादयः । हलः किम् । तितउपदे संयो-  
गान्तलोपो मा भूत् । न च “तनोतेर्डउः सन्वच्च” इत्यत्र  
उकारोच्चारणसामर्थ्यादेव तदभावसिद्धिरिति वाच्यम् । भसं-  
ज्ञास्थले संयोगान्तलोपप्रसक्त्यभावेन तत्र तत्सार्थक्यात् ।

ननु अन्तरशब्देन सहायं बहुव्रीहिरन्तराशब्देन वा ।  
आद्ये अन्तरशब्दस्याधेयवाचितया हलपेक्षया विजातीयव-  
र्णशून्यस्य संज्ञायामवग्रहेऽपि संयोगसंज्ञासिद्धिः । तत्र हि  
मतद्वयम् । मात्राकालव्यवधानेन वर्णान्तरमुच्चार्यते इत्ये-  
कम्, अर्द्धमात्राकालव्यवधानेनेत्यपरम्, उभयथाऽपि का-  
लव्यवधानेऽपि वर्णान्तरव्यवधानाभावात् । द्वितीये तु  
आधारस्य कालस्यापि व्यवधाननिषेधात् अवग्रहे संयोग-  
संज्ञा न स्यात्, हलुच्चारणसमयध्वंसाधिकरणसमयध्वंसानाधि-  
करणसमयवृत्त्युच्चारणप्रतियोगित्वस्य अज्ञव्यवधाने इव काल-  
व्यवधानेऽपि विरहात् इति विशेषसत्त्वादिति चेत्—

अत्र भाष्यकाराः-नैव दोषो नैव प्रयोजनमिति । पक्षद्वयमप्यदो-  
षमिति तस्यार्थः । न चाप्सु इत्यादौ संयोगसत्त्वे गुरुत्वाद् “गुरोर-  
नृतः” इति प्लुतो न त्वन्यथेति कथमुभयाभाव इति वाच्यम् ।  
अधिकरणवृत्तेः तस्य दूराद्धूतसंबन्धाभावात् । विचार्यमाणाना-

मित्यादौ तु वाक्यस्य टेरेव प्लुतविधानेन गुरुसंज्ञाया अनपेक्षितत्वात् । न चाप्सु भवोऽप्सव्यः दिगादित्वाद्यत् “अपो योनियन्मतुषु” इति सप्तम्या अलुक्, तत्संबुद्धौ दूराद्धृतसंबन्धात्फलभेदापत्तिरिति वाच्यम् । एवंविधे विषये अवग्रहस्य पदकारैरकरणात्तथैव संप्रदायात् । न चाप्सु योनिर्वाऽश्व इत्यत्र विशेषः स्यादिति वाच्यम् । समासपदानामन्तोऽवगृह्यतइति पदकारसंप्रदायात्तत्रापि सुशब्दात्पूर्वमवग्रहाभावादिति कैयटादयः ।

इयं च संज्ञा समुदायस्य, नावयवमात्रस्य, संयुज्यन्तेऽस्मिन्समुदाये वर्णा इत्यन्वर्थसंज्ञाविज्ञानात् । अन्यथा निर्यायादित्यादौ रेफ्यकारयोः प्रत्येकं संयोगसंज्ञायां यकारस्यापि संयोगादित्वाद् “वाऽन्यस्य संयोगादेः” इत्येत्वं स्यात्, ग्लेयादिन्यादिवत् । न च सिद्धान्तेऽपि “अचो रहाभ्याम्” इति द्वित्वेन यकारद्वयसम्पत्त्या स्यादेवोक्तदोष इति वाच्यम् । तस्यासिद्धत्वेन संयोगसंज्ञाया अनिष्पत्तेः ।

किं च प्रत्येकसंज्ञापक्षे संहृषीष्टेत्यत्र “ऋतश्च संयोगादेः” इति इद्, संह्रियतइत्यत्र “गुणोऽर्त्तिसंयोगाद्योः” इति गुणश्च स्यात् । चरमवर्णस्य संयोगतया ऋकारेकारयोः संयोगादित्वसम्पत्तेः । दृषत्करोतीत्यत्र ककारस्य संयोगान्तस्य लोपः स्यात् । दकारस्य संयोगत्वे तदन्तत्वस्य सच्चात् । शक्ता वस्ता इत्यत्र “स्कोः” इति संयोगाद्योः सकारककारयोर्लोपः स्यात् । तकारस्य झलः परतः सच्चात् । निर्यातः इत्यादौ “संयोगादेरातो धातोर्यण्वतः” इति निष्ठानत्वं च स्यात् ।

यदि तु “वाऽन्यस्य संयोगादेः” इत्यत्र संयोगादित्येतावतैव संयोगात्परो य आकारस्तदन्तस्याङ्गस्य एत्वमित्यर्थलाभादादिग्रहणसामर्थ्यादभेदैकत्वसंख्यैव वृत्तौ भासतइति नियमं ति-

रस्कृत्य संयोगावादी यस्येत्युपमर्जनार्थस्यापि द्वित्वावगतिरिति संयोगद्वयादेरेव एत्वमिति सूत्रार्थान्निर्यादादित्यत्र नातिव्याप्तिः । एवम् “ऋतश्च संयोगादेः ” “ गुणोऽर्तिसंयोगाद्योः ” इत्यत्रापि व्याख्येयम् । “संयोगान्तस्य” इत्यत्रापि पूर्वन्यायेन संयोगद्वयान्तस्य लोपविधानान्न दृष्टकरोतीत्यत्र दोषापत्तिः । “स्कोः संयोगाद्योः” इत्यत्रापि सकारककारगतद्वित्वापेक्षया संयोगयोरित्येव सिद्धे आदिग्रहणबलाद् झलि परतो यः संयोगः पदान्ते च यः संयोगः तस्यादिः समीपो यः ककारः सकारश्च तयोर्लोपविधानम् । तेन शक्ता वस्ता इत्यत्र नातिप्रसङ्गः । “ संयोगादेरातः ” इत्यत्रापि संयोगादात् इत्येव संयोगात्परो य आकारस्तदन्ताद्धातोः परस्य निष्ठातकारस्य नत्वमित्यर्थेन सिद्धे आदिग्रहणवशात्संयोगद्वयादिलाभान्निर्यात् इत्यत्र नोक्तदोष इति कल्प्यते । तथाऽपि प्रतिपत्तिगौरवम्, प्रत्येकं संयोगसंज्ञायाः क्वचिदप्यनुपयोगे तत्स्वीकारवैयर्थ्यं चेत्यवधेयम् ।

हल इति बहुत्वं चाविवक्षितम् । अन्यथा शिक्षेत्यादौ “गुरोश्च हलः” इत्यप्रत्ययानुपपत्तेः । न चैवमजव्यवहितस्यैकस्यापि संयोगसंज्ञापत्तिः । अवयवार्थानुरोधेन द्वयोरवश्यमपेक्षितत्वात् । यत्र तु बहूनां हलामव्यवधानं तत्राविशेषेण द्वयोर्बहूनां च संज्ञा ।

न चैकाज्जिर्वचनन्यायः । समुदायकार्येणावयवानां कार्यसंपत्तेरेव तद्वीजत्वात् । निज् इत्यस्य द्विरुक्तौ तदन्तर्गतानां सर्वेषामेकाचां द्विर्वचननिर्वाहात् । इह च बहूनां संज्ञया द्वयोस्तत्कार्यासिद्धिरिति वैषम्यात् । तथा हि । संस्वर्यतइत्यत्र “गुणोऽर्ति” इति न स्यात् । गोमान्करोतीत्यत्र गोमान् त्स् क-

रोति इति स्थिते तकारस्य संयोगान्तलोपो न स्यात् । मङ्गेत्यत्र “मस्जिनशोर्झलि” इति नुमागमे मन् म् ज् इति स्थिते सकारस्य संयोगादित्वाभावात् “स्कोः” इति लोपो न स्यात् । निर्गल्यादित्यादौ रेफघटितसंयोगस्याङ्गादित्वाभावात् अङ्गादेश्च गकारलकारसमुदायस्य संयोगसंज्ञत्वाभावादेत्वं न स्यात् । एवं निर्ग्लान् इत्यत्र नत्वं न स्यात् ।

अथैवम् इन्द्रिरीयिषतीति न सिध्यति । तथा हि—तत्र नकारदकारघटित एकः दकाररेफघटितश्चान्य इति द्वौ संयोगौ उक्तरीत्या च नकारस्येव दकारस्यापि संयोगादित्वाद् “नन्द्राः संयोगादयः ” इति द्वित्वनिषेधे रीशब्दस्यैव द्वित्वे इन्द्रिरीयिषतीति रूपं स्यादिति चेत्, सत्यम् । तत्र हि कर्मधारयोत्तरपञ्चम्यन्तमजादेरितिपदम् “अजादेर्द्वितीयस्य” इति सूत्रादनुवर्तते । आदिभूतादचः परे संयोगादयो नदरा द्विर्नोच्यन्तइति सूत्रार्थः । ततश्च दकारस्य संयोगादित्वेऽप्यादिभूतादचः परत्वाभावान्निषेधाप्रवृत्तौ रीशब्दस्य द्वित्वे हलादिःशेषेऽभ्यासस्य द्वस्वे च सिद्धमिष्टम् । एवं च आदेरचः परस्यैकाचो द्वितीयत्वव्याप्यत्वात्तत्सूत्रे द्वितीयपदं नोपादेयमेवेति निष्कर्षः ।

## मुखनासिकावचनोऽनुनासिकः ८ ।

मुखयुतनासिकयोच्चार्यमाणो वर्णोऽनुनासिकसंज्ञः स्यात् । अभ्र औ अपः । “आङोऽनुनासिकश्छन्दसि” इति आ इत्यस्यानुनासिकः । प्राण्यङ्गत्वेन समाहारद्वन्द्वे क्लीबत्वेन नासिकावचन इत्यापात्तिवारणाय मध्यमपदलोपिसमासाश्रयणम् ।

निपातनाद्यथाश्रुतस्य साधुत्वे तु मुखनासिकवचन इत्यसाधु ।  
“अबाधकान्यपि निपातनानि” इति पक्षे तु तदपि साधु ।

यद्वा—मुखनासिकपदं कृत्वा ईषदर्थकनञ्समासव्युत्पन्नेन  
तादृशाङ्पूर्वेण वा वचनपदेन समासः । भागस्य मुखेन भागस्य  
नासिकया चोच्चारणादीषत्वम् । इदं च पूर्वपरयोर्भागयोर्मध्ये  
एको भागो मुखेनोच्चार्यते द्वितीयस्तु नासिकया । तत्र नासिका-  
वचनभागोपरागवशान्मुखवचनभागस्यापि नासिकावचनवद्भा-  
नम् । यथा स्रध्यन्तेत्यादौ अनुनासिकयकाराद्युपरागादकार-  
स्याप्यनुनासिकत्वेन प्रतीतिरिति मतमाश्रित्योक्तम् ।

यदा तु मुखस्य नासिकायाश्चान्तरालवर्तिस्थानान्तरमेवैत-  
दुच्चारणे निमित्तम्, तदा मुखोपसंहिता नासिकेति समासः । प-  
दद्वयस्य स्वार्थान्तरालदेशे लक्षणात् । अर्द्धमन्तर्वेदि मिनोत्यर्द्ध  
बहिर्वेदीत्यस्येव तदन्तराले । तत्राद्यपक्षे प्रासादवासिन्यायः ।  
यथा प्रासादवासिनस्तद्ग्रहणेन भूमिवासिनस्तद्ग्रहणेन केवलं  
गृह्यन्ते । उभयवासिनस्तु प्रासादवासिग्रहणेन भूमिवासिग्रहणेन  
च गृह्यन्ते । ग्राहकतावच्छेदकधर्मद्रव्यावच्छिन्नत्वात् । उत्तरमतद्वये  
तु न तदवतार इति स्पष्टमेव ।

अत्र पदसंस्कारपक्षे वचनपदं करणल्युङन्तम् । उच्यतेऽ-  
नेनेति व्युत्पाद्य पश्चान्मुखनासिकापदेन सम्बध्यते । अन्तरङ्ग-  
त्वात्पवृत्तश्च पदसंस्कारो बहिरङ्गेण पदान्तरान्वयदशायां प्रती-  
यमानेन स्त्रीत्वेन न बाध्यतइति ङीप्प्रत्ययो न भवति । प्रथ-  
ममेव स्त्रीत्वविवक्षायां तु मुखनासिकावचनीक इत्यपि निर्वा-  
धम् । एवं च मुखनासिका वचनं यस्य मुखनासिकमवचनं  
यस्येति वा बहुव्रीहिरिति भाष्यमतम् ।

केचित्तु राजभोजनाः शालय इतिवत् कर्मणि ल्युप्रत्ययं

बाहुलकात् स्वीकृत्य कर्मषष्ठ्या समास इत्याहुः ।

अत्र मुखग्रहणं किम् यमानुस्वाराणामेव मा भूदिति भाष्यम् । अस्यार्थः— मध्यमदर्शने नासिकावचनपदेन उभयस्थानको वर्णो न गृह्येत, किं तु यमानुस्वारा एव । तेषां मतविशेषे एव केवलनासिकास्थानत्वात् । तथा च तैत्तिरीयप्रातिशाख्यम्—“नासिकया नासिकास्थाना मुखनासिकया वा” इति । तथा च “आङोऽनुनासिकः” इत्यादौ विधिस्थले तएव विधीयेरन् । “विड्वनोरनुनासिकस्याद्” इत्याद्यनुवादस्थले तु अनुवादस्य यथाप्राप्तविषयकत्वानियमात् यमानुस्वारपरस्य च विडादिप्रत्ययस्यासिद्धेरप्रतिपत्तिरेव स्यात् । अतस्तदर्शने मुखपदं सार्थकम् ।

आद्यमते तु नासिकावचनपदेनैव प्राप्तादवासिन्यायेन मुखवचनानामपि ग्रहणसंभवात्तद्व्यर्थमेव । न च यमानुस्वाराणादायातिप्रसङ्गः । अनुवादे यमानुस्वाराणामसंभवात्, विधौ च स्थानिनो मुखनासिकावचनत्वात् तदन्तरतमत्वेन मुखनासिकावचनस्यैवादेशत्वात्केवलनासिकावचनानां यमादीनामान्तरतम्याभावादेवातिप्रसङ्गभङ्गत् । तदुक्तं भाष्यकृता—

नैव दोषो नैव प्रयोजनम् इति ।

तथा च तेषामपि संज्ञाविधाने दोषाभावात् मुखपदं न देयमेवेति स्थितम् । नासिकापदत्यागे तु कचटतपानामपि स्यात् । ततश्च शक्त इत्यत्र ककारस्य पक्व इत्यत्र चकारस्य तप्तमित्यत्र पकारस्य च लोपः स्यात् । ओदनपगित्यादौ “अनुनासिकस्य क्लिन्नलोः” इति दीर्घश्च स्यात् ।

अत्र वदन्ति । वर्गेष्वादितश्चतुर्णां पञ्चमे परे मध्ये पूर्ववर्णसमानाकारं वर्णान्तरं प्रातिशाख्ये स्वागमत्वेन विहितं यम-



संज्ञम् । यमलजातयोः प्रायेण सारूप्यदर्शनाद्यम इव यम इति गौण्येयं संज्ञा । यथा पलिकूक्री चखरुतुः अग्निः अधूघ्नन् इत्यत्र कखगधेभ्यः परभागे तत्तत्सदृशोऽयमागमः ।

इयन्तु यमोत्पत्तिरखण्डपदे एवेति तु प्रमाणाभावादुपेक्ष्यम् । परभागे इति मूलग्रन्थेन पूर्वावयवत्वस्यैव लाभात् । अत एव छान्दोग्यलक्षणप्रणेतुरौदत्रजिसंज्ञस्याचार्यस्य सूत्रम् “अनन्त्यान्त्यसंयोगे मध्ये यमः पूर्वस्य गुणः” इति । अनन्त्या आद्याश्चत्वारः । अनन्त्या ङकारादयः । गुणः पूर्वस्य भक्तः, तदवयव इति यावत् ।

यत्तु विवरणकारैरुक्तम्—वर्गपञ्चमयुक्ताः प्रथमादयो यमा इति, तच्चिन्त्यम् । अयोगवाहत्वप्रतिपादकहयवरट्सूत्रीयभाष्यविरोधात् । केवलनासिकास्थानत्वपरोक्तभाष्यविरोधाच्चेति ।

अत्रेदं विचारणीयम् । चतुर्णामाद्यवर्तिनामेवानुनासिकगुणत्वेन भेदात्तज्जातीयत्वेऽपि सानुनासिकयकारादिवदण्मूपदिष्टैः स्वसवर्णैरगृहीतत्वाद्युक्तमेवायोगवाहत्वम् । न हि निरनुनासिकाः कादयोऽण्मध्ये पठ्यन्ते, येनैवामपि ग्रहणकशास्त्रेणैव संग्रहसिद्धौ अयोगवाहत्वप्रतिपादनविरोधः स्यात् । तस्मात्सानुनासिकनिरनुनासिकभेदेन कादीनां द्वैविध्यमित्येव भाष्यादितात्पर्यम्, न तु कादिद्वित्ववर्णत्वसाक्षाद्व्याप्यजात्यभाववत्तायाम् । मानाभावात् ।

अत एव कुं खुं गुं धुं इति न्यासादिग्रन्थाः सङ्गच्छन्ते । कुं इत्यस्य तत्तद्गर्गाद्यक्षरपरत्वात् । खुं इत्यादेश्वर्गाद्वितीयाद्यक्षरपरत्वात् । अनुनासिकत्वमात्रस्य चाधिकस्योपादानात् । नापि द्वितीयो विरोधः । ॐ इत्यादीनां भागमात्र नासिक्यम् । यमानुस्वाराणां तु मुखनासिक्यत्वेऽपि प्रासादवासिन्यायेनानुना-

सिकत्वमप्यस्ति, न तु तदीयं भागमात्रं तथा, इत्येवं परत्वस्य भवद्भिरेवोक्तत्वात् । एतेनादितश्चतुर्णां तदसम्भव एवेत्यपास्तम् । प्रमाणसत्त्वे बाधकाभावात् ।

ननु गुणानामभेदकत्वादेव तेषां प्रत्याहारान्तर्भावसम्भवाद्योगवाहानामदसूपदेशपरभाष्यवार्तिकविरोध एवेति चेत्, मैवम् । अयोगवाहपदेन तेषां संग्रहेऽपि विसर्जनीयजिह्वामूलीयोपध्मानीयानुस्वाराणामेव तत्रोपदेशप्रयोजनस्योक्तत्वेन यमानां प्रयोजनस्य तत्र कुत्राप्यनुक्तत्वात् तथाऽपि प्रत्याहारविशेषपुरस्कारेणैव तन्नियमसम्पादनार्थकत्वेन तदविरोधाच्च यमानां तत्रोपदेशे तात्पर्याभावनिर्णयात् ।

यत्तूक्तम्—नैव दोषो नैव प्रयोजनमिति भाष्यविरोधः, त्वन्मते यद् घ्नन्तीत्यादौ “यरोऽनुनासिके” इत्यस्य प्रवृत्त्या दोषस्योद्भट्वादिति, तदप्यसत् । द्विर्वचनविध्येकवाक्यतापन्नयत्त्वस्यैव तेषु नियतत्वेन सत्यपि यमानां यरन्तर्भावे अनुनासिकत्वादिविध्येकवाक्यतापन्नयत्त्वस्य बाधाभ्युपगमात् । एवं च यमानां व्यञ्जनपरत्वनियमेन “अनचि च” इत्यस्य तत्र कदाचिदप्यप्रवृत्त्या फलतो यमांशे यत्त्वादिबाध एव पर्यवस्यतीति सिद्धम् । गुणानामभेदकत्वेऽपि यमानां न तत्तत्कार्यप्रवृत्तिरिति । तस्माद्यमानामयोगवाहत्वप्रतिपादकभाष्यस्य तेषां तत्तत्प्रत्याहारविशेषान्तर्भावप्रयुक्तकार्यानुदाहरणव्याजेन तत्तत्प्रत्याहारान्तर्भावविधानएव तात्पर्यम् । अन्यथा अन्तर्भावप्रयुक्तकार्याभावे तद्विधानवैयर्थ्यात् । अप्रसक्तस्य च निषेधानर्हत्वात् । प्रसक्तेश्च वर्णान्तरत्वपक्षे वर्णसमाम्नायमध्यानुपदेशेनानुपपन्नत्वात् । ककारादिमध्यएवान्तर्भावः संमतः । तथा सति हि गुणानामभेदकत्वेन खफछठेत्यादिभिस्तत्संग्रहे प्रसक्ते

भवति निषेधोपपत्तिः । तस्मादन्यथाऽनुपपन्नमुक्तभाष्यग्रन्थ-  
मेव पुरस्कृत्य वक्ष्यमाणवाक्यानां वर्णान्तरत्वतात्पर्येण व्या-  
ख्यानं प्रत्यादेश्यम् ।

एकं ब्रह्मास्त्रमादाय नान्यं गणयतः क्वचित् ।

आस्ते न धीरवीरस्य भङ्गः सङ्गरकोलिषु ॥

इति न्यायात् । तथा हि—स्पर्शा यमा अनुनासिकाः  
स्वात्परेषु स्पर्शेष्वनुनासिकेषु इति प्रातिशाख्ये स्वपदस्य  
वर्गाद्यक्षरचतुष्टयपरत्वात् तत्परेष्वनुनासिकस्पर्शे वर्गान्त्यवर्णे-  
षु अनुनासिकत्वविशिष्टाः स्पर्शाः प्रथमाद्याः यमसंज्ञा भ-  
वन्तीत्यर्थस्य स्पष्टतया स्पर्शसंज्ञया च कुत्र वर्णान्तरत्वे ता-  
त्पर्यम् । एतेन “प्रदोभ्रुवच्छ्वशुषु” इत्यत्रोष्मसंज्ञकशकारा  
दिषूपस्थानीयस्य छकारादेर्यमवारणाय प्रवृत्तेन “स्पर्शस्योष्मप्रकु-  
तेः परस्ताद्यमापत्तिः” इति सूत्रे परस्ताच्छब्ददर्शनाद्वर्णान्तरत्वमि-  
त्यपास्तम् । परस्ताच्छब्देनागमत्वमात्रलाभेऽपि वर्णान्तरत्वस्य  
लाभे उक्तिसम्भवाभावात् ।

यदपि नारदीयाशिक्षायाम्—

अनन्त्यश्च भवेत्पूर्वो ह्यन्त्यश्च परतो यदि ।

तत्र मध्ये यमस्तिष्ठेत्सवर्णः पूर्ववर्णयोः ॥

सवर्णः सदृशः । द्वित्वमपि विवक्षितम् । यज्ञ इत्यादौ जकार-  
द्वयसत्त्वेऽपि “ज्मया अत्र वसवो रन्तिदेवा” इत्यादौ जकारद्वया-  
भावादिति तद्व्याख्यातार इति, तदप्यकिञ्चित्करम् । आगमे आ-  
गमिवृत्तिवर्णत्वव्याप्यजात्यभाववत्त्वरूपस्य वर्णान्तरत्वस्य त-  
तोऽनवगमात् सावर्ण्यस्य गुणभेदेनैव निर्वाहात् । औद-  
ब्रजिसूत्रेऽपि गुणत्वस्यैव लाभात् । “अशरीरं यमं प्राहुः”  
इति गौतमशिक्षायाश्चार्थस्तैरेवोक्तः । अशरीरं स्वरभक्त्यादिवद्-

व्यञ्जकलिपिविशेषशून्यम् । लक्षणवशेनैव तदीयस्थलाविशेष-  
निश्चयसम्भवालिपिसम्प्रदायप्रवर्तकाचार्यैः स्वरभक्तोरिव य-  
मस्यापि व्यञ्जकीभूता लिपिर्न कल्पितेति यावत् । “रलयो-  
रूपमणि परे मध्ये स्वरभक्तिः” इति शिक्षादिप्रसिद्धेः ।

यत्र तु नैवंविधलक्षणेन स्थलावधारणं कर्तुं शक्यते, त-  
त्रागत्या लिप्यन्तरं प्रवर्तितम्, यथा विसर्गादाविति । न त्वे-  
तावता वर्णान्तरत्वसिद्धिः । अन्वयदृष्टान्ते वर्णान्तरत्वेऽपि व्य-  
तिरेकदृष्टान्ते तदभावात् । अन्यथा तदनुक्त्या शिक्षादौ विभा-  
गस्य न्यूनत्वापत्तेः ।

यदपि पाणिनीयशिक्षायाम्—

त्रिषष्टिश्चतुःषष्टिर्वा वर्णाः सम्भवतो मताः ।

प्राकृते संस्कृते चापि स्वयं प्रोक्ताः स्वयम्भुवा ॥

स्वरा विंशतिरेकश्च स्पर्शाः स्युः पञ्चविंशतिः ।

यादयश्च स्मृता ह्यष्टौ चत्वारश्च यमाः स्मृताः ॥

अनुस्वारविसर्गौ च ऋक्पौ चापि पराश्रयौ ।

दुस्पृष्टश्चेति विज्ञेया लृकारः प्लुत एव च ॥

तत्र अङ्कवर्णानां द्वस्वदीर्घप्लुतभेदात् द्वादश, लृकारस्य  
द्वस्व एव, एचां दीर्घप्लुतभेदादष्टाविति अचामेकविंशतिः ।  
स्पर्शाः कादयो मावसानाः । यरलवशषसहेत्यष्टौ । यमाश्चत्वा-  
रः । प्रथमत्वाद्वितीयत्वतृतीयत्वचतुर्थत्वोपाधिभेदात् । अनुस्वा-  
रादयश्चत्वारः स्पृष्टाः । दुस्पृष्टस्तु बाह्वृच्ये प्रसिद्धः । एवं  
त्रिषष्टिः, लृकारस्य प्लुतत्वसम्भवात्तेन सह चतुःषष्टिरिति ।

अत्र यमानां पृथग्गणनात् स्पृष्टमेव वर्णान्तरत्वमिति,  
तदप्यसत् । न ह्यत्र एकसंख्येयवृत्तिवर्णत्वव्याप्यजात्यभाववत्त्वं  
संख्येयान्तरस्य नियतम् । द्वस्वाद्यकारादौ तादृश्या अत्वादजातेः

सत्त्वात् । तथा च कुत्रचिज्जातिभेदेन कुत्रचिद् गुणभेदेन  
गणनस्यात्र दर्शनात् यमांशेऽपि कादिवृत्तिजात्यभावे प्रामाण्यम-  
स्त्येवेति वक्तुमशक्यत्वात् ।

न चैवं यादीनामष्टत्वानुपपत्तिः, यवलानां गुणभेदेन द्वैवि-  
ध्यादिति वाच्यम् । तत्रोभयसाधारणजातेरेव विभाजकत्वेना-  
भिमतत्वात् । स्वतन्त्रेच्छस्य महर्षेर्नियोगप्रत्यनुयोगानर्हत्वात् ।  
तात्पर्यस्य चोक्तरीत्या विघटितत्वात् । तस्माद्विवरणमतमेव  
रमणीयमिति सूक्ष्ममीक्षणीयम् ।

## तुल्यास्यप्रयत्नं सवर्णम् ९।

ताल्वादिस्थानमाभ्यन्तरप्रयत्नश्चेत्युभयं ययोर्वर्णयोस्तु-  
ल्यं तयोः परस्परं सवर्णसंज्ञा स्यात् । प्रदेशाः  
“अकः सवर्णे दीर्घः” इत्यादयः । उत्तरपदे द्वन्द्वगर्भः,  
तत्पुरुषगर्भः, पूर्वपदे तत्पुरुषगर्भः, त्रिपदो वा बहुव्रीहिरिति  
चत्वारोऽत्र पक्षाः । तत्राद्यो व्याख्यातः । आस्यं च प्रयत्नश्च  
आस्यप्रयत्नौ तौ तुल्यावस्येत्यर्थस्योक्तेः । आस्ये प्रयत्न  
आस्यप्रयत्नः । न च “अमूर्द्धमस्तकात्स्वाङ्गादकामे” इति सप्त-  
म्या अलुगापत्तिः । तद्धितान्तस्यास्यशब्दस्य स्वाङ्गमात्रवा-  
चित्वाभावात् । स तुल्योऽस्येति द्वितीयः । तुल्य आस्ये तु-  
ल्यास्यः, मयूरव्यंसकादित्वात्साधुः । तादृशः प्रयत्नो यस्येति  
तृतीयः । तुल्य आस्ये प्रयत्नो यस्येति चतुर्थः । अनेकपदो-  
पादानसामर्थ्येन त्रिपदस्यापि बहुव्रीहेरङ्गीकारात् । तुल्यशब्द-  
स्य तुलया संमित इति व्युत्पत्तावपि सदृशमात्रे रूढिः, प्रवी-  
णादिवत् ।

आस्यशब्दे च नानाविधा व्युत्पत्तिः । अस्यन्ते उच्चार्यन्ते वर्णा अनेनेत्यास्यम् । बाहुलकात्करणे ण्यत् । यद्वा—आस्यन्दतेऽन्नं प्राप्य द्रवीभवतीत्यास्यम् । “अन्येष्वपि” इति डः । अथ वा अन्नेन द्रवीक्रियते इत्यास्यम् । अन्तर्भावितण्यर्थात्कर्मणि डः ।

स्यादेतत् । एवमनियतावयवार्थप्रदर्शनपरेण भाष्येणास्य-शब्दस्य मुखे रूढिर्विवक्षिता । तथा च रूढेर्बलवत्त्वाद् अवयवार्थमात्रेण तात्वादीनां ग्रहणं न सम्भवति । “लौकिकमास्यम् ओष्ठात्प्रभृति प्राक्काकलकात्” इति भाष्योक्तेः । एवं च तदुपादानं व्यर्थम् । सर्ववर्णानामास्यएव निष्पत्तेः । न च नाभिक्येषु व्यभिचारः । नासिका हि न बाह्या वर्णोत्पत्तौ निमित्तम्, तत्र जिह्वाग्रादिसंयोगाभावात्, किं तर्हि आस्यान्तश्चर्म विततमस्ति, तत्सम्बद्धा रेखा नासिका, तस्यां वायव्यभिघाताद्वर्णोत्पत्तिरिति सिद्धान्तात् । विसर्गस्य कौश्विदुरःस्थानस्वीकारेऽपि तस्य सावर्ण्याभावेऽपि दोषाभावात् । प्रयत्नमात्रसाम्यविवक्षायां च जबगडदानां स्पृष्टप्रयत्नसाम्यात्सावर्ण्यापत्तिः । भाष्ये शकारस्याप्युपादानं तु संपातायातम् । विवृतत्वेन प्रयत्नभेदात् । ततश्च ऊर्ज इत्यादौ “झरो झरि सवर्णे” इति लोपः स्यात् । ऊर्जनम् । “पञ्चम्यामजातौ” इति डः । एवं प्राप्ते न्यासभेदेन सिद्धान्तमाह वार्त्तिककारः—

सिद्धन्त्वास्ये तुल्यदेशप्रयत्नं सवर्णम् इति ।

अस्यार्थः—आस्ये येषां तुल्यो देशः प्रयत्नश्च ते सवर्णसंज्ञाः । उक्तस्थले तु देशभेदान्नातिव्याप्तिः । आस्येति प्रयत्नविशेषणार्थम् । तेन बाह्यप्रयत्नव्यावृत्तिः । तथा च देशांशे तस्य वैयर्थ्येऽपि न क्षतिः । बाह्यप्रयत्नाश्च विवारादयो महाप्राणान्ता अष्टौ भाष्ये कण्ठोक्ताः ।

प्रथमपादं गुणवृद्धिप्रतिषेधाहिकम् । ४ । २१९

नन्वेवमप्यकारस्य सवर्णसंज्ञा न स्यात्, काकलकस्याध-  
स्तादुपजन्तुस्थानमवर्णस्येति कैश्चिदङ्गीकारात्, तस्य चोक्तास्य-  
बहिर्भावात् । मैवम् । सर्वमेव मुख्यमवर्णनिष्पत्तौ व्याप्रियत-  
इत्यभ्युपगमात् । न च तथाऽपि तस्यास्यमेव देशो न त्वास्ये  
देश इत्युक्तानुपपत्तिसाम्यम् । व्यपदेशिवद्भावेन सिद्धेः । आ-  
स्यशब्दस्य सर्वावस्थाविशिष्टास्यपरत्वात् । देशशब्दस्य तु अ-  
वर्णोत्पत्तिहेत्ववस्थाविशिष्टतत्परत्वादिति ।

भाष्यकारास्त्वादुः— आस्ये भवमास्यम्, शरीरावयवा-  
द्यत् । “हलो यमाम्” इति यलोपः । न चाल्लोपस्य स्थानिवत्त्वम् ।  
यलोपे तन्निषेधात् । तथा चास्यपदादेव स्थानलाभे सूत्रभङ्गो न  
युक्तः । न च बाह्यप्रयत्नभेदे सावर्ण्यानापत्तिः । प्रारम्भो यन्नस्य  
प्रयत्न इति व्युत्पत्त्यैव तद्व्यावृत्तेः । बाह्यानां वर्णोत्पत्तिपश्चाद्भा-  
वित्वस्य वक्ष्यमाणत्वात् ।

अस्तु वा प्रयत्नपदं यथाश्रुतमेव । बाह्यभेदेऽप्याभ्यन्तर-  
साम्येन सावर्ण्यसिद्धेः । यावत्प्रयत्नसाम्यविवक्षायां प्रयोजना-  
भावात् । स्थानैक्ये सति यत्किञ्चित्प्रयत्नसाम्यस्यैवानतिप्र-  
सक्तत्वात् । न चैवमपि अवर्णस्य एङ्गोश्च सावर्ण्यापत्तिः । पां-  
सूदकवद्भागज्ञानाभावात् । न चैचोस्तेन सावर्ण्यापत्तिः, तत्र  
भागविवेकस्य सुस्थत्वादिति वाच्यम् । तयोरवर्णस्य विवृततर-  
त्वात् एङामैवां च स्थानभेदादेव तदनापत्तेः । “एओङ्” इत्या-  
दिमूत्रे पृथगनुबन्धसामर्थ्यादैचोः पृथङ्निर्देशाच्चेति तत्रैवोक्तम् ।  
एतेन ऐचावपि व्याख्यातौ । स्थानभेदाच्च ।

न च तथाऽप्युदात्तानुदात्तानां सावर्ण्यं न स्यात्, प्रयत्नभे-  
दादिति वाच्यम् । स्वरूपमात्रसतां गुणानामभेदकत्वमिति स्वी-  
कारात् ।

## २१० व्याकरणसिद्धान्तसुधानिधौ प्रथमाध्याये

यत्तु भाष्यकारस्य प्रौढिमात्रमेतत् । तथा हि— एजवयवा-  
वर्णेन सह सावर्ण्यमापाद्यतउत एजिभरेव । नाद्यः । गव्यं नाव्य-  
मित्यत्र “यस्येति च” इति लोपापत्तिरितिकैयटविवरणादिग्रन्थ-  
विरोधात् । उत्तरभागेन व्यवधानात् । कर्तृणामित्यादौ णत्वार्थं  
“व्यवायेऽपि” इति योगविभागस्य भाष्यकारैरेवोक्तत्वात् ।  
न चोत्तरभाग एवावर्णसदृश इति वाच्यम् । अग्रे एहीत्यादौ  
पूर्वरूपस्य भाष्यएवापादितत्वात् तद्विरोधात् । जात्यन्तरत्वस्यैव  
तत्र सिद्धान्तितत्वाच्च । नान्त्यः । प्रक्षिलष्टावर्णावित्यादिहे-  
त्वनुपपत्तेः । हेत्वन्तरस्यैव वाच्यत्वात् । अत एव इवर्णोवर्ण-  
योरेचश्च न सावर्ण्यमिति ।

तत्रेदं वाच्यम्— किमवयवस्य सावर्ण्यमिति शङ्कैवा-  
त्रानवकाशा । अवर्णस्य एङोश्च सवर्णसंज्ञा प्राप्नोतीति  
स्पष्टमेव भाष्ये उक्तत्वात् । ननु सन्ध्यक्षरेषु प्रथमभाग-  
स्याकारेण सादृश्यात्सवर्णसंज्ञाप्राप्तिरिति कैयटोक्तायामापात-  
निकायां तथा प्रतीयतइति चेन्न । तद्द्वाराऽप्यवर्णस्य सादृश्य-  
मस्तीति तद्भावमुक्त्वा नाव्यमित्यत्र यस्येतिलोपापत्तेः  
तदुक्ताद्यविवरणएव सङ्गमितत्वात् । तथा च कैयटाद्युक्तयस्ये-  
तिलोपप्रसङ्गविरोधेन भाष्यस्य प्रौढिवादत्वमुपपादयता कैयटो-  
क्तापातनिकाया अवर्णपरत्वस्य शङ्कितुमप्यशक्यत्वात् । प्रक्षि-  
लष्टावर्णाविति हेत्वनुपपत्तिस्तु एङंशे ऐजंशे वा । नान्त्यः । एङो-  
श्चेति प्रक्रम्यैव तदुक्तेः । ऐजंशे विवृततरावर्णावेताविति हेत्व-  
न्तरस्यैवोक्तत्वात् । नाद्यः । तत्रावयवस्य पृथक्त्वेन ग्रहो ना-  
स्तीति हेतोः सुस्थत्वात् । ऐचोस्तु स्फुटोऽकारस्य प्रतिभासो-  
ऽस्तीति प्रत्याहाराद्विके भाष्यकैयटयोरेव स्थितत्वात् । एतेन  
तदवयवाकारस्यापि सावर्ण्यापत्तिर्निरस्ता । एवमिकारोकारयो-



रपीति बोध्यम् । तथा च तत्र भाष्यम्—

यदत्रावर्णं विवृततरं तदन्यस्मादवर्णात् ये अपीवर्णोर्वर्णे  
विवृततरे ते अन्याभ्यामिवर्णोर्वर्णाभ्यामिति ।

कैयटेनाप्युक्तम्— तदेवमाकारादिस्थस्यावयवस्य भेदेना-  
ग्रहणादग्रहणम्, सन्ध्यक्षरस्थस्य त्वसावर्ण्यात्, ऋकारस्थस्तु  
भेदेन प्रतिभासाद् गृह्यतइति नुडादिसिद्धिरिति ।

आकारादीत्यादिपदमेङ्परम् । सन्ध्यक्षरपदमैच्परम् । गृ-  
ह्यते रेफग्रहणेनेत्यर्थः ।

नन्वेवमवयवीभूताकारस्य सावर्ण्यापत्तिपरिहारेऽपि एवां  
तदापत्तौ समाधानानुक्तादवस्थ्यमेवेति चेद्, मैवम् । तर्हि एचाम्  
अकारेण सावर्ण्यापत्तिरेव नास्तीत्युच्यताम्, कृतं समाधानानु-  
क्त्युद्भावेन । अवयवसावर्ण्यद्वारा तेषां सावर्ण्यापत्तिरस्तीति  
चेत्, तर्हि तत्परिहारद्वारा तेषां तत्परिहार इति सुस्थम् । तदे-  
वं द्वन्द्वगर्भवहुव्रीहिपक्षो व्याख्यातः ।

ननूत्तरस्मिन्पक्षत्रये तुल्यपदस्य आस्यपदेन समन्वयाभा-  
वाद्भिन्नस्थानानामपि प्रयत्नसाम्यात्सावर्ण्यं स्यात्, मैवम् ।  
तद्धितान्तास्यपदोपादानसामर्थ्यादास्यइत्येकत्वविवक्षायामेक-  
स्मिन्नेव स्थाने ययोस्तुल्यः प्रयत्न इत्यर्थलाभात् । अन्यथा  
स्थानानामास्यवृत्तित्वनियमादास्यपदेनैव सर्वस्थानलाभे स्था-  
नभेदेऽपि प्रयत्नैक्यमित्यर्थस्य सिद्धेः ।

नन्वेवमपि अन्येन सह तुल्यस्थानप्रयत्नस्यान्येन सावर्ण्यं  
स्यात्, प्रतियोगिविशेषस्यानुपात्तत्वात्, तद्वारणाय “ तस्य ”  
इति वक्तव्यम्, यो यस्य तुल्यस्थानप्रयत्नः स तस्य सवर्ण इ-  
त्यर्थलाभादुक्तातिप्रसङ्गसमाधानात्, मैवम् । तथा सति सवर्ण-  
संज्ञाविधानवैयर्थ्यात् । सर्वेण सह सर्वस्य सावर्ण्यप्रसङ्गे च

व्यावर्त्यालाभात् । न च रेफोष्मणां किञ्चिन्निरूपितसावर्ण्याभा-  
वात्तन्निष्ठत्वर्यतया सार्थक्यम् । स्वनिरूपितसावर्ण्यस्य तत्रापि  
स्वीकारात् । रेफोष्मणां सवर्णा न सन्तीति प्रवादस्य विजा-  
तीयसवर्णाभावपरत्वात् ।

वस्तुतस्तु तुल्यशब्दस्य ससम्बन्धिकत्वादेवोक्तार्थसिद्धिः ।  
“पिता शुश्रूषितव्यः” इत्यादौ यन्निरूपितं पितृत्वं तस्यैव  
शुश्रूषकत्वलाभात् । अत एव “तुल्याय कन्या देया” इत्यादौ  
यज्जात्यवच्छिन्ननिरूपितकन्यात्वं तज्जात्या तुल्यत्वं सम्प्र-  
दानस्य लभ्यते ।

स्थानग्रहणं किम्, कचटतपानां मा भूत् । स्पृष्टप्रयत्नस्य  
तुल्यत्वात् । अन्यथा तर्मेत्यत्र “झरो झरि सवर्णे” इति पलो-  
पः स्यात् । प्रयत्नग्रहणं किम्, चकारशकारयोर्मा भूत् । तालु-  
स्थानस्य तुल्यत्वात् । स्पृष्टविद्युतप्रयत्नभेदात् नानाव्याप्तिः । अ-  
न्यथा वाक्श्च्योततीत्यत्र पूर्वसूत्रेण शकारलोपः स्यात् । अत  
एवाभ्यन्तरत्वविशेषणस्यापि सार्थक्यम् । अन्यथा श्वासाघोषवि-  
वाराख्यबाह्यप्रयत्नत्रयसादृश्यसत्त्वादतिव्याप्तितादवस्थ्यात् । स-  
र्वप्रयत्नसाम्यविवक्षायां कङ्योरपि बाह्यप्रयत्नभेदादङ्कित इत्या-  
दौ परसवर्णाद्यभावापत्त्या तस्याश्रयितुमशक्यत्वात् । चकारश-  
कारयोरल्पप्राणमहाप्राणरूपबाह्यप्रयत्नभेदस्याकिञ्चित्करत्वात् ।

किं च “झरो झरि” इत्येवोक्ते “हलो यमां यमि” इतिवत्  
यथासंख्यापत्तौ शिण्ढीत्यादौ डलोपो न स्यादिति तत्र सवर्ण-  
पदग्रहणं कृतम् । यावत्प्रयत्नसाम्यविवक्षायां च डढयोरप्यल्प-  
प्राणमहाप्राणरूपप्रयत्नभेदेन सावर्ण्यानुपपत्त्या डलोपाभावता-  
दवस्थ्ये सवर्णपदमपि व्यर्थं स्यात् ।

वस्तुतस्तु अभित्था इत्यादौ सकारलोपार्थतया तत्र सवर्ण-

माहन्ति, ततो वर्णस्य तद्व्यञ्जकध्वनेर्बोत्पत्तिः । तत्र वर्णोत्पत्तेः पूर्वं जिह्वाग्रोपाग्रमध्यमूलानां तत्तत्स्थानैस्तात्वादिभिः सह यदा सम्यक् स्पर्शः तदा स्पृष्टत्वम्, ईषत्स्पर्शे ईषत्स्पृष्टत्वम्, सामीप्यमात्रे संवृतत्वम्, दूरत्वे तु विवृतत्वमिति । इदं चात्र तत्त्वम्—

अष्टौ स्थानानि वर्णानामुरः कण्ठः शिरस्तथा ।

जिह्वामूलं च दन्ताश्च नासिकोष्ठौ च तालु च ॥

सोदीर्णो मूर्द्धन्यभिहतो वक्रमापद्य मारुतः ।

वर्णाञ्जनयते, इत्यादिशास्त्रपर्यालोचनया अवच्छेदकता-सम्बन्धेन वर्णं प्रति तादात्म्यसम्बन्धेन हेतुत्वं स्थानत्वमिति लभ्यते । अवच्छेदकता च कण्ठे अकार इत्याद्यभियुक्तप्रतीति-नियामकः स्वरूपसम्बन्धविशेषः, भेर्या शब्द इत्यादिवत् । न हि तिष्ठन्त्यस्मिन्स्थानमिति व्युत्पत्त्या तदतिरिक्तः सम्बन्धो वक्तुं शक्यः । उत्पत्तिपक्षे वर्णानामाकाशसमवेतत्वात्, अभिव्यक्तिपक्षे च विभ्रुत्वादवृत्तित्वात् । एतेन “आस्ये तुल्य-देशप्रयत्नम्” इत्याधिकरणत्वबोधकदेशपदगर्भं वार्त्तिकमपि व्याख्यातम् ।

करणपदं च किं पुनरास्ये भवं स्थानं करणं चेति भाष्य-मुपादाय स्पृष्टतादिजिह्वाग्रमध्यमूलानि वेति कैयटेन व्याख्यातम् । तत्रार्थं स्पृष्टप्रयत्नेत्यादि व्यवहाराभिप्रायम् । न तु तात्त्विकम् । तथाहि— जिह्वादिप्रतियोगिकतात्वादिसंयोगस्य स्पृष्टादिपदात्प्रतीयमानस्य करणत्वमनुपपन्नम् । व्यापाररहितत्वात् । न ह्युक्तसंयोगेन किञ्चित् जनयित्वा वर्णा जन्यन्ते । मानाभावात् । एतेन तदभिव्यञ्जको ध्वनिरपि व्याख्यातः । जिह्वाग्रादीनां तु यथोक्तसंयोगं व्यापारमाश्रित्य युक्तमेव करणत्वम् । आत्मनःसंयोगेनात्मनो ज्ञानकरणत्वस्य, चक्षुर्घटादिसंयोगेन च-

क्षुरादीनां चाक्षुषादिकरणत्वस्य च प्रसिद्धत्वात् । अत एव कण्ठाद्यभिघातस्य कत्वं कसाक्षात्कारत्वं वा कार्यतावच्छेदकमिति तान्त्रिकाणामुद्घोषः । अत्रावच्छेदकता कार्यतावच्छेदकः सम्बन्धः, समवायस्तु कारणतावच्छेदकः । भवति चावच्छेदकतया वर्णवति तात्वाद्दौ समवायेन जिह्वाग्रादिसंयोगः ।

एवं संयोगसम्बन्धेन जिह्वाग्रादीनां हेतुत्वम् । न चैवं करणैक्यापत्तिः । यद्गोत्पत्तौ यत् स्थानमवच्छेदकं तदनुयोगिकजिह्वाग्रादिसंयोगस्य तत्र व्यापारतया तद्भेदेन करणतानां भेदात् । एवं च यद्येवं प्रयत्नग्रहणं न कर्तव्यम्, तस्याप्यास्यभवत्वात्, सत्यमेतत्, प्रत्येकं तु व्यापारनिरासार्थमुभयोरुपादानम्, तेन द्वयोस्तुल्यत्वे सवर्णसंज्ञा भवतीतिग्रन्थोत्थानमपि सङ्गच्छते । न ह्युक्तसंयोगस्यास्यभवत्वम् । आस्यसमवायनिरूपकत्वरूपस्य तस्य तदवयवे तात्वादावेव सम्भवात् । उक्तसंयोगस्य त्वास्यावयवे एव समवेतत्वात् ।

यद्यपि जिह्वाग्रादीनामपि न साक्षादास्यसमवायनिरूपकत्वम्, जिह्वयैव सह तेषामवयवावयविभावात्, तथाऽप्यास्यनिरूपितसमवायनिरूपकत्वमुभयसाधारणं वाच्यम् । आस्यप्रतियोगिको यः समवायस्तदनुयोगित्वं तात्वाद्दौ, तदनुयोगिजिह्वाप्रतियोगिकसमवायानुयोगित्वं च जिह्वाग्रादाविति । न चैतत्पूर्वोक्तसंयोगे । जिह्वाग्रप्रतियोगिकसंयोगस्य अधिकस्य दानं विना तत्सङ्ग्रहाभावात् । यदि तु दन्तानां शरीरानवयवत्वात्तदसङ्ग्रह इति विभाव्यते, तदाऽऽस्यप्रतियोगिकेत्यत्र समवायस्थाने साक्षात्सम्बन्धेति वाच्यम् । संयोगसमवाययोरेव तथात्वात् । पक्षान्तरेऽप्येवमेव वाच्यत्वाच्च । तस्माद्यथोक्तमास्यभवत्वं तद्वितान्तस्य आस्यपदस्य लक्ष्यतावच्छेदकमिति शङ्काऽर्थः ।

प्रत्येकसाम्ये सवर्णत्ववारणाय पृथक्प्रयत्नग्रहणावश्यकत्वे च आस्यपदस्य न यथोक्तं लक्ष्यतावच्छेकम्, मानाभावात्, किं तु स्थानमात्रसाधारणम् । संग्राह्यानुरोधेनैव वृत्तिस्वीकारात् ।

वस्तुतस्तु आस्यसमवायनिरूपकत्वं लक्ष्यतावच्छेदकसम्बन्धः । लक्ष्यतावच्छेदकं तु अवच्छेदकतासंबन्धावच्छिन्नवर्णनिष्ठकार्यत्वप्रतियोगिककारणताशालित्वमेव । अन्यथा आस्यरूपादौ तदवयवान्तरे च तस्यातिप्रसक्तत्वात् ।

प्रकृतमनुसरामः । बाह्यप्रयत्नास्त्वेकादश—विवारः संवारः श्वासो नादो घोषः अघोषः अल्पप्राणो महाप्राण उदात्तः अनुदात्तः स्वरितश्चेति । एते च वर्णोत्पत्त्यनन्तरं मूर्द्धनि प्रतियातान्निवृत्ते प्राणे जायन्त इति बाह्या उच्यन्ते । वायुना कण्ठे अभिहन्यमाने मलबिलस्य विकासाद्विवारः । तत्संकोचात् संवारः । अत एव दूरसमीपावस्थानात्मकाभ्यामाभ्यन्तरविवृतसंवृताभ्यामनयोर्भेदः । अन्येषां स्वरूपमाह न्यासकारः—

संवृते गलबिलेऽव्यक्तः शब्दो नादः, विवृते श्वासः । उपरिवर्तिनौ श्वासनादावनुप्रदानमिति केचिदाचक्षते । वर्णनिष्पत्तेरनु पश्चात्प्रदीयते इत्यनुप्रदानम् ।

अन्ये तु ब्रुवते—अनुप्रदानमनुस्वानम् । घण्टानिर्हादवत्स्थानाभिघातजे ध्वनौ नादोऽनुप्रतीयते, तदा नादध्वनिसङ्गाद् घोषो जायते । यदा श्वासोऽनुप्रदीयते, तदा श्वासध्वनिसङ्गादघोषः । महति वायौ महाप्राणः । अल्पे वायावल्पप्राणः । यदा सर्वाङ्गानुसारी प्रयत्नस्तीव्रो भवति, तदा गात्रस्य निग्रहः, कण्ठविवरस्य चाणुत्वम्, स्वरस्य च वायोस्तीव्रगतित्वाद्वौक्ष्यं भवति, तमुदात्तमाचक्षते । यदा तु मन्दः प्रयत्नो भवति तदा गात्रस्य खंसनम्, कण्ठबिलस्य महत्त्वम्, स्वरस्य

प्रथमपादे गुणवृद्धिप्रतिषेधाहिकम् । ४ । २२७

वायोर्मन्दगतित्वात् स्निग्धता भवति, तमनुदात्तमाचक्षते । उ-  
दात्तानुदात्तसंनिकर्षात्स्वरितगुण इति ।

एषाश्च सवर्णसंज्ञायामनुपयोगेऽपि आभ्यन्तरत्वविशेषण-  
व्यावर्त्यतयोपस्थितत्वादान्तरतम्यपरीक्षायामुपयोगाच्चात्र व्यु-  
त्पादनमिति न दोषः । तदयं संग्रहः—

खरः ऋक्ऌपौ विसर्गश्च श्वासाघोषविवारकाः ।

हानुस्वारश्चान्तस्था घोषवन्नादसंवृताः ॥

जश्चयोऽल्पासवोऽन्तस्था महाप्राणाः परेऽखिलाः ।

पञ्चमा जश्चदेव स्युरनुनासिकताऽधिकाः ॥

अयमर्थः—वर्गाणां प्रथमा द्वितीयाः शषसाश्च खरः, जिह्वा-  
मूलीयोपध्मानीया विसर्गाश्च श्वासाघोषविवारप्रयत्नाः । हकारा-  
नुस्वारौ वर्गाणां तृतीयचतुर्था यरलवाश्च घोषनादसंवारप्र-  
यत्नाः । वर्गाणां तृतीयप्रथमा यरलवाश्चाल्पप्राणाः । अन्ये  
सर्वे महाप्राणाः । वर्गपञ्चमास्तु तत्तद्वर्गतृतीयतुल्यप्रयत्नाः । अ-  
नुनासिकत्वं पुनरेषामधिको गुण इति ।

स्यादेतत् । उदात्तादीनां त्रयाणां कथं बाह्यत्वम् । तत्र वि-  
वारादीनामष्टानामेव भाष्ये पठितत्वात् । उदात्तादीनां साव-  
र्ण्यप्राप्त्यभावमाशङ्क्य गुणानामभेदकत्वेन परिहृतत्वाच्च । उ-  
दात्तादीनां बाह्यत्वे च तत्साम्याभावेन सावर्ण्याभावस्यापाद-  
यितुमशक्यत्वात् । अभेदकत्वपक्षानुसारवैयर्थ्याच्चेति चेन्न । य-  
द्यप्युदात्तादीनां बाह्यत्वमुक्तम्, तथाऽप्यभ्युपेत्याभ्यन्तरत्वशङ्के-  
ति विवरणकारैरेवोक्तत्वात् । “विवारादय एकादश प्रयत्नाः”  
इति कैयटोक्तेश्चेति दिक् ।

अत्र केचित्—आभ्यन्तरत्वमभ्युपगम्यापि सावर्ण्याभाव-  
शङ्कापरभाष्यमनुपपन्नमेव । उदात्तादिरूपप्रयत्नभेदेऽपि विवृतरूप-

## २२८ व्याकरणसिद्धान्तसुधानिधौ प्रथमाध्याये

तदैक्यात्सावर्ण्योपपत्तेः । यावत्प्रयत्नैक्यविवक्षायां च बाह्यप्र-  
यत्नसाम्येऽप्याभ्यन्तरप्रयत्नभेदे सावर्ण्यं मा भूदित्येतदर्थमाभ्य-  
न्तरग्रहणमित्याकरविरोधात् । आपत्तिस्थले यावत्प्रयत्नैक्यविरहा-  
त्तदनुपपत्तेः । तदर्थकप्रशब्दवैयर्थ्याच्च । स्थानेऽन्तरतमसूत्र-  
स्थभाष्यादिबलात् शकारादिवर्गद्वितीयचतुर्थानामप्युष्मत्वप्र-  
तीत्या विवृतमूष्प्रणामिति वाक्येऽपि तद्ग्रहणस्य दुर्वारतया  
स्पर्शविवृतोभयप्रयत्नानां वर्गद्वितीयचतुर्थानां केवलस्पृष्टप्रयत्ना-  
न् वर्गप्रथमतृतीयान् अपेक्ष्य प्रयत्नाधिक्येन सावर्ण्याभावे  
“चोः कुः” इत्यादौ तद्ग्रहणानुपपत्तेश्च । ककाराद्यपेक्षया ङका-  
रादीनां नासिकास्थानाधिक्यात्सावर्ण्यानापत्तेश्च । प्रयत्नवत्  
स्थानेऽपि यावत्त्वस्य विवक्षणीयत्वापत्तेः । वैषम्ये बीजाभावात् ।

अस्मन्मते तु यावत्त्वविवक्षायां प्रमाणाभावान्नासिकास्था-  
नसाम्येन जमङ्गणनानां परस्परं सावर्ण्यं त्वन्नयसीत्यादौ पर्या-  
येण पक्षे “ वा पदान्तस्य ” इति आदयः प्रवर्तन्ते इति ।

अत्रेदं वक्तव्यम्— अयं ह्याकराभिप्रायः । आभ्यन्तरत्वम-  
नन्तर्भाव्य प्रयत्नसाम्याविवक्षायां यो वर्णो यदूर्णसमानस्थान-  
कत्वे सति यदूर्णसमानप्रयत्नकः, स तस्य सवर्ण इति फलितम् ।

तत्र प्रयत्ने यावत्त्वं विवक्षितं न वा । नाद्यः । प्रथमतृती-  
यानां द्वितीयचतुर्थानां च सावर्ण्यानुपपत्तेः । अल्पप्राणमहा-  
प्राणत्वाभ्यां भेदात् । नान्त्यः । खकारहकारादेः सावर्ण्यप्र-  
सङ्गात् । कण्ठ्यत्वान्महाप्राणत्वाच्च । एवमन्यत्राप्यापाद्यम् ।  
यदि त्वाभ्यन्तरप्रयत्नसाम्यमपि निवेश्यम्, ततस्तेनैवानतिप्रस-  
ङ्गे बाह्यप्रयत्नसाम्यनिवेश एव व्यर्थोऽप्रसङ्गसम्पादकश्चेति । एवं  
चास्यभवत्वमात्रेण बाह्यव्यावृत्तिविरहादाभ्यन्तरमात्रलाभाय  
प्रशब्दविशिष्टयत्नपदोपादानमावश्यकमिति ।

आस्यपदं स्थानमात्रपरम् । प्रयत्नपरत्वे प्रयोजनाभावात् । तथा च बाह्यप्रयत्नसाम्यस्य सावर्ण्यप्रयोजकत्वं विकल्प्य दूषयत आकरस्य प्रयत्ने यावच्चाविवक्षायां तद्विरहे वा तात्पर्याभावात् । उदात्तादीनामाभ्यन्तरत्वे तद्वेदेन सावर्ण्याभावशङ्कायास्तद्विरुद्धत्वात् ।

ननु तथाऽपि सिद्धान्ते आभ्यन्तरप्रयत्नस्यैव सवर्णसंज्ञोपयोगेऽपि तत्र यावच्चविवक्षणं किमर्थम्, येनोदात्तानुदात्तादीनां सावर्ण्याभावशङ्का स्यात्, तद्वर्णसमानस्थानत्वे तद्वर्णवृत्त्याभ्यन्तरप्रयत्नवत्त्वे च सति तद्वर्णवृत्त्याभ्यन्तरप्रयत्नान्तरवतो व्यावर्त्यवर्णस्याभावात्, उदात्तानुदात्तादीनां तु सावर्ण्यस्येष्टतया व्यावर्त्यत्वायोगात्, इति चेन्न । देवदत्तयज्ञदत्तौ तुल्यधनावित्यादावसति बाधकेऽन्यूनानतिरिक्तत्वस्यैव धनादौ प्रतीत्या तस्यौत्सर्गिकतया विवक्षानधीनत्वात् । राजमन्त्रिणौ तुल्यावित्यादौ तु प्रत्यक्षादेर्बाधकत्वात् । अत एवोक्तं भाष्ये—

किं सति भेदे, सतीत्याह । सत्येव हि भेदे सवर्णसंज्ञया भवितव्यम् । कुत एतत्, भेदाधिष्ठाना हि सवर्णसंज्ञा । यदि हि यत्र सर्वं समानं तत्र स्यात् सवर्णसंज्ञाविधानमनर्थकं स्यात् इति ।

अस्य ह्ययमर्थः— आस्यपदेन बाह्यप्रयत्नस्यापि संग्रहे यावद्बाह्याभ्यन्तरप्रयत्नसाम्यं सवर्णसंज्ञानिमित्तम् इति लभ्येत, ततश्च स्वस्यैव स्वसावर्ण्यं स्यान्न तु वर्णान्तरस्येति संज्ञावैयर्थ्यम् । तत्परिहाराय विधानसामर्थ्यादौत्सर्गिकार्थत्याग इति ।

अत एव सति सङ्कोचे किञ्चिन्मात्रसाम्येऽपि स्यादित्याशङ्कापरः “ यदि तर्हि सति भेदे किञ्चित् समानमिति कृत्वा सवर्णसंज्ञा भविष्यति शकारच्छकारयोः षकारठकारयोः सकारथकारयोः सवर्णसंज्ञा प्राप्नोति, एतेषां हि सर्वमन्यत्



## २३० व्याकरणसिद्धान्तसुधानिधौ प्रथमाध्याये

समानं करणवर्जम् ” इति ग्रन्थः सङ्गच्छते । श्वासाघोषवि-  
चारमहाप्राणरूपबाह्यप्रयत्नचतुष्टयस्य ताल्वादिस्थानस्य च तु-  
ल्यत्वात् । आभ्यन्तरप्रयत्नस्तु शरां विवृतत्वम्, छादीनां तु  
स्पृष्टत्वमिति भेदः ।

एवं च प्रयत्नपदेनाभ्यन्तरस्य तस्यास्यपदेन च  
स्थानमात्रस्योपादाने तु नोक्तदोषः । औत्सर्गिकरीत्या  
प्रयत्नपदस्य यावदाभ्यन्तरपरत्वं तु दुर्वारम् । बाधक-  
स्य दुर्वचत्वादिति । उदात्तादीनां तर्हि सवर्णसंज्ञा न  
प्राप्नोतीति शङ्काऽभिप्रायः । अत एव गुणानामभेदक-  
त्वेनैव निर्वाहे यत्किञ्चित्प्रयत्नपरत्वकल्पनयौत्सर्गिकार्थबाधो  
न युक्त इतिपरिहारोपपत्तिः । एतेन “अनुदात्तादेरञ्” इत्यादा-  
विव भेदकत्वपक्षस्यैव युक्तत्वादित्यपास्तम् । वृद्ध्यादिसूत्रस्थ-  
सर्वग्रन्थविरोधात् । “आमुदात्तः” इत्यादिसूत्रविरोधाच्च । “अ-  
नुदात्तादेः ” इत्यादौ त्वनन्तानुदात्तादिव्यक्तिपरिचायकत्वेन  
तद्विवक्षा । तावद्व्यक्तीनां विशिष्य निर्देशासंभवादनुदात्तग्रहण-  
वैयर्थ्यापत्तेश्च ।

यत्तु “ स्थानेऽन्तरतमे ” इत्यादि, तन्न । विवृतमूष्मणा-  
मित्यत्र हि किं पदे जुहोतीत्यनेन आहवनीये जुहोतीत्यस्येव  
सामान्यविशेषन्यायेन वर्गद्वितीयचतुर्थानां स्पृष्टत्वं बाधित्वा वि-  
वृतत्वं विधीयते उत सावकाशनिरवकाशन्यायेन स्पृष्टं प्रयत्नं  
स्पर्शानामित्यस्य प्रथमादिषु सावकाशत्वात् द्वितीयचतुर्थयो-  
र्विवृतत्वं विधीयते स यावत्या वाचा कामयीत तावत्या दी-  
क्षणीयायामनुब्रूयादित्यादिनेव यत्किञ्चित् प्राचीनमग्नीषोमीया-  
चेनोपांशु चरतीत्यादेः । नाद्यः । सामान्यविशेषभावो हि न  
विधेयांशे । स्पृष्टत्वविवृतत्वयोर्विरोधात् । नाप्यनुवाद्यांशे । शकारा-

दिषु वर्गप्रथमतृतीयेषु च स्पर्शत्वोष्मत्वयोः परस्परात्यन्ताभाव-  
समानाधिकरणत्वात् । न द्वितीयः । स्पृष्टत्वविधेर्वर्गविषयवर्ण-  
णिव विवृतत्वविधेरपि ऊष्मसु सावकाशत्वात् । न च द्वितीयच-  
तुर्थानां स्पर्शत्वमेव नास्तीति वाच्यम् । “ स्पर्शेषु यत्षोडशमे-  
कविंशम् ” इति भागवतादिविरोधात् । “ स्पर्शाः स्युः पञ्च-  
विंशतिः ” इति शिक्षाविरोधाच्च । प्रथमतृतीयपञ्चमानां तत्सा-  
वर्ण्यानापत्तेश्च । न च स्पृष्टत्वमबाधित्वैव विवृतत्वं विधीयत-  
इति वाच्यम् । तयोर्विरुद्धत्वेन समुच्चयानर्हत्वात् । “ न हि  
बाधितमर्थमागमोऽपि बोधयति ” इति न्यायात् इति न कि-  
ञ्चिदेतत् ।

यदप्युक्तम्—कडादीनां सावर्ण्यं न स्यादिति । तत्र केचित्  
तावदाहुः—वर्गपञ्चमानां नासिका स्थानं न भवति, शिक्षायां  
यमानुस्वाराणामेव तदुक्तेः, किं तु करणम् । तद्व्यापारेण तदुच्चार-  
णात् । तावन्मात्रेण स्थानत्वे अकारादीनामपि नासिकास्था-  
नत्वापत्तेः । तदकथनेन न्यूनतापत्तेश्च ।

यत्तु करणरूपाया अपि नासिकायास्तद्वितान्तास्यपदेन  
ग्रहणात्तद्भेदे सावर्ण्यमनुपपन्नमेव । आस्यपदस्य स्थानमात्रपर-  
तया संकोचे बीजाभावादिति, तन्न । आस्यपदस्य करणपरत्वे  
मानाभावात् । संकोचस्य दूरापास्तत्वात् । वृत्तिविषयताव-  
च्छेदकधर्मावच्छिन्नकिञ्चिद्व्यक्तिविषयकतात्पर्याभावकल्पनस्यैव  
संकोचत्वात् । एतेन किं पुनरास्ये भवं स्थानं करणं चेति  
भाष्यविरोध इत्यपि निरस्तम् । न हि करणमास्यभवं नेति  
ब्रूमः । किं तु आस्यपदार्थतावच्छेदकं प्रकृते स्थानत्वमेवेति ।

यदप्युक्तम्—एतेन तुल्यशब्दसंकोचापेक्षया पश्चादुपस्थि-  
तास्यशब्दसंकोच एव न्याय्य इत्यपास्तम् । कखगघडादीनां

## २३२ व्याकरणसिद्धान्तसुधानिधौ प्रथमाध्याये

स्वरूपतो भेदार्थं स्थानादाववान्तरभेदस्यावश्यकत्वेन सर्वस्थान-  
साम्ये सवर्णसंज्ञेति पक्षेऽपि तुल्यशब्दसंकोचावश्यकत्वाच्चेति ।  
तदप्यसत् । आस्यशब्दस्य संकोचः करणव्यावृत्तलक्ष्यतावच्छे-  
दकव्यवस्थापनमेव । तस्य च न्याय्यत्वम् । तत्साधारण्ये प्रमा-  
णाभावात् । तुल्यशब्दसंकोचस्तु यत्किञ्चित्परत्वम् । तत्र चा-  
न्याय्यत्वम् । भाष्यादिभिरनुक्तत्वात् । कखेत्यादिकं तु व्यर्थमेव ।  
स्थानतावच्छेदकरूपेण स्थानसाम्यविवक्षायां वस्तुसतोऽप्य-  
वान्तरभेदस्य स्थानतानवच्छेदकतया दोषाभावात् । त्वन्मते  
उभयत्र संकोच इति वैषम्यसत्त्वाच्च ।

यदप्युक्तम्—तुल्यशब्दस्यान्यूनानधिकपरत्वेऽन्यतरैक्ये या-  
वदास्यभवैक्याभावादप्राप्तौ प्रयत्नग्रहणवैयर्थ्यापत्तिः । एतेन  
प्रयत्नस्य पृथगुपादानात्तद्धितान्तास्यशब्देन नासिकारूपं क-  
रणं न गृह्यते इत्यपास्तम् । उभयत्रापि तुल्यत्वस्य वक्तुं शक्य-  
त्वेनाऽऽनुमानिकवचनकल्पनापत्त्या संकोचस्यान्याय्यत्वेन च  
विनिगमनाविरहात्सर्वत्र प्रवृत्तौ तात्पर्यग्राहकतया प्रयत्नपदस्य  
व्याख्यातुं युक्तत्वाच्चेति, तदप्यसत् । आस्यपदस्य स्थानमा-  
त्रपरत्वेऽयं दोषः उतास्यभवपरत्वे । नाद्यः । प्रयत्नपदवैयर्थ्या-  
नापत्तेः । नान्त्यः । तत्परत्वस्यानङ्गीकारात् । न च पदा-  
न्तरोपादानापेक्षयाऽऽस्यशब्दस्य तदुभयपरत्वमेव सम्यगिति  
वाच्यम् । प्रत्येकसाम्ये संज्ञाया अप्रवृत्त्यर्थं प्रयत्नपदसार्थक्याव-  
श्यकत्वे आस्यपदस्योभयपरत्वकल्पनाया एव गुरुत्वात् । स्था-  
नकरणोभयसाधारणस्य लक्ष्यतावच्छेदकस्य दुर्वचत्वाच्च ।

यत्तु त्वन्नयसीत्यादौ जादयोऽपि भवन्तीति, तत् साहसमा-  
त्रम् । शाब्दिकमात्रानाभिमतत्वात् । अत एव कौस्तुभेऽपि याव-  
त्स्थानसाम्यविवक्षायां जमङ्गणनानां स्ववर्गैः सावर्ण्यानापत्ति-

रित्येवोक्तम् । अन्यथा तेषां परस्परं सावर्ण्याभावोऽप्यापादितः स्यात् । किं बहुना नासिकायाः स्थानत्ववादिभिरपि यावत्स्थानसाम्यमेव विवक्षित्वा नासिकास्थानं सवर्णसंज्ञायामनुपयुक्तमित्येव स्वीक्रियते । तथा च तद्वन्थार्थः—

ननु “शाद्” इति सूत्रे शकारात्परस्य तवर्गस्य इच्छुत्वनिषेधो व्यर्थः “स्तोः” इत्यत्र तुशब्देन नकारस्यानुपादानात्, नासिकास्थानाधिक्येन तस्य सवर्णत्वाभावाद्ग्रहणकशास्त्रप्रवृत्त्यविषयत्वात् । मैवम् । नासिकास्थानसाम्यं सवर्णसंज्ञायां नाद्रियते इत्यत्रेदं ज्ञापकम् । न च यत्किञ्चित्स्थानसाम्यं सावर्ण्यप्रयोजकमिति न तद्वैयर्थ्यमिति वाच्यम् । तथा सति त्वन्नयसीत्यादौ ङादीनां पर्यायेण प्रवृत्त्यापत्तेः ।

अन्ये तु अन्यूनस्थानत्वमेव तुल्यस्थानत्वम्, पञ्चमानां परस्परं नासिकास्थानसाम्येऽपि ताल्वादिसाम्याभावात् । स्ववर्गैः समं त्वधिकस्थानत्वेऽपि न्यूनस्थानकत्वाभावात्सावर्ण्यम् । तेन त्वङ्करोषीत्यादौ ङकारादिसिद्धिः । न चाद्यानां पञ्चमसावर्ण्यं तथाऽप्यसिद्धमिति वाच्यम् । प्रयोजनाभावादिष्टापत्तेः । न च गौरिण्हीत्यादौ सवर्णदीर्घः स्यात्, प्रकृतिभावश्च न स्यादिति वाच्यम् । एकारस्य विवृततरत्वमाश्रित्य प्रयत्नभेदोपगमात् । न च “तोर्लि” इत्यत्र लकारेणाण्त्वाद्कारोपस्थापने तद्वस्तु इत्यादौ दकारस्य वत्त्वापत्तिरिति वाच्यम् । द्वितीयलकारप्रश्लेषेण लकारस्वरूपस्यैवोपादानात् । नापि “रलो व्युपधाद्” इत्यत्र रलन्तर्गतलकारेण वकारस्यापि ग्रहणे देवित्वादिदेविषतीत्यादौ पाक्षिककिच्चापत्तिः । हयवरट्सूत्रे रेफस्य यात्पूर्वमपकर्षप्रस्तावे भाष्योक्तरीत्या अवकारादिति पदच्छेदेन समाधानसम्भवात् ।

यद्वा— स्थानतावच्छेदकपर्याप्त्याश्रयत्वं स्थानत्वम् । वकारस्य दन्तोष्ठमित्यत्र च द्वन्द्वनिर्देशादुभयत्वं स्थानतावच्छेदकम्, तच्च न प्रत्येकविश्रान्तमिति न वकारस्य लकारसावर्ण्यम् । “ लुग्वा दुह ” इति सूत्रे “ उदोष्ठ्यपूर्वस्य ” इति सूत्रे च दन्त्यत्वमोष्ठ्यत्वं च दन्तादिभत्वमात्रं निवेश्यते, न तु तत्स्थानत्वम् । तत्र योगार्थेनैवोभयपरतया ग्रहणकशास्त्रानुपयोगेन सावर्ण्यस्यानपेक्ष्यत्वात् । तेन अदुग्धामित्यादाविव अदुह्वीत्यादावपि कसलोपः, पुपूर्वतीत्यादाविव सुसूर्वतीत्यादावप्युत्वं च सिद्धम् । तेन यल्लोकमित्यादौ अनुस्वारस्य परसवर्णे सानुनासिकवकारापत्तिरप्यनाशङ्का इत्याहुः ।

प्रकृतमनुसरामः । सर्वथाऽपि वर्गपञ्चमानां परस्परं सावर्ण्यं नेति सिद्धम् ।

यदप्युक्तम्—“वर्णोत्पत्तौ नासिकायाः पाके काष्ठादिवत्स्थाल्यादिवद्वा करणत्वम् । नाद्यः । “आस्ये तुल्यदेशप्रयत्नं सवर्णम्” इत्यधिकरणत्वबोधकदेशशब्दसहितवार्तिकेन तद्भाष्येण च विरोधात् । अधिकरणरूपप्रासादवासिन्यायप्रतिपादकभाष्येण मुखनासिकयोरधिकरणत्वबोधनाच्च । नान्त्यः । करणत्वेऽपि स्थानत्वस्य दुर्वारत्वात्” इति, तदप्यसत् । कण्ठादेरेव ङकारादिदेशत्वेन तद्विरोधाभावात् । न हि तेन नासिकाया ङकारादिदेशत्वमपि बोध्यते । प्रमाणप्रयोजनयोरभावात् । नासिकायाः सवर्णसंज्ञायामनुपयोगात् । प्रासादवासिन्यायस्य समस्त एव च वर्णो द्वाभ्यामुच्चार्यत इत्याद्यपक्षेऽवतारेऽपि एको भागो मुखेनोच्चार्यते द्वितीयस्तु नासिकया, यद्वा—तदुभयान्तरालवर्तिस्थानान्तरमेव तदुच्चारणे निमित्तमित्युत्तरपक्षद्वये तदनव-

काशात् । इदं च कौस्तुभेऽपि स्पष्टम् । यदप्युक्तम्—“यथा—

अयुग्मा वर्गयमगा यणश्चाल्पासवः स्मृताः ।

इत्यत्र चकारस्यानुक्तसमुच्चयार्थत्वादजादिग्रहणम् । “ सु-  
पां सुलुग् ” इति सूत्रस्थभाष्यादिप्रामाण्यादचामल्पप्राणत्वप्रती-  
तेः । यथा वा—“ किन्प्रत्ययस्य ” इति सूत्रस्थकैयटादिप्रा-  
माण्याद्वर्गचतुर्थानामल्पप्राणताऽपि दन्त्योष्ठचकारस्य महाप्रा-  
णताऽपि । तथोक्तशिक्षायां चकारेण आदीनामकारादीनां  
च ग्रहणं व्याख्येयम् । अत एव कौस्तुभे जकारादीनां नासि-  
कास्थानत्वं साक्षादुक्तम् ” इति । तदप्यसत् । प्रकृते कल्पकाभा-  
वेन वैषम्यात् । आदीनां परस्परं सावर्ण्यस्यापि कौस्तुभान-  
भिमतत्वाच्चेति दिक् ।

वस्तुतस्तु तेषां सावर्ण्ये लणसूत्रात्पूर्वं अमङ्गनेष्वन्य-  
तममेव मकारानुबद्धं पठेत् । अन्येषां तेनैव ग्रहणसिद्धेः । न च  
स्ववर्ग्याणामपि ग्रहणापत्तिः । तेषां पृथक्पाठसामर्थ्यात् । न  
चैवं तच्छ्लोकेनेत्यत्र छत्वं न स्यात्, लस्य अम्बहिर्भावापत्ते-  
रिति वाच्यम् । छत्वमणीति वाच्यत्वात् अमीत्यस्मादधिक-  
स्यान्तर्भावानापत्तेः । ग्रहणकशास्त्रादन्यत्र पूर्वेणैवाण्ग्रहणमि-  
त्यस्य यथाश्रुतपरत्वात् । न च यणि दोषः । आन्तरतम्येन  
व्यवस्थोपपत्तेः । भवदभिमतत्वाच्च । एतेन रप्रत्याहारोऽपि  
व्याख्यातः ।

न च नस्य इणन्तर्भावे सुहिन्सु इत्यादौ षत्वापत्तिः ।  
सिद्धान्तेऽपि तत्र “ लुम्बिसर्जनीय ” इति षत्वप्रसक्त्या लुम्-  
ग्रहणं तत्स्थानीयानुस्वारोपलक्षणार्थमित्यत्र व्याख्यानातिरि-  
क्तस्य बीजस्य दुर्वचतया तस्य च साक्षान्नुमः परस्य सस्य

षत्वं नास्तीत्येतन्निश्चयं विनाऽनुपपन्नतयाऽत्रापि तेनैव संको-  
चोपपत्तेः । नुमः साक्षादुपादाने तदादेशलक्षणया संकोचः ।  
प्रत्याहारान्तर्भावे तु तदतिरिक्तपरत्वेनेत्यन्यदेतत् ।

यद्वा-वर्णोपदेशे “लण्” इत्यस्मादनन्तरमेव आदिष्वन्यतमो  
मानुबद्धः पठनीयः । ग्रहणकसूत्रे तु अणूपदस्थाने अमित्येवा-  
स्तु, लाघवस्य भूयस्त्वात् । न चात्र “अचो ङिति”  
“ङित्यादिर्नित्यम्” इत्यादेर्मिदादावातिप्रसङ्गः । उभयोपादा  
नसामर्थ्यात् । एवम् “ङ्णोः कुक्कुक् शरि” इत्यत्र योज्यम् ।  
नापि “क्ङिति च” इत्यस्य । णलादौ वृद्ध्यर्थणित्वस्य वैय-  
र्थ्यापत्तेः । न च “मिदचोऽन्त्यात्परः” इत्यस्य णलादौ ।  
“अत उपधायाः” इत्यस्य वैयर्थ्यात् । ननु “मिदचोऽन्त्या-  
त्परः” इत्यस्य नित्यतिप्रसङ्गः, एवं मोऽनुस्वारस्य णान्ता-  
दौ, “णो नः” इत्यस्य नकाराद्यादौ, “नोदात्तोपदेशस्य  
मान्तस्य” इत्यस्य नान्तादौ, “रषाभ्याम्” इति मादीनामपि  
णत्वं स्यात्, इति यथायोगमापाद्यमिति चेत्, सत्यम् । ङका-  
रस्यैव पाठ्यत्वात् अणनमानां सवर्णग्राहकत्वापत्त्यभावात् ।

अथैवमपि ग्रहिज्यादिसूत्रेण जग्राह ग्राह्यमित्यादौ संप्र-  
सारणं स्यात्, ङितीति ङकारेण णकारस्यापि ग्रहणात् । मैव-  
म् । भृज्जतीनां ङिति चेति संहितया ङकारप्रश्लेषेण स्वरूपतो-  
ङ्कारस्यैव ग्रहणात् । न च तथाऽपि “हलो यमां यमि लोपः”  
इत्यत्र अकाराद्यंशे यथासंख्यं न स्यात् इति वाच्यम् । तत्राति-  
प्रसङ्गस्थलाभावेन क्षतिविरहात् । न च “ङमो ह्रस्वादाचि ङमु-  
णित्यम्” इत्यत्र ङमुटोऽप्यापत्तिरिति वाच्यम् । ङणनानामिति  
स्वरूपेणैव पठितव्यत्वात् । ङमुङित्यत्र द्वे इत्येव पाठ्यम् ।

यद्वा-वर्णोपदेशे न ङम् इति पाठ्यम् । तेन ङकारमकारौ

परस्परं ग्राहकौ नेति फलितम् । तेन “ङमो ह्रस्वाद् ” इत्यत्र न दोषः । नापि “ मिदचोऽन्त्यात् ” इत्यस्य अण्फिन्-  
फिवादिष्वतिप्रसङ्गः । ङित्वस्यानन्यार्थकङित्वस्थलएव प्रवृ-  
त्तिस्वीकारात् । स्वरवृद्धयर्थतया निच्वादीनामुपक्षीणतया तेषां  
प्रत्ययत्वात् परत्वोपपत्तेः । न च तातड्न्यायेन प्रवृत्त्यापत्तिः ।  
तत्र ङकारस्य श्रूयमाणत्वात् प्रकृते सवर्णग्रहणं कृत्वाऽपवाद-  
बाधकल्पने मानाभावात् । यथान्यासमपेक्ष्य लाघवस्य भूय-  
स्त्वात् । मयप्रत्याहारस्थले ङयित्येव पठनयिम् । “तुभ्यमहौ  
ङयि” इत्यत्र तत्प्रकृतिकघञादिप्रत्ययबाधाद्विभक्तिप्रकरणाच्चान-  
तिप्रसङ्गात् । वहूर्ङि इत्यादौ “अचो रहाभ्याम्” इति द्वित्वस्य  
सिद्धान्तेऽपीष्टतया “यणो मयः ” इत्यस्य प्रवृत्तावप्यदोषात् ।

न च जकारस्याधिकस्य संग्रहापत्तिः । पदान्ते जकारस्या-  
प्रसिद्धतया “मय उजः” इत्यत्राप्यदोषात् । तस्मात् जादीनां  
मिथः सावर्ण्यं नेति सिद्धम् । अन्यथा सानुनासिकयवलानामपि  
मिथस्तदापत्तौ सय्यन्ता इत्यादौ स्थलत्रयेऽपि पर्यायेण तेषा-  
मापत्तेः ।

किं च विवरणकारादिमते सानुनासिकककारादीनामपि  
यमत्वात्तेषां सावर्ण्यप्रसङ्गे त्वन्नयसीत्यादौ ककारादिरूपयमा-  
नामप्यादेशत्वं प्रसज्येत । यावत्स्थानसाम्ये सावर्ण्यस्वीका-  
रपक्षे तेषां केवलनासिकास्थानत्वमाश्रित्य समाधानेऽपि  
मुखनासिकोभयस्थानत्वमादाय तत्तद्गर्गियमापत्तेर्दुष्परिहरत्वात्  
“ नासिक्या नासिकास्थाना मुखनासिक्या वा ” इति वचना-  
न्मुखपदेन तद्गर्गस्थानस्यैवोपादेयत्वात् । वर्णान्तरत्वमतेऽपि  
स्थानान्तरानुत्था स्ववृत्तिसादृश्यप्रतियोगिवर्णसमानस्थानप्रय-  
त्नत्वस्यैव वाच्यत्वात् । तथा च “ पञ्चमे परे यमोत्पत्तिः ”



## २३८ व्याकरणसिद्धान्तसुधानिधौ प्रथमाध्याये

इत्यादिकमपि व्याकुलं स्यात् ।

ननु तथाऽपि उक्तवचनान्नासिकायाः स्थानत्वं सिध्यत्येवेति चेत्, सत्यम् । अत्रत्यस्थानपदस्य तदुच्चार्यत्वमात्रपरत्वात् । मुखनासिक्या इति वाक्ये तु मुखावयवकण्ठादीनां प्रमाणान्तरेण स्थानत्वनिर्वाहात् । “मुखनासिकावचन” इत्यत्र वचनपदस्वारस्यान्मुखनासिकोच्चार्यत्वस्यैव प्रतीतेः । अत एव बाह्यप्रयत्नाभिधानोत्तरं “यथा तृतीयाः तथा पञ्चमा आनुनासिक्यवर्जम् आनुनासिक्यं तेषामधिको गुणः” इति भाष्यं संगच्छते । अन्यथा बाह्यप्रयत्नसाम्यकथनप्रस्तावे स्थानवैषम्याभिधानस्यानर्हत्वात् । उक्तरीत्या तु आन्तरतम्यमात्रपरीक्षोपयोगित्वेन तदौचित्यात् । न चानुनासिकत्वनिर्मुक्तङ्कारादीनामनुपलम्भात्कथं गुणत्वमिति वाच्यम् । जलपरमाणुरूपादीनां तद्गुणत्वानुपपत्तिप्रसङ्गात् । तन्निष्ठात्यन्ताभावप्रतियोगित्वस्य गुणलक्षणानुपयोगात् । “सत्त्वे निविशतेऽपैति” इत्यादेरन्यथैव व्याख्यास्यमानत्वात् ।

अपि च अनुनासिकसंज्ञासूत्रे मुखस्य नासिकायाश्च तदुच्चारणे करणत्वं सर्वग्रन्थसिद्धम् । स्थानत्वं च करणप्रतियोगिकसंयोगानुयोगित्वम् । तत्र करणप्रतियोगिकत्वमुपलक्षणं विशेषणं वा । नाद्यः । जिह्वाग्रादीनामपि स्थानत्वापत्तेः । न चेष्टापत्तिः । तत्साम्यमादाय समानप्रयत्नानां सावर्ण्यापत्तेः । यत्किञ्चित्स्थानसाम्यस्यैव भवन्मते ऽपेक्ष्यत्वात् । नान्त्यः । स्वप्रतियोगिकत्वविशिष्टसंयोगानुयोगित्वस्य स्वस्मिन्ननङ्गीकारात् नासिकायाः स्थानत्वानुपपत्तेः स्थिरत्वात् । इत्यास्तामतिविस्तरः ।

प्रकृतमनुसरामः । ऋलृवर्णयोः स्थानभेदादप्राप्तां सवर्णसंज्ञां विधातुं वार्त्तिकमारभ्यते—

ऋलृवर्णयोर्मिथः सावर्ण्यं वाच्यमिति ।

अत्र व्याचक्षते—आ च आ च रलौ, तौ च तौ वर्णौ चेति विग्रहः, उश्च उल् च ऋलोस्तयोरिति वा । प्रथमान्तेन परिनिष्ठितविभक्त्या वा विग्रह इति सिद्धान्तादिति ।

तत्राद्ये ऋ लृ औ इति स्थिते “ऋत्यकः” इति प्रकृतिभावः । “ऋतो ङि” इति लृकारस्य गुणः, तत ऋकारस्य यणादेशः । न चाकृतव्यूहन्यायात्प्रकृतिभावानुपपत्तिः । गुणे सत्यपि स्थानिवद्भावसंभवान्निमित्तविधाताभावात् । न चैवं यणोऽपि दौर्लभ्यम् । “ऋत्यकः ” इत्यत्र “प्लुप्तप्रगृह्याः” इत्यतोऽचीत्यनुवर्त्य ऋकाररूपमचमाश्रित्य यत्कार्यं तस्यैव वारणात् । यणादेशस्तु अच्छामान्यमुपजीवतीति तद्व्यावृत्तिविरहात् ।

न च “अचः परस्मिन् ” इत्यनेनाभावोऽप्यतिदिश्यतइति सिद्धान्तात् ऋकारकालीनस्य यणभावस्य गुणेऽप्यतिदेश इति वाच्यम् । “ न पदान्त” इति तन्निषेधात् । अन्तर्वर्तिविभक्त्या पूर्वपदस्य सुबन्ततया पदसंज्ञत्वात् । द्वितीये तु ओसि गुणस्य दौर्लभ्यादकारोत्तरमुच्चारणार्थमकारं तन्निमित्तकयणं च स्वीकृत्य योज्यम् ।

ऋलोरिति वा पाठ इति । अत्रेदं बोध्यम्— ऋकाररूपाज्जनिमित्तकत्वं न तावद्वत्वावच्छिन्ननिमित्तताकत्वम् । सवर्णदीर्घयणोरयादीनां च वारणानुपपत्तेः । तत्र ऋत्वेन निमित्तत्वविरहात् । “ उपसर्गादिति धातौ ” इत्यत्रैव प्रकृतिभावस्य कथंचित्प्रवृत्त्यापत्त्या धातुग्रहणं पाक्षिकप्रकृतिभावनिवृत्त्यर्थमित्यादिसकलव्याकोपप्रसङ्गात् । नापि ऋकारविश्रान्तनिमित्तताकत्वं यणादेशसाधारण्यात् ।

अथ यस्यां लक्ष्यव्यक्तौ ऋकारपरत्वाभावप्रयुक्तो यत्का-

र्याभावस्तदेव कार्यं प्रकृतिभावेन व्यावर्त्यते, इति चेन्न । गुणा-  
त्पूर्वं प्रकृते यणादेशस्याप्येतादृशत्वात्प्रवृत्त्यापत्तेः । तच्चकौ  
ऋकारपरत्वाभावस्याप्रसिद्ध्या यद्यत्र ऋकारपरत्वं न स्यात्तदा  
यणादेशो न स्यादित्येवंरूपस्यैव प्रयुक्तत्वस्य वाच्यत्वात् । त-  
स्य चान्यत्र ऋकारपरत्वाभावेऽपि दध्यन्नेत्यादौ यणादेशाभाव-  
स्यादर्शनादापादकत्वानुपपत्तेः । एवं ब्रह्मऋषिरित्यादौ गुण-  
स्याचि दुर्वारत्वं योज्यम् । एवं च प्रकृते गुणोत्तरम् ऋकार-  
परत्वव्यतिरेकप्रयुक्तो न यणादेशाभावः, आकारपरत्वेनापि  
तदुपपत्तेरिति कथञ्चित् आशङ्काऽपि निरवकाशा । आदेशाभा-  
वस्थले सवर्णदीर्घव्यावृत्तावपि यथायोगमादेशान्तरस्य दुर्वार-  
त्वप्रसङ्गात् । तस्मादर्चात्यनुवृत्तावपि यणादेशव्यावृत्तस्य निव-  
र्त्यतावच्छेदकस्य दुर्वचत्वादुपरञ्जकत्वमात्रं तस्य, न तूपयुक्त-  
त्वमपीति न किञ्चिदेतत् ।

यदप्युक्तम्—प्रकृतिभावाभावपक्षे “वार्णादाङ्गं बलीयः” इति  
गुणे कृते यणादेशसौलभ्यमिति, तदपि न । तयोर्युगपत्प्रवृत्तौ समा-  
ननिमित्ततायां च तन्न्यायप्रवृत्तेः कौस्तुभादौ स्पष्टत्वात् । एतेन  
तथात्वे न किञ्चिन्मानमिति निरस्तम् । व्याश्रयत्वे लक्ष्यानु-  
रोधात्तत्प्रवृत्तिस्वीकारेऽपि प्रकृते लक्ष्यनिश्चयाभावेन औत्स-  
र्गिकीं समानाश्रयप्रवृत्तिमाश्रित्य तदप्रवृत्तेरेव स्वीकर्तुमुचित-  
त्वात्, कौ लुप्तं कौ विधिं प्रति वा न स्थानिवदित्यादिवत् ।  
तस्मात्प्रकृतिभावपक्षे ऋअलाविति ऋलोरिति च, तदभावे तु  
राविति रोरिति च रूपं यथायोगं बोध्यमित्यलं बहुना ।

सावर्ण्यप्रयोजनं तु होतृ लृकार इति स्थिते सवर्णदीर्घो  
यथा स्यात्, होतृकारः । उभयान्तरतमस्य लृकारान्तरतमस्य  
च दीर्घस्यासम्भवाद्दकारान्तरतमो दीर्घऋकारः ।

प्रथमपादे गुणवृद्धिप्रतिषेधाह्निकम् । ४ । २४१

अथ “अकः सवर्णे” इति सूत्रे “ऋति ऋ वा” “लृति लृ वा” इति पठ्यते । अकः सवर्णे ऋति परे पूर्वपरयोः स्थाने ऋ इत्ययमादेशो वा स्यात् । ईषत्स्पृष्टो द्विमात्रश्चायम् । मध्ये द्वौ रेफौ तयोरेका मात्रा, उभयतोऽब्भक्तेर्द्वितीया । एवं द्वितीयवचनाविधेये लृकारेऽपि बोध्यम् । तत्र मध्ये द्वौ लकाराविति विशेषः । उभयोरपि प्रयत्नभेदादलृवर्णाभ्यामगृहीतत्वेनाच्त्वाभावादप्राप्तयोरेव विधानम् ।

तत्र वाशब्दस्य समुच्चयार्थत्वमङ्गीकृत्याप्राप्त एव दीर्घो विधीयताम्, किं सावर्णेन । न च द्वितीये सवर्णपदस्यानुवृत्तौ तत्संज्ञाया अप्यावश्यकत्वम्, अननुवृत्तौ तु दध्यलृकार इत्यादावतिप्रसङ्ग इति वाच्यम् । प्रथमवार्तिके ऋतीत्यपनीय “ऋतः” इति पञ्चम्यन्तस्य पाठ्यत्वात् । न च धात्रंश इत्यादावतिप्रसङ्गः । सवर्णे इत्यस्यानुवृत्तेः । द्वितीये तु ऋत इत्यस्यानुवृत्तिः, सवर्ण इति निवृत्तम् । अतः सवर्णसंज्ञाविधानं व्यर्थम् इति चेत्, मैवम् । षाष्ठवचनद्वयस्यैव प्रत्याख्यातमुचितत्वात् । तदारम्भपक्षेऽपि हि तद्विधेययोरीषत्स्पृष्टयोरच्त्वमवश्यमपेक्षणीयम् । अन्यथा विधानमात्रं तयोः स्यान्न तु प्लुतः । तस्याज्मात्रकार्यत्वात् । सति त्वच्त्वे ताभ्यां त्रिमात्रयोरपि सावर्ण्याद्ग्रहणे सति प्लुतसंज्ञायां सत्यां प्लुतसिद्धिः ।

न च विवृतस्थाने आन्तरतम्याद्विवृतावेव दीर्घो स्याताम्, न त्वीषत्स्पृष्टाविति वाच्यम् । रेफद्वययुक्तस्य स्थानिनस्तादृगवादेशः सुसदृश इत्यस्यापि सम्भवात् विनिगमकाभावेन उभयोः पाक्षिक्यां प्रवृत्तौ विवृतेषत्स्पृष्टयोरिष्टयोः सिद्धेः । न चैवं सावर्ण्यविधानपक्षे लृकारस्थानिकादेशस्यापि रपरत्व-

प्रसङ्गः । रप्रत्याहारग्रहणस्य व्याख्येयतया लपरत्वसिद्धेः । न च तथाऽपि “ नाग्लोपिशास्त्रदिताम् ” “ पुषादिद्युताद्युल्ल-  
दितः ” इत्यादीनामनुबन्धकार्याणां सङ्करापत्तिः । भिन्नानुब-  
न्धनिर्देशसामर्थ्यात् ।

## नाज्झलौ १० ।

तुल्यस्थानप्रयत्नावप्यज्झलौ मिथः सवर्णसंज्ञौ न स्तः । अ-  
प्यन्तं प्रसक्तिप्रदर्शनमात्रार्थम् । सवर्णपदं संज्ञापरम् । पूर्वं विधेय-  
तयोपस्थितत्वात् । तुल्यास्यप्रयत्नत्वस्य वस्तुधर्मतया निषेधान-  
र्हत्वाच्च । तेन आनडुहं चर्म वैपाशो मत्स्य इत्यत्र हकारश-  
कारयोर्लोपो न । अन्यथा “यस्येति च” इत्यत्र अकारेकाराभ्यां  
ग्रहणकसूत्रेण दीर्घादीनामिव हकारशकारयोरपि ग्रहणापत्तेः ।  
ऋकारषकारयोर्लृकारसकारयोरपि सावर्ण्यं प्राप्तमत्र निषि-  
ध्यतइति कौस्तुभकृतः ।

कैयटादयस्तु अकारहकारयोरिकारशकारयोश्चेति स्थलद्व-  
यमेव दर्शयन्ति । तेषां चायमाशयः—बह्वृचप्रातिशाख्यो-  
क्तरीत्या ऋकारलृकारयोजिह्वामूलस्थानत्वात् मूर्द्धदन्तस्था-  
नाभ्यां षकारसकाराभ्यां सावर्ण्यप्रसक्तिरेव नास्ति । न च  
तत्प्रातिशाख्यमात्रोक्तत्वादनादृत्यम् । पूर्वोक्तरीत्या सूत्रवा-  
क्तिकसंमतत्वात् । अत एव नाण्शलावित्येव सूत्रयितुं युक्तमिति  
प्रामाणिकाः ।

एवं च “ग्रहणकशास्त्रादन्यत्र पूर्वैर्गैवाण्ग्रहणनियमात् कर्तृ-  
षट्कमित्यादौ सवर्णदीर्घः स्यात् । परेणाण्ग्रहणेऽपि अजपेक्षया  
व्यक्तिगौरवमेव । तस्मान्नाक्शलाविति सूत्रं युक्तम्” इत्यलग्रकं  
वेदितव्यम् । अत एवाग्रे पूर्वपक्षवार्त्तिके अकारसावर्ण्यप्रतिषेध

एवोक्तो न तु षकारादेः । एतेन “शकारग्रहणं शरामुपलक्षणम्” इत्युक्त्वा रामप्षष्ठः यशस्सारमित्युदाहरणान्तरकल्पनं च तेषामपास्तम् । आद्यन्तभाष्ये शकारमात्रस्यैव श्रवणादुपलक्षणत्वे मानाभावात् ।

स्यादेतत् । शकारस्यापि परस्परं सावर्ण्यनिषेधः स्यात् । स हि इकारादिभिर्गृहीतत्वाद्च्, स्वरूपतस्तु हल् । न चास्मादेव निषेधादिकारेण शकारग्रहणं नेति वाच्यम् । एतद्वाक्यार्थबोधौपयिक्यां पदार्थबुद्धौ पूर्वसूत्रप्राप्तसंज्ञामुपजीव्य ग्रहणकशास्त्रप्रवृत्तौ बाधकाभावात् । न हि तदानीं सावर्ण्यनिषेधधीरस्ति । तदुत्तरभावित्वात् । न चैतद्वाक्यार्थबोधात्पूर्वं तुल्यास्यसूत्रार्थबोध एव न भवतीति वाच्यम् । प्रतियोगिप्रसक्तिविरहे निषेधानुपपत्तेः । “यस्येति च” इत्यादौ तु एतद्वाक्यार्थबोधात्सावर्ण्याभावज्ञानान्न तद्ग्रहणमिति वैषम्यम् । अत एव ग्रहणकसूत्रस्थमण्पदं न सवर्णग्राहकम्, सूत्रान्तरस्थं तु सवर्णग्राहकमेवेति सिद्धान्तः । एवं “नाज्झलौ” इत्यस्यापि निषेधस्य न स्वस्मिन्प्रवृत्तिः । स्वात्मानि व्यापारविरोधस्य तुल्यत्वात् ।

परिहृत्यापवादविषयमित्यस्यापि नायं विषयः । अपवादस्यैवानवगतत्वात् । न चेष्टापात्तिः । परश्शतानि कार्याणीत्यत्र दोषापत्तेः ।

परश्शताद्यास्ते येषां परा संख्या शतादिकात् ।

इत्यमरः । “कर्तृकरणे कृता बहुलम्” इति बहुलोक्तेः शतात्पराणीति समासः । पारस्करादित्वात्सुद् । श्रुत्वेन शकारः । “अनचि च” इति तस्य द्विर्वचनं च । तत्र “झरो झरि सवर्णे” इति लोपाप्रवृत्त्या शकारत्रयश्रवणं स्यात् । न च “अनचि” इति “झरोऽचि” इति वा

## २४४ व्याकरणसिद्धान्तसुधानिधौ प्रथमाध्याये

द्वित्वनिषेधो भविष्यतीति वाच्यम् । तत्र “नाज्झलौ” इति सावर्ण्यनिषेधेन ग्रहणकशास्त्रापवृत्त्या अच्पदेन शरामुपस्थानासम्भवात् । उक्तनिषेधयोर्नित्यत्वात् । तथा च वार्तिकम्—

अज्झलोः प्रतिषेधे शकारप्रतिषेधोऽज्झञ्चत्वादिति ।

प्रतिषेधे प्रकरणवशात्सावर्ण्यस्य प्रतियोगित्वेनान्वयः । सावर्ण्यप्रतिषेधो वक्तव्यः स्यादित्यर्थः ।

किं च अवर्णस्य स्वभेदैः सह सावर्ण्यं न स्यात् । हकारेण तद्ग्रहणे सति ह्रस्वत्वात्स्वरूपेण त्वच्त्वात् इति प्राप्ते सिद्धान्तवार्तिकम्—

सिद्धमनच्त्वात्, वाक्यापरिसमाप्तेर्वा इति ।

सूत्रप्रत्याख्यानाभिप्रायं प्रथममुत्तरम् । तथा हि—विवृत-मूष्मणामिति योगे ईषदित्यनुवर्तते । स्वराणां चेत्यत्र विवृतमित्यस्यैवानुवृत्तिः, ईषदिति तु निवृत्तम् । तथा च प्रयत्नभेदात्सावर्ण्यप्रसक्तिरेव नास्तीति भावः । एवं चाकारस्य ह्रस्वत्वमपि नास्तीति दण्डाग्रमित्यादावपि न दोषः ।

यथाश्रुतमभ्युपेत्याप्याह—वाक्यापरिसमाप्तेर्वेति । प्रथमं हि वर्णानामुपदेशः, तत इत्संज्ञा, ततः प्रत्याहारः, ततोऽपवादपरिहारेण सवर्णसंज्ञानिष्पत्तिः । ततो ग्रहणकशास्त्रपवृत्तिः । यद्यपि निषेधप्रतियोगिप्रवृत्त्यर्थम् “नाज्झलौ” इति वाक्यार्थबोधात्प्राक् सवर्णसूत्रार्थबोध आवश्यकः, तथाऽपि अपवादविषयांशे तद्वाक्यतात्पर्यज्ञानस्य अपवादवाक्यार्थबोधोत्तरमप्रामाण्यज्ञानसम्पादनद्वारा तदंशे उत्सर्गवाक्यस्य तात्पर्यभावव्यवस्थापनात्स बोधो न शास्त्रपवृत्तावुपयोगी । यदंशे शास्त्रतात्पर्यं तद्विषयकबोधस्यैव प्रमाणत्वात् । अन्यथा सर्वत्र बोधस्यानियतत्वेन व्यवस्थाभङ्गप्रसङ्गात् । तथा च भ्रमरूपप्र-

तियोगिप्रसिद्धिमादाय निषेधप्रवृत्तावपि न ग्रहणकशास्त्रस्य प्रवृत्तिसम्भवः । अतो निषेधोपयोगितुल्यास्यसूत्रार्थबोधदशायामिकारेण शकारस्यानुपस्थानाच्छकारस्याच्त्वं नास्तीति न तस्य तेनैव समं सावर्ण्यनिषेधापत्तिः । निषेधप्रवृत्त्युत्तरकाले च सावर्ण्याभावादेवानुपस्थानमिति समाधानतात्पर्यम् । अत एव भाष्ये प्रत्याहारोत्तरकाला सवर्णसंज्ञा, सवर्णसंज्ञोत्तरकालं सवर्णग्रहणमिति उक्तम् । “ नाज्झलौ ” इत्यस्य सवर्णसंज्ञायामेवोपयोगात् । हरिणाऽप्युक्तम्—

अनेकाख्यातयोगेऽपि वाक्यं न्यायापवादयोः ।

एकमेवेष्यते कौश्चिद्भिन्नरूपमिव स्थितम् ॥

इति । न्याय उत्सर्गः । भिन्नरूपमिव परस्परानपेक्षबोधजनकमिव । अपवादज्ञानाभावे उत्सर्गस्य तात्पर्यभ्रमेण स्वतात्पर्याविषयकस्यापि बोधजनकत्वादप्रामाण्यापत्तौ स्वतात्पर्यविषयमात्रबोधजननार्थमपवादज्ञानस्य तेनापेक्षणीयत्वात् प्रमाणतावच्छेदकरूपसम्पत्तिः पश्चादेव भवतीति तदर्थात् । न चैवं “ नाज्झलौ ” इति सूत्रे सवर्णदीर्घोऽपि न स्यादिति शङ्क्यम् । तत्प्रकारकज्ञानस्य शास्त्रप्रवृत्तावनपेक्षितत्वात् । तदेवं द्वेधा समाधानम् ।

भाष्ये तु एकवाक्यतयाऽपि हेतुद्वयम् अपर आहेत्यादिना व्याख्यातम् । तथा हि—अनच्त्वादिति पूर्वोक्तदोषनिवृत्तिसिद्धौ हेतुः, अनच्त्वे तु वाक्यापरिसमाप्तेरिति । सा च यथोक्तरीत्यैव ।

नन्वेवं वाशब्दोऽसंगतः स्यात्, एकस्मिन्साध्ये हेतुद्वयस्य साधकत्वएव तत्संगतेः, इह तु साध्यभेदोक्त्या एकत्र द्वयोरसमावेशात् । न हि भवति पर्वतो बहिमान् धूमात् आर्द्रेन्ध-



नाद्वेति । भवति तु धूमादालोकाद्वा इति चेत्, सत्यम् । अस्तु वा ग्रहणमिकारेण शकारस्येति वाक्यशेषमध्याहृत्य प्रतिज्ञाविकल्पार्थत्वेन वाशब्दोपपत्तेः । शकारस्य शकारेण समं सावर्ण्यनिषेधे इष्टापत्तिरिति तदर्थः । न चात्र पक्षे शकारयोः सावर्ण्यनिषेधात्परश्शतादाबुक्तदोष इति वाच्यम् । रूपद्वयं हि तत्र इष्टमेव । तच्च “अनचि च” इति द्वित्वस्य वैकल्पिकत्वादेव सिध्यति । तत्र “यरोऽनुनासिके” इत्यतो विकल्पानुवृत्तेः ।

न च “झरो झरि” इति लोपस्य नित्यत्वात् द्विशकारकमेव रूपमिष्यतइति वाच्यम् । तत्रापि “झयो होऽन्यतरस्याम्” इत्यतो विकल्पानुवृत्तेः । एतत्पक्षे त्वपरितोषो दण्डाग्रमित्यत्र सवर्णदीर्घासिद्धिरित्याहुः ।

नन्वगृहीतसवर्णानामेवायं निषेध इति स्थिते दीर्घस्य ईकारस्य शकारेण सह सावर्ण्यनिषेधाभावात् कुमारी शेतइत्यत्र सवर्णदीर्घः स्यात् इति चेन्न । तत्राचीत्यनुवृत्त्या समाधानात् ।

अथ तथाऽप्याकारस्य दीर्घस्य प्लुतस्य च हकारेण सह सावर्ण्यं स्यात् । तथा च विश्वपाभिरित्यत्र “होढः” इति ढत्वं स्यादिति केचित् ।

अन्ये तु संयोगान्तलोप एवापाद्यः । ढत्वस्यासिद्धत्वात् पूर्वत्रासिद्धे विप्रतिषेधाभावादित्याहुः । एवं मालास्वित्यत्र षत्वम्, वागाशीरित्यत्र “झयो होऽन्यतरस्याम्” इत्याकारस्य घत्वम्, गासीध्वमित्यत्र “इणः षीध्वम्” इति धस्य ढत्वम्, दासीष्टित्यत्र “दादेर्धातोः” इति घत्वम्, राम आयाहीत्यादौ “हशि च” इत्युत्वम्, देवा आयान्तीत्यादौ “हलि सर्वेषाम्” इति यलोपः, चाखायितेत्यादौ “यस्य हल ” इति यलोपः । श्येनायितेत्यादौ “क्यस्य विभाषा” इति यलोपः, निचाय्ये-

त्यादौ “हलो यमाम्” इति यलोपश्च स्याद् इति चेद्—

अत्राहुः—आकारस्य अइउण्मूत्रोदाहृतशिक्षोक्तरीत्या विवृततरत्वाद्विवृतेन हकारेण न सावर्ण्यम् । मतान्तरे तु दीर्घप्लुताकारयोः सवर्णदीर्घ कृत्वा तत्सहितोऽच् आच् इति व्याख्याय दीर्घप्लुताकारयोरपि सावर्ण्यनिषेधो व्याख्येयः ।

अत्र लिङ्गं च “कालसमयवेलासु” इत्यादिनिर्देशः । प्लुतस्यापि प्रश्लेषात् यियासो इत्यादौ “गुरोरनृत” इति प्लुतादाकारात्परस्य सनः सस्य षत्वं नेति ।

वार्तिकमते तु हलामचां चोभयसाधारणैकवर्णत्वव्याप्यजात्यभावात् कुत्रापि नातिप्रसङ्गशङ्केति ॥

इति श्रीसिद्धान्तसुधानिधौ प्रथमस्याध्यायस्य प्रथमे पादे चतुर्थमाह्निकम् ॥



# ईदूदेद् द्विवचनं प्रगृह्यम् ११ ।

ईदूदेदन्तं द्विवचनं प्रगृह्यसंज्ञं स्यात् । प्रदेशाः “प्लुतप्रगृह्या” इत्यादयः । हरी एतौ । विष्णू इमौ । गङ्गे अमू । नन्विह तपरत्वं किमर्थम् । व्यक्तिपक्षे ईदूतोर्दीर्घत्वादनन्त्वेन सवर्णग्राहकत्वाभावेन तत्कालग्रहणार्थत्वायोगात् । न च उदात्तानुदात्तस्वरितगुणयुक्तानां दीर्घाणामीदूतां ग्रहणार्थमिति वाच्यम् । गुणानामभेदकत्वादेव तदुपपत्तेः । जातेः पदार्थत्वपक्षेऽपि दीर्घोच्चारणसामर्थ्यादेव ह्रस्वव्यावृत्तेः । प्लुतव्यावृत्तेश्च सिद्धान्तेऽप्यनिष्टत्वाद् इति चेत् । अत्र भाष्यम्—

व्यक्तिः पदार्थो भेदकाश्च गुणा इति पक्षे उदात्तादिगुणयुक्तानां दीर्घाणां संग्रहाय तपरत्वमिति ।

न च व्यक्तावेव पदार्थे एकारस्यान्त्वाद् ग्रहणकशास्त्रेण प्लुतग्रहो मा भूदित्येतदर्थं तपरत्वमिति वाच्यम् । तपरसूत्रेऽण्पदमनुवर्त्य तथाऽर्थस्यापि वक्ष्यमाणत्वात् ।

अत्र वदन्ति—तथाऽपि तात्परत्वेनैव उकारस्य गुणान्तरयुक्तदीर्घसंग्राहकत्वसिद्धेरेकारस्य तु अण्त्वादेव तत्सिद्धेरुभयत्र तपरत्वमसन्देहार्थमेव । तद्वरं गुणानामभेदकत्वपक्षमाश्रित्य इकारांशे तपरत्वमसन्देहार्थमेवास्तु इत्याशयेन सर्वत्र तपरत्वमसन्देहार्थमिति वृत्तिकृतः ।

वस्तुतस्तु पञ्चमीसमासेन तात्परस्य तत्कालग्राहकत्वे मानाभावाद्कारे तपरत्वम्, एकारस्त्वतपर एव निर्दिष्ट इति सुवचमिति ।

तत्र एकारः केवल एवेत्येतत् “ किमर्थम् ईदादीनां तपराणां प्रगृह्यसंज्ञा ” इतिभाष्यविरुद्धम् । तेन त्रयाणामपि तपरत्वादिर्देशप्रतीतेः ।

ननु प्रगृह्यसंज्ञां प्रति प्लुतस्यासिद्धत्वात् द्विमात्र एव प्रगृह्यसंज्ञेति प्लुतानुपसंग्रहेऽपि न क्षतिः । न च “प्लुतप्रगृह्या अचि” इति प्रकृतिभावेन स्वरसन्धिप्रकरणे प्लुतस्य सिद्धत्वज्ञापनादोषो दुर्वार इति वाच्यम् । प्लुतशब्दस्य लक्षणया तत्स्थानिपरत्वसम्भवे ज्ञापकत्वायोगात् । श्रुतार्थापत्तिमूलकवाक्यान्तरकल्पनापेक्षया लक्षणया एव युक्तत्वात् । प्लुतत्वप्रयुक्तप्रकृतिभावे प्लुतस्य सिद्धत्वज्ञापनेऽपि प्रगृह्यत्वप्रयुक्तप्रकृतिभावेऽसिद्धत्वात् । मैवम् । प्लुतस्यासिद्धत्वे “अप्रगृह्यस्य” इतिपर्युदासाप्रवृत्तौ “ अणोऽप्रगृह्यस्यानुनासिकः ” इत्यनुनासिकस्य दुर्वारत्वात् ।

अथात्रैकारस्याणत्वेन प्लुतग्राहकत्वेऽपि ईदृतोः कथं तत्, दीर्घाणामणत्वेन सवर्णग्राहकत्वाभावात् । न च जातिपरो निर्देशः । ह्रस्वेष्वतिप्रसङ्गापत्तेः । दीर्घव्यक्तिसमवेतैव जातिर्विवक्षितेति चेद्, न । प्लुतानुपग्रहतादवस्थ्यात् । न चेष्टापत्तिः । अग्री ३ इति इत्यादौ “अप्लुतवदुपास्थिते” इत्यनेन लौकिकइतिशब्दे परे प्लुतस्याप्लुतवद्भावविधानेन प्लुतनिमित्तकप्रकृतिभावनियेषेऽपि प्रगृह्यत्वनिबन्धनस्य प्रकृतिभावस्येष्टत्वात् । तथा च षष्ठे वार्तिकम्—

वद्वचनं प्लुतकार्यप्रतिषेधार्थं प्लुतप्रतिषेधे हि प्रगृह्यप्लुतनिषेधप्रसङ्गोऽन्येन विहितत्वात् इति ।

प्लुतकार्यप्रकृतिभावनियेषे स्वरसन्धेरावश्यकतया प्लुतस्य श्रवणाभावध्रौव्यात् प्लुत एव निषिध्यताम्, किमतिदेशा-

र्थवद्वचनेनेति तत्र शङ्काऽर्थः । उभयनिमित्तकप्रकृतिभावप्राप्त्या प्लुतप्रयुक्ततन्निषेधेऽपि प्रगृह्यत्वप्रयुक्तप्रकृतिभावसत्त्वात्प्लुतश्रवणासिद्धिः, प्लुतनिषेधे तु श्रवणं न स्यादिति समाधानार्थः । न चैवम् “अप्लुतवद्” इत्यस्य वैयर्थ्यापत्तिः, प्लुतनिमित्तकप्रकृतिभावमात्रनिषेधस्य विशेषानुपपादकत्वादिति वाच्यम् । यत्र प्रगृह्यसंज्ञा नास्ति तत्र चरितार्थत्वात् । यथा सुश्लोकाऽइति सुश्लोकेति । अत्र भाष्यम्—

यथोद्देशं संज्ञापरिभाषमिति पक्षे प्रगृह्यसंज्ञां प्रति प्लुतस्यासिद्धतया द्विमात्रत्वबुद्धेरविघातात्सिद्धा प्रगृह्यसंज्ञा, कार्यकालपक्षे तु प्रगृह्यसंज्ञायाः “अणोऽप्रगृह्यस्य” इत्येतत्समानदेशतया तां प्रति प्लुतस्यासिद्धत्वाभावादनुनासिकप्रवृत्तिः स्यात् ।

ननु संज्ञापरिभाषस्य कार्यार्थत्वात् कार्यकालपक्ष एव न्याय्य इति चेत्, अत्राहुः—“प्रयोजनविशेषानवगमेऽपि सामान्यतः किञ्चित्प्रयोजनवत्ताज्ञानमात्रेण यथोद्देशपक्षोपपत्तिः । यथा—विशिष्याश्रूयमाणभान्यकेषु विधिषु इष्टसामान्यस्य भाव्यत्वमादायांशत्रयवैशिष्ट्यं भावनायाः सम्पाद्य तदुत्तरमार्थवादिकः कल्पितो वा इष्टविशेषो व्यवस्थाप्यते तद्वत्, महावाक्यार्थपर्यालोचनया तु कार्यकालपक्ष” इति ।

अत्र हरदत्तः— संज्ञां प्रति प्लुतस्यासिद्धत्वेऽपि अनुनासिकपर्युदासं प्रति न तथा । ततश्च यस्यानेन संज्ञा कृता द्विमात्रस्य न सोऽनुनासिकविधौ स्थानी, किं तु त्रिमात्रः । न च स्थानिवद्भावेन त्रिमात्रस्यापि प्रगृह्यत्वम् । अल्विधौ तदयोगात् । ईकारान्तद्विवचनस्य प्रगृह्यसंज्ञतया विशेषणतया ईकारादिरूपालसापेक्षत्वात् ।

किं चावश्यं “सिद्धः प्लुतः स्वरसंधिषु” इत्याश्रयणीयम्,

दण्ड आढकमिति प्लुतस्य दीर्घेण निवृत्तिर्यथा स्यात् । अत एव सुश्लोका इ इति सुश्लोकेति इत्यत्र गुणो भवन् प्लुतमेव निवर्त्तयति, न स्थानिनम् । आदेशे प्लुतश्रवणप्रसङ्गात् । तत्कथं यथोद्देशपक्षेऽपीष्टसिद्धिरिति । अत्र कैयटः—

“शास्त्रासिद्धत्वाश्रयणाच्च प्लुतबुद्धावसत्यां प्रगृह्यत्वे विधीयमाने द्विमात्रविषया बुद्धिः प्रवर्त्तते” इति ।

अयमर्थः—द्विमात्रस्य त्रिमात्रेणापहारेऽपि “पूर्वत्रासिद्धम्” इत्यनेन शास्त्रासिद्धत्वबोधनात् त्रिमात्रेणैव द्विमात्रत्वबुद्ध्या प्रगृह्यसंज्ञा क्रियते, न तु द्विमात्रे कृतां प्रगृह्यसंज्ञां त्रिमात्रे अतिदिशामः, येनाल्लिखित्वात्तदभावशङ्का स्यात् । एवं च त्रिमात्रेणैव प्रगृह्यसंज्ञाप्रवृत्तिः । द्विमात्रत्वबुद्ध्या संज्ञाप्रवृत्तावपि वस्तुतो धर्मिणास्त्रिमात्रतया तत्रैव विश्रामात्, रजतभ्रमजन्यप्रवृत्तेः शुक्तिविषयकत्ववत् । न चाहार्यारोपेण कथं शास्त्रप्रवृत्तिः । शास्त्रेणैव तस्य शास्त्रप्रवृत्तिप्रयोजकत्वोक्तेः । शास्त्रस्य वस्तुतोऽसिद्धत्वासम्भवात् । एतेन सुश्लोकेतीत्यादावादेशे प्लुतः श्रूयेतेत्यप्यपास्तम् । द्विमात्रबुद्ध्यैव क्रियमाणेन गुणेन तद्बुद्धिविशेष्यप्लुतस्यैव निवृत्तेरर्थसिद्धत्वादिति दिक् ।

चत्वारोऽत्र पक्षाः सम्भवन्ति । ईदादीनां विशेष्यत्वं द्विवचनस्य च विशेषणत्वम्, द्विवचनसंज्ञं यदीदादि तत् प्रगृह्यमित्यर्थ इत्याद्यः । प्रत्ययग्रहणपरिभाषया द्विवचनपदं द्विवचनान्तपरम्, ईदादीनां विशेषणत्वात्तदन्तविधिः, ईदाद्यन्तं द्विवचनान्तमिति द्वितीयः । ईदाद्यन्तं यद् द्विवचनं तदन्तमिति तृतीयः । द्विवचनमेव संज्ञि वक्ष्यमाणयुक्तेः, ईदाद्यन्तं द्विवचनं प्रगृह्यसंज्ञमिति वाक्यार्थ इति चतुर्थः ।

तत्राद्ये पचेते इत्यादौ संज्ञा न स्यात्, एकारस्य द्विवच-

## २५२ व्याकरणसिद्धान्तसुधानिधौ प्रथमाध्याये

नावयवत्वेऽपि द्विवचनत्वाभावात् । न च मुख्यानुपपत्त्या शास्त्र-  
प्रामाण्याद्गौणे प्रवृत्तिः । गङ्गे इत्यादौ “अन्तादिवच्च” इत्या-  
दिवद्भावेन एकारस्य मुख्याद्विवचनत्वेन तत्र चारिताध्यात् ।  
द्वितीयेऽपि कुमार्योरगारं कुमार्यगारम् बध्वोरगारम् बध्वगा-  
रमित्यादावतिप्रसङ्गः । प्रत्ययलक्षणेन द्विवचनान्तत्वात् । स्वरू-  
पत ईदूदन्तत्वाच्च । तृतीयेऽपि अशुक्ले शुक्ले समपद्येतां शुक्ल्या-  
स्तां वस्त्रे इत्यत्र प्रथमाद्विवचनस्य “नपुंसकाच्च” इति शीभावे  
चिप्रत्यये “सुपो धातुप्रातिपदिकयोः” इति शीलोपे “अस्य  
च्चौ” इति शुक्लशब्दान्त्याकारस्य ईत्वे तद्धितान्तत्वादुत्पन्न-  
स्य सुप्रत्ययस्याव्ययत्वाल्लुकि कृते शीशब्द ईकारान्तं द्विवचनं  
प्रत्ययलक्षणेन च पदं तदन्तमित्यतिप्रसङ्गः ।

ननु पक्षद्वयेऽपि न दोषः । “ईदृतौ च सप्तम्यर्थे” इत्यत्र  
सप्तमीत्येवोक्तेऽपि प्रत्ययलक्षणेन “सोमोगौरी अधिश्रित”  
इत्यत्र प्रगृह्यसंज्ञासिद्धौ अर्थग्रहणेन प्रगृह्यसंज्ञाप्रकरणे प्रत्ययल-  
क्षणं नास्तीति ज्ञापयितुं शक्यत्वात् । शुक्ल्यास्तामित्यत्र “अ-  
न्तरङ्गानपि विधीन् बहिरङ्गो लुग्बाधते” इति न्यायादौकारस्यैव  
लोपेन शीभावाप्रवृत्तेः प्रत्ययलक्षणे सत्यपि दोषाभावाच्च ।  
ईदाद्यन्तत्वस्य तावताऽप्यलाभाद् इति चेत्, मैवम् । तथाऽपि  
तदन्तग्रहणदौर्लभ्यादेव पक्षद्वयस्य दुष्टत्वात् । “संज्ञाविधौ  
प्रत्ययग्रहणे तदन्तविधिर्नास्ति” इति “सुमिडन्तं पदम्”  
इत्यन्तग्रहणेन ज्ञापितत्वात् । तस्मादीदूदेदन्तं याद्विवचनमित्येव  
युक्तम् । सन्निधानेन द्विवचनस्यैव संज्ञित्वप्रतीतेः ।

न चैवं यथोक्तोदाहरणेषु ईदादिस्वरूपेषु तदन्तत्वं नास्ती-  
ति वाच्यम् । व्यपदेशिवद्भावेन तदन्तत्वसम्भवात् ।

अत्र “मणीवादीनां प्रतिषेधो वक्तव्यः” इति पठित्वा म-

णीव रोदसीव दम्पतीवेति वृत्तिकृतः ।

कैयटादयस्तु भाष्यवार्त्तिककाराभ्यामपठितत्वादप्रमाणमे-  
तत् । मणीवोष्ट्रस्येति तु प्रयोगो वाशब्दस्योपमानार्थस्य ।  
रोदसीवैत्यादिस्तु छान्दसः प्रयोग इत्याहुः ।

एवं च न्यायसाम्यान्मुनित्रयानुक्तानां “तुरीयस्येष्टिः” “शं-  
सिदुहिगुहिभ्यो वा ” “क्रमेके छन्दसि भाषायां च” इत्यादीनां  
वृत्तिकृन्मात्रोक्तानामियमेव गतिः । नन्वेवम्—

स्फुटोत्पलाभ्यामलिदम्पतीव तद्विलोचनाभ्यां कुचकुड्मलाशया ।  
निपत्य बिन्दू हृदि कज्जलाविलौ मणीव नीलौ तरलौ विरेजतुः ॥

इति नैषधस्य का गतिः, वाशब्दस्यात्रासङ्गतेः पौरुषेय-  
त्वाच्चेति चेत्, अत्राहुः— इवार्थस्य वाशब्दस्यायं प्रयोगः ।  
न च तत्र मानाभावः ।

वं प्रचेतसि जानीयादिवार्थे च तदव्ययम् ।

इतिविश्वदर्शनात् । “कादम्बखण्डितदलानि व पङ्कजा-  
नि ” इत्यादिप्रयोगात् । “व वा यथा तथैवैवम् ” इत्यमर-  
व्याख्यायाम् “शात्रवं व पपुर्यशः ” इति कालिदासप्रयोगस्य  
तद्व्याख्यातृभिरुदाहृतत्वाच्च । .

यत्तु अमरे अयमेव पाठो युक्तः, न तु वद्वेति क्षीरस्वाम्युक्तः ।  
प्रातिपदिकप्रक्रमे तद्धितस्य वतेरननुगुणत्वात् । अपत्यसमू-  
हादिपर्यायमध्ये अण्फिञ्वुआदीनामनुक्तेश्चेति । तच्चिन्त्य-  
म् । तद्धितत्वमात्रेण प्रक्रमविरोधे यथेत्यादीनामप्यनुपादानप्र-  
सङ्गात् । प्रकृतिनिर्मुक्तस्य तथात्वे तु प्रकृतिविशेषस्य नियत-  
त्वस्योपाधित्वात् । थादीनां प्रकृतिविशेषोत्तरमेव विहितत्वा-  
त् । वतेस्तु तदभावात् । अत एव अणादीनामित्यादिकमपा-  
स्तम् । तेषामपत्यसमूहाद्यर्थविशेषासाधारणरूपाभावात् ।



२५४ व्याकरणसिद्धान्तसुधानिधौ प्रथमाध्याये

प्रकृतिविशेषगर्भतया तु “गार्भिणं गणे” इत्यादिना तत्तत्प्रकरणे बहुशो दर्शितत्वात् । वतेश्च सादृश्यएव विधानात् ।

## अदसो मात् १२ ।

अस्मात्परावीदूतौ प्रगृह्यौ स्तः । अमी ईशाः । रामकृष्णा-  
वमू आसाते । मात्किम् । अमुकेऽत्र । न चात्र एकारस्याननुवृत्ते-  
रेव नातिप्रसङ्ग इति वाच्यम् । मादूग्रहणसामर्थ्यादेवैकाराननु-  
वृत्तिलाभात् । अदशब्दसम्बन्धिमकाराव्यवहितोत्तरस्य त-  
स्यासम्भवात् । न च अमू आसाते इत्यत्र पूर्वैणैव सिद्धिरिति  
वाच्यम् । तत् प्रति मुत्वस्यासिद्धतया औकारान्तत्वात् । न  
चैवमनेनाप्यनिर्वाहः । आरम्भसामर्थ्यादत्र मुत्वस्यासिद्धत्वा-  
भावात् । यद्वाक्तिकम्—

आश्रयात्सिद्धत्वं यथा रोरुत्वे इति ।

किं च स्त्रीनपुंसकयोर्द्विवचने मुत्वस्यासिद्धत्वेऽप्येकारा-  
न्तत्वमेवाश्रित्य पूर्वेण प्रगृह्यत्वासिद्धिः । तत एव प्रकृतिभा-  
वानुनासिकपर्युदासावपि सिद्धौ । कार्यकालपक्षे तु “अणोऽप्र-  
गृह्यस्य” इत्यत्रोपस्थितेन सूत्रेण संज्ञायां क्रियमाणायां मुत्वस्य  
सिद्धत्वाल्लिङ्गत्रयेऽपि द्विवचनेऽनुनासिकपर्युदासः पूर्वैणैव  
सिद्धः । एतत्सूत्रं तु बहुवचनार्थं पुंसि द्विवचने प्रकृतिभावार्थं  
चेति विवेकः ।

## शे १३ ।

अयं प्रगृह्यः । अस्मे इन्द्राबृहस्पती । न युष्मे वाजबन्ध-  
वः । आद्ये चतुर्थीबहुवचनस्य द्वितीये द्वितीयाबहुवचनस्य च

स्थाने “ सुपां सुलुग् ” इत्यादिसूत्रेण शो आदेशः । शित्वात्स-  
र्वादेशत्वम् । “शेषे लोपः” इति टिलोपः । न चान्त्ये संज्ञावैय-  
र्थ्यम् । पदपाठकाले इतिशब्दप्रयोगे सार्थक्यात् । एवम्  
“ अस्मे धत्त वसवो वसूनि ” इत्यादिकमपि बोध्यम् । काशे  
कुशे वंशे इत्यादौ लोमादित्वात् शप्रत्ययान्ते हरिशे बभ्रुशे  
इत्यादौ च लक्षणप्रतिपदोक्तपरिभाषया न दोषः ।

## निपात एकाजनाङ् १४ ।

आङ्भिन्न एकाच् स्वरूपो निपातः प्रगृह्यसंज्ञः । अ अवद्य ।  
इ इन्द्रः । उ उमेशः । अ निषेधाधिक्षेपयोः । इ विस्मये । उ जुगुप्सा-  
दिषु । अत्रैकाच्शब्दे कर्मधारयः, लाघवात् । “व्याहरति मृगः”  
इत्यादिनिर्देशाच्च । तेन प्रेदं ब्रह्मेत्यादौ नातिप्रसङ्गः ।

नन्वेवं एकग्रहो व्यर्थः । निपातस्याचः संज्ञयैव सिद्धेः ।  
न चाजन्तस्य निपातस्येत्यर्थवारणाय तदिति वाच्यम् । विशेष-  
णवैयर्थ्यापत्तेः । ह्रलन्तस्य प्रगृह्यत्वे सत्यपि क्षत्यभावात् । न  
च पुरोऽस्तीत्यादौ सकारान्तस्य प्रकृतिभावे रोरुत्वं न स्या-  
दिति वाच्यम् । संज्ञां प्रति रुत्वस्यासिद्धत्वात् । न चैकदेश-  
विकृतन्यायेन रेफान्तस्य संज्ञाप्रसङ्गः । प्रकृतिभावं प्रत्यपि  
रुत्वस्यासिद्धत्वात् । सिद्धकाण्डस्थकार्यात्परस्य च सकारान्ते  
प्रसक्त्यभावात् । न चाजन्तस्यैव संज्ञा, न त्वज्मात्रस्येत्यर्थला-  
भाय विशेषणं स्यादिति वाच्यम् । “ आद्यन्तवदेकस्मिन् ”  
इति अज्मात्रस्याप्यजन्तत्वात् ।

न च विशेषणसामर्थ्याद्व्यपदेशिवद्भावपरित्यागः । तद-  
न्तविधिपरित्यागेनापि तस्य चारितार्थ्यसम्भवात् । न च वि-  
निगमकाभावः । “अनाङ्” इत्यस्यैव तत्त्वात् । व्यपदेशिवद्भाव-

मात्रबाधे हि तद्वर्थं स्यात् । आङः केवलाच्स्वरूपत्वेन प्राप्तेरैवाभावात् । अचो विशेष्यत्वे तु तदन्तविधिशङ्काऽपि नेति किमेकपदेनेति प्राप्ते । भाष्यकृतः—

अच्समुदायग्रहणशङ्कानिरासायैकग्रहणं कुर्वन्नाचार्यो ज्ञापयति—वर्णग्रहणेषु व्यक्तिसंख्या न विवक्ष्यते, किं तु जातिरेव निर्दिश्यतइति ।

तेन “ हलन्ताच्च ” इति सूत्रे यद्वक्ष्यति वार्तिककारः—  
दम्भेर्हल्ग्रहणस्य जातिवाचकत्वासिद्धमिति,

तत् सूत्रेणैव संगृहीतं भवति । तस्यार्थो हि दम्भेः सिद्धमित्यन्वयः । किञ्चमिति शेषः । तत्र हेतुः हल्ग्रहणस्य जातिवाचकत्वादिति । दम्भेः सन् । “सनीवन्त” इत्यादिविकल्पादिङभावः । “दम्भ इच्च” इति इत्वम् । पक्षे ईर्त्वञ्च । “अत्र लोप” इत्यभ्यासलोपः । दिन्भ्सति दीन्भ्सति इति स्थिते—“ हलन्ताच्च ” इति सनः किञ्चमिष्यते । इकः समीपो यो हल् ततः परः सन् कित्स्यादिति तस्यार्थः । प्रकृते च इकः परत्वं नकारे, न तु ततः परः सन् । भकारेण व्यवधानात् । भशब्दात्तु परः सन्, न तु भशब्द इकः परः । नकारेण व्यवधानादिति किञ्चं न स्यात् । जातिवाचकत्वे तु नकारभकारयोर्हलत्वरूपैकधर्मावच्छिन्नतया इष्टसिद्धिः । ततः किञ्चान्नलोपः । भष्भावेन दस्य धत्वम् । भकारस्य चत्वेन पकार इति धिप्सति धीप्सतीति सिद्धम् ।

ननु अच्समुदायनिवृत्त्यर्थमेवैकपदं स्यात् । अइउ अपेहीत्यत्र हि समुदायस्यैव संज्ञा स्यात्, न तु पूर्वयोरिति तत्र गुणादिकं स्यादिति चेत्, अत्राहुः—

संज्ञाया विधेयत्वात् प्राधान्यम्, संज्ञिनस्तु गुणत्वमिति प-

शुना यजेतेतिवदेकत्वस्य विवक्षयैव समुदायनिरास इति ।

यद्यपि समुदायकार्येणावयवानां कार्यनिर्वाह एकाङ्गद्विर्वच-  
नन्याये बीजम्, न चात्र तथा, समुदायसंज्ञयाऽवयवानां प्रकृति-  
भावानिर्वाहादिति न तस्यात्र विषयः, तथाऽपि समुदायग्रहण-  
शङ्कानिरासायैव कृतमेकग्रहणं ज्ञापकमिति बोध्यम् । निपात  
इति किम् । चकारात्र । णलोऽकारस्य प्रकृतिभावो मा भूत् । न  
चार्थवद्ग्रहणन्यायेन निर्वाहः । अन्वयव्यतिरेकाभ्यां प्रत्ययस्या-  
प्यर्थवत्त्वात् । केवलयोः निपातप्रत्यययोरप्रयोगस्यापि तुल्य-  
त्वात् । एवम् अत सातत्यगमने “अन्येभ्योऽपि” इति ङप्रत्य-  
यः, टिलोपः, अ आगच्छेत्येतदपि प्रत्युदाहरणम् । यद्यपि  
नञ्जिवयुक्तन्यायेनापि आङ्भिन्नो निपात एव गृह्यते, तथाऽपि  
तन्न्यायस्य व्यभिचारित्वान्न दोषः । भेदप्रतियोगितावच्छेदक-  
तया ङकारनिवेशस्तु ङितः प्रगृह्यसंज्ञा यथा स्यादित्येतदर्थः ।  
तद्विवेकस्तु भाष्ये—

ईषदर्थे क्रियायोगे मर्यादाऽभिविधौ च यः ।

एतमातं ङितं विद्याद्वाक्यस्मरणयोरङित् ॥

आ उष्णम्, ओष्णम् । आङ्गीषदर्थेऽङिति ङिन्निर्दिष्टः । आ इतः,  
एतः । प्रादौ ङित्पठितः । आ उदकान्तात्, ओदकान्तात् । आ अ  
हिच्छत्रात्, आहिच्छत्रात् । “आङ् मर्यादाऽभिविध्योः” विना तेने-  
ति मर्यादा । सह तेनेत्यभिविधिः । परिच्छेद्यमध्ये अवधेरनन्तर्भावे  
अन्तर्भावे चोभयम् । तथा चावधित्वार्थकपदसमाभिव्याहृतपदस्य  
स्वार्थतदुत्तरोभयव्यवच्छेदपरत्वे मर्यादा, स्वार्थोत्तरमात्रव्यव-  
च्छेदपरत्वेऽभिविधिरिति बोध्यम् । अत्र ङित्त्वात् न प्रकृ-  
तिभावः ।

अङित्तु यथा—आ एवं तु मन्यसे । पूर्वप्रक्रान्तवाक्यार्थस्या-

न्यथात्वद्योतनार्थ आकारः। पूर्वमेवं नामंस्थाः, सम्प्रति त्वेवं मन्यसे इत्यर्थः। वाक्यारम्भसूचनायाकारः इत्यपरे। आ एवं किल तत्। स्मृतेः सूचक आकारः। ततः स्मृतोऽर्थो निर्दिश्यते। अत्र च वाक्यस्मरणयोरङ्गित्वे एव तात्पर्यम्। तेन ईषदर्यादि-चतुष्टयानन्तर्भावेऽपि उभयाभिन्ने ङित्वमेव। तेन अभ्र ओ अप इत्यत्र सप्तम्यर्थवृत्तेरप्याकारस्य “आङोऽनुनासिकः” इति सिध्यतीति ग्रन्थकृतः। अत एवैतच्छब्देन पूर्वाङ्गोक्तार्थचतुष्टयपराकारपरामर्शात् ङिद्विधाबुद्देश्यपरामर्शकत्वाभावान्नान्वादेशत्वमित्येनादेशविरहः सङ्गच्छते। उभयाभिन्नार्थे ङित्वस्यैव चतुर्थचरणानुसारेणार्थसिद्धत्वात्।

केचित्तु पूर्वमेतच्छब्देनानुपादानान्नान्वादेशत्वमित्याहुः। तन्न। शब्दान्तरेणाप्यन्वादेशत्वस्य भाष्यकृता वक्ष्यमाणत्वात्। तस्मादीषदर्यादिषु वर्ततइति वृत्तिर्न विधेया, किन्तु परिचायकतामात्रेणोपात्तेति न तथेति दीक्षिताः इत्यन्यत्र विस्तरः।

अत्र वदन्ति—“अनाङ्” इत्यस्य पर्युदासत्वं न युक्तम्। तथा हि। अशब्दो वासुदेवार्थकः। “आङ् मर्यादाऽभिविध्योः” इत्यव्ययीभावः। आ आत् अं “ह्रस्वो नपुंसके प्रातिपादिकस्य” इति ह्रस्वः। अशब्दस्य स्वाभाविकमाङ्भिन्नत्वं स्थानिवद्भावकृतं निपातत्वं चाश्रित्य अ इतः एत इत्यत्र प्रगृह्यसंज्ञाप्रसङ्गात्। “आसमुद्रक्षितीशानाम्” इतिवत्समासः। न च आङ्भावातिदेशे आङ्भिन्नत्वव्यपदेशनिवृत्तिः। गुरुवद् गुरुपुत्रे वर्तितव्यमित्यत्र गुरुत्वस्यैव आङ्बद्धावेन आङ्त्वस्यानतिदेशात्। अतिदेशे वा “आङ्गमकारः” इत्याहार्यबुद्धेराङ्भिन्नोऽयमिति बुद्धावविरोधात्। अतिदेशानां च स्वाश्रयानिवर्त्तकत्वात्। ब्राह्मणवदस्मिन्क्षत्रिये वर्तितव्यमित्यत्र क्षत्रियत्वव्यपदेशनिवृत्त्यभावात्।

अस्तु वा एकादेशेऽपि स्थानिवद्भावेनैव परावर्णगतस्या-  
 ह्भिन्नत्वस्याश्रयणम् । कैयटादावपि परादिवद्भावेनैकादेशस्या-  
 ह्भिन्नत्वाश्रयणात् । तस्मात्प्रसज्यप्रतिषेध एव युक्तः । वाक्य-  
 भेदासमर्थसमासाश्रयणस्य कार्यानुरोधेनादोषत्वात्, “अनचि”  
 “अशिति” इत्यादिवत् । अत एवोत्तरसूत्रे प्रतिषिद्धार्थोऽ-  
 यमारम्भ इति भाष्यं सङ्गच्छते इति ।

इदं त्ववधेयम् । पर्युदासपक्षे नविवयुक्तन्यायबलादेव  
 निपातलाभसम्भवेऽपि निपातपदोपादानं स्वयमेव यो निपात  
 स्तस्यैव प्रगृह्यत्वम्, न तु स्थानिवद्भावप्रयुक्तनिपातत्वकस्येत्येत-  
 दर्थकम् । तेन नोक्तदोषः । अतिदेशेनैव तत्र निपातत्वस्यानीय-  
 मानत्वात् । निपातग्रहणस्य चोत्तरार्थत्वेऽपि “इहकिञ्चिन्नपो इति”  
 इति न्यायेनात्रोपादानस्यापि प्रयोजनसम्भवे सति त्यागायोगा-  
 त् । एवम् एकग्रहणस्याप्यत्र पूर्वोक्तरीत्या प्रयोजनाभावान्मु-  
 ख्यार्थकमेवैकपदं व्याख्यायताम् । “एके मुख्यान्यकेवलाः”  
 इत्यमरोक्तेः । तच्चौपदेशिकत्वरूपमत्र ग्राह्यम् । तेन मुख्यत्वस्य  
 सामानाधिकरण्येन निपातत्वलाभादातिदेशिकनिपातत्वमाश्रित्य  
 नोक्तदोषः । न चैवं “वर्णग्रहणे, जातिग्रहणम्” इत्यत्र ज्ञापकानु-  
 पपत्तिः । अपृक्तसंज्ञासूत्रे एकग्रहणस्यापि भाष्यएव तज्ज्ञापक-  
 त्वोक्तेः । एतेन तत एव सिद्धावत्रत्यमेकग्रहणं व्यर्थमित्यपि  
 शङ्काऽन्तरं परास्तम् । विनिगमकाभावाच्च । वक्ष्यति तत्र तथै-  
 व कैयटः ।

नन्वेवमपि “प्रतिषिद्धार्थम्” इति भाष्यविरोधो दुर्वार इति  
 वाच्यम् । अदोऽभवदित्यत्रातिप्रसङ्गशङ्काया लक्षणप्रतिपदोक्तप-  
 रिभाषया समाधानस्य च तदुक्तस्यानुपपत्त्या तद्वन्धस्य प्रौढि-  
 वादत्वात् । न चोत्तरग्रन्थ एव प्रौढिवादो लक्षणप्रतिपदोक्तप-

रिभाषाया वर्णग्रहणेष्वप्रवृत्तेरिति वाच्यम् । तथाऽपि गोऽभव-  
दित्यत्रातिप्रसङ्गशङ्कादेरनुपपत्तेः । “अनाङ्” इत्यत्र प्रसज्यप्रतिषे-  
धपक्षे वाक्यभेदासमर्थसमासाश्रयणापत्तेश्च । आङ्भावातिदेशेन  
तद्विन्नत्वव्यपदेशानिवृत्तावपि तत्कार्याणां निवृत्तेश्च । गुरौ गुरु-  
भिन्नत्वव्यपदेशसत्त्वेऽपि गुरुत्वप्रयुक्तकार्यप्रवृत्तेः । आहार्यबु-  
द्धेरपि शास्त्रप्रामाण्येन कायेनियामकत्वात् । असिद्धस्थले तथै-  
व क्लृप्तत्वात् ।

## ओत् १५ ।

ओकारान्तो निपातः प्रगृह्यः । आहो इति । उताहो इति ।  
निपात इति किम् । “ नियुत्वान्वायवायाहि ” “ विष्णुः-  
गायेव ते सोमः ” इत्यादौ मा भूत् ।

वृत्तिकृतस्तु गवित्ययमाहेत्यपि प्रत्युदाहरन्ति ।

अत्र वदन्ति—“तत्र प्रगृह्यसंज्ञासत्त्वेऽपि न क्षतिः । प्रकृति-  
भावविधौ पदान्ताधिकारादेव तदप्रसक्तेः । गवित्ययमाहेत्यत्र  
च विभक्तिश्रवणाभावादनुकार्यानुकरणयोरभेदविवक्षयाऽर्थ-  
वत्त्वाभावेन प्रातिपदिकत्वाभावाद्विभक्तेरनुत्पत्त्या पदान्तत्वा-  
भावात् । “अपदं न प्रयुञ्जीत” इत्यस्य चापरिनिष्ठितप्रयोगनि-  
षेधार्थत्वात् । प्रकृते च गो इति स्वरूपस्यैव परिनिष्ठितत्वात् ।  
अत एवेह “ लोपः शाकल्यस्य ” इति न प्रवर्ततइति । न चैवं  
“हेऽलयो हेऽलय इति कुर्वन्त” इत्यत्र कथं रुत्वयत्वयलोपा इति  
वाच्यम् । तत्र भेदविवक्षया सुप्रत्ययं कृत्वा “ हल्ङ्याब्भ्यः ”  
इति विभक्तिलोपेन “प्रकृतिवदनुकरणम्” इत्यतिदेशेन वा पदा-  
न्तत्वात् । तस्मात्प्रकृतिभावविधौ पदान्तग्रहणानुवृत्तिर्नास्तीत्य-  
भिप्रायेण वृत्तिग्रन्थो योज्यः” इति । नन्वाहो इत्यादयो निपा-

अनदः अदः अभवत् अदोऽभवत् इत्यत्रातिप्रसङ्गः । गतिसंज्ञाविधेः “प्राग्नीश्वरान्निपाताः” इत्यधिकारान्तर्भावेन च्विप्रत्ययान्तानां निपातत्वात् । न च लक्षणप्रतिपदोक्तपरिभाषया निर्वाहः । वर्णग्रहणेषु तदप्रवृत्तेः । अन्यथा हरये इत्यादौ “एचोऽयवायावः” इत्यस्याप्रवृत्त्यापत्तेः । चक्रे इदम् इत्यादौ चारितार्थात् ।

किञ्च तथाऽपि अगौगौरभवत् गोऽभवद् इत्यादौ दोषो दुर्वारः । “गमेडोः” इति ओकारस्य स्वरूपत उच्चारणेन प्रतिपदोक्तत्वात् इति चेत्, अत्र भाष्यम्—

गौणमुख्ययोर्मुख्ये कार्यसम्प्रत्यय इति ।

तद्यथा—“गौरनुबन्धोऽजोऽग्नीषोमीयः” इति न वाहीकोऽनुबध्यतइति । अयमर्थः । “स्वं रूपम्” इत्यत्र रूपग्रहणेनार्थग्रहणस्यापि ज्ञापितत्वात् अर्थवतः कार्येण भवितव्यम् । अर्थश्च द्वेधा, मुख्यो गौणश्च । तत्पदशक्तिविषय आद्यः । गौणस्तु सादृश्यनिमित्तकवृत्तिविषयः । गुणानिमित्तकवृत्तिसम्बन्धित्वेन शब्दवदर्थेऽपि स्वारसिकगौणपदप्रयोगात् । तत्र प्राथम्यान्मुख्यार्थस्यैव ग्रहणम् । वृत्त्यन्तरस्य तद्बाधएव समुल्लासात् । शक्यार्थभानस्यापि तत्राभ्युपगमेन तत्पूर्वकत्वाच्च । शक्यसमवेतगुणप्रकारकबोधत्वस्यैव स्वशक्यगुणवत्तारूपवृत्तिज्ञानकार्यतावच्छेदकत्वोपगमात् । ततश्च गोऽभवदित्यत्र प्रकृतेरेव कर्तृत्वम् । “सङ्गीभवन्ति ब्राह्मणाः” “पटीभवन्ति तन्तवः” इत्यादौ वचनव्यवस्थायाः “त्वद्भवति देवदत्तः” “मद्भवसि त्वम्” “त्वद्भवाम्यहम्” इत्यादौ पुरुषव्यवस्थायाश्च तत एवोपपत्तेः ।

प्रकृतित्वमत्रारोपविषयत्वं बोध्यम् । तत्र च गोत्वादिकमारोपितमेव, न मुख्यमिति । न च गौणे-



ऽपि गुणानामेव प्रवृत्तिनिमित्तत्वाभ्युपगमात्कथं वाहीका-  
दौ गोत्वारोप इति वाच्यम् । स्वोत्प्रेक्षाप्रभवारोपविषयी-  
भूतार्थवृत्तित्वं गौणत्वमिति मतेन तदुक्तेः । अत्र हि श-  
ब्दस्य स्वाभिधेयं विनाऽन्यत्र गुणयोगमात्रेण प्रवृत्त्यभावात् ।  
आरोपविषये विषयितावच्छेदकधर्मस्यैवारोपः । न च वि-  
विकृतत्वेन तदनुपपत्तिः । शुक्तिकादौ चाकचक्यादिसादृश्येन  
रजतत्वाद्यारोपवत् “योषा बाव गौतमाग्निः” इति पञ्चाग्निविद्यायां  
रेतोमयहविःप्रक्षेपरूपहोमाधिकरणत्वसादृश्येन योषायामग्नि-  
त्वारोपवत् जाड्यकूरत्वादिसादृश्येन वाहीकमाणवकादौ गोत्व-  
सिंहत्वाद्यारोप इत्यास्तां प्रासङ्गिकम् । तस्मान्न गौणे प्रगृह्य-  
संज्ञेति । नन्वेवं गौस्तिष्ठति गामानयेत्यादौ गौणे वृद्ध्यात्वा-  
दिकमपि न स्यादिति चेत्, अत्र कैयटहरदत्तादयः—

पदकार्येष्वयं न्यायो न प्रातिपदिककार्येषु इति ।

तथा हि । स्वार्थे वृत्तात्प्रातिपदिकाद्विभक्ताबुत्पन्नायां कार्येषु  
कृतेषु शब्दान्तरसन्निधानाद्गौणत्वं प्रतीयते । गोऽभवदित्यत्र  
तु गौणत्वं विना च्विप्रत्यय एव दुर्लभ इति वैषम्यम् ।

किञ्च गुणक्रिययोः श्रौतः क्रियासम्बन्धः “श्वेतं छाग-  
मालभेत” इत्यादौ वाक्यीयाच्च न्यायात्परस्परेण श्वेतस्य आ-  
श्रयापेक्षायां व्यक्तिवचनन्यायेन छागपरत्वम्, छागस्य च गु-  
णाकाङ्क्षायां श्वेतपरत्वमिति पार्ष्टिकः परस्परावच्छेदः । शाब्दा-  
न्वयस्तु क्रियायामेवेति भाट्टसिद्धान्तः । एवं गां वाहीकमान-  
येति पूर्वं क्रियासम्बन्धापेक्षया विभक्ताबुत्पन्नायां पश्चात्सामा-  
नाधिकरण्याद् गौणार्थप्रादुर्भावो भवतीति । तदेतदुक्तं भाष्य-  
कृद्भिः—

यत्तु शब्दाश्रयं तच्छब्दमात्रे भवति, शब्दाश्रये च वृद्ध्या-  
त्वे इति ।

यत्तु वाक्यसंस्कारपक्षे वृद्ध्यात्वप्रवृत्तितः प्रागेव गौणार्था-  
वगतेः आद्यमयुक्तमिति, तदसत् । गौणार्थावगतिमात्रस्याकि-  
ञ्चित्करत्वात् । तस्य कार्यप्रवृत्तावनुपयुक्तत्वात् । अन्यथा  
गामानयेति मुख्यार्थे वृद्ध्यादेरप्रवृत्तिप्रसङ्गात् ।

यदपि “किञ्चेत्यादिकं न युक्तम्, ब्रूते पाठयेत्यादिक्रियान्व-  
यायैव गौणताया आश्रयणीयत्वात्” इति, तदप्यसत् । “अरु-  
णयैकहायन्या पिङ्गाक्षया सोमं क्रीणाति ” इत्यादावपि अरु-  
णया क्रीणातीति वाक्ये गुणमात्रस्य क्रयसाधनत्वानुपपत्त्या  
तदर्थं प्रागेव क्रयसाधनद्रव्यसम्बन्धेन क्रयान्वयापत्तौ तत्सि-  
द्धान्तभङ्गप्रसङ्गात् । अयोग्यताज्ञानस्य शाब्दधीप्रतिबन्धकतया  
तदभावेन स्वरूपसत्तैवारुण्यस्य क्रयभावनायामन्वये ज्ञाते प-  
श्चादेव योग्यताकाङ्क्षायाममूर्तत्वेन साक्षादयोग्यत्वेऽपि द्रव्य-  
परिच्छेदरूपव्यापारद्वारा करणत्वयोग्यतानिर्णयः । प्रथमं तु  
कारकान्तरवदेव भावनायामारुण्यस्य सम्बन्ध इत्यादेस्तत्र  
निरूपितत्वात् । प्रकृतेऽपि तद्वीत्या पूर्वं गौणत्वप्रत्यये बीजा-  
भावात् ।

यदप्युक्तम्, “कटोऽपि कर्म भीष्मादयोऽपि” इति पक्षे उ-  
क्तिसम्भवेऽपि सामानाधिकरण्याद्भीष्मादेर्द्वितीयेति भाष्योक्तपक्षा-  
न्तरे त्वदुक्तन्यायावतारो नास्तीति, तदप्यसत् । पार्थिकपरस्पर-  
रावच्छेदावस्थाभिप्रायेणैव तदुपपत्त्या पूर्वं गौणत्वप्रत्ययस्यानाव-  
श्यकत्वात् । एतत्पक्षे पूर्वं सामानाधिकरण्यस्यैवानङ्गीकारात् ।

यदप्याहुः— महद्भूतश्चन्द्रमा इत्यादौ “ आन्महतः ”  
इत्यात्वं विशिष्टरूपग्रहणेन क्रियमाणं मौणे न भवतीति युक्तम्,

इह तु “ओङ्” इति वर्णपुरस्कारेण विधीयमाना प्रगृह्यसंज्ञा कथं गौणार्थवृत्तेर्न भवेत् । निपातसंज्ञा तु तस्यापि मुख्यैव । अत एव श्वशुरसंज्ञस्य कस्यचिदपत्ये श्वाशुरिरित्यत्र “अत इञ्” प्रवर्तते । वर्णाश्रयत्वात् । न तु “राजश्वशुराद्” इति यत् । विशिष्टरूपोपादानात् । अन्यथा इज्यतोस्तुल्ययोगक्षेमतैव स्यात् । गोशब्दे वृद्ध्यात्वे अपि वर्णाश्रयत्वादेव, न तु प्रातिपदिककार्यत्वात् । “गोतः” इति तपरत्वस्य ओकारान्तोपलक्षणार्थत्वात् इति, तदपि चिन्त्यम् । अकारादीनामैक्यपक्षे बाहुक इत्यादौ चरितार्थानां “नौद्वचः” इत्यादीनां घटिक इत्यादौ प्रवृत्तिर्न स्यादित्याशङ्कापराणाम् अइउण्सूत्रस्थभाष्यादिग्रन्थानां विरोधात् । प्रकृतसूत्रस्थोक्तभाष्यविरोधाच्च ।

यत्तु “राजश्वशुरात्” इत्यादि, तदसत् । श्वशुरपदस्य हि भार्याभर्त्रन्यतरजनकत्वे सति पुंस्त्वं शक्यतावच्छेदकम्, संज्ञाश्वशुरस्य तु व्यक्तिस्वरूपं शक्यम्, शब्दस्वरूपं च शक्यतावच्छेदकम् । आद्यं प्रसिद्धिवशाच्छीघ्रोपस्थितिकम्, न त्वन्त्यमिति विशेषः । श्वशुरशब्दस्य स्वरूपेणोपादानस्थले शीघ्रोपस्थित्यर्थवाचके चरितार्थशास्त्रं द्वितीयेन प्रवर्तते । “अत इञ्” इत्यत्र त्वकारान्तस्य संज्ञाश्वशुरेऽपि सच्चात्कथं न इञ् प्रत्ययः प्रवर्तते । तदुपस्थितौ प्रथमश्वशुरपदार्थवोऽस्यानपेक्षितत्वेन तच्छब्दस्य प्रथमोपस्थितत्वाभावात् ।

प्रकृते तु ओकारान्तनिपातस्य प्रगृह्यसंज्ञाविधाने ओदन्तत्वविशिष्टनिपातत्वावच्छिन्नतया च्विप्रत्ययान्तगोशब्दोपस्थितौ गौणार्थज्ञानस्य शक्यार्थज्ञानपूर्वकत्वनियमेन च्व्यन्तगोशब्दस्य गौणत्वं प्रागेव प्रतीयतइति वैषम्यम् । ननु तथाऽप्युद्देश्यतावच्छेदकरूपानपायाद् दुर्वारैव संज्ञेति चेन्न । निपातत्वं ह्यत्रोद्दे-

श्यतावच्छेदकम्, ओदन्तत्वं तूद्देश्यतावच्छेदकतावच्छेदकम् । तद्वटकसम्बन्धो यदि सामानाधिकरण्यमात्रं तर्हि “अथोपयन्त्रा सदृशेन युक्तम्” इत्यत्रैकादेशश्च पूर्वान्तत्वेन ग्रहणादोकारान्तत्वं निपातत्वं चास्तीति “अथातो ब्रह्मजिज्ञासा” इत्यादावप्यथशब्दस्य प्रगृह्यसंज्ञा स्यात् । तथा च यस्यां व्यक्तौ ओदन्तत्वनिपातत्वयोः समनियतत्वं तत्रोक्तविधिप्रवृत्तिरिति वक्तव्यम् । गोशब्दे च निपातत्वाभावदशायामप्योदन्तत्वमस्त्येवेति न प्रवृत्तिः । अहो इत्यादौ उभयमप्यस्तीति नाव्याप्तिः । एतेन निपातसंज्ञा तस्यापि मुख्यैवेत्यपास्तम् । उक्त्तरीत्या उद्देश्यतावच्छेदकरूपवैकल्यात् । संज्ञामात्रस्याकिञ्चित्करत्वात् । एतेन “गौणमुख्ययोः” इति भाष्यं व्याख्यातम् । यस्य ओदन्तस्य निपातत्वाभावः कदाऽपि नास्ति सोऽत्र गृह्यतइत्यर्थात् ।

## सम्बुद्धौ शाकल्यस्येता-

### वनार्षे १६ ।

ऋषिर्वेदः । “तदुक्तमृषिणा” इत्यादिदर्शनात् । “ऋषिर्वेदे वसिष्ठादौ” इत्यभिधानाच्च । अवैदिके इतिशब्दे परे सम्बुद्धिनिमित्तक ओकारो वा प्रगृह्यः । विष्णो इति । विष्णविति । अनार्षे किम् । ब्रह्मबन्धवित्यब्रवीत् । इतौ किम् । विष्णोऽत्र ।

### उञ ऊँ १७ ।

इह त्रैरूप्यमिष्टम् । आदेशविकल्पे प्रगृह्यत्वविकल्पे च ऊँ इति । उ इति । विति । उभयाभावपक्षे यणादेशः । तच्चैकस्मि-

नूत्रे न सिध्यति । उज्ज इत्यस्य श्रुतेनादेशेन सम्बन्धे शाक-  
ल्यपदानुवृत्त्या आदेशविकल्पे तदभावपक्षे “ निपात एकाज-  
नाङ् ” इति प्रगृह्यसंज्ञाया नित्यतया रूपद्वयस्यैवापत्तेः । अतो  
योगविभागं कृत्वा व्याख्येयम् । “ उज्जः ” शाकल्यस्येति इतौ  
प्रगृह्यमिति चानुवर्तते । अस्य इतिशब्दे परे प्रगृह्यसंज्ञा वा  
स्यात् । उ इति । विति । ततः “ ऊँ ” इति द्वितीयो योगः । अत्र  
यदि प्रगृह्यस्य शाकल्यस्येत्युभयमपि नानुवर्त्तत, तदा प्रगृह्यस्य  
उज्ज ऊँ आदेशे उज्ज इति समुदायाश्रयेणालिङ्गित्वाभावेन स्था-  
निवत्त्वेन तस्य प्रगृह्यत्वे ऊँ इतीत्येकमिष्टम् । अप्रगृह्यस्य ऊँ  
आदेशे यणि कृते आन्तरतम्येन सानुनासिकवकारयुक्तं द्वितीयं  
त्वनिष्टमपि रूपं स्यात् ।

यदि तु प्रगृह्यस्य उज्ज इत्येवानुवर्त्तत, तदा प्रगृह्यस्य उज्जो  
नित्यमादेशविधाने ऊँ इति विति इति च द्वे एव रूपे स्याताम् ।

यदि तु शाकल्यग्रहणमात्रमनुवर्त्तत, तदा प्रगृह्याप्रगृह्ययो-  
रादेशविकल्पे ऊँ इति उ इति द्वे प्रगृह्यस्य । अप्रगृह्यत्वपक्षे च  
आदेशस्य यणादेशे सानुनासिकवकारयुक्तं शुद्धस्य यणादेशे च  
निरनुनासिकवकारयुक्तं चेति द्वे रूपे इति मिलित्वा रूपचतुष्ट-  
ये सानुनासिकवकारयुक्तं रूपमनिष्टं स्यात् । अत उभ-  
यानुवृत्त्या प्रगृह्यस्यादेशविकल्पे सति इष्टरूपत्रयसिद्धिः ।  
तेन प्रगृह्यस्य उज्ज ऊँ आदेशो वा स्यादित्यर्थः । ननु शाक-  
ल्यस्यैव मते प्रकृतिभावः, तत्रैव ऊँ इत्यादेशः । ततश्च उ इति  
इत्येतद्रूपं न स्यात् । आदेशनिर्मुक्ते प्रगृह्यसंज्ञायां मानाभावा-  
दिति चेत्, भैवम् । शाकल्यपदस्य विकल्पमात्रतात्पर्यकत्वात् ।  
एतदर्थमेव योगविभागाश्रयणात् । अत एव “ ऊँ वा शाकल्यस्य ”  
“ शाकल्यस्याचार्यस्य मते वा ऊँ अयमादेशः ” इति भाष्यं शाकल्य-

## २६८ व्याकरणसिद्धान्तसुधानिधौ प्रथमाध्याये

श्रुतेरेव फलं वाग्रहणेन प्रतिपादयतीति व्याख्यातम् ।

केचित्तु शाकल्यग्रहणस्य यथाश्रुतत्वेऽपि “निपात एकाज्” इत्येव सिद्धे “उजः” इति सूत्रं नियमार्थम्, शाकल्यभिन्नमते उजः प्रगृह्यत्वं नेति तदर्थः । “ऊँ” इति सूत्रे च प्रगृह्यस्य उज इत्येतावतैव शाकल्यलाभे पुनः शाकल्यानुवृत्त्या इतरेषामपि मते पाक्षिकप्रगृह्योऽस्तीत्यनुमीयते । अत उ इतीति सिद्धमित्याहुः, तच्चिन्त्यम् । श्रौतनियमाविरुद्धानुमानस्य मूलोच्छेदपरा-हतत्वात् । तद्विरोधेनानुवृत्तावपि मानाभावप्रसङ्गात् ।

यदप्याहुः । “ऊँ” इति सूत्रे पुनः शाकल्यानुवृत्तिसा मर्थ्यात् शब्दाधिकाराश्रयणात् पूर्वसूत्रानुवृत्तशाकल्यादन्य एव शाकल्यो गृह्यते । शकलस्य ऋषेरपत्यद्वयसत्त्वे बाधकाभा-वात् । न च द्वितीयशाकल्यमते प्रगृह्यसंज्ञाया अनुक्तत्वात् आदेशस्य प्रगृह्यत्वं न स्यादिति वाच्यम् । प्रगृह्यस्य उज आदे-शविधानेऽनुवादसामर्थ्यादेव तल्लाभात् । “ढाकि लोपः” इत्यादौ अगत्याऽनुवादसामर्थ्यादपि पदार्थप्राप्तेः स्वीकारादिति, तदपि चिन्त्यम् । श्रुत्यैव लाभे तत्पर्यन्तानुसरणानौचित्यात् । “यदेतन्” इति पदकारैरुच्यते” इत्यनुकरणे “यरोऽनुनासिके” इत्यनुनासिकादेश इति हरदत्तः ।

## ईदूतौ च सप्तम्यर्थे १८ ।

विकल्पस्य इतिशब्दस्य च निवृत्तिः । सप्तम्यर्थे वर्तमानम् ईदूदन्तं शब्दरूपं प्रगृह्यसंज्ञं स्यात् । अध्यस्यां मामकीतनू । उभयत्र “सुपां सुलुग्” इति सप्तम्या लुक् । पदपाठकाले इति-शब्दस्य तदुत्तरं प्रयोगादुदाहरणत्वम् । “सोमोगौरी आधिश्रितः”

इति। संहितायामप्युदाहरणत्वम् । ईदूताविति किम् । प्रियः सूर्ये  
प्रियो अग्ना भवाति । अग्निशब्दात्सप्तम्या डादेशः । सप्तम्यर्थे  
किम् । धीती । मती । सुष्टुती । तृतीयाया ईकाररूपः पूर्वस-  
वर्णः । अत्र वार्त्तिकम्—

ईदूतौ सप्तमीन्येव लुप्तेऽर्थग्रहणाद्भवेत् ।

पूर्वस्य चेत्सवर्णोऽसावाडाम्भावः प्रसज्यते ॥

वचनाद्यत्र दीर्घत्वं तत्रापि सरसी यदि ।

ज्ञापकं स्यात्तदन्तत्वे मा वा पूर्वपदस्य भूत् ॥

अयमर्थः । ईदूतौ सप्तम्यामित्येवास्तु किमर्थमर्थग्रहणम्, सप्तमी-  
सहचरितं यदीदूदन्तम्, यद्वा—सप्तम्यां परतस्तत् प्रगृह्यसंज्ञामित्यर्थे  
“सोमोगौरी अधिश्रितः” इत्यादौ लुप्तायामपि सप्तम्यां प्रत्ययल-  
क्षणेन प्रगृह्यत्वसिद्धेरिति प्रश्नः । संज्ञाविधौ प्रत्ययग्रहणे त-  
दन्तग्रहणाभावादर्थग्रहणं विना सप्तम्या एव संज्ञिनीत्वाल्लुप्ताया-  
श्च कार्याभावात् प्रत्ययं निमित्तीकृत्यान्यस्य कार्यविधानएव-  
प्रत्ययलक्षणानुशासनात्स्वकार्ये तदभावाच्च गौरी इत्यत्र प्रगृह्यसं-  
ज्ञा न स्यादतोऽर्थग्रहणम् । तेन च संज्ञाया अर्थनिबन्धनत्वेन  
प्रत्ययश्रवणानपेक्षत्वाल्लुप्तायामपि सप्तम्यां प्रकृतिभावस्य सं-  
ज्ञेत्यभिप्रायेणोत्तरं लुप्तइति ।

ननु गौरी इत्यत्र न सप्तम्या लोपः, किन्तु धीती  
मती सुष्टुतीत्यादाविव “अकः सर्वणे” इति एकादे-  
शः । तस्य चादिवद्भावाद्भवत्येव ईकारः सप्तमीति नेदं प्रयो-  
जनमित्याह— पूर्वस्यचेदित्यादि । दूषयति— आडाम्भाव इति ।  
एकादेशं बाधित्वा परत्वादाङ्गत्वाच्च “आण् नद्याः” इत्याद् ।  
“ङेराम् नद्याम्नीभ्यः” इति सप्तम्या आमित्यादेशश्च स्यादित्य-  
र्थः । ननु सप्तमीलोपं विना ईदूदन्तत्वाभावादन्यत्र च संज्ञा-

याः प्रयोजनाभावादेतादृशस्थले तल्लोपस्य सार्वत्रिकत्वात्तत्र प्रवृत्तिं विना संज्ञाया वैयर्थ्यप्रसङ्गात्तत्सामर्थ्यादेव लुप्तायामपि सप्तम्यां संज्ञा भविष्यत्येवेत्याह—वचनादिति । यत्र सप्तम्या-  
श्छान्दस ईकारादेशः, तत्रैव संज्ञाविधानस्य चरितार्थत्वाप-  
त्या सामर्थ्यस्योपक्षीणत्वात्सप्तमीलोपस्थले संज्ञा न स्यादेवे-  
त्याह—यत्र दीर्घत्वमिति । यथा—“दृतिं न शुष्कं सरसी शयान-  
म्” इत्यत्र सरःशब्दात्परस्य सप्तम्येकवचनस्य “इयाडिया  
जीकाराणामुपसंख्यानम्” इति ई इत्यादेशः । तत्र सप्तम्याः  
श्रूयमाणत्वेन संज्ञाविधानस्य चारितार्थ्यादिति ।

ननु तत्रापि न सप्तम्या ईकारादेशः । प्रयोजनाभावात् ।  
किन्तु सरसीशब्दोत्तरसप्तम्या लोप एवेति संज्ञाविधेः सामर्थ्य-  
मस्त्येवेत्याह—तत्रापीति । यदि इत्यसंदेहे सन्देहः, “शास्त्राणि चे-  
त्प्रमाणं स्युः” इत्यादिवत् । “सरसी तु महासरः” इति शब्दार्ण-  
वात् । “दक्षिणापथे महान्ति सरांसि सरस्य इत्युच्यन्ते” इति  
भगवदुक्तेः । “साधर्म्यं दधति गिरां महासरस्यः” इत्यादिदर्श-  
नाच्च । ननु तथाऽपि सरसीशब्दस्यैव लुप्तसप्तमीकस्यायं प्रयोगो,  
न तु सरःशब्दस्येत्यत्र किं मानम्, तन्मात्रार्थमर्थपदोपादान-  
स्य सन्दर्भविरुद्धत्वादिति चेत्, अत्राहुः—

सरसीशयानमित्यत्रान्तोदात्तपाठ एव मानम् । गौरादिमध्ये  
“पिप्पल्याद्यश्च” इति पाठात्तदन्तःपातिनो ङीष्णन्तसरसीशब्दस्यै-  
व अन्तोदात्तत्वात् । असुन्प्रत्ययान्तस्य सरःशब्दस्य नित्स्वरेणा-  
द्युदात्तत्वापत्तेरिति । तस्मादर्थग्रहणं माऽस्त्विति सिद्धम् । ननु  
प्रगृह्यसंज्ञाप्रकरणे प्रत्ययलक्षणं नास्तीति ज्ञापनार्थमेतत्स्यादि-  
त्याह—ज्ञापकं स्यादिति । उक्तार्थस्येति शेषः । तस्य प्रयोजन-  
माह—तदन्तत्वे इति । “ईदूदेद् द्विवचनं प्रगृह्यम्” इति सूत्रे ईदूदेद-



न्तं द्विवचनान्तमिति, ईदूदेदन्तं यत् द्विवचनं तदन्तमिति पक्षश्च सिद्धो भवतीत्यर्थः । ननु तत्र तदन्तविध्यभावादेव तत् पक्षद्वयं-  
निरस्तम् । अत एतदर्थज्ञापनमनुपयुक्तमेवेत्यत आह—मावेति ।  
पूर्वपदस्येति । वाप्यामश्वो वाप्यश्वः नद्यामातिर्नद्यातिरिति-  
समासे लुप्तसप्तमीकयोः वापीनदीशब्दयोः प्रत्ययलक्षणेन सप्त-  
म्यन्तत्वात्प्रगृह्यत्वं मा भूदित्यर्थं सार्थकमेवार्थग्रहणमित्यर्थः । न-  
न्वर्थग्रहणेऽपि तत्रातिव्याप्तिर्दुर्वारा । सप्तम्यर्थस्य प्रतीयमान-  
त्वात् इति चेत्, मैवम् । जहत्स्वार्थवृत्तिपक्षे समासे विशिष्टशक्ति-  
स्वीकारेण पूर्वपदस्यानर्थकत्वात् ।

अजहत्स्वार्था वृत्तिरितिपक्षेऽपि पूर्वपदे सप्तम्यर्थे लक्षणै-  
व । अर्थपदोपादाने तु विशेष्यतासम्बन्धेन सप्तमीपदजन्यो-  
पस्थितिमन्वस्य लाभात् । समासे प्रतीयमानस्याधिकरणत्वादे-  
स्तथात्वाभावादेव तद्वारणं बोध्यम् ।

अत्रेदमवधेयम् । अयं योगश्छान्दस एव । तेन ययीपपीवा-  
तप्रमीशब्दानां सप्तम्येकवचने ईकारान्तानामपि न प्रगृह्यसंज्ञा ।  
अन्यथा एषामेव श्रूयमाणसप्तमीकानामीदन्तत्वसम्भवेन “तत्रा-  
पि सरसी यदि ” इत्येतत्पर्यन्तानुधावनवैयर्थ्यापत्तेः । एतेन  
उकारान्तस्य भाषायामसम्भवात्तदनुसार इत्यपि निरस्तम् ।

हरदत्तोऽप्येवम् । अत एव प्रसादकारेण वैदिकप्रक्रियाया-  
मेवेदं सूत्रमुपन्यस्तम् ।

## दाधा ध्वदाप् १९ ।

दारूपा धारूपाश्च धातवो घुसंज्ञाः स्युः दाब्दैपौ विना ।  
प्रदेशाः “ नेर्गदनद ” इत्यादयः । दारूपाश्चत्वारः । डुदाञ्

दाने । दाण् । दो अवखण्डने । देह् पालने । धारूपौ द्वौ । डुधाञ्  
धारणपोषणयोः । धेद् पाने । एजन्तानाम् “ आदेच उपदेशे ”  
इत्यात्वेन दारूपत्वम् । अनैमित्तिकमात्वं शिति तु प्रतिषेध इति  
सिद्धान्तात् । न चानुकरणस्य धातुत्वं नास्तीति वाच्यम् ।  
“प्रकृतिवदनुकरणम्” इत्यतिदेशेन तत्सम्भवात् । न च प्रकृ-  
तावेव कृतात्त्वानामनुकरणमस्तु किमतिदेशेनेति वाच्यम् । तेषा-  
मात्वाभावस्थले प्रणिद्यति प्रणिदयतइत्यादौ घुसंज्ञाऽनापत्तेः ।  
ततश्चतुर्णां दारूपाणां द्वयोश्च धारूपयोरेकशेषोत्तरं द्वन्द्वः ।  
प्रातिपदिकसंज्ञां प्रति अतिदेशाप्रवृत्त्याश्रयेण विभक्त्यन्तत्वात् ।  
“ निरनुबन्धकग्रहणे न सानुबन्धकस्य ” इत्यस्या लक्षणप्र-  
तिपदोक्तपरिभाषायाश्च नेह प्रवृत्तिः । विशिष्यैव सर्वेषामुपा-  
दानान् । अदाबिति किम् । दाप् लवने । दातं बार्हिः । छि-  
न्नमित्यर्थः । “दो दद् घोः ” इति ददादेशाभावः । दैप् शोध-  
ने । अवदातं मुखम् । घुत्वाभावाद् “ अच उपसर्गात्तः ”  
इत्यस्य न प्रवृत्तिः । उद्देश्यसमर्पके दा इत्यत्र अनयोरप्यनुक-  
रणशङ्कानिरासार्थञ्चेदम् । तेनानयोरनुकृतत्वाभावेऽपि न  
क्षतिः । न च दीङोऽपि कथमत्र नोपादानम्, “ मीनाति-  
मिनोतिदीङां ल्यपि च ” इति तस्याप्यादन्तत्वादिति वाच्यम् ।  
तत्स्वरूपानुकरणे आत्वानुपपत्तेः । तेन हि गुणोत्तरमात्वं  
विधीयतइति वार्तिकमतम् ।

गुणादिनिमित्ते प्रत्यये परे इति तु भाष्यमतम् ।

उभयथाऽपि नैमित्तिकतया अनुकरणे प्रवृत्त्यभावात् ।  
“ आदेचः ” इत्यात्वं तु अनैमित्तिकत्वादनुकरणेऽपि प्रवर्तत-  
इति वैषम्यम् ।

वार्तिककृतस्तु एजन्तानुकरणत्वे प्रमाणाभावादौरवाच्च

प्रयोगएव ये आकारान्ताः प्रयुज्यन्ते तदनुकरणानामेवायमेकशे-  
वेण निर्देशः, “दाधा” इति पृथक्पदं वा सामान्यानुकरणम् ।  
नन्वेवं प्रणिद्यति प्रणिदयते इत्यादौ घुसंज्ञाऽभावे णत्वं न  
स्यात् । शिति आत्वनिषेधात् कृतात्वानामेव च त्वया घुसंज्ञा-  
स्वीकारात् इति चेत्, सत्यम् । वचनेनैव समाधेयत्वात् । तथा  
च कात्यायनवार्तिकम्—

घुसंज्ञायां प्रकृतिग्रहणं शिदर्थमिति ।

भारद्वाजीयास्तु शिद्विकृतार्थमिति पठन्ति । अयमर्थः—“दा-  
धाप्रकृतयो घुसंज्ञाः” इति सूत्रं कार्यम् । दाधा इत्यंशेन प्रयोगे  
आदन्तानां घुसंज्ञा । प्रकृतिपदं च सन्निधानात् दाधाप्रकृतिपर-  
म् । तथा च तत्स्थले आत्वाभावेऽपि येषामात्वं यत्र कचिद्विहितं  
तेषामपि घुसंज्ञा । आत्वानुपधानेऽपि तत्प्रकृतित्वस्य आत्वा-  
देशस्थानितावच्छेदकरूपवत्त्वस्य सत्त्वात् । तेन प्रणिद्यति  
इत्यादि सिद्धम् ।

भाष्यकृतस्त्वाहुः—“नेर्गद” इति सूत्रे घुमास्यतीत्यत्र घुश-  
ब्दाव्यवहितोत्तरप्रकृतिपदमवश्यं पठनीयम्, घुप्रकृतिमेति । अ-  
न्यथा प्रणिमयतइत्यत्र णत्वानुपपत्तेः । लाक्षणिकत्वेन मेडो  
माशब्देन ग्रहीतुमशक्यत्वात् । प्रकृतिग्रहणे तु प्रकृतिपदस्य  
सन्निधानान्माप्रकृत्यर्थकत्वेन मेङ्ग्रहणसिद्धेः । न चैवं मी-  
नातिमिनोत्योरपि “मीनातिमिनोति” इत्यादिना कुत्रचिदा-  
त्वविधानेन तयोरपि माप्रकृतित्वाण्णत्वापत्तिः । माङ्गिति ङका-  
रानुबन्धस्यापि पाठ्यत्वात् । अन्यथा मा माने इत्यस्यापि ग्रहणा-  
पत्तेः । एवं घुमाङ्प्रकृतीति पाठमपहाय “घुप्रकृतिमाङ्” इत्यादि  
पठनीयम् । घुश्च प्रकृतिश्च माङ् चेति द्वन्द्वे प्रकृतिपदं सन्नि-  
हितत्वात्पूर्वोत्तरोभयप्रकृतिपरम् । एवं च घुप्रकृतीत्युक्ते घुश-

ब्देन दाधारूपाणामुपस्थितौ तत्प्रकृतित्वेन धातुस्वरूपलाभात् प्रणिद्यति प्रणिद्यतइत्यादौ घुसंज्ञां विनाऽपि णत्वं सिद्धमिति घुसंज्ञायां प्रकृतिग्रहणं व्यर्थम् ।

यत्तु भारद्वाजीयैरुक्तम्, “विकृतार्थम्” इति, तदपि न । “गामादाग्रहणेष्वाविशेषः” इति परिभाषया लाक्षणिकस्यापि दारूपस्य घुसंज्ञासिद्धेः । अस्यां च दैपः पिच्वमेव लिङ्गम् । तद्धि अदाबित्यत्र पर्युदासप्रतियोगिकुक्षौ दैपोऽपि निवेशोऽस्तु इत्यर्थम् । लक्षणप्रतिपदोक्तपरिभाषया दाग्रहणेऽप्रवृत्तौ तु दैप आत्वस्य लाक्षणिकतया तस्य प्रतियोगिबहिर्भावस्तदवस्थ एव स्यादिति तद्वैयर्थ्यमेव स्यात् । ननु तथाऽपि धेटो घुसंज्ञा न स्यात् । न चेष्टापात्तिः । प्रकृतिशब्देन णत्वसिद्धावपि घुसंज्ञाप्रयुक्तकार्यान्तराणामसिद्धिप्रसङ्गात्, सत्यम् । “दो दद् घोः” इत्यत्र धेटो निवृत्त्यर्थं कृतेन द इत्यनेन तस्यापि घुसंज्ञाज्ञापनात् । घुत्वाभावे स्थानितावच्छेदकानाक्रान्तत्वादेव तस्य दद्भावाप्रसक्तौ तन्निवृत्त्यर्थयत्नानौचित्यात् । न च दधाति निवृत्त्यर्थत्वेन सार्थक्यम् । “दधातोर्हिः” इति तस्य ह्यादेशविधानात्सामान्यविशेषन्यायेनैव शुशब्दस्य दधात्यन्यपरत्वोपपत्तेः । न च दृङ्धृङोर्णिचि दारयति धारयतीत्यत्र दाधारूपत्वात् तत्रातिप्रसङ्गः, वृद्ध्या आकारे कृते दाधा इत्येतयोरेवत्त्वात्, रपरत्वस्य पश्चादेव प्रवृत्त्या तदङ्गभूतत्वेन तदन्यत्वाप्रवर्तकत्वात् इति वाच्यम् । “सिद्धं तु प्रसङ्गे रपरत्वाद्” इति वार्तिकरीत्या आर् इत्यादेशस्यैव वृद्ध्या विधानात् दार् धार् इत्यनयोरेवार्थवत्त्वात् तदवयवयोर्दाधा इत्यनयोरत्राग्रहणात् । “अर्थवद्ग्रहणे नानर्थकस्य” इति न्यायात् । दापयति धापयतीत्यादौ तु पुगागमात्पूर्वमेव घुसंज्ञाप्रवृत्तौ पुग्विशिष्टस्यापि

पुग्रहणेन ग्रहणम् ।

अभ्युपेत्यापि ब्रूमः—दार् धार् इत्येतदवयवयोर्दाधा रूपयोर्धुसंज्ञायामपि प्रनिदारयतीत्यादौ न णत्वप्रसङ्गः । धुसंज्ञानिरूपितं यस्योपसर्गत्वं ततः परस्य नेर्णत्वाविधानात् । तत्र च रेफविशिष्टं प्रत्येवोपसर्गत्वम्, न तु तन्निर्मुक्तपूर्व-भागनिरूपितम् । यत्क्रियायुक्ताः प्रादयस्तं प्रत्येव गत्युपसर्ग-संज्ञा इति नियमात् ।

नन्वेवं दापयतिधापयत्योरपि तन्न स्यादिति चेत्, न । पूर्व-प्रवृत्तसंज्ञाया आगमोपजनेऽपि तदवस्थत्वात् । यदा तु उप-सर्गस्य ण्यर्थविशेषकत्वम्, तदा दाधारूपं प्रत्युपसर्गत्वाभावान्नित्यं णत्वं न भवत्येव, किन्तु “ शेषे विभाषा ” इति वैकल्पिकमे-वेति । तदेवं मतत्रयं पर्यवसन्नम् । “पूर्वोक्तास्त्रय आदन्तास्त्रयश्च एङन्ता विशिष्य धुसंज्ञाः” इति सूत्रकारस्य, “प्रयोगे आकारान्ता-नां दाधारूपाणां तत्प्रकृतीनां च” इति वार्तिककारस्य, “प्रयोगे आकारान्तानामेव संज्ञा, तत्प्रकृतीनां तु णत्वविधौ प्रकृति-ग्रहणाणत्वमात्रम्, न तु धुसंज्ञा” इति भाष्यकारस्य मतमिति । एवं स्थिते उपदिदीषतइत्यत्र दीङ्सन्प्रत्यये “ सनि मीमाधुरभ ” इत्यादिना इस्भावः स्यात् । “ मीनातिमिनोतिदीङां ल्यपि च ” इति दीङ् आत्वाविधानेन तस्य दाप्रकृतित्वात् वार्तिक-मते धुसंज्ञत्वात् । अन्यमतद्वये तु नायं दोष इति स्पष्टमेवेति चेत्, उच्यते—

यदि ईकारान्तस्यैव दीङ् आत्वाविधानम्, तदाऽयं दोषः स्यात्, न त्वेवम्, किन्तु गुणे कृते एकारान्तस्यैव आत्वं विधी-यते । ततश्च दाप्रकृतित्वं दे इत्यस्यैव, न तु दी इत्यस्य । उपदिदीषतइत्यत्र च एजन्तत्वाभावेन दाप्रकृतित्वं नास्तीति

## २७६ व्याकरणसिद्धान्तसुधानिधौ प्रथमाध्याये

घुसंज्ञाविरहात् । दाभावनिरूपितस्थानित्वस्य तत्प्रयोज्यनिवृ-  
त्तिप्रतियोगित्वरूपस्य एजन्तएव विश्रान्तेः ।

न चैवम् आदन्तत्वनिमित्तकयुच्प्रत्ययाद्यसिद्धिः । “आकारा-  
न्तलक्षणः प्रत्ययविधिः” इति विशिष्यैव वार्तिककृता तस्य वि-  
हितत्वात् । नन्वेवमपि वार्तिकभाष्यकारयोर्मते उपादास्तेत्यत्र  
“स्थाध्वोरिच्च ” इति इत्वं स्यात्, प्रयोगे आदन्तत्वस्यात्र  
सत्त्वेन भाष्यमतेऽपि घुसंज्ञत्वात्, इति चेत्, अत्र वार्तिकं तावत्-  
दीङः प्रतिषेधः स्थाध्वोरिच्चे इति ।

तथा च वाचनिक एव तदभावः ।

भाष्यकृता तु संनिपातलक्षणन्यायेन समाहितम् । तथा  
हि-पूर्वोक्तरीत्या एजन्तानामात्वविधानाभ्युपगमे युच्प्रत्यया-  
दिसिद्ध्यर्थं वार्तिकान्तरकरणे गौरवात् एज्विषये आत्वं विधी-  
यते । गुणवृद्धिनिमित्तकप्रत्यये विवक्षिते इति यावत् । तथा  
च प्रत्ययोत्पत्तिपूर्वमेव दीङादीनामादन्तत्वात्सिद्धस्तल्लक्षणप्र-  
त्यय इति लाघवम् । एवं सति आत्वे अकिञ्चसन्निपातो  
निमित्तम् । किञ्चे सति गुणवृद्धिनिषेधेन एज्विषयानुपपत्तेः ।  
ततश्चाकिञ्चसंनिपातकृतमात्वं सिचः किञ्चप्रवर्तिकां घुसंज्ञां न  
प्रवर्तयति । किञ्चेन एज्विषयापहारे घुसंज्ञानिमित्तस्य आत्वस्य  
निमित्तविघातापत्तेः ।

स्यादेतत् । सूत्रमते प्रणिदातेत्यादौ दीङ् आत्वे कृते णत्वं  
न भवति, घुसंज्ञाविरहात् । भाष्यवार्तिकमते तु णत्वापत्तिः,  
प्रयोगे आदन्तत्वात् दाप्रकृतित्वाच्च घुसंज्ञासत्त्वादिति द्वयोः  
सूत्रकृता सह विरोधः । एवं प्रणिदीयते प्रणिदीन इत्यादौ  
भाष्यमते “नेर्गद्” इति नित्यं णत्वम्, तत्र प्रकृतिग्रहणेन घु-  
संज्ञाया अनपेक्षितत्वात् ।

वार्त्तिकमते तु “शेषे विभाषा” इति वैकल्पिकम् । एजन्तानामेव दाप्रकृतित्वोपगमेन ईदन्तस्याप्रकृतित्वादिति द्वयोः परस्परविरोधो दुर्वार इति चेत्, अत्राहुः—

भाष्यरीत्या सर्वत्र दीङो नित्यं णत्वमिति स्थिते सूत्रवार्त्तिकमतेऽपि “शेषे विभाषा” इत्यस्य दीङंशे व्यवस्थितविकल्पत्वमाश्रित्य नित्यणत्वमेव स्वीकार्यम् । “यथोत्तरं मुनीनां प्रामाण्यम्” इति सिद्धान्तात् इति । नन्वदाबिति पर्युदासप्रतियोगित्वं दाप् लवनइत्यस्यैव स्यान्न तु दैपः, पकारविशिष्टस्यात्वायोगादिति चेत्, मैवम् । अनुबन्धानामनेकान्तत्वपक्षे पकारस्यानवयवत्वेन धातोरेजन्तत्वानपायात् । एकान्तत्वपक्षेऽपि “उदीचां माङो व्यतीहारे” इति कृतात्वस्य मेङो निर्देशेन “नानुबन्धकृतमनेजन्तत्वम्” इत्यस्य ज्ञापितत्वात् । उभयथाऽप्यात्वप्रवृत्तौ बाधकाभावात् । न चायं माङ् माने इत्यस्यैव निर्देशः स्यादिति वाच्यम् । तस्य कर्मव्यतीहारविवक्षायामेव व्यतीहारे वृत्तेः । मेङस्तु स्वभावादेव तद्वृत्तित्वात् । तस्मादेव व्यतीहारे क्क्षाप्रत्ययस्यानेन विधानात् । प्रणिदानव्यतीहारशब्दयोरेकार्थत्वात् । भाष्यबलात्पूर्वकालान्यार्थक्क्षाप्रत्ययस्य मेङोऽनभिधाननिर्णयाच्च । एवं च मेङ इति पठनीये माङ इति पाठस्य ज्ञापकत्वमव्याहतम् ।

वस्तुतस्तु दैपः पित्वमेवात्र ज्ञापकम् । तद्धि पर्युदासे दैपो ग्रहणार्थमेव । आत्वाप्रवृत्त्या तत्पर्युदासाभावे तु तद्वैयर्थ्यापत्तेः । लक्षणप्रतिपदोक्तपरिभाषाया अप्रवृत्तिज्ञापनेनैव तच्चरितार्थमिति चेन्न । उद्देश्यासिद्धितादवस्थे तावन्मात्रस्य व्यर्थत्वात् ।

भाष्यकृतस्तु दाबेवायं न दैबस्तीत्याहुः । न चैवं दायतीति रूपं न स्यादिति वाच्यम् । दिवादिषु पाठात् श्यन्प्रत्ययेन

तत्संभवात् । न ह्यत्र स्वरे भेदः । दायतीत्यादौ उभयथाऽ-  
प्याद्युदात्तत्वात् । “तास्यनुदात्तेन्डिदुपदेशल्लसार्वधातुकम-  
नुदात्तमहन्विङोः” इति सूत्रेण अदुपदेशाभ्यां शप्श्यन्भ्यां पर-  
स्य तिबादेरनुदात्तत्वविधानात् । न च ताच्छीलिके चानशि  
दायमान इत्यत्र स्वरभेदः स्यात्, चानशो लादेशसार्वधातुक-  
त्वाभावेन अनुदात्तत्वाभावात्, श्यनि नित्स्वरेण धातोराद्यु-  
दात्तत्वम्, शपि तु पिच्चात्तस्यानुदात्तत्वम्, चानशस्तु चित्स्वरेणा-  
न्तोदात्तत्वमिति वाच्यम् । श्यन्स्वरस्य सतिशिष्टत्वेऽपि “अन्यत्र  
विकरणेभ्यः” इति पर्युदासेन तत्राप्यन्तोदात्तत्वात् । “सतिशिष्टो-  
ऽपि विकरणस्वरः सार्वधातुकस्वरं न बाधते, यदयं तासेः परस्य  
लसार्वधातुकस्यानुदात्तत्वं शास्ति, लसार्वधातुक एव तज्ज्ञा-  
पकं स्यान्नेत्याह, अविशेषेण ज्ञापकम्” इति “आत्ममाने खश्च”  
इति सूत्रे भाष्यदर्शनात् । ततश्च यथा तत्र खश्चस्वरेण श्यन्स्व-  
रस्य बाधः, एवमिह चानश्चस्वरेणापि इत्यर्थप्रतीतेरित्याहुः ।

न चैवमपि दापयतीत्यस्यापि पर्युदासापत्तिः । यथोद्देशपक्षे  
अन्तरङ्गत्वात्पुगागमात्पूर्वमेव घुसंज्ञापवृत्तेः । ननु कार्यकालपक्षे  
णत्वघुसंज्ञयोः समानदेशत्वात्पुक्ं प्रति तयोरसिद्धत्वेन “अन्त-  
रङ्गबाहिरङ्गयोः ” इतिन्यायानवतारात् प्रागेव पुक्, ततो घुसंज्ञा  
न स्यादिति चेत्, अत्र भाष्यम् —

दाधा ध्वपिदिति वक्ष्यामीति ।

तथा च भेदप्रतियोगितावच्छेदकपित्वस्य दापयतीत्यत्रा-  
भावान्न दोषः ।

यद्वा— उक्तधातू बकारान्तावेव । सूत्रमपि बकारान्तम् ।  
चत्वेन तु पकारश्रवणम् । अतो न दोष इति ।



## आद्यन्तवदेकस्मिन् २० ।

असहायेऽपि आदाविवान्तइव च कार्यं स्यात् । एकस्मिन्नित्युपमेये सप्तमीदर्शनादाद्यन्तवदिति सप्तमीसमर्थाद्वृत्तिः । मधुरावत् पाटलिपुत्रे प्राकार इत्यादौ तथादर्शनात् । एकशब्दश्चासहायवाची, न तु सङ्ख्यावाची । एकत्वस्य वस्तुमात्रे सत्वेनाव्यावर्त्तकत्वात् । असहायत्वं चात्र तत्कार्योद्देश्यतावच्छेदकधर्मपर्याप्त्याश्रयत्वे सत्येकत्वरूपं ग्राह्यम् । न संख्यावाचीत्यस्य चोक्तविशेषणांशविनिर्मुक्तसंख्याया वाच्यत्वव्यवच्छेदे तात्पर्यम् । भवति हि आद्युदात्तविधाबुद्देश्यतावच्छेदकस्य प्रत्ययत्वस्य पर्याप्त्याश्रयः औपगव इत्यादौ अकारादिः । तव्यदादौ तु तावद्वर्णा इति विशेष्यदलेन तद्वारणम् ।

तत्रादिवत्त्वे प्रयोजनानि । प्रत्ययाद्युदात्तत्वम्, तैत्तिरीय इत्यादौ इव औपगव इत्यादावपि यथा स्यात् । “ज्जित्यादिर्नित्यम्” आहिचुम्बकायनिः आग्निवेश्य इत्यादाविव गार्ग्यः कृतिरित्यादावपि स्यात् । “आर्द्धधातुकस्येड् वलादेः” इतीदं करिष्यतीत्यादाविव जोषिषदित्यादावपि स्यात् । “यस्मिन्विधिस्तदादावल्ग्रहणे ” इति अजादौ विधीयमानौ इयङ्बुवङ्गौ श्रियो भ्रुव इत्यादाविव श्रियौ भ्रुवौ इत्यादावपि स्याताम् । “आङ्गादीनाम्” ऐक्षिष्टेत्यादाविव अध्येष्टेत्यादावपि यथा स्यात् ।

अथान्तवत्त्वे प्रयोजनानि । “ ईदूदेड् द्विवचनम् ” इति प्रगृह्यत्वं पचेते इत्यादाविव खद्वे इत्यादावपि यथा स्यात् । “ नपुंसकस्य झलचः ” इति नुम् “ मिदचोऽन्त्यात्परः ” इत्यनेन कुण्डानीत्यादाविव यानीत्यादावपि अन्ते यथा स्यात् । “ अचोऽन्त्यादि टि ” इति संज्ञया “ टित आत्मनेपदानां टेरे ”

इत्येत्वं कुर्वते इत्यादाविव कुर्वे इत्यादावपि स्यात् । “सुपि च” इत्यकारान्तस्याङ्गस्य दीर्घत्वं घटाभ्यामित्यादाविव आभ्यामित्यादावपि यथा स्यात् । “येन विधिः” इत्यजन्तस्य विधीयमानो यत् जेयमित्यादाविव अध्येयमित्यादावपि यथा स्यात् ।

तथा हि—“परस्मिन् सति यस्मात्पूर्वं नास्ति स आदिः” “पूर्वस्मिन्सति यस्मात्परं नास्ति सोऽन्यः” इति निरूढो व्यवहारः । एतदनुसारेण वर्णानामाद्यन्तत्वयोर्निरूप्यमाणयोः स्ववृत्तिधर्माश्रयप्रागभावाधिकरणकालवृत्तित्वे सति तद्धर्माश्रयध्वंसानाधिकरणकालवृत्तित्वम् आदित्वम् । स्ववृत्तिधर्माश्रयध्वंसाधिकरणकालवृत्तित्वे सति तद्धर्माश्रयप्रागभावानाधिकरणकालवृत्तित्वं चान्तत्वं फलति । स्वपदं लक्ष्यत्वाभिमततत्तद्व्यक्तिपरम् । तद्वृत्तिधर्मश्च तद्विधाबुद्देश्यतावच्छेदकीभूतो ग्राह्यः । तद्धर्माश्रयश्च तत्तत्प्रत्ययव्यक्त्यन्तर्गत एव ग्राह्यः । अन्यथा तदप्रसिद्ध्यापत्तेः । मध्यस्थेऽतिव्याप्तिवारणाय उभयत्र विशेष्यम् । तच्च इयादावस्ति न त्वकारमात्रे । अतो मुख्ये चरितार्थं शास्त्रम् अनुत्तरत्वापूर्वत्वरूपं गौणमादित्वमन्तत्वं चादाय केवले न प्रवर्त्तेत । अत इदं सूत्रम् । यत्तु वार्तिकम्—

अपूर्वानुत्तरलक्षणत्वादाद्यन्तयोः सिद्धमेकस्मिन्निति ।

अपूर्वत्वमेवादित्वम्, अनुत्तरत्वमेवान्तत्वम्, तेन सर्वत्रापि मुख्यत्वादेव सिद्धेः सूत्रमेतद्व्यर्थमिति, तत्र भाष्यम्—

गोनर्दीयस्त्वाह—

सत्यमेतत्, सति त्वन्यस्मिन्निति ।

तथा च स्वारसिकप्रतीत्यनुरोधादुक्तविशिष्टधर्म एव आद्यन्तपदशक्यतावच्छेदक इत्युक्तवार्तिकमयुक्तमित्यर्थः । एकस्मिन्निति किम् । सभासंनयने भवः साभासंनयनः । अत्र

भशब्दोत्तरमाकारमाश्रित्य “ वृद्धिर्यस्याचामादिः ” इति वृद्ध-  
संज्ञा मा भूत् ।

अथ “ वृद्धिर्यस्याचामादिः ” इतिवृद्धसंज्ञासूत्रस्थेनैव  
आदिपदेनात्र दोषो नास्तीति चेन्न । तत्रत्यादिशब्दस्य मुख्या-  
दिपरत्वाभावात् । अन्यथा जानातीति ज्ञा ब्राह्मणी इत्यादौ  
ज्ञापदस्यापि वृद्धत्वानापत्त्या ज्ञीय इत्यत्र छप्रत्ययानापत्तेः ।  
इहैकग्रहणे तु मध्यावसानस्थानां आदित्वातिदेशविरहात् त-  
द्भावर्त्तकतया तत्रत्यस्य आदिशब्दस्य सार्थक्यात् ।

अत्र न्यासकारः— अतिदेशसूत्रे एकग्रहणाभावे वृद्धसं-  
ज्ञासूत्रगतमादिग्रहणमनातिदेशिकप्रतिपत्त्यर्थं सत् असहायानां  
ज्ञादीनामेव वृद्धसंज्ञां वारयेत् । सभासन्नयने तु स्यादेव, स्वो-  
त्तरगतानामचां चतुष्टयमपेक्ष्य अनातिदेशिकस्य आदित्वस्य  
तत्र सत्त्वादिति ।

तत्र वदन्ति— अत्रैकग्रहणाभावे यत्र मुख्यमादित्वं नास्ति  
स सर्वोऽप्यतिदेशविषयः स्यात् । ततश्च यथा ज्ञादीनां न वृद्धत्वं  
तथा सभासन्नयनस्यापि न स्यात् । असहायवन्मध्यगतेऽपि  
मुख्यादित्वव्यवहाराभावात्, तत् कथमुक्तवैषम्यमिति ।

न्यासकृतस्त्वयमभिप्रायः— व्यवहारानुरोधेन लक्षण-  
करणम् । तदुक्तमाचार्यैः—

सिद्धानुगममात्रं हि कर्तव्यं तु परीक्षकैः ।

न सर्वलोकसिद्धस्य लक्षणेन निवर्तनम् ॥

इति । ततश्चायमादिरित्युक्ते तदुत्तरस्य अन्त इत्युक्ते च पूर्वस्य  
नियमत आकाङ्क्षा, न तु पूर्वाभावस्योत्तराभावस्य चेति सर्व-  
सिद्धम् । पूर्वत्वान्तत्वयोरुत्तरपूर्वत्वमात्रनिरूप्यत्वात्, कादाचि  
त्कापेक्षायाश्च शब्दशक्त्यव्यवस्थापकत्वात् ।

## २८२ व्याकरणसिद्धान्तसुधानिधौ प्रथमाध्याये

एतच्च न्यासेऽपि स्पष्टमेवोक्तम्—“द्वितीयादिकं सहायमपेक्ष्याद्यन्तशब्दौ प्रवर्तेते । तथा हि—लौकिकः सति परस्मिन्सहाये पूर्वमादिरिति व्यवहरति” इत्यादिना । अत एव “दैशिकयोः परत्वापरत्वयोः तृतीयापेक्षत्वम्, कालिकयोस्तु परस्पराश्रयापेक्षत्वम्” इति दीधितिकारादयः । न हि भरतो लक्ष्मणात्पूर्वः लक्ष्मणो भरतात्कनिष्ठ इत्यनयोगौणत्वम् । न चैवमाद्युदात्तत्वं मध्यमस्यापि स्यादिति वाच्यम् । प्रत्ययादिपदसमभिव्याहारादेव प्रत्ययत्वाद्युपाध्यवच्छिन्नादिप्रतीतेः, दशरथस्याद्यपुत्र इत्यादौ तदन्यतत्पुत्रत्वावच्छिन्नापेक्षया तत्प्रत्ययवत् । इत्यास्तां प्रासङ्गिकम् ।

ननु “व्यपदेशिवदेकस्मिन्” इत्येव युक्तम् । इयाय आरेत्यादौ इण्ऋधातोश्च धात्ववयवत्वं प्राथम्यं एकाचत्वं चाश्रित्य इकारऋकारयोर्द्वित्वं यथा स्यात् । “एकाचः” इति हि बहुव्रीहिः । एवं “स देवान्यक्षद्” इत्यादौ यजेः पञ्चमलकारे “सिब्वहुलं लेटि” इति सिष्, तस्य षत्वं च यथा स्यात् । प्रत्ययस्यावयवो यः सकारस्तस्य षत्वाविधानात्, “आद्यन्तवद्” इत्युक्त्या च आदित्वान्तत्वप्रयुक्तकार्यसिद्धावप्युक्तकार्याणामसिद्धेः । व्यपदेशस्तु मुख्यो व्यवहारः, स यस्य निमित्तवशादास्ति स व्यपदेशी, यस्तु व्यपदेशहेत्वभावेऽपि कार्यं प्रति तद्वद्वर्तते स व्यपदेशिवत् । तथा च एकस्मिन्नपि मुख्यैव कार्यं स्यादिति वचनार्थः इति चेत्, अत्र भाष्यकाराः—

अवचनाल्लोकविज्ञानात्सिद्धमिति ।

वचननिरपेक्षाल्लोकव्यवहारात्सिद्ध्या “आद्यन्तवद्” इति “व्यपदेशिवद्” इति चोभयमपि नारम्भणीयम् । इण्धातुर्हि प्रयोगभेदाद्बहुरूपः, एति इतः यन्तीत्यादिः । इयायेत्यत्रत्य

इकारस्तदवयव इव भासते ।

यद्वा-अथर्वतो धातोर्वर्णरूपोऽयमेकोऽच् इति क्रियावाचकतावच्छेदकतदन्यधर्माभ्यां भेदव्यपदेशः । एवं सिप्रत्ययो जोषिषदित्यादाविद्साहितः, वक्षदित्यादौ केवलोऽपीति प्रत्ययस्यायं सकार इति । लोकेऽपि बहुपुत्रवदेकपुत्रेऽपि अयं मे ज्येष्ठः पुत्रोऽयं मध्यमोऽयं कनिष्ठ इति । अमृतायामसोष्यमाणायां च प्रथमगर्भेण हतेति व्यवहरन्ति ।

नन्विमे गौणा व्यवहाराः । आद्यस्य पुत्रान्तरव्यावृत्तितात्पर्यकत्वात्, द्वितीयस्य च तद्गर्भध्वंसासमानकालीनगर्भेणेत्यर्थात् । शास्त्रं च मुख्ये चरितार्थं कथं गौणे प्रवर्त्तेतेति चेन्न । निरूढतया मुख्यतुल्यकक्षत्वात् । “ऋदोरप्” इति अनुदात्तार्थपित्वाच्च । आद्युदात्तत्वाप्रसक्तौ तद्वाधनार्थस्य तस्य वैयर्थ्यात् । “इट ईटि” इति ज्ञापकाच्च । अन्यथा सिचः सकारमात्रस्य बलरूपत्वेन बलादित्वाभावादिदोऽनुपपत्तेः ।

## तरप्तमपौ घः २१ ।

एतौ घसंज्ञौ स्तः । रचयति रुचिः शोणीमेतां कुम्रारितरा रवेः । घरूपेत्यनेन “तसिलादिषु” इति प्राप्तं पुंवद्भावं बाधित्वा ह्रस्वः । नद्यास्तरो नदीतर इत्यत्र तु न । तमप्रत्ययसाहचर्यात् । तमशब्दस्यापि प्रातिपदिकस्य सम्भवे तु पकारानुबन्धसामर्थ्यात् ।

वस्तुतस्तु घसंज्ञायां सत्यामपि न क्षतिः । समानाधिकरणे स्त्रीलिङ्गे परे ह्रस्वविधानात् । सामानाधिकरण्यं च स्वार्थिकस्यैव, न तु तरतीति व्युत्पन्नस्य तरादेः ।

भाष्ये तु “यदा सैव नदी स एव तरस्तदा प्राप्नोति” इत्यु-

## २८४ व्याकरणसिद्धान्तसुधानिधौ प्रथमाध्याये

क्तम् । तत्र भावे स्त्रियां क्तिन्प्रत्यये तीर्णिरिति भाव्यामित्याशङ्क्य  
कैयटः—“तीर्यते तर इति सामान्येन पदं व्युत्पाद्य पश्चान्नद्या  
विशेष्यते”इति । तत्र परिहारः—“स्त्रीलिङ्गेषु घादिष्वित्येवं तद्”  
इति । तरशब्दस्य च स्त्रीत्वाभावात् । अन्यथा महिषीव रूपं म-  
हिषीरूपमित्यत्रापि ह्रस्वापत्तेः । “सुप्सुपा” इति समासः । म-  
हिषीवेयमाकृतिरित्यर्थः ।

अत्र वदन्ति—आतिशायनिकप्रत्ययप्रकरणएव “तादी घः”  
“पितौ घः” इति वा सूत्रमपहाय प्रकरणपरित्यागेनोक्तसूत्रा-  
रम्भः स्वार्थिकोऽपि तरप्रत्ययोऽस्तीति ज्ञापनार्थः । तेन  
“अल्पाक्षतरम्” इत्यादि सिध्यतीति ।

केचित्तु सामान्यापेक्षज्ञापकमाश्रित्य ईयसुनोऽपि स्वार्थिक-  
त्वम् । तेन “अहो महीयस्तव साहसिक्यम्” इत्यादि सिद्ध-  
मित्याहुः ।

वामनस्तु काव्यालङ्कारे शब्दशुद्धिप्रकरणे महत्त्वप्रतियो-  
ग्यपेक्षायामप्यातिशायनिका इत्याह ।

यदपेक्षयाऽतिशयः प्रत्याख्यते तदप्रयोगेऽपि तस्य गम्य-  
मानत्वमात्रेण भवन्तीत्यर्थः । “देवो वः सविता प्रार्पयतु श्रेष्ठ-  
तमाय कर्मणे” इत्यत्र “छान्दसस्तमप्” इति भाष्यं तस्यानु-  
कूलम् । अन्यथा स्वार्थिकत्वेनैवोपपत्तेः ।

## बहुगणवतुडति संख्या २२ ।

एते संख्यासंज्ञाः स्युः । बहुकृत्वः । संख्यायाः क्रिया-  
ऽभ्यावृत्तिगणने कृत्वसुच् । बहुधा । संख्याया विधार्थे धा ।  
बहुभिः क्रीतो बहुकः । संख्याया अतिशदन्तायाः कन् ।  
बहुशः । “संख्यैकवचनाच्च वीप्सायाम्” इति शम् । एवमुत्तरेषु

“यत्तदेतेभ्यः परिमाणे वतुप्” “आ सर्वनाम्नः” इत्यात्वम् । यावत्कृत्व इत्यादि । किमः संख्यापरिमाणे ङति च । कतिकृत्व इत्यादि ।

ननु एकादिशब्दानामपि संज्ञेयं विधेया । अन्यथा प्रदेशेषु “कृत्रिमाकृत्रिमयोः कृत्रिमे कार्यसम्प्रत्ययः” इति न्यायेन पारिभाषिकसंख्यैव गृह्येत, न तु लोकसिद्धा । सर्वार्थप्रत्यायनशक्तिमतः शब्दस्यार्थविशेषे व्यवहाराय नियमे तन्मात्रपरत्वात् । अन्यथा संज्ञाविधानवैयर्थ्यापत्तेः । न चैवं “नदीपौर्णमास्याग्रहायणीभ्यः” इत्यत्रापि तथापत्तिः । पौर्णमास्यादिशब्दोपादानसामर्थ्येन तत्र कृत्रिमनद्या अनुपादानात् । मैवम् । संख्याकार्यातिदेशार्थत्वादस्य सूत्रस्य संज्ञाविधायकत्वाभावात् । वतिमन्तरेणापि बहुशस्तदर्थप्रत्ययात् ।

यद्वा—अत्रापि तथानियमाभावात् । “कर्तरि कर्मव्यतिहारे” “शब्दवैरकलहाभ्रकण्वमेघेभ्यः करणे” इत्यादौ व्यभिचारात् । न च तत्र सामर्थ्यात्तथात्वम् । अत्रापि यत्र-विशेषसद्भावात् । “संख्याया अतिशदन्तायाः कन्” इत्यत्र तिशब्दान्तायाः शच्छब्दान्तायाश्च संख्यायाः पर्युदासेन लौकिकसंख्याग्रहणस्य ज्ञाप्यत्वात् । विंशतीत्यादेः त्रिंशदित्यादेश्वा-पारिभाषिकत्वात् । पारिभाषिक्यास्तस्यास्तदन्तत्वविरहात् । न च कतीति पारिभाषिक्येव संख्या तिशब्दान्ताऽस्तीति वाच्यम् । अर्थवद्ग्रहणपरिभाषया ङतिप्रत्ययैकदेशतिशब्दस्य भेदप्रतियोगित्वेनानुपादानात् । तदुक्तम्—

उभयगतिरिह शास्त्रे भवतीति ।

अत एव बहुगणशब्दयोर्वैपुल्यसङ्घार्थयोर्नेह ग्रहणम्, किन्तु संख्यार्थयोरेव । स च नियमार्थः—अनियतबहुत्ववाचकानां

मध्येऽनयोरेव संख्यासंज्ञा, न तु भूर्यादीनाम् । तेन बहुत्ववाचकत्वाभाववतोरेकद्विशब्दयोर्नियतबहुत्ववाचिनां ज्यादीनां च न व्यावृत्तिः । विशेष्यविशेषणभावाभ्यां तेषां निर्धारणप्रतियोगितावच्छेदकानाक्रान्तत्वात् ।

भाष्यकृतस्त्वाहुः—“ बहुपूगगणसङ्घस्य तिथुक् ” “ वतोरिथुक् ” “ षट्कृतिकतिपयचतुरां थुक् ” इति सूत्रैः ङटि परे आगमानां विधानसामर्थ्यात्तेषां संख्यात्वं ज्ञाप्यते । अन्यथा संख्यात्वं विना ङट एवानुपपत्तेः । तथा चेदं सूत्रं न कर्तव्यमेवेति ।

न चैवं पूगादीनामपि कृत्वमुजादिकमपि संख्याकार्यं स्यात्, बहुगणशब्दयोः कार्यसामान्ये संख्यात्वं ज्ञाप्यते, पूगादीनां तु विशेषापेक्षमेवेति वैषम्ये मानाभावादिति वाच्यम् । लक्ष्यानुरोधेन तदङ्गीकारात् ।

एतदनुरोधात्सूत्रमेतदावश्यकमिति कौस्तुभकृतः ।

अत्र शब्दान्तराणामपि संख्याकार्यविशेषसिद्ध्यर्थानि वार्तिकानि ।

अध्यर्द्धग्रहणं च समासकन्विध्यर्थम् ।

अर्द्धेनाधिकमध्यर्द्धम् । एकदेशार्थकार्द्धशब्दस्याधिशब्देन समासे यौगिकार्थप्रत्ययेन संख्याप्रत्ययाभावान्निभागादिशब्दवत्संख्यावाचित्वाभावादिदं विध्यर्थम् । अध्यर्द्धेन शूर्पेण क्रीतम् अध्यर्द्धशूर्पम् । “ दिक्संख्ये ” इत्यनुवर्तमाने “ तद्धितार्थोत्तरपदसमाहारे च ” इति क्रीतार्थकतद्धितविवक्षायां शूर्पशब्देन सह समासः । ततः “ शूर्पादजन्यतरस्याम् ” इति अञ् ठञ् वा । “ अध्यर्द्धपूर्व ” इति तस्य लुक् । अध्यर्द्धेन क्रीतमध्यर्द्धकम् । “ संख्याया अतिशदन्तायाः ” इति कन् । समासविध्यर्थमिति,



सम्बन्धसामान्ये षष्ठी । तेन समासस्य समासनिमित्तककार्यस्य वा विधेयत्वे इत्यर्थः । तेन द्विगुनिमित्तो लुगपि सिद्धः । एवं च “अध्यर्द्धपूर्वाच्च द्विगोः” इत्यत्राध्यर्द्धग्रहणं प्रत्याख्येयम् । द्विगुत्वादेव सिद्धेः । तदुक्तम्—

लुकि चाग्रहणमिति ।

अन्ये तु एकः अध्यर्द्धः द्वौ इत्यादिरीत्या लोके गणनदर्शनादध्यर्द्धशब्दोऽपि संख्यार्थ इत्याहुः ।

तद्रीत्या सार्द्धादीनां शब्दानां संख्यात्वव्यावृत्त्यर्थतया “अध्यर्द्ध” इति वार्तिकं नियमार्थम् । वाक्यभेदेन च द्वितीयो नियमः—उक्तकार्यद्वयएव संख्यात्वं न तु कार्यान्तरेषु । तेन कृत्वमुजादयो नेति कैयटः ।

अर्द्धपूर्वपदश्च पूरणप्रत्ययान्तः ।

संख्यापदं समासकन्विध्यर्थमिति चानुवर्तते । पूरणप्रत्ययान्ते उत्तरपदे अर्द्धशब्दे च पूर्वपदे यत्र तादृशसमासरूपपूर्वपदस्य शब्दान्तरेण समासे कनि च कार्ये संख्या संज्ञा इत्यर्थः । अर्द्धपञ्चमैः शूर्पैः क्रीतम् अर्द्धपञ्चमशूर्पम् । अर्द्धपञ्चमेन क्रीतम् अर्द्धपञ्चमकम्, पूर्ववत्समासपदि ।

अधिकग्रहणञ्चालुकि समासोत्तरपदवृद्ध्यर्थम् ।

अधिकपदस्य संख्याविशेषणत्वेऽपि संख्यात्वाभावादयमप्यपूर्वाविधिः । अधिकया षष्ठ्या क्रीतोऽधिकषाष्टिकः । अधिकसप्ततिकः । “तद्धितार्थ” इति समासः । प्राग्वतेष्टञ् । अलुकीति वचनात् लुकि कर्त्तव्ये संख्यासंज्ञा नास्तीति “संख्यापूर्वो द्विगुः” इति न द्विगुसंज्ञा । तेनाध्यर्द्धपूर्वेति ठञो न लुक् । “संख्यायाः संवत्सरसंख्यस्य च” इत्युत्तरपदवृद्धिः । अन्यथा षष्ठिशब्दस्य संख्यापरत्वाभावात्तदप्रवृत्तेः । ननु उत्तरपदवृद्ध्यर्थमित्यत एव

लुगभावस्याक्षेपसम्भवात्पृथक् तद्ग्रहणं व्यर्थमिति चेत्, अत्राहुः—  
अर्हत्यर्थात्परेष्वर्थेषु ये प्रत्ययास्तेषां लुगप्रसङ्गेन तत्रैवोत्तर-  
पददृष्टेः सावकाशतया तन्मात्रेणालुक् आक्षेप्तुमशक्यत्वादिति ।

## ष्णान्ता षट् २३ ।

षान्ता नान्ता च सङ्ख्या षट्संज्ञा स्यात् । षट् तिष्ठन्ति ।  
षट् पश्य । पञ्च सप्तेत्यादि । “षड्भ्यो लुक्” इति जश्शसोर्लुक् ।  
सङ्ख्यायेति किम् । विष्णुषः । पामानः ।

नन्वत्र संख्यापदं नास्ति । न च पूर्वसूत्रात्तदनुवृत्तिः । तस्य  
संज्ञात्वेन लौकिकसङ्ख्यावाचकत्वाभावात् । उच्यते—

अतिदेशपक्षे संख्यापदानुवृत्तेः सुस्थत्वात् । संज्ञापक्षेऽपि  
“ष्णान्ता” इत्यत्र स्त्रीलिङ्गविशेष्यस्याकाङ्क्षितत्वादस्वरितस्यापि  
सङ्ख्यापदस्यानुवृत्त्या शब्दाधिकारेणात्र तस्याभिमतार्थपरत्व-  
सिद्धेः । एतच्च पूर्वसूत्रे भाष्ये स्पष्टम् ।

नन्वत्र “उपदेश” इति वक्तव्यम् । प्रत्ययोत्पत्तिकाले इति  
तदर्थः । अन्यथा शतानि सहस्राणीत्यादौ नुमः पूर्वावयवत्वेन  
संख्याया नान्तत्वसम्पत्त्या षट्संज्ञायां जसादेर्लुक्प्रसङ्गादिति  
चेन्न । सर्वनामस्थानसंनिपातकृतस्य नुमस्तल्लोपप्रवर्तकषट्संज्ञां  
प्रति निमित्तत्वानुपपत्तेः ।

अथ तथाऽपि अष्टन् आम् इति स्थिते परत्वान्नित्यत्वाच्च  
“अष्टन आ विभक्तौ” इत्यात्वे कृते नान्तत्वाभावात् षट्संज्ञा-  
ऽनुपपत्त्या “षट्चतुर्भ्यश्च” इति नुडागमो न स्यादिति तदर्थमे-  
वोपदेशग्रहणमावश्यकमिति चेन्न । यथोद्देशपक्षे अन्तरङ्गतया  
विभक्त्युत्पत्तेः प्रागेव षट्संज्ञाप्रवृत्तौ तस्या एव स्थानिवद्भावे-  
नाकारान्ते सुलभत्वात् ।

अथ कार्यकालपक्षे तुद्विध्येकवाक्यतापन्नायाः षट्संज्ञा-  
या अपि विभक्तिसापेक्षतयाऽन्तरङ्गत्वाभावादात्वस्यैव प्रथमं प्र-  
वृत्तेर्दोषतादवस्थ्यम्, यथोद्देशपक्षेऽपि षट्संज्ञायां नकारस्यो-  
पजीव्यत्वादल्लविधित्वादतिदेशदौर्लभ्यमिति चेत्, सत्यम् ।  
“अष्टनो दीर्घात्” इति स्वरसूत्रे दीर्घग्रहणेन कृतात्वस्यापि  
षट्संज्ञाज्ञापनात् ।

तथा हि—अष्टनशब्दस्य “त्रः संख्यायाः” इत्याद्युदात्त-  
प्रसङ्गेऽपि घृतादिपाठादन्तोदात्तत्वम् । तस्य अष्टभिरिति मध्यो-  
दात्तम्, अष्टाभिरित्यन्तोदात्तं चेति रूपद्वयमिष्टम् । तत्र च “षट्-  
त्रिचतुर्भ्यो हलादिः” इति विभक्तेरुदात्तत्वं प्राप्तम्, तद्भाधित्वा  
च “श्ल्युपोत्तमम्” इति मध्योदात्तत्वं प्राप्तम्, षट्त्रिचतुर्भ्यः  
परा या श्लादिविभक्तिस्तदन्ते पदे उपोत्तममुदात्तं भवतीति  
तस्यार्थः । तद्भाधनार्थम् “अष्टनो दीर्घाद्” इति सूत्रम् । दीर्घा-  
न्तादष्टनः परा सर्वनामस्थानभिन्ना विभक्तिरुदात्ता स्यादिति  
तदर्थः । आत्वाभावपक्षे तत्प्रवृत्तिर्मा भूदिति दीर्घपदोपादानम् ।  
यदि त्वात्वपक्षे षट्संज्ञा न स्यात्तदा “अष्टनः” इति विभक्त्युदात्त-  
स्य तत्रैव सावकाशतया आत्वाभावपक्षे “श्ल्युपोत्तमम्” इत्यनेन  
परत्वादेव विभक्त्युदात्तबाधोपपत्तौ दीर्घादित्यस्य वैयर्थ्यं स्यात् ।  
आत्वपक्षेऽपि षट्संज्ञायां तु विभक्त्युदात्तस्य “श्ल्युपोत्तमम्”  
इत्येतन्निर्मुक्तविषयाभावाद् येननाप्राप्तिन्यायेन तदपवाद्त्वा-  
दात्वाभावपक्षेऽपि मध्योदात्तबाधः स्यात्, अतो “दीर्घाद्” इ-  
त्युक्तम् । तथा चाष्टभिरित्यत्र विभक्त्युदात्तस्य प्राप्त्यभावात्  
“श्ल्युपोत्तमम्” इति मध्योदात्तसिद्धिः ।

न चाष्टावित्यत्रान्तोदात्तत्वं सावकाशम्, तत्र विभक्तेर्श्ल-  
लादित्वाभावेन मध्योदात्तप्रसक्त्यभावादिति वाच्यम् । “एका

देश उदात्तेनोदात्तः” इत्यनेनैव गतार्थत्वात् । अष्टनशब्दोऽन्तो-  
दात्त इत्युक्तत्वात् । “अष्टनः” इति सूत्रे अन्तोदात्तादुत्तरपदा-  
दित्यतोऽन्तोदात्तपदानुवृत्तेराकरसंमतत्वात् । एतेन “कदष्टन्नि-  
त्यस्याव्ययपूर्वपदप्रकृतिस्वरेणाद्युदात्तत्वात्कदष्टाविति शसि वि-  
भक्त्युदात्तत्वं सावकाशम्” इति शङ्काऽप्यपास्ता । तत्रान्तोदात्त-  
त्वाभावेन “अष्टनः” इति विभक्त्युदात्तस्य प्रवृत्त्यनुपपत्तेः ।

यद्यपि मनोरमादौ “अष्टनो दीर्घाद्” इति सूत्रे अन्तोदा-  
त्तपदं नानुवर्तते, उत्तरत्र मण्डूकप्लुत्या तदनुवृत्त्युपपत्तेः” इत्य-  
प्युक्तम्, तथाऽपि तदभ्युपेत्यवादमात्रं बोध्यम् ।

एतेन षट्संज्ञापेक्षया लाघवात्कृतात्वस्याष्टनः षट्स्वरस-  
त्तैव ज्ञाप्यताम्, ज्ञापकस्य स्वरप्रकरणस्थत्वात्, तत्र षट्संज्ञा-  
या अनुपस्थितत्वात्, बाधकषट्स्वरनिमित्ततया तदुपस्थितौ  
तु षट्स्वरस्यैव प्रथमोपस्थितत्वाच्च । अर्थापत्तेः साक्षादुपपा-  
दकाविषयताया औत्सर्गिकत्वात्, इत्यपि निरस्तम् । यच्च-  
तिरेकेणानुपपत्तिप्रतिसन्धानं तस्यैवार्थापत्त्या कल्प्यत्वात् ।  
तदुक्तम्—

अनियम्यस्य नायुक्तिर्नानियन्तोपपादकः ।

इति । आत्वपक्षे यदि षट्संज्ञा न स्यात्तदा दीर्घादिति  
व्यर्थं स्यात् इत्येवोपपत्तेः । न च यदि षट्स्वरो न स्यादित्ये-  
वापादकमस्तिविति वाच्यम् । षट्संज्ञानिमित्तकस्वराभावस्य षट्-  
संज्ञाव्यतिरेकप्रयुक्ततया तस्या एव प्रथमोपस्थितत्वात् ।  
षट्स्वराभावस्यापादकत्वे तु तदभावस्यैव साध्यत्वं स्यात् ।  
अन्यथा विपर्ययपर्यवसानात् । आपादकव्यतिरेकसाध्यकप्र-  
माणएव तर्कस्य सङ्कारित्वात् । तच्च प्रमाणमनुमानमर्थापत्ति-  
र्वेत्यन्यदेतत् ।

तथा च यदि षट्स्वर एव अर्थापत्तिविषयस्तदा “ दीर्घा-  
द् ” इत्यस्य वैयर्थ्यमेव स्यात् । आत्वपक्षे मध्योदात्तरूपस्य  
षट्स्वरस्यानिष्टत्वात् । इष्टत्वे “ अष्टनः ” इति सकलस्यैव  
सूत्रस्य वैयर्थ्यापत्तेश्च । तस्मात्षट्संज्ञैव ज्ञाप्यते । तन्निबन्धन-  
स्वरप्रसक्तेः “ अष्टनः ” इति सूत्रोपयुक्तायास्तत एव निर्वाहात् ।  
नुट्प्रवर्तकतया तद्वैयर्थ्याभावाच्चेति सर्वनिर्वाहात् । अत एव  
“ भवत्यात्वे कृते षट्संज्ञा ” इत्येव भाष्यकारैरुक्तम् । अत एव च  
पूर्वसूत्रे “ डटि परे विधीयमाना आगमा डटो निर्वाहकं संख्या-  
त्वं ज्ञापयन्ति ” इत्येवोक्तम् । अन्यथा तत्र डट एव ज्ञापनाप-  
त्तेः । आकारान्ते षट्स्वरसत्ताज्ञापने प्रयोजनाभावाच्च ।  
अष्टाभिरित्यादौ “ अष्टनः ” इति विभक्त्युदात्तस्यैव प्रवृत्तेः ।  
प्रियाष्टाभिरित्यादौ च गौणत्वात्षट्स्वरानुपपत्तेः । “ षट्-  
त्रिचतुर्भ्यः ” इति बहुवचननिर्देशात् । अन्यथा समाहारे द्वन्द्वं  
कृत्वैकवचनमेव ब्रूयात् । “ झल्युपोत्तमम् ” इत्यत्राप्यर्थाधि-  
कारेण षडर्थप्राधान्यएव प्रवृत्तेरुचितत्वात् । अत एव “ च-  
तुरः शसि ” इति सूत्रे “ षट्भ्यः परयोर्जशसोर्लोपविधानाद्  
बहुवचनान्तराणां च हलादित्वनियमात् तदर्थं “ षट्त्रिचतु-  
र्भ्यः ” इति सूत्रस्थस्य हलादिरित्यस्य नोपयोगः ” इत्युक्तं भा-  
ष्यकृद्भिः । गौणेऽपि तत्प्रवृत्तौ त्वजादिवचनान्तरव्यावृत्त्य-  
र्थत्वसम्भवात्तदसङ्गत्यापत्तेः । परमाष्टाभिरित्यादावपि षडा-  
दिभ्यो विहितत्वाभावादप्रवृत्तेः । “ षट्त्रिचतुर्भ्यः ” इत्यत्र वि-  
हितविशेषणस्य हरदत्तेनोक्तत्वात् इत्यादेः स्वयमेवोक्तत्वात् ।

वस्तुतस्तु दीर्घग्रहणेन कृतात्वस्थले षट्स्वरसत्ताज्ञापनपक्षे  
प्रियाष्टाभिरित्यादि प्रयोजनं स्यादेव । एतज्ज्ञाप्यस्वरप्रवृत्तौ  
षडर्थप्राधान्यादेरनपेक्षितत्वात् । “ झल्युपोत्तमम् ” इत्यनेन स्व-

रविधानएव तस्यापेक्षितत्वात् ।

अथ षट्संज्ञैवानेन ज्ञाप्यते, ततो “ झल्युपोत्तमम् ” इत्यनेनैव स्वरप्रवृत्तिराशङ्क्यते इति चेत्तर्हि सिद्धमस्मदिष्टम् । तस्मादुक्तयुक्त्यैव षट्स्वरप्रवृत्तिर्न ज्ञाप्यतइति बोध्यम् ।

यत्तु आत्वपक्षे षट्स्वरस्येव तदभावे तदभावज्ञापनेनापि “दीर्घाद्” इत्यस्य सार्थक्याद्विनिगमनाविरहादुभयज्ञापनापत्तिरिति, तच्चिन्त्यम् । “स्वरतिसूतिसूयति” इत्यत्र लुग्विकरणालुग्विकरणयोरलुग्विकरणस्यैव ग्रहणम्” इत्यस्येव “लुग्विकरणस्यैव ग्रहणम्” इत्यस्यापि ज्ञापनापत्तेः । तेनाप्युभयनिर्देशवैयर्थ्योद्धारात् । इष्ट एवार्थो ज्ञाप्यते इत्यस्याप्युभयसाधारणत्वात् । यत्किञ्चिदर्थज्ञापनेन सर्वज्ञापकानामपि सार्थक्यसम्भवात् । सर्वत्रापि ज्ञापकानां तत्तदर्थविशेषविषयकत्वोच्छेदापत्तेश्च ।

यदप्युक्तम् । “दीर्घाद्” इत्यस्य योगविभागार्थतया सार्थक्यम् । तत्र हि दीर्घेति लुप्तपञ्चम्यन्तम् । आदिति प्रथमान्तम् । दीर्घादित्यनुवृत्तस्याष्टनो विशेषणम् । अत एव “दीर्घादष्टनः” इति न सूत्रितम् । आदिति प्रथमान्तेन विशेषणविशेष्ययोर्दीर्घाष्टनोर्व्यवधानापत्तेः । “ दीर्घाद् ” इति सूत्रेऽष्टनोऽनुवृत्तेरसम्भवाच्च । दीर्घान्तादष्टनशब्दात्परस्य असर्वनामस्थानविभक्तेराकार उदात्त इत्यर्थः । इदञ्चाष्टानामित्यत्रान्तोदात्तार्थमिति । तदत्यन्तमसत् ।

इदं हि “ अष्टन आ विभक्तौ ” इत्यत्र हलीत्यपकर्षपक्षे तदभावे वा । नाद्यः । नान्तत्वसन्निपातकृतस्य नुटस्तद्विधातकमात्वं प्रति निमित्तत्वानुपपत्तेः । न च तस्या अनित्यत्वान्न दोषः । अकृतव्यूहपरिभाषया नुटो दुर्लभत्वात् । भा-

विना आत्वेन निमित्तस्य विनाशोन्मुखत्वात् । “ नोपधायाः ” इति दीर्घेण नकारलोपेन च पञ्चानामित्यादिवदष्टानामित्यस्यापि सिद्ध्या संनिपातन्यायाप्रवृत्तिस्वीकारवैयर्थ्याच्चेति तस्य दूष्यत्वात् । एतेनोक्तयोगविभागोऽपि निरस्तः । “ षट्त्रिचतुर्भ्यो हलादिः ” इत्यनेनैव विभक्त्याकारस्योदात्तत्वसिद्धेः ।

यत्तु उक्तयोगविभागआदित्यनेन “अष्टन आ विभक्तौ” इत्यात्वस्य ग्रहणम्, प्रतिपदोक्तत्वात्, न तु “ नोपधायाः ” इत्यस्य, विलम्बितप्रतीतिकत्वात् । तच्च संनिपातपरिभाषायाः प्रवृत्तौ दुर्लभमिति नात्र सन्निपातपरिभाषायाः प्रवृत्तिरिति, तदसत् । “ अष्टनः ” इत्यात्वपरत्वानुरोधेन सन्निपातन्यायो बाध्यताम् उत “ नोपधायाः ” इति दीर्घेऽप्येतत्प्रवृत्त्याऽसिद्धत्वं बाध्यतामित्यत्र विनिगमकाभावात् । न चैवं लक्षणप्रतिपदोक्तपरिभाषाया असिद्धत्वस्य चेत्युभयोर्बाधापत्तिः । त्वन्मतेऽप्यकृतव्यूहसन्निपातपरिभाषयोर्बाधात् ।

यदप्युक्तम् । नलोपस्यासिद्धत्वेनाष्टनो दीर्घान्तत्वाभावात् “नोपधायाः” इति दीर्घपक्षे नोक्तयोगप्रवृत्तिरिति, तदप्यसत् । “नलोपः सुप्स्वर” इत्यादिनियमात् । न चायं स्वरविधिर्भवत्येवेति वाच्यम् । नकारान्तस्य स्वरे विधेयएव तदङ्गीकारात् । पञ्चार्थमित्यादौ तथैव दृष्टत्वात् । कार्यान्तराणामपि तत्राङ्गसम्बन्धित्वात् । अत्र च विभक्त्याकारस्य स्वरविधानेन वैषम्यात् । नापि द्वितीयः । तत्र “नोपधायाः” इति दीर्घस्यैव वाच्यतया प्रतिपदोक्तस्य आत्वस्य दुर्लभत्वात् । स्वेच्छया योगविभागे छान्दसत्वकल्पने बीजाभावात् । असर्वनामस्थानविभक्तिपदयोः प्रथमान्तयोः षष्ठीकल्पनेऽपि प्रमाणाभावात् ।

इदं चाभ्युपेत्योक्तम् । अष्टानामित्यत्र विभक्त्याकारोदात्त-  
स्योक्तरीत्यैव सिद्धत्वादुक्तयोगविभागएव बीजाभावात् ।  
तत्प्रवृत्तिविचारस्य निरवकाशत्वात् ।

यत्तु आम्पराष्टनशब्दे षट्स्वराप्रवृत्तिज्ञापनमस्य फलम् । त-  
स्याप्यात्वाभावपक्षेऽन्तोदात्तत्वाभाव इति । तदसत् । अप्रामाणि-  
कफलानुरोधेन कल्पनाऽनुल्लासात् । अन्यथा स्वेच्छया योग-  
विभागं कृत्वाऽनेकेषां फलानां ज्ञापयितुं शक्यत्वात् । तस्मात्कृ-  
तात्वस्य षट्संज्ञैव ज्ञाप्यते इति सिद्धम् ।

नन्वेवं दीर्घग्रहणेन आत्वाविकल्पज्ञापनानुपपत्तिः । उक्त-  
रीत्या चरितार्थत्वात् । मैवम् । स्ववैयर्थ्यप्रयोजकव्यतिरेक-  
प्रतियोगिन एकस्यानेकस्य वा ज्ञाप्यत्वात् । उभयज्ञापनं विना  
दीर्घग्रहणवैयर्थ्यानुद्धारादात्वाभावपक्षे मध्योदात्तबाधो मा भू-  
दित्येतदर्थस्य दीर्घग्रहणस्य आत्वाभावपक्षं विना वैयर्थ्यताद-  
वस्थ्यादिति दिक् ।

यद्वा आकारप्रश्लेषोऽप्यत्र बोध्यः । षकारो नकार  
आकारश्चान्ते यस्य इत्यर्थः । नन्वेवं द्वाभ्यामित्यादौ “ज्ञ-  
ल्युपोत्तमम्” इत्यस्य द्व्यचि. पदे प्रवृत्त्यभावात् “षट्त्रि-  
चतुर्भ्यः” इति विभक्त्युदात्तेनान्तोदात्तत्वं स्यात् । न चे-  
ष्टापत्तिः । “आ द्वाभ्यां हरिभ्यामिन्द्र याहि” इत्यादावा-  
द्युदात्तस्यैव पठ्यमानत्वात् । मैवम् । नकारस्थानिकस्यैवा-  
कारस्य संज्ञायामुपादानात् । न चात्र प्रमाणाभावः । संनिधा-  
नस्यैव तथात्वात् । अत एव घुसंज्ञासूत्रे “नेर्गद”  
इत्यत्र “घुप्रकृतिमाङ्” इति पाठे प्रकृतिपदेन पूर्वोत्तरप्रकृति-  
परामर्श इति सिद्धान्तः ।

वस्तुतस्तु “हलो यमां यमि लोपः” इति द्वितीयनकार-



प्रदलेषेण नकारस्थानिक आकारोऽत्र व्याख्येयः । उक्तस्वरदोषोपन्यासपरभाष्य त्वभ्युपेत्यवादमात्रम् । एतेनैकादेशेऽतिप्रसङ्गशङ्कापरग्रन्थोऽपि व्याख्यातः ।

अथवा सप्तमे योगविभागः कर्त्तव्यः । “ षड्भ्यो लुक् ” इत्यत्र “ षड्भ्यः ” इति, “ अष्टाभ्य औश् ” इत्यत्राष्टाभ्य इति । षड्भ्यो यदुक्तं तत्कृताकारादष्टनोऽपि भवतीति तदर्थः । तेन नुट् सिद्धः । न च यदुक्तमित्यध्याहारे मानाभावः । भाष्यस्यैव मानत्वात् । न चैवं जश्शसोर्लुगप्यतिदिश्येतेति वाच्यम् । औश्त्वविधानवैयर्थ्यापत्तेः । एतेनानुमानिकवचनकल्पनापेक्षया आकारान्ते षट्संज्ञाविरहकल्पनमेव युक्तमिति निरस्तम् । अतिदेशस्य लुग्विषयकत्वं नास्तीत्यस्यैव कल्प्यत्वात् । नान्तत्वावस्थायामेव लुग्वारणार्थं त्वन्मतेऽपि विधिसामर्थ्यस्यावश्याश्रणीयत्वात् । न चाष्टनो यदुक्तं तत्षड्भ्योऽपि स्यादिति विपरीतार्थापत्तिः । योगविभागस्येष्टसिद्ध्यर्थत्वनियमात् । अन्यथा योगविभागमात्रोच्छेदापत्तेः ।

यद्वा “ अष्टन आ विभक्तौ ” इत्यनन्तरं “ रायः ” इति योगं विभज्य “ हलि ” इत्युभयशेषतया व्याख्येयम् । तेन हलादावेव विभक्तौ परत आत्वविधानात् नुट् एव प्राथम्यम् । न चैवं जश्शसोरात्वं न स्यादिति वाच्यम् । “ अष्टाभ्यः ” इत्यात्वाविशिष्टनिर्देशेन तत्र तदनुमानात् । अन्यथा अष्टा इति अष्ट इति वा ब्रूयात् ।

न चैवं प्रियाष्टौ प्रियाष्टा इत्यत्रानुपपत्तिः । प्रियाष्टानौ प्रियाष्टान इत्यादेरेव साधुत्वादिष्टापत्तेः । यद्भाष्यम्—

यथालक्षणमप्रयुक्ते इति ।

तदत्र मा भूदात्वमित्यर्थ इति कैयटः ।

केचित्तु भवत्येवात्रात्वमिति भाष्यार्थ इत्याहुः, तच्चिन्त्य-  
म् । शङ्काया अपकर्षपक्षविषयकत्वेन तत्रैव समाधानस्य युक्त-  
त्वात् । तत्र च हलादित्वाभावेन आत्वप्राप्तिविरहेण कैयटव्या-  
ख्याया एव युक्तत्वात् । तदयं फलितार्थः । प्रथमं तु यथोद्देशा-  
दीर्घादाकारतो विभागाभ्याम् अष्टानामितिशब्दे समाधयः पञ्च  
पर्यवस्यन्ति । अयं चात्र विशेषः ।

औङ्घ्रान्तेष्वाम्ङिदोषु नात्वं गौणे मतेऽन्तिमे ।

भवत्येव तु तत्रात्वमाद्ये पक्षचतुष्टये ॥

तथा हि—हलादिविभक्तावात्रविधानमिति पक्षे प्रियाष्टा इति  
बहुव्रीहौ औङ्मारभ्य टापर्यन्तम् आम् ङेङ्सिङ्मङ्ङिषु ओस्द्वये  
च आत्वं न प्राप्नोति । एषामजादित्वात् । न च “ग्रहणवता  
प्रातिपदिकेन ” तदन्तविधिनिषेधादत्रात्वप्रसक्तिरेव नेति वा-  
च्यम् । “ पदाङ्गाधिकारे तस्य च तदुत्तरपदस्य च ” इत्यनेन  
तत्सत्त्वात् । न च लुङ्लुटोरिवात्वस्यापि गौणे न प्रवृत्तिरिति  
वाच्यम् । तद्विधौ बहुवचननिर्देशार्थप्राधान्यलाभः, आत्वविधौ  
तु एकवचननिर्देशान्नेति वैषम्यात् । तदिह कुत्र भाष्यतात्पर्य-  
मिति चेत्, मैवम् । आत्वविधावेकवचननिर्देशात्स्वरूपस्य ग्रहणं  
मार्थस्य, तेनोपसर्जनेऽप्यष्टानि भवति । “तत्रापि विकल्पितत्वा-  
त्प्रियाष्टा प्रियाष्टानौ प्रियाष्टान इत्यपि भवति” इति वदता हर-  
दत्तेन हलीत्यपकर्षे भाष्यस्य तात्पर्यं नास्तीति स्पष्टमेवोक्तत्वात् ।

यत्तु “अष्टाभ्यः” इति सूत्रे “ तदन्तग्रहणात्परमाष्टौ इत्यु-  
क्त्वा प्रियाष्टान इत्यत्रात्वस्याभावादौशू न भवतीतिवृत्तिग्रन्थ-  
विरोधाद्यथा पुनर्गौणतायामात्वं न भवति । तथा तद्विधावेव  
वक्ष्यत इति तत्रत्यहरदत्तग्रन्थविरोधाच्चोक्तहरदत्तग्रन्थो न युक्त  
इति । तच्चिन्त्यम् । वक्ष्यते इत्यत्र वृत्तिकारेणेत्यस्य विवक्षित-

त्वात् । आत्वाभावप्रयोजकश्च हलीत्यपकर्षस्तत्र स्पष्ट एव । यथा-  
श्रुतवृत्तिग्रन्थस्य चानुपपन्नत्वात् । “अष्टाभ्यः” इत्यर्थप्राधान्य-  
निर्देशेन बहुव्रीहौ गौणत्वमेवौशत्वाभावप्रयोजकम्, न त्वात्वा-  
भाव इत्यस्य स्पष्टत्वात् । आत्वाभावस्यौशभावं प्रत्यप्रयोजक-  
त्वात् । ननु तथाऽपि हलीत्यपकर्षे भाष्यतात्पर्यं नास्तीत्यस्य  
कथं सिद्धिरिति चेत्, उच्यते—

पक्षचतुष्टयविरोधस्यैव तत्र हेतुत्वात् । बहुभिर्गम्यमा-  
नस्य तात्पर्यस्यैकेन बाधानुपपत्तेः । जवन्यानामपि भूयसामनु-  
ग्राह्यतया समानकक्षाणां सुतरामेव तथात्वात् । न हि चरमोक्तं  
बलवदित्ययं नियमः । “कर्तुः क्यङ्” इति सूत्रे “सलोपो  
ऽप्सरस एव पयस्यतइत्येव भवितव्यम्” इत्यस्य पश्चादुपन्यासे-  
ऽपि “न त्वयं स्थितः पक्षः” इति कैयटेनोक्तत्वात् । लाघवानुगृहीते  
प्रमाणतात्पर्यस्य कपिञ्जलाधिकरणादौ व्यवस्थितत्वाच्च । हली-  
त्यपकर्षपक्षे च सन्निपातपरिभाषादिबाधस्योक्तरीत्या स्पष्ट-  
त्वात् । दीर्घग्रहणेन कृतात्वस्य षट्संज्ञा ज्ञाप्यते इति पक्षे च त-  
दभावात् ।

यच्चाकारान्ते षट्संज्ञायां फलाभावः । न च नुडेव फलम् ।  
हलीत्यपकर्षेण नुटः पूर्वमात्वाप्रवृत्तेः । प्रियाष्टन् इत्यर्थं तस्या-  
वश्यकत्वादिति । तदसत् । हलीत्यपकर्षे विप्रतिपद्यमानं प्रति  
उक्तयुक्तेरुद्भावयितुमशक्यत्वात् । अन्यथा आकारान्तस्य षट्-  
संज्ञयैव सिद्धौ “हलि” इत्यपकर्षे फलाभाव इत्यस्याप्यनिवा-  
र्यत्वात् । प्रियाष्टन् इत्यस्य आत्वाभावपक्षउपपत्तेः ।

वस्तुतो “हलि” इत्युभयशेषत्वविवक्षायाम् “राष्ट्रनोरा  
हलि विभक्तौ” इत्येकमेव सूत्रं कुर्यात् । भाष्यस्याप्येतत्पक्षे नि-  
र्भरतायां तथैव न्यासः कार्यत इत्येवावक्ष्यत् ।

यत्तु “रैशब्दश्छान्दसः” इति पक्षे अष्टनोऽपि छन्दस्येवात्वं स्यादिति, तन्न । छान्दसशब्दसहचरितशब्दान्तरस्यापि छन्दस्येव कार्यमित्यत्र मानाभावात् । सम्बुद्धौ नलोपनिषेधस्यापि छन्दस्येवापत्तेः । “क्यजन्त एव रैशब्दः छान्दसः” इति कैयटोक्तेश्च ।

यदपि रैशब्देऽप्यात्वविकल्पापत्तिरिति । तदप्यसत् । विकल्पबोधकपदाभावात् । दीर्घादिग्रहणेन ज्ञाप्यमानस्य त्वात्वविकल्पस्य लिङ्गलिङ्गिनोः सामानाधिकरण्यनियमात् अष्टनशब्दमात्रविषयकत्वात् । गौरादिषु मातामहशब्दपाठेन “षितां ङीषानित्यः” इति ज्ञापितेऽपि गौरादिङीषस्तथात्वानङ्गीकारात् । एते न “अष्टन आ विभक्तौ” इति सूत्रे “इलि” इत्युपादाने “रायः” इत्यत्र तदनुवृत्तिर्न स्यात् । “योऽचि” इत्यज्ग्रहणेनोत्तरत्र हल्पादाननुवृत्तेर्ज्ञापितत्वात् । “युष्मदस्मदोरनादेशे” इत्यात्वस्य हलादिविभक्तिविषयकत्वार्थं तदुपादानादित्यपि निरस्तम् । एकयोगत्वे उक्तदोषानवतारात् ।

वस्तुतो यत्वमुत्सर्गस्तस्य हलादावात्मपवाद इति तत्रत्यमज्ग्रहणं प्रत्याचक्षणेन भाष्यकारेण “युष्मदस्मदोः” इत्यत्र हल्पादानुवृत्तिरेव ज्ञाप्यतइति बोध्यम् ।

यदप्याहुः । आत्वाभावपक्षे अल्लोपे ष्टुत्वे च प्रियाष्ट्ण इति रूपाभिति हरदत्तोक्तिरपि चिन्त्या । पूर्वस्माद्विधावल्लोपस्य स्थानिवद्भावादकारेण व्यवधानात् ष्टुत्वस्य दुर्लभत्वात् । न च “पूर्वत्रासिद्धीये न स्थानिवत्” इति वाच्यम् । “तस्य दोषः संयोगादिलोपलत्वणत्वेषु” इति निषेधाणत्वविधौ तदप्रवृत्तेः । न च तत्र “रषाभ्याम्” इति प्रतिपदोक्तमेव णत्वं गृह्यते, ष्टुत्वविधिलभ्यस्य विलम्बितप्रतीतिकत्वादिति वाच्यम् । मूर्द्धन्य-

र्वा । “ तस्य दोषः ” इत्यत्र णत्वग्रहणतत्प्रत्याख्यानयोर्वा ।  
 “ अचः परस्मिन् ” इत्यत्र पञ्चमीसमासतत्प्रत्याख्यानयोर्वा ।  
 नाद्यः । णग्रहणेन लक्षणप्रतिपदोक्तपरिभाषया तदभावे च “ तस्य  
 दोषः ” इति णत्वप्रत्याख्यानेन ष्टुत्वस्य सुलभत्वात् । न द्विती-  
 यः । णत्वग्रहणे प्रतिपदोक्तपरिभाषया तदभावे च बाधकाभा-  
 वोद्व ष्टुत्वस्य निश्चितत्वात् । न तृतीयः । पञ्चमीसमासपक्षे  
 प्रतिपदोक्तन्यायेन तदभावे च तत एव ष्टुत्वस्य प्रमितत्वात् ।  
 तदैक्यसंपादकतया यथोद्देशपक्षस्यैवात्र युक्तत्वात् ।

वस्तुतस्तु “ न पदान्त ” इति सूत्रे “ द्विर्वचनादीनि वरे-  
 यलोपस्वरवर्जम् ” इति वार्त्तिकभाष्याभ्यां वक्ष्यते । तथा च  
 णकारादिसाधारणधर्मो यत्र विधेयतावच्छेदकस्तस्यापि “ तस्य  
 दोषः ” इत्यत्र णत्वपदेनोपादाने शिण्ठीत्यादावपि तत्प्रवृ-  
 त्त्यापत्त्या “ पूर्वत्रासिद्धे न स्थानिब्रू ” इत्यस्य प्रवृत्त्यनुप-  
 पत्तौ तदाश्रित्य सवर्णग्रहणप्रत्याख्यानं न स्यात् । “ अनु-  
 स्वारस्य ययि परस्वर्णः ” इत्यत्र णकारस्यापि विधेयत्वेन  
 भवद्रीत्या णत्वविधिः स्यात् । तथा च यत्र णत्वावच्छिन्नव्य-  
 क्तिमात्रपर्यवसन्नमादेशत्वम्, तदेव णत्वपदेन गृह्यते । तच्च  
 “ रषाभ्याम् ” इत्यत्र णकारग्रहणे मूर्द्धन्यानुवृत्तौ वा तुल्यमे-  
 वेति दिक् ।

## इति च २४ ।

इत्यन्ता संख्या षट्संज्ञा स्यात् । कति सन्ति । कत्यद्रा-  
 क्षीः । “ षड्भ्यः ” इति जश्शसोर्लुक् । अत्र भाष्यम्—

“ बहुगणवतु संख्या ” “ इति च ” “ णान्ता षट् ” इति  
 न्यासः कर्तव्यः । यथान्यासे उभयत्र इतिग्रहणेन गौरवात् ।

“ इति च ” इत्यत्र संख्येत्यनुवर्तते । “ णान्ता षट् ” इत्यत्र तु संख्या इतीत्युभयम् । न चैवं “ पातेर्इतिः ” इत्यौणादिक-स्यापि संख्याप्रसङ्गे पतय इत्यादौ विभक्तेर्लुक् स्यादिति वाच्यम् । संख्यासाहचर्येण तद्धितस्यैव इतेर्ग्रहणात् । यथान्यासे ऽप्येवमेव वाच्यत्वात् ।

## कृत्वतु निष्ठा २५ ।

एतौ निष्ठासंज्ञौ स्तः । कृतः । कृतवान् । “ निष्ठा ” इत्यु-भयोर्विधानम् । विहितयोः संज्ञा, संज्ञया च विधानमित्यन्यो-न्याश्रयं तत्रैव परिहरिष्यामः । सानुबन्धयोर्ग्रहणं किम् । लोटः गर्त इत्यादेर्मा भूत् ।

स्यादेतत् । अनुबन्धानां कार्यार्थमुपादानम्, न तु प्रयोग-समवायः । तथा चानुबन्धलोपे कृते यत्रावाशिष्टभागस्यात्य-न्तसारूप्यम्, तत्र तत्प्रयुक्तकार्यव्यवस्था न स्यात् । न च यथा उत्पत्तिरेव काके देवदत्तगृहस्येतरव्यावृत्तिबुद्धिः, तथा ऽत्रापि स्यादिति वाच्यम् । तत्र संस्थानविशेषादेरिवात्रोपल-क्ष्यतावच्छेदकस्य रूपान्तरस्याभावात् । व्यावर्त्यवृत्तिधर्मान्त-रोपस्थानद्वारा व्यावृत्तधीहेतोरिवोपलक्षणत्वात् । तदुक्तम्—

निष्ठासंज्ञायां समानशब्दप्रतिषेधः इति ।

मैवम् । कालकारकविशेषादयोऽर्था एवात्र संस्थानविशेषादि-स्थानीयाः । तद्दर्शनादनुबन्धस्मृतौ सत्यां तत्तदनुबन्धानुबन्धनानां कार्याणां साधुत्वं विज्ञायते । तथा हि—“ देवदत्तेन लूनः शालिः ” इति प्रयुक्ते लक्षणज्ञस्य कर्मभूतकालावगमात् क्तप्रत्ययोऽयमिति धीवदेति, “ लोतमालभेत ” इत्युक्ते तु मेषवाची लोतशब्द इति ।

### ३०२ व्याकरणसिद्धान्तसुधानिधौ प्रथमाध्याये

“हसिमृग्रिणवाऽमिदमिलूपूधूर्विभ्यस्तन्” इत्युणादिसूत्रात् । अथ “अञ्जिघृसिभ्यः क्तः” इत्युणादौ अक्तं घृतं सितमित्यत्र विहितस्य क्तस्यापि संज्ञा स्यात् । न चेष्टापत्तिः । “निष्ठा च द्व्यजनात्” इत्युदात्तापत्तेः । निष्ठान्तं द्व्यच्कं संज्ञायामाद्युदात्तम् न चेदाकार आदिरिति तदर्थः । न चेष्टापत्तिः । घृतं मिमिक्षइत्यादावन्तोदात्तपाठविरोधात् । अत्राहुः—

उणादयः कचिद् व्युत्पत्तिकार्यं न लभन्ते ।

“अतः कृकमि” इति सूत्रे कमेः स इति व्युत्पन्नस्य कंसशब्दस्य कमेः पृथगुपादानात् । यद्वा “घृतादीनां च” इत्यन्तोदात्तमिति ॥

इति श्रीसिद्धान्तसुधानिधौ प्रथमाध्यायस्य  
प्रथमे पादे पञ्चममाह्निकम् ॥ ५ ॥



## सर्वादीनि सर्वनामानि २६ ।

सर्वादीनि शब्दस्वरूपाणि सर्वनामसंज्ञानि स्युः । प्रदेशाः “ सर्वनाम्नः स्मै ” इत्यादयः । ननु सर्वशब्दस्य संज्ञान स्यात् । तदादौ सर्वशब्दपाठाभावात् । सत्यम् । सर्व आदौ येषां तानि सर्वादीनीति बहुव्रीहिः । सर्वश्चासावादिश्च सर्वादिरिति कर्मधारयः । अत्रादिशब्दस्य प्रयोजनाभावेऽपि सारूप्यसम्पादनमात्रार्थमुपादानम् । बहुव्रीहौ पूर्वपदप्रकृतिस्वरत्वम्, कर्मधारये त्वन्तोदात्तत्वम् । “स्वरभिन्नानां यत्परं तच्छिष्यते ” इति बहुव्रीहितत्पुरुषयोरेकशेषे तत्पुरुषलोपः ।

वस्तुतस्तु तद्गुणत्वाद् बहुव्रीहेः सिद्धम् । अत एव “जन्माद्यस्य यत ” इति सूत्रे “ जन्मनोऽपि ब्रह्मलक्षणत्वम् ” इति भगवत्पादादयः । अधिकं बहुव्रीहिसंज्ञासूत्रे वक्ष्यामः ।

अत्र हि उद्भूतावयवभेदः समुदायः समासार्थः । तस्य च युगपत्प्रयोगाभावात्कार्यार्थत्वव्याप्यायाः संज्ञायास्तदवयवेषु निवेशादविशेषात्सर्वशब्देऽपि निवेशः । अत एव “ सर्वादीनि ” इति बहुत्वं सङ्गच्छते । समुदायस्य संज्ञित्वे एकवचनप्रसङ्गात् । महासंज्ञाकरणमन्वर्थत्वविज्ञानार्थम् । तेन संज्ञोपसर्जनानां व्यावृत्तिः । तेषां धर्मिविशेषमात्रबोधकत्वात् ।

ननु किमिदं सर्वनामत्वम् । न यावदर्थबोधकत्वम् । पूर्वोदिपदानां घटाद्यवाचकत्वात् । न च पूर्वत्वादिरूपेण तद्बोधजनकत्वाच्चदर्थकत्वम्, केनचिद्रूपेण यावदर्थबोधजनकत्वस्य विवक्षितत्वादिति वाच्यम् । विशुद्रव्याणां गुणादीनां च पूर्व-



## ३०४ व्याकरणसिद्धान्तसुधानिधौ प्रथमाध्याये

त्वादिरूपेणाप्यबोधनात् । आत्मपरेषु स्वयुष्मदस्मत्पदेष्वव्या-  
प्तेश्च । अत एव कैयटेन “ सर्वेषां नामानि ” इति भा-  
ष्यव्याख्यायां “स्वाविषयापेक्षया सर्वनामत्वम्, यथा जा-  
त्यादेः स्वाविषयापेक्षया सर्वगतत्वम्” इत्युक्तम् । नाप्यनेका-  
र्थबोधकत्वम् । सर्वपदस्यापि संज्ञाभूतस्य तथात्वात् । तद्वा-  
च्यव्यक्तीनामवस्थाभेदेन भिन्नत्वात् । नापि विजातीयानेक-  
बोधकत्वम् । स्वादिपदेष्वव्याप्तेश्च । आत्मत्वेन तेषां साजात्या-  
त् । प्रियसर्वो चैत्रमैत्रावित्युपसर्जनसर्वपदस्यापि तथात्वाद-  
तिव्याप्तेश्च । तस्मान्संज्ञोपसर्जनव्यावृत्तमवयवार्थतावच्छेदकं  
दुर्वचमिति चेत्, सत्यम् । अन्वर्थसंज्ञयैवोभयव्यावृत्तिरिति न-  
भाष्याभिप्रायः, किन्तु तत्र तात्पर्यग्राहकत्वमात्रम्, व्यावृत्तिस्तु  
“ संज्ञोपसर्जनप्रतिषेधः ” इति वार्तिकवचनादेव । न च तत्रा-  
प्युक्तानुयोगः । आधुनिकसङ्केतः संज्ञा, वृत्तिप्रवेश उपसर्जन-  
त्वमित्युभयसंमतत्वात् । अत एवाग्रे कैयटो वक्ष्यति—

उपसर्जनप्रतिषेधो वार्तिककारस्य, न सूत्रकारस्य । “ न  
बहुव्रीहौ ” इत्यस्यारम्भादिति ।

संज्ञायास्त्वन्वर्थत्वाश्रयणादपि व्यावृत्तिरिति तदभिप्रायः ।  
ननु सर्वनामपदे “पूर्वपदात्संज्ञायाम्” इति णत्वं स्यात् । निपात-  
नस्वीकारे सणत्वस्यासाधुत्वापत्तेः । न चोभयप्रामाण्यादुभयोः  
साधुत्वम् । निषेधस्थलेऽपि विकल्पापत्तेः । विशेषशास्त्रेण  
सामान्यशास्त्रसङ्कोचस्य तुल्यत्वात् । सत्यम् । सणत्वस्यासा-  
धुत्वमेव । उक्तन्यायात् । न च “ क्रियासातत्ये ” इत्यनेन  
सन्ततशब्दबाधापत्तिः । एकदेशानुमतिद्वारा “ लुम्पेदवश्यमः  
कृत्ये ” इति पूर्वाचार्यश्लोकस्यैव ज्ञाप्यत्वात् । न च “ पुरा-  
णप्रोक्तेषु ” इति नुडागमाभावनिपातनात्पुरातनशब्दस्यासाधु-

त्वापत्तिः । इष्टत्वादिति केचित् ।

पृषोदरादिषु तस्य पाठ्यत्वादिति कैयटः ।

कौस्तुभकारास्तु पुराणेति निर्देशेन आगमशासनस्य अव्य-  
यानां भमात्रे टिलोपः”इत्यस्य चानित्यत्वमात्रं ज्ञाप्यत इत्याहुः ।  
तेन “पुरातनं त्वां पुरुषं पुराविदः”इत्यादि सिद्धम् ।

संज्ञोपसर्जनयोः संज्ञाप्रतिषेधप्रकारमाह वार्त्तिककारः ।

पाठात्पर्युदासः पठितानां संज्ञाकरणमिति ।

अयमर्थः—संज्ञोपसर्जनानां सर्वादिमध्ये पाठो नास्तीति  
वचनमारभ्यते । तेषां पाठबहिर्भावं कृत्वा पठितानां संज्ञा विधे-  
येति । यद्वा—नेदं संज्ञासूत्रम्, किन्तु गणशुद्धिमात्रफलकम् । यथा  
“तिङो गोत्रादीनि कुत्सनाभीक्ष्ण्ययोः”इति सूत्रे यानि कुत्स-  
नाभीक्ष्ण्यवृत्तीनि गोत्रादिशब्दस्वरूपाणि तान्येव गोत्रादिगणे  
पठ्यन्ते, न त्वन्यादृशानीति । तेन “चनचिदिवगोत्रादितद्धिता-  
च्चेडितेष्वगतेः” “कुत्सने च सुप्यगोत्रादौ” इत्यत्र तादृशानामेव  
ग्रहणम्, न त्वर्थान्तरवृत्तीनाम् । एवमिहापि यानि सर्वादि-  
वाचकानि तान्येव सर्वादिगणे पठितानि, न तु संज्ञोपसर्जनी-  
भूतानि । तेषां विशेषवृत्तित्वात् । तथा च तेषां गणपाठाभावादेव  
न संज्ञाप्रसक्तिरित्यर्थः । न चैवं संज्ञाप्रयुक्तकार्यासिद्धिः । सर्व-  
नाम्न इत्यादौ यौगिकार्थस्यैव ग्रहणात् ।

वस्तुत एव सकलकुत्सनादिशब्देष्वतिव्याप्तिः । तस्मात् “स  
र्वादीनि” इत्यत्रोभयत्राप्येकशेषः । यानि सर्वेषां नामानि ता-  
न्येव सर्वादीनीति गणशुद्ध्यर्थमेकवाक्यम् ।

वार्त्तिककृता वचनान्तरेण पूर्वं गणशुद्धिः कृता ।

भाष्यकृता त्वनेनैव प्रकारेणेति विशेषः । यानि सर्वादीनि  
तानि सर्वनाम्संज्ञानीति संज्ञार्थं द्वितीयमिति न कोऽपि दोषः ।

न चैवं सहविवक्षाविरहादेकशेषानुपपत्तिः, अर्थद्वयस्योद्देश्यविधे-  
यभाववैपरीत्येनान्वयादिति वाच्यम् । जातिपक्षे प्रत्याख्यातस्य  
सरूपसूत्रस्य प्रक्रियादशायां सहभावविवक्षाविरहेऽप्येकशेषवि-  
धायकत्वस्वीकारात् । येषां सर्वनामत्वं नेष्यते तेषां “न बहुव्री-  
हौ” इत्यत्र नेतियोगविभागेन संज्ञानिषेधो व्याख्येय इति चतु-  
र्थे वक्ष्यमाणं भाष्यारूढं समाधानमप्यत्र संचारणीयम् ।

वार्तिकमते “ एकद्रव्योपवेशिनी संज्ञा ” इति संज्ञासंज्ञया  
सर्वनामसंज्ञा बाध्यते इति एकसंज्ञाधिकारे वक्ष्यमाणरीत्याऽपि  
संज्ञांशे समाधेयमिति दिक् ।

तेन तेषां संज्ञाकार्यमन्तर्गणकार्यं च न । संज्ञाकार्यं यथा-  
सर्वो नाम कश्चित् तस्मै सर्वाय । अतिक्रान्तः सर्वमतिसर्वः त-  
स्मै अतिसर्वाय । अन्तर्गणकार्यं यथा-तद् नाम कश्चित् “त्य-  
दादीनामः” इत्यत्वं न । तमतिक्रान्तोऽतितत् “अद्भुतरादिभ्यः”  
इत्यद्भादेशो न । न च संज्ञायां गौणमुख्यन्यायादेव वारणा-  
त्पर्युदासवैयर्थ्यम् । इष्टापत्तेरिति हरदत्तादयः ।

तस्य पदकार्यमात्रविषयकत्वादिति कैयटः ।

“ युष्मदस्मद्भां ङसोऽश् ” इत्यादिकं त्वतियुष्मदित्यादौ  
भवत्येव । शब्दस्वरूपमात्राश्रयतया गणपाठानपेक्षत्वात् । न च  
“ युष्मद्युपपदे ” इत्यादावप्यापत्तिः । “ अभिव्यक्तपदार्था  
ये ” इति न्यायात्प्रसिद्धार्थपरतायामेव तत्प्रवृत्तेः । तत्र च  
शब्दपरत्वात् । अत्र भाष्यम्—

संज्ञाप्रतिषेधो व्यर्थः, पूर्वपरावरेत्यत्रासंज्ञायामिति योगं वि-  
भज्य तस्य पूर्वोत्तरशेषतया व्याख्यानात् ।

एवमुपसर्जनस्यापि “ अनुपसर्जनात् ” इति सूत्रस्य प्रत्या-  
ख्यानात्, तदधिकारे प्रयोजनाभावात् । तच्च तत्रैव वक्ष्यामः ।

किन्तु तदन्यथा व्याख्येयम् । “अनुपसर्जन” इति षष्ठ्यन्तम्, छान्दसत्वात्तल्लोपः । अथ अच्च आत् उक्तादेशौ अनुपसर्जनस्य भवत इत्यर्थः । न चैवम् अतियुष्मदित्यस्यासिद्धिः । अकारान्तरं प्रश्लिष्य तेन पूर्वोक्तादेशयोर्विशेषणात् अकारात्परौ यौ अकारात्कारौ इति व्याख्यानात् त्यदाद्यत्वमद्भादेशश्चाकारात्परतो विधीयेते इति तत्र परिभाषोपस्थानम्, न त्वतियुष्मदित्यत्र “पञ्चम्या अत्” इत्यद्भावस्य । युष्मदस्मद्भ्यां परस्य ङस्यादेर्विधानात् । तयोश्चाकारान्तत्वाभावात् ।

नन्वेवं प्रियौ द्वावस्येति बहुव्रीहौ प्रियद्विरित्यत्र त्यदाद्यत्वं स्यात् । इकारस्थानिकस्याकारादेशस्य वकारात्परत्वादकारात्परतो विधानाभावादुक्तपरिभाषाया अप्रवृत्तेः । एवम् “तदोः सः सावनन्त्ययोः” इति सत्वमप्युपसर्जने स्यात् । उक्तपरिभाषायां सकारस्यानुपादानात् । मैवम् । “त्यदादीनामः” इत्यत्रोक्तपरिभाषयाऽनुपसर्जनग्रहणे सिद्धे साहचर्यात्तथाभूतस्यैव द्विशब्दस्योपादानात् । सत्वविधावप्यर्थाधिकारेण तथाविधानामेव त्यदादीनां ग्राह्यत्वात् ।

यद्वा—अङ्गाधिकारेष्वर्थद्वारकविशेषणमाश्रयणीयम् । तदुक्तम्—  
अङ्गाधिकारे यदुच्यते गृह्यमाणाविभक्तेस्तद्भवतीति ।

गृह्यमाणानां त्यदादीनाम् उत्तरादीनां चार्थद्वारेण सम्बन्धिनी या विभक्तिस्तदर्थगतसंख्याकर्मत्वादिवाचिनी तस्या इत्यर्थः ।

गृह्यमाणाद्विहिता विभक्तिरित्यर्थे तु परमपञ्चेत्यादौ लुक् न स्यात् । तथा च सर्वनामार्थवृत्तिसंख्याकारकाभिधायिनो ङेः स्मै स्यादित्यादिरर्थः । प्रियविश्वायेत्यादौ त्वन्यपदार्थवृत्तय एव संख्यादयो विभक्त्योच्यन्ते, न तु सर्वशब्दार्थवृत्तय इत्यदोषः । परमसर्व इत्यादौ तु सर्वशब्दार्थवृत्तय एवेति नाव्याप्तिः ।

ननु “द्वन्द्वे च” इति ज्ञापकात्सर्वनामसंज्ञायां तदन्तविधिरस्ति । तथा च तदन्तस्यापि प्रियविश्वादेः सर्वनामत्वात्सर्वनामार्थवृत्ति-संख्याद्यभिधायित्वं विभक्तेरक्षतमिति चेत्, सत्यम् । सर्वादिगण-पठितत्वे सति सर्वनामत्वस्यात्र निवेशात् । तदन्तस्य च स-त्यामपि संज्ञायां तदभावात् । न चैवं विहितविशेषणेनैव तत्सि-द्धिरिति वाच्यम् । उपायस्योपायान्तरानपवादकत्वात् ।

अन्ये त्वेतदपरितोषादेवान्वर्थसंज्ञाश्रयणमित्याहुः ।

वस्तुतस्तु अन्वर्थसंज्ञापक्षे उपसर्जनव्यावृत्तस्यावयवार्थस्य दुर्बलत्वात् तत्र भाष्यस्य न तात्पर्यम् । “द्वन्द्वे च” इत्यनेन ज्ञाप्यमानस्तदन्तविधिस्तु यत्र सर्वनाम्नः प्राधान्यं तत्रैव । ल-क्ष्यानुरोधात् । धर्मिग्राहकप्रमाणानुरोधाच्च । तेनातिसर्व इत्यादौ नातिव्याप्तिः । “न बहुव्रीहौ” इति सूत्रं तु अलौकिकवाक्ये संज्ञानिषेधार्थं प्रत्याख्येयं वेत्यन्यदेतत् ।

यस्त्वङ्गाधिकारलभ्यतदन्तविधिप्रयुक्तोऽतिप्रसङ्गः स तत्रैव विहितविशेषणेन परिहरिष्यते । अन्यथा तेनापि तत्परिहारानुपप-त्तेः । तत्र विहितविशेषणेन तद्दोषपरिहारस्य च सर्वाभिमतत्वात् । अन्यथाऽवयवसंज्ञानिषेधार्थतयैव वचनोपपत्त्या तदन्तविधि-ज्ञापकत्वानुपपत्तेः । कैयटस्याप्ययमेवाभिप्रायः ।

अतिसर्वायेत्यादौ त्वविशेषकार्यमपरिहृतमेवेति दोषस्य “अनुपसर्जनाद्” इति पूर्वोक्तपक्षमेव प्रक्रम्य तेन लिखितत्वात् । अर्थद्वारकविभक्तिविशेषणपक्षे तद्दोषाभावस्य तदभिमतत्वात् । अविशेषकार्यं सर्वनामसंज्ञाप्रयुक्तमित्यर्थः । तस्मादर्थद्वारकवि-भक्तिविशेषणएव भाष्यस्य तात्पर्यम् ।

ननु प्रश्नकाः शकुनय इत्यत्र प्रत्ययस्य स्वार्थिकत्वात् षडर्थप्रा-धान्यात् षड्भ्यो लुक् स्यादिति चेन्न । प्रत्ययविशिष्टस्य शब्दान्त-

रत्वान्नान्तत्वाभावाच्च षट्संज्ञाविरहात् । ननु “युष्मदस्मद्ध्यां ङसो-  
ऽश्” इत्यादिकमप्युपसर्जने न स्यात्, युष्मदाद्यर्थनिष्ठसंख्याद्यन-  
भिधायकत्वात्तत्रत्यविभक्तेरिति चेन्न । तत्प्रकरणे अङ्गस्यार्थद्वारा  
युष्मदस्मद्ध्यां च परत्वमात्रेण विभक्तेर्विशेषणीयत्वात् । अङ्ग-  
निष्ठसंख्याभिधायिन्या युष्मदस्मद्ध्यां परस्या ङसादिविभक्तेरशा-  
दयो भवन्तीत्यर्थः । “अद्ङ्ङतरादिभ्यः” इत्यत्र त्वङ्गाधिकाराभा-  
वाद् ङतरादिभ्यो यो विहित इत्यर्थद्वारकं विधानमाश्रयणीयम् ।  
तेन परमकतरदित्यादौ अतिकतरमित्यादौ च नाव्याप्त्यति-  
व्याप्ती । “अस्थिदाधिसक्थ्यक्षणापनङ्गुदात्तः” “त्यदादीनामः”  
इत्यादौ तु “अङ्गस्य” इति षष्ठ्या अपि सत्त्वादस्थ्यादिभिरङ्गे-  
न वा विभक्तिर्विशेष्यत इत्युभयसम्भवात् अस्थीत्यादौ अङ्ग-  
स्य विभक्तावस्थ्यादीनामपनङ्गु स्यादिति वाक्यार्थः । तेन मि-  
थसक्थनेत्यादौ नाव्याप्तिः । अत्र शकटावयववाची सक्थिशब्दः ।  
अन्यथा “बहुव्रीहौ सक्थ्यक्ष्णोः” इति षट्संज्ञात् ।  
“त्यदादीनामः” इत्यादौ तु त्यदादिकं विभक्तेर्विशेषणम्,  
अङ्गस्येत्यकारस्य । त्यदाद्यर्थनिष्ठसंख्याद्यभिधायिन्यां विभ-  
क्तावङ्गस्याकारोऽन्तादेशः स्यादित्यर्थः । तेन अतिस अतितद्  
इत्यादौ नाव्याप्त्यतिव्याप्ती । लक्ष्यानुरांधेनैव व्याख्यानप्रवृ-  
त्तेरित्यास्तां विस्तरः ।

उभयशब्दः पर्याप्त्या द्वित्वविशिष्टस्य वाचकः । अत एव  
नित्यं द्विवचनान्तः ।

नन्वेवं सर्वादिपाठोऽस्य व्यर्थः । एकबहुवचनयोरेव सर्व-  
नामसंज्ञाप्रयुक्तकार्यविशेषदर्शनात् । उभाभ्यां हेतुभ्यामिति तृती-  
ययोश्च “निमित्तकारणहेतुषु सर्वासां प्रायदर्शनम्” इति हेता-  
विति सूत्रस्थसर्वनामसंज्ञानपेक्षवार्त्तिकादेव सिद्धेः । काकचोश्च

### ३१० व्याकरणसिद्धान्तसुधानिधौ प्रथमाध्याये

विशेषाभावादिति चेत्, सत्यम् । उभकावित्यकजर्थोऽत्र पाठः ।  
न हेतत्कप्रत्ययेनेष्टं सिद्ध्यति ।

अयचा उभयकावित्यापत्तेः । द्विवचनातिरिक्तस्थले उभ-  
शब्दादयजुत्पत्तिनियमात् । तथा हि—“उभादुदात्तो नित्यम्”  
इत्यत्र उभादिति योगो विभज्यते । अवयववृत्तेः सङ्ख्यावा-  
चिनः उभशब्दादवयविन्यर्थेऽयच्छ्यात् । उभयो मणिः । इया-  
मलोहिताभ्यां भागाभ्यामारब्ध इत्यर्थः । ततो नित्यम् । उभ-  
शब्दान्नित्यमयच्छ्यात्, अर्थविशेषानिर्देशात्स्वार्थे । उभौ पुत्रौ  
यस्यासावुभयपुत्रः ।

न चैवं द्विदण्ड्यादिषूभाहस्तीत्यस्यानुपपत्तिः । तत्र पा-  
क्षिकायजभावनिपातनेन तत्सिद्धेः । तदुक्तं वार्तिककृता—

अन्याभावो द्विवचनटाविविषयत्वाद्, उभयोऽन्यत्रेति ।

अन्यत्र द्विवचनपरत्वाभावे इत्यर्थः । तथा च कप्रत्ययेन  
व्यवधानाद्विवचनपरत्वाभावात् अयच् स्यात् । अकचि तु तस्य  
मध्यपातित्वादुभशब्दस्य द्विवचनपरत्वमस्त्येवेति न तत्प्रसङ्गः ।

भाष्यकृतस्त्वाहुः—स्वार्थिकत्वादुभशब्दतुल्यार्थकत्वात्तद्रूपद्वि-  
वचनपरत्वमस्त्येवेति अवश्यं वक्तव्यम् । एवं च कप्रत्ययस्यापि  
द्वित्वार्थकप्रकृतिकस्य द्वित्वाभिधायकप्रत्ययत्वरूपद्विवचनत्वसद्भा-  
वात् तस्मिन्परे अयचो न प्रसङ्गः । पारिभाषिकद्विवचनमात्रस्यो-  
क्तवार्तिकेऽनुपादानात् । अत एव “णेरणौ” इत्यत्र कर्मशब्देन  
क्रियाग्रहणम् । अत उभयशब्दोऽत्र न पठनीय एवेति । एवं च  
“नित्यम्” इतियोगविभागस्य व्याख्याने वृत्तिमात्रे इत्यस्य  
प्रक्षेपो निर्मूल इति बोध्यम् ।

यस्त्वेवम्—उभयत उभयत्रेत्यादावप्ययचोऽनुपपत्तिः । न  
च तत्र तसो विभक्त्यन्ताद्विधानाद्विभक्त्यर्थस्याप्यधिकस्याभिधा-

नात् द्वित्वमात्रवाचकत्वं नास्तीति वाच्यम् । कप्रत्ययस्याप्य-  
ज्ञातार्थबोधकत्वात् । पञ्चकं प्रातिपदिकार्थ इति पक्षेऽधिक-  
वाचकत्वाच्च इति । तच्चिन्त्यम् । द्वित्वमात्रवाचकत्वं हि न  
द्विवचनत्वम् । कर्मत्वादेरपि ततो बोधात् ।

अथ द्वित्ववाचकतावच्छेदकरूपेण द्वित्वान्यावाचकत्वं द्वि-  
त्वमात्रवाचकत्वम् । तत्र तु द्वितीयात्वादिना कर्मत्वादिवाच-  
कत्वम्, औत्वादिना तु द्वित्ववाचकत्वमिति चेत् कप्रत्ययस्यापि  
द्वित्वार्थकप्रकृतिकत्वेन द्वित्ववाचकत्वं तदर्थविहितत्वेनाज्ञातार्थ-  
वाचकत्वमिति साम्यात् ।

वस्तुतस्तु त्रतसोरव्ययत्वाद्वित्वाभिधानसामर्थ्यं नास्तीति  
कैयटोक्तेर्न तयोर्द्विवचनत्वम् । स्वार्थिकत्वेऽपि स्वस्वभावविरोधि-  
नोऽर्थस्याभिधानानर्हत्वात् । तत्प्रकृत्यर्थबोधस्य स्वार्थिकताया-  
मनुपयोगात्प्रमाणाभावात् । प्रकृतभाष्यस्य बाधकत्वाच्च ।

उभयशब्दस्तु व्याख्यातः । स चावयवद्वयारब्धेऽवयविनि  
वर्तते ।

तस्य मित्राण्यमित्रास्ते ये च ये चोभये नृपाः ।

मित्रत्वामित्रत्वरूपधर्मावच्छिन्ना इत्यर्थः । धर्मद्वयं च  
विशेष्यतावच्छेदकावच्छिन्नव्यक्तिभेदसामानाधिकरण्येन भास-  
ते, न तु परस्परसामानाधिकरण्येनेति विशेषः । “ उभ-  
यमेव बदन्ति मनीषिणः ” इत्यादौ तु इन्द्रदशरथरूपमवय-  
वद्वयमादाय तदुभयसमुदाय उभयशब्देन विवक्षितः । यदा तु  
उभयो मणिरिति व्युत्पाद्य तादृशं मणिद्वयं सह विवक्ष्यते,  
तदा एकशेषेण द्विवचनं प्राप्तमनभिधानान्निवारणीयम् । “ तद्वि-  
तश्चासर्वविभक्तिः ” इति सूत्रे उभयशब्दस्य द्विवचनानुत्पा-  
दादसर्वविभक्तित्वमिति कैयटोक्तेः । तथा च तस्याव्ययत्ववार-



णाय परिगणनं कर्त्तव्यमिति तदर्थः ।

हरदत्तस्तु पचतिकल्पमित्यादिवारकत्वेन परिगणनसामर्थ्यस्योपक्षीणत्वात् उभयशब्दाद्विवचनं भवत्येवेत्युच्यते । ननु अयचस्तयप्रत्ययादेशत्वेन प्रथमचरमेत्यादिसूत्रेण जसि सर्वनामसंज्ञापत्तिरिति चेत्, मैवम् । व्यवस्थितविकल्पात् पूर्वविप्रतिषेधाद्वा तत्र नित्यैव संज्ञेति केचित् । विभक्तिनिरपेक्षत्वादन्तरङ्गयानित्यसंज्ञया विभक्तिसापेक्षत्वाद्वाहिरङ्गा विभाषा बाध्यतइत्यन्ये ।

भाष्यकृतस्त्वाहुः—अयच् स्वतन्त्र एव प्रत्ययः । तद्विधौ तयपो ऽनुवृत्तौ मानाभावात् । न चैवमुभयोरित्यत्र “टिड्ढाणञ्” इति सूत्रेण तयवन्तत्वप्रयुक्तो ङीष् न स्यादिति वाच्यम् । तत्रत्ये मात्रचपदे मात्रशब्दमारभ्य अयचश्चकारपर्यन्तं प्रत्याहारग्रहणे तदन्तर्भावादयचोऽपि स्वातन्त्र्येण ङीप्सिद्धेः । एवं च तयग्रहणमपि तत्र न कर्त्तव्यम् । उक्तप्रत्याहारान्तर्भावादेव सिद्धेः ।

यद्वा द्वयसजिति प्रत्याहारस्तेन दघ्नञ्मात्रचोर्ग्रहणमपि न कार्यम् । “प्रमाणे मात्रञ्द्वयसज्दघ्नचः” इति सूत्रपाठे तु मात्रजित्येव प्रत्याहारः । न चैवं कति स्त्रिय इत्यादौ ङीवापत्तिः, इत्तेरपि तदन्तःपातादिति वाच्यम् । “न षट्स्वस्त्रादिभ्यः” इति निषेधात् । “टिड्ढाणञ्” इत्यत्र अत इत्यनुवृत्तेश्च । न चैवमपि तैलमात्रेत्यादौ अतिप्रसङ्गः, प्रत्याहारपक्षे चकारस्य मात्रशब्दं प्रत्यविशेषणत्वात् चकारान्तमात्रपदग्रहणे प्रमाणाभावेन “हुयामाश्रुवसिभसिभ्यस्त्वन्” इत्यस्य व्रन्प्रत्ययान्तमात्रपदस्यापि ग्रहापत्तेरिति वाच्यम् । सदृशस्यापि प्रत्याहारेऽनन्तर्भावात् । प्रमाणे वर्त्तमानाद्विहितस्य प्रमेयवृत्तेरेव मात्रशब्दस्य ग्रहणात् । प्रत्ययानुकरणतया मात्रशब्दस्य यथोक्तप्रातिपदिकपरत्वाभावात् ।

ननु “व्यथां द्वयेषामपि मेदिनीभृताम्” इत्यत्र कथं सर्व-  
नामसंज्ञेति चेत्, सत्यम् । उभयेत्यर्थपरो निर्देश इति केचित् ।

गुरुद्वयाय गुरुणोः इत्यादिविरोधान्नेदं युक्तम्, किन्तु द्वयं  
द्वैधमिष्णन्ति गच्छन्तीति द्वयेषस्तेषां द्वयेषामिति कथंचित्समाधेय-  
मित्यपरे । चाक्रवर्मणव्याकरणे द्वयशब्दस्यापि सर्वनामताऽभ्युप-  
गमात्तदिति त्वन्ये । युक्तं चैतदेव । “कर्तृकर्मणोः कृति” “ग-  
तिकारकापपदाद्” इति च सूत्रे धातोर्हि द्वये प्रत्यया विधीयन्ते  
इति महाभाष्यस्वारस्यात् । अत एव—

यवादिशब्दाः किं द्वयार्था नो वाऽऽर्यम्लेच्छसाम्यतः ।

दीर्घशूकप्रियङ्गवाद्या द्वयेऽप्यर्था विकल्पिताः ॥

इति यववराहाधिकरणे माधवाचार्यप्रयोगः । न च तया-  
देशत्वात् “प्रथमचरम” इति तत्सिद्धिः । अयच्च प्रत्ययान्तर-  
मेवेति भाष्यसिद्धान्तात् ।

इतरडतमौ प्रत्ययौ । ततश्च तदन्ताः शब्दाः ग्राह्याः ।  
संज्ञाविधौ प्रत्ययग्रहणे तदन्ताविध्यभावेऽपि केवलयोः संज्ञा-  
विधानवैयर्थ्यात् ।

अन्यपदमन्योऽन्याभाववदर्थकम् । तदेकदेशे समभिव्या-  
हृतपदार्थस्य घटादेरन्वयाद् घटादन्य इत्यादौ बोधः ।

अन्यतरान्यतमशब्दावव्युत्पन्नौ स्वभावाद् द्विबहुविष-  
ये निर्धारणे वर्त्तते इति पस्पशायां कैयटः । तत्र द्वितीयस्य  
सर्वनामसंज्ञाविरहान्न तत्कार्यम् । अत एव “न तावत्सामा-  
न्यादिष्वन्यतमं तमः” इत्यादिप्रयोगः । शाकटायनेन “इत-  
रडतमान्तत्वेन तयोर्व्युत्पादनेऽपि अन्यतरशब्दपाठस्य निया-  
मकत्वादन्यतमशब्दस्य गणकार्याद्यभावः” इति व्याख्यानात् ।

इतरस्त्वन्यनीचयोः इत्यमरः । अथ कथं “पक्षेतरेश्चिव्याप्तेश्च”

## ३१४ व्याकरणसिद्धान्तसुधानिधौ प्रथमाध्याये

इति उपाधिवादे नैयायिका इति चेत्, सत्यम् । पक्षमितरयतीति कृदन्तमितरपदमिति तत्र प्राश्नः ।

पक्ष इतरो यस्मादिति बहुव्रीहौ न सर्वनामत्वमित्यन्ये । पक्षेतरपदं पक्षेतरत्वे पारिभाषिकम् । ततश्च आधुनिक्या इतर-संज्ञाया इवास्यापि न सर्वनामत्वमिति मिश्राः ।

एतेन “वन्येतरा जानपदोपदाभिः” इत्यादि व्याख्यातम् ।

त्व त्व इति द्वावप्यकारान्तौ अन्यपर्यायौ । “एतं त्वमन्ये दृश्यन्त्रमुत्सम्” इत्युदात्तस्य “उत त्वः पश्यन्” इत्यादिरनु-दात्तस्येति केचित् ।

प्रथमस्तकारान्तः । “तरीरुत त्वद्भवति सूत उत त्वद्” इति मन्त्रे त्वादिति सर्वनामसु पठितोऽनुदात्तोऽन्यपर्यायः” इति वेदभाष्योक्तेः । “त्वदधरमधुरमधूनि पिबन्तम्” इति जयदेवप्रयोगाच्च । त्वत्तोऽन्यस्या अधर इत्येव तदर्थात् । “पश्यति दिशि दिशि रहसि भवन्तम्” इति पूर्ववाक्यालोचनया तवाधरस्त्वदधर इतिविग्रहायोगादित्यन्ये ।

एवमेषां प्रामाण्येऽपि “उतो त्वस्मै तन्वं विसस्त्रे” इत्यनुदात्तस्य स्मायादिदर्शनात्तस्य-सर्वादित्वनिर्णयः ।

उदात्ताकारान्तस्य तकारान्तस्य वाऽत्र पाठे तु सन्देहः । आद्यस्य स्मायादिकं उत्तरस्य त्वकजादिकं कचिच्छास्त्राया दृष्ट्वा तु निर्णयम् ।

वस्तुतो भिन्नस्वरयोरप्यकारान्तयोरेकश्रुत्या तन्त्रेणैव पाठ-सम्भवादुभयपाठसामर्थ्येन प्रथमस्य तकारान्तत्वमेव युक्तमिति केचित् ।

नेम इत्यर्द्धार्थः । “प्रनेमस्मिन् ददृशे सोम” इति दर्शनात् ।

समसिमशब्दौ सर्वपर्यायौ । “मा नः समस्य द्रव्यः” “उरु-

व्याणो अवायतः समस्माद् ” इत्यादिदर्शनात् । “ आद्रात्री-  
वासस्तनुते सिमस्मै ” इति दर्शनाच्च । “ त्वत्त्वसमसिमेत्यनुच्चा-  
नि ” इति फिड्स्त्रादनुदात्तत्वे प्राप्ते “सिमस्यार्थवर्ण उदात्तः”  
इति वचनादुदात्तत्वम् । आथर्वणपदस्योपलक्षणार्थतया व्या-  
ख्यातत्वात् । तुल्यपर्यायसमशब्दस्य तु नेयं संज्ञा । “यथासं-  
ख्यमनुदेशः समानाम्” इति ज्ञापकात् ।

पूर्वपरावरदक्षिणोत्तरापराधराणि व्यवस्थायामसंज्ञायाम् ।  
स्वमज्ञातिधनाख्यायाम् । अन्तरं बहिर्योगोपसंव्यानयोः ।

पूर्वादयः पञ्च दिक्कालयोः तदवच्छिन्ने च । पूर्वस्यां दिशि  
पूर्वस्यां वाप्यां पूर्वस्मिन्काले पूर्वस्मिन्गुरावित्यादि । दक्षिणा-  
धरशब्दौ दिशि तदवच्छिन्ने च । “ दिशः सपत्नी भव द-  
क्षिणस्याः ” । न चार्थनियमे मानाभावः । व्यवस्थायामित्य-  
स्यैव मानत्वात् । स्वाभिधेयापेक्षोऽवधिनियमो हि व्यवस्था ।  
पूर्वादीनां चोक्तार्थस्य नियमेनावधिसाकाङ्क्षत्वात् । पूर्व इत्या-  
दावुक्ते कस्मादित्याकाङ्क्षाया उत्पत्तेः । दक्षिणस्या इत्यत्रापि  
वस्तुतोऽवधिरस्त्येव, प्रसिद्धेस्तु तदप्रयोगः । न च संज्ञायामिति  
निषेधः । आधुनिकसङ्केत एव हि संज्ञा, न च दिक्षु सा-  
ऽस्तीति पञ्चमे व्याख्यातारः । व्यवस्थायां किम् । दक्षिणाः  
गाथकाः । प्रवीणाः । अधरे ताम्बूलरागः । ओष्ठे । उत्तरे  
शक्तः । प्रतिवाक्ये इत्यादिरर्थः ।

अथ कथम् “तथा परेषां युधि च” इति कालिदासाद-  
य इति चेत्, सत्यम् । व्यवस्थाविषयस्यैव परादिशब्दस्य  
लक्षणया वैयादौ प्रयोगः । न चैवमुपसर्जनता । स्वार्थ-  
विशिष्टार्थान्तरपरत्वस्यैवोपसर्जनत्वात् । अत्र च लक्षणया वै-  
रित्वादिप्रकारकबोधेऽपि शक्यार्थस्य तत्रानन्वयात् । अत एव

### ३१६ व्याकरणसिद्धान्तसुधानिधौ प्रथमाध्याये

पक्षेतरं इत्यत्रेतरपदस्य भावप्रधानत्वेऽपि सर्वनामकार्यापा-  
ताद् “बहुव्रीहि कृत्वैव भावप्राधान्यमाश्रयणीयम्” इति दीधि-  
तिव्याख्यातारः ।

यत्तु तस्माद्विमानित्यादौ ज्ञानलक्षणापक्षेऽपि सर्वनामका-  
र्यमिति, तच्चिन्त्यम् । धूमादितिहेतुघटकधूमपदेषु लक्षणा-  
स्वीकारेऽपि तस्मादिति सर्वनाम्ना शक्तैव धूमज्ञानस्य बोधयितुं  
शक्यतया तत्र लक्षणायां मानाभावात् । “तत् त्वमसि” इत्यत्र  
तत्पदेन पूर्वोपक्रान्तस्यात्मन एव परामर्शात्तत्सदृशे लक्षणा नै-  
यायिकैरुच्यत इत्यविरोधः ।

यत्तु शब्दत्वादिप्रकारकबोधो मानस एव, शाब्दस्तु देशा-  
न्तरनिष्ठत्वादिप्रकारक एवेति । तच्चिन्त्यम् । तदुत्तरं मानस-  
सामग्रीनियमाभावात् । असंज्ञायां किम् । उत्तराः कुरवः ।  
सुमेरुमवधीकृत्योत्तरशब्दस्य कुरुषु वृत्तावपि संज्ञात्वान्न सर्व-  
नामत्वम् । न च दिक्षु संज्ञा नास्ति कुरुष्वस्तीत्यत्र मानाभावः ।  
अविच्छिन्नसम्प्रदायमूलकव्याख्यातृवचनस्यैव मानत्वात् ।

स्वो ज्ञातावात्मनि स्वं त्रिष्वात्मीये स्वोऽस्त्रियां धने ।

इत्यमरः । आत्मनीत्यस्य पुंलिङ्गशब्देनान्वयः । ज्ञातिधनयोः  
संज्ञानिषेधादात्मन्यात्मीये च वाच्ये सर्वनामत्वम् । आख्या-  
ग्रहणसामर्थ्यादात्मीयत्वेन ज्ञातिधनयोर्बोधतात्पर्ये सर्वनामत्व-  
मेव । यथा स्वे पुत्राः । स्वे गावः । विशेष्यतासम्बन्धेन ज्ञा-  
तिधनयोः स्वपदजन्यबोधवत्त्वं यत्र तत्रैव तन्निषेधात् ।

यत्तु “निराकृतः स्वस्यां सततमितरस्यां प्रणयवान्” इति  
कैश्चित्प्रयुक्तम्, तदपि तनावित्यादिस्त्रीलिङ्गविशेष्यपदाध्या-  
हारेण आत्मीयार्थकतयैव कथञ्चिद्व्याख्येयम् ।

केचित्तु “स्वमात्मात्मीययोः” इत्येव पठनीयम् । न च “स्वा-

मिन्नैश्वर्ये” इति सूत्रे ऐश्वर्यस्यापि तदर्थत्वात्तदसंग्रहापत्तिः । तस्य तन्मात्रविषयकत्वात्तदर्थे मत्वर्थीयमामिन्प्रत्ययं विना प्रयोगानर्हत्वादित्याहुः ।

अन्तरमवकाशावधिपरिधानान्तर्द्धिभेदतादर्थ्ये ।

छिद्रात्मीयविनाबहिरवसरमध्येऽन्तरात्मनि च ॥

तस्यार्थद्वये संज्ञा । तत्र बहिरित्यनावृतो देश उच्यते । तेन सह योगो बाह्यस्य भवति । अन्तरे अन्तरा वा गृहाः । नगरबाह्याश्चण्डालादिगृहा इत्यर्थः । बहिःशब्दस्य तद्देशवृत्तिपरत्वे तु बहिर्वृत्तिना सहाभ्यन्तरस्य योगात् नगराभ्यन्तरा गृहा इत्यर्थः । उभयस्याप्यत्र ग्रहणम् । उपसंव्यानशब्दोऽपि करणव्युत्पत्त्या उत्तरीयं कर्मव्युत्पत्त्या त्वन्तरीयमभिधत्ते ।

अपुरीति वक्तव्यम् । अन्तरायां पुरि । अत्र सर्वनामत्वाभावान्न तत्कार्यम् । लिङ्गविशिष्टपरिभाषया एकादेशस्य पूर्वान्तत्वेन ग्रहणाद्वाऽत्र प्रसक्तिः । न चैतद्वार्तिकं जसि विभाषाविधेरेव शेषः, तत्रैव पठितत्वादिति वाच्यम् । अदन्त-स्वाभावादेव टावन्ताज्जसः शिभावाप्रसङ्गात् । प्राकारादभ्यन्तरे बहिश्च देशभेदात् पुनः क्रियमाणत्वादुभयोपपत्तिः । उपसंव्यानग्रहणमनर्थकं बहिर्योगेण कृतत्वात् । उत्तरीयपरत्वे बहिर्योगशब्दस्याद्यमर्थम् । अन्तरीयपरत्वे तु द्वितीयमर्थमादाय सिद्धमित्यर्थः ।

न वा शाटकयुगाद्यर्थम् ।

समानप्रमाणे शाटकयुगे अपरिहिते किमुत्तरीयं किमन्तरीयमित्यनवबोधादपरिधानदशायां बहिर्योगेण अनिर्वाहादुपसंव्यानग्रहणमिति वार्तिकाभिप्रायः ।

भाष्यकारास्तु उपसंव्यानत्वमप्यपरिधानदशायां नास्ति,

### ३१८ व्याकरणसिद्धान्तसुधानिधौ प्रथमाध्याये

बुद्ध्या व्यवस्थापनं तु बहिर्योगस्यापि तुल्यमित्युपसंव्यानग्रहणं व्यर्थमित्याहुः ।

केचित्तु शाटकानां त्रये शरीरे साक्षात्संयुक्तस्य स्वसंयुक्त-संयुक्तेन बाह्येन तृतीयेन सह योगो नास्ति । न च मध्यवार्ति-नोऽपि तदपेक्षया बाह्यत्वात् तद्योगेनोपपत्तिः । यावान्समुदायो यत्र बुद्धिस्थः तदपेक्षया बाह्यत्वस्य ग्राह्यत्वात् । एवं बाह्यस्य शरीरसंयुक्तेनाभ्यन्तरेणापि योगो नास्ति । मध्यवार्तिन उक्त-न्यायेनाभ्यन्तरत्वाभावात् । एवं चतुष्टयेऽपि योज्यम् । शा-टकयुगाद्यर्थमिति आदिशब्दोपादानेन वार्तिकस्यैतादृशाभिप्रा-यलाभादित्याहुः ।

भाष्यस्य त्वयमाशयः—बहिर्योगेत्यस्य स्वरितत्वात् तेन च गौणार्थस्यापि ग्रहणात्परम्परासम्बन्धमादाय तत्रापि बाह्याभ्य-न्तरयोगोपपत्तिरिति अन्तरशब्दस्यार्थद्वये सर्वनामत्वम् ।

त्यद् तद् एतौ पूर्वोक्तपरामर्शकौ । आद्यश्छान्दसः “ए-षस्य वाजि ” इत्यादिप्रयोगाल्लोके चादर्शनादिति केचित् । “स्यश्छन्दसि” इति सूत्रे छन्दोग्रहणसामर्थ्याल्लोकेऽपीत्यन्ये । यत्पदम् उद्देश्यार्थकम् । एनादिदमौ प्रत्यक्षोपस्थिते । अदम् व्यवहिते ।

एकोऽन्यार्थे प्रधाने च प्रथमे केवले तथा ।

साधारणे समाने च संख्यायां च प्रयुज्यते ॥

“प्रजामेका रक्षत्यूर्जमेका” इत्यत्रान्यार्थः । “एकवीरः” इत्यादौ प्रधानार्थः । “एकेऽल्पप्राणाः” इत्यादौ प्रथमार्थः । “अत एकहल्मध्ये ” इत्यादौ असहायरूपकेवलार्थः । “एतावेकधनौ द्वौ ” इत्यादौ साधारणार्थः । “ तेनैकादिक् ” इत्यादौ समानार्थः । “ एको द्वौ ” इत्यादौ संख्यार्थ इति । “ष्णान्ता

षट् ” इति सूत्रे संख्यायामसहायत्वे अन्यत्वे चेत्यर्थत्रयम-  
स्य भाष्ये उक्तम् । “ एके मुख्यान्यकेवलाः ” इत्यमरे मुख्य-  
त्वमप्युक्तम् । तदन्यत्र लक्षणया प्रयोगः । शक्तौ मानाभावात् ।  
अत एवाद्वैतचन्द्रिकायाम् “ एकमेवाद्वितीयं ब्रह्म ” इत्यस्य व्याख्या-  
यां समानाद्यर्थवाचकत्वं निरस्तम् । “ तेनैकदिक् ” इति सूत्रे ए-  
कजातीयत्वेन समाने गौणपदप्रयोगः । सुदाम्ना एकदिक्  
सौदामनी, सुदामाख्यपर्वतयुक्तदिक् । सदृशदिग्युक्तेति यावत् ।  
चैत्रमैत्रावेकधनौ इत्यत्रापि यथेष्टविनियोगार्हत्वरूपसादृश्येन  
चैत्रो मैत्रीययथेष्टविनियोगार्हधने यथेष्टं विनियोक्तेति यावत् ।  
इत्युक्तत्वात् ।

सम्बोधनविषयो युष्मदर्थः । उच्चारयित्रथस्तु अस्मच्छब्दः ।  
अलिङ्ग्यन्तुभयत्र समानम् । उच्चारकत्वं च यत्र वाक्यमन-  
न्यवक्तृतात्पर्यकम् तत्रैव । तेन “ वाच्यस्त्वया मद्रचनात्स रा-  
जा ” इत्यादौ मच्छब्देन कालिदासपरामर्शाभावेऽपि न क्षतिः ।  
सीताभिप्रायेण तद्वाक्यसमुल्लेखात् । अत एव कुसुमाञ्जलौ—

स्यामभूवं भविष्यामीत्यादिसंख्या च वक्तृगा इत्याचार्यैः—

तदैक्षत बहु स्याम् इत्यादौ उत्तमपुरुषस्यास्मदर्थमामाना-  
धिकरण्यनियमाच्चदाक्षेपेऽहं बहु स्यामित्यनन्यतात्पर्यकास्मच्छ-  
ब्दत्वेन हेतुना तस्य वक्तृपरत्व साधयित्वा ईश्वरः साधितः ।  
“ गृभ्णामि ते सौभगत्वाय हस्तम् ” इत्यादौ व्यभिचारवार-  
णायानन्यतात्पर्यकत्वप्रवेश इति वर्द्धमानादौ स्पष्टम् ।

भवच्छब्दस्तु युष्मच्छब्दसमानार्थः । परन्तु लिङ्गयोगी ।  
अत्रभवच्छब्दादौ सम्बोधनव्यभिचारी चेति विशेषः । “ भातेर्दे-  
वतुः ” इति व्युत्पादितः । नन्वस्य हलन्तत्वेन स्मायादीनामभावः,  
तृतीया तु “ निमित्तकारण ” इत्यादिनैव गतार्थेति चेत् । अत्राहुः—



फिञ्प्रथमयटः पूर्वनिपातः ठक्छसौ तथा आत्वशेष्यज्-  
विरहाः अकञ् भवतः फलम् ।

अत्राकजात्वैकशेषा भाष्ये कण्ठोक्ताः । अन्ये उपल-  
क्षणतया संगृहीता इति । भवतोऽपत्यं भावतायनिः ।  
त्यदादित्वेन वृद्धसंज्ञायाम् “उदीचां वृद्धाद्” इति फिञ् ।  
भवन्तमश्चतीति भवञ्चङ् । “विष्वग्देवयोश्च ढेरञ्चताव-  
प्रत्यये” इति चकारेण सर्वनामग्रहणाढेरञ्चादेशः । भवन्मय  
इत्यत्र “नित्यं वृद्धशरादिभ्यः” इति मयद् । भवन्मित्रः ।  
“सर्वनामसंख्ययोः” इति पूर्वनिपातः । “भवतष्ठक्छसौ”  
इत्यत्र शतृप्रत्ययान्तभवच्छब्दनिवृत्त्यर्थं वृद्धाद् इत्यनुवर्त्त-  
नात् । भवतोरिति पाठेनापि निर्वाहान्नेदं नियतमिति तु  
बोध्यम् । भवानिव दृश्यते भवादृक् । “आ सर्वनाम्नः” इत्या-  
त्वम् । देवदत्तश्च भवोश्च भवन्तौ । “त्यदादीनि सर्वैः” इत्ये-  
कशेषः । भवतो भावो भवच्चेत्यत्र सर्वनामसंज्ञया गुणवचन-  
संज्ञाबाधात् “गुणवचनब्राह्मणादिभ्यः” इति ष्यञभावः । “गु-  
णवचनसंज्ञा ऽसर्वनामसंज्ञा” इत्येकसंज्ञाधिकारे वार्त्तिककृता प-  
ठितत्वात् । भवकानित्यत्र “अव्ययसर्वनाम्नाम्” इत्यकञ् ।  
कप्रत्यये भवत्क इत्येव स्यात् । “सर्वनाम्नो वृत्तिमात्रे” इति  
भाष्यवचनात्पुंवद्भावोऽपि फलम् । “भवन्मयो ध्यायति नावनी-  
पतिः” इति श्रीहर्षः ।

किंशब्दः प्रश्नाक्षेपयोः । प्रश्नो द्विविधः, जिज्ञासामूल-  
को विप्रतिपत्तिमूलकश्च । आद्यो यथा—

किमेकं दैवतं लोके किं वाऽप्येकं परायणम् ।

इति । द्वितीयो यथा—ईश्वरसद्भावे किं प्रमाणमिति । अ-  
यमेव कथाप्रवृत्तिहेतुः । आद्यस्योपदेशमात्रेण जिज्ञासानिवृत्तौ

विश्रामात् । आक्षेपो यथा—“को नामायं सवितुरुदयः” इति । द्विद्वैवाक्षेपः । “खट्वा ऽऽक्षेपे” इत्यादौ दर्शनात् । खण्डने तु किं प्रमाणमित्युपन्यस्य किंशब्दोऽयमाक्षेपार्थो वा कुत्सितार्थो वा वितर्कार्थो वा प्रश्नार्थो वा स्यादिति विकल्पचतुष्टयमुक्तम् । अभावप्रतिपादनार्थत्वं दुष्टत्वप्रतिपादनार्थत्वं सन्देहार्थत्वं जिज्ञासाविषयत्वप्रतिपादनार्थत्वमिति च क्रमेण तद्व्याख्यातम् । ईश्वरसद्भावे प्रमाणं नास्तीत्याद्ये, कुत्सितं प्रमाणमिति द्वितीये, प्रमाणमन्यद्वेति तृतीये, प्रमाणं जिज्ञासाविषय इति चतुर्थे अर्थपर्यवसानं तत्फलितार्थमादायेति बोध्यम् । वृत् सर्वादिगणो वृत्तः, समाप्त इत्यर्थः । गणपाठे वृच्छब्दस्य समाप्तौ परिभाषितत्वात् ।

यत्तु “यदिन्द्राग्नी अवमस्यां पृथिव्यां, मध्यमस्यां, परमस्यामुतस्थ” इत्यादाववमादिपदानामपि सर्वनामकार्यं दृश्यते तच्छान्दसत्वादेवेति कैयटादयः । इतरेतरस्मात् अन्योऽन्येषामित्यादौ तु द्विःप्रयोगो द्विर्वचनमिति पक्षे तदन्तविधिना सिद्धम् । “द्वन्द्वे च” इति ज्ञापकेन सर्वनामसंज्ञायां तदन्तविधेरङ्गीकारात् । स्थानेद्विर्वचनपक्षे तु स्थानिवद्भावेन सर्वनामत्वम् । सन्नियो-गशिष्टत्वेनान्तरङ्गमपि द्वित्वं बाधित्वा “अन्तरङ्गानपि” इति न्यायेन “समासवच्च बहुलम्” इति समासवस्वप्रयुक्तस्य लुक्ः पूर्वं प्रवृत्तेः । अन्यथा सुबन्तस्य द्वित्वे स्थानिनः सर्वनामत्वाभावेन तदादेशेऽपि तदनुपपत्तेः । न चैवं पदत्वाभावात्तदधिकारीयद्वित्वानुपपत्तिः । प्रत्ययलक्षणेन तथात्वात् । अज्ञाधिकारीयत्वाभावाद् “न लुमता” इति निषेधाप्रवृत्तेः । अन्योऽन्येषामित्यत्र तु समासवत्त्वाभावेऽपि पूर्वपदस्य “प्रथमैकवचनान्तत्वं द्वितीयादयस्तु परपदस्य” इति वचनबलात्प्रकृति

## ३२२ व्याकरणसिद्धान्तसुधानिधौ प्रथमाध्याये

प्रत्ययविभागसिद्धेः ।

अत्रेदमधिकमनुसंधेयम् । तदादिसर्वनाम्नां बुद्धिस्थित्वरूपेण शक्तिः । न चैवं बुद्धिस्थित्वप्रकारक एव बोधः स्यात्, न तु घटत्वप्रकारकः, शाब्दबोधस्य शक्यतावच्छेदकप्रकारकत्वानियमादिति वाच्यम् । अत्र तत्परित्यागात् । कल्पनायाः फलानुरोधित्वात् । अत एव सर्वनाम्नि न लक्षणेति प्रवादः । शक्त्यैव तत्प्रकारकबोधादिति प्राञ्चः ।

अन्ये तु घटत्वादयो धर्मा एव शक्यतावच्छेदकाः, नानार्थत्वस्येष्टत्वात् । न च लघुसमनियतगुरुधर्मप्रकारकशाब्दस्थले लक्षणापत्तावुक्तप्रवादविरोधः, कम्बुग्रीवादिमत्त्वस्य घटत्वाद्यपेक्षया गुरुत्वेन स्वशक्यतानवच्छेदकत्वात्, तत्र निष्प्रकारकव्यक्तिबोधोपगमे च पदान्निर्विकल्पकानङ्गीकारनियमविरोधादिति वाच्यम् । पदान्निर्विकल्पकस्वीकारपक्षएव तदवतारात् । तद्भङ्गेऽपि क्षतिविरहाच्चेत्याहुः ।

मिश्रास्तु हरिपदवन्नानार्थत्वे प्रमाणाभावाद् बुद्धिस्थित्वमुपलक्षणीभूय शक्यतावच्छेदकानामनुगमकम् । बुद्धिविषयतावच्छेदकावच्छिन्नमेषां शक्यमित्येव शक्तिग्रहात् । एवं च यद्धर्मे यदा यत्पुरुषीयबुद्धिविषयतावच्छेदकत्वं गृह्यते, तदा यथोक्तशक्तिग्रहन्यसंस्कारस्य तद्धर्माशुद्धोधात्तद्धर्मप्रकारकावेव पदार्थस्मृतिशाब्दबोधौ । एवं च घटत्वादिनिष्ठप्रकारतानां बुद्धिविषयत्वरूपप्रकारतावच्छेदकैक्यादनुगमः । विशिष्य घटत्वादीनां शक्यतावच्छेदकत्वे तु तन्निष्ठप्रकारतानामानन्त्येन गौरवं स्यात् । शक्यतावच्छेदकैक्यवत् शक्यतावच्छेदकतावच्छेदकस्यापि शक्त्यैक्यसम्पादकत्वादित्याहुः ।

अन्ये तु एवमपि कदाचिद् घटत्वप्रकारको बोधः कदाचित्तु

पटत्वप्रकारक इत्येतदुपपत्त्यर्थं घटत्वप्रकारकबोधं प्रति बुद्धिस्थ-  
त्वावच्छिन्नघटत्वप्रकारकशक्तिज्ञानस्य हेतुता वाच्या । एवम-  
न्यत्रापीत्युक्तहेतुताकोटौ बुद्धिस्थत्वावच्छिन्नत्वनिवेशे गौरवम् ।  
तदपेक्षया नानार्थत्वमेव स्वीकृत्य बुद्धिस्थत्वस्य प्रयोगोपा-  
धित्वकल्पनमेव युक्तमित्याहुः ।

नन्वेवमपि सर्वेषां सर्वनाम्नां पर्यायत्वं स्यादिति चेन्न ।  
बुद्धिविशेषेण तदभावात् । सर्वपदस्य उद्देश्यतावच्छेदकत्वे सति  
यावतां प्रकाराणां बुद्धिविषयत्वम् तेषु शक्तिः । न चोद्देश्ये-  
त्यस्य वैयर्थ्यम् । विधेयानां तदर्थत्वाभावात् । न चैवमपि यत्पद-  
पर्यायत्वापत्तिः । तत्र तत्पदघटितवाक्यसाक्षात्तया अवान्तरवा-  
क्योद्देश्यबुद्धेर्विवाक्षितत्वात् । अत्र प्रकारस्यानेकत्वेन विशेष-  
णाद्वा । य आकाशः स शब्दाश्रय इत्यादौ यत्पदजन्यबुद्धिप्र-  
कारस्यानेकत्वव्यभिचारात् । एतेन तत्पदसाधारण्यमपि नि-  
रस्तम् । अत्र पदान्तरसमभिव्याहारस्यापि नापेक्षा । सर्वे ब्रा-  
ह्मणा इत्यत्र ब्राह्मणत्वावच्छिन्नपरत्वस्य सर्वे इत्यादौ प्रमेय-  
त्वावच्छिन्नपरत्वस्य च दर्शनात् ।

प्रश्नप्रत्येकबुद्धिविषयावच्छिन्ने किंपदस्य शक्तिः । न  
न्वज्ञाते इच्छानुदयात् ज्ञाते च जिज्ञासानुत्पत्तेः कथं प्रश्न  
इति चेन्न । “ किमेकं दैवतं लोके ” इत्यादौ प्रश्न-  
जनकज्ञाने उत्तरवाक्यजन्यज्ञाने च विषयतावच्छेदकधर्म एक  
एव तथाऽप्येकदैवतत्वव्याप्यधर्मप्रकारकं ज्ञानं ममेच्छा-  
विषय इति प्रश्नवाक्यार्थः । अत्र विष्णुत्वनिष्ठा प्रकारता  
एकदैवतत्वावच्छिन्ना, विष्णुदैवतमित्यत्र त्वनवच्छिन्ना । तथा  
च तद्वर्गशे निरवच्छिन्नप्रकारताकज्ञानेच्छया प्रश्नवाक्यं तदंशे  
किञ्चिदवच्छिन्नप्रकारताकज्ञानजन्यमिति न दोषः । किमयं

## ३२४ व्याकरणसिद्धान्तसुधानिधौ प्रथमाध्याये

स्थाणुः पुरुषो वेति संशयाभिलाषे कोऽयमित्याक्षेपे च यद्यपि यथोक्तमव्याप्तम्, तथाऽपि तत्र शक्त्यन्तरं कल्प्यम् ।

तत्पदघटितवाक्यसाकाङ्क्षावान्तरवाक्योद्देश्यबुद्धिविषयप्रकारावच्छिन्ने यत्पदस्य, यत्पदघटितवाक्यसाकाङ्क्षावान्तरवाक्योद्देश्यबुद्धिविषये तत्पदस्य शक्तिः । न च यो गतः स आगत इत्यादावव्याप्तिः । तच्छब्दसमानार्थकपदस्य विवक्षितत्वात् ।

अयं तु विशेषः । प्रक्रान्तप्रसिद्धानुभूतार्थकस्तच्छब्दो न यच्छब्दसाकाङ्क्षः । क्रमेण यथा—

कार्तर्यं केवला नीतिः शौर्यं श्वापदचेष्टितम् ।

अतः सिद्धिं समेताभ्यामुभाभ्यामन्वियेष सः ॥

अत्रातिथिसंज्ञो राजा प्रक्रान्तः ।

द्वयं गतं संप्रति शोचनीयतां

समागमप्रार्थनया कपालिनः ।

कला च सा कान्तिमती कलावतः

त्वमस्य लोकस्य च नेत्रकौमुदी ॥

अत्र चन्द्रकला प्रसिद्धा ।

उत्कम्पिनी भयपरिस्खलितांशुकान्ता

ते लोचने प्रतिदिशं तरले क्षिपन्ती ।

क्रूरेण दारुणतया सहसैव दग्धा

धूमाकुलेन दहनेन न वीक्षिताऽसि ॥

सागरिकानेत्रे वत्सराजेन पूर्वमनुभूते ।

इति काव्यप्रकाशे । किं च उत्तरवाक्यान्तर्गतो यच्छब्दो नियमेन पूर्ववाक्ये तच्छब्दोपादानं नापेक्षते ।

उदयति स्म तद्द्भुतमालिभिर्धरणिभृद्भुवि तत्र विमृश्य यद् ।

इत्यादौ तत्सच्चेऽपि—

साधु चन्द्रमासि पुष्करैः कृतं मीलितं यदभिरामताऽधिके ।  
इत्यादौ तदभावात् । अत्र केचिदुक्तस्थलेऽपि तच्छब्दा-  
क्षेप इत्याहुः ।

अन्ये तु अत्र पृथगेव शक्तिः । अवान्तरवाक्योद्देश्यविषये  
तत्पदमित्येव मिश्रैरुक्तम् । “ साधु चन्द्रमासि ” इत्यादौ यत्प-  
देनोद्देश्यबोधे तदुत्तरमेव प्रथमपादजन्यबोधान्महावाक्यार्थबोधः ।  
तत्पदाक्षेपेण पुनः प्रथमपादजन्यबोधकल्पने गौरवात् । एवम्—  
उत्पत्तिरिन्दोरपि निष्फलैव दृष्टा विनिद्रा नलिनी न येन ।

इत्यादावपि तत्पदाध्याहारे इन्दुत्वविशिष्टोपस्थितौ पौनरु-  
क्त्यापत्तेः । न च विनिद्रनलिनीदर्शनाभावविशिष्टत्वेन तत्प-  
दाद् बोधः । यत्पदार्थस्यैव दर्शनविशेषणत्वात् । यन्मीलित-  
मित्यत्र यत्पदेनापि मीलितस्यैवोक्तेः । सम्भेदे चान्यतरवै-  
यर्थ्याभावात् । न च यत्पदवैयर्थ्यम् । “ यच्छब्दयोगः प्राथ-  
म्यम् ” इति रीत्योद्देश्यत्वलाभार्थत्वादित्याहुः ।

समीपवर्तिनि प्रत्यक्षविषयतावच्छेदकावच्छिन्ने इदमेत-  
त्पदयोः शक्तिः । अत एव “प्रत्यञ्जलि वाक्यावृत्तिः । उपादास्य-  
मानपयस इदमा निर्देशानुपपत्तेः ” इति वर्द्धमानोपाध्यायः ।

तादृशप्रत्यक्षयोग्यधर्मावच्छिन्ने शक्तिः । उपादास्यमाना-  
ञ्जलीनामप्येतदिति निर्देश इति निबन्धकारोक्तेरेकमेव वाक्य-  
मित्यन्ये ।

मानसप्रत्यक्षविषयेऽपीदानीं घट इत्यादौ काले इदम्पद-  
प्रयोगादुपादास्यमानपयस इदमा निर्देशः सम्भवत्येव । परं तु  
तदातनत्यागेन तत्र स्वत्वध्वंसो न भवति । उपादानपूर्वकाले  
तत्र स्वत्वानुत्पत्त्याऽनुत्पन्नस्य ध्वंसायोगात् इत्यपरे ।

व्यवहितवर्तिनि प्रत्यक्षविषयतावच्छेदकावच्छिन्ने अदम्-

### ३२६ व्याकरणसिद्धान्तसुधानिधौ प्रथमाध्याये

पदस्य शक्तिः । व्यवधानं तु देशकालाभ्याम् । इदमादिना यो बोध्यते ततो विप्रकृष्टे तत्प्रयोगात् । प्राथमिकप्रत्यक्षविषये अयमिति प्रयोगात् । द्वितीयप्रत्यक्षविषयेऽसाविति प्रयोगाच्च । उभयत्र यथायोगं प्राथमिकत्वं द्वितीयत्वं च प्रत्यक्षे विशेषणमिति केचित् ।

यद्धर्मावच्छिन्ने सम्बोध्यत्वबुद्धिः तद्धर्मावच्छिन्ने युष्मत्पदस्य यद्धर्मावच्छिन्ने यद्वाक्योच्चारयितृत्वबुद्धिः तद्धर्मावच्छिन्ने अस्मत्पदस्य शक्तिः । अभिमुखीकरणानुकूलज्ञानविशेषविषयत्वं सम्बोध्यत्वम् । तत्तत्पदोत्तरत्वेन तत्तत्पदानुसन्धानमुच्चारणम् । तदनुकूलव्यापारवच्चमुच्चारयितृत्वम् । मौनिसाधारण्यात् । उच्चारणं च अनन्यतात्पर्यकत्वगर्भमिति प्रागेवोक्तम् ।

अथैवं काव्यादावचेतने त्वत्पदप्रयोगो न स्यात् । एवं वयं गच्छाम इत्यादावपीति चेत्, सत्यम् । उच्चारयितृत्वविषयकं यदुच्चारयितृतात्पर्यं तद्विषयतावच्छेदकधर्मवच्चस्य विवक्षितत्वात् । उच्चारयितृत्वारोपस्य तत्रापि सम्भवात् ।

अन्ये तु सम्बोध्यतावच्छेदकावच्छिन्ने उच्चारयितृतावच्छेदकावच्छिन्ने च युष्मदस्मदोः शक्तिः । तदवच्छेदकत्वं च चैत्रादिशरीरावच्छिन्नात्मत्वम् । असम्बोध्यादेस्तद्धर्माच्छाब्दबोधस्तु शक्तिभ्रमेण समर्थनीयः । अत एव तस्याप्रामाण्यम् ।

कस्त्वम्भोः कथयामि दैवहतकं मां विद्धि शाखोटकम् ।

इत्यादौ भ्रमासम्भवे लक्षणा, मुख्यार्थान्वयानुपपत्तेः । “सर्वोऽप्यहं गुणीति वेत्ति” इत्यादावपि तथा । सम्बोध्यत्वोच्चारयितृत्वप्रतिपत्तेर्यथायोगं प्रयोजनत्वात् । वयं गच्छाम इत्यादौ महार्णवोक्तो विरूपैकशेष इत्याहुः ।

ननु चैत्रत्वादिना बोधे “अनयोरात्ममात्रशक्तत्वम्”

इतिग्रन्थविरोधः । “तत् त्वमसि” “अहमात्मा गुडाकेश” इति श्रुतिस्मृत्योरात्मन्येव प्रयोगाच्च । चैत्रत्वादेः शरीरवृत्तिजाति-त्वात् । जातस्य नाम कर्म करोतीति शरीरस्यैव नामकरणविधानात् । चैत्रः पण्डित इत्यादेश्च भाक्तत्वात् । अत एव मृतस्यापि चैत्रादिपदेन निर्देशः । गोत्रान्वयार्थमुक्तप्रकारस्यावश्यकत्वात् । सत्यम् । शरीरघटितपरम्परासम्बन्धेन चैत्रत्वादेरात्मवृत्तित्वोपपत्तेरिति दिक् । सर्वादिगणव्याख्यानं सम्पूर्णम् ।

## विभाषा दिक्समासे बहुव्रीहौ २७।

अत्र सर्वनामसंज्ञा वा स्यात् । उत्तरस्याः पूर्वस्याश्च दि-शोऽन्तरालम् उत्तरपूर्वा । “दिङ्नामान्यन्तराले” इति बहुव्रीहिः । तस्यै उत्तरपूर्वस्यै उत्तरपूर्वायै । प्रतिपदोक्तदिक्समासग्रहणान्नेह । या पूर्वा सोत्तरा यस्योन्मुग्धस्य स उत्तरपूर्वः । तस्मै उत्तरपूर्वाय देहि ।

यत्तु योत्तरा सा पूर्वा यस्येत्येव विग्रहो युक्तोऽन्यथा पूर्व-निपातवैपरीत्यापत्तिरिति । तन्न । वस्तुतो या पूर्वा सा यस्योत्तरत्वप्रकारकज्ञानविषय इत्यत्र उत्तरेत्यस्यैव विशेषणत्वात् । उत्तरविशेष्यकपूर्वत्वप्रकारकभ्रमाविवक्षायां तु पूर्वोत्तरेत्यस्यापि इष्टत्वात् । एवं च बहुव्रीहाविति न कार्यम् । दक्षिणोत्तरपूर्वाणामिति द्वन्द्वस्य प्रतिपेदाक्तपरिभाषयैव वारितत्वात् ।

ननूत्तरसूत्रे बहुव्रीहिरेव यो बहुव्रीहिस्तत्रैव निषेधो यथा स्यान्न त्वतिदिष्टबहुव्रीहावित्येतदर्थं तत् । अन्यथा एकैकस्मै देहीत्यादौ “एकं बहुव्रीहिवत्” “आबाधे च” इति द्विवचने-



ऽपि निषेधप्रसङ्गात् । मैवम् । समासपदानुवृत्त्यैव समास एव यो बहुव्रीहिरित्यर्थलाभात् ।

## न बहुव्रीहौ २८।

बहुव्रीहिसंज्ञाप्रवृत्तिविषयीभूते पदे सर्वादेरुक्तसंज्ञा न स्यात् । न च तस्य बहुव्रीहिपदार्थत्वाभावः । तादर्थ्यात्तच्छब्दोपपत्तेः । न चैवं लौकिकविग्रहेऽपि निषेधापात्तिः । तस्य बहुव्रीह्यर्थप्रदर्शनपरत्वेऽपि तादर्थ्याभावात् । एकार्थीभावे वृत्तिरेव, व्यपेक्षायां तु वाक्यमेवेति सिद्धान्तात् । अलौकिकवाक्य एव समासप्रवृत्तिस्वीकारात् । तथा च कैयटेनोक्तम्—

अप्रयोगसमवायि यत्प्रक्रियावाक्यं तत्रायं प्रतिषेधो न लौकिकवाक्ये प्रयोगार्हे तस्य पृथगेव प्रयोगादिति ।

नन्वेवम् अलौकिकविग्रहेऽपि प्रतिषेधवैयर्थ्यम् । उपसर्जनत्वादेव प्राप्त्यभावात् । न च तस्यान्वयबोधाजनकत्वात्तदर्थकस्य कथमुपसर्जनत्वमिति वाच्यम् । समासे उपसर्जनत्वदर्शनेन तत्रापि तदनुमानात् । अन्यथा सामर्थ्यस्याभावात्तत्र समासप्रवृत्त्यनुपपत्तेरिति वक्ष्यमाणत्वात् । न च सामर्थ्यमेव तत्रानुमीयते “ अनेकमन्यपदार्थे ” इत्यादिशास्त्रीयानुवादसामर्थ्यात्, न तूपसर्जनत्वमपि, तस्य समासप्रवृत्त्यनुपयोगितयाऽर्थापत्त्यविषयत्वादिति वाच्यम् । एकार्थीभावातिरिक्तस्य सामर्थ्यस्य दुर्वचत्वात् । तदाक्षेपादेवोपसर्जनत्वस्याप्याक्षेपसिद्धेः । समासोत्तरं सामर्थ्यस्वीकारे प्रयोजनाभावात् । सत्यम् । समासान्यथाऽनुपपत्त्याऽलौकिकवाक्येऽपि समुदायएव सामर्थ्यमनुमीयते न तु पदेषु प्रत्येकप्रयोज-

नकल्पकयोः । अन्यतरस्याप्यनवतारात् । तथा चावयव-  
मात्रस्यानुपसर्जनत्वात्संज्ञाप्रसक्तौ प्रतिषेधोपपत्तेः ।

मुख्यएव बहुव्रीहावयवं निषेध इति पक्षोऽपि भाष्ये प्रथममु-  
पन्यस्तः । त्वकं पिता यस्य त्वत्कापितृकः । अहकं पिता  
यस्य मत्कापितृकः । अत्र सर्वनामसंज्ञायाम् “अवयवसर्व-  
नाम्नामकञ् प्राक् टेः” इत्यकञ् स्यात् । तस्य कप्रत्ययाप-  
वादत्वात् । एवं द्वकौ पुत्रौ यस्य स द्विकपुत्र इत्यप्युदाहार्यम् ।  
व्यञ्जनान्तेषु काकचोर्विशेष इति भाष्ये अकारान्तभिन्नत्व-  
स्योपलक्षितत्वादिति कैयटः । तथा च त्वकत्पितृको मकत्पि-  
तृको द्विकपुत्र इत्यादिकं प्रसज्येतेति प्रतिषेधोऽयमारभ्यते ।

नन्वेवमपि अकञ्प्रसङ्गः । संज्ञानिमित्तकत्वेन तस्यान्तरङ्ग-  
त्वात् । पदान्तरसंनिधाने वार्त्तिपदार्थविशेषणान्यपदार्थविवक्षायां  
प्रवर्त्तमानस्य बहुव्रीहेर्बहिरङ्गत्वात् । तथा च समासात्प्रागेव  
प्रवृत्तस्याकचः समासानन्तरप्रवृत्तिकेनोक्तनिषेधेन बाधितुमश-  
क्यत्वात् । न च यथा “प्रत्ययोत्तरपदयोश्च” इति लिङ्गाद् बहिर-  
ङ्गोऽपि समासाश्रयो लुक् अन्तरङ्गानामपि बाधकः, एवमुक्त-  
निषेधसामर्थ्यात्समासोऽप्यकचं बाधित्वा प्रवर्त्तत इति वाच्यम् ।  
प्रियविश्वायेत्येतदर्थमप्येतदुपपत्तेः । “वा प्रियस्य” इति प्रियस्य  
पूर्वनिपातः । एवं व्यन्याय व्यन्याय । “सर्वनामसंख्यायोः स-  
न्निपाते परत्वात्संख्यायाः पूर्वनिपातः” इति वक्ष्यमाणत्वात् ।  
अत्र हि कार्यकालपक्षे सर्वनामसंज्ञायाः स्मायाद्यादेशविधि-  
भिरैकवाक्यत्वात् विश्वशब्दस्य सर्वनामसंज्ञामुपजीव्य तदन्त-  
विधिना प्रियविश्वशब्दस्य संज्ञा स्यात्, सा मा भूदिति विश्व-  
शब्दस्यैव संज्ञा निषिध्यते । अत्र बहुव्रीहिसंज्ञोत्तरकालं प्रसक्तसं-  
ज्ञानिषेधेनोक्तवचनस्य चरितार्थत्वात् उक्तार्थज्ञापनानुपपत्तेः ।

## ३३० व्याकरणसिद्धान्तसुधानिधौ प्रथमाध्याये

मैवम् । उपसर्जनप्रतिषेधेनाप्येतावन्मात्रसिद्धेः यथोक्तज्ञापन-  
स्य सुस्थत्वात् । इममेव पक्षमाश्रित्य प्राञ्चो व्याचरुः—

बहुव्रीहौ सर्वादेः सर्वनामता न स्यात् । प्रियसर्वा-  
य । सूत्रकारमते बहुव्रीहौ न सर्वनामता, भा-  
ष्यकारमते गौणत्वमात्रे । त्वत्कापितृको मत्कापितृक इत्य-  
त्र समासावयवयोर्युष्मदस्मदोः सर्वनामत्वादनङ्गकार्यत्वेनाकच्  
स्यात् स मा भूत् कप्रत्यय एव स्यादित्येतदर्थमिदं सूत्रमिति  
न्यासकृन्मतमिति । अवयवस्य संज्ञानिषेधोऽत्र विवक्षितः । ते-  
न किं समुदायस्यायं निषेध इति विकल्पकोटिर्निरस्ता । सर्वा-  
देः सर्वनामता न स्यादिति ग्रन्थं प्रकृत्य तत्तच्छङ्काऽनवतारात् ।

नन्ववयवस्यापि कथं संज्ञाप्रसक्तिः, उपसर्जनानां पाठा-  
त्पर्युदासस्य वार्त्तिककृतोक्तत्वात् । सत्यम् । सूत्रकारेण तद-  
नङ्गीकारात् । तदाह—सूत्रकारमतइति । अत्र चैतत्सूत्रारम्भस्यैव  
ज्ञापकत्वात् । जहत्स्वार्थवृत्तिपक्षेऽपि स्वार्थवाचकत्वस्य संज्ञोपयो-  
गिनो वृत्तावपि सत्त्वात् । एतेन त्वत्कापितृक इत्यस्य व्या-  
ख्यायाम् “समासान्तःपातिनोर्युष्मदस्मदोः सर्वार्थवाचकक-  
त्वेन” इति प्रसादग्रन्थः, “समुदायो हि विशेषे वर्त्तते, पूर्व-  
पदं तु सर्वार्थताया अनपेक्षमेव” इति न्यासग्रन्थश्च व्याख्या-  
तः । एतेन “अन्वर्थसंज्ञाबलादेव सूत्राक्षरैरेवोपसर्जनपर्यु-  
दासलाभ” इत्यपि निरस्तम् । “ननु चात्रान्वर्थसंज्ञाकरणादेव  
संज्ञानिरासे कृतेऽकच् न भविष्यति, विशेषविषयत्वाद्” इत्या-  
शङ्क्य नैतदास्ति समुदायो हीत्यादिग्रन्थावतारात् । उक्तीत्या  
तु नावयवव्यावृत्तिरिति तदाभिप्रायात् । तथा हि—किमिदं  
विशेषविषयत्वम् । न तावच्छक्यतावच्छेदकयावद्धर्मप्रकार-  
कबोधानुपधायकत्वम्, त्वक्कं पिता यस्येत्यादावपि तथात्वात् ।

युगपत्तावत्प्रकारकबोधाभावात् । बुद्धिविषयतावच्छेदकीभूत-  
किञ्चिद्धर्मप्रकारकबोधस्वाप्युभयत्रैव जायमानत्वात् । अत  
एव शक्यतावच्छेदकयत्किञ्चिद्धर्मावच्छिन्नयावद्व्यक्तिबोधाजन-  
कत्वमप्यनाशङ्कम् । सर्वे घटा आनीता इत्यादावभावात् । स-  
र्वत्वमाधिकारिकमिति न्यायात् । नापि विशेषधर्मावच्छिन्नश-  
क्यताकत्वम् । सर्वनाम्नां सर्वेषामेव तथात्वात् । नाप्यन्यध-  
र्मानवच्छिन्नशक्यताकत्वे सति तत् । अवयवसाधारण्यात् ।  
नापि संज्ञोपसर्जनोभयभिन्नत्वम् । पारिभाषिकत्वापत्त्याऽन्व-  
र्थसंज्ञाछभ्यत्वानिर्वाहात् ।

नन्वेकार्थीभावरूपायां वृत्तौ अवान्तरपदविभागानभ्यु-  
पगमात्कथमेवमिति चेत्, मैवम् । प्रक्रियादशायामेव व्यु-  
त्पत्तिकार्याणां प्रवृत्तिस्वीकारात् परिनिष्ठितपदे त-  
दप्रवृत्तेः । अन्यथा परिनिष्ठितत्वव्याघातात् । “तद्धि  
अप्रवृत्तनित्यविध्युद्देश्यतावच्छेदकधर्मानाक्रान्तत्वम् । निहते  
तिङन्तादावव्याप्तिवारणाय अप्रवृत्तेति । वैकल्पिकेडागमोद्दे-  
श्यतावच्छेदकाक्रान्ते सेद्धेत्यादावव्याप्तिवारणाय नित्येति”  
इति स्वयमेव निरूपितत्वात् । अत एव “द्वन्द्वतत्पुरुषयोरुत्तरप-  
दे नित्यसमासवचनम्” इति वार्तिकं सङ्गच्छते । अन्यथा  
अवान्तरतत्पुरुषस्य महाविभाषया वैकल्पिकत्वापत्तेः । तदंशे  
वार्तिकं न्यायसिद्धार्थानुवादमात्रमिति तु तत्रैव निराकरिष्यामः ।

“एतेन जहत्स्वार्थार्यां वृत्तौ समासावयवयोरर्थ एव ना-  
स्ति । अजहत्स्वार्थार्यामपि स्वार्थविशिष्टार्थान्तरवृत्तित्वेनो-  
पसर्जनत्वं स्पष्टमेव” इति निरस्तम् । प्रक्रियोपयोगिनोऽर्थस्य  
जहत्स्वार्थार्यामपि सत्त्वात् । कृत्तद्धितेत्यादौ तथैव भाष्या-  
दिभिः सिद्धान्तितत्वात् । अन्यथा “द्वन्द्वे च” इत्यस्यानु-

## ३३२ व्याकरणसिद्धान्तसुधानिधौ प्रथमाध्याये

पपत्तेः । वृत्त्यन्तर्गतस्यानर्थकत्वादेव सर्वनामत्वाभावे तदन्त-  
विधिना समासे तत्प्रसङ्गस्य दुर्घटत्वात् । तस्याप्यलौकिकवि-  
ग्रहपरताया दुर्वचत्वात् । समुदायस्यायं प्रतिषेध इति सिद्धा-  
न्तात् । कथं वा परमसर्व इत्यादौ सर्वनामत्वम् । द्वन्द्वकर्मधा-  
रययोरवयवस्याप्यर्थवत्त्वम्, न तु बहुव्रीह्यादाविति वैषम्ये बी-  
जाभावात् । वृत्तेरुभयत्र साधारण्यात् । पूर्वोत्तरपदत्वभे-  
दस्य त्वकिञ्चित्करतायाः स्वयमेवोक्तत्वात् । एवं “त्यदादि-  
प्रधानोऽयं समासः” इति भाष्यमप्यवधेयम् । “उपसर्जनप्रति-  
षेधेनाप्येतत् सिद्धम्” इति प्रतिभाष्यस्याप्ययमेवाभिप्रायः । अ-  
न्यथाऽनर्थकत्वादेव नात्र संज्ञाया अकच्प्रसक्तिरित्येव ब्रूयात् ।  
अपिशब्दस्य त्वयमर्थः—प्रियविश्वायेत्यत्रैतत्प्रतिषेधस्य चरिता-  
र्थत्वात्त्वत्कपितृक इत्यादौ कथमकचो निवृत्तिः । समासा-  
त्प्रागेवान्तरङ्गत्वात्तदापत्तेः उक्तत्वात् ।

यदि तु प्रतिषेधसामर्थ्यात्पूर्वमप्यकचो न प्रवृत्तिरित्यस्य  
रक्षार्थं प्रियविश्वायेत्यत्र उपसर्जनप्रतिषेध आश्रीयते, तदा  
त्वत्कपितृक इत्यत्राकजपि तेनैव न भविष्यतीत्युक्तनिषेधवैयर्थ्य-  
म् । अलौकिकवाक्यएव अकचो निषेधार्थमारम्भ इति स्वीकारे  
तु द्वितीयपक्षएव पर्यवसानम् ।

अजहत्स्वार्थायामपीत्यादावपि प्रष्टव्यम्—किं स्वार्थस्या-  
न्यविशेषणतापन्नत्वादुपसर्जनत्वमिति विवक्षितम्, उत स्व-  
स्यार्थान्तरे लाक्षणिकत्वादिति । नाद्यः । सर्वस्मै इत्यादावपि  
तदापत्तेः । विभक्त्यर्थविशेषणतापन्नत्वात् । नान्त्यः । न हि  
लाक्षणिकत्वमुपसर्जनत्वमिति स्वपरग्रन्थविरोधात् । बहुव्रीहौ  
पूर्वपदस्यैवान्यपदार्थे लक्षणेति पक्षे प्रकृतोपयोगस्याप्यभावाच्च ।

प्रकृतमनुसरामः । ननूपसर्जनपर्युदासानभ्युपगमेऽतिस-

र्वायेत्यादावतिप्रसङ्ग इत्यत आह—भाष्यकारेति । वृत्तिप्रवेशसाम्येऽपि यत्र सर्वनामार्थस्य विशेषणत्वं न तत्र संज्ञा, यत्र तु विशेष्यत्वं तत्रास्त्येव । यथा परमसर्वे इत्यादाविति भावः । ततश्च त्वत्कपितृक इत्युदाहरणानुपपत्त्याऽलौकिकविग्रहे प्रतिषेधपरमेतत्सूत्रमिति भाष्याभिप्राय इति प्राचामाशयः ।

न्यासकारस्त्वाह—प्रियविश्वायेति नोदाहरणम् । समुदायस्यासर्वनामत्वात् । संज्ञायां ज्ञापकलभ्यस्य तदन्तविधेश्च सर्वनामार्थप्राधान्याविषयकत्वात् । तदवयवानां च विश्वादीनां सर्वनामकार्यप्रसक्त्यभावात् । स्मैप्रभृतीनामङ्गाधिकारीयत्वात् । न च “अङ्गाधिकारे तस्य च तदुत्तरपदस्य च” इति सिद्धान्तात्सर्वनामान्तादङ्गात्परत्वमाश्रित्य तदापत्तिः । विहितविशेषणाश्रयणात् । सर्वनाम्नोऽङ्गाद्विहितस्य ङेप्रभृतेरित्यर्थात् । “द्वन्द्वे च” इत्यत्र दक्षिणोत्तरपूर्वाणामिति भाष्यप्रयोगस्य तत्र प्रमाणत्वात् । एकवाक्यस्यैकरूपेणैव सर्वत्र प्रवृत्तेः । न च सर्वनामान्तादङ्गाद्विहितस्येत्यर्थप्रसङ्गादतिप्रसङ्गतादवस्थ्यम् । विहितविशेषणवैयर्थ्यापत्तेः । अङ्गात्सर्वनाम्न इत्येव सर्वनाम्नो विशेष्यत्वस्वीकारात् । तेन च तदन्तविधेरप्रवृत्तेः । अत एवोक्तं प्रकाशकारैः—

अवयवमात्रस्य सत्यपि सर्वनामत्वे दोषाभावादिति ।

एवं च “न बहुव्रीहौ” इति निषेधस्य प्रियविश्वायेत्यत्रानपेक्षितत्वात्तत्सामर्थ्यादिन्तरङ्गोऽप्यकच् समासात्पूर्वं न प्रवर्त्तते इति त्वत्कपितृक इत्याद्युदाहरणं सुस्थमेव । तत्सिद्धं कृते बहुव्रीहावयवसंज्ञानिषेधार्थमेवैतत्सूत्रमिति । तदेतदुपन्यस्यति, त्वत्कपितृक इत्यादिना । तथा च सूत्रकारमतइत्यनेनोपसर्जनप्रतिषेधानङ्गीकारादेतत्सूत्रारम्भ इत्युक्तम् । वार्त्तिकमते तूपसर्जनप्रतिषेधादेव

सिद्धमित्यर्थः । विषयजिज्ञासायां तु भाष्यमतेऽलौकिकविग्रहे-  
ऽयं निषेधः ।

न्यासकृन्मते तु बहुव्रीहावयवानामिति विवेक उक्तः । न  
चास्य भाष्येऽपि प्रथमं लिखितत्वात्कथं न्यासकारीयत्वेनोप-  
न्यास इति वाच्यम् । आद्ये उपसर्जनप्रतिषेधेन प्रियविश्वा-  
येत्यादीनामन्यथासिद्धिरुक्ता । द्वितीये तु संज्ञामभ्युपगम्य  
प्रकारान्तरेणेति विशेषात् ।

एवं सूत्रे व्याख्याते प्रत्याख्यानाभिप्रायेणाह भाष्य-  
कारः । गोनर्दीयस्त्वाह—

अकच्स्वरौ तु कर्त्तव्यौ प्रत्यङ्गं मुक्तसंशयौ ।

त्वकत्पितृको मकत्पितृक इत्येव भवितव्यमिति । स्वरः  
“स्वाङ्गशिष्टामदन्ताम्” इत्याद्युदात्तत्वम् । यथोत्तरं मुनीनां  
प्रामाण्याद्भाष्यानुसारादेव साधुत्वव्यवस्था ।

## तृतीयासमासे २९ ।

सर्वनाममंज्ञा न स्यात् । मासपूर्वाय देहि । पुनः समास-  
ग्रहणं वाक्यभेदेन समासार्थकवाक्येऽपि निषेधलाभार्थम् । मा-  
सेन पूर्वाय । न च त्वयका कृतम् त्वकत्कृतमित्यादावप्याप-  
त्तिः । प्रतिपदोक्तस्य “पूर्वसदृश” इतिसमासस्यैवोपादानात् ।

यद्वा असमासे इत्यन्यो योगः । पर्युदासेन समाससदृशस्य  
लौकिकवाक्यस्य ग्रहणम् । न च पूर्वसूत्रवदस्याप्यलौकिकवा-  
क्यपरत्वमेवास्त्विति वाच्यम् । अदन्तेषु काकचोरविशेषात् ।  
तकारान्तानां च प्रतिपदोक्ततृतीयासमासाभावाद्वैयर्थ्यप्रसङ्गात् ।

## द्वन्द्वे च ३० ।

सर्वनामसंज्ञा न स्यात् । पूर्वापराधराणाम् । समुदायस्यायं निषेधो न त्ववयवानाम् । न च समुदाये संज्ञाप्रसक्त्यभावः । उक्तनिषेधेनैव तदनुमानात् । प्रयोजनं सर्वनामाव्ययसंज्ञायामिति वार्त्तिकाच्च ।

नन्वयमवयवस्यैव संज्ञानिषेधः कुतो न स्यादिति चेद्, मैवम् । फलाभावात् । त्यदादिभ्यः पूर्वेषामकारान्तत्वेन काकचोर्विशेषाभावात् । त्यदादीनां चैकशेषविधानेन द्वन्द्वस्यैवाप्रसिद्धेः । द्वन्द्वापवाद एकशेष इति वक्ष्यमाणत्वात् । दक्षिणोत्तरपूर्वाणामित्यत्र पुंवद्भावस्य चेष्टत्वात् । “सर्वनाम्नो वृत्तिमात्रे” इत्यत्र यस्य कुत्रचित्सर्वनामसंज्ञा तस्योपादानात्संज्ञानिषेधेनापि तस्य दुर्वारत्वाच्च । न च त्वच्छब्दस्तान्त इति पक्षे तत्राकचो निवृत्त्यर्थ एव निषेधोऽस्त्विति वाच्यम् । शास्त्रस्याल्पविषयकत्वापत्तेः । नन्वेवमपि अवयवस्य संज्ञानिषेधानङ्गीकारे उक्तस्थलेऽङ्गाधिकरीयतदन्ताविधिना सुद् स्यात् । न च निषेधवैयर्थ्यम् । अङ्गाधिकारबहिर्भूतस्य व्रतसिलादेव्यावृत्त्या सार्थक्यात् । अत्राहुः—

अङ्गकार्येषु विहितविशेषणान्न दोष इति ।

## विभाषा जसि ३१।

जसादेशे शीभावे कार्ये द्वन्द्वे उक्ता संज्ञा वा स्यात् । वर्णाश्रमेतराः । वर्णाश्रमेतराः । जसीति कार्यापेक्षयाऽऽधारत्वम् । यद्यप्यादेशेन तसोऽप्यहाराद्विन्नकालीनयोर्नाधाराधेयभावः । तथाऽपि आदेशवृत्तिप्रयोजकप्रसङ्गप्रतियोगित्वरूपं गौणं तद्वोध्यम् ।

केचित्तु जस इरिति षष्ठीसमासः । जसीति सौत्रः सप्तमीलोः । † ग्रहणकशास्त्रेण च दीर्घ ईकारो लभ्यत इत्याहुः ।



३३६ व्याकरणसिद्धान्तसुधानिधौ प्रथमाध्याये

अन्ये तु कार्यकालपक्षे “जसः शी” इत्यत्रैव एतत्संज्ञोप-  
स्थानमित्याहुः इति सर्वे कैयटे स्पष्टम् । सर्वथाऽपि शीभावं  
प्रत्येव विकल्पः । अन्यत्र पूर्वेण निषेध एव । तेन वर्णाश्रमेतर-  
का इत्यादावकञ् न, किं तु कप्रत्यय एव । अकाचि तु तन्मध्यप-  
तितन्यायेन पक्षे जसः शी स्यात् । तथा च भाष्यम्—

जसः कार्यं प्रति विभाषा, अकञ् हि न भवतीति ।

## प्रथमचरमतयाल्पाद्धकतिप- यनेमाश्च ३२।

शीभावे कार्ये वा सर्वनामसंज्ञा । नेमस्य प्राप्तेऽन्येषां त्वपा-  
प्ते विभाषेयम् ।

“ये भूताः प्रथमेपुराणचरितास्तेषामयं धूर्वहः” इति भवभूतिः।

“वभूवुर्न प्राञ्चस्त्वमिव भवितारो न चरमे”

“पश्यामः श्रवसी कृते च शृणुमस्तद्वक्तुमल्पे वयम्”

“वैदेहीकुचपत्रभाङ्गिरचनावैद्ध्यमर्द्धे कराः”

“संवर्तव्रतवृत्तयः कतिपये पीयूषभानोः कराः”

इति च मुरारिः । सुगममन्यत् ।

पूर्वपरावरदक्षिणोत्तरापराधरा-  
णि व्यवस्थायामसंज्ञायाम् ३३।  
स्वमज्ञातिधनाख्यायाम् ३४।

## ३३८ व्याकरणसिद्धान्तसुधानिधौ प्रथमाध्याये

ब्दो व्यवस्थार्थः । अन्यथा सकलादिपदेष्वतिव्याप्तेः । मध्य-  
मस्यामित्यादेश्च छान्दसत्वात् ।

अथ त्यदादिपाठानन्तरं कैश्चित् पूर्वादीनि पठ्यन्ते । तत्र  
पूर्वादिभ्यस्त्रतसिलादीनां प्रतिषेधः प्राप्नोति । “ किंसर्वना-  
मबहुभ्यः ” इत्याधिकारेऽज्यादिभ्य इति पर्युदासात् ज्यादिभिन्नेभ्य  
एव सर्वनामभ्यस्तद्विधानात् । अतः पुनः सर्वनामसंज्ञाविधा-  
नार्थमयं प्रतिपदपाठः । तेन सामर्थ्यात्पर्युदासो बाध्यते ।  
यथा—“ अनुर्लक्षणे ” इति पुनर्विधानेन हेतुतृतीया । न चैवं  
जसि विभाषा न लभ्येतेति वाच्यम् । वाक्यभेदेन तस्या  
अपि विधानात् । यथा—“ अमि पूर्वः ” “ संप्रसारणाच्च ”  
इत्यत्र “ वा छन्दासि ” इति वाक्यभेदेन सम्बन्धाच्छन्दासि पूर्वरू-  
पविकल्प इति चेत् । मैवम् । “ पूर्वत्रासिद्धं जडभावादिति चेदुत्तर-  
त्राभावादपवादप्रसङ्गः ” इति सूत्रवार्तिकप्रयोगादेव पूर्वादिष्वज्या-  
दिभ्य इति पर्युदासो न प्रवर्ततइति ज्ञापयितुं शक्यत्वात् ।  
तस्मादर्थविशेषविशिष्टानां पूर्वादीनां प्रतिपदपाठवैयर्थ्यमिति  
प्राप्ते सिद्धान्तमाह भाष्यकारः—

जसि विभाषां वक्ष्यामीति ।

अस्यार्थः—यद्यत्र “ पूर्वादीनि नव ” इत्येव सूत्र्येत तदा गण-  
पाठेऽर्थनिर्देशस्य नित्यसंज्ञाविधानएवोपयोगात्पाठविशेषणे प्रमा-  
णाभावादर्थान्तरे पूर्वादीनामप्राप्तविभाषेयं स्यात् । न च त-  
थाऽपि प्राप्तविभाषैवेयमस्त्विति वाच्यम् । उक्तानुवाददोषाद-  
प्राप्तविभाषायामपूर्वविधानात् । तथा हि—अर्थनिर्देशस्य पाठ-  
विशेषणत्वाभावे अर्थविशेषानवच्छिन्नानामेव पूर्वादीनां सर्वादौ  
पाठः । अर्थनिर्देशस्तु नित्यविभाषायामेवोपयुक्तः । तथा च  
व्यवस्थादौ नित्या संज्ञा । जसि विभाषा तु व्यवस्थादिवृत्तीनां

पूर्वादीनाम् उत अर्थान्तरवृत्तीनामिति वीक्षायां आद्येऽनुवाददो-  
षः, प्राप्तत्वाज्जस्यपि संज्ञायाः । द्वितीये त्वप्राप्तैव संज्ञा विधीयतइति  
नानुवादः । न चात्राप्यभावकोटावनुवादः भावकोटौ विधिः,  
प्राप्तविभाषायां तु भावकोटावनुवादो निषेधकोटौ विधिरिति  
वाच्यम् । भावपरत्वानुपपत्तावेवानायत्या विधेर्निषेधे तात्पर्य-  
कल्पनात् । अर्थान्तरवृत्तीनाम् अप्राप्तसंज्ञाविधानसम्भवे तदनौ-  
चित्यात् । अतो विभाषायामप्यर्थविशेषपुरस्कारेण पूर्वादीनां  
प्रतिपदपाठः । तद्वलाच्च प्राप्तविभाषात्वमर्थविशेषपुरस्कारेण  
विहितत्वादर्थान्तरे विकल्पप्रवृत्तेरनुपपत्तेः ।

अत्र वदन्ति-गणे एवोक्तात्रिमूच्यनन्तरं “विभाषा जासि”  
इति पठनीयम् । अर्थविशिष्टानां पूर्वादीनामनुवृत्त्या विकल्पलाभा-  
त् । न च सर्वादीनामप्यनुवृत्त्यापत्तिः । नेमस्य जासि विभाषार-  
म्भात् । न च नेमपर्यन्तानामननुवृत्तेस्तेन ज्ञापितत्वेऽपि समसि-  
मयोरनुवृत्तिर्दुर्वारिति वाच्यम् । समसिमनेमेति पाठेनापि  
निर्वाहात् ।

यद्वा-“जसूडसिङ्गीनां शीस्मात्स्मिनः” “पूर्वादिभ्यो  
नवभ्यो वा” “औङ आपः शी” “नपुंसकाच्च” इति सप्तमे  
न्यासः कर्तव्यः । संज्ञाविकल्पविधानापेक्षया शीशब्दस्य द्वि-  
रूपादानेऽपि यथान्यासापेक्षया लाघवस्य भूयस्त्वात् ।

यद्वा-यथान्यासएव “पूर्वादिभ्यो नवभ्यो वा” इत्येतद्  
“जसः शी” इत्यत्रानुवर्त्य वाक्यभेदेन व्याख्येयम् । एभ्यः  
परस्य जसो वा शीभावः स्यादिति । तस्मादुक्तात्रिसूत्री अष्टा-  
ध्याय्यां न पाठ्येति ।

अत्रेदं चिन्त्यम् । जासि संज्ञाविकल्पानारम्भे पूर्वा इत्यादौ  
शीभावाभावपक्षेऽपि सर्वनामसंज्ञासद्भावादाद्युदात्तत्वमसङ्गः ।

## ३४० व्याकरणसिद्धान्तसुधानिधौ प्रथमाध्याये

यथान्यासे तु तत्रान्तोदात्तत्वमिति फलवैषम्यमिति ।

\* विभाषाप्रकरणे तीयस्य डित्सूपसंख्यानम् ।

\* द्वितीयस्मै द्वितीयायेत्यादि । एवं च “विभाषा द्वितीयातृतीयाभ्याम्” इति सूत्रं नारभ्यम् । लिङ्गविशिष्टपरिभाषया एकादेशस्य पूर्वान्तत्वेन ग्रहणाद्वा स्त्रीलिङ्गेऽपि सिद्धेः । न च विनिगमकाभावः । स्त्रीलिङ्गोपादानेन पुंनपुंसकयोः कार्यासिद्धेः । जात्यन्तात् छ बन्धुनि । ब्राह्मणजातीयाय । प्रकारवचने जातीयर् । पटुजातीयाय । तसन्ताभ्यां मुखपार्श्वशब्दाभ्यां गहादित्वाच्छः । मुखतीयाय । पार्श्वतीयाय । अत्र न सर्वनामत्वम् । लाक्षणिकत्वात् । अनर्थकत्वाच्च । “पूरणाद्भागे तीयादन्” इति अन्प्रत्यये “यस्येति च ” इत्यकारलोपे च कृते तृतीयाय भागायेत्यत्रापि न भवति । लाक्षणिकत्वात् । न चैकदेशविकृतन्यायः । अन्नन्तस्यान्यत्वात् । अनो विकारत्वाभावात् ।  
इति सर्वनामसंज्ञाप्रकरणम् ।

## स्वरादिनिपातमव्ययम् ३६ ।

स्वरादयो निपाताश्चाव्ययसंज्ञाः स्युः । समाहारे द्वन्द्वः । निपाताश्च “प्राग्रीश्वराद्” इत्याधिकृत्य “अधिरीश्वरे” इत्येतत्पर्यन्तं वक्ष्यन्ते । ननु स्वरादीनपि चादिष्वेव पठित्वा अव्ययप्रदेशेषु च निपातशब्दमेवोपादाय अव्ययसंज्ञा नारभ्येति चेन्न । चादीनां हि अमच्चवाचिनामेव निपातसंज्ञा । “लोभं नयन्ति पशु मन्यमानाः” इत्यत्र सम्यगर्थपशुशब्दस्यैव स्यात्, न तु “पशून्स्तांश्चक्रे” इत्यादौ सत्त्ववाचिनोऽपि, स्वरादीनां तु सत्त्ववाचिनामप्यव्ययसंज्ञा, स्वः पश्येत्यादिदर्शनात् इति वैषम्यात् ।

अथैवमपि “ प्राग्रीश्वरान्निपाताः ” “ स्वरादीनि ” चा-  
दयोऽसत्त्वे ” इति न्यासः क्रियतामिति चेन्न । “ निपात एका-  
जनाङ् ” इति प्रगृह्यसंज्ञायाः स्वरादीनामप्येकाचां प्रसङ्गात् ।  
“ किमोऽत् ” इत्यत्प्रत्ययस्य “ दक्षिणादाच् ” इत्याच्प्रत्ययस्य  
च तद्धितस्य केन्प्रभृतीनाञ्च कृतामेकाचां स्वरादिषु सत्त्वात् ।  
न च “ चादिरेकाजनाङ् ” इत्येव पठनीयमिति वाच्यम् ।  
चादीनामसत्त्ववाचित्वविशेषणाभावे कामवाचकस्य इशब्दस्य  
सम्बुद्धौ एऽवेत्यत्रापि प्रगृह्यत्वापत्तेः । निपात इत्युक्ते तु अ-  
सत्त्ववाचिनामेव चादीनां तत्संज्ञत्वमिति अतिप्रसङ्गाभावात् ।  
अव्ययेत्यन्वर्थसंज्ञाविज्ञानादुपसर्जनानां संज्ञा न । विविधं विकारं  
न गच्छति, सत्त्वधर्मान् लिङ्गसंख्याकारकादीन् न गृह्णातीति  
यावत् । तेन अत्युच्चैसौ अत्युच्चैस इत्यत्र अव्ययसंज्ञाविरहान्न-  
सुपो लुक् । अतिक्रान्तप्राधान्येन सत्त्वधर्मग्राहित्वात् । न चात्र  
संज्ञायाः प्रसक्तिरेव नास्तीति वाच्यम् । तदन्तविधेरप्यन्व-  
र्थसंज्ञयैव ज्ञापनात् । अन्यथोपसर्जने प्रसक्त्यभावे तद्व्यावृत्त्य-  
र्थायास्तस्या अनुपपत्तेः । परमस्वरित्यादौ उत्तरपदार्थप्राधान्ये  
तु भवत्येव । आथर्वणे प्रणवविद्यायां भाष्योदाहृता श्रुतिरप्यत्र  
मानम् ।

सदृशं त्रिषु लिङ्गेषु सर्वासु च विभक्तिषु ।

वचनेषु च सर्वेषु यन्न व्येति तदव्ययम् ॥

सादृश्यं च लिङ्गविशेषप्रतिपादने सामर्थ्याभावात् ।

केचित्तु लिङ्गविशेषानन्वयेऽपि लिङ्गसामान्ययोगोऽव्यया-  
नामस्त्येवेत्याहुः । तन्न । लिङ्गसामान्ये प्रमाणाभावादिति कै-  
यटः । विभक्तिषु कारकेषु । साधनप्रधानानामव्ययानां शक्त्य-  
न्तरानावेशात्, क्रियाप्रधानानां च शक्तिसम्बन्धाभावात् ।

### ३४२ व्याकरणसिद्धान्तसुधानिधौ प्रथमाध्याये

वचनेष्वेकबहुत्वादिषु । अव्ययीभावस्य तु द्विजसंख्यायोगेऽपि वचनादव्ययत्वम्, सुप्रभृतीनां कर्मप्रवचनीयसंज्ञावत् ।

अथ स्वरादयः । स्वरिति स्वर्गपरलोकयोः । स्वर्गे—“स्वारसा-  
तलभवाहवशङ्की” । परलोके—“समानाः स्वर्याताः सपदि सुहृदो  
जीवितसमाः” । अन्तरिति मध्ये । “अन्तःपांसुलहेमकेतकदला  
द्रोणीदुरापश्रियः” । प्रातरिति प्रभाते । “प्रातः पश्य संखे  
दरिद्रवदभून्निर्मुद्रमम्भोरुहम्” । स्वःशब्द स्वरितः । “न्यङ्-  
स्वरौ स्वरितौ” इति फिद्रसूत्रात् । अन्तरिक्षमथो स्वरिति  
प्रयोगाच्च । द्वावन्तोदात्तौ । “प्रातरग्निं प्रातरिन्द्रं हवामहे” ।  
इत्यादौ तथादर्शनात् । पुनरित्यप्रथमे विशेषे च । अप्रथमे-  
“अनुभवपुनरुक्तां मुञ्च नस्तोत्रचर्याम्” । विशेषे—“किं पुन-  
र्नवमीयुक्ता” । आद्युदात्तोऽयम् । सनुतरित्यन्तर्द्धाने । “सनुतश्चोरो  
गच्छति” । उच्चैरिति महति । “उच्चैरुच्चरति ध्वनिः श्रुतिपथोन्मा-  
थी यथाऽयं तथा” । नीचैरित्यल्पे । “नीचैः शंस हृदि स्थितो हि  
ननु मे प्राणेश्वरः श्रोष्यति” । शनैरिति क्रियामान्ये । “श-  
नैश्चिद्यन्तो अद्रिवः” । ऋधागिति सत्ये । वियोगशत्रिसामीप्य-  
लाघवेष्वित्यन्ये । ऋधागित्थासमर्त्यः । ह्यस् इति अव्यवहित-  
पूर्वेऽङ्गि । इवम् इत्यव्यवहितोत्तरेऽङ्गि । “श्वस्तस्याः प्रियमहा-  
प्तुमुद्धुरधियो धाराः सृजन्त्या रयात्” दिवेति दिवसे ।  
“न शोभनं याद्विवा स्वपिषि” । रात्राविति निशि । “रात्रौ  
वारिभरालसाम्बुदरवोद्विग्नेन जाताश्रुणा” । सायमिति निशा-  
मुखे । “सायं स्नानमुपासितं मलयजेनाङ्गं समालेपितम्” । चिर-  
मिति बहुकाले । “चिरं स्वेच्छस्पशैरमृतशिशिरैर्यः परिचितः” ।  
मनागिति ईषदर्थे । “गन्धेन स्फुरता मनागपहतो भक्तस्य सर्पि-  
ष्मतः” । ईषदित्यल्पे । “तदीषद्विस्तारि स्तनयुगलमासीन्मृग-

दृशः ” । जोषमिति सुखे मौने च । सुखे—“ जोषमास्ते जितेन्द्रियः ” । मौने—“ जोषं जोषं जोषमेवावतस्थे ” । तूष्णीमिति मौने । “बभूव तूष्णीमहितापकारकः ” । बहिम् अवस् इति बाह्ये । “बहिः पुरोऽभूत्पुरुहूतपौरुषः” । समयेति समीपे मध्ये च । निकषेत्यन्तिके । “विलङ्घ्य लङ्कां निकषा हनिष्यति” । स्वयमित्यात्मनेत्यर्थे । “स्वयं त्यक्तास्त्वेते शमसुखमनन्तं विदधति” । वृथेति व्यर्थे । “वृथा परीहास इति प्रगल्भता” । नक्तमिति रात्रौ ।

नक्तं रत्नमयूखपाटवमिलत्काकोलकोलाहलः ।

त्रस्यत्कौशिकभुक्तकन्दरतया सोऽयं गिरिः स्मर्यते ॥

नञ् इति निषेधे । “तथाऽऽद्रियन्ते न बुधाः सुधामपि” । हेताविति निमित्तार्थे । इद्धेति प्राकाश्ये । अद्धेति स्फुटावधारणयोः । तत्त्वातिशययोरित्येके । “तत्त्वे त्वद्धाऽञ्जसा द्वयोः” इत्यमरः । “अद्धा श्रद्धाकरमिह करच्छेदमप्यस्य पश्य” । सामीत्यर्द्धजुगुप्सितयोः । “पूर्वं गाधिसुतेन सामिघटिता मुक्ताऽनुमन्दाकिनी” । ह्यस्पृभृतयः साम्यन्ता द्वार्विंशतिरन्तोदात्ताः इति काशिका । “वृथा सृजत्पाथिभिः” “नक्तं ददृश्रे कुहाचिद्वेयुः” इत्यादयस्त्वाद्युदात्ताः प्रयुज्यन्ते ” इति कौस्तुभे ।

वत् । वत्प्रत्ययान्तमव्ययसंज्ञम् । तुल्यार्थे इवार्थे च विहितस्य वतेरुपादानमविशेषात् । न तु “उपसर्गाच्छन्दसि धात्वर्थे” इति विहितस्य । सत्त्वार्थकत्वात् । यदुद्धृतो निवतः । उद्धृतान् निगतानित्यर्थः । सना सनत् सनात् एते नित्ये । सनातनः । सनत्कुमारः । अत एव सनत्सुजातपदव्याख्यायां श्रीनारायणसर्वज्ञाः—“सनत्पदं नित्यार्थम्, सनत्वाजसनमिति छन्दासि तथा दर्शनात्सुष्ठुजातः स्वधर्माविर्भूतदेहत्वादिति” “अधीहि भगव इत्युपससार सनत्कुमा-

रं नारदः” इति छान्दोग्योपनिषत् । “इमा गिर आदित्येभ्यो घृ-  
तस्नूः सनाद्राजभ्यो जुह्वा जुहोमि” इति मन्त्रे “चिरञ्जुह्वा जुहोमि  
चिरं राजभ्य इति चेति निरुक्तिकृता चिरार्थोऽप्युक्तः । तिरसिति  
अन्तर्द्धौ तिर्यगर्थे च । अन्तर्द्धौ—“लावण्यप्रसरतिरस्कृताङ्गलेखा-  
म्” । “तिरस्कृतस्तस्य जनाभिभाविना” इत्यादौ परिभूते तूप-  
चारात् । एते आद्युदात्ता इति काशिका । अन्तोदात्तौ स-  
नातिरःशब्दौ वेदे दृश्येते इति कौस्तुभे । अन्तराऽन्तरेणेति  
मध्ये विनार्थे च । अऽन्तोदात्तः । मध्ये—“धामन्तरा वसुमतीमपि  
गाधिजन्मा” । “मृणालसूत्रामलमन्तरेण स्थितश्चलच्चापरयोर्द्वयं  
सः” । विनाऽर्थे—“त्वामन्तरा तामरसायताक्षि” “कर्णारुन्तु-  
दमन्तरेण रणितं गाहस्व काक स्वयस्” ।

ज्योगिति कालभूयस्त्वे प्रथमे शीघ्रार्थे संप्रत्यर्थे च । “सर्व-  
मायुरेति ज्योग्जीवति महान्प्रजया पशुभिर्भवति महान्कीर्त्या”  
इति छान्दोग्योपनिषत् । कमिति वारिमूर्द्धनिन्दासुखेषु ।  
क्रमेण यथा—कञ्जं पद्मम् । कञ्जाः कचाः । कन्दर्पः । कंयुः ।  
“कंशंभ्यां युः” इति मत्वर्थीयो युः । शमिति सुखे । शंयुः ।  
सहसेत्याकस्मिकाविमर्शयोः । “एष श्लोषार्चयोषिज्जन इव  
सहसैवोत्थितोऽन्तःपुरोऽग्निः” “कूरेण दारुणतया सहसैव  
दग्धा” । स्वधेति पितृदाने । “स्वधा कृतं यत्तनयैः पि-  
तृभ्यः । अलमिति भूषणपर्याप्तिशक्तिवारणनिषेधेषु । “चलन्नलं-  
कृत्य महारयं हयम्” । “पठत्सु तेषु प्रातिभूपतीनलम्  
विनिद्रोमाऽजनि शृण्वती नलम्” “ग्रन्थानधीत्य व्याकर्तु-  
मिति दुर्मेधसोऽप्यलम्” । “एतावताऽलमघनिर्हरणाय पुंसाम्” ।  
“अलं विलम्ब्य त्वरितं हि वेला” । वषट् वौषट् श्रौषट् एते  
हविर्दाने । “वैतानेषु कृपीटयोनिषु पुरोडाशं वषट् कुर्वते” ।



“तस्यै द्वौ स्तनौ देवा उपजीवन्ति स्वाहाकारं वषट्कारं च” इति ब्राह्मणम् । विनेति वर्जने । “तव रूपमिदं तथा विना” । नानेत्यनेकविनाऽर्थयोः । श्रियो नानास्थानभ्रमणरमणीयां चपलताम्” । “नाना नारी निष्फला लोकयात्रा” । “नेह नानाऽस्ति किञ्चन” इत्यत्र नानाशब्दो नञ्समानार्थकतया अन्योऽन्याभावार्थः । “विनञ्भ्यां नानाञ्चौ नसह” इति स्वार्थिक-नाञ्प्रत्ययान्तनञ्पदव्युत्पन्नत्वात् । तस्य च धर्मिपरतया भिन्नं नास्तीत्यर्थ इत्यौपनिषदाः । स्वस्ति इति मङ्गले । “स्वस्ति न इन्द्रो वृद्धश्रवाः” । अन्यादित्यन्यार्थे । देवदत्त आयातोऽन्यच्च यज्ञदत्तः । अस्तीति सत्तायाम् । “अस्ति वाम्य-भरमस्ति कौतुकम्” । उपांशु इत्यप्रकाशोच्चारणरहस्ययोः । “उच्चैर्ऋचा क्रियते नीचैर्यजुषा उपांशु साम्ना” इति श्रुतिः । क्षमेति क्षान्तौ । “क्षमाकरोतु भवान्” । विहायसेति वियदर्थे । “विहायसा रम्यमितो विभाति” । दोषेति रात्रौ । “दोषाऽपि नूनमहिमांशुरसौ किलेति” । मृषा मिथ्येति द्वौ वितथे । “मृषा निशानाथमहः सुधा वा” । “मिथ्यावादिनि दूति बान्धवजनस्याज्ञातपीडागमे” । मुध्रेति व्यर्थे । “भजन्ति हि सुधा बुधा अहह कुक्षितः कुक्षितः” । “क्त्वातोमुन्कुसुनः” । “कुन्मकारसंध्यक्षरान्तः” । “अव्ययीभावश्च” इमानि गणसूत्राणि अष्टाध्यायीस्थात्रिसूत्रीसमानार्थानि । अर्थस्तत्रैव वक्ष्यते ।

स्यात्प्रबन्धे चिरातीते निकटागामिके पुरा ।

इत्यमरः । “उपाध्यायेन पुराऽधीयते” । अविरतमपाठीत्यर्थः । “स्मरेण मुक्तेषु पुरा पुरारौ” इत्यादौ अतीतकालार्थः । “पुरा विकुरुते मायाम्” । समनन्तरं विकरिष्यतीत्यर्थः । मिथो मिथस् इति रहःसहार्थयोः । “कथाप्रबन्धेषु मिथः

## ३४६ व्याकरणसिद्धान्तसुधानिधौ प्रथमाध्याये

सखीमुखात्” । सहार्थोऽन्योऽन्यार्थः । “मिथोऽन्योऽन्यं रहस्यपि”  
इत्यमरः । प्रायस् इति बाहुल्ये । काचित्कव्याभिचारविशिष्ट-  
सहचारबाहुल्ये इत्यर्थः ।

मृगेन्द्राश्च नरेन्द्राश्च प्रायः सीदन्ति दुःखिताः ।

मुहुस् इति पुनरर्थे । “मुहुर्व्यजनवीजनैर्वहलचन्दनासेव-  
नैः” । प्राहुकमिति समकाले ऊर्द्धार्थे च । प्रवाहिकेति केचित् ।  
आर्यहलमिति बलात्कारे । “आर्येति प्रतिबन्धे हलमिति  
प्रतिषेधविवादयोः” इति शाकटायनः । अभीक्ष्णमिति पौनः-  
पुन्ये । “अभीक्ष्णमुष्णैरपि तस्य सोष्मणः” । साकं सार्द्ध-  
मित्येतौ सहार्थे ।

“उत्सिप्तं सह कौशिकस्य पुलकैः सार्द्धं मुखैर्नामितम्” ।

“भूपानां जनकस्य संशयधिया साकं समास्फालितम्” ।

नमस् इति नतौ । “नमस्ते रुद्र मन्यवे” । हिरुगिति वर्जने ।

“य इन्दुदर्शं हिरुगिन्नु तस्मात्” । धिगिति निन्दाभर्त्सनयोः ।

“धिगदैवदुर्विलासितं यदयं हिमांशुरभ्युद्यतश्च तमसा कवलीकृतश्च” ।

“प्रियमपि ततो धिगब्राह्मण्यं धिगङ्गिरसः कुलम्” । तसि-  
लादिस्तद्धित एधाच्पर्यन्तः, शस्त्वसी, कृत्वसुच्, सुच्, आस्-  
थालौ, च्वयर्थाच्चेति गणसूत्राणि ।

अयमर्थः । “पञ्चम्यास्तसिल्” इत्यारभ्य “एधाच्च”  
इत्येतदन्तैः सूत्रैर्विहितो यस्ताद्धितस्तदन्ताः शब्दाः स्वरादिषु  
बोद्धव्याः । “बह्वल्पार्थात्” इति विहितः शस् । प्रतियोगे  
पञ्चम्यास्तासिः । “संख्यायाः क्रियाऽभ्यास्यगणने कृत्व-  
सुच्” । “द्वित्रिचतुर्भ्यः सुच्” । “इण आसिः” इत्युणादिसू-  
त्रेण विहितः आसिः । अया इति यस्य रूपम् । “प्रत्नपूर्ववि-  
श्वेमात्थाल्छन्दासि” इति सूत्रेण विहितः थाल् । “तं प्रत्नथा

पूर्वथा विश्वथेमथा” । “सम्पद्यकर्तरि चिवः” “विभाषा साति कात्स्न्ये” “देये त्रा च” “अनितौ डाच्” एतदन्ता अपि ग्राह्याः । अम् “अमु चच्छन्दासि” इति विहितः । आम् इत्यङ्गीकारे ।

आं जानीमो गमनसमये हन्त कान्तारसीम—

न्येकाकिन्याः कुवलयदृशो लुण्ठिता लोचनश्रीः ।

“किमेत्तिङ्गव्ययादाम्” “कास्पत्ययादाममन्त्रे लिटि” इति विहितोऽपीत्यन्ये । प्रताम् इति ग्लानौ । प्रशान् इति साह-  
इये । प्रशान्देवदत्तो यज्ञदत्तेन । प्रतानिति विस्तारे । मा  
इति निषेधे ।

“मा जानीत विदर्भजामविदुर्षी कीर्त्तिर्मुदः श्रेयसी” ।

माङिति निषेधाशङ्कयोः । “मा ते मलीमसविकारघना म-  
तिर्भूत्” । आकृतिगणत्वात्स्वरादेरन्येषामपि संग्रहः । कामं  
स्वाच्छन्द्ये अनास्थायां च ।

कामं सन्तु दृढं कठोरहृदयो रामोऽस्मि सर्वसह ।

प्रकामाः । निकाममित्यतिशये ।

“निकामं क्षामाङ्गी सरसकदली गर्भसुभगा” । भूय इति पुन-  
रर्थे । “भूयोऽपि नामाधरसाम्यगर्वम्” । सांप्रतमिति न्याय्ये ।

“रामाल्लब्धसमस्तहेतिगुरुणो वीर्य्यस्य यत्सांप्रतम्” ।

परमिति किन्त्वर्थे । “वक्तुं विशेषः परमस्ति विशेषः” ।  
साक्षादिति प्रत्यक्षे । “तदेव साक्षादमृतांशुमाननम्” । व्यवधा-  
नरहितत्वेऽपि । यथा साक्षात्कारणम् । साचीति तिर्यगर्थे ।

“काकुव्याकुलवाचि साचिहसितस्फूर्जत्कपोलश्रिया” ।

सत्यमित्यर्द्धाङ्गीकारे । “सत्यं मनोरमाः रामाः सत्यं रम्या  
विभूतयः” ।

## ३४८ व्याकरणसिद्धान्तसुधानिधौ प्रथमाध्याये

मङ्क्षु आशु इति द्वौ शैष्ण्ये । संवत् इति वर्षे । अवश्यमिति निश्चये । “अवश्यं यातारश्चिरतरमुषित्वाऽपि विषयाः” । सपदीति शैष्ण्ये । “तव सपादि समीपमानयेताम्” ।

बलवादिति अतिशये । “बलवत्तु द्रवमाणं प्रत्याययन्तीव मे हृदयम्” । प्रादुराविरिति प्राकाश्ये ।

“वपुष्पादुर्भावादनुमितमिदं जन्मनि पुरा” ।

“आविर्भूतप्रणयसुमुखाश्चातका वा भजन्ते” ।

अनिशं नित्यदा सदा अजस्रं सततम् एते सातत्ये । “लवणमम्बु सदैव महोदधेः” । “अजस्रमभ्याशमुपेयुषा समम्” । उपेति रात्रौ । रोदसी द्यावापृथिव्यर्थे । अमिति ब्रह्मण्यङ्गीकारे च । “ॐ नमः सर्वभूतानि” । “अमित्युक्तवतोऽथ शार्ङ्गिण इति व्याहृत्य वाचं नभः” । भूर्भुवःस्वरिति पृथिव्यन्तरिक्षलोकयोः । “द्रष्टुं वीर चिरस्य धाम भवतस्तद् भूर्भुवःस्वस्त्रयी” । हन्मर्मव्रणरोपणौषधमिमौ बाहू बहूत्ताम्यतः । झटिति झगिति तरसा इति शैष्ण्ये । “झटिति कुरुते दृष्टः कोऽयं दशाममृताञ्जनम्” । “कालामच्छाक्षमालां झगिति भगवतो भैरवस्यार्पयामि” ।

स्नाक् झटित्यञ्जसाऽह्नाय द्राङ् मङ्क्षु सपादि द्रुते ।

इत्यमरः । “मूर्च्छन्मोहमहर्षिर्हर्षविहितस्नानाह्निकाऽह्नाय वः । सुष्ठु प्रशंसायाम् । “ये वर्तन्ते तव च हृदये सुष्ठु सम्बन्धयोग्याः” । कु इति कुत्सितेषदर्थयोः । “धिक् तस्य मन्दमनसः कुकवेः कवित्वम्” । “द्रागेतच्छुरिकारयेण ठाणिति च्छिन्नापसर्पाच्छिराः” । अञ्जेति तच्चे शैष्ण्ये च । अ इति बहिरर्थे । मिथुनम् इति द्वावित्यर्थे । मिथुनं व्रपेते । विष्वगिति समन्तादित्यर्थे । “वात्यासंवेगविष्वग्विततवलयितस्फीतधूम्याप्रकाशः” । भाजगिति शैष्ण्ये । भाजक् पचति । अन्वगित्यानुकूल्ये ।

चिराय चिररात्राय चिरस्याद्याश्चिरार्थकाः ।

आदिपदं चिरं चिरेण चिरादितिपरम् ।

“चिराय रात्रिश्चर वीरचक्रमाराङ्गवैज्ञानिकपश्यतस्त्वाम्” ।

“दीक्षितं चिररात्राय श्रुत्वा तं तु युधिष्ठिरः” ।

“ सुचरितपरिपाकात्प्राप्तश्चिरस्य समागमः ” । “ चिरेण लब्धा बहुभिर्मनोरथैः ” । “ उदञ्चदुच्चारणचारुणश्चिरात् ” । अस्तमिति विनाशे । “राज्यमस्तमितेश्वरम्” । आनुषगित्यानुपूर्व्ये । “आनुषक् प्रविशतीत्याह वन्द्युत” । दान्तोऽयमिति केचित् । ह्रस्वादिरयमनुमाने इति शाकटायनः । अम्वस् इति शीघ्रसाम्प्रतिकयोः । अम्वरेव । स्थाने इति युक्ते । “ तस्यार्थे गरुडामरेन्द्रममरः स्थाने समानेऽजनि ” । वरमिति ईषदुत्कर्षे । “स्वाधीना वचनीयताऽपि हि वरं बद्धो न सेवाञ्जलिः” । दुष्ट इति निष्कृष्टार्थे । बलादिति हठार्थे । “भित्त्वा प्रसरति बलात्” । शु इति पूजायाम् । “शुनासीरः” “शुतुद्रि स्तोमं सचता परुष्या” । अर्वागिति प्राचीने मुदि ध्रुवपक्षे वादि कृष्णपक्षे इत्यादि प्रयोगानुसारेण ज्ञेयम् ।

## तद्धितश्चासर्वविभक्तिः ३७।

यस्माद्रचनत्रयं नोत्पद्यते, किन्त्वेकवचनमेव स तद्धितान्तः शब्दोऽव्ययसंज्ञः स्यात् । तत्र । ततः । तद्धित इति किम् । एकः द्वौ बहवः । तेषां नियतवचनत्वेन वचनत्रयानुत्पत्तेः । विशेषणं किम् । औपगवः । इह यदि यस्य तद्धितस्योत्पत्तौ सर्वविभक्तिर्न निमित्तम्, किं तु विभक्तिविशेषपुरस्कारेणैव तदुत्पत्तिः, तस्याव्ययसंज्ञा । यथा- “सर्वैकान्यार्कियत्तदः काले दा ” इति दाप्रत्ययस्य सप्तम्येवो-



कत्वाद्यभावेन तत्तदर्थेषु तत्तद्विभक्तिविधायकवचनानामव्य-  
येषु प्रवृत्तिविरहात् । सत्यम्—

चत्वारोऽत्र पक्षाः ग्रन्थेषु प्रतीयन्ते । अव्ययेभ्यः सप्ता-  
नामपि विभक्तीनां वचनत्रयं भवतीत्येकः । सप्तानामेकवच-  
नमेवेति द्वितीयः । प्रथमायाः वचनत्रयमेवेति तृतीयः । एक-  
वचनमेवेति चतुर्थः । तत्राद्यत्रयमभ्युच्चयमात्रम् । अन्त्यस्तु ता-  
त्त्विकः । ते च यथा—यदि कर्मणि द्वितीयैव, अभिहिते प्रथमै-  
व, एकत्वे एकवचनमेवेत्यादिरर्थनियमः, यदि वा द्वितीया कर्म-  
ण्येव इत्यादिः प्रकृतार्थापेक्षो विभक्तिनियमः ।

सुपां कर्मादयोऽप्यर्थाः संख्या चैव तथा तिङाम् ।

प्रसिद्धो नियमस्तत्र नियमः प्रकृतेषु वा ॥

इति भाष्योक्तेः । अत्र तृतीयचरणेनाद्योऽन्तचरणेन च द्वितीयो  
नियम उक्तः । तदा “ अव्ययादाप्सुपः ” इति लोपविधाना-  
ज्ज्ञापकात् अविशेषेण सुम्मात्रसिद्धिः । यदा तु “ द्विवहोर्द्विवचन-  
बहुवचने ” इति सूत्रं कृत्वा एकस्मिन्नित्यपहाय एकवचनमित्येव  
पृथक् सूत्र्यते, एवं च कर्मण्येव द्वितीया न करणादौ, द्वित्वबहुत्वयो-  
रेव द्विवचनबहुवचने न त्वेकत्वे इति सजातीयापेक्षो नियमः ।  
तत्राव्ययेभ्यः सर्वा विभक्तयः प्राप्नुवन्ति । उक्तनियमव्यावर्त्या-  
र्थान्तरस्य तत्राभावात् । तत्तद्विभक्त्युत्पत्तौ बाधकाभावात् ।  
तत्रैकवचनमिति सूत्रं नियमार्थम् एकवचनस्य द्विवचनादेश्च प्राप्तौ  
एकवचनमेव भवतीति ।

यद्वा—कर्मण्येव द्वितीयेति सामान्यापेक्षनियममाश्रित्य  
कर्मत्वाद्यभावे द्वितीयादेरप्राप्तौ “ एकवचनम् ” इति सूत्रं वि-  
ध्यर्थमेव । तस्य च ङ्याप्सूत्रैकवाक्यतया ङ्याबादिभ्यः कर्मा-

## ३५२ व्याकरणसिद्धान्तसुधानिधौ प्रथमाध्याये

दिष्वेकवचनं सिद्धमेवेति सूत्रसामर्थ्यादव्ययेभ्य एव तत्सिद्धिः ।  
तिङन्तेभ्योऽपि तदुत्पत्तिवारणार्थं च ऊच्याप्सूत्रैकवाक्यत्वम् ।  
प्रदेशान्तरे पाठश्च, तदा द्वितीयः पक्षः ।

अथ द्वितीया कर्मण्येवेत्यादिः सामान्यापेक्षः प्रत्ययनियमः ।  
प्रथमा प्रातिपदिकार्थेवेति नियमेन च कर्माद्याधिक्यस्थल-  
एव तन्निषेधादव्ययेभ्यः प्रथमैव । “द्वेकयोः” इत्यादिकं तु यथा-  
न्यासमेव । एकत्वे एवैकवचनं न तु द्वित्वादौ इति सजाती-  
यापेक्षः प्रत्ययनिमपक्षः, तदा तृतीयः । अव्ययानां निःसंख्य-  
त्वात् । तेभ्यः प्रथमाया वचनत्रयोत्पत्तावपि स्वस्वार्थसङ्ख्याभि-  
न्नसङ्ख्यायां तदनुत्पत्तिसत्त्वेन नियमविरोधाभावात् ।

यदि तु द्वितीयपक्षरीत्या सकलविभक्त्येकवचनप्राप्तौ एक-  
वचनमित्येकत्वविवक्षया प्रथमोपस्थितत्वेन प्रथमैकवचनमेवेति,  
तदा चतुर्थः ।

परं तु आद्यपक्षत्रये पचतिरूपमित्यादावतिव्याप्तिः । प्रथ-  
मैकवचनस्यैव तत्रेष्टत्वात् । प्रथमान्तदेवदत्तादिपदसामानाधिक-  
रण्यानुरोधात् । तद्रीत्या च विभक्त्यन्तरस्यापि प्रसङ्गात् । पचति-  
रूपम् पचन्तिरूपमित्यादावपि द्विवचनाद्युत्पत्तौ प्रयोजनाभा-  
वात् । आख्यातादेव द्वित्वाद्युपस्थितिसत्त्वात् । अतोऽन्तपक्ष एव  
सिद्धान्त इति ।

## कृन्मेजन्तः ३८ ।

मान्त एजन्तश्च यः कृत्तदन्तमव्ययसंज्ञं स्यात् । स्वादुंकारं  
शुद्धे । वक्षे रायः । “स्वादुमि णमुल्” । “तुमर्थे से” इति वचेः  
सेप्रत्ययः ।

इह यदि मेजन्तेन कृतं विशेष्य तदन्तविधिः, तदा उक्तप-



क्षः । यदि तु कृता तदन्तविधिं कृत्वा कृदन्तमित्येतत् मेजन्तेन विशेष्यते, तदा कृदन्तं यन्मेजन्तं तदव्ययसंज्ञं स्यादित्ययं पक्षः । संज्ञाविधौ प्रत्ययग्रहणे तदन्तग्रहणाभावेऽपि “प्रयोजनं सर्वनामाव्ययसंज्ञायाम्” इति वचनात्तदन्तविधिः, अन्वर्थसंज्ञा-बलाद्वा । केवलप्रत्ययस्य प्रयोगानर्हस्य च नानावचनादिरूपविविधगमनानुपपत्तेस्तन्निषेधायोगात् ।

नन्वाद्यपक्षे कारयाश्चकारेत्यामन्तस्य संज्ञा न स्यात् । लिटस्तिङादेशाभावेन “कृदतिङ्” इति कृत्संज्ञत्वेऽपि मान्तत्वाभावात् । आमश्च कृत्संज्ञत्वाभावात् । सत्यम् । स्वरादिषु “आम्” इति पाठेन रूपसिद्धेः ।

अथ तत्र तद्धितस्यैव आमो ग्रहणम्, तदा कृत्त्वात्स्वाद्युत्पत्तावपि “आम” इति सूत्रेण लुङ्सिद्धिः । न च तत्र लेरित्यस्यानुवृत्तिः । प्रयोजनाभावात् । न च तरबादेरपि लुगापत्तिः । संख्याकारकादिविषयकोत्थिताकाङ्क्षत्वरूपादपरिसमाप्तार्थत्वात् तरबादीनामनुत्पत्तेः तदर्थम् अनुप्रयोगस्यावश्यकतया ऽनुप्रयुज्यमानधातूत्तरोत्पन्नतरबादिनैवामन्तार्थगतोत्कर्षप्रतीतेः । अत एव “कृञ्चानुप्रयुज्यते” इत्यत्र व्यवहितनिवृत्त्यर्थं चेति वक्ष्यते ।

यद्वा—पूर्वसूत्रोक्तसिद्धान्तरीत्या सोरेवोत्पत्तौ तस्य हल्-रुचादिलोप इति दीक्षिताः ।

अथ द्वितीये प्रतामौ प्रताम इत्यत्रातिव्याप्तिः । प्रत्ययलक्षणेन कृदन्तत्वात् स्वरूपेण च मान्तत्वादिति चेन्न । स्वरादिषु प्रशाञ्जल्यस्य पाठेन प्रत्ययलक्षणेन कृदन्तत्वमाश्रित्याव्ययसंज्ञा न भवतीति ज्ञापितत्वात् । न च “मो नो धातोः” इति नत्वे कथमेतन्मान्तमिति वाच्यम् । नत्वस्यासिद्धत्वात् ।

## ३५४ व्याकरणसिद्धान्तसुधानिधौ प्रथमाध्याये

न चैवं कारयाश्चकारेत्यस्यापि आमन्तस्य संज्ञा न स्यात्, प्रत्ययलक्षणेनैव तस्य कृदन्तत्वादिति वाच्यम् । नियमस्य सजातीयापेक्षतया धातोरेव व्यावर्तितत्वात् । आमः प्रत्ययलक्षणेन कृदन्तत्वे बाधकाभावात् । न च प्रशानिति शान तेजने इत्यस्य चुरादित्वस्वीकारात्सन्नन्तत्वनियमाभावेन तस्यैव क्तिबन्तस्य स्वरादौ पाठ इति कथं ज्ञापकतेति वाच्यम् । ज्ञापकत्वोपन्यासकभाष्यप्रामाण्येन तस्मात् किन्प्रत्ययोऽनभिधानान्न भवतीति निर्णयात् । न च गौग्लौनौरित्येतेषामप्यव्ययसंज्ञा स्यादिति वाच्यम् । उणादीनामव्युत्पन्नत्वात् । व्युत्पत्तिपक्षेऽपि “च्विरव्ययम्” इत्युणादिसूत्रेण ङोङौप्रत्ययान्ताश्च्यन्ता एवाव्ययसंज्ञा इति नियमितत्वात् । नन्वाधये चिकीर्षवे चिकीर्षोः इत्यादीनामप्यव्ययत्वापत्तिरिति चेत् । अत्र वार्तिकम्—  
अनिकारोकारप्रकृतिरिति वक्तव्यम् ।

अत्र त्विकारोकारप्रकृतिकत्वान्न दोष इति । यदि त्वेवमपि कुम्भकारेभ्यो नगरकारेभ्य इत्यादावतिव्याप्तिः, तर्हि अनन्यप्रकृतिरिति वक्तव्यम् । तेन आदेशमात्रस्य व्यावृत्तिः ।

भाष्यकृतस्त्वाहुः—“सन्निपातलक्षणो विधिरनिमित्तं तद्विधातस्य ” इति परिभाषाया आवश्यकत्वात् तत एव नातिप्रसङ्गः । सुप्सन्निपातकृतस्य एजन्तत्वस्य तद्विधातकाव्ययसंज्ञायामनिमित्तत्वात् । सत्यां हि तस्यां मुलोपापत्त्या एजन्तत्वनिमित्तस्य विधातः स्यादिति ।

अयमर्थः—सन्निपातः संबन्धः लक्षणं निमित्तं यस्य तादृशो विधिः तद्विधातकस्य स्वनिमित्तसंबन्धविधातकस्य कार्यस्य निमित्तं न भवतीति ।

न्यायसिद्धं चैतत् । उपजीव्याविरोधेनैव उपजीवक-

स्य प्रवृत्तेः । न चैवं बह्व्यादेस्तृणादिविघातकत्वं न स्या-  
दिति वाच्यम् । कल्पनाविषयत्वादुक्तन्यायस्य अन्यत्र यथा-  
प्रमाणमेव व्यवस्थापनात् । अत एवानुभवस्य स्मृतिकारणत्वे  
संस्कारस्य कारणत्वं न सिद्ध्यति । कार्याव्यवाहितपूर्ववर्तित्वा-  
भावेनानुभवस्य स्मृतिं प्रति कारणत्वानिर्वाहात् तन्निर्वाहार्थमेव  
संस्कारकल्पनयाऽनुभवकारणतायास्तदुपजीव्यत्वात् । अत एव  
“ कष्टाय क्रमणे ” इत्यादिना ह्रस्वांशे सन्निपातपरिभाषाबाध  
इति सिद्धान्तः । “ कृन्मेजन्तः ” इत्यादेस्तु स्वाभाविकएज-  
न्तस्थले सावकाशत्वात् नोक्तस्थले एतत्परिभाषाबाधकत्वमिति ।

इदं पुनरवधेयम् । यत्रोपजीव्यतावच्छेदकधर्मो रूपान्तरा-  
पत्तावपि नान्यथा भवति, न तत्रोक्तन्यायप्रवृत्तिः । यथा करि-  
ष्यसीत्यत्र बलादित्वविशिष्टमार्द्धधातुकामिडागमस्योपजीव्यमिति  
तद्रूपादिणः परस्य सस्य षत्वं भवत्येव । षत्वे कृतेऽपि तस्य  
बलादित्वाविघातात् । एवं सर्वेषामित्यादावपि । सकारस्य एत्व-  
निमित्तत्वेऽपि एकारात्परत्वेन षत्वे कृतेऽपि झलादित्वाविघाताद् ।  
“ हलि सर्वेषाम् ” इति निर्देशान्नात्र सन्निपातन्यायप्रवृत्तिरिति  
प्रवादस्तु अभ्युपेत्यैव बोध्यः । यद्रूपावच्छिन्नायां यस्यां  
व्यक्तौ निमित्तत्वं पर्यवस्यति तद्व्यक्तेरपि विघातो न भवतीत्यर्थं  
कल्पयित्वाऽनित्यत्वमाश्रित्य समाधेः संदर्भविरुद्धत्वात् ।

प्रसङ्गादस्याः प्रयोजनान्तराण्यप्युपन्यस्यन्ते । अमुने-  
त्यत्रासिद्धत्वेन सुत्वस्याकारान्तत्वेऽपि घिसंज्ञानिमित्तं ना-  
भावमाश्रित्य “ सुपि च ” इति दीर्घो न । घिसंज्ञा-  
व्याघातापत्तेः । “ न मु ने ” इत्यत्र नाभावे कर्त्तव्ये  
कृते च सति मुभावो नासिद्धः इति व्याख्यानं तु संभवमा-  
त्रेण । उक्तरीत्यैव सुस्थत्वात् ।

## ३५६ व्याकरणसिद्धान्तसुधानिधौ प्रथमाध्याये

शकटिपद्धत्यादिभ्यः सप्तम्येकवचनस्य डेरौकारा-  
देशे तत्सन्नियोगेनेकारस्याकारादेशे च कृते अदन्तलक्षण-  
ष्टाप् न भवति । तयोरानन्तर्यस्य विघातापत्तेः ।  
नन्वौकारादेशस्यानन्तर्यप्रयुक्तत्वेऽपि तत्सन्नियोगशिष्टे अ-  
त्वेऽपि तथात्वे मानाभाव इति चेत्सत्यम् । अत एवापरितोषा-  
त्सप्तमे भाष्यकारेण “ औकारादेशो ङित्कर्त्तव्य ” इत्युक्तत्वा-  
न्न दोषः । ङित्वेन ङिलोपे हलन्तत्वेन टापः प्राप्तेरेवाभावात् ।

एवम् “इजादेश्व गुरुमत” इति सूत्रे इयेषेत्यादावपि आम्प्रा-  
प्तिमाशङ्क्य “उपदेशवचनात् सिद्धम्” इति वार्तिकं प्रत्याख्यातुं  
भाष्ये लिट्सन्निपातकृतस्य गुणस्य लिट्सन्निपातविघातकमामं  
प्रति न निमित्तत्वमित्युक्तम् । “ आम ” इति लेर्लुक्प्रसङ्गात् ।

एवम् “ अचः परस्मिन् ” इति सूत्रे पञ्चमीसमा-  
सानाश्रयणपक्षे मथितं पण्यमस्येत्यर्थे “ तदस्य पण्यम् ” इति  
ठकि तस्य इकादेशे “ यस्येति च ” इति अकारलोपे च कृते  
तान्तत्वात्कादेशो न । तस्य हि तान्तत्वं निमित्तम् । तत्र च  
इकप्रत्ययः । तस्मिन्परे अकारलोपोत्पत्तेः । तस्य कादेशे च त-  
द्विघातापत्तेः । एवमन्यदप्युक्तम् ।

दाक्षिरित्यादौ इञ्प्रत्ययस्योपजीव्याकारलोपनिमित्तत्वं तु  
उक्तपरिभाषाया अनित्यत्वादेव । तत्र च प्रमाणं प्रागेवोक्तम् ।

एवं “न यासयोः” इति सूत्रमपि तत्र प्रमाणम् । अन्यथा  
अकारसन्निपातकृतस्य टापस्तद्विघातकमित्वं प्रति निमित्तत्वानु-  
पपत्त्यैव सिद्धौ इत्वनिषेधवैयर्थ्यात् ।

स्यादेतत् । अग्निशब्दोऽव्युत्पत्तिपक्षे फिट्स्वरेण व्युत्पत्ति-  
पक्षे तु प्रत्ययस्वरेणान्तोदात्तः । ततो मतुप् । तस्यान्तोदात्तत्वात्  
ह्रस्वान्तुटश्च परस्य मतुप उदात्तत्वं स्यादित्यर्थकेन “ ह्रस्व-

नुद्भ्यां मतुब् ” इति सूत्रेण उदात्तत्वे कृते “ अनुदात्तं प-  
दमेकवर्जम् ” इति शेषनिघातेन प्रकृतिभागस्यानुदात्तत्वं न  
स्यात् । तदीयान्तोदात्तत्वस्य मतुबुदात्तोपजीव्यत्वात् । “ह्रस्व-  
नुद्भ्यां मतुब्” इति सूत्रे “अन्तोदात्तादुत्तरपदाद्” इत्यतोऽन्तो-  
दात्तादित्यस्यानुवृत्तेरिति । उच्यते—अनित्यत्वादेवात्र न दोषः ।  
अत एव परमवाचा इत्यत्र “ अन्तोदात्तादुत्तरपदादन्यतरस्या-  
मनित्यसमासे ” इति सूत्रेण अन्तोदात्तात्परस्या विभक्तोर्विधी-  
यमानमुदात्तत्वं प्रकृतिभागस्य शेषनिघाते निमित्तं भवत्येव ।

यत्तु स्वरविधौ सन्निपातपरिभाषा न प्रवर्तते इति । तच्चि-  
न्त्यम् । प्रमाणाभावात् । तथा हि । गोपायतमित्यत्र गुप् इति  
धातुस्वरेणान्तोदात्तः । आयप्रत्यय आद्युदात्तः । “ सनाद्यन्ता  
धातवः ” इति पुनर्धातुसंज्ञायामन्तोदात्ततया यकाराकार उदा-  
त्तः, न तु उकार आकारो वा । “सतिशिष्टस्वरबलीयस्त्वम्” इति  
न्यायात् । ततः शप्प्रत्ययः । “अनुदात्तौ सुप्पितौ” इत्यनुदात्तः ।  
“ अतो गुणे ” इति पररूपम् । “ एकादेश उदात्तेनोदात्तः ”  
इति अकार उदात्तः । तमादेशो लसार्वधातुकस्वरेणानुदात्तः ।  
“ उदात्तादनुदात्तस्य ” इति स्वरितः । तमाश्रित्य पूर्वस्य शेष-  
निघातः प्राप्नोति । सन्निपातपरिभाषया तु न भवति । उदा-  
त्तोपजीवकस्य स्वरितस्य तद्विधातकनिघाताप्रवर्त्तकत्वात् ।

यत्तु वदन्ति—यथोद्देशपक्षे शेषनिघातपरिभाषा त्रिपाद्यां  
न प्रवर्तते । अतः शेषनिघाते क्रियमाणे स्वरितस्यासिद्धत्वा-  
देव न शेषनिघात इति तत्र सन्निपातपरिभाषायाः प्रयो-  
जनाभावः । न च तस्या यथोद्देशमेव प्रवृत्तौ मानाभावः ।  
“तव्यत्तव्यानीयरः” इति तव्यतस्तित्करणस्य प्रमाणत्वात् । तथा  
हि—तव्यमात्रस्यापि प्रत्ययस्वरेणाद्युदात्तत्वे शेषनिघाते च कृते

## ३५८ व्याकरणसिद्धान्तसुधानिधौ प्रथमाध्याये

“ उदात्तादनुदात्तस्य ” इति स्वरितत्वाविशेषात्, शेषनिघात-परिभाषायाश्च कार्यकालमपि प्रवृत्तौ तस्या “ उदात्तादनुदात्तस्य ” इत्येतत्समानदेशतया स्वरितस्य शेषनिघातं प्रत्यसिद्धत्वाभावात् निघाते च कृते उभयत्रापि स्वरसाम्यात्तव्यतस्तित्त्वं व्यर्थं स्यात् । तस्या यथोद्देशमेव प्रवृत्तौ तु “ उदात्ताद् ” इति स्वरितस्य शेषनिघातं प्रत्यसिद्धत्वात् तव्यप्रत्यये शेषनिघातो न भवति । तव्यप्रत्यये तु “ तित्स्वरितम् ” इत्यस्य षाष्ठत्वात्तस्य निघातं प्रत्यसिद्धत्वं नास्तीति भवत्येव शेषनिघात इति तित्त्वस्य सार्थक्यमेवेति ।

तदपि चिन्त्यम् । उदात्तोपजीवकस्य स्वरितस्य संनिपातन्यायेन तद्विघातकशेषनिघाताप्रवर्त्तकत्वादेव तव्यप्रत्यये तदप्रवृत्तेः । “ तित्स्वरितम् ” इत्यस्य तु उदात्तोपजीवकत्वाभावेन शेषनिघातनिमित्तत्वमव्याहतमिति फलभेदस्य स्पष्टतया तित्करणस्य वैयर्थ्याभावेन यथोक्तज्ञापकत्वानुपपत्तेः । सन्निपातपरिभाषायाः स्वरविधावप्रवृत्तिसिद्धिरित्यन्योऽन्याश्रयात् ।

एतेन “ यतोऽनावः ” इति सूत्रस्य शेषनिघातपरिभाषाया यथोद्देशमेव प्रवृत्तिरित्यत्र ज्ञापकत्वम् । तस्य हि यत्प्रत्ययान्तस्य नौशब्दभिन्नस्य द्व्यच आदिरुदात्त इत्यर्थः । अन्यथा यतस्तित्त्वेन स्वरितत्वात् तमाश्रित्य शेषनिघाते पूर्वस्यानुदात्तत्वमुक्तसूत्रं विनैव स्यात् । आद्युदात्ते कृतेऽपि शेषनिघातेनानुदात्तत्वे “ उदात्तादनुदात्तस्य ” इति स्वरितत्वे च कृते शेषनिघातेन पूर्वस्यानुदात्तत्वमेव भवतीति विशेषाभावात् “ यतोऽनावः ” इति सूत्रं व्यर्थमेव स्यात् । शेषनिघातपरिभाषाया यथोद्देशमेव प्रवृत्तौ तु “ उदात्तादनुदात्तस्य ” इत्यस्य शेषनिघातं प्रत्यसिद्धत्वाच्छेषनिघातो न भवतीति

सूत्रसार्थक्यमित्यपि परास्तम् ।

त्रैपादिकस्य स्वरितस्य उदात्तोपजीवकत्वेन तद्विधातक-  
शेषनिघातं प्रत्यप्रवर्तकतया सूत्रारम्भे फलभेदस्य सत्त्वात् ।  
“अनावः” इति पर्युदासस्य विधेयं विनाऽनुपपत्त्या त-  
दर्थतयैव सूत्रसार्थक्याच्च । तस्मात्सन्निपातपरिभाषाया अनि-  
त्यत्वेनैव सर्वेष्टसिद्धौ शेषनिघातपरिभाषाया यथोद्देशमेव प्र-  
वृत्तिरिति नियमकल्पनमप्रामाणिकमेव । अत एव शब्द-  
कौस्तुभेऽप्यत्रैव सूत्रे अग्निमानित्यत्र सन्निपातपरिभाषाया अ-  
नित्यत्वादेव शेषनिघात इत्युक्तम् । तस्मादुक्तमनोरमादिग्रन्था  
निर्युक्तिका एवेति दिक् ।

## कत्वातोसुन्कसुनः ३९।

एतदन्तमव्ययसंज्ञम् । कृत्वा । पुरा सूर्यस्योदेतोः । पुरा  
वत्सानामपाकर्त्तोः । उदयादपाकरणाच्चेत्यर्थः । “भावलक्षणे  
स्थेण्कृन्वदिचरिहुतमिजनिभ्यस्तोसुन्” । “पुरा क्रूरस्य विसृपो  
विरप्शिन्” “पुरा जत्रुभ्य आतृदः” । “सृपितृदोः कसुन्”  
इति कसुन् । द्वावेतौ छान्दसौ ।

## अव्ययीभावश्च ४०।

अव्ययसंज्ञः स्यात् । परिगणनं कर्तव्यम् ।

लुकि मुखस्वरोपचारयोर्निवृत्तौ चेति ।

लुकि यथा—उपाग्नि । प्रत्यग्नि । “अव्ययादाप्सुपः” इति  
सुपो लुक् । मुखस्वरनिवृत्तौ यथा—उपाग्निमुखः । प्रत्यग्निमुखः ।  
“मुखं स्वाङ्गम्” इति उत्तरपदस्याद्युदात्तत्वे प्राप्ते “नाव्य-  
यदिक्शब्दगोमहत्स्थूलमुष्टिपृथुवत्सेभ्यः” इति निषेधः । ततश्च

उपाग्नि अग्निसमीपे मुखं यस्येति उपाग्निमुख इत्यत्र “ बहुव्रीहौ प्रकृत्या ” इति पूर्वपदे प्रकृतिस्वर एव । स च समासत्वादन्तोदात्तः । विसर्गादेशस्य सकारस्य उपचारेति पूर्वाचार्यसंज्ञा । तन्निवृत्तौ यथा-उपपयःकारः । उपपयःकामः । “ अतः कृकमि ” इति सत्वे प्राप्ते “ अनव्ययस्य ” इति पर्युदासः । परिगणनं किम् । उपाग्न्यधीयान । पराङ्गवद्भावेन षाष्ठम् “ आमन्त्रितस्य च ” इत्याद्युदात्तत्वम् । अन्यथाऽव्ययानां पराङ्गवद्भावप्रतिषेधात्तन्न स्यात् । उपाग्निकमित्यादौ “ अव्ययसर्वनाम्नाम् ” इत्यकञ् न । उपकुम्भम्मन्य इत्यत्र “ अरुर्द्विषद् ” इति मुम् । अन्यथा “ अनव्ययस्य ” इति प्रतिषेधः स्यात् । उपकुम्भीभूतः “ अस्य च्वौ ” इत्यत्राव्ययानामुपसंख्यानप्रतिषेधो न ।

इदमवधेयम् । नाव्ययीभावादिति विशेषनिषेधादेव लुक् सिद्धः । “ अतः कृकमि ” इत्यत्र “ अनुत्तरपदस्थस्य ” इत्यनुवृत्त्यैव न सत्वम् । अतो मुखस्वरनिवृत्तिरेव प्रयोजनम् ।

तत्र केचित् । मुखस्वर इष्ट एव । यद्येतावत्प्रयोजनं स्यात्तत्रैवायं ब्रूयाद् “ नाव्ययादव्ययीभावाच्च ” इति भाष्यस्वारस्यात् ।

अन्ये तु अनव्ययमव्ययं, भवतीत्यन्वर्थसंज्ञाविज्ञानादेव मुखस्वरनिवृत्तिर्भविष्यतीति सर्वथाऽपि सूत्रमिदमनारभ्यम् । एवं “ तद्धितश्च ” इत्यादिभूत्रचतुष्टयमपि । स्वरादौ हि तसिलादिस्ताद्धित एधाच्पर्यन्त इत्यादिच्यवर्थाच्चेत्यन्तेन औणादिकमासिं विहाय “ तद्धितश्च ” इति सूत्रस्यार्थः संगृहीतः, कृन्मकारसन्ध्यक्षरा इत्यनेन “ कृन्मेजन्तः ” इत्यस्य ।

## शि सर्वनामस्थानम् ४१।

जशसोरादेशः शीत्येतदुक्तसंज्ञम् । वारीणि । “ सर्वना-



मस्थाने चासम्बुद्धौ ” इति दीर्घः । प्रदेशेष्वेव शिसुटोरित्यु-  
क्तौ तु नपुंसकेऽपि स्यात् । न च शिग्रहणसामर्थ्यम् । शस-  
र्थत्वेनोपक्षयात् । तस्मात्संज्ञाऽऽरम्भ आवश्यकः । तस्या महत्त्वं  
तु पूर्वाचार्यसंप्रदायात् ।

## सुडनपुंसकस्य ४२ ।

नपुंसकभिन्नप्रकृतिकानि स्वादिपञ्चवचनान्युक्तसंज्ञानि ।  
राजा । राजानौ । राजानः । राजानम् । राजानौ । प्राग्वद्दीर्घः ।  
अनपुंसकस्य किम् । सामनी । “विभाषा ङिश्योः” इत्यल्लोपाभावे  
संज्ञाविरहान्न दीर्घः । पर्युदासः किम् । नपुंसके विधिप्रति-  
षेधाभावाभ्यां पूर्वसूत्रेण प्राप्ता संज्ञा यथा स्यात् । तेन वना-  
नीत्यादि सिद्धम् । न च तदारम्भसामर्थ्यम् । शसादेशे च-  
रितार्थत्वात् ।

यद्वा प्रतिषेध एवायम् । न चोक्तदोषः । “अनन्तरस्य  
विधिर्वा निषेधो वा ” इति तदभावात् । अन्यथा “सुद् स्त्रीपुं-  
सयोः” इति प्रतिपत्तिलाघवार्थं ब्रूयात् । “अनपुंसकस्य ” इति  
वचनेषु केषाञ्चिन्नञ्समासानामसामर्थ्येऽपि साधुत्वं ज्ञाप्यते ।  
तेनाश्राद्धभोजीत्यादि सिद्धम् । असमर्थसमासो वाक्यभेदश्चेति  
गौरवं तु न दोषः । फलमुखत्वात् ।

## नवेति विभाषा ४३ ।

निषेधविकल्पयोर्विभाषा संज्ञा स्यात् । इतिशब्दस्योभया-  
न्वितत्वात् । स च पदार्थविपर्यासकृत् । लोके हि गवादिशब्दा  
अर्थपरा इतिकरणेन गौरित्याहेत्यादौ शब्दपराः सम्पद्यन्ते ।

## ३६२ व्याकरणसिद्धान्तसुधानिधौ प्रथमाध्याये

व्याकरणे तु “स्वं रूपं शब्दस्य” इति परिभाषणात् स्वरूपपर-  
त्वमुत्सर्गः, इतिकरणेन तु अर्थपरत्वमिति विशेषः । तस्मादर्थ-  
एवात्र संज्ञा संज्ञी च । न च नवेत्यखण्डनिपातार्थस्य निषेधमा-  
त्रस्य संज्ञित्वापत्तिः । “विभाषा दिक्समासे” इति ज्ञापकात् ।  
अन्यथा “ न बहुव्रीहौ ” इत्येव सिद्धेः । इतिशब्दाभावे तु  
“ विभाषा श्वेः ” इत्यादौ नवेतिशब्द एवादेशः स्यात् ।  
अर्थस्य संज्ञात्वाद् अन्यतरस्याम् इत्यादिस्थलेऽपि वक्ष्यमाणरी-  
त्या वैरूप्योद्धारः । तथा हि—उभयत्र विभाषायां वास्योपयोगो  
नान्यत्र । “ विभाषोपपदेन प्रतीयमाने ” इति प्राप्तविभाषायाम्  
“ स्वरितञित ” इत्यादिना नित्यमात्मनेपदे प्राप्ते पक्षे तन्नि-  
वृत्तिमात्रस्य विधेयत्वात्पक्षे भवतीत्यस्यानुवादत्वात् । “ वि-  
भाषोर्णोः ” इत्यप्राप्तविभाषायां च प्रौर्णवीत्यत्र परत्वात् “सा-  
र्वधातुकमपित् ” इति नित्याङित्वाभ्युपगमात् प्रौर्णवितेत्या-  
दौ तदभावाशस्य स्थितत्वाद्वावांशमात्रस्य विधेयत्वात् ।  
“ विभाषा श्वेः ” इत्युभयत्र विभाषायां तु विधिमुखे-  
न प्रवृत्तौ पित्स्वेव विकल्पः स्यात् । किन्तु तु यजादि-  
त्वान्नित्यमेव सम्प्रसारणं स्यात् । निषेधमुखेन प्रवृत्तौ तु कित्-  
स्वेव विकल्पः स्यात्, न तु पित्सु । तत्र प्रसक्तिविरहात् । उभ-  
यथा प्रवृत्तौ तु वैरूप्यलक्षणो वाक्यभेदः स्यात् । संज्ञारम्भे  
तु श्रुतक्रमवशान्नेति निषेधस्य प्रथमं किन्तु प्रवृत्तिः । ततः  
किदाकिति सर्वस्मिन् लिटि ऐकरूप्यापन्ने सति पक्षे भवतीति  
विधिमुखेनैव विकल्पः प्रवर्त्ततइति न वैरूप्यम् । आकृतौ पदार्थे  
समुदाये सकृल्लक्षणप्रवृत्त्या सूत्रमेतत् । व्यक्तिपक्षे तु “ वि-  
भाषा श्वेः ” इत्यादेः प्रतिलक्ष्यं भिन्नत्वात् कचिद्विधिमुखेन  
कचिरुच निषेधमुखेन प्रवृत्तिः । लक्षणभेदेन वैरूप्याभावादि-

त्यनारभ्यम् । तथा च वार्त्तिकम्—

अशिष्यो वा विदितत्वादिति ।

अत्र वदन्ति । आकृतिपक्षेऽपि प्रदेशेष्वेव “ न वा श्वेः ”  
इत्यादि पठनीयम् । अन्यथा अन्यार्थमप्यारब्धा संज्ञा “विभा-  
षोर्णोः ” इत्यत्र प्रवर्त्तत । प्रतिषेधानां च बलीयस्त्वात् । प्रौ-  
र्णवीत्यत्रापि प्रथमं ङित्वनिषेधः, ततश्च विकल्पः स्यात् इति ।

वस्तुतस्तु । “विभाषा” इत्येव प्रदेशेषु पठनीयम् । संज्ञाप-  
क्षेऽपि प्रथमं निषेधस्ततो विकल्पः प्रवर्त्ततइत्याहुतिलक्षणवा-  
क्यभेदसत्त्वात् ।

अत्र भाष्यकृता “ ग्री यङि ” “ अचि विभाषा ” इति  
वचनमप्राप्तविभाषासु पाठितम् । तत्र प्रत्यवतिष्ठन्ते-त्रिसंशया  
इत्युपक्रमात् प्राप्तेऽप्राप्ते उभयत्र वेति संशयविषयीभूतविभा-  
षाणामेव व्युत्पाद्यत्वाद् अत्र कोटित्रयस्योक्तिसम्भवाभावात् ।  
तथा हि-निजोगिल्यतइत्यत्र नित्यं लत्वम्, न तु विभाषाप्रसक्ति-  
रिति न प्राप्तविभाषाऽवसरः । न च यङीत्यनुवर्तनाद्यङ्निमि-  
त्तस्य रेफस्याचि परे लत्वमिति व्याख्यानात्तत्सम्भव इति वा-  
च्यम् । निजोगिर् य अच् इति स्थिते “ ग्री यङि ” इत्यस्य  
प्राप्तिसमये अरूपरत्वाभावेन विभाषाप्राप्त्यभावात् । न च  
विभाषारम्भसामर्थ्यात् यङ्लुकः पूर्वम् “ ग्री यङि ” इति न  
प्रवर्त्ततइति कल्प्यम् । तथाऽपि उभयत्र विभाषात्वस्य दुर्ल-  
भत्वात् । विभाषाया गिरिति गिलतीत्यादौ चरितार्थतया  
“ ग्री यङि ” इत्यस्य यङ्लुकः प्रागेव प्रवृत्तेरुभयोरसमानका-  
लीनत्वात् । न च लत्वस्यासिद्धतया दुर्बलत्वात्तत्पूर्वमेव  
लुगिति वाच्यम् । अन्तर्भूतयङपेक्षत्वेनान्तरङ्गलत्वं प्रति ब-  
हिर्भूतप्रत्ययपेक्षस्य लुकोऽसिद्धत्वात् । पूर्वाभावेन “पूर्वत्रा-

सिद्धम्' इत्वस्याप्रवृत्तेः ।

अत्राहुः—प्राप्तविभाषात्वमुक्तरीत्यैव । अप्राप्तविभाषात्वं त्वित्यम्—“ अन्तरङ्गानपि ” इति न्यायेन लत्वात्पूर्वं लुक् । न च लुग्निमित्तादचप्रत्ययात्पूर्वमेव लत्वं स्यात्, तस्य कर्तृरूपा-  
र्थापेक्षत्वेन बहिरङ्गतयाऽसिद्धत्वात् पूर्वाभावे पूर्वत्रासिद्धत्व-  
स्याप्रवृत्तेरिति वाच्यम् । कृतितुग्विधिग्रहणेन बहिरङ्गपरि-  
भाषाया अनित्यत्वज्ञापनात् । धर्मिग्राहकमानेन लुक् इव तदु-  
पजीव्यानां समासप्रत्ययादीनामपि प्राबल्यसिद्धेश्च ।

ननु तथाऽपि निजेगिर् अच् इत्यत्र लत्वं दुर्लभम् । यङ्-  
परत्वाभावात् । प्रत्ययलक्षणस्य च “ न लुमता ” इति निषे-  
धात् । न च लत्वस्याङ्गाधिकारबहिर्भावात् तत्प्रवृत्तिरिति वा-  
च्यम् । अङ्गाधिकारबहिर्भूतं तदन्तर्भूतं वा वस्तुगत्या अ-  
ङ्गस्य यत्कार्यं प्राप्नोति तन्न भवतीति तदर्थात् । तत् कथमुभ-  
यत्र विभाषासम्भव इति चेन्न । पृथगल्लोपाश्रयेण “ अचः प-  
रस्मिन् ” इति स्थानिवद्भावसम्भवात् । पूर्वत्रासिद्धे न स्थानि  
वदित्यस्य “ तस्य दोषः संयोगादिलोपलत्वणत्वेषु ” इति  
निषेधात् । न च तथाऽपि उभयत्र विभाषाऽनुपपत्तिः, “ श्रो  
याडि ” इत्येतत् प्रति “ आचि विभाषा ” इत्यस्यासिद्धत्वात् न  
विप्रतिषेध इति वाच्यम् । “ न मु ने ” इत्यत्र नेतियोगविभागात् ।

यद्वा—योगे योगो नासिद्धः, किं तु “ प्रकरणे प्रकरणम् ”  
इत्याश्रयणात् । समुदायलोपपक्षे तु अजपेक्षयाऽन्तरङ्गत्वान्नित्यं  
लत्वमिति बोध्यम् । उक्तिसम्भवसमर्थनमात्रं चैतत् । सिद्धान्ते  
तु विभाषाया असिद्धत्वादेव नित्यं लत्वम् ।

इति श्रीसिद्धान्तसुधानिधौ प्रथमाध्यायस्य प्रथमे

पादे षष्ठमाह्निकम् ।

## इग् यणः संप्रसारणम् ४४ ।

यणः स्थाने इग्भवतीत्येवंरूपो वाक्यार्थो, यणस्थानिक इग्नू-  
षो वर्णश्चेत्युभयं सम्प्रसारणसंज्ञम् । “ व्यङः सम्प्रसारणम् ”  
इत्यादिविधिस्थले वाक्यार्थस्य ग्रहणम्, “ सम्प्रसारणाच्च ”  
इत्याद्यनुवादस्थले तु वर्णस्येति भेदः । इतिशब्दानुवृत्तेर्वाक्यार्थस्य  
संज्ञित्वम् । तदनारम्भे तु वाक्यस्यैव संज्ञा । न च तस्यैव  
विधेयत्वापत्तिः । “वाह ऊट्” संप्रसारणमिति सामानाधिकर-  
ण्येन तदर्थस्यैव विधेयत्वात् । “व्यङः सम्प्रसारणम्” इत्यादौ  
च उक्तज्ञापकस्य सामान्यापेक्षत्वकल्पनात् । न चैकवाक्ये  
वाक्यस्य तदर्थस्य वा संज्ञाऽस्तु, वर्णस्य तु कथमिति वाच्यम् ।  
तन्त्रावृत्त्येकशेषाणामन्यतमाश्रयणात् । न च तत्र मानाभावः ।  
विधेयानुवाद्यसमर्पकविभक्त्या सूत्रनिर्देशस्य तथात्वात् । तदुक्तम्—  
विभक्तिविशेषनिर्देशस्तु ज्ञापक उभयसंज्ञात्वस्येति ।

हरिणाऽप्युक्तम्—

संप्रसारणसंज्ञायां लिङ्गाभ्यां वर्णवाक्ययोः ।

प्रविभागस्तथा सूत्रएकस्मिन्नेव जायते ॥

तथा “ द्विर्वचनेऽचि ” इति तन्त्रावृत्त्यादिलक्षणः एक-  
शेषेण निर्देशो भाष्य एव समर्थितः । तन्त्रं द्विधा—शब्दत-  
न्त्रमर्थतन्त्रं च । अर्थभेदाच्छब्दभेदे आद्यम् । शब्दैक्ये द्वितीयम् ।

यद्वा—वाक्यार्थ एव संज्ञी, अनुवादे तु तन्निर्वर्त्ये वर्णे लक्षणा ।

अथ वा “वर्ण एव संज्ञी । विधिप्रदेशे सूत्रशाटकवद् भा-  
विसंज्ञाऽऽश्रयणीया ” इति भाष्यम् ।

अथ अदुहितरामित्यत्र लकारस्थाने उत्तमपुरुषस्यैकवच-

नमिद्, तस्य यण्स्थानिकत्वेन संप्रसारणसंज्ञायां “हलः” इति दीर्घाक्षिः । तरपं प्रति तिङन्तस्याङ्गत्वात् । अत्राहुः—

यथासंख्याश्रयणाद्यकारस्थानिकस्यैव इकारस्य संप्रसारणसंज्ञेति ।

तथा हि—वाक्यार्थः संज्ञीति पक्षे तस्योद्देश्यविधेययोः संसर्गरूपतया यथासंख्यपरिभाषोपस्थितौ यणः स्थाने इक् स्याद्यथासंख्यमित्यवान्तरवाक्यार्थः । स संप्रसारणसंज्ञः स्यादिति महावाक्यार्थः । न चावान्तरवाक्यार्थं गृहीत्वा याति वातीत्यादावतिप्रसङ्गः । तस्य संज्ञासंबन्धमात्रे तात्पर्यात् । अन्यथा “ष्यङः संप्रसारणम्” इत्यादिवैयर्थ्यात् । अदुहीत्यादेस्तज्जत्वाभावाच्च । उभयसंज्ञापक्षेऽपि उपस्थितत्वाद्यथासंख्यप्रवृत्तवर्णस्यैव संज्ञित्वात् । इदं च कर्मकर्त्तरि शुद्धे कर्त्तरि वा रूपम् ।

वर्णसंज्ञापक्षे तु न यथासंख्यम् । अनुवादे परिभाषाऽनुपस्थानात् । न चैवं स्थानेयोगोऽपि न स्यादिति वाच्यम् । “षष्ठी स्थानेयोगा” इत्यत्रानुवर्त्यास्य व्याख्येयत्वात् । तदुक्तम्—सिद्धं तु षष्ठ्यधिकारे वचनादिति ।

यद्वा—सिंहावलोकितन्यायेनात्रैव स्थानग्रहणमपकृष्यताम्, संप्रसारणस्येत्यत्र तन्त्रादिना तद्भाविताग्रहणात् ।

अथ वा कार्यकालपक्षे यणः संप्रसारणमिगभवतीति वाक्यार्थान्नानुवादत्वमिति । यथासंख्यपरिभाषोपस्थितौ तत्प्रवृत्त एव वर्णः संज्ञी, स एव “संप्रसारणस्य” इत्यादावुपतिष्ठते ।

अथ वा लौकिकन्यायसिद्ध एव स्थानक्रमेण संबन्धोऽनुवादेऽपि सुलभ इति बुभ्यामित्यत्र “हलः” इति दीर्घो न । “दिब उत्” इति तपरकरणात् । एवं द्युलोक इत्यत्र “संप्रसार-

णस्य” इति दीर्घो न । न च दीर्घाप्रवृत्त्या चरितार्थस्य तपरत्व-  
स्य “भाव्यमानोऽप्युकारः स्वर्णग्राहकः” इत्यत्र कथं ज्ञापक-  
त्वमिति वाच्यम् । वाक्यार्थः संज्ञीति पक्षेण तदुक्तेः । “संप्र-  
सारणस्य” इत्यत्र तज्ज्ञावितग्रहणाद्वा ।

पक्षान्तरे तु “ऋत उद् ” इति ज्ञापकम् । न चाक्ष-  
द्युवौ अक्षद्युव इत्यादौ ऊठः संप्रसारणसंज्ञायां “संप्रसारणा-  
च्च ” इति औकारादेः पूर्वरूपापत्तिः । “ संप्रसारणपूर्वत्वे  
समानाङ्गग्रहणम् ” इति वार्तिकोक्तेः किन्निरूपिताया अङ्ग-  
संज्ञाया धातुमात्रे विभक्तिनिरूपितायास्तु समासरूपे समुदाये  
विश्रान्तत्वात् । बाष्पादाङ्गस्य बलवत्त्वाच्च । वाक्यार्थः संज्ञीति  
पक्षे तु पूर्वरूपप्रसक्तेरेव विरहात् । हूतो जीन इत्यादौ तु “ ह-  
लः ” इति सूत्रसामर्थ्यात्संप्रसारणनिवृत्तस्यादेशेऽपि दीर्घः ।

वर्णः संज्ञीति पक्षेऽपि अल्विधौ स्थानिवद्भावासंभवा-  
दारम्भसामर्थ्यात्संप्रसारणादेशे कार्यप्रवृत्तेर्वाच्यत्वात् ।

## आद्यन्तौ टकितौ ४५ ।

टिकितौ यस्य विहितौ तस्य क्रमादाद्यन्तावयवौ स्तः ।  
भविता । पाययति । न च “चरेष्टः” “गापोष्टक्” “व्री-  
हिशाल्योर्दक्” इत्यादावतिप्रसङ्ग इति वाच्यम् । पुरस्ताद-  
पवादन्यायेन स्थानेयोगापवादस्यास्य “प्रत्ययः” “परश्च”  
इत्यनेन परेण बाधात् । परिभाषेयम् । परेण परिभाषाप्रकरणेन  
साहचर्यात् । यद्वा—

संज्ञैवेति भाष्यम् ।

तथा हि—टकितमविति कर्मधारयः । इत्संज्ञकौ टकारक-  
कारावाद्यन्तयोः संज्ञे स्तः । तेन “आर्द्धधातुकस्येड् वलादेः”

इत्यत्र इकारादिशब्दस्योपस्थितिः । इकारादिरिति बहुव्रीहौ  
इकार आदिर्यस्येति विग्रहः । स्थानेऽन्तरतमपरिभाषया तव्यस्य  
इतव्यादेशे सिद्धम् । तदाहुः—

अनागमकानां सागमका आदेशा भवन्तीति । एवं  
यापयतीत्यत्र या इत्यस्य याप् इत्यादेशः । न च “ आ  
द्यन्तौ ट्कौ ” इत्येवास्तु संज्ञायाः संज्ञिप्रत्यायकत्वमात्रेण  
स्वयं कार्यान्वयादिति वाच्यम् । “ आलजाटचौ ” “ ठस्ये-  
कः ” इत्यादावतिप्रसङ्गात् । इत्संज्ञया तु देशविशेषस्योपलक्ष-  
णम् । तेन इत्संज्ञकस्य यो देशस्तत्रावस्थितौ टकारककारौ संज्ञे ।  
आटचष्टकारः इकादेशस्य ककारश्च न तथेति न दोषः । न च  
अडागमस्थले भू इत्यस्य अभू इत्यादेशः स चोदात्त इत्यर्थे  
अलोऽन्त्यपरिभाषया अङ्गस्य अन्तोदात्तत्वं स्यादिति वा-  
च्यम् । अट् उदात्तश्च यस्येति त्रिपदबहुव्रीहिणा उदात्ताका-  
रादिरभू इत्यादेश इति व्याख्यानात् । उदात्तपदस्य विशेष-  
णत्वेऽपि सौत्रः परनिपातः । न च तथाऽपि “ आडजादीना-  
म् ” इत्यत्र दोषः । उदात्तपदानुवृत्तावपि तेन सह श्रूयमाण-  
स्याटो बहुव्रीह्ययोगादिति वाच्यम् । तत्सूत्रस्य प्रत्याख्यानात् ।  
वक्ष्यति च वार्तिककृत्—

अजादीनामटा सिद्धमित्यादि ।

## मिदचोऽन्त्यात्परः ४६ ।

अचां मध्ये योऽन्त्यादचः परो मित् स्यात् । स्थानेयोगस्य  
“परश्च” इत्यस्य चापवादः । वनानि । यशांसि । “रुधादिभ्यः  
श्नम्” । रुणद्धि । न च पूर्ववदस्य “परश्च” इत्येतद्बाधकत्वा-  
नापत्तिः । बाध्यसामान्यचिन्तायां स्वविषये प्राप्तं सर्वं बाध्यत-



इत्यभ्युपगमात् । अन्यथा इनमो मित्त्ववैयर्थ्यात् । “तृणहः” इति निर्देशेन मकारस्य श्रवणार्थत्वानुपपत्तेः । अच इति निर्द्धारणे षष्ठी । जातावेकवचनम् । न चाच इति पञ्चम्येव, अन्त्यादिति पञ्चम्यन्तसामानाधिकरण्यादिति वाच्यम् । “शे मुचादीनाम्” इत्यादावन्त्यस्याचोऽसम्भवेन एतदप्रवृत्तौ अलोऽन्त्यपरिभाषायाः प्रवृत्त्यापत्त्या मित्त्ववैयर्थ्यात् । एवं चान्त्यादचः परो मित्स्यादिति प्राचां वृत्तिरप्येवमेव व्याख्येया ।

अन्ये तु तत्राच इति अस्तु पञ्चम्येव । किं तथा सति सर्वथैव नुम् न स्यादिति विवक्षितम् उतेष्टदेशे न स्यादिति । नाद्यः । वचनवैयर्थ्यात् । नान्त्यः । अन्त्यबाधेऽप्यचः परत्वसंभवात् । प्रधानबाधापेक्षया गुणबाधस्यैव कल्पयितुमुचितत्वादिष्टसिद्धेरिति । एतेन अजंशवैकल्येऽपि प्रवृत्तिः स्यादित्यपि निरस्तम् । अचो विशेष्यत्वात्तद्वैकल्ये प्रवृत्त्यनापत्तेरित्याहुः ।

पूर्वसूत्रे द्वन्द्वनिर्दिष्टस्यापि अन्तग्रहणस्यात्रानुवृत्तेर्मित् पूर्वान्तः । अभक्तत्वे तु “ता ता पिण्डानाम्” इत्यादौ “शेच्छन्दसि बहुलम्” इति शिलोपे नलोपो न स्यात् । प्रातिपदिकान्तत्वाभावात् । वहंलिह इत्यत्र मुमो मकारस्यानुस्वारो न स्यात् । अपदान्तत्वात् । आदिग्रहणानुवृत्त्या परादिरिति व्याख्याने तु वारिणे इत्यादौ “घेर्ङिति” इति गुणः स्यात्, वहंलिह इत्यनुस्वारो न स्यात् । अतिशयितः सखा येषां तानि अतिसखीनि ब्राह्मणकुलानि । अत्र “सख्युरसंबुद्धौ” इति णित्त्वाद्बुद्धिः स्यात् । न च गौणत्वात्तदभावः । गौणत्वेऽपि तत्प्रवृत्तेः । “अस्थिदधि” इत्यादिबत् । एवं त्रपूणीत्यादौ अङ्गस्य नान्तत्वाभावात् “सर्वनामस्थाने च” इति दीर्घो न स्यात् । तस्मात्पूर्वान्तपक्षः साधुः । अत्र वार्तिकम्—

अन्त्यात्पूर्वो मस्जेरनुषङ्गसंयोगादिलोपार्थम् ।

मग्नः । मग्नवान् । “ओदितश्च” इति निष्ठानत्व तस्यासिद्धत्वात्कुत्वम् । “मस्जिनशोर्झलि” इति लुम्, तस्य त्वन्त्यादचः परत्वे “अनिदिताम्” इति अनुषङ्गलोपो न स्यात् । अनुषङ्ग इति नकारस्योपधायाः प्राचां संज्ञा । न च “स्कोः” इति सलोपे नकारस्योपधात्वाल्लोप इति वाच्यम् । तं प्रति सलोपस्यासिद्धत्वात् । बहूनां समवाये समुदायस्यैव संयोगसंज्ञेति पक्षे सकारस्य संयोगादित्वाभावाच्च । एवं मङ्क्ता मङ्क्तव्यमित्यादि बोध्यम् । “भर्जिमर्च्योश्च” अन्त्यात्पूर्वो मिदित्यनुवर्तते । भृजी भर्जने । औणादिके अचि कृते उमागमः । भरुजा । मर्च शब्दे चुरादिः । औणादिक इप्रत्ययः । ईमागमः । मरीचिः । निपातनात् सिद्धम् । उक्तवार्तिकप्रत्याख्यानमिदम् । अङ्गुल्यादिषु भरुजाशब्दस्य बाह्यादिषु च मरीचिशब्दस्य पाठात् । “मृकणिभ्यामीचिः” मरीचिः इति तूपायान्तरम् ।

## एच इग् ह्रस्वादेशे ४७ ।

आदिश्यतइत्यादेशः । ह्रस्वेन कर्मधारयः । निर्द्धारणे सप्तमी । जातावेकवचनम् । आदिश्यमानेषु ह्रस्वेषु मध्ये एच इगेव स्यात् । हेशब्दमतिक्रान्तं अतिहि कुलम् । चित्रगुः । अतिरि । अतिनु । संध्यक्षरान्तरतमस्य ह्रस्वस्याभावे एकदेशसादृश्येन प्रसक्तयोरिवर्णोवर्णयोर्निरासार्थमेतत् । वार्तिककारस्त्वाह—

सिद्धमेळः सस्थानत्वाद्, ऐचोश्चोत्तरभूयस्त्वादिति ।

अयमर्थः—शब्दपरविप्रतिषेधादेः उत्तरभागान्तरतमौ इउवर्णावेव । तथा च षष्ठे कैयटः—

विप्रतिषेधे परं कार्यमिति नायं नियमो लक्षणयोर्विप्रतिषेधे परं भवतीति किं तर्हि एकलक्षणविहितयोरपि कार्ययोर्विप्रतिषेधे परशब्दविषयत्वात्परं कार्यं भवतीत्येषोऽप्यर्थ आश्रीयते इति ।

यद्वा—एकारः शुद्धतालव्य ओकारस्तु शुद्धौष्ठ्यः इति मते सिद्धम् । तथा च बहुवृचप्रातिशाख्यम्—

तालव्यावेकारचवर्गाविकारैकारौ यकारः शकार इति, शेष ओष्ठोपपाद्य इति च ।

पूर्वोक्तभिन्नो वर्णराशिरोष्ठाभ्यामुपपाद्यः । उकारः पवर्ग ओदौतौ उपध्मानीयश्च ओष्ठ्या इति वृत्तिकृत् । “शेष ओष्ठ्योऽपवाद्य” इति तद्भाष्ये पाठः । उत्तरसूत्रे वक्ष्यमाणान्विहायेत्यर्थः । स्पष्टार्थश्चेदम् । ऐक्षु समाधानान्तरमप्याह वार्तिककारः— ऐचोश्चेति । उत्तरभूयस्त्वाच्चेत्यन्वयः । अर्द्धमात्रा अवर्णस्य सार्द्धमात्रा त्विवर्णोवर्णयोरिति पक्षे मल्लग्रामादिवद् भूयसा व्यपदेशादपीकारोकारावादेशौ इति प्रकृतसूत्रमनारभ्यमिति । समप्रविभागपक्षोऽप्यष्टमे स्थितः, तत्र पूर्वोक्तसमाधानद्वयमेव ।

## षष्ठी स्थाने योगा ४८ ।

योगोऽस्त्यस्या इत्यर्श आदित्वादच् भूमार्थे । अनेकसम्बन्धपरतया सम्भाव्यमानेति यावत् । अयोगेति छेदे त्वनिर्द्धारितसम्बन्धविशेषा षष्ठी स्थानप्रयुक्तसम्बन्धपरा बोध्या । स्थानं प्रसङ्गः । दर्भाणां स्थाने शरैः प्रस्तरितव्यमिति वत् । अस्तेर्भूः समीपोऽनन्तरो वेति संशये तत्स्थाने उच्चारणीय इत्यर्थात्सामीप्यादिनिवृत्तिः । योगेति किम् । “ऊदुपधाया

### ३७२ व्याकरणसिद्धान्तसुधानिधौ प्रथमाध्याये

गोहः ” “ शास इदङ्गहलोः ” इत्यादौ मा भूत् । अन्यथा गो-  
हिशासोः स्थाने धातुमात्रस्योपधाया ऊदितौ स्याताम् ।

यद्वा-स्थानेयोगेत्येकं पदम् । पूर्वपदे सप्तम्या तृतीयया वा  
बहुव्रीहिः । निपातनादलुगेत्वं वा । न च गोहः शास इत्यादा-  
वतिप्रसङ्गः । अनियमप्रसक्तौ नियमार्थमेव परिभाषाप्रवृत्तेः ।  
उपधासन्निधानेन अवयवषष्ठीत्वनिर्णयादाकाङ्क्षाविरहात् । मा-  
र्गप्रश्ने वामदक्षिणपुरस्कारेण मार्गोपदेशेऽपि मार्गद्वैधस्थल-  
एव तदुपस्थितेः ।

भाष्यकृतस्त्वाहुः—लक्ष्यानुरोधादन्तरङ्गत्वात् स्थानिव-  
दादेश इति ज्ञापकाच्च इष्टस्थले स्थानेयोगत्वव्याख्यानसम्भ-  
वान्नायमेतद्वाक्यार्थः, किं तु षष्ठ्यन्तमुच्चार्यमाणमेव स्थानेन  
युज्यते, न तु प्रतीयमानमित्येव । तदुच्यते—

निर्दिश्यमानस्यादेशा भवन्ति इति ।

तेन “जराया जरम्” इत्यादौ जराशब्दान्तं यदङ्गं तदव-  
यवस्य जराशब्दस्य जरसादेशो न तु निरित्यस्यापीति ।

यत्तु जराशब्दोत्तरषष्ठ्या स्वप्रकृत्यर्थभूतजराशब्दनिष्ठमेव  
स्थानित्वं बोध्यते, न तु निर्जरादिशब्दनिष्ठम् । तस्य प्रकृ-  
त्यर्थत्वाभावात् । न च तदन्तपरिभाषया सोऽपि प्रकृत्यर्थ इति  
वाच्यम् । जराशब्दरूपस्याङ्गस्य स्थाने इत्यर्थमुपजीव्य तत्प्र-  
वृत्त्या तदविरोधेन अवयवद्वारैव निर्जरादिशब्दानां स्थानि-  
त्वस्य बोध्यत्वात् । अत एव “ उदोष्ठ्यपूर्वस्य ” इत्यादावो-  
ष्ठ्येत्यादिकं पदार्थैकदेशे ऋकारादौ विशेषणम् । अत एव सा-  
गमकस्य नादेशः । प्राक्रियादशायाम् “अनागमकानां सागमका  
आदेशा भवन्ति” इत्यस्यानुचितत्वात् । स्थानिवद्भावे तु स्था-  
निबुद्ध्यैव कार्यप्रवृत्त्या न निर्दिश्यमानस्येतिन्यायबाधः ।

अस्तु वा भाष्योक्तरीत्योक्तमूत्रनिष्पन्ना वाचनिकी “निर्दि-  
श्यमानस्य” इति परिभाषा । सा च बहिरङ्गपदाङ्गाधिकारे-  
त्यादीनां बाधिकेति ।

तच्चिन्त्यम् । तदन्तस्य स्थानित्वबोधनेऽपि जरारूप-  
स्याङ्गस्य स्थानित्वबाधावश्यकत्वाद् उपजीव्यविरोधस्य दु-  
र्वारत्वात् । वार्तिकमते जराशब्दान्तस्यैवाङ्गस्य स्थानित्वं  
व्यपदेशिवद्भावेन केवलजराशब्दस्याप्यादेशसिद्धेरिति सि-  
द्धान्ताच्च । एवं निर्जरादिशब्दान्तर्गतजराशब्दस्याङ्गत्वाभावेऽपि  
तस्य स्थानित्वांशमादायोपजीव्यविरोधाभावस्य सुवचत्वात् ।  
“उदोष्ठ्य” इत्यादौ तु विशेषणान्वयानन्तरमेव तदन्तवि-  
धिरिति सिद्धान्तात् । “अलोऽन्त्यस्य” “आदेः परस्य”  
इति तु द्वयमारम्भसामर्थ्यादस्य बाधकम् । “अनेकाल् शित्  
सर्वस्य” इत्यनेन सह त्वविरोधात्समुच्चयः । एवं च तन्त्रा-  
दिना स्फुटप्रतिपत्त्यर्थं प्रागुक्तार्थोऽपि बोध्यः ।

अत्र वदन्ति । “इको गुणवृद्धी” इतिवदयं योगः  
पदोपस्थापक एवास्तु । इह शास्त्रे अनिर्द्धारितसम्बन्धविशेषा  
षष्ठी स्थानेशब्देन युज्यते । स्थाने इति सप्तम्यन्तं पदं  
तत्रोपतिष्ठते इति । स्थानेयोगोऽस्या इति विग्रहः । एवम् “अ-  
लोऽन्त्यस्य” “ङिच्च” इत्यादावपि ।

## स्थानेऽन्तरतमः ४९ ।

प्रसक्तानां मध्ये सदृशतम आदेशः स्यात् ।

यदि त्वयं स्वतन्त्रो विधिः स्यात्तदा विधेयस्यादेशविशेष-  
स्थानिर्देशात् दधिशब्दस्य दधिशब्द एवादेशः स्यात् । तस्याप्यन्यः

स एवेत्यनवस्था स्यात् । प्रयोजनव्यातिरेकेण प्रवर्त्तमानस्य सकृत् प्रवृत्तौ नियामकाभावात् । तथा च पदमात्रस्य निवृत्त्यु-  
न्मुखत्वार्थप्रत्यायनाय प्रयोगो न स्यात् । एवं विसं मुसलम्  
इत्यादौ समुदायस्थाने समुदाये आदेशे तन्मात्रस्यानादेशत्वेऽपि  
सकारस्य सकारादेशे षत्वापत्तिः । तस्मात् प्रकरणात्पारिभाषेय-  
मिति भाष्यम् । तच्च चतुर्धा—

तत्र स्थानतो यथा—मुद्ध्युपास्यः । मध्वरिः । धात्रंशः ।  
लाकृतिः । इकारादीनां तुल्यस्थाना यादयः । यथासङ्ख्यपक्षे  
ऽप्यविरोधादेतत्प्रवृत्तेः । दैत्यारिः श्रीशः इत्यादिकमप्युदाहार्यम् ।

अर्थतो यथा—वातण्ड्ययुवतिः । “ वतण्डाच्च ” इत्यपत्ये  
यञ् । “ लुक् स्त्रियाम् ” इति लुक् । शार्ङ्गरवादित्वान्डीन् । वत-  
ण्डी चासौ युवतिश्चेति विग्रहे “ पोढायुवति ” इत्यादिना  
समासः । “ पुंवत्कर्मधारय ” इति पुंशब्दातिदेशे वतण्डीश-  
ब्दस्यापत्यवाचिनोऽपत्यवाचक एव वातण्ड्यशब्द आदेशः ।

गुणतो यथा—पाकः । त्यागः । “ चजोः ” इति कुत्वे-  
ऽल्पप्राणस्याऽघोषस्य चकारस्य घोषवतो नादवतो महाप्राणस्य  
जकारस्य च यथाक्रमं तादृशावेव ककारगकारौ ।

प्रमाणतो यथा—अमुम् अमू अमून् । “ अदसोऽसेः ” इति  
विहित उकारो ह्रस्वस्य ह्रस्वो दीर्घस्य दीर्घ उकारः । पुनः  
स्थानग्रहणादन्योऽपि वाक्यार्थः । बालवादिस्थाने योऽन्तरतमः  
तत्प्रयुक्तान्तर्यवानिति यावत् । प्रसक्तानां मध्ये स स्यादिति ।  
तदुक्तम्—

यत्रानेकविधमान्तर्यं तत्र स्थानत आन्तर्यं बलीय इति ।

तेन चेता स्तोता इत्यादौ प्रमाणतोऽन्तरोऽप्यकारो न ।  
वाक्यभेदे तमग्रहणस्य मानत्वात् । स्थानमात्रप्रयुक्तसादृ-

श्यविवक्षायां सादृश्यान्तरस्याप्रसक्त्या तद्व्यवच्छेदार्थस्य तम-  
ग्रहणस्यानुपयोगात् । तेन वाग्घरिरित्यादौ सोष्मणः सोष्माण  
इति द्वितीयानाम्, नादवतो नादवन्त इति च तृतीयानाम्  
प्रसक्तौ तमग्रहणादुभयवन्तश्चतुर्था भवन्ति । वर्गे वर्गे च प्रथ-  
मावघोषौ युग्मौ सोष्माणावनुनासिकोऽन्त्य इति बह्वृचप्राति-  
शाख्योक्त्या तेषां सोष्मत्वात् । शादय ऊष्माणः सस्थानेन  
द्वितीया हकारेण चतुर्था इति शिक्षान्तरम् । इत्थम्भूतलक्षणे  
तृतीया । दशषसाः खच्छादीनां द्वितीयानां सस्थानाः । यथा ते  
ऊष्माण एवं द्वितीया अपीत्यर्थः । फकारस्य सस्थान ऊष्मा  
नास्ति । तस्मात्तस्य विशेषत ऊष्मत्वं वक्तव्यम् । हकारेण  
चतुर्था इति । यथा हकार ऊष्मा एवं तेऽपीत्यर्थ इति हरदत्तः ।

न चैवम् इष्ट उप्त इत्यादौ आन्तर्यादर्धमात्रस्य यणः स्थाने  
तादृगेव इक् स्यादिति वाच्यम् । अर्द्धमात्रस्येकोऽप्रसिद्धेः । एते-  
न दध्यत्र सुध्युपास्य इत्यादौ मातृकद्विमातृकयोस्तादृगेव यण्  
स्यादित्याशङ्काऽप्यपास्ता । आपाद्यस्य लोकवेदयोरप्रसिद्धत्वात् ।

स्यादेतत् । संहितया पाठेऽन्तरतमे इति सप्तम्यन्तमेव छि-  
द्यताम् । षष्ठीत्यनुवर्त्तते । अन्तरतमे स्थानिनि षष्ठी उपसंहर्त-  
व्येति सूत्रार्थः । तेन “अकः सवर्णे” इत्यत्र विधेयस्य अन्तरतमे  
स्थानिनि षष्ठ्या उपसंहारादिष्टं सिद्धम् । स्थानशब्दस्य  
ससम्बन्धिकतया विधेयप्रतियोगिकस्यैवान्तरतम्यलाभात् ।  
प्रथमान्तच्छेदपक्षे तु “वान्तो यि” इत्यत्र ओदौतोरिति स्था-  
निनिर्देशः कर्त्तव्यः स्यात् । एच इत्यनुवृत्तौ तु एज्मात्रस्य  
वान्तादेशः स्यात् । स्थानितोऽन्तरतमनिवृत्तौ तु एच इति षष्ठ्या  
वान्तादेशस्यान्तरतमे स्थानिनि ओकारौकाररूपे उपसंहारा-  
त्सिद्धम् । अत्र भाष्यम्—

एवं सति आदेशान्तरतमः स्थानी ग्राह्य इत्यर्थे ह्रस्वानामेव यण् स्यान्न तु दीर्घाणाम् । अर्द्धमात्रिकस्य मातृक एवान्तरतम इति तत्रेक इति षष्ठ्या उपसंहारात् । “ ल्वादिभ्यः ” “ प्वादीनां ह्रस्वः ” इत्यादिज्ञापकानुसरणे तु प्रतिपत्तिगौरवम् । “ इको गुणवृद्धी ” “ अचो ङिति ” इति षष्ठ्योरपि विधेयगुणवृद्धयन्तरतमेषु इक्ष्वक्षु चोपसंहारेनेता लविता नायको लावक इत्यादिदीर्घान्तस्थले एव “ सार्वधातुकार्द्धधातुकयोः ” “ अचोऽङिति ” इति गुणवृद्धयोः प्रवृत्तिः स्यात् । चेता स्तोता चायकः स्तावक इत्यादौ न स्यात् । विधेययोर्दिमातृकतया ह्रस्वस्य तदान्तरतम्याभावात् । आदेशतोऽन्तरतमनिर्वाहिरिति पक्षे तु न दोषः । स्थानिषष्ठ्या असंकुचितत्वात् । न च एज्मात्रस्य वान्तादेशापत्तिः । “ एचोऽयवायावः ” इति सूत्रे यथासंख्यानन्तरतमपरिभाषयोः प्रवृत्तेरर्थाधिकाराश्रयणाद्यादृशो वान्तादेशः पूर्वं दृष्टस्तादृशो यकारादौ प्रत्यये भवतीति सूत्रार्थात् । तादृशश्च ओकारस्थानिकोऽव् औकारस्थानिक आव् चेति ।

यद्वा-वान्त इति त्याज्यम् । “ क्षय्यजय्यौ ” इति योगं विभज्य कण्ठतालव्यस्य चेद्भवति क्षिज्योरेवेति नियमं व्याख्याय चेयं नेयमित्यादावयादेशवारणात् । क्षिज्योः शक्यार्थ-एवेति द्वितीयो योगः । तेनार्हाद्यर्थे तयोरपि नायादेशः । रायमिच्छति रैयतीत्यत्र तु रायिच्छान्दसः दृष्टानुविधिच्छन्दसि भवतीति भाष्यम् । क्यजन्तरैशब्द एवच्छान्दसः । अन्यादृशस्तु भाषायामपीति केचित् ।

क्यच् तु नास्ति गोसमानाक्षरनाम्नादिति वचनात् ।

अन्ये तु भाषायां रैशब्दप्रयोग एव नेत्याहुः इति कैयटः ।



नन्वेवमपि “नृनरयोश्च” इति नरशब्दे ङीन्संनियोगेन विधीय-  
माना वृद्धिः “अलोऽन्त्यस्य” इत्यन्त्यस्य स्यात् । यस्येति लोपे  
च कृते वृद्धिविधानवैयर्थ्यम् । नृशब्दमात्रार्थत्वे “नुवृद्धिश्च” इति  
न्यासापत्तिः । न च परत्वाद् यस्येति लोपे कृते प्रथमाकारस्य  
वृद्धिः । प्रत्ययसन्निभयोगशिष्टत्वेन वृद्धेरन्तरङ्गत्वात् । न चाङ्गु-  
णविरोधन्यायेनान्तरङ्गपरिभाषां बाधित्वा परत्वाद् यस्येति लोपे  
कृते वृद्धिः, वचनसामर्थ्याद्, वृद्ध्या लोपबाधे धर्मिबाधाप-  
त्तेरिति न दोष इति वाच्यम् । तथा ऽपि सप्तम्यन्तच्छेदस्या-  
वश्यकत्वात् । तत्र हि स्थानितोऽन्तरतमनिवृत्तिरिति वृद्ध्य-  
न्तरतमे स्थानिनि षष्ठ्या उपसंहारादकारस्य वृद्धिः । प्रथमा-  
न्तच्छेदपक्षे तु प्रकृतितोऽन्तरतमनिवृत्तिरिति अनन्तरतमादेन्न-  
व्यावृत्तावपि स्थानिनियामकत्वाभावात् अलोऽन्त्यपरिभाषया  
रेफस्य स्यात् ।

अत्राहुः—सप्तम्यन्तच्छेदनिरासपरिभाष्यप्रामाण्यान्नरश-  
ब्दपाठप्रत्याख्यानमेव तत्संमतम् । न च नरशब्दाज्जातिल-  
क्षणे ङीषि नरीत्यापत्तिः । इष्टत्वात् । किन्नरीणां नरी-  
णामिति दर्शनात् ।

यद्वा—नरशब्दो नियतपुल्लिङ्गः । नरीति प्रयोगस्तु पुंयोग-  
लक्षणे ङीषि । तस्य यथान्यासेऽपि दुर्वारत्वात् ।

यद्वा—“नृनरयोः” इत्यत्र “अजाद्यतष्टाप्” इति सूत्रा  
दत्त इत्यनुवर्तते । “शार्ङ्गरवाद्यञ” इत्यादिशब्देन गणसू-  
त्रस्याप्यस्य हृदयमानीतत्वात् । तच्च षष्ठ्या विपरिणतं नर-  
शब्दे वैयधिकरण्येन सम्बध्यते, नरशब्दस्य योऽत् तस्य  
वृद्धिरिति । अतो न अलोऽन्त्यपरिभाषाप्रवृत्तिः ।

यद्वा—नर् इति रान्तं लुप्ताकारानुकरणम्, तस्य अः नरः

तस्य वृद्धिरिति चाद् गणपाठाच्च डीन् ।

यत्तु स्थानितोऽन्तरतमनिर्वृत्तिरित्याश्रित्य हरदत्तेन नारीति रूपं साधितम्, तद् “उपेयप्रतिपत्त्यर्था उपायाः” इति न्यायमाश्रित्येत्यविरोधः ।

भाष्ये त्वेतत् सूत्रमेव प्रत्याख्यातम् । सभायामास्यताम् इत्युक्ते हि पण्डिताः कवयः शूराश्च स्वसजातीयैः पण्डितादिभिरेव सह समासते, न तु सङ्करेण । एवं गवां सङ्घं गौर्धावति, अश्वोऽश्वानामिति तिर्यक्ष्वपि दृश्यते । तस्मात् प्रथमवाक्यार्थलाभो नास्य प्रयोजनम् । स्थानत आन्तर्यस्य बलवच्चमपि लोकात्सिद्धम् । भूयःसहचरितयोर्गवोरश्वयोर्वा सजातीयान्तरसंवलने सत्यपि कृशत्वपाण्डुत्वादिगुणसदृशानपि हित्वा स्थानसाम्यपुरस्कारेणैव परस्परापेक्षा दृश्यते । तथा च लोकतः सिद्धमिति ।

## उरण् रपरः ५० ।

ऋवर्णस्थानीयोऽण् प्रसङ्गावस्थायामेव रपरः स्यात् । र इति प्रत्याहारः । ऋ इति त्रिंशतः संज्ञा । आन्तरतम्यात् ऋकारस्थानीयो रपरः, लृकारस्थानीयस्तु लपर इति व्यवस्था । कृष्णद्धिः । तवलकारः ।

प्रा वस्तु ऋरृस्थानीयोऽणिर्गतिर्याच ल्युः ।

यत्तु आ च आ च रलाविति विग्रहे उश्च ङल् ज्ञ-ऋलोरिति विग्रहे वा द्वन्द्वो दुर्लभः । विरूपाणामपि समानार्थानामेकशेषविधानादिति । तन्न । सूत्रस्थऋशब्दस्योभयपरत्वप्रदर्शनपरे वाक्ये ऋलृवर्णयोः परस्परग्राहकत्वस्य नभिमततया समानार्थकत्वाभावात् । शब्दस्वरूपमात्रपरत्वोत् । “समाहा-

रसमूहयोरविशेषाद्” इति वार्तिके सर्वैस्तथैव व्याख्यानात् ।  
अन्यथा “ मिहिरारुणपूषण ” इत्यादावप्येकशेषापत्तेः ।

इह वाक्यार्थचतुष्टयं सम्भवति । उः स्थाने रपरत्वविशिष्टो-  
ऽण् विधीयते इत्येकः । अणामनणां च प्रसङ्गेऽणेवेति नियमः,  
स च रपर इति वाक्यभेदेन रपरत्वविधिरिति द्वितीयः ।  
ऋस्थानीयमणबनूद्य तस्य रपरत्वविधिरिति तृतीयः । प्रस-  
ङ्गावस्थायाप्तेच रपरत्वं विधीयते इति चतुर्थः ।

तत्राद्ये इत्थं वचनव्यक्तिः । प्रथमं निर्दिष्टमात्रस्य भवन्नादेशो-  
ऽन्तरतमः स्यात्, ऋवर्णस्य त्वृण् रपर इति । ततश्च नाप्राप्तेषू-  
दात्तादिषु विहितोऽण् तेषां द्वाधकः स्यात् । तथा च कृतिरित्यत्र  
“ जित्यादिर्नित्यम् ” इत्युदात्तो न स्यात् । अकृतं प्रहृतमित्यत्र  
“ गतिरनन्तरः ” इति शब्दस्योदात्तत्वे शेषनिमित्ततः “ उ-  
दात्तादनुदात्तस्य ” इति स्वरितश्च न स्यात् । नृः पांहीत्यत्रा-  
नुनासिको न स्यात् । सर्वत्र तत्तद्वृणावच्छिन्नस्य रपरस्याणः  
प्रसङ्गात् । ऋकारस्य चाण्त्वाभावात् । न च नृनित्यत्र दीर्घो  
ऽपि न स्यादिति कुतो नोक्तमिति वाच्यम् । “ नृन् पे ” इति  
निर्देशात्तत्सिद्धेः ।

किं च कर्त्ता कारक इत्यत्र गुणवृद्धिबाधेन विहितोऽण्  
कदाचिदिकार उकारश्च स्यात् । अकार एवेतिनियमाभावात् ।  
“ ऋत इद्धातोः ” “ उदोष्ठ्यपूर्वस्य ” इति प्रतिपदोक्तेषु इत्वो  
त्वादिषु च रपरत्वं न स्यात् । तेषामेतद्बाधकत्वात् ।

अथ द्वितीयः पक्षोऽस्तु । अणनणोः प्रसङ्गेऽणेवेति नियमा-  
त् कर्त्ता कारक इत्यादौ गुणवृद्ध्योर्दोषाभावात् । ननु ह्रस्व  
ऋकारस्य सर्वा वृद्धिरनन्तरतमा, वृद्धिमात्रस्य द्विमात्रत्वात्,  
दीर्घस्य तु सर्वाऽपि प्रमाणतोऽन्तरतमेति अविशेषादुभयस्थले

### ३८० व्याकरणसिद्धान्तसुधानिधौ प्रथमाध्याये

सकलवृद्धिप्रसङ्गे ऽणेवेति नियमोऽस्तु<sup>१</sup> । गुणस्थले तु ह्रस्वस्य ऋकारस्य कर्तेत्यादौ मात्रिकत्वादकार एवान्तरतमः, तरितेत्यादौ दीर्घस्य तु द्विमात्रत्वादेकेवान्तरतमः इति उभयत्राप्यणनणोर्व्यवस्थयैव आप्त्या उभयत्रोभयोरप्रसक्त्या नियमप्रवृत्त्यभावे दीर्घस्य ऋकारस्य विधीयमानो गुण एकेव स्यात् । ह्रस्वस्य त्वकारो भवन्नपि रपरो न स्यात् । अणनणोः प्रसक्तावणेवेति यो नियम्यते, तस्यैव द्वितीयेन रपरत्वविधानात् । अतो गुणे दोषो दुर्वार इति चेत्, सत्यम् । स्थानेऽन्तरतमपरिभाषाया अवकाशः “चजोः कु विण्यतोः” इत्यादिः, एतस्यास्तु वृद्धिविधिः, गुणे तूभयप्रसङ्गे परत्वादियमेवेति दोषाभावात् । सत्यम् । उदात्तादिषु प्रतिपदोक्तेषु च दोषतादवस्थ्यात् ।

अथास्तु तृतीयः पक्षः । अन्तरतमपरिभाषासंस्कृतैरुदात्तादिविधिभिस्तत्तद्गुणावच्छिन्नस्य ऋकारस्यैव विधानात् तस्य चाण्वाभावेन रपरत्वप्रसक्त्यभावात् । प्रतिपदोक्तेषु इत्वादिष्वपि न दोषः । ऋकारस्थानीयाण्वस्य तत्रापि सच्चात् किरतीत्यादिषु रपरत्वसिद्धेः । मैवम् । गुणवृद्ध्योर्दोषस्य सच्चात् । कर्तेत्यत्र मात्रिकस्य ऋकारस्य मात्रिकत्वादकारे गुणे रपरत्वे च दोषाभावेऽपि तरितेत्यादौ द्विमात्रस्य दीर्घस्य स्थाने तादृशस्यैव एव प्रसङ्गात् । वृद्धिस्थले तु पूर्वोक्तरीत्या वृद्धिमात्रस्य ह्रस्वान्तरतम्याभावात् दीर्घान्तरतम्याच्चोभयत्रापि त्रिविधवृद्धिप्रसङ्गे कारः तार इत्यादिसिद्धावपि पक्षे ऐचोऽपि प्रसक्त्या कायः कावः तायः ताव इत्यादेरनिष्टस्यापि प्रसङ्गात् ।

स्यादेतत् । पूर्वसूत्रे “अनान्तर्यमेवैतयोरान्तर्यम्” “सम्प्रयोगो वा नष्टाश्वदग्धरथवत्” इति भाष्यवार्तिककृदुभ्यामुक्त-

त्वाददुष्ट एवायं पक्षः । तथा हि—एकस्यान्तरतमा प्रकृति-  
र्नास्ति अपरस्याप्यन्तरतम आदेशो नास्ति अतोऽनुरूपप्रति-  
सम्बन्धिराहित्यरूपधर्मेणैवान्तरतम्यनिर्वाहः । न हि चतु-  
र्विधमेवान्तर्यामिति नियमः । मुनित्रयानुक्तेः । प्रत्युत सोष्मणः  
सोष्माण इति भाष्यादौ स्वीकारात् । सम्प्रयोग इत्या-  
देस्त्वयमर्थः—“स्थानेऽन्तरतमः” इत्यस्य प्रत्याख्यानप-  
क्षेऽपि उभयोरनुरूपप्रतियोगिरहितत्वात् परस्परापेक्षामूल-  
कः स्थान्यादेशभाव इति । उच्यते । ऋत्वजात्यवाच्छिन्नस्य स्था-  
निनोऽत्वजात्यवाच्छिन्नस्य चादेशस्योक्तान्तरतम्यराहित्येऽपि  
व्यक्तिपुरस्कारेणान्तरतम्यपरीक्षायां दोषस्योद्भटत्वात् । ऋ-  
वर्णस्य मात्रिकस्य तादृशोऽकारोऽन्तरतमः, द्विमात्रस्य त्वेका-  
रौकारौ इति अनुरूपप्रतियोगिकत्वस्य सुलभत्वात् । “स्वतन्त्रः  
कर्ता” इति निर्देशान्न विनिमयः । “ग्रो याङि” “अचि विभाषा”  
इत्यारम्भाच्च न विकल्प इति कल्पनेऽपि गौरवात् । तस्माच्चतुर्थो  
निर्दोषः । तदुक्तम्—

सिद्धन्तु प्रसङ्गे रपरत्वादिति ।

विधिवाक्यस्यैकवाक्यताविधानकाले एव अणो रपर-  
त्वमित्यर्थः ।

ननु स्थानेशब्दस्यात्रानुवर्त्तमानस्य प्रसङ्गावस्थायामित्य-  
र्थे ऋकारस्येति षष्ठ्याः स्थानमर्थो न स्यात् । अण् हि लक्षणा-  
न्तरेण विधीयते, न त्वनेन । तथा च “षष्ठी स्थानेयोगा” इति  
परिभाषा नोपतिष्ठतएव । विधौ परिभाषोपतिष्ठते नानुवादे  
इति न्यायात् । अत एव “उदीचामातः स्थाने यक्पूर्वायाः” इ-  
त्यत्र स्थानेग्रहणम् । तथा च ऋकारस्य योऽण् स प्रसङ्गावस्था-  
यामेव रपरः स्यादित्यर्थे ऋकारसमीपस्याप्यणो रपरत्वं स्या-

दिति चेन्न । द्वितीयस्यापि स्थानेशब्दस्यानुवृत्तेः । तथा चैके-  
नानुवादेऽपि स्थानसम्बन्धस्य सिद्धिः, द्वितीयेन तु प्रसङ्गावस्था-  
यामेवेति कालविशेषस्य । “स्थानेऽन्तरतमः” इत्यत्र ताल्वादिप-  
रत्वेन व्याख्यातस्यापि स्थानशब्दस्यात्र शब्दाधिकारेण प्रसङ्ग-  
परतया व्याख्यानात् । तथा च स्थानेऽन्तरतमपरिभाषया कृ-  
तिरित्यादावृत्कारस्य ऋकार एव प्रवर्तते इत्यणः प्रसङ्ग एव  
नास्ति । गुणवृद्धयोः प्राप्त्यवस्थायामेवाणां रपरत्वप्रसक्त्या  
व्याख्यानतोऽन्तरतमौ अर् आर्इत्येतौ ऋकारस्यादेशौ भवतः,  
न तु प्रमाणतोऽन्तरतमावेडैचाविति न दोषः । नन्वेवमादेशस्या-  
नेकाल्वात्सर्वादेशः स्यादिति चेन्न । ऋस्थानीयत्वोपजीवकेन  
रपरत्वेनोपजीव्यविरोधिनः सर्वादेशत्वस्य प्रवृत्त्यभावात् । तथा  
च पूर्वसूत्रे वार्त्तिकम्—

सर्वादेशप्रसङ्गस्त्वनेकाल्वात्, न वाऽनेकाल्त्वस्य तदाश्र-  
यत्वादवर्णदेशस्याविघात इति ।

अण्ग्रहणं किम् । अकङ् लोप आनङ् अनङ् रीङ् रिङ्  
एषां रपरत्वं मा भूत् । सौधातकिरित्यत्र “सुधातुरकङ् ल्व” इति  
ङित्त्वाट्टकारस्य अकङ् । पैतृष्वसेय इत्यत्र “ढकि लोपः” इति  
ऋकारलोपः । होतापोतरावित्यत्र “आनङ् ऋतो द्वन्द्वे” इत्या-  
नङ् । कर्त्तृत्यत्र “ऋदुशनः” इत्यनङ् । मात्रीयतीत्यत्र “रीङ्  
ऋतः” इति रीङ् । क्रियतइत्यत्र “रिङ् शयग्” इति रिङ् ।  
न च ढकि लोपे रपरत्वप्रवृत्तौ ऋकारलोपविधिवैयर्थ्यम्,  
यणाऽपि तादृशरूपासिद्धेरिति वाच्यम् । सामर्थ्यादलोऽन्त्य-  
विधिं बाधित्वा सर्वादेशत्वप्रसङ्गात् । न च होतापोतरा-  
वित्यत्र रपरत्वेऽपि न क्षतिः, संयोगान्तलोपसंभवादिति वा-  
च्यम् । तस्यासिद्धतया नलोपानुपपत्तेरिति कैयटः ।

यत्तु “संयोगान्तलोपेयणः प्रतिषेधः” “न वा झलो लोपाद्” इति पक्षद्वये तावद्रेफस्य लोपप्रसङ्ग एव नास्ति “नापि बहिरङ्ग-लक्षणत्वाद्” इति पक्षे उत्तरपदानिमित्तकस्यानङोऽन्तरङ्गसंयो-गान्तलोपे कर्तव्येऽसिद्धत्वात् नकाररेफयोः श्रवणं स्यादिति दोषएव भाष्यस्य तात्पर्यमित्याहुः । तन्न । संयोगान्तलोपस्य संयोगपदोभयसंज्ञापेक्षत्वात् ।

न चोत्तरपदापेक्षायां पदसंज्ञापेक्षत्वमानङोऽपीति वाच्यम् । तस्य समासावयवमात्रस्यापेक्षितत्वात् । समासचरमभागस्याजा-दौ सुपि कुत्रापि पदसंज्ञानङ्गीकारात् । कौस्तुभेऽपि तथैव निर्णौ तत्वात् । एवम् उदात्तादीनामपि ऋकाराणां रपरत्वं स्या-दिति दिक् ।

स्यादेतत् । खट्वर्श्य इत्यादौ रपरत्वं न स्यात् । ऋमात्रस्था-निकत्वाभावात् । समुदायस्यैव तत्र स्थानित्वेनाश्रयणात् । न च “एकः पूर्वपरयोः” इत्यनेनोद्भूतावयवभेदस्य समुदायस्य निर्देशात् परस्परापेक्षयोरवयवयोरेव समुदायत्वाद्दकारस्थानी-यत्वमक्षतमिति वाच्यम् । आनङोऽपि रपरत्वप्रसङ्गात् । अवय-वस्य तत्राप्यण्त्वात् । ऋकारतदन्योभयस्थानिकस्यैव अण-नणस्वरूपस्यापि रपरत्वस्य दुर्वारित्वात् । तदुक्तम्—

अवयवग्रहणात्तदिति चेदादेशे रान्तप्रतिषेध इति ।

न च उरित्यवर्णग्रहणात् वर्णग्रहणे तदन्तग्रहणाद् ऋवर्णा-न्तस्य स्थाने योऽण् तस्य रपरत्वं न त्वत्रेति वाच्यम् । कर्त्ता इत्यादौ तदसिद्धेः । अङ्गस्येति षष्ठ्या अन्त्येऽलि उपसंहारात् । ऋवर्णस्यैव गुणाविधानात् । तस्य च ऋदन्तत्वाभावात् । न च व्यपदेशिवद्भावः । अर्थवत्त्वाभावात् ।

तस्मादेकादेशस्योपसंख्यानं कर्तव्यम् । मातुरित्यादौ “ऋत

उद्” इत्यस्य च प्रतिषेध इति चेन्न । एकादेशोऽवयवयोरेव स्थानित्वात् ऋस्थानित्वस्य सत्त्वात् । अत एव स्थानिभेदादादेशभेदो मा भूदिति तत्रैकग्रहणम् । अत एव लोके देवदत्तस्य पुत्रो देवदत्तायाः पुत्र इत्युभाभ्यां व्यपदेशः । मातुरित्यत्र रपरत्वेऽपि दोषाभावात् । “ रात्सस्य ” इति सलोपे रेफस्य विसर्जनीये च रूपसिद्धेः । न चैव मातुः करोतीत्यत्र “ इदुदुपधस्य चाप्रत्ययस्य ” इति षत्वापत्तिः । कस्कादिषु भ्रातृषुत्रशब्दपाठेन एकादेशशास्त्रं निमित्तं यस्य ततः परस्य विसर्गस्य षत्वं न भवतीति ज्ञापितत्वात् ।

इदमप्यत्रावधेयम् । पूर्वसूत्रादन्त इत्यनुवृत्तौ अयं पूर्वान्तः । आदिरित्यनुवृत्तौ परादिः । उभयानुवृत्तौ त्वभक्त इति सम्भवति । यद्यपि रपर इत्यत्रान्यपदार्थप्राधान्यम्, तथाऽपि विधेयतया रेफस्य प्राधान्यात्तस्यैवान्तत्वं विशेषणमिति बोध्यम् । न च प्रसज्यमानस्यैवाणो रपरत्वविधानात् रेफमात्रस्य कथं पक्षत्रयशङ्केति वाच्यम् । तृतीयपक्षमाश्रित्यैतदुपपत्तेः । तत्रान्त्यं प्रकृत्य वार्त्तिकम्—

अभक्ते दीर्घलत्वयगभ्यस्तस्वरह्लादिशेषविसर्जनीयप्रतिषेधः प्रत्ययाव्यवस्था चेति ।

गीः पूरित्यत्र दीर्घो न स्यात् । धातोः रेफान्तत्वाभावात् । रेफवकारान्तस्य पदस्येति व्याख्याने अग्निः वायुरित्यादावतिप्रसङ्गात् । न च रेफवकारान्तस्य पदस्येको धातोरित्यर्थः । प्रियग्रामणिः प्रियसेनानिरित्यादावतिप्रसङ्गात् । निजेगिल्यतइत्यत्र “ ग्रो यङि ” इति लत्वं न स्यात् । ग्र इत्यस्यावयवषष्ठ्यन्तत्वात् । न चेयमानन्तर्यं षष्ठी । स्वर्जेगिल्यतइत्यत्राप्यापत्तेः । यदि यङाऽऽनन्तर्यं विशेष्यते,



यद्वा— ग्र इति पञ्चमीत्युच्यते, तदा न दोषः । गीर्यते  
 पूर्यते स्वयमेवेत्यत्र “ अचः कर्तृयाकि ” इति स्वरौ न स्या-  
 त् । रेफेण व्यवधानात् । स्वरविधौ व्यञ्जनमविद्यमानवद्भ-  
 वतीत्ययमपि न दोषः । एतेन “ मा हि स्म ते पिपरुः ”  
 इत्यत्र “ अभ्यस्तानामादिः ” उदात्तः स्यादजादौ ल-  
 सार्वधातुके इति स्वरौऽपि व्याख्यातः । ववृते इत्यादौ  
 हलादिःशेषेण रेफनिवृत्तिर्न स्यात् । अभ्यासावयवस्यानादेर्ह-  
 लस्तद्विधानात् । नार्कुटो नार्पत्य इत्यादौ यस्मात् सुप्तिङ्वि-  
 धिस्तदादिमुबन्ते च रेफान्तस्य पदत्वाद्विसर्गः स्यात् । कि-  
 रतो गिरत इति च न स्यात् । किरतीत्येकवचने हि नित्यत्वा-  
 त्पूर्वं विकरणः । आङ्गन्त्वानित्यम्, अकृते विकरणे गुणस्य प्रा-  
 प्तिः, कृते त्वित्वस्येति । द्विवचने तु द्वयोरपि नित्यत्वात्परत्वा-  
 दित्वे रेफस्याभक्ततया धात्ववयवत्वाभावाद्विकरणो न स्यात् ।  
 धातोः परे तावतैव तद्विधानात् । न च विकरणात्परो रेफः ।  
 तथाऽपि ऋकारस्थानिकादणः परत्वानुपपत्तेः । न च परत्वं  
 व्यवहितसाधारणम् । इष्टामिद्धितादवस्थ्यात् । पूर्वोदित्वे तु  
 “रोः सुपि” इत्यवधारणं कार्यम् । रोरेव सुपि नान्यस्य । स-  
 पिःषु धनुःषु इत्यादौ यथा स्यात्, गीर्षु पूर्षु इत्यादौ मा भूत् ।

अभक्तत्वेऽप्ययं दोषः । तदादिवचनात् प्रत्ययावधिकपूर्व-  
 भागस्यापि पदान्तत्वात् । परादित्वपक्षे तु सुबभक्तत्वान्न प-  
 दान्तत्वम्, किं तु नार्कल्पिरित्यत्र विसर्गापत्तिः । तदुक्तं भाष्ये—  
 कल्पिपदसंघातभक्तोऽसौ नोत्सहतेऽवयवस्य पदान्ततां  
 बाधितुमिति ।

वृकल्पशब्दादिभि वृद्धिः । रेफस्तु प्रत्ययसमुदायस्य  
 कल्पिशब्दस्यावयवो न तु कल्पमात्रस्य । तथा च कल्प-

शब्दे परे विधीयमाना पदसंज्ञा तदादिवचनाद्रेफान्तस्य भवती-  
ति विसर्गः स्यात् । पद्यतेऽर्थोऽनेनेति व्युत्पत्त्या भाष्ये पदेति  
प्रत्ययस्योक्तेः । कल्पशब्दे परे व्यवस्थितस्यापि रेफस्य तदव-  
यवत्वाभावात्तयोः पौर्वापर्यसद्भावादात्मन एवावयवभूतस्य  
पदान्तत्वविघातकत्वानुपपत्तेः । कल्पपदसंघातेति पाठे तु क-  
ल्पपदसंबन्धि यत्पदं नार्कलिपरिति तस्य पदस्य योऽवयवः  
प्रत्ययसंघातः कल्पिशब्दस्तद्भक्त इति व्याख्येयम् । तस्मा-  
देतदर्थमप्युक्तनियम आरभ्यः ।

गीर्यतइत्यत्र “ अचः कर्तृयकि ” इति स्वरस्तु उप-  
देशेऽजन्तत्वव्याख्यानाभिर्बाधः । परादित्वपक्षे तु दोषानाह  
वार्त्तिककारः—

परादावकारलोप औत्वं पुक्प्रतिषेधः चङ्युपधाह्रस्वत्व-  
मिदोऽव्यवस्थाऽभ्यासलोपोऽभ्यस्ततादिस्वरो दीर्घत्वं चेति ।

तथा हि—कर्ता हर्ता इत्यत्रातो लोपः स्यात् । न चोपदेशग्रह-  
णानुवृत्तिः । धिनोतीत्येकवचने अकारलोपाभावेऽपि आङ्गुणेन  
यद्वा उकारस्य गुणे पररूपेण सिद्धावपि धिनुतः कृणुत इत्य-  
नुपपत्तेः । आर्द्धधातुकोपदेशे यदकारान्तमित्यर्थे तु न दोषः ।  
चकार जहारेत्यत्र णल औत्वं स्यात् । “ निर्दिश्यमानस्या-  
देशा भवन्ति ” इत्ययं न दोषः । न च “ आदेः परस्य ”  
इति वचनाद्रेफस्य औत्वापत्तिः । णल इत्यनेन प्रयोगसमवा-  
य्यकारव्यक्तिविशेषस्य आकारान्तादङ्गात्परस्यादेशप्रवृत्तेः । स-  
रेफस्य त्वनुमीयमानस्य नादेशः ।

भाष्ये तु प्रत्याय्यप्रत्यायकयोरभेदविवक्षया षष्ठीनिर्दिष्ट-  
स्येत्युक्तत्वात् अकारमात्रस्य च रेफेण व्यवधानात् ।

यदि तु प्रत्ययस्येति लिटीति बोध्येत तदा स्यादापत्तिः ।

कारयतीत्यत्र आदन्तत्वात्पुक् स्यात् । अचीकरदित्यत्र “णौ चङ्युपधायाः” इति ह्रस्वो न स्यात् । रेफस्य परादित्वादाकारस्योपधासंज्ञाऽनुपपत्तेः । आस्तरितेत्यादौ नित्यत्वाद्गुणे रपरत्वे च कृते “नेङ्गशि कृति ” इतीदौ निषेधः स्यात्, इदंप्रवृत्तौ वा रेफात्पूर्वमिद् स्यात् इति इष्टव्यवस्थादौर्लभ्यम् । उभयोरपि परादित्वात् । ववृते इत्यादौ हलादिःशेषो न स्यात् । अभ्यासानवयवत्वात् । “ मा हि स्म ते पिपरुः ” इत्यत्र लसार्वधातुकस्य उसो रेफादित्वेऽजादित्वाभावादभ्यस्ताद्युदात्तत्वं न स्यात् । प्रकर्ता प्रकर्तुमित्यादौ “ तादौ च निति ” इति स्वरो न स्यात् । उपदेशे तकारादौ कृतीति व्याख्यानादयं न दोषः । गीः पूरित्यादौ अन्तरङ्गत्वाद्ब्रलोपइत्वे रपरत्वे सुबाद्यवयवो रेफ इति स्वीकारे “ रात्सस्य ” इति सलोपे कृते तस्यासिद्धत्वाद्दीर्घो न स्यात् । तस्मात्पूर्वान्तपक्ष एव स्थितः । “ रोः सुपि ” इति नियमस्यारब्धतयाऽनापाद्यत्वात् ।

## अलोऽन्त्यस्य ५१ ।

स्थानषष्ठीनिर्दिष्टं यदुच्यते तत् तदन्त्यस्यालो बोध्यम् । त्यदादीनामः । सः । यः । “ षष्ठी स्थानेयोगा ” इति सूत्रस्यानुवृत्त्या स्थानषष्ठीलाभः । नन्वल इति प्रथमाबहुवचनान्तं व्याख्याय आदेशविशेषणमलग्रहणमस्तु, तथा च अलात्मक आदेशोऽन्त्यस्य भवतीत्यर्थाद् “ अनेकाल्शिन् सर्वस्य ” इति सूत्रेऽनेकालग्रहणं न कर्तव्यमिति लाघवम् । मैवम् । अन्त्यविशेषणमलग्रहणमिति पक्षेऽपि ङिच्च ङिदेवानेकालन्त्यस्य भवति, न त्वङ्गिदिति नियममाश्रित्य तत्प्रत्याख्यानसंभवात् ।

### ३८८ व्याकरणसिद्धान्तसुधानिधौ प्रथमाध्याये

विरजीकरोतीत्यादौ “ अरुर्मनश्चक्षुश्चेतोरहोरजसाम् ” इति विहितस्य लोपादेशस्थानलत्वात्सर्वादेशत्वापत्तेः । एवं “ पा-  
दशतस्य “ढे लोप” इत्यनयोर्बोध्यम् । अन्तस्यापि पदस्यादे-  
शप्रसङ्गाच्च । तथा च “पदस्य” इत्यधिकृत्य विधीयमानं “वसु-  
संसु” इति दत्त्वं परमानहुड्यामित्यत्र सर्वस्याप्यनुदुच्छब्दस्य  
स्यात् । अनेकालग्रहणं च पक्षद्वयेऽप्यावश्यकम् । अन्यथा  
“अतो भिसः” इति पञ्चमीनिर्देशेऽनेकालप्यादेशः “ आदेः प-  
रस्य ” इति वचनादादेरेव स्यात् । न च “ आदेः परस्य ”  
इत्यत्राल इति प्रथमान्तमनुवर्त्य परस्य विहितोऽल् आदेः स्या-  
दिति व्याख्याय ऐसि दोषो निवार्यः, तस्यानलत्वादिति वा-  
च्यम् । बहोर्भावो भूमेत्यत्र इमनिच इकारस्य लोपानुपपत्तेः ।  
तत्सत्त्वे च अपवादप्रतिषेधेन परत्वात्सर्वादेशसिद्धेः ।

अयं चात्रार्थः—स्थानेयोगत्वेन निर्णीता या षष्ठी सा-  
ऽनेन अन्त्येऽलि अनुसंह्रियते ।

यद्वा—निश्चितो य आदेशः सोऽन्त्यस्यालः स्थाने इति ।  
षष्ठीमात्रस्यानुसंहारे टित्किन्मितामप्यन्त्यावयवत्वप्रसङ्गात् । तत-  
श्च “ आर्द्धधातुकस्य ” इति विहित इट् तृच ऋकारात्पूर्वम्,  
दापयतीति पुक् च आकारान्त्यावयवः स्यात् । ततश्च  
“अर्थवतो ह्यागम” इत्ययुक्तं स्यात् । अत एव “षष्ठी स्थानेयोगा”  
इत्यनेन सह अस्यैकवाक्यत्वम् । इह पाठस्तु “ङिच्च” इत्यादेः  
संबन्धार्थः । तथा च “शास्त्रे या षष्ठी साऽन्त्येऽलि सा च स्था-  
नेयोगैवेत्यर्थः, स्थानेयोगत्वेन ज्ञानानन्तरम् अन्त्येऽलीत्य-  
नुसंहारस्वीकारे प्रतिपत्तिगौरवात्” इत्यपि नाशङ्क्यम् । टित्कि-  
न्मित्सु दोषतादवस्थ्यात् ।

तथा हि—“ आद्यन्तौ टकितौ ” “ मिदचोऽन्त्यात्परः ”

प्रथमपादे स्थानिनिर्देशाह्निकम् । ७ । ३८९

इत्येताभ्यां स्थानेयागत्वमेव बाध्येत । तुल्यजातीयतया संबन्धस्यैव बाध्यत्वात् । षष्ठीस्वरूपं तु अन्त्येऽलि व्यवस्थितमेवेति । अनुसंहारस्तु “ आदेः परस्य ” “ अनेकालिशत् सर्वस्य ” इत्यनुसंहारान्तरेण बाध्यतइति न दोषः ।

## डिच्च ५२ ।

अनेकालपि डिदन्त्यस्यैवादेशः स्यात् । दध्ना । “अस्थिदधि” इति इकारमात्रस्यानङ् । न चैवं तातङ्गोऽप्यन्त्यादेशत्वापत्तिः । अनन्यार्थङित्वेष्वनङ्गादिषु चरितार्थस्यास्य तातङ्गि परन्वाद् “अनेकालिशत् सर्वस्य ” इत्यनेन बाधात् । न चोत्सर्गापवादयोः कथं विप्रतिषेध इति वाच्यम् । गुणवृद्धिप्रतिषेधार्थत्वेन ङित्वोपपत्त्या तत्रैतस्य प्रवृत्त्यनवधारणात् ।

न च सर्वादेशत्वं विना प्रत्ययत्वाभावात् गुणवृद्धिप्रतिषेधार्थत्वमेव दुर्लभम्, तथा चान्योन्याश्रय इति वाच्यम् । “ए-रुः” इत्यनन्तरं तादित्यादेशे कर्त्तव्ये ङित्करणस्य गुणवृद्धिप्रतिषेधार्थत्वनिर्णयात् ।

## आदेः परस्य ५३ ।

पञ्चमीनिर्देशेन यद्विहितं तदादेरलो बोध्यम् । ईदासः । “तस्मादित्युत्तरस्य” इत्युपतिष्ठते । तेन आकारस्येकारः । आसीनः । द्विर्गता आपोऽस्मिन्निति द्वीपम् । “ ऋक्पूरब्धूः ” इत्येकारः समासान्तः । “ व्यन्तरूपसर्गेभ्यः ” इति व्यादिभ्यः परस्यापशब्दस्य विधीयमानमीत्वमादेरकारस्य सिद्धम् ।

स्यादेतत् । “ तस्मादित्युत्तरस्य ” इति सूत्रे उत्तरशब्दस्य “ आदेः परस्य ” इत्यत्र परशब्दस्य च ग्रहणे गौर-

## ३९० व्याकरणसिद्धान्तसुधानिधौ प्रथमाध्याये

वात् “तस्मादित्युत्तरस्यादेः” इत्येव न्यासोऽस्तु । तत्र च आदेरिति पृथग् वाक्यम् । “उत्तरस्य” इत्यनुवर्तते । सा च षष्ठी स्थानेयोगा । अनुवादे परिभाषाऽनुपस्थानेऽपि स्थाने इत्यस्यानुवृत्त्याऽन्यत्र फलाभावाद्वा तल्लाभात् । तथा च पञ्चमीनिर्देशेन यत्कार्यं तदुत्तरस्य सम्बन्धि उत्तरस्य स्थाने विधीयमानमादेर्बोध्यमित्युभयैकवाक्यतयाऽर्थः । वाक्यभेदसामर्थ्याच्च “गाङ्कुटादिभ्यः” इत्यादौ द्वितीयांशवैकल्येऽपि प्रथमवाक्यार्थमात्रस्य प्रवृत्तिः । न च वाक्यभेदे मानाभावः । “उत्तरस्यादेः” इत्यसमासनिर्देशस्य मानत्वात् । अन्यथा उत्तरादेरित्येवावक्ष्यत् । न चैवम् प्रथमांशविकलस्य द्वितीयांशस्यापि स्वातन्त्र्येण प्रवृत्त्यापत्तौ “नित्यं ङितः” इत्यत्र सकारान्तस्य ङितुत्तमस्य लोपः स्यादिति विधाने भवेव भवेम भूयास्व भूयास्मेत्यादौ उत्तमपुरुषेकारवकारादेर्लोपः स्यात्, न तु अलोऽन्त्यपरिभाषयाऽन्त्यस्य सकारस्येति वाच्यम् । द्वितीयवाक्यार्थबोधकाले प्रथमवाक्यार्थबोधस्योत्पत्त्या तत्त्यागे मानाभावेन प्रथमांशविकलस्य प्रवृत्त्यनुपपत्तेः । प्रत्यासत्त्या पूर्ववाक्यप्रापितस्त्वैवादेशस्य ग्रहणाच्च । तथा च “तस्मादित्युत्तरस्य” इति सूत्रएव आदेरिति पदमधिकं पाठ्यम् । “आदेः परस्य” इति च त्याज्यमित्यर्थः । न च “अनेकाल्शित् सर्वस्य” इति सूत्रात्पूर्वमेवोक्तन्यासोऽस्त्विति वाच्यम् । निर्दिष्टग्रहणानुवृत्त्यनापत्तेः । उक्तरीत्या तु “तस्मिन्निति निर्दिष्टे पूर्वस्य” इति सूत्रात्तदनुवृत्तिरिति वैषम्यम् । न च तस्याप्यत्रैवापकर्षोऽस्त्विति वाच्यम् । तथाऽपि “ङिच्च” इत्यादिसाहचर्येण सप्तमीपञ्चमीनिर्देशे षष्ठीनिर्दिष्टयोः पूर्वपरयोः स्थाने कार्यं बोध्यमित्यर्थप्रसङ्गात् । “सार्वधातुकार्द्धधातुकयोः” “गाङ्कु-

रादिभ्यः ” इत्यादौ च दोषस्योद्भटत्वात् ।

अन्ये तु तथा सति “ अनेकाल्शित् सर्वस्य ” इत्यनेन “ तस्मादित्युत्तरस्य ” इत्यस्य बाधः स्यात्, परत्वात् । ततश्च ब्राह्मणा अष्टावित्यत्र अष्टनशब्दात् पूर्वयोर्जशसोरौशादेशापत्तिरिति वदन्ति ।

अपरे तु नेदं युक्तम् । जशशब्ध्यामाक्षिप्तप्रकृतेरङ्गस्य च संनिधानादष्टन्नित्यस्यैव ग्रहणात् । “ सर्वस्य ” इत्यस्य प्रवृत्तावपि पूर्वस्य परस्य वेति सन्देहावश्यकत्वात् “ तस्मादित्युत्तरस्य ” इति परिभाषाप्रवृत्तौ बाधकाभावात् । “ सर्वस्य ” इत्यनेन एकादेशमात्रप्रतियोगिकत्वम्, “ तस्मादित्युत्तरस्य ” इत्यनेन च पूर्वप्रतियोगिकत्वं व्यावर्त्यमिति विषयभेदेन विरोधाभावाच्च । “ तस्मिन् ” इति “ तस्माद् ” इति च सूत्रयोरविषये “ सर्वस्य ” इत्यस्य चरितार्थत्वाविरहाच्च । “ जराया जरम् ” “ अस्तेर्भूः ” इत्यादौ “ तस्मिन् ” इत्यस्य “ परस्मैपदानां णलतुसुम् ” इत्यादौ च “ तस्माद् ” इत्यस्य प्रवृत्तेरित्याहुः ।

तत्रेदं चिन्त्यम् । “ अष्टाभ्य औश् ” इत्यत्र “ तस्मादित्युत्तरस्य ” इत्यस्यानुपस्थानेऽष्टाभ्यः पूर्वस्य परस्य च जसादेरौशिति वाक्यार्थे द्वयोरपि तदादेशः स्यात् । द्वयोरपि स्थानित्वानिर्णये सन्देहाभावात् “ तस्माद् ” इत्यस्य प्रवृत्तेर्दुर्घटत्वात् । विषयभेदोऽप्ययुक्तः । अत्र ह्यादेरित्यंशस्य विषयसद्भावात्तत्प्रवृत्तौ तेन सह “ सर्वस्य ” इत्यस्य विरोधोऽस्त्येव । प्रथमांशविकल्पादेरित्यस्य प्रवृत्त्यनभ्युपगमात्प्रथमांशेन सह “ सर्वस्य ” इत्यस्य पृथग्विरोधस्यानपेक्षितत्वात् । न च तदेकवाक्यतापन्नस्य प्रथमांशस्य विशिष्टबाधात् “ सर्वस्य ” इत्यनेन बाधेऽपि पुनः स्वतन्त्रस्यैव प्रवृत्तिरिति वाच्यम् । “ गाङ्गुटादिभ्यः ” इत्या-

दौ द्वितीयांशविषयाभावात्तत्र प्रवृत्त्यैव चरितार्थस्य तस्य स्वै-  
कवाक्यतापन्नाद्वितीयांशबाधोत्तरं स्वातन्त्र्येण प्रवृत्तौ मानाभा-  
वात् । एतेन सूत्रद्वयाविषये “सर्वस्य” इत्यस्य चारितार्थ्याभावो-  
द्भावनमप्यपास्तम् । तदेकवाक्यतापन्नाद्वितीयांशनिर्मुक्तस्थले  
“अस्तेभूः” इत्यादौ चरितार्थतायाः स्पष्टत्वात् । केवलस्य “त-  
स्मादित्युत्तरस्य” इत्यस्य “सर्वस्य” इत्यनेन समावेशेऽपि क्ष-  
त्यभावात् । तद्विशिष्टद्वितीयांशनिर्मुक्तविषये प्रवृत्त्यैव प्रकृतदोष-  
निर्वाहात् । तस्मात् “तस्मादित्युत्तरस्यादेः” इति न्यासेऽपि  
दोषाभाव इति प्राप्ते उच्यते—

एवं सत्यादेरित्यंशः “सर्वस्य” इत्येतद्वाधकः स्यात्, परत्वात् ।  
ततश्च औशित्यादेशः अकारमात्रस्य स्यात् । “सर्वस्य” इत्यस्य  
“जराया जरस्” इत्यादौ अस्य च “बहोर्लोप” इत्यादौ-  
चरितार्थत्वात् ।

## अनेकाल्शित् सर्वस्य ५४ ।

अनेकालादेशः शिच्चेत्यन्यतरः सर्वस्य स्यात् । अस्तेभूः ।  
भविता । इदम् इश् । इतः । अत्र “हलन्त्यम्” इतीत्संज्ञायां  
प्रत्ययत्वस्यानपेक्षणात्सर्वादेशत्वं विनाऽपि शिच्चेत्सिद्धेः । अ-  
नेकाल्ग्रहणमपवादप्रतिषेधार्थमिति प्रागुक्तम् ।

यत्तु “जश्शसोः शिः” इति शित उदाहरणम् । तच्चिन्त्यम् ।  
सर्वादेशत्वव्यतिरेकेण शिच्चेत्स्यैवासिद्धेः । सर्वादेशत्वे हि स्था-  
निवद्भावेन प्रत्ययसंज्ञा प्रत्ययैकदेशस्य प्रत्ययत्वाभावेन त-  
दादेशस्य प्रत्ययत्वानुपपत्तेः । ततो “लशक्तद्धिते” इतीत्सं-  
ज्ञा । ततो लोपः । अनेकाल्त्वसम्पादनेन शकारस्य चरितार्थ-  
त्वात् । तत एकाल्त्वेऽपि न सर्वादेशत्वक्षतिः । उपजीव्यवि-



रोधात् । तस्मादनेकाल्त्वादेवात्र सर्वादेशः । न चैवमिशादौ  
अपि अनेकाल्त्वादेव सिद्धौ शिद्ग्रहणवैयर्थ्यम् । “नानुबन्धकु-  
तमनेकाल्त्वम्” इति ज्ञापनार्थत्वात् । नेन “दिव उत्”  
“अवर्णस्तु” इत्यादौ न सर्वादेशत्वम् ।

अनेकान्ता अनुबन्धा इति पक्षे तु नोक्तज्ञापनं सफलम् ।  
शिद्ग्रहणं तु “ध्वसोरेद्धावभ्यासलोपश्च” इत्यत्र “लोपः श्”  
इति छेदे लोपस्य सर्वादेशत्वसम्पत्त्यर्थं संज्ञायां कृतस्य शिच्व-  
स्य तत्रानुपयोगेन संज्ञिन्युपयोगकल्पनात्, ङमुटष्टिच्चवत् ।

वार्तिकमते तु “नानर्थकेऽलोऽन्त्यविधिः” इत्येव सि-  
द्धम् । न चानभ्यासविकारइति पयुर्दासः । “भृजामित्”  
इत्यादि भावरूपस्यैव विकारस्योपादानात् । लोपस्य त्व-  
तथात्वात् । अत एव “लोपागमवर्णविकारः” इति पस्प-  
शायां भाष्यं सङ्गच्छते । “द्वौ चापरौ वर्णविकारनाशौ” इति  
च पृषोदरादिसूत्रे कैयटः ।

यत्तु एकान्तपक्षेऽपि उपदेशावस्थायामेवान्तरङ्गत्वात्संज्ञा,  
उच्चरितप्रध्वंसिनां स्मर्यमाणानामेवानुबन्धानां कार्यनिर्वाहकत्व-  
मिति सिद्धान्तात् । तथा च तृ औत् इत्यादेरादेशस्य प्रवृत्तिवैला-  
यामेकाल्त्वान्न सर्वादेशत्वप्रसङ्ग इत्युक्तज्ञापनस्य वैयर्थ्यं, सुतरां  
शिद्ग्रहणस्य । न च इश् ईश् इत्यादीनामपि सर्वादेशत्वा-  
नापत्तिः । तत्र पूर्वं लोपाप्रवृत्तेः शकारोच्चारणसामर्थ्यात् ।  
न च सर्वादेशे कृतेऽपि प्रयोजनाभावाच्छकारस्य इत्संज्ञाऽनाप-  
त्तिरिति हरदत्तोक्तदोषप्रसङ्गः । लोपस्यैव प्रयोजनत्वात् ।  
न चोच्चारणवैयर्थ्यम् । सर्वादेशत्वसंपादनेन सार्थक्यात् । तस्मा  
दिह सूत्रभाष्यकृतोरोभिप्रायश्चिन्त्य इति । तच्चिन्त्यम् । स्मर्यमा-  
णैरेवानुबन्धैः कार्यान्तरस्येवानेकाल्त्वस्यापि प्रसक्तेर्दुर्वारत्वात् ।

## ३९४ व्याकरणसिद्धान्तसुधानिधौ प्रथमाध्याये

यदपि “ नानेकाल्शिद्ध” इति पठित्वा अन्त्यस्यादेः इति चानुवर्त्यानुसंहारद्वयानिषेधे “ सर्वस्य ” इति शक्यमकर्तुमिति, तदपि चिन्त्यम्। प्रतिपत्तौ गौरवस्य दुर्वारत्वात्। तथा हि-स्था-  
नषष्ठीनिर्देशेन विधीयमानं कार्यं विनिगमकाभावादेव सर्वस्य सिद्धम्। तद्धाधित्वा “अलोऽन्त्यस्य” इत्यनेनान्त्यस्य विधीय-  
ते। तस्य च “आदेः परस्य” “अनेकाल्” इति द्वावपवादौ। “अनेकाल्” इत्यस्य “ङिच्च” इत्यपवाद इति वस्तुस्थितिः।  
उक्तरीत्या न्यासे च अनेकाल् शिच्चादेशोऽन्त्यस्यादेशे न स्या-  
दिति वाक्यार्थेऽवयवमात्रप्रतियोगिकत्वनिषेधेऽपि पुनर्न्याय-  
सिद्धस्य सर्वप्रतियोगिकत्वस्यानुसन्धानमावश्यकम्। अतो  
छाघवात् “सर्वस्य” इत्येव युक्तम् ॥

इति श्रीसिद्धान्तसुधानिधौ प्रथमस्याध्यायस्य

प्रथमे पादे सप्तममाह्निकम् ॥

# स्थानिवदादेशोऽनल्विधौ ५५।

आदेशः स्थानिना तुल्यं वर्तते । स्वयं तत्कार्यं लभते परकीयं च तत् प्रवर्तयतीति यावत् । कार्यभाक्त्वेन सादृश्याश्रयणात् । कार्यभाक्त्वं च तत्प्रतियोगित्वानिमित्तत्वोभयरूपम् । केन काभ्यामित्यादौ किमः कादेशोऽङ्गकार्यं लभते । वृक्षायेत्यादौ तु ङेर्यादेशोऽङ्गस्य दीर्घं प्रवर्तयतीति विवेकः । उपदेशप्रवृत्तिव्यतिरेकप्रयोजकव्यतिरेकप्रतियोगी धर्मश्चेत्स्थान्यलोऽसाधारणो न भवतीत्यर्थः ।

ननु वृक्षायेत्यत्र स्थानिन एकारस्य अल्लरूपत्वात्स्थानिवत्त्वं न स्यादिति चेन्न । अत्र हि यादेशस्य सुप्त्वाभावप्रयुक्तः “सुपि च” इत्येतत्प्रवृत्त्यभावः । तदर्थश्चातिदेशानुसारः । सुप्तवं च यद्यपि एकाररूपेऽलि वर्तते, तथाऽपि अलोऽसाधारणं न भवति । भ्यामित्यादौ समुदायएव सुप्त्वस्य पर्याप्त्याऽल्लमात्रवृत्तित्वाभावात् । नन्वलतिरिक्तवर्णावृत्तित्वं तथाऽप्यक्षतम् । तादृशवर्णाप्रसिद्धिश्चेति चेन्न । अलत्वपर्याप्त्यधिकरणताव्याप्यस्वपर्याप्त्यधिकरणताकत्वस्य तदर्थत्वात् । न हि यत्र सुप्त्वपर्याप्त्यधिकरणता भ्यामादिसमुदाये तत्रालत्वपर्याप्त्यधिकरणता । अलत्वस्य प्रत्येकव्याप्तत्वात् ।

ननु दीर्घत्वे यजादावित्यलाश्रयणात् तथाऽपि स्थानिवत्त्वं न स्यात्, मैवम् । अत एव स्थानिसम्बन्धित्वेन अलो विशेषितत्वात् । न ह्यत्र यादेशस्य यजादित्वव्यतिरेकप्रयुक्त उपदेशप्रवृत्तिव्यतिरेकः । तस्य स्वत एव यजादित्वात् । एतेन “अरु-

### ३९६ व्याकरणसिद्धान्तसुधानिधौ प्रथमाध्याये

दितामरुदितमित्यादौ “रूदादिभ्यः सार्वधातुके” इतीडागमोऽपि व्याख्यातः । उपदेशप्रवृत्तिव्यतिरेकप्रयोजकव्यतिरेकप्रतियोगिनः सार्वधातुकत्वस्य उक्ताल्पात्रवृत्तित्वाभावात्, वलादित्वस्य च तामाद्यादेशेषु स्वाभाविकत्वात् । न चाविशेषादादेशसंबन्धिनोऽप्यल आश्रयणे उक्तनिषेधः स्यादिति वाच्यम् । अतिदेशेन सहैकवाक्यतामापन्नस्य प्रतिषेधस्यातिदेशिकीं प्राप्तिं प्रत्येव प्रवृत्तेः । अत एव “गुरुवद् गुरुपुत्रे वर्त्तितव्यमन्यत्रोच्छिष्टभोजनात्पादोपसङ्ग्रहणाच्च” इत्यतिदेशे उच्छिष्टभोजनादिनिषेधोऽतिदेशप्राप्तएवोच्छिष्टभोजनादौ प्रवर्त्तते, न तूपदेशप्राप्ते । गुरुपुत्रे गुरुत्वस्यापि सद्भावे तन्निमित्तकस्य तद्भोजनादेः प्रवृत्तेः । न च तत्रातिदेशस्यांशतोऽपि नाकाङ्क्षा, अत्र तु सार्वधातुकत्वाभावादिडागमप्रवृत्त्यर्थं तदपेक्षावश्यकत्वमिति वाच्यम् । अंशांशे उपजीव्योपजीवकभावस्याप्रयोजकत्वात् । प्रदीव्येत्यादौ तु ल्यवादेशस्य स्वतो वलादित्वाभावात् तत्प्रयुक्तोऽप्युपदेशप्रवृत्त्यभावः इति वलादित्वार्थमप्यतिदेशानुसारात्प्रतिषेधः । विशेषणतयाऽप्यलआश्रयणे तत्प्रवृत्तेर्वक्ष्यमाणत्वात् । न चैवं किञ्चमपि न लभ्येतेति वाच्यम् । अनेकान्तपक्षेऽनुबन्धानां स्थान्यवयवाल्त्वाभावात् । एकान्तपक्षेऽप्यन्तरङ्गत्वात्पूर्वमेव लोपात् आदेशकाले तदमम्बन्धात् । अत एव “न ल्यपि” इति निषेधः सङ्गच्छते । अन्यथा किञ्चाभावादेवेत्वाप्रसक्तौ तद्वैयर्थ्यात् । इदमेव विशेषातिदेशेऽपि ज्ञापकम् । अन्यथा सामान्यातिदेशे विशेषस्यानतिदेशात् प्रदीव्येत्यादौ किञ्चातिदेशो न स्यात् । किञ्चं हि न क्त्वासामान्यधर्मः । “न क्त्वा सेद्” इति क्वचित्प्रतिषेधात् । अत एव “आशंसायां भूतवच्च” इत्ययं लुङ् एवातिदेशो, भूतसामान्ये तस्य विहितत्वात्,

न तु भूतविशेषविहितयोर्लुङ्गलिटोरिति सिद्धान्तः ।

प्राश्नस्तु अनल्विधाविति निषेध एव विशेषातिदेशे ज्ञाप-  
क इत्याहुः ।

यत्तु व्यूढोरस्केन क इष्ट इत्यादौ विसर्गत्वयत्वयोर्व्यापकं  
यद् अद्वत्वं हृश्च च तयोर्निषेधेन चरितार्थोऽनल्विधाविति निषेध  
इति । तच्चिन्त्यम् । विसर्गत्वयत्वापेक्षया अद्वत्वं हृश्चं च वि-  
शेषधर्माविति तत्प्रसक्तेरेव विशेषातिदेशं विनाऽनुपपत्तेः । न-  
न्वद्वत्त्वहृश्चे सामान्यधर्मौ, विसर्गत्वयकारत्वावच्छिन्नसकल-  
वर्णव्यक्तिवृत्तित्वे सति तदतिरिक्तवृत्तित्वात् । विसर्गत्वयत्वे तु  
विशेषधर्मौ, अद्वत्त्वहृश्चावच्छिन्नो यो विसर्गयकारातिरिक्तव-  
र्णस्तन्निष्ठात्यन्ताभावप्रतियोगित्वादिति चेन्मैवम् । न ह्यत्र  
तद्रूपावच्छिन्नकिञ्चिद्व्यक्तिनिष्ठात्यन्ताभावाप्रतियोगित्वरूपसामा-  
न्यत्वम्, तद्रूपावच्छिन्नकिञ्चिद्व्यक्तिनिष्ठात्यन्ताभावप्रतियोगि-  
त्वरूपं च विशेषत्वं विवक्षितम् । मानाभावात् ।

किं त्वातिदेशवाक्ये वतिप्रकृत्यर्थतावच्छेदकत्वं सामान्यत्वम् ।  
ब्राह्मणवदस्मिन् क्षत्रिये वर्तितव्यमित्यादौ तथैव बोधात् । तथा  
च विसर्गवत्सकार इति पर्यवसितातिदेशवाक्ये विसर्गत्वा-  
देरेव तथात्वात् अद्वत्वादेर्नातिदेशः । स्थानित्वादेशत्वाभ्यां सूत्रे  
तत्तद्व्यक्तीनामनुगमेऽपि अतिदेशवाक्यानां स्थान्यादेशभेदेन  
भिन्नत्वात् ।

यत्तु कित्त्वं क्कासामान्यधर्मो न भवतीति, तन्न । “न क्का  
सेद्” इत्यनेन कित्कार्यनिषेधेऽपि ककारस्य इत्संज्ञाया अनि-  
षेधात् । अन्यथा तत्र ककारश्रवणापत्तेः । न च ककारस्यै-  
वातिदेश्यत्वात् कित्कार्यप्रवर्तकत्वं न क्त्वासामान्यधर्म इति  
दोषतादवस्थ्यम् । ब्राह्मणत्वपुरस्कारेण प्रवृत्तानामपि धर्माणां

ब्राह्मणत्वावच्छेदेन प्रवृत्तिनियमाभावात् पतितब्राह्मणादावभावात् । बाधवशात्फलानुपधानेऽपि तत्तत्कार्यप्रयोजकरूपावच्छिन्नत्वं तत्रास्त्येवेत्यपि तुल्यत्वात् । तस्माद्वृक्षायेत्यादौ स्थानिवद्भावो भवत्येवेति सिद्धम् ।

यद्यपि कार्यकालपक्षे यादेशे मुप्संज्ञाया एवातिदेशः । तस्या अपि शास्त्रीयत्वात् । तत्र चाल्पविधित्वशङ्कैव नास्ति । ततः “मुपि च” इत्युपदेशेनैव दीर्घसिद्धिः । तथाऽपि यथोद्देशपक्षमाश्रित्यैतदुक्तम् ।

अथ वत्करणं व्यर्थम् । परत्र परशब्दप्रयोगे विनाऽपि वृत्तिं तदर्थप्रत्ययात् । “असंयोगाल्लिङ् किद्” इत्यादौ, मुखं चन्द्र इत्यादौ लोके, मासमग्निहोत्रं जुहोतीत्यादौ दर्शनान्तरे च तथा स्वीकारात् । न चादेशस्थानिपदयोः सामानाधिकरण्ये आदेशस्य स्थान्यादेशो भवतीति वाक्यार्थपर्यवसानसंभवादादेशस्य स्थानिरूपत्वापत्तिः । आदेशविधिवैयर्थ्यात् । न च वचनद्वयप्रामाण्याद्विकल्पः । “वा लिङि” इत्यस्य वैयर्थ्यात् । न च चक्षिणो लिङ्येव ख्याज्जादेशविकल्प इति नियमार्थं तत् । “विभाषा लुङ्लृङोः” इत्यादौ विभाषाग्रहणवैयर्थ्यात् । अप्राप्तविभाषात्वेन ख्याज्जादेशविधानमात्रादेव सिद्धेः । अस्तिभूभ्यां रूपद्वयसिद्धौ “अस्तेभूः” इत्यादिवैयर्थ्याच्च ।

अत्राहुः—तथात्वे स्थानी आदेशस्य संज्ञा स्यात् । संज्ञासूत्राणां प्रस्तावात् । ततश्च “आङो यमहनः” इत्यात्मनेपदं वधेरेव स्यान्न तु हन्तेः । न च स्वरूपस्यापि ग्रहणम् । “अज्ञाब्दसंज्ञा” इति निषेधात् । न च तथा सत्यादेशस्य प्रथमनिर्देशापत्तिरुद्देश्यत्वादिति वाच्यम् । “व्यवहाराय नियमः” इति पक्षे संज्ञाया एवोद्देश्यत्वात् । न चैवं वधिग्रहणमेव कुर्यादिति वा-

च्यम् । वध हिंसायामिति भौवादिकस्यापि ग्रहणापत्तेः । स्थानिन आदेशसंज्ञेत्यर्थेऽपि “अस्यतिवक्तिख्यातिभ्योऽङ्” इत्यत्र ख्यातिपदेन चक्षिङ् एव ग्रहणापत्त्या समचाक्षिष्टेत्यत्राङ् स्यात्, अख्यतेत्यत्र तु न स्यादित्यनिष्टं दुर्वारम् ।

अथैवं चक्षिङ् इत्येव ब्रूयादनुबन्धनिर्देशात् यङ्लुग्यावृत्तेरिति चेत्, सत्यम् । तथाऽपि गाङ्कुटादि-सूत्रे “गाङः” इतीङो ग्रहणाय स्थानिमात्रग्रहणे इङित्येव वाच्यत्वात् । “गमेरिद् परस्मैपदेषु” इत्यत्र तु इण् गतौ इङ् अध्ययने इक् स्मरणे इत्येतेषामेव ग्रहणं स्यात् । स्थानिनां बहुतया विपरीतगौरवापत्त्याऽऽदेशग्रहणस्य स्वरूपतो गमेर्ग्रहणे लिङ्गत्वायोगात् । न चैवं प्रकरणान्तरएवेदं सूत्रमारभ्यताम्, वत्करणपरित्यागाधीनलाघवानुरोधादिति वाच्यम् । तथा सत्यादेशपदग्रहणावश्यकत्वे तस्याञ्जुमानिकादेशसङ्ग्रहार्थत्वानुपपत्तेः । काममतिदिश्यतां वा सच्चासच्चेति वक्ष्यमाणस्यापि वत्करणं विनाऽनुपपत्तेश्च ।

स्यादेतत् । एवं सत्यन्यत्र संज्ञाप्रकरणे वर्ति विना कथमतिदेशलाभः, कित्ङित् इत्यादाविति चेन्मैवम् । “न क्का सेद्” इति निषेधेन किच्चस्य संज्ञात्वाभावसिद्धेः । तस्य कित्संज्ञाया अप्राप्ततया निषेधानर्हत्वात् । न च “मृडमृद्” इत्यादिना प्रसक्ताया निषेधः, वचनद्वयप्रामाण्याच्च विकल्पोऽस्त्विति वाच्यम् । “मृड” इत्यादौ वावचनेनैव तत्सम्भवात् । “निष्ठा शीङ्” इत्यादिवैयर्थ्याच्च । तत्र केनापि कित्संज्ञाया अप्राप्तेः । अत एव ङित् इत्यप्यतिदेशः, कित्साहचर्यात् । तस्य संज्ञात्वे ग्राहिज्यादिसूत्रेऽस्यैव ग्रहणापत्त्या वावश्यत इत्यत्र सम्प्रसारणप्राप्त्यभावात् “न वशः” इति निषेधवैयर्थ्यापत्तेः ।

## ४०० व्याकरणसिद्धान्तसुधानिधौ प्रथमाध्याये

“कृडिति च” इत्यत्र कितिङ्ङितीत्यर्थावश्यकतया संज्ञास्वरूपानुच्चारणात् उक्तसंज्ञाया अग्रहणात् । “गाङ्गुटादिभ्यः” इत्यत्र कुटादिग्रहणवैयर्थ्याच्च । “बहुगण” इत्यत्र तु महासंज्ञाकरणानुपयोगादतिदेशः, “किकिनौ लिट् च” इत्यादौ तु संज्ञाप्रकरणाभावादिति दिक् ।

नन्वादेशग्रहणं व्यर्थम् । स्थानिशब्दस्य ससम्बन्धिकतया स्थानिवदित्येतावतैव लाभात्, पितृवदधीतइत्युक्ते पुत्रवत् । सत्यम् । तथा सति “अस्तेभ्यः” इत्यादेः प्रत्यक्षस्यैव आदेशस्य स्थानिवत्त्वं स्यात्, न त्वानुमानिकस्य तेस्तुरित्यादेः । आदेशग्रहणसामर्थ्याच्चूभयत्र स्थानिवद्भावः । तथा चैकदेशविकृतस्योपसंख्यानमनारभ्यमिति लाघवम् । तथा हि—“एरुः” इत्यत्रेकारोकाराभ्यां स्थान्यादेशाभ्यां तदन्तौ तावन्मुमीयेते । तथा च तेस्तुरिति फलितोऽर्थः । न च इकारमात्रस्योत्वेऽप्येकदेशविकृतस्यानन्यत्वात्पदसंज्ञा भविष्यतीति वाच्यम् । अर्थवत्येव स्थान्यादेशभावविश्रामात् । स्थानं प्रसङ्गरूपस्तस्य चानर्थकेऽनुपपत्तेः । प्रत्यायनार्थस्य प्रयोगस्यार्थवत्येव सम्भवात् । “च्लेः सिच्” इत्यादौ तदभावेऽपि सम्भवतस्त्यागायोगात् । तदुक्तं वार्तिककृता—

सर्वे सर्वपदादेशा दाक्षीण्यस्य पाणिनेः ।

एकदेशविकारे हि नित्यत्वं नोपपद्यते ॥

पदेत्यर्थवत्परम् । तथा च वस्तुतो विकारो नास्त्येव । किन्तु तादृशप्रयोगेऽन्यादृशः प्रयोक्तव्य इति शास्त्रार्थे स्थान्यपगमः आदेशोपजनश्चेति बुद्धिमात्रमिति भावः । यद्वार्तिकम्—

कार्यविपरिणामाद्वेति ।

कार्यपदं ज्ञानपरम् । तथा च तद्विधिप्रयुक्तव्यतिरेकप्रति-



योगित्वं स्थानित्वम्, तद्व्यातिरेकप्रयोजकविधिविधेयत्वं चादेश-  
त्वमिति फलितोऽर्थः ।

अथैवमपवादेऽप्युत्सर्गकृतं स्यात् । अन्यप्रसङ्गेऽन्यविधान-  
स्य तत्रापि सत्त्वेन स्थान्यादेशभावसत्त्वात् । तथा च कप्र-  
त्ययान्तादप्यणन्तत्वप्रयुक्तो ङीप्स्याद्, एवमन्यत्रापीति चेद् अत्र  
वार्तिकम्—

सिद्धं तु षष्ठीनिर्दिष्टस्य स्थानिवद्बचनादिति ।

“षष्ठीस्थानेयोगा” इत्यतः षष्ठ्यनुवृत्तेरित्यर्थः । अपवादस्य च  
षष्ठीनिर्दिष्टस्थाने विध्यभावात् । “नाभि नभं च” इत्यादौ षष्ठ्य-  
र्थे प्रथमा । विश्रवणरवणेत्यादयस्तु प्रत्ययविषया भिन्ना एव  
शब्दाः । विश्रवःशब्दात्तु न प्रत्ययोऽनभिधानात् । एतेन वृद्धि-  
संज्ञासूत्रे षष्ठीनिर्दिष्टस्य स्थाने आदेशा भवन्तीति भाष्यं यथा-  
श्रुतमेव व्याख्यातम् । कैयटेन तु स्थान्यर्थाभिधानसमर्थस्यैवादे-  
शत्वमित्येवंपरतया व्याख्यातम् । तस्यायमाशयः—

“सनाद्यन्ता” इति सूत्रे भाष्यकृतोक्तं स्थानिवदित्यत्र  
षष्ठीग्रहणं निवृत्तम् । न चापवादेऽप्युत्सर्गप्रसङ्गः । शबाद्यपवा-  
दानां श्यनादीनां शित्करणेन तदभावज्ञापनादिति । अन्यथा  
सनाद्यन्तसूत्रप्रत्याख्यानानुपपत्तेरिति । एतत्सूत्रेऽप्येवम् ।

अथ पितृनिवृत्त्यर्थं शित्वमस्तु । ननु निच्वादेव तत्सि-  
द्धिः । तद्व्याद्युदात्तार्थम् । स्थानिवद्भावात्पितृत्वे तु विकरणस्यापि  
तथात्वादनुदात्तत्वे “तास्यनुदात्तेऽङिददुपदेशाद्” इति लादे-  
शसार्वाधातुकस्यानुदात्तत्वे धातुस्वरेणैव परिशेषादाद्युदात्तत्वं  
स्यात् । दिवादिगणेऽनेकाचो धातोरभावात्तत्र धातुस्वरेणान्तो-  
दात्तत्वप्राप्तावाद्युदात्तार्थं निच्वमिति वक्तुमशक्यत्वात् । न च  
वावृतु वर्त्तने इति धातुरनेकाच् । तत्र वाशब्दस्य इषन्वि-

कल्पार्थकतया धात्वन्तर्भावात् ।

ततो वा वृत्त्यमाना सा रामशालां निरैक्षत ।

इति भट्टिप्रयोगे इवार्थे वाशब्दमाश्रित्य कामयमानेवेत्यर्था-  
त् । न च भूवादिपाठादेव तत्सिद्धिः । “वृद्धः स्यसनोः” इ-  
त्याद्यन्तर्गणकार्यार्थतयाऽप्युपपत्तेः । मैवम् । ताच्छील्यादौ चा-  
नशि प्रकृतेराद्युदात्तार्थतया निच्स्वस्य सार्थक्यात् । तत्र लादेश-  
त्वाभावादनुदात्तस्याभावे चित्स्वरादन्तोदात्तप्राप्तेः । न चैवं  
श्यनो निच्चेऽपि चित्स्वरस्य दुर्वारत्वम् । नित्स्वरस्य सतिशिष्ट-  
त्वात् । न च “अन्यत्र विकरणेभ्यः” इति पर्युदासः । “सौव-  
र्यः सप्तम्यस्तदन्तसप्तम्यः” इति विकरणान्तस्यायं स्वरो, न तु  
विकरणस्येति तदप्रवृत्तेः । नन्वेवं “दावेवायं न दैवस्ति” इति-  
षुसंज्ञासूत्रस्थभाष्यविरुद्धम् । दायमान इति शप्यन्तोदात्तम्,  
श्यनि त्वाद्युदात्तमिति फलभेदापत्त्या दिवादिपाठस्य दुर्वचत्वा-  
त् । मैवम् । अनभिधानात् इह चानशेव नास्तीति ।

यद्वा-आद्युदात्तत्वमेवेष्टम् । “यथोत्तरं मुनीनां प्रामाण्यम्”  
इति स्वीकारात् । उक्तभट्टिप्रयोगाद्वाशब्दो धात्वन्तर्भूत इति मते तु  
तस्याद्युदात्तविषयकतया स्रष्टृमेव चरितार्थत्वम् । न हि चान-  
शि आद्युदात्तत्वं लभ्यते । पर्युदासस्य विकरणप्रयुक्तस्वरमात्र-  
विषयकत्वमिति “आत्ममाने स्वश्च” इति सूत्रस्थभाष्यकैयटसि-  
द्धत्वात् । स्वशन्तइव चानशन्तेऽप्यन्तोदात्तत्वस्य दुर्लभत्वात् ।

यन्त्र सूत्रे कैयटेनोक्तम्-दायमान इति चानशि प्रकृते-  
राद्युदात्तार्थं निच्त्वमिति, तद् अभ्युच्चयमात्रमात्रस्मान्नियमार्थं शिच्त्वं  
पिच्चनिवृत्त्यर्थमिति कथं तस्यापवादे उत्सर्गकृतं नेति ज्ञाप-  
कत्वमिति पूर्वपक्षः ।

अत्र कैयटः-लक्ष्यानुरोधात्सामान्यापेक्षज्ञापकमेव शिच्व-

माश्रीयते, न तु नियमार्थमिति ।

यद्वा—कापवादस्य टकः किञ्चमुक्तेऽर्थे प्रमाणम् ।

अनल्विधाविति किम्। तेन तस्मात्तस्यत स्मिंश्च विधौ मा भूत् । अला विधौ यथा—महोरस्केन। सकारस्य स्थानिवद्भावेन विसर्जनीयस्याद्सूपदेशाणत्वं स्यात् । अलः परस्य विधौ यथा—द्यौः पन्थाः सः । औत् आत् अकारश्चेत्येतेषां हल्स्थानीयत्वेन “हल्ङ्याब्” इति सुलोपः स्यात् । अलो विधौ यथा—द्युकामः । “दिव उद्” इत्युकारादेशस्य स्थानिवच्चेन वकाररूपत्वाद् “लोपो व्योः” इति लोपः स्यात् । न चोत्वविधानसामर्थ्यम् । अहर्विमलद्यु इत्यादौ वल्परत्वाभावे चरितार्थत्वात् । अलि परतो विधौ यथा—क इष्टः । इकारस्य स्थानिवद्भावेन सोर्हश्परत्वात् “हशि च ” इत्युत्वं स्यात् । स इत्यत्र त्वकारस्य स्थानिवच्चे हल्परत्वात्सोर्लोपः स्यात् । उक्तानेकसमासलाभार्थं च विधिग्रहणम् । न चानल् इत्येवोच्यतां साधुत्वार्थं प्रथमाप्रयोगेऽपि तदर्थस्याविवक्षितत्वात् । यद्वा—अल् इत्युच्यताम् । अनुवादतया स्थानेयोगाभावात्षष्ठ्याः सम्बन्धसामान्यार्थकतया उक्तविभक्त्यर्थोपसंग्रहसिद्धेरिति वाच्यम् । अप्राधान्येन अलाश्रयणे स्थानिवच्चनिषेधार्थं विधिपदोपादानात् । तेन प्रदीव्येत्यादौ वलादेरित्यार्द्धधातुकान्यपदार्थविशेषणतयाऽलाश्रयणेऽपि न स्थानिवच्चम् । अन्यथा “हशि च” इत्यादौ प्राधान्येन यत्रालुपात्तस्तत्रैव तन्निषेधात् । विधिग्रहणे त्वलाश्रयो विधिरल्विधिरिति उत्तरपदलोपाश्रयणात् विशेष्यतया विशेषणतया वाऽलाश्रये निषेधप्रवृत्तिः । आश्रीयतइत्याश्रयः, एरच् । “अलमाश्रयते” इति भाष्यं त्वर्थप्रदर्शनार्थं, कर्मण्यणः प्रसङ्गात् । अलाश्रयपरत्वादाश्रयशब्दस्य

## ४०४ व्याकरणसिद्धान्तसुधानिधौ प्रथमाध्याये

गतार्थत्वादप्रयोग एव लोप इति कैयटः ।

नन्वेवं स्थान्यनुबन्धकार्याणामपि निषेधापत्त्या प्रदीव्ये-  
त्यादौ किञ्च न लभ्येतेति चेन्मैवम् । अनेकान्तत्वपक्षे तेषां  
स्थान्यलत्वाभावात् । एकान्तत्वपक्षेऽपि पूर्वमेव लोपात् । “ न  
व्यपि ” इति लिङ्गाच्च । अन्यत् प्रागुक्तम् ।

स्यादेतत् । तस्थानापन्नस्तद्धर्म लभतइति न्याये नैव  
गतार्थत्वादिदं सूत्रमनारभ्यम् । अत एव नीवारेषु व्रीहिधर्मा  
अवघातादयः प्रवर्तन्ते । मैवम् । व्रीहीनवहन्तीत्यादौ व्रीह्यादिप-  
दानामपूर्वसाधने लाक्षणिकतया तदपूर्वसाधनत्वान्नीवारादौ  
तत्प्रवृत्तावपि “ आङो यमहनः ” इत्यात्मनेपदस्य हन्तिस्व-  
रूपमात्रविषयकतया वधादेशे प्रवृत्त्ययोगात् । “ स्वं रूपं श-  
ब्दस्य ” इति परिभाषितत्वात् । अन्यथा आतृणेढीत्यादावपि  
प्रसङ्गात् ।

स्यादेतत् । अस्तु ज्ञापकादेव गतार्थं सूत्रम् । “ युष्मद-  
स्मदोरनादेशे ” इत्यत्रानादेशग्रहणेनादेशः स्थानिवदित्यस्य  
“ अदो जग्धिः ” इति सूत्रे कितीत्यनेनैव सिद्धे ल्यबृग्रहणेन  
चानल्विधाविन्यंशस्य ज्ञापयितुं शक्यत्वात् । अत एव विशेषण-  
तयाऽप्यलाश्रयणे न स्थानिवदित्यस्यापि सिद्धिरिति । स-  
त्यम् । उत्तरसूत्रे स्थानिवदादेश इत्यस्यावश्यकतया योगविभा-  
गेन तदारम्भः, अर्थापत्त्यनुसारे गौरवात् । अनल्विधावित्यपि  
स्पष्टार्थम्, उत्तरसूत्रे द्वितीयविधिग्रहणानुवृत्त्यर्थं च । फलस्य  
तत्रैव वक्ष्यमाणत्वात् ।

स्यादेतत् । निमित्तशास्त्रव्यपदेशरूपतादात्म्यकार्याण्यति-  
देशभेदाः स्युः । पूर्ववत्कर्मवदादिवत्तृत्वपरान्वयवृणद्वादिति क्र-

मात्षट् । “ पूर्ववत्सनः ” इति निमित्तातिदेशः । यद्यपि ब्राह्म-  
णादेरग्रभोजननिमित्तस्य ब्राह्मणत्वादेः क्षत्रियादावतिदेशोऽश-  
क्यः, तथाऽपि “ पूर्ववत् ” इति प्रकृतिगतं डित्वं हि न सन्न-  
न्तेऽतिदिश्यते, किं तु प्रकृतिगतमेव सन्व्यवधानेऽप्यात्मनेपदं  
प्रवर्तयतीत्येतावता निमित्तातिदेशव्यवहारः । न चायं कार्या-  
तिदेश एवेति वाच्यम् । चिक्रंसते प्रचिक्रंसते इत्यादाविट्प्रस-  
ङ्गात् । निमित्तातिदेशे तु क्रमिरेव सना व्यवहितोऽप्या-  
त्मनेपदप्रयोजक इति “ स्नुक्रमोरनात्मनेपदनिमित्ते ” इति  
नियमाच्चेत् । फलोपहितनिमित्तस्यैव तत्र ग्राह्यत्वात् । शास्त्रा-  
तिदेशः “ कर्मवत्कर्मणा ” इत्यत्र पाक्षिकः । व्यपदेश “ आद्य-  
न्तवद् ” इति । एकस्मिन्नादित्वान्तत्वप्रकारकव्यवहारेऽतिदिष्टे  
तत्तत्सूत्रैरेव कार्यसिद्धेः ।

तथा च प्राञ्चः—आद्यन्तवद्व्यपदेशो, निमित्तम् “ पूर्ववत्स-  
न ” इति । रूपातिदेशस्तृज्वत् इति । क्रोष्टुशब्दस्थाने क्रोष्टृशब्द-  
स्य विधानात् । तादात्म्यातिदेशः “ सुबामन्त्रिते पराङ्गवत्स्वरे ”  
इति । “ यत्ते दिवो दुहितर्मर्तभोजनम् ” इत्यत्र दिवोदुहितरिति  
सप्तुदाये आमन्त्रितनिघातप्रवृत्तेः । कार्यातिदेशो “ गोतो  
णित् ” इत्यादि । तदेवं षोढाऽतिदेशो कार्यातिदेशोऽयमित्यत्र  
किं नियामकमिति । मैवम् । “ सिद्धन्त्वात्मनेपदेन समानपदस्थ-  
स्येदप्रतिषेधाद् ” इतिवार्त्तिकरीत्या पूर्ववदित्ययमपि कार्याति-  
देशः । क्रमेरात्मनेपदस्य च समानपदस्थलउक्तनियमप्रवृत्तिः ।  
आत्मनेपदं तु प्रक्रंस्यतइत्यादौ “ प्रोपाभ्यां समर्थाभ्याम् ”  
इत्यनेन प्रचिक्रंसतइत्यादौ “ पूर्ववत्सनः ” इत्यनेन इति विशे-  
षेऽप्येकपदस्थत्वस्य तुल्यत्वादुक्तनियमप्रवृत्तेः । आद्यन्तवदि-  
त्ययमपि तथा । हरदत्तादिस्वारस्यात् । कुरुते कुर्वे इत्यादौ “ आ-

द्यन्तव्यपदेशेऽपि अन्त्योऽञ् आदिर्यस्येति बहुव्रीह्यर्थस्याभावात्  
त्तु दिसंज्ञाविरहे एत्वानुपपत्तेः कुर्वातइत्यादिस्थलीयस्य टे-  
रेत्वाख्यकार्यस्यातिदेशादेव तत्रेष्टसिद्धेः ।

शास्त्रातिदेशोऽपि पाक्षिक एव । तादात्म्यातिदेशस्तु आ-  
देशेन स्थानिनोऽपहाराद् बाधितः । तादात्म्यप्रतियोगिनोः स-  
मानकाल एव तत्प्रवृत्तेः । रूपातिदेशे त्वादेशविधिवैयर्थ्यम् ।  
विकल्पस्य पूर्वोक्तरीत्याऽसम्भवात् । तस्मात्प्राधान्यात्कार्या-  
तिदेश एवायमिति स्थितम् ।

न्यासकारस्तु व्यपदेशातिदेशः संज्ञापक्षे पर्यवसन्नः । स  
च वत्करणसामर्थ्यादेव नेत्याह । अत्र हरदत्तः—

“संज्ञापक्षे वधेरेवात्मनेपदं स्यान्न तु हन्तेः । शब्दमंज्ञात्वात्  
“स्वं रूपम्” इत्यस्याप्रवृत्तेः । एवं केन कस्मादित्यादावङ्ग-  
कार्यादीनि न स्युरिति दोषद्वयम् । व्यपदेशातिदेशे तु “स्वं  
रूपम्” इति हन्तिग्रहणम्, तद्व्यपदेशातिदेशाच्च वधेरपि । एवं  
स्थानिनिष्ठानां धात्वङ्गादिव्यपदेशानां काद्यादेशेऽतिदेशात्तत्का-  
र्यसिद्धिरिति वैषम्यात् न तथा” इति । अत्र वार्तिकानि—

तस्य दोषः—तयादेशउभयप्रतिषेधः । जात्याख्यायां वचना-  
देशस्थानिवद्भावप्रतिषेधः । ड्याङ्ग्रहणेऽदीर्घः । आहिभ्रुवोरीद्-  
प्रतिषेधः वध्यादेशे वृद्धितत्त्वप्रतिषेधः इङ्गविधिश्च । आकारान्ता-  
न्नुक्पुक्प्रतिषेधः । लोडादेशशाभावजभावधित्वहिलोपैत्वप्रतिषे-  
धः । त्रयादेशे स्रन्तस्य प्रतिषेधः । आम्विधौ च स्वरे वस्वादेशे  
प्रतिषेधः । गोः पूर्वत्वणिच्चात्वस्वरेषु । करोतिपिबत्योःप्रतिषेधः ।

तस्य स्थानिवदादेश इति लक्षणस्य । तत्र प्रथमवार्तिके  
यद्वक्तव्यं तत्सर्वादिसूत्रप्रवोक्तम् । द्वितीयमपि व्यर्थम् । न च  
ब्रीहिभ्य इत्यत्रैकवचनस्थाने बहुवचनादेशविधानात्स्थानिवद्भा-

वात् “घेडिति” इति गुणापत्तिः । अर्थातिदेशस्यैव तत्रोक्तत्वात् ।

तृतीयस्य त्वयमर्थः—निष्कौशांविः अतिखट्व इत्यत्र ङ्या-  
ग्रहणात्सुलोपः प्राप्तो निषेधः स्यात् । तस्मान्ङी ई आ आप्  
इति प्रश्लिष्य दीर्घेति प्रत्याख्येयम् । अतिखट्वेनेत्यादावपि ना-  
तिप्रसङ्गः । आपो ग्रहणे सर्वत्राकारप्रश्लेषात् । न चैवमप्यतिख-  
ट्वायेत्यत्र याटः प्रसङ्गः । स्वाश्रयस्यात्वस्य स्थानिवद्भावेन चा-  
प्त्वस्य सच्चादिति वाच्यम् । आवन्तं यदङ्गं ततः परस्य याडिति  
व्याख्यानात् । प्रत्ययग्रहणे यस्मात् स विहितस्तदादेरेव ग्रहणात् ।  
उपसर्जनस्त्रीप्रत्यये तदादिनियमसच्चात् । अतिखट्वेत्येतत्समु-  
दायस्य आवन्तत्वाभावात् । खट्वाइत्यस्याङ्गत्वाभावात् । अतिख-  
ट्वशब्दादेव तत्र सुबुत्पत्तेः । तथा चाङ्गत्वाबन्तत्वयोः सामाना-  
धिकरण्याभावान्न दोष इति सिद्धम् । अत एवातिकारीषग-  
न्ध्यापुत्र इत्यादौ सम्प्रसारणं न । हल्ङ्यादिमुञ्जे तु विहितविशे-  
षणाश्रयणे सेत्यादावव्याप्तिः । यः स इत्यादावतिव्याप्तिश्चेति  
न प्रश्लेषवैयर्थ्यम् । वार्तिकमतेऽपि “याडापः” इत्यादावा-  
कारप्रश्लेषावश्यकत्वात् । अन्यथाऽतिखट्वायेत्यादावङ्गाधिका-  
कारात्समाधानेऽपि जरसा नसे पृते इत्यादौ दोषस्य दुर्वारत्वा-  
त् । सुतामिच्छन्सुतीरित्यादौ सुलोपापत्तेश्च ।

यद्वा—आकारमपि प्रश्लिष्य तत्सामर्थ्यान्मध्ये ह्रस्वतामा-  
पन्नस्य वारणमिति बोध्यम् ।

चतुर्थवार्तिकमपि व्यर्थम् । न चात्थेसत्राऽऽह्लादेशस्य स्था-  
निवद्भावेन “ब्रुव ईट्” अभूदित्यत्र अस्त्यादेशभुवः “अस्तिसि-  
चोऽपृक्ते” इतीट् च स्यादिति वाच्यम् । “आहस्थः” इति झल्लि  
परे यत्त्वविधानाज्ज्ञापकात् । न च ईटि कृतेऽपि भूतपूर्व-

मत्या झलादित्वात् थादेश इति वाच्यम् । आथा-  
देशस्यैव विधानापत्तेर्लाघवात् । तिबाद्यादेशानां णलादीनामपि  
भूतपूर्वगत्या झलादित्वात् तत्रापि थादेशस्य दुर्वारत्वात् । द्विती-  
यदोषस्यापि “अस्तिसिचोऽपृक्ते” इत्यत्र द्विसकारकानिर्देशेन  
सकारान्तादेवास्तेः परस्यापृक्तसार्वधातुकस्य ईडागमविधानमिति  
वारणात् ।

स्यादेतत् । अम् इत्यनन्तरं सकारप्रश्लेषे धातुत्वाभावात्तिच्  
न स्यादिति माधवोक्तदोषापत्तिः । धात्वन्तःपातिना सकारेण  
सिचोऽन्वयानर्हतया सिञ्जिमित्तकस्य ईटः प्रसङ्गश्च । न चैवमस्तेः  
सकारान्तत्वेन विशेषणवैयर्थ्यम् । तथाऽपि स्वतन्त्रे भवतौ  
दोषस्य तादवस्थ्यात् । एतेन सिच्च अस् च सिचस् समाहारद्वन्द्वे  
सौत्रः पञ्चमीलोपः । भत्वान्न कुत्वजत्वे । अस्ति विद्यमानं च त  
त्सिचस् चेति कर्मधारयः । तेन लुप्तात्सिचो भूभावेनापहृतादस्तेश्च  
परस्य नेति कल्पनं प्रत्युक्तम् । रूपसिद्धावपि भाष्योक्तेरनिर्वा-  
हात् । अत एव सिचोऽल्पाच्कत्वाद्बहुविषयतयाऽभ्यर्हितत्वाच्च  
पूर्वनिपातप्राप्तावपि तदकरणं तन्त्रादिना विद्यमानसिच इत्य-  
र्थलाभार्थम् । तिप्रयोगस्वारस्याच्च । अन्यथा सिचस्भ्यामित्ये-  
व ब्रूयात् । न चासत्यस्यत्योरतिप्रसङ्गः । विकरणव्यवधानेन  
ताभ्यां परस्यापृक्तसार्वधातुकस्यासंभवादिति माधवोक्तमप्य-  
पास्तम् ।

अत्र वदन्ति । अस्तिसिचम् इतिच्छेदः । सान्तादस्तेः  
न तु कृतभूभावात् सान्तात्सिचः श्रूयमाणादिति यावत् । न चैवं  
“सिचोऽपृक्ते” इति संहितानुपपत्तिः । द्वितीयस्य संयोगान्त-  
लोपात् संयोगान्तं यत्पदन्तस्येति पक्षे तदभावेऽपि संयोगान्तस्य  
षदान्तस्येति पक्षे सौलभ्यात् । तस्याप्याकरारूढत्वात् । न च



तस्यासिद्धत्वाद्रोरुत्वानापात्तिः । “संयोगान्तलोपो रोरुत्वे” इति सिद्धकाण्डे पाठात् । एतन्निर्देशस्यैव च तद्वार्त्तिकार्थं मूलत्वात् । यद्वा—माऽस्तु संयोगान्तलोपः द्वयोरेव सकारयो रुत्वे कृते “अतो रोः” इत्यनेन द्वयोरप्येक एव उकारः, पञ्चैकत्ववद्विधेयविशेषणस्यैकत्वस्य विवक्षितत्वात् । न चोकारद्वयेऽपि सवर्णदीर्घानन्तरमाद्गुणो व्याख्येय इति वाच्यम् । एकपदाश्रयत्वेनान्तरङ्गत्वात् सिच उ इत्यत्र गुणस्यैव सवर्णदीर्घाधित्वा प्रसङ्गात् । न च सकारद्वयस्याप्येक एव रुर्भवत्विति वाच्यम् । तद्विधौ पदस्येत्यनुवृत्तेरेकपदान्तत्वाभावात् । द्वितीयसकारस्य पृथक्पदत्वात् । न च पूर्वसकारात्परो नाकारो द्वितीयात्तु न पूर्व इति कस्याप्युत्वं न स्यादिति वाच्यम् । रोरिति जातिनिर्देशोपगमात् । तत्र चोक्तनिर्देशस्यैव मानत्वात् । न च परत्वाद् “हशि च” इति पूर्वस्यैव उत्वापत्तिः । रुत्वस्यासिद्धतया परत्वाभावात् । न चाश्रयात्सिद्धत्वम् । स्थान्यंशे तथात्वेऽपि निमित्तांशे तदभावात् । तकारभिन्नस्यापि हशः सम्भवेनान्यथाऽनुपपत्त्यभावादिति ।

अत्रेदं वक्तव्यम्—द्वितीयः सकारः प्रथमान्तः पञ्चम्यन्तो वा निर्विभक्तिको वा । नाद्यः । सिच इति पञ्चम्यन्तविशेषणत्वानुपपत्तेः । न द्वितीयः । छान्दसत्वापत्तेः । नान्त्यः । पदत्वाभावे रुत्वानुपपत्तेः । एतेन संयोगान्तलोपोऽपि निरस्तः । एवं सिचः सकारान्तत्वेन विशेषणमपि व्यर्थम् । “अस्तिसिचोऽपृक्ते” इति द्विसकारको निर्देशः । अस्तेः सकारान्तादिति भाष्यकारैरस्तेरेव तद्विशेषणस्योक्तत्वात् । वार्त्तिकेऽपि भ्वादेशस्यैव ईट्-प्रसक्तिप्रतिषेधयोरुक्तत्वात् । शितपः पूर्व सकारप्रश्लेषेण भाष्यतात्पर्यात् । शितपः सौत्रत्वादुपपत्तेः । न चैवं सिचः प-

## ४१० व्याकरणसिद्धान्तसुधानिधौ प्रथमाध्याये

रत्वमाश्रित्य ईडागमापत्तिः । “गातिस्था” इति सूत्रे बहुलग्रहण-  
मनुवर्त्य तस्य एवकारसमानार्थत्वं चाश्रित्य सिचो लुगेव भव-  
ति इति व्याख्यानात् स्थानिवद्भावनिषेधोपपत्तेः । एतेन पूर्वो-  
क्तरीत्या सिचस् इति समाहारे तदुपरि स् इति छेदमाश्रि-  
त्य अस्तिग्रहणप्रत्याख्यानपरतयाऽपीदं भाष्यं योजयितुं श-  
क्यमित्यपि परास्तम् । भत्वपञ्चमीलोपयोरुभयत्र छान्दसत्व-  
कल्पने गौरवाच्च । एतेन जातिनिर्देशे इदमेव प्रमाणमिति निरस्त-  
म् । तादृशनिर्देशएव मानाभावात् । वर्णग्रहणे जातिग्रहणमि-  
त्यस्य तु नायं विषयः । रोः इति समुदायाश्रयणाद् । द्वयोरुत्व-  
मप्यनुपपन्नम् । रुत्वस्यासिद्धत्वात् । न चाश्रयात्सिद्धत्वम् ।  
एक एव यत्र रुस्तत्र चरितार्थत्वात् । उत्त्वस्य सिद्धत्वं विना  
तदनुवादेनोत्वविधिवैयर्थ्यापत्तेरेव सिद्धत्वकल्पनात् । द्विती-  
यांशेऽसिद्धत्वबाधे प्रमाणविरहात् ।

यद्वा—इतिपं विनैव सूत्रं पाठ्यमिति भाष्याभिप्रायः । “अ-  
स्सिचोऽपृक्ते” इति तत्रैव सकारान्तरं व्याख्येयम् । अस्तेः  
सकारान्तादिति भाष्यं तु अस् इत्यंशव्याख्यापरम् । असत्या-  
दावतिप्रसङ्गस्य माधवोक्तरीत्या निरस्तत्वात् । भाष्यस्य स-  
माधानोपलक्षणतामात्रत्वे तु अस् इति लुप्तपञ्चमीकं स्ति इति  
अपृक्तविशेषणम् । असः सिचश्च परस्य सकारतकारादेरपृक्त-  
सार्वधातुकस्य ईट् स्यात् । आभ्यां परस्यापृक्तसार्वधातुकस्य  
सकारतकारत्वरूपनियमात् विशेषणानुपयोगे येन रूपेणात्र  
निर्देशस्तद्रूपावच्छिन्नापेक्षया परत्वलाभाय तत् । तेन स्थानि-  
वद्भावव्यावृत्तिरिति दिक् ।

पञ्चमस्य त्वयमर्थः । “हनो ण्वुल्बहुलं तणि”  
इति बार्त्तिकेन संज्ञाछन्दसोर्वधादेशः । तस्य हल-

न्तत्वाद् “अत उपधायाः” इति वृद्धिः । “हनस्तोऽचि-  
ण्णलोः” इति तकारादेशश्च स्यात्, तयोः स्थानिवद्भावो निषे-  
ध्यः । आवधिषीष्टेत्यत्र स्थानिवद्भावेनाङ्गतया “एकाच उप-  
देशेऽनुदात्ताद्” इतीणिषेधश्च स्यात् । अत्र स्थानिवद्भावेनाङ्ग-  
संज्ञा न भवतीति वक्तव्यम् ।

इदमपि भाष्ये प्रत्याख्यातम्—अवधीदित्यत्र “अतो हला-  
देः” इति वृद्धिप्रसङ्गाद्ब्रुवादेशस्यादन्तत्वस्वीकारात् । वधक  
इति तु “हनो वधश्च” इत्यौणादिकः क्वुन् । तथा च वृद्धितत्व-  
योर्न प्रसङ्गो णिच्चाभावात् । इदो निषेधोऽपि नास्ति । व-  
धादेशआद्युदात्तनिपातनसामर्थ्यात्प्रकृतिस्वराप्रवृत्तेः । न च य  
दा वधिषीष्टेत्यत्र “निपातैर्यद्यदि” इति निघातप्रतिषेधात्  
इष्टः प्रत्ययस्वरो न स्यात्, सतिशिष्टेनाद्युदात्तेन बाधापत्तेरिति  
वाच्यम् । आर्द्धधातुकीयाः सामान्येन भवन्तीति प्रत्ययोत्प-  
त्तेः पूर्वमेव वधादेशात् तदुत्तरं प्रत्ययोत्पत्त्या तत्स्वरस्यैव स-  
तिशिष्टत्वात् ।

अत्रेदमवधेयम् । वार्त्तिकरीत्या “आर्द्धधातुके” इत्यस्य  
विषयसप्तमीत्वेऽपि लिङ्गीत्यादीनां परसप्तमीत्वाभ्युपगमात् स्य-  
सिच्सूत्रे “वधभावात्सीयुटि चिण्वद्भावो विप्रतिषेधेन” इत्यु-  
क्तम् । उभयोरपि परनिमित्तकत्वात् ।

भाष्यमते तु वधादेशस्य प्रत्ययोत्पत्तेः पूर्वमेव प्रवृत्त्या प-  
रनिमित्तकत्वाभावात् अन्तरङ्गत्वात् चिण्वद्भावस्य तु पर-  
निमित्तकतया बहिरङ्गत्वादन्तरङ्गबहिरङ्गयोश्च विप्रतिषेधायोगा-  
त्कथञ्चिण्वद्भाव इति शङ्कायां प्रतिपदविधित्वाच्चिण्वद्भाव  
इति कैयटः ।

स्यादेतत् । प्रतिपदविधित्वं किमनवकाशत्वम् उत सा-

स्यैव स्यादिति वाच्यम् । पचादीनामनुदात्तेत्ववैयर्थ्यापत्तेः । एकत्वविवक्षामत्वर्थलक्षणाभ्यामच इत्येतावतैव एकाज्वतो लाभे एकग्रहणस्योक्तार्थपरत्वात् । उक्तार्थपरतयाऽपि “यत्रैकाज्ग्रहणं चैव” इति परिभाषाप्रवृत्तिसिद्धेः । न चैकपदस्योक्तरीत्या सार्थक्ये “शितपा शपा” इत्यादिपरिभाषाज्ञापकत्वानुपपत्तिः । शीङ्दीङादीनां गुणयुडादिविधावनुबन्धनिर्देशस्यैव तज्ज्ञापकत्वात् । तस्माद्वधेः परस्य इद् सिद्धः । अत एव व्याघ्रभूतिनाऽनिट्कारिकासु अदन्तपर्युदासः कृत इति ।

यत्तु प्रमादकृता घानिषीष्टेत्येव रूपं न तु वधिधिषीष्टेत्यपि । तदुक्तं भाष्ये—

अथेदानीं चिण्वद्भावे कृते पुनः प्रसङ्गविज्ञानाद्वधभावः कस्मान्न भवति सकृद्गतौ विप्रतिषेधे यद्वाधितं तद्वाधितमेवेति, हनिणिङादेशप्रतिषेधश्चेति ।

तन्न । चिण्वद्भावपक्षे वधादेशविरहेऽपि तदभावपक्षे वधादेशप्रवृत्तौ बाधकाभावात् । हनिणिङादेशनिषेधस्य तु स्यादिषु चिण्वदित्यतिदेशेन यत्प्राप्तं तत्परत्वात् । लिङि प्राप्तस्य तदविषयत्वात् । अत एवाङ्गकार्याणामेवातिदेशमाश्रित्य तद् भाष्ये प्रत्याख्यातम् । प्रमादकारेणापि प्रथमं तथैवानूदितमिति । अत एव “एकाच” इति सूत्रे वधिषीष्टेति रूपं भाष्यएवोदाहृतम् । आकारान्तादित्यादिपञ्च वार्तिकान्यपि अनारभ्याणि । तथा हि—विलापयति भापयति इत्यत्र नुक्षुकौ ली ई भी ई इतीकारप्रश्लेषादेव न भवतः । शिष्टात् हतात् भिन्तात् कुरुतात् स्तात् इत्यत्र परत्वात्तातङ्गि कृते “शा हौ” “हन्तेर्जः” “हुञ्जलभ्यो हेर्धिः” “उतश्च प्रत्ययादसंयोगपूर्वात्” “ध्वसोरेद्धौ” इति शाभावो जभावो धित्वं हिलोप एत्वं चेति स्थानिवद्भावेन प्रसक्ताः, सकृद्गता-

## ४१४ व्याकरणसिद्धान्तसुधानिधौ प्रथमाध्याये

विति न्यायान्न । एतेन पुष्णीतादित्यत्र “हलः शनः शानञ्” इत्यस्याप्यप्रवृत्तिर्व्याख्याता । तिसृभावे कृते “त्रेस्त्रयः” इत्यपि-  
नादेशः । उक्तन्यायात् । एतेन चतस्रस्तिष्ठन्तीत्यत्र चतसृभा-  
वे कृते “चतुरनडुहोः” इत्याम्नेति व्याख्यातम् । विदुषः  
पश्येत्यत्र वस्वादेशस्य शतृग्रहणेन ग्रहणात् “शतुरनुमो  
नद्यजादी” इति सूत्रेणान्तोदात्तात्परत्वमुपजीव्य विभक्तेर्नोदा-  
त्तत्वम् । “अनुम” इत्यत्र “तनादिकृञ्भ्य उः” इत्युकारादार-  
भ्य नुमो मकारपर्यन्तमुम्प्रत्याहारमाश्रित्य तद्रहितस्येति व्या-  
ख्यानात् । वसोश्च तत्रान्तर्भावात् । न चैवं लुनता पुनर्तेत्यादा-  
वपि न स्यात्, शनाप्रत्ययस्यापि तदन्तर्गतत्वादिति वाच्यम् ।  
अनुमग्रहणं शतुर्विशेषणं न तु तदन्तस्येत्याश्रयणात् । शतरि परे  
शनाप्रवृत्तावपि तस्य शतृप्रकृतिकत्वाभावात् । नुमित्यागमग्रह-  
णेऽपि तद्रहितस्य शतर्येव विशेषणत्वात् । तदन्तविशेषणत्वे मुञ्च-  
तीत्यादावपि निषेधापत्तेः । तदन्तस्य “शे मुचादीनाम्” इति  
सनुम्कत्वात् । अपत्यवार्त्तिकस्य त्वयमर्थः— चित्रग्वग्रमित्यत्र  
“सर्वत्र विभाषा गोः” इति पूर्वरूपं स्यात् । “नान्तः पादम्”  
इति पाठस्य भाष्यारूढतया सर्वत्रेति सूत्रस्यापि पूर्वरूपविधाय-  
कत्वौचित्यात् ।

कैयटस्तु प्रकृतिभावोऽनेन विधीयते, न पूर्वरूपम् । तस्माद्  
“एङः पदान्तादति” इति पूर्वरूपं प्राप्नोतीति भाष्यार्थ इत्याह । शा-  
कलसूत्रे ह्रस्वश्चेति चकारेण प्रकृत्येत्यनुकृष्यत इति भाष्यदर्शनात्  
“प्रकृत्याऽन्तःपादम्” इति पाठ इति तस्याशयः । एङ इति  
तत्र वर्त्तते इति भाष्यस्याप्यत्रानुगुण्यम् । पूर्वमतं तु सर्व-  
त्रेत्यत्र तदनुवृत्तिपरतया नेयम् । न चैङ इत्यलाश्रयणान्न  
स्थानिवत्त्वमिति वाच्यम् । हे चित्रगो अग्रमित्यत्र तथाऽपि

दुर्वारत्वात् । स्वत एङन्ततया स्थान्यलोऽनाश्रयणात् । एवं चित्रगुरित्यत्र “ गोतो णित् ” इति णित्त्वाद्धृद्धिः स्यात् । चित्रगू-  
नित्यत्र “आ गोतोऽम्शसोः” इति षाष्ठ्यवार्तिकपाठादात्वं स्यात् ।

अत्र णित्त्वग्रहणं व्यर्थम् । तपरत्वेनैव तयोरप्रवृत्तेः ।  
“औतोऽम्शसोः ” इति पाठस्यैव स्थितत्वात् । न च अचिनव-  
मित्यादावतिप्रसङ्गः । शसा साहचर्यात्सुप एवामो ग्रहणात् । बहु-  
गुमानित्यत्र “ ह्रस्वनुद्भ्यां मतुप् ” इत्युदात्तस्य “ न गोश्व-  
न्त्साववर्ण ” इति निषेधः स्यात् । ततः गोः पूर्वस्वरयोरिति  
वार्तिकं स्थितम् । बहुगुना इत्यादौ “ अन्तोदात्तादुत्तरपदा-  
दन्यतरस्याम् ” इति प्राप्तस्य “ न गोश्वन् ” इति निषेधः  
इति वृत्तिग्रन्थस्तु भाष्यादिविरोधाच्चिन्त्यः । द्वादशवार्तिकम-  
प्यनारभ्यम् । न च कुरुपिबेत्यादौ स्थानिवत्त्वाल्लघूपधगुणा-  
पत्तिः । करोतौ तपरनिर्देशादकारस्य मात्रिकत्वादुकार एव  
न्याय्य इति तपरत्वस्य शास्त्रान्तरप्राप्तद्विमात्रनिवृत्त्यर्थत्वात् पि-  
बेश्चादन्तत्वात् ।

## अचः परस्मिन् पूर्वविधौ ५६ ।

परनिमित्तकोऽच आदेशः स्थानिवत्स्यात् तस्मात्पूर्वत्वेन  
दृष्टस्य दृष्टाद् वा निमित्तात् विधौ कर्तव्ये । अल्विध्यर्थमि-  
दम् । वत्रश्च । उरदत्वस्य स्थानिवद्भावाद् “ न संप्रसारणे ”  
इति वकारस्य संप्रसारणनिषेधः । उरदत्वस्याङ्गाधिकारीयतया-  
ऽङ्गाक्षिप्ते प्रत्यये परे तद्विधानात् । न च प्रागभ्यासविका-  
रेभ्योऽङ्गाधिकार इति वाच्यम् । आसप्तमसमाप्तेरित्यस्य सि-  
द्धान्तितत्वात् । “ गुणो यङ्लुकोः ” इत्यत्र लुग्रहणस्य कृत-  
त्वात् । अत्र स्थानिभूतादच ऋकारात्पूर्वत्वेन दृष्टस्य व-

## ४१६ व्याकरणसिद्धान्तसुधानिधौ प्रथमाध्याये

कारस्य संप्रसारणे कर्त्तव्ये स्थानिवद्भावः । एवमचितीकः  
सुचितीकः बहुचितीक इत्यत्र “चितेः कपि” इति दीर्घः । “ह्र-  
स्वान्तेऽन्त्यात्पूर्वम्” इति स्थान्यलाश्रयः स्वरः सिद्धः । स्वर-  
विधौ स्थानिवद्भावनिषेधस्य लोपाज्जादेशमात्रविषयकत्वात् ।  
अखट्टको बहुखट्टक इत्यादौ “ आपोऽन्यतरस्याम् ” इति  
ह्रस्वस्य स्थानिवद्भावान्नोक्तः स्वरः किं तु “ कपि पूर्वम् ”  
इत्युत्तरपदान्तोदात्तत्वमेवेत्यवधेयम् । तस्माद्विधौ यथा-तन्व-  
न्ति तन्वते । यणादेशस्य स्थानिवद्भावान्नेद् । अन्यथा उकार-  
स्यार्द्धधातुकतया यणि कृते वलादित्वात् स स्यात् । तन्नित्यं तत्र  
निमित्तं तच्चोकारात्पूर्वम् । अच इति किम् । विश्नः द्यूत्वा स्यू-  
त्वा अभिगत्य आद्ययोश्छकारस्य शकारः । तस्य परनिमि-  
त्तकत्वात्स्थानिवद्भावे “ छे च ” इति तुक् मा भूत् । नन्व-  
न्तरङ्गत्वात्पूर्वमेव तुका भाव्यम् । “ वार्णादाङ्गं बलीय ” इत्यस्य  
युगपत्प्राप्तिके समानाश्रयएव प्रवृत्तेः । करोतेर्णलि कृ अ इति  
स्थिते “ अचो ऽज्जिति ” इति वृद्धेः गौरित्यादौ सावकाशत्वा-  
त्तद्वाधित्वाऽन्तरङ्गत्वात्प्राप्तस्य यणो बाधेन वृद्धेरेव प्रवृत्तिः ।  
प्रश्न इत्यत्र तु शत्वस्य प्रत्ययोत्पत्त्यनन्तरं तुकस्तु प्रागेवेति प्रा-  
प्तिकाले वैषम्यात् । शस्य नङ् निमित्तम्, तुकस्तु छ इति समा-  
नाश्रयत्वाभावाच्च ।

अत्रायं प्राचामभिप्रायः । “ अभ्यासस्यासवर्णे ”  
इत्यत्रासवर्णग्रहणं तावदस्या ज्ञापकमिति षष्ठे प्रथमाद्विकान्ते  
भाष्ये स्पष्टम् ।

तथा हि-ईयतुः ऊषतुरित्यत्रातिप्रसङ्गवारणं न तदर्थः । अ-  
न्तरङ्गबलवत्तयैव गतत्वात् । सवर्णदीर्घस्यावयवमात्रापेक्षत्वा-  
त् । इयङ्बुवङोरभ्याससंज्ञाऽङ्गसंज्ञा चेत्युभयापेक्षत्वात् । न

चेयङ्कुवङोस्तदपवादत्वम् । येननाप्राप्तिन्यायेन यणं प्रत्यय त-  
योरपवादत्वात् । ननु इच्छत्येतिभ्यां णलि इष् अ इ अ इत्यत्र  
गुणवृद्धयोः सत्योः “द्विर्वचनेऽचि” इति रूपातिदेशाद् इकारे  
द्वित्वप्रवृत्तिः । तत्र सवर्णदीर्घप्राप्तावप्येतदारम्भात्तन्निरूपिता-  
पवादत्वं दुर्वारम् । निन्यतुरित्याद्यनुरोधेन पूर्वप्रवृत्तकार्यस्य  
द्वित्वानन्तरमवस्थाननियमस्य वक्तुमशक्यत्वात् । अन्यथा पूर्व-  
मियङ्प्रवृत्त्या द्वित्वानन्तरम् “एरनेकाचः” इति यणू न स्यात् ।  
मैवम् । कृतेऽप्यसवर्णग्रहणे तस्य निर्विषयकत्वापत्तेः । न च त-  
त्सामर्थ्यात्सवर्णदीर्घं बाधित्वा पुनर्गुणवृद्धिप्रवृत्तिः । इयतीत्यादौ  
चारिताध्यात् । न च असवर्णग्रहणाभावेऽपि येननाप्राप्तिन्यायेन  
इयतीत्यत्र यणूबाधे सिद्धे तदनुपादानापत्तिः । सामर्थ्यात् इये-  
षेत्यादौ गुणादिप्रवृत्तिस्वीकारेऽसवर्णग्रहणवैयर्थ्यतादवस्थयात् ।  
“अर्त्तेश्च” इत्येव सूत्रयित्वा य्वोरित्यनुवर्त्य अर्त्तेरिकारस्य इयङि  
विधेये “अभ्यासस्य” इत्युक्तिमामर्थ्येनापि इयेपेत्यादिसिद्धेः ।  
न चार्त्तेरिति पाठे अरियार्त्ते इति यङ्लुकि तदासिद्धिः । उ-  
रित्येव वाच्यत्वात् । इण्साहचर्याद्धातुग्रहणसिद्धेः । ऋकारस्या-  
ङ्गेन विशेषणाद्वा । तेन अत्राग्निरित्यादौ न दोषः । न चैवमि-  
येषेत्यादिवदीषतुरित्यादावपि इयङापत्तिः । सवर्णदीर्घस्यान्त-  
रङ्गत्वात् । इयेषेत्यत्र तु गुणसंभावनया अकृतव्यूहपरिभाष-  
या दीर्घाप्रवृत्तेः । एतेन निन्यतुरित्यादौ इयङादेरप्रवृत्तिरपि  
व्याख्याता ।

तत्र च ज्ञातकं “समर्थानां प्रथमाद्वा” इति सूत्रे समर्थ-  
ग्रहणम् । तद्धि सौत्थितिवैक्षमाणिरित्यादौ भाविन्या आ-  
दिवृद्ध्या अन्तरङ्गस्यापि सवर्णदीर्घस्य निमित्तविघातादप्रवृत्तिः  
स्यादिति सावृत्थितिवर्षीक्षमाणिरित्यनिष्ठरूपवारणार्थम् । कृत-



## ४१८ व्याकरणसिद्धान्तसुधानिधौ प्रथमाध्याये

सन्धिकार्यत्वरूपं परिनिष्ठितत्वं च तत्र समर्थशब्दार्थः । निमित्तं विनाशोन्मुखं दृष्ट्वा तत्प्रयुक्तं कार्यं न कुर्वन्तीति तत्परिभाषाऽर्थः । कृतमपि निवर्त्तयन्तीत्यस्य ज्ञाप्यत्वे तु फलसाम्येऽपि गौरवाधिक्यं बोध्यम् । तस्मादियेषेत्यादौ गुणे कृते सवर्णदीर्घानवकाशाद्याणि प्राप्ते तस्यैव इयङ्पवादः इत्यसवर्णग्रहणवैयर्थ्ये प्रसक्ते तत्र गुणाप्रवृत्त्युपपादकत्वेन वार्णादाङ्गस्य बलवत्त्वस्य ज्ञापकतया तत्सार्थक्यम् । न च गुणस्य स्थानिवद्भावाद् “ असवर्णे ” इति निमित्तस्याविधातात्कथम् अकृतव्यूहन्यायप्रवृत्तिः स्यादिति वाच्यम् । “न पदान्त” इति सवर्णविधौ तन्निषेधात् । तत्रत्यसवर्णादिग्रहणप्रत्याख्यानपक्षे तु पूर्वस्यैव विधौ स्थानिवद्भावो न तु स्वपूर्वैकादेशविधाविति वक्ष्यमाणत्वात्सवर्णदीर्घनिमित्तविधातो बोध्यः । तस्मात्समानाश्रये युगपत्प्राप्तौ चोक्तपरिभाषाज्ञापनात्तादृशविशेषविषयकत्वमप्यास्थीयते । लक्ष्यानुरोधात् ।

स्यादेतत् । समानाश्रयेत्यत्र कार्यिणोरैक्यं विवक्षितम्, निमित्तयोर्वा । नाद्यः । स्योन इत्यत्र सि ऊ न इति स्थिते इकारस्यैव गुणयणोः प्राप्या समानाश्रयत्वसत्त्वात् तदभावाच्चोक्तपरिभाषाप्रवृत्तिरिति कैयटादिग्रन्थविरोधात् । आह इत्यत्र आहु आ अ इति स्थिते आलोपपूर्वत्वयोरप्याकारोद्देश्यकत्वेन व्याश्रयत्वात्तदप्रवृत्तिकथनविरोधाच्च । न द्वितीयः । इ इ अतुम् इत्यत्र सवर्णदीर्घस्य इकारो निमित्तम्, यणस्तु प्रत्ययाकार इति समानाश्रयत्वानुपपत्तेः । श्वन्शब्दस्य भत्वे संप्रसारणे च शु अन् अम् इत्यत्र अल्लोपस्य भनिमित्तत्वात्पूर्वत्वस्य च तदभावाच्च । तथा हि—सिबेर्बाहुलकादौणादिके नप्रत्यये गुणो बल्लोप ऊर्द्धं च प्राप्नोति । तत्रापवादत्वाद्बल्लोपं बाधित्वा ऊर्द्धं ।

न चैवमपि गुणवाधे विनिगमकाभावः । गुणस्याङ्गसम्बन्धिनी लघ्वीमिगलक्षणामुपधामार्द्धधातुकं चापेक्षमाणस्य बहिरङ्गत्वात् । ऊठस्तु वकारान्तमङ्गमनुनासिकादिं च प्रत्ययमपेक्षमाणस्यान्तरङ्गत्वात् । सि ऊ न इति स्थिते लघूपधगुणयणोः प्राप्तौ वर्णमात्रापेक्षत्वेनान्तरङ्गत्वाद्यण् । ततः “सार्वधातुकार्द्धधातुकयोः” इति ऊकारस्य गुण इति स्योनेत्यस्य सिद्धिः । एवं “कविधौ सर्वत्र संप्रसारणभ्यो ड” इत्युक्त्वाऽऽहः प्रह इत्युदाहृत्य कप्रत्ययेन सिद्धिमाशङ्क्य कप्रत्ययसंप्रसारणयोरुवङि कृते आहुव इति स्यात् । न च आलोपस्य स्थानिवद्भावान्नोवङ् । पूर्वत्वे कृते तत्प्राप्तेः । परत्वादाकारलोप एव स्यादित्युक्त्वा अन्तरङ्गत्वात्पूर्वत्वमित्याशङ्क्य “वार्णादाङ्गं बलीय” इत्याकारलोप इत्युक्त्वा एवं तर्हीदमिह सप्रधार्यम् आकारलोपः क्रियतां संप्रसारणमित्युक्त्वा परत्वादातो लोपः । ततः संप्रसारणे यणादेशो आहः प्रह इत्यादि सिद्धम्, इति भाष्यम् । एवं तर्हीत्यादिभाष्यस्यावतराणिकायाम् “वार्णादाङ्गं बलीय इत्यस्य” समानाश्रयएवाङ्गीकारादालोपपूर्वत्वयोश्च भिन्नाश्रयत्वाच्चदप्रवृत्तिरिति कैयटः । तदनन्तरं च पूर्वत्वस्यान्तरङ्गत्वमिति भाष्यव्याख्यायां “वार्णादाङ्गं बलीय” इत्येतत्तु समानाश्रयविषयमेवेत्युक्तमिति तेनोक्तम् ।

एवम् अशब्दादाचारकिबन्ताल्लिलटि अ अ अतुस् इत्यत्राऽतोलोपस्य व्याश्रयत्वाद् “अतो गुणे” इति पररूपमेवेति मनोरमादिविरोधः । तथा हि—“उपेयिवान्” इति सूत्रे इणो द्विर्वचनेऽभ्यासदीर्घत्वे च कृते इयादेशो निपात्यतइत्युक्त्वा “दीर्घ इण” इति दीर्घेण बाधादेकादेशो न स्यादित्याशङ्क्य दीर्घत्वं नैकादेशाभावात्, किं तु “इणो यण्” इति विधीयमानो यण् । स च स्वभावाच्च बाधकोऽत्र तु यणः प्राप्त्यभावादेकादेश एवेत्युक्तं भा-

## ४२० व्याकरणसिद्धान्तसुधानिधौ प्रथमाध्याये

प्ये। तत्र कैयटेन ईयतुरित्यत्राभ्यासदीर्घत्वे एकादेशात्पूर्वम् “वा-  
 र्णादाङ्गम्” इति यणि कृते स्थानिवच्चादेकादेशः प्राप्नोतीत्युक्तत्वे-  
 नाभ्यासदीर्घत्वमेकादेशबाधकं स्यादित्याशङ्क्य स्थानिवद्भावेन  
 रूपानतिदेशात् रूपाश्रयस्यैकादेशस्य यकारेऽभावः। “वार्णा-  
 दाङ्गम्” इति यणादेशेन बाधितस्यैकादेशस्य स्थानिवद्भावे, कृते  
 प्राप्त्यभाव इति व्याख्यातम्। इ इ अतुस् इत्यस्यामवस्थायां यथा  
 इणो यणादेश एकादेशस्य बाधकः तथा स्थानिवद्भावानन्तरम-  
 प्येकादेशप्राप्ताविति तदर्थः। तथा “संप्रसारणाच्च” इति सूत्रे  
 “आटो वृद्धेरियङ्” इति वार्तिकेऽध्यैयातामित्यत्र “वृद्धिरन्तर-  
 ङ्गा” इति भाष्यव्याख्यायां “वार्णादाङ्गं बलवद्” इत्यनाश्रित्ये-  
 दमुच्यतइति कैयटविरोधः। एवम् “आदेच” इति सूत्रे आयादेशे  
 अलोऽन्त्यस्यात्वे ग्लानीयमित्यादिसिद्धिरिति पक्षे विवरणप्र-  
 स्तावे ग्लै अतुसित्यत्रायादेशे यकारस्य आत्वे ग्ला आ अतुसित्यत्र  
 एकादेश आतोलोपश्च प्राप्तः। तत्रैकादेशस्य वर्णाश्रयत्वादन्तर-  
 ङ्गत्वेऽपि “वार्णादाङ्गम्” इत्यातो लोपः। तस्याभीयत्वेनासिद्धत्वा-  
 त्स्थानिवद्भावाच्च पूर्वस्यातोलोपो न स्यादिति दोषमुपन्यस्य  
 “वार्णादाङ्गम्” इत्यनाश्रित्येदमुक्तमिति कैयटोऽप्यसङ्गतः स्यात्।  
 स्यादेतत्। एकनिष्ठकारणतानिरूपितैकवर्णनिष्ठोद्देश्यतानि-  
 रूपितोभयविधेयताकत्वं तत्। यथा कृ अइत्यादौ। उक्तं च कौ-  
 स्तभे—यत्र ह्येकमेव निमित्तीकृत्य युगपदाङ्गवार्णयोः प्राप्तिस्तत्रैव  
 “वार्णादाङ्गं बलीय” इति विच्छन्न इत्यत्र तुकृशत्वयोः छकारन-  
 काररूपनिमित्तभेदस्य स्पष्टत्वात्। अतः स्योन इत्यादौ न दोषः।  
 तत्र गुणस्यार्द्धधातुकं निमित्तं यणस्त्वजिति कारणभेदात्। आह  
 इत्यादावपि आलोपपूर्वत्वयोरेकोद्देश्यकत्वेऽपि लोपस्य अजा-  
 विद्धिदार्द्धधातुकं निमित्तं पूर्वत्वस्य तु नेति निमित्तैक्याभावात्।

शुन इत्यत्रापि न दोषः । संप्रसारणस्य भसंज्ञानिमित्तकत्वात् ।  
संप्रसारणनिबन्धनपूर्वत्वस्यापि भसंज्ञानिमित्तकत्वे बाधका-  
भावात् । प्रयोजकसाधारणस्यैव निमित्तताया विवक्षितत्वात् ।

वस्तुतस्तु शुन इत्यत्र पूर्वत्वमेवेष्टं विप्रतिषेधमूत्रीयाकरग्र-  
न्थप्रामाण्यात् । अल्लोपे उदात्तनिवृत्तिस्वराद्यापत्तिरिति तत्र  
निरूपयिष्यमाणत्वात् । अल्लोपपरासिद्धवत्सूत्रस्यैकैयटादिग्रन्थ-  
स्य प्रौढिमात्रत्वात् । तेन धवतीत्यत्रापि नातिव्याप्तिः । यण्गुण-  
योरेकोद्देश्यकत्वेऽपि ऊकारसार्वधातुकरूपनिमित्तभेदात् । मैव-  
म् । ईयतुरित्यत्र तदभावात् । सवर्णदीर्घे प्रथमइकार उद्देश्यो यणि  
तु द्वितीय इति कार्यभेदात् । न च “एकः पूर्वपरयोः” इति द्वितीय  
इकारोऽपि सवर्णदीर्घे कार्यीति वाच्यम् । तथाऽपि यणि अतु-  
सोऽकारो निमित्तम्, सवर्णदीर्घे तु अभ्यासोत्तर इकार इति  
भेदात् । ननु स्थानेद्विर्वचनपक्षेऽतुसोऽकारस्यापि द्वित्वनिमि-  
त्तत्वम् । चक्रतुरित्यत्र यणः स्थानिवद्भावार्थं साक्षाद्वा समुदाय-  
घटकतया वा द्वित्वप्रयोजकस्यैव द्वित्वनिमित्तत्वस्वीकारात् ।  
लक्ष्यानुरोधादिहापि तथाश्रयणे बाधकाभावात् ।

तथा च अकारस्य द्वितीयेकारप्रयोजकतया सवर्णदीर्घनि-  
मित्तत्वमप्यासि । यण्निमित्तत्वं तु तस्य स्पष्टमेवेति चेत् । मैवम् ।  
स्योन इत्यत्र यण्निमित्ते ऊकारे तस्य निमित्ततया गुणेऽप्या-  
र्द्धधातुकतया तस्य निमित्तत्वात् । आह इत्यत्र संप्रसारणं पूर्वत्वे  
निमित्तम्, तत्र च किञ्चमिति किदार्धधातुकनिमित्तकमातोर्लोपं  
प्रत्यपि तस्य निमित्ततया समानाश्रयत्वापत्तेश्च । न चैकनिमि-  
त्तस्यैकधर्मावच्छिन्ननिष्ठनिमित्तत्वमर्थः । ईयतुरित्यत्र सवर्ण-  
दीर्घयण्निमित्तयोरिकाराकारयोरच्त्वरूपैकधर्मावच्छिन्नत्वादि-  
ति वाच्यम् । विज्ञ इत्यत्र शत्वतुगागमनिमित्तयोर्नकारच्छ-

कारयोरपि हल्त्वरूपैकधर्मावच्छिन्नत्वात् ।

किं च पूर्वोक्तरीत्या यणसवर्णदीर्घयोः स्थानैक्यसंपादने “इजादेश्च” इति सूत्रे ऋ ऋ अतुस इत्यत्र सवर्णदीर्घयोः प्राप्तौ परत्वात्सवर्णदीर्घे ऋ अतुसिति स्थिते एकादेशस्यान्तादिवद्भावे ऋकारस्य धातुग्रहणेनोपादाने “ऋच्छत्यृताम्” इति गुणे रपरत्वे च अरतुरिति, अभ्यासत्वेन ग्रहे तु “उरत्” इति अत्वे रपरत्वे हलादिः शेषे “अत आदेः” इति दीर्घे आतो लोपेऽतुरिति रूपं स्यादिति भाष्यकाराशङ्कायाम् ऋ ऋ अतुसित्यवस्थायामाङ्गत्वादुरदत्वमेव स्यादित्याशङ्क्य “वार्णादाङ्गम्” इत्येतत्समानाश्रयविषयकं वर्णद्वयाश्रयं तु सवर्णदीर्घत्वमिति भिन्नाश्रयत्वमिति कैयटविरोधः ।

अपि च “एकाचो द्वे” इत्यनेन प्रथमस्य “अजा देः” इति च द्वितीयस्य द्विर्वचनं विरोधाभावात्समुच्चीयतइति पक्षे द्वितीयद्विर्वचनस्यानर्थक्यम् । तथा हि-अदेः सनि इटि च अटिस इति स्थिते—प्रथमद्विर्वचनम् । अद् अद् हलादिशेषेण टकारनिवृत्तौ द्वितीयद्विर्वचनम्, हलादिशेषः । अ अ अद् इति त्रयाणामकाराणां द्वयोरकारयोर्वा पररूपे विशेषाभावः । तत्र हलादिशेषात्पूर्वमेव द्वितीयं द्विर्वचनं स्यादित्याशङ्क्य कैयटेनोक्तम्—

नित्यत्वात्पूर्वं हलादिःशेषः । कृताकृतप्रसङ्गित्वात् । द्वितीयद्विर्वचनं तु शब्दान्तरप्राप्त्याऽनित्यम् । तद्धि कृते हलादिशेषे ऽटः प्राप्नोति अकृते तु टशब्दस्य । अन्तरङ्गत्वाच्च “अतो गुणे” इति पररूपं “सन्धतः” इतीत्वस्य बाधकम् । “सन्धतः” इतीत्वं हि सन्धमभ्यासं चापेक्षमाणं बहिरङ्गम् । “प्रामभ्यासविकारेभ्योऽङ्गाधिकार” इति पक्षे इत्वमाङ्गं न भवति इति ।

वार्णादाङ्गं बलवत् इत्यपि नास्ति सत्यपि वा इत्वस्या-  
ङ्गत्वेनानाश्रयत्वादाङ्गवार्णयोरत्र पारिभाषाऽनुपस्थानमिति उक्त-  
रीत्या च सनो द्वित्वनिमित्ततया द्वितीयाकारसम्पादनद्वा-  
रा पूर्वाकारपररूपे निमित्तत्वमस्तीति इत्वरूपपर्योरेकनि-  
मित्तकत्वं स्यादिति दिक् ।

अत्रोच्यते । समाननिमित्तप्रयुक्तत्वमेव समानाश्रयत्व-  
मिह विवक्षितम् । सनभ्यासाश्रयत्वादित्वस्य पररूपस्य वर्ण-  
मात्रापेक्षत्वाच्च भिन्नाश्रयत्वमिति कैयटोक्तेः । न चैवम् ईय-  
तुरित्यत्र अभ्यासोत्तरस्य ईकारस्य दीर्घयणौ प्रति स्थानित्वेन  
समानाश्रयत्वमित्यादिग्रन्थविशेषलेखनमसङ्गतं स्यादिति वा-  
च्यम् । तथा सत्यकारस्यैव पररूपमित्वं च प्रति स्थानि-  
त्वात्समानाश्रयत्वापत्तेः । न चोक्तस्थलेऽतिव्याप्तिपरिहारः  
कथमिति वाच्यम् । विवक्षितस्य तत्र सत्त्वात् । तथा हि-  
अङ्गकार्यप्रतियोगिकोद्देश्यत्वाधिकरणं सत् यद्वार्णकार्यनिमित्त-  
त्वाधिकरणं तदपर्याप्तवार्णकार्योद्देश्यताकत्वम् । उद्देश्यत्वप-  
र्याप्त्यधिकरणैक्ये सति एकधर्मिपर्याप्तत्वं चेत्यन्यतरवन्निमि-  
त्तताकत्वं तद् । व्याश्रयत्वेनोदाहृतेषु आङ्गकार्योद्देश्यत्वाधिकर-  
णस्य वार्णकार्यनिमित्तत्वाधिकरणत्वाभावान्नातिव्याप्तिः । त्रि-  
च्छून इत्यत्राङ्गकार्यशत्वोद्देश्यस्य छकारस्य वार्णकार्ये तुकि  
निमित्तत्वात् अतिव्याप्तिरिति तदपर्याप्तवार्णकार्योद्देश्यत्व-  
निवेशः । इ इ अतुस् इत्यत्र आङ्गकार्यानुद्देश्यस्य द्वितीयस्य  
इकारस्य वार्णकार्ये सवर्णदीर्घे निमित्तत्वात्तदुद्देश्यत्वाच्चाव्या-  
प्तिवारणायावृत्तित्वमपहाय अपर्याप्तत्वनिवेशः । पूर्वपरोभयपर्या-  
प्तत्वाच्च दोषः । आङ्गकार्यनिमित्तत्ववार्णकार्योद्देश्यत्वयोः सा-  
मानाधिकरण्यस्य समानाश्रयत्वेनोदाहृतेष्वभावादसम्भववार-

णाय आज्ञकार्योद्देश्यत्ववार्णकार्यनिमित्तत्वयोः सामानाधिकर-  
ण्यं निवेशितम् । आज्ञकार्यप्रतियोगिकोद्देश्यत्वाधिकरणं यत्त-  
दपर्याप्तवार्णकार्योद्देश्यताकत्वमित्युक्ते यद्यपि सि ऊ नः पृच्छती  
त्यादौ चातिव्याप्तिः । गुणोद्देश्ये इकारे ऊकारे च यणुकोरुद्देश्य-  
तायाः पर्याप्तेः, तथाऽपि ऋ ऋ अतुस् अटिडिषीत्यत्र उर-  
दत्त्वं “ सन्यत ” इतीत्वं चेत्युभयरूपाङ्गकार्यप्रतियो-  
गिकोद्देश्यत्वाधिकरणयोरभ्यासऋकाराकारयोः सवर्णदीर्घरू-  
पवार्णकार्यप्रतियोगिकोद्देश्यत्वपर्याप्त्यधिकरणत्वाभावादतिव्या-  
प्तिः स्यादतः वार्णकार्यनिमित्तत्वाधिकरणेत्युक्तम् । तयोस्तु न  
वार्णकार्यनिमित्तत्वम् । द्वितीययोरेव तथात्वात् । तथा चाङ्गका-  
र्योद्देश्यत्वसमानाधिकरणं यद्वार्णकार्यनिमित्तत्वाधिकरणं त-  
स्याप्रसिद्धत्वात्तत्र न दोषः । द्वितीययोराङ्गकार्यानुद्देश्यत्वादाय-  
योश्च वार्णकार्यं प्रत्यनिमित्तत्वात् । वार्णकार्यनिमित्तत्वाधिकरण-  
यद् तदपर्याप्तवार्णकार्योद्देश्यताकत्वमित्युक्तेः तत्रैवातिव्याप्तिः ।  
द्वितीययोः सवर्णदीर्घोद्देश्यत्वपर्याप्त्यधिकरणत्वात् । तन्निमित्त-  
त्वाच्च । एवं पृच्छतीत्यादौ तथा तुको निमित्तस्य छकारस्य तु-  
गुद्देश्यत्वाभावात् ह्रस्वस्यैव तथात्वात् । अत आज्ञकार्यप्रतियोगि-  
कोद्देश्यत्वाधिकरणं सदित्युक्तम् । उक्तस्थले त्वाङ्गकार्यं प्रति  
तेषामनुद्देश्यत्वान्न दोषः । कृ अ इत्यत्राव्याप्तिवारणाय उद्देश्य-  
त्वपर्याप्तीत्यादि । तत्र ऋकारमात्रे यणुद्ध्युभयोद्देश्यत्वस्याका-  
रमात्रे च तदुभयनिमित्तत्वस्य पर्याप्त्या नातिव्याप्तिः इत्येषा दिक् ।

अत्र वदन्ति । उक्तपरिभाषायास्समानाश्रयमात्र-  
विषयकत्वमाकरानुरोधाद्वा कल्प्यते धर्मिग्राहकप्रमाणबला-  
द्वा । नाद्यः । “ अजादेः ” इति सूत्रे पूर्वपक्षे इयटिषीति-  
रूपार्थं कैयटेन सामान्येन “ वार्णादाङ्गं बलवत् ” इत्या-

श्रीयते, न तु समानाश्रयाङ्गवार्णविषयमेवेतीत्वमेव प्रवर्तते न पररूपमिति इत्याभिहितत्वात् । नान्त्यः । असवर्णग्रहणसार्थक्यान्यथाऽनुपपत्तेः वार्णादाङ्गस्य बलवच्चज्ञापनमात्रेणोपक्षीणतया समानाश्रयमात्रविषयकत्वपर्यन्तं तदसामर्थ्यात् । विधेयद्वयस्यैकोद्देश्यकत्वरूपसमानाश्रयत्वस्यैव तद्विषयतया यथोक्तसमानाश्रयत्वासिद्धेश्च ।

किं चैवं सौत्थितिरित्यादौ समानाश्रये ज्ञापितत्वादकृतव्यूहपरिभाषाया अपि तद्विषयएव प्रवृत्तिः स्यात् । न चेष्टापत्तिः । सेदुषीमित्यादौ तदप्रवृत्तिप्रसङ्गात् । न च तत्र समानाश्रयत्वं नास्तीति वाच्यम् । समानाश्रयत्वेन “वार्णादाङ्गं बलीय” इति वृद्धिप्रसङ्गादिति कैयटेनोक्तत्वात् ।

एतेन युगपत्प्राप्तिस्थलमात्रविषयकत्वमस्या इत्यपि निरस्तम् । वृद्धेः प्रत्ययनिमित्तकतया पूर्वं प्राप्त्यभावात् ।

किञ्च विश्ववाद् अस् इत्यत्र सम्प्रसारणं बहिरङ्गं गुणे कार्येऽसिद्धमिति यस्यान्तरङ्गं कार्यं प्रसज्यते तस्यैव बहिरङ्गस्यासिद्धत्वं स्यात् । ततश्चाक्षर्यूरित्यादौ बहिरङ्गस्याप्युक्तो यण्प्राप्त्यभावादसिद्धत्वं न प्राप्नोतीति “नाजानन्तर्ये” इति तन्निषेधो भाष्यकारैरुपन्यस्तोऽनर्थकः स्यात् । अधीत्य प्रेत्येत्यत्र बहिरङ्गस्यैकादेशस्यासिद्धत्वप्रतियोगिनः तुक्प्रसक्त्यभावादेवासिद्धपरिभाषाप्रवृत्तिविरहे “षत्वतुकोरसिद्धः” इत्यत्र तुग्रहणेन “नाजानन्तर्ये” इति परिभाषाज्ञापनस्याप्यनुपपत्तेश्च । न चैवं यथोद्देशपक्षविलयापत्तिः, ज्ञापकसमानदेशत्वस्यानुपपत्त्यविषयतया तदसिद्धेरिति वाच्यम् । लक्ष्यानुरोधेन तत्कल्पनात् । अन्यथा ज्ञापकसमानदेशत्वानियमे तवापि कार्यकालपक्षविलयापत्तेः । व्याश्रयेऽप्येत-



त्प्रवृत्तौ “यजयाच” इत्यत्र नङो ङित्करणं ज्ञापकमिति सीरदेवादिभिरुक्तत्वाच्च । अन्यथा तुकोऽन्तरङ्गत्वात्प्रवृत्तौ लघूपधत्वाभावादेव गुणप्रसक्त्यभावात्तन्निषेधार्थङित्वस्य वैयर्थ्यापत्तेः । च्यवन्ते प्लवन्तइत्यादौ गुणे कृते एकादेश इति न्यासकारोक्तेश्च । शुन इत्यत्राल्लोपस्य कैयटेनोक्तत्वाच्च । न च तत्र समानाश्रयत्वमेव, आङ्गकार्येऽल्लोपे उद्देश्यस्य अकारस्यैव वार्णकार्ये “संप्रसारणाच्च” इति पूर्वरूपे निमित्तत्वात् संप्रसारणादचि परे पूर्वरूपमेकादेशः स्यादिति व्याख्यानात् तदपर्याप्तोद्देश्यताकत्वस्य च सच्चादिति वाच्यम् । तत्र निमित्ततावच्छेदकधर्मानवच्छिन्नत्वेनाप्युद्देश्यताया विशेषणीयत्वात् । उक्तपूर्वरूपे चाच्त्वस्यैव निमित्तत्वोद्देश्यत्वोभयावच्छेदकत्वात् । अन्यथा आह इत्यादौ आलोपपूर्वत्वयोर्व्याश्रयत्वाभिधानस्यासङ्गत्यापत्तेः ।

नन्वेवं विश्व इत्यत्र व्याश्रयस्यापि शादेशस्य सिद्धौ पूर्वोक्तव्याश्रयेषु दोषापत्तिरिति चेत्, सत्यम् । “वार्णादाङ्गम्” इत्यस्य अनित्यत्वात् न तत्र प्रवृत्तिः । तत्र च मानम् “च्छ्वोः” इति सतुक्निर्देशः । न चाच इत्यस्यानुपादाने स्थानिवच्चेन तुको निषेधार्थं तदिति वाच्यम् । अच इत्यस्यान्यार्थमावश्यकत्वात् । न च तत्र मानाभावः । षाष्टभाष्यस्यैव तथात्वात् । अन्यथा आङ्गत्वात् शत्वे कृते तुक्प्रसक्त्यभावात्तदसङ्गत्यापत्तेः । तेन पूर्वोक्तव्याश्रयेषु न दोषः । न च सतुक्निर्देशस्य प्रकृतपरिभाषायाः समानाश्रयमात्रविषयकत्वज्ञापकत्वमेवास्तु इति वाच्यम् । विषयविशेषावच्छेदेन सङ्कोचे गौरवात् । निरुक्तसमानाश्रयत्वस्य गुरुत्वाच्च । नन्वत्र तुक्प्रसक्तिरेव नास्ति, “अकृतव्यूह” इति न्या-

यात् । मैवम् । तस्याप्यनित्यत्वे सतुक्निर्देशस्य मानत्वात् । एवं च नङो ङित्वं गुणनिषेधार्थमेव । सीरदेवाद्युक्तिस्तु यथा-श्रुतार्थाभिप्राया ।

एतेन नङो ङित्वमेवाकृतव्यूहपरिभाषाज्ञापकम् । “समर्थानाम्” इति तु माऽस्तु । “समर्थसूत्रं कर्त्तव्यम्, क्रियते च समर्थानां प्रथमाद्वा” इति भाष्यस्वारस्यादित्यपि व्याख्यातम् ।

अथ “राल्लोपः” इत्यत्रापि सतुक्स्यानुवृत्त्यापत्तौ हूः हुरौ इत्यादौ वितुक्स्य छस्य लोपो न स्यात् । न चानुवृत्तिसामर्थ्याच्छुद्धशकारस्यैव तत्रोपादानम्, रेफोत्तरच्छकारस्य तुगभावनैयत्यादिति वाच्यम् । वकारमात्रानुवृत्तेः सम्भवात् छकारस्यानुवृत्तावेव मानाभावात् ।

अत्राहुः—सतुक्वितुक्कौ द्वावपि निर्दिश्येते । न च समाहारद्वन्द्वे एकवचनस्य इतरेतरयोगे तु बहुवचनस्यापत्तिरिति वाच्यम् । छकारयोस्समाहारद्वन्द्वं कृत्वा वकारेण सह इतरेतरयोगे द्वन्द्व इति व्याख्यानात् । आदेशेऽपि द्वितीयशकारप्रश्लेषः ।

यद्वा “न ध्याख्या” इति मूर्छेः परस्या निष्ठाया नत्वनिषेधाल्लिङ्गाच्छुद्धस्य छकारस्य “राल्लोपः” इत्यत्रान्वयः । छलोपं विना रेफात्परत्वाभावेन नत्वप्रसक्तिविरहात् इति दिक् ।

प्रकृतमनुसरामः । अच इत्यस्य प्रत्युदाहरणं तु ब्रूत्वा स्यूत्वेति । अन्यथा ऊठः स्थानिवच्चाद्यण् न स्यात् । न चातिदेशानां स्वाश्रयानिवर्त्तकत्वात्स्वाश्रयमत्राचूत्वं भविष्यतीति वाच्यम् । विधिग्रहणसामर्थ्यात्स्वाश्रयनिवृत्तेः वतिनिर्देशादभावस्याप्यतिदेश इत्यस्य वक्ष्यमाणत्वात् । ननु आदेशत्वपर्याप्त्याश्रयस्य ऊठो न यण्निमित्तत्वम्, यण्निमित्तस्य ऊकारस्य च नादेशत्वपर्याप्त्याश्रयत्वम्, तस्य समुदाये पर्याप्तेरिति चेन्न । अ-

## ४२८ व्याकरणसिद्धान्तसुधानिधौ प्रथमाध्याये

नुबन्धानामनेकान्तत्वाद् । एकान्तत्वेऽपि पूर्वप्रध्वंसित्वादकारस्यै-  
 वादेशत्वपर्याप्त्याश्रयत्वात् । एवमभिगत्येत्यत्रापि मकारलोपस्य  
 परनिमित्तकत्वात् तस्य स्थानिवद्भावे “इस्वस्य पिति कृति” इति  
 तुक् न स्यात् । ननु अक्राष्टामित्यत्र सिचो लोपस्य परनिमित्तक-  
 त्वात्तस्य स्थानिवद्भावे “षटोः कः सि” इति कत्वं स्यादिति कुतो  
 न प्रत्युदाहृतमिति चेन्न । “पूर्वत्रासिद्धे न स्थानिवत्” इत्यनेनैव  
 निषेधात् । परस्मिन्निति किम् । युवजानिः । जायाया निङ्  
 आकारादेशत्वात्पूर्वस्य यकारस्य “लोपो व्योः” इति लोपे  
 कर्तव्ये स्थानिवद्भावो मा भूत् । व्याघ्रस्येव पादावस्य व्याघ्र-  
 पात् । “पादस्य लोपोऽहस्त्यादिभ्यः” इत्यपरनिमित्तको लोपः ।  
 ततो गर्गादित्वाद्यञ् । वैयाघ्रपद्यः । “पादः पद्” इति पदादेशे  
 कार्येऽकारलोपस्य न स्थानिवत्त्वम् । न च वचनसामर्थ्यम् । एका-  
 देशस्यादिवद्भावेन पादेनेत्यादावप्यापत्तेः । द्विपदिका इत्यत्र  
 पद्भावस्य चारितार्थ्याच्च । तत्र “पादशतस्य संख्यादेर्वीप्तायां  
 वुन् लोपश्च” इति वुन् अकारलोपश्च । न च तत्रापि स्था-  
 निवद्भावः । “यस्येति च ” इति लोपे सिद्धेऽपि पुनर्लोप-  
 चनसामर्थ्यात्तस्य परनिमित्तकत्वाभावात् । “पादस्य लोपः”  
 इत्यस्य तु न सामर्थ्यम् । व्याघ्रपादित्यादौ भसंज्ञाविरहे  
 सावकाशत्वात् । “परस्मिन्” इत्युक्ते तु पादेनेत्यादौ न  
 पद्भावः । वैयाघ्रपद्य इत्यादौ पद्भावस्य सावकाशत्वात् ।  
 तत्रैकादेशस्य स्थानिवद्भावात् । वर्णग्रहणे जातिग्रहणादचोरा-  
 देशेऽपि तत्प्रवृत्तेः । अत एव श्रायसौ गौमतौ चातुरौ आनडुहौ  
 इत्यादावेकादेशस्यादिवद्भावेन प्रसक्तौ नुमामौ न । एवं “पर-  
 स्मिन्” इत्यनुक्तौ औदवाहौ इत्यत्र एकादेशस्यादिवत्त्वात्  
 भसंज्ञायां वाह् इत्यस्य ऊट् स्यात् । उदकं वहतीति उदवाहः ।

कर्मण्यण् । उदकस्योदः संज्ञायाम् । बाह्यादित्वादिञ् । आदी-  
ध्ये आवेव्ये इत्यत्र इकारस्य टेरेत्वम् अपरनिमित्तकम्, तस्य  
स्थानिवत्त्वाद् “यीवर्णयोर्दीधीवेव्योः” इति लोपः स्यात् ।  
पूर्वविधाविति किम् । नैधेयः । निपूर्वाद्धाजः किः । आतो  
लोपः । “द्व्यचः” “इतश्चानिवः” इति ढक् । आलोपस्य  
स्थानिवत्त्वात् त्र्यच्कत्वात् उक्तविध्यप्रवृत्तिर्मा भूत् । त्र्यच्के  
द्व्यच्कार्याणामप्रवृत्तेः । न च पूर्वस्येति पाठेऽपि कार्ये कर्त्तव्ये  
इत्यर्थस्याक्षेपसम्भवाद्विधिग्रहणवैयर्थ्यम् । पूर्वस्य पूर्वस्मादि-  
ति समासद्वयलाभार्थत्वात् । पञ्चमीसमासोदाहरणं तु तन्वन्ती-  
ति प्रागेवोक्तम् ।

ननु “असिद्धं बहिरङ्गमन्तरङ्गे” इत्यत एवैतद् गतार्थम् ।  
न च “नाजानन्तर्ये” इति निषेधः । यत्रान्तरङ्गे अच  
आनन्तर्यम्, तत्रैव तदिति कैयटसिद्धान्तात् । अत्र तु बहिर-  
ङ्गे यणि अजानन्तर्यस्यापोक्षितत्वात् । मैवम् । यत्रान्तरङ्ग-  
बहिरङ्गयोर्मध्येऽन्यतरत्राजानन्तर्यं तत्र तन्निषेधप्रवृत्तेर्हरदत्तेन  
स्वीकारात् ।

अत्रेत्यं प्रत्यवतिष्ठन्ते । यत्रोत्तरकालप्रवृत्तिकेऽजानन्त-  
र्यापेक्षा तत्र “असिद्धं बहिरङ्गम्” इति परिभाषा न प्रवर्त्तत-  
इति कैयटमतमेव युक्तम्, न तु द्वयोर्मध्येऽन्यतरत्रेति हरदत्त-  
मतम् । पचावेदमित्यत्र “एत ऐ” इत्यप्रवृत्तिमाशङ्क्य बहिरङ्गत्वे-  
न गुणस्यासिद्धत्वादिति भाष्यहरदत्ताद्युक्तस्यासङ्गतिप्रसङ्गात् ।  
पूर्वप्रवृत्तिके गुणेऽजानन्तर्यसत्त्वे निषेधापत्तेः । कैयटीत्या तु  
गुणोत्तरप्रवृत्तिकेऽप्येव अजानन्तर्यानपेक्षणेन निषेधाप्रवृत्त्या बहि-  
रङ्गत्वेनासिद्धत्वोपपत्तेः । “न धातुलोप” इति सूत्रे प्रेङ् इत्यत्र  
बहिरङ्गत्वेनासिद्धत्वमाश्रित्य समादधता भाष्येण विरोधाच्च ।

किं च “न पदान्त ” इति सूत्रे दृष्ट्यत्रेति वृत्तिग्रन्थ-  
मुपादाय स्थानिवत्त्वनिषेधसामर्थ्यान्न बहिरङ्गपरिभाषाप्रवृत्ति-  
रिति हरदत्तोक्तिविरोधः । तद्रीत्या बहिरङ्गे यणि अजानन्त-  
र्यसत्त्वेन “ नाजानन्तर्ये ” इति निषेधादेव तदप्रवृत्तिसिद्धौ  
सामर्थ्यानुधावनवैयर्थ्यात् ।

किं च “संयोगान्तलोपे यणः प्रतिषेधः” इत्यस्य बहिर-  
ङ्गपरिभाषया प्रत्याख्यानपरभाष्यवार्तिकविरोधः । बहिरङ्गे  
यण्यजानन्तर्यसत्त्वेन बहिरङ्गपरिभाषाया अप्रवृत्त्यापत्तेः । त-  
स्माद्धरदत्तमतं पूर्वापरस्वग्रन्थविरोधात् भाष्यविरोधाच्चोपे-  
क्ष्यमिति ।

अत्रेदं विचारणीयम् । यत्र कार्यविधावानन्तर्येणाचोराश्र-  
यणं तत्र निषेधादनुपस्थानं परिभाषायाः, यथाऽक्षयूरिति । तत्र  
हि “ इको यणचि ” इति वचनादचोराश्रयणमिति । अस्मिन्स्तु  
प्रतिषेधसूत्रे नास्त्यचोराश्रयणमिति तावद् नधातुलोपसूत्रे कैयट-  
ग्रन्थः । तत्र “ अचोः ” इति द्वित्वं विवक्षितं न वा । नाद्यः ।  
धर्मिग्राहकमानविरोधात् । “ षत्वतुकोरसिद्धः ” इत्यत्रान्त-  
रङ्गेऽऽद्वयानन्तर्यस्यानपेक्षितत्वात् । इणः परस्य सस्य षत्व-  
विधानात् । ह्रस्वस्य तुग्विधानाच्च । न द्वितीयः । दृष्ट्यत्रेत्य-  
त्राप्यचः परस्य यरो द्वित्वविधानादजानन्तर्यसत्त्वादुक्तनि-  
षेधापत्त्या स्थानिवत्त्वनिषेधसामर्थ्यानुसारस्यावश्यकत्वात् । न  
च यत्र परवर्त्तिनोऽचो निमित्तत्वं तत्रैव “ नाजानन्तर्ये ” इति  
निषेधप्रवृत्तिः, यथाऽक्षयूरित्यादौ, दृष्ट्यत्रेत्यत्र तु पूर्ववर्त्तिन  
एव तथेति न तत्प्रवृत्तिरिति वाच्यम् । धर्मिग्राहकविरोधात् ।  
बहिरङ्गे अचोरानन्तर्यस्थले ज्ञापितायाः परिभाषाया यत्रान्तरङ्गे-  
ऽचोरानन्तर्यं तत्रैव प्रवृत्तिरित्यस्य दुर्घटत्वात् । तस्मादयमत्र

हरदत्ताभिप्रायः—

अचोरिति द्वित्वं विवक्षितमेव । तदाश्रयणं चान्तरङ्गे बहिरङ्गे वेत्यत्र नाग्रहः । ज्ञापके बहिरङ्गएवाचोरानन्तर्यापेक्षायामपि लक्ष्यानुरोधेन तन्निगमस्य परिभाषायामनन्तर्भावात् । अत एव धिन्वन्ति कृण्वन्ति यणादेशे कृते वलादिलक्षण इत् प्राप्नोति, स्थानिवद्भावान्न भवतीति भाष्यकृद्भिरुक्तम् । “नाजानन्तर्ये” इति निषेधाप्रवृत्तौ बहिरङ्गपरिभाषयैव गतार्थत्वापत्तेः ।

किं च कर्त्रर्थमित्यत्र रेफद्वयश्रवणार्थम् उरण्परसूत्रे परेणाणग्रहणमस्तु इत्याशङ्क्य रेफादेशस्य कृतेऽपि रपरत्वे “रो रि” इति लोपस्यावश्यकतया रेफद्वयश्रवणं नास्तीति भाष्यएवोक्तम् । तत्रासिद्धपरिभाषाप्रवृत्तौ तु लोपानुपपत्त्या रेफद्वयश्रवणार्थत्वस्य निर्बाधत्वापत्तेः । पूर्वप्रवृत्ततया यणादेशे अजानन्तर्यसत्त्वेन “नाजानन्तर्ये” इति निषेधप्रवृत्तावेव तद्भाष्यस्य सामञ्जस्याद् । उत्तरकालप्रवृत्ते लोपे एकस्याप्यचोऽनपेक्षितत्वेन उक्तनिषेधस्य योजयितुमशक्यत्वात् ।

एतेन तत्रत्योक्तपूर्वपक्षविरोधोद्भावनेन हरदत्तमतदूषणमप्यपास्तम् । सिद्धान्तविरोधस्य कैयटमतएवोद्भाव्यत्वात् । “न पदान्त” इति सूत्रस्थग्रन्थस्य च नाजानन्तर्यपरिभाषा व्यतिरेकेणापि तत्र नानुपपत्तिरित्याशयेन प्रवृत्तत्वात् । कैयटमतेऽपि अजिति द्वित्वस्याविवक्षिततया वृत्रहभ्यामित्यादौ एतत्प्रतिषेधप्रवृत्त्यापत्त्या “ह्रस्वस्य पिति कृति” इति तुगागमापत्त्या असिद्धो नलोप इति भाष्योक्त्या “नलोपः सुप्स्वर” इति “असिद्धं बहिरङ्गम्” इति वेति कैयटोक्त्या च विरोधात् । अनित्यत्वोक्तेश्च “एत ऐ” इत्यत्र हरदत्तमतेऽपि साम्यात् ।

यत्तु “एत ऐ” इत्यस्याचः स्थाने जायमानत्वेऽपि अच

आनन्तर्याभावान्न दोष इति । तदसत् । आनन्तर्यं ह्यव्यवहित-  
पूर्वापरीभावो वा निमित्तकार्यिणोरन्यतरस्याच्त्वं वा । नाद्यः ।  
अजिति द्वित्वविवक्षायामेव पर्यवसानात् । नान्त्यः । पचावे-  
दमित्यत्रापि सत्त्वात् । “यणः प्रतिषेधः” इतिवार्तिकप्र-  
त्याख्यानस्य च “झलो लोपाद्” इत्येतदभिप्रायकत्वाद्, एत-  
त्प्रतिषेधानित्यत्वाभिप्रायकत्वाद्वा, असिद्धपरिभाषायाः का-  
र्यकालत्वेऽप्येतत्परिभाषाया यथोद्देशपरत्वाद्देति दिक् ।

अत्रायं सिद्धान्तः—अन्तरङ्गं बलवद्” इति परिभाषा  
निरपवादा । “असिद्धं बहिरङ्गम्” इति तूक्तापवादा ।

यत्तु विप्रतिषेधसूत्रे पूर्वपरिभाषा गतार्थेति भाष्यम् । त-  
दभ्युच्चयमात्रमिति भागवृत्तिकैयटलघुविवरणकारादयः ।

वृहद्विवरणकारास्तु—“नाजानन्तर्ये” इति परिभाषा मा-  
ऽस्तु । तज्ज्ञापकेनासिद्धपरिभाषाऽनित्यत्वस्यैव ज्ञाप्यत्वादित्या-  
हुः । “नाजानन्तर्ये” इति भाष्यमप्यसिद्धपरिभाषाया अ-  
नित्यत्वपरतयैव नेयमिति दीक्षिताः ।

वस्तुतस्तु विषयविशेषावच्छिन्नमनित्यत्वं समर्पयितुं नाजा-  
नन्तर्यपरिभाषाध्रौव्यमिति भाष्याशयः । अत एव वृत्तिकारसी-  
रदेवाभ्यामुक्तम्—“नलोपः सुप्स्वर” इति सूत्रे कृति-  
तुग्रहणेनासिद्धपरिभाषाया अनित्यत्वं ज्ञाप्यते । तेनामू  
इत्यत्र बहिरङ्गस्यैकादेशस्यासिद्धत्वेनान्तरङ्गमुत्वं सिध्यति ।  
पपुषः पश्येत्यत्र बहिरङ्गस्य संप्रसारणस्यासिद्धत्वात् “वस्वे-  
काजाद्धसाम्” इतीद् च न भवतीति । अत एव बहिरङ्गपरि-  
भाषाया अनित्यत्वाद् या सेत्यत्र बहिरङ्गमपि त्यदाद्यत्वमन्तरङ्गे  
टापि नासिद्धमिति हरदत्तः ।

केचित्तु यथोद्देशपक्षेऽसिद्धपरिभाषायास्तत्रापवृत्त्या कार्य-

कालपक्षे च “नाजानन्तर्ये” इति निषेधात् तुग्रहणं सार्ध-  
कमेवेत्याहुः । “न यासयोः” इति ज्ञापकादेव तत्र बहिरङ्गप-  
रिभाषाया अप्रवृत्तेः इत्यास्तां तावत् ।

प्रकृतमनुसरामः । ननु पूर्वस्येति षष्ठ्या कार्थित्वनिमित्तत्व-  
रूपसंबन्धद्वयस्योपसंग्रहसिद्धे विधिग्रहणं माऽस्तु । तत्रापि पूर्व-  
स्मान्निमित्तत्वेनाश्रितादिति व्याख्येयत्वात् । अन्यथा हेमौरि-  
त्यत्र गकारात्परस्य विधौ वृद्धेः स्थानिवत्त्वाद् “एङ्गस्वाद्”  
इति संबुद्धिलोपापत्तेः । सत्यम् । योगविभाषार्थं तत्, तेन  
पूर्वस्य विधौ स्थानिवदेव न तु स्वाश्रयम् ।

यद्वा-विधिग्रहणसामर्थ्याच्छास्त्रीयेऽशास्त्रीये च विधिमात्रे  
स्थानिवत्त्वम् । तेन पट्यतीत्यादौ टिलोपाभावेलायाम् “अत  
उपधाया” इति वृद्धेर्निमित्ताभावादेवाभावात् टिलोपे कृतेऽपि न  
प्रवृत्तिः । अशास्त्रीयस्यापि वृद्ध्यभावस्यातिदेशात् ।

ननु पूर्वसूत्रादिविधिग्रहणानुवृत्त्यैव सिद्धिः । यद्वा-स्थानिव-  
दिति वतिवलेनाभावोऽप्यतिदिश्यते, उशीनरवन्मद्रेषु यवाः स-  
न्तीतिवत् । तदुक्तम्—

क्वाममतिदिश्यतां वा सच्चासच्चापि नेह भारोऽस्ति इति ।

इति चेत्, सत्यम् । तथाऽपि पूर्वस्यैव विधौ स्थानि-  
वत्त्वम्, न तु पूर्वपरयोर्विधिविति नियमार्थत्वात् । तेन ईय-  
तुरिति सिद्धम् । अन्यथा इणोऽस्तुसि यणादेशे “द्विर्वचनेऽचि”  
इति स्थानिरूपातिदेशादिकारस्य द्वित्वे तत्काले यणोऽपहारात्  
अन्तरङ्गत्वात्सर्वर्णदीर्घः स्यात् । व्याश्रयत्वेन “वार्णादाङ्गम्” इत्य-  
प्रवृत्तेः । न च सर्वर्णदीर्घानन्तरं यणि बाधकाभावाच्चिमित्तस्य  
त्रिनाशेऽनुस्वत्वाच्च सर्वर्णदीर्घः । कृतेऽपि यणि स्थानिवद्भावेन  
निमित्तविधाताभावात् । इ अतुस् इति स्थिते “अन्ताद्विब्रच” इ-



त्यभ्यासग्रहणेन ग्रहणादभ्यासह्रस्वे “दीर्घ इणः किति” इति दीर्घे तत्सामर्थ्याद्यणभावे इ अतुरिति स्यात् । उक्तरीत्या तु सवर्णदीर्घस्य पूर्वपरोभयविधित्वाद्यणादेशस्य स्थानिवद्भावानुपपत्त्या सवर्णदीर्घस्य निमित्तविघातापत्त्या अकृतव्युपरिभाषया तदप्रवृत्तौ द्वितीयस्य इकारस्य यणादेशे पूर्वस्य दीर्घे च सिद्धमिष्टम् । इह सन्निधिसाम्येऽपि स्थान्यपेक्षमेव पूर्वत्वं गृह्यते, न त्वादेशाद् निमित्ताद्वा । तेन वैयाकरणः सौवश्व इत्यत्र यणादेशस्य स्थानिवद्भावमाश्रित्य प्राप्तौ “एचोऽयवायाव” इति आयावादेशौ न स्तः । एचो यणादेशोत्तरकाले प्रवृत्त्या अनादिष्टादचः पूर्वत्वस्य विरहात् । तदुक्तम्—

अचः पूर्वत्वविज्ञानादैचोः सिद्धमिति ।

न च स्थानिन आदेशेनापहृतत्वात्कथं तदपेक्षपूर्वत्वोपादानम् । पूर्वत्वे तस्योपलक्षणत्वात् ।

अथैवं निराद्येत्यत्र जग्ध्यादेशः घात्यादित्यत्र वधादेशश्च स्यात् । तत्र हि—“ण्यल्लोपो” इति पूर्वविप्रतिषेधेन पूर्व णिलोपस्ततः प्रत्ययलक्षणेन वृद्धिः । तथा चानादिष्टादचो णिच इकाराद् आद् घात् इत्यनयोः पूर्वत्वं नास्ति । एकदेशविकृतन्यायेन च अदिहन्ग्रहणाभ्यां तद्ग्रहणमिति चेन्न । स्थानिद्वारा तयोरप्यनादिष्टादचः पूर्वत्वात् । न च स्थानिनि तस्यार्थसिद्धत्वेऽपि शास्त्रीयत्वाभावादतिदेशानर्हत्वात् कथमादेशस्यानादिष्टादचः पूर्वत्वलाभ इति वाच्यम् । “अचः परस्मिन्” इत्यतिदेशस्यैव शास्त्रीयकार्यत्वात्स्थानिवत्सूत्रेण तस्यैवातिदेशसंभवात् । “न पदान्त” इति सूत्रे सवर्णग्रहणश्चेह लिङ्गम् । अन्यथाऽल्लोपानन्तरप्रवृत्तस्यानुस्वारस्य स्वरूपतोऽनादिष्टादचः पूर्वत्वाभावादेव स्थानिवद्भावप्रसक्त्या

तन्निषेधवैयर्थ्यात् । नन्वेवम् ब्राह्मणकण्डूतिरिति न सिद्ध्येत्,  
कण्डूयतेः क्तिचि अल्लोपयलोपौ, अल्लोपस्य स्थानिवत्त्वादुवङ्  
तस्य स्थानिवद्भावाऽनादिष्टादचः पूर्वत्वाद् “अचः परस्मिन्” इति  
स्थानिवद्भावादकारेण व्यवधानान्नोद्, नापि “लोपो व्योः” इ-  
ति वलोपः । “हलि च” इति दीर्घे कण्डूवृत्तिरित्यस्यापत्तेः । न  
चोवङ्गः स्थानिवद्भावाऽनादिष्टादचः पूर्वत्वेऽपि न तस्यात्र कार्यम्,  
किं तु वकारमात्रस्य, स च नादेशत्वपर्याप्त्याश्रय इति तस्यापि  
स्थानिवद्भावरकमनादिष्टादचः पूर्वत्वं नास्तीति वाच्यम् । “सर्वे  
सर्वपदादेशा” इति न्यायेन कण्डू इत्यस्य कण्डुच् इत्यादेशः ।  
तस्य कण्डू इत्यादेशे कार्येऽल्लोपस्य स्थानिवत्त्वसौलभ्यात् ।

अत्राहुः—स्थानिवद्भावरकमनादिष्टादचः पूर्वत्वमनित्यम् । कण्डू-  
तिरिति भाष्योदाहरणसामर्थ्यात् । तितउमाचष्टे तितापयतीति  
हरदत्तग्रन्थाच्च । अन्यथा णौ टिलोपे च तस्य स्थानिवत्त्वाद्  
“अचो ङिति” इति वृद्ध्यभावेऽपि “अत उपधाया” इति  
वृद्ध्याऽऽकारे तस्य स्थानिवद्भावा उकारात्पूर्वत्वेन उकारलोपस्य  
स्थानिवद्भावात्पुको दुर्लभत्वात् । न च पुक आकारान्तसमुदाया-  
वयवत्वादाकारमात्रस्य च पूर्वत्वान्न पुग्विधावुकारलोपस्य स्था-  
निवद्भाव इति वाच्यम् । उक्तन्यायेन आकारान्तस्यापि पूर्व-  
त्वादिति ।

यत्तु तितउ णिच् इति स्थिते वृद्धिर्दिलोपयोर्नित्यत्वे पर-  
त्वाद् “अत उपधाया” इति वृद्धिः, ततश्चिलोपे आदन्तस्य  
स्वत एवानादिष्टादचः पूर्वतया स्थानिवद्भावस्य दुर्वारतया  
पुको दुर्लभत्वम् । तस्मात् शपि णिचो गुणे तस्य वृद्धौ आ-  
यादेशे तितायतीत्येव रूपम् । न च तिता णिच् इति स्थितेऽन्त-  
रङ्गत्वाद् आद्गुणे शप्ययादेशे तितयतीत्यस्यापत्तिः । अकृतव्यूह-

परिभार्षया पूर्वमाहुणस्याप्रवृत्तेः । वृद्ध्या तन्निमित्तविघातस्यो-  
त्पत्त्यमानत्वात् । अकृतव्यूहपरिभाषाया अन्तरङ्गपरिभाषा-  
पवादत्वात् । न च शापे गुणस्य “अचः परस्मिन्” इति स्था-  
निवच्चादाद्गुणस्य निमित्तस्य विघातो न भवतीति वाच्यम् ।  
पूर्वपरयोर्विधौ स्थानिवच्चाभावात् । लुङि तु तिता णिच्  
चङ् तिष् इति स्थिते “तनोतेर्ङः सन्वच्च” इति व्युत्पत्तिप-  
क्षे “अनभ्यासस्य” इति द्वित्वनिषेधे “चङ्परनिर्द्वासे” इति  
टिलोपस्य स्थानिवच्चनिषेधेन द्वस्वाभावे णिलोपस्य स्थानिव-  
च्चादसिद्धत्वाद्वाऽतो लोपाभावे दीर्घविधौ स्थानिवच्चावनिषेधा-  
त्सवर्णदीर्घेऽतितादित्येव न त्वातितापदिति ।

तच्चिन्त्यम् । टिलोपस्य नित्यत्वात् । “अचः परस्मिन्” इति  
कार्यातिदेशेन वृद्धिप्राप्तावपि “लक्षणान्तरेण प्राप्तुवन्नित्यः”  
इत्यनित्यत्वात् । किं त्वनित्यमपि अनादिष्ठादचः पूर्वत्वमिह  
नेष्यतइत्यत्र प्रमाणं चिन्त्यमिति ।

वस्तुतस्तु स्थानिद्वारकमनादिष्ठादचः पूर्वत्वमित्यत्र मोक्षा-  
भावः । अंशास्त्रीयतेयाऽतिदेशानर्हत्वात् । अत एव आह्वा अं इ-  
त्यत्र संप्रसारणे आतोलोपस्य स्थानिवच्चावात्तन्निमित्ते यणादेशौ  
च आह्व इति सिद्धमित्याशङ्क्य आतोलोपस्य स्थानिवच्चावो न  
भवति उकारस्यानादिष्ठादचः पूर्वत्वाभावादिति भाष्यम् । व्या-  
ख्यातं च कैयटेन—

सन्वनादिष्ठादचः पूर्वो वकार इति तदादेशस्यापि स्था-  
निवच्चावाद्नादिष्ठादचः पूर्वत्वं भविष्यति, नैतदस्ति, शास्त्रीय-  
कार्यसिद्धये स्थानिवच्चावो विधीयते, न त्वनादिष्ठादचः पूर्वत्वे  
लौकिके इति ।

यत्तु “अचः परस्मिन्” इत्यतिदेश एव शास्त्रीयं कार्यमि-

त्यादि, तदसत् । अतिदेशस्य शास्त्रीयत्वविरहानुद्धारात् । अति-  
देशनिष्ठशास्त्रीयताया अकिञ्चित्करत्वात् । यद्रूपवैकल्यादुपदे-  
शाप्रवृत्तौ सत्यामतिदेशो भूयते तद्रूपनिष्ठशास्त्रीयत्वस्यैवा-  
पेक्षितत्वात् । अन्यथाऽपशब्दानुकरणस्याप्यसाधुत्वं स्यात् ।  
असाधुत्वमाश्रित्यासाधुप्रयोगनिषेधे प्रवर्त्तायितव्येऽसाधुत्वस्या-  
पेक्षिततया तस्यापि शास्त्रीयत्वापत्तेः । “प्रकृतिवदनुकरणम्”  
इति हि तत्रातिदेशशास्त्रम् । ब्राह्मणेन नापभाषितवै इति निषेधो-  
ऽतिदेश्यः । तद्वटकं चासाधुत्वम् । प्रकृतेऽपि “स्थानिवद्भावादेशः”  
इति अतिदेशशास्त्रम् । “अचः परस्मिन्” इति स्थानिवद्भावोऽति-  
देश्यः । तद्वटकं चानादिष्ठादचः पूर्वत्वमिति साम्यात् । न चे-  
ष्टापत्तिः । ऋलृक् सूत्रस्थभाष्यादिस्वपरग्रन्थविरोधात् । अत एव-  
द्युत्वेत्यत्र यणादेशानुपपत्तिरेव भाष्ये उपन्यस्ता, न तु ऊठः  
स्थानिवत्त्वात् “लोपो व्योः” इति यकारलोपापत्तिरपि, अनादिष्ठा-  
दचः पूर्वत्वाभावादिति कैयटेनोक्तम् । “ख्यत्यात्” इति सूत्रेऽपि  
आदिष्ठादचः पूर्वत्वात्सखीयतेः कौ अल्लोपस्य न स्थानिवत्त्वमिति  
शङ्कायां तत्रोक्तम् । कौ लुप्तं न स्थानिवदिति च समाहितम् ।  
“लोपो व्योः” इति सूत्रेऽपि कण्डूरित्यत्रातोलोपस्य स्थानि-  
वत्त्वादुवङ्क स्यादित्याशङ्क्योक्तम्—

तत्रैव किवाश्रय ऊट् करिष्यते ऊठि च कर्त्तव्ये नास्ति  
स्थानिवद्भावः । आदिष्ठादचः पूर्वत्वात् । अत एव कण्डुवौ  
कण्डुव इत्यादावूट् । उवङ्कि कर्त्तव्ये नास्त्यल्लोपस्य स्थानि-  
वद्भाव इति ।

स्थानिवद्भावे त्वनादिष्ठादचः पूर्वत्वे गृह्यमाणे तदनित्यत्व-  
परतया बहूनां ग्रन्थानां कदर्थनं स्यात् ।

यत्तु स्थवीयानित्यत्र गुणलोपयोस्तुल्यकालत्वात् गुण-

स्य कथमनादिष्ठादचः पूर्वत्वमित्याशङ्क्य स्थानिनोऽनादिष्ठा-  
दचः पूर्वत्वात्तद्द्वारेण गुणस्यापि भविष्यति, तत्र स्थानिवद्भा-  
वे सति त्वकारेण व्यवधानादवादेशाप्रसङ्ग इति कैयटेनोक्तम् ।  
तदभ्युपेत्यवादमात्रम् । उक्तयुक्तेः । अञ्जलादेशोऽपि स्थानिव-  
दिति पक्षमुपक्रम्य लिखितत्वाच्च । इयेषेत्यादौ “अभ्यासस्या-  
सवर्णे” इति इयङुवङोर्निमित्तविघातकत्वं गुणस्योपपादयितुं  
सवर्णग्रहणसार्थक्यस्य स्वयमेवोक्तत्वात् । तस्य प्रत्याख्येयत्वा-  
च्च । निराद्येत्यादौ चासिद्धपरिभाषया समाधानात् । आश्रीय-  
माणायामेव प्रकृतौ स्थानिवद्भाव इति पक्षे जग्ध्यादेशे णेर्नि-  
मित्तत्वेनानाश्रयणात्स्थानिवत्त्वानुपपत्त्योक्तरीत्यैव समाधेयत्वा-  
द् । अत्र च पक्षे विधीयते इति विधिः । कर्मणि किप्रत्ययः । पूर्व-  
स्येति शेषे षष्ठी । सा च न स्थानेयोगा । अनुवादे परिभाषाऽनुप-  
स्थानात् । एतेनाऽऽयन्नासन्निति व्याख्यातम् । “इणो यण्” “श्च  
सोरल्लोपः” इत्यनयोः स्थानिवद्भावेन अजादित्वादात्प्रवृत्तेः ।  
पूर्वस्य तदवयवस्य तद्विकारस्य वा विधावित्यर्थादागमादिवि-  
धावपि स्थानिवत्त्वप्रवृत्तेः । “अचः” इत्यत्र त्वादेशपदसमाभि-  
व्याहारात्स्थानषष्ठी । इहापि स्थानेग्रहणानुवृत्तेर्वा ।

भाष्ये तु निमित्तापेक्षं आदेशापेक्षं वा पूर्वत्वमित्यपि पक्ष-  
द्वयमुक्तम् । वैयाकरणादौ तु ऐचोरसिद्धत्वान्न दोषः । नाजा-  
नन्तर्यपरिभाषा त्वनित्या । न च निमित्तापेक्षमिति पक्षे वैया-  
करणादौ कथमतिप्रसङ्गो य्वोरेव निमित्तात्पूर्वत्वादौचोश्च विधे-  
यत्वादिति वाच्यम् । तयोरपि तदवयवत्वादिति न्यासकारः ।

अत्र विधिरिति भावे किः । पूर्वस्येति कर्मणि षष्ठीत्यपि  
बोध्यम् । ननु निमित्तापेक्षया पूर्वत्वे द्वाभ्यामित्यादौ त्यदाद्य-  
त्वस्य स्थानिवद्भावात् “सुपि च” इति दीर्घः “इद्य-

ति ” इतीत्वस्य स्थानिवत्त्वादिगन्तलक्षणो गुणो लवनं लावक इत्यादौ गुणवृद्धयोः स्थानिवत्त्वादवावादेशौ च न स्यातामिति चेत्, अत्र भाष्यम्—

स्वाश्रया एते विधयो भविष्यन्तीति ।

यद्यपि विधिग्रहणसामर्थ्यादत्रातिदेशे स्वाश्रयनिवृत्तिरिति सिद्धान्तः, तथाऽपि “द्वयोरेकस्य डतरच्” “देयमृणे” “किरतौ लवने” इत्यादिनिर्देशात्सिद्धिरिति कैयटः ।

पूर्वत्वं च व्यवहितसाधारणम् । पूर्वं मथुरायाः पाटलिपुत्रमित्यादिदर्शनात् । पूर्वस्येति साक्षादुपादानात् “तस्मिन्नि-  
ति निर्दिष्टे” इत्यस्यानुपस्थितेः । एवं च स्वरविधौ स्थानिवद्भावनिषेधोऽपि सङ्गच्छते । चिकीर्षक इत्यत्र सनकारा-  
पेक्षया ईकारस्य रेफकाराभ्यां व्यवहितत्वात् । स्वरविधौ-  
व्यञ्जनमविद्यमानवदित्यस्य सत्त्वेऽपि स्थानिवद्भावे तदभावा-  
त् । अत एव चङ्परनिर्हासे निषेधोपसंख्यानं वक्ष्यते । तेन प-  
ठयति अवधीदित्यादौ स्थानिवत्त्वम् । भाष्यमते वधादेश-  
स्यादन्तत्वात् । “आर्द्धधातुके” इत्यस्य विषयसम्प्रीत्वादित्या-  
दि प्रागुक्तम् । न च पठयतीत्यत्र सुबन्ताणि जुत्पत्त्याऽन्तवर्त्तिवि-  
भक्त्या पदत्वाज्जश्त्वापत्तिः, तद्विधौ स्थानिवद्भावनिषेधादिति  
वाच्यम् । कर्मसमर्पकात्प्रातिपदिकादेव णिजुत्पत्तेः । सुबन्तादि-  
ति पक्षेऽपि “णाविष्टवद्” इत्यतिदिष्टभसंज्ञया पदसंज्ञाया बाधा-  
त् । एतेन पदव्या मृष्या इति सर्ववृत्त्युक्तत्वान्मूर्द्धाभिषिक्तसू-  
त्रोदाहरणमिति भाष्यं व्याख्यातम् । तथा हि—पठु ई आ इति स्थिते  
परयणादेशे कृते निमित्तात्पूर्वत्वे गृह्यमाणे परयणादेशनिमित्ता-  
दाकारादव्यवहितपूर्व उकारो न भवति इति तस्य यणादेशे  
कर्त्तव्ये यणः स्थानिवत्त्वं न स्यात् । अतो व्यवहितस्यापि पू-

र्वत्वाश्रयणात्सिद्धम् । न च पूर्वयणादेश एव प्रथमं स्यादिति वाच्यम् । परयणादेशस्य नित्यत्वात् । न च सति स्थानिवद्भावे पूर्वयणादेशस्यापि कृताकृतप्रसङ्गित्वाश्रित्यत्वमेवेति वाच्यम् । तथाऽपि शब्दपरविप्रतिषेधेन परयणादेशस्याधिकबलत्वात् । पूर्वापरविषयभेदादेकस्यापि लक्षणस्य भेदात् । एकस्य च कार्यित्वनिमित्तत्वयोर्विरोधात्परत्वेन व्यवस्थाश्रयणात् ।

नन्वेवं कर्त्र्या हर्त्र्या इत्यत्र स्वरौ न स्यात् । कर्तृ ई आ इति स्थिते हि यदि नित्यत्वात्परयणादेशः स्यात्तस्य स्थानिवद्भावात्पूर्वस्य यण उदात्तयणोऽनन्तर आकारो नेति उदात्तत्वं न स्यात् । ईकारस्यानुदात्तत्वात् । यदा त्वन्तरङ्गत्वात्पूर्वं पूर्वयणादेशः, तदा ङीप उदात्तत्वं तस्यापि यणि आकारस्य तदिति सिद्धम् । प्रैवम् । पूर्वयणादेशमेवोदात्तस्थानिकमाश्रित्य विभक्त्युदात्तसिद्धेः । न च परयणादेशेन व्यवधानं स्वरविधौ व्यञ्जनस्याविद्यमानवद्भावात् ।

भाष्यकारास्त्वाहुः—स्वार्थद्रव्यलिङ्गसंख्याकारकाणां प्रतीतिक्रमः प्राक्रियादशायामावश्यकः । तथा हि—नागृहीतविशेषणन्यायेन प्रथमं सामान्यमभिधीयते । ततस्तदाश्रयो द्रव्यम् । तस्य लिङ्गसङ्ख्याश्रयत्वेनान्तरङ्गत्वात् । ततो लिङ्गम् । द्वित्वादिसंख्याया वस्त्वन्तरापेक्षतया बहिरङ्गत्वात् । द्वित्वादिव्यवच्छेदकतया एकत्वस्यापि तथात्वात् । ततः संख्या । कर्मादिकारकशक्तीनां द्रव्यविजातीयक्रियापेक्षतया बहिरङ्गत्वात् । ततः परिशेषात् कारकमिति । एवं स्वार्थप्रतीतिक्रमेणैव शब्दे कार्याणि प्रवर्तन्ते । अतो विभक्तिनिमित्तकयणादेशादीकारनिमित्तकयणादेश एव बलवान् । एतेन शब्दपरविप्रतिषेधोऽप्यपास्तः । बहिरङ्गस्यासिद्धतया दुर्बलत्वात् । अतो नेदमुदाहरणम् । अकृतल्युट्-

परिभाषा त्वनित्येति ।

स्यादेतत् । स्थानिनो यत्र कार्ये निमित्तत्वेनाश्रयणं तत्र स्थानिवत्, उतानाश्रयणेऽपि । नान्त्यः । श्लेषप्रश्न पित्तश्च द्रव्यश्च मर्ध्वश्च इत्यादौ अलोपयणादेशयोः स्थानिवद्भावेन संयोगसंज्ञाविरहात् गुरुत्वानिवन्धनप्लुतानुपपत्तेः । द्विर्वचनवरे-  
यलोपानामुत्तरसूत्रे उपादानापत्तिश्च । “अनचि” इति पर्युदासात्तत्तद्वशस्य हल एव तत्राश्रयणम्, न त्वच इति प्रथमपक्षे स्थानिवत्त्वाप्रसक्त्या तत्परित्यागालाघवम् ।

ननु वरेयलोपेऽचोऽनाश्रयणेऽपि आकारलोपविधौ “अ-  
चि क्ति” इति प्रकृतिराश्रितैव, तत्कथम्भाष्ये वरेशब्दपाठ  
इति, मैवम् । यरुव्यवाकारस्य प्रत्ययत्वाभावात् । अजादौ प्रत्य-  
ये परे च आकारलोपविधानात् । अदुग्धेत्यत्र कसस्य “अलो-  
ऽन्त्यस्य” इति अलोपे तस्य स्थानिवत्त्वाद् “झलो झलि”  
इति सिचो लोपो न स्यादिति लुग्विधेयः स्यात्, घ्नन्तीत्यत्रा-  
ल्लोपस्य स्थानिवत्त्वादानन्तर्ध्वविरहात्कुत्वं च न स्यात् । नाद्यः ।  
निराद्येत्यत्र जग्ध्यादेशप्रसङ्गात् । तत्र णेरनाश्रयणेन स्थानिवत्त्वा-  
नुपपत्तेः । अकुर्व्याशामित्यत्र “ये च” इत्युकारलोपस्य अ-  
लुन्याशामित्यत्र “ई हल्यघोः” इति ईत्वस्य अजश्याशामित्यत्र  
जन जनने इत्यस्माच्चत्ययेन तद्धि जनी प्रदुर्भावे इत्यस्माद्वा  
छान्दसत्वात् श्लौ “ये विभाषा” इत्यात्वविकल्पस्य राय्या-  
शामित्यत्र “रायो हलि” इत्यात्वस्य च प्रसङ्गात् । सर्वत्र स्था-  
न्यनाश्रयणात् । द्वितीयपक्षे तु नायं दोषः । व्यवहितपूर्वविधा-  
वपि स्थानिवत्त्वप्रवृत्तेः ।

अत्र भाष्यम् । अविशेषेणेत्येव पक्षो युक्तः । स्वाश्रयका-  
र्यनिवृत्तेरुक्ततया उकारलोपादीनामप्रसक्तेः । संयोगसंज्ञायाः



## ४४२ व्याकरणसिद्धान्तसुधानिधौ प्रथमाध्याये

पूर्वपरोभयविधित्वेन स्थानिवश्वाप्रसक्तेः । प्रतिषेधन्तराणां च सूत्रएव कृतत्वात् । तदेव चाविशेषेणेत्यत्र ज्ञापकम् । “लुग्वा दुह” इत्यत्र लुग्ग्रहणं त्वावश्यकम् । अदुहीत्यत्र वकारस्या-  
श्लत्वात् । घन्तीत्यत्र तु श्रुतिकृतमानन्तर्यमाश्रीयते, स्थानि-  
वत्त्वकृतं तु व्यवधानमविधातकम् । वचनसामर्थ्यात्तत्र प्रवृत्तेः ।  
अत एव इननमित्यादौ नातिप्रसङ्गः इति सप्तमे वक्ष्यते ।

स्यादेतत् । पूर्वविधाविति पञ्चमीसमासो माऽस्त्व । बेभिदिता  
माथितिकः अपीपचन्निति भाष्योदाहरणत्रयस्यान्यथासिद्धेः ।  
तथा हि-बेभिद्यशब्दात्तृच् । नित्यत्वादलोपयलोपौ । तत् “एका-  
च” इतीट्प्रतिषेधः स्यात् । उपदेशेत्यस्य एकाचि अनुदात्ते चेत्युभ-  
यविशेषणत्वात् । द्विःप्रयोगश्च द्विर्वचनम् । अल्लोपस्य स्थानिवत्त्वे  
तु व्यवधानान्नोक्तनिषेध इति । तन्ना विहितविशेषणाश्रयणात् । तृ-  
चश्च यङन्तादेवोत्पत्त्या उपदेशे य एकाच् भिदिति ततोऽनुत्पत्तेः ।  
मथितं पण्यमस्य माथितिकः । “तदस्य पण्यम्” इति ठक् । तत्  
इकादेशः । “यस्येति च” इत्यल्लोपः । तान्तत्वात्कादेशोऽपि  
न प्रसज्यते । “ठस्येक” इत्यत्र स्थान्यादेशयोरकारस्योच्चारणा-  
र्थतया वर्णमात्रस्य स्थानित्वादल्वधित्वादनल्विधाविति इका-  
रादेशस्य स्थानिवत्त्वनिषेधात् । समुदायस्य तथात्वेऽपि  
सन्निपातपरिभाषया समाधानात् । अल्लोपस्याजादित्वनिबन्ध-  
नभसंज्ञानिमित्तकतया तत्कृततत्कारान्तत्वमादाय अजादित्ववि-  
धातककादेशस्याप्रवृत्तेः । अपीपचन्नित्यपि न प्रयोजनम् ।

ननु ज्ञेः “इतश्च” इति इकारलोपएकदेशविकृतन्यायेन  
ज्ञ इत्यस्य ज्ञिभावानपायात् “ज्ञोऽन्तः” इत्यन्तादेशे चङ-  
कारस्य तदकारेण सह पररूपे तस्य परं प्रत्यादिवद्भावात्  
क्षिग्रहणेन ग्रहणात् “सिजभ्यस्त” इति जुसादेशः स्यात्, स्था-

निवद्भावे तु णिलोपस्य पररूपस्य वा व्यवधानान्नेति चेद्,  
न । वेत्तेरनन्तरं लङ् एव झिः संभवतीति तत्साहचर्या-  
दभ्यस्तादपि लङादेशस्यैव झेर्जुसादेशविधानात् ।

न च सिचा साहचर्याल्लुङादेशस्यैव झेरास्त्विति वान्यम् ।  
परसाहचर्यस्य बलवत्त्वात् । “विप्रतिषेधे परम्” इति न्यायात् ।  
अत एव भवतेर्यङ्लुङन्ताल्लुङि अबोभूवन्निति माधवः । न  
चैवम् “अदभ्यस्ताद्” इत्यस्यैव वारणार्थं पञ्चमीसमासाव-  
श्यकत्वम् । पररूपे झस्याभावात् । अल्विधौ अन्तादिवद्भावानु-  
पपत्तेः । झकारस्यादादेशे कर्त्तव्येऽल्विधित्वेन स्थानिवद्भावासं-  
भवाच्च ।

अत्राहुः—नेह साहचर्यं नियामकतया भगवतोऽभिमतम् ।  
अपीपचन्नित्युदाहरणात् । “द्वित्रिचतुर्” इति सूत्रे कृत्वोऽर्थ-  
ग्रहणात्तस्यानित्यत्वात् । तस्मादबोभूवुरित्येव युक्तम् । “आतः”  
इति नियमस्य सिचः परत्वमाश्रित्य यो जुस्माप्तस्तन्मात्रं विषय  
इति माधवादिभिरुक्तत्वात् । अभ्यस्ताश्रयस्य जुसो दुर्वारत्वा-  
त् । तन्नियमस्य लाघवात्सामान्यविषयकत्वेऽपि “अदभ्यस्ताद्”  
इत्यदादेशेऽबोभूवदिति रूपान्तरमस्तु । नित्यत्वेन वुको गुण-  
बाधकत्वात् । अबोभूवन्निति तु चिन्त्यमेव । अन्तादेशस्य  
दुर्लभत्वात् ।

अत्राहुः—मथितयतेः क्विपि टिल्लोपणिलोपयोः “वेरपृ-  
क्तस्य” इति लोपे च मथित् । तेन चरतीति ठक् । तस्येकादेशार्थं  
पञ्चमीसमास आवश्यकः । एतादृशकल्पनायां च माथितिक  
इति भाष्योदाहरणस्यैव मानत्वात् । नन्वेवं विगणय्येति न  
स्यात् । अयादेशे कर्त्तव्येऽल्लोपस्य स्थानिवत्त्वात् । अनुगम्य  
इत्यादिमित्संज्ञेषु चरितार्थतया ऽऽरम्भसामर्थ्यविरहात् । मैवम् ।

## ४४४ व्याकरणसिद्धान्तसुधानिधौ प्रथमाध्याये

पूर्वस्माद्विधौ स्थानिवद्भावस्यानित्यत्वात् । तथा चाष्टमे हर-  
दत्तेनोक्तम् । अनित्यः पूर्वस्माद्विधौ स्थानिवद्भावः । “निष्ठायां  
सेटि” इति सेट्ग्रहणादिति । तथा हि । न तावदानिड्व्यावृत्त्यर्थं  
तत् । ण्यन्तात्तदसम्भवात् ।

न च संज्ञितः पशुरित्यत्र “यस्य विभाषा” इति प्रतिषे-  
धः, “सनीवन्त ” इति विकल्पितेदृक्त्वादिति वाच्यम् ।  
तत्रैकाच इत्यनुवृत्तेः । अन्यथा दरिद्रातेरिदृप्रतिषेधापत्तेः । यदि  
च पूर्वस्माद्विधौ स्थानिवत्त्वं नित्यं स्यात्, तदा निषेधाप्रसक्तिरे-  
व । णिचा व्यवधानात् । तस्मादनित्यत्वं ज्ञाप्यम् इति । “वस्वे-  
काज् ” इति सूत्रे कैयटेनाप्युक्तम्, पूर्वस्मादपि विधावित्येतद-  
नित्यमिति । परिदृढय गत इति णिलोपस्यासिद्धत्वं व्याश्रयत्वा-  
त् परिहृत्य पूर्वस्मादिति स्थानिवत्त्वमाशङ्क्य प्रवेभिदय्य प्रस्त-  
नयेति भाष्योदाहरणसामर्थ्यान्नेति माधवः ।

यद्वा—“लघुपूर्वाद्” इत्यत्र वर्णरूपान्यपदार्थग्रहणाद्वर्णग्रहणे  
च जातिग्रहणाद्व्यवधानेऽपि न दोष इति दीक्षिताः ।

## न पदान्तद्विर्वचनवरेयलो- पस्वरसवर्णानुस्वारदीर्घजश्च- विधिषु ५७ ।

पदस्य चरमावयवे द्विर्वचनादौ च विधेये परनिमित्तोऽजा-  
देशो न स्थानिवत् । कानि सन्ति, कौ स्तः । यणावादेशयोः का-  
र्ययोः “इनसोरल्लोपः” इत्यल्लोपो न स्थानिवत् । न च  
अनादिष्टादचः पूर्वत्वाभावादेव न तथेति वाच्यम् । वाक्याद-

पोद्धृत्य पदानि संस्क्रियन्तइति पक्षे तत्सत्त्वात् । “ युष्मद्युप-  
पदे ” इत्यादौ पदान्तरसापेक्षतयाऽपि पदसंस्कारदर्शनात् ।  
अत एवाङ्गसंज्ञासूत्रे स्त्री इयतीत्यत्र पदान्तरनिरपेक्षपदसंस्का-  
रपक्षे स्त्रीशब्देकारस्यानादिष्ठादचः पूर्वत्वाभावादिदमादेशलो-  
पस्य न स्थानिवस्त्वमिति कैयटेनोक्तम् । पक्षेपदोक्त्या प्रकृतो-  
क्तपक्षस्यापि तदभिमतत्वात् । हरदत्तस्तु यद्यपि व्याकरणेन  
पदान्येव व्युत्पाद्यन्ते, न वाक्यम्, तथाऽपि वाक्यगते स्त  
इत्यादिपदे व्युत्पाद्यमाने कावित्यादेः पदस्यासत्यपि निमित्तत्वे  
सन्निधानमविरुद्धमित्यनादिष्ठादचः पूर्वत्वमित्याह ।

केचित्तु गोचो गोचेत्यादौ “अचः” इत्यष्टोपस्य “अवङ्  
स्फोटायनस्य” इत्यवङ्गविधौ स्थानिवस्त्वानिवेधः । तत्राकारस्या-  
नादिष्ठादचः पूर्वत्वादित्याहुः ।

अत्रेदं तत्त्वम् । विधिशब्दो भावसाधनः । पदान्तस्येति  
कर्मषष्ठ्या समासः । अन्तशब्दश्चरमावयवपरः । तथा च पद-  
चरमावयवनिष्ठं यत्र विधेयत्वं तत्र स्थानिवद्भावाविषेधः ।  
कानि सन्ति कौ स्त इत्यत्र यदि यकारवकारौ स्यातां वस्तुतः  
पदान्तौ स्याताम् इति पदान्तविधित्वसम्भवः । तदुक्तम्—

योऽसौ पदान्तो यकारो वंकारो वाऽन्ते श्रूयेतेति ।

कैयटेन च व्याख्यातम्—“यकारवकारौ विधीयमानावेव  
पदान्तौ भवत इत्यस्ति पदान्तताया विधानम्” इति ।

कचित्तु पदसंज्ञाविधानेन, यथा वेतस्त्वानित्यादिवक्ष्यमाणा-  
पत्तौ । तदुक्तं विवरणकारैः—

स्वरूपेण सकारः स्थितोऽपि पदान्तत्वेन विशिष्टो विधेय-  
एवेति । षट्ठिक इत्यत्र तु धर्मधर्मिणोरुभयोरपि पूर्वसिद्धत्वात्  
कथमापि पदान्तत्वविशिष्टविधानमिति नोक्तनिषेध इति वक्ष्यामः।

नत्वत्र विधिवाक्येषु विधेयतावच्छेदकत्वेन पदान्तत्वातिदेशापेक्षा । “इको यणचि” इत्यादौ स्थानितावच्छेदकतया आदेशतावच्छेदकतया वा तदनुल्लेखादसङ्गतिप्रसङ्गात् ।

यदि तु विधीयते इति कर्मव्युत्पत्त्या विधिशब्दो विधेयपरः । पदान्तस्येति शेषे षष्ठी स्थानित्वार्था । तथा च पदचरमावयवनिष्ठं यत्स्थानित्वं तन्निरूपितं यत्र विधेयत्वं तत्र न स्थानिवत्त्वमिति व्याख्यायेत, तर्हि षडिक इति न सिध्येत् । तथा हि—अनुकम्पितः षडङ्गुलिदत्तः षडिकः । “बह्वचो मनुष्यनाम्न” इति ठच् । “ठाजादाबुर्ध्वम्” इति ङ्गुलिशब्दस्य लोपः । “यस्येति च” इत्यकारलोपः । तत्र षट् इत्यस्य प्रत्ययलक्षणेनान्तर्वर्तिविभक्तिमाश्रित्य क्रियमाणा पदसंज्ञा तुल्यावधिकतया भसंज्ञया बाध्येत । तथा च जश्त्वेन डत्वं न स्यात् । न च “यस्य” इत्यल्लोपस्य स्थानिवद्भावादकारान्तस्य भसंज्ञा षान्तस्य च पदसंज्ञेति भिन्नावधिकत्वाच्च बाध्यबाधकभाव इति वाच्यम् । “न पदान्त” इति निषेधप्रवृत्त्यापत्त्या भसंज्ञाया अपि षान्तएव विश्रामात् । न च जश्विधित्वादेवात्र स्थानिवत्त्वनिषेधः । जश्विधावेव तत्प्रवृत्तेः । इह तु पूर्वमेव जश्त्वस्य निष्पत्तेः, षकाररूपापत्तेरेवात्र विधेयत्वात् । नापि पूर्वत्रासिद्धे न स्थानिवदित्यस्य प्रवृत्तिः । हेतोरुक्तत्वादित्याकरानुसारी ग्रन्थः ।

अत्र केचित्—कर्मसाधनविधिशब्दपक्षेऽपि पदान्तस्य स्थाने विधौ कर्तव्यएव स्थानिवत्त्वनिषेधो भसंज्ञा तु न पदान्तस्थानिकेति कथं निषेधप्रवृत्तिः । न च पदान्तस्थानिको यो विधिस्तद्विरोधिविधिं प्रत्यपि स्थानिवद्भावनिषेधः, अस्ति च पदान्तस्थानिकं जश्त्वं तद्विरोधी भसंज्ञाविधिः, जश्त्वस्य पदसंज्ञापेक्ष-

त्वादिति वाच्यम् । तादृशार्थपरत्वे मानाभावात् । पदान्तस्थानिके विधौ स्थानिवत्त्वनिषेधमात्रेणोपपत्तेः । कानि सन्तीत्यादौ च-  
रितार्थत्वादधिकपरत्वे प्रयोजनाभावात् । एतेन जश्भावसाधि-  
काया अकारान्तनिष्ठभसंज्ञायाः साधकोऽयं स्थानिवद्भावः ।  
तद्व्यतिरेके भसंज्ञाया अपि षकारान्तनिष्ठत्वापत्तौ तया पदसं-  
ज्ञाबाधे जश्भावानुपपत्तेरित्यपास्तम् । जश्भावनिमित्तत्वेनाना-  
श्रयणात् । अकारात्पूर्वभागस्यान्तर्वर्त्तिविभक्त्या पदत्वेन त-  
त्सिद्धेश्च । अत एव जशि नेति पूर्वत्रासिद्धे न स्थानिवदिति  
च निषेधयोरप्रवृत्तिः । जशि कर्त्तव्ये स्थानिवद्भावो नेत्यर्थे ज-  
श्संबन्धिन एव ग्रहणेन जश्भावेन सह बाध्यबाधकभावो नि-  
ष्पाद्यानिष्पादकभावो वा यस्य संबन्धस्तस्यैव स्थानिवत्त्वनिषे-  
धात् । भावसाधनपक्षेऽपि षडिक इत्यस्य सिद्धेश्च । जश्भावस्य  
विधेयस्य पदान्तत्वसत्त्वात् । न च जश्भावस्य पूर्वमेव निर्वृत्त्या  
पदान्तस्य विधेयत्वं नास्तीति वाच्यम् । भसंज्ञाया अपि सै-  
भावितत्वादकृतव्यूहपरिभाषया “अन्तरङ्गानपि विधीन्वाहिरङ्गो  
लुग्बाधते” इति न्यायाच्च तदप्रवृत्तेः । कर्मसाधनपक्षेऽपि पदा-  
न्तस्थानिकविधेयाभावाच्च । न च पदान्तत्वेन सिद्धस्य भत्वा-  
त्त्वकाररूपापत्तिर्विधेयेति वाच्यम् । द्विर्वचनादिसाहचर्येण शा-  
स्त्रीयस्यैव विधेयस्योपादानादिति ।

तदत्यन्तमसत् । अनादिष्ठादचः पूर्वत्वेन दृष्टस्य पदचर-  
मावयवस्य स्थाने विधौ कार्ये परनिमित्तोऽजादेशो न स्थानि-  
वदिति वाक्यार्थः । तथा च “दध्यत्रेत्यत्र संयोगान्तलोपप्रसङ्गे  
पदान्तविधिं प्रति नेत्ययमपि प्रतिषेधो नास्ति, पदान्ते विधेये  
स प्रतिषेधो न च लोपोऽभावात्मकत्वात्पदान्त” इति कैयटग्रन्थ-  
विरोधः । एवं दृक्ष्व इत्यत्र विधेयस्य बलोपस्यावयवत्वाभावात्

## ४४८ व्याकरणसिद्धान्तसुधानिधौ प्रथमाध्याये

“न पदान्त” इति णिलोपस्य स्थानिवच्चनिषेधो नेति कौस्तुभ-  
मनोरमाग्रन्थविरोधः । त्वद्रीत्या लोपप्रतियोगिनो वकारादेः प-  
दान्तत्वसत्त्वाभिषेधस्य दुर्वारत्वात् । एवं वेतस्वानित्यत्र कर्मसा-  
धनपक्षे न दोष इत्येतत्परभाष्यविरोधः । तदस्मिन्नस्तीत्यर्थे  
कुमुदनडवेतसेभ्यो इप्रतुप् । ङित्वादकारलोपः । “तसौ मत्वर्थे”  
इति भसंज्ञायां रुत्वाभावः । न च तस्य चातुरर्थिकत्वाभि-  
वृत्ताद्यर्थकत्वे तथाऽपि दोष इति वाच्यम् । तत्रानभिधान-  
मित्यभिप्रायेणोक्तत्वात् । तत्र सान्तस्य भसंज्ञायां क्रियमाणा-  
यामल्लोपस्य स्थानिवद्भावात्सान्तत्वं नास्तीति भसंज्ञा न  
स्यात् । न च “न पदान्त” इति निषेधः । भसंज्ञायाः पदान्तस्था-  
निकत्वाभावात् । तथा च पदान्तस्थानिके विधौ यद्विरोधी  
तद्विधिं प्रत्यपि न स्थानिवद्भाव इत्यर्थोऽवश्यं वाच्यः । अस्ति  
च पदान्तस्थानिको रुत्वविधिः । तद्विरोधी भसंज्ञाविधिः । तं  
प्रति अल्लोपस्य स्थानिवद्भावनिषेधे सति तस्य भसंज्ञा सिद्धा ।  
तथा चाधिकार्थपरत्वे मानाभाव इत्यसंबद्धमेवाभिधानम् । अत  
एव स्थानिवद्भावनिषेधव्यतिरेकेणैव यस्य पदान्तत्वं सिद्धम्,  
तस्य विधौ “न पदान्त” इति निषेधः कर्मसाधनाविधिशब्दपक्षे  
प्रवर्त्ततइति भाष्यकैयटयोरेव स्पष्टम् । वेतस्वानित्यत्र हि स्थानि-  
वद्भावनिषेधं विना सकारो न पदान्तत्वेन सिद्धः । स्थानिवद्भा-  
वसत्त्वेऽकारान्तएव पदसंज्ञाविश्रामात् । कानि सन्तीत्यत्र च  
“न पदान्त” इति निषेधं विनाऽपि इकारस्य पदान्तत्वसत्त्वाद्य-  
णादेशे कर्तव्येऽल्लोपस्य स्थानिवद्भावनिषेधसौलभ्यम् । भाव-  
साधनपक्षेऽपि तत्सिध्यतीति त्वन्यदेतत् । एवं षडिक इत्यत्र “न  
पदान्त” इति निषेधप्रवृत्तिं विना षकारो न पदान्तत्वेन सिद्धः  
अतो दुर्लभैव तत्रैतन्निषेधप्रवृत्तिः ।

न चान्तर्वर्त्तिविभक्त्या तस्य पदान्तत्वं सिद्धमेवेति वाच्यम् । स्थानिवद्भावनिषेधाभावे तुल्यावार्धिकया भसंज्ञया तद्वाधापत्तेरुक्तत्वात् । एतन्निषेधस्यैव तत्पदसंज्ञायामुपजीव्यत्वात् वेतस्वानित्यतो विशेषाभावात् ।

यत्तु कानि सन्तीत्यत्रैव निषेधोपपत्तिरिति तन्न । पदान्तस्थानिके विधौ यस्य बाध्यबाधकभावो निष्पाद्यनिष्पादकभावो वा सम्बन्धस्तस्य स्थानिवत्त्वनिषेध इत्यवश्यं वाच्यम् । जश्त्वविधितो वैषम्याभावात् । निष्पाद्यनिष्पादकभाव आदेशस्य विवक्षितः स्थानिनो वा ? नाद्यः । अल्लोपस्य यणादेशेन तदभावात् । नान्त्यः । षडिक इत्यत्राकारस्यापि स्वान्तनिष्ठभसंज्ञाद्वारा जश्त्वरूपे पदान्तस्थानिकविधावनुगुणत्वात् निषेधस्य दुर्वारत्वात् । ननु साक्षादनुगुणत्वं निश्चेदयमिति चेन्न । साक्षात्स्वप्रवेशे गौरवात् । किं च, साक्षात्त्वम् हि किं संज्ञामात्रानपेक्षत्वम्, उत स्वभिन्नवृत्तिसंज्ञानपेक्षत्वम्, उत स्वमात्रवृत्तिसंज्ञानपेक्षत्वम् ? नाद्यः । अकारस्याप्यच्त्वेन रूपेण यण्यनुगुणत्वात् । न द्वितीयः । अच्त्वस्यापि अकारभिन्नवृत्तित्वात् । नान्त्यः । अप्रसिद्धेः । अथ यस्यां व्यक्तौ यत्र निमित्तत्वपर्यवसानं तत्पर्य्याप्तसंज्ञातिरिक्तसंज्ञानपेक्षत्वं तदर्थं इति चेद् । अणादिसंज्ञाया अप्यकारपर्याप्ततया तदतिरिक्ताया अच्संज्ञाया एवापेक्षितत्वात् । अथ भेदप्रतियोगिन्यां संज्ञायां प्रकृतकार्यनिमित्तत्वमपि वाच्यम् अणादिसंज्ञास्तु न तथा इति चेन्न । तथापि यथोद्देशे अचि परतो यत्कार्यं दृष्टं तद् आदेशेऽपि भवतीति कार्यातिदेशेन लोपे सत्यपि “अचः परस्मिन्” इत्यनेनैव यणादीनां प्रसक्त्या अकारे निमित्तत्वपर्यवसानाभावात् । नच कार्यकालप्रक्षे शास्त्रीयत्वाविशेषात् अकारनिष्ठाया एवाच्संज्ञाया



प्रयोजकत्वात् इति स्थानिवस्त्वनिषेधो दुर्वारः स्यात् इति दिक् । सिद्धान्ते तु पदान्तस्य यत्र विधीयमानत्वं तत्र स्थानिवस्त्वनिषेधः । षडिक इत्यत्र तु जश्त्वस्य पूर्वसिद्धत्वान्न निषेध इति सति स्थानिवद्भावे भपदसञ्ज्ञयोर्भिन्नावधिकतया षान्तस्य पदसञ्ज्ञासिद्धिः । तेन न पदसञ्ज्ञाविरहप्रयुक्तषकाररूपतापत्तिः । नच षकाररूपताविधानमादायैव निषेधापत्तिः । तस्यापदान्तत्वात् । अन्यथा जश्त्वापत्तेः । अनुकम्पितो वागाशीर्दत्तो वाचिकइत्यत्र तु “एकाक्षरपूर्वपदानामुत्तरपदलोपो वक्तव्य” इति समस्तस्यैवोत्तरपदस्य लोपस्वीकारः ।

यत्तु अकृतव्यूहपरिभाषया अन्तरङ्गानपीतिपरिभाषया वा षडिक इत्यत्रापि न पूर्वं जश्त्वमिति । तत्र नाद्यः । उक्तीत्या निमित्तस्य विनाशोन्मुखत्वाभावात् । शङ्कामात्रस्याप्रयोजकत्वात् । न द्वितीयः । स्वादिष्वितिपदसञ्ज्ञाया अङ्गमात्रविश्रान्ततया लुकि दुर्लभत्वेऽपि सुबन्तत्वप्रयुक्तायास्तस्या अतथात्वेन लुक्वपि प्रत्ययलक्षणेन सुलभत्वात् । अन्यथा पञ्च सप्त्यादौ नलोपो न स्यात् । राजपुरुष इत्यादावपि तथा । तत्रापि लुक् एव स्वीकारात् । अन्यथा ऽत्राल्लोपापत्तेः । गोमतिप्रय इत्यादौ नुमाद्यापत्तेश्च । पदसञ्ज्ञा त्वन्तर्वर्तिविभक्त्याश्रयेण षकारान्तस्वेति कैयटोक्तेश्च विभक्तेरश्रूयमाणतया सुबन्तस्य पदसञ्ज्ञायामपि षकारान्त एव पर्यवसानमित्येवंपरत्वात् ।

अथ भावसाधनपक्षे ब्रह्मबन्धूरित्यत्र धकारस्य जश्त्वं स्यात् ऊङा सहैकादेशस्य परादिवद्भावेनोङ्ग्रहणेन ग्रहणात् । तस्मिन्परे स्वादिष्वितिपदसञ्ज्ञाया धकारान्ते प्रसङ्गात् । नच भसञ्ज्ञया बाधः । तत्र स्थानिवद्भावप्रवृत्त्या तस्या उकारान्त एव विश्रामात् । एवं वेतस्त्वानित्यत्र सकारस्य रूत्वापत्तिः, पदान्तत्वे वि-

## ४५२ व्याकरणसिद्धान्तसुधानिधौ प्रथमाध्याये

धीयमाने स्थानिवत्त्वनिषेधात् पदसञ्ज्ञायाः सकारान्ते सुस्थत्वात् ।

अत्र भाष्यम् “पदे अन्तः पदान्तः” पदे परतोऽन्त इति यावत् । तस्य विधौ न स्थानिवत् । इमतुष्टु न पदमिति सस्य रुत्वे कर्तव्ये भवत्येव स्थानिवद्भावनिषेध इति भन्वस्यापि सकारान्त एव विधानात् अवधिभेदाभावाद्भसञ्ज्ञया पदसञ्ज्ञाबाधः ।

“यद्वा यथाऽन्यानि पदकार्याणि उपप्लवन्ते रुत्वं जश्त्वं, एवमिदमपि पदकार्यमुपप्लोष्यते । किम् ? भसञ्ज्ञा नामेति” ।

अस्यार्थः । भसञ्ज्ञायां पदमित्यनुवर्तते पदं सद्भसञ्ज्ञं भवतीति पदत्वसद्भावे तन्निमित्तकं रुत्वं माभूदिति भसञ्ज्ञायामपि पदविषयकत्वात्पदान्तविधित्वमस्तीति स्थानिवत्त्वनिषेधात्सान्तस्यैव भसञ्ज्ञेति तथा पदत्वबाधान्न रुत्वम् । पूर्वं पदसञ्ज्ञैव भसञ्ज्ञोपजीव्या, पश्चात्तु भसञ्ज्ञया तद्बाध इत्यन्यदेतद् ।

प्रकृतमनुसरामः । द्विर्वचने सुद्ध्युपास्यः । “अनचि च” इति द्वित्वे कर्तव्ये यणादेशो न स्थानिवत् । नच असिद्धं बहिरङ्गमिति द्वित्वानुपपत्तितादवस्थग्रम् । हरदत्तमते नाजानन्तर्ये इति तन्निषेधात् । स्थानिवद्भावनिषेधसामर्थ्याच्च ।

वरे इति निपातनान्न विभक्तेर्लुक् । तन्निमित्तोऽजादेशो न स्थानिवत् । यायावरः । यातेर्यङन्तात् “यश्च यङः” इति वरच् । अतो लोपः । तस्य “आतोलोप इटि च” इत्याकारलोपे कर्तव्ये न स्थानिवत्त्वम् । स्यादेतद् । अतो लोपस्य परनिमित्तकत्वमेव नास्ति आर्द्धधातुके इति विषयसप्तम्या आर्द्धधातुकोत्पत्तेः पूर्वमेवातो लोपप्रवृत्तेः । अत एव “अचो यत्” इत्यत्र वृत्तौ वक्ष्यते ‘अच् ग्रहणं किम् ? यावता हलन्ताण्यतं वक्ष्यति ।

अजन्तभृतपूर्वस्यापि यथा स्यात् दित्स्यं धित्स्यम्' इति ।

अत्र हरदत्तादयः—'वरेग्रहणसामर्थ्यात्परसप्तमीपक्षोऽप्य-  
स्ति । अत एव "अनुदात्तेतश्च हलादेः" इत्यत्र आर्ग्रहणम् ।  
असति हि तस्मिन्हलन्तादिति विज्ञायंत । ततश्च जुगुप्स-  
नो मीमांसन इत्यत्र युजन स्याद् इति । यदि च विषयसप्तमी  
स्यात् प्रागेव प्रत्ययोत्पत्तेरतो लोपे सति हलन्तत्वादेव तत्रापि  
युच् सिद्ध्येदिति आदिग्रहणं व्यर्थं स्याद्' इति ।

एवं यातेर्यङन्तात् क्तिचि अतो लोपे यलोपविधौ स्थानि-  
वत्त्वनिषेधाद्यलोपे तस्य स्थानिवद्भावादाकारलोपे पुनर्यकार-  
लोपे यातिरिति रूपम् ।

न च पुनराकारयकारयोर्लोपे प्रत्ययमात्रश्रवणापत्तिरिति  
वाच्यम् । आलोपस्य स्थानिवत्त्वात् आभीयत्वेनासिद्धत्वाद्वा ।  
न च स्वस्य स्वं प्रत्येव कथमसिद्धत्वमिति वाच्यम् । चिणो-  
लुङ्न्यायेन तत्सम्भवात् । वक्ष्यति च वार्त्तिकम्—

“चिणो लुकि तग्रहणानर्थक्यं संघातस्याप्रत्ययत्वात्तलो-  
पस्य चासिद्धत्वाद्” इति ।

अस्यार्थः—चिणो लुग्विधौ अकारितरामित्यादौ तरवा-  
देर्लोपो मा भूदित्येतदर्थकं तग्रहणं व्यर्थं तङ्तरसमुदायस्य  
प्रत्ययत्वाभावात् । न च तकारलोपोत्तरं तरपो लोपापत्तिः ।  
तलोपस्यासिद्धत्वात् । न चाभेदे तदनुपपत्तिः । विषयभेदेन  
लक्षणभेदाश्रयणादिति ।

भाष्ये तु कण्डूयतेः क्तिचि कण्डूतिरिति यलोपोदाहरणम् ।

वृत्तौ तु क्तिन्नित्युक्तम् । तत्र यद्यपि अप्रत्ययेन बाधितत्वा-  
त्कण्डूयेत्येव भवितव्यमिति भाष्योक्त्या च क्तिनो दौर्लभ्यम् ।  
तथाऽपि 'क्तिन्नावादिभ्य' इति क्तिन् । 'क्तिचीत्येव युक्तः पाठः'

इति हरदत्तः । अल्लोपयलोपो । न च अल्लोपस्य स्थानिवच्चा-  
दुवङ्प्रसङ्गः यलोपं प्रत्येव स्थानिवच्चनिषेधादिति वाच्यम् ।  
इष्टापत्तेः । “छ्वोः” इति तस्य ऊठः सम्भवात् । न च तं प्र-  
त्युवङ्गादेशस्य स्थानिवच्चापत्तिः । आदिष्टादचः पूर्वत्वात् ।  
अत एव ऊठः पुनरुवङ् नेति हरदत्तादयः । एवं तेष्ठीयतेः  
क्तिचि अल्लोपयलोपयोरल्लोपस्य स्थानिवच्चादियङि “लोपो  
व्योः” इति यलोपे तेष्ठितिरिति रूपम्, पेष्ठीयतेस्तु एरनेकाच इति  
याणि यलोपे च पेष्तिः, शो तनूकरणे इत्यस्माद् यङन्तात् क्ति-  
जादिषु कृतेषु “पूर्वत्रासिद्धे न-” इति स्थानिवच्चनिषेधाच्छस्य  
षत्वे ष्टुत्वे च शाष्टिरिति विशेषः ।

आकर्षिकः । चरतीत्यर्थे “आकर्षाद्” इति ष्टु ।  
“लिति” इति ककाराकारस्योदात्तत्वे कार्ये “यस्येति  
च” इति अकारलोपो न स्थानिवत् । न च व-  
चनसामर्थ्यं गतिः । कारक इत्यादौ चरितार्थत्वात् ।  
“स्वरविधौ व्यञ्जनमविद्यमानवद्” इति रेफादेर्व्यवधायक-  
त्वानुपपत्तेः । आनन्तर्यसम्भवे व्यवहितानाश्रयणात् । न च  
ष्टुलो लिङ्करणसामर्थ्यादकारेण व्यवधाने स्वरसिद्धिः । आ-  
कारस्यापि पक्षे उदात्तत्वापत्तेरिति कैयटः ।

अन्ये तु श्रुतिकृतमेवानन्तर्यं लिङ्करणसामर्थ्यादाश्रयिते ।  
घ्नन्तीत्यादौ कुत्ववदिति, तन्न युक्तमित्याहुः ।

तत्र चिकीर्षक इत्यादौ ईकारस्योदात्तत्वे कर्त्तव्येऽतो लोपो  
न स्थानिवदिति उदाहरणम् बोध्यम् । शिण्डि इत्यत्र सवर्णा-  
नुस्वारयोः कर्त्तव्ययोः इनसोरल्लोपो न स्थानिवत् ।

ननु इनसोरल्लोपे कृते अनुस्वारप्रवृत्तेः अनुस्वारस्याना-  
दिष्टादचः पूर्वत्वाभावात् स्थानिवच्चप्रसक्तिरेव नास्ति । नच

स्थानिद्वारकमनादिष्टादचः पूर्वत्वमिति वाच्यम् । अशास्त्रीयत्वेन तस्यातिदेशानर्हत्वात् ।

यत्तु हरदत्तादिभिरुक्तम् । अनादिष्टादचः पूर्वत्वापेक्षे “अचः परस्मिन्” इत्यतिदेशे कर्तव्ये “स्थानिवदादेश” इत्यतिदेशः प्रवर्त्तत इति । तन्न । पूर्वसूत्रे निराकृतत्वात् । तथा हि । अनादिष्टादचः पूर्वत्वमिति दिश्यते “अचः परस्मिन्” इत्यतिदेशो वा । नाद्यः । अशास्त्रीयत्वात् । नान्त्यः । “अचः परस्मिन्” इत्यतिदेशस्य प्रकृतेऽपि स्थानिन्यप्रवृत्ततया तदादेशेऽतिदेशुमशक्यत्वात् । स्थानिन्यदृष्टस्यातिदेशानर्हत्वात् । आवश्यकं च हरदत्तस्य तत् । अन्यथा लोलुव इत्यादौ इयङ्बङ्गोः कृतयोर्लघूपधगुणप्राप्त्या तद्वारणार्थं “न धातुलोप—” इति सूत्रारम्भ इति तत्सिद्धान्तानुपपत्तेः । स्थानिद्वारकमनादिष्टादचः पूर्वत्वमाश्रित्याल्लोपस्य स्थानिवद्भावादेव गुणप्रसक्तेस्तत्र वारयितुं शक्यत्वात् ।

न च तत्सूत्रप्रत्याख्यानाद् भाष्यकारस्य स्थानिद्वारकमप्यनादिष्टादचः पूर्वत्वमिति अभिप्राय आवश्यक इति वाच्यम् । तत्सूत्रप्रत्याख्याने भाष्यकृतस्तात्पर्यविरहात् । “आतोऽनुपसर्ग” इति सूत्रस्थभाष्यविरोधस्य पूर्वमेव दर्शितत्वाच्च । न च तद्भाष्यादिकं स्थानिद्वारकस्यानादिष्टादचः पूर्वत्वस्यानित्यत्वाभिप्रायकमेवेति वाच्यम् । स्थानिद्वारकस्यानादिष्टादचः पूर्वत्वस्य युक्तिशास्त्रोभयविरुद्धत्वेन ‘स ह्यादिष्टादचः पूर्वः’ इत्यादिभाष्यस्यैव बलवत्त्वात् । अत एव “अक्षय्यं हि वै चातुर्मास्ययाजिनः सुकृतं भवति” इत्येतदपेक्षया कृतकत्वलिङ्गकविनाशित्वानुमानसहकृतायाः “तद्यथेह कर्मचितो लोकः क्षीयत एवमेवामुत्र पुण्याचितो लोकः क्षीयते” इति श्रुतेः प्राब-

स्यमिति भामत्यादावुक्तम् । अत एव कण्डूतिरित्यत्रादिष्टादचः पूर्वत्वात् पुनरुवङ् नेत्युक्तम् । सत्यम् । आदेशापेक्षं निमित्तापेक्षं वा पूर्वत्वमिति पक्षद्वये स्थानिवत्त्वप्रसक्त्या निषेधोपपत्तिः । एतेनोक्तनिषेधादेव स्थानिद्वारकस्यानादिष्टादचः पूर्वत्वस्य ग्रहणमित्यपास्तम् ।

केचित्तु हरितशब्दादाख्यानण्यन्ताद्विचि हरिल्लुनातीत्यत्र “ तोर्लि ” इति लत्वे कर्त्तव्येऽतो लोपस्य णिलोपस्य वा स्थानिवत्त्वनिषेधार्थं सवर्णग्रहणम् । न च पूर्वत्रासिद्धे न स्थानिवदित्यत एव सिद्धिः । “ तस्य दोषः संयोगादिलोपलत्वणत्वेषु ” इति तन्निषेधादित्याहुः ।

अन्ये तु प्रतिपदोक्तमेव लत्वं तत्र गृह्यते न तु परसवर्णविधिप्रयोज्यं व्यवहितप्रतीतिकत्वादित्याहुः ।

अपरे तु रेफोत्तरं विधेयलकारप्रश्लेषात् “ तोर्लि ” इति लत्वमपि प्रतिपदोक्तमेव, परसवर्णस्यानुवृत्तौ गौरवप्रसङ्गात् ।

वस्तुतस्तु “पूर्वत्रासिद्धीये न स्थानिवङ्” इत्याश्रित्य सवर्णग्रहणस्य सिद्धान्तेऽपि प्रत्याख्येयत्वान्नायं दोषः इत्याद्यवधेयम् ।

यद्यपि परसवर्णविधौ स्थानिवत्त्वनिषेधस्य तत्स्थानिनोऽनुस्वारस्यापि विधौ स्थानिवत्त्वप्रतिषेधमन्तरेणानुपपन्नतयाऽनुस्वारविधावपि तन्निषेध इति पृथगनुस्वारग्रहणवैयर्थ्यम्, तथापि यत्र परसवर्णप्रसक्तिर्नास्ति शिषन्तीत्यादौ तत्रानुस्वारो न स्यादिति शङ्कावारणार्थं तत् ।

प्रतिदीन्नेत्यत्र “ हलि च ” इति दीर्घे कार्ये भसंज्ञानिमित्तकोऽल्लोपो न स्थानिवत् । प्रतिपूर्वाद् दिवः “कनिन् युव-षितक्षिराजिधन्विद्युप्रतिदिवः ” इति कनिन् ।

वृत्तौ तु “उपधायां च ” इति दीर्घ इति पठ्यते, तद् के-

स्वकैः प्रमादाल्लिखितम्, दिवैर्वकारस्यानुपधात्वात् ।

“ उपधायां च ” इति सूत्रे प्रतिदीन्नेत्यत्र “ हलिं च ” इति दीर्घ इति वृत्तावेव लिखितत्वादिति हरदत्तादयः ।

दीक्षितास्तु ‘आचारक्विवन्तात्किपि समाधेयम् । तत्र प्रति-  
दिवन् इति नान्तम्, तस्यैव धातुसंज्ञा तथा वकारस्योपधात्वस-  
म्भवात् । नच, अल्लोपात्पूर्वमकारस्यैव “ अनुनासिकस्य  
किञ्जलोः ” इति दीर्घापत्तिः । अकृतव्यूहपरिभाषया भाविन-  
मल्लोपमालोच्यान्तरङ्गस्यापि दीर्घस्याप्रवृत्तेः । न च स्थानि-  
वच्चाभावेऽपि “ असिद्धं बहिरङ्गम् ” इति परिभाषयाऽल्लो-  
पस्यासिद्धत्वादीर्घानुपपत्तिः । कृति तुग्ग्रहणेन तस्या अनित्य-  
त्वज्ञापनात् । यथोद्देशपक्षे तत्परिभाषायास्तत्राप्रवृत्तेश्च । एतस्यो-  
भयपक्षेऽपि वाच्यत्वाद् इति आहुः ।

“ सग्धिश्च मे ” “ बन्धां ते हरी ” । अदेः क्तिन् “ बहुलं  
छन्दसि ” इति घस्लादेशः । “ घसिभसीर्हलि च ” इत्युपधालोपः ।  
“ झलो झलि ” इति सलोपः । धि परे सिचो लोप इत्यस्य  
भाष्यकृताऽनङ्गीकारात् ।

वार्तिकमते तु छान्दसत्वात्सलोप इति कैयटहरदत्ता-  
दयः । “ झवस्तथोः ” इति प्रत्ययतकारस्य धत्वम् । तत् प्रति  
पूर्वस्माद्विधाविति उपधालोपस्य न स्थानिवत्त्वम् । तस्यानित्य-  
त्वात् । घकारस्य “ झलां जश् झशि ” इति जश्त्वेन गकारे क-  
र्तव्ये उपधालोपो न स्थानिवत् । समानां ग्धिः सग्धिः “ समा-  
नस्य छन्दस्यमूर्द्धप्रभृत्युदकेषु ” इति समानस्य सादेशः । द्वि-  
तीये भसेर्लोद्, तसस्ताम्, शपः श्लुः । अन्तरङ्गत्वाद् द्वित्वम् ।  
अभ्यासकार्यम् । तत् उपधालोपादि प्राग्वत् ।

जश्तुः । घसेर्लोद् अतुस् । “ गमहर्न ” इत्युपधालोपः

## ४५८ व्याकरणसिद्धान्तसुधानिधौ प्रथमाध्याये

“खरिच” इति चत्वेन घस्य कत्वे कर्त्तव्ये न स्थानिवत् ।

अत्र वार्तिकम्—

“स्वरदीर्घयलोपेषु लोपाजदेशो न स्थानिवत् ” ।

भावरूपस्त्वादेशः स्थानिवदेवेत्यर्थः । तेन पञ्चारत्न्यः, दशारत्न्यः । जसादिषु “छन्दासि वा वचनं प्राङ् णौ चङ्यु-पधायाः” इति गुणाभावे यण् । तस्य स्थानिवद्भावाद् “इगन्त-कालकपाल—” इत्यादिना पूर्वपदप्रकृतिस्वर इति भाष्यम् ।

न चेदमसिद्धपरिभाषया गतार्थमिति वाच्यम् । अकृत-व्यूहपरिभाषया पूर्वं यणोऽप्रवृत्तेः । बहुखट्वक इत्यत्र स्थानि-वद्भावात् “ह्रस्वान्तेऽन्त्यात्पूर्वम्” इति खकाराकारस्य उदात्तत्वं न भवति, किं तु “कपि पूर्वम्” इत्येव । प्राचितीक इत्यत्र तु ‘ह्रस्वान्त’ इत्यस्य प्रवृत्तिरिति कैयटहरदत्तादयः ।

किर्योः गिर्योः, व्युत्पत्तिपक्षे “हलि च” इति दीर्घः प्राप्तो यणः स्थानिवद्भावान्नास्ति ।

अच इत्यधिकारे “भुजेः किच्च” “कृगृगृदृकुटिभिदिच्छि-दिभ्यश्च” इति इः । स च कित् । “कृग्रो रिच्च” इति हरद-तन्यासकाराभ्यामुपन्यस्तं तु कचिदुणादिवृत्तावन्वेषणीयमिति दीक्षिताः ।

(अन्ये) इह “उपधायां च” इति सूत्रे वृत्तिकारोक्तरीत्या किर्योरित्यादिकमव्युत्पत्तिपक्षाश्रयेणापि सिद्धम् । वाय्वोरित्यत्र “लोपो व्योः” इति वकारलोपस्तु असिद्धपरिभाषया निषेधुं शक्यः । अत उक्तवार्तिके स्वरेत्येवावश्यकमित्याहुः ।

“क्लिगुपधात्वचङ्परनिर्हासेषूपसंख्यानम्” । पूर्वत्रासिद्धे च “तस्य दोषः संयोगादिलोपलत्वणत्वेषु” ।



अयमर्थः—कौ विधिं प्रति न स्थानिवत् । लवमाचक्ष्माणो लौः । णिचि टिलोपः, कौ णिलोपश्चेत्युभयं वकारस्य किन्निमित्ते ऊठि कार्ये न स्थानिवत् । “एत्येधत्पूदसु” इति वृद्धिः । ये तु “कौ लुप्तं न स्थानिवत्” इति पठन्ति तेषामेतन्न स्यात् । तथा पिपठिषतेः कौ अतो लोपे नपुंसके बहुवचने झलच्छक्षणे नुमि कर्त्तव्ये अतो लोपस्य स्थानिवत्त्वनिषेधः स्यात् कौ परे कृतत्वात् इति नुम्प्रसङ्गात् । ‘कौ विधिम्’ इति पक्षे तु नुमः किन्निमित्तत्वाभावाद्भवत्येव स्थानिवत्त्वम् । पूर्वत्रापि किन्निमित्तकस्य णिलोपस्य स्थानिवत्त्वनिषेधेऽपि णिनिमित्तकस्य टिलोपस्य स्थानिवत्त्वप्रसङ्गादूटोऽनुपपत्तेः । इदं च हरदत्तग्रन्थे स्पष्टम् । कैयटेनापि “ कौ विधिं प्रति ” इत्यर्थो व्यवस्थितो न तु “कौ लुप्तम्” इतीत्युक्तम् । क्वचित् “कौ लुप्तम्” इत्यप्याश्रीयते एवेति तदर्थः । अत एव “ ख्यत्यात्परस्य ” इति सूत्रे ‘सखीयतेः सखीः लूनीयतेर्लूनीः’ इति भाष्यम् । सखीयादिभ्यः क्विपि कृते ऽल्लोपयलोपयोश्चाल्लोपस्य स्थानिवत्त्वादिकारस्य यणा भाव्यम् । ततो यलोपे स्थानिवत्त्वनिषेधाद्, आदिष्ठादचः पूर्वत्वात्स्थानिवत्त्वाप्रसङ्गाद्वा यलोपः स्यादित्याशङ्क्य कौ लुप्तं न स्थानिवदिति समाधत्त कैयटः ।

अत्र “ लोपाजादेश एव न स्थानिवद् ” इति पक्षमाश्रित्य आदिष्ठादच इत्याद्युक्तम् । देवयतेर्दयूरिति तूभयथाऽपि सिध्यतीति हरदत्तः ।

ननु “ कौ विधिं प्रति ” इति पक्षे ऊट् सिद्ध्यति तथाऽपि तस्य स्थानिद्वाराऽनादिष्ठादचः पूर्वत्वाद् णिलोपस्य स्थानिवत्त्वाद् “ अचो ङिति ” इति वृद्धिः स्यात्, तस्मात् “कौ लुप्तम्” इत्यवश्याश्रयणीयम् । अत एव इदं तु कौ-

लुप्तस्योदाहरणं देवयतेर्दयूरिति कैयटेनोक्तम् । तत्कथमुभयथा-  
ऽपीति चेन्न । स्थानिद्वारकपूर्वत्वे मानाभावस्योक्तत्वात् । न  
च पक्षद्वयेऽपि प्रत्ययलक्षणेन दयूरित्यत्र वृद्धिर्दुर्वरिति वाच्य-  
म् । बहिरङ्गस्य ऊठो वृद्धिं प्रत्यासिद्धत्वात् । तथा च स्था-  
निवद्भावे सत्यपि न क्षतिः । न चैकदेशविकृतन्यायेन “ दिव  
औद् ” इत्यस्योपपत्तिः । निरनुबन्धपरिभाषया अधातुग्रहणा-  
नुवृत्तेर्वा तत्समाधानस्य भाष्ये वक्ष्यमाणत्वात् ।

इदं च सर्वमार्द्धधातुके इति परसप्तमीपक्षे । विषयसप्तमीत्वे  
त्वतो लोपस्य परानिमित्तकत्वाभावात् न स्थानिवत्त्वप्रसक्ति-  
रिति बोध्यम् । ध्वनितं चेदं “ लोपो व्योः ” इति सूत्रे यलो-  
पाकिलोपयोर्विप्रतिषेधं वदता भाष्यकृता तदुपपादयता कैयटेन  
चेति स्पष्टमाकरविदाम् ।

लुका लुप्ते न स्थानिवत् । आमलक्याः फलमा-  
मलकम् । “ नित्यं वृद्धशरादिभ्यः ” इति मयद् । “ फले  
लुक् ”, “ लुक्तद्धितलुकि ” इति ङीषो लुक् । परनि-  
मित्तको “ यस्येति च ” इत्यलोपो न स्थानिवत् । अन्यथा  
स्थानिवद्भावादीकारस्य परत्वमस्तीत्यकारलोपः स्यात् । फ-  
लेलुक्प्रत्याख्यानपक्षे तु पञ्चभिः पट्टीभिः क्रीतः पञ्चपट्टः  
पञ्च इन्द्राण्यो अमात्यश्च देवता अस्य पञ्चेन्द्रः, पञ्चाग्निः ।  
आद्ये “ आर्हाद् ” इति ठक् । तस्य “ अध्यर्द्धपूर्व ” इति लु-  
क् । “ अन्तरङ्गानपि ” इति न्यायेन यणः पूर्वं तत्प्रवृत्तावपि  
स्थानिवत्त्वाद्यणप्रसङ्गः । अविरविकन्यायेन पट्टशब्दादेव तत्र  
ठक् न तु पट्टीशब्दादिति कल्पने च प्रतिपत्तिगौरवम् । न  
च “ भस्यादे तद्धिते ” इति पुंवद्भावः । भत्वे भाविन्येव तद्विधा-  
नाद् अत्र तु लुकि तदभावात् । “ ठक्छसोश्च ” इत्यस्यापि लुप्त-

ता लुप्ते प्रत्ययलक्षणाभावेन दुर्लभत्वात् । द्वितीये पुंवद्भाववि-  
रहात्स्पष्टमुदाहरणम् । “सास्य देवता” इत्यण् । “द्विगोर्लुगन-  
पत्ये” इति लुक् । ततो ङीष्ङीषोः लुक् । तत्सन्नियुक्त ऐकारः  
आनुक्च इरूयेत । न च सन्नियोगशिष्टन्यायेन तन्निवृत्तिः । त-  
द्धितलुकि परे स्त्रीप्रत्ययलुको विहिततया तन्निमित्ताया ङीपो-  
ङीषश्च निवृत्तेः स्वपूर्वयोरैकारानुगागमयोर्निवृत्तौ कार्यायाम्  
“अचः परस्मिन्” इति स्थानिवच्चप्रवृत्तेः ।

केचित्तु वरे इत्यत्र वर ई इति प्रश्लेषात् ईकारे परतो विधौ  
न स्थानिवदिति व्याख्याय प्रकृतवार्तिके लुग्रहणं नारभ्य-  
मिति वदन्ति । स्पष्टं चेदं पदमञ्जर्याम् । केचित्तु एवं सति  
पञ्च गार्ग्यायण्यो देवता अस्य पञ्चगार्ग्यः इत्यत्र ङीषो लुकि  
ष्प्रप्रत्ययस्य लुक् न सिद्ध्येत् ङीष्लुकः स्थानिवद्भावेन तद्धित-  
लुकः परत्वाभावात् । ईकारे परतो यो विधिस्तत्रैव त्व-  
या स्थानिवद्भावनिषेधोपगमात् । अस्य च तथात्वाभावात् ।  
एवं पञ्चभिः श्वश्रूभिः क्रीतः पञ्चश्वशुर इत्यत्राकारोकारलोपः  
स्मात् । ऐनेयः श्यैनेय इत्यादौ “यस्येति च” इति ङीपो लोपे  
नकारस्यापि निवृत्तिः स्यात् । नकारस्य पूर्वमेव निष्पन्नतया  
कार्यत्वाभावात् स्थानिवदादेश इत्यस्याप्रवृत्तेः । निवृत्त्यभावरू-  
पकार्यस्याशास्त्रीयत्वात् । न च ङीब्नकारयोः सह विधानेन  
ईकारपरविध्यभावान्नोक्तनिषेध इति वाच्यम् । आनुगैकारयो-  
ङीषा ङीषा च सह विधानेन पञ्चेन्द्र इत्यादेरसिद्धेः इत्याहुः ।  
तन्न । ष्प्रप्रत्ययेन सहैव ङीषो लुक्प्रवृत्तेः । तत्र हि “प्राचां ष्प्र  
तद्धितः” इति स्त्रीत्वं ष्प्रप्रत्ययस्यैवार्थो ङीष् तु पितृत्वसामर्थ्या-  
द्भवतीति सिद्धान्तः ।

उपधात्वे कर्त्तव्ये न स्थानिवत् । पारिस्त्रीयः । अ-

न्यथा परिखाशब्दाच्चातुरर्थिकेऽणि कृते तन्निमित्तकस्य आ-  
लोपस्य स्थानिवद्भावात् खकारोपधत्वाभावाद् “वृद्धादके-  
कान्तखोपधाद्” इति लो न स्यात् । उपधासंज्ञायाः पूर्व-  
विधित्वात् । न च पठ्यतीत्यादौ टिलोपस्य स्थानिवद्भाव-  
निषेधात् पकाराकारस्य उपधासंज्ञायां सत्याम् “अत उपधा-  
याः” इति वृद्ध्यापत्तिरिति वाच्यम् । उपधासंज्ञानिवन्धनप्र-  
त्ययविधावेवोक्तनिषेधप्रवृत्तेरिति सिद्धान्तात् । न चैवं सौरी  
बलाका इति यलोपोदाहरणे उपधाविधौ स्थानिवत्त्वनिषेधादेव  
तदन्यथासिद्ध्यभिधानं भाष्ये कथमिति वाच्यम् । अनास्थावा-  
दमात्रत्वात् । तत्र हि “तेनैकदिक्” इत्यणन्तात् ङीप् । एक-  
स्याण्निमित्तको द्वितीयस्य चाकारस्य ङीब्निमित्तको लोपः ।  
तद्वयस्यापि यकारलोपे स्थानिवत्त्वनिषेधः । द्वितीयलोपस्य  
त्वाभीयत्वात्समानाश्रयत्वाच्चासिद्धतया यकारस्योपधासंज्ञा-  
यां तल्लोपसिद्धेः । तथा चोपधात्वं यलोप एवोक्तम्, न तु प्र-  
त्ययविधाविति । यलोपस्यैव सौरीत्युदाहरणमिति स्पष्टम् ।

चङ्परनिर्हासश्चङ्निमित्तको ह्रस्वः । वादितवन्तं प्रयोजि-  
तवान् अवीवदद्वीणां परिवादकेन । प्रथमणिचो लोपस्य स्थानि-  
वत्त्वे सत्याकारस्यानुपधात्वात् “णौ चङ्युपधायाः” इति ह्रस्वो  
न स्यात् । यस्तु चङ्परो द्वितीयो णिच् तदङ्गसंबन्धित्वस्याका-  
ररूपायामुपधायामभावात् । प्रथमणिजङ्गसंबन्धित्वस्य सत्त्वेऽपि  
प्रथमणिचश्चङ्परत्वाभावात् । एवं वारिशब्दाद् “तत्करोति” ण्य-  
न्ताच्चङ् अवीवरत् । इकारलोपो न स्थानिवत् । न च “ना-  
ग्लोपि” इति निषेधः । परत्वात् वृद्धौ सत्यां टिलोप इ-  
त्यभ्युपगमात् । अत एव हलकलयोरदन्तत्वं निपा-  
तयिष्यते । कुत्वेऽपि न स्थानिवत् । अर्चयतेरौणादिकः

कप्रत्ययः अर्कः, पाचयतेः क्तिच् पाक्तिः । “चोः कुः” इति कुत्वं प्रति णिलोपो न स्थानिवत् । कुत्वमुपलक्षणम् । अतएव लेहयतेर्लेढिः, दोहयतेर्दोग्धिः, याजयतेर्याष्टिः, वेशयतेर्वेष्टिरिति सिध्यतीति बोध्यम् । कुत्वोपादानस्य पूर्वत्रासिद्धीये न स्थानिवदित्येतन्मूलकत्वात् । तदपि न्यायसिद्धम् । “अचः परस्मिन्” इत्यादिदेशं प्रति त्रैपादिकस्यासिद्धतया तद्विधौ तदप्रवृत्तेः । न च राम इत्यादौ विसर्गो न स्यात् । न्यायसाम्येन स्थानिवत्सूत्रस्याप्यप्रवृत्तौ सुबन्तत्वाभावात्पदत्वानुपपत्तेरिति वाच्यम् । “प्रत्यय” इत्यादिज्ञापकेन तत्प्रवृत्तेः । न चैवं द्विर्वचनसवर्णानुस्वारदीर्घजश्चरोऽपि सूत्रे नोपादेया इति वाच्यम् । इष्टा-  
पत्तेः । तथा च वार्तिकम्—

“द्विर्वचनादीनि च वरेयलोपस्वरवर्जम्” इति ।

स्यादेतत् । दीर्घग्रहणपरित्यागे स्थलान्तररीये दीर्घविधौ स्थानिवच्चापत्त्या “चिण्णमुलोः” इति सूत्रे यङन्ताणिजन्ता-  
द्वा णिचि चिणि अशंशामि अशामि इति सर्वैरुदाहृतम् न सि-  
द्ध्येत् । न च दीर्घग्रहणसामर्थ्यम् । अहीडीत्येतदर्थत्वात् । अ-  
हेडीत्येतन्निवृत्त्यर्थत्वाच्च । तथा हि—“हेडृ अनादरे” घटादिः, ह-  
स्वः । हिडयति । अत्र चिण्णमुलोः कृतयोः ह्रस्वविकल्पस्यैव वि-  
धाने अहिडि अहेडीति स्यात् । दीर्घे तु अहिडि अहीडीति रूप-  
मिति कैयटादौ स्पष्टम् ।

अत्राहुः—णित्वजात्यैक्यं गृहीत्वा अशामीति, यङ्लुगन्तात्  
त्वशंशामीति सिद्धम् । याङि तल्लुकि वा अर्थस्वरयोरविशेषात् ।  
ग्राहितमित्याद्यपि पूर्वस्माद्विधौ स्थानिवद्भावेन णिचा व्यवधाने  
“ग्रहो ऽल्लिटि” इति दीर्घस्याप्रवृत्तेः । न च सूत्रमते दीर्घविधौ

## ४६४ व्याकरणसिद्धान्तसुधानिधौ प्रथमाध्याये

स्थानिवद्भावनिषेधात् दीर्घो दुर्वारः । विहितविशेषणाश्रयणात् ।  
एतेन जरीगृहितेत्यपि व्याख्यातम् ।

माधवाचार्यास्तु यङ्लुगन्ताद्गृहेस्तृजादाविटो दीर्घः जाग्रही-  
तेत्यादि इत्याहुः ।

तत्राहुः—द्विःप्रयोगो द्विवर्चनं षाष्ठमिति सिद्धान्ताद् ग्रहेर्वि-  
हितत्वम् । यङ्लुकोऽनैमित्तिकतयाऽञ्जलादेशतया लुको लु-  
प्तत्वाच्च स्थानिवद्भावोऽपि नेति तस्याशयः ।

एतच्च भाष्यकैयटविरुद्धम् । “एकाचो द्वे ” इति सूत्रे हि  
“ग्रहेरङ्गाद्” इति भाष्यव्याख्यायां कैयटेनोक्तम्—‘जरीगृहितेत्य-  
त्र ग्रहेर्विहितं यद् आर्द्धधातुकमिति विहितविशेषणान्न दीर्घः ।  
तृचो ‘जरीगृह्’ इत्यङ्गं न तु ग्रहिः, विशेषणसामर्थ्याद्धि य-  
थाश्रुतरूपाश्रयणम्’ इति ।

इदं च यद्यपि यङ्प्रक्रमेणोक्तम् तथाऽपि यङ्लुक्वपि न  
दीर्घ इति तदभिप्रायोऽन्यसाम्यादिति ।

अत्रेदं वक्तव्यम्—यङ्लुकः किञ्चिन्निमित्तकत्वाभावेन तदुत्तरं  
प्रत्ययोत्पत्तौ बाधकाभावात् यथाश्रुतरूपाश्रयणे ग्रहेर्विहितत्वा-  
नपायात् । न च द्वित्वादिप्रवृत्त्यनन्तरमेवार्द्धधातुकोत्पत्तिः ।  
अन्तरङ्गतया आर्द्धधातुकस्यैवोत्पत्तेः । यङन्ते तु ग्रहशब्दोत्त-  
रमेवार्द्धधातुकोत्पत्त्या यथाश्रुतरूपप्रचय इति वैषम्यम् । न  
च जरीगृहित्यङ्गमिति कैयटविरोधः । शुद्धस्य ग्रहेरङ्गव्यावृत्तावे-  
व तत्तात्पर्यात् । यङ्लोपस्य परनिमित्तकत्वाद्यथाश्रुते बा-  
धात् । तत्पूर्वं जरीग्रहशब्दात् तृजिति तेनैवोक्तत्वाच्च । अस्तु वा  
तत्र यङः श्रूयमाणतया तन्निमित्तं द्वित्वादि पूर्वमेव, लुकि तु  
प्रत्ययलक्षणाद्यपेक्षस्य द्वित्वादेः पश्चादेव प्रवृत्तिरिति माधवा-  
शयः । “ग्रहोऽ लिटि” इति सूत्रे एकाच्ग्रहणस्य हरदत्ते

नानुवर्तितत्वेऽपि यथा यङ्लुङन्ते दीर्घप्रवृत्तिस्तथोक्ता त-  
त्रेति दिक् ।

“तस्य दोषः संयोगादिलोपलक्षणत्वेषु” ।

तस्य पूर्वोक्तनिषेधस्य । तेन स्थलत्रये पूर्वत्रासिद्धेऽपि स्था-  
निवत्त्वप्रवृत्तिरित्यर्थः । तेन, काक्यर्थम्, वास्यर्थम्, इत्यत्र पदान्ते  
यः संयोगस्तदाद्यवयवयोः सकारककारयोः “स्कोः” इति क-  
लोपो न ।

ननु “रकोः” इत्यत्र झल इत्यनुवृत्त्या तस्य च  
“स्कोः” इत्यत्र व्यभिचारावारकत्वेन वैयर्थ्यात् उ-  
पसर्जनेऽपि संयोगे विशेषणतया झलन्तो यः संयोगः  
तदाद्योः स्कोर्लोप इत्यर्थाद् बहिरङ्गनया यणोऽसिद्धत्वाद्वा  
नायमतिप्रसङ्ग इति चेन्न । कुस्मयतेः क्पि कूरिति माधवाद्यु-  
दाहृतस्यानुपपत्तिप्रसङ्गात् । संयोगादीत्यस्यानुपादाने संयो-  
गान्तलोपे णिलोपस्थानिवद्भावनियेधापत्तेः । दध्यत्र इति भा-  
ष्यव्याख्यायां “पूर्वत्रासिद्धे न स्थानिवत् इति नास्ति, संयो-  
गादिपदस्य संयोगोपलक्षितलोपोपलक्षणत्वात्” इति कैयटो-  
क्तेः पूर्वपक्ष्यभिप्रायवर्णनमात्रपरत्वात् । नपदान्तसूत्रशेषे  
स्कन्दयतेः स्कन् तक्षयतेस्तगिति तेनैवोक्तत्वात् ।

“यत्तु सिद्धकाण्डे श्चुत्वकत्वे” इति वार्तिकव्याख्याने  
मधुपूर्वात् श्रोततेः क्बन्ताण्णिजन्तात् क्पि मधुगिती-  
ष्यते मधुडिति प्राप्नोतीति तेनोक्तम्, तत्र सकारो-  
पदेशसामर्थ्यान्न संयोगादिलोप इति भावः । नच सन्  
श्रोततीत्यत्र “शि तुक्” इत्यनुवृत्त्या चरितार्थत्वमिति वा-  
च्यम् । “क्वौ लुप्तं न स्थानिवत्” इति समाधेयत्वात् ।  
कुस्मयतौ तु सामर्थ्याभावात् संयोगान्तलोपस्यैव प्रवृत्तेः । तक्षि-

रक्षिभ्यां ण्यन्ताभ्यां क्विपि तक् रक् इत्याद्यसिद्धेश्च । संयोगस्य तत्र झलन्तत्वात् । संयोगादिलोपे कर्त्तव्ये णिलोपस्य स्थानिवद्भावे तु तदप्रवृत्त्या संयोगान्तलोपे च स्थानिवच्चनिषेधेन तत्प्रवृत्त्या उक्तसिद्धेः । न च “काष्ठशगेव नास्ति” इति भाष्यादयं प्रयोगो नास्तीति वाच्यम् । काष्ठशक्स्थानेत्यत्र झल्प-रसंयोगादेः ककारस्य लोपमाशङ्क्य तथोक्तत्वात् यत्र ककारस्य संयोगादिलोपप्रसक्तिस्तत्रैवानभिधानस्योक्तत्वात् । अत्र च णिलोपस्य स्थानिवच्चेन तदप्रसङ्गात् । अत एव कान्तेभ्यः क्विब् नास्तीति व्याख्यातारः ।

लत्वे यथा—निगार्यते, निगाल्यते । णिलोपस्य स्थानिवद्भावाद् “अचि विभाषा” इति लत्वविकल्पः ।

अथ प्रत्ययलक्षणेनैव लत्वम् । न च वर्णाश्रयत्वम्, धातोः स्वरूपग्रहणे तत्प्रत्यये कार्यविज्ञानात् । एतच्च भ्रूणहृत्येति तकारनिपातनेन ज्ञापयिष्यते । यद्वा, अन्तरङ्गतया णिलोपात् पूर्वमेव लत्वमिति चेत्, मैवम् । ‘प्रत्ययलक्षणसूत्रमितरव्यावृत्तिमात्रफलकम्, स्थानिवद्भावस्तु स्थानिवत्सूत्रेणैव’ इति भाष्ये वक्ष्यमाणत्वात् अजादिप्रत्ययनिमित्तके लत्वे च विशेषण-तया अलाश्रयणाद् “अनल्विधौ” इति निषेधात् । नाप्यन्तरङ्गत्वेन सिद्धिः । अकृतव्यूहपरिभाषाविरोधात् ।

किं च “उपसर्गस्यायतौ” इति सूत्रे अयतिपरत्वम् उपसर्गस्य विशेषणं रेफस्य वेति पक्षद्वयम् । आद्ये प्लायत इति लत्वार्थं स्थानिवद्भावोपयोग आवश्यकः, अन्यथा एकादेशे कृते पौर्वापर्यरूपव्यपवर्गाभावः । अयतिनिष्ठपरत्वनिरूपित-पूर्वत्वशालिन उपसर्गस्येति तदर्थात् । उभयत आश्रये च अन्तादिषद्भावनिषेधात् । द्वितीये एकादेशस्य परादित्वेन ग्रहणाद्रेफा-



पेक्षयाऽयतेः परत्वेन प्रायते इत्यस्य सिद्धावपि पल्ययते इत्यत्र लत्वं न स्यात्, यकारेण व्यवधानात् । न च वचनसामर्थ्यम् । प्रायते इत्यत्र सावकाशत्वात् । न च तत्रापि स्थानिवद्भावात् अकारेण व्यवधानम् । पूर्वत्रासिद्धे तन्निषेधात् । लत्वविधौ स्थानिवद्भावप्रतिपत्तये तु येननाव्यवधानन्यायेनोभयत्र लत्वसिद्धिरिति दिक् ।

“णत्वे माषवपनी” इति भाष्यम् । “प्रातिपदिकान्त-” इति सूत्रेण समासान्तस्य नकारस्य णत्वं विधीयमानम् अल्लोपस्य स्थानिवत्त्वनिषेधात् ङीबुत्पत्तेः प्राक् समासविधानात्प्राप्नोतीति कैयटः ।

अत्र प्रत्ययतिष्ठन्ते-बहिरङ्गतयाऽल्लोपस्यासिद्धतया नकारस्य प्रातिपदिकान्तत्वाभावः । प्रहिणोति प्रमीणातीत्यादौ-चैकदेशविकृतन्यायेनैव “हिनुमीना ” इत्यस्य प्रवृत्तेः । न च प्रियाष्टन् इत्यत्र णत्वनिवृत्तिसिद्ध्यर्थमिदम् । कार्यकालपक्षे बहिरङ्गतयैव सिद्धेः । एतेन प्रियाष्टूण इति णत्वस्वीकारपरः पदमञ्जरीग्रन्थोऽपास्त इति ।

तदसत् । तत्र णत्वस्य पूर्वमुपपादितत्वात् ।

यत्तु “ अनितेरन्तः ” इति सूत्रे हे प्राण् इति णत्वार्थम् “ पदान्तस्य ” इति निषेधबाधाय “ अन्तः ” इति योगं विभज्य पदान्तस्यानितेर्णत्वं विधीयते । यद्वा, समीपार्थमन्तशब्दमादाय निमित्तसमीपवार्त्तनोऽनितिनकारस्य तादृशस्य वा अनितेर्नकारस्य णत्वं योगविभागं विनाऽपि सिद्धम् । आद्ये प्राणिति इत्यादावेकेनाऽऽकारेण व्यवधाने-ऽप्यारम्भसामर्थ्यात् णत्वम् । द्वितीये तु एकादेशस्य आदिवद्भावात् रेफादव्यवहितस्यानितेः संभवात्सिद्धम् । पर्येतितीत्यत्र तु द्वयेनै-

## ४६८ व्याकरणसिद्धान्तसुधानिधौ प्रथमाध्याये

केन वा व्यवधानान्न णत्वमित्यष्टमे व्याख्यातम् । इह णत्वग्रहणे तु पर्यनित्यत्रेव प्राणिति इत्यत्रापि द्वाभ्यामेकेन वा वर्णेन व्यवधानान् णत्वं न स्यात् । न च वचनसामर्थ्यम् । निरणिति दुरणितीत्यत्र चारिताध्यात् । न चैवं “निर्दुरोरनितेः” इत्येव ब्रूयात् इति वाच्यम् । अनिति प्रत्युपसर्गत्वाभावेऽपि णत्वापत्तेः । निरानयतीत्यत्र निरो ण्यर्थविशेषकत्वेन णत्वस्थानिष्टत्वात् । किं च, अनितेर्विजन्तान्निष्पन्नान् शब्दस्य निश्शब्देन “निरादयः क्रान्ताद्यर्थे” इति समासे भसंज्ञायामल्लोपे निर्न इत्यत्र णत्वं स्यात् । हे प्राणित्यत्र णत्वप्रतिप्रसवायावृत्त्यर्थम् अक्षरलाघवाच्च “अन्तः” इत्यस्यैव युक्तत्वात् । तस्मादाष्टमिकभाष्याद्यालोचनया अत्र णत्वग्रहणं न कार्यमिति । तदप्यसत् । तन्मात्रपरत्वे “रादनितेः” इत्यस्यैवापत्तेः । रान्तादुपसर्गात्परस्यानितेर्ण इति व्याख्यानसंभवात् । “अनितेः” इत्यस्य प्रयोजनान्तराभावात् “पदान्तस्य” इति निषेधस्यापवादसंभवाच्चेति दिक् ।

यद्यपि “न मु ने” इत्यत्र योगविभागादसिद्धताया अनित्यत्वमाश्रित्य स्थलत्रये स्थानिवत्त्वं सुसाधम्, तथाऽपि तादृशविशेषस्य दुर्ग्रहतया वार्तिकारम्भ एव श्रेयान् ।

## द्विवचनेऽचि ५८ ।

द्विवचनमित्तमचमाश्रित्य कृतोऽजादेशः स्थानिवत् स्यात् द्वित्वे कर्त्तव्ये । “अचः परस्मिन्” इत्यस्यानादिष्टादचः पूर्वस्य विधावेव प्रवृत्तेः साचक्रस्य द्वित्वे कर्त्तव्ये अप्राप्तः स्थानिवद्भावो विधीयते । निमित्तापेक्षया पूर्वस्य विधाविति पक्षेऽपि द्विवचनस्य विधौ स्थानिवत्प्रतिषेधादिति कैयटः । रूपातिदेशश्चायम् । चक्र-  
तुः, चक्रुः । कृ अतुस कृ उम्, इति स्थिते यणः पश्चात् उक्ता-

तिदेशेन कृ इत्यस्य “लिटि धातोः” इति द्वित्वम् । कार्याति-  
देशस्वीकारे तु यणादेशे सति प्रकृतेरनच्कत्वात् एकाचो वि-  
हितं द्विर्वचनं न प्राप्नोतीति स्थानिवद्भावादानेन सूत्रेण य-  
णसहितस्यैव द्विर्वचनं स्यात् । रूपातिदेशत्वे च प्रमाणं वक्ष्यते ।

अत्र पञ्च पक्षाः संभवन्ति । तथा हि—अचीत्यादेशो-  
पलक्षणम् । द्विर्वचने इति विषयनिर्देशः । अचि योऽजादेशः स  
द्वित्वे स्थानिवदिति प्रथमः ।, द्विर्वचन इति विषयनिर्देशः तस्मि-  
न्कर्तव्ये स्थानिवद्भवत्यचि परे इति द्वितीयः ।, द्विर्वचनपदमर्श-  
आद्यजन्तम् अधिकरणल्युङन्तं वा । द्वित्वनिमित्तत्वविशेषितं च  
अज्ग्रहणम् आदेशोपलक्षणम् । द्विर्वचननिमित्तेऽचि योऽजादेशः  
स स्थानिवदिति तृतीयः ।, उक्तविधमेवाऽज्ग्रहणं स्थानिवद्भाव-  
विशेषणम् । अजादेशः स्थानिवत् द्विर्वचननिमित्तेऽचि परे इति  
चतुर्थः ।, द्विर्वचनग्रहणमावर्तते । एकेनाज्विशेष्यते तेन च स्था-  
निवद्भावो विशेष्यते । अपरेण विषयो निर्दिश्यते । द्वित्वे क-  
र्तव्ये अजादेशः स्थानिवत् द्वित्वनिमित्ते अचि परे इति  
पञ्चमः ।

अत्र नाद्यः । द्वित्वनिमित्तत्वरहितमचमाश्रित्य कृतस्या-  
प्यजादेशस्य स्थानिवत्त्वप्रसङ्गात्, अचो द्वित्वनिमित्तत्वेनावि-  
शेषितत्वात् । ततश्चाचिकीर्त्तदित्यत्र णिचि परे कृतस्य “उप-  
धायां च” इति ऋकारस्थानिकस्य इकारादेशस्यापि स्थानि-  
वत्त्वे “चङि” इति कृ इत्यस्य द्वित्वे “उरद्” इत्यच्चे च अच-  
कीर्त्तदिति स्यात् । दुष्पूषति ऊठमाश्रित्य कृतयणादेशस्य स्था-  
निवत्त्वे दिव्शब्दस्य द्वित्वे दिद्यूषतीति स्यात् । भवनमिच्छतीति  
व्यजन्तात्सनि ल्युटि कृतयोर्गुणावादेशयोः स्थानिवत्त्वे बुभव-  
नीयिषतीति स्यात् ।

न द्वितीयः । दुद्युषति इत्यादिदोषद्वयतादवस्थ्यात् ।  
अचिकीर्तदित्यत्र तु इत्वस्य तकारव्यवधानान्न दोषः । स्था-  
निवद्भावभाजो ह्यादेशस्य स्थानिवच्चविधानवेलायाम् अचि  
अनन्तरे स्थानिवच्चेन भाव्यम्, तथैवाचि परतः तद्विधिनिर्वाहात् ।  
एवं पपावित्यत्र “आत औ णलः” इत्यौकारेण सह पाशब्दस्य  
वृद्धौ सम्प्रति आदेशात्परोऽञ् न्नास्तीति स्थानिवत्त्वं न स्यात् ।  
जग्मतुरित्यादौ “गमहन” इत्युपधालोपो व्यवहितत्वान्न स्यात् ।

न तृतीयः । कालावधारणविरहे द्वित्वोत्तरमपि स्था-  
निरूपावस्थानप्रसङ्गात् ।

न चतुर्थः । पपावित्यादिदोषसाम्यात् । कालावधा-  
रणाभावाच्च ।

न पञ्चमः । जग्मतुरित्याद्यनुपपत्तेः । लोपप्रतियोग्यपे-  
क्षयाऽतुसादेः अव्यवहितपरत्वाभावात् । तस्मादुक्तरीत्या पूर्व-  
व्याख्यानमेव युक्तम् ।

तथा हि—द्विर्वचननिमित्तत्वेन अज्विशेषणात् अचिकीर्तदि-  
त्यादौ नातिव्याप्तिः । इत्वे णिचो द्वित्वे च चङो निमित्तत्वात् ।  
आदेशोपलक्षणाच्च पपावित्यादौ नाव्याप्तिः । पुनर्द्विर्वचनोपा-  
दानाच्च कालावधारणलाभात् द्वित्वोत्तरमादेशावस्थानम् ।

अथ द्विर्वचननिमित्तेऽचि परे विधीयमानं स्थानिवत्त्वं च-  
क्रतुरित्यादौ न स्यात् । अतुसो द्वित्वनिमित्तत्वेऽपि तदवयव-  
स्याकारमात्रस्य तन्निमित्तत्वविरहात् । न चारम्भसामर्थ्यम् ।  
चकार चक्रे इत्यादौ द्वित्वयणनिमित्तयोरेकमात्रपर्याप्ततया तत्र  
चरितार्थत्वात् ।

यदि तु, परस्मिन्नित्यनुवर्त्य तत्राचीति विशेषणम् । व्याख्ये-  
यम् “यस्मिन्विधिस्तदादावलग्रहणे” इति अजादौ परस्मिन्निति,

चक्रे इत्यादौ तु व्यपदेशिवद्भावादजादित्वमिति कल्प्यते ।  
एवमपि न निर्वाहः । अजादेर्द्विर्वचननिमित्तत्वेऽपि यणं प्र-  
त्यच एव निमित्तत्वात् ।

वस्तुतो “ विधौ परिभाषोपतिष्ठते नानुवादे ” इति न्या-  
येन “ यस्मिन्विधिः ” इति परिभाषाप्रवृत्तिरेव दुर्लभा । अचि  
योऽजादेश इत्यस्यानुवादत्वात् । तत्राऽऽदेशस्यानुवाद्यतया त-  
द्विशेषणत्वात् अचीत्यस्य तदादिग्रहणपरिभाषाया अप्रवृत्तेः ।

अत्रोच्यते । अचि परतो द्विर्वचनं दृष्टमित्येतावतैवाचो द्वि-  
र्वचननिमित्तत्वम् अत्र । तदाहुः—

‘तद्भावभावितामात्रेणैह निमित्तत्वम्’ इति । तथा च साक्षाद्वा  
समुदायघटकतया (वा) द्वित्वोपयोगित्वमात्रं विवाक्षितमिति ।

यच्च द्विर्वचनेनाक्षिप्तः प्रत्ययोऽत्राचीत्यनेन विशेष्यते, पर-  
स्मिन्नित्यनुवर्तते । अमीषां मध्ये देवदत्तात्परमानयेत्युक्ते यथा  
सजातीयेन मनुष्यान्तरेणाव्यवहितपर आनीयते तथेहापि प्र-  
त्ययान्तरेणाव्यवहितपरो गृह्यते । तेन द्वित्वनिमित्ते अजादौ  
प्रत्यये प्रत्ययान्तरेणाव्यवहिते सति योऽजादेशः स स्थानिव-  
दिति सूत्रार्थः । वक्ष्यमाणज्ञापकबलेन णिचा व्यवहिते प्रवृ-  
त्तावपि दिदवनीयिषतीत्यादावनेकप्रत्ययव्यवधानन्नातिप्रसङ्गः ।  
अपीप्यदित्यत्र वर्णव्यवधानेऽपि प्रत्ययान्तराभावात्प्रवृत्तिः ।  
अनुवादे परिभाषाऽनुपस्थानेऽपि निर्दिष्टपरिभाषालभ्यार्थसि-  
द्धिश्च । अत एवेह परस्मिन्नित्यनुवर्तते इति न्यासकारः । द्विर्व-  
चनेन प्रत्ययाक्षेपं णिज्भिन्नप्रत्ययव्यवहिते ज्ञापकस्याप्रवृत्तिं  
च वदतः कैयटस्याप्ययमेवाशय इति ।

तन्न । “ यस्मिन्विधिः ” इति परिभाषाप्रवृत्तेर्दुर्लभ-  
त्वात् । निर्दिष्टपरिभाषाप्रवृत्तिं विना तदर्थस्यानुपपत्ते-

अथ । तथा हि—अमीषामिति निर्धारणे मनुष्यत्वस्य प्र-  
तियोगितावच्छेदकतया तद्विषयस्यापि मनुष्यत्वलाभात्, पर-  
शब्दस्य चाव्यवहितपरार्थकत्वात् तथा (अर्थ—) लाभात् । प्र-  
कृते च यदपेक्षमव्यवधानं तस्य प्रत्ययत्वग्राहकाभावात् । ऊर्णु  
नविषतीत्यर्थं तद्भावभावितामात्रेणेत्यस्यावश्यमाश्रयणीयत्वा-  
च्च । तथा हि—ऊर्णोतिः सनि “सनीवन्त—” इति इटि च ऊर्णु  
इस् इति स्थिते “विभाषोर्णोः” इति डित्वविरहेण गुणावा-  
देशौ । “सन्यङोः” इति सन्नन्तस्य द्वित्वविधानेऽपि सनो  
द्वित्वप्रयोजकतया तस्मिन्कृतयोः स्थानिवच्चात् नुशब्दस्य द्वित्वे  
अभ्यासे उकारश्रवणम् । अत्र हि इडभावे “इको झल्”  
इति सनः कित्वापत्त्या गुणविरहात् इटः सन्निष्ठल्लादित्व-  
विघटकत्वेन गुणनिमित्तत्वम्, अवादेशे तु स्पष्टमेव । द्वि-  
त्वनिमित्तं तु सनेव, तत्र विशेषणान्तरानुपादानात् । तथा च  
निमित्तकोटावप्रविष्टस्याप्यचस्तत्र विद्यमानत्वमात्रेण निमित्त-  
त्वमाश्रित्यैव तत्र गुणादेः स्थानिवच्चाति ।

नन्वेवम् अरिरिषतीति न स्यात् । ऋधातोः सनि “स्मि-  
षूङ् रज्ज्वशां सनि” इति इटि गुणे च तस्य इस् शब्दनिमित्तक-  
स्य स्थानिवच्चे “अजादेर्द्वितीयस्य” इति इसो द्वित्वप्रसक्त्या  
अरीषतीतिरूपप्रसङ्गात् । रिस् इत्यस्य द्वित्वं तु तत्रेष्टमिति चेत् ।  
मैवम् । इस् शब्दस्य कार्यित्वेन द्वित्वनिमित्तत्वाभावात् । न हि  
कार्यी निमित्ततयाऽऽश्रीयते । शयितरीति ज्ञापकात् । अन्यथा  
शीङोडित्वेन गुणनिषेधापत्तेः । न चैवम् ऊर्णुनविषतीत्यपि न  
स्यात् । सन्नन्तस्य द्वित्वविध्यविशेषेण तत्रापि इस् इत्यस्य द्वि-  
त्वनिमित्तत्वासंभवादिति वाच्यम् । मत्वर्थीयेन इनिना कार्यो-  
पहितस्यैव निमित्तत्वनिषेधात् । ऊर्णोतौ नुशब्द एव प्रवृत्त्या

सनो द्वित्वानुपधानात् । अरिरिषतीत्यत्र तु रिशब्दस्य द्वित्व-  
भागितया सनो द्वित्वोपहितत्वमिति वैषम्यात् । नन्वेवं जेघ्री-  
यते देध्मीयते इत्यादावपि घ्रीय् ध्मीय् इत्यादेर्द्वित्वभागितया  
यङो द्वित्वनिमित्तत्वाभावादेवानतिप्रसङ्गे तद्वारणार्थमचीत्युक्तमि-  
ति भाष्यवृत्त्यादिग्रन्थाः कथं संगच्छन्तामिति चेन्न । “अनुस्वारो  
व्यञ्जनं च अक्षराङ्गम्” इत्यस्मादनन्तरं “स्वरान्तरे व्यञ्जनान्युत्त-  
रस्य” इति प्रातिशाख्ये सूत्रितत्वात् घ्रीय इति समुदाये यकार-  
स्योत्तरावयवतया घ्री इत्यादेरेव द्विरुक्तिरिति तदभिप्रायात् ।  
यदि तु षाष्ट्यवर्तिकभाष्यरीत्या “नटभार्यावञ्जनानि” इत्याश्रि-  
त्य द्वितीयैकाजवधिकस्य द्विर्वचनमाश्रीयते तदा तु अधिगमे इति  
अज्ग्रहणस्य व्यावर्त्यं बोध्यम् । “गाङ् ल्लिटि” इति द्विलका-  
रकनिर्देशमाश्रित्य “लावस्थायामेव गाङादेशविधानम्” इति  
भाष्ये उक्तत्वात् ।

ननु वार्तिकमते लिटीत्यादीनां परसप्तमीत्वाभ्युपगमात्  
गाङादेशस्य परनिमित्तकत्वेऽपि भाष्यकृता विषयसप्तमीत्वा-  
भ्युपगमान्नेदमपि प्रयोजनमिति चेत्,

तर्हि जङ्गे इत्याद्युदाहरणम् । अशिति प्रत्यये परे आत्व-  
विधानात् ।

अथानैमित्तिकमात्वं शिति तु प्रतिषेध इति वक्ष्यमाणरीति-  
राश्रीयते तदा अचीति नोपादेयमेव ।

अथ भस्तेः कसौ “घसिभसोर्हालि च” इत्युपधालोपे कृते  
तस्य स्थानिवत्त्वनिषेधार्थमस्तु इति चेत् ।

अत्र कैयटहरदत्तादयः—

“तत्र सत्यसति वा स्थानिवद्भावे न कश्चिद्विशेषः प्स्वा-  
नितिरूपसाम्यात् । न च सति द्वित्वे पकारद्वयमिति वाच्यम् ।

“दृष्टानुविधिश्छन्दसि भवति” इति सिद्धान्तात् । भाषायां कसुर्दुर्लभ एव उपधालोपश्च छान्दस एव” इति ।

अचीत्येतदेव रूपातिदेशे प्रमाणम् । कार्यातिदेशे तु ग्री, गा, ग्ला इत्येषामेव द्वित्वेन भाव्यमिति तत्र स्थानिवद्भावनिषेधार्थस्य अचीत्यस्य वैयर्थ्यं स्यात् । रूपातिदेशस्वीकारे तु ग्रा, इङ्, ग्लै इत्येषां द्वित्वापत्तौ इष्टरूपं न सिध्यतीति तत्र स्थानिवद्भावो मा प्रवर्त्तिष्टेतदर्थकतया तत्सार्थक्यम् । तदुक्तम्—  
“अज्ग्रहणं तु ज्ञापकं रूपस्थानिवद्भावस्य” इति ।

अज्ग्रहणप्रत्याख्यानपक्षे तु स्थानिवदिति शब्दाधिकारमाश्रित्य स्थानिवत्सूत्रे कार्यातिदेशपरत्वेन निश्चितस्थानिवच्छब्दस्य अत्र लक्ष्यानुरोधात् रूपातिदेशपरत्वं कल्प्यम् । पूर्वसूत्रादच इति षष्ठ्यन्तमनुवर्त्य तेनादेशो विशेषणीयः ।

ननु अच इत्यादेशविशेषणं किमर्थमिति चेत् न । शुशावेत्यत्र वृद्ध्यावादेशयोरिव सम्प्रसारणस्यापि स्थानिवत्त्वे श्विशब्दद्वित्वे शिशावेति रूपं मा भूत् । न च “सम्प्रसारणं तदाश्रयं च कार्यं बलीयः” इति लावस्थायामेव तत्प्रवृत्त्या द्वित्वेन सह समाननिमित्तकत्वमेव नेति वाच्यम् । व्यतिशुशुवाते इत्यादौ दोषस्य दुर्वारत्वात् । “विभाषा श्वेः” इत्यस्य लावस्थायां प्रवृत्तावपि ईजाते ईजाथे इत्यादावतिप्रसङ्गात् किञ्चस्यादेशविध्यनन्तरप्रवृत्तिकत्वात् । न च तस्यापि लावस्थायामेव विधिरस्त्विति वाच्यम् । अन्तरङ्गैरादेशैर्बाधितत्वात् । “स्वापेश्चाङि” इति सम्प्रसारणस्य स्थानिवद्भावे “न सम्प्रसारणे सम्प्रसारणम्” इति निषेधात् असूषुपत् इत्यत्राभ्यासे उवर्णानुपपत्तेश्च । अच इत्युक्ते तु सुप् इत्यस्यैव द्वित्वे तत्सिद्धिः ।

द्वित्वे कर्त्तव्ये इत्युक्त्या तदुत्तरमादेशरूपस्यैवावस्थानम् ।



अन्यथा प्रकृतिभाव एव स्यात् । निन्यतुरित्यादौ तु पूर्वमियङ्प्रवृत्तावपि द्वित्वोत्तरम् “एरनेकाचः” इति तदपवादो यण् । यद्वा । “प्रकल्प्य चापवादविषयं तत् उत्सर्गोऽभिनिविशते” इति न्यायात् पूर्वमेव इयङ् न प्रवर्त्तते । आभीयत्वेन इयङोऽसिद्धत्वात् वा यणिति बोध्यम् ।

स्यादेतत् । स्थानिवद्ग्रहणं निवर्त्य “न पदान्त-” इति सूत्राद् नञ्ग्रहणं चानुवर्त्य उक्तस्थले अजादेशनिषेध एव व्याख्यायताम् भाष्यारूढत्वसाम्यात् । स्थानिवदित्यत्र शब्दाधिकारत्वा-  
नाश्रयणेन लाघवात् नपदान्तसूत्रानन्तरपाठानुग्रहाच्चेति । मैवम् । नकारस्य स्वरितताया अत्रापि कल्प्यत्वात् । स्था-  
निवच्छब्दे च तस्याः क्लृप्तत्वात् । अच्पदादेशपदयोरनुवृ-  
त्त्यर्थं पूर्वतरसूत्रानुसन्धानकल्पनस्यावश्यकतया “न पदान्त-”  
इति सूत्रानुसन्धानकल्पने गौरवाच्च ।

स्यादेतत् । द्वित्वानिमित्तमचमाश्रित्य कृतस्यैव अजादेशस्य स्थानिवद्भावविधाने चुक्षावायिषतीत्यादौ णिनिमित्तकस्य वृ-  
द्ध्यावादेशादेस्तदनुपपत्त्या अभ्यासे उकारश्रवणं न स्यात्  
अकारस्यैव तत्प्रसङ्गात् । एवम् उडुडावयिषति । उडुरिवाचरति  
उडवति ण्यन्तात्सन् । चङि औडूडवत्, नुनावयिषति, अनूनवत्,  
ऊर्णुनावयिषति, और्णूनवत्, पुस्फारयिषति अपुस्फुरदित्यादौ  
“चिस्फुरोणौ” इत्यात्वम् इत्यादौ इति चेत्, अत्र वार्तिकम्—

“ओः पुयण्जिषु वचनं ज्ञापकं णौ स्थानिवद्भावस्य” इति ।

अस्यार्थः—“ओः पुयण्ज्यपरे” इति सूत्रेण अभ्यासो-  
कारस्य इत्वं विधीयते पवर्गयण्जकारेष्ववर्णपरेषु परतः ।  
तत्र यद्यपि पिपविषते यियविषति इत्यत्र पूङो यौतेश्च सनि  
“स्मिपूङ्गुज्ज्वशाम्—” इति, “सनीवन्ते” इति च इट् गुणा-

## ४७६ व्याकरणसिद्धान्तसुधानिधौ प्रथमाध्याये

वादेशौ द्वित्वे कर्त्तव्ये “द्विर्वचनेऽचि” इत्यस्य प्रवृत्त्या अभ्यासे उकारसम्भवात् तस्य इत्त्वविधानेन पकारयकारांशः सार्थक एव, तथाऽपि वर्गप्रत्याहारजकाराणां ग्रहणं णौ कृतस्यादेशस्य स्थानिवत्त्वं ज्ञापयति । आदेशविशिष्टानामेव द्वित्वेऽभ्यासे उवर्णस्याप्रसिद्धेः । अभ्यासाकारस्य “सन्यतः” इति इत्त्वस्य सिद्धेश्च । तद्व्यतिरेकेण पवर्गयणूकाराणामवर्णपराणां दुर्लभत्वात् । सनि चैषामिटो दुर्लभत्वात् । अवीभवत्, अमीभवत्, अलीलवत्, अरीरवत्, विभावयिषतीत्यादि । तथा च द्वित्वनिमित्तस्याचो णिचा व्यवधानेऽपि णिज्जनिमित्तकस्याप्यजादेशस्य स्थानिवद्भावे सिद्धे चुक्षावयिषतीत्यादिकं निराबाधम् । येननाव्यवधानन्यायेन द्वित्वनिमित्तस्याचो णिज्मात्रेण व्यवधानमाश्रीयतेन तु निनवनीयिषतीत्यादौ ल्युट्क्यजादिभिरिति नातिप्रसङ्गः । अत एव ‘णौ कृतं स्थानिवद्’ इति पठन्ति ।

नन्वेवमप्यचिकीर्त्तदित्यत्र णिचि कृतस्य इत्त्वस्यापि स्थानिवत्त्वं स्यात् ।

मैवम् । अवर्णपर एव हलि स्थानिवत्त्वानुमानात् । तथा च भाष्यम्—“तुल्यजातीयस्य ज्ञापकम् । कश्च तुल्यजातीयः ? यथाजातीयकाः पुयण्जयः । कथञ्जातीयकाश्चैते ? अवर्णपराः” इति । वार्त्तिककारस्तु सूत्रमेतत्प्रत्याचर्यौ । तथाहि—षष्ठे द्वित्वप्रकरणान्ते पठ्यते—

“द्विर्वचनं यणयवायावादेशालोपणिलोपोपधालोपकिकिनोरुत्वेभ्यः पूर्वविप्रतिषेधेन” इति ।

अस्यार्थः—दध्यन्त्रेत्यादौ सावकाशो यण्, चयनं चायको लवनं लावक इत्यादौ आयादेशादयश्चत्वारः, गोदः कम्बलद

इत्यादावालोपः, श्लेषमग्न इत्यादावुपधालोपः, कारणा हारणा इत्यादौ णिलोपः, निपूर्त्ता इत्यादावुच्चं च । किरतीत्यादौ “ऋत इद्धातोः” इतीत्त्वस्याप्येतदुपलक्षणम् । तेन ततुरिरित्यादिक-  
मपि सेत्स्यति । द्वित्वं तु विभिदतुरित्यादौ सावकाशम् । तथा  
चोभयप्रसङ्गे पूर्वविप्रतिषेधात् द्वित्वं तेषां बाधकम् । तेन चक्रतुः,  
विवाय, लुलाव, विवयिथ, लुलविथ, पपतुः, जघ्नुः, जग्मतुः,  
आटिटत्, ततुरिरित्यादि सिद्धम् । न चैवम् इयङोऽत्रानुपादा-  
नान्नित्यतुरिति न स्यादिति वाच्यम् । “प्रकल्प्य च” इति  
न्यायेन भाविनं यणमालोच्य पूर्वमियङ् न प्रवर्त्तत इत्युक्तत्वात् ।  
तस्मान्नारम्भणीयमेतद्वचनमिति ।

भाष्यकारास्त्वाहुः—

विप्रतिषेधोऽयमयुक्तः, आलोपादीनां नित्यत्वात् द्वित्व-  
स्यानित्यत्वेन तुल्यबलत्वाभावात् । अथापूर्वोऽयं वाचनिको  
विप्रतिषेधस्तदा तदेव गौरवम् । अपि च नित्यानामिवान्तरङ्गा-  
णामपि वचनेन बाधापत्तौ निनवनीयिषतीत्यादावभ्यासे उ-  
कारश्रवणं स्यात् । अथ नित्यानामेवोक्तवचनं वारकं न त्व-  
न्तरङ्गाणामपि, तथाऽपि चुक्षावयिषतीत्यादौ वृद्ध्यादेरन्तर-  
ङ्गत्वात्पूर्वं प्रवृत्तौ ततो द्वित्वे अभ्यासह्रस्वे “सन्त्यत” इति इच्चे  
च इकारस्य श्रवणं स्यात् । तथा च तद्बाधनाय “उत्पर-  
स्यातः” “ति च” इत्युत्तरं “ओदौदादेशस्य चुदुतुशरादेः”  
इति वचनं कल्प्यम् । अभ्यासस्येत्यनुवर्त्तते ।

अस्यार्थः—आदौतोरादेशो यस्मिन्नङ्गे तत्सम्बन्धी चुदुतुश-  
रादिश्च योऽभ्यासस्तस्य योऽकारस्तस्य उत्स्यादिति । चुक्षाव-  
यिषति, उडुडावयिषति, नुनावयिषति, ऊर्णुनावयिषति, शुशाव-  
यिषति, पुस्फारयिषति । यद्यप्यन्त्ये “शर्पूर्वाः खयः” इति पका-

रशेषे शरादित्वं नास्ति तथाऽपि अभ्याससञ्ज्ञाप्रवृत्तिकालं तद् बोध्यम् । ओदौदादेशस्य किम् ? “चायृ पूजायाम्” विचाययिषति । “खद स्थैर्ये” चिखादयिषति । चुटु-शरादेः किम् ? विभावयिषति । अतः किम् ? ऋजुम्, ऋणम्, ऋतुम्, अंशुं, वा, आख्यत् आर्जिजत्, आर्णिणत्, आर्तितत्, आंशिशत् । अत्र परत्वाद् वृद्धौ टिलोपे सणिच्कस्य द्वित्वं मा भूत् । “अभ्यासस्य” इत्यनुक्तौ तु चुटुशरादेरिति अङ्गस्य अतो वा विशेषणं स्यात् । तथा च शीतं लुनाति शी-तलूः सूर्यः तमाख्यातुमिच्छति शिशीतलयिषतीत्यत्र तकारोत्तरस्याकारस्य उच्चं स्यात् । तस्माद्वचनद्वयमपि वार्त्तिककृता पठनीयम् । “ओः पुयण्ज्यपरे” इत्यपि तथैव । पिपविषते यि-यविषति जिजावयिषतीत्यादौ इच्चं यथा स्यात् । पू यु इत्यनयोः सनि इटि परत्वाद् गुणे पूर्वाविप्रतिषेधेनावादेशात्पूर्व द्वित्वस्य तन्मते प्रवृत्तेः । “जुचङ्क्रम्य” इत्यत्र निर्दिष्टः सौत्रो जु-धातुः । तस्माण्यन्तात्सन् । तत्र चुटुशरादेरित्युच्चे प्राप्ते तद्बा-धनाय इच्चस्य वक्तव्यत्वात् । न च चुटुशरादेरित्यत्र चुश-ब्दस्थाने चकारमात्रं पठनीयम् । तथाच नात्रातिप्रसङ्ग इति वा-च्यम् । गुङ् घुङ् ध्वनौ । णिचि चङि ताभ्यां, सनि च अजूग-वत्, अजूघवत्, जुगावयिषति, जुघावयिषतीत्यादेरसिद्धेः । एवं दिदवनीयिषतीत्यत्रापि तवर्गादित्वादुच्चवारणाय वचनान्तरमा-रम्भणीयम् ।

अथवा “सन्यत” इत्यस्मान्मण्डूकप्लुत्या सन्ग्रहणमनुव-वर्त्य येननाव्यवधानन्यायेन णिज्भिन्नव्यवधाने उच्चं नेति व्याख्येयम् ।

नन्वेवमपि तनुशब्दादाचाराकिबन्ताद्धेतुमणौ सत्यसति

वा सन् तितनावयिषति तितनविषतीत्यत्राप्युत्वं स्यात् ।

मैत्रम् । अभ्यासस्यावयवः ओदौदादेशस्य तु यथा-  
सम्भवमवयव आदेशो वा योऽकारस्तस्य उत्त्वमिति वार्त्तिकार्थः । चुक्षावायिषतीत्यवयवः । पुस्फारायिषतीत्यादेशः । तितना-  
वयिषतीत्यत्र तु तदुभयाभावान्न दोषः । एवं च अत इत्यपि  
सार्थकम् । अन्यथा आटिटदित्यादौ चङ्परे णौ यदङ्गं तदवयवे  
लघौ सन्वदतिदेशात् आर्जिजदित्यादावपि प्रसङ्गाभावेन तद्वैयर्थ्यं  
स्यादिति सूत्रापेक्षया वार्त्तिकमते महागौरवमिति ।

स्यादेतत् । प्रकृतसूत्रं वार्त्तिकं चेत्युभयमपि मास्तु । “ओः  
पुण्यं ” इत्येव ज्ञापकम् । अन्तरङ्गं नित्यं च बाधित्वा द्विर्वचनं  
भवतीति द्वित्वानन्तरं च यथासम्भवं यणादिप्रवृत्तिरिति ।

अत्र कैयटः—ज्ञापकं सामान्यापेक्षं विशेषापेक्षं वा । नाद्यः ।  
अचिकीर्तदित्यादौ इत्वं बाधित्वा पूर्वं द्वित्वप्रवृत्तावभ्यासे अकार-  
श्रवणापत्तेः । नान्त्यः । चक्रतुरित्यादेरसिद्धेः । तस्मात्सूत्र-  
मावश्यकम् । तद्विषये च इष्टसिद्ध्यर्थं भाष्योक्तरीत्या ज्ञापक-  
माश्रयणीयमिति दिक् ।

अत्र वोपदेवेन काव्यकाप्रधेनावित्थं व्यवस्थापितम्—  
अङ्कयतेश्चङि णिचमाश्रित्य कृतस्य अतो लोपस्य स्थानि-  
वद्भावात् कशब्दस्य द्वित्वे आश्चकदिति रूपमेके स्वीकुर्वन्ति  
तच्च मुनित्रयविरुद्धम् । तथाहि—किं “द्विर्वचनेऽचि” इति  
स्थानिवत्त्वं, ज्ञापकेन वा । नाद्यः । णिचो द्वित्वनिमित्तत्वाभा-  
वात् । द्विर्वचनावृत्त्या द्वित्वनिमित्तमचमाश्रित्य कृतस्यैवाजादेशस्य  
स्थानिवत्त्वमिति भाष्यवार्त्तिकयोरुक्तत्वात् । नान्त्यः—ज्ञापक-  
स्य सजातीयविषयकत्वमाश्रित्य अवर्णपर एव हलि स्थानिव-  
त्त्वमिति भाष्य एव स्थापितत्वात् । पूर्वविप्रतिषेधवार्त्तिकदू-

षणपरभाष्यप्रामाण्यादेव तथा लाभात् । आञ्चकदित्यादावभ्यासे अकारस्य भाष्यसंमतत्वे हि तदर्थमपि वार्तिककृता यन्नान्तरं कल्पनीयमिति गौरवमप्यापादयेत् । तदभावाच्च ज्ञायतेऽभ्यासे इकार एव भाष्याभिमत इत्यल्लोपस्य स्थानिवस्वमनभिमतम् इति । तस्मादुकारादेश एव स्थानिवत् । अभ्यासात्परस्य अवर्णपरहलस्तत्रैव सम्भवादिति सिद्धम् ।

यच्च काशिकायाम् “पूर्वत्रासिद्धम्” इति सूत्रे ऊढशब्दात् णिचि चङि औजढदित्युदाहृत्य त्वन्तस्य तु औजिढदित्युक्तम् । न्यासकृता च णौ कृतस्य टिलोपस्य स्थानिवद्भाव इति व्याख्यातम् । स्रस्वतीकण्ठाभरणकारेण च “णिच्यन्ति” इति सूत्रितम् । तत्सर्वं महाभाष्यविसंवादान्निर्मूलम् । इत्थमेव दुर्गगुप्तेन दुर्गटीकायाम्, त्रिलोचनदासेन कातन्त्रपञ्जिकायाम्, वर्द्धमानमिश्रेण कातन्त्रविस्तरे, हेमसूरिणा हैमव्याकरणे, प्रदर्शितम् । एतच्च ज्ञापकमजन्तस्यापवर्गपरस्यावर्ण एवेति वेदि तव्यमिति प्रदर्शितम् । अभिनवशाकटायनेन च शब्दानुशासने णिनिमित्तादपि प्रार्द्धः तच्चावर्णपरे इति प्रदर्शितम् । तस्मादाञ्चिकत् औजिढव इत्येव साधीयः । तथैव नन्दिक्षीर-स्वाम्यादिभिर्धातुपारायणेषूदाहृतम्—

शुष्किका शुष्कजङ्घा च क्षामिमानौजिढत्तथा । इति

वैयाग्रपद्यवार्तिकेऽपि इकारपाठ एव सांप्रदायिकः । श्रोत्रियास्तु प्रमादाज्जिस्थाने जं पठन्ति । क्षेमेन्द्रेणापि जैनेन्द्र-न्यासे स्पष्टमेवोक्तमिति । वैयाग्रपद्यवार्तिकं च पूर्वत्रासिद्धमित्यस्य प्रयोजनाभिधानपरम् । तथा हि—शुष्किकेत्यत्र “उदीचामातः स्थाने यकपूर्वायाः” इति इत्त्विकल्पो न भवति “शुषः कः” इति निष्ठाकत्वस्यासिद्धतया ककारस्याकारात् पूर्वत्वाभावात् ।

एवं शुष्कजङ्घेत्यत्र “न कोपधायाः” इति पुंवद्भाविनिषेधस्य न प्रवृत्तिः । क्षामिमामित्यत्र “मादुपधायाश्च” इति वस्त्वं न भवति, “क्षायो मः” इति मत्वस्यासिद्धतया मकारस्यानुपधात्वात् । औजिढदित्यत्र ढत्वस्यासिद्धत्वात् हति इत्यस्य द्वित्वम् ।

अत्र वदन्ति ।

वोपदेवमहाग्राहग्रस्तो वामनदिग्गजः ।

कीर्तिरेव प्रसङ्गेन माधवेन विमोचितः ॥

तथा हि—किं वामनोक्तौ वार्त्तिकदूषणपरभाष्यविरोधः, किं वा ज्ञापकस्य सजातीयविषयकत्ववर्णनपरभाष्यविरोधः ? । नाद्यः । “नित्यानित्ययोर्विप्रतिषेधानुपपत्तिः, दिदवनीयिषति इत्याद्यसिद्धिश्च” इति दूषणयोर्भाष्ये ऽनुक्तत्वात् दूषणान्तरो-पलक्षणं भाष्यमिति स्थिते औजढत् इत्यभ्यासे अकारश्रवणार्थ सोऽपि विधेयः स्यात् इति दूषणान्तरस्यापि वार्त्तिकोपरि दे-यत्वात् । तदेवं वार्त्तिकं रचनीयम्—“ओदौदादेशस्य चुडुतुशरा-देरभ्यासस्योत्सनि” ततः “अल्लोपवतो णिचोऽत्” । अल्लोप-वतोऽङ्गस्याभ्यासस्य णिचोऽत् स्यात् औजढत् आश्चकत् इति ।

न द्वितीयः । यत्र द्विरुक्तौ अभ्यासोत्तरखण्डस्य आद्योऽजवर्ण-स्तत्र स्थानिवदिति भाष्यस्य फलितार्थः । अस्ति च हतशब्दस्य द्विरुक्तौ प्रक्रियादशायामुत्तरत्रावर्णः । न च पुनः प्रवृत्तेन टिलोपेनापहारात् न तस्य प्रयोगसमवाय इति वाच्यम् । प्रयोगसमवायित्वस्य भाष्येऽनुक्तत्वात् । एवं च नु-नावयिषतीत्यादौ द्वित्वप्रवृत्तिवेलायामवर्णाभावेऽपि पश्चा-द्भाविनं तमाश्रित्य यथा स्थानिवद्भावस्तथा हतशब्दस्य पश्चात्तद्विरहेऽपि । तथा हि—अवर्णपरत्वं द्वित्वप्रवृत्तिवेलायां विवक्षितम् उत परिनिष्ठिते रूपे ? । नाद्यः । चुक्षावयिष-

ति इत्यादावभावात् । नान्त्यः । आञ्चकत् इत्यादौ तदभावात् । तस्मात्प्रक्रियादशायामेव तदित्यवश्यमङ्गीकार्यम् । एतेन वोपदेवन्यस्ता अपि ग्रन्था व्याख्याताः प्रक्रियादशायामवर्णपरत्वस्य विवक्षितत्वात्, वामनोक्तौ तद्विरोधाभावात् ।

अध्यजीगपत् इत्यत्र तु स्थानिवच्चप्रवृत्तावजादित्वात् णिच एव द्वित्वापत्त्या उभयत्राप्यवर्णपरत्वाभावात् न स्थानिवच्चम् अचिकीर्त्तत् इत्यादिवत् । एवं सत्युवर्णस्थानिकस्यैवादेशस्य स्थानिवच्चमिति दुराग्रहो निर्मूल एव । अत एव “लोपः पिबतेरीच्चाभ्यासस्य” इति सूत्रे अपीप्यत् इत्यत्र पिबतेर्णौ युक्ति चङि उपधालोपे च तस्य स्थानिवच्चात् पाय्शब्दस्य द्वित्वमिति वृत्तिः सङ्गच्छते ।

अत्रेदं वक्तव्यम्—स्थानिवद्भावप्रवृत्तिवेलायाम् अवर्णपरत्वं यत्र हलोऽस्ति तत्रत्य आदेशः स्थानिवत् इति भाष्याभिप्रायो न तु त्वदुक्तान्यतरत्र गौरवात् प्रमाणाभावाच्च ।

एतेन भाष्यस्य दूषणोपलक्षणत्वात् “अल्लोपवतो णिचोऽत्” इति वचनारम्भोऽप्यापाद्यत्वेनाभिमत इत्यपास्तम् । वाचनिकविप्रतिषेधपरत्वेन प्रवृत्ते वार्तिके भाष्यस्य दूषणोपलक्षणत्वे प्रमाणाभावात् । नित्यानित्ययोर्विप्रतिषेधानुपपत्तिरिति दूषणस्य प्रसिद्धविप्रतिषेधपरत्वमात्रविषयकत्वात् ।

यत्तु उकारादेशस्यैव स्थानिवच्चे अचिकीर्त्तत् इत्यत्रातिप्रसङ्गशङ्काभाष्यमसङ्गतं स्यात् इति ।

तत्तुच्छम् । णिचि कृतं स्थानिवद्भवतीति यथाश्रुतार्थबोधदशायामेव तत्प्रवृत्तेः । सिद्धान्तविरोधेन शङ्काया असङ्गत्युक्तौ शङ्कामात्रोच्छेदापत्तेः । अन्यथान्यतरत्रावर्णपरत्ववादिनस्तवापि तदसङ्गतेर्दुरुद्धरत्वात् । तत्र प्रक्रियादशायामप्यवर्णपरत्वाभावात् ।



एतेन प्रयोगसमवायित्वं विशेषणं भाष्यानुक्तमिति निरस्तम् ।

ऊर्णुनावयिषति इत्यादावपि स्थानिवच्चप्रवृत्तिदशायाम् अवर्णस्य हलपेक्षया परत्वात् । “कथं जातीयकाश्चैते अवर्णपराः” इति भाष्योक्तेश्च ।

युक्तं चैतत् । अवर्णपरपवर्गयण्जकारेषु परतो विधीयमानमभ्यासोकारस्य इकारादेशविधानं हि स्थानिवद्भावं ज्ञापयति इत्युभयसिद्धम् । अस्ति चात्र स्थानिवच्चप्रवृत्तिवेलायां पवर्गादीनामवर्णपरत्वमिति यथोक्तार्थलाभात् । अत एव “तुल्यजातीयस्य ज्ञापकम्” इति भाष्यम् । तेन तुल्यजातीयस्य स्थानिवच्चमित्यर्थात् तत्प्रवृत्तिवेलायामवर्णपरत्वस्य स्पष्टमेवोक्तत्वात् । प्रथमोपस्थितं स्थानिवद्भावमुपेक्ष्य द्विरुक्तावभ्यासोत्तरखण्डस्याद्योऽजवर्ण इत्यर्थपरत्वे मानाभावात् । एवं च “अल्लोपवतो णिचोऽत्” इति वचनापादनमपि दूरापास्तम् । अभ्यासेऽकारस्य प्रमाणसिद्धत्वाभावेन तदर्थं वचनारम्भस्य निष्फलत्वात् । प्रक्रियादशायाम् अवर्णपरत्वमित्यस्य न्यासाद्यनभिमतत्वाच्च ।

अत एव “स्तौतिण्योः” इति सूत्रे सिषेचयिषति इत्यत्र सिचेर्हेतुमणौ गुणे सनि इटि गुणायादेशयोः कृतयोः गुणस्य स्थानिवद्भावात् सिच्शब्दस्य द्वित्वमिति न्यासकारेणोक्तम् । तत्रोत्तरखण्डे अकाराभावेन त्वदुक्तरतीत्या औजदत् इत्यत्रत्यतद्वन्त्यस्य व्याख्यातुमशक्यत्वात् ।

एतेन सिचो द्वित्वमिति न्यासस्य भाष्यविरोधादुपेक्ष्यत्वमिति परास्तम् । औजदत् इत्यत्राप्यल्लोपस्थानिवच्चस्य भाष्यविरुद्धतया स्वयमेव प्रक्रियादशायामवर्णपरत्वाभिप्रायं कल्पयित्वा वचनानर्हत्वात् । अत एव औजदत् इत्यादिसिद्धये सामान्यापेक्षं

## ४८४ व्याकरणसिद्धान्तसुधानिधौ प्रथमाध्याये

ज्ञापकमुक्त्वा अचिकीर्त्तित् इत्याद्यनुरोधेन तदनित्यत्वं सीरदेवेन स्वीकृतम् । तस्मात्सामान्यापेक्षं ज्ञापकमित्येव वामनन्यासकारादीनामभिप्रायः न तु त्वदुक्तः ।

परं तु “विशेषापेक्षं ज्ञापकम्” इति भाष्यविरोधादेव तेषामनुपादेयत्वमित्यन्यदेतदिति रहस्यम् ।

अत एव अदन्तेषु ऊन धातोर्माधवीयधातुवृत्तौ, “नोनयतिध्वनयति” इति सूत्रे काशिकापदमञ्जर्योश्च औनिनत् इत्यभ्यासे इकारपाठः संगच्छते ।

एतेन तत्सर्वं लिपिप्रमादप्रयुक्तमेव । स्थलान्तरस्थवामनमाधवग्रन्थविरुद्धत्वात् इत्यपि निरस्तम् । भाष्यसंमतार्थसंवादिन इकारपाठस्यैव वामनादितात्पर्यविषयत्वावश्यकत्वेन वैपरीत्यात् ।

नन्वेवम् अकारान्तत्ववैयर्थ्यमिति चेन्न । तद्वबलेन वृद्धौ सत्याम् अङ्कापयति आञ्चीकपत् इत्यादिरूपाभ्युपगमात् ।

यदि तु चिति इत्यादाविदित्करणस्य णिज्विकल्पज्ञापकतायाः क्लृप्तत्वात् इहापि तथैवेत्याग्रहस्तथापि न क्षतिः । णिजभावपक्षे अनेकाचूत्वात् आम्, अङ्घ्रात् इत्यादौ “अनिदिताम्” इति उपधालोपाप्रवृत्तिरित्यतोऽपि सार्थकतानिर्वाहात् ।

यत्तु अभ्यासे अकारश्रवणार्थतया अदन्तत्वसार्थक्यमिति । तच्चिन्त्यम् । इकारस्यैव तत्र व्यवस्थापितत्वात् ।

अथ सर्वमतेऽप्यभ्यासे जकारश्रवणानुपपत्तिः “पूर्वत्रासिद्धीयमद्विर्वचने” इति ढकारस्यैव सिद्धत्वात् इति चेन्न । तस्यानित्यतया ह्रतिशब्द एव तत्प्रवृत्तेरित्यास्तामतिविस्तरः ॥

इति श्रीसिद्धान्तसुधानिधौ प्रथमस्याध्यायस्य प्रथमे

पादे अष्टमाह्निकम् ।

## अदर्शनं लोपः ५४ ।

प्रसक्तस्यादर्शनं लोपसंज्ञं स्यात् । स्थाने इत्यनुवृत्तेः । न चादर्शनशब्दस्यैवेयं संज्ञा स्यात् इति “लोपो व्योः” इत्यादौ स एवादेशः प्रसज्येतेति वाच्यम् । महासञ्ज्ञासामर्थ्यात् अर्थस्यैव संज्ञित्वात् । न च प्रदेशेष्वेव लौकिकलोपशब्दार्थो विज्ञास्यते पशुरपत्यम् इत्यादाविवेति संज्ञासूत्रमनारभ्यमिति वाच्यम् । प्रसक्तस्येति प्रातियोगिविशेषलाभार्थं तदारम्भात् । अन्यथा दधि मधु इत्यादौ क्तिपः स्वाभाविकादर्शनसत्त्वेन लोपसंज्ञायां प्रत्ययलक्षणेन तुक् स्यात् ।

तथा च वार्त्तिकम् ।

“सिद्धं तु प्रसक्तादर्शनस्य लोपसंज्ञित्वात्” इति ।

ननु वार्त्तिकमते तत्सूत्रस्य विध्यर्थत्वात् अस्त्वेवम् । भाष्यमते तु तन्नियमार्थं स्थानिवत्सूत्रेणैव कार्यप्रवृत्तिरिति वक्ष्यते । न चात्र तुक्स्तेन प्रसक्तिः । षष्ठीग्रहणस्य तत्रानुवर्तितत्वात् । अत एव ग्रामणीः इत्यादौ अर्थोपपदधातुसन्निधानात् अर्थतः शास्त्रतश्च अण्प्रसङ्गे क्तिपो विधानेऽपि वृद्ध्यादिकं न भवति । तस्मादिदं सूत्रं निरर्थकमिति चेत् ।

मैवम् । “चाहलोप एवेत्यवधारणम्” “चादिलोपे विभाषा” इति सूत्रयोश्चादीनामप्रयोगस्यैव लोपपदार्थत्वात्षष्ठीनिर्देशेन लोपविध्यभावालोपसंज्ञाऽनुपपत्तौ ‘अयमेवारण्यं गच्छतु’ ‘अयमेव ग्रामं गच्छतु’ इत्यादौ तिङन्तनिघातनिषेधस्य ‘शुक्ला व्रीहयो भवन्ति’ ‘श्वेता गा आज्याय दुहन्ति’ इत्यादौ निघातनिषेधविकल्पस्य चानुपपत्तेः । सूत्रारम्भे तु तत्र शास्त्रतो-लोकृतो वा तदप्रसक्तेर्न दोषः ।

न च वार्तिकमते ग्रामणीरित्यत्र वृद्धिः स्यादिति वाच्यम् ।  
किपा अणः प्रसङ्गापहारात् । विशेषशास्त्रनिर्मुक्ते एव सामान्य-  
शास्त्रस्य प्रवृत्तेः । “सत्सूद्विष” इति किपो विषये “कर्मण्यण्”  
इत्यस्य प्रसक्तेरेवाभावात् ।

## प्रत्ययस्य लुक्श्लुलुपः ६०।

तन्त्रावृत्त्यादिना तद्भावितानामिमाः संज्ञाः अनेकसंज्ञा-  
विधानसामर्थ्यात् । लुक्श्लुलुप् एतैः शब्दैः कृतं प्रत्ययादर्शनं  
क्रमेण तत्संज्ञं स्यात् । न चैवं विधिप्रदेशेषु इतरेतराश्रया-  
पत्तिः अदर्शनस्य नित्यत्वेऽपि लुगादिसंज्ञया भावितत्वस्य तद-  
भावेन पूर्ववत् परिहारासम्भवात् इति वाच्यम् । भाविसं-  
ज्ञाविज्ञानात् । प्रदेशाश्च “लुक् तद्धित” “जुहोत्यादिभ्यः श्लुः”  
“जनपदे लुप्” इत्यादयः । लोपसंज्ञायाश्च नैताभिर्बाधः । एक-  
संज्ञाधिकारात् । अन्यत्र संज्ञानां समावेशदर्शनात् । अत एव “न  
लुमताङ्गस्य” इति निषेधः सङ्गच्छते । अन्यथा “प्रत्ययलोपे”  
इत्यस्य लुगादिविषये प्रसक्तेरेवाभावात् ।

स्यादेतत् । प्रत्ययस्येति किमर्थम् । ‘न तावदप्रत्ययनिवृ-  
त्त्यर्थम् । लुगादिविधौ सर्वत्र प्रत्ययस्यैव स्थानिवत्त्वादप्रसिद्धेः ।  
अनुवादे च तद्भावितस्यैव ग्रहणात् ।

ननु “लुक् तद्धितलुकि” इत्यत्र “गोस्त्रियोः” इत्यनुवृत्त्या  
गोशब्दस्यापि लुगापत्तिः । योगविभागात् । “गोरुपसर्ज-  
नस्य” ततः “स्त्रियाः” । “लुक्तद्धित” इत्यत्र “स्त्रियाः”  
इत्यनुवर्तते गोः इति निवृत्तम् । अन्यथा प्रत्ययग्रहणे कृते-  
ऽपि गमेर्दोष्प्रत्ययस्य लुक् स्यात् ।

“कंसीयपरश्वययोः” इत्यत्रापि कंसीयपरश्वययोः प्रातिप-

दिकात्परस्य लुक् विधीयते । “ङ्याप्प्रातिपदिकात्” इत्यधिकृतत्वात् । अतः प्रकृतिभागस्य न लोपः । अन्यथा “कमेः सः” कंसः परान् शृणाति परशुः इत्युकारसकारयोर्लुगापत्तेः ।

न च “अत्रिभृगुकुत्म्” इत्यादौ प्रतियोगिविशेषसमर्पणार्थम् । तत्र “यस्कादिभ्यो गोत्रे” इत्यतो गोत्रपदानुवृत्तेरज्यादिगोत्रे यो विहितस्तस्य लुग्विधानात् ।

“जनपदे लुप्” इत्यत्र प्रातिपदिकाधिकारात्प्रत्ययानुवृत्तेश्च जनपदे विहितस्य चातुरर्थिकप्रत्ययस्य लुक् ।

“लवणाल्लुक्” इत्यत्रापि ठक् एव, प्रकृतत्वात् “तस्मादित्युत्तरस्य” इति पञ्चम्या प्रत्यय इत्येतस्य षष्ठ्यन्तत्वकल्पनात् ।

ननु “यञञोश्च” “सुपो धातुप्रातिपदिकयोः” इत्यादौ लोपप्रतियोगिप्रत्ययस्यानेकाच्त्वेन “अलोऽन्त्यस्य”, “लवणाल्लुक्” इत्यादौ च “आदेः परस्य” इति आदिमात्रस्य लोपो मा भूदिति सर्वादेशार्थं प्रत्ययग्रहणम् ।

मैवम् । लोपे प्रकृते ऽपि “लुग्वादुह” इति लुग्वचनस्य सामान्यापेक्षज्ञापकतया लुमतां सर्वादेशत्वसिद्धेः । न च लोप एव सर्वादेशो लुगादयस्तु “अलोऽन्त्यस्य” इति वैपरीत्यं स्यादिति वाच्यम् । असञ्जातविरोधितया लोपस्यान्त्यादेशत्वसिद्धौ लुगादीनामेव सर्वादेशत्वकल्पनात् ।

मैवम् । “आगस्त्यकौण्डिन्ययोरगस्तिकुण्डिनच्” इत्यत्र “लुगणिञोः” इत्यतो लुगग्रहणमनुवर्तते न वा ? । नाद्यः । स्थानिनौ द्वौ आदेशास्तु लुका सह त्रय इति यथासंख्यविरहे एकैकस्यादेशत्रयप्रसङ्गात् । ततश्चागस्तयोऽपि कुण्डिनाः स्युः कुण्डिनाश्चागस्तयः । लुक् च ज्ञापकात्सर्वादेश-

धस्य स्वीकारात् । वर्णाश्रये प्रत्ययलक्षणं नास्ति इत्यस्य तु नायं विषयः वर्णप्राधान्यमात्रे तत्प्रवृत्तेः । तथा हि प्रकृतसूत्रे प्रत्ययलोपे तल्लक्षणम् इत्येवास्तु, यद्वा द्वितीयभाग एव माऽस्तु, स्थानिवत् इत्यनुवृत्त्या सिद्धेः । तदुपादानसामर्थ्याच्च प्रत्ययमात्रवृत्तिधर्मो यत्र निमित्ततावच्छेदकस्तदेव कार्यं प्रत्ययलोपे भवति न तु गवे हितम् गोहितम् इत्यादाववादेशः, अत्रत्वस्य तत्र निमित्ततावच्छेदकस्य प्रत्ययाप्रत्ययसाधारण्यात् । यद्यत्र “नलुपता” इति निषेधः, तथाऽपि सुयशा इत्यत्र विसर्गमुलोपस्य स्थानिवत्त्वे “वा शरि” इति सकारादेशविकल्पस्य, सुवृड् इत्यत्र “खरि च” इति चत्त्वस्य दुर्वारत्वम् । इमागमविधौ तु सार्वधातुकस्य विशेष्यतया तत्त्वस्य प्रत्ययत्वव्याप्यतया तत्प्रवृत्तौ बाधकाभावात् । हलादाविति विशेषणतयैव वर्णस्य तत्राश्रयणात् । एतदर्थस्यैव ‘वर्णाश्रये नास्ति’ इत्यत्रोपनिबद्धत्वात् । अत एव धिन्विकृण्व्योर्विचि “लोपो व्योः” इति वलोपे तस्यानिमित्तत्वात् वस्तुतो निमित्तत्वस्य प्रत्ययवृत्तित्वेऽपि “न धातुलोपे” इति गुणनिषेधो न प्रवर्तते, आर्द्धधातुकत्वस्य तत्र निमित्ततायामनवच्छेदकत्वात्, वल्त्वस्य च प्रत्ययत्वव्याप्यत्वविरहात् । तेन सुधे, सुधेनौ, सुधेनः, सुकः, सुकर्णौ, सुकर्ण इत्यादि सिद्धम् । “हल्ङ्याभ्य” इति सुलोपे पदत्वात् “नलोपः प्रातिपदिकान्तस्य” इति नलोपः ।

एतेन—

सुधे सुधेवारिवधात्सुराणां सुकारणे लाघवतश्च रामः ।

विशेषणे द्वे य इहादिकर्तुर्वदेदधीती स हि कैयटीये ॥

इति व्याख्यातम् ।

धातोर्लोपो यस्मिन्निति बहुव्रीहिणैव सिद्धे आर्द्धधातुक-  
ग्रहणसामर्थ्यात्तत्त्वेन निमित्तत्वलाभात् । न च 'तोतोर्ति' इत्या-  
दिव्यावृत्त्या चारितार्थ्यम्, यङ्लुकश्छान्दसत्वात् । भाषा-  
विषयत्वेऽपि आर्द्धधातुकग्रहणरयावृत्त्या द्वितीयस्य सामर्थ्य-  
मिति बोध्यम् । “पूर्वस्मिन्योगे यदार्द्धधातुकग्रहणम् तदन-  
वकाशम्” इति “ङ्किति च” इत्येतत्सूत्रीयभाष्योक्तेश्च अना-  
स्थामूलकत्वाद् इति ।

इदं तु चिन्त्यम्—आर्द्धधातुकग्रहणाऽलोपगुणयोरेकव्य-  
क्तिनिमित्तकत्वमात्रमिष्यते न त्वार्द्धधातुकत्वावच्छिन्ननिमि-  
त्तत्वनिरूपितकार्यत्वपर्यन्तम् । लोलुव इत्यादावपि गुणनिषेधा-  
नुपपत्तेः । “यङोऽचि च” इति लोपे अचूप्रत्ययस्य वरतुत आ-  
र्द्धधातुकत्वेऽपि आर्द्धधातुकत्वस्य निमित्तत्तानवच्छेदकत्वात् ।  
तस्मादार्द्धधातुकत्वव्याप्यधर्मावच्छिन्ननिमित्तत्वनिरूपितकार्य-  
त्वविवक्षणम् । व्याप्यत्वं च भेदाभेदसाधारणम् । आर्द्ध-  
धातुकानतिरिक्तवृत्तित्वस्यैव धर्मेऽभिमतत्वात् । प्रकृते तु वल्-  
त्वस्य आर्द्धधातुकातिरिक्तवृत्तित्वान्न निषेधप्रवृत्तिरिति सुस्थम् ।

उक्तभाष्यस्वारस्यादत्र विजेव न भवति । क्विपि तु ऊठि  
कृते धिनूः, धिन्वौ, धिन्वः, कृणूः कृण्वौ, कृण्व इत्यादि ।  
सुधी, सुधिनौ, सुधिनः, सुकीः, सुकृणौ, सुकृणः इत्यादि तु न  
भवति इत्याहुः ।

‘यङ्लुको भाषाविषयत्वे आर्द्धधातुकग्रहणस्य तोतोर्ति' इत्यादौ  
चारितार्थादावृत्तौ च मानाभावात् गुणनिषेधे सुधी, सुधिनौ,  
सुधिनः, सुकीः, सुकीणौ, सुकीर्ण इत्यपि भवति' इति दीक्षिताः ।

ननु परिबीरित्यत्र क्विपो लोपे तुर्दीर्घयोरनेनैव विधाना-  
देकलक्षणत्वाद्विप्रतिषेधानुपपत्त्या परत्वादीर्घत्वं न स्यात् । भै-

वम् । व्यपदेशातिदेशो ह्ययम्, ततश्च 'कृतप्रत्ययः' इत्यादिव्यपदेशो लोपेऽनिदिश्यते, कार्यं तु तन्निबन्धनं तत्तच्छास्त्रैरेव भवति इति विप्रतिषेधसिद्धेः ।

तदुक्तम्—

“सिद्ध्यन्तु स्थानिसंज्ञाऽनुदेशादान्यभाव्यस्य” इति ।

स्वार्थे ष्यङ् । आदेशस्य स्थानिसंज्ञया यो व्यपदेशस्तस्यानेन विधानादित्यर्थः । तस्मादल्विव्यर्थमिदम् इति वार्तिकमतम् ।

भाष्यकृतस्त्वाहुः भ्रतृणेद् इत्यर्थं नेदम् । तत्र हलीत्येतस्य निवृत्तेः । न च तृणहानि इत्यादावतिव्याप्तिः । “नाभ्यस्तस्याचि” इत्यस्माद् ‘अचि न’ इत्यनुवृत्तेः । न चाशीरित्यत्र “शास इदङ्गहलोः” इत्येतदर्थम् । आशासः कातुपसंख्यानासिद्धेः । तद्धि तवाप्यावश्यकम् । तत्र शासिमात्रग्रहणे आशास्त इत्यादौ माभूदिति नियमार्थम्, अङ्प्रकृतिभूतस्थैव शासः साहचर्यादित्वविधौ ग्रहणे तु आशास्ते इत्यादाविव क्विप्यपि तस्याप्रसक्त्या विध्यर्थमिति परं विशेषः । तस्मात्प्रत्ययलोपे प्रत्ययलक्षणमेव कार्यं न तु प्रत्ययाप्रत्ययसाधारणधर्मावच्छिन्ननिमित्तत्वनिरूप्यकार्यत्ववदपि कार्यमिति नियमार्थमिदम् । तेन शोभना दृषदोऽस्य सुदृषत्प्रासाद इत्यत्र सुशब्दात्परस्य मन्तस्यासन्तस्य चोत्तरपदस्य बहुव्रीहावाद्युदात्तत्वं भवतीत्यर्थकेन “सोर्मनसी अलोमोषसी” इति सूत्रेणाद्युदात्तत्वं न प्रवर्तते । किं तु “नञ्सुभ्याम्” इत्यन्तोदात्तत्वमेव । अन्यथा “सुपो धातुप्रातिपदिकयोः” इति जसो लुकि स्थानिवद्भावेनोत्तरस्याऽसन्तत्वानपायात् । उक्तरीत्या तु अस्त्वस्य प्रत्यय-



## ४१२ व्याकरणसिद्धान्तसुधानिधौ प्रथमाध्याये

व्यतिरिक्तवृत्तित्वान्न दोषः । अनिनस्मन्ग्रहणेषु अर्थवद्ग्रहण-  
परिभाषाया अप्रवृत्तेः । एवं “अत्वसन्तस्य” इति दीर्घो ऽपि  
न भवतीत्यवश्यम् । वार्त्तिकमते तूक्तदोषव्यावृत्त्यर्थं यन्ना-  
न्तरारम्भे गौरवमिति ।

स्यादेतत् । नियमविधेरितरव्यावृत्तिरेव फलम् । ‘व्रीहीनवहन्ति’  
इत्यादौ ह्येतद्व्यतिरेकेणापि तुषतण्डुलविभागरूपवैतुष्यसाधनत्वेन  
दलनादिविकल्पितावघातस्य प्राप्त्या तत्साधारणप्राप्तावेव ता-  
त्पर्ये त्रिविवैयर्थ्यम्, अतः पाक्षिकाप्राप्तिव्यवच्छेदे तात्पर्यम् ।  
तेन पाक्षिकप्राप्तिप्रतियोगिनः साधनान्तरस्य निवृत्तिः । न चे-  
दमेव नियमफलम् । अप्राप्तांशप्रापणरूपनियमाभावे तदनुप-  
पत्तेः । तत्सत्त्वे चार्थादेव तत्सिद्धेः । प्रकृतविध्यभावे च स्था-  
निवद्भावस्य न पाक्षिकी प्राप्तिरिति चेत् ।

अत्राहुः—परिसंख्याप्यत्र नियमपदेन व्यवह्रियते । ‘पञ्च  
पञ्चनखा भक्ष्या’ इत्यस्य नियमत्वेन भाष्ये लिखितत्वात् । सा  
च यद्यपि दोषत्रयवती यथाश्रुतार्थत्यागात्, पञ्चातिरिक्ता न  
भक्ष्या इति परार्थकल्पनात्, प्राप्तपञ्चनखान्यभक्षणबाधा-  
च्च । तथाऽप्यत्र सामान्यशास्त्रस्यापि प्रत्ययलोपस्थलता-  
त्पर्यकत्वे शास्त्रप्राप्तस्यात्यन्तबाधासम्भवात्प्रत्ययत्वव्याप्य-  
धर्मावच्छिन्ननिमित्तताकस्यापि कार्यस्य वचनद्वयप्रामाण्याद्विकल्प  
एव स्यात् । पञ्चातिरिक्तभक्षणं तु प्रापकप्रमाणस्य रागस्य दौर्व-  
ल्याद्वाध्यते इति वैषम्यम् । अतः सामान्यशास्त्रस्योक्तकार्याति-  
रिक्तविषयकत्वमवश्यं कल्प्यम् । अतः प्राप्तबाधरूपो दोषो ना-  
स्ति । तेन प्रत्ययलक्षणस्य तद्भिन्ने, भवतीत्यस्य च न भवती-  
त्यत्र तात्पर्यात्प्रत्ययलक्षणातिरिक्तं न भवतीत्यर्थः । न च स्था-  
निवादित्यस्यानेनोपसंहारापत्तिः । तच्छास्त्रवैयर्थ्यापत्तेः । “तं च

तुर्द्धा कृत्वा पुरोडाश बर्हिषदं करोति” “आग्नेयं चतुर्द्धा करोति” इत्यनयोस्तु परस्परोपसंहाराद्वैषम्यम् । आग्नेयपदं हविरन्तरात्पुरोडाशपदं चान्यदैवत्यपुरोडाशाद्भावत्यत इति । स्मृतिपुराणादौ त्ववान्तरवक्तृभेदान्न सामान्यशास्त्रवैयर्थ्यम् । अत एव ‘न अङ्गुल्या दन्तधावनं कुर्यान्न तर्जन्या’ इत्यादावेकवक्तृकवाक्ये नोपसंहारः किं तुदोषाधिक्यकल्पनमेवेति दिक् ।

अथ तथाऽपि पञ्चेत्यत्र प्रत्ययलक्षणेन पदत्वं समासत्वात्प्रातिपदिकत्वम्, “स्तुक्रमोः” इति इट्, “उभयप्राप्तौ कर्मणि” इति षष्ठी इत्यादिग्रन्थानां का गतिः, इतरव्यावृत्तावेव तात्पर्यात् सामान्यशास्त्रस्यैव तद्विधायकत्वात् इति चेत् ।

अत्राहुः—

उभयप्राप्ताविति परिशेषिता षष्ठी इत्यादि व्याख्येयम् न तु विहितेति । अत एव “उभयप्राप्तौ कर्मणीति प्रतिषेधे ऽकादिप्रयोगेऽप्रतिषेधः” इति वार्त्तिककृता तत्सूत्रस्य प्रतिषेधत्वमेवोक्तम् न तु विधित्वम् ।

यद्वा, सामान्यशास्त्रस्य विशेषे तात्पर्याभावस्योभयकल्प्यत्वात् प्रत्ययलक्षणेत्यादिकं यथाश्रुतमेवास्तु । अस्य च प्रयोजनापेक्षायां प्रत्ययलक्षणातिरिक्तकार्यव्यावृत्तिः फलतः सिद्ध्यति ।

यथा “इमामगृभ्णन् रशनामृतस्येत्यश्वाभिधानीमादत्ते” इति प्रत्यक्षविधिः लिङ्गकल्प्यविध्यपेक्षया पूर्वप्रवृत्तिकत्वात् अपूर्वविधिरेव । तावन्मात्रस्य च लैङ्गिकविधिनैव सिद्धत्वादेतद्वैयर्थ्यापत्त्या गर्दभाभिधानीव्यावृत्तिः फलं कल्प्यते । तदुक्तम्—

अप्राप्ताविधिरेवायमतो मन्त्रस्य निश्चितः

प्रयोजनं विधेः किं स्यादस्येति तु निरूपणे ॥

न गर्दभाभिधानीतः फलमन्यन्निवर्त्तनात् ।

न चात्र विषयान्तरार्थं स्थानिवत्सूत्रस्यावश्यकत्वाच्च प्रत्ययलोपसूत्रस्य तदपेक्षया प्रथमप्रवृत्तिः प्रत्यक्षत्वाविशेषादिति वाच्यम् । तथाऽपि स्थानित्वादेशन्वाभ्यां तत्तत्स्थान्यादेशानामनुगमेऽपि वस्तुतस्तेषां भिन्नत्वात् यावत् प्रत्ययतल्लोपयोरुपस्थित्या सामान्यशास्त्रस्य प्रत्ययलोपपरत्वं लभ्यते तावत् प्रत्ययलोपे प्रत्ययलक्षणमित्यनेन विशेषधर्मप्रकारकबोधजननात्प्रथमप्रवृत्तौ बाधकाभावात् । एतावान्परम् विशेषः—तत्र लैङ्गिकविधिकल्पनमेव प्रतिबध्यते प्रकृते तु सामान्यशास्त्रस्य प्रत्ययलोपविषयकत्वमात्रमिति । अस्मिन्स्तु पक्षे पूर्वोक्तग्रन्था यथाश्रुता एव योज्याः । एतेन नियमसूत्राणां निषेधमुखेन विधिमुखेन वा प्रवृत्तिरिति पक्षद्वयं व्याख्यातम् ।

## न लुमताऽङ्गस्य ६३ ।

लुमता लुक्श्लुलुपामन्यतमेन शब्देन कृते प्रत्ययादर्शने तन्निमित्तमङ्गकार्यं न स्यात् । गर्गाः, मृष्टः, जुहुतः । यञ्शपोर्लुमता लोपात्तन्निमित्तौ वृद्धिगुणौ न । लुमता किम् । कार्यते, हार्यते । “णेरनिट्” इति णिलोपे ण्यपेक्षा, अमार्द्, नित्यत्वाद्धल्ङ्यादिलोपेऽपि मृजेवृद्धिश्च यथा स्यात् । अङ्गस्येति किम् । पञ्च, सप्त । अत्र प्रत्ययलक्षणेन सुबन्तत्वात्पदसंज्ञा यथा स्यात् । अत्राङ्गशब्दस्य स्वरितत्वाद्भाषिकारविहितमेव कार्यं निषिध्यत इति वार्त्तिककृत् ।

भाष्यकृतस्त्वाहुः—एवं सति उत्क्रामेत्यत्र “अतो हेः” इति हेर्लुकि “क्रमः परस्मैपदेषु” इति दीर्घः, जिगमिष इत्यत्र “गमेरिद् परस्मैपदेषु” इतीद्, विवृत्सेत्यत्र “न वृद्धश्चतुर्भ्यः”

इतीदृशप्रतिषेधश्च न स्यात् । एषामङ्गाधिकारीयत्वात् । अतोऽङ्गाधिकारीयं तद्वहिर्भूतं वा वस्तुतोऽङ्गस्य यत् कार्यं तत्रायं निषेधः । नचाङ्गकार्यमात्रनिषेधेऽप्युक्तदोषतादवस्थयम् । लोपप्रतियोगिपरस्मैपदनिरूपिताङ्गसंज्ञायाः क्रमेतिगवन्तमात्रवृत्ति-त्वात् दीर्घस्य च शब्धिरूपिताङ्गत्वशालिनः क्रमेरेव विधानात् । एवमुत्तरद्वयेऽपि ।

तथा च यत्प्रत्ययनिरूपितं यस्याङ्गत्वं तत्प्रत्ययस्य स्था-निवचनमाश्रित्य तन्निमित्तं कार्यं तस्य न भवतीत्यर्थः फलितः ।

अथ पक्षद्वयेऽपि “ज्जित्यादिर्नित्यम्” “कितः” “पथिमथोः सर्वनामस्थाने” इति विहिताः स्वरा लुकि कृतेऽपि दुर्बाराः । तथा च गर्गाः, विदाः । यञ्जोर्लुक् । उष्ट्रग्रीवा । “इवे प्रतिकृतौ” इति कनो “देवपथादिभ्यश्च” इति लुप् । तत्र “ज्जिति” इत्याद्युदात्तं स्यात् । असंज्ञायां चेदम् । संज्ञायां तु “संज्ञायामुपमानम्” इत्याद्युदात्तस्येष्टत्वादिति कैयटः । अत्रेरपत्यान्यत्रयः । “इतश्चानि-ज” इति ढक् । तस्य “आत्रिभृगुकुत्स” इति लुक् । तत्र कित-स्तद्धितस्येत्यन्तोदात्तत्वं स्यात् । प्रत्ययग्रहणपरिभाषया तद्धि-तान्तस्य तद्विधानात् । न च फिट्स्वरेण तत्रान्तोदात्तत्वं दुर्वा-रम् । “राशदिभ्यां त्रिप्” “अदेस्त्रिनिश्च” इत्युणादिसूत्रेणा-त्रिः अत्री इति च रूपद्वयसिद्धेः । तत्र प्रत्ययस्य पित्त्वादनुदा-त्तत्वे शेषानिघातेन इकारान्तस्यात्रिशब्दस्याद्युदात्तत्वम् । ना-न्तस्य नित्स्वरेणान्तोदात्तत्वमित्यभ्युपगमात् । “अत्रेरिव शृणु-तम्” इत्यत्र, “अत्रीणां स्तोममद्विवः” इति लुकि चाद्युदात्तप्रयो-गात् । “दूरे वा ये अन्ति वा केचिदत्रिण” इत्यन्तोदात्तप्रयो-गाच्च । पन्थाः प्रियो यस्य स पथिप्रियः । “सुपोधातु” इति लुकि पथिमथोरित्याद्युदात्तत्वं च स्यात् । एषामङ्गाधिकारीयत्वाभावात् ।

वस्तुतोऽङ्गकार्यत्वाभावाच्च “सुप्तिङन्तम्” इति पदसंज्ञा-  
या इव उक्तस्वराणां प्रत्ययान्तकार्यत्वाभावात् । अङ्गत्वस्य तु  
प्रत्ययान्तावधिकपूर्वभागमात्रवृत्तित्वात् ।

ननु “कित” इति माऽस्त्वङ्गकार्यम्, इतरद् द्वयं तु  
सप्तमीनिर्देशाद्वस्तुतोऽङ्गस्य कार्यं भवत्येवेति भाष्यमते कथं  
तत्प्रसक्तिरिति चेन्न । सौवर्यः सप्तम्यस्तदन्तसप्तम्य इति  
स्वीकारात् जिनदन्तस्यादेरुदात्त इत्यर्थात् । तत्र च ज्ञापकं  
“भीहीभृहुमदजनधनदरिद्राजागरां प्रत्ययात्पूर्वं पिति” इति  
पूर्वग्रहणम् । अन्यथा पिति परे विधीयमानस्य पूर्वकार्य-  
त्वसिद्ध्या तद्वैयर्थ्यात् । अत एव “उपोत्तमं रिति” इति  
उदात्तत्वम् ‘आहवनीय’ इत्यादौ रिदन्तस्योपोत्तमे प्रत्ययस्यै-  
व ईकारे प्रवर्तते नतु प्रकृतिभागस्योपोत्तमे हकाराकारे ।

एवं “चङ्चन्यतरस्याम्” इत्यपि चङन्त । एवेति सिद्धा-  
न्तः । न चैवं “चतुरः शसि” इत्युदात्तत्वं शसन्तस्यैव स्यात् ।  
तथा च “षट्त्रिंशांश्च चतुरः कल्पयन्त” इति मध्योदात्तपाठ-  
विरोध इति वाच्यम् । शस्यग्रहणसामर्थ्यात्तदन्तबाधात् । अन्यथा  
“ऊडिदम्पदादि” इति सूत्र एव चतुरशब्दं ब्रूयात् । तत्रासर्वना-  
मस्थानग्रहणानुवृत्त्याऽनतिप्रमङ्गात् । न च आभ्यामित्यादौ  
तद्दोषः । “षट्त्रिचतुर्भ्यो हलादिः” इति तत्रोदात्तत्वस्यैव  
सिद्धान्तेऽपीष्टत्वात् । न चैवं स्वरविधौ षष्ठीनिर्देशस्यैवापत्तिः,  
रित इत्यादावर्द्धमात्राधिक्यादिति प्राप्ते वार्तिकम्—

“लुमति प्रतिषेधे एकस्वरस्योपसंख्यानं, सर्वामन्त्रितसिज्-  
लुक्स्वरवर्जं, प्रयोजनं जिनातिकिल्लुक्स्वराः, पथिमथोः सर्व-  
नामस्थाने लुक्” इति ।

अयमर्थः—प्रत्ययलक्षणेन प्राप्तोऽप्येकपदस्वरो न भवति। “सर्वा-  
मन्त्रितसिज्जुक्स्वरवर्जम्” इति वचनमारभ्यमित्यर्थः। पदद्वयाश्र-  
यस्तु भवत्येव। यथा दधि तिष्ठतीत्यत्र “पदस्य” “पदाद्” इत्य-  
धिकारीयः “तिङ्ङतिङः” इति निघातः। दधीत्यस्य पदसंज्ञार्थं  
प्रत्ययलक्षणस्यापेक्ष्यत्वात्। एवम् ‘इह तिष्ठ’ इत्यादि बोध्यम्।  
सर्वादिपर्युदासः किम्। ‘सर्वस्तोमोऽतिरात्रः’ इत्यत्र “सर्वस्य  
सुपि” इत्याद्युदात्तत्वम्, ‘सर्पिरागच्छ’ ‘सप्त आगच्छत’ इत्यत्र  
“आमन्त्रितस्य च” इति षाष्ठाद्युदात्तत्वम्, ‘मा हि दाताम्’ इत्यत्र  
“आदिः सिचोऽन्यतरस्याम्” इत्याद्युदात्तत्वं च यथा स्यात्।  
नचाद्ये “बहुव्रीहौ प्रकृत्या” इत्यत एव सिद्धम् “स्वाङ्गशिष्टामद-  
न्तानाम्” इति सर्वशब्दस्याद्युदात्तत्वादिति वाच्यम्। “सर्वस्य  
सुपि” इत्यस्य प्रवृत्तिं विना “बहुव्रीहौ” इत्यस्य प्रवर्त्तयितुमश-  
क्यत्वात्। तद्विहितस्यैवाद्युदात्तस्य “बहुव्रीहौ प्रकृत्या” इत्यनेन  
व्यवस्थाप्यत्वात्। सर्पिःशब्दस्यापि व्युत्पत्तिपक्षे प्रत्ययस्वरेण,  
अव्युत्पत्तिपक्षेऽपि फिद्स्वरेणान्तोदात्तत्वात्। “नाविषयस्य”  
इत्याद्युदात्तस्य न प्रवृत्तिः। “अनिसन्तस्य” इति पर्युदासात्।  
‘घृतादिपाठादन्तोदान्तत्वम्’ इति कैयटः। तच्च अव्युत्पत्तिपक्षा  
धिप्रायम्।

ननु सप्तशब्दः “सप्यशूभ्यां तुद् च” इति कनिनन्तत्वात्  
आद्युदात्तः, अव्युत्पत्तिपक्षेऽपि “त्रः संख्यायाः” इति तथैवेति  
चेन्न। घृतादित्वात् अन्तोदात्तत्वात्। सप्त युञ्जति रथमेकच-  
क्रमिति तत्प्रयोगाच्च। तस्मात्स्वरत्रयानिवृत्तिः प्रयोजनमित्यर्थः।  
“गातिस्था” इत्यत्र सिज्ग्रहणसामर्थ्यात् तल्लुकि स्वरासिद्धिः।  
अन्यथा चलेरेव लुकं विदध्यात् अभूत्, अपात् इत्यादि-  
सिद्धये। “अस्तिसिचो” इत्यत्र सकारान्तरप्रश्लेषस्याप्येवं परि-

त्यागसम्भवात् ।

न चैवम् “आतः” इति सूत्रं विध्यर्थमेव स्यात् न तु नियमार्थम्, तथा च लटो निवृत्तये चिल्लुकीति वक्तव्यत्वापत्त्या गौरवं विपरीतमिति वाच्यम् । “ङितः” इत्यनुवृत्त्यैव लटो-निवृत्तेः । तस्मात्सिञ्जल्लुक्स्वरस्योक्तपधुदासे भेदप्रतियोगित्वेन निवेशो न कार्य इति । षष्ठे तु ज्ञापकेन समाहितम् । तथा च “संज्ञायामुपमानम्” इति सूत्रे वार्तिकम्—

“उपमानस्याद्युदात्तत्ववचनं ज्ञापकमनुबन्धलक्षणे स्वरे प्रत्ययलक्षणप्रतिषेधस्य” इति ।

अन्यथा चञ्च्रेव चञ्चा, वर्ध्निकेव वर्ध्निका । संज्ञार्थस्य कनो “लुम्मनुष्ये” इति लुब् । तत्र प्रत्ययलक्षणेन नित्स्वरेणैव तत्सिद्धेरित्याद्युदात्तवचनमुक्तार्थज्ञापकमेव । न च “न लुमता-ऽङ्गस्य” इति प्रतिषेधः । अङ्गाधिकारबहिर्भावात् । निदन्तस्यादेरित्यर्थाद्, वस्तुतोऽङ्गकार्यत्वाभावाच्च । “पथिमथोः” इति स्वरप्रतिषेधवचनं तु कर्तव्यमेव । तस्यानुबन्धलक्षणत्वाभावात् उक्तज्ञापकेन दुर्वारत्वात् । न च ज्ञापकस्य स्वरमात्रविषयकत्वं कल्प्यम् । आमन्त्रितसिञ्जल्लुक्स्वरयोरसिद्धिप्रसङ्गात् । न च सप्तमीनिर्दिष्टे स्वरे प्रत्ययलक्षणप्रतिषेधो ज्ञाप्यः । ‘सर्वस्तोमः’ इत्याद्युदात्तानुपपत्तेः ।

यद्वा सप्तमीनिर्दिष्टस्वरे प्रत्ययलक्षणं न भवतीति ज्ञाप्यम् । “सर्वस्य सुपि” इत्यत्र सप्तमीमपनीय सुप इति षष्ठ्यन्तं पाठ्यम् ।

अत्र वदन्ति । ज्ञापकं द्वेधा सामान्यापेक्षं विशेषापेक्षं च । यदि “भीही” इत्यत्र पूर्वग्रहणेन सप्तम्यर्थपक्षे तदन्तग्रहणपक्षे च यत्र फलभेदस्तत्रैव “सौवर्यः सप्तम्यस्तदन्तसप्तम्य” इति ज्ञाप्यते । तत्र हि पूर्वग्रहणाभावे तदन्त एवोदात्तः स्यात् । सप्तम्याश्रयणे तु पितं विहाय भीप्रभृतीनामेवोदात्त इति फले भेदः ।

एवं “उपोत्तमं रिति” “चङ्चन्यतरस्याम्” इत्यादौ बोध्यम् । “जित्योदिर्नित्यम्” “पथिमथोः सर्वनामस्थाने” इत्यादौ तूभयथाऽपि प्रकृत्यादेरेवोदात्तत्वमिति न कश्चिद्भेदः । अतो नात्र तदन्तसप्तमीत्वम् । अतो वस्तुतोऽङ्गस्य कार्यं भवत्येवेति “न लुप्तताऽङ्गस्य” इति प्रतिषेधप्रवृत्त्या न चित्स्वराद्यापत्तिरिति । प्रकृतसूत्रस्थभाष्यकैयटस्वरसोऽप्येवम् । षाष्ठतद्ग्रन्थास्तु सामान्यापेक्षज्ञापकाभिप्राया इति दिक् ।

‘अत्रय’ इत्यत्रापि नोक्तस्वरापत्तिः, तद्धितस्यैव कितोऽन्तोदात्तविधानात् । अत्र च तस्य लुप्तत्वात् । प्रत्ययलक्षणस्यान्यदीयकार्यस्यैव प्रत्ययलोपेऽपि विधानात् । प्रत्ययस्य तु यत्कार्यं तस्य तल्लोपेऽनुपपत्तेः । एकानिरूपितयोर्निमित्तत्वकार्यित्वयोरेकस्मिन्नसम्भवात् । न च तदपि प्रत्ययान्तस्यैव कार्यमिति वाच्यम् । न हि प्रत्ययग्रहणे तदन्तस्येति स्वतन्त्रं वचनम् किं तु विशेषणं तदन्तस्य संज्ञेत्येतदर्थमूलकम् । विशेषणविशेष्यभावे च कामचारात् तत्र प्रत्ययस्य विशेषणत्वानङ्गीकारात् । लोपस्याभावरूपतया अन्तस्य तदुदात्तस्य च बाधात्स्थानिवत्सूत्रस्याप्यप्रवृत्तेः । ‘राजपुरुष’ इत्यादावपि नाल्लोपः । वस्तुतो यदङ्गमिति व्याख्यानाद्भ्रसंज्ञानिषेधात् सुवन्तत्वप्रवृत्तपदसंज्ञया च नकारस्य लोपात् । ‘अहर्ददाति’ इत्यत्र रेफोऽपि सिद्धः । “असुपि” इति निषेधस्य वस्तुतोऽङ्गकार्यत्वेन सुब्लुक्प्रवृत्तेः । न च वार्त्तिकमते दोषो दुर्वारः । ‘अहो रविधौ’ इति वचनारम्भात् । न च “असुपि” इति वचनस्य सामर्थ्यात्प्रत्ययलक्षणं नास्तीति वाच्यम् । ‘दीर्घाहा निदाघः’ इति हल्ङ्यादिलोपेऽपि रेफापत्तेः । एतेन “असुपि” इति पर्युदासः, ‘अहर्ददाति’ इत्यत्र दाधातोः सुबिभन्नस्य सच्चात् रेफ इति परास्तम् ।



न च रुत्वरत्वयोरसिद्धतया दुर्बलत्वात्पूर्वं नलोपात् अकारस्यैव रुत्वरत्वयोरापत्तिः । तदुभयारम्भसामर्थ्यात् तद्विषये नलोपविरहात् । अकारस्य रेफे रुत्वे वा विशेषाभावात् । न च 'अहर्गच्छ' 'हे दीर्घाहो निदाघ' इत्यत्र तदारम्भः चरितार्थः, तत्र नलोपनिषेधादिति वाच्यम् । तथा ऽपि "रूपरात्रि" इति रुत्ववैयर्थ्यात् । न चैतदपि सम्बुद्धां चरितार्थम् । "अहन्" इत्यावर्त्य एकेन नलोपाभावो निरूप्यते, द्वितीयेन च रुत्वं विधीयते इति व्याख्यानात् ।

स्यादेतत् । परमवाचा, परमगोदुहा, परमलिहा, परमदण्डिना, परमदिवा, परमकुमार्या, इत्यत्रान्तर्वर्तिविभक्तिनिबन्धनायाम् उत्तरपदस्य पदसंज्ञायां "चोः कुः" "दादेर्धातोर्धः" "होढः" "न लोपः प्रातिपदिकान्तस्य" "दिव उत्" "इकोऽसवर्णे शाकल्यस्य ह्रस्वश्च" इत्येतेषां प्रवृत्तिः स्यात् । न च भसंज्ञया बाधः । भिन्नावधिकत्वात् । समस्तपदस्य भसंज्ञा उत्तरपदमात्रस्य तु पदसंज्ञेति । अत्र भाष्यम्—भसंज्ञायां सुबन्तमित्यनुवर्त्यम् । तथा च यजादावसर्वनामस्थाने परे यस्मात्प्रत्ययविधिस्तथाभूतः पूर्वसमुदायो भसंज्ञः, तदवयवसुबन्तसद्भावे तु तदपि भसंज्ञं भवतीत्यर्थः । प्रधानशिष्टा च भसंज्ञा राज्ञ इत्यादौ सुबन्तावयवाभावेऽपि प्रवर्तते एव, "कर्तुः क्यङ् सलोपश्च" इति हंसायते इत्यादाविव ।

नचैवमपि सर्वनामस्थाने दोषो दुर्वारः तत्र "असर्वनामस्थाने" इति पदत्वनिषेधात् । तत्रापि सुबन्तमित्यनुवृत्तेः प्रतिषेधसामर्थ्याच्च "अनन्तरस्य विधिर्वा" इत्यस्य न प्रवृत्तिः । "सर्वनामस्थाने परे पूर्वसमुदायस्तदवयवभूतं सुबन्तं च पदसंज्ञं नेति तदर्थः । समुदायस्य "स्वादिषु" इति, अवयवस्य तु सुबन्तमिति

प्राप्तायाः पदसंज्ञाया निषेधात् 'परमवाचौ' इत्यादि सिद्धम् । न चैवं 'सुवाक्' 'सुराजा' इत्यादौ कुत्वनलोपादिकं न स्यात्, समुदायावययोर्द्विधोरप्युत्तरतया पदसंज्ञानिषेधात् इति वाच्यम् । "असर्वनामस्थाने" इत्यत्र "यच्चि भम्" इति सूत्रात् यचीत्यपकृष्य अजादौ सर्वनामस्थाने पदत्वनिषेधात् सौ पदसंज्ञासञ्ज्ञावात् । न चैवं श्रूयमाणेऽपि सौ पूर्वस्य पदसंज्ञापात्तिः । इष्टत्वात् । तस्मात्समासचरमभागस्याजादौ सुपि न कचित्पदसंज्ञेति सिद्धम् ।

न चैवं 'दूरान्मुक्तः' इत्यादावलुक्, 'होतापोतारौ' इत्यादावनङ् च न स्यात् उत्तरपदे तद्विधानादिति वाच्यम् । उत्तरपदशब्दस्य समासचरमावयवे रूढतया तत्र पदसंज्ञाऽनपेक्षणात् । न चैवमपि 'दधिसेचौ' इत्यादौ "सात्पदाद्योः" इति षत्वनिषेधो न स्यादिति वाच्यम् । पदादादिः पदादिरिति व्याख्यानात् । पदोत्तरत्वे सति शब्दान्तरस्यादिरिति यावत् । न च रामेषु इत्यादावपि निषेधापात्तिः । "स्वादिषु" इति या पदसंज्ञातामादायोक्तनिषेधस्याप्रवृत्तेः । तत्र च सातिग्रहणस्यैव ज्ञापकत्वात् । युक्तं चेदम् । पदस्यादिरिति व्याख्याने 'दधिसेचौ' इत्यादौ षत्वस्य दुर्वारत्वात् । "गतिकारकोपपदानां कृद्भिः सह समासवचनं प्राक् सुबुत्पत्तेः" इति वक्ष्यमाणत्वात् । न च बहुसेचौ इत्यादौ षत्वापात्तिः बहुचः प्रत्ययत्वेनापदत्वादिति वाच्यम् । बहुचः परस्य नेति वचनस्यारभ्यत्वात् । तथा हि पदात् इत्येव वाच्यम् । पदात्परस्य सस्य षत्वं न स्यादित्यर्थः । आदिषदस्थाने च बहुच् प्रक्षेप्यः बहुचः परस्य सस्य न षत्वमिति । वार्तिककृता तु 'परमवाचा' इत्यादिसाधनाय बहुवचनमेवारब्धम् । तदाह—

“उत्तरपदत्वे चापदादिविधौ” इति ।

उत्तरेत्यनेनोत्तरपदं गृह्यते । तस्य पदत्वे इति समासः । समासचरमावयवस्य पदसंज्ञायां कर्तव्यायां लुपता लुप्ते प्रत्ययलक्षणं न भवति । ‘दधिसेचौ’ इत्यादावपि पदसंज्ञानिषेधवारणाय अपदादिविधाविति । पदादिविधौ तु कर्तव्ये भवत्येव प्रत्ययलक्षणमित्यर्थः । एवं च प्राक् सुबुत्पत्तेः समासोऽत्र नाभिधेयः । ‘धनक्रीता’ इत्यादिसिद्धये तदनित्यत्वस्वीकारात् ।

कैयटस्तु नायमुपपदसमासः किं तु ‘दध्नः सेचौ’ इति षष्ठीसमासः, अनभिधानाच्च सोपपदान्न विच्, अतो ‘दधिषेचौ’ इत्यादेः नापत्तिरित्याह । एवमपि “बहुचपूर्वस्य च” इति वचनं कार्यमेव, बहुचि कृते विशिष्टस्यार्थवत्त्वात्प्रातिपदिकत्वात्सुपो लुकि पुनर्विशिष्टात्सुबन्तरोत्पत्तेर्वक्ष्यमाणत्वात् अन्तर्वर्तिविभक्त्या पदसंज्ञामाश्रित्य कुत्वं मा भूत् इति ।

अत्र वदन्ति—“प्रत्ययलोप” इति सूत्र एव ‘उत्तरपदत्वे च पदादिविधौ’ ‘बहुचपूर्वस्य’ इति पठनीयम् । पदादिविधावेव प्रत्ययलक्षणं न तु पदान्तविधौ इति नियमार्थं चेदं वाक्यद्वयम् । एवं च नज्परित्यागाल्लाघवम् । एवं च सावपि पदम् इत्यपि नास्ति । पूर्वोक्तप्रकारस्यानादरणात् । अत एव हल्ङ्यादिसूत्रे भाष्यम्—

‘अथ सावपि पदं भवति । एवमप्युभयतः स्पाशा रज्जुः’ इति । ‘अभूवन्’ इत्यत्र जुस् न भवति । आत इत्यस्य नियमार्थत्वात् । न च देवदत्तं याजयाश्चकार इत्यत्र लुक बाधित्वा परत्वात् तिबादिषु “आमः” इति तेषां लुकि प्रत्ययलक्षणेन तिङन्तत्वात् आमन्तस्य निघातस्ततः परस्य निघातनिषेधश्च स्यादिति बाध्यम् । येननाप्राप्तिन्यायेन लावस्थायामेव तिबादीन् बाधित्वा लुक्प्रवृत्तेः । तदुक्तम्—

‘आमि लिलोपात् तस्य चानिघातस्तस्माच्च निघात’ इति ।

न च देवदत्तो युष्मत्पुत्र इत्यादौ षष्ठ्यन्तस्य विहिता युष्मदस्पदोरादेशः स्युरिति वाच्यम् । स्थग्रहणेन श्रूयमाणायां विभक्तावेव तद्विधानात् । “समये तिष्ठ सुग्रीव” इत्यादौ समयं मा हासीरित्यर्थावगमात् तिष्ठतेरद्धानौ वृत्तेः । न च विभक्ति-विशिष्टयोरेव वसनसादि न तु प्रकृतिभागमात्रस्येत्यर्थं स्थग्रहण-मिति वाच्यम् । षष्ठीचतुर्थीद्वितीयानामिति निर्देशेनापि तत्सिद्धेः ।

अथ “चिणो लुक्” इति तलोपे कृते ‘अवाधि भवता दस्युः’ ‘अगायि भवता ग्रामः’ ‘अध्यगायि भवता अनुवाकः,’ इत्यादौ “हनो वध लिङि” “लुङि च”, “इणो गा लुङि”, “इङश्च” । “विभाषा लुङ्लुङोः” इति हनिणिङ्गादेशा न स्युरिति चेन्न । लुङि यदार्द्धधातुकं तस्मिन्विषये तेषां विधानात् लादेशात्प्रागेव तेषां प्रवृत्तेः । तस्माद्वस्तुतोऽङ्गस्य कार्यं न भवतीति सिद्धान्तः ।

## अचोऽन्त्यादि टि ६४ ।

निर्द्धारणे षष्ठी । जातावेकत्रचनम् । अचां मध्ये योऽन्त्योऽच् तदादि शब्दस्वरूपं टिसंज्ञम् । प्रदेशाः “टित आत्मनेपदानाम्” इत्यादयः । अन्त्य आदिर्यस्येति बहुव्रीहिः । नित्यसापेक्षत्वात्समासः । यत्र तु हलन्तस्तत्र तद्विशिष्टस्यैव संज्ञा । तेन कुरुते इत्यादावकारस्य, कुर्वाते इत्यादौ च आकारमकारयोरेत्वम् ।

## अलोऽन्त्यात्पूर्व उपधा ६५ ।

अन्त्यादलः पूर्वो वर्ण उपधासंज्ञः । “पुगन्तलघू-

पधस्य च” इति इकारस्य गुणः । ननु पूर्वस्यावध्यनव-  
च्छिन्नस्यैवोपादानात् शास इत्यत्र शकाराकारसमुदायस्यैवो-  
पधासंज्ञा स्यात् । समुदायावयवसन्निधौ एकाज्जिद्वर्चनन्यायेन  
समुदायस्यैव कार्यित्वात् । तथा च “शास इदङ्गलोः” इती-  
त्वं समुदायस्यैव स्यात् इति चेन्न । पूर्वपदस्योत्सर्गतोऽव्य-  
वहितपूर्वपरत्वात् । समुदायसंज्ञायामपि “अलोऽन्त्यस्य” इति  
परिभाषया ऽनतिप्रसङ्गाच्च ।

अथ “नानर्थकेऽलोऽन्त्यविधिरनभ्यासविकारे” इति प्रति-  
षेधः स्यात्, शब्दस्यावृत्तिर्न तु अर्थस्येत्यभ्यासस्यानर्थकत्वात्  
“भृवामित्” इत्यादेः सर्वादेशत्ववारणाय अनभ्यासेत्युक्तम् । वि-  
कारश्च भावात्मक एव, तेन देहि इत्यत्र अभ्यासलोपः सर्वा-  
देश एवेति । मैवम् । “तस्य लोप” इति सूत्रे जिडुङ्गनां सर्व-  
लोपार्थं “तस्य” इति पदोपादानादेतस्याः सूत्रानभिमतत्वात् ।  
भाष्यकृताऽपि तत्प्रयोजनानामन्यथोपपादितत्वात् । तथा  
हि “अव्यक्तानुकारणस्य” इति पररूपं तावदन्त्यस्य न  
भवति । “नामेडितस्यान्त्यस्य तु वा” इति ज्ञापकात् । अन्य-  
थाऽऽप्नेडितस्य वेत्येव ब्रूयात् । “ध्वसोरेद्धौ” इत्यत्रापि लोपग्र-  
हणानुवृत्तावपि पुनर्लोपग्रहणसामर्थ्यात् सर्वादेशः । तथाचैवं  
सूत्ररचना “घोरभ्यासस्य लोपोहौ” । व्याख्यातम् । “असे-  
श्चैत्” अस्तेर्घोश्च एद्भवति हौ परे इत्यर्थः ।

यद्वा लोपम्श् इति छेदः । संज्ञायां शकारानुबन्धस्य प्रयोज-  
नाभावादादेशे संज्ञिनि सर्वादेशत्वप्रवृत्तिः । “द्विशकारको निर्देश”  
इति भाष्यम् । तत्र लोप इति भिन्नं पदम् । लोपशब्दस्य कृदन्तस्य  
संज्ञिनाऽर्थेनार्थवत्त्वाद्भिक्तौ कृतार्या शकारः प्रतिनिर्दिश्यते ।  
तस्य चोपदेश एव इत्संज्ञायां सर्वादेशो लोपः सम्पद्यते । न च

झलि परे यः संयोगस्तदादित्वात्सोर्लोपे एकशकारकपाठेनैव निर्वाह इति वाच्यम् । स्पष्टार्थं न तल्लोप इति भावात् । अत एव “अन उपधालोपिनः” इत्यादावल्लोपो न कृतः ।

यद्वा “झलो झलि” इतिवत् निमित्तकार्यिणोरेकपदस्थत्व एव “स्कोः” इत्यस्य प्रवृत्तिः । न च ‘आभ्याम्’ इत्यादौ “हलि लोप” इति अककारस्य इदम इदो विहितस्य लोपस्यान्त्यप्रतियोगिकत्वापत्तिर्दुर्वारिति वाच्यम् । “अनाप्यकः” इत्यस्मात् ‘अन्’ इत्यनुवृत्त्या हलीति सप्तम्या अन् इत्यत्र षष्ठीं प्रकल्प्य अन एव लोपविधानात्, अलोऽन्त्यपरिभाषया नकारमात्रस्य लोपे “अतो गुणे” इति पररूपे च ‘आभ्याम्’ इति सिद्धेः । न च तथापि “अत्र लोपो ऽभ्यासस्य” इत्यत्रान्त्यादेशत्वप्रसङ्गतादवस्थ्यम् । अत्राभ्यासत्वाश्रये लोपो, न तु तदेकदेशे इति व्याख्यानात् ।

ननु ददौ, दधौ इत्यादिवारणाय सनीत्यस्य, जिज्ञपयिषति इत्यादिवारणाय सादाविति सन्विशेषणस्य, यियक्षति इति वारणाय मीमेत्यादिप्रकृतिविशेषाणाम्, “मुचोऽकर्मकस्य गुणो वा” इति मुमुक्षति गाम् इत्यादिवारणाय विषयविशेषस्य च ल्हाभार्थमेवात्रग्रहणमिति चेन्न । अनुवृत्त्यैवैषां सिद्धेः ।

न च तथाऽपि “विभाषा भवद्भगवदघवतामोच्चावस्य” इति वार्तिकेन विहित ओकारो वकारमात्रस्य स्यात् इति वाच्यम् । वस्येत्यपहाय अवस्येति निर्देशसामर्थ्यात्सर्वादेशत्वसिद्धेः ।

तस्मात्समुदायसंज्ञायामपि न दोषः । संयोगोपधत्वादिव्यवहारोऽप्यत्र सङ्गच्छते ।

पक्षान्तरे त्ववयवधर्मस्य समुदाये समारोपो बोध्यः ।

यद्वा, अल इति जसन्तम् । न च पूर्वं इत्येकवचनान्तेन सा-

मानाधिकरण्यानुपपत्तिः । पूर्वे इति जसन्तस्यैव छेदात् । अन्त्य-  
स्यालत्वलाभस्त्वार्थः ।

यद्वा, अल इति निर्धारणे षष्ठी । जातावेकवचनम् । अलां  
मध्येऽन्त्यात्पूर्वोऽल् इत्यर्थः ॥

## तस्मिन्निति निर्दिष्टे पूर्वस्य६६।

सप्तमीनिर्देशे पूर्वस्यैव कार्यं स्यात्तच्च निर्दिष्टे अव्यवहितो-  
च्चारिते । निश्शब्देन नैरन्तर्यस्य दिशिना चोच्चारणस्य लाभा-  
त् । नियमार्थं चेदम् । “इको यणचि” इत्यादीनामनियतप्र-  
वृत्तिप्रसञ्जको यस्तर्कितोऽभावस्तत्प्रतियोगित्वात् । यदीदं वचनं  
न स्यात् तर्हि पूर्वस्य परस्य समीपस्यानन्तरस्य व्यवहितस्याव्य-  
वहितस्य वा इको विनिगमकाभावात् यणादेशः स्यात् । सति त्व-  
स्मिन्पूर्व एव विश्राम्यतीति । “इको यणचि” इत्यत्र हि भावल-  
क्षणा सप्तमी । अचि सतीत्यर्थः । सत्त्वं च पूर्वपरोभयसाधारणम् ।  
एवमुपश्लेषोऽपि । तथाच कार्यप्रतियोगित्वनिमित्तत्वयोरेकत्र  
युगपदसम्भवात् ‘दध्युदकम्’ इत्यादौ पर्यायेण द्वयोर्यण् स्यात्  
अतः पूर्वस्यैवेति नियम्यते ‘अग्निचित्’ इत्यत्र व्यवहितपूर्वोऽपि  
प्राप्तस्त्वव्यवहितस्यैवेति ।

यत्तु सत्सप्तम्यां “तस्मिन्” इति परिभाषा नोपतिष्ठते इति  
“श्नान्नलोपः” इति सूत्रे भाष्यकैयटयोरुक्तम् । तत् पूर्वपक्षिणः  
प्रौढिवादमात्रम् ।

ननु तस्मिन्निति शब्दो यत्र निर्दिश्यते यथा—“तस्मि-  
न्नाणि च युष्माकास्माकौ”, तत्रैवायं प्रवर्तते । ‘गवित्ययमाह’  
इत्यादौ इतिशब्देन शब्दस्वरूपस्यैव बोधात् । न च तत्र प्रयो-  
जनाभावः । हे यौष्माकीण अस्मभ्यं देहि, हे आस्माक युष्म-

भ्यं ददामि' इत्यादौ खजणूभ्यां परस्यादेशव्यावृत्तेः फलत्वात् ।  
मैवम् । लोके शब्दस्यार्थपरत्वात् इतिना शब्दपरत्वकल्पनात्,  
व्याकरणे तु शब्दपरत्वात् इतिनाऽर्थपरत्वसिद्धेः । इतिकरणस्य  
पदार्थविपर्यासकरत्वात् । तत्रैव पूर्वशब्दोच्चारणापत्तेश्च । एतत्सु-  
त्रारम्भापेक्षया लाघवात् । तस्मात्सप्तम्यन्तानुकरणमेव तस्मि-  
न्निति । सर्वनाम्ना अचि हलीति विशेषाणां संग्रहात्, “तस्या-  
पत्यम्” इत्यादिवत् ॥

## तस्मादित्युत्तरस्य ६७ ।

पञ्चमीनिर्देशे उत्तरस्यैव कार्यं स्यात् तच्चाव्यवहितस्य । तेन  
“तिङ्ङतिङः” इति निघातः ‘अग्निमीळे’ इत्यत्रैव न त्वीळे-  
ऽग्निमित्यत्रापि ।

दिग्योगलक्षणा चेयम् । कारकविभक्तेरसम्भवात् । तथा-  
चोत्तरशब्दवत्पूर्वशब्दस्याप्यध्याहारापत्तेः व्यवहितस्याप्युत्तरस्य  
कार्यप्रसङ्गाच्च नियमार्थमिदम् । तेन ‘उत्थानम्’ इत्यत्र “उदः  
स्थास्तम्भोः” इत्यस्य न प्रसङ्गः ।

यद्वाक्तिकम्—

“तस्मिंस्तस्मादिति पूर्वोत्तरयोयोगेयोरविशेषान्नियमार्थं ब-  
चनं दध्युदकं, पचत्योदनम्” इति ।

इहापि तस्मादिति पञ्चम्यन्तानामनुकरणम् न तु यत्र त-  
स्मादिति शब्दस्तत्रैतदुपस्थित्यर्थम्, पूर्वोक्तयुक्तेः ।

नन्वत्र प्रयोजनाभावादेव शङ्काऽनुदयः । “तस्मान्नुड-  
द्विहलः ” “अत आदेः ” इति दीर्घादकारात्पूर्वस्याङ्ग-  
स्यासम्भवात् । “तस्माच्छसो नः पुंसि” इत्यत्रापि वृक्षान्  
इत्यादौ पूर्वसवर्णदीर्घात् पूर्वस्य षकारस्य नत्वापत्तेः षष्ठी-



निर्दिष्टस्य शसो नत्वमिति व्याख्यानेन वारणात् ।

अत्राहुः—उच्चरत आनुपलभत इति प्रयोजनम्, दी-  
र्घाभूतादाकारात्पूर्वस्योच्चरच्छब्दप्रकृतिकस्य शसो नत्वं मा  
भूदित्युक्तिसम्भवसत्त्वात् ।

एवम् “तस्मान्नुडाचि” इत्यत्रापि अनश्व इत्यादौ लुप्तन-  
कारान्नजः पूर्व नुडागमो मा भूदिति योजनीयम् ।

इह सूत्रद्वये षष्ठीप्रकल्पिपक्षोऽपि भाष्ये उक्तः । स  
यथा—“षष्ठी स्थानेयोगा” इति सूत्रादिह षष्ठीत्यनुवृत्त्या  
सत्यप्यर्थनिर्देशे ऽव्यवहितस्य पूर्वस्य षष्ठी, पञ्चम्यर्थनिर्देशे ता-  
दृशस्योत्तरस्य षष्ठी स्यादित्यर्थः । इक इत्यादौ षष्ठ्याः स-  
त्त्वात्तदनुवादेन पूर्वस्यैषा, न तूत्तरस्य न वा पूर्वस्यापि  
व्यवहितस्येत्येतदेव बोध्यते । “आने मुक्” इत्यादौ तु षष्ठ्यपि  
प्रकल्प्यते । अन्यत्पूर्ववत् । सा चानियतयोगात्स्थानषष्ठी । य-  
दुत्तरं स्थानषष्ठी तस्यैव च कार्यनियमोऽर्थात्सिद्धः । यत्र  
तूभयानिर्देशस्तत्रोभयोर्न प्रकल्पकत्वम् । कार्यित्वानिमित्तत्वयो-  
र्गुणपदेकस्मिन्नसम्भवात् । “एकः पूर्वपरयोः” इति ज्ञापका-  
च्च । अन्यथा “आद्गुणः” इत्यादौ आदिति पञ्चम्याऽचीति  
सप्तम्याः षष्ठीत्वं कल्प्यत इत्युभयोर्गुणादेशसिद्धौ तद्वैयर्थ्यात् ।  
तथा च तत्र कैयटः—

सूत्रद्वयप्रमाणत्वात् द्वे भवेत्त्रां प्रकल्पके ।

षष्ठ्या विभक्ती तेनात्र ज्ञापनार्थत्वमाश्रितम् ॥

द्वे पञ्चमीसप्तमीरूपविभक्ती । षष्ठ्याः परस्परो-  
त्तरषष्ठ्या इत्यर्थः । किं तु परत्वानत्रकाशत्वाभ्यां नि-  
यमपक्षवत्षष्ठीप्रकल्पनपक्षेऽपि व्यवस्था । तथा हि—  
“आने मुक्” इत्यत्र सप्तम्यनवकाशा “अतो येयः” इति

पूर्वत्र चरितार्थाया अत इति पञ्चम्याः षष्ठीं प्रकल्पयति ।  
 एवम् “ईदासः” इत्यास इति पञ्चमी निरवकाशा “आने” इति  
 सप्तम्याः पूर्वत्र सावकाशायाः । “तास्यनुदातेद्” इति सूत्रेऽपि  
 “सार्वधातुके” इति सप्तमी अभ्यस्तसिजर्थत्वादुत्तरत्र सावका-  
 शेति तासेरित्यादिपञ्चम्येव षष्ठीं प्रकल्पयति—लसार्व-  
 धातुकस्य स्यतास्यादिभ्य अनुदात्तत्वमिति । न च  
 तत्र लसार्वधातुकमिति प्रथमान्तपाठान्न सप्तमीति वाच्यम् ।  
 “ तास्यादिभ्योऽनुदात्तत्वे सप्तमीनिर्देशोऽभ्यस्तासिजर्थः ”  
 इति वक्ष्यमाणत्वात् । एवम् “बहोर्लोपः” इत्यत्र बहो-  
 रिति पञ्चम्यनवकाशा इष्टमेयस्सु इति सप्तम्याः षष्ठीं प्रकल्प-  
 यति—बहोः परेषामेषां लोपः स्यादित्यर्थः । अत एव “भूच  
 बहोः” इति षष्ठीनिर्देशः । “गोतो णिन्” इति पञ्चमी सर्वनाम-  
 स्थाने इति सप्तम्याः षष्ठीं प्रकल्पति । गोशब्दस्य णित्वे प्रयो-  
 जनभावाच्च । न च ‘तिष्ठति गौः’ इत्यत्र पूर्वस्य वृद्धिः फलम् ।  
 गोशब्दं प्रति तिष्ठतेरनङ्गत्वात् । “आमि सर्वनाम्नः सुट्”  
 इत्यत्रापि पञ्चम्यनवकाशा आमीति सप्तम्या उत्तरत्र साव-  
 काशायाः षष्ठीं प्रकल्पयति । न च आदित्यनुवृत्तया पञ्चम्या  
 सामानाधिकरण्याददन्तात्सर्वनाम्न इति पञ्चम्यपि कृतार्थेति  
 वाच्यम् । तथाऽपि यथोद्देशपक्षे परत्वात् “तेस्मादित्युत्तरस्य”  
 इत्येतत्प्रवृत्तेः । तदुक्तम्—

“उभयानिर्देशे विप्रतिषेधात्पञ्चमीनिर्देश” इति ।

इदं चाभ्युपेत्योक्तम् । वर्णाश्रमेतराणाम् इत्यादिवारणाय  
 सर्वनाम्नो विहितस्याम इति, येषाम् इत्याद्यर्थम् अकारात्परस्येति  
 व्याख्यानात् । अकारान्तात्सर्वनाम्नो विहितस्याम इति व्या-  
 ख्याने तु येषाम् इत्यादौ न स्यात् । दीर्घादित्यत्र तु षष्ठ्याः

स्थाने पञ्चमी, छान्दसव्यत्ययात् । तेन दीर्घस्यैव तुक् न तु छस्य, “विभाषा सेनासुराच्छाया” इति लिङ्गाच्च । अन्यथा छकारोत्तरं तुक्प्रसङ्गे श्चुत्वे “खरि च” इति चत्वे चकारद्वयं स्यात् ।

ननु प्रत्ययविधावपि “गुप्तिज्ञकिद्भ्यः” इति पञ्चम्याः सन् इति प्रथमायाः षष्ठीप्रकल्पकत्वं स्यात् । न चेष्टापत्तिः आदेशान्तरप्रतिनिर्देशाभावात्सनः सनादेशे दोषाभावादिति वाच्यम् । स्थानिन एवात्र निर्दिष्टत्वादादेशस्योपदेशाभावादित्संज्ञाऽनुपपत्तेः । स्थानिनोऽप्युत्पत्तिकाल एव निवृत्त्यभिमुखतया प्रतिपन्नस्य इत्संज्ञाऽनन्वयात् ।

अत्राहुः—

परत्वविशिष्टस्य सन उत्पादनेनोपक्षीणायाः पञ्चम्या नास्ति प्रकल्पकत्वमिति । षष्ठी ह्यनुवादविभक्तिः । स च यथाप्राप्तस्य । प्रत्ययविधौ च तस्य पूर्वमप्रसिद्ध्याऽनुवादानुपपत्तेः । अनियमे नियमकारिण्याः परिभाषाया अनियमप्रसक्त्यभावे प्रवृत्त्यनर्हत्वाच्च । तस्मात्प्रत्ययविधौ पञ्चम्यो न प्रकल्पिका इति॥

## स्वं रूपं शब्दस्याशब्दसंज्ञा ६८।

शब्दस्य स्वकीयं रूपं संज्ञि शब्दशास्त्रे या संज्ञा तां विना इति दीक्षिताः ।

नव्यास्तु “अणुदित्सवर्णस्य” इत्यादिषु प्रथमान्तानां संज्ञासमर्पकत्वेन षष्ठ्यन्तानां संज्ञिसमर्पकत्वेन दृष्टत्वात् स्वं रूपं शब्दस्य संज्ञा स्यादित्यर्थः ।

तथा च प्रत्ययलोपसूत्रे भाष्यम्—

“स्वं रूपं शब्दस्य संज्ञा भवतीति हन्तेरपि हन्तिः संज्ञा

भविष्यतीति अत्रापि रूपं शब्दस्य संज्ञेति” इत्याह ।

हरदत्तस्तु—‘ग्राह्यमित्यध्याहार्यम् । शब्दस्येति “कृत्यानां कर्त्तरि वा” इति षष्ठी । तेन शब्दः स्वमेव रूपं ग्राहयतीत्यर्थः । रूपपदं चाग्न्यादिपदवृत्तिजातिपरम् । व्यक्तिद्वारा च कार्य-योग, इति व्याचख्यौ ।

तेन “अग्नेर्दृक्” इति अग्निशब्दादेव दृक् न तु वह्निशब्दात् ।

अशब्देति किम् । “उपसर्गे घोः” इत्यादौ घुशब्द-स्वरूपं मा ग्राहि, किं तु दाधारूपा धातव एव गृह्येर-न्निति । तेन घुधातोः शब्दार्थान्नि किप्रत्ययः । स्वपदं च यत्र यः शब्द उपात्तस्तत्परम् । शब्दे शास्त्रे संज्ञेति सप्तमसिमासः । षष्ठीसमासे कर्मादिष्वर्थसंज्ञासु स्वरूपग्रहणापत्तेः ।

ननु रूपग्रहणं विनाऽपि स्वशब्देन तदेव ग्राह्यम् । प्रती-त्तावुपदेशानपेक्षादसाधारणत्वादान्तरङ्गत्वान्नियतोपस्थितिकत्वा-च्च, अर्थस्य प्रतीतौ शक्तिग्रहापेक्षत्वात् पर्यायान्तरबोध्यत्वेन साधारणत्वात्पदधीजन्यज्ञानविषयत्वेन बहिरङ्गत्वात् अनु-करणदशायामर्थानवगमादनियतोपस्थितिकत्वाच्चेति ।

अत्राहुः—इहार्थोऽपि विवक्षितो रूपवदिति ज्ञापनार्थं रूप-ग्रहणम् । तेन “अर्थवद्ग्रहणे नानर्थकस्य” सिद्धम् । ज्ञापक-वशादर्थस्य, स्वं रूपमिति वचनाच्च शब्दस्येति, सिद्धमर्थवद्ग्रह-णम् । तेन ‘काशे’ इत्यादौ “शे” इति प्रगृह्यत्वं नेत्यादि । यत्र त्वर्थवद्रूपेण शब्दो नाश्रीयते तत्र नेदमुपतिष्ठते । य-था—वर्णग्रहणेषु,—टेरेत्वं, तेनानर्थकस्यापि टेरेत्वं भवति ।

अत्र भाष्यकृतः—नैतत्समारभ्यम् । लोके हि योग्यताल-क्षणेन सम्बन्धेन शब्दोऽर्थं बोधयति । व्याकरणेऽपि पशुरप-त्यं देवता प्राञ्च उदञ्चो भरता इत्यादावर्थ एव गृह्यते । “अग्ने-

## ५१२ व्याकरणसिद्धान्तसुधानिधौ प्रथमाध्याये

र्ढक्” इत्यादौ त्वर्थेन सह प्रत्ययस्य पौर्वापर्यासंभवात् शब्द-  
स्यैव ग्रहणम् । “ङ्याप्प्रातिपदिकात् ” इत्यधिकाराच्च ।

न चाशब्दसंज्ञेत्येतदर्थमारम्भः । घुसंज्ञारम्भादेव घुधातोरग्र-  
हणात् । “व्यवहाराय नियमः” इत्युक्तत्वात् । एतेन ‘कुमारीघ’  
इत्यत्र “घरूप” इति ह्रस्वो ऽभावप्रतियोगीति व्याख्यातः । “ई  
ह्रस्वयोः” इत्यत्र तु घुशब्दस्याकारन्तत्वाभावादेव नोपादान-  
म् । पर्युदासाभावे यद्ग्रहणप्रसक्तिस्तस्यैव पर्युदासाभ्युपगमात् ।

न चार्थवद्ग्रहणपरिभाषाज्ञापनार्थम् । तस्या न्यायसिद्ध-  
त्वात् । शब्दविशिष्टस्यैवार्थस्योपस्थितेरौत्सर्गिकत्वात् विशे-  
ष्ये कार्यबाधाद्विशेषणीभूतशब्दे कार्यप्रवृत्तेर्वाच्यत्वात् अर्थ-  
स्य परित्यागापेक्षया शब्दविशेषणत्वेन कार्यनियामकताया  
एव युक्तत्वात् ।

प्रत्यासत्त्या च स एव शब्दो गृह्यते, न तु तत्पर्यायः, अ-  
नुपस्थितत्वात् । अत एव आग्नेयम् इत्यादौ अग्निपदेनैवोपादा-  
ने देवतात्वम्, न तु पर्यायान्तरेणेति “विधिशब्दस्य मन्त्रत्वे”  
इत्यधिकरणे सिद्धान्तः । एतेन “अभिव्यक्तपदार्था ये” इति  
न्यायो, गौणमुख्यन्यायोऽपि व्याख्यातः । गौणार्थस्य प्रथम-  
मनुपस्थितत्वात् ।

न चोत्तरसूत्रचतुष्टये “स्वं रूपम्” इत्यस्यानुवृत्त्यर्थम् ।  
तां विनाऽपि निर्वाहात् । ग्रहणकसूत्रे स्वस्यापि स्वसाव-  
र्ण्यात् ग्रहणसिद्धेः । अन्यथा ‘अवात्ताम्’ इत्यादौ “झलो झलि”  
इति लोपानुपपत्तेः । व्यक्तिभेदस्यात्रापि सुलभत्वात् । एवं  
तपरसूत्रेऽपि । “आदिरन्त्येन” इत्यत्रादिपदावृत्त्या सिद्धम् ।  
तत्र लिङ्गं “नादिचि” इति निषेधः । अन्यथा “प्रथमयोः  
पूर्वसवर्णः” इत्यत्र “अकः” इत्यनुवृत्तेरकारस्य संग्रहणाभावे

तदप्रसक्त्या निषेधवैयर्थ्यात्। “येन विधिः—” इत्यत्रापि “तस्य च” इति वार्तिककृतैव वाच्यत्वात् । तस्मान्मूत्रमिदं प्रत्याख्यातम् ।

“सित्ताद्विशेषाणां वृक्षाद्यर्थम्” । निदित्युपलक्षणम् । किञ्चि-  
ल्लिङ्गासङ्गेन विशेषाणां संज्ञेति वक्तव्यम् । तेन “विभाषावृक्ष-  
मृग—” इति सूत्रे वृक्षस् मृगस् इत्यादि पाठ्यम् । विशेषाणामेव  
द्वन्द्व एकवत् । प्लक्षन्यग्रोयम्, प्लक्षन्यग्रोवाः । इदं च न्याय-  
सिद्धम् । पर्यायाणां सहप्रयोगाभावात् सामान्यविशेषाणां  
चार्थाभावात्सामान्येन विशेषाणामाक्षेपात् द्वन्द्वस्यैवानुपपत्तेः ।

“पित्पर्यायवचनस्य च स्वाद्यर्थम्” । चकारान्स्वरूपस्य  
विशेषाणां च ग्रहणम् । “स्वे पुषः” । रैपोपं पुष्टः, अश्वपोषम्,  
स्वपोषम् । इदं वाचनिकमेव ।

“जित्पर्यायस्यैव राजाद्यर्थम्” । “सभा राजामनुष्यपूर्वा” ।  
इनसभम्, ईश्वरसभम् । नेह राजसभा, हरिश्चन्द्रसभा । इदमपि  
न्यायासिद्धम् । नञ्प्रश्लेषेण अराजेति पयुदासाश्रयणात् राज-  
सदृशानां तत्पर्यायाणामेव ग्रहणात् । न च स्वस्यापि  
स्वपर्यायत्वम् । स्वभिन्नत्वे सन्यभिन्नपट्टात्तिनिमित्तकत्वं  
पर्यायत्वमिति स्वीकारात् । विशेषणेन स्वस्य, विशेष्येण  
च विशेषवाचकपदस्य वारणात् । इनशब्दो राजशब्दप-  
र्याय इत्यस्य राजशब्दभिन्नत्वे सति राजशब्दशक्यतावच्छे-  
दकधर्मावच्छिन्नशक्यताक इत्यर्थः ।

“ञ्जित्तस्य च तद्विशेषाणां च मत्स्याद्यर्थम्” । “प-  
क्षिमत्स्यमृगान्हन्ति” । मात्स्यकः, शाफरिकः । न तु पर्या-  
यवचनानाम् अनिमिषान्हन्ति । ‘मीनस्येप्यत’ इति भाष्यम् ।  
मैनिकः । ‘मृगपक्षिणोस्तु पिबिर्देशः कर्तव्यः । तेन स्वरूपस्य

पर्यायाणां विशेषाणां च ग्रहणम्' इति व्याख्यातारः । इदमपि वाचनिकम् ।

## अणुदित्सवर्णस्य चाप्रत्ययः ६९।

अविधीयमानोऽण् उदिच्च सवर्णस्य चकारात्स्वस्य च संज्ञा स्यात् । अत्राण् परेण णकारेणेति प्रागुक्तम् । “अस्य च्वौ” । शुक्लीस्यात् मालीस्यात् । एरच् । जयः, लयः । “ऋदोरप्” स्तवः, पवः । “उरण् रपरः” । कर्ता, किरति । “ऋदोरप्” इत्यत्र ह्रस्वऋकारस्य तु न ग्रहणम् दीर्घार्णामनणत्वेन सवर्णग्राहकत्वं नास्ति इति सिद्धान्तात् । एतेन “अष्टन आ विभक्तौ” इत्यादिकं व्याख्यातम् । “अप्रत्ययः” इति पर्युदासाच्च । दीर्घार्णामनणत्वं च ग्रहणकशास्त्र एव वाक्यापरिसमाप्तिन्यायात् । “उरण्” इत्यादौ तु तेषामप्युपादानम् । तेन कारक इत्यादौ रपरत्वम् । तस्मादीर्घाणां ग्राहकत्वं नास्ति ग्राह्यत्वं त्वस्त्येवेति फलितार्थः । अप्रत्यय इत्युदितो न विशेषणम् । “कुहोश्चुः” । चकार, जगाद । अत एव “भाव्यमानोऽण् सवर्णान्न गृह्णाति” इत्याहुः । तुक्नुडादयस्तु नोदितः, “प्रतिज्ञानुनासिक्याः पाणिनीयाः” इत्यभ्युपगमात् । अप्रत्ययः किम् । विधीयमानानां प्रत्ययादेशागमानां ग्राहकत्वं मा भूत् । तेन “अत इञ्”, “इदम इश्”, “भ्रुवो वुक्” इत्यादौ न दीर्घादि । न च इजादीनां अनणत्वादेव न ग्राहकत्वमिति वाच्यम् । उपदेश इत्यनुवृत्त्या सूत्रान्तरगतानामेव हलामित्संज्ञाप्रवृत्तौ इकारादीनामेव विधेयत्वपर्यवसानात् ।

स्यादेतत् । “अकः सवर्णे दीर्घः” इत्यत्राकारोऽष्टादशानां ग्राहकोऽस्तु अणत्वात् । अस्तु च इकारादीनामपि “आ-

दिरन्त्येन—” इत्युक्तेः । ईकारादयो दीर्घास्तु कथं ग्राह्याः । तद्वाचकस्य इकारादेः सूत्रेऽनुपादानात् । अक्शब्देन तदुपस्थितिरिति चेत्, तर्हि वाक्यार्थे तेऽनुयन्तु । पदार्थसंसर्गस्य वाक्यार्थत्वात् । न तु तेऽपि स्वार्थोपस्थापकाः । अनुच्चरितत्वात् । अत एव ‘ऋचं वेत्ति’ इत्यादौ शब्दविशेषं वेत्ति इत्येवार्थो न तु ‘तदर्थं वेत्ति’ इति । तथा च वार्त्तिकम्—

“तत्र प्रत्याहारग्रहणे सवर्णाग्रहणमनुपदेशात्”, “इस्वसंप्रत्ययादिति चेदुच्चार्यमाणमंप्रत्यायकत्वाच्छब्दस्यावचनम्” इति ।

शब्दस्याप्रतीयमानस्यावचनम् अर्थाप्रतिपादकत्वमित्यर्थः ।

अत्राहुः—प्रत्याहारग्रहणे सर्वत्र तद्वाच्यवाच्ये निरूढलक्षणा, “दीर्घाज्जासि च” इति ज्ञापकात् । तद्धि “प्रथमयोः पूर्वसवर्णदीर्घस्य निषेधः । न चाक्शब्दवाच्यो दीर्घो ऽस्ति । तथा च निषेधस्य निर्विषयत्वापत्तिः । आकारस्य सत्त्वेऽपि तत्र “नादिचि” इत्येव सिद्धेः । “ष्वादीनाम्” इत्यादिनिर्देशाश्चेह लिङ्गमिति ।

अत्रेत्यं प्रत्यवतिष्ठन्ते—‘ऋचं वेत्ति’ इत्यत्र अर्थत्वेनार्थस्य कर्मतया वेदनान्वय आपाद्यते अग्नित्वादिना वा ? । नाद्यः । तादृशबोधेऽर्थपदोत्तरद्वितीयाज्ञानस्य हेतुत्वात् । नान्त्यः । तत्राप्यग्निमिति धियो हेतुत्वात् । न च यत्र कैयटोक्तरीत्या ऋक्शब्देन प्रकरणादिवशात् ‘अग्निमीळे’ इत्यादिरूपा ऋक् प्रतीयते तत्र ‘अर्थं वेत्ति’ इतिबोध आपाद्यत इति वाच्यम् । अर्थत्वविशिष्टवाचकस्य तदुत्तरद्वितीयायाश्चाज्ञानात् । ऋक्शब्दोत्तरं द्वितीयायास्त्वानुपूर्वीविशेषावच्छिन्नाया ऋच एव कर्मताबोधकत्वात् । अर्थस्य ऋक्शब्दार्थत्वाभावात् । न च ईडनादिकर्मकबोध आपाद्यः । तदुत्तरकर्मविभक्तिज्ञानाविरहात् । न च ‘अग्निमीळे’



इत्याद्युगर्थस्य कर्मनासंसर्गेण वेदनान्वयस्तथा 'अग्निमीळे वेत्ति'  
इत्यादिजन्य इवेति वाच्यम् । ऋचम् इत्यनेन सह वेदनस्य ज-  
नितान्वयबोधतया निराकाङ्क्षत्वात् । एतेनाग्निकर्मकवेदनबोधा-  
पत्तिरपि निरस्ता । उच्चारितत्वस्य तु शाब्दबोधकारणतावच्छे-  
दके न निवेशः । पुस्तकदर्शनादिना शब्दस्मरणादपि तदुत्पत्तेः ।  
शब्दोपस्थितशब्दस्य नार्थबोधकत्वम्, लिप्याद्युपस्थितस्य  
त्वस्येवेति वैषम्ये च मानाभावात् । एतेन देवदत्तपदस्य 'घट-  
म्' इति द्वितीयैकवचनान्तपदे गृहीतमङ्केतस्य 'देवदत्तं वेत्ति' इति  
वाक्यात् घटकर्मकवेदनयोधापत्तिरपि निरस्ता । घटमिति पद-  
कर्मकवेदनान्वयबोधेन निराकाङ्क्षत्वात् । अगादिसंज्ञाना षष्ठ्या-  
दिविशिष्टे इकारादौ सङ्केतज्ञानाभावाच्च ।

वार्त्तिकस्य त्वयमभिप्रायः—“अकः सवर्णे—” इति वाक्यात्  
दीर्घोद्देश्यत्वरूपं स्थानित्वम् आक्षरसमाम्नापिकानामिकारा-  
दीनामेव स्यात् न तु दीर्घाणाम् । इकारोपस्थापके अकूपदे  
स्थानित्वबोधकषष्ठ्याः सत्त्वेऽपि दीर्घोपस्थापकात् इकारादुत्त-  
रं तदभावात्, अतः श्रीगद्यसिद्धिरिति । अनुच्चारितानामर्थो-  
पस्थापकतैव नास्तीत्यर्थ उक्तदोषात् । वार्त्तिकपदं त्वेवं  
व्याख्येयम्—प्रत्याहारे, उच्चारिते सति इति शेषः, सवर्णानाम-  
ग्रहणमन्वयबोधराहित्यं प्राप्नोति अनुपदेशात्संज्ञिष्वनुच्चारणात् ।  
एवं च मध्यगत्वाभावात् आद्यन्तरूपया संज्ञया सह तेषाम-  
सति सङ्केतपरिच्छेदे उक्तप्रतिज्ञामिद्धिः । ह्रस्वसंप्रत्ययात्-  
ह्रस्वरूपस्थापनात् । उच्चार्यमाणसंप्रत्ययात्—उच्चार्यमा-  
णस्य तत्तद्बोधानुकूलयोग्याविभक्त्यन्तत्वादिना ज्ञातस्य सम्यगुद्दे-  
श्यविधेयभावविवेकेन प्रत्यायकत्वात् अन्वयबोधकत्वात् शब्द-  
स्यावचनम् । इष्टान्वयबोधाजनकत्वमिति । “ऋक् इत्युक्ते संपाठमात्रं

गम्यते” इति भाष्यमपि अध्ययनादिकर्मत्वादिविधेयोद्देश्यतयेति शेषेण शब्दपरतयैव नेयम् । “ऋक्छन्देन प्रकरणादिवशात् विशिष्टसंनिवेशा ऋक् प्रतीयमानाऽपि स्वार्थं न प्रत्याययति” इति कैयटोऽप्युक्तीत्यैव व्याख्येय इति । ‘उच्चार्यमाणैरेव प्रत्यायकैर्भवि-  
तव्यमिति नास्ति नियमः । बुद्ध्युपाख्यतास्तु प्रत्यायकाः । अस्ति च मध्यवर्तिनां बुद्धावारोहः । ततश्च संज्ञित्वेन प्रत्याय्यमानस्यापि प्रत्यायकत्वं भविष्यति । अत्र च ज्ञापकं “दीर्घाज्जसिच” इति प्रतिषेध’ इत्यादिपदमञ्जरीग्रन्थस्याप्यत्र स्वारस्यम् ।

अत्रायं निष्कर्षः । शब्दोपस्थितस्य शब्दस्य नार्थबोध-  
कत्वम् । अनुकरणस्थले शब्दस्योपस्थितस्याप्यर्थानवबोध-  
कत्वात् । एतच्च “स्वं रूपम्—” इति सूत्रे कैयटहरदत्तादिग्र-  
न्थेष्वेव स्पष्टम् । वार्तिकस्य तु नोक्त व्याख्यानम् । अक  
इत्यनयैव षष्ठ्या तेषामपि स्थानित्वबोधनसम्भवात् । अत एव  
“द्विरेफमानय”, “हिरण्यपूर्वं कशिपुं प्रचक्षते” इत्यादिस्थले  
भ्रमरादिवृत्तिकर्मत्वबोधः सङ्गच्छते । अक इति हि अइउऋलृ-  
इत्येषां संज्ञा । अनुकार्यानुकरणयोश्च भेद एवात्र विवक्षितः,  
अन्यथा विभक्त्यनुपपत्तेः । तथा च अकारोपस्थाप्यस्य अका-  
रस्य तदुपस्थाप्यानां दीर्घाणां यथा स्थानित्वं तथाऽकूपदो-  
पस्थाप्यस्य इकारादेस्तदुपस्थाप्यानां दीर्घाणां च तत् । अका-  
रादितो वैलक्षण्याभावात् । तस्मादनुच्चारितस्य कथं ग्राहकत्व-  
मित्येव पूर्वपक्षाभिप्रायः ।

सिद्धान्तस्तु—अन्यत्र तथात्वेऽपि प्रकृते शब्दोपस्थितशब्द-  
स्यापि ग्राहकत्वम् अन्यथा ग्रहणकशास्त्रं व्यर्थं स्यात् । “अस्य  
च्चौ” “एत्नेकाचः” इत्यादावपि अकारस्योच्चार्यमाणस्य ग्राह-  
कात् अकाराद् भिन्नत्वात् । एतेन दीर्घस्य सम्भवेऽपि “नादिचि”

इत्यस्य वैयर्थ्यम् इति निरस्तम् । अक इत्यत्राकारेणापि दीर्घ-  
ग्रहणस्य युक्तिसाम्यात् अनुपपत्त्या “दीर्घाज्जसि च” इत्यस्य  
ज्ञापकतायाः सुस्थत्वात् । अत एव यत्र स्वरूपेणोच्चार्यन्ते  
“अस्यच्चौ” इत्यादौ तत्रैवैषां ग्राहकत्वं स्यात् इत्यपि कैयटेन  
पूर्वपक्ष उक्तः । अक इत्यादावप्यकारस्य सवर्णग्राहकत्वं न  
स्यात् इत्यापत्तेरपि तदाभिमतत्वात् ।

तदयमर्थः—गवित्ययमाहेत्यादावनुकरणस्य तन्मात्रबो-  
धकत्वम् । अणां तु अनुकार्यवृत्तिनिधमावच्छिन्नयावच्च-  
क्तिपरत्वम् । “अस्य ” इत्यादिषु अकारस्यैवानुका-  
र्यत्वात् तद्भेदानामेव ग्रहणम् । अक इत्यादौ तु “आ-  
दिरन्त्येन” इति वचनात् यावतामनुकार्यत्वं तद्भेदाना-  
मेव ग्रहणम् । “आदिरन्त्येन” इत्यनेन अकारादि-  
ष्विव “अणुदित्” इत्यनेन तद्भेदेष्वपि सङ्केतितत्वात् ।  
न च तत्र प्रत्येकमकारादीनामपि सवर्णग्राहकत्वस्य बोध्यतया  
तत एव सिद्धौ अगित्यादीनां तद्विलक्षणं ग्राहकत्वं न बोध्यते  
गौरवादिति वाच्यम् । “दीर्घाज्जसि च” इत्यादीनां तद्वा-  
च्यवाच्ये निरूढलक्षणाकल्पकत्वमपेक्ष्य अगादिशब्दानाम्  
उक्तपरत्वकल्पकत्वस्यैव युक्तत्वात् । न च अणित्यत्र अण्  
अक् अङ् अच् अट् इत्यादिबोधाभावात् कथं तेषां यावच्चक्ति-  
परत्वबोध इति वाच्यम् । तदाऽपि तदुपस्थितेरावश्यकत्वात्  
शब्दव्यपदेशादेव झलत्वमप्यायातीति भवदभ्युपगमात् ।

न च प्रत्याहारग्रहणाभावे “अस्य च्वौ” इत्यादौ ग्राह-  
कत्वानुपपत्तिः । अणूपदे तन्त्रावृत्त्येकशेषाणामन्यतमाङ्गीकारात् ।  
अपि च भवन्मते वर्णग्रहणे ग्रहणकशास्त्रेण ग्राहकत्वम्, प्रत्या-  
हारस्थलेतु उक्तज्ञापकलभ्यनिरूढलक्षणयेति पर्यवसितम् ।

तथा च अक इत्यादीनां ग्राहकत्वे ग्रहणकशास्त्रस्यानुपयोगात् अक्पदार्थबोधे च “आदिरन्त्येन” इत्यस्यैवापेक्षितत्वात्, ग्रहणकसूत्रेऽपि अण्पदेन दीर्घाणामुपस्थितौ बाधकाभावात् तेषामपि सवर्णग्राहकत्वापत्त्या ‘दीर्घाणामनण्त्वेन सवर्णग्राहकत्वं नास्ति’ इति सिद्धान्तभङ्गप्रसङ्गः । तथा च कैयटः—‘अत्र हि सूत्रे प्रत्याहारसंनिविष्टा एव गृह्यन्ते । स्वात्मनि क्रियाविरोधात् अनिष्पादाद्, ग्रहणकशास्त्रान्तराभावाच्च अत्र सूत्रे अकारादिभिराकारादीनां ग्रहणासंभवः । अन्येषु तु प्रदेशेषु अनेन सूत्रेण अकारादिभिराकारादयो गृह्यमाणाः कार्याणि लभन्ते’ इति । कौस्तुभेऽप्युक्तम्—‘पदार्थसंसर्गो हि वाक्यार्थः । तद्वोधश्च पदार्थबोधोत्तरभावी । ततश्चाण्मूत्रेण ये उपस्थितास्तेषां सवर्णग्राहकत्वं सूत्रार्थः । अण्शब्दश्चाक्षरसमाप्तायपठितेषु सङ्केतित इति तानेवात्रोपस्थापयति’ इत्यादि ।

किं चैवं ग्रहणकसूत्रस्यैव वैयर्थ्यम् । उभयसाधारण्येन ग्राहकत्वस्य “दीर्घाद्—” इत्यादिनैव ज्ञापयितुं शक्यत्वात् । तस्मादुक्तरीतिरेव युक्ता । अत एव कैयटेन स्पष्टमुक्तम्—‘तत्राकार उच्चारित “आदिरन्त्येन सहेता” इति मध्यपतितानां स्वरूपस्य च ग्राहकः, अस्माच्च वचनात्सवर्णानामपीत्यर्थः’ इति । न च तत्प्रत्याहाराद्यक्षरमात्रपरम् । अकारस्योपलक्षणत्वात् युक्तेश्चोक्तत्वात् इति दिक् ।

वार्त्तिककारस्त्वाह—

“सवर्णेऽण्ग्रहणमपरिभाष्यमाकृतिग्रहणाद्” इति ।

अकारादिनिर्देशानां जातिपरत्वात् तदवच्छिन्नयावद्व्यक्तिलाभात् अण्ग्रहणं न कार्यम् । ह्रस्वत्वं तु विधेयस्थले तद्विशेषणतया विवक्षितमिति नातिप्रसङ्गः । अनुवाद्यस्थले तु तदविवक्षणात्सर्व-

ग्रहणम् । “अष्टन आ” इत्यादौ तु दीर्घोच्चारणसामर्थ्यान् दी-  
र्घव्यक्तिसमवेतमेव सामान्यं गृह्यते । पूर्ववथा ब्राह्मणः प्रत्युपस्थेय  
इत्यत्र विशिष्टव्यक्तिनिष्ठब्राह्मणत्ववत् ।

यद्वा, व्यक्तिरेव शब्दार्थः । जातिस्त्वशब्दार्थोऽपि अभेद-  
प्रत्ययेहेतुरस्ति इति सर्वव्यक्तीनामभेदेनाश्रयणात् एकव्यक्तिनि-  
र्देशे सर्वव्यक्तिग्रहणसिद्धिः । आकृतिग्रहणात् इत्यस्य तु अयमर्थः-  
आकृतेरेकाकारप्रत्ययनिमित्तत्वेन प्रतिपत्तिरिति । न चात्र ऋ-  
कारेण लृकारग्रहणं न स्यात् । एकजात्यनाक्रान्तत्वादिति  
वाच्यम् । अत्राण्यदस्थाने ऋकारप्रक्षेपेण तत्सिद्धेः ।

## तपरस्तत्कालस्य ७०।

ननु तच्छब्दस्तपरपरः । तस्य कालानात्मकत्वात्तपरः का-  
लो यस्येति सामानाधिकरण्यमनुपपन्नम् । तथा चोक्तम्-

आदित्यग्रहनक्षत्रपरिस्पन्दमथापरे ।

भिन्नमावृत्तिभेदेन कालं कालविदो विदुः ॥

मैवम् । तत्काल इव कालो यस्येत्युत्तरपदलोपाभ्युपगमात् ।  
तःपरो यस्मात्स तात्परो वा स्वसमकालस्य उच्चार्यतावच्छेदकध-  
र्मावच्छिन्नस्यैव ग्राहकः । तेन अत् इत् इत्यादौ ह्रस्वत्वाव-  
वच्छिन्नषट्त्व्यक्तीनामेव ग्रहणम् । ऋदित्यादौ ऋलृइत्युभयस-  
म्बन्धिनां षण्णा मिलित्वा द्वादशानाम् । तात्परस्योदाहरणम् ।  
“वृद्धिरादैच्” इति । तेन त्रिमात्रादीनां एचां गुणवृद्धिसंज्ञावि-  
रहात् गङ्गोदकम्, खट्वैलकम् इत्यादौ न त्रिमात्राद्यादेश इति  
एओङित्यादिसूत्रयोः प्रपञ्चितम् । कार्यकालपक्षे भाव्यमान-  
त्वादेव सवर्णग्रहणवारणे तु वृद्धिसूत्रे तपरकरणं स्पष्टार्थमि-  
त्यपि वृद्धिसूत्र एव विचारितम् । गुणानां भेदकत्वपक्षे तु तत्र

तपरत्वम् आकारार्थमपि गुणान्तरयुक्तस्य तस्य ग्रहणस्य फलत्वात् ।

इदं च सूत्रं विध्यर्थं नियमार्थं वेति पक्षद्वयमाकरसिद्धम् ।  
तथा हि—अणित्यस्याननुवृत्त्या आकारादावणिभन्ने तत्कालानां  
सवर्णानां भिन्नगुणत्वेऽपि अनेन ग्रहणं विधीयते ।

नन्वेवमस्यानण्मु चरितार्थत्वात् “अतो भिस ऐस्” इत्या-  
दावण्ग्रहणे अकारेण दीर्घादीनामपि पूर्वसूत्रेण ग्रहणं स्यादिति  
चेन्न । तस्यापि “अस्य च्वौ” इत्यादौ ह्रस्वे चरितार्थतया विप्र-  
तिषेधे परत्वात् अस्यैव प्रवृत्तेः । अन्यत्र संज्ञाना बाध्यबाधक-  
भावविरहेऽपि अत्र फलभेदेन विरोधात्—सवर्णसंग्राहकत्वे  
ह्यष्टादशानां प्रसङ्गोऽन्यथा तु षण्णामिति । न च तपरत्वसा-  
मर्थ्यादेव न ग्रहणम् । “ऋत इद्धातोः” इत्यादौ मुखसुखार्थत्व-  
स्यापि दर्शनात् ।

एतेनोक्तसंख्यानुपादानात् विरोधाभावेऽपि तपरत्वसाम-  
र्थ्यात् बाध्यबाधकभावानुपादानमित्यपास्तम् ।

अस्येति निर्देशेऽपि लाघवाच्च फलनो विरोधस्यापि बाध-  
कत्वे तन्त्रतया शाब्दसंख्यानुपादानस्याकिञ्चित्करत्वात् ।

यदपि तकारविशिष्टेयं संज्ञा न त्वण्मात्रम् । तत्काल-  
स्येति तच्छब्दस्तु विशेष्यमात्रं परामृशति न तु विशिष्टम् ।  
तदुच्चारणकालसदृशे लक्षणा तु प्राचां मतेऽप्यस्त्येव । सर्वना-  
मपदेऽपि “एतस्यैव रेवतीषु वारवन्तीयम्”, “तत्त्वमसि” इत्या-  
दौ लक्षणायाः पूर्वोत्तरतन्त्रयोः स्थितत्वान् । तथा च टिष्ठुभा-  
द्यन्तर्गताण्वत् इहैकदेशत्वेनानर्थक्याद्वाहकताप्रसङ्ग एव नास्ति ।  
विभक्त्युत्पत्तिरप्येवं संगच्छते । वृद्धिसूत्रे ‘अत्राकारः प्रयोगस्थै-  
राकारैरर्थवान्’ इति हरदत्तग्रन्थस्तु प्राचां रीत्या नेतव्य इति ।

तदपि चिन्त्यम् । तकारस्योपलक्षणतया तद्विशिष्टस्य संज्ञात्वाभावात् ।

न च विशेषणत्वस्य मुख्यत्वात्तद्गुणाविज्ञानात् विशिष्टे तत् । अतइत्यस्य अइत्यस्य च संज्ञात्वे गौरवात् । अत, इत्-इत्यानुपूर्व्याः शक्ततावच्छेदकत्वे गौरवाच्च ।

एतेन पञ्चमीसमासानाश्रयणेऽपि न निर्वाहः । अत एवास्य नियमार्थत्वं विप्रतिषेधश्चेति भाष्योक्तं सङ्गच्छते । विशिष्टस्य संज्ञात्वे तस्यानण्त्वात्पूर्वेण प्राप्त्यभावात्, समानविषयकत्वाभावाच्चोभयमप्यनुपपन्नं स्यात् । विभक्तिस्तु अक इत्यादिवत् । तत्रानुबन्धनिर्मुक्तस्यैव वाचकतायास्त्वयाऽपि स्वीकारात् ।

“दिवऔत्” इत्यत्र विधीयमाने तपरकरणं स्वरार्थम् । “द्यौः पितः पृथिवि मातरधुक्” । उदात्तप्रयोगस्तु द्योशब्दस्य । “पृथिवी उत द्यौः” इति । “औत्” “अच्च धेः” इत्यादौ तु मुखमुखार्थम् । व्याख्यानात् । “समिधाने अग्नौ” इत्यादौ तित्स्वराभावाद् इति वृत्त्यादयः ।

यत्तु तैरुक्तम्—“इटोऽत्” इत्यत्र “न विभक्तौ” इति न निषेधः । “इदमस्थमुः” इति उकारानुबन्धनादनित्यत्वात् इति ।

तदभ्युपगम्यवादमात्रम् । तित्स्वरापत्तेः । “भक्षीय तव राधसः” इत्यन्तोदात्तप्रयोगात् । तस्मान्मुखमुखार्थमेव इति दीक्षिताः ।

स्यादेतत्—

अभ्यासार्थे द्रुता वृत्तिः प्रयोगार्थे तु मध्यमा ।

शिष्याणामुपदेशार्थे वृत्तिरिष्टा विलम्बिता ॥ इति

निस्रो वृत्तयः । ताश्च क्रमेण तृतीयभागाधिकाः—द्रुतं

श्लोकमृचं चोच्चारयतो यस्या नाडिकाया नव पलानि स्र-  
वन्ति तस्या एव मध्यमायां द्वादश, विलम्बितायां तु षो-  
डशेति । तथा च प्रकृते विलम्बितायां तपरकरणे द्रुतमध्ययोः,  
मध्यमायां तपरकरणे द्रुतविलम्बितयोः, द्रुतायां तपरकरणे म-  
ध्यमविलम्बितयोरुपसंख्यानं कार्यं स्यात्, कालभेदात् ।

अत्र वार्त्तिकम्—

“सिद्धन्त्ववस्थिता वर्णा वक्तुश्चिराचिरवचनाद् वृत्तयो  
विशिष्यन्ते” इति ।

अस्यार्थः—व्यञ्जको ध्वनिमात्राकालावच्छिन्न एव वर्ण-  
मभिव्यञ्जयति, स्वरूपेण तु तदुत्तरकालमप्यनुवर्त्तते ।

यद्वा ह्रस्वव्यञ्जको ध्वनिर्वृत्तित्रयेऽपि मात्राकाल एव ।  
किं तु मध्यमविलम्बितयोः पूर्वध्वन्यनुनिष्पादादिना न्यूनका-  
लेन ध्वन्यन्तरेण पूर्वाभिव्यक्तवर्णस्यैव व्यक्त्यन्तरं जन्यते ।  
अभिव्यञ्जकभेदेऽपि अभिव्यङ्ग्यभेदाभावात् । एवं दीर्घप्लुत-  
व्यञ्जकयोरपि वृत्तित्रयेऽपि यथाक्रमं द्विमात्रत्रिमात्रत्वे । तदनु-  
निष्पादी तु ततो न्यून इति न दोषः । ह्रस्वदीर्घप्लुतास्तु स्व-  
त एव भिन्नाः । वर्णोत्पत्तिपक्षे तु तदनुनिष्पादी दूरादपि  
ग्राह्यः कश्चित् ध्वनिरावश्यकः । तस्यैव कालभेदाद् वृत्तित्रैवि-  
ध्यं बोध्यम् ।

तथा च भाष्यम्—

“ध्वनिः स्फोटश्च शब्दानां ध्वनिस्तु खलु दृश्यते ।

अल्पो मह्यश्च केषां चिदुभयं तत्स्वभावतः” ॥

शब्दो द्विधा व्यञ्जकव्यङ्ग्यभेदात् । शब्दानां व्यङ्ग्यानां  
व्यञ्जकत्वेन सम्बन्धी यो ध्वनिः स एव महानल्पश्च लक्ष्यते ।  
व्यङ्ग्यस्त्वभिन्नकाल एव । तदुभयम्, व्यङ्ग्यव्यञ्जकत्वरूपम् । केषां



चित्, ताल्वादिव्यापारजन्यानामेव, न तु भेर्यादिजन्यानामपि ।  
स्वभावतः, कारणवैलक्षण्यात् । ‘व्यक्तानामुभयं गृह्यते । अव्य-  
क्तानां तु ध्वनिरेव’ इति कैयटः ।

## आदिरन्त्येन सहेता ७१।

आद्यन्तावयवद्वारा समुदायानुकरणेन सिद्धे अन्त्यव्या-  
वृत्त्यर्थमिदं सूत्रमिति दीक्षिताः ।

अन्त्येन इता सहोच्चार्यमाण आदिर्वर्णो वर्णसमुदायो वा  
मध्यगानां स्वस्य च संज्ञा स्यात् । वर्णो यथा—अल् इत्या-  
दिः । संघातो यथा—कृज् इत्यादिः । कृभ्वस्तीनां ग्रहणात् ।  
‘आद्यन्तौ मध्यापेक्षाविति मध्यानामेव संज्ञित्वम् । “स्वं रूप-  
म्” इत्यनुवर्त्तनात् स्वरूपस्य च । सहग्रहणाच्चाद्यन्तौ समुदितौ  
संज्ञेति “इको यणचि” इति समुदायादेव विभक्तिर्नादिमात्रा-  
त् । स्वं रूपं चादेरेव गृह्यते नान्त्यस्य । तस्याप्राधान्यात् ।  
अतो दध्यत्र इत्यत्र केवल एव यकार आदेशो न तु णकार-  
सहितः, इति कैयटादयः ।

अत्र कौस्तुभकृतः—“प्रत्याहरेष्वाद्या वाचकाः, तत्र ग्रहणक-  
शास्त्रं सावकाशम्” इति ग्रहणकशास्त्रीयभाष्यपर्यालोचनया वा-  
चकत्वं तावदाद्यवर्णविश्रान्तम् । अन्त्यस्तु द्योतकः । सहग्रह-  
णात्तु विशिष्टाद्विभक्तिरिति द्योतकान्तराद्वैषम्यम् । तथा च इत्सं-  
ज्ञयाऽपहृतस्यान्त्यस्य कथं संज्ञित्वप्रसक्तिः । अन्यथा अजा-  
दिसंज्ञानामपि णकागदावतिप्रसङ्गात् । विशिष्टस्य संज्ञात्वेऽपि  
यणशब्दापादानस्यानुपपन्नत्वात् । ककारविशिष्टस्यैव स्थानि-  
त्वात् इकारस्य स्थानित्वासम्भवाद्’ इति ।

अत्रेदं वक्तव्यम् । समुदायस्यैव संज्ञात्वमुपपादितमेव ग्रह-

णकसूत्रे । इत्संज्ञासत्त्वेऽप्यन्त्यस्य संज्ञापवृत्तेः पूर्व लोपाभावात् स्थानित्वप्रसक्तिः । मध्यगतानुबन्धानां तु पूर्वमेव लोप इति वैषम्यम् ।

वस्तुतस्तु

“आचारादप्रधानत्वाल्लोपश्च बलवत्तरः” ।

इति वार्तिके आचारादित्येव संमतः पक्षः । तथा चानुबन्धान्यत्वे सति तत्समुदायघटकवर्णत्वम् अजादिपदशक्यतावच्छेदकमिति प्रत्याहाराह्निकान्ते व्याख्यातम् । अन्त्येनेति किम् । ‘सुट्प्रत्याहारस्तृतीयैकवचनावयवेन टकारेण मा भूत् । “टाडसिङ्साम्” इति निर्देशेन तस्य पूर्वान्तत्वाभावनिश्चयाद्’ इति वृत्तिकृतः ।

‘न च तदन्तं पूर्वसमुदायमादाय दोषः । अन्त्यत्वप्रयुक्तयस्येतसंज्ञा तस्यैवात्र ग्रहणात् । तस्य च “चुट्” इति प्रत्यादित्वेनैव इत्संज्ञत्वाद्’ इति हरदत्तः ।

रप्रत्याहारस्तु लकाराकारस्यानुनासिकत्वप्रतिज्ञानसामर्थ्यात् ।

दीक्षितास्तु—‘औटष्टित्वस्यानन्यार्थतया प्रत्यासत्तिन्यायाच्च तेनैव प्रत्याहारादन्त्यपदं मास्तु । तस्मात् मध्यमेन इता सहित आदिस्तदुत्तरेषाम्, अन्त्येन इता सहितो मध्यमः पूर्वेषां संज्ञा मा भूदित्यन्त्यादिग्रहणम् । इतेति किम् । उक्तरीत्या रप्रत्याहारो यथा स्याद्’ इत्याहुः ।

नव्यास्तु—‘सह आसमन्तादेति सहेता मध्यमो वर्णः आद्यन्तपदसमभिव्याहाराद् । एतेस्तृचि रूपम् । “एत्येधत्पूदसु” इति वृद्धिवारणाय आकारप्रदलेषः । “ओमाङोः” इति पररूपम् । अन्त्येनादिः अण् इत्यादिसंज्ञको भवतीत्यर्थः । स्वरूपमि-

इत्यत्र सना धातोः । “इको यणचि” इत्यादौ तु विशेष्यस्य कथमप्यसन्निधानात् तदन्तविध्यभावः ।

अत्र वार्त्तिकम् ।

“येन विधिस्तदन्तस्य चेद्ग्रहणोपाधीनां तदन्तोपाधिता-  
प्रसङ्गः” ।

ग्रहणमिति कर्मणि ल्युट् । गृह्यमाणविशेषणत्वेन सम्मतानां ओष्ठ्यपूर्वत्वादीनामित्यर्थः । तथा हि-ऋकारोऽत्र ऋकारान्त-  
स्य धातोर्विशेषणमिति स्वयं विशेषणानाकाङ्क्षत्वात् पूर्वमेव विशेष्यान्वयं प्रतिपद्यते-ऋदन्तस्य धातोरिति । ततश्च ऋद-  
न्तत्वविशिष्टे धातौ ‘विशिष्टे वैशिष्ट्यम्’ इति रीत्या ओष्ठ्यपूर्-  
वत्वं विशेषणं स्यात् ।

यद्वा, ‘एकत्र द्वयम्’ इतिरीत्या ऋदन्तत्वम् ओष्ठ्यपूर्वत्वं च  
द्वयमपि धातोर्विशेषणं स्यात् । तथा च संकीर्णम् इत्यादावति-  
व्याप्तिः । उपसर्गमकारस्य धातोः पूर्वं सत्त्वात् । न ह्योष्ठ्यस्य  
धात्ववयवत्वमाश्रयितुं शक्यम्, अवयवावयवित्वयोरेकानिरूपित-  
योरेकस्य विरोधात् । एवं ‘पूर्तम्’ इत्यादावव्याप्तिः । ऋकारा-  
न्तत्वेऽपि ओष्ठ्यपूर्वत्वाभावात् ।

एवम्-“उतश्च प्रत्ययात्” इत्यत्रासंयोगपूर्वत्वमुकारस्य  
विशेषणं न स्यात् किं तु अङ्गप्रत्ययान्यतरस्य । तत्र आद्ये  
‘क्षणु’ इत्यादावव्याप्तिः । द्वितीये तक्ष्णुहि इत्यादिसिद्धावपि  
अश्नुहि इत्यादावतिव्याप्तिरिति ।

अत्र सिद्धान्तवार्त्तिकम्-

“सिद्धं तु विशेषणविश्लेष्ययोर्यथेष्टत्वाद्” इति ।

अयमर्थः-वृद्ध्यादिसंज्ञा गुणप्रधानभावानपेक्षा एव यथोद्देशं  
प्रवर्त्तन्ते । इयं तु गुणप्रधानभावसापेक्षत्वात्कार्यकाला, विधि-

वाक्यव्यतिरेकेण विशेषणविशेष्यभावानवगमात् । अतो विशेषणसम्बन्धवेलायां गुणभावानवगमात्प्रथमं 'विशेषणसम्बन्ध-  
मनुभूय ऋकारादिस्तदन्तस्य संज्ञा भवति । तथा च 'विशिष्टस्य  
वैशिष्ट्यम्' इति न्यायेन ओष्ठ्यपूर्वकत्वविशिष्टो य ऋकारस्तद-  
न्तस्य धातोरिति फलितम् । एवमन्यत्रापि ।

अत्र सिद्धान्ताभिमतविशेषणविशेष्यभावव्यवस्थापनार्थं प्र-  
वृत्तानि वार्त्तिकानि व्याख्यायन्ते ।

“समासप्रत्ययविधौ प्रतिषेधः” “उगिदूर्णग्रहणवर्जम्” ।

समासविधौ प्रत्ययविधौ च तदन्तविधिप्रतिषेधः । श्रिता-  
दयो विशेष्यत्वेन सुबादयस्तु विशेषणत्वेनाश्रयणीयाः । तथा च  
श्रिताद्यन्तैः सुवन्तैः सहेति नार्थः किं तु सुवन्तैः श्रितादिभि-  
रित्येव । विशेषणत्वाभावात्तदन्तविवर्तिनेति फलितोऽर्थः । तेन  
“द्वितीयाश्रित—”इति समासः कष्टं परमश्रित इत्यत्र न भवति  
किं तु कष्टश्रित इत्यत्रैव । “नडादिभ्यः फक्”नाडायन इत्यत्रैव ।  
प्रातिपदिकेभ्यो नडादिभ्य इत्यर्थः । नडादीनामेव विशेष्यत्वं न  
तु नडाद्यन्तेभ्यः प्रातिपदिकेभ्यः इति तदर्थः, नडादीनां वि-  
शेषणत्वानाश्रयणात् । नेह सूत्रनङस्यापत्यं सौत्रनाडिः । “अत  
इव्” । अनुशतिकादित्वात् उभयपदवृद्धिः । न च “ग्रहणवता  
प्रातिपदिकेन तदन्तविधिर्नास्ति” इति परिभाषयैव सिद्धिः,  
“पूर्वादिनिः” इत्यत एव सिद्धे “सपूर्वाच्चि” इत्यस्य तज्ज्ञापक-  
त्वात् इति वाच्यम् । तस्याः समासप्रत्ययविधिमात्रविषयकत्व-  
मित्येतस्व वार्त्तिकेन ज्ञाप्यत्वात् । अत एव “गोस्त्रियोः” इति  
सूत्रे गोऽन्तं यत्प्रातिपदिकमिति व्याचक्षते ।

एतेन 'प्रत्ययविधौ ज्ञापितत्वात् उक्तपरिभाषायाः “व्यप-  
देशिवद्भावोऽप्रातिपदिकेन” इति परिभाषायाश्च प्रत्ययमात्र-

विषयकत्वमिति सीरदेवोक्तिरपास्ता ।

नच “शेषो ध्यसखि” इत्यत्र “ग्रहणवता” इति परिभाषया तदन्तविधिप्रतिषेधाद् अतिसखिशब्दस्य घिसंज्ञापथुदासो नेति कैयटहरदत्तादिग्रन्थविरोध इति वान्यम् । तेषां प्रौढिवादमात्रत्वात् । तत्र विशेष्यसन्निध्यभावादेव तदन्तविध्यप्रसक्तेः ।

स्यादेतत् । श्रिताद्यन्तैः सुवन्तैरित्यर्थस्य पूर्वपक्षसिद्धत्वे कष्टं परमश्रित इत्यत्र समासस्यैव कथं प्रसक्तिः । श्रितान्तस्य सुवन्तत्वाभावात् । श्रितान्तत्वस्य च विभक्तिपूर्वभागे सुवन्तत्वस्य च विशिष्टे विश्रामात् । द्वयोः सामानाधिकरण्याभावात् ।

अत्राहुः—परमश्रितेति सम्बुद्ध्यन्तमुदाहरणीयम् । तद्धि प्रत्ययलक्षणेन सुवन्तं श्रितान्तं च स्वरूपेण श्रूयते इति ।

अथ सिद्धान्तेऽपि सुवन्तैः श्रितादिभिरित्यर्थे श्रितादीनां सुवन्तत्वं बाधितम् । तस्य विशिष्टवृत्तित्वात् । न च श्रितादीनां तत्प्रकृतिके लक्षणा । उक्तरीत्या सम्बुद्धौ चारिताध्यातु । तथा च कृष्णश्रितम् इत्यादि न स्यात् ।

अत्राहुः—

समासतद्धितविधौ सर्वत्र श्रितादीनां नडादीनां च तत्प्रकृतिके लक्षणैव । “खट्वा क्षेपे” “नदीभिश्च” इत्यादावभेदस्य बाधितत्वात् तत्र पूर्वपदस्य द्वितीयाद्यन्तत्वस्यावश्यकतया सम्बुद्ध्यन्तत्वानुपपत्तेः । “पूर्वकालैक—” इत्यादौ तत्सम्भवेऽपि “एकविभक्तौ” इत्यादिनिर्देशो न सिद्ध्येत् । तस्मात्सामान्यापेक्षज्ञापकबलेन ऐकरूप्याय सर्वत्र तत्तत्प्रकृतिके लक्षणोति स्थिते इहत्यभाष्यवृत्त्योः कैयटहरदत्तकृतं भङ्गकत्वव्याख्यानमनादेयम् ।

यत्तु श्रितादीनां कृदन्तत्वेन “गतिकारकोपपदानाम्—”

इति सुबुत्पत्तेः प्रागेव समास इष्टः, अन्यथा 'काष्ठश्रितेयः' न-  
सिद्ध्येत् । “प्रत्ययग्रहणे यस्मात्स विहितस्तदादेस्तदन्तस्य च”  
ग्रहणात् । अत एव किल प्राचा श्रितादिभिरित्येव व्याख्यातम्  
नतु सुबन्तैरिति ।

तन्न । प्रधानस्त्रीप्रत्यये तदादिनियमाभावात् । “स्त्रीभ्यो  
ढक्” इति स्त्रीप्रत्ययग्रहणेन कष्टश्रिताशब्दादेव ढगुत्पत्त्या  
काष्ठश्रितेयसिद्धेः । न च कदाचिच्छ्रिताशब्दादप्यापत्तिः ।  
असामर्थ्यात् । “कर्तृकरणे कृता—” इत्यादिवत्कारकतद्विशेषयोः  
“द्वितीयाश्रित—” इति सूत्रे ऽनुपादानाच्चेति ।

अन्ये तु श्रितादिप्रकृतिकसुबन्तेनेति नान्तरीयकतया  
प्रकृतिर्विशेषणीयेति श्रिताद्यन्तप्रकृतिकेन सुबन्तेनेति, नडादि-  
प्रकृतिकषष्ठ्यन्तादित्यत्र च नडाद्यन्तप्रकृतिकषष्ठ्यन्तादित्यर्थ-  
स्यापत्त्या—कष्टं परमश्रितः, सौत्रनाडिः इत्यादावतिप्रसङ्गता-  
दवस्थयम् । अतो वार्त्तिककृतो वाचनिकमेव तदन्तविधिवारण-  
मित्याहुः ।

अस्यापवादमाह—“उगित् इति” । उगिता वर्णेन च प्रातिप-  
दिकं विशेष्यते । अतस्तत्र प्रत्ययविधावपि तदन्तविधिर्भव-  
त्येवेत्यर्थः । महान्तमतिक्रान्ता अतिमहती । “उगितश्च” इति  
ङीष् । नच गौरादित्वान्ङीषा सिद्धिः । “अनुपसर्जनात्”  
इति तत्राधिकृतत्वात् ।

अन्ये तु गौरादिषु महद्बृहदित्यनयोः प्रामादिकः पाठः ।  
‘महते सौभगाय’ इत्यादौ विभक्तेरुदात्तत्वार्थं “शतुरनुमो  
नद्यजादी” इति सूत्रे नद्यजाद्युदात्तत्वे बृहन्महतीरुपसंख्या-  
नारम्भात् ङीपाऽप्युदात्तसिद्धेरित्याहुः ।

वर्णग्रहणे यथा—“अत इञ्” । अदन्तात्प्रातिपदिकादि-

त्यर्थः । दाक्षिः । न च सामर्थ्यात्तदन्तविधिः । अस्यापत्यम्  
इः कामः इत्यत्र चारितार्थात् । “वाद्वादिभ्यश्च” इत्युत्तरत्र  
वृद्ध्याद्युदात्तत्वाभ्यां जित्वस्य तथात्वाच्च । न च औपगवादे-  
रेव इज्स्यात् न तु दाक्षिः इत्यत्र, अकारस्यानर्थकत्वादिति  
वाच्यम् । वर्णग्रहणेऽर्थवद्ग्रणपरिभाषाया अप्रवृत्तेः । अत एव-  
तत्सूत्रशेषे वार्तिकम्—

“अलैवानर्थकेन” इति ।

एवं च सङ्घातेनार्थवतैव तदन्तविधिः । तेन स्त्रियौ पर-  
मस्त्रियौ इत्यत्रैव “स्त्रियाः” इतीयङ् । न तु शस्त्र्यौ, शस्त्र्य इ-  
त्यत्र । तथा “इन्हन्पूर्वार्थम्णां शौ” “सौ च” इति नियमे हन्  
शब्देन णिहन्शब्दस्यग्रहणात् दीर्घः । पायसं कगोति इत्यत्र “सं-  
पर्युपेभ्यः—” इति सुडभावः । गर्मुत्स्थातेन्यत्र “उदः स्थास्तम्भोः”  
इति पूर्वसवर्णाभावः । उदित्यस्य तवर्गेण विशेषणात्, तोरित्य  
स्य निवृत्तेर्वा । “वा पदान्तस्य” इत्यतः पदग्रहणानुवृत्तावपि पदेन  
तस्यैव विशेषणात् ।

अथ हन्स्त्रीग्रहणयोरङ्गाधिकारीयत्वात् संशब्दस्य “ए-  
ङः पदान्ताद्—” इति पदाधिकारीयत्वात्, “उदः स्था-  
स्तम्भोः” इत्यस्याप्युक्तरीत्या तथात्वात् “पदाङ्गाधि-  
कारे तस्य तदुत्तरपदस्य च” इत्यत्र केवलपदाधिकार-  
स्यापि ग्रहणात्, णिहन्शब्दे हन् इत्यस्य अङ्गत्वोत्तरपदत्वा-  
न्यतराभावात्प्रसक्तिरेव नास्ति, तस्माद् “अलैवानर्थकेन”  
इति व्यर्थमिति चेन्न ।

“पदाङ्गाधिकारे” इत्यस्यैव भाष्ये प्रत्याख्यानात् ।

“अलैवानर्केन” इति वचनेनार्थवता तदन्तविधेः सूत्रेणैव सम्भवात् । तदारम्भे तु परमश्चासावतिमहांश्चेति परमातिमहान् इति न स्यात् । अतिमहच्छब्दस्य महच्छब्दोत्तरपदत्वेऽप्यनङ्गत्वात् । विशिष्टस्य महदुत्तरपदत्वाभावात् । उत्तरपदेति समासान्त्यावयवस्यैव ग्रहणात् । “सान्तमहतः” इति दीर्घस्य, “उगिदचाम्” इति नुमश्च दुर्लभत्वात् । सूत्रेण तु तदन्तविधिना तत्सिद्धेः । “ग्रहणवता—” इति निषेधस्य समासप्रत्ययविधिमात्रविषयकत्वात् ।

अत्र वार्तिकम्—

“अकचश्नम्बतः सर्वनामाव्ययधातुविधातुपसंख्यानम्” । सर्वके । सर्वनामत्वाच्छीभावः । उच्चकैः । अव्ययत्वात् सुपो लुक् । ‘उच्चकेः अशीयान’ इत्यत्र “अव्ययानां न” इति निघातप्रतिषेधः । उच्चकैर्मुखम् इति । “नाव्ययदिक्शब्द—” इति उत्तरपदाद्युदात्तत्वनिषेधः । भिनत्ति । अत्रागमानुदात्तत्वेन प्रत्ययस्वरस्य बाधितत्वात् विशिष्टो धातुस्वर इति केचित् ।

अन्ये तु अभिनोऽत्र इति “दश्च” इति धातोर्विधीयमानं रुत्वमित्याहुः । न हीदं तद् नापि तदन्तमित्युपसंख्यानारम्भः ।

यद्वा तदन्तान्तस्येति सूत्रार्थः । सर्वशब्दस्य योऽन्तोऽकारः स एव सर्वकशब्दस्यान्त इति । एवमुत्तरत्रापि । अन्वर्थसंज्ञाऽऽक्षिप्तस्य संज्ञिनः सर्वादिभिः, अव्ययसंज्ञाक्षिप्तस्य स्वरादिभिः, धातुसंज्ञाभाजां वाप्रकाराणां भूवादिभिर्विशेषणात् । उत्तरपदलोपश्च अत्र वाचनिको न तु उष्ट्रमुखादिवद्गम्यमानार्थस्य सामर्थ्यान्निवृत्तिरिति केचित् । चरमावयव एव अवयवबुद्ध्या तदन्तस्य सर्वादिशब्दान्तत्वव्यपदेशः ।

अथवाऽवयवे समुदायरूपारोपात् तदन्तत्वम्, पाश्चायः-



शूलादिषु गौणेनाप्यर्थेन शास्त्रव्यवहारदर्शनादित्येके ।

मध्यपातिनामकजादीनां तदेकदेशत्वात्तच्चबुद्धिविधातकत्वं नास्तीति चेन्न । अन्यूनानधिकानामेव संज्ञाविधानात् । नित्यानां शब्दानां विकारोपजनराहित्येन सर्वसर्वकशब्दयोर्भेदात् ।

वस्तुतस्तदेकदेशभूतं तद्ग्रहणेन गृह्यते । “नेदमदसोः” इत्यत्र अक्रोः इति प्रतिषेधाज्ज्ञापकात् । अन्यथा इदमदसाबुद्दिश्य विहितस्य कार्यस्य सककारयोरप्रसक्तेरिति दिक् ।

प्रकृतसूत्रप्रयोजनवार्तिकानि—

“प्रयोजनं सर्वनामाव्ययसंज्ञायाम्” ।

सर्वे, परमसर्वे, उच्चैः, परमोच्चैः ।

“उपपदविधौ भयाढ्यादिग्रहणम्” ।

भयङ्करः, अभयङ्करः, आढ्यङ्करणम्, स्वाढ्यङ्करणम् ।

भयाढ्यादीनां कर्मविशेषणताऽऽश्रयणात् । “क्षेमप्रिय—” इत्यादौ तु कर्मणा क्षेमादयो विशेष्यन्ते इति तदन्तविधेरप्रवृत्तिः ।

“ङीब्विधाबुगिद्ग्रहणम्” ।

भवती, अतिभवती । महती, अतिमहती ।

“प्रतिषेधे स्वस्त्रादिग्रहणम्” ।

स्वसा, परमस्वसा, दुहिता, परमदुहिता । ऋदन्तत्वात्प्राप्तस्य ङीपो “न षट्स्वस्त्रादिभ्यः” इति प्रतिषेधः । नच विधावेव विशेषणं तदन्तस्य संज्ञा न तु प्रतिषेधेऽपीति वाच्यम् । विधिपरस्य कर्मव्युत्पत्त्योभयपरत्वात् । स्वस्त्रादिभिः प्रातिपदिकस्य विशेषणात् तदन्तविधिः ।

“अपरिमाणाविस्ताचितग्रहणं च प्रतिषेधे” ।

द्विबिस्ता, द्विपरमाविस्ता, त्रिबिस्ता, त्रिपरमाविस्ता ।

“अपरिमाणाविस्ताचितकम्बल्येभ्यो न तद्धितलुकि” । द्विगुना

५३४ व्याकरणसिद्धान्तसुधानिधौ प्रथमाध्याये

आक्षिप्तमुत्तरपदं विस्तादिभिर्विशेष्यते इति तदन्तविधिः ।

“दितिग्रहणं च” ।

दितेरपत्यं दैत्यः । अदितेरपत्यम् आदित्यः । “दित्य-  
दित्यादि-” इति सूत्रे अदितिग्रहणं न कार्यम् । न च परम-  
दित्यादिपदेभ्योऽपि ण्यप्रसङ्गः । अनभिधानात् ।

“रोण्या अण्” ।

आजरौणः, सैहरौणः ।

“तस्य चेति वक्तव्यम्” ।

रौणः । न च “स्वं रूपम्” इति रोणीशब्दग्रहणम् ।  
वार्तिककृता तदनुवृत्तेरनङ्गीकारात् । अतएव “आद्यन्तवद्” इत्यत्र  
“येन विधिस्तदन्तत्वे” इति प्रयोजनमुक्तवान् । अन्यथा आद्यन्त-  
वद्भावाभावेऽपि “अचो यत्” इत्यत्र तदन्तविधिना जेयम् इत्या-  
देः, स्वरूपग्रहणाच्च अध्येयमित्यादेः सिद्धिः । न च व्यपदेशिवद्भा-  
वेन केवलस्यापि तदन्तत्वम् । “अप्रातिपदिकेन” इति तन्निषे-  
धात् । तत्र च लिङ्गं—“पूर्वादिनिः” “सपूर्वाच्च” इति योगद्वयवच-  
नम् । अन्यथा “पूर्वान्तादिनिः” इति ब्रूयात् । व्यपदेशिवद्भा-  
वेन केवलादपि तत्सम्भवात् ।

न च रोणीशब्दो ड्यन्तत्वात्प्रातिपदिकमेव न भवती-  
ति वाच्यम् । “प्रातिपदिकग्रहणे लिङ्गविशिष्टस्यापि” इति परि-  
भाषया स्त्रीप्रत्ययान्तानामप्युक्तपर्युदासे भेदप्रतियोगित्वेनोपा-  
दानात् । “तस्य च” इति वचनं तु न पूर्वोक्तस्यैव शेषः, अपि  
तु वक्ष्यमाणानामपीति बोध्यम् ।

“रथसीताहलेभ्यो यद्विधौ” ।

रथ्यः, परमरथ्यः, सीत्यम्, परमसीत्यम् । हल्या,  
परमहल्या । ठग्विधौ तु तदन्तविध्यभावात्तदभावः ।

“सुसर्वाद्धिदिक्शब्देभ्यो जनपदस्य” ।

सुपाञ्चालकः, सुमागधकः, सर्वपाञ्चालकः, सर्वमागधकः,  
अर्द्धपाञ्चालकः, अर्द्धमागधकः, पूर्वपाञ्चालकः, पूर्वमागधकः ।

“ऋतोर्द्विमाद्विधाववयवानाम्” ।

ऋतुवाचिनः शब्दाद्यो वृद्धिमान् प्रत्ययस्तद्विधाववयव-  
वानां तदन्तविधिरित्यर्थः । शरदः पूर्वो भागः पूर्वशरत्, तत्र  
भवं ‘पूर्वशरदम्’ । “सन्धिवेलाद्युतुनक्षत्रेभ्यः” इत्यण् । “अ-  
वयवाद्दतोः—” इत्युत्तरपदवृद्धिः । वृद्धिमदिति किम् । “प्रावृष  
एण्यः” इत्यत्र तदन्तविधिर्मा भूत् । तेन पूर्वप्रावृषम् इति  
ऋत्वणेव । अवयवानां किम् । पूर्वस्यां शरदि भवं पूर्वशर-  
दिक् इत्यत्र कालाद्वज् एव । तत्र यथाकथाञ्चित्कालवाचिनां  
ग्रहणम् नतु ऋतुलक्षणोऽण् ।

“ठञ्विधौ संख्यायाम्” ।

द्वे षष्ठी परिमाणमस्येत्यर्थे “तद्धितार्थे” इति समासे  
“आर्हादगोपुच्छसङ्ख्या—” इति ठक् न । तदन्तविधिसत्त्वे  
संख्यावत्तदन्तादपि ठक्प्रतिषेधात् । तेन “प्राग्वतेः” इति ठञ् ।  
द्विषाष्टिकः । न च “अध्यर्द्धपूर्वाद्” इति लुगापत्तिः । “सो-  
ऽस्यांशवस्नभृतयः” इत्यतः सोऽस्येत्यनुवृत्तावपि “तदस्य  
परिमाणम्” इत्यत्र प्रत्ययार्थसमर्थविभक्त्योः पुनर्निर्देशाद् लुक्-  
संबद्धात्तस्मात्पुनर्निर्देशस्य लुगसम्बन्धरूपवैलक्षण्यज्ञापकत्वात् ।

यद्वा अनुवर्तमानेन सोऽस्येत्यनेन सहितं परिमा-  
णं संख्यायाः इत्येतावद् प्रत्ययविधायकम् । तस्य लुकि  
“तदस्य परिमाणम्” इति वचनसामर्थ्यात्पुनस्तत्सजातीयः  
प्रत्ययः । न च तस्यापि लुगापत्तिः । विधानसामर्थ्यात् । द्वि-  
गुनिमित्तत्वाभावाद्वा ।

केचित्तु द्वे षष्ठी भूत इति “तमधीष्टोभृतोभूतोभावी” इति ठक् । अनार्हीयत्वेनालुक्प्रसक्तेः । तत्र कालादित्यनु-  
वृत्तावपि काले संख्येये वर्त्तमानात्षष्ठिशब्दात्तदुत्पत्तिसम्भवाच्च ।  
रमणीयादिभ्यस्त्वनभिधानान्न । परिमाणार्थे तु लुगदुर्वारः ।

तथाहि—“तेन क्रीतम्” इत्यारभ्य “तदर्हति” इत्यतः  
प्राक्तनेष्वर्थेषु अर्हत्यर्थे, तदुत्तरमपि वर्त्तयतीत्यारभ्य “आका-  
लिकडाद्यन्तवचने” इत्यन्तेषु चार्थेषु “प्राग्वतेः” इति ठञ् भ-  
वति । एवं च आर्हीयानार्हीयार्थसाधारण्येऽपि परिमाणार्थस्य  
ठञ् आर्हीयत्वं दुर्वारम् । परिमाणस्य “तदर्हति” इत्यतः प्राक्  
निर्देशात् । “तदस्य” इत्यस्य पुनरुपादानमात्रेणार्हीयत्वक्षत्यभा-  
वात् । अन्यथा द्वौ निष्कौ परिमाणमस्येति द्विनिष्क इति  
जीवितपरिमाणादन्यत्रापि लुक् न स्यात् । “द्वित्रिपूर्वान्नि-  
ष्काद्” इति वचनस्य परिमाणातिरिक्तार्हीयार्थेषु सावकाश-  
त्वात् । तस्मादुक्तरीत्यैव द्विषाष्टिकसिद्धिः । ‘तदस्य’ इति तु त्य-  
क्तव्यं, ‘सोऽस्य’ इत्यनुवृत्त्यैव सिद्धेरित्याहुः । तच्च द्विषाष्टिकशब्द-  
स्याद्युदात्ततायामनपेक्षितायां ग्राह्यम् ।

“धर्मान्नजः” ।

धर्मं चरति धार्मिकः । अधर्मं चरति आधर्मिकः । “अधर्मा-  
च्च” इति नारभ्यम् ।

“पदाङ्गाधिकारे तस्य च तदुत्तरपदस्यच” इति प्रयोजनम् ।  
“इष्टकेषीकामालानां चिततूलभारिषु” । इष्टकचितम्, पक्वेष्टक-  
चितम्, इषीकतूलेन, मुञ्जेषीकतूलेन, मालभारी, उत्पलमाल-  
भारी । पदाङ्गेति पदशब्द उत्तरपदाधिकारपरः । तत्प्रयो-  
जनस्यैवोदाहृतत्वादिति कैयटादयः । अत एव परममहत्परि-  
माणमित्यत्र षष्ठीसमासः । सामानाधिकरण्ये “आन्महतः”

इत्यात्वप्रसङ्गादिति किरणावल्यां व्याख्यातम् ।

उपायकृतस्तु कर्मधारयेऽपि न दोषः । न च “पदाङ्गाधिकारे” इति परममहच्छब्दस्याप्यात्वापत्तिः, तत्र केवलपदाधिकारस्यैव ग्रहणात् । उत्तरपदाधिकारस्यापि ग्रहणे “इष्टकेषीका—” इत्यत्र पुनस्तदन्तविध्युपसंख्यानवैयर्थ्यप्रसङ्गादित्याहुः ।

दीक्षितास्तु—‘नेदं युक्तम् । उपसंख्यानस्याऽप्रसिद्धत्वात् । “इष्टकेषी—” इत्यादेस्तूक्तप्रयोजनत्वेनैवोदाहृतत्वात् ।

एतेन ‘सततनैशतमोवृतमन्यतः’ इति भारविप्रयोगे “ओजः सहोम्भस्तमसः” इति अलुकमाशङ्क्य वर्द्धमानोक्तरीत्या समादधानो दुर्घटवृत्तिकृदपि निरस्तः ।

यदपि ‘ओजःप्रभृतीनां पूर्वपदं प्रति विशेष्यत्वाद्’ इति हरदत्तः । तदपि वार्तिकविरोधादुपेक्ष्यम् । विशेषणविशेष्यभावनिर्णयायैव इहत्यवार्तिकानां प्रवृत्तिरिति कैयटवदेव स्वयमपि व्याख्यानात् । उक्तस्थले तु नपुंसके भावे क्तः । शेषे षष्ठी । तया समासः । सततं नैशतमोवृतं यत्रेति बहुव्रीहिः ।

यद्वा सततं नैशतमसो वृतं वृत्तिर्यत्र । ‘वृतु वर्त्तने’ घञर्थे भावे कप्रत्ययः’ इत्याहुः ।

अङ्गाधिकारे प्रयोजनवार्तिकम्—

“प्रयोजनं महदप्स्वसृनप्तृणां दीर्घविधौ”

महान्, परममहान् । आपः, स्वापस्तिष्ठन्ति । “न पूजनाद्” इति समासान्तनिषेधः । न च “अन्तरूपसर्गेभ्य” इति ईत्वापत्तिः । अप इति समासान्तविशिष्टस्यैव तत्रोपादानात् । तत्र च उक्तभाष्यस्यैव प्रमाणत्वात् । स्वसारौ, परमस्वसारौ । नप्सारौ, परमनप्सारौ ।

“पशुष्मदस्मदस्थनडुहो नुम्”

पद्मावस्य प्रयोजनम् । “पादः पद्व” इत्यत्र पाच्छब्दे-  
नाङ्गविशेषणात् ‘द्विपदः पश्य’ पादयतेरप्रत्ययः पात्,  
पदः, पदेत्यादि । “कौ लुप्तम्” इति णिलोपो न स्थानिवत् ।  
उत्तरपदाधिकारे तु पादशब्दस्यैव विशेष्यत्वम् । तेन “पदाऽऽ-  
ज्यातिगोपहतेषु” इति पद्मावः—पादेनोपहतं पदोपहतम् इत्यत्रैव,  
न तु दग्धपादोपहतम् इत्यत्र । उत्तरसूत्रेऽप्येवम् । तेन “हि-  
मकाषिहतिषुच” इति पद्मावः ‘पत्काषी’ इत्यत्रैव, न तु ‘परम-  
पादकाषी’ इत्यत्रापि । ‘परमपत्काषी’ इति प्रयोगे तु परमपदेन  
पत्काषिशब्दस्य कर्मधारयः । यूयम्, अतियूयम्, वयम्, अति-  
वयम्, अस्थना, परमास्थना, अनङ्वान्, परमानङ्वान् ।

“द्युपथिमथिपुङ्गोसखिचतुरनडुत्रिग्रहणम्” ।

“दिव औत्” द्यौः, सुद्यौः । पन्थाः, सुपन्थाः । “न पूज-  
नात्” इति समासान्तनिषेधः । पुमान्, परमपुमान्, गौः, सुगौः,  
सखा, सुसखा सुसखायौ, चत्वारः, परमचत्वारः, अनङ्वाहः,  
परमानङ्वाहः, त्रयाणाम्, परमत्रयाणाम् । ‘परमपन्थाः, पर-  
मगौः’ इति भाष्ये क्वाचित्कोऽपपाठः । परमसखायौ इत्यत्रापि  
बहुव्रीहिः । गौणत्वेऽप्यनङ्गित्वयोः प्रवृत्तिरिति कैयटः ।

केचित्तु परमुदाहरणान्तरम् । अगौः, अपन्था इत्यत्र  
“पथो विभाषा” इति नञ्त्पुरुषे समासान्तनिषेध इत्यर्थं  
इत्याहुः ।

“प्रत्ययग्रहणे यस्मात्स विहितस्तदादेस्तदन्तस्य ग्रहणम्” ।  
इदं चाङ्गसंज्ञासूत्रे योगविभागेन साधयिष्यते । इह प्रत्ययस्य स्वा-  
क्षिप्तस्य धातुप्रत्ययाद्यवयवकसमुदायविशेषणत्वात्तदन्तविधिः ।

इदं च संज्ञाविधौ न । “सुप्तिङन्तम्” इत्यन्तग्रहणात् ।  
उत्तरपदाधिकारेऽपि न । “हृदयस्य हृल्लेखयदण्लासेषु” इत्यत्र

लेखपदस्य पृथगुपादानात् । अन्यथा अण्णन्तत्वादेव सिद्धेः ।  
उक्तस्यापवादमाह—

“प्रत्ययग्रहणे चापञ्चम्याः” इति ।

यत्र पञ्चम्यन्तात्परः प्रत्ययः कार्यान्तरविधानाय परिगृह्यते तत्र तदन्तविधिर्नेत्यर्थः । यथा “रदाभ्याम्” इत्यत्र । तत्र हि तदन्तविधिसञ्ज्ञावे रेफदकाराभ्यां परो यो निष्ठान्तस्तदवयवस्य तकारस्य नत्वं स्यादित्यर्थापत्तौ ‘दृषत्तीर्णः’ इत्यत्र धात्ववयवतकारस्यापि नत्वापत्तिः । न च “संज्ञाविधौ प्रत्ययग्रहणं न” इत्यस्यात्रावकाशः । संज्ञाया विधेयत्वे एव तन्प्रवृत्तेः । नचैवं संज्ञाविधावित्यस्य वैयर्थ्यम् । तदन्तस्य संज्ञायां विधिप्रदेशेषु पुनस्तदन्तविधिना प्रत्ययान्तान्तस्य संज्ञा स्यादिति तन्निषेधसार्थक्यात् । पञ्चम्यन्तात्प्रत्ययविधौ तदन्तविधिर्नेति तु नार्थः । “नितश्च तत्प्रत्ययाद्” इत्यत्र अञ्प्रत्ययादेव अञ्प्रविधाने तस्यैवाङ्गसंज्ञायां वृद्धिस्वरयोः प्रसङ्गात् । “स्यतासी लृलुटोः” इत्यत्र धातोरित्यधिकारादपञ्चम्या इति निषेधात्, यद्वा लृलुटोर्विशेष्यत्वाश्रयणात्तदन्तविध्यभावः ।

“यस्मिन्विधिस्तदादावल्यग्रहणे” ।

सौत्रस्य तदन्तविधेर्वाचनिकोऽयमपवादः ।

दुराग्रहिणस्तु प्रकृतसूत्रे तस्मिन्नित्यस्य, “आदिरन्त्येन” इति सूत्रादादिग्रहणस्य, इतेति तृतीयान्तस्य चानुवृत्त्या इत्पदस्य च लक्षणया अल्परत्वाल्लभ्यत एतद् इत्याहुः ।

अपरे तु यान्तप्रत्ययस्यासम्भवेन प्रथमत्यागे कारणाभावात् यादावित्यर्थकेन “वान्तो यि प्रत्यये” इति सूत्रेणैवेयं परिभाषा ज्ञाप्यते इत्याहुः ।

अन्ये तु “गुणोऽपृक्ते” इत्यपृक्तग्रहणमत्र मूलम् । तद्धि

“उतो वृद्धिर्लुकि हलि” इत्यनुवृत्तौ क्रियते । हलीत्यनुवृत्तौ हलादौ इत्यर्थः स्यात् । अपृक्तग्रहणे तु ‘प्रौर्णोत्’ इत्यत्र वर्णमात्रे इत्याहुः । तेन “अचिश्नु” इत्यादौ अजादावित्यर्थो न तु अजन्त इति । तेन श्रियः, भुवः इत्यादि । विशेषणेनैवायम् । अपवादस्योत्सर्गसमानाविषयकत्वात् । तेन “अमि पूर्वः” इत्यत्राचीत्यस्य विशेष्यत्वाश्रयणात् अम्यचीत्यर्थो न त्वजादावमीति, विशेषणवैयर्थ्यात् । अमि योऽच् अमोऽवयव इति यावत् । तेन मकारसहितस्य पूर्वरूपं नेति दीक्षिताः ।

वृत्तिकारादयस्तु अमि परत इत्येवार्थः । अजनुवृत्तौ प्रमाणाभावात्, “आदेः परस्य” इत्यत एव दोषानवकाशात् ।

## वृद्धिर्यस्याचामादिस्तद्-

### वृद्धम् ७३ ।

यत्समुदायघटकानामर्चां मध्ये पूर्वोऽच् वृद्धिसंज्ञः स वृद्धसंज्ञः स्यात् । आम्नगुप्तीयः । वृद्धाच्छः । बहुत्वमविवक्षितम् । शालीयः । व्यपदेशिवद्भावादेकस्यापि । जानातीति ज्ञा ब्राह्मणी । तस्या अयं ज्ञीयः । “वा नामधेयस्य वृद्धसंज्ञा वक्तव्या” । पौरुषेयसंकेतः संज्ञा । उभयत्र विभाषेयम् । देवदत्तादीनामप्राप्ते वामनादीनां च प्राप्ते आरम्भात् । देवदत्तीयः दैवदत्तः । “विधाय मूर्तिं कपटेन वामनीम्” इति श्रीहर्षः । “गोत्रोत्तरपदस्य च नित्यम्” । वृद्धसंज्ञा वाच्येत्यर्थः । कम्बलप्रियस्य चारायणस्य शिष्याः कम्बलचारायणीयाः । घृतरौढीयाः । रूढस्यापत्यं रौढिः । पूर्ववत् । ‘ओदनपाणिनीयाः’ । पणनं पणः ।



घञर्थे कः । तत इनिः । पणिनो गोत्रापत्यं 'पाणिनः' । अण् ।  
 "गाथिविदाधिकेशि—" इति प्रकृतिभावान्न टिलोपः । तस्य युवा-  
 पत्यं 'पाणिनिः' । न च "प्यक्षत्रियार्षजितः" इति इञो लुक् स्या-  
 त्, आर्षाद् यून्युत्पन्नत्वादिति वाच्यम् । "ऋष्यन्धक" इति विहित-  
 स्यैव तत्र ग्रहणात् । अस्य च सामान्यविहितत्वात् ।

यद्वा पाणिनशब्दस्य यौगिकत्वात्, लुग्विधौ च रूढस्यैव-  
 ग्रहणात्, "दाक्षीपुत्रस्य पाणिनेः" इति भाष्यवार्त्तिकनिर्देशा-  
 च । तस्य च्छात्रा इति विवक्षायां "यूनि लुक्" इति इञो लुक् ।  
 तेन "इजश्च" इत्यणोऽप्रवृत्तौ "वृद्धाच्छः" । न च प्रत्ययलक्षणेन  
 इञन्तत्वानपायात् दोषतादवस्थ्यम् । "इजश्च" इत्यत्र "कण्वा-  
 दिभ्यः" इत्यतो गोत्रे इत्यनुवृत्त्या तस्य च पारिभाषिकगोत्रपर-  
 तया यूनि तदप्रवृत्तेः ।

यद्वा गोत्रान्तादसमस्तवत्प्रत्ययो भवतीति वक्तव्यम् । पूर्वो  
 क्तान्येवोदाहरणानि । पैङ्गलकाण्वाः । "कण्वादिभ्यो गोत्रे"  
 इत्यण् । वृद्धत्वाभावान्न छः । गोत्रान्तादित्यस्यापवादो "जि-  
 ह्वाकात्यहरितकात्यवर्जम्" इति । कतशब्दो गर्गादिः । जिह्वा-  
 चपलः कात्यो जिह्वाकात्यः, हरितभक्षः कात्यो हरितकात्यः ।  
 तस्य च्छात्रा जैह्वाकाताः हारितकाताः । औत्सर्गिकोऽण् ।  
 "यस्येतिच" इत्यकारस्य "आपत्यस्यच तद्धितेऽनाति" इति  
 च यकारस्य लोपः ।

## त्यदादीनि च ७४ ।

वृद्धसंज्ञानि स्युः । इदमीयम्, किमीयम् । "वृद्धाच्छः" । त्वा  
 दायनिः, मादायनिः । "उदीचां वृद्धाद्" इति फिञ् । "प्रत्य-  
 योत्तरपदयोश्च" इति त्वमादेशौ । चकारेण "वा नामधेयस्य"

इत्यादिवार्तिकोक्तार्थसिद्धिरिति न्यासकारः ।

इहादिग्रहणं न सम्बध्यते, अचूस्म्वद्धस्यैव तस्यानुवृत्तेः ।  
यस्याचामादयस्त्यदादय इत्यन्वयस्य बाधितत्वात् । निर्धारण-  
स्य सजातीयविषयकत्वनियमात् । त्यदादीनां चाज्झपत्वा-  
भावात् । पूर्वपक्षे तु त्वदीयः इत्यादौ छो न स्यात् । न च व्य-  
पदेशिवद्भावः । “अप्रातिपदिकेन” इत्युक्तत्वात् । न च वच-  
नसामर्थ्यम् । त्वत्पुत्राः इत्यादौ सावकाशत्वात् । आदिग्रहणानु-  
वृत्त्यन्यथाऽनुपपत्त्या उपसर्जनानामपि त्यदादित्वसम्भवात् ।  
अचामित्यस्य त्वनुवृत्तिरुत्तरार्थैव स्यात् । तस्मादिहादिग्रहणा-  
ननुवृत्तिरेव ।

## एङ् प्राचां देशे ७५ ।

मण्डूकप्लुत्या यस्याचामादिरित्यनुवृत्तिः । एङ् यस्याचा-  
मादिस्तद्वृद्धसंज्ञं वा स्यादेशाभिधाने । एर्णापचनीयः, गोन-  
दीयः, भोजकटीयः । “वृद्धाच्छः” । एङिति किम् । आहिच्छत्रः,  
कान्यकुब्जः । औत्सर्गिकोऽण् । विधेयसंज्ञासम्बन्धात्प्राचामि-  
त्याचार्यनिर्देशाद्विभाषालाभः । व्यवस्थितविकल्पश्चायम् । तेन  
क्रोडदेवदत्तशब्दयोरप्राग्देशवाचिनोर्द्वृद्धसंज्ञा । वृद्धसंज्ञत्वात्  
काश्यादित्वात् वृद्धलक्षणठञ्जिठौ भवतः । प्राग्देशवाचिनस्त्वणे-  
व । क्रौडो, दैवदत्त इति । “शैषिकेषु इति वक्तव्यम्” । सेपुरम्,  
स्कोनगरं च वाहीकग्रामौ । वृद्धत्वात् “वाहीकग्रामेभ्यश्च” इति  
ठञ्जिठौ । सैपुरिकी, सैपुरिका, स्कौनगरिकी, स्कौनगरिका । शैषि-  
केषु इति वचनात् अपत्यविकारयोर्वृद्धलक्षणौ फिञ्मयटौ न भवत  
इति कूणिव्याख्यानाश्रयिणो भाष्यकारस्य मतम् । जयादित्यस्तु  
प्राचामिति देशविशेषणम् । प्राचि देशे विद्यमानानां पुंसां यो देश-

स्तदभिधाने इति सूत्रार्थः । पूर्वमते मतशब्दाध्याहारप्रसङ्गात् । तेन देवदत्तो नाम बाहीकग्रामस्तस्य प्राग्देशत्वाभावात् देवदत्तः इत्यत्र वृद्धत्वाभावादेव ठञ्जिठौ न भवत इति व्याचख्यौ । अत्र पक्षे सैपुरी इत्यादिकं वचनेनैव साध्यम् । तयोर्बाहीकग्राम-तया तद्वीत्या वृद्धत्वाभावात् इति । देशे किम् । गोमती नाम प्राग्देशनदी । तत्र भवा मत्स्या गौमताः । नच देशग्रहणे नद्यपि ग्राह्या इति वाच्यम् । “विशिष्टलिङ्गो नदीदेशोऽग्रामाः” इत्यत्र पृथक् नद्याः उपादानात् ।

प्राग्देशविभागस्तु अमरेण उक्तः—

“शरावत्यास्तु योऽवधेः ।

देशः प्राग्दक्षिणः प्राच्य उदीच्यः पश्चिमोत्तरः”

शरावती नदीविशेषः उत्तरपूर्वाभिमुखीति हरदत्तादयः । नैर्ऋत्याः पश्चिमाब्धिगामिनी इत्यमरव्याख्यातारः । तस्या दक्षिणपूर्वस्यां दिशि व्यवस्थितो देशः प्राग्देशः । उत्तर-परस्यांतु उदग्देशः ।

तदुक्तम्—

प्रागुदञ्चौ विभजते हंसः क्षीरोदकं यथा ।

विदुषां शब्दसिद्ध्यर्थं सा नः पातु शरावती ॥

बाहीकदेशस्तु प्रागुदग्बहिर्भूतः । “बहिषष्टिलोप” इति व्युत्पादनात् इति विवरणकाराः ।

दीक्षितास्तु “अव्ययाच्यप्” इति सूत्रे “उदीच्यग्रामाच्च ब-ह्वचोऽन्तादात्तात्” इत्यस्यावकाशः शिवपुरं ‘शैवपुरः’ । ठञ्जः स एव । शाकलं नाम बाहीकग्रामः—इह उभयं प्राप्नोति इति भा-ष्ये बाहीकस्यापि उदग्रूपत्वं लभ्यते । हरदत्तादिभिरपि तथैव अनुवादाच्च । बाहीकदेशस्वरूपं तु कर्णपर्वणि—

५४४ व्याकरणसिद्धान्तसुधानिधौ प्रथमाध्याये

पञ्चानां सिन्धुषष्ठानामन्तरे ये समाश्रिताः ।

बाहीका नाम ते देशा न तेषु दिवसं वसेत् ॥

धर्मबहिर्भूतत्वाद्बाहीका इति तात्पर्यम् । शतदूर्विपाशा  
इरावती वितस्ता चन्द्रभागेति पञ्च नद्यः । सिन्धुनदस्तु  
षष्ठस्तन्मध्ये देशो बाहीक इति व्याख्यातारः । व्युत्पत्त्यन्तरम  
पि तत्रैव ।

बहिकश्च बहीकश्च विपाशायां पिशाचकौ ।

तयोरपत्यं बाहीका नैषा सृष्टिः प्रजापतेः ॥

एतद्विवेचनं च “बाहीकग्रामेभ्य” इत्यादौ उपयोक्ष्यते  
इत्याहुः ।

इति श्रीसिद्धान्तसुधानिधौ प्रथमाध्यायस्य प्रथमे

पादे नवमाह्निकम् । पादश्चायं समाप्तः ।



## द्वितीयपादप्रारम्भः ।

### गाङ्कुटादिभ्योऽङ्गिणन्डित् । १ ।

गाङित्यादेशग्रहणम् । ङकारस्यानन्यार्थत्वादिति द्वितीये वक्ष्यामः । तस्मात्कुटादिभ्यश्च परे ङिणङ्गिणाः प्रत्यया ङि-  
द्वत्स्युः । अत्र कुटादित्वं कुटोच्चारणोत्तरमुच्चारितत्वम् । तच्च  
कुटादिष्वेव । तथाऽपि तद्गुणबहुव्रीहिणा कुटत्वेन रूपेण कु-  
टस्यापि बोधः । नचोभयसाधारणेनैकज्ञानविषयत्वादिना रू-  
पेण कुटस्य तदादीनां च बोधोऽस्तु इति वाच्यम् । अत-  
द्गुणसंविज्ञानस्थले बहुव्रीहिघटकपदार्थव्यावृत्तरूपेणैव बोध-  
स्य वाच्यत्वात् । तत्साधारण्यार्थमत्रापि तथाकल्पनात् । उ-  
भयत्राप्यन्यपदार्थस्यैकरूपेणैव प्रतीतेः । वर्त्तिपदार्थस्योपल-  
क्षणत्वविशेषणत्वाभ्यामेव बहुव्रीहिद्वैविध्यात् ।

प्राञ्चस्तु—अतद्गुणसंविज्ञाने लक्ष्यमात्रवृत्तिना तद्गुणे  
तुभयसाधारण्येन धर्मेण बोध इति विभागात् तद्गुणस्थले श-  
क्यलक्ष्योभयसाधारणधर्म एव लक्ष्यतावच्छेदक इति वदन्ति ।  
अत एव क्षणभङ्गवादे शब्दादिरित्यत्र चरमशब्दभिन्नत्वस-  
मानाधिकरणसत्त्वेनालीकव्यावृत्तेन सर्वानुगम इति मिश्रादिभि-  
र्व्याख्यातम् ।

ङ्गिदिति चातिदेशः । तदुक्तम्—

‘परत्र परशब्दः प्रयुज्यमानो विनाऽपि वर्त्ति तदर्थं गमय-  
ति’ इति । अध्यगीष्ट । “घुमास्थागापाजहातिसां हलि” इति ।

ह्लादिविडदार्द्धधातुकनिमित्तक ईकारादेशः । ‘कुट कौटिल्ये’  
चुकुटिथ, कुटिता । “विडतिच” इति गुणनिषेधः । ‘कुङ् शब्दे’  
एतत्पर्यन्ताः कुटादयः ।

अथ कथं ‘प्रवृत्तो वैलक्ष्यात्किमपि लिखितुं दैवहतकः’  
इत्यमरः । ‘चित्रेणापि न शक्यते विलिखितुं सर्वाङ्गसंकोचभा-  
क्’ इति सुबन्धुश्च । लिखतेः कुटादावनन्तर्भावात् । अत एव  
‘विलिखितुं भीमभुवो लिपीषु’ इति श्रीहर्ष इति ।

अत्र वदन्ति—प्रमाद एवायम्, संज्ञापूर्वकविधेरनित्यतया  
वा समाधेयम् ।

कोचित्तु एकशेषेण कुटस्यादिरिति तत्पुरुषं व्याख्याय  
लिखतेरपि प्रकृतसूत्रेण संग्रह इत्याहुः ।

तन्न । ‘लेखिता’ इत्यादीनां वृत्तिकारहरदत्तादिभि-  
रुदाहृतत्वात् । “आलेखने” इति सौत्रप्रयोगविरोधाच्चेति ।

इह पूर्वपक्षत्रयं भाष्ये निरस्तम् । तथा हि—गा-  
डादिभ्यः परे प्रत्यया ङितः स्युरित्यर्थे बाधः । तत्परस्य  
प्रत्ययस्य इत्संज्ञकङकाररहितत्वात् । सत्त्वे वा वचनान्तरसिद्ध-  
त्वादेतद्विधिवैयर्थ्यम् । न च चङादेरेवानेन विधानम् । अजिण-  
दिति पर्युदासवैयर्थ्यात् । तदुक्तम्—“ङित्किङ्चने तयोरभावाद-  
प्राप्तिः” इति । किङ्गणमुत्तराभिप्रायम् ।

अस्तु तर्हि गाडादिप्रकृतिकजिण्डिन्नप्रत्ययानुवादेन ङि-  
त्कितोर्विधिरिति द्वितीयः । उक्तप्रत्ययस्य ङकार इत्संज्ञको  
भवतीत्यर्थः । इदमक्रान्तस्यैव विधानादादौ मध्ये ऽन्ते वेति दे-  
शविशेषस्यानपेक्षणात् । इताश्च धर्मोऽश्रूयमाणानामपि कार्यविशे-  
षकत्वम् । मैवम् । टित्त्वकिच्चमिच्चानामभावाद् अनन्तरार्थे च  
बहुव्रीहेरभावात् ङिदिति तत्पुरुषस्यैव वाच्यत्वात् “आदेः प-

द्वितीयपादे ङित्वाद्यतिदेशाहिकम् । १ । ५४७

रस्य” इति आदेः स्थाने ङकारादेशप्रसङ्गात् । न च ‘कुटिता’  
इत्यादौ प्रामेद्धङित्वाश्चङादय एव विधीयन्तामिति वाच्यम् ।  
तेषां तदर्थोक्तावसामर्थ्यात् । तृङादीनां चात्र प्रसिद्धिविरहात् ।  
एतद्वचनादेव तेषामपूर्वविधिस्वीकारे तु ङित्वेत्यन्तादेशत्वप्रस-  
ङ्गात् । न चानुबन्धानामसतामेव कार्यनिर्वाहकत्वात्कथमादेश-  
त्वम् आदेशस्य भावरूपतयाऽन्यप्रसङ्गसंभवादिति वाच्यम् ।  
लोपस्येव वचनसामर्थ्यादित्संज्ञकङकारस्याप्यादेशत्वसम्भवात् ।  
स्थानिनिवृत्त्युत्तरं ङकारस्य निवृत्तिसम्भवात् । न च षष्ठीनिर्दे-  
शाभावः । पञ्चम्याः प्रथमायाः षष्ठीत्वप्रकल्पनोपपत्तेः ।

तदेतदुक्तम्—

“भवतीति चेदादेशप्रतिषेधः” इति ।

अस्तु तर्हि गाङादिभ्यः परोऽङ्गित् ङित्संज्ञको भवतीति  
तृतीयः । मैवम् । किङतीतिशब्दात्कितिङ्ङीत्यनयोर्भेदात्संज्ञिना-  
मप्रतीत्यापत्तेः । परिच्छिन्नपरिमाणानामेव संज्ञात्वात् । न्यूना-  
तिरिक्तशब्दोच्चारणस्य संज्ञास्वरूपानुपलम्भात् । ङित्संज्ञाया  
व्यचेः कुटादित्ववचनात् संप्रसारणार्थतया, लिटः कित्संज्ञा-  
याश्च “वचिस्वपि” इति संप्रसारणार्थतयाऽप्युपपत्तेः, गाङ्-  
कुटादिभ्यः परस्य ङित्संज्ञा तु न्यायवशाद्प्रयोजनैव स्यात् ।  
“किङति च” इत्यादौ यौगिकस्यैव ग्रहणसम्भवात् । किति  
ङ्ङीत्यादौ च कृत्रिमत्वादनयोरेव ग्रहणं स्यात् । नच च-  
ङादीनां ङित्ववैयर्थ्यम् । यत्र संज्ञास्वरूपानुपलब्धिस्तत्र किङति  
प्रदेशेषु ग्रहणार्थत्वात् । तदुक्तम्—

“संज्ञाकरणे किङ्ग्रहणेऽसंप्रत्ययः शब्दभेदाद्” इति ।

तस्मादतिदेश एव स्थितः ।

ननु सिसृक्षति, दिदृक्षते, इत्यत्र “हलन्ताच्च” इति सनः

## ५४८ व्याकरणसिद्धान्तसुधानिधौ प्रथमाध्याये

किञ्चविधानेऽपि “सृजिदृशोर्ज्ञेयमकिति” इत्यमागमः स्यात् ।  
तदुक्तम्—

“तद्वदातिदेशेऽकिद्विधिप्रसङ्गः” इति । अतिदेशानां स्वाश्रया-  
निवर्त्तकत्वात् । मैवम् । किति न भवतीति व्याख्यानात् । तदुक्तम्—

“सिद्धन्तु प्रसज्यप्रतिषेधाद्” इति ।

अथ चुकुटिषति इत्यादौ सनो ङिच्चात् तदन्तस्यात्मने-  
पदापत्तिः । मैवम् । उपदेशे यो ङित्तदन्तादिति व्याख्यानात् ।

भाष्ये तु ङितीव ङिद्वदिति सप्तम्यर्थे वतिमाश्रित्य पूर्वस्य  
ङितीव कार्यमतिदिश्यते ऽतो न ङिदन्तत्वनिबन्धनमात्मने-  
पदमिति व्याख्यातम् । यद्वार्तिकं—“सिद्धं तु पूर्वस्य कार्याति-  
देशाद्” इति । यद्यपीह वतिर्नोपात्तस्तथाऽप्यतिदेशस्य  
यावत्कार्यार्थत्वाभावाद्याख्यानाद्विशिष्टकार्यार्थ एवातिदेशः ।  
उपदेशग्रहणानुवृत्त्या चोक्तस्थले नात्मनेपदमिति सामर्थ्यात्  
पूर्वस्य कार्यातिदेशोऽयमिति भाव इति कैयटः ।

## विज इट् । २ ।

विजेः पर इडादिप्रत्ययो ङिद्वत् । वृद्धिसंज्ञामूत्रादादिपदा-  
नुवृत्त्या इडादिरित्यर्थलाभः । आदिभूतस्य इटो ङिच्चे  
प्रयोजनाभावात्तदादिप्रत्ययलाभः । अत एवार्थवद्ग्रहणप्रत्यया-  
प्रत्ययपरिभाषाभ्यामुत्तमपुरुषैकवचनस्येदो ग्रहणे प्रसक्तेऽपि  
तन्न भवति, आद्यवयवत्वाभावात् इति न्यासकारः ।

अन्ये तु आगमग्रहणस्यावश्यकतया तस्य गुणनिमित्तत्वा-  
भावेन ङिच्चवैयर्थ्यात् मत्वर्थलक्षणया इड्वान् प्रत्ययो गृह्यते ।  
इट् च प्रत्ययस्यादिरेवेति फलितार्थः—इडादिप्रत्यय इति ।  
अत आदिग्रहणानुवर्त्तनं व्यर्थमित्याहुः ।



द्वितीयपादे द्वित्वाद्यतिदेशाहिकम् । १ । ५४९

‘विजिर् पृथग्भावे’ इत्यस्य नेह ग्रहणं व्याख्यानात् ।  
इतोऽसम्भवादिति तु हरदत्तः । केचित्तु विवेजिथ इत्यत्र  
थलि क्रादिनियमादिद् सम्भवत्येव । पिच्चेन “असंयोगाद्धिद्”  
इति किञ्चस्याप्रवृत्तेरित्याहुः ।

‘ओविजी भयचलनयोः’ । प्रायेणायमुत्पूर्वः । उद्विजिता,  
उद्विजिष्यते ।

## विभाषोर्णोः ३ ।

‘ऊर्णुञ् आच्छादने’ । अदादिः । अस्मात्पर इडादिप्रत्ययो  
वा ङिद्वत् । ऊर्णुनुविथ, ऊर्णुनविथ, ऊर्णुविता, ऊर्णविता ।

## सार्वधातुकमपित् ४।

अपित्सार्वधातुकं ङिद्वत् । तुदति । शस्य द्वित्वान्न लघूप-  
धगुणः । अतिदेशे कल्प्यमानो वतिस्त्वृतीयान्तादेव नतु षष्ठ्या-  
द्यन्तात् । सादृश्यानुयोगिनि प्रथमाश्रवणाद् । अन्यथा षष्ठीस-  
प्तम्योरन्यतरस्यापत्तेरिति दीक्षिताः ।

ननु सूत्रे वतेरभावाद्विवरणवाक्य एव तत्प्रयोगात् तदनुरो-  
धेन सूत्रे सप्तम्याद्यन्तत्वापादनं न युक्तम् । विवरणवाक्ये  
तदापादने त्विष्टापत्तिरेव । सूत्रे उभयोः समानविभक्त्यन्तपद-  
प्रयोगबलादेवातिदेशलाभादुपजीव्यविरोधाच्चेति ।

मैवम् । तृतीयान्तादेव वतिमाश्रित्य विवरणवाक्येऽपि  
सौत्रविभक्तिसम्भवे तत्रापि विभक्त्यन्तरकल्पने प्रमाणाभावात् ।  
कैयटस्याप्यत्रैव स्वारस्यम् ।

अथ सार्वधातुकग्रहणं व्यर्थम् । इद्वानिपः पिच्चेन तन्दि-  
वस्य ज्ञापकत्वाभावेऽपि चङादीनां द्वित्वेनार्द्धधातुकानां द्वि-

त्वाभावस्य ज्ञाप्यत्वात् । न चैवं तातडो ङिच्चेन सार्वधातु-  
कानामप्यङिच्च्ज्ञापनं स्यादिति वाच्यम् । तिपः पित्त्वेनाऽप्रा-  
प्तप्रापणार्थत्वात् । ज्ञापकं च सजातीयापेक्षम् । तेन सार्वधातु-  
कस्याप्यङिच्च्ज्ञापनस्यानापत्तिः ।

मैवम् । सजातीयाविषयकत्वे चङङौ लुग्विकरणानां,  
नजिङ् वर्तमानकालानाम्, ङ्वनिप् भूतकालानाम्, अथङ्  
औणादिकानाम्, नङ् धञ्जर्थायानां ज्ञापकः स्यादित्यार्द्ध-  
धातुकान्तराणां ङिच्च्वापत्तिः । न च प्रत्ययत्वव्याप्यधर्मेण  
साजात्यं विवक्षणीयम्, न दूक्तधर्मैरिति वाच्यम् । विनि-  
गमकाभावात् ।

स्यादेतत् । अपिदिति पर्युदासः प्रतिषेधो वा । नाद्यः ।  
च्यवन्ते, पुवन्ते इत्यादौ शपोऽन्तादेशस्य च “अतो गुणे”  
इति पररूपे परस्यापित इहाश्रयणादेकादेशस्यादिवद्भावात्पि-  
ङ्गिन्नस्य सत्त्वात् ङिच्चेन गुणनिषेधापत्तेः । न च पररूपात्पूर्व-  
मेव गुणः । पररूपस्य नित्यत्वादन्तरङ्गत्वाच्च ।

यद्यपि सार्वधातुकावयवस्याकारस्यैकादेशः तथाऽपि परं  
प्रत्यादिवच्चादन्तशब्दोऽपित् सार्वधातुकं भवत्येवेति ङिच्च्प्र-  
सङ्गः । च्यवे इत्युत्तमैकवचने तु सर्वस्यैव सार्वधातुकस्यैकादे-  
शान्ङिच्च्प्रसक्तिसौलभ्यम् । तदुक्तम्—

“अपित् ङिदिति चेच्छवेकादेशप्रतिषेधः” इति ।

न द्वितीयः । तुदानि, लिखानि । “आहुत्तमस्य पिच्च” इ-  
त्याद् । पिदपितोरेकादेशस्यादिवद्भावात् पिन्नेति ङिच्च्प्रतिषे-  
धापत्तेः । तदुक्तम्—

“न पित् ङिदिति चेदुत्तमैकादेशप्रतिषेधः” इति ।

द्वितीयपादे डिच्वाद्यातिदेशाहिकम् । १ । ५५१

अत्र भाष्यम्—“उभयथाऽपि न दोषः । एकादेशः पूर्वविधौ स्थानिवद्भवतीति व्यवधानात्” इति ।

यद्यपि च्यवन्ते इत्यत्र “वार्णादाङ्गम्” इति समाधानं सुलभम्, तथाप्युभयसाधारणपरिहाराभिधित्तया तन्नाश्रितमिति कैयटः ।

## असंयोगाल्लिट् कित् ५ ।

असंयोगात्परोऽपिलिट् कित्स्यात् । चक्रतुः । “सार्वाधातु-  
कार्द्धधातुकयोः” इति गुणे प्राप्ते “क्लिति च” इति निषेधः ।  
“ऋदुपधेभ्यो लिटः कित्त्वं गुणाद्विप्रतिषेधेन” । विभिदतुः,  
विभिदुः इत्यादौ कित्त्वं नित्यं गुणस्त्वनित्यः । वट्टते, वट्टधे  
इत्यादौ द्वयोरप्यनित्यत्वम् । कित्त्वे कृते गुणस्येव गुणे कृते  
रपरत्वेन संयोगात्परतया कित्त्वस्याप्यप्रसक्तेः । ततश्च पर-  
त्वाद् गुण एव स्यादिति विप्रतिषेधारम्भः । न च यथा  
क्सस्य कित्त्वसामर्थ्याद् गुणो बाध्यते तथेहाप्यतिदेशसा-  
मर्थ्यादिति वाच्यम् । क्सस्य कित्करणे प्रयोजनाभावाद्  
अनवकाशत्वात् । इह तु सम्प्रसारणेन कृतार्थत्वाद् दुर्बला-  
तिदेशप्राप्तस्य गुणनिषेधस्य दुर्बलत्वाद् गुणेन सह विप्रतिषेधा-  
नुपपत्तिः । तातङ्ग्यायो ऽप्यत्रानुसन्धेयः । तस्मात्परशब्द-  
मिष्टवाचकमाश्रित्य सूत्रेण संगृहीतमेवार्थं स्फुटीकर्तुं वार्त्तिक-  
कारम्भः ।

स्यादेतत् । गाढादिप्रकृतिकस्य प्रत्ययस्य डिच्वम्, असंयो-  
गादित्यादौ च कित्त्वमिति दिश्यते इति वैषम्ये किं बीजं उभय-  
त्राप्यन्यतरस्यैवातिदेशौचित्यात् । एतेनोपदेशो ऽपि व्याख्यात  
इति चेत् । अत्र वार्त्तिकम् ।

“पृथगनुबन्धत्वे प्रयोजनं वचिस्वपियजादीनामसम्प्रसार-  
णम्”, “सार्वधातुके चङादिषु जाग्रो गुणविधिः”, “कुटादी-  
नामिदृप्रतिषेधः” “क्त्वायां कित्प्रतिषेधश्च” ।

सुप्त इत्यादिवत् स्वपित इत्यादौ सम्प्रसारणं स्यात् ।  
चङादयश्च “चङङ्ङनजिङ्ङ्वनिवथङ्ङनङः” इति भाष्यम् । शून  
इत्यादिवदशिशिवयद्, अश्वदित्यत्रापि स्याद्, सुप्त इत्यादिवत्  
स्वप्न इत्यत्रापि स्यात् । इष्टवान् इतिवत् यज्वा इत्यत्रापि  
स्यात् । उषित इतिवत् आवसथ इत्यत्रापि स्यात् । रुदिविदिभ्यां  
ङिदित्यतो ङिदित्यनुवृत्तौ “उपसर्गे वसेः” इत्यथप्रत्ययः । इष्टम्  
इतिवत् यज्ञ इत्यत्रापि स्यात् । “यजयाच—” इति नङ् । जागृत इत्या-  
दिवत् जागरित इत्यादावपि अङ्ङितीति पर्युदासः स्यात् । गुणवि-  
धिरित्यत्राऽकारप्रश्लेषपरित्यागे तु दृष्टान्तदार्ष्टान्तिकवैपरीत्येन  
व्याख्येयम् । लूत्वा पूत्वा, इत्यादिवत् लुवित्वा इत्यादावपि  
“श्रयुकः किति” इतीदृप्रतिषेधः स्यात् । यद्यपि पूर्वस्य कार्य  
एवातिदेशः स्थापित इदृप्रतिषेधश्च परस्यैव कार्यः तथापि  
कितीतिसप्तमीनिर्देशात् इदृप्रतिषेधस्याप्यतिदेशः स्याद् इत्येताव-  
न्मात्रेणोक्तमिति कैयटः । देवित्वा, सेवित्वा इत्यादिवत् कुटित्वा  
पुटित्वा इत्यत्रापि “न क्त्वा सेङ्” इति कित्त्वप्रतिषेधः स्यात् ।  
विशेषाभावादौपदेशिकवदातिदेशिकस्यापि कित्त्वस्य बाधस-  
म्भवात् । न चौपदेशिकत्वस्य प्रथमोपस्थितत्वात्तद्वाधेन च-  
रितार्थो निषेधः कथमातिदेशिककित्त्वं बाधेत । अत एव राग-  
प्राप्ताहिंसानिषेधेन चरितार्थम् “न हिंस्यात्सर्वा भूतानि” इति  
शास्त्रं “अग्नीषोमीयं पशुमालभेत” इत्यादिविहितहिंसायां न  
प्रवर्त्तते इति वाच्यम् । अप्राप्तस्यैवातिदेशात् । क्त्वायां कित्त्वा-  
तिदेश एव न स्यादित्यत्र तात्पर्यात् । चकारस्य यथाश्रुतत्वे तु

द्वितीयपादे ङित्वाद्यतिदेशाहिकम् । १ । ५५३

इत्प्रतिषेधसमुच्चयस्तदर्थः । लृत्वा, पूत्वा, इत्यादिवत् लुवित्वा, धुवित्वा इत्यत्रापि “इय्युकः किति” इति इत्प्रतिषेधः स्यात् । ‘णू स्तवने’ ‘धू विधूनने’ । अत एव ‘परिणूतास्त्रिलोदयः’ इति-श्रीभागवतम् ।

भाष्यकृतस्तु—नैतत् प्रयोजनम् । ङित्वातिदेशे ऽप्यौपदेशिककिञ्चिदसत्त्वेन निषेधप्रवृत्त्या धृत्वा, नृत्वा इत्येव, साधुत्वात् विरोधाभावात् स्वाश्रयकिञ्चस्यानिवर्त्तनात् । न च “येन नाप्राप्तिन्यायेन ङित्त्वेन किञ्चिद्वाधापात्तिः । ‘कुटिता’ इत्यादौ किञ्चाभावेन नाप्राप्ते किञ्चे ङित्वातिदेशानारम्भात् इत्याहुः ।

## इन्धिभवतिभ्याञ्च ६

‘जिन्धी दीप्तौ’ ‘भू सत्तायाम्’ । आभ्यां परो ऽपि लिट् कित्स्यात् । इन्धेः संयोगार्थं ग्रहणम्, भवतेः पिदर्थम् ।

ननु बभूवेति प्रथमणालि न किञ्चविधानार्थम् । “अचो-ङिति” इति वृद्धेर्निर्दिष्टस्थानिकतया तत्र “किञ्चि च” इति निषेधाप्रवृत्तेः । न च किञ्चसामर्थ्यादनिग्लक्षणवृद्धेरपि निषेधः स्यादिति वाच्यम् । बभूविश्रेति थलि, ‘अहं बभूव’ इति उत्तमणालि च णित्वाभावपक्षे गुणानिषेधेन चरितार्थत्वात् ।

अत्र वार्तिकम्—

“इन्धेऽच्छन्दोविषयत्वाद् भुवो वुको नित्यत्वात् ताभ्यां लिटः किट्चनानर्थक्यम्” इति ।

उक्तसूत्रप्रत्याख्यानमेतत् । इन्धेर्हि अनन्तरो लिट् नास्त्येव । “इजादेश्च गुरुमतः” इत्यामा व्यवधानात् । छन्द-सि तु “अमन्त्रे” इति पर्युदासादाम्बिरहेऽपि समीधे इत्यत्र “छन्दस्युभयथा” इति लिटः सार्वधातुकत्वात् “सार्वधातुकम-

५५४ व्याकरणसिद्धान्तसुधानिधौ प्रथमाध्याये

पिद्” इति द्वित्वान्नलोपः । आर्द्धधातुकत्वाच्च शनमभावः ।

तथाच मन्त्रः—

“त्वामग्ने दध्यङ्घृषिः पुत्र ईधे अथर्वणः” इति, “समीधे-  
दस्युहन्तमम्” इति च ।

एवञ्च लिङव्यवहितपूर्वस्य भाषायां संम्भवो नास्ती-  
त्यत्र तात्पर्यं न तु सामान्यत इन्धेर्भाषायामप्रयोगो ऽपीति  
कैयटादयः ।

एतेन इन्धिग्रहणसामर्थ्यात् आम्विरहे भाषायामप्युक्तप्रयो-  
गस्य साधुत्वकल्पनमपास्तम्, भाष्यवार्तिकविरुद्धत्वात् ।

भू अ इति स्थिते च वुको नित्यत्वात् । न च शब्दान्तर-  
प्राप्त्या वुगानित्यः । एकदेशविकृतस्यानन्यत्वात् । कृताकृ-  
तप्रसङ्गित्वेन नित्यत्वानपायाच्च । “ओः सुपि” इत्यत ओरि-  
त्यस्याननुवृत्तेः । वुकि कृते च गुणस्य प्राप्त्यभावात् ।

**मृडमृदगुधकुषक्लिशवद-**

**वसः क्त्वा ७**

कित्स्यात् । “न क्त्वा सेट्” इति वक्ष्यमाणाकित्वनिषेधस्या-  
पवादः । ‘मृड सुखने’, ‘मृद क्षोदे’, ‘गुध परिवेष्टने’, ‘गुध रोषे-  
च’, ‘कुष निष्कर्षे’, ‘क्लिश हिंसायाम्’, ‘क्लिशू हिंसायाम्’ । दिवा-  
दिक्राद्योर्द्वयोरप्युपादानम् । ‘वद व्यक्तायां वाचि,’ ‘वस निवा-  
से’ । उषित्वा । “वसति क्षुधोरिद्” । यजादित्वात्सम्प्रसारणम् ।

अत्र भाष्यम्—“न क्त्वा सेट्” इति सूत्रं न कर्त्त-  
व्यम्, इदं सूत्रं मृडादिभ्य एव परस्य क्त्वः कित्त्वं नान्येभ्य  
इति नियमार्थमस्तु । न च मृडादिभ्यः परः क्त्वैव किञ्चनति

द्वितीयपादे क्त्वाद्यतिदेशाहिकम् । १ । ५५५

न तु निष्ठादिरिति विपरीतनियमापत्तिः । प्रयोगमूलत्वाद् व्याकरणस्मृतेरनिष्टनियमानुपपत्तेः । न च लृत्वा, पूत्वा इत्यादावपि क्त्वानुपपत्तिः क्त्वामात्रस्य नियमापत्तेः, “क्त्वातो-मुन्कसुनः” इत्यत्र विशेषणार्थत्वेन ककारमार्थक्यादिति वाच्यम् । सेट एव क्तवो नियमारम्भात् । न च “क्लिशः क्त्वा-निष्ठयोः” इति पक्षे क्लिशेरनिट्त्वात् ततः परस्य क्तवः क्त्वा-विधानमनिट्क्त्वाक्त्वाव्यावृत्त्यर्थं स्यादिति वाच्यम् । गुणकुषाह्निषां “रलो व्युपधाद्” इति क्त्वाविकल्पान्नित्यक्त्वाविध्यर्थत्वात् नियमार्थत्वायोगात् ।

## रुदविदमुषग्रहिस्वपिप्रच्छः

### संश्च ८

चकारात् क्त्वाग्रहणम् । ‘रुदिर् अश्राविमोचने,’ ‘विद ज्ञाने,’ ‘मुष स्तेये,’ ‘ग्रह उपादाने,’ ‘जिष्वप् शये’ ‘प्रच्छ झीप्तायाम् । रुदिषति रुदित्वा । “स्वपिप्रच्छयोः सन्नर्थं ग्रहणं किदेव हि क्त्वा” इति भाष्यम् । “न.क्त्वा सेट्” इतिनिषेधस्य सुप्त्वा पृष्ठेत्यत्रापवृत्तेः । अनिट्क्त्वात् । अत एव अनिटः क्तवः क्त्वानियमार्थत्वमस्य न इति कैयटः ।

## इको झल् ९

इगन्तात्परो झलादिः सन् कित्स्यात् । क्त्वाग्रहणं त्वत्र निवृत्तम् । अनिट्कस्य तस्य स्वयमेव झलादित्वात् । बुभूषति, दिदीषते । क्त्वेन गुणनिषेधः । अत एव एज्जि-

षयत्वाभावात् दीङो “मीनातिमिनोतिदीङाम्” इत्यात्वं न ।

न च झलन्तः सन्नित्यर्थोऽस्तु । ततश्च ‘चिचीषिता’ इत्यादौ अतोलोपस्थल एव कित्त्वं स्यात् न तु ‘चिचीषति’ इत्यादौ । सञ्शवकारयोरेकादेशस्य पूर्वं प्रत्यन्तवद्भावादिति वाच्यम् । आदिग्रहणानुवृत्त्या व्याख्यानात् । इग्रहणे इक् स्मरणे इत्येव तु न गृह्यते, गर्गादिषु जिगीषुशब्दपाठस्य ज्ञापकत्वात् । जयतेः परस्यच सनः कित्त्वानुपपत्तिप्रसङ्गात्, झलितिप्रत्याहारसाहचर्याच्च । तत्समीपस्य हलोऽसम्भवाद्वलन्ताच्चेत्यन्यनन्वयप्रसङ्गाच्च इति न्यासकारः ।

अत्र वार्तिकम्—

“इकः कित्त्वं गुणो मा भूत् दीर्घारम्भात् कृते भवेत् ।

अनर्थकं तु ह्रस्वार्थं दीर्घाणां तु प्रसज्यते ॥

सामर्थ्याद्धि पुनर्भाव्यमृदित्वं दीर्घसंश्रयम् ।

दीर्घाणां नाकृते दीर्घे णिलोपस्तु प्रयोजनम्” ॥

अस्यार्थः—“इको झल् हलन्ताच्च” इत्येक एव योगोऽस्तु किमर्थो योगविभाग इत्याक्षेपाभिप्रायः । यथाश्रुते तत्तरमाह—“गुणो मा भूद्” इति । “सार्वधातुकार्द्धधातुकयोः” इत्यनेनेत्यर्थः । नन्वत्र “अज्ज्ञनगमां सनि” इति दीर्घो येननाप्राप्तिन्यायेन गुणस्य बाधको भविष्यतीत्याह—“दीर्घारम्भाद्” इति । दीर्घोत्तरं गुणप्रसक्तेस्तन्निषेधार्थं कित्त्वमित्युत्तरमाह—“कृते भवेद्” इति । रूपविशेषाभावेऽपि मन्त्रजपादिवदावर्तमानस्यैव शास्त्रस्य फलसाधनत्वादिति भावः । नन्वेवं दीर्घविधिवैयर्थ्यं शास्त्रपूर्वकप्रयोगस्यैव धर्मनिमित्ततया शास्त्रप्रवृत्तिमात्रस्याप्रयोजकत्वादित्याह—“अनर्थकन्तु” इति । उत्तरमाह—“ह्रस्वार्थम्” इति । ह्रस्वानां दीर्घविधिसामर्थ्याद् गुणाभावेऽपि दीर्घा-



द्वितीयपादे डिच्वाद्यनिदेशाह्निकम् । १ । ५५७

न्तानां प्रयोजनाविरहादीर्घविध्यप्रवृत्त्या गुणः स्यादिति तन्निषेधार्थं किञ्चामिति भावः । “दीर्घाणां तु” इति गुणनिषेधार्थं दीर्घेष्वपि दीर्घशास्त्रं प्रवर्त्तत एव । अदग्धदहनन्यावस्य फलाभावमूलकत्वात् । फलञ्च ह्रस्वेषु रूपान्तरसम्पत्तिः दीर्घेषु तु रूपान्तरानापत्तिरित्यन्यदेतत् । अत एव “मो राजि समः कौ” इति मकारस्य मकारादेशविधिः । तदेतदुक्तम्—“सामर्थ्याद्धि पुनर्भाव्यम्” इति । ननु दीर्घविधिना गुणस्येव इकारस्यापि बाधापत्तिः । चिकीर्षति, जिहीर्षति । “अञ्जन” इति दीर्घः । “ऋत इद्धातोः” इतीत्वं हि तत्रेण्यत इत्याशङ्क्याह—“ऋदिच्वम्” इत्यादि । दीर्घत्वव्यतिरेकप्रयुक्तव्यतिरेकप्रतियोगित्वादिदादेशस्य न बाध इत्यर्थः । उक्तं हि—“यं विधिं प्रत्युपदेशोऽनर्थकः स विधिर्बाध्यते, यस्य तु विधेर्निमित्तमेव नासौ बाध्यते” इति । ननु ह्रस्वान्तानां दीर्घाभावे इच्वप्राप्त्यभावेऽपि दीर्घाणां दीर्घव्यतिरेकेणैव इच्वप्राप्तिरस्त्येवेत्याशङ्क्याह—“दीर्घाणां नाकृते दीर्घे” इति । तत्रापि गुणबाधार्थं दीर्घविधिरवश्यं प्रवर्त्तयितव्यः । अन्यथा “इच्वोच्वाभ्यां गुणवृद्धी विप्रतिषेधेन” इति गुणप्रसङ्गादित्यर्थः । तदेवं किञ्चवैश्वर्ये प्राप्ते सिद्धान्तमाह “णिलोपस्तु” इति । झपि+स+ति इतिस्थिते णेर्गुणो लोपो दीर्घत्वं चेति त्रयं प्राप्नोति । तत्राऽसति किञ्चे निरवकाशत्वाद्विशेषाभावाच्च गुण इव लोपोऽपि दीर्घेण बाध्येत । पाचयतेः पाक्तिः इत्यादौ णिलोपस्यापि सावकाशत्वात् । “पुरस्तादपवादा अनन्तरान्विधीन्बाधन्ते नोत्तरान्” इति न्यायेन लोप एव बाध्येत । गुणस्तु स्यादेव । किञ्चविधाने तु ‘चिचीषति’ इत्यादिषु गुणप्रसक्त्यभावात्तत्र लब्धावकाशं दीर्घत्वं परत्वाणिलोपेन बाध्यते इति सिद्धम् ।

स्यादेतत् । असत्यपि किञ्चे येननाप्राप्तिन्यायेन गुणस्यैव दीर्घो बाधको भविष्यति न तु णिलोपस्य, गुणबाधेन च सावकाशं दीर्घत्वं परत्वादेव णिलोपेन बाधिष्यत इत्यनारभ्यमेव किञ्चम् ।

अत्राहुः—बाध्यविशेषचिन्तायां तथात्वे ऽपि बाध्यसामान्यचिन्तायां स्वविषये प्राप्तस्य सर्वस्य बाधाभ्युपगमात् ।

स्यादेतत् । असत्यपि किञ्चे 'निमित्सति' 'प्रमित्सति' इत्यत्र मीनातिमिनोत्योः सनि निरवकाशत्वाद् गुणं बाधित्वा दीर्घः । ततः मिनोतेरपि मीग्रहणेन ग्रहणात्प्रतिपदविधानादिस्भावेन गुणबाधः । तदुत्तरं "हलन्ताच्च" इति किञ्चेन लघूपधगुणबाधः । तथा च "सनिमी" इत्यत्र 'मी' इति सामान्यग्रहणार्थत्वादीर्घविधेश्चरितार्थतायां 'झीप्सति' इत्यत्र दीर्घं बाधित्वा परत्वादेव णिलोपो बाधिष्यते इति कृतं किञ्चेन ।

मैवम् । उक्तरीत्या दीर्घस्य सावकाशत्वात् द्वाभ्यामपि गुणलोपाभ्यां दीर्घबाधापत्तेः किञ्चरम्भस्यावश्यकत्वात् । न च दीर्घस्य कुङ्धातुरवकाशः, 'चुक्लषति' इत्यत्र कुटादिच्चेनैव ङित्वाद् गुणनिषेधसिद्धेरिति वाच्यम् । उक्तभाष्यानुरोधेन दीर्घान्तत्वनिर्णयात् इति कैयटादयः । नच 'गु पुरीषोत्सर्गे' 'ध्रु गतिस्थैर्ययोः' इति सन्नन्ताववकाश इति वाच्यम् । तथा सति उहनगमामित्येव पाठापत्त्या अजितिप्रत्याहारग्रहणवैयर्थ्यापत्तेः । एवं कुङ्गो ह्रस्वान्तत्वे ऽपि बाधकाभाव इति न्यासकाराभिप्रायः ।

## हलन्ताच्च १०

अन्तपदस्यावयवार्थत्वे ऽनन्वयः । इको हलवयवत्वाभाः

द्वितीयपादे डित्त्वाद्यातिदेशाह्निकम् । १ । ५५९

वात् । इग्वतो हलन्तादिति न्यासे 'पिपक्षति' इत्यत्र सम्प्रसार-  
णापत्तिः । इगुपधाद्धलन्तादिति न्यासे दम्भेः सन्यव्याप्तिः ।  
सूत्रभेदश्च । तथापि समीपार्थोऽन्तशब्दः । इक्समीपाद्धलः  
परो झलादिः सन् कित्स्यात् । 'गुहू संवरणे' । जुयुक्षति ।  
'भिदिर् विदारणे' । विभित्सति ।

अथ दम्भेः सनि धिप्सति इत्यत्र नकारस्य सन्परत्वा-  
भावात् भकारस्य च इक्समीपत्वाभावात्किच्चाभावे नलोपो  
न स्यात् ।

उच्यते । हलत्वजात्योभयोरैक्यमाश्रित्य इक्परत्वान-  
पायात् । तदुक्तम्—“दम्भेर्हल्ग्रहणस्य जातिवाचकत्वा-  
त्सिद्धम्” इति । इदं च “निपात एकाज्” इत्ये-  
कग्रहणेन ज्ञापितम् । हकारादिषु चाभिन्नप्रत्ययाभिधा-  
नात् हलत्वजातेः सञ्भावः । त्यक्तभेदा व्यक्तय एव जा-  
तिरिति पक्षे ऽपि भेदव्युदासादभेदाश्रयणादिष्टासिद्धिरिति  
कैयटः । यद्यपि वृद्धिसूत्रोक्तन्यायेन हलत्वजातावतिरिक्तायां  
मानाभावः, तथापि हल्पदजन्यायामुपस्थितौ यावतीनां जातानां  
हकारादौ प्रत्येकं प्रकारत्वं तदतिरिक्तवर्णत्वसाक्षाद्वाप्यजा-  
त्यनवच्छिन्नत्वमेवात्र विवक्षणीयम् ।

## लिङ्सिचावात्मनेपदेषु ११

इक्समीपाद्धलः परो झलादी लिङ् आत्मनेपदपरः सिञ्च  
कितौ स्तः । क्लृप्सीष्ट, क्लृप्सीयास्ताम्, क्लृप्सीरन्, अक्लृप्त,  
अक्लृप्साताम्, अक्लृप्सत । ऊदित्वाद्वेद् । झलादी किम् ।  
कल्पिषीष्ट अकल्पिष्ट इति इट्पक्षे मा भूत् ।

स्यादेतत् । आत्मनेपदेष्विति निर्द्धारणसप्तमी परसप्तमी

वा । नाद्यः । निर्द्धारणस्य सजातीयाविषयतया लिङ्मात्रस्य विशेषणापत्तेः । लिङ्गिति तदादेशग्रहणात् । न द्वितीयः । सिचो विशेषणे ऽपि लिङ्गस्तदयोगात् । सीयुङ्विशिष्टस्य लिङ्पदार्थत्वे तदपेक्षया लिङ्परत्वानुपपत्तेः । नाप्यर्थद्वयपरत्वम् । सकृच्छ्रुतत्वात् । नाप्येकशेषः । अर्थभेदात्सहविवक्षाविरहात् । अत्र भाष्यम्—“उभयथा ऽप्यदोषः” इति ।

तथाहि—आत्मनेपदं यौ लिङ्सिचावित्यर्थः । नच सिचस्तङ्गानोभयभिन्नत्वादात्मनेपदत्वानुपपत्तिः । तत्परत्वेन आत्मनेपदस्य सिचि औपचारिकत्वात् । गौणमुख्यार्थयोरआत्मनेपदशब्दयोः सारूप्यमात्रप्रतिबद्धैकशेषाश्रयणात् । द्वितीयेऽप्यदोषः । अवयवगतपौर्वापर्यस्य समुदाये आरोपात् । तन्त्रेणार्थद्वयलाभाद्वा । परन्तु सम्भवव्यभिचाराभ्यां सिजेवात्मनेपदेन विशेष्यते न तु लिङ् । परस्मैपदेषु लिङो झलादित्वाभावेन तत एवात्मनेपदग्रहणसिद्धावात्मनेपदविशेषणस्य वैयर्थ्यात् ।

अथ सिचोऽप्यात्मनेपदविशेषणं किमर्थम् अयाक्षीत् इत्यादौ इक इत्येव व्यावृत्तेः । अचैषीद् इत्यादौ अच्परत्वाभावादेव तथात्वात् । ‘अकोषीत्’ इत्यादौ इडागमे कृते झलादित्वाभावात् । अभैत्सीत् इत्यादौ “वदत्रज” इति वृद्धेरिगलक्षणत्वाभावादेव “किङातिच” इति निषेधाविरहात्म्यपि किञ्चे क्षतिविरहात् ।

मैवम् । अस्त्राक्षीत्, अद्राक्षीत् इत्यादौ “सृजिहृशोः” इत्यङि लक्षणस्यामागमस्यानुपपत्तिप्रसङ्गात् ।

## उश्च १२

ऋवर्णात्परौ झलादी पूर्वोक्तौ कितौ स्तः । भृषीष्ट, भृषी-

द्वितीयपादे लिङ्वाद्यतिदेशाहिकम् । १ । ५६१

यास्नाम्, भृषीरन्, अमृत, अभृषाताम्, अभृषत ।

## वा गमः १३

गमः परौ झलादी पूर्वोक्तौ कितौ वा स्तः । सङ्गसीष्ट, सं-  
गंसीष्ट, समगत, समगंस्त । कित्वपक्षे ऽनुनासिकलोपः ।

## हनः सिच् १४

हन्तेः परः सिच् कित्स्यात् आत्मनेपदे परे । आहत,  
आहसाताम्, आहसत । पुनः सिज्ग्रहणं “एकयोगनिर्दिष्टानां  
सह वा प्रवृत्तिः सह वा निवृत्तिः” इति ज्ञापनार्थम् । तेन पूर्व-  
सूत्रद्वये “लिङ्सिचावात्मनेपदेषु” इतिसंपूर्णसूत्रानुवृत्तिः ।

## यमो गन्धने १५

सिच् कित्स्यात् । गन्धनं परदोषाविष्करणम् । ‘उदायत’ ।  
गन्धने किम् । ‘उदायंस्त पादम्’ । आकृष्टवानित्यर्थः ।

## विभाषोपयमने १६

प्राग्वत् । रामः सीतामुपायत, उपायंस्त महास्त्राणि ।

## स्थाध्वोरिच्च १७

सिच् कित्, इच्चान्तादेशः । समस्थित, समस्थिषाताम्, सम-  
स्थिषत, अदित, आदिषाताम्, अदिषत ।

अत्र वार्तिकम्—

“इच्च कस्य तकारेत्त्वं दीर्घो मा भूदते ऽपि सः ।

अनन्तरे प्लुतो मा भूत्प्लुतश्च विषये स्मृतः” ।

नचात्र हेतुपदप्रयोगविरहात् “षष्ठी हेतुप्रयोगे” इत्यस्याप्रसक्त्या कस्येत्यत्र हेतुवृत्तीयापत्तिः । अत्र सम्बन्धित्वेनैव विवक्षितत्वात् । ‘मदीयाः पुत्राः’ इत्यत्र अपत्यत्वप्रकारकविवक्षाविरहेण सम्बन्धिसामान्यार्थे छप्रत्ययोत्पत्तेः । “तकारेत्त्वम्” इत्यत्र कर्मधारयोत्तरं त्वप्रत्ययः । “दीर्घो माभूद्” इति । आकारस्थाने आन्तरतम्यात्तस्यैव प्रसङ्गात् । “भाव्यमानो ऽण् सवर्णान्न गृह्णाति” इति परिहारो नोक्तः । ‘अभूभ्याम्’ इत्यादौ भाव्यमानस्याप्युकारस्य ग्राहकत्वदर्शनात्, समाधानान्तरसद्भावाच्चेति भावः । “ऋतेऽपि सः” इति । “घुमास्था” इत्यादिनैव ईत्वस्य सिद्धत्वात् इकारविधिसामर्थ्यादेव दीर्घो न भविष्यतीत्यर्थः । किञ्चन्तु विधेयमेव । अन्यथा “घुमास्था” इत्यस्याप्यप्रवृत्तेः । प्रयोजनान्तरमाह “अनन्तरे प्लुतो मा भूद्” इति । असदृशे आदेशे क्रियमाणे प्लुतो ऽपि प्रसज्येत तद्व्यावृत्त्यर्थं तपरत्वमित्यर्थः । तदपि प्रत्याचष्टे “प्लुतश्च” इति । यद्यनेन प्लुतो विधीयेत तदा यत्र विषये “अनन्त्यस्यापि प्रश्नाख्यानयोः” इत्यादिना प्लुतो विहितस्तत्राप्यनेन विधीयेत । अस्मिन्कर्तव्ये “पूर्वत्रासिद्धम्” इत्याष्टमिकप्लुतस्यासिद्धत्वात् । ततश्च पक्षे ऽनुवाददोषः स्यादिति ह्रस्व एव भवतीत्यर्थः । केचित्तु तपरत्वसमर्थनमेतत् । असदृशादेशे क्रियमाणे दीर्घ एव स्यात् । नच तस्योक्तरीत्या ऽन्यथासिद्धिः । प्लुतनिवृत्त्यर्थतया सिद्धस्यापि विधानोपपत्तेः । मा भूत्प्लुत-

द्वितीयपादे डित्त्वाद्यतिदेशाहिकम् । १ । ५६३

इति चेन्न । “प्लुतश्च विषये स्मृतः” । स चासति तपरत्वे न प्राप्नोतीति दीर्घनिवृत्त्यर्थं तपरत्वं स्थितमिति व्याचख्युः ।

प्लुतविधौ तु “वाक्यस्य टेः” इत्यधिकारात्कथमेकस्य प्लुतः स्यादिति चिन्त्यमेतदिति कैयटः ।

## न क्त्वा सेट् १८

सेट् क्त्वा किन्न स्यात् ।

अत्र वार्तिकम्—

“न सेडिति कृते ऽकिञ्चे निष्ठायामवधारणात् ।

ज्ञापकान्न परोक्षायां सनि झल्यग्रहणं विदुः ।

इत्वं कित्सन्नियोगेन रेण तुल्यं सुधीवनि ।

वस्वर्थं किदतिदेशात् गृहीतिः क्त्वा च विग्रहात्” ।

अयमर्थः—अकिञ्चे इति छेदः । ‘न सेट्’ इति सूत्रणीयम् ।

क्त्वाग्रहणे फलाभावात् । नच गुधितो, गुधितवान् इति निष्ठायामपि किञ्चनिषेधापत्तिः । “निष्ठा शीङ्स्विदिमिदि” इत्यादिनियमादेव तदभावात् । एभ्य एव परा निष्ठा न किदित्यर्थात् । एभ्यः परा निष्ठैव किन्न भवतीति विपरीतनियमस्य व्याख्यानादेव परित्यागात् ।

ननु तथापि, परोक्षापदं पूर्वाचार्यप्रसिद्ध्या लिट्परम्, तत्र किञ्चनिषेधे पपिव, पपिमेत्यादौ “आतो लोप इटि च” इत्याकारलोपो न स्यादिति चेन्न । किङ्कार्द्धधातुकं निमिचीकृत्य तदभावे ऽपि इटमेवाश्रित्य तत्सिद्धेः । नच तथापि जग्मिव, जग्मिव इत्यादौ “गमहन” इत्युपधालोपः किञ्चाभावान्न स्यादिति वाच्यम् । औपदेशिककिञ्चस्यैवायं निषधो न त्वातिदेशिकस्येति व्याख्यानात् ‘असंयोगाद्धिद् कित्’ इति आतिदेशिककिञ्चस्य सुस्थ

त्वात् इति वाच्यम् । इदमेवाश्रित्य तत्सिद्धेः । नच जघ्निवान्, जघ्निवान् इत्युपधालोपो न स्यादिति वाच्यम् । आतिदेशिककिञ्चेन सिद्धेः । नच अङ्गेः कसौ “असंयो-  
गाद्” इत्यातिदेशिककिञ्चस्याप्रवृत्त्या औपदेशिकस्य च ‘न सेद्’ इत्यनेन बाधान्नलोपो न स्यादिति वाच्यम् । कसो-  
श्छान्दसत्वात्तत्र लिटः सार्वधातुकसंज्ञाया अपि सत्त्वात् “सा-  
र्वधातुकमपिद्” इति ङित्वमेवाश्रित्य तत्सिद्धेः ।

कैयटस्तु—‘अत्र नलोपे कृते द्विर्वचने एकादेशे च “वस्वे-  
काजाद्वसाम्” इति इद् । तत्र हि किञ्चप्रतिषेधान्नलोपनिवृत्तौ  
द्विहत्वान्नुटि सत्येकाच्त्वाभावात् इणिवृत्तौ नलोपादीनां  
चक्रकप्राप्तिः, चक्रकेषु चेष्टतो व्यवस्था । भाष्ये तु परिहार-  
न्तरसद्भावादेश परिहारो नाश्रितः’ इत्याह ।

तस्मात् क्त्वाग्रहणं न कार्यमिति प्राप्ते सत्त्वाह “गृही-  
तिः” इति । निगृहीतिः, उपलिहितिः, निक्वचितिः । अत्र किञ्चं  
मा भूत् । “तितुत्र—” इति इणिवेषे “अग्रहादीनाम्” इति  
वचनात् इद् । क्रमेण संप्रसारणं, गुणाभावो, नलोपश्च सिद्ध  
इत्यर्थः । इदानीं क्त्वाग्रहणं प्रत्याचष्टे—“क्त्वाच” इति । “वि-  
ग्रहात्” योगविभागात्—“पूङ्” । पूङ्ः परा सेद् निष्ठा न कित्  
ततः । “क्त्वाच” । पूङ्ः इति निवृत्तम् । सेद् निष्ठा किञ्चेत्यर्थः ।

**निष्ठा शीङ्स्विदिमिदिक्ष्व-**

**दिधृषः १९**

सेद् निष्ठा न कित् । शयितः । “विभाषा भावादिकर्म-  
णोः—” इति वेद् । प्रस्वेदितश्चैत्रः, प्रस्विन्नः इत्यादि । सेद् किम् ।



५६६ व्याकरणसिद्धान्तसुधानिधौ प्रथमाध्याये

प्रस्विन्नं तेन । भावे कित्त्वमेव ।

## मृषस्तितिक्षायाम् २०

सेट् निष्ठा न कित् । मर्षितः । तितिक्षायां किम् । अपमृ-  
षितं वाक्यम् ।

## उदुपधाद्भावादिकर्मणो- रन्यतरस्याम् २१

उदुपधात्परा भावे आदिकर्मणि च सेट् निष्ठा न कित् ।  
द्योतितं तेन, द्युतितं वा, प्रद्योतितः प्रद्युतितो वा चैत्रः । “आ-  
दिकर्मणि क्तः कर्त्तरिच” इति कर्त्तरि, भावे च क्तः । शब्धि-  
करणेभ्य एवायमिष्टः । नेह गुधितम् ।

## पूङः क्त्वा च २२

क्त्वा निष्ठा च न कित् ।

ननु सेडित्यन्यतरस्यामिति चानुवृत्त्या सेटोरेव क्त्वानिष्ठ-  
योः कित्त्वविकल्पः स्यात् । ततश्च पुवित्वा पुवित इति पक्षे  
स्यात् । “पूङः श्र” इतीदो विकल्पात् ।

अत्र वार्तिकं—“न वा सेट्त्वस्याकिदाश्रयत्वादनिति वा कि-  
त्वम्” इति ।

अस्यार्थः—इद्विधौ “पूङश्च” इति सूत्रं नारभ्यम् । तेनानिदो-  
रेव क्त्वानिष्ठयोरयं कित्त्वविकल्पः । कित्त्वपक्षे “इयुक्तः किति”  
इति इट्प्रतिषेधात् पूत्वा पूत इति, तदभावपक्षे तु इट्गु-  
णयोः पुवित्वा पुवित इति सिद्धम् ।

द्वितीयपादे डिच्वाद्यातिदेशाह्निकम् । १ । ५६७

भारद्वाजीयास्तु पठन्ति नित्यमकिञ्चमिडाद्योः, क्वाग्रहणमु-  
त्तरार्थमिति । लाघवमनादृत्य सूत्रकारेण इद्विधौ “पूङ्श्च”  
इति पठितम् । इह च न विकल्पानुवृत्तिरुत्तरत्र वाग्रहणादिति  
सिद्धमिष्टम् । क्त्वाग्रहणं तूत्तरार्थम् । “न क्त्वा सेद्”इत्यनेन किञ्च-  
निषेधसिद्धेः । एतच्च सूत्राभिप्रायवर्णनमात्रम् । कात्यायनेन तु  
उक्तरीत्या लाघवात्तत् सूत्रं प्रत्याख्यातम् ।

## नोपधात्थफान्ताद्वा २३

नकारोपधात्थकारफकारान्यतरान्तात्परः सेद् क्त्वा वा  
कित् । अन्तग्रहणं स्पष्टार्थम् ।

न्यासकारस्तु— एतत्प्रकरणे प्रयत्नं विना तदन्तवि-  
धिर्नेति ज्ञापनार्थं तत् । तेनोत्तरसूत्रे ‘ऋत’ इति रूपेण  
धातुर्गृह्यते नतु ऋदन्त—इत्याह । श्रथित्वा, श्रन्थित्वा, गुफित्वा,  
गुम्फित्वा । नोपधात्किम् । कोथित्वा, रेफित्वा । ‘कुथ पृती-  
भावे’ । ‘रिफ कत्थनयुद्धर्हिंसादानेषु’ ।

नच “रलो व्युपधाद्”इति विकल्पो दुर्वार इति वाच्यम् ।  
नोपधग्रहणसामर्थ्यात् ।

## वाञ्चिलुञ्चयृतश्च २४

पूर्ववत् । ‘वञ्चु प्रलोभने’ । ‘लुञ्च अपनयने’ । वचित्वा,  
वञ्चित्वा, लुचित्वा, लुञ्चित्वा, ऋतित्वा, अर्चित्वा । ऋतिः  
सौत्रस्तकारान्तो अस्मादेव निर्देशादिति तृतीये वक्ष्यामः ।  
ईयञ्भावपक्षे ऽयं विकल्पः ।

## तृषिम्तृषिकृषेः काश्यपस्य २५

पूर्ववत् । काश्यपग्रहणं पूजार्थम् । विकल्पस्य प्रकृतत्वात् ।  
तृषित्वा, तर्षित्वा इत्यादि । ‘वितृषा पिपासायाम्’ ‘मृष  
तितिक्षायाम्’ “कृष तनूकरणे” ।

## रलो व्युपधाद्दलादेः संश्च २६

नन्वयं किञ्चस्य विधिः प्रतिषेधो वा । नाद्यः । क्त्वा-  
ग्रहणवैयर्थ्यात् । तत्र किञ्चस्य सिद्धत्वात् । नान्त्यः । सन्ग्रह-  
णवैयर्थ्यात् । तस्य स्वयमेवाकिञ्चात् ।

मैवम् । “न क्त्वा सेट्” इति किञ्चनिषेधप्राप्त्या विधेरेव  
युक्तत्वात् ।

उश्च इश्च वी तदन्यतरोपधाद्दलन्ताद्दलादेः परौ सेटौ  
सन् क्त्वा च वा कितौ स्तः । दिद्युतिषते, दिद्योतिषते, द्युतिप्त्वा,  
द्योतिप्त्वा । रलः किम् । दिदेविषति, देविप्त्वा । व्युपधात्कि-  
म् । वर्तिप्त्वा, विवर्तिषते । हलादेः किम् । एषित्वा, एषिषिषति ।

इह नित्यमपि द्वित्वं गुणेन बाध्यते । ओणेर्द्धदित्करणेन  
सामान्यत उपधाकार्यस्य द्वित्वात्प्राबल्यबोधनात् । सेट् किम् ।  
भुक्त्वा, बुभुक्षते । आदिग्रहणं स्पष्टार्थम् । व्युपधस्य हलन्त-  
त्वाव्यभिचारात् ।

## ऊकालोऽज्झस्वदीर्घप्लुतः २७

ऊकाल इति तत्कालस्योतिवद्वाख्येयम् । एकद्वित्रिमात्रा  
अचः क्रमेण ह्रस्वदीर्घप्लुतसंज्ञाः । समाहारे ऽपि सौत्रं पुंस्त्व-  
म् । नच सज्झत्रयनिर्देशे मानाभावः । सज्झात्रयस्य लिङ्गत्वात् ।

द्वितीयपादे छित्वाद्यतिदेशाह्निकम् । १ । ५६९

नच ह्रस्वदीर्घप्लुतसञ्ज्ञा ऽप्येकैवेति वाच्यम् । ह्रस्वादिशब्देरेवोत्तरत्र व्यवहारात्, समुदायस्य संज्ञात्वविरहात् ।

स्यादेतत् । उक्तक्रमेण संज्ञिनिर्देशे नियामकाभावः । नच प्लुतस्य आदौ मध्ये वा निर्देशे प्रकृतिभावापत्त्या तस्यान्त एव निर्देश इति वाच्यम् । त्रिमात्रस्यान्ते निर्देश विना प्लुतसंज्ञाविरहे प्रकृतिभावस्य दूरापास्तत्वात् । एतेन ह्रस्वस्य घिसंज्ञात्वात्पूर्वमेव निर्देश इत्यपि निरस्तम् । ह्रस्वसंज्ञाया अपि पूर्वनिर्देशाधीनत्वात् ।

मैवम् । “विभाषा पृष्ठप्रतिवचने हेः” इति मात्रिकस्य प्लुतविधानात् ज्ञापकात् । मात्राकालस्यान्ते निर्देशे हि तस्यैव प्लुतसंज्ञापत्त्या मात्रिकस्य मात्रिकविधानं व्यर्थं स्यात् ।

न च विसदृशादेशविध्यर्थं तत् । अन्तरतमपरिभाषायाः प्रत्यक्षाया बाधितुमशक्यत्वात् । अन्ते मात्रिकनिर्देशस्य सन्दिग्धत्वात् ।

नच तथापि ह्रस्वस्य मध्ये निर्देशः स्यादिति वाच्यम् । “अतो दीर्घो यजि” “सुपिच” इति दीर्घविधानाज्ज्ञापकात् । मध्ये मात्रिकानिर्देशे हि पूर्ववद्वैयर्थ्यं स्यात् ।

न च द्विमात्रस्यान्ते निर्देशः स्यादिति वाच्यम् । “ओमभ्यादाने” इति द्विमात्रस्य प्लुतविधानात् । वैयर्थ्यापत्तिः प्राग्वत् । लिङ्गद्वयेनान्यमध्याभ्यां मात्रिकस्यापकृष्टत्वात्परिशेषादादितो निर्देश इति सिद्धा संज्ञिव्यवस्था ।

स्यादेतत् । ह्रस्वस्याणत्वात्सवर्णग्रहणे द्वित्रिमात्रयोरपि ह्रस्वसञ्ज्ञापत्तिः, तयोस्त्वनणत्वान्न ह्रस्वस्य दीर्घप्लुतसञ्ज्ञाप्रसङ्गो दोषः ।

अत्र वार्तिकम्—

“सिद्धं तु तपरनिर्देशात्” । उदूकाल इति पठनीयम् । त-  
परत्वाच्च न ग्राहकत्वम् ।

नचैवं द्रुताया तपरकरणे मध्यविलम्बितयोरुपसंख्याना-  
पत्तिः । “सिद्धन्त्ववस्थिता वर्णा वक्तुश्चिराच्चिरवचनाद् वृत्तयो  
विशिष्यन्ते” इति तपरसूत्रे परिहृतत्वात् ।

भाष्यकृतस्तु—कालग्रहणान्न दोषः । ऊ अच् इत्युक्ते ऽपि  
अच्त्वेन उकारादिविशेषणे व्यभिचाराभावात् वैयर्थ्यापत्त्या  
उकारादिभिरेवाऽचो विशेषणात् उकारादिकालत्वात् तत्स-  
दृशस्याचो ग्रहणे सिद्धेऽपि कालग्रहणं श्रूयमाणेनैव उकारेण  
कालविशेषणं यथा स्यात् न तु तद्गृहीतसवर्णैरपीत्येतदर्थम् ।  
षण्मात्रस्याचो ऽसंभवात् संज्ञात्रयकरणाच्च कालशब्दस्य मात्रि-  
केणाप्युकारेण सम्बन्धात् । यद्वा ग्रहणकशास्त्रे ऽशब्दसंज्ञेत्यनुव-  
र्त्यम्, शब्दस्य संज्ञायां विधेयायाम् अण्सवर्णग्राहको न भवती-  
ति न दोषः । गुणानामभेदकतया च उदात्तादीनामपि मात्रिकाणां  
ह्रस्वसंज्ञा । उदात्तादिसंज्ञासु त्वज्ग्रहणं निवृत्तामिति दीर्घप्लुता-  
नामपि तत्संज्ञासिद्धिः । न चैवं हलामपि तदापत्तिः । अयोग्य-  
त्वात् । “इको यणचि” इत्यादिकं तु न संज्ञाविधानम्, किन्तु  
“आदिरन्त्येन” इति विहितसंज्ञानुवाद इति न दोषः ।

यद्वा ह्रस्वसंज्ञाविधानसामर्थ्यात् न दीर्घप्लुतौ ह्रस्वसंज्ञा ।  
त्रयाणां ह्रस्वसंज्ञायां हि ह्रस्वप्रदेशेषु त्रयाणामुपस्थित्या  
ऽन्तरतमादेशविधाने ह्रस्वसंज्ञावैयर्थ्यम् । न च वक्तव्यसामर्थ्यात्  
अनन्तरतमोऽप्यादेशः स्यादिति वाच्यम् । अच् इत्येव  
वक्तव्यत्वापत्तेः ह्रस्वसंज्ञायां फलविशेषाभावात् ।

ननु ह्रस्वसंज्ञायामसत्यां यत्र एचो ह्रस्वो विधीयते तत्र  
‘एच इग्’ इति प्रदेशेषु वक्तव्यं स्यात्, सत्यां तु “एच इग्घ-

द्वितीयपादे डित्वाद्यतिदेशाह्निकम् । १ । ५७१

स्वादेशे” इति सकृदेवेति लाघवमिति चेद् । मैवम् । एवं हि एकं संज्ञायां त्रीणिचान्यत्रेति चत्वारि पदानि, चत्वारि च “एच इग्गस्वादेशे” इत्यत्र इत्यष्टौ पदानि, स्थलत्रये “एच इग्” इत्युक्तौ तु षडेवेति लाघववैपरीत्यात् ।

ननु ‘हेड वेष्टने’ इत्यस्य ‘हिडयति’ इत्यर्थे “मितां ह्रस्व” इत्यत्र, परमनुमन्य इत्यर्थे “खित्यनव्ययस्य” इत्यत्र च “एच इग्” इत्यस्य वक्तव्यत्वात् दश पदानि भवन्ति । तेन यथान्यासं “ह्रस्वादेशे” इत्यत्र आङ्गः पृथग्गणनेऽपि न निस्तारः । नवपदापत्तावपि दशापेक्षया लाघवादिति चेत् ।

अत्र कैयटः—‘लाघवोपलक्षणपरं भाष्यम् । पञ्चकृत्व ‘एच इग्’ इत्युपादाने शब्दगौरवेऽपि प्रणिपत्तिलाघावानपायादिति । तदेव लघुना न्यासेन सिद्धे ह्रस्वविधानं द्वित्रिमात्रयोर्न ह्रस्वसंज्ञा इत्यत्र ज्ञापकमिति सिद्धम् ।

## अचश्च ॥ २८ ॥

ह्रस्वदीर्घप्लुतशब्दैर्यत्र विधानं तत्र अच इति पठ्यन्तमुप-  
तिष्ठते । तच्छेषतदपवादपक्षावप्यत्र भाष्ये निरस्तौ । तथाहि-  
अलोऽन्त्यस्य विधयो भवन्ति अचो ह्रस्वदीर्घप्लुता अन्त्यस्येति  
एकवाक्यत्वे तच्छेषपक्षः । भिन्नवाक्यत्वे तु अचो ह्रस्वादयः  
अन्त्यस्यानन्त्यस्य वेति तदपवादपक्षः । आद्ये दोषवार्त्तिकं—“ह्र-  
स्वादिविधिरलोऽन्त्यस्येति चेत् वचिप्रच्छिन्नमादिप्रभृतिहानिग-  
मिदीर्घेष्वज्ग्रहणम्” इति । वाक्, प्राट्, शाम्यति, क्लाम्यति, जिगांस-  
ति, जिगांसति । अचोऽन्त्यत्वाभावादीर्घो न स्यादिति तत्र तत्र अच  
इति वक्तव्यं स्यात् । द्वितीयेऽपि “अचश्चेन्नपुंसकह्रस्वाकृत्सार्वधा-  
तुकनामिदीर्घेष्वनन्त्यप्रतिषेधः” । अन्यथा सुवाक् कुलं, भिद्यते,

## ६७२ व्याकरणसिद्धान्तसुधानिधौ प्रथमाध्याये

षण्णाम् इत्यत्राप्युक्तविधयः प्रसज्येरन् । यकारादौ यदङ्गं तस्यावयवो योऽच् इति व्याख्याने 'भिद्यते' इत्यत्रातिप्रसङ्गोक्तिः । अवयवयकारादिविशेषणे तदभावादेवमन्यत्रापीतिकैयटः । यदि तु नोपधायाः एव नामि नियमः, तदा अन्यते, तन्यते इत्यत्र "अकृत्—" इति दीर्घः स्यात् । यदि नाम्येव नोपधाया इति, तदा षण्णाम् इत्यत्र "नामि" इति दीर्घः स्यात् । अथ नियमद्वयं, तथापि भिद्यते, सुवाक् इत्यत्रातिप्रसङ्गो दुर्वार एव ।

तस्मात्पदोपस्थितिपक्ष एव सिद्धान्तः । तथाहि—प्रदेशेषु "अच" इति षष्ठ्यन्तस्योपस्थितौ वाचिप्रच्छिन्नमादिप्रभृतिहानिगामिदीर्घेषु वच्यादयो विशेषणम् अच इति विशेष्यं तेषामचो दीर्घ इति । "ह्रस्वो नपुंसक" इत्यादौ तु अच इत्येतन्नपुंसकस्येत्यादेर्विशेषणमिति तदन्तविधिनाऽजन्तस्य नपुंसकस्येत्यादिरर्थ इति नातिव्याप्तिः ।

ननु "दिव औत्" "पथिमथ्यृभुक्षामात्" "त्यदादीनामः" इत्यत्राप्यच इत्यस्योपस्थितिः स्यात् ।

मैवम् । ह्रस्वदीर्घप्लुतशब्दानामत्र स्वरूपमात्रपदार्थकानां विधीयमानाञ्जिविशेषणतया ह्रस्वादिशब्दैर्विधीयमानस्याच इत्यर्थसम्पत्तेः । नच विशेष्याणामचामुपस्थित्यर्थं तदुपयोगः । अनुवृत्तेन अचपदेनैव तेषामुपस्थापितत्वात् ।

नन्वेवमत्रैवाज्ग्रहणं क्रियताम् नतु पूर्वमूत्रे इति चेत्—

अत्र वार्तिकम्—

"अज्ग्रहणं संयोगाच्चसमुदायनिवृत्त्यर्थम्" । अन्यथा प्ररक्ष्य प्रतक्ष्य इत्यत्र मात्रिकस्यापि संयोगस्य ह्रस्वसंज्ञायां तुक् स्यात् । तितउच्छत्रम् इत्यत्र च अच्समुदायस्य द्वि-

द्वितीयपादे डित्वाद्यतिदेशाह्निकम् । १ । ५७३

मात्रतया दीर्घसंज्ञाया “दीर्घात्” “पदान्ताद्वा” इति तुग्विकल्प-  
श्च स्यादित्यर्थः । नचैकमचमाश्रित्य ह्रस्वलक्षणेनस्तुगपि पक्षे भ-  
विष्यतीति वाच्यम् । दीर्घलक्षणेन परत्वात्तद्वाधे सकृद्भूताविति  
पुनरप्रवृत्तेः । नापि “पुनःप्रसङ्गविज्ञानम्” । नित्यविकल्पवि-  
ध्योर्विरोधात् पूर्वेण परस्य बाधप्रसङ्गात् । यत्र पूर्वो विधिः  
परं न बाधते तत्रैव क्वचित्तदाश्रयणात् । समुदायसन्निधाववय-  
वानां पारतन्त्र्येण पृथक् कार्यान्तरम्भकत्वाच्च । नचाजग्रहणे  
कृतेऽपि वर्णग्रहणे जातिग्रहणात् अचसमुदायस्य दीर्घसंज्ञा दुर्वा-  
रैवेति वाच्यम् । ऊकाल इति विशेषणाच्चक्रेरेवोपादानात्  
जातेः परिमाणाभावात् व्यक्तिद्वारैव तदाश्रयणात् एकैक-  
वर्णव्यङ्ग्यत्वेन जातेः समुदायव्यङ्ग्यत्वाभावादिति कैयटः ।

उच्चैरुदात्तः ॥ २९ ॥

नीचैरनुदात्तः ॥ ३० ॥

ननु उच्चनीचयोरापेक्षिकयोरव्यवस्थितत्वात्कथं लक्षणत्वम् ।  
नच गात्राणां निग्रहरूप आयाप्नो, रूक्षत्वरूपं टारुण्यं, कण्ठस्य सं-  
वृततारूपं रवस्य अणुत्वं चेति उच्चैः कारणानि । गात्रशैथिल्यरूपो-  
ऽन्ववसर्गः, स्वरस्निग्धत्वरूपं मृदुत्वं, कण्ठमहत्त्वरूपं रवस्योरुत्वं  
चेति नीचैः कारणानीति वाच्यम् । महाप्राणो हि पुरुषो नीचैरप्यु-  
च्चारयन् स्वरेण महान्तं देशं व्याप्नोति, अल्पप्राणस्तु उच्चै-  
रप्युच्चारयन् अल्पमैवेति दोषतादवस्थ्यात् ।

अत्र वार्तिकम्—

“सिद्धान्तु समानप्रक्रमवचनात्” इति । प्रक्रम्यन्ते वर्णा  
अस्मिन्निति प्रक्रमः स्थानम् । तदयमर्थः—ताल्वादिस्थाना-



नाम् ऊर्द्धाधोभेदेन भागद्वयम् । ऊर्द्धभागेनोच्चार्यमाण उदात्तः, अधोभागेन त्वनुदात्तः । अभ्यासज्ञेयश्चायं स्वरविशेषः । षड्-जवदिति । एते अचामेव गुणा न तु हलाम् । अजुपरागात्तु हलामपि तथोपलब्धिः । ‘इषेत्वोर्जेत्वा’ इत्यादौ यथा । नच वैपरीत्यम् । ‘आप्यायध्वम्’ इत्यादौ आकारोदात्तत्वे तिङन्तस्य निघाते आकारस्य हलुपरागं विनाऽप्युदात्तत्वात् । तस्मादन्वयव्यतिरेकाभ्यां हल एवाच्स्वरानुविधायिन इति सिद्धम् । “स्वयं राजन्ते ते स्वराः अन्वग्भवति व्यञ्जनमित्यन्वर्थसंज्ञयाऽप्येवम्” इति भाष्यम् । यद्यपि सादृश्यं न किञ्चिदस्ति, तथापि सम्प्रदायमात्रात् इयं निरुक्तिः ।

यद्वा अञ्जेः गत्यर्थत्वाद्विविधं गच्छत्यजुपरागादिति निर्वचने तात्पर्यमिति कैयटः ।

## समाहारः स्वरितः ॥ ३१ ॥

यद्यप्यचोर्न समाहारः । कार्यं, क, कन्या इत्यादौ स्थानिद्वारकस्यापि तस्याऽसम्भवात् । “ऋहलोर्ण्यत्” “किमोऽत्” । तिच्चात्स्वरितः । गाङ्गेऽनूप इत्यादौ तु गाङ्गशब्दस्याणन्तत्वात् अन्तोदात्तत्वे अनूपशब्दस्य “अनोरप्रधानकनीयसि” इत्यनुदात्तादित्वे एकादेशस्य च “स्वरितो वा ऽनुदात्ते पदादौ” इति स्वरितत्वे स्थानिद्वारकतत्सम्भवेऽपि तस्य गौणत्वात् । आदेशस्य स्वरितस्य वर्णान्तरत्वात् । नाप्युदात्तत्वानुदात्तत्वयोरेव समाहारो ग्राह्यः । अच्प्रस्तावात् । तथापि गुणिनोः समाहारानुपपत्तौ गुणयोस्तदाश्रयणम् ।

न च समाहारस्य संज्ञित्वानुपपत्तिः, स्वरितसंज्ञया योग्यतया अच एव संज्ञित्वेनाक्षेपादिति वाच्यम् । उपचारात्समाहा-

द्वितीयपादे छित्वाद्यातिदेशाहिकम् । १ । ५७५

रवतोऽच एव संज्ञित्वात् ।

नचैवं त्रैस्वर्येणाधीमहे इत्यादिशिष्टव्यवहारविरोधः ।  
कैश्चिदुदात्तगुणैः कैश्चिदनुदात्तगुणैः कैश्चिदुभयगुणैरिति  
वदथात् । स्वरत्रैविध्यपरत्वाभावात् ।

## तस्यादित उदात्तमर्द्ध-

### ह्रस्वम् ॥ ३२ ॥

स्थिते गुणद्वयसमाहारे विभागप्रदर्शनार्थमागम्यः ।

ननु ह्रस्वग्रहणादीर्घप्लुतस्वरितयोरयं विभागो न स्यात् ।  
कन्या, शक्तिकेऽ शक्तिके इति “कन्याराजमनुष्याणाम्” इत्य-  
न्तः स्वरितः । “स्वरितमाग्रेऽडिते ऽसूया” इति स्वरितः प्लुतः ।  
मैवम् । अर्द्धह्रस्वशब्दः प्रमाणे रूढः । व्युत्पत्त्यर्थं ह्रस्वस्योपा-  
दानम् । अर्द्धमात्रा त्वनेनाभिधीयते ततः प्रमेये मात्रप्रत्ययः । “प्र-  
माणे लः” इति तस्य लुक् । ततश्च ह्रस्वदीर्घप्लुतयोरपि बुद्ध्या  
ऽर्द्धमात्राविभागसम्भवान्न दोष इति भाष्यकैयटयोः स्थितम् ।  
अत एव “येनविधिः” इति सूत्रे ह्रस्वशब्दममुख्यया वृत्त्या  
मात्रार्द्धे वर्त्तमानमङ्गीकृत्य दीर्घप्लुतयोरुदात्तविभागः कृत इति  
बृहद्विवरणकारैरुक्तम् ।

अत्र दीक्षिताः—ह्रस्वग्रहणमवयुत्यानुवादमात्रम् । अर्द्ध-  
मित्येव विवक्षितम् । तेन दीर्घप्लुतयोरपि पूर्वार्द्धमुदात्तम् ।  
तच्च न समांशरूपं किन्तु लेशरूपम् । तत्र प्रातिशाख्य-  
विशेषानुरोधेन कस्यां चिच्छाखायां समांशः, कस्यांचि-  
दर्द्धमात्रेति विशेषः । एकश्रुत्यादीनां प्रातिशाख्यानुरोधेनैव व्य-  
वस्थादर्शनात् । न च दीर्घस्वरितसमार्द्धस्योदात्तत्वे प्रमाणाभा-

## ५७६ व्याकरणसिद्धान्तसुधानिधौ प्रथमाध्याये

वः । येऽरा इत्यत्र एकारस्य, तनूनपाच्छचीपतिमित्यत्र च पदपाठे ऊदीतोरर्द्धोदात्ततया बहुवृचैः पठ्यमानत्वात् । तनूनपाच्छचीपतिशब्दयोः “उभे वनस्पत्यादिषु युगपत्” इति पूर्वोत्तरपदयोरानुदात्तत्वे शेषनिघातः । पूर्वपदयोश्च तनूश्चीपदयोरन्त्यस्य पाक्षिकं स्वरितत्वं प्रातिशाख्ये उक्तम्—  
जात्यवद्वा तथा वाऽन्त्यौ तनूश्चीति पूर्वयोः । इति ।  
स्वरितार्द्धस्योदात्तत्वे प्रातिशाख्यमपि—

एकाक्षरसमावेशे पूर्वयोः स्वरितः स्वरः ।

तस्योदात्तनरोदात्तादर्द्धमात्रार्द्धमेव वा ॥

अनुदात्तः परः शेषः स उदात्तश्रुतिर्न चेत् ।

उदात्तं वोच्यते किञ्चित्स्वरितं वाऽक्षरं परम् । इति ।

स्वर इत्यन्तं स्वरितलक्षणम् । पूर्वोत्तिपदस्योदात्तानुदात्तत्वपरत्वात् । तस्य स्वरितस्य स्वतन्त्रोदात्तापेक्षया उदात्ततराऽर्द्धमात्रा बोध्येति । अर्द्धमात्रेति ‘कश्चोऽश्वाः’ इत्याद्यभिप्रायम् । न चैवं स्वतन्त्रोदात्तापेक्षया उदात्ततराऽर्द्धमात्रा बोध्या इत्यस्य नीचस्थानत्वादनुदात्तत्वापत्तिः । अत्यन्तनीचस्यैव स्थानस्य तत्रोपादानात् । अर्द्धवेति दीर्घाभिप्रायम् । अनेनैव त्रयाणामुपसंग्रहादिदमेवादर्त्तव्यमिति सूचयितुमेवकारः । अर्द्धमात्रापेक्षया समांशस्य बहुत्वेन तदुपकारकत्वात् । चरमोपन्यासाच्च । प्रातिशाख्यसमाख्यया तच्छाखापरत्वलाभे तच्छाखायां स्वरितस्य समानोदात्तपाठाच्च । अनुदात्त इत्यादि परिशेषसिद्धार्थानुवादः । स शेष उदात्तश्रुतिः । किमविशेषेण ? नेत्याह—नचेत्यादि । उदात्तस्वरितपरं विहायेत्यर्थः ।

शाकल्यो ऽप्याह—

अप्राकृतस्तु यः स्वारः स्वरितोदात्तपूर्वगः ।

द्वितीयपादे छित्वाचतिदेशाह्निकम् । १ । ५७७

उदादायार्द्धमस्याथ शिष्टं निघ्नन्ति कम्पितम् ॥

उदादाय उदात्तं कृत्वेत्याहुः ।

अत्र वदन्ति—नेदं युक्तम् । उक्ताकरग्रन्थविरोधात् । शाखाविशेषे तथा पाठेऽपि सर्वशाखामाधारणस्यास्य तदेकवाक्यतया संकोचानर्हत्वात् । लौकिकप्रयोगे विशेषवचनाभावे ऽर्द्धमात्रैवोदात्तेत्यत्र तात्पर्यात् । उक्तप्रातिशाख्यं च न साधकम् । अर्द्धमात्रा, अर्द्धमेव वेति पक्षयोः पाणिनिशाकल्ययोः सामान्यविशेषलक्षणाभिप्रायेण व्यवस्थितत्वात् । एवकारो विशेषलक्षणेन कृतायाः सामान्यलक्षणव्यावृत्तेरनुवादार्थः । वाशब्दो व्यवस्थितविकल्पार्थ इति ।

अपिच समांशग्रहणेऽर्द्धग्रहणवैयर्थ्यं “समं स्यादश्रुतत्वाद्” इत्येव सिद्धेः ।

न चार्द्धमात्राया अपि लाभार्थं तत् । उभयसाधारणरूपाभावात्, लेशत्वस्यैकस्याभावात्, एकशेषादिकल्पनेऽपि गौरवात् ।

एतेनार्द्धह्रस्वशब्देनार्द्धमात्रा लक्ष्यत इति हरदत्तादिग्रन्थास्तु मतान्तरपरतया कथंचिन्नेया इति परास्तम् । हरदत्तोक्तस्यैव प्रकृतसूत्रार्थत्वात् ।

यत्तु—आकरे अर्द्धमात्रायामर्द्धह्रस्वशब्दस्य रूढेरुक्तत्वात् समुदायस्य शक्त्यभावेन लक्षणाया अयोगाच्चायुक्त एव इति ।

तन्न । अर्द्धमात्रायां रूढावपि कैयटोक्तरीत्या तदवच्छिन्नधर्मिणो लक्षणयैव लाभात् । मात्रचप्रत्ययलोपं न जानतामपि बोधोदयात् । तदनुशासनस्य “गुणवचनेभ्य” इत्यादिवल्लक्षणातात्पर्यग्राहकत्वादित्यास्तां विस्तरः ।

प्रकृतमनुसरामः—

## ५७८ व्याकरणसिद्धान्तसुधानिधौ प्रथमाध्याये

अत्र वार्त्तिकं—“स्वरितस्यार्द्धह्रस्वोदात्तादोदात्तस्वरितपर-  
स्य सन्नतरादूर्ध्वमुदात्तादनुदात्तस्य स्वरितात्कार्यं स्वरिता-  
दिति सिद्ध्यर्थम्”

अस्यार्थः—आ अर्द्धह्रस्वोदात्तादिति आकारच्छेदः ।  
इयं नवसूत्री “उदात्तादनुदात्तस्य स्वरितः” इत्येतदुत्तरमष्टमे  
पठनीया । तेन ‘इमं मे गङ्गे यमुने सरस्वति’ इत्यत्र मे—शब्दा-  
त्स्वरितात्परेषां गङ्गेत्यादीनाम् आमन्त्रितनिघातादनुदात्तानां  
“स्वरितात्संहितायामनुदात्तानाम्” इति वचनादेकश्रुतिर्भवति ।  
अन्यथा “उदात्तादनुदात्तस्य” इति त्रैपादिकस्वरितस्य “स्वरि-  
तात्” इत्यत्रासिद्धत्वात्स्वरितात्परत्वमनुदात्तानां नास्ति इति  
एकश्रुतिर्न स्यात् । न चाश्रयात्सिद्धत्वं शङ्क्यम् । ‘कार्यम्’  
इत्यादौ षाष्ठस्वरिते सावकाशत्वात् ।

“स्वरितोदात्तार्थं च” ।

तथाहि—सुब्रह्मणि साधुरिति यत्प्रत्ययः तिच्चात्स्वरितः,  
ततष्टाप् पिच्चादनुदात्तः, एकादेश आन्तरतम्यात्स्वरितः । तत्रा-  
नुदात्तभागस्यापि विद्यमानत्वात् । ओमित्युदात्तः । “ओमाङोश्च”  
इत्युदात्तस्वरितयोरेकादेशः स्वरित् एव । एकदेशान्तरतम्यात् ।  
इन्द्रशब्दश्चामन्त्रितत्वादनुदात्तः । ‘सुब्रह्मण्योमिन्द्र आगच्छ’  
इत्यत्र “न सुब्रह्मण्यायां स्वरितस्य तूदात्तः” इत्योकारस्य  
स्वरितस्योदात्तविधानं सावकाशमिति त्रैपादिकस्य स्वरितस्यो-  
दात्तो न स्यात् । ‘इन्द्र आगच्छ’ इति यथा ।

“स्वरितोदात्ताच्च स्वरितार्थम्” ।

‘इन्द्र आगच्छ, हरिव आगच्छ’ । आशब्द उदात्तः । गच्छे-  
ति शेषनिघातादनुदात्तः । “उदात्तादनुदात्तस्य” इति स्वरितः ।  
तस्यासिद्धत्वादुक्तसूत्रेणोदात्तत्वं न स्यात् ।

“स्वरितपरसन्नतरार्थं च”

माणवकजटिलकाध्यापक न्यङ् । “न्यधीच” इति पूर्वप-  
दप्रकृतिस्वरः । तत “उदात्तस्वरितयोर्यणः” इत्यकारः स्वरितः ।  
तस्यासिद्धत्वात् “उदात्तस्वरितपरस्य सन्नतरः” इति पूर्व-  
स्यानुदात्ततरो न स्यात् । न चाश्रयात्सिद्धत्वम् । माणवकज-  
टिलकाभिरूपं क इत्यत्र सावकाशत्वात् । “नित्स्वरितम्”  
इत्यस्य सिद्धत्वात् । तस्मान्नवमूत्री शास्त्रान्ते पठनीयेति  
सिद्धम् ।

तच्च मूत्रकृतैव ज्ञापितम् । तदुक्तम्—“देवब्राह्मणयोरनु-  
दात्तवचनं ज्ञापकं ‘स्वरिताद्’ इति सिद्धत्वस्य” इति । अन्यथा  
स्वरितस्यासिद्धत्वादानुदात्तत्वमस्त्येवेत्यनुदात्तत्वविधानमनर्थकं  
स्यात् । नहि स्वरितस्य सिद्धत्वमनेन ज्ञाप्यते स्वरितस्य य  
उदात्तस्तस्मात्परस्यानुदात्तस्य स्वरितताऽऽपत्तेरिति भाष्यवा-  
र्त्तिकयोः स्थितम् ।

अत्र दीक्षिताः—“स्वरितस्य तूदात्त” इति प्रकरणोत्कर्षे ज्ञाप-  
कम् । नच भाष्यकैयटादिरीत्या ‘सुब्रह्मण्योम्’ इत्यत्र तदवकाशः ।  
“एकादेश उदात्तेनोदात्तः” इत्यस्य प्रवृत्तेरावश्यकत्वात् । नच  
तत्र “अनुदात्तस्य” इत्यनुवृत्तेर्द्वितीयाक्षरस्योदात्तत्वात् उदात्तस्वरितयोरे-  
कादेशे न तत्प्रवृत्तिरिति वाच्यम् । तदनुवृत्तौ मानाभावात् ।  
‘कावरम्’ इत्यत्र बहुवृच्चैरुदात्तस्यैव पठ्यमानत्वात् । कश्च-  
ब्दस्य स्वरितत्वात् । तैत्तिरीयाणामपि “याज्ययैवैनमेतया-  
ऽऽप्याययति” इत्यत्राङ्प्रश्लेषेण द्वितीयाक्षरस्योदात्तत्वाच्च ।

अत एव बहुवृच्चप्रातिशाख्ये—

उदात्तवत्येकीभाव उदात्तं सन्ध्यमक्षरम् ।

अनुदात्तोदये पुनः स्वरितं स्वरितोपधे’ ॥ इति—

## ५८० व्याकरणसिद्धान्तसुधानिधौ प्रथमाध्याये

श्लोके उत्तरार्द्धे एवानुदात्तपदं प्रयुक्तम्, पूर्वान्वयभ्रम-  
वारणाय पुनःपदं प्रयुक्तम् । शौनकीये स्वराष्टकेऽपि—‘एका-  
दिष्टमुदात्तेन तं तमेव नयेत्स्वरम्’ इत्युक्तम् । एकादेशे प्राति-  
योगित्वेनानुदात्तस्यानुपादानाद्’ इत्याहुः ।

तन्न । शाखाविशेषे तथा पाठस्य प्रातिशाख्यविधिनैव  
सिद्धे तदनुरोधेन सर्वभाषादर्शिभाष्यकारादिव्याख्यानस्यो-  
लङ्घयितुमशक्यत्वात् ।

### एकश्रुति दूरात्सम्बुद्धौ ३३ ।

दूरात्सम्बोधने वाक्यमेकश्रुति स्यात् । ‘आगच्छ  
माणवक’ । पक्षे माणवकशब्दटेः प्लुत उदात्तः । एक-  
श्रुतिप्लुताभ्यामवयवभेदेन वाक्ये समुच्चिताभ्यां दूरात्सम्बो-  
धनं द्योत्यते । सम्बुद्धिपदं सम्बोधनपरम् । एकवचन-  
परत्वे ‘देवा ब्राह्मणा’ इत्यादावव्याप्तेः । तदुक्तम्—“उ-  
भयगतिरिह शास्त्रे भवति” इति । कचिदकृत्रिमस्यापि ग्रहणमि-  
त्यर्थः । एकवचनस्य दूरादिति विशेषणानुपपत्तेः । सम्बोधनस्य  
तु क्रियारूपत्वादपादानतया तत्सम्भवात् । एकश्रुतिश्च नो-  
दात्ता, “उच्चैस्तरा वा वषट्कार” इत्युदात्तविधानात् । अन्यथा  
“यज्ञकर्मणि” इत्येकश्रुत्यैव सिद्धेः । नाप्यनुदात्ता । “उदात्तस्व-  
रितपरस्य सन्नतर” इत्यनुदात्तत्वविधानात् । एकश्रुत्यनुवृत्त्यैव  
सिद्धावनुदात्तविधानमनर्थकं स्यात् । तस्मात्क्षीरोदकवदुदात्ता-  
नुदात्तयोर्भेदतिरोधानमेकश्रुतिरित्यर्थः सिद्धः । अत्रैव प्रच-  
यव्यवहारो वैदिकानाम् । स्वरिते तु त्रिभागेन तयोरुपलब्धिः ।  
अन्ये तु व्याचक्षते—उभयत्रापि तरनिर्देशस्तन्त्रम् । “सोमस्याग्ने-  
वीहि३वौ३षट्” इत्यत्र “यज्ञकर्मणि” इत्येकश्रुतिर्विहिता, तदपे-

द्वितीयपादे डित्वाद्यतिदेशाहिकम् । १ । ५८१

क्षया वौषट्शब्दस्योदात्ततरत्वं विधीयते । तच्चैकश्रुतेरुदात्तानुरागं विनाऽनुपपन्नम् । उत्कर्षस्य सप्रतियोगिकत्वात् । एवं “सन्नतर” इत्यत्रापि ।

तथा च सप्त स्वराः—उदात्तः, उदात्ततरः, अनुदात्तः, अनुदात्तरः, स्वरितः, स्वरितोदात्तः, स्वरित एवानुदात्तेनोपरक्त एकश्रुतिः । कस्यचित्तु स्वरितस्योदात्तभागो नानुदात्तेनानुरज्यत इति पृथक् स्वरितनिर्देश इति सिद्धम् ।

## यज्ञकर्मण्यजपन्यूङ्ख- सामसु ३४ ।

मन्त्रो यज्ञकर्मण्येकश्रुतिः स्यात् जपादीन्वर्जयित्वा । “अग्निर्मूर्द्धा दिवः” । यज्ञेति किम् । स्वाध्यायकाले त्रैस्वर्यमेव यथा स्यात् । अजपेति किम् । “ममाग्ने वर्चो विहवेष्वस्तु” । जपो नामोपसंयुक्तप्रयोगो यथा जले निमग्नस्य । न्यूङ्खास्तु षोडश ओकाराः । तेषु प्रथमसप्तमत्रयोदशास्त्रय उदात्तास्त्रिमात्राः, इतरे त्रयोदशानुदात्ता अर्द्धोकाराः । एवं चाश्वलायनेनोक्तमुदाहृतं चेति प्रसादकारः । “गीतिषु सामाऽऽख्या” इति जैमिनिसूत्रम् । अजपेतिपर्युदासात्तत्सदृशमन्त्रे इदमैकश्रुत्यम् । अत एव “इन्द्रशत्रुशब्दे ऊह्यमाने नैतत्प्रवृत्तिः” इति पस्पशायां प्रपञ्चितम् ।

## उच्चैस्तरां वा वषट्कारः ३५ ।

यज्ञकर्मणि वौषट्शब्द उच्चैस्तरां वा स्यादेकश्रुतिर्वा । “सोमस्याग्ने वीहि ३वौ ३षट्” । वषट्शब्दोपादानं वैचित्र्यार्थम् ।



वौषट्शब्दस्यैव विवक्षितत्वात् इति संप्रदायः । एतस्मान्निर्देशा-  
देव वर्णनिर्देशाभावेऽपि कारप्रत्ययः । तेन स्वाहाकारो हन्तकार  
इत्यादिसिद्धम् ।

## विभाषा छन्दसि ३६ ।

छन्दसि एकश्रुतिर्वा । व्यवस्थया च विकल्पः । यथा—  
बह्वृचानां संहितायां त्रैस्वर्यम्, ब्राह्मणे त्वेकश्रुतिरित्यादि ।  
विकल्पस्य प्रकृतत्वेऽपि “यज्ञकर्मणि” इत्यस्य निवृत्तिसूचनार्थं  
पुनर्विभाषाग्रहणम् ।

ननु यज्ञकर्मण्येव नित्याया वैकल्पिकयाश्चैकश्रुतेर्विरोधाद्वि-  
धातुमशक्यत्वात्सामर्थ्यादेव ‘यज्ञकर्मणि’ इत्यस्य निवृत्तिसम्भ-  
वात्पुनर्विभाषाग्रहणं व्यर्थमिति चेन्न । अजपेत्यादिपर्युदासा-  
न्नित्यैकश्रुतेर्मन्त्रविषयकत्वम्, वैकल्पिकयास्तु ब्राह्मणपरत्वमिति  
व्यवस्थासम्भवात् । प्रतिषेधपक्षेऽपि नित्यैकश्रुतेरेव ऊहादिवि-  
षयत्वम्, वैकल्पिकयास्तु छन्दोविषयत्वमिति सम्भवात्तन्नि-  
वृत्त्यर्थतया सार्थक्यात् ।

अत्र व्याचक्षते—तन्त्रेणावृत्त्या वा “अच्छन्दसि” इति नञ्प्रश्लेषा-  
द्भाषायामप्यैच्छिको विकल्पः । दाण्डिनायनादि—सूत्रे “ऐक्ष्वा-  
कस्य स्वरभेदार्थं पृथक् निपातनम्” इत्युक्त्वा “ऐकश्रुत्यनिर्दे-  
शात्सिद्धम् । एकश्रुतिर्हि स्वरसर्वनाम । यथा—नपुंसकं लिङ्गसर्व-  
नाम” इति भाष्योक्तेः । अत एव विरुद्धस्वरकसमासद्वयस्यैकश्रुत्या  
सङ्गहादभियुक्तानां श्लेषकाव्यनिर्माणं सङ्गच्छते । अत एव इन्द्र-  
शत्रुशब्दे बहुव्रीहिस्वरेण दोषप्रवृत्तिरुक्ता पस्पशायाम्, तदन्ते  
“श्वेतो धावति अलम्बुसानां याता” इति भाष्यं च । “वेद इव

द्वितीयपादे डित्त्वाद्यातिदेशाहिकम् । १ । ५८३

लोके स्वरो न विशेषाध्यवसायहेतुः” इति काव्यप्रकाशस्य त्वेकश्रुत्या पाठादित्याशयः ।

नचैवं “अल्युपोत्तमम्” इति प्रक्रम्य “विभाषा भाषाया-  
म्” इत्युक्तेर्वैयर्थ्यम् । त्रैस्वर्येण प्रक्रमे पाक्षिकानुदात्तलाभार्थ-  
त्वात् । वेति प्रकृते विभाषाग्रहणात्सूत्रकृतां तन्त्रादेरनभि-  
मतत्वात् । स्वरविधौ छन्दोऽधिकाराभावाच्चेति तिष्ठतु विस्तरः ।

## न सुब्रह्मण्यायां स्वरि- तस्य तूदात्तः ३७ ।

सुब्रह्मण्याख्ये निगदे पूर्वेण प्राप्ता एकश्रुतिर्न भवति  
किन्तु वचनान्तरविहितस्य स्वरितस्योदात्तः स्यात् । “सुब्र-  
ह्मण्योम्” । “इन्द्र आगच्छ” । ओकारस्योदात्तत्वं व्याख्या-  
तम् । “ओमभ्यादाने” इति प्लुतोदात्तत्वं तु नास्ति,  
तस्याऽयज्ञकर्मविषयत्वादिति सप्रदायः । इन्द्रशब्द आ-  
मन्त्रिताद्युदात्तः, शेषनिघातेनाकारोऽनुदात्तः । “उदात्ताद्-  
नुदात्तस्य” इति तस्य स्वरितः, तस्यानेन उदात्तः । “नि-  
पाता आद्युदात्ता” इत्याकार उदात्तः । गच्छ इत्यस्य “ति-  
ङ्ङितिङ्” इति निघातः । “उदात्ताद्” इति गकाराकारस्य  
स्वरितः । तस्याप्युदात्तः । तथाच छकारभिन्ना आद्याश्चत्वार  
उदात्ताः । नच “उदात्ताद्” इति छकारस्याप्युदात्तत्वाप-  
त्तिः । तदुत्तरमेतत्प्रकरणपाठस्य पूर्वमुक्तत्वात्स्वरितोदात्त-  
स्यासिद्धत्वात् ।

“हरिव आगच्छ” इत्यत्र आमन्त्रिताद्युदात्तः, इकारस्य

## ५८४ व्याकरणसिद्धान्तसुधानिधौ प्रथमाध्याये

शेषनिघातः, तस्य स्वरितः, तस्योदात्तत्वम् इति 'हरिव' इत्यत्र द्वाबुदात्तावन्त्योऽनुदात्तः । 'आगच्छ' इत्यपि पूर्ववत् ।

“आगच्छ मघवन्” इत्यत्र “आमन्त्रितस्य” इति मघव-  
च्छब्दोऽनुदात्तः ।

“मेधातिथेः” इति षष्ठ्यन्तस्य “मेघ” इत्यामन्त्रिते पराङ्गव-  
द्भावात् आमन्त्रितस्वरेण मेधातिथिशब्दावयवो मे इत्युदात्तः, धा  
इत्यस्योक्तरीत्या स्वरितस्यानेनोदात्तः । मेधा इति द्वयमुदात्तम् ।  
इतरदनुदात्तम् । एवं “वृषणश्वस्य मेने गौरावस्कन्दिन्नहल्यायै  
जार” इत्यादिषु पराङ्गवद्भावादि योज्यम् ।

“कौशिकब्राह्मण गोतमब्रुवाण” इत्यत्रापि द्वौ द्वाबु-  
दात्तावन्येऽनुदात्ताः । नच तृतीयस्यापि “उदात्ताद-  
नुदात्तस्य” इति स्वरितत्वादनेनोदात्तत्वापात्तिः, एवं  
परेषामपीति वाच्यम् । स्वरितग्रहणसामर्थ्यात् सर्वेषामुदात्तत्वे  
इष्टे “न” इत्यपहाय “सुब्रह्मण्यायामुदात्त” इत्येव ब्रूयात् ।  
तस्मादुभयग्रहणसामर्थ्यान्न सर्वेषामुदात्तत्वम् ।

“श्वः सुत्यामागच्छ मघवन्” । श्व इति निपातस्वरे-  
णाद्युदात्तः । सुत्याशब्दः “संज्ञायां समजनिषदनिप-  
तमनविदषुञ्शीङ्भृजिणः” इति सुनोतेः क्यपि तत्रो-  
दात्तानुवृत्तेरन्तोदात्तः, शेषनिघातेन 'सु' इत्यनुदात्तः । “उ-  
दात्तस्वरितपरस्य” इत्यनुदात्ततरः । आगच्छ इति द्वाबुदात्तौ  
परोऽनुदात्त इति पूर्ववत् ।

“अहे सुत्याम्, अहे सुत्याम्” अह इति टजन्तत्वादन्तो-  
दात्तम् ।

तथा च सामब्राह्मणम्—“तस्मादुत्करे तिष्ठन्सुब्रह्मण्यः सुब्रह्म-  
ण्यायाह्वयति—सुब्रह्मण्योऽम्, सुब्रह्मण्योऽम्, सुब्रह्मण्योऽम् इति ।

द्वितीयपादे छित्वाद्यतिदेशाहिकम् । १ । ५८५

स्त्रियमिव त्रिराह त्रिषत्या हि देवाः । 'इन्द्रागच्छ' इति यदाह 'इन्द्रा-  
गच्छ' इत्येतद्वा अस्य प्रत्यक्षं नाम तेनैवैनं त्रिराहयति । 'हरिव  
आगच्छ' इति, पूर्वपक्षापरपक्षौ वा इन्द्रस्य हरी ताभ्यां हीदं सर्वं  
हरति । 'मेधातिथेर्मेध' इति, मेधातिथिं ह काण्वायनिं मेधो भूत्वा  
जहार । 'वृषणश्वस्य मेने' । वृषणश्वस्य ह मेनका नाम दुहिताऽऽम ता  
हेन्द्रश्चकमे । 'गौरावस्कान्दिन्' इति । गौरमृगो ह भूत्वाऽवस्कद्यार-  
ण्याद्राजानं पिबति । 'अहल्यायै जार' इति । अहल्याया ह मैत्रेय्या  
जार आस । 'कौशिकब्राह्मण' इति । कौशिको ह स्मैर्न ब्राह्मण उप-  
न्येति । 'गोतमब्रुवाण' इति । देवासुरा ह संयत्ता आसंस्तानन्तरेण  
गोतमः शश्राम, तमिन्द्र एत्योवाच—इह नो भवान्स्पशश्चरत्विति,  
नाऽमुत्सह इति, अथाहं भवतो रूपेण चराणीति, यथा मन्यस  
इति । स यत्तद् गोतमो अब्रुवाणश्चचार गोतमरूपेण वा तदेतदाह  
गोतमासीति । अहे सुत्यामागच्छ मघवन्निति, तद्यथा ऽर्हतो  
ब्रूयादिति अहे वः पक्ताऽस्मि तदागच्छतेत्येवमेवैतद्देवेभ्यः सुत्यां  
प्राह । 'देवा ब्राह्मणाः' इति, देवा ह वै देवा अथ हैते मनुष्यदे-  
वा ये ब्राह्मणाः शुश्रुवांसो ऽनूचानास्ते मनुष्यदेवाः । आहुतय  
एव देवानां दक्षिणा मनुष्यदेवानाम्, आहुतिभिर्ह देवान्प्रीणाति  
दक्षिणाभिर्मनुष्यदेवाञ्छुश्रुवुषोऽनूचानान्ब्राह्मणान्प्रीणाति" इति ।

“असावित्यन्तः” ।

वाचनिकमिदम् । प्रथमान्तस्यान्त उदात्तः । 'गाग्यो यज-  
ते, वात्स्यो यजते । छित्वादाद्युदात्वं प्राप्तम् ।

तथा च द्राह्मणिसूत्रम् “अर्थनिर्वचनमुच्चान्तम्” ।  
'अर्थो निरुच्यते बोध्यते प्राधान्येन प्रतिपाद्यते ऽनेनेत्यर्थनिर्व-  
चनम् । पदमिति यावत् । पदमित्येव तु नोक्तम् । समासे  
पूर्वपदानामन्तोदात्तता मा भूद्' इति व्याख्यातारः । यजते

इत्यस्य निहतस्य “उदात्ताद्” इति स्वरितत्वे उदात्तः ।

“अमुष्येत्यन्तः” ।

षष्ठ्यन्तोपलक्षणमिदम् । ‘दाक्षेः पिता यजते’ । पूर्ववत् ।

“स्यान्तस्योपोत्तमं च”

अदन्तस्य षष्ठ्यन्तस्य उपान्त्यं चकारादन्तश्चेत्युभय-  
मुदात्तं स्यात् । गार्ग्यस्य पिता यजते, वात्स्यस्य पिता यजते ।

“वा नामधेयस्य” ।

स्यान्तस्य नामधेयस्योपोत्तमं वा उदात्तं स्याद्, अन्त्यस्तु  
स्यादेव । देवदत्तस्य पिता यजते । ‘जनिष्यमाणानाम्’ इत्यत्र  
प्रत्ययस्वरेण स्यशब्द उदात्तः, “तास्यनुदात्तेद्” इति लसार्व-  
धातुकस्वरेण शानजनुदात्तः । “उदात्ताद्” इति स्वरितः ।  
तस्यानेनोदात्तत्वमिति ष्यमौ उदात्तौ । अन्यच्छेषनिघातेनानुदा-  
त्तम् । ‘पितापितामह’ इत्यत्र तु पितामहपितामहयोः “असौ”  
इत्यन्तोदात्तत्वे “उदात्ताद्” इति स्वरितत्वे प्रकृतसूत्रेण पि-  
प्रशब्दयोरेवोदात्तत्वं नतु तत्परतोऽपि ।

## देवब्रह्मणोरनुदात्तः ३८ ।

अत्र वार्तिकम्—“देवब्रह्मणोरनुदात्तत्वमेके” इति । देवा  
ब्रह्माण आगच्छत । अयमर्थः—देवा ब्रह्माण इति पदयोर्वैय-  
धिकरण्यपक्षे पूर्वस्यामान्वितस्याविद्यमानवद्भावादुभयोरपि आ-  
मन्त्रिताद्युदात्तत्वे शेषनिघाते स्वरितत्वे च कृतेऽनुदात्तवि-  
धिरर्थवान् । यदि तु तयोः सामानाधिकरण्यं तदा “विभा-  
षितं विशेषवचने बहुवचनम्” इति पक्षे विद्यमानत्वाद् “आम-  
न्त्रितस्य” इति निघातेनैव सिद्ध्या प्रयोजनाभावाद् ।

## स्वरितात्संहिताया-

### मनुदात्तानाम् ३९ ।

स्वरितात्परेषामनुदात्तानां संहितायामेकश्रुतिः स्यात् । “इमं मे गङ्गे यमुने सरस्वति” । इममित्यन्तोदात्तम् । मे इत्यनुदात्तम् । “अनुदात्तं सर्वम्” इत्याधिकारात् । “उदात्तादनुदात्तस्य” इति तस्य स्वरितः । ततः परेषां गङ्गे इत्यादीनामेकश्रुतिः । संहितायां किम् । पदपाठे आमन्त्रितनिघातेनानुदात्तत्वमेव यथा स्यात् ।

स्यादेतत् । ‘अनुदात्तानाम्’ इति बहुत्वं विवक्षितं न वा । नाद्यः । ‘आग्निवेश्यः’, ‘पचति’ इत्यत्र द्विवैकत्वयोरव्याप्तेः । आग्निवेश्यशब्दो हि गर्गादियञन्तत्वादाद्युदात्तः । शेषनिघाते द्वितीयः “उदात्ताद्” इति स्वरितः । वेद्येति वर्णद्वयमनुदात्तम् । पचति इत्यत्र धातुरुदात्तः । शप्तिपौ पित्वादनुदात्तौ । शवकारः स्वरितः । ततः पर एक एवानुदात्त इत्येकश्रुतिर्न स्यात् ।

नान्त्यः । “इमं मे गङ्गे यमुने सरस्वति” इत्यत्र मेशब्दस्य स्वरितत्वात्ततः परस्यैकस्यैवैकश्रुतिः स्यात्, न ‘यमुने’ इत्यादीनाम्, व्यवहितत्वात् । “तस्मादित्युत्तरस्य” इतिवचनात् ।

अत्र भाष्यम्—वचनत्रयान्तानामनुदात्तपदानामेकशेषोऽयमिति । सरूपसूत्रारम्भपक्षे चेदम् । जातिपक्षे तु “जात्याख्यायाम्” इति बहुवचनम् । ततश्चैकद्विवहुषु स्वरितात्परस्या जातेरानन्तर्येणोपलम्भात्सर्वेषामैकश्रुत्यसिद्धिः ।

नन्वाद्ये षट्प्रभृतीनामेव कार्यं स्यात्सहविवक्षायामेकशेष-

५८८ व्याकरणसिद्धान्तसुधानिधौ प्रथमाध्याये

विधानात् समुदितानामेव कार्यान्वयादिति चेन्न । निर्देशसह-  
विवक्षायामपि प्रत्येकं कार्यप्रवृत्तेः, देवदत्तयज्ञदत्तविष्णुमित्रा  
भोज्यन्तामितिवत् ।

## उदात्तास्वरितपरस्य सन्नतरः ४० ।

उदात्तः स्वरितो वा परो यस्मात्तस्यानुदात्तस्यानुदात्ततरः ।  
“सरस्वति शुतुद्रि” । “व्यचक्षयत्स्वः” । इति वृत्तिकारादयः ।  
केचित्तु—एकश्रुतिस्वरस्यानुदात्ततरः स्यादित्येवार्थः । अ-  
न्यथा “एकश्रुति दूराद्” इति सूत्रगतभाष्यकैयटविरोधात् ।  
किञ्च अस्यासिद्धत्वात्सरस्वतीशब्दावयवकारस्यापि पूर्वे-  
णैकश्रुतिः स्यात् ।

नचायं तदपवादः । अग्निम्, कन्या इत्यादौ सावकाशत्वात् ।  
नच “न मु ने” इत्यत्र ‘न’ इति योगविभागान्नासिद्धत्व-  
मिति हरदत्तादिरीत्या निर्वाहः । तदर्थं योगविभागस्य भाष्या-  
दावनुक्तेः । अन्यथा शास्त्रान्तपाठकल्पनस्यापि वैयर्थ्यात् ।  
एकश्रुतेरिव स्वरितस्यापि परत्वाद्धाधोपपत्तौ “नोदात्तस्वरि-  
तोदयम्” इति सूत्रवैयर्थ्याच्चेति प्राहुः ।

## अपृक्त एकाल्प्रत्ययः ४१ ।

एकोऽल् यत्र स प्रत्ययो ऽपृक्तसंज्ञः । प्रदेशाः—“सुतिस्य-  
पृक्तं हल्” इत्यादयः ।

स्यादेतत् । एकहलित्येव वक्तव्यम् । ‘अपृक्तं हल्’  
इत्यत्र हल्पदपरित्यागे लाघवात् । अल्ग्रहणे तु बिभेदेत्यादौ  
णलो लोपवारणाय तदावश्यकत्वात् ।

मैवम् । “यूनि लुगणिञोः” इति पदद्वयोच्चारणे गौरवात् ।

द्वितीयपादे डित्त्वाद्यतिदेशाहिकम् । १ । ५८९

हल्ग्रहणे तु अपृक्तस्येत्येव तत्र वक्तव्यत्वात् ।

नचैवं फाण्टाहृतेरपत्यं फाण्टाहृतः । “फाण्टाहृतिमिमता-  
भ्याम्” इति प्रत्ययस्यापि लुगापत्तिः । अण एव लुका  
सिद्धौ णविधानानर्थक्यापत्त्या तद्वारणात् ।

नच “यजिञोश्च” इति फग्वधनार्थतया तत्सार्थक्यम् ।  
पैलादिपाठं कृत्वाऽपि फको वारायितुं शक्यत्वात् ।

मैवम् । यथान्यासे ऽपृक्तसंज्ञायां हल्ग्रहणम्,  
हल्ङ्यादिसूत्रे द्वितीयहल्ग्रहणम्, “अणिजोः” इत्यत्रापृक्त-  
ग्रहणं चेति त्रयम्; उक्तीत्याऽप्यपृक्तसंज्ञायां हल्ग्रहणम्, “अ-  
णिजोः” इत्यत्राणिज्पदयोर्ग्रहणं चेति पदत्रयमेवेति न लाघवम् ।

एवं च तथाऽप्येकग्रहणं मास्तु । नच दर्बिः, जागृविरित्यादाव-  
तिप्रसङ्गः । अलेव यः प्रत्यय इति व्याख्यानात् । अन्यथाऽल्पद-  
वैयर्थ्यात् । अलन्तस्येत्यर्थे केवलस्याद्यन्तवद्भावेन तथात्वाश्रयणे  
तद्व्यावर्त्याभावात् ।

नचैवं हल्ग्रहणेऽपि समानम् इति वाच्यम् । अजन्तव्या-  
वृत्त्या तदन्तविधेश्चरितार्थत्वापत्तेः । तस्माद् “एकग्रहणं वर्णग्रहणे  
जातिग्रहणम् इति ज्ञापनार्थम्” इति भाष्यम् । “निपात एकाज्”  
इत्यत्र ज्ञापितस्यापि पुनर्ज्ञापनं मन्दबुद्ध्यनुग्रहार्थमिति कैयटः ।

**तत्पुरुषः समानाधि-**

**करणः कर्मधारयः ४२ ।**

सामानाधिकरण्यं द्वेधा शाब्दमार्थं च । आद्यं यथा-नी-  
लमुत्पलमिति पदद्वयस्य, समानविभक्तिकत्वात् । द्वितीयमपि  
तत्रैव तदर्थयोरभेदेन विशेषणविशेष्यभावात् ।



तत्रार्थं बाधितसाधारणं 'माता वन्ध्या'इत्यादिदर्शनात् । द्वितीयं त्वबाधितमात्रवृत्तीति विवेकः । शब्दानुशासनप्रस्तावादाद्यमेवात्र निविष्टम् । काञ्चनमयवह्निमानित्याद्यभियुक्तप्रयोगदर्शनात् ।

वर्त्तिपदयोरेकविभक्तिकयोर्यस्तत्पुरुषः कर्मधारयसंज्ञः स स्यात् ।

तत्पुरुषप्रकरणादन्यत्रैतदारम्भस्तु कर्मधारयसंज्ञायास्तत्पुरुषसंज्ञाबाधकत्वं मा भूदिति । तत्रैकसंज्ञाधिकारात् । नीलञ्च तदुत्पलं च नीलोत्पलम् । चित्रा गावो यस्येत्यादिबहुव्रीहेरपि समानाधिकरणत्वाच्चभिचारवारणाय तत्पुरुष इति । राजपुरुष इत्यादिवारणाय समानाधिकरण इति ।

नच तत्पुरुषस्य समुदायस्यैक्यात्सामानाधिकरण्यानुपपत्तिस्तस्य भेदनियतत्वादिति वाच्यम् । तत्पुरुषपदस्य तद्घटकपदलक्षकत्वात् ।

ननु मुख्यतत्पुरुषस्यापि सामानाधिकरण्यं सम्भवति—राजपुरुषः शोभन इत्यादौ, तत्र चरितार्थत्वात्कुतो लक्षणा ।

अत्र कैयटः—तत्पुरुषस्य पदान्तरेण सामानाधिकरण्यं बहिरङ्गं वर्त्तिपदानां तु तदन्तरङ्गमिति ।

नचैवं प्रत्येकं पदानामेव कर्मधारयसंज्ञाऽऽपत्तिः । एका-  
विद्वर्चनन्यायेन पदसमुदायस्यैव संज्ञाविधानात् ।

## प्रथमानिर्दिष्टं समास

### उपसर्जनम् ४३ ।

समासविधौ प्रथमान्तं पदमुक्तसंज्ञम् । कृष्णं श्रितः  
कृष्णश्रितः । कृष्णादिशब्दानां प्रथमान्तत्वाभावेऽपि "द्विती-

द्वितीयपादे छित्वाद्यातिदेशाहिकम् । १ । ५९१

याश्रित—” इत्यादौ तत्समर्पकद्वितीयादिपदानां प्रथमान्तत्वात् ।  
तथाच समासपदं तद्विधायकशास्त्रपरमिति फलितम् । समास-  
घटकपदापेक्षया समासाविधेर्लघुतया तत्परत्वस्यैव न्याय्यत्वात् ।  
स्यादेतत् । निर्देशापेक्षया समासस्थाधारत्वात् एकत्र  
प्रथमानिर्दिष्टस्य सर्वत्रोपसर्जनसंज्ञा स्यात् । तदुक्तम्—  
“यस्य विधौ प्रथमानिर्देशस्ततो ऽन्यत्रोपसर्जनसंज्ञाप्रसङ्ग”  
इति । ततश्च राजकुमारीश्रित इत्यत्र श्रितादिसमासे कुमारीश-  
ब्दस्य प्रथमानिर्दिष्टत्वादुक्तसंज्ञायाम् उपसर्जनत्वानिमित्तो ह्रस्वः,  
पूर्वनिपातश्च पूर्वपदे षष्ठीतत्पुरुषेऽपि स्यात् ।

अत्र वार्तिकम्—

“सिद्ध्यन्तु यस्य विधौ तं प्रतीति वचनाद्” इति ।

यस्य श्रितादेः समासविधौ प्रथमानिर्दिष्टं तं प्रत्येवोप-  
सर्जनसंज्ञेत्यर्थात् । उपसर्जनमित्यन्वर्थसंज्ञया यत्प्रतियोगिकं  
यस्याप्रधानत्वं तत्प्रतियोगिकैवोक्तसंज्ञेति लाभात् ।

नन्वेवमर्द्धपिप्पली, पुरुषव्याघ्र इत्यादौ पूर्वपदार्थप्रधाने-  
ऽर्द्धादिशब्दानामुक्तसंज्ञा न स्यात् ।

मैवम् । अर्थसम्भवे सत्येवान्वर्थसंज्ञानां प्रवृत्तिनिमि-  
त्तमपेक्ष्य प्रवृत्तेः । अन्यत्र तु तदनपेक्ष्यैव, विधानसामर्थ्याद् ।  
अत एव स्वादीनां कर्मप्रवचनीयसंज्ञेति वक्ष्यते ।

एतेन राज्ञः पुरुषस्येत्यादिकमपि व्याख्यातम् ।

भाष्ये तु परिहारान्तरमप्युक्तम् । पूर्वनिपातप्रकरणे हि  
“न वाऽनिष्टदर्शनाद्” इति पूर्वनिपातं प्रत्याख्यायोक्तम्—“ष-  
ष्ठ्यन्तयोः समासेऽर्थाभेदात्प्रधानस्यापूर्वनिपातः” इति । वाक्य-  
समासयोरेकार्थत्वानुरोधाद्वाज्ञ एव पूर्वनिपातो न पुरुषस्य, अ-  
न्यथाऽर्थभेदप्रसङ्गात् ।

न च राज्ञः कुमार्या इत्यत्रोपसर्जनह्रस्वापात्तिः । पुनर्ङीप्स-

म्भवादिष्ठापत्तेः । वक्ष्यते हि—“परवल्लिङ्गम्” इति, “शब्दशब्दार्थौ” इति । यद्यप्येतत्तत्रैव दूषणीयं तथाप्यन्वर्थसंज्ञायामेव तात्पर्यम् ।

## एकविभक्ति चापूर्वनिपाते ४४।

समासे यन्नियतविभक्तिकं तदप्युक्तसंज्ञं न तु तस्य पूर्वनिपातः । तत्तत्प्रयोगव्यक्तौ सर्वस्याप्येकविभक्तित्वात् सामर्थ्यात् यस्य पर्यायेणापि न सर्वविभक्तित्वं तस्येयं संज्ञा । ‘निष्कौशाम्बिः’ इत्यत्र हि कौशाम्बीशब्दो निष्क्रमणक्रियाऽपेक्षया ऽपादानशक्तिसम्बन्धात्पञ्चम्यन्त एव । क्रियान्तरापेक्षया शक्त्यन्तरानावेशात् ।

स्यादेतत् । श्रितादिसमासे द्वितीयाद्यन्तानां कृष्णादि-शब्दानामप्यनेन पूर्वनिपातनिषेधः स्यात्, पूर्वसूत्रस्य नीलोत्पलादिसमानाधिकरणसमासे सावकाशत्वात् ।

मैवम् । अत्र पर्युदासाश्रयणात् पूर्वेण तत्र सिद्धेः ।

यद्वा “एकविभक्ति—” इत्यनेन विहितोपसर्जनसंज्ञानिवन्ध-नस्यैव पूर्वनिपातस्य प्रतिषेधः । “अनन्तरस्य विधिर्वा भवति प्रतिषेधो वा” इतिन्यायात् ।

“एकविभक्तावषष्ठ्यन्तवचनम्”

इह मा भूत् अर्द्ध पिप्पल्या अर्द्धपिप्पली । एकदेशि-समासमात्रविषयकश्चायं निषेधः । तेन पञ्चानां कुमारीणां समाहारः पञ्चकुमारि इत्यादौ उपसर्जनत्वमेवेति द्वितीये विस्तरः ।

“प्रयोजनं द्विगुप्राप्तापन्नालंपूर्वोपसर्गक्रान्ताद्यर्थे” ।

क्रमेणोदाहरणम् । पञ्चभिर्गोभिः क्रीतः पञ्चगुः, प्राप्तो जीविकां प्राप्तजीविकः, आपन्नो जीविकामापन्नजीविकः, अलङ्कुमार्यै अलङ्कुमारिः, निष्क्रान्तः कौशाम्ब्या निष्कौशाम्बिः ।

इति सिद्धान्तसुधानिधौ प्रथमाध्यायस्य द्वितीये पादे प्रथमाह्निकम्॥

## अर्थवदधातुरप्रत्ययः प्रातिपदिकम् ४५ ।

धातुप्रत्ययभिन्नमर्थवच्छब्दरूपं प्रातिपदिकसंज्ञं स्यात् । महा-  
संज्ञाकरणं “को धातुः, कः प्रत्ययः, किं प्रातिपदिकम्” इत्याथर्वण-  
श्रुत्यनुरोधात् । अर्थपदमभिधेयपरम् । संज्ञाविशेषलाभार्थमिदम् ।  
तदुक्तम्—“अर्थवदिति व्यपदेशो वर्णानां मा भूद्” इति । न चाधा-  
तुरित्यादिपर्युदासात्तद्भिन्नस्यार्थवत् एव लाभः । धर्मान्तरप्रयु-  
क्तसादृश्यवतो वारणीयत्वात् । तेन वर्णेषु प्रत्येकं न व्यभि-  
चारः । “वर्णानां च मा भूद्” इति पाठे दशदाडिमाद्यनर्थकपदस-  
मुदायस्य चकारेण समुच्चयः ।

स्यादेतत्—अस्तु वर्णानां संज्ञा । न च स्वादेरापत्तिः ।  
एकवाक्यतया संख्याकर्मादिषु तेषां विधानात् ।

मैवम् । अविशेषेण स्वादीनामुत्पत्तेः । ततोऽर्थनियमः  
प्रकृतार्थापेक्षो वा प्रत्ययनियम इति अव्ययादिवत्सुपां दुर्वा-  
रत्वात् । ततश्च धनं वनमित्यादौ समुदायस्य पृथक् प्रातिपदि-  
कसंज्ञायां तदन्तर्भावात् विभक्तिलोपेऽपि नलोपापत्तिः । न चा-  
धातुरिति निषेधः । प्रत्येकस्माद्विभक्तेरापाद्यत्वात् । तत्र च धा-  
तुत्वाभावात् । अर्थवद्ग्रहणपरिभाषाया विशिष्टरूपोपादानविषय-  
कत्वात् । “प्रादूहोढ” इत्यादिवत् ।

यत्तुक्तम्—“संघातस्यैकाध्यात् सुवभावो वर्णाद्” इति,  
तद् वर्णानामर्थवत्त्वपक्षे तन्त्रेणैकयैव विभक्त्या समुदायावयवा-  
र्थगतैकत्वप्रतीतिसिद्धेः । अनर्थकस्य तु संज्ञायां प्रकाशनीयार्थ-

५९४ व्याकरणसिद्धान्तसुधानिधौ प्रथमाध्याये

विरहात् प्रत्येकवर्णादपि स्याद् । अन्यद् विचारितं पस्प-  
शायाम् ।

ननु “सुपो धातुप्रातिपदिकयोः” इत्यत्र धातोः पार्थक्येन  
ग्रहणात् धातोः प्रातिपदिकसंज्ञाविरहो ज्ञापयिष्यते । अन्यथा  
पुत्रीयतीत्यादौ प्रातिपदिकत्वादेव लुक्सिद्धेः तेन “अहन्  
वृत्रम्” इत्यादौ न नलोपापत्तिरित्यधातुग्रहणं व्यर्थम् ।

मैवम् । तत्र “अप्रत्यय” इति प्रातिपदिकसंज्ञानिषेधात्  
तदर्थतया धातुग्रहणोपपत्तेः ।

नच प्रत्ययलक्षणेन “अप्रत्यय” इति संज्ञानिषेधः । “न  
ङिसम्बुद्धयोः” इत्यनेन लोपे कार्ये प्रत्ययलक्षणमाश्रित्योक्तपर्यु-  
दासो न प्रवर्तते इति ज्ञापितत्वात् ।

अप्रत्यय इति किम् । काण्डे, कुड्ये । अत्र विभक्त्यन्तस्य  
संज्ञायां “ह्रस्वो नपुंसके प्रातिपदिकस्य” इति मा भूत् ।

अत्र भाष्ये छिद् भिद् इत्यादौ ‘अधातुः’ इति निषेधात्प्रा-  
तिपदिकसंज्ञाविधायकत्वेन कृद्ग्रहणस्य चरितार्थत्वेऽपि तद्धि-  
तग्रहणस्य नियमार्थत्वं भविष्यति—एतदन्तस्यैव प्रत्ययान्तस्य  
संज्ञेति ।

स्यादेतद्—पदानां प्रत्येकं प्रत्ययान्तत्वेऽपि वाक्यस्य प्रा-  
तिपदिकसंज्ञा स्यात् । नच तत्र प्रत्ययान्तपर्युदासेन निर्वाहः ।  
‘प्रत्ययग्रहणे यस्मात् स विहितस्तदादेस्तदन्तस्य च’ इति  
प्रकृतिप्रत्ययसमुदायस्यैव ग्रहणात् । ननु अर्थवत्त्वाभावादेव  
तद्वारणम् । अन्वयव्यतिरेकाभ्यां पदानामेवार्थवत्त्वात्, वाक्य-  
स्य चाकाङ्क्षादिलभ्यत्वात् ।

मैवम् । ध्वनिव्यङ्ग्यं नित्यं वाक्यं पदार्थसंसर्गरूपविशिष्ट-  
वाक्यार्थवाचकम् । अन्यथा वाक्यार्थस्याशाब्दत्वं स्यात् ।

तथाच वाक्यमेव मुख्यः शब्दः, वाक्यार्थ एव मुख्यः शब्दार्थः ।  
पदपदार्थावस्थापनं तु लाघवार्थं सादृश्यात्कल्पितान्वयव्य-  
तिरेकान्नाश्रित्य कल्पितम् । प्रतिवाक्यं व्युत्पत्त्यसम्भवात् इति  
सिद्धान्तात् ।

अत्र वार्तिकम्—

“अर्थवत्समुदायानां समामग्रहणं नियमार्थम्” इति ।

नन्वेवं बहुपटवः, उच्चकैः, नीचकैः इत्यादिकानामपि सं-  
ज्ञा न स्यात् । द्योत्यवाच्याभ्यामर्थाभ्यां प्रत्ययस्य प्रकृते-  
श्चार्थवत्त्वात् अर्थवत्समुदायत्वरूपप्रतियोगितावच्छेदकधर्माव-  
च्छिन्नत्वात् ।

नच संज्ञाविरहे यथा स्वाद्युत्पत्तिर्न भवति, तथा पू-  
र्वोत्पन्नाविभक्तिलोपोऽपि न भविष्यति इति तथैव सिद्धिरिति  
वाच्यम् । स्वरे दोषप्रसङ्गात् ।

तथाहि—“चित्” इति सूत्रे “चितः सप्रकृतेः बह्वकज-  
र्थम्” इतिवचनात्प्रकृतिमन्तर्भाव्य चित्स्वरो विधीयते ।  
तथाच ‘पटव’ इति जसन्तस्य बहुचं प्रति प्रकृति-  
त्वात् जसकारस्योदात्तत्वं स्यात् । पूर्वोपपन्नसुपो लोपे तु  
पुनरुत्पन्नविभक्तेः प्रकृतावनन्तर्भावाद्वाकारस्योदात्तत्वमिति सि-  
द्धमिष्टम् । उच्चकैरित्यादावपि अकज्वतः समुदायाद्विभक्त्यभावे  
पदत्वाभावाद् ‘उच्चकैः पठति’ इत्यादौ “तिङ्ङितिङ्”  
इति निघातानुपपत्तिः, पदादित्यधिकारात् । तन्मध्यपतितन्या-  
यस्यानाश्रयणेनेदम् । तस्मात्प्रकृतिप्रत्ययसमुदायस्य प्रातिपदि-  
कसंज्ञा भवत्येवेति ज्ञापनार्थम् अप्रत्यय इति वक्तव्यम् ।

नचैवं बहुपटव इत्यादेरपि निषेधापत्तिः । प्रत्ययान्तस्यैव  
प्रतिषेधात् ।

## ५९६ व्याकरणसिद्धान्तसुधानिधौ प्रथमाध्याये

न च 'संज्ञाविधौ प्रत्ययग्रहणे तदन्तग्रहणाभावः' । यत्र संज्ञा विधेया तत्रैव तन्निषेधात् । अत्र तु संज्ञाप्रतिषेध इति वैषम्यात् ।

न च जसन्तं बहुपटव इत्येतदपि प्रत्ययान्तमेवेति वाच्यम् । पटुशब्दादेव जसुत्पत्तेः, समुदायस्य तदन्तत्वाभावात् ।

न च न विद्यते प्रत्ययो यस्मिन् इति बहुव्रीहिणा प्रत्ययादेरपि बहुपटव इत्यस्य निषेधः स्यादिति वाच्यम् । वक्ति-पदार्थप्राधान्येन तत्पुरुषस्यान्तरङ्गत्वात् ।

अत्र भाष्यम्—तुल्यजातीयस्यैव समासग्रहणेन नियमः क्रियते सुबन्तानामेव समासविधानात् ।

न चाश्वक्रीतीत्यादौ “गतिकारकोपपदानां कृद्भिः सह समासवचनं प्राक् सुबुत्पत्तेः” इतिवचनादसुबन्तेनापि सुबन्तस्य समासोऽस्तीति वाच्यम् । भेदसंसर्गद्वारकार्थवच्चयुक्तानामित्यर्थादिति कैयटः ।

तथाच प्रकृतिप्रत्ययभावानापन्नसमुदायस्य समासभिन्नस्योक्तनियमेन व्यावृत्तिरिति फलितम् ।

एतेनोक्तदोषभिया प्रत्ययान्तप्रतिषेधसामर्थ्यात्प्रकृतिप्रत्ययसमुदायस्य संज्ञा भवत्येवेति न्यासग्रन्थो यथाश्रुतपरत्वेन व्याख्यातः ।

केचित्तु—यत्र संघाते पूर्वो भागः पदम् उत्तरस्तु न प्रत्ययस्तस्य व्यावृत्तिः । बहुपटव इत्यत्र पूर्वभागस्य पदत्वाभावान्न दोषः । जन्मवानित्यादौ तूत्तरभागस्य प्रत्ययत्वात् । न च तद्धितग्रहणसामर्थ्यम् । औपगव इत्यादौ पूर्वस्य भसंज्ञया तत्र चरितार्थत्वात् । न चान्तर्वर्त्तिविभक्तिमाश्रित्य पदसंज्ञा । तुल्यावधिकया भसंज्ञया

## द्वितीयपादे प्रातिपदिकाहिकम् । २ । ५९७

तद्वाधात् । न च 'अयमियान्' इत्यादिसमुदायस्य संज्ञाप्रसङ्गः  
पूर्वभागस्य पदत्वेऽप्युत्तरस्य प्रत्ययत्वादुक्तनियमेन तत्र प्रवृत्त्य-  
भावादिति वाच्यम् । तद्विहितत्वस्यापि प्रत्ययविशेषणत्वात् ।  
तद्विहितत्वाभावप्रयुक्तविशिष्टाभावस्य तत्राप्यनपायादित्याहुः ।

न च सुप्तिङ्समुदायस्य संज्ञापत्तिः । "जहिकर्मणा बहुल-  
माभीक्ष्ण्ये कर्त्तारं चाभिदधाति" इत्यस्य नियमार्थत्वात् ।  
यद्यपि समाससंज्ञा समासान्तोदात्तार्था तथापि समासत्वादेव  
प्रातिपदिकत्वमिति तत्तुल्यजातीयताप्रतिपादनार्थमेतदुक्तमिति  
कैयटः ।

न च 'पश्य धावति' इत्यादेस्तिङ्समुदायस्य तदापत्तिः ।  
"आख्यातमाख्यातेन क्रियासातत्ये" इत्यस्य नियमार्थत्वात् ।  
तस्मात्समासग्रहणेन तुल्यजातीयानां सर्वेषां वाक्यानां नि-  
यमान्निवृत्तिरिति सिद्धम् ।

अत्र वदन्ति-नैयायिकमते समासस्य शक्तिलक्षणोभयर-  
हितत्वादर्थवच्चाभावादप्राप्तसंज्ञाविधायकत्वे बहुपटव इत्यादे-  
रासिद्धिः, तद्धितान्तत्वाभावात्समासत्वाभावात् ।

न च तद्धितग्रहणं तद्विशिष्टपरमिति वाच्यम् । पचतकी-  
त्यादावतिव्याप्तेरिति ।

तन्न । पदार्थद्वयस्य विशेष्यत्वप्रकारत्वाभ्यामन्वयात् यत्र  
विशिष्टार्थलाभस्तादृशसमुदायस्यैव तैरनर्थकत्वोपगमात् । बहु-  
चस्तु स्वार्थिकप्रत्ययत्वेन पटुशब्दस्यैव तादृशार्थकत्वात् ।

तथाच अयं विशेषः-वैयाकरणानां वाक्यसमासयोरपि  
बहुपटव इत्यादिवदर्थवच्चात्समासग्रहणस्य नियमार्थत्वाद् वा-  
क्यवद्बहुपटव इत्यादेरपि व्यावृत्तिप्रसक्तौ तद्व्यावृत्तं नियमप्र-  
तियोगितावच्छेदकं रूपमाश्रित्य वाक्यस्य संज्ञा वार्यते ।



नैयायिकानां तु समासस्य विशेषविधानात्संज्ञा न तु वाक्यस्य, विशेषविध्यभावाद् । अर्थवत्त्वाभावेन सामान्यविधेरप्रवृत्तेश्च । बहुपटव इत्यादेस्तु उभयमते ऽप्यर्थवत्त्वादेव प्रातिपदिकसंज्ञेति ।

यदप्युक्तम्—समासग्रहणस्य नियमार्थत्वाभावे ‘मूलकेनोपदंशम्’ इत्यादौ समुदायस्य प्रसङ्गः । कृद्ग्रहणे गतिकारकपूर्वस्यापि ग्रहणात् । वैयाकरणमते तु समासग्रहणकृतनियमेन परत्वात्तद्वाधात् । एवञ्च “कृतद्धित” इति सूत्रे कृद्ग्रहणपरिभाषा नोपतिष्ठते एव फलाभावादिति ।

तदप्यसत् । विधिमुखेन नियमप्रवृत्तौ निषेधस्याक्षेप्यत्वात् प्रत्यक्षविधिना समं विप्रतिषेधायोगात् । आक्षेप्यापेक्षया प्रत्यक्षस्य बलवत्त्वात् । निषेधस्य समासभिन्नपरताया इव कृद्भिन्नपरताया अप्यवश्यं कल्पनीयत्वात् ।

निषेधमुखेन प्रवृत्तिरिति पक्षेऽपि कृद्ग्रहणपरिभाषया कारकपूर्वस्यापि प्रातिपदिकसंज्ञायां सिद्धायां परेणापि नियमेन व्यवच्छेदो न स्यात् । कारकपूर्वस्य प्रातिपदिकसंज्ञाविधेरन्यत्र सावकाशत्वाभावात् सावकाशनिस्वकाशयोर्विप्रतिषेधानुपपत्तेः ।

न च नियमानुरोधात्तदप्रवृत्तिः । नियमस्य कृद्भिन्नपरत्वम्, कृद्ग्रहणपरिभाषासङ्कोचो वा कल्प्यते इत्यत्र नियामकाभावात् । परिभाषाया अप्रवृत्तौ नियमस्य कृत्साधारण्यम्, तत्सिद्धौ तत्परिभाषाया अप्रवृत्तिरित्यन्योऽन्याश्रयापत्तेश्च । प्रत्युत तस्याः प्रथमोपस्थितिकतया कारकपूर्वस्य संज्ञासिद्धौ नियमस्य तद्भिन्नपरताया एव युक्तत्वात् ।

अत एव “कृतद्धित” इत्यत्र कृद्ग्रहणपरिभाषोपस्थाने ‘मूलकेनोपदंशम्’ इत्यत्र समासाभावपक्षेऽपि

तृतीयाया लुक् स्यात् । न च समासविकल्पाविधिवै-  
यर्थ्यम् । ‘दाधिउपदंशम्’ इत्यत्र शाकलप्रकृतिभावार्थतया  
तदुपपत्तेः । अन्यथा “अमैवाव्ययेन” इति नित्यसमासापत्त्या  
“सिन्नित्यसमासयोः प्रतिषेधो वक्तव्यः” इति शाकलप्रकृतिभा-  
वनिषेधापत्तेरिति कैयटेन चतुर्थे उक्तम् । “गतिकारकोपपदा-  
त्कृत्” इति उत्तरपदप्रकृतिस्वरविरहार्थं तया तदुपपत्तिरिति  
च सीरदेवेनोक्तम् । परत्वान्नियमेन तत्संज्ञाबाधमनभिधाय  
कृद्ग्रहणपरिभाषाया अप्रवृत्तेरेव तेन प्रथममुक्तत्वात् ।

तथाहि प्रष्टीत्यादौ समासात्प्रागेव “पुंयोगाद्” इत्यादिवचनै-  
र्लुक्प्रत्ययः स्यादित्याशङ्क्य प्रष्टादिसमुदायस्य प्रातिपदिकत्वा-  
भावात्स्त्रीप्रत्ययानुपपत्तिरित्युक्त्वा कृद्ग्रहणपरिभाषाया समुदाय-  
स्य कृदन्तत्वात्संज्ञा स्यादित्याशङ्क्य अप्रत्यय इति पर्युदासात्प्र-  
त्ययान्तस्य प्रातिपदिकसंज्ञाया अप्राप्तावपि कृद्ग्रहणेन कृद-  
न्तस्य संज्ञा न तु गतिकारकपूर्वस्यापीत्युक्तम् । तस्मात्स-  
मासे कृते तन्निबन्धनप्रातिपदिकसंज्ञया स्त्रीप्रत्यय इति तद्ग्र-  
न्थार्थः । अतस्तत्र कृद्ग्रहणपरिभाषा नोपतिष्ठते इत्युभाभ्या-  
मुक्तम् ।

तस्मादेवं समाधेयम्—

“कृत्तद्धित” इत्यत्र संज्ञाविधौ प्रत्ययग्रहणे तदन्तविध्य-  
भावेऽपि अर्थवदित्यस्यानुवृत्त्या प्रक्रियादशायामन्वयव्य-  
तिरेकाभ्याङ्गलिपतामर्थवत्तामाश्रित्य प्रकृतिप्रत्यययोर्मिलित्वा  
यदर्थबोधकत्वं तदर्थबोधकसमुदायस्य प्रातिपदिकसंज्ञेति ताव-  
द्भाष्यादावेव स्पष्टम् । ततश्च नैयायिकमतेऽपि अर्थ-  
वद्ग्रहणानुवृत्त्या प्रकृतिप्रत्ययसमुदायस्यैव विधानसामर्थ्यात्संज्ञा

## ६०० व्याकरणसिद्धान्तसुधानिधौ प्रथमाध्याये

न तु कारकपूर्वस्यापि । अधिकग्रहणे प्रमाणाभावात् । तद्वला-  
त्परिभाषाया एव प्रवृत्त्यभावात् ।

वस्तुतो नात्र तत्परिभाषाऽवकाशः । “गतिरनन्तर” इ-  
त्यत्र तस्या ज्ञापयिष्यमाणत्वात् । प्रत्येकपूर्वस्यैव ग्रहणमिति  
तदर्थत् । उभयपूर्वकस्य युगपदनुपादानात् । अवतप्तेन-  
कुलस्थितम्, उदकेविशीर्णमित्यादौ तथैव दर्शनाच्चेति दिक् ।

नन्वेतत्सूत्रं व्यर्थम्, व्युत्पत्तिपक्षे कृदन्तत्वादेव सर्वत्र सिद्धे-  
रिति चेन्न । अव्युत्पत्तिपक्षे सार्थक्यात् । तत्र चेदमेव ज्ञापकमि-  
ति प्राञ्चः ।

निरुक्तेऽप्युक्तम् — “नामान्याख्यातजानीति शाकटायनः,  
नैरुक्तसमयश्च, न सर्वाणीति गार्ग्यो वैयाकरणानाञ्चैके” इति ।

व्युत्पत्तिपक्षेऽपि निपातार्थमनुकरणार्थञ्चेति हरदत्तोक्तं  
तु चिन्त्यम् । तत्रापि प्रकृत्यादिकल्पनसम्भवात् ।

वस्तुतस्तु व्युत्पत्तिपक्षेऽपि बहुपटव इत्याद्यर्थं सूत्रम् । न  
चैवं बहुचूर्ण इत्येव सूत्र्यतामिति वाच्यम् । मूलकेनोपदंश-  
मित्यादौ कृदन्तत्वेनातिप्रसङ्गात् । अर्थवत्सूत्रं विना समा-  
सग्रहणस्य नियमार्थत्वायोगादिति दीक्षिताः ।

तदसत् । भेदविवक्षायामनुकरणानां प्रकृत्यादिकल्पने  
मानाभावात् ।

अयं तु विशेषः । भेदविवक्षापक्षेऽनुकार्येणार्थवच्चात्प्राति-  
पदिकसंज्ञा “भुवो वुग्” इत्यादिवत् । अभेदविवक्षायां तु  
न, गवित्ययमाहेत्यादिवत् । मूलकेत्यादावतिप्रसङ्गस्य च  
निरस्तत्वात् ।

## कृत्तद्धितसमासाश्च ४६ ।

## द्वितीयपादे प्रातिपदिकाह्निकम् । २ । ६०१

कृदन्ततद्धितान्तसमासाः प्रातिपदिकसंज्ञाः । प्रत्ययान्तप्रतिषेधस्य पूर्वमुक्तत्वात्तदपवादस्यास्य प्रत्ययान्त एव प्रवृत्तेः, “संज्ञाविधौ” इत्यस्य नात्र प्रवृत्तिरिति न्यासकारः । लिट् ध्रुक् इत्यादौ अधातुरिति, कर्तेत्यादौ प्रत्ययान्तमिति पर्युदासे प्राप्तेऽयमारम्भः । समासग्रहणं च नियमार्थमिति व्याख्यातम् ।

ननु समासस्य प्रत्ययान्तत्वादप्राप्तविधिरयं स्यात् । मैवम् । प्रत्ययग्रहणे यस्मात्स विहितस्तदादेरेव ग्रहणात् । न च “स्त्रीप्रत्यये चानुपसर्जनेन” इत्यनुपसर्जनस्त्रीप्रत्यये तदादिनियमाभावाद् ‘राजकुमारी’ इत्याद्यर्थं स्यादिति वाच्यम् । अन्तरङ्गस्यापि हलङ्घ्यादिलोपस्य लुग्विषये प्रवृत्त्यभावात्, श्रूयमाणे एव सुपि समासप्रवृत्तेः, ‘परिहृत्यापवादविषयम्’ इतिन्यायात् । तत्राप्रत्ययान्तत्वेन समासवाक्ये प्रवृत्तायाः संज्ञाया एकदेशविकृतन्यायेन विभक्तिलुक्कपि सुलभत्वात् । अत एव गोमत्प्रियः इत्यादौ न नुमादयः । लुका लोपे प्रत्ययलक्षणाभावात् ।

ननु तथाऽप्यसमर्थसमासे विध्यर्थं स्यात् । मैवम् । अर्थवदित्यनुवृत्तेः, तस्य चानर्थकत्वात् । न चैवं तत्र संज्ञाऽनापत्तिः । धर्मिग्राहकमानेन तत्सिद्धेः । “असूर्यललाटयोः” इत्यनेन ह्यसूर्यशब्दे उपपदे खश् । विभक्त्यन्तं विना च उपोच्चारितपदरूपोपपदत्वानुपपत्तेः ।

स्यादेतत् । शशविषाणादिसमासार्थमयमपूर्वविधिः । तेषामनर्थकत्वात् । ननु शशपदं शशसबन्धाभाववत्परम् । तस्याभेदेन विषाणान्वयः । तथा च शशसम्बन्धाभाववदभिन्नं विषाणमित्यर्थवदेव तदिति वाच्यम् । शशविषाणं नास्तीत्यस्यायोग्यत्वापत्तेः ।

द्वितीयपादे प्रातिपदिकाह्निकम् । २ । ६०३

नास्तीति कथनं समासार्थविवरणार्थम् । समासोत्तरं नास्तीति पदजातं त्वनुवादमात्रम् । स्पष्टं चैतन्मीमांसावार्त्तिकार्दावित्याहुरिति दिक् ।

## ह्रस्वो नपुंसके प्रातिपदिकस्य ४७।

अजन्तस्य प्रातिपदिकस्य नपुंसके ह्रस्वः । श्रीपम् । ह्रस्वश्रुत्या “अच” इत्युपस्थितौ तदन्तविधिः । प्रातिपदिकसम्बन्धिनोऽच इत्यन्वये तु वैयधिकरणम्, सुवाक् कुलमित्यादावतिव्याप्तिश्च स्यात् ।

न च नपुंसकपदेनैव प्रातिपदिकाक्षेपसम्भवात्तदुपादानवैयर्थ्यम् । काण्डे कुड्ये रमते ब्राह्मणकुलमित्यादिव्यावृत्त्यर्थत्वात् । साधनाश्रयमंख्यावत्तल्लिङ्गस्याप्युपादानसंभवात् ।

नचोक्तन्यायेन ‘दोषा ब्राह्मणकुलम्’ इत्यादौ सहचरितत्वादोषाशब्दस्यौपचारिकत्वेऽव्ययस्यापि ह्रस्वापत्तिः प्रातिपदिकत्वादिति वाच्यम् । ‘दोषा दिवा’ इति शब्दौ हि रात्रावहनीति सप्तम्यर्थविशिष्टार्थौ । ब्राह्मणकुलसाधनानां क्रियाणां अधिकरणं कालो भवन् ब्राह्मणकुलस्याधिकरणम्—‘दोषा दृश्यते चरत्यधीते वा’ इति । आधेयव्यवधानेनाधिकरणस्य क्रियाधारत्वात् । ततश्चाव्ययं नपुंसकस्याधिकरणमेव न तु नपुंसकमिति ।

ननु काण्डीभूतं ब्राह्मणकुलमित्यादौ प्रकृतिविकृत्योरभेदविवक्षायां चिप्रत्ययान्तस्यापि नपुंसकत्वादतिव्याप्तिरिति । नच कृते ह्रस्वे “च्वौच” इति दीर्घो भविष्यतीति वाच्यम् । अन्तरङ्गे दीर्घे बहिरङ्गस्य ह्रस्वत्वस्यासिद्धत्वात् । एवं रमते इत्यत्रापि ह्रस्वत्वे टेरेत्वं नेति योज्यमिति चेन्न ।

१ अधिकरणं भवम् काल इति योजना ।

## ६०४ व्याकरणसिद्धान्तसुधानिधौ प्रथमाध्याये

असत्त्ववाचित्वादव्ययस्य नपुंसकत्वाभावात् । एतेन तिवन्त-  
मपि व्याख्यातम् । शक्त्याश्रयद्रव्यानेष्टसंख्याप्रतिपादकस्याप्या-  
ख्यातस्य तदीयलिङ्गप्रतिपादने सामर्थ्यविरहात् । शब्दशक्तिस्वा-  
भाव्यात् । 'काण्डे तिष्ठतः' इत्यत्रापि नपुंसकत्वाभावः, संख्या-  
याः प्राधान्यात् । अवयवधर्मेण समुदायस्य नपुंसकत्वव्यपदेशे  
तु काण्डे कुड्ये इत्यत्र स्यात् । प्रातिपदिकविभक्त्योरेकादेशस्य  
प्रातिपदिकग्रहणेन ग्रहणात् 'ह्रस्वो नपुंसके यत्तस्य' इति कर्त्तव्यं  
स्यात् । साक्षात्तस्यैव यदा नपुंसकत्वं तदा ह्रस्वो न त्ववयव-  
द्वारके तस्मिन्निति तदर्थः ।

अथवा तस्यैवानुपजातव्यतिरेकस्येत्यर्थः । विभक्त्यन्तं चो-  
पजातव्यतिरेकमिति नातिप्रसङ्गः ।

सूत्रकारस्य त्वयमभिप्रायः—मुख्यमेवात्र नपुंसकवृत्ति प्रा-  
तिपदिकं गृह्यते । अन्तवद्भावातिदेशाच्च प्रातिपदिकत्वं न मु-  
ख्यमिति । युगवरत्राय, युगवरत्रार्थम्, युगवरत्वेभ्य इत्यादौ तु न  
ह्रस्वः । बहिरङ्गत्वादीर्घादीनामसिद्धत्वात् । एवमतिखट्वायेत्या-  
दौ उत्तरसूत्रेण ह्रस्वोऽपि नेति व्याख्येयम् ।

## गोस्त्रियोरुपसर्जनस्य ४८।

उपसर्जनेति गोस्त्रियोः, तेच प्रातिपदिकस्य विशेषणम् । तेन  
तदन्तविधिः । “ग्रहणवता प्रातिपदिकेन” इति निषेधस्य प्रत्यय-  
विधिमात्रविषयकत्वात् । तथा चोपसर्जनभूते ये गोस्त्रियौ तदन्तं  
यत्प्रातिपदिकं तस्य ह्रस्वः स्यात् । “अलोऽन्त्यस्य” । निष्कौ-  
शाम्बिः, अतिखट्वः । “एकविभक्ति च” इत्युपसर्जनत्वम् ।  
चित्रगुः । प्रथमानिर्दिष्टत्वात् ।

द्वितीयपादे प्रातिपदिकाह्निकम् । २ । ६०५

स्यादेतत् । अतिश्रीः, अतिलक्ष्मीरित्यादौ ह्रस्वत्वं स्यात् ।  
मैवम् ।

अत्र वार्तिकम्—

“गोटाङ्ग्रहणं कृन्निवृत्त्यर्थम्” ।

कृत्स्नीणां धातुस्त्रीणां चेत्यर्थः । टाङिति टापमारभ्य ष्यङो  
ङकारेण प्रत्याहारः । तथा च कृदन्तस्त्रीणां तद्वहिर्भावात् दोषः ।

भाष्यकारास्त्वाहुः—स्त्रीग्रहणं स्वरितमाश्रित्य “स्त्रियाम्”  
इत्यधिकारे विहिता एव प्रत्यया गृह्यन्ते। “स्वरितेनाधिकारः” इति  
सूत्रस्य यत्र स्वरितत्वं तत्र तदधिकारोपादानमिति, अस्यापि व्या-  
ख्यास्यमानत्वात् ।

नन्वेवं राजकुमारीमतिक्रान्तोऽतिराजकुमारीरित्यादौ ह्रस्वो  
न स्यात् । प्रत्ययग्रहणे यस्मात्स विहितस्तदादेस्तदन्तस्यैव  
ग्रहात् । कुमारशब्दस्य ङीप्रकृतित्वात्कुमारीशब्दस्यैव स्त्री-  
प्रत्ययान्तत्वान्न तु राजकुमारीशब्दस्येति चेन्न । स्त्रीप्रत्यये  
तदादिनियमाभावात् । अत एव परमकारीषगन्धीपुत्र इत्यत्र  
“ष्यङः सम्प्रसारणम्” इत्यस्य प्रवृत्तिः ।

ननूपसर्जनस्त्रीप्रत्यये तदादिनियमोऽस्त्येव अन्यथाऽतिका-  
रीषगन्ध्यापुत्र इत्यत्रापि सम्प्रसारणापत्तेः ।

अत्र कैयटः—‘क्वचिदुपसर्जनस्त्रीप्रत्ययेऽपि तदादिनियमो  
नास्ति हल्ङ्यादिसूत्रे दीर्घग्रहणात् । अन्यथा निष्कौशाम्बिः,  
अतिखट्वा इत्यादौ उपसर्जनत्वात् ङ्यावन्ताभावादेव सुलो-  
पानापत्त्या तद्वैयर्थ्यापत्तेः ।

नन्वेवं कुम्भकारीशब्दादपि स्त्रीभ्यो ढगुत्पत्त्या कौम्भका-  
रेयसिद्धौ “अनुपसर्जनाद्” इत्यत्र तत्सिद्धिर्न स्यादिति भाष्य-  
विरोध इति चेन्न । तत्र तदादिनियमाभावे कदाचित् कारी-

शब्दादपि तदापत्तेरिति तदाशयादिति ।

न्यासकारस्त्वाह—‘अङ्गसंज्ञासूत्रे योगविभागलभ्येयं परि-  
भाषा । तत्र “वाऽऽमि”इत्यत्राव्यवस्थितविभाषार्थस्य वाशब्द-  
स्यानुवृत्तिमाश्रित्यात्र तत्प्रवृत्तिर्नेति व्याख्येयम् ।

यद्वा“कृत्तद्धित”इत्यतोऽनुक्तसमुच्चयार्थश्चकारोऽनुवर्त्यः, इति ।

स्यादेतत् । गोकुलमित्यादावतिप्रसङ्गः । कुमारीपुत्र इत्यत्र  
कुमारीशब्दस्य प्रत्ययान्तत्वादप्रातिपदिकत्वेऽपि राजकुमारी-  
शब्दस्य समासप्रातिपदिकत्वाद्वाजकुमारीपुत्र इत्यत्रापि  
अतिप्रसङ्ग एव । खट्वायादो मालायाद इत्यादौ तु न तच्छङ्का,  
उभयत आश्रयेऽन्तादिवद्भावनिषेधात् । अत्र हि प्रातिपदिकं  
स्त्रीप्रत्ययश्चाश्रीयते—स्त्रीप्रत्ययान्तं यत्प्रातिपदिकमिति । एकादे-  
शश्च यदि प्रातिपदिकस्यान्तवत्तदा स्त्रीप्रत्ययस्यान्तत्वं नास्ति,  
अथ स्त्रीप्रत्ययस्यादिवत्तदा प्रातिपदिकत्वं नास्तीति ।

मैवम् । गोकुलमित्यादौ तदन्तत्वाभावात् प्रातिपदिकेच  
व्यपदेशिवद्भावस्य निषेधात् ।

ननु “येन विधिः”इति सूत्रे “रोण्या अण्”“तस्य च”इति  
वार्त्तिककृतोक्तत्वात् “स्वं रूपम्” इत्यस्यानुवृत्तिरिति लभ्यते ।  
तथा च गोऽन्तत्वाभावेऽपि गोशब्दस्वरूपसत्त्वादेव गोकुल-  
मित्यादौ ह्रस्वः स्यात् ।

मैवम् । “स्वं रूपम्” इत्यस्याननुवृत्तेः । आद्यन्तवत्सूत्रे  
“येन विधिस्तदन्तत्वे प्रयोजनम्”इति वार्त्तिकोक्तेः ।

न च तथापि “तस्य च”इति वार्त्तिकादेव गोकुलमित्यत्र  
ह्रस्वापत्तिः । तस्य वार्त्तिकमात्रशेषत्वात् ।

नापि द्वितीयः । उपसर्जनं यः स्त्रीप्रत्ययस्तद-  
न्तस्योपसर्जनस्येत्युक्त्या यत्प्रतियोगिकं यस्योपसर्जनत्वं त-



त्प्रतियोगिकस्यैवान्तत्वस्य लाभात् । राजकुमारीशब्द-  
स्य तु पुत्रपदेन यः षष्ठीसमासस्तन्निरूपितोपसर्जनत्वसत्त्वे-  
ऽपि तन्निरूपितान्त्यत्वाभावात् । अन्यथा “पूर्वपदप्रतिषेधः”  
इति वार्त्तिकारम्भेऽप्यनिर्वाहात् । पञ्च कुमार्यः प्रिया अस्येति  
त्रिपदे बहुव्रीहावाद्यपदद्वयस्य “तद्धितार्थोत्तरपद” इति द्विगुस-  
मासे कुमारीशब्दस्य पूर्वपदत्वाभावात् ह्रस्वापत्तेः । भिन्नप्र-  
तियोगिकयोरन्तत्वोपसर्जनत्वयोः सत्त्वात् । एतेन अगोपुत्र  
इत्यपि व्याख्यातम् ।

अथ तथाऽपि द्वन्द्वस्य प्रतिषेधो वक्तव्यः । कुक्कुटमयूरीवि-  
त्यत्र समासार्थेऽवयवार्थस्योपसर्जनत्वाद्, “अनेकम्” इत्यनुवृत्त्या  
प्रथमानिर्दिष्टत्वाच्च मयूरीशब्दस्योपसर्जनत्वात्तस्मिन्नेव समासे  
ऽन्त्यत्वाच्च ।

मैवम् । “परवल्लिङ्गम्” इति “शब्दशब्दार्थौ” इति व-  
क्ष्यमाणत्वाल्लिङ्गतदर्थबोधकप्रत्ययोभयातिदेशस्वीकारान्मयूरीश-  
ब्दस्योत्तरीत्या ह्रस्वत्वेऽपि द्वन्द्वसमासोत्तरं ङीप्प्रत्ययोपपत्तेः ।  
अवयवार्थयोरेव परस्परसन्निहितयोर्द्वन्द्वार्थत्वमिति प्राधान्या-  
दुपसर्जनत्वाभावाच्च ।

स्यादेतत् । “कपि प्रतिषेधो वक्तव्यः” । बहुकुमारीकः ।  
विषयसप्तमी चेयम् । कपः पूर्वमेवान्तरङ्गत्वात् ह्रस्वप्रवृत्तिप्रस-  
ङ्गात् । न च “न कपि” इति प्रतिषेधः । “केऽण” इति प्राप्तेरेव  
तेन प्रतिषेधाद् । “अनन्तरस्य” इति न्यायात् । अन्यथा प्रियं  
ग्रामणि यस्य प्रियग्रामणिक इत्यादेरपि निषेधापत्तेः । कुला-  
दिविशेषणत्वाद्ग्रामणिशब्दे ङीबत्वम् ।

मैवम् । कपः समासान्तावयवत्वात्कपि कृते स्त्रीप्रत्यया-  
न्तस्य समासप्रातिपदिकत्वविरहात् । बहुयवागृक इत्यादौ

## ६०८ व्याकरणसिद्धान्तसुधानिधौ प्रथमाध्याये

अतिमाल इत्यादौ च द्वयोः सावकाशतया परत्वात्कप एव प्रवृत्तेः । न चोपसर्जनस्त्रीप्रत्ययान्तप्रातिपदिकमात्रापेक्षं ह्रस्वत्व-मन्तरङ्गं कप्तु समासविशेषस्य नद्युत्तरपदबहुव्रीहेः सापेक्ष-त्वाद्वहिरङ्ग इति वाच्यम् । समासार्थोत्तरपदान्ताः समासान्ता इति पक्षे कपोऽव्यवापेक्षत्वात्, ह्रस्वस्य च समुदायापेक्षत्वा-त् सर्वेभ्यः समासकार्येभ्यः कपोऽन्तरङ्गत्वात् ।

तस्माद् “ईयसो बहुव्रीहेः पुंवद्वचनम्” इत्येव वार्तिकमा-रभ्यम् । बह्वचः श्रेयस्योऽस्य बहुश्रेयसी । “ईयसश्च” इति कप्प्रातिषेधः । बहुव्रीहेः किम् । श्रेयसीमतिक्रान्तोऽतिश्रेयसि-रिति तत्पुरुषे ह्रस्वो यथा स्यात् ।

## लुक् तद्धितलुकि ४९।

स्त्रीप्रत्ययस्य लुक् तद्धितलुकि सति । अभावरूपस्य लुकः परत्वासम्भवात् । पञ्चेन्द्राण्यो देवता अस्य पञ्चेन्द्रः । “तद्धितार्थ” इति समासः । ततः “साऽस्य देवता” इत्य-ण् । तस्य “द्विगोर्लुगनपत्ये” इति लुक् । “इन्द्रवरुण-” इ-त्यादिना विहितस्य ङीपोऽनेन लुक् । सन्नियोगशिष्टन्या-येन आनुकोऽपि निवृत्तिः । पञ्चभिः शष्कुलीभिः क्रीतः पञ्च-शष्कुलः । “तेन क्रीतम्” इत्यार्हीयस्य ठक्, “अध्यर्द्धपूर्व-” इति लुक् । आमलक्याः फलं आमलकम् । “नित्यं वृद्धशरादिभ्य” इति मयट् । फले लुक् । एवं वदरं कुवलमिति । शष्कुल्यादयो गौरादिङीषन्ताः । लौकिकं चैषामुपसर्जनत्वम् । व्याप्तिन्याया-दुभयविधस्याप्यत्र ग्रहणात् । लुकि किम् । गार्गीकुलम् । गार्ग्य-शब्दाद् “यञश्च” इति ङीप् “यस्येति च” इत्यकारलोपे “ह-लस्तद्धितस्य” इति यकारलोपः ।

## द्वितीयपादे प्रातिपदिकाह्निकम् । २ । ६०९

स्यादेतत् । अवन्तेरपत्यं गोत्रं स्त्री अवन्ती । “वृद्धेत्कोसला-  
जादाद्” इति ज्यङ्। कुन्तीत्यप्येवम् । कुरोरपत्यं स्त्री कुरुः । “कुरुना-  
दिभ्यो ण्यः” । “स्त्रियामवन्तिकुन्तिकुरुभ्यश्च” इति लुक् । आ-  
द्याभ्याम् “इतो मनुष्यजातेः” इति ङीष् । अन्त्याद् “ऊङुतः”  
इत्युङ् । अत्रावन्त्यादीनामुपसर्जनस्त्रीप्रत्ययसत्त्वात्तद्धितलुकश्च  
कृतत्वात्स्त्रीप्रत्ययस्य लुक् स्यात् ।

मैवम् । यत्र स्त्रीप्रत्ययान्तात्परस्य तद्धितस्य लुक्  
तत्रैवास्य लुकः प्रवृत्तेः । अत्र च कृते लुकि स्त्रीप्रत्ययोत्पत्तेः ।  
तदुक्तम्—“अलुक्परत्वाद्” इति । उक्तोऽर्थः । बुद्धिपरि-  
कल्पितं लुकः परत्वमाश्रित्य तु वार्त्तिककृतैवमुक्तम् ।

भाष्यकृतस्तु उपसर्जनत्वाभावादेव न दोषः । उपसर्जने-  
न स्त्रीप्रत्ययस्य विशेषणात्, शास्त्रीयस्योपसर्जनस्यासम्भ-  
वाद् अप्रधानरूपोपसर्जनत्वस्याश्रयणात् । अवन्तीत्यादौ चा-  
पत्यलक्षणाया जातेः प्राधान्येनाभिधानात्, अप्रातिपदिकत्वा-  
च्च न ह्रस्वत्वम् । आमलकमित्यादौ तु तद्धितान्तत्वात्प्राति-  
पदिकत्वम् लिङ्गविशिष्टस्यैवोपादानाच्च लिङ्गविशिष्टपरिभाषाप्र-  
वृत्तिः । कुरुरित्यत्राप्युभयतः, आश्रयणेऽन्तवद्भावनिषेधात् ।

## इद्गोण्याः ५० ।

तद्धितलुकि गोणीशब्दस्योक्तविषये इत्त्वं स्यात् । पञ्चभिर्गो-  
णीभिः क्रीतः पञ्चगोणिः । “तद्धितार्थ—” इति समासे क्रीतार्थे  
ठक् । पूर्ववत् तस्य लुक् । लुकि प्राप्ते ह्रस्वारम्भः । अत्र वार्त्तिकम्—

“इद्गोण्या नेति वक्तव्यं ह्रस्वता हि विधीयते ।

इति वा वचने तावन्मात्रार्थं वा कृतं भवेत् ॥

गोण्या इत्त्वं प्रकरणात् सूच्याद्यर्थमथापि वा ।”

## ६१० व्याकरणसिद्धान्तसुधानिधौ प्रथमाध्याये

अस्यार्थः—ननु गोण्या लुङ्निषेध एव कर्तव्यो न त्वित्त्वम्, “गोस्त्रियोः” इति ह्रस्वेन सिद्धेः । मैवम् । नेत्युक्ते इदित्युक्ते वा विशेषाभावात् । यदा गोणिमात्रमिदं गोणिरिति मात्रप्रत्ययस्य लोपः क्रियते, तदा लुकि निषिद्धे ह्रस्वत्वं सिद्धम् । तस्मात्प्रथमाविधाने परिमाणग्रहणस्य प्रयोजनं तद्धितं विनाऽपि यत्र परिमाणशब्दाः परिमेये वर्तन्ते तदाऽपि प्रथमा यथा स्यादिति एवं चानुपसर्जनत्वादभेदोपचारेण प्रमेयवृत्तित्वादप्राप्ते ह्रस्वे इत्त्वविधिः । नन्वेवं सर्वत्र गोण्या इत्वं स्यात् । तर्ह्युपसर्जनस्येत्यनुवर्तते एव नतु तद्धितलुकीति, तेन यत्र स्वार्थोपसर्जनमर्थान्तरं प्रत्याय्यते तत्रेदमित्त्वं विधीयते । नहि तत्र ह्रस्वेन सिद्धिः । अप्रातिपदिकत्वेन तदप्रवृत्तेः । प्रकारान्तरेण प्रत्याचष्टे—गोण्या इत्त्वमिति । अशिष्यमिति शेषः । प्रकरणादिति । गोण्या इत्येव सूत्रणीयम् । न च संनिधानाल्लुकोऽनुवृत्तिप्रसङ्गः । वैयर्थ्यप्रसङ्गात् । तेनैव सिद्धेः । तथा च ह्रस्वानुवृत्तौ लुकोऽपवादो ह्रस्वत्वं विधीयते इति सिद्धमिष्टम् । सिद्धान्तमाह—सूच्यादीति । यद्यपि गोणिरिति मात्रलोपेनापि सिद्धम्, तथापि इदिति योगविभागार्थमिदम् । तेन पञ्चसूचिरित्यादि सिद्धम् । न चान्यत्राप्यापत्तिः । तस्येष्टमात्रसिद्ध्यर्थत्वात् । तपरत्वं तु दीर्घनिवृत्त्यर्थम् । न च दीर्घस्य दीर्घविध्यानर्थक्यम् । ह्रस्वलुग्बाधार्थत्वेनोपपत्तेः । न च भाव्यमानत्वादेव दीर्घनिवृत्तिः । लुको ह्रस्वस्य बाधनेन स्वरूपावस्थापनमात्रफलकतयाऽपूर्वविधायकत्वाभावात् ।

## लुपि युक्तवद्व्यक्तवचने ५१।

लुपि सति प्रकृतिवलिङ्गवचने स्तः । अनेन प्रकृत्यर्थसम्बन्धिन्यौ लिङ्गसंख्ये प्रत्ययार्थेऽतिदिश्येते । युक्तपदस्य प्रकृतिपरत्वात् ।

प्रकृतिप्रत्ययार्थयोः परस्परं युक्तत्वेऽपि प्रत्ययार्थे प्रत्ययार्थाति-  
देशवैयर्थ्यात् । पञ्चालानां निवासो जनपदः पञ्चालाः । कुरवः,  
अङ्गाः, वङ्गाः, कलिङ्गाः । “जनपदे लुप्” इति लुप् । कुरुशब्दे ण्यस्य,  
अन्यत्राण इति विशेषः । पूर्वाचार्यवचनं चैतत् । अग्रे प्रत्याख्या-  
स्यमानत्वात् । व्यक्तिवचने इति किम् । शिरीषाणामदूरभवो ग्रामः  
शिरीषाः । “अदूरभवश्च” इत्यण् । तस्य च “वरणादिभ्यश्च” इति  
लुप् । तेषां वनं शिरीषवनम् इत्यत्र णत्वं मा भूत् अन्यथा व्यक्ति-सं-  
ख्ययोरिव प्रकृतिवृत्तेर्वनस्पतित्वस्याप्यतिदेशापत्त्या “विभाषौ-  
षधिवनस्पतिभ्यः” इति णत्वं स्यात् । तदप्रवृत्तौ तु ग्रामार्थकत्वान्न  
णत्वम् । ‘फली वनस्पतिर्ज्ञेयः’ इति भेदस्य णत्वविधावनाश्रय-  
णात् । एवं कटुवदर्या अदूरभवो ग्रामः कटुवदरीत्यादि ।

स्यादेतत् । प्रकृतिगतस्य ग्रामापेक्षव्यतिरेकस्याप्यनिदेशा-  
त्षष्ठ्यपि स्यात्, वचनशब्दस्यैकवचनादिप्रत्ययवाचकत्वात् ।  
एकवचनादिसंज्ञविधिकालेऽनुनिष्पादिवचनशब्दस्यापि पारिभा-  
षिकत्वानपायात् । वाक्ये च षष्ठीदर्शनात् । न च वचनशब्देन  
संख्यैवातिदिश्यते इति वाच्यम् । तद्वाचकशब्दातिदेशपर्यवसा-  
ने षष्ठ्या अपि संख्याप्रातिपादकत्वेन तदापत्तेः ।

मैवम् । शिरीषाणां ग्रामस्य च यः सम्बन्धो वाक्ये भासते  
लुपि कृते तस्य विशिष्टस्यैव प्रातिपदिकार्थेऽन्तर्भावात्, मासजा-  
त इत्यादिवत् ।

अत्र भाष्यम्—

“प्रागपि वृत्तेर्युक्तं वृत्तं चापीह यावता युक्तम् ।

वक्तुश्च कामचारः प्राग्वृत्तेर्लिङ्गसंख्ये ये” ॥

अस्यार्थः—वृत्तेः प्राग्वक्त्यावस्थामपि प्रकृतिवाच्यं वस्तु  
प्रत्ययार्थेन संबद्धं वृत्त्यनन्तरमपि तथैव, उभयत्राप्यर्थभेदाभावा

## ६१२ व्याकरणसिद्धान्तसुधानिधौ प्रथमाध्याये

तु । वक्तुश्चेति चकारस्य भिन्नक्रमत्वात्प्राग्वृत्तेश्चेति योज्यम् । प्रा-  
ग्वृत्तेर्ये लिङ्गसंख्ये चशब्दाद्वृत्तस्यापि ते अतिदिष्टुं कामचारः ।  
तथा च प्राग्वृत्तेर्ये लिङ्गसंख्ये तयोर्नातिदेशः किन्तु प्रत्यासत्त्या  
वृत्तस्य ये लिङ्गसंख्ये तयोरेव । ततश्च यथा तावकीनो मामकीन  
इत्यादौ आदेशबलादुपसर्जनस्यापि संख्याविशेषावगतिः, यथा वा  
आदेशे प्रथमामामानाधिकरण्यदर्शनाल्लुटि तदवगतिस्तथाऽत्रा-  
पि प्रत्ययार्थेऽतिदिष्टसंख्याऽवगमात् तत्प्रकृत्यर्थेऽपि तदवगमः ।  
तत्र वृत्तावुपसर्जनं प्रधानार्थमभिधत्ते इति व्यतिरेकाभावा-  
त् संख्यामात्रप्रत्ययार्थं प्रातिपदिकार्थमात्रे प्रथमैव भवति । शि-  
रीषाणां मनुष्या इत्यादौ तु मनुष्यादिजनितव्यतिरेकापेक्षा  
षष्ठी । शिरीषग्रामयोर्यः सम्बन्धस्तस्यैव वृत्तावन्तर्भावात् ।  
“अथवा प्राग्वृत्तेर्ये लिङ्गसंख्ये ते अतिदिश्येते । षष्ठी कस्मान्न  
भवति । सामान्यातिदेशे विशेषानतिदेशः” इति भाष्ये पाठान्तर-  
म् । तत्र वाक्यावस्थायां प्रकृत्यर्थस्य ये लिङ्गसंख्ये ते अतिदिश्ये-  
ते । षष्ठी तु व्यतिरेकनिबन्धना । न चेह प्रत्ययार्थस्य व्यतिरेको-  
ऽस्ति । न च व्यतिरेकसहिता संख्याऽतिदिश्यते, संख्यामात्रा-  
तिदेशे सम्बन्धसहितसंख्याऽतिदेशाभावादित्यर्थ इति कैयटः ।

अत्र वार्त्तिकम्—“समास उत्तरपदस्य बहुवचनस्य लुपः” ।  
वर्त्तिपदार्थानामेवापेक्षितपरस्पराणां द्वन्द्वार्थमिदम् । उत्तरपदे यत्र  
बहुवचनस्य लुप् तत्रैव बहुवचनातिदेशो न तु पूर्वपदेऽपीति ।  
मथुरापञ्चालाः । नेह पञ्चालमथुरे । एवं मथुरागोदा इति । न  
तु मथुरागोदौ । द्वन्द्वेऽपि गोदार्थस्य द्वित्वानतिक्रमादिति कैयटः ।

## विशेषणानां चाजातेः ५२ ।

लुबर्थस्य विशेषणानामपि तद्वदेव लिङ्गवचने स्तो न तु जा-

तेः । पञ्चाला रमणीयाः । गोदौ रमणीयौ । गोदौ ह्रदविशेषौ । विशेषणानां विशेष्यसमानयोगक्षेपत्वात्सिद्धेऽपि जातिप्रातिषेधार्थ-  
मारम्भः । पञ्चाला जनपदः । गोदौ ग्रामः । जनपदग्रामशब्दौ जा-  
तिवचनौ । एवं तद्विशेषणेऽपि गोदौ ग्रामो रमणीयो बह्वन्न इत्या-  
दि । अत्र हि सामानाधिकरण्येनान्वये जातिभिन्नानां विशेषणानां  
युक्तवद्वक्तिवचने, जातिरूपस्य तु विशेषणस्य नेत्यर्थः । वैया-  
धिकरण्येनान्वये तु जातेर्यानि विशेषणानि तेषां नेति । भवतिना  
नञ्सम्बन्धादसमर्थसमासश्चायम् । आद्ये पञ्चाला जनपद इति  
सिद्धम् । सुभिक्षः संपन्नपानीयो बहुमाल्यफल इति तद्विशेषणानां  
तु बहुवचनान्तत्वं स्यात् । अन्त्ये वैपरीत्येन योज्यम् । तस्मात्सूत्रे  
आजातेरिति आङ् प्रश्लेष्यः तथा च यावज्जा । नियतलिङ्गव-  
चना एव तेषां संज्ञाः । आपो दारा वर्षाः सिकता इत्यादिवत् ।  
तेषां तत्तज्जात्यवच्छिन्नैकव्यक्तिमात्रेऽपि बहुचनान्तानामेव  
प्रवृत्तेः ।

## लुव्योगाप्रख्यानात् ५४ ।

लुवपि न विधेयो योगस्य यौगिकार्थस्याप्रख्यानात्  
अनवगम्यमानत्वात् इत्यर्थः । पञ्चाला इत्यादिभ्यो देशविशेष-  
बोधस्य पञ्चालत्वादिप्रकारकस्यैव जायमानत्वात् । क्षत्रिय-  
विशेषसम्बन्धित्वेन बोधस्यानुभवसिद्धत्वाभावात् ।

ननु “हस्ताज्जातौ” “कम्बलाच्च सज्ज्ञायाम्” इत्यादौ सज्ज्ञाश-  
ब्दानामपि व्युत्पादनमस्त्येव, हस्तीत्यादिभ्योऽपि जातिविशेष-

१ अत्रायं ग्रन्थस्तुटित उपलभ्यते आदर्शभूतेषु त्रिष्वपि पुस्त-  
केषु । नियतेत्यादिच “तदशिष्यम्” इति सूत्रव्याख्यानमुदाहरणतः,  
कौस्तुभात्, प्रदीपाच्चावसीयते ।

६१४ व्याकरणसिद्धान्तसुधानिधौ प्रथमाध्याये

प्रकारकस्यैव बोधस्योदयात् । सत्यम् । तत्र तद्धितोत्पत्त्या रूपे विशेषात् । अत्र तु लुप आवश्यकतया तदभावादिति न्यासकृत् ।

**योगप्रमाणे च तदभावे**

**दर्शनं स्यात् ५५ ।**

चशब्दो हेत्वर्थः । योगस्य प्रमाणं योगप्रमाणम् । यौगिकार्थ-  
प्रत्यायकत्वमिति यावत् । यदि हि पञ्चालादयः शब्दाः क्षत्रि-  
यादिसम्बन्धं प्रवृत्तिनिमित्तमभिधायैव जनपदादौ प्रवर्त्तेरन् तदा  
तदभावे योगाभावे पञ्चालशब्दानामदर्शनमप्रयोगः स्यात् ।  
दण्डसम्बन्धाभावे पुरुषे दण्डिपदाप्रयोगात् । नचेष्टापत्तिः ।  
प्रयोगविरोधात् ।

**प्रधानप्रत्ययार्थवचनमर्थ-**

**स्यान्यप्रमाणत्वात् ५६ ।**

वचनमित्यनन्तरं अशिष्यमित्यनुषङ्गः । प्रधानं प्रकृत्यर्थनिष्ठ-  
प्रकारतानिरूपितविशेष्यत्वरूपेण प्राधान्येन प्रतीपाद्यः प्रत्ययार्थो  
यत्र तत् । प्रत्ययार्थः प्रधानमित्येवं रूपं वचनमिति यावत् ।  
अशिष्यमनारभ्यं अर्थस्य विशेषणविशेष्यभावरूपस्य अन्य-  
प्रमाणत्वात् लोकानुभवमूलकत्वात् ।

तेन हि प्रत्ययार्थत्वावच्छेदेन प्राधान्यं बोध्यते उत त-  
त्सामानाधिकरण्यमात्रेण ।

नाद्यः । घटमित्यादौ कर्मत्वादौ प्रातिपदिकार्थस्य प्रकारत्वे-  
ऽपि संख्याऽऽदेः प्रत्ययार्थस्य प्रातिपदिकार्थे प्रकारत्वात् ।



द्वितीयपादे प्रातिपदिकाहिकम् । २ । ६१५

नान्त्यः । प्रकृत्यर्थस्यापि कचित्प्रधानतया प्रत्ययार्थेऽपि तद्वचनस्यानुपयुक्तत्वात् । तथा च क्रमेण लोकविरुद्धार्थबोधकत्वादिति लोकसिद्धार्थबोधकत्वादिति च हेतुद्वये तात्पर्यम् ।

## कालोपसर्जने च तुल्यम् ५७ ।

अतीताया रात्रेः पश्चिमार्द्धेनागामिन्याः पूर्वार्द्धेन च सहितो दिवसोऽद्यतनः, विशेषणमुपसर्जनमित्यादि पूर्वाचार्याणां वचनम् । तत्राप्याशिष्यत्वं समानं लोकसिद्धत्वात् ।

यद्वा लोकसिद्धत्वाख्यो हेतुस्तुल्यः । तथा चाशिष्यत्वासिद्धिरिति योज्यम् ।

## जात्याख्यायामेकस्मिन्बहुव-

### चनमन्यतरस्याम् ५८ ।

स्पष्टोऽर्थः । यद्यपि जातिरूपलक्षणं व्यक्तिस्तु पदार्थ इति पक्षे बहुष्वेकवचनमित्येव युक्तम्, “जातेरूपलक्षणत्वेनाख्यायाम्” इति व्याख्यानात्, तथाऽपि जातौ पदार्थ एतत् । तदुक्तम्—“जात्याख्यायां सामान्याभिधानादैकार्थ्यम्” इति । भाष्ये तु “यद्गार्ग्ये गार्ग्यत्वं तदेकम्” इत्यप्युक्तं तद् गोत्रस्य परिभाषिकजातित्वाभ्युपगमात्, बहुषु गर्गेषु गार्ग्यत्वस्यैकस्य भावादिति कैयटः । जातिश्चेह समानकालीनानेकवृत्तिरेव गृह्यते न तु भिन्नकालीनानेकवृत्तिर्द्वित्वत्वादिः । जातिपदार्थपक्षे सर्वेषां जातिशब्दत्वेऽपि “जात्याख्यायाम्” इत्युक्तिसामर्थ्यात् ।

नन्वत्र पक्षे ब्रीहिभ्य आगत इत्यत्र “घेङिति” इति गुणः स्यात् स्थानिवद्भावेन ङ्यादेशस्य भ्यसो ङित्वात् । मैवम् ।

## ६१६ व्याकरणसिद्धान्तसुधानिधौ प्रथमाध्याये

एकस्मिन्नर्थे बहुत्वस्यैवानेनाभिदेशात् स्थान्यादेशभावविरहात् ।  
तदुक्तम्—“अर्थातिदेशात्सिद्धम्”इति ।

एवं “तिष्ठ्यपुनर्वस्वोः” इत्यत्रापि द्विवचनबहुवचनशब्दा-  
भ्यां द्वित्वबहुत्वयोरभिधानमिति बोध्यम् ।

“सङ्ख्याप्रयोगे प्रतिपेक्षो वक्तव्यः” ।

एकस्मिन्बहुत्वातिदेशस्यैकशब्दप्रयोगेऽपि प्राप्तौ प्रतिषे-  
धारम्भः । एको व्रीहिः संपन्नः सुभिक्षं करोति । विकल्पः  
किम् । व्रीहिरित्यपि यथा स्यात् । तत्र सम्पन्नो व्रीहिरि-  
त्यादौ भिन्नव्यक्तिपरत्वेऽपि एकत्वं व्रीहित्वजातावेवान्वेति  
क्वचित्पदार्थतावच्छेदकपदार्थयोरप्यन्वयस्वीकारादिति केचित् ।

अन्ये तु व्रीह्यादिपदशक्यतावच्छेदकतया व्रीहित्वादेः स्व-  
रूपत एवोपस्थित्या अन्वयितावच्छेदकव्रीहित्वत्वरूपेणानुप-  
स्थितेस्तत्र पदार्थान्तरान्वयानुपपत्त्या स्वाश्रयप्रकृत्यर्थतावच्छे-  
दकवत्त्वसम्बन्धेन प्रकृत्यर्थे व्रीह्यादावेवैकत्वान्वय इत्याहुः ।

नव्यास्तु नेदं युक्तम् । नह्येकत्वमात्रमेकवचनस्यार्थः वस्तुमा-  
त्रसाधारण्यादर्थवत् एव लाभादनुपयोगाच्च, किन्तु सजातीया-  
न्तरराहित्यविशिष्टम् । तच्च सजातीयनिष्ठभेदप्रतियोगितानवच्छे-  
दकैकत्वरूपम् । साजात्यं च समभिव्याहृतपदार्थसम्बन्धित्वविशि-  
ष्टप्रकृत्यर्थतावच्छेदकरूपेण । तेनात्र घटोऽस्तीत्यादौ एतद्वदनि-  
ष्ठस्यैकत्वस्य घटान्तरनिष्ठभेदप्रतियोगिताया वस्त्वन्तरनिष्ठैक-  
त्वस्य चैतद्घटनिष्ठभेदप्रतियोगितायामवच्छेदकतया घटनिष्ठ-  
भेदप्रतियोगितानवच्छेदकैकत्वाप्रसिद्धावपि न क्षतिः । ए-  
तद्वैशविद्यमानत्वविशिष्टघटनिष्ठभेदप्रतियोगितानवच्छेदकत्वस्य  
तद्वदनिष्ठैकत्वे एव प्रसिद्धेः । तत्र घटान्तरसत्त्वविवक्षायां तु  
तदप्रसिद्धमेव स्यात् । अत एव “पशुना यजेत” इत्यादावेकत्वस्य

द्वितीयपादे प्रातिपदिकाह्निकम् । २ । ६१७

विवक्षितत्वात् तद्यागव्यक्तौ पञ्चन्तरव्यावृत्तिः । बहुघटसत्त्वे  
'घटोऽस्ति'इति प्रयोगस्तु जात्यभिप्रायेण समर्थनीयः ।

यत्तु भावाख्यातवदत्राप्येकत्वमविवक्षितमेव साधुत्वार्थत्वा-  
दिति । तन्न । तत्र गत्यन्तराभावेऽप्यत्र तदभावात् इत्याहुः ।

प्रकृतमनुसरामः—

अत्र वार्त्तिकं “अशिष्यं वा बहुवत्पृथक्त्वाभिधानाद्”इति ।

जातिप्राधान्यविवक्षायामेकवचनस्य द्रव्यप्राधान्यविवक्षायां  
तु बहुवचनस्य सिद्धत्वात् सूत्रं नारभ्यमित्यर्थः ।

“अस्मदः सविशेषणप्रयोगे नेति वाच्यम्” ।

देवदत्तः गार्ग्यायणः पण्डितो वा अहं ब्रवीमि । त्वं राजा  
वयमप्युपासितगुरुप्रज्ञाभिमानोन्नता इत्यादौ भवत्येव । निषेध-  
स्यानुवाद्यविशेषणविषयत्वादिति हरदत्तादयः ।

## अस्मदो द्वयोश्च ५९ ।

एकत्वे द्वित्वे वा विवक्षिते ऽस्मदो बहुवचनं वा स्यात् ।  
वयं ब्रूमः । अहं ब्रवीमि, आवा ब्रूव इति वा ।

इदमपि भाष्ये प्रत्याख्यातम् । इदं मे अक्षि सुष्ठु पश्यति,  
अनेनाक्षणाऽहं सुष्ठु पश्यामीत्युभयथा लोके प्रयोगदर्शना-  
त् । आद्ये आख्यातस्य संयोगादिव्यापारपरत्वात्, अन्त्ये  
चाश्रयत्वपरत्वात् । तथा च वयं पश्यामः इत्यादौ वयमित्य-  
नेनेन्द्रियाणामभिधानात् शरीरवत्तत्राप्यहंकारोत्पादात् । ए-  
केन्द्रियप्रवृत्ताविन्द्रियान्तराणामौदासीन्येन संविधातृत्वात्कर्तृ-  
त्वस्य विवक्षितत्वात् । पारतन्त्र्यविवक्षायां त्वहमित्येकवचनम् ।  
युष्मदस्मदोश्चैकशेषेऽस्मद एवार्थद्वयाभिधायित्वाद् द्विवचनम् ।

## फलगुनीप्रोष्ठपदानां च नक्षत्रे ६०।

द्वित्वे बहुत्वप्रयुक्तं कार्यं वा स्यात् नक्षत्रेऽर्थे । उदिते पूर्वे  
फलगुन्यौ प्रोष्ठपदे वा । उदिताः पूर्वाः फलगुन्यः प्रोष्ठपदा वा ।  
नक्षत्रे किम् । फलगुन्यौ माणविके ।

इदमपि प्रत्याख्यातम् । तद्युक्तं चन्द्रमसमादाय बहुत्वसंभ-  
वात् छत्रिणो गच्छन्तीत्यादिवत् । अमावास्यायामप्यादित्य-  
मण्डलप्राविष्टेन चन्द्रेण नक्षत्राणां योगात् । एकस्यां तूत्तरायां  
फलगुनीशब्दस्यावृत्तेः पुष्पवन्तावित्यादिवन्नैकवचनम् । शि-  
ष्टप्रयोगस्य नियामकत्वान्च नातिप्रसङ्गः ।

## छन्दसि पुनर्वस्वोरेकवचनम् ६१।

### विशाखयोश्च ६२।

द्वित्वे एकवचनं वा । पुनर्वसु, विशाखा वा नक्षत्रम् ।  
पक्षे पुनर्वसु, विशाखे ।

इमे अपि प्रत्याख्याते । तथा च वार्तिकम्—

“पुनर्वसु विशाखयोः सुपां सुलुक् पूर्वसवर्णेति सिद्धम्” इति॥

## तिष्यपुनर्वस्वोर्नक्षत्रद्वन्द्वे बहु- वचनस्य द्विवचनं नित्यम् ६३।

१ नानयो सूत्रयोः सर्वेष्वदर्शपुस्तकेषूपन्यासो व्याख्यान वा  
उपलभ्यते केवलमेकस्मिन् पुस्तके सूत्रोप-यासमात्रमुपलभ्य कौ-  
स्तुभ—भाष्यानुरोधेन व्याख्यानमपि किञ्चिदुपन्यमान्तसम् ।

बहुत्वं द्वित्ववद्भवति । तिष्यश्च पुनर्वसूच तिष्यपुनर्वसू । तिष्येति किम् । कृतिकारोहिण्यः । नक्षत्रेति किम् । तिष्यश्च पुनर्वसू च माणवकाः तिष्यपुनर्वसवः । न चात्र गौणत्वादेव व्यावृत्तिरिति वाच्यम् । तिष्यपुनर्वसुयुक्तकालभवत्वेन माणवकेषु तिष्यपुनर्वसुशब्दस्य मुख्यत्वात् । न च तथापि पूर्वसूत्रादेव नक्षत्रपदलाभ इति वाच्यम् । कालार्थकतिष्यपुनर्वसुशब्दस्य वारणार्थत्वात् । बहवः तिष्यपुनर्वसवो गताः कतरेण तिष्येण गतः । यद्वा अनयोः प्रदेशान्तरस्थमपि कार्यं नक्षत्रत्वे एव स्यादित्येतदर्थम् । तेन “तिष्यपुनर्वसवोर्नक्षत्राणि यलोप” इत्यत्र नक्षत्रपदं नोपादेयम् । ननु तत्र वाऽत्र वा तदुपादाने न कश्चिद्विशेष इति चेत्तर्हि पर्यायस्यापि ग्रहणार्थम् सिद्धपुनर्वसू इति सिद्धम् । द्वन्द्वेति किम् । यास्तिष्यः स एव पुनर्वसू येषां भ्रान्तानां ते तिष्यपुनर्वसवः । बह्विति किम् । समाहारे मा भूत् । उदितं तिष्यपुनर्वसु । न चाप्राणिनामिति पर्युदासाज्जातिप्रयुक्तैकवद्भावानुपपत्तिः । सर्वो द्वन्द्वो विभाषैकवद्भवतीत्यस्य ज्ञाप्यत्वात् । तेन बाभ्रवशालङ्कायनं बाभ्रवशालङ्कायना इत्यादि सिद्धम् । तथाहि—अप्राणिजातिद्वन्द्वे नित्यमेकवद्भावः प्राणिद्वन्द्वे तु विकल्पेन, एकवद्भावप्रकरणं प्राण्यङ्गादीनां समाहार एव द्वन्द्व इति विषयविभागार्थमिति वक्ष्यमाणत्वात् । तथा च तत्प्रकरणानुपात्तानां “चार्थे द्वन्द्व” इत्यनेनैव इतरेतरयोगद्वन्द्वे द्विवचनादि, समाहारद्वन्द्वे त्वैकवद्भाव इति न्यायसिद्धेऽर्थे बहुवचनग्रहणमपि लिङ्गमिति सिद्धम् । तथा च समाहारे प्राण्यङ्गादीनामेव द्वन्द्व इति तत्र विपरीतनियमवारणार्थमेतदिति तात्पर्यम् ।

इति श्रीसिद्धान्तमुधानिधौ प्रथमस्य द्वितीये द्वितीयमान्हिकम् ।

## अथ तृतीयमाह्निकम् ।

### सरूपाणामेकशेषएकविभक्तौ ६४

स्वाद्यन्यतमयावत्प्रत्ययप्रकृतिकानां येषां शब्दानां सारूप्यं तेषां मध्ये एक एव शिष्यते । वृक्षौ वृक्षाः । यद्यपि समानानामित्युक्तौ रूढत्वात्समानपदस्य तुल्यार्थत्वावगमे लाघवम्, सरूपाणामित्यत्र तु पदद्वयार्थावगमपूर्वकान्यपदार्थावगमात्प्रतिपत्तिगौरवम्, तथाऽपि शब्दार्थोभयकृतसाम्यविवक्षापत्त्या वृक्षा इत्यादावेवैकशेषः स्यान्न त्वक्षाः पादा इत्यादौ अर्थभेदात् । “स्वं रूपम्” इत्यत्र रूपग्रहणेन व्याकरणेऽर्थाङ्गीकारस्यापि ज्ञापितत्वात् । रूपग्रहणे तु शब्दस्वरूपमात्रगतं तुल्यत्वं गृह्यते इति न दोषः ।

नन्वेकग्रहणं व्यर्थम् । शेषशब्दस्य भावसाधनत्वपक्षे प्राथम्यादेकस्यैव शेषसिद्धेः । शिष्यते इति शेष इति कर्मसाधनत्वेऽप्येकत्वस्य विवक्षितत्वादेकस्यैव शेषसिद्धेः । मैवम् । आद्ये व्याप्तिन्यायादनेकस्यापि शेषापत्तेः । द्वितीयेऽपि “ग्रहं समार्ष्टि” इति वृत्तसंस्कार्यसंख्याया अविवक्षितत्वात् ।

अथ शेषग्रहणं व्यर्थम् । सरूपाणामेकः स्माधुर्भवतीति वाक्यशेषाध्याहारेणान्तरतमस्यैकस्योदशस्योपपत्तेः । मैवम् । एकस्यादेशत्वप्रसङ्गात् । “षष्ठीस्थाने योगा” इति नियमात् । ततश्चाश्वश्च अश्वश्चाश्वौ । समुदायघटकयोर्द्वयोर्द्वयोरश्वशब्दयोरादाबुदात्तत्वादन्त्ये चानुदात्तत्वात्सर्वोदात्तस्य सर्वानुदात्तस्य वा-

ऽश्वशब्दस्य प्रसङ्गात् । उदात्तद्वयानुदात्तद्वयवतः समुदायस्य स्थाने तदन्यतरवत एवादेशस्यान्तरतमत्वात् ।

अथैकविभक्ताविति किमर्थम् । न च पयः पयो जरयति, वा-  
सो वासः छादयति, ब्राह्मणाभ्यां च कृतं ब्राह्मणाभ्यां च देहीखा-  
दावेकशेषवारणार्थमिति वाच्यम् । सहविवक्षायामित्यस्यावश्यक-  
त्वात् । अत एव “इदितो नुम्धातोः” इत्येकशेषाभावः सङ्गच्छते ।  
परस्परविशेष्यविशेषणभावानापन्नानामेव तत्संभवात् । बहुव्रीहौ तु  
वार्त्तिपदार्थानां विशेष्यविशेषणभावसत्त्वात् । वक्ष्यति हि वार्त्ति-  
ककारः “न वाऽर्थविप्रतिषेधाद्युगपद्वचनाभाव” इति । युगपद्वचनं  
सहविवक्षा । यत्र शिष्यमाणो लुप्यमानार्थाभिधानसमर्थस्तत्र  
ह्येकशेषः । कर्तृत्वकर्मत्वसम्प्रदानत्वादयश्च एकेन युगपद्वोधयि-  
तुमशक्याः । युगपदेकस्माद्विभक्तिद्वयानुत्पत्तेः । चतु-  
र्थ्यन्तस्य शेषे च ब्राह्मणेभ्य इत्युक्ते कर्तृत्वस्य, तृतीयान्तस्य  
शेषे ब्राह्मणैरित्युक्ते सम्प्रदानत्वस्यानवगमात् । एकेन भिन्नेन  
वा पदेनोपस्थितानामैकरूप्येणैव प्रत्ययार्थान्वयादित्यर्थः ।

मैवम् । तस्य सारूप्योपलक्षणार्थताया वक्ष्यमाणत्वात् ।

स्यादेतत् । अनेकव्यक्तिबोधयिषायामनेकशब्दप्रयोगे  
प्राप्ते तन्निवृत्त्यर्थं तावदयमारम्भः । ततश्च विरूपानेकशब्दप्र-  
योगस्य ध्वस्वदिरौ इत्यादौ दर्शनात् सारूपैकशेषारम्भ-  
वत् वृक्षा इत्यादौ सारूपैकशेषदर्शनाद्विरूपाणामनेकशेष  
इत्येवाऽऽरभ्यताम् दृष्टान्तमात्रस्य हेत्वभावस्य चोभयत्र  
साम्यात् । प्रयोगानुसरणे तु किञ्चिदारब्धव्यम् । व्य-  
क्तिपक्षेऽपि एकस्यापि शब्दस्य बह्वर्थबोधकत्वसम्भवा-  
दन्यथैकशेषारम्भेऽप्यनिर्वाहात् । शब्दशक्तेर्वचनमूलकत्वा-

## ६२२ व्याकरणसिद्धान्तसुधानिधौ प्रथमाध्याये

भावात् । किञ्च सरूपैकशेषे गौरवं द्वयोरेकशेषे एकस्य, यदा त्रयाणामेकः शिष्यते तदा द्वयोश्चतुरादीनामेकशेषे त्रयादीना निवृत्तिरेकस्य च प्रवृत्तिर्व्याख्येये इति प्रवृत्तिनिवृत्तिलक्षणविषयभेदाद्बुद्धिगौरवापत्तेः । शेषशब्दस्य निवृत्तिविशिष्टावस्थानवाचित्वात् विरूपानेकशेषारम्भे तु प्रवृत्तिविषया बुद्धिरेकरूपैवेति लाघवम् । उच्यते । “वृद्धोयूना”त्यादावेकशेषस्यैव विधेयत्वात् इह त्वनेकशेषविधाने प्रस्थानद्वयापत्त्या लाघवादेकशेषस्यैव युक्तत्वात् ।

इदं त्ववधेयम्—एकपदस्य पूर्वोक्तीत्या सजातीयान्तराहित्यार्थकतया शब्दान्तरनिवृत्तिरेव विधीयते, अवस्थानं तु सिद्धत्वादनूयते । अत एव कैयटेन प्रवृत्तिनिवृत्तिलक्षणविषयभेदादित्युक्तम् । आपाततो “दध्ना जुहोति”इत्यादिवदवस्थानस्यापि विधेयत्वप्रतीतिः । निवृत्तेरवस्थाने वैशिष्ट्यञ्च निवर्त्तमानपदसमभिव्याहाराभावरूपम् । प्रतियोगिप्रसिद्धिश्च श्रूयमाणतत्पदसमभिव्याहृतशब्दान्तरस्थले एव अलौकिकप्रक्रियावाक्य एव वा सुलभा ।

स्यादेतत् । षडत्र पक्षाः सम्भवन्ति । तथाहि—समुदायादेकविभक्तौ परत एकशेषो विधीयते एकशब्दस्य संख्यावाचित्वेन प्रसिद्धत्वात् । ननु “ङ्याप्प्रातिपदिकाद्” इत्यत्रैकवचनान्तानामेव द्वन्द्वः क्रियते वृत्तिपदार्थानां सर्वत्रैकत्वभानस्यौत्सर्गिकत्वात् । यौष्माकीन इत्यादौ आदेशादिबलादेव बहुत्वादिप्रतीतिः, तथा चैकत्वस्य विवक्षितत्वादेकस्मादेव प्रातिपदिकात्स्वादयो न तु समुदायात् । “कर्त्तुरीप्सिततमम्” इत्यादौ तु द्वयोर्वहूना वा ईप्सितस्य कर्मसंज्ञादर्शनाल्लक्ष्यानुरोधान्न संख्याविवक्षेति वैषम्यम् । तथा च समुदायादेकस्या विभक्तेः



परत्वाभावादसंभव एव । तदुक्तं “एकविभक्ताविति चेन्नाभा-  
वाद्विभक्तेः” इति ।

मैवम् । स्वार्थमादायावयवयोरिव परस्परापेक्षायां सत्यां  
समुदायार्थस्याप्यवयवार्थातिरिक्तस्यानुभूयमानत्वात् तमादाय  
समुदायस्याप्येकप्रातिपदिकत्वाद्विभक्त्युपपत्तेः । न चार्थवत्स-  
मुदायानां समामग्रहणं नियमार्थमिति वाच्यम् । तस्य सजा-  
तीयविषयकत्वात् सुबन्तानामेव व्यावृत्तेः । राजदर्शित्यादावु-  
पपदादिसमासेऽपि पूर्वपदस्य नलोपादिपदकार्यानुरोधेन सु-  
बन्तत्वात् । तथा चैकाजिद्वर्चनन्यायेन समुदायादेव द्विवच-  
नाद्युत्पत्तिः । तेनैवावयवार्थानां संख्यान्वयात्मकानुग्रहसंपत्तेः ।  
न च राजन् राजन् औ इत्यत्र परत्वाभित्यत्वाच्चोपधादीर्घे  
कृते वैरूप्यादेकशेषो न स्यात् इति वाच्यम् । “विरूपाणामपि  
समानार्थानाम्” इति तत्सम्भवात् ।

यद्वा अन्तरङ्गत्वादेकशेषः । संबुद्धिभिन्नसर्वनामस्थानरूपवि-  
भक्तिविशेषम्, उपधां चापेक्षमाणस्य दीर्घस्य बहिरङ्गत्वात् । न  
च द्वन्द्वेऽपि द्वन्द्वं विनैव समुदायाद्विभक्तिप्रसङ्ग इति वाच्यम् ।  
नद्विधावनेकं सुबन्तमित्यनुवृत्त्या उक्तन्यायबाधात् । तथा च  
वृक्ष वृक्ष औ इति स्थिते एकशेषप्रवृत्तिरित्येकः पक्षः ।

यद्वा पृथग्विभक्तौ परत एकशेषः । ननु वृक्ष स् वृक्ष  
स् इति स्थिते विभक्तौ परतः सरूपाणामेकशेषस्य विभक्ति-  
निमित्तकत्वात् प्रकृतिनिवृत्तौ तदुत्तरविभक्तेः केवलायाः  
प्रयोगः स्यात् । न च केवलयोः प्रकृतिप्रत्यययोः प्रयोग इति  
निषेध इति वाच्यम् । तयोः परस्परलोपप्रयोजकत्वे ‘अग्नि-  
चिद्’ ‘इयती’ इत्यादौ परस्परराहित्येऽपि प्रयोगदर्शनात् ।  
न चान्येषां सकाराणां संयोगान्तलोपेन निस्तारः । संयोगान्तं

## ६२४ व्याकरणसिद्धान्तसुधानिधौ प्रथमाध्याये

यत् पदं तदन्तस्य तद्विधानात् । वृक्षस्मू इति स्थिते च वृक्षस् इत्येकम्, स् इति द्वितीयम्, स् इति तृतीयं पदमिति कस्यापि पदस्य संयोगान्तत्वाभावात् । एतेन संयोगादिलोपोऽपि परास्तः ।

मैवम् । “संयोगान्तलोप” इति भाष्यस्य संयोगान्तस्यान्तः सकारस्तस्य लोपः । स च ह्रस्व्यादिसूत्रेणेतिव्याख्येयत्वात् । इति द्वितीयः ।

अथवा समासादेकविभक्तौ परत एकशेषोऽस्तु । प्रथमसूत्राद् द्वन्द्वे इत्यनुवृत्तेः । तथा च वृक्षश्च वृक्षश्चेति द्वन्द्वे वृक्षवृक्षौ अत्रैकशेष इति । तदुत्तरविभक्तेः “सुपो धातु—” इति लोपान्न श्रवणापत्तिरिति तृतीयः ।

यद्वा पृथक् सर्वेषां विभक्त्यन्तानामेकशेषः एकविभक्तीनामिति न्यासाश्रयणात् । सप्तमीनिर्देशे हि प्रकृतिमात्रनिवृत्तौ प्रत्ययश्रवणप्रसङ्गः, उक्तरीत्या तु विभक्त्यन्तानामेव निवृत्त्या नेति चतुर्थः ।

अथवा प्रातिपदिकानामेकशेषः । तथाहि—एकविभक्ताविति न क्रियते । “ह्रस्वो नपुंसके” इति सूत्रात् प्रातिपदिकग्रहणमतुवर्त्यनुत्पन्नायामेव विभक्तौ सरूपाणां प्रातिपदिकानामेकशेषो विधीयते । तिङन्तेष्वपि पच्ल् पच्ल् इति स्थिते कृदन्तत्वात् प्रातिपदिकसंज्ञायां तदुपपत्तेः । तथा च लुप्यमानप्रकृतिकविभक्तिश्रवणस्य नापत्तिः । न च प्रातिपदिकमात्रसारूप्यविक्षायां जननीपरिच्छेत्तृवाचिनोरपि मातृशब्दयोरेकशेषापत्तिः । विभक्त्यन्तानामेकशेषपक्षेऽपि तुल्यत्वात् । क्वचिद्विभक्तौ सारूप्यसत्त्वात् । न च प्रातिपदिकावस्थार्यां सारूप्यस्य सार्वदिकत्वात् सर्वत्रैकशेषापत्तिः । विभक्त्यन्तानां सरूपाणामेकशेषे तु यस्यां

द्वितीयपादे एकशेषाहिकम् । ३ । ६२५

तृतीयादिविभक्तौ सारूप्यं तत्रैकशेषो नत्वन्यत्रेति वाच्यम् ।  
अर्थविप्रतिषेधादत्राप्येकशेषानापत्तेः । मातृशब्दद्वयैकशेषे ताभि-  
रित्यनुप्रयुक्ते पुमर्थस्य, तैरित्युक्ते च स्म्यर्थस्यानवबोधात् इति  
पञ्चमः ।

यद्वा द्विवचनबहुवचनान्तानामेकशेषः । युगपदधिकरण-  
विवक्षायां चैकैकस्य पदस्यार्थद्वयबोधकत्वात् वृक्षावित्या-  
दौ द्विवचनादिसिद्धिः । न चैवं एकशेषेण नित्येन वृ-  
क्षश्च वृक्षश्चेति वाक्यबाधापत्तिः । तत्र सहविवक्षाविरहात्  
भिन्नार्थत्वादेकशेषवृत्त्या वाक्यबाधाभावात् । इदं च द्वन्द्वे इत्य-  
नुवर्त्य द्वन्द्वे प्रसक्ते सतीति व्याख्यानालुभ्यते इति षष्ठः ।

तत्र-नाद्यः । भिक्षाणां समूहो भैक्षमित्यादेरसिद्धेः । तथा-  
हि-भिक्षा भिक्षा भिक्षा आम् अ इति स्थिते सर्वविधिभ्यो लु-  
ग्विधेर्बलवत्त्वादामो लुकि कृते एकशेषो न स्यात् । विभक्ति-  
परत्वाभावात् । न च प्रत्ययलक्षणम् । “न लुपताऽङ्गस्य” इति  
तन्निषेधात् । राम राम औ इत्यत्रापि परत्वाद्बुद्धौ हेत्वभावादे-  
कशेषो न स्यात् । न चान्तादिबद्भावेन विभक्तेः परत्वमिति  
वाच्यम् । उभयत आश्रये तन्निषेधात् ।

न द्वितीयः । द्विवचनबहुवचनार्थं द्वन्द्वप्रतिषेधार्थं च व-  
चनान्तरारम्भापत्तेः । न चानवकाश एकशेषो द्वन्द्वबाधकः ।  
तिङन्तेषु एकशेषस्य सावकाशत्वात् । कारकभेदेन क्रियाभेदा-  
दनेकतिङन्तप्रसङ्गात् । ततश्च परत्वात् द्वन्द्वः स्यात् । न च तदुत्त-  
रम् एकशेषः । सकृद्वताविति न्यायात् । पुनः प्रसङ्गविज्ञानेऽपि व-  
क्ष्यमाणरीत्या स्वरसमासान्तेषु दोषप्रसङ्गात् । वृक्षस् वृक्षस् इत्यत्र  
पूर्वस्यापि वृक्षशब्दस्य पाक्षिकनिवृत्तिप्रसङ्गे स्रृक्षावित्याप-  
त्तेः । परस्यैव निवृत्तौ नियामकाभावात् । एवं बहुत्वेऽपि

## ६२६ व्याकरणसिद्धान्तसुधानिधौ प्रथमाध्याये

योज्यम् । न च संयोगादिलोपेन सिद्धिः । एकपदसम्बन्धी यः संयोगस्तदादेर्हलोऽत्राभावात् । स् स् इत्यनयोः प्रत्येकं पदत्वात् । इदं चोपलक्षणं परानिवृत्तावपि पूर्वोक्तस्य हल्ङ्यादिलोपस्यानुपपत्तेः । सुतिसीतिप्रत्ययैः प्रकृत्याक्षेपात् हलन्तायाः प्रकृतेः परेषामेव स्वादीनां लोपविधानात् । एवं गोदौ दाराः सिकता इत्यादीनां नियतवचनानां यत्रैकशेषस्तत्र हल्ङ्यादिलोपादेः शङ्कितुमप्यशक्यत्वाच्च । एतेन संयोगान्तस्य पदान्तस्येति पक्षाश्रयेणापि निर्वाहो न सम्भवतीति दिक् । एवं शिष्यमाणप्रातिपदिकोत्तरविभक्तेः श्रवणप्रसङ्गश्चेत्यवधेयम् ।

नापि तृतीयः । तदुक्तम्—“समास इति चेत्स्वरसमासान्तेषु दोषः” इति ।

तथाहि अश्वश्चाश्वश्चेति द्वन्द्वे समासान्तोदात्तत्वे शेषनिघाते च यदि पूर्वशेषस्तदा सर्वानुदात्तत्वापत्तिः, अथ परशेषस्तदाऽन्तोदात्तत्वप्रसङ्गः परत्वादेकशेषं बाधित्वा समासान्तोदात्तत्वप्रवृत्तेः । न च येननाप्राप्तिन्यायेनैकशेषः समासान्तोदात्तत्वापवाद इति वाच्यम् । तदुत्तरमप्येकशेषप्रवृत्तिसम्भवाद्विरोधाभावाच्च । एवं ऋच् ऋच् अ इति स्थितेऽन्तर्वर्तिन्या विभक्तेर्लुका लुप्तत्वात् प्रत्ययलक्षणप्रतिषेधाच्च विभक्तिपरत्वाभावादेकशेषार्थं समुदायादन्या विभक्तिरुत्पाद्या, तस्यां च नास्ति सारूप्यम् । एको हि ऋच्शब्दः, अपर ऋचशब्दः । न च समासान्तः समासस्यैवावयवो नतूत्तरपदस्येति वाच्यम् । समासान्तकृतव्यवधानेन विभक्तिपरत्वाभावादेकशेषानापत्तेः । न चायमेव दोषो वक्तव्यो नत्वसारूप्यमिति वाच्यम् । समासार्थस्योत्तरपदस्यावयवः समासान्त इति

पक्षमाश्रित्य तथोक्तत्वात् । एवं स्वसा च स्वसारौ चेत्यत्र परत्वाद् गुणदीर्घयोः कृतयोः सारूप्याभावादेकशेषो न स्यात् । एवं नौश्च नावौ चेत्यादावनङ्गकार्ये आवादेशादावपि बोध्यम् । तथा हि यद्यन्तर्वर्तिन्यां विभक्तौ लुका लुप्तायामपि वचनसामर्थ्यात्प्रत्ययलक्षणमाश्रीयते तदाऽत्र वैरूप्यम्, अथ समासविभक्त्यैकविभक्तिपरत्वं तथाऽपि वैरूप्यतादवस्थ्यम् । एवम् “आख्यातमाख्यातेन” इत्यत्र प्रकरणे द्वन्द्वश्च सरूपाणामिति कल्पनीयम् । अन्यथा तिङन्तानामेकशेषानापत्तेः ।

नापि चतुर्थः । लुप्यमानानां प्रत्ययेन सहैव निवृत्तावपि शिष्यमाणप्रकृतिकप्रत्ययस्य श्रवणापस्या तल्लोपविधानस्य द्विवहुवचनविधानस्य द्वन्द्वप्रतिषेधवचनस्य चारम्भणीयत्वात् ।

नापि पञ्चमः । भैक्षमित्यस्यामिद्धेः । समर्थस्य यद् ङ्याप्प्रातिपदिकं तस्मात्तद्धिता इत्याबन्तादाणि कृते परत्वादादिवृद्धौ कृतायां वैरूप्यादेकशेषानापत्तेः । हरितस्य स्त्री हरिणी, एव हरिणस्यापि । हरिणी च हरिणी च हरिण्यावित्येकशेषानुपपत्तेश्च । प्रातिपदिकावस्थायां वैरूप्यात् । एवं श्येन्यौ रोहिण्यावित्यत्रापि । यद्यपि हरितशब्दात्पुंयोगे ङीषा हरितीति रूपं तथाऽपि हरितशब्दस्य स्त्री हरिणी स्त्रीप्रत्ययान्तो हरितशब्द इति यावदिति कैयटः । प्रातिपदिकग्रहणस्य विच्छिन्नत्वाच्च प्रातिपदिकानां लोके प्रयोगाभावात्सारूप्यस्य पदान्तभावेनैव ग्रहणात् । तदुक्तम्—“न वा पदस्यार्थे प्रयोगाद्” इति ।

नापि षष्ठः । जहत्स्वार्थायां वृत्तौ पदद्वयस्याप्यनर्थकत्वात् एकैकस्यानेकार्थाभिधायित्वानुपपत्तेः । अजहत्स्वार्थावृत्तिपक्षेऽपि प्रथमप्रवृत्तस्यैकवचनस्य त्यागायोगात् । अन्यथा षष्ठीतत्पुरुषाद्ययोगात् तत्रापि पूर्वपदस्योत्तरपदार्थे उपसंक्र-

## ६२८ व्याकरणसिद्धान्तसुधानिधौ प्रथमाध्याये

मेण षष्ठ्याद्ययोगात् । तथा च भाष्यम्—“सेयं युगपदधिकरणवचनता दुःखा च दुरुपपादाच” इति । एतच्च द्वितीये प्रपञ्चयिष्यामः । तस्मात्षडपि पक्षा दुष्टा एवेति प्राप्ते सिद्धान्तमाह भाष्यकारः—

“प्रातिपदिकानां चैकशेषे सिद्धम्” इति । तथाहि—एकशेषेन एकविभक्तिनिमित्तं किं तर्हि सारूप्ये उपलक्षणम् । एकविभक्तौ लौकिकप्रयोगे यानि सरूपाणि दृष्टानि तेषामेकशेषः । स चानैमित्तिकत्वादिभक्तिं नापेक्षते इत्यन्तरङ्गत्वात्सुबुत्पत्तेः प्रागेव प्रवर्तते । भाष्ये प्रातिपदिकग्रहणं चोपलक्षणम् । तेन हरिण्यादीनामपि तत्सिद्धिः । “स्वरभिन्नानां यत् परं तच्छिष्यते” इति वचनान्डीवन्तस्य हरिणीशब्दस्य शेषः । केचित्तु हरितहरिणशब्दयोरेवैकशेषे उभयवाचित्वे ऽप्यन्यतरस्य वर्णवाचित्वं चाश्रित्य स्त्रीप्रत्यय इत्याहुः, तेषां पक्षे स्वरभेदप्रसङ्ग इति कैयटः । भैक्ष्यमित्यादावप्यनैमित्तिकत्वेनान्तरङ्गत्वात्पूर्वमेकशेषस्ततो वृद्धिः । यद्वैकशेषोत्तरमेव तद्धितोत्पत्तिरिति न दोषः ।

तस्माद्यमत्रार्थः—विभक्तिपदमत्र स्वादिमात्रपरम्, सत्यप्याश्रयभेदेन क्रियाभेदे निवृत्तभेदाया एव तस्यास्तिङन्तेन बोधात् । प्रकर्षाभ्यावृत्त्यादीनां च स्वाश्रयाभ्यावृत्त्यादिनिमित्तकत्वात् । पचत इत्यादिद्विवचनादीनां च कर्त्रादिनिष्ठसंख्याप्रतिपादकत्वात् । नच कर्तृकर्मणोर्विहितस्य लकारस्य तद्भेदाद्भेद एव युक्त इति वाच्यम् । इष्टापत्तेः । “लस्य” इत्यत्र लत्वजातेराश्रयणादनेकेषामपि लकाराणां स्थानेऽर्थत आन्तर्यात् द्विवचनबहुवचनयोः प्रवृत्तेः । एकपदं च समानार्थकं सत्सजातीयार्थकम् । साजात्यं च न विभक्तित्वेन विभक्तिपदादेव सिद्धेः, तदुपादानस्यापि वैयर्थ्याप-

द्वितीयपादे एकशेषाह्निकम् । ३ । ६२९

तेश्च । विभक्तित्वावच्छेदेन सारूप्यस्यासम्भवादेवाविवक्षणी-  
यत्वात् । तत्सामानाधिकरण्यमात्रेण सारूप्यस्य च सारूप्य-  
दोषादानादेव लाभात्, किन्तु विभक्तित्वव्याप्येन सुत्वादि-  
ना । न तु प्रथमात्वादिना । वृक्षः वृक्षौ वृक्षा इत्यादावपि सारू-  
प्याभावात् । तात्पर्यवशाच्च प्रकृत्यर्थतावच्छेदकसुत्वादिधर्माणां  
यावत्त्वं गम्यते । तादृशयत्किञ्चिद्धर्मावच्छेदेन सारूप्यस्य तद्व्य-  
तिरेकेणैव सिद्धेः । अवच्छिन्नत्वं च सप्तम्यर्थः । तथा च विभ-  
क्तित्वव्याप्या यावन्तः सुत्वादिधर्माः प्रत्येकं तदवच्छिन्नयावत्प्र-  
त्ययव्यक्तिषु सारूप्यमित्यर्थः । सुत्वादियावद्धर्मावच्छिन्नाया एक-  
स्याः प्रत्ययव्यक्तेरप्रसिद्धत्वात्प्रत्येकमित्युक्तम्, सुत्वाद्यवच्छि-  
न्नयत्किञ्चिद्व्यक्तौ सारूप्यवारणाय यावदित्युक्तम् । तेन जननी-  
परिच्छेत्तृवाचिनोर्मातृशब्दयोनैकशेषः । औ इत्यारभ्य शसूपर्य-  
न्तं सारूप्याभावात् । एतेनोत्तरसूत्रस्थस्यैवकारस्येहानुकर्षणा-  
त्सारूप्याण्येवेत्यर्थो लभ्यते इत्यपास्तम् । उक्तरीत्यैव तल्लाभात् ।

नन्वेवं नियतवचनानां दाराश्च दाराश्चेत्यादीनामेकशेषो न  
स्यात् । मैवम् । यावत्प्रत्ययव्यक्तयो यस्मात्सम्भवन्ति त-  
दवच्छेदेन सारूप्यस्य विवक्षितत्वाद् इति दिक् ।

स्यादेतत् । गर्गा इति न सिद्ध्यति । अपत्यबहुत्वे हि यजो-  
ऽपि बहव उत्पाद्याः प्रत्यर्थशब्दनिवेशाद्, अन्यथैकशेषवैयर्थ्या-  
त् । न च द्वितीयादीनां यजां प्रकृतेः परत्वं न स्यादिति वा-  
च्यम् । यजाकृतेरेकत्वाद्व्यवधानाभावात् । गर्गं य य य इति  
स्थिते प्रथमयजः प्रकृतिसन्निपातकृतत्रैरूप्यादेकशेषो न स्यात् ।  
एवं विभक्तिनिमित्तकत्वपक्षेऽपि समुदायस्य तद्वितान्तत्वा-  
त्प्रातिपदिकसंज्ञायां एकविभक्त्युत्पत्तौ बोध्यम् । सहविव-  
क्षायां विभक्त्यन्तानामेकशेष इति पक्षेऽपि गर्गं य अस् य अस्

## ६३० व्याकरणसिद्धान्तसुधानिधौ प्रथमाध्याये

इति स्थिते ऽप्येवम् । न च प्रकृत्यंशं विहाय यशब्दानां सारूप्या-  
त्तदुपपत्तिः । प्रकृतिविशिष्टसमुदायादेव विभक्त्युत्पत्त्या तल्लक्षि-  
तसारूप्याश्रये एकशेषे विभक्तिबहिर्भावस्यानुचितत्वात् । यत्रा  
प्रकृत्यर्थानपेक्षसमुदायानभिधायित्वाच्च । न चैकैकस्य प्रत्य-  
यार्थस्य प्रकृत्यर्थेन योगात्प्रधानावृत्त्या च गुणावृत्तेर्न्याय्य-  
तया गर्गशब्दानामपि बहुत्वाद्गार्ग्यशब्दानामेवैकशेष इति  
वाच्यम् । “तद्राजस्य बहुषु”इति यलोपानुपपत्तेः । बहुषु वृत्ते-  
र्यञादेरेव तद्विधानात् । तस्य च यञामेकशेष एव शिष्यमाणय-  
जो बह्वर्थकत्वादुपपत्तेः । उक्तरीत्या तु यञन्तस्यैव  
बह्वर्थकत्वात् ।

मैवम् । तत्कृते बहुत्वे इत्यस्यापि तदन्तकृते बहुत्वे इत्येव  
व्याख्यानात् । न चैकस्मिन्कश्यपापत्येऽजि कृते तस्माद् “इवे प्र-  
तिकृतौ”कन् । “जीविकार्थे चापण्ये”इति तस्य लुक् । प्रतिकृतिब-  
हुत्वविवक्षायां काश्यपा इत्यत्रापि लुक् स्यात्, अजन्तस्य बह्व-  
र्थकत्वादिति वाच्यम् । अपत्यबहुत्ववाचिन एव लोपविधा-  
नात् अस्य च प्रतिकृतिबहुत्ववाचित्वात् । यद्वा एकस्मादे-  
व गर्गशब्दात्परेषां बहूना यञां सत्यपि प्रकृतिसन्निपातकृतवै-  
रूप्ये सर्वेषां प्रकृत्यर्थविशिष्टापत्याभिधायित्वाद् “विरूपाणामपि  
समानार्थानाम्”इत्येकशेष इति सिद्धम् । यद्येतत्सूत्रं न स्यात्तर्हि  
प्रत्येकं विभक्त्युत्पत्तौ द्वन्द्वः स्यात्, सति त्वनेकसुबन्ताभावान्न  
तत्प्रसक्तिः । एतेन द्वन्द्वापवाद एकशेष इति व्याख्यातम् ।

ननु पदार्थतावच्छेदकभेदे द्वन्द्व इति पक्षे घटश्च घटश्चेति  
द्वन्द्वस्य न प्रसङ्ग इति चेन्न । पदार्थभेदे द्वन्द्वपक्षे सम्भवात् ।  
पयसी इत्यत्र जलत्वदुग्धत्वरूपपदार्थतावच्छेदकभेदसत्त्वाच्च ।  
स्यादेतत् । एकश्च, एकश्च द्वौ च द्वौ चेत्येकशेषः स्यात् । अत्र



## द्वितीयपादे एकशेषाह्निकम् । ३ । ६३१

वार्त्तिकम्—“संख्याया अर्थासंप्रत्ययादन्यपदार्थत्वाच्चात्रैकशेषः”  
इति । यत्रैकः शब्दोऽनेकार्थाभिधानसमर्थः तत्रैकशेषः ।  
प्रयुक्तानामेवान्वाख्यानात् । एकानित्युक्ते च सहायादेरेवार्थ-  
स्य प्रतीत्या द्वित्वप्रतीत्यभावात् । अन्यपदार्थत्वाच्चेत्यस्यासंदि-  
ग्धेन पदान्तरेण द्वावित्यादिनैव तदर्थः प्रत्याय्यते इत्यर्थः । एतेन  
तत्र द्वन्द्वो ऽपि नास्त्यनभिधानात् । ननु गार्ग्यावित्यत्र गार्ग्यश्च  
गार्ग्यश्चेति सरूपैकशेषस्यापि सम्भवात्सन्देहादर्थसंप्रत्ययेऽपि  
एकशेषो दृश्यते उत्तरकालं प्रकरणादिना सन्देहनिवृत्तेः । न  
च तत्र “द्वन्द्वो यूना” इत्यारम्भसामर्थ्यात् तथा, अत्र त्वसन्दि-  
ग्धविषयसम्भवाच्चेति वाच्यम् । अक्षा इत्यादावप्यप्रवृत्त्या-  
पत्तेः । मैवम् । अर्थासम्प्रत्यये सत्यन्यपदार्थत्वादिति विशिष्ट-  
स्य हेतुत्वात् ।

अत्रेदं तात्पर्यम्—यत्पदार्थतावच्छेदकावच्छिन्नं द्वित्वादिपर्या-  
प्त्यधिकरणं तत्पदयोरेकशेषः । एकत्वावच्छिन्नं तु न द्वित्वादिप-  
र्याप्त्यधिकरणम् । ननु घटत्वाद्यवच्छिन्नमपि प्रत्येकं न तथा,  
मिलितं त्वेकत्वावच्छिन्नमपि तथेति तुल्यम् । न च तत्र पदार्थ-  
तावच्छेदकं घटत्वादिकमुभयत्राप्यभिन्नम्, एकत्वं तु प्रतिव्यक्ति  
भिन्नमिति वाच्यम् । पयसी इत्यादावपि जलत्वदुग्धत्वरूपपदार्थ-  
तावच्छेदकयोः सामानाधिकरण्याभावात् । मैवम् । यत्पदार्थ-  
तावच्छेदकं प्रत्ययार्थसंख्यानिष्ठप्रतियोगितावच्छेदकताकभेद-  
प्रकारतानिरूपितविशेष्यतावच्छेदकं न भवति, तत्पदयोरेक-  
शेषः । एकत्वं तु एको द्वित्ववद्भिन्न इति प्रतीतौ विशेष्यताव-  
च्छेदकमेव । पर्याप्तिसम्बन्धस्य प्रतियोगितावच्छेदकत्वलाभाय  
प्रत्ययार्थेत्युक्तम् । एकघटे घटाविति प्रयोगाभावेन विभक्त्यर्थ-  
द्वित्वादेः पर्याप्त्यैवान्वयस्य व्युत्पन्नत्वात् । एको द्वित्ववानि-

## ६३२ व्याकरणसिद्धान्तसुधानिधौ प्रथमाध्याये

त्यत्र तु द्वित्वमाश्रयत्वमात्रेण विशेषणं न तु पर्याप्त्येति न-  
दोषः । घटो द्वित्ववद्भिन्न इत्यत्रापि एकत्वमेव यथोक्तभेद-  
प्रकारतानिरूपितविशेष्यतायामवच्छेदकं न तु घटत्वं न द्वाविति  
प्रयोगाभावात् । अत एव चैत्रो मैत्रश्च गच्छतः इत्यत्र प्रत्ये-  
कमेकत्वान्वयेऽपि चैत्रत्वमैत्रत्वे धर्मितावच्छेदकीकृत्यैवाख्या-  
तार्थद्वित्वान्वयधीर्न त्वेकत्वमपीत्यदोषः । एवं द्विशब्दादावपि  
योज्यम् ।

प्रकृतमनुसरामः—एकार्थानामपि विरूपाणामेकशेषो वक्त-  
व्यः । वक्रदण्डश्च कुटिलदण्डश्च वक्रदण्डौ कुटिलदण्डौ वा । स-  
रूपाणामित्यनेन समानार्थकत्वस्यापि सङ्ग्रहात् । “स्वरभिन्नानां  
यस्योत्तरस्वरविधिस्तस्यैकशेषो वक्तव्यः” । स्वरेण भिन्नानां  
भिन्नस्वराणामिति यावत् । अक्षश्चाक्षश्च अक्षौ । एकोऽक्षशब्दोऽशे-  
र्देवने इति सप्रत्ययान्तत्वादन्तोदात्तः । द्वितीयस्तु घञन्तत्वादा-  
दाद्युदात्त इति तस्यैकशेषः । मीमांसकौ । एको मीमांसकशब्दो  
ण्वुलन्तत्वान्मध्योदात्तः अपरस्तु मीमांसामधीते इति “क्रमा-  
दिभ्यो वुन्” इति आद्युदात्तस्तस्यैकशेषः ।

इदमप्यवधेयम्—घटावित्यादौ पदार्थतावच्छेदकसामाना-  
धिकरण्येन द्वित्वं प्रतीयते, अक्षावित्यादावपि पदार्थतावच्छेद-  
कयोर्विभीतकत्वदेवनत्वयोः परस्परसामानाधिकरण्याभावे ऽपि  
प्रत्येकं तदाधिकरणयोर्द्वयोर्द्वित्वान्वये द्वित्वेन सह तयोः सामाना-  
धिकरण्यमव्याहतम्, पदार्थतावच्छेदकयोः परस्परसामानाधिक-  
रण्यप्रत्ययस्यानुभवासिद्धत्वाभावात् प्रयोजनाभावात् घटावित्या-  
दावसम्भवाच्च । एकशेषस्थले च अक्षपदमेव एकपदार्थतावच्छे-  
दकप्रकारकत्वविशिष्टापरपदार्थतावच्छेदकप्रकारकज्ञानजनकम् ।  
अनुभवानुरोधात् । तथाचानारभ्य एवैकशेषः । एकेनैव तादृशा-

द्वितीयपादे एकशेषाह्निकम् । ३ । ६३३

र्थबोधसिद्धेः, अन्यथा तदारम्भेऽप्यनिस्तारात् । नहि स्वतो  
ऽसती शक्तिराचार्येण कर्तुं शक्यते । शब्दशक्तेर्लोकप्रयोगमा-  
त्रकल्प्यत्वात् । नचैवमग्निचित् सोमसुदित्यादौ किबूलोपादेरपि  
वैयर्थ्यापत्तिः । प्रत्ययलक्षणादेस्तत्प्रयोजनत्वात् । एकशेषरय  
च प्रक्रियायामुपयोगविरहात् । नचैकेन शब्देन कथमनेकार्था-  
भिधानमिति वाच्यम् । तुल्यत्वात् वृत्तिविषयतावच्छेदकान-  
च्छिन्नबोध्यत्वात् । एकद्विवहूनामर्थानां घटो गोदौ दारा  
इत्यादिशब्दवृत्तिविषयत्वस्याविशेषात् । नचैवं प्लक्षन्त्य-  
ग्रोधावित्यादावपि सहविवक्षायां समुदायार्थप्रार्दुभावादेके-  
नैवार्थद्वयबोधात् द्वितीयप्रयोगो न स्यादिति वाच्यम् । प्ल-  
क्षावित्युक्ते प्लक्षान्तरेणैव सहत्वप्रतीतेः । क्वचित् द्विरूपेणाप्यर्थ-  
द्वयाभिधानदर्शनाच्च । यथा—द्यावाक्षामा । द्यावा चिदस्मै पृथिवी  
नमेते इति । द्योशब्देनात्र द्यावापृथिव्योरभिधानम् । औकार-  
स्य “सुपां सुलुग” इत्याकारादेशः । “गोतो णिङ्” इत्योकारान्त-  
ग्रहणात् णित्वाद् वृद्धिस्तत आवादेशः । पृथिवी इति द्विवचनान्तम् ।  
“वा छन्दसि” इति पूर्वसवर्णदीर्घः । पृथिवीपदेन दिवस्पृथिव्यो-  
रभिधानम् । तथाच प्रकरणादिवशाद्यत्रार्थविशेषनिर्णयस्तत्र प्र-  
वृत्तिनिमित्तभेदेऽपि त्रिरूपस्याप्यनेकार्थाभिधायित्वदर्शनात्स-  
रूपस्य सुतरां तदुपपत्तेः ।

एतेन नानार्थानुरोधादेकशेषारम्भ इत्यपास्तम् । उ-  
क्तरीत्या एकेनैव शक्यतावच्छेदकद्वयप्रकारकधीसम्भवात् ।  
नच द्वन्द्ववारणार्थमयमारम्भः । अनभिधानादेव तत्सिद्धेः ।  
तदेवं पक्षद्वयेऽपि सूत्रं प्रत्याख्यातम् ।

अत एव “सरूपाणाम्” इति “जात्याख्यायाम्” इति च  
सूत्रयोर्भाष्यकृता प्रत्याख्यास्यमानत्वेऽपि लक्ष्यानुरोध एव

## ६३४ व्याकरणसिद्धान्तसुधानिधौ प्रथमाध्याये

पक्षद्वयाश्रये बीजमित्युक्तं कौस्तुभे पस्पशायाम् ।

पदार्थतावच्छेदकैक्यस्थलाभिप्रायेण तु प्राह वार्त्तिककारः—  
“आकृत्यभिधानाद्वैकं विभक्तौ वाजप्यायनः” इति । सूत्राभि-  
प्रायवर्णनमात्रार्थं वार्त्तिकान्तरं “द्रव्याभिधानं व्याडिः” इति ।  
जातिव्यक्त्योः पदार्थत्वे तारतम्यं विप्रतिषेधसूत्रे निरूपयिष्यामः ।

जातिसद्भावे प्रमाणमाह—“प्रख्याऽविशेषाद्” इति । प्रख्या-  
या बुद्धेरविशेषादेकरूपत्वात् । भिन्नव्यक्तिविशेष्यकयोरपि गौ-  
रित्याकारकयोर्द्वयोर्बोधयोः समानप्रकारकत्वानुभवात् । एवं  
चैकत्वमपि जातेर्धर्मिग्राहकमानसिद्धम् । लाघवेन नित्यत्व-  
कल्पनाच्च नाश्रयनाशनाशयत्वम् । नचैकस्या जातेर्युगपदने-  
कव्यक्तिषु कथं वृत्तिरिति वाच्यम् । तस्या अपि धर्मि-  
ग्राहकात्सिद्धेः ।

यत्तु “एक इन्द्रो ऽनेकस्मिन्क्रतुशते आहूतो युगपत्सर्वत्र  
भवति” इति भाष्यं तद् अभ्युच्चयमात्रम् । कायव्यूहेन तदुपपत्ते-  
रुत्तरमीमांसायां निरूपितत्वात् । अचेतनदेवतापक्षे तु स-  
न्निधानस्यैवानङ्गीकारात् ।

ननु गोत्वं व्यापकमवश्यं वाच्यम्, अन्यथा उत्पन्ने गो-  
पिण्डे तत्प्रत्ययो न स्यात् । तदुक्तं बाह्वैः—

न याति न च तत्रासीदास्ति पश्चान्नचांशवत् ।

जहाति पूर्वं नाधारमहो व्यसनसन्ततिः ॥

ततश्च घटादावपि गोत्वप्रकारकप्रत्ययः ।

तदुक्तम्—

व्यक्तौ चैकत्र सा व्यक्त्याऽभेदात्सर्वत्रगा यदि ।

जातिर्दृश्येत सर्वत्रेति ।

मैवम् । समवायाख्यसम्बन्धविशेषस्य गोव्यक्तिभिरेव समं

स्वीकारात् । तत्र स्वभावस्यैव नियामकत्वात् । अत एव जीवानां व्यापकत्वे ऽप्यवच्छेदकत्वाख्यः सम्बन्धः शरीरविशेष एव स्वीक्रियते । अन्यथा सर्वशरीरावच्छेदेन सर्वेषां सुखादि-साक्षात्कारापत्तेः ।

यत्तु बौद्धः—अपोह एव अतद्व्यावृत्तिरूपो जातिः । गो-भिन्नभेदस्य गोमात्रे सत्त्वादतिरिक्तगोत्वे मानाभावादिति । तद-सत् । गोभिन्नमित्यत्र यत्किञ्चिद्गोप्रतियोगिको भेदो निवेद्यते, गोत्वावच्छिन्नप्रतियोगिताको वा । नाद्यः । गोरपि यत्किञ्चिद्गो-पक्षया भिन्नत्वात् । तज्जेदस्य घटे ऽपि वृत्त्या तत्रापि गौरिति प्रत्ययापत्तेः । नान्त्यः । अतिरिक्तगोत्वासिद्धेः । तदाहुः—

सिद्धागौरपोद्येत गोनिषेधात्मकश्च सः ।

तत्र गौरेव चक्षव्यो नञ्चा यः प्रतिषिध्यते ॥ इति ।

क्रियाशब्दानामपि जातिवाचित्वमेव । गुडतण्डुलादिपा-कव्यक्तिष्ववान्तरबैलक्षण्यसम्बन्धे ऽपि पाकत्वस्य प्रत्यभिज्ञाबला-त्सिद्धेः । भिन्नडित्थशब्दगतं यथा डित्थशब्दत्वं नाम तेष्व-भिन्नप्रत्ययाभिधानहेतु तथा सोऽयमिति शब्दार्थयोरभेदाध्यव-सायादध्यस्तडित्थशब्देषु संज्ञिष्वपि सम्बन्धादाभिन्नप्रत्यया-भिधाननिमित्तम् ।

तथाच स्वाश्रयवाच्यत्वसम्बन्धेन व्यक्तिनिष्ठं डित्थ-शब्दत्वं तदर्थेषु प्रवृत्तिनिमित्तम् । षड्भिमानित्यादौ स्वसम-वायिसंयोगसम्बन्धेन षड्द्वित्वमिवेत्याशयः ।

तौ एतौ इत्यादौ च परोक्षत्वप्रत्यक्षत्वादिकम् ।

अभावाश्चत्वार इत्यत्रापि निरुपाख्यत्वं नाम सामान्यमाश्र-यणीयम् । गोत्वाश्वत्वे सामान्ये इति व्यावृत्तेष्वनुवृत्तप्रत्व-यहेतुत्वं सामान्यानामपि सामान्यमस्ति ।

अथवा निःसामान्यानि सामान्यानीति तार्किकदर्शनं नैयाकरणैर्न नियमत आस्थेयम् । कार्योन्नीयमाना हि तेषां पदार्था इति सामान्येष्वपि सामान्यमस्ति इति कैयटः । न-  
चैत्रं सामान्येष्वपि सामान्यस्वीकारेऽनवस्थापत्तिरिति वाच्यम् ।  
एकव्यक्तित्वरूपबाधकसत्त्वेन तत्र जातेरस्वीकारात् । यत्तु  
घटत्वादिजातिमादाय तस्याप्यनेकव्यक्तिकत्वमस्त्येवेति । तन्न ।  
तत्साधारणजात्यन्तरस्वीकारे प्रयोजनाभावात् । सामान्यत्व-  
जात्यैव तत्रानुवृत्तप्रतीत्युपपत्तेरिति दिक् ।

ननु जातौ पदार्थे द्वित्वादीनां कथमन्वयः तस्या एकत्वात् ।  
मैवम् । एकाश्रयसम्बन्धविवक्षायामाकृतेरेकवचनम् । यथा “पशुना  
यजेत” इति । अनेकाश्रयसम्बन्धविवक्षायां तु द्विवचनबहुवचने ।  
नहि जातिपदार्थवादिना व्यक्तेरनभिधेयत्वं स्वीक्रियते, किन्तु  
गुणभावमात्रम् । तत्र पचति पचतः पचन्तीत्यादौ क्रियाप्रा-  
धान्येऽपि साधनसंख्याकृतो वचनभेदः, एवमाकृतिप्राधान्येऽपि  
द्रव्यसंख्याकृतः इत्यदोषात् । नन्वेवमपि लिङ्गभेदो न स्यात्  
ब्राह्मणी ब्राह्मण इति । उक्तं हि “विशेषणानां चाजातेः” इत्यत्र  
“आविष्टलिङ्गा जातिः” इति । सर्वदाऽप्येकमेवाश्रयगतं लिङ्ग-  
मुपादत्ते इत्यर्थः । मैवम् । स्तनकेशादिसम्बन्धरूपस्य स्त्री-  
त्वादेर्लौकिकस्यात्र लिङ्गत्वेनानुपादानात् । तथा सति लिङ्गा-  
न्तरसम्बन्धायोगात् । किन्तु स्वसिद्धान्तव्यवस्था शाब्दिकैरा-  
श्रीयते । तथाहि सत्त्वरजस्तमःपरिणामरूपाणां शब्दादीनां  
वृद्धिहासमध्यस्थाऽवस्थाः शब्दैकगोचरा लिङ्गत्वेन परिगृह्यन्ते ।  
गुणानां वृद्धिः पुंस्त्वम्, अपचयः स्त्रीत्वम्, स्थितिमात्रं नपुंस-  
कत्वम् । अत एवोत्कर्षापकर्षसत्त्वेऽपि तदविवक्षया स्थितिमात्रा-  
भिप्रायेण “सामान्ये नपुंसकम्” इति शास्त्रं सङ्गच्छते । एतच्च

“स्त्रियाम्” इति सूत्रे प्रपञ्चायिष्यामः ।

## वृद्धो यूना तल्लक्षणश्चेदेव विशेषः ६५ ।

अपत्यमन्तर्हितं वृद्धमिति पूर्वाचार्यपरिभाषया वृद्धपदं गोत्रपरं पारिभाषिकयुवपदसाहचर्यात् । युवप्रत्ययान्तेन सहोक्तौ गोत्रप्रत्ययान्तः शिष्यते उक्तप्रत्ययमात्रकृतं चेत्तयोः कृत्स्नं वैरूप्यम् । गार्ग्यश्च गार्ग्यायणश्च गार्ग्यौ । वृद्धेति किम् । गर्गश्च गार्ग्यायणश्च गर्गगार्ग्यायणौ । यूनेति किम् । गर्गश्च गार्ग्यश्च गर्गगार्ग्यौ । तल्लक्षणेति किम् । गार्ग्यश्च वात्स्यायनश्च गार्ग्यवात्स्यायनौ । कृत्स्नं किम् । भागवित्तिभागवित्तिकौ । भागवित्तशब्दाद्गोत्रापत्ये “अत इज्” तस्मान्नून्यपत्ये “वृद्धावृक् सौवीरेषु बहुलम्” इति ठक् । अत्र न केवलं प्रत्ययमात्रकृतं वैरूप्यं किन्तु कुत्सासौवीरगोत्रत्वकृतमपि । “गोत्रस्त्रियाः कुत्सने” इत्यतः “कुत्सने” इत्यस्यानुवृत्तेः । कृत्स्नं किम् । गार्ग्यश्च वात्स्यायनश्च गार्ग्यवात्स्यायनौ ।

## स्त्री पुंवच्च ६६ ।

यूना सहोक्तौ वृद्धा स्त्री शिष्यते तदर्थश्च पुंवत् । स्त्रीत्वप्रयुक्त-वैरूप्याधिक्यादप्राप्तावारम्भः । गार्गी च गार्ग्यायणौ च गर्गाः । “अस्त्रियाम्” इत्यनुवृत्तौ “यञञोश्च” इति लुक्दाक्षी च दाक्षायणश्च दाक्षी । इह स्त्रीशब्दस्य स्वरितत्वे तदधिकारीयप्रत्ययोपादाने पुंवत् स्त्रीप्रत्यय इति अभावातिदेशो वा, स्वरितत्वाभावे शब्दस्य-

## ६३८ व्याकरणसिद्धान्तसुधानिधौ प्रथमाध्याये

ग्रहणं वा, अर्थग्रहणं वा । नाद्यः । उक्तस्थले गर्गा इत्यत्र यञः श्रवणापत्तेः । “अस्त्रियाम्” इति तल्लोपनिषेधात् । प्रसज्यप्रतिषेधे चायं दोषः । पर्युदासे तु स्त्रीसदृशार्थसत्त्वात् शिष्यमाणस्य लुप्यमानार्थाभिधायित्वात् । न द्वितीयः । स्त्रीत्वस्यानिवृत्त्या गर्गान्पश्येत्यत्र “तस्माच्छसो नः पुंसि” इति नत्वानुपपत्तेः । तस्मात् तृतीयः साधुः । पुमर्थातिदेशे तत्प्रयुक्तकार्यप्रवृत्तेः । एवमन्यत्रापि बोध्यम् ।

## पुमान्निस्त्रया ६७ ।

सरूपाणां मध्ये स्त्रिया सहोक्तौ पुमान् शिष्यते स च पुंवदेव तल्लक्षण एव चेद्विशेषः । हंसश्च हसी च हंसौ । शिष्यमाणस्य लुप्यमानार्थाभिधायित्वेन स्त्रीत्वस्यापि सत्त्वेन टाप्प्राप्तः पुंवदेवेत्यनुवृत्तेर्न भवति । पदान्तरगम्ये ऽपि तल्लक्षणविशेषे ऽयमेकशेषः । यथा गौश्चायं गौश्चेयमित्येतौ गावौ चरत इति कैयटः । तदितरकृतविशेषविरहरूपे विशिष्टाभावे ऽस्य तात्पर्यम् । स चात्रापि विशेष्याभावादस्त्येवेति दीक्षिताः । पुमानिति योगविभागाद्विशेषाभावे ऽप्येकशेषः, शिष्टप्रयोगस्य नियामकत्वाच्च नातिप्रसङ्ग इति न्यासकारः । हंसत्वजातेः शक्यतावच्छेदकत्वसाम्याच्छब्दभेदस्य स्त्रीत्वमात्रलक्षणत्वे ऽपि हंसश्च वरटा च इत्यादौ नैकशेषः । सरूपानुवृत्त्या प्रकृतिसाम्यलाभात् ।

## भातृपुत्रौ स्वसृदुहितृभ्याम् ६८

भ्राता च स्वसा च भ्रातरौ । पुत्रश्च दुहिता च पुत्रौ । पूर्वसूत्रे सरूपपदानुवृत्तौ चैतदेव सूत्रं मानम् । अन्यथा ऽत्रापि तेनैव स्यात् ।



“त्यदादीनि सर्वैः” इत्यत्र तु न तदनुवृत्तिर्वाधितत्वात् । अत्र भाष्यम् गार्ग्यश्च गार्ग्यायणश्चेत्यत्र वृद्धयूनोर्यदेकं गार्गापत्यत्वरूपं सामान्यं तस्यैव विवक्षितत्वात् सिद्धं गार्ग्याविति । वृद्धयूनोरत्रोपादानं किं वा वृद्धयोरेवेति विशेषावधारणार्थम् एकशेषारम्भपक्षेऽपि प्रकरणादेरेवापेक्षणीयत्वात् सामान्योपादाने ऽपि तेनैव विशेषनिर्णयसंभवात् ।

न च द्वन्द्ववारणार्थमेकशेषारम्भः । अनभिधानादेव तन्निवृत्तेः । स्त्रीपुंसयोरपि मृगक्षीरादिवज्जातिमात्रविवक्षायां ब्राह्मणावित्यादि सिद्धम् ।

स्यादेतत् । ब्राह्मणवत्सा च ब्राह्मणीवत्सश्चेत्यत्र “पुमान्स्त्रिया” इत्येकशेषप्रसङ्गः । यत्रैकाप्रत्ययप्रकृतिरन्यत्तु वैरूप्यम्, तादृशविषयस्य सत्त्वात् । न च “एकविभक्तौ” इत्यनुवृत्त्या एकशेषनिमित्ते विभक्तौ परतो यत्र स्त्रीपुंसकृतौ विशेषस्तत्रैकशेषः इह तु पूर्वपदविभक्तावपि स्त्रीपुंसकृतविशेषसत्त्वान्नेति वाच्यम् । कारकश्च कारिकाच कारकावित्येकशेषानापत्तेः । इत्वं ह्यत्र स्त्रीत्वकृतो विशेषस्तस्य चैकशेषनिमित्तविभक्तिमपेक्ष्य पूर्वत्वाभावात् । न च इत्त्वस्य स्त्रीप्रत्ययकृतविशेषरूपत्वे ऽपि स्त्रीत्वरूपार्थकृतविशेषत्वं नास्तीति वाच्यम् । तथा सति गोमांश्च गोमती च गोमन्तावित्यसिद्धेः । स्त्रीप्रत्ययेनात्र विशेषान्तराधानात् । स्त्रीत्वरूपार्थेन तु प्रत्ययरूपस्यैव विशेषस्योक्तत्वात् । तथाच कचिदर्थहितस्य कचिच्च स्त्रीप्रत्ययाहितस्य विशेषस्यावश्यं ग्राह्यत्वात् । न च पक्षद्वये ऽपि पटुश्च पट्वीच पटू इत्यादावेकशेषो न स्यात्, यणादेशे स्त्रीत्वस्त्रीप्रत्ययान्यतरस्यापि निमित्तत्वाभावात्, अजरूपत्वमेवाश्रित्य यणो विहितत्वादिति वाच्यम् । तद्भावमाश्रितामात्रेण स्त्रीप्रत्ययस्य परंपरया च

द्वितीयपादे एकशेषाह्निकम् । ३ । ६४१

मापेक्षायां प्रतीतक्रमानुरोधेनैव प्रथमं माता धनभाक्, तदभा-  
वे पितेति गम्यते इति विज्ञानेश्वरः ।

एतेन जगतः पितरौ वन्दे इत्यपि व्याख्यातम् । यो-  
ग्यतादिप्रमाणान्तरवशान्निर्णय इति पर्यवसानात् ।

एतेन भवानपि त्वद्वयिताच शेषे सायुज्यमासादयतं शि-  
वाभ्यामिति विषयान्तरमपि व्याख्यातम् । स्त्रीलिङ्गस्य वि-  
ग्रहवाक्ये पूर्वप्रयोगनियमे मानाभावात् । “उष्ट्री च करभश्च,  
हंसश्च वरटा चेत्यादौ कस्मान्न भवति” इति भाष्यदर्शनात् ।

## श्वशुरः श्वश्रा ७१

स्पष्टम् । श्वशुरौ श्वश्रूश्चशुरौ । सूत्रत्रयमधिकृत्य भाष्यम्—  
वृत्तिविषये भ्रात्रादिशब्दानां स्वस्त्रादिबोधकत्वं तावदेकशेषारम्भे  
ऽपि स्वीकार्यम्, शिष्यमाणं लुप्यमानार्थाभिधायीति सिद्धान्तात्,  
तद्वरम् एकशेषं विनाऽपि शब्दार्थसम्बन्धस्य नित्यत्वात्सहवि-  
वक्षायामेव तथात्वं स्वीक्रियताम्; अनभिधानाच्च भ्रातृस्वसृश-  
ब्दयोर्न द्वन्द्वः; मातापितरौ श्वश्रूश्चशुरावित्यत्र च द्वन्द्वस्य वा-  
शब्दानुवृत्त्या त्वयाऽपि स्वीकारात्; किमयं सरूपयोरेकशेष  
उत विरूपयोरित्यवधारणार्थं प्रकरणादेर्नियामकत्वस्य वाच्य-  
त्वाच्चेति । ‘श्यालः स्वस्त्रोरथाग्रहीद्’ इति भागवते तु स्वसृपदं  
“प्राणभृदुपदधाति” इतिवल्लिङ्गसमवायेन स्वसृतत्पत्योर्लक्षणि-  
कम् । नचोभयोः साम्यादल्पत्वानुपपत्तिः, तत्र प्राणपदगर्भ-  
मन्त्रस्य तद्रहितमन्त्रापेक्षया ऽल्पत्वात् इति वाच्यम् । लक्ष्या-  
पेक्षया शक्यानां बहुत्वाभावमात्रस्य तत्र विवक्षितत्वात्  
इति श्रीधरः ।

## त्यदादीनि सर्वैर्नित्यम् ७२।

स्वभिन्नैः सर्वैः सहोक्तौ त्यदादीनि नित्यं शिष्यन्ते । स च देवदत्तश्च तौ ।

“त्यदादितः शेषे पुनपुंसकतो लिङ्गवचनानीति वक्तव्यम्” ।

सा च देवदत्तश्च तौ । सा च कुण्डे च तानि । शिष्यमाणत्वाच्चदादिलिङ्गे प्राप्ते आरम्भः । पुनपुंसकयोस्त्वैकशेषे शब्दपरविप्रतिषेधान्नपुंसकशेषः । तच्च देवदत्तश्च ते ।

“अद्वन्द्वतत्पुरुषविशेषणानामिति च वक्तव्यम्” ।

स च कुक्कुटः सा च मयूरी कुक्कुटमयूरौ ते । तच्च साच अर्द्धपिप्पलयौ ते ।

न्यायसिद्धं चेदम् । “परवल्लिङ्गं द्वन्द्वतत्पुरुषयोः” इति समासार्थस्य लिङ्गातिदेशात्तद्विशेषणस्य सर्वनाम्नस्तद्विज्ञत्वसिद्धेरिति कैयटः । त्यदादीनां सर्वनामतया वस्तुमात्रपरामर्शकत्वात्पदान्तरेण सहोक्तौ तेषामेव शेषो न्यायसिद्ध इति नेदमारभ्यम् । नच त्यदादीनां यत्परं तच्छिष्यते इत्येतदर्थं सूत्रम्, तद्विना शब्दपरविप्रतिषेधालाभादिति वाच्यम् । सच यश्च तावानय यावानयेति पूर्वशेषस्यापीष्टत्वात् । सूत्रारम्भपक्षे च तदसिद्धेः । नापि तद्वैवदत्ताविति प्रयोगवारणार्थम् । “सामान्यविशेषवाचिनोर्न द्वन्द्वः” इति वचनस्यावश्यकत्वात् । नचैवं शूद्राभीरम्, गोबलीवर्दम्, तृणोलपम्, इति न स्यादिति वाच्यम् । आभीराणां जात्यन्तरत्वात् । ब्राह्मणादुग्रकन्यायामाभीरो नाम जायते ।

माहिष्योग्रौ प्रजायेते विदूशूद्राङ्गनयोर्नृपाद् ॥ इति—

स्मृतेः । गोशब्दस्य च स्त्रीगवीमात्रवाचकत्वात् वृषभे शब्दन्तरस्वीकारात् । न च सामान्यपदेन विशेषार्थस्यापि प्र-

तीतिमिद्धेः न द्वन्द्वप्रसक्तिरिति वाच्यम् । तं ब्राह्मणमानय  
गार्ग्यमिति प्रयोगदर्शनात् । विशेषणविशेष्यभाववद् विशेष्य-  
सन्निधौ सामान्यशब्दस्य तदितरविशेषपरत्वस्यापि ब्राह्म-  
णा आगता वसिष्ठो ऽप्यागत इत्यादौ दर्शनात् । तस्मात्सा-  
मान्यविशेषयोर्द्वन्द्ववचनस्यावश्यकत्वात्तत एव सिद्धौ नैतत्सूत्र-  
मारभ्यमिति भाष्यम् ।

## ग्राम्यपशुसङ्घेष्वतरुणेषु स्त्री ७३ ।

पुमान्निष्येत्यस्यापवादः । एषु सहविवक्षायां स्त्री शिष्यते ।  
गाव इमाः । अजा इमाः । ग्राम्येति किम् । न्यङ्क्व इमे । सूकरा  
इमे । पश्विति किम् । ब्राह्मणा इमे । सङ्घेति किम् । एतौ  
गावौ । संघे गुणत्वानुपपत्त्या तद्घटकनिष्ठं तद्ब्राह्मम्, द्वयवस-  
ङ्घसम्भवे ऽपि सङ्घपदग्रहणसामर्थ्यादनेकघटितस्यैव विवक्षित-  
त्वात् । अतरुणेति किम् । तरुणका इमे । वर्करा इमे । संघे तरुण-  
त्वतदभावयोरन्वयानुपयोगात्संघघटकपशुव्यक्तिनिष्ठयोस्तयोरु-  
पादानं सामर्थ्यात् । “अनेकशफेष्विति वाच्यम्” । नेह अश्वा इमे ।  
उष्ट्रा इमे । विकल्पानुवृत्त्या व्यवस्थितत्वाच्चेदमिति न्यासकृत् ।

अत्रापि भाष्यम्-नैतदारभ्यम् । सङ्घेषु स्त्रीगवीनामेव  
बाहुल्यान्मल्लग्रामादिवद् भूयस्त्वेन व्यपदेशादेव स्त्रीशेषसिद्धेः,  
अग्राम्येषु तु पुंसामेव प्राधान्यात्, उष्ट्राणां तु आरण्यक-  
त्वेन सूत्रारम्भेऽपि स्त्रीशेषत्वाभावात् । ब्राह्मणा इत्यादावपि  
पुंसामेव प्राधान्यात् । एतावित्यादौच निज्ञाते लिङ्गविशेषे पुंस  
एव शेषात्, वत्सा इमे इत्यादावपि पुंसामेव प्राधान्यादिति ।

इति श्रीसिद्धान्तसुधानिधौ प्रथमस्य द्वितीये तृतीयमाह्निकम्

पादश्चायं समाप्तः ॥

अथ प्रथमाध्यायस्य तृतीयः पादः ।

## भूवादयो धातवः १।

क्रियावाचिनो भूवादयो धातुसंज्ञाः स्युः । भवति । धातु-  
त्वल्लडादयः । याः पश्यसीत्यादौ धातुसंज्ञायां या इत्यादे-  
रातो लोपस्य वारणाय क्रियावचना इति । हिरूक् इत्यादौ  
वर्जयित्वेत्याद्यर्थके निपाते, शिश्ये इत्यादौ भावतिङन्ते चाति-  
व्याप्तिवारणाय भूवादय इति गणपठिता इत्यर्थकम् । नच ला-  
क्षणिकत्वादेव याशब्दस्य गणे ऽनुपादानमिति वाच्यम् । स्थ-  
लान्तरे प्रतिपदोक्तत्वस्य तत्रापेक्षितत्वात् । नचान्तरङ्गे लोपे  
ऽर्थनिमित्तकतया बहिरङ्गस्य टापोऽ सिद्धत्वम् । लिङ्गस्य कार-  
कापेक्षया प्रथमप्रतीतिकत्वेन अजादिप्रत्ययनिमित्तकस्य लो-  
पस्यैव बहिरङ्गत्वात् । ‘नाजानन्तर्ये’ इति निषेध इत्यपि केचित् ।  
नचार्थनिर्देशो नियामकः । तस्याभियुक्तान्तरकृतत्वेना-  
पाणिनीयत्वात् ।

क्रियावाचित्वमाख्यातुमेकैकोऽर्थः प्रदर्शितः ।

प्रयोगतो ऽनुसर्त्तव्या अनेकार्था हि धातवः ॥

इत्यर्थान्तरव्यावृत्तौ तात्पर्याभावाच्च ।

अत एव “कुर्दं खुर्दं गुर्दं गुदं क्रीडायामेव” इत्येवकारः ।  
“श्लिष आलिङ्गने” इत्यादिक च सङ्गच्छते । नचैवं “दुवम् उद्दि-  
रणे” इति निपातनादिस्वमित्यस्यानुपपत्तिः । एतदपरितोषादेव  
पृषोदरादित्वस्यान्यैरुक्तत्वात् ।

भूवादय इति निपातनाद्वकारागमः । नचासाधुत्वम् ।  
वैयाकरणनिकाये प्रसिद्धत्वात् । नच क्रियावचनत्वस्य

सूत्रादलाभः । भवनं भूः क्रियासामान्यं तद् वदन्तीति भू-  
वादय इत्यर्थात् । “वसिवपियजिराजिब्रजिसहिहनिवा-  
सिवादिवारिभ्य इञ्” इत्यत्र इवो वादयतेर्विधाने ऽपि बा-  
हुलकाद्वदेरपि तत्सम्भवादिति केचित् ।

वादयतेरेवात्र इञ् निवृत्तप्रेषणतयाऽर्थभेदाभावात् ।  
वदन्तीतिभाष्यस्य चार्थकथनपरत्वादित्यन्ये ।

नचैवं गणपठितत्वस्य दौर्लभ्यम् । “सनाद्यन्ता धा-  
तवः” इत्यस्यारम्भेण पठितानामेव संज्ञाऽनुमानात् । सौ-  
त्राणां तु स्तम्भवादीनामुदित्करणेन धात्वधिकारीयकार्य-  
विधानेन च धातुत्वसिद्धेः । चुलुम्पादीनां च भ्वादेराकृति-  
गणत्वात् । वृत्करणस्य यजादिसमाप्त्यर्थत्वात् ।

एतेन दिवाद्यन्ते वृत्करणं पुषादिसमाप्त्यर्थम्, तेन मृ-  
ग्यतीत्यादिकमपि व्याख्यातम् ।

वस्तुतो “बहुलमेतन्निदर्शनम्” इति चुराद्यन्ते गणसूत्रेण  
सर्वसिद्धिः । भ्वादिभ्योऽपि स्वार्थे णिच् ।

यद्वा दशगणीपाठो दिङ्मात्रम्, शिष्टप्रयोगादन्ये ऽपि धात-  
वो ज्ञेया इति द्वेधा तस्य ग्रन्थकृद्भिर्व्याख्यानात् ।

यद्वा भूश्च वाश्चेति द्वन्द्वः । आदिशब्दयोर्व्यवस्थाप्रकारवा-  
चिनोरेकशेषः । भूवौ आदी येषामिति बहुव्रीहिः । सादृश्यं च  
क्रियावाचित्वेनेति यथोक्तविशेषणद्वयलाभः । नच वातेर्धा-  
तुत्वानापत्तिः । भेदाघटितसादृश्यस्य तत्र सत्त्वात् ।

यद्वा वादय इत्यत्र बहुव्रीहितत्पुरुषयोरेकशेषः । “स्वर  
भिन्नानां यत्परं तच्छिष्यते” इति बहुव्रीहेः शेषः । भुवो वादय  
इति षष्ठीसमासः । वाच्यवाचकभावश्च षष्ठ्यर्थः ।

## ६४६ व्याकरणसिद्धान्तसुधानिधौ प्रथमाध्याये

यद्वा तन्त्रावृत्त्यादिना उभयलाभः, “द्विर्वचनेऽचि” इत्यादिवत् । अत्र भूपभृतयो वासदृशा इत्येव सारम् ।

एतेन—

भूवादीनां वकारोऽय मङ्गलार्थः प्रयुज्यते ।

भुवो वार्थं वदन्तीति भवर्था वा वादयः स्मृताः ॥ इति—

वार्त्तिकं व्याख्यातम् ।

वस्तुतस्त्वभियुक्तानां परिभाषाविशेषसम्बन्धेन धातुपदवस्त्वमेव धातुत्वम् । तत्परिचायकं चोक्तसूत्रम् । नतु भ्वाद्यन्यतमत्वम्, गौरवात् । अनुकरणेषु तत्तद्रूपाणामतिप्रसङ्गाच्च । तच्चावृत्तस्य भूत्वादेरन्यतमत्वघटकस्य प्रकारान्तरेण दुर्वचत्वात् । अत एव सौत्राणाम्, चुलुम्पादीनां च सङ्ग्रहः । अत एव च धात्वर्थत्वं क्रियात्वमिति तान्त्रिकाणामुद्घोषः सङ्गच्छते ।

अथ केयं क्रियानाम् ? वत्साहुः फलाव्यवहितपूर्वकालवर्ती व्यापारविशेषस्तथा । अधिश्रयणादीनां तु क्रियात्वमौपचारिकम् ।

तदुक्तम्—

अनन्तरं फलं यस्याः कल्पते तां क्रियां विदुः ।

प्रधानभूतां तादर्थ्यादभ्यासां तु तदाख्यया ॥ इति ।

नच काष्ठादिव्यापारस्य तथात्वाच्चभिचारः । जनकान्तराननुकूलत्वस्य वाच्यत्वात् । नापि पाकारम्भेऽपि क्रियाया भावित्वात्पक्ष्यतीत्यस्यापत्तिः । गौणमुख्यसाधारणतत्क्रियासमूहस्यातीतत्वे ऽपाक्षीदिति, प्रागभावे पक्ष्यतीति, यत्किञ्चित्सत्त्वे च पचतीति प्रयोग इति व्यवस्थाऽभ्युपगमात् । इदञ्च यङ्ङिवधौ भाष्ये स्पष्टम् ।

## तृतीयपादे धातुसञ्ज्ञाह्निकम् । १ । ६४७

तन्न । मुख्यत्वसम्भवे गौणत्वस्यानुचितत्वात् ।

अथ पचित्वं जातिः, पचतीत्यनुगतव्यवहारात्, सैव क्रिया ।  
नचैवमसाध्यत्वापत्तिः । तदाश्रयव्यक्तीनामेव तथात्वात् ।

तदुक्तम्—

जातिमन्ये क्रियामाहुरनेकव्यक्तिवर्त्तिनीम् ।

असाध्या व्यक्तिरूपेण सा साध्येवावभासते ॥ इति ।

तन्न । दण्डादिव्यापारस्यापि फलानुकूलत्वेन तदाश्रयस्य  
दण्डस्य कर्तृत्वे तिङ्गा तदभिधानापत्त्या दण्डेन देवदत्तः पचती-  
त्यत्र दण्डेऽपि प्रथमापत्तेः । नच करणार्थेयं तृतीया । कर्तृत्वे  
करणत्वस्यानुपपत्तेः । “आकडारादेका संज्ञा” इति नियमात् ।  
न च तदा दण्डादिव्यापारस्य धात्वर्थत्वेनाविवक्षितत्वान्न दोष  
इति वाच्यम् । तथाऽपि क्रियायाः साध्यत्वप्रत्ययस्यान्यविष-  
यकत्वे मानाभावात् ।

अथ साध्यत्वेनाभिधीयमानो व्यापारविशेषः क्रिया । त-  
दुक्तम्—

यावत्सिद्धमसिद्धं वा साध्यत्वेनाभिधीयते ।

आश्रितक्रमरूपत्वात्सा क्रियेत्यभिधीयते ॥ इति ।

नच साध्यत्वेनाभिधाने मानाभावः, पचति, पाकः, करोति,  
कृतिरित्यादौ धात्वर्थप्रतीत्यविशेषे ऽपि क्रियान्तराकाङ्क्षाना-  
काङ्क्षयोर्दर्शनस्य मानत्वात् । तथाच क्रियान्तराकाङ्क्षानुत्थाप-  
कतावच्छेदकत्वं साध्यत्वम् । तदेवासत्त्वभूतत्वम् । क्रियायाः  
प्रत्ययार्थतावादे ऽपि पचति पाकभवनेत्यादौ तथा दर्शनात्त-  
थात्वावश्यकत्वादिति ।

तन्न । साध्यत्वप्रकारकशब्दबोधस्य सर्वानुभवविरुद्ध-



## ६४८ व्याकरणसिद्धान्तसुधानिधौ प्रथमाध्याये

त्वात् । भोक्तुमित्यादावसत्त्वभूता क्रिया भासते इति सिद्धान्तविरोधाच्च । क्रियान्तराकाङ्क्षायास्तत्र सत्त्वात् इति तृतीये वक्ष्यते इति चेत् ।

अत्रोच्यते । फलानुकूलो व्यापारसमूह एव क्रिया । तदुक्तं भाष्ये “क्रिया नामेयमत्यन्तापरिदृष्टा पूर्वापरीभूतावयवान न शक्या पिण्डीभूता निदर्शयितुम्” इति । व्यापारसमूहघटकानामवयवानामेकक्षणानवच्छिन्नतया प्रत्यक्षासम्भवादित्यर्थः ।

तथा च वाक्यपदीये—

गुणभूतैरवयवैः समूहः क्रमजन्मनाम् ।

बुद्ध्या प्रकल्पिताभेदः क्रियेति व्यपादिश्यते ॥

युगपदनवस्थाने हेतुः क्रमजन्मनामिति । बुद्ध्या तावद्विषयकसमूहालम्बनज्ञानेन । प्रकल्पितः अभेदो यस्य । तथा चानेकवर्णसमुदाये एकज्ञानावच्छिन्नतया यथैकं पदमिति व्यवहारस्तथोक्तस्थले क्रियाया अपीत्यर्थः । पिण्डीभूतेति । यथा परमाणवः पिण्डीभूता उपलभ्यन्ते न केवलाः एवं पिण्डीभावात् क्रिया न प्रत्यक्षेति कैयटः ।

काव्यप्रकाशकारेणाप्युक्तम्—

साध्यः पूर्वापरीभूतावयवः क्रियारूप इति । तद्व्याख्यातारोऽपि—साध्यः साध्यत्वेन विवक्षितः पूर्वापरीभूतत्वेन प्रतीयमाना अवयवाः प्रचयान्तर्गताः प्रचयिनोऽधिश्रयणादयो यस्य पाकादिधात्वर्थस्य सः । अक्रमस्य क्रमप्राप्तिश्चव्यर्थः । प्रचयस्य तत्तत्प्रत्येकातिरिक्तस्याभावाद्यापाराणां प्रत्येकं पाकत्वेन क्रमेण पाक इति भ्रम एवेति । अत एवोक्तमाश्रित्यक्रमरूपत्वात् इति ।

तृतीयपादे धातुसञ्ज्ञाऽऽह्निकम् । १ । ६४९

यद्वा अधिश्रयणादिरपि तत्तदाश्रयविशिष्टः क्रियारूपः, क्रियाया विशेष्यस्य चैकत्वाद् अक्रमत्वे ऽपि आश्रयीभूतविशेषणक्रमात्क्रमोपचारः ।

अन्ये तु स्थालीन्धनतण्डुलादिविशिष्टक्रिया पचादिधात्वर्थः, तदवयवाश्च स्वनिष्ठशक्त्यवच्छेदकत्वे सति स्वाश्रयाः स्थाल्यादयः, तेषां वास्तवपौर्वापर्याभावाच्चिप्रत्यय इत्याहुः ।

नच यत्र चुल्ल्युपरिधारणादयो ऽवतारणपर्यन्ता व्यापाराः पुरुषभेदेन नानापाकक्रियासु युगपद्भवन्ति तदा पाकक्रियाप्रत्यक्षं स्यादिति वाच्यम् । तद्व्यक्तीनां परस्परसहकारित्वाभावात् ।

ननु पाकत्वं प्रत्येकव्यापारपर्याप्तम्, नतु संयोगादिव्यासज्यवृत्ति भिन्नकालीनेषु एकस्य व्यासत्वनुपपत्तेः, उक्तग्रन्थान्तरेभ्योऽपि तथाप्रतीतिश्च ।

शब्दकण्ठकोद्गारे ऽप्युक्तम्—चुल्लीज्वालनमारभ्यावतारणपर्यन्तव्यापारकलापे घटत्वादिवत् प्रत्येकपर्याप्तमेव पाकत्वं भावनात्वं वा आख्यातार्थो वा, फलावच्छिन्नव्यापारसमुदायस्य तदर्थत्वात् । उक्तं च भाष्ये—“नानाचैकार्था क्रिया पचतीति स्थाल्यधिश्रयणमुदकावसेचनं तण्डुलावपनमेधोऽपकर्षणमग्निज्वालनं दर्वीघट्टनमवतारणम्” इति, तथाच पाकप्रत्यक्षं स्यादेवेति चेन्न ।

पाकत्वस्य वस्तुतस्तथात्वेऽपि तत्समूहस्यैव क्रियाव्यवहारविषयत्वात् । तस्य च प्रत्यक्षायोगात् । अत एव पश्य मृगो धावतीत्यादावेकदेशस्यैव वर्त्तमानस्य दर्शनकर्मत्वमिति तृतीये वक्ष्यते । तदुक्तं हरिणा —

क्रमात्सदसतां तेषामात्मानो न समूहिनाम् ।

सद्वस्तुविषयैर्यान्ति सबन्धं चक्षुरादिभिः ॥

## ६५० व्याकरणसिद्धान्तसुधानिधौ प्रथमाध्याये

न यान्तीत्यन्वयः । क्रमिकव्यापारसमुदायस्य क्रिया-  
त्वात्तस्य वर्त्तमानत्वासम्भवान्न चक्षुरादिग्राह्यत्वम् । वर्त्तमान-  
स्य तदेकदेशभूतस्य व्यापारस्य चाक्षुषत्वं तूपपन्नमेवेत्यर्थः ।  
तत्सिद्धं क्रिया धात्वर्थ इति ।

अथोक्तरूपक्रियाया धात्वर्थत्वे किं मानम् ? । न ताव-  
द् “भावप्रधानमाख्यातम्” इति निरुक्तम् । आख्यातशब्दस्य  
धातावशक्तत्वात् । ननु ‘सर्वमाख्यातजं नाम’ इति निरुक्त-  
कृताऽभिधानात्तस्य धातुवाचकत्वम् । प्रत्ययजन्यत्वस्य नाम-  
त्वसम्भवात् । “नाम च धातुजमाह निरुक्ते, व्याकरणे  
शकटस्य च तोकम्” इति भाष्योक्तेश्च । शकटस्य ऋषेस्तो-  
कमपत्यमिति कैयटः । शाकटायन इति यावत् ।

तथाच निरुक्तम्—तत्र “नामान्याख्यातजानीति शाकटायनो  
नैरुक्तसमयश्च” इतीति चेत् ।

मैवम् । कृदन्ते धातावाख्यातपदप्रयोगाभावात् । तत्र  
लक्षणया तदुपपत्तेः । अत एव “येषां तत्पत्तावर्थे स्वे प्रयोगो  
न विद्यते तान्याख्यातानि” इतिजैमिनिसूत्रे ऽपि लक्षणयै-  
वाख्यातपदं धातुपरम् । उत्पत्तावुच्चारणकाले स्वे ऽर्थे प्रयो-  
गो न विद्यते, स्वार्थसिद्धो न विद्यते इति यावत् ।

अयं तु विशेषः—जैमिनिसूत्रे तेन तिङन्तस्यैव धातोर्ग्र-  
हणम्, निरुक्ते तु आख्यातपदस्योपलक्षणतया धातुस्वरूप-  
मात्रस्येति । नापि भावपदस्य भावनापरत्वम् ।

धात्वर्थः केवलः शुद्धो भाव इत्यभिधीयते । इति—

वैयाकरणैः परिभाषितत्वे ऽपि निरुक्तस्मृतौ आख्या-  
तार्थभावनाया एव ग्रहणात् । तस्य व्याकरणमात्रपरत्वात् ।  
तत्रापि “नपुंसके भावे क्तः” इत्यादावेव तथा, नतु “तस्य

तृतीयपादे धातुसञ्ज्ञाऽऽह्निकम् । १ । ६५१

भावस्त्वतलौ”इत्यादाविति स्पष्टम् । किञ्च भावनाया धात्वर्थत्वे मुख्यविशेष्यत्वं न स्यात्, प्रत्ययार्थप्राधान्यभङ्गापत्तेः । क-चित्तत्परित्यागे ऽपि उत्सर्गे पक्षपातस्य युक्तत्वात् । नच भावनायास्तिङ्गर्थत्वे कृदन्तेषु तत्प्रतीतिर्न स्यादिति वाच्यम् । धात्वर्थकारकैस्तत्सिद्धेः ।

तदुक्तम्—

धात्वर्थकारकैरेव गुणभूतो ऽवगम्यते ।

भावनात्मा कृदन्तेषु तस्मान्नेवाभिधीयते ॥

अत एव भावनाप्रधानत्वादाख्यातेषु तत्सम्बन्धादेव गु-णभूतकारकप्रतीतिसिद्धेर्न कर्तृकर्मणोरभिधानम् । नच स्वार्थ-फलव्यधिकरणव्यापारवाचित्वरूपसकर्मकत्वानिर्वचनानुपपत्तिः । तत्र हि वस्तुतः फलव्यधिकरणो यो व्यापारस्तद्वाचित्वं सकर्मकत्वम्, उत फलव्यधिकरणत्वेन व्यापारवाचकत्वम् । नाद्यः । पच्यादेरपि फलाविवक्षायामकर्मकत्वाङ्गीकारात् । तत्र वस्तुतः फलव्यधिकरणत्वस्याभावात् । नान्त्यः । अनुभ-वविरोधात् । नच सर्वदाऽकर्मकस्यैव वारणीयत्वान्न पूर्वोक्ताति-व्याप्तिरिति । तादृशकर्मकादिलक्षणस्यानुपयुक्तत्वात् । “लः कर्मणि भावे चाकर्मकेभ्यः” इत्यकर्मकग्रहणेनाविवक्षितकर्मकाणा-मपि ग्रहणस्येष्टत्वात् । ‘नेह पच्यते’ इत्यादौ भावलकार इति हरदत्तादिभिरुक्तत्वात् । ‘पीता गावो’ ‘भुक्ता ब्राह्मणाः’ ‘कृत-पूर्वो कटम्’ ‘गतं तिरश्चीनम्’ इत्यादौ ग्रन्थकारैर्भावे क्तप्रत्यय-व्याख्यानाच्च । ननु गतिबुद्ध्यादिसूत्रे गत्यर्थकर्मकेति सूत्रेच अविद्यमानकर्मकाणामेव ग्रहणं देवदत्तेन पाचयतीति तृतीया-नुरोधात्, दत्तवान्पक्वानित्यर्थे दत्तः पक्व इत्यादेरापत्तेश्चेति चेत् । तर्हि तदननुगमतादवस्थ्यम्, तस्मादविवक्षाविरहविशि-

## ६५२ व्याकरणसिद्धान्तसुधानिधौ प्रथमाध्याये

ष्टकर्मसाकाङ्क्षधातुत्वमेव सकर्मकत्वं तदभावश्चाकर्मकत्वम् ।  
पच्यादीनां स्वरूपेण कर्मसाकाङ्क्षत्वे ऽप्यविवक्षादशायामकर्म-  
कत्वादविवक्षाविरहेति ।

एतेन कृञो यत्रार्थकत्वे यतिवदकर्मकत्वापत्तिरिति निरस्तम् ।

तथाहि—आकाङ्क्षा समभिव्याहारात्मिका शब्दधर्मः । तेना-  
श्वयैक्येऽपि घटः कर्मत्वमित्यादावनाकाङ्क्षत्वम् । घटमित्यादौ च  
साकाङ्क्षत्वम्, तद्वदेव यतेः कर्मानाकाङ्क्षा कृञश्च तदाकाङ्क्षेत्युप-  
पत्तेः । आस्यादिधातूनां च स्वरूपेण अकर्मकत्वे ऽपि मासादि-  
कालयोगे तदाकाङ्क्षत्वात्सकर्मकत्वम् । अत एवैकस्यैव ग्रन्थ-  
धातोश्चैत्रनिष्ठव्यापारमादाय सकर्मकत्वं पुष्पनिष्ठव्यापारमादाय  
त्वकर्मकत्वमित्यभ्युपगमः ।

अथ भावयति घटमिति वद्भवति घटमित्यपि स्यात् । दृ-  
ष्टान्ते णिचा दार्ष्टान्तिके चाख्यातेन व्यापारबोधाविशेषात् ।  
नच प्रयोजकव्यापारो णिजर्थः, कर्तृव्यापारस्त्वाख्यातार्थ इति  
विशेष इति वाच्यम् । त्वद्रीत्या कारकचक्रप्रयोक्तुरेव कर्तृत्वेन  
घटस्यातथात्वात् । नच यस्यैवान्यापेक्षयाऽऽख्यातोपात्तव्या-  
पारसमवायः स कर्ता इति बाधाध्याये व्यवस्थितत्वाददोष  
इति वाच्यम् ।

करोतिः क्रियमाणेन न कश्चित्कर्मणा विना ।

भवत्यर्थस्य कर्ता च करोतेः कर्म जायते ॥

करोत्यर्थस्य यः कर्ता भवितुः स प्रयोजकः ।

भविता तमपेक्षयाऽथ प्रयोज्यत्वं प्रपद्यते ॥

तेन भूतिषु कर्तृत्वं प्रतिपन्नस्य वस्तुनः ।

प्रयोजकक्रियामाहुर्भावनां भावनाविदः ॥ इति ।

भावार्थाधिकरणे भट्टपादैर्भावनायां निरूपितत्वात् तदना-

तृतीयपादे धातुसञ्ज्ञाहिकम् । १ । ६५३

श्रयस्य कर्तृत्वानुपपत्तेः । नच धातूपात्तव्यापाराश्रयत्वमेव कर्तृत्वमिति वाच्यम् ! व्यापारस्य धात्वर्थत्वसिद्धौ भावनाया-  
स्तिङ्गर्थत्वानुपपत्तेरिति चेन्न ।

अनुकूलव्यापारे शक्तिपक्षे हि अनुकूलत्वं जनकत्वम् प्रयो-  
जकसाधारण वा । नाद्यः । फलजनकशरीरगतक्रियाविशेषोप-  
क्षीणस्यात्मनिष्ठप्रयत्नादेरन्यथासिद्धस्याऽसङ्गहापत्तेः । नान्त्यः ।  
कृष्यादिसाधारण्यात् । नच यत्नत्वाधःसन्तापनत्वादीनां तत्तद्रूपेण  
शक्यतावच्छेदकत्वाङ्गीकारान्नातिप्रसङ्गः । तथापि पचति पाके  
यतते इत्यादिविवरणाद्यन्नादीनां धात्वर्थबहिर्भावस्य दुर्वार-  
त्वात् । नच घञादियोगे धातोः फलमात्रमर्थः । सामान्यसाम-  
ग्रीमर्यादया तद्धोधापत्तेः । घञादिसमभिव्याहारस्य तत्प्रतिबन्ध-  
कत्वे गौरवात् । तिवादिसमभिव्याहृतधातुत्वस्य शक्ततावच्छेद-  
कत्वे कार्यकारणभावद्वयमवच्छेदकगौरवं तत्र व्यापारबोधा-  
नुभवविरोधश्च । स्तोकं पाक इत्यस्योपपादनविरोधश्च । नच तत्र  
विवक्षाविरहादेव यत्नबहिर्भावः । देवदत्तः पचतीत्यत्र विवक्षा-  
ध्रौव्यात् । अन्यथा तस्य कर्तृत्वानुपपत्तेः । धातूपा-  
त्तव्यापारवत् एव त्वन्मते तत्त्वात् । अतः पचतीत्यत्र भासमानो  
यत्नो ऽवश्यं पच्यर्थाद्वहिः कार्यः । स एवाख्यातार्थः । विवरण-  
वेलायां भासमानस्य तस्य परिशेषादाख्यातवाच्यत्वकल्पनात् ।  
तत्रापि रथो गच्छतीत्यादेरनुरोधादनुकूलव्यापारवाचिणिजन्त-  
भूधातुना विवरणात्, सङ्गाहकलाववाच्चानुकूलव्यापारे एव श-  
क्तिः, यत्नस्यापि तद्रूपेण सङ्गहादिति मीमांसकाः ।

मण्डनमिश्रानुयायिनस्तु—फलमात्रं धात्वर्थः, अनुकूलव्या-  
पारो व्यापारमात्रं वा ऽऽख्यातार्थः । जन्यजनकभावः संसर्ग-  
लभ्यः । लडाद्यर्थो वर्तमानत्वादि लिङ्गर्थश्चेष्टसाधनत्वादि व्या-

## ६५४ व्याकरणसिद्धान्तसुधानिधौ प्रथमाध्याये

पार एवान्वेति । आख्यातजन्यवर्त्तमानत्वप्रकारकबोधे तज्जन्य-  
व्यापारोपस्थितेर्हेतुत्वकल्पनात् ।

नच व्यापारविगमे फलसत्त्वे पाको विद्यते इति स्या-  
दिति वाच्यम् । भावार्थघञादेरनुकूलव्यापारार्थत्वात् । अत  
एव व्यापारसत्त्वे फलानुत्पत्तिदशायां पाको भविष्यतीति न  
प्रयोगः । नापि घटभूतलयोर्मिथः संयोग इतिवन्मिथो  
गमनमित्यादि । संयोग इत्यादौ तु घञादेः प्रयोगसाधुतामात्रम्,  
धात्वर्थमात्रप्रतीतिः । व्यापाररहितेऽपि वृक्षादौ संयुज्यते इ-  
त्यादिव्यवहारात्तत्र तिङोऽपि न व्यापारोऽर्थ इति न सक-  
र्मकत्वम्, आश्रयत्वस्यैव तत्र तिङर्थत्वात् । नचैवं धात्वर्थताव-  
च्छेदकफलशालित्वरूपं कर्मत्वं ग्रामादेरनुपपन्नम् । प्रत्ययोप-  
नीतपरसमवेतव्यापारजन्यधात्वर्थफलशालित्वस्य कर्मत्वात् ।  
प्रत्ययोपनीते परसमवेते च व्यापारस्य विशेषणम् । भूमिं प्रयाति  
विहग इत्यत्र विहगादेरपि स्वापेक्षया भिन्नो यः स्वाक्यवः त-  
त्समवेतव्यापारजन्यधात्वर्थफलसंयोगवत्त्वात्स्वात्मानं प्रयाती-  
त्यादिवारणाय प्रत्ययोपनीतेति । तादृशस्वार्थव्यापारस्तु न  
परसमवेतः । गमनात्मकव्यापारस्यैव प्रत्ययोपनीतत्वात्,  
तस्य च परसमवेतत्वाभावात् । गमनजन्यविभागशा-  
लिपूर्वदेशे ऽतिव्याप्तिवारणाय धात्वर्थेति । तण्डुलं पचती-  
त्यत्र आधेयत्वं द्वितीयार्थः, फले धात्वर्थे तदन्वयः ।  
फलस्य जनकत्वसंबन्धेनाख्यातार्थव्यापारे तस्याश्रयत्वेन  
चैत्रेऽन्वयः । तण्डुलवृत्तिविक्रित्तिजनकव्यापारवांश्चैत्र इति धीः ।  
चैत्रेण पच्यते तण्डुल इत्यत्र तृतीयार्थवृत्तित्वस्य तिङर्थे व्या-  
पारे, तस्य जन्यत्वसम्बन्धेन धात्वर्थे फले, तस्याश्रयत्वेन तण्डु-  
लादावन्वयः । चैत्रवृत्तिपरसमवेतव्यापारजन्यफलवांस्तण्डुल इति

## तृतीयपादे धातुसञ्ज्ञाहिकम् । १ । ६५२

धीः । फलव्यापारयोर्विशेषणविशेष्यभेदेन कर्तृकर्मव्यवहारः ।

अथ सुवर्थस्य धात्वर्थेऽन्वयः क्लृप्त इति तस्याख्याता-  
न्वयकल्पनमयुक्तम्, एवम् आख्यातार्थव्यापारस्य धात्वर्थविशेष-  
णत्वमपि इति विभाव्यते, तर्हि तृतीयाया व्यापार एवार्थः, तत्र  
वृत्तित्वं प्रकृत्यर्थस्य संसर्गः, व्यापारस्य जन्यत्वेन धात्वर्थफले  
ऽन्वयः, तस्य निरूपितत्वसम्बन्धेन तिङर्थे ऽधिकरणत्वे तस्य  
तण्डुले ऽन्वयः ।

कर्मकृतः फलाश्रयः, कर्तृकृतश्च व्यापाराश्रयोऽर्थः, तण्डुलः  
पक्वः चैत्रो गन्ता इत्यादिसामानाधिकरण्यानुरोधात् । कर्मप्र-  
त्यये सुवर्थ एव व्यापारे वर्त्तमानत्वान्वयः । नच भिन्नपदोपा-  
त्तान्वये ऽतिप्रसङ्गः । फलबोधकधातुसमभिव्याहृतकर्माख्यात-  
जन्यवर्त्तमानत्वबोधे तृतीयाजन्यव्यापारोपस्थितेर्हेतुत्वात् ।  
पक्वानित्यादौ कर्तृप्रत्यये तु एकदेशे व्यापार एव तदन्वयः ।

यद्वा व्यापारे आश्रये च खण्डशक्तिः विशिष्टमन्वयलभ्यम् ।  
अत एव एवकारस्य अन्ययोगे व्यवच्छेदे च शक्तिः । अ-  
न्ययोगप्रतियोगिकव्यवच्छेदशक्तौ पार्थ एव मनुष्य इत्यादेः  
प्रसङ्गात् । पार्थान्ययोगो घटश्चेत्युभयाभावस्य मनुष्यत्वे सत्त्वा-  
त् । नचान्ययोगत्वावच्छिन्नप्रतियोगिताकव्यवच्छेदः शक्यः ।  
वस्तुमात्रस्य यत्किञ्चिदपेक्षयाऽन्यत्वात् अप्रसिद्धेः । नचान्य-  
संयुक्तत्वावच्छिन्नप्रतियोगिताव्यवच्छेदो ऽन्यसमवेतत्वाव-  
च्छिन्नव्यवच्छेदश्च ध्वंसादौ प्रसिद्ध इति वाच्यम् । पार्थ एव  
धनुर्धर इत्यादौ बाधितत्वात् । पार्थस्यापि कुतश्चिदन्यत्वेन तत्स-  
मवेतत्वावच्छिन्नप्रतियोगिताकव्यवच्छेदस्य धतुर्थरत्वे विरहात् ।  
पार्थान्ययोगत्वावच्छिन्नप्रतियोगिताकव्यवच्छेदस्य अन्ययोग-  
त्वावच्छिन्नप्रतियोगिताकव्यवच्छेदाद्भिन्नतया तदप्रत्ययप्रसङ्गाच्च ।



एवं च नीलो घटो नास्तीत्यत्र नीलान्वितस्य घटस्याभावे ऽन्व-  
यात् नीलघटत्वावच्छिन्नप्रतियोगित्वं संसर्गः तथा पार्था-  
न्यन्वितस्यान्ययोगस्य व्यवच्छेदे ऽन्वयात्पार्थान्ययोगत्वावच्छि-  
न्नप्रतियोगिताकत्वं संसर्ग इति बोध्यम् । नच प्रतियोगिता-  
मात्रेणान्ययोगविशिष्टो व्यवच्छेद एवार्थो ऽस्तु व्युत्पत्तिबलादु-  
क्तव्यवच्छेदलाभसम्भवादिति वाच्यम् । वाक्यार्थलाभ एव  
व्युत्पत्तेस्तन्त्रतया पदार्थस्य तदलभ्यत्वात् । नचैकपदार्थयोः  
कथं मिथो ऽन्वय इति वाच्यम् । आख्यातार्थकृतौ कालान्वयस्य  
परैरभ्युपगमादित्याहुः ।

केचित्तु व्यापारमात्रं धात्वर्थः । गतो गम्यते ग्राम इत्या-  
दौ फलस्य कृदात्मनेपदाभ्यामेव लाभात्, ग्रामङ्गच्छति, ग्राम-  
स्य गन्तेत्यादावपि द्वितीयादेः फलजनकत्वमर्थः । आदेशश-  
क्त्यनङ्गीकारे तु तत्स्मारितद्वितीयाया एव सोऽर्थः ।

यद्वा षष्ठ्याः कर्मत्वे लक्षणा फलं चाधिकरणत्वसंसर्गेण  
नामार्थेऽन्वेति ।

यद्वा फलमात्रमर्थो जनकत्वं संसर्गः । नचैवं ग्रामं ग-  
च्छति त्यजतीत्यादौ फलसामान्यस्य द्वितीयादिना लाभेऽपि  
नियतसंयोगविभागादिलाभो न स्यात् । ततश्च गृहाद्ग्रा-  
मं गच्छति चैत्रे ग्रामस्येदं गमनं न तु गृहस्येति न स्या-  
त् गृहवृत्तिफलजनकत्वसामान्याभावस्य तत्रासत्त्वादिति वा-  
च्यम् । गम्यते ग्राम इत्यत्र फलमात्मनेपदार्थ इति व-  
दतामपि फलविशेषप्रत्ययानुपपत्तिप्रसङ्गात् । नच तदवच्छि-  
न्नव्यापारवाचिधातुमभिव्याहारात्फलविशेषो लभ्यते य-  
थेष्टसाधकत्ववाचकाद्विधेरेव स्वर्गादिपदसमभिव्याहारात्स्वर्ग-  
जनकत्वम् । प्रतीतिस्त्विष्टत्वफलत्वाभ्यां स्वर्गत्वसंयोगत्वाभ्यां

## तृतीयपादे धातुसञ्ज्ञाऽऽहिकम् । १ । ६५७

वेत्यन्यदेतदिति वाच्यम् । गमिसमभिव्याहारे द्वितीयायाः सं-  
योगः, त्यजिसमभिव्याहारे च विभाग एवार्थ इत्यत्र तयो-  
स्तापर्यग्राहकत्वमम्भवादित्याहुः ।

नैयायिकास्तु फलावच्छिन्नव्यापारवाचित्वमेव धातोः स-  
कर्मकत्वम् । यजेर्विभागावच्छिन्ने, गमेश्च संयोगावच्छिन्ने स्पन्दे  
शक्तत्वात् । धात्वर्थजन्यफलशालित्वमात्रस्य कर्मत्वे पूर्वदेशे  
गमेः कर्मत्वम्, उत्तरस्मिन् त्यजेः, स्पन्देश्च पूर्वापरदेशयोः  
स्यात् । उक्तीत्या तु स्पन्देर्वापारमात्रे शक्तिर्नतु फलाव-  
च्छिन्ने इति न सकर्मकत्वम् । नचैवं जानात्यादेः सकर्मकत्वं न  
स्यादिति वाच्यम् । तत्र तद्व्यवहारस्य भाक्तत्वात् । नचैवं तत्र  
द्वितीयादिकं न स्यादिति वाच्यम् । “कर्मणि द्वितीया” इत्यनु-  
शासनं हि तत्समभिव्याहारमपेक्ष्य प्रवर्तते “तेन रक्तं रागाद्”  
इतिवत्, तथा च पच्यादियोगे धात्वर्थतावच्छेदकफल-  
शालिनि तण्डुलादौ द्वितीयादिकं विदधानि, जानात्यादि-  
योगे धात्वर्थविषये घटादौ, स्पन्दादियोगे तूक्तान्यतरप्रका-  
राभावान्न कुत्रचिदिति व्यवस्थोपपत्तेः । “सकर्मकधातुयोगे  
द्वितीया” इत्येतादृशानुशाभावात् । तदेवं विवादे कथं विशिष्टा  
भावना धात्वर्थ इति प्राप्ते सिद्धान्तमाह भाष्यकारः—

‘किं करोति’ इति क्रियासामान्यविषयकप्रश्ने पचतीत्यादे-  
रुत्तरस्य प्रयोगात् धात्वर्थ एव व्यापारः ।

ननु किं विषयकयत्नवानित्येव प्रश्नार्थः, कृजो यत्नार्थत्वात् ।

तदुक्तं कुसुमाञ्जलौ—

कृताकृतविभागेन कर्तृरूपव्यवस्थया ।

यत्र एव कृतिः पूर्वा परास्मिन्सैव भावना ।

## ६५८ व्याकरणसिद्धान्तसुधानिधौ प्रथमाध्याये

क्रियाजन्यत्वाविशेषे ऽपि यत्रजन्याजन्यत्वप्रतिसन्धानात्प-  
टाङ्कुरयोः कृताकृतव्यवहारात्, ज्ञात्रादिवदाश्रयपरतृजन्तकर्तृपद-  
स्य यन्नाश्रयबोधकत्वाच्च । क्रियायास्तदनुकूलव्यापारस्य वा  
कर्तृपदार्थत्वे तदाश्रय करणमात्रं वा कर्तृपदार्थः स्यात् । अत  
एव पचतीत्यस्य पाकं करोतीति कृत्वा तिङ्र्थस्यैव विवरणम् ।

तदुक्तम्—

भावनैव हि यन्नात्मा सर्वाख्यातस्य गोचरः ।

तथा विवरणध्रौव्यादाक्षेपानुपपत्तितः ॥ इति ।

इति चेत् ।

मैवम् । कृजो यत्रमात्रार्थकत्वे 'क्रियते घटः स्वयमेव'इति  
कर्मवद्भावानुपपत्तेः । कर्मस्थक्रियेष्वेव तद्विधानमिति वक्ष्यमाण-  
त्वात् । अन्यथा 'ज्ञायते घटः स्वयमेव' इत्यस्यापि प्रसङ्गात् ।

तदुक्तम् —

निर्वर्त्ये च विकार्ये च कर्मवद्भाव इष्यते ।

नतु प्राप्ये कर्मणीति सिद्धान्तो हि व्यवस्थितः ॥

प्राप्यत्वं च क्रियाकृतविशेषवत्तया ऽनुपलभ्यमानत्वमिति  
वक्ष्यते । तस्मादुत्पादनैव कृजर्थः । उत्पत्तिमत्तयाच घट उपल-  
भ्यते एव 'अयं घटः केनचित्कृतः' इति घटदर्शने ज्ञानोदयात् ।

नच घटोपादानविषयककृतौ साध्यतया घटस्यापि विष-  
यत्वात् तद्व्यतिरेकेण च घटानुत्पत्तेर्ब्रवन्तयाऽपि घट उप-  
लभ्यते एव, साक्षात्कारस्य त्वयाऽप्यभिधानादुत्पत्तेरतीन्द्रि-  
यत्वात् इति वाच्यम् ।

तदपेक्षया उत्पत्तेरेव तद्विषयत्वौचित्यात् । अन्यथा फल-  
ज्ञानस्यापि प्रवृत्तिप्रयोजकतया तद्विषयत्वस्याप्युत्पत्त्या आ-  
क्षेपात् 'ज्ञायते घटः स्वयमेव' इत्यादिकमपि स्यात् । नच तत्रो-

त्पत्तौ कृञो लक्षणा । उत्पादनाया उपाधेरूपतया शक्यता-  
वच्छेदकत्वगौरवाद् । अत एवोत्पादना तिर्य्य इति रत्नकोष-  
मतमपि मणिकृतैवमेव निरस्तम् । नच लक्ष्यतावच्छेदक इव  
शक्यतावच्छेदके ऽपि गौरवं न दोष इति शङ्क्यम् । लक्षणायाः  
शक्तिकल्पनोत्तरकल्प्यतया तत्र लाघवानादरणात् । अन्यथा  
निषादस्थपत्यधिकरणविरोध इति चेत् ।

न । उक्तप्रयोगरूपसाधकेन उत्पादनायामेव शक्तिपरिच्छेदात् ।

एवं किङ्करोतीत्यत्र कृञो यत्नार्थकत्वे प्रश्नवाक्ये ति-  
र्य्ययत्नानन्वयस्य वाच्यतया पचतीति उत्तरानुपपत्तिः । धातोः  
प्रश्नविषयार्थानवबोधात् ।

तथाहि—‘किमेकं दैवतं लोके’ इत्यादौ ‘एकदैवतत्व-  
व्याप्यधर्मप्रकारकज्ञानं ममेष्टसाधनम्’ इति ज्ञानात् ‘तादृशज्ञानं  
मम जायताम्’ इतीच्छया उक्तवाक्यप्रयोगः । तस्य च ‘एक-  
दैवतत्वव्याप्यधर्मो मम जिज्ञासाविषयः’ इति वाक्यार्थः । वि-  
ष्णुदैवतमित्याद्युत्तरेण च जिज्ञासानिवृत्तिः, विष्णुत्वप्रकारक-  
ज्ञानोदयात् । तस्यैव विष्णुत्वांशे एकदैवतत्वव्याप्यधर्मप्रकारक-  
ज्ञानत्वरूपेणेच्छाविषयत्वात् । अन्यज्ञानादन्येच्छानुत्पत्तेः । सि-  
द्धेऽपि तदनुत्पत्तेश्च । उत्पादनार्थत्वे तु व्यापारसामान्यविषयक-  
प्रश्ने तद्विशेषविषयकोत्तरोपपत्तिरिति ।

नन्वेवं अस्ति भवतीत्यादिषु उभयांशविरह इति चेत् ।

मैवम् । तत्रापि क्रियासद्भावात् ।

तदुक्तम् ।

अस्त्यादावपि धर्म्यंशे भाव्ये ऽस्त्येव हि भावना ।

अन्यत्राशेषभावाच्च सा तथा न प्रतीयते ।

धर्म्यंशे धर्मिभागे, भाव्ये भाव्यतया विवक्षायाम् । भूधातोरु-

## ६६० व्याकरणसिद्धान्तसुधानिधौ प्रथमाध्याये

त्पत्तिस्थित्युभयार्थकत्वात्। “तत्र भवः” “तत्र जातः” इति भेदनि-  
र्देशात् अत एव तत्र लडादिप्रयोगः, कालस्य क्रियात्मकत्वात् ।

क्रियाभेदाय कालस्तु संख्या सर्वस्य भेदिका । इति,

कालानुपाति यद्रूपं तदस्तीति प्रतीयते । इति—

वाक्यपदीयोक्तेः ।

नचैवं ‘घट करोति’ इत्यत्रेव ‘घटो भवति’ इत्यादावपि  
तत्प्रतीतिः स्यादिति वाच्यम् । अशेषभावाद्भावनाफलयोरेकानि-  
ष्टत्वाद्भावना स्पष्टं न प्रतीयते इत्युत्तरार्द्धार्थात् ।

नचैवं ‘किङ्करोति’ इति प्रश्ने ‘पचति’ इत्यादिवद् ‘अस्ति’  
इत्यादिकमपि उत्तरं स्यादिति वाच्यम् । सुस्थतया निश्चिते  
प्रश्नस्य विशेषविषयकत्वज्ञानात् तदभावे ऽपि आसन्नविनाशध-  
र्मिकयथोक्तप्रश्ने अस्तीत्युत्तरस्य सर्वाभिमतत्वात् ।

ननु ‘दिगास्ति’ ‘आत्मा भवति’ इत्यादौ उत्पत्तेर्बाधिततया कथं  
भावना वाच्येति चेन्न । तत्तत्क्षणविशिष्टत्वेन तेषामप्युत्पत्तेः ।

यद्वा स्वरूपधारणमेव फलं तदाश्रयतैव साध्यत्वेनाभिधीय-  
माना व्यापारः । तथाचात्माऽऽदिः स्वरूपधारणं करोतीत्यर्थः ।  
अस्तीत्युत्पन्नस्यात्मधारणमुच्यते इति निरुक्तकारोक्तेः ।

आत्मानमात्मना विभ्रदस्तीति व्यपदिश्यते । इति—

वाक्यपदीयोक्तेश्च । नचैवं सकर्मकत्वापत्तिः । जीवत्यादि-  
वदन्तर्भूतकर्मकत्वात् ।

यद्वा अस्तित्वमेव व्यापारः, अवच्छेदकतारूपा व्याप्तिः  
फलम् । अत एव ‘मासमास्ते’ इत्यादौ धात्वर्थतावच्छेदकफलशा-  
लित्वरूपं मुख्यमेव कर्मत्वमिति भाष्ये द्वितीये वक्ष्यते ।

अथवा क्रियावाचित्वावश्यकत्वे ऽपि फलवाचित्वानाव-  
श्यकत्वात्सत्ताऽऽदिरेव क्रिया । अत एव ‘पश्यति भवः स्वयमेव’

‘दर्शयते भवः’ इत्यादौ निवृत्तप्रेषणे विषयनारूपफलस्यैव धात्वर्थत्वं क्रियात्वं चेति स्वीकारः ।

एवं पच्यते ओदनः स्वयमेवेत्यादौ ।

एकदेशे समूहे वा व्यापाराणां पचादयः ।

स्वभावतः प्रवर्तन्ते तुल्यरूपं समाश्रिताः ॥ इति—

वाक्यपदीयानुसारेण विह्वित्तिमात्रं धात्वर्थः । तद्रूपक्रियाश्रयत्वात् ओदनादीनां कर्तृत्वमिति व्याचक्षते ।

भाष्येतु निरुक्तमप्युदाहृतम् — “षड् भावविकारा इति ह स्माह वाष्प्यायणिः” इति ।

अत्र कैयटः—भावस्य क्रियायाः षट् प्रकाराः तेषु चास्तिः पठित इति तस्यापि क्रियात्वम् ।

अथवा भावस्य सत्ताया एते प्रकाराः । सत्त्वानेकक्रियात्मिका साधनसम्बन्धाध्यवसीयमानसाध्यरूपा जन्मादिरूपतया भासते इति ।

तथाच जातिसमुद्देशे हरिणोक्तम्—

सम्बन्धिभेदात्सत्त्वैव भिद्यमाना गवादिषु ॥

इत्युपक्रम्य,

प्राप्तक्रमविशेषेषु क्रिया सैवाभिधीयते ।

क्रमरूपस्य संहारे तत्सत्त्वमिति कथ्यते ॥ इति ।

व्यापारविशेषाणां साध्यत्वात्क्रमिकत्वाच्च तदुपहितसत्तायास्तद्योग इत्यर्थः ।

स्यादेतत् । जानाति, इच्छति, यतते, द्वेष्टि, इत्यादौ अवच्छेदकं फलं नास्त्येव, तथाच तत्र कथं सकर्मकत्वम्, वैयाकरणानां स्वार्थफलव्यधिकरणव्यापारवाचित्वस्यैव तत्त्वात् । नच ज्ञानजन्यं विषयताख्यमेव फलं घटनिष्ठमिति वाच्यम् । ज्ञानजन्याविषय-

तायां मानाभावात् । अतीतादौ तदुत्पत्तेरशक्यवचनत्वात् ।

तदुक्तं कुसुमाञ्जलौ—

स्वभावनियमाभावादुपकारोऽतिदुर्घटः ।

सुघटत्वे ऽपि सत्यर्थे ऽसति का गतिरन्यथा ॥

पूर्वार्द्धस्यायमर्थः—विषयस्य ज्ञानेन सह पूर्वमसम्बन्धे घट-  
ज्ञानं पटोऽपि ज्ञाततां जनयेत् असम्बद्धत्वाविशेषात् । स्वभावादेव  
तज्ज्ञानं पटीयमिति चेन्न । ज्ञाततास्वीकारवैयर्थ्यात् । नच  
क्रियात्वात्कर्मनिष्ठफलजनकत्वानुमानम् । इच्छति नश्यति  
इत्यादौ व्यभिचारात् । न च 'घटो ज्ञातः' इति प्रत्यक्षं मानम् ।  
ज्ञानवैशिष्ट्यस्यैव तद्विषयत्वात् ।

तदुक्तम्—

अनेकान्तादसिद्धेर्वा नच लिङ्गमिह क्रिया ।

तद्वैशिष्ट्यप्रकाशत्वान्नाध्यक्षानुभवोऽधिके ॥ इति ।

इष्टतादीनामपि सिद्धिप्रसङ्गादित्यर्थः ।

अत्र वदन्ति—आवरणभङ्गजनकज्ञानं ज्ञानानुकूलव्यापारो  
वा जानातेः, इच्छाद्वेषानुकूलव्यापार इच्छतिद्विष्यादीनामर्थ इति  
सकर्मत्वमुपपन्नमिति ।

अद्वैतचन्द्रिकाकृतस्तु—नैतद्युक्तम् । आवरणभङ्गरूपफलस्य  
परोक्षज्ञानविषयनिष्ठत्वाभावात् । परोक्षवृत्त्या ऽसत्त्वापादकस्यै-  
वावरणस्य निवृत्तेः । तत्र वृत्तेर्विषयसम्बन्धाभावेन विषयनिष्ठा-  
भानावरणभङ्गाभावात् । प्रमातृमात्रनिष्ठवृत्त्या प्रमातृनिष्ठावर-  
णभङ्गस्यैव सम्पादनात् । परंपरया फलसम्बन्धमादाय स-  
कर्मकत्वोक्तावकर्मकस्यापि तदापत्तेः । तस्यापि फलव्यापार-  
योर्धातुरित्यादिना त्वया स्ववाच्यव्यापारसमानाधिकरणफल-  
वाचकत्वोक्तेः । सुखादिस्थले आवरणस्यैवाप्रसिद्धत्वाच्च ।

तृतीयपादे धातुसञ्ज्ञाहिकम् । १ । ६६३

अत एव ज्ञानमपि न फलम् । चैतन्यस्य नित्यतया फलत्वायोगात् । वृत्तिज्ञानस्य परोक्षस्य विषयनिष्ठत्वाभावात् । विषयतासम्बन्धस्य वृत्त्यनियामकत्वात् । सुखादिस्थले तदसम्भवाच्च ।

यदपि विषयताजनकज्ञानादिकं जानात्यादेरर्थ इति ।

तदपि न । विषयताया ज्ञानाद्यतिरिक्तत्वे ऽपि ज्ञानादिजन्यत्वे मानाभावात् । ज्ञानादिपूर्वं विषयतासत्त्वेऽपि ज्ञानाद्यभावादेवोपपत्तेः । ज्ञानादीना च स्वोत्पत्तिद्वितीयक्षणे स्वकार्योपधानासम्भवात्स्वोत्पत्तिक्षणे सविषयकत्वाभावात् । तस्मादेवं वाच्यम् — असत्त्वापादकाज्ञाननिरूपकत्वाभावस्य यदधिकरणत्वं तत्प्रयोजकचिदेव जानात्यर्थः । उक्ताधिकरणत्वरूपफलवत्त्वेन घटादेर्ज्ञानादिकर्मता । सुखादिनिष्ठे तादृशाधिकरणत्वे ऽपि सुखाद्युपहितरूपेण चित् प्रयोजिका । सुखादेरसत्त्वदशायां तादृशचिदभावे उक्ताधिकरणत्वाभावात्तद्भावे तद्भावाच्च । न च यथोक्तनिरूपकत्वाभावप्रयोजकचिदेव ज्ञाधात्वर्थो ऽस्त्विति वाच्यम् । घटाकारवृत्तिदशायां प्रमातारं जानातीति प्रमद्भावात् । तादृशवृत्तिप्रयुक्तस्योक्तनिरूपकत्वाभावस्य प्रमातरि सत्त्वात् । उक्तनिरूपकत्वाभावाधिकरणत्वोक्तौ तु प्रमातृनिष्ठस्य तस्य स्वतः सिद्धतया न वृत्त्यवच्छिन्नचित्प्रयोज्यत्वम् इति न तदापत्तिः, घटादौ विघ्नाभावाधिकरणत्वस्य मङ्गलाप्रयुक्तत्ववत् । एवं च वृत्त्युपहितरूपेण सुखाद्युपहितरूपेण च तादृशप्रयोजकत्वाद् वृत्त्यवच्छिन्नचितो जानात्यर्थत्वम् इति ग्रन्थसङ्गतिः ।

यदितु तार्किकादिरीत्या साक्षात्करोतिजानात्योर्मुख्यसकर्मकत्वं नाभ्युपेयते तत्र ज्ञाधातोः शक्यता शुद्धचिद्व्यक्तावेव निरवच्छिन्ना, शक्यनानात्व एवानुगमार्थमवच्छेदकस्त्रीकारा



त । घटं जानातीत्यादौ तदीयासच्चापादकाज्ञानविरोधित्वसम्बन्धेन घटादेर्ज्ञातात्वर्थेऽन्वयः । तदीयत्वं च स्वावच्छिन्नचिद्विषयिताविषयितान्यतरूपस्तत्सम्बन्धः । स्वावच्छिन्नाचिद्विषयित्वमात्रनिवेशे ब्रह्म जानातीत्यादावनुपपत्तिः । ब्रह्मणश्चित्स्वरूपत्वेन सावच्छिन्नत्वाभावात् । विषयित्वमात्रनिवेशे च घट जानातीत्यादावनुपपत्तिः । घटादेर्जडत्वेनावरणकृत्याभावात् । घटादिविषयकत्वस्याज्ञाने ऽनङ्गीकारात् । अत उभयमुपात्तम् । अमानापादकाज्ञानमन्वे ऽपि परोक्षवृत्तिकाले घटं जानामीत्याद्यनुभवादसच्चापादकेतीत्याहुः ।

इदं च तर्ककौतूहले विचारितमस्माभिरिति तिष्ठत्व-  
तिविस्तरः ॥

## उपदेशे ऽजनुनासिक इत् २।

उपदिश्यतेऽनेनेत्युपदेशः । “कृत्यल्युटो बहुलम्” इति बा-  
बाहुलकात्करणे घञ् । नच तदाश्रयणे मानाभावः ।  
भाष्योक्तेरेव तथात्वात् । सच धातुप्रातिपदिकपाठे, सूत्रवा-  
र्त्तिके च । एनैर्हि शब्दा उपदिश्यन्ते । तत्रानुनासिकोऽच् इत्  
संज्ञा स्यात् । नच “पुंसि संज्ञायां घः प्रायेणव” इति वप्रत्यय  
एवास्त्विति वाच्यम् । संज्ञात्वाभावात् । शास्त्रकारसङ्केतावि-  
रहात् । नच प्रायेण संज्ञायामिति व्याख्यानाद् असंज्ञायामपि  
तदुपपत्तिः । प्रायसंज्ञाग्रहणयोर्विधेयविशेषणत्वमपहाय पर-  
स्परं विशेषणविशेष्यभावानौचित्यात् । तदुक्तं भाष्ये “न-  
ह्युपाधेरुपाधिर्भवति विशेषणस्य वा विशेषणम्” इति । उपाधि-  
विशेषणयोश्च वाच्यत्वावाच्यत्वाभ्यां विशेषः । यथा दृतिह-  
रिशब्देन पशुरभिधीयते इति पशुरुपाधिः । गार्गिकया श्लाघने

## तृतीयपादे धातुसञ्ज्ञाऽऽहिकम् । १ । ६६५

इत्यत्र श्लाघाया बुजाऽनभिधानात्सा विशेषणम् ।

तदुक्तम्—

अर्थविशेष उपाधिस्तदन्तवाच्यः समानशब्दो यः ।

अनुपाधिरतोऽन्यः स्यात् श्लाघादिविशेषणं यद्वत् ॥

अनयोश्च क्रियाभावशब्दयोरिव कचित्पर्यायत्वं कचिद्भेदेन व्यवहार इति द्रष्टव्यम् । तस्माद्बाहुल्यमेव स्थितमिति मूलानुयायिनः ।

एतेनोपदेशपदार्थविचारभाष्यस्योपक्रमस्थस्य न्यायप्राप्तानुवादकस्य प्राबल्यानुमानेनोक्तार्थे भाष्यकृतस्तात्पर्यं नास्तीति परास्तम् । उत्तरपक्षत्वेन साक्षादुपन्यस्ते तात्पर्याभावानुमानस्य बाधितत्वात् ।

यदप्युक्तम्—भाष्यकारस्य करणे घञ्शक्तिः किं पाणिनीयव्याकरणसापेक्षा उत तन्निरपेक्षा ।

नाद्यः । उक्तन्यायेन घञसिद्धेः । नान्त्यः । पाणिनीयसूत्रोपन्यासस्यासङ्गततापत्तेः । तस्मान्न्यायविरुद्धे भाष्यस्य न तात्पर्यमिति ।

तदप्यसत् । बहुलग्रहणानुसारेण सूत्रतात्पर्यस्यैव भाष्यकृता स्फुटीकृतत्वात् । अन्यथा बहुलग्रहणवैयर्थ्यापत्तेः । प्रत्याहारशब्देऽधिकरणे घञिति स्वयमेवोक्तत्वाच्च । अत एवासन्न्यायोपन्यासपूर्वकस्मृतिसाम्यमप्यपास्तम् । भावघञन्तत्वपक्षे उच्चारणक्रियायामन्त्यत्वासम्भवेन शब्दद्वारकस्यान्त्यत्वस्य ग्रहणे गौरवाच्च । अन्यथा प्रतिज्ञासमधिगम्ये प्रतिज्ञाशब्दस्य लक्षणेति वदतां कर्मण्यङ्ग दूषणानुपपत्तेश्च ।

अन्ये त्वाहुः—वासरूपन्यायेन करणे ऽपि घञ् सुवचः । नच क्ल्युद्भुतमुन्खलर्थेषु वासरूपविधिर्नास्तीति वाच्यम् । भावानवबोधात् । तत्र हि क्ल्युटौ नपुंसके भावे विहितावेव गृह्येते,

## ६६६ व्याकरणसिद्धान्तसुधानिधौ प्रथमाध्याये

परस्परसाहचर्यात् । नतु भूतवर्त्तमानक्तौ करणाधिकरणल्युटौ च । तेन “निष्ठा” इतिभूतक्तविषये अशयिष्ठ अभविष्ठ इत्यादौ लुङ् सिद्धः । विधिसामर्थ्यात्समाधाने गौरवात् । तथा “जी-तः क्तः”, “मतिबुद्धिपूजार्थेभ्यश्च” इति वर्त्तमानक्तविषये क्ष्वेद-ते, क्ष्विद्यति, मेदते, मेद्यति, स्वेदते, स्विद्यति, इच्छति, जानाति पूजयतीत्यादौ लट्, तद्धिन्नधातुषु लङ्विधेश्वरितार्थत्वात् । एवं करणल्युटो विषये उपदेशेत्यादौ, अधिकरणल्युटो विषये प्रासा-द इत्यादौ घञ् । नचैवं धातुमात्रात्करणाधिकरणयोर्वजा-पत्तिः । “अभिधानलक्षणाः कृत्तद्धितसमासाः” इति न्यायात् ।

अयमेव बाहुलकात्करणे घञं वदतो भगवतोऽप्यभिप्रा-यः । “कृत्यल्युटो बहुलम्” इत्यत्र ल्युट्पदं करणाधिकरणल्युट्-परम्, कचित्कारकान्तरेऽपि भवति कचित्करणाधिकरणयोरपी-त्यर्थकबहुलशब्दस्य तेनैव सम्बन्धसम्भवात् । भावातिरि-क्ते साधने करणाधिकरणयोरित्यनेनैव ल्युटो विधानेन तत्र भावल्युटो ग्रहणासम्भवात् । अत एव तत्र कृत्यग्रहणमपि कर्मा-र्थकतत्परम् । कारकान्तरेऽपि भवतीत्यर्थेन बहुलग्रहणेन व-हुभ्यो धातुभ्यः सदा भवति कस्माच्चिद्धातोः कदाचिद्भव-तीत्यर्थः । तथाच प्रकृतपरिभाषायां करणाधिकरणल्युटो ग्रहणं न भवति वैयर्थ्यादिति पर्यवसन्नम् ।

अत एव प्रत्ययसूत्रे प्रतियन्त्यर्थमनेनेति प्रत्ययः । यद्वा “पुंसि संज्ञायाम्” इति घञ् इति अनुन्यासग्रन्थः सङ्गच्छते । बाहु-लकात्परस्यापि करणल्युटोऽप्रवृत्तिपक्षे अचः सम्भवात् ।

एतेन करणल्युटो बाधितत्वादेरच् तत्र न भवत्येव उक्तपरिभाषानुरोधादिति मैत्रेयग्रन्थो निरस्तः ।

अतु सीरदेवेनोक्तम् तत्परिभाषायां कस्मावन्नपुंसके

तृतीयपादे धातुसञ्ज्ञाऽऽह्निकम् । १ । ६६७

भावे विहित एव गृह्यते ल्युटा साहचर्यात् । ल्युडपि यदि भावे विहित एव गृह्येत तर्हि तेनैव हासमित्यादेर्वारणसम्भवात् क्त-ग्रहणं व्यर्थमेव स्यात् । क्तग्रहणाश्रये तु ल्युद् त्यक्तुं न शक्यते सकर्मकेभ्यो भावे क्तस्याभावात् । तथाच क्तग्रहणसामर्थ्यात्सामान्यविहितो ल्युद् गृह्यते इति मैत्रेयोक्तं युक्तमिति ।

तन्न । ल्युद्सामान्यग्रहणे तत्साहचर्याद्भावे क्त एव गृह्यते इत्यस्य व्याहतत्वात् । नापि ल्युद्ग्रहणेन हासमित्यादिवारणसम्भवः, परस्पराप्रवृत्तिपक्षे एव परस्परेण प्रवर्तितव्यमित्यस्य सर्वसमततया ल्युटोऽप्रवृत्तिपक्षे तस्य नित्यं बाधकत्वाभावेन घञो दुर्वारत्वात् ।

यदपि तेनोक्तं वुञ्छणादिस्त्रुते सप्तदशप्रत्यया इति वृत्तिग्रन्थोऽनुन्यासमते ऽनुपपन्नः स्यात् । “परिमाणाख्यायां सर्वेभ्यः” इति घञोऽजपवादत्वात् ।

तदप्ययुक्तम् । प्रत्ययशब्दस्य परिमाणाख्यत्वाभावात् । नच संख्यावाचिन्त्युपपदे घञिति तदर्थः । एकस्तण्डुलनिचायः । द्वौ शूर्पनिष्पावौ इत्यादिभाष्योदाहरणविरोधात् । “उपपदमतिङ्” इति नित्यसमासप्रसङ्गादित्याहुरित्यास्तां तावत् ।

उदाहरणम् एधेत्यत्र अनुदात्ताकारस्य इत्सञ्ज्ञत्वाद् “अनुदात्तङितः” इत्यात्मनेपदम् । नच तस्यानुभवसिद्धत्वाभावः । सूत्रकृता तादृशस्यैव पाठे ऽपीदानीमनुनासिकपाठस्यापभ्रष्टत्वात् । तदुक्तं प्रतिज्ञानुनासिक्याः पाणिनीया इति । एवं तत्र तत्राभियुक्तव्यवहारवशादुन्नेयम् ।

उपदेशे किम् । अभ्र औ अपः । “आङो ऽनुनासिकश्छन्दसि” इत्यनुनासिकः । अस्य शास्त्रे पाठाभावात् संज्ञा ।

ननु “उज ऊँ” इत्यत्रातिप्रसङ्गः, स्वरूपेणैव पठितत्वात्,

## ६६८ व्याकरणसिद्धान्तसुधानिधौ प्रथमाध्याये

विधानसामर्थ्यस्य चोभयत्रापि अविशेषात् । नच 'अनेकान्ता अनुबन्धाः' इति पक्षे अभ्र आं अटित इत्यादावादिच्वादिडभावार्थम् इत्संज्ञापत्तिः । आडिदित्येतावताऽपि तत्सिद्धेः । अत एव दधीच्छति दधि ब्राह्मणकुलम् । दधीयतेः क्प्यलोपयलोपह्रस्वेषु "अणोऽप्रगृह्यस्य" इत्यनुनासिकस्य "अनुनासिक" इति इत्संज्ञायां नुमापत्तिः । दधिमध्वादिषु पचतिभवतीत्यादिषु इत्कार्यलोप एव स्यादत उपदेशग्रहणमित्यपास्तम् । "अणप्रगृह्य इद्" इत्येतावतैव तदुपपत्तेरनुनासिकविधानवैयर्थ्यात् । "इतश्च" इति लोपविधानवैफल्याच्च । तस्मादुपदेशपदं व्यर्थमिति चेत् ।

अत्राहुः—उत्तरार्थं तदिति । अजिति किम् । मनिनो मकारस्य मा भूत् । तथा च "अन्येभ्यो ऽपि दृश्यते" इति हलन्तेषु मिच्चादन्त्यादचः परः स्यात् । अनुनासिकः किम् । चिरिणोति जिरिणोति । अत्र मा भूत् ।

## हलन्त्यम् ३।

उपदेशेऽन्त्यं हलित्स्यात् । नचापेक्षिकमन्त्यत्वमतिप्रसङ्गि । अन्त्यपदस्वारस्येन तत्तद्धातुत्वाद्युपाधिपरिच्छिन्ने समुदाये यदन्त्यं तस्योपादानात् । शीङ् स्वप्ने । डित्वात्तङ् । शेते । उपदेशे किम् । अग्निचित् । सोमसुत् । नच तुग्विधानसामर्थ्यम् । आगत्येत्यादौ चरितार्थत्वात् । नच क्पिः पित्तविधानवैयर्थ्यम् । अग्निचित्वावित्यादौ सार्थक्यात् । इति हरदत्तः । अन्त्यं किम् । मनिनो मकारस्य मा भूत् । वेश्म सन्न । "सर्वधातुभ्यो मनिन्" । सत्यामित्संज्ञायां "मिदचोऽन्त्यात्परः" इत्यस्य प्रसङ्गात् ।

वस्तुतः पूर्वसूत्रे ऽङ्ग्रहणसामर्थ्यादेवात्र न दोषः । अनेन तेन वा मकारस्येत्संज्ञायां विशेषाभावात् ।

एवं “षः प्रत्ययस्य” इत्यादिकमप्यत्र साधकं ज्ञेयम् ।  
 “श्रोत्रियश्छन्दोऽधीते” “क्षेत्रियच् परक्षेत्रे चिकित्सः” इ-  
 त्यादौ वाक्यार्थे पदवचनमिति पक्षे प्रकृतिप्रत्ययविभागाभावे  
 ऽपि उपदेशेऽन्त्यत्वादित्संज्ञा । सनुत् इत्यादेः स्वरादिपाठे  
 ऽपि रेफो नेतसञ्ज्ञः, उच्चारणसामर्थ्यात् । अनोदात्तनिपातना-  
 नुरोधेन रिस्वरस्य दुर्वचत्वात् ।

स्यादेतत् । “आदिरन्त्येन” इत्यस्य इत्सञ्ज्ञाधीनप्रवृत्ति-  
 कतया “हलन्त्यम्” इति सूत्रस्य च तदधीनप्रवृत्तिकतया  
 अन्योन्याश्रयः पदार्थबोधं विना वाक्यार्थबोधस्यासंभवात् ।

अत्राहुः—हलिति योगो विभज्यते हस्य ल् हल् । सामीप्य  
 षष्ठ्यर्थः । नच तत्र विप्रतिपत्तव्यम् । “अस्तेर्भूः” इत्यत्र “अस्तेः  
 समीपे ऽनन्तरे वा” इति भाष्यदर्शनात् “ग्रो यङि” इत्यत्रानन्तर्य  
 षष्ठ्यर्थ इति शङ्कायास्तदारूढत्वाच्च । ब्राह्मणकम्बल इत्यादौ तु  
 स्वस्वामिभावसंबन्धस्योत्थिताकाङ्क्षत्वात्प्रतीतिरित्युत्सर्गः । अन्य-  
 था त्विष्टापत्तिः । अनन्तरादिषु बहुव्रीहेरेवानभिधानस्य भा-  
 ष्यकारैरुक्तत्वात् । अत एव न समीपार्थे बहुव्रीहिरस्त्यन-  
 भिधानादिति सीरदेवेनाप्युक्तम् ।

यत्तु “ङेप्रथमयोरम्” “लसार्वधातुकमनुदात्तम्” “उदा-  
 त्तस्वरितयोर्यणः” इत्यादौ क्लृप्तस्य स्थान्पादेशसम्बन्धस्य  
 बाधः । नच हकारस्थानिकलकाराप्रसिद्धिः । “नहो धः” इति  
 हस्य धत्वे “तोळि” इति लत्वे च उपानल्लुनातीत्यत्र  
 तत्सत्त्वात् । नचासिद्धत्वम् । धुडादिष्वित्सञ्ज्ञानापत्तेः ।  
 इत्संज्ञायां “पूर्वत्रासिद्धम्” इत्यस्याप्रवृत्तेः । नापि साक्षाद्-  
 कारस्थानिकलकाराभावेन परिभाषाबाधः । भविता भवितारा-  
 वित्यादौ स्वरानापत्तेः । प्रथमोपस्थितपरिभाषाऽनुरोधेन पर-

## ६७० व्याकरणसिद्धान्तसुधानिधौ प्रथमाध्याये

परादेशग्रहणस्योचितत्वाच्चेति ।

तदसत् । हल्शब्दार्थप्रसिद्ध्युपपादकत्वेनोक्तकल्पनायां तदनुपपादकहकारस्थानिकलकारेत्सञ्ज्ञापादकशंकाया अभुक्तवान्तत्वात् । अनुवादे च परिभाषाऽनुपस्थानात् । अन्यथा “उदीचामातः स्थाने” इत्यत्र स्थानेग्रहणवैयर्थ्यात् । तेन स्थानेयोगपरिभाषाया अनित्यत्वज्ञापने ऽपि फलतो विशेषाभावात् । अत एव स्थानिवत्सूत्रे “अनल” इत्येवास्तु अनुवादतया स्थानेयोगाभावात् । सम्बन्धसामान्ये षष्ठीमाश्रित्य अलोऽलेत्याद्यर्थलाभसंभवादिति शङ्कितं ग्रन्थकारैः । अत एव “सिद्धान्तु प्रसङ्गे रपरत्वाद्” इति पक्षे ऋकारस्य योऽण् स प्रसङ्गावस्थायामेव रपरः स्यादित्यर्थे ऋकारसमीपस्थस्याप्यणो रपरत्वं स्यादित्याशङ्क्य द्वितीयस्थानशब्दमनुवर्त्य ऋकारस्थानिकस्याणो लाभ इत्युक्तमाकरे । धुडादौ तु कार्यकालपक्षमालम्ब्य इत्सञ्ज्ञाया उपादितत्वात् । अत्र च तत्कल्पने प्रमाणाभावात् । लत्वस्यासिद्धत्वाभावे बीजस्य दुर्वचत्वात् । उपदेशे इत्यस्य प्रकृतत्वात् । न च श्रुत्या प्रकरणबाधः । उपदेशग्रहणमुत्तरार्थमिति सिद्धान्तात् । तस्यापि श्रुतित्वाविशेषात् ।

एतेन व्यस्तप्रयोगो ऽपि दुर्लभ इत्यपास्तम् ।

भवितेत्यादौ तु स्थानिवद्भावेन डादीनां सार्वधातुकत्वमस्त्येवेति न दोषः । परम्परया लादेशत्वस्यापि तत्र सत्त्वात् । न च तासेः परस्य लादेशसार्वधातुकस्यानुदात्तत्वविधानं भवितासीत्यादौ साक्षाल्लकारादेशे सिबादौ चरितार्थमिति कथमादेशादेशे डादौ तत्प्रवृत्तिरिति वाच्यम् । उभयपक्षसाधारण्यात् । अकारसन्निहितसार्वधातुकस्याप्रसिद्ध्या तत्र सामर्थ्याल्लकारादेशग्रहणमित्येवाधिकस्य वाच्यत्वात् । न च चलतीत्यादौ श-

### तृतीयपादे धातुसञ्ज्ञाहिकम् । १ । ६७१

बादिरेव तथा प्रसिद्धइति वाच्यम् । तास्यादेः परस्येत्यपि सार्व-  
धातुकविशेषणस्य श्रूयमाणत्वात् । विशिष्टस्य तथाऽप्यप्रसिद्धेः ।  
“लस्य” इति सूत्रे लकारो ऽनुनासिको निर्दिश्यते इति भाष्यो-  
क्तपक्षे “लसार्वधातुकम्” इत्यत्रापि तादृशस्यैव लकारस्योपादा-  
नाच्च । एतेन “उदात्तयणो हल्पूर्वात्”, “उदात्तस्वरितयोर्यणः”  
इत्यादिकमपि व्याख्यातम् । यणो हल्पूर्वत्वनिश्चयात् तत्परस्य  
चानुदात्तस्यैव तत्सूत्रप्रवृत्तिस्थले ऽपेक्षितत्वात् । तत्र बाधस-  
ञ्ज्ञावात् षष्ठ्या सामीप्यस्य वक्तुमशक्यत्वात् । ननु “उदात्त-  
यणः” इति सूत्रे हल्पूर्वग्रहणस्य बहुतितया ब्राह्मण्येति व्यावर्त्य  
भाष्ये वक्ष्यते इति चेत् । सत्यम् । तत्र “वहोर्नञ्वदुत्तरपदभू-  
म्नि” इति अतिदेशोदात्ततया उकारपूर्ववर्तिनां शेषनिघातेन  
टाविभक्तेश्च सुप्स्वरेणानुदात्ततया बाधतादवस्थ्यात् । तथा चो-  
भयोरपि नियमाभावात् प्रयोजनवशेन प्रकृते सामीप्यस्य  
षष्ठ्यर्थत्वे बाधकाभाव इति सिद्धम् ।

नन्वेवमपि लसूत्रस्थलकारस्य हकारसंनिधानेनैव हल्प्रत्याहा-  
रापत्तिः । अव्यवहितसामीप्यानुपपत्तावेव व्यवहिततदुपादानात् ।

यद्वा हल् च लृचेति द्वन्द्वः । नच हल्शब्दार्था-  
नवबोधात्सहविवक्षाऽनुपपत्तौ कथं द्वन्द्व इति वाच्यम् ।  
“आदेशप्रत्यययोः” इति सूत्रे आदेशाभिन्नः प्रत्ययावयवश्च  
यः सकार इति व्याख्याय सहविवक्षां विनाऽपि सौत्रो द्वन्द्व  
इति स्वयमेवोक्तत्वात् । नच तत्रोभयनिर्देशस्य प्रत्यक्षत्वात्  
तथा, अत्र तु नेति वाच्यम् । अन्योऽन्याश्रयपरिहारस्याव-  
श्यकतयाऽत्रापि साम्यात् ।

वस्तुतो ऽत्र न तदनुपपत्तिः । हल्पदं सार्थकमाप्तप्रयुक्त-  
त्वादिति सामान्यतोऽर्थवत्ताज्ञाने सति तस्याः सुस्थत्वात् ।



## ६७२ व्याकरणसिद्धान्तसुधानिधौ प्रथमाध्याये

लकारस्येत्सज्ज्ञायाम् “आदिरन्त्येन” इति प्रत्याहारसिद्धौ प-  
श्चादेव हल्पदार्थविशेषज्ञानसम्भवात् । पाणिनेस्तादृशविवक्षा-  
याः सम्भवाच्च । प्रयोगे वक्तृविवक्षाया एवापेक्षितत्वात् । वा-  
क्यप्रयोगहेतुज्ञानस्य तच्छब्दातिरिक्तप्रमाणजन्यत्वनियमात् ।  
अनेकशक्तेः शब्दस्य शक्त्यवच्छेदेन संज्ञिनि विनियोगात्  
इत्यादिकमप्यत्र योज्यम् ।

यत्तु “तुल्यास्यप्रयत्नं सवर्णम्” “अणुदित्सवर्णस्य” इतिप्र-  
णयनेन अकारहकारादयो ग्राहका इत्यर्थस्य ज्ञातत्वेन “अङ्उण्”  
“हयवरट्” इत्यादीनां तदर्थ्याभिप्रायेण प्रणयनापत्तिरिति ।

तदसत् । अकारादिभिरकारादिग्रहणमापाद्यम्, उताका-  
रादिहकारादीनां परस्पर ग्राह्यग्राहकभावः । नाद्यः । इष्टत्वात् ।  
नान्त्यः । “नाज्झलौ” इति बाधकसत्त्वात् । एतेनैकारादीनां तुल्य-  
स्थानानां च परस्परं सावर्ण्यं नेति सूत्रकारज्ञानं कल्प्यम्, तत्र चा-  
कारहकारयोरिवाकारयोरपि सावर्ण्याभावो विषय इति निरस्तम् ।

आचार्यस्य विशेषदर्शित्वेन तद्विषयकज्ञानस्य बाधितत्वा-  
त् । अत एव ज्ञानज्ञानस्य तद्विषयविषयकत्वनियमे ऽपि भ्रम-  
विषयकेऽपीश्वरज्ञाने ग्राह्यभ्रमविशेषे शुक्त्यादौ प्रकारीभूतर-  
जतत्वादिवैशिष्ट्यविषयकत्वं नास्तीति तार्किकसिद्धान्तः ।  
तुल्यस्थानप्रयत्नानामप्यज्झलां परस्परं सावर्ण्यं नास्तीत्यस्मि-  
न्नाचार्यज्ञाने अच्त्वावच्छिन्नस्य हल्त्वावच्छिन्नेन सावर्ण्याभाव  
एव विषयो न त्वच्त्वावच्छिन्नस्य तेन, हल्त्वावच्छिन्नस्य वा  
तेनेति स्पष्टत्वात् ।

यत्तु मुखनयनं पश्येत्यादावन्यतरपदार्थज्ञानशून्यस्यैकत-  
रपदार्थविषयकदर्शनान्वयबोधे ऽपि उभयपदार्थज्ञानवतः  
सहबोधस्यैव सत्त्वेन वक्तृतात्पर्यनिर्वाहः । प्रकृते तु बोद्धृणां

तृतीयपादे धातुसञ्ज्ञाऽऽहिकम् । १ । ६७३

सहबोधस्य वक्तुमशक्यत्वादाचार्याणामपि तदभिप्रायेण शब्द-  
प्रयोगाभावात्सहविवक्षाऽनुपपत्तिरेवेति ।

तदप्यसत् । 'द्वयोः सहबोधो जायताम्' इत्येव तात्पर्यम् ।  
सचोभयशक्तिज्ञानवतः सहैव इतरस्य त्वन्यथेति हि वस्तुस्थितिः ।  
प्रकृते तु सूत्रकारस्यैव युगपद् बोधः, अस्मदादीनान्तु पूर्व  
लकारेत्सञ्ज्ञाबोधः ततो ह्रस्वदार्थज्ञाने द्वयोः सहबोधः । 'सहैव  
बोधो जायताम्' इति तात्पर्ये मानाभावात् । सामान्यबोधस्तु अस्म-  
दादीनामपि सहैव भवतीति स्पष्टम् । पदद्वयशक्तिज्ञानविरहिणो  
ऽपि सह बोधो जायतामिति तात्पर्यस्य च बाधितत्वात् ।

ननु स्ववाक्यात्स्वान्वयबोधो न भवत्येव प्रकृतान्वयबोध-  
समानाकारकज्ञानाभावरूपस्वरूपसदाकाङ्क्षाविरहात् ।

मैवम् । इच्छाविरहविशिष्टस्यैव ज्ञानस्य तत्र निवेशात् ।

तथा चोक्तं शब्दालोके—प्रत्यक्षावगते ऽप्यनुमितसावत्  
'शब्देन जानीयाम्' इतीच्छायाः सौलभ्येनाकाङ्क्षासत्त्वे हेत्वन्त-  
राभावस्य दुर्वचत्वात् । अत एव द्वितीयटीकायां स्वोक्तशब्दस्य  
स्वं प्रति अर्थप्रत्यायकत्वं सिद्धान्तितमिति ।

यत्रैकं विना ऽपरस्यान्वय इति स्वीकारे 'देवदत्तो यज्ञ-  
दत्तश्च गच्छतः' इतिवद् 'देवदत्तयज्ञदत्तौ गच्छति' इति प्रयो-  
गापत्तिः । तथाचैतादृशविषये द्वन्द्वासाधुताया आवश्यकत्वात्स-  
हितबोधस्यैव वक्तृतात्पर्यविषयत्वं वाच्यमिति ।

तदप्यसत् । सहबोधस्योपपादितत्वात् । धातुनाम्नोश्च स-  
मानवचनान्तत्वनियमादुक्तापत्तेरनवतारात् । साधुतार्थं द्विव-  
चनापेक्षायामपि बोधार्थं तदभावात् । इयान् विशेषः—कर्त्राख्याते  
कर्तृपदेन समानवचनत्वं कर्माख्याते तु कर्मवाचकपदेनेति ।  
तस्मादुक्तद्वन्द्वो निरवयवः ।

## ६७४ व्याकरणसिद्धान्तसुधानिधौ प्रथमाध्याये

अभ्युपेत्य तु ब्रूमः—हल् लृ इति पृथगेवास्तु । न चात्र संयोगान्तलोपानुपपत्तिः । एकस्यापि पदस्य संयोगान्तत्वाभावात्, पदसमुदायस्य पदग्रहणेनानुपादानात् इति वाच्यम् । संयोगान्तत्वपदान्तत्वयोः लकारविशेषणत्वपक्षे तदुपपत्तेः । संयोगस्य पदविशेषणत्वात्तदन्तविधिनैव सिद्धावन्तग्रहणं विशेष्येण पदेनापि सह संबन्धार्थम् । संयोगेति लुप्तपष्ठीकम् इति व्याख्यानात् । पृथक्सर्वेभ्यो विभक्तावेकशेष इति पक्षे वृक्षस् स् इत्यत्र संयोगान्तलोपस्य भाष्य एवोपन्यासात् । नच हलङ्घ्यादिलोपाभिप्रायं तदिति कैयटव्याख्यानविरोधः । अत्र व्याचक्षते इत्युपक्रम्यान्यमतेनैव तत्प्रवृत्तेः । अन्यथा सुतिसीतिप्रत्ययैः प्रकृतिराक्षिप्यवे इति कैयटोक्तसिद्धान्तविरोधात् । “अस्तिसिचोऽपृक्ते” इति सूत्रे द्विसकारको निर्देश इति भाष्यस्य सिचमस् इति च्छेदे संयोगान्तलोपेन कौस्तुभ एव व्याख्यानात् ।

यत्तु लोपद्वारेण लक्षणाया एवान्वाख्यानं तस्याः शक्यज्ञानं विनाऽनुपपत्तेः परस्पराश्रय इति ।

तदप्यसत् । हल्पदार्थसम्बन्धिनिलक्षणाया इहानाश्रयणात् । किन्तु हल् इति समुदायस्य हल्लृ इति समुदायपरत्वं कल्प्यते, तच्च न लक्षणया किन्तु लकारस्मरणेन तल्लोपज्ञानशून्यानां उक्तसमुदायज्ञानाभावात् । यत्र लोपज्ञानशून्यानामपि तादृशार्थबोधो यथा—नीलः पट इत्यादौ तत्रैव लक्षणायाः स्वीकारात् । व्यतिसे इत्यादौ लुप्तस्य धातोरेव तदर्थप्रत्यायकत्वमिति मणिकारादिभिरुक्तत्वात् ।

यत्तु लकारे इत्संज्ञाप्रवृत्तिसमये हल्लृशब्दवाच्यं किञ्चिदित्संज्ञं भवतीति वाक्येन अक्षु इत्संज्ञापत्तिः । किञ्च उक्तीतिर्यथाश्रुतग्राहिणं प्रति प्रवृत्तावपि ‘नहि निर्विशेषं सामान्य-

तृतीयपादे धातुसञ्ज्ञाऽऽहिकम् । १ । ६७६

म्' इति न्यायेन नियतशास्त्रार्थस्य युक्तत्वं, प्रकारान्तरेण तन्निर्णये लकारप्रश्लेषो व्यर्थ इति ।

तदप्यमत् । हल्शब्दवाच्यं किञ्चिदस्तीति ज्ञानस्यापि हल्मात्रविषयकत्वात् । एतावाँस्तुभेदः वाच्यत्वेन ज्ञानं हकारादिवृत्त्यसाधारणधर्मांशे सप्रकारकं हल्त्वेन ज्ञानं निष्प्रकारकमिति । निर्विशेषं न सामान्यमिति न्यायस्य तु सामान्यप्रकारकज्ञानस्यापि विशेषविशेष्यकत्वमित्यर्थो नतु तद्धर्मावच्छिन्नविशेष्यकत्वमपीति । पूर्वं हल्शब्दवाच्यविशेषानवधारणे ऽपि पश्चात्तदवधारणात् । तावता तद्धर्मस्याज्जृत्तितायामुक्तिसम्भवाभावात् । नच हल्शब्दवाच्यं किञ्चिदस्तीति ज्ञानं न सूत्रप्रवृत्तावुपयोगि तस्य लक्ष्यसंस्कारकत्वाभावादिनि वाच्यम् । परम्परया तत्सत्त्वात् । तादृशज्ञानाऽनङ्गीकारे तत्रापि सम्पूर्णसूत्राज्जृत्तिर्न स्यात् । तात्पर्यग्रहस्य तत्रापेक्षितत्वात् । तात्पर्यसत्त्वे त्वाज्जृत्तिरित्युक्तेः ।

यदप्युक्तम्—असतः संज्ञिनः संज्ञाविरहप्रतिपादकभाष्येणानिर्धारिते संज्ञिन्यपि न्यायसाम्यात्तदभावोपपादनेन भाष्यविरोध इति ।

तदप्यसत् । कल्पनानुरोधेन तन्निर्णयसंभवात् । तथा च तत्र कैयटः—सत्यसति वा संज्ञिनि बुद्ध्या विषयीकृते शब्देन पूर्वनिर्दिष्टे संज्ञा प्रवर्तते इति तिष्ठतु विस्तरः ।

स्यादेतत् । तथाऽप्युभयत्र संयोगान्तलोपानुपपत्तिः । तत्र यणः प्रतिषेधारम्भात् । झल् इत्यपकृष्य संयोगान्तस्य झलो लोपविधानाच्चेति ।

मैवम् । बहिरङ्गलक्षणत्वाद्देति तृतीयपक्षे तदुपपत्तेः ।

यदप्युक्तम्—अन्तरङ्गे संयोगान्तलोपे कर्तव्ये बहिरङ्गस्य सुलोपस्यासिद्धत्वमिति ।

## ६७६ व्याकरणसिद्धान्तसुधानिधौ प्रथमाध्याये

तदप्यसत् । पचन्नित्यादौ झलपकर्षपक्षसाधारण्यात् । नच वचनसामर्थ्यम् । प्राङ्भ्यामित्यादौ चरितार्थत्वात् । यथोद्देशपक्षस्य त्वत्रापि सुवचत्वात् । नचैवं बहिरङ्गलक्षणत्वाद्देत्यस्यानुपपत्तिरिति वाच्यम् । यत्र यणो लोपपसक्तिस्तत्र कार्यकालपक्षमाश्रित्य प्रवृत्तेर्वाच्यत्वात् । नचैकस्मिन्नेव लक्षणे एकस्याः परिभाषायाः प्रवृत्त्यप्रवृत्तिविरोधः । लक्ष्यभेदेन लक्षणभेदमाश्रित्य तदुपपत्तेः ।

वस्तुतस्तु हल्ङ्यादिलोपापेक्षया संयोगान्तलोपस्यैव बहिरङ्गत्वं विजातीयसंज्ञाघटितत्वात् । नच तस्याप्यपृक्तसंज्ञाघटितत्वात्साम्यम्, तस्याश्च प्रत्ययघटितत्वमपीति वाच्यम् । संयोगसंज्ञाया अपि संज्ञाद्वयघटितत्वात् । हलांच विशेष्यतया अचामभावप्रतियोगितया तत्र निवेशात् । सुप्तिङन्तं पदं “स्वादिष्वसर्वनामस्थाने” इति द्विविधायाः पदसंज्ञायास्तत्र प्रवेशाच्च । “रात्सस्य” “स्कोः संयोगाद्योः” इत्यपवादद्वयानुसन्धानापेक्षप्रवृत्तिकत्वाच्च । हल्ङ्यादिलोपस्य च निरपवादतया तत्प्रवृत्तावपवादविषयपरिहारस्यानपेक्षितत्वात् । अत एव तत्र हल्पदानुपादानपक्षे पचन्नित्यादौ नलोपानुपपत्तिरिति शङ्कितं भाष्यादौ । अन्यथा हल्ङ्यादिलोपस्यापि बहिरङ्गत्वादसिद्धत्वतादवस्थं स्यात् । लक्षणविशेषप्राप्तेरप्रयोजकत्वात् । नचैवं यणपेक्षयापि संयोगान्तलोपस्य कथमन्तरङ्गत्वम् । यणादेशविधानस्य संज्ञात्रयघटितत्वात् । संयोगान्तलोपशास्त्रस्य तु उक्तरीत्या गुरुत्वात् । मैवम् । यणपवादानां भूयस्त्वात्तावद्विषयत्वानुसन्धानापेक्षप्रवृत्तिकस्य यणशास्त्रस्य बहिरङ्गत्वानुपायात् । निर्दिष्टपरिभाषासंस्कृतस्यैव तस्य लक्ष्यसंस्कारकत्वाच्च । तत्रत्यस्याऽव्यवधानस्य स्वप्रतियोगिकभेदवद्गुणघटितत्वात् । संयोगसंज्ञाघटकस्य त्वज्मात्रघटितत्वात् । स्वत्वस्य चान-

नुगतत्वात् इति भगवदभिप्रायः ।

यद्वा हल्सूत्रे, “हलन्त्यम्” इति सूत्रे च लृकारस्यैव तवलृकारइतिवद्गुणभूतस्य निर्देशः । नचैव लृकारस्य कथमित्संज्ञा अचूंमंज्ञाया इदानीमप्यनिष्पत्तेः इतरेतराश्रयसाम्यात् । सत्यम् । “लृदितः” इत्यनेन तज्ज्ञापनसम्भवात् इति कैयटः ।

अथवा णलो लकारेण लकारस्य इत्संज्ञा ज्ञाप्यते तस्य लिट्सवरार्थत्वात् । नच श्रवणार्थत्वम् । हलङ्चादिसूत्रे णल्व्यावृत्तये द्वितीयहलग्रहणस्य कृतत्वात् । अन्यथा ऽपृक्तत्वाभावादेव तदनापत्तेः । नच भवितेत्यादौ ङादेशनिवृत्त्यर्थं तदिति वाच्यम् । सुतिमीतिप्रत्ययैः प्रकृतेराक्षेपाद्धलन्तायाः प्रकृतेः परेषां स्वादीनां लोपविधानात् ङादेशं प्रति च तासन्तस्य प्रकृतित्वाभावात् । नचैवं या सेत्यादौ सुलोपो न स्यात् । नचैकदेशविकृतन्यायेन एकदेशस्य पूर्वान्ततया ग्रहणाद्वा हलन्तायाः प्रकृतेः परत्वमस्त्येवेति वाच्यम् । यः स इत्यादावतिव्याप्तेः । लोपप्रवृत्तिकाले उभयत्रापि हलन्तत्वाभावात् । आवन्तात्परत्वमाश्रित्य लोपस्य चोभयत आश्रये ऽन्तादिवद्भावनिषेधेन दुर्वचत्वात् । नच “तदस्यां प्रहरणम्” इति निर्देशात्स निषेधो ऽनित्य इति वाच्यम् । तस्यापि हल्पदार्थानवबोधकाले तत्सामर्थ्यग्रहानुपपत्तेः । नच “लिति” इति ज्ञापकं ल्युडादौ चारितार्थत्वात् इति चेत् ।

सत्यम् । तावताऽपि ण्युलादिलकारसाधारण्येन इत्संज्ञाज्ञानस्य जातत्वात् । तस्य चोत्तरकाले “हलन्त्यम्” इति सूत्रजन्यबोधसंवादित्वनिश्चयेन प्रामाण्यादिति भाष्याशयः ।

स्यादेतत् । हल्सञ्ज्ञातः पूर्व कथं संयोगान्तलोपः संयोगसञ्ज्ञाया हल्सञ्ज्ञाघटितत्वात्, कथं वा हस्य लृ इति समासः

तृतीयपादे धातुसञ्ज्ञाहिकम् । १ । ६७९

यत्तु विभक्तिस्थतकारादावपीत्सञ्ज्ञाज्ञानं जातं तत्तात्पर्य-  
भ्रममूलकत्वादप्रयोजकमेवेति नातिप्रसङ्गः ।

यत्तु “न संप्रसारणे” इति सूत्रे, निष्पन्नस्य न प्रतिषेधः । अनि-  
ष्यन्नस्य कथं निमित्तत्वमित्याशङ्क्य संप्रसारणनिमित्तकपूर्वरूप-  
स्यैवायं निषेधः । यद्वा यणि पर एव पूर्वस्य संप्रसारणनिषेध  
इति पक्षद्वयमपि भाष्यकारैरुक्तं तदभ्युच्चयमात्रम् ।

वस्तुतस्तु समानाङ्गग्रहणस्य तत्रावश्यकतया सम्प्रसारणपदस्य  
तत्स्थानिनि लक्षणयोक्तद्वितीयपक्षस्य युक्तत्वमेवेति वक्ष्यामः ।

अन्येतु हलन्त्यसूत्रमेवावर्त्तनीयं हलिति सूत्रे ऽन्त्यमितस्या-  
दित्यर्थः । ततो हलमंज्ञासिद्धौ हलन्त्यमिति सूत्रेण चका-  
रादीनाम् इत्संज्ञायाम् अजादिसंज्ञासिद्धिरित्याहुः ।

अपरे तु हलिति सूत्रेणैव शषसारिखन्तं समुदायमुद्दिश्य  
संज्ञा विधीयते । तत्र लकारस्यापि प्रविष्टत्वेन “हलन्त्यम्”  
इतीत्संज्ञायां बलादिप्रत्याहारसिद्धिः । नच रेफान्त्यसमुदाय-  
स्याज्ञातज्ञापकत्वरूपोपदेशत्वाभावादित्संज्ञानापत्तिः । अने-  
कसूत्रकरणसामर्थ्यादावृत्त्यादिनोभयरूपत्वे तु गौरवमिति  
वाच्यम् । हलसञ्ज्ञाविधानसमर्थ्यादेव तदुपपत्तेः । आनुपूर्वी-  
विशेषांशे उपदेशसत्त्वाच्च, स्वरूपांशे तस्य त्वयापि दुर्वचत्वा-  
त् । नच संज्ञासंज्ञिनोरेकवाक्यानुपात्तत्वादासत्त्यभावः । ता-  
त्पर्येणैकवाक्यताकल्पनात् । हलन्त्यसूत्रार्थबोधान्यथानुपपत्तेश्च  
तत्र ग्राहकत्वात् । अन्यथा सूत्रावृत्तेरप्यनुपपत्तेः । अत एव  
“तस्य लोपः” इत्यत्र तस्य ग्रहणं सर्वलोपार्थमिति सिद्धान्तः ।  
नच हलित्यत्र व्यवहितानामनुवृत्तौ “अइङणू” इत्यादीनां  
चानुवृत्तौ बीजाभाव इति वाच्यम् । “नाज्झलौ” इत्यादिप-  
र्यालोचनया चकारान्तानामनुवृत्तिसिद्धेः । अत्संज्ञामपेक्षया-

## ६८० व्याकरणसिद्धान्तसुधानिधौ प्रथमाध्याये

ऽन्यूनानतिरिक्तविषयकत्वापत्तेश्च । तादृशसंज्ञाद्वयस्य वैयर्थ्यात् ।  
हलन्त्यसूत्रावृत्तौ हि हलिति पदस्य तत्पदाभिन्ने सूत्रे लक्षणा  
तत्पदमात्रानुकरणेन लाभेऽपि तदभिन्नसूत्रत्वरूपेण बोधाभा-  
वात् । नच प्रथमोपस्थितत्वादस्यैव ग्रहणम् । “हलन्त्यम्” इति सू-  
त्रोपस्थितिदशाया प्रथमेतदुपस्थितौ नियामकाभावात् । “हलो  
ऽनन्तराः संयोगः” “नाज्झलौ” “रलो व्युपधाद्धलादेः संश्च”  
इत्येतेषामपि हल्पदानां सत्त्वात् । हल्पदघटितसूत्रत्वेन लक्षणा-  
याम् उक्तविसर्गादीनामेवोक्तसंज्ञापत्तेः । अङ्गुणित्यत आरभ्यैव  
प्राथम्यं विवक्षणीयमिति चेत् । तथा ऽपि तद्विषयकज्ञानक-  
ल्पनावश्यकत्वे शषसरित्यन्तसमुदायस्योद्देश्यत्वकल्पने ऽपि  
गौरवाभावात् । एवं “हल” इति सूत्रे सूत्रान्तर्गतं सत् यदन्त्य-  
मिति व्याख्याने हकाराकारावन्यत्र वर्त्तिनौ दुर्वारौ । अत-  
स्तस्मिन्नेव सूत्रे ऽन्त्यत्वं विवक्षणीयम् । हलसूत्रान्तर्गतत्वे सति  
हकारोच्चारणाव्यवहितोत्तरोच्चारणविषयत्वमुद्देश्यतावच्छेदकम्-  
इति प्रतिपत्तिगौरवम् सप्तमीति योगविभागकल्पनं च । नच  
तस्यान्यत्र क्लृप्तत्वम् । एतद्विषयकतात्पर्यस्य कल्प्यत्वानपायात् ।

एतेन सुप्सुपेत्यपि व्याख्यातमित्याहुः ।

यत्तु वदन्ति—एकदेशावृत्तेर्विवक्षाया हरन्त्यमित्येव सूत्रितं  
स्यात्, भवदुक्तार्थस्य तावतापि लाभात् । पूर्वस्यापि समीप-  
त्वानपायात् । हल्पदस्थाने सर्वत्र हरित्यस्यैव वाच्यत्वात् इति ।  
तन्न ।

लाघवाभावादापत्त्यसिद्धेः । अन्यथा सूत्रावृत्तिविवक्षायां  
हलादिरित्येव ब्रूयादित्यस्यापि दुर्वारत्वात् । हरप्रत्याहारस्य  
तावतैव सिद्धेः ।

नचैवमजादिसंज्ञार्थं “हलन्त्यम्” इति सूत्रान्तरकल्पने गौर-



तृतीयपादे धातुसञ्ज्ञाऽऽहिकम् । १ । ६८१

वमिति शङ्कम् ।

उत्तरमूत्रान्नेत्यनुवर्त्य आदिभिन्नं हल् इत्संज्ञं स्यादित्यर्थो-  
पपत्तेः । नचैवं गौरवप्रसङ्गः । “आदिबिडुडव्” इत्यत्रादिग्रहण-  
त्यागाल्लाघवमत्त्वात् । तत्र नञ्पदाननुवृत्तेश्चोभयममत्तत्वात् ।  
नच मध्यमानामपि हलामित्संज्ञापत्तिः । तत्तदुपाध्यवच्छिन्ने  
यदन्त्यं तदपेक्षस्यादित्वस्य ग्रहणे तदवच्छिन्नप्रतियोगिताक-  
भेदस्य मध्यमे ऽप्यसत्त्वात् । द्वन्द्वस्य ततो लाभानुपपत्तेश्च ।  
“रोरि” इतिलोपे “दूलोपे” इति दीर्घे च “हारन्त्यम्” इत्यस्यापत्तौ  
गौरवापत्तेः । न संयोगान्तलोपेन निर्वाहः । परत्वाद् “रोरि”  
इत्यस्य दुर्वारत्वात् । नच “पूर्वत्रासिद्धीये नास्ति विप्रतिषेधः”  
इति वाच्यम् । एवमप्यन्तरङ्गतया “रोरि” इत्यस्य बलवत्त्वात् ।

एवं “रात्सस्य” इति नियमादपि संयोगान्तलोपो दुर्लभः ।

यत्तु नियममूत्राणां निषेधरूपेण प्रवृत्तिपक्षे रात्परस्य  
सकारभिन्नस्य संयोगान्तस्य लोपो न स्यादिति तद्वाक्यार्थः ।  
तत्र रेफस्य निमित्तत्वश्रवणात्ताकारातिरिक्तवर्णो रेफातिरिक्त  
एव ग्राह्यः माठरादिन्यायादिति ।

तन्न । तत्पक्षस्य गौरवग्रस्तत्वादनभ्यर्हितत्वात् । अजर्घा इ-  
त्यादेरसिद्धेश्च । कुर्द्धातोरुपधादीर्घानङ्गीकारपक्षे ऽपि यङ्लुकि  
लङि सिपि अचोक्कूरिति दीर्घस्य माधवेनोक्तत्वात् । “दश्च” इति  
रुत्वम् । त्वद्वीत्या संयोगान्तलोपस्यैव प्रसक्त्या “रोरि” इतिलो-  
पाप्रवृत्त्या तद्विरोधात् ।

केचित्तु “हलन्त्यम्” इत्यत्र मकारोत्तरमेव लकारप्रश्लेषो  
व्याख्येय इत्याहुः ।

अन्येतु “उपदेशे इदन्त्यम्, अच्, अनुनासिक एव” सूत्रणीय-  
म् । तृतीयसूत्रं नियमार्थम्—अच् इद्भवति तर्ह्यनुनासिक एवेति

## ६८२ व्याकरणसिद्धान्तसुधानिधौ प्रथमाध्याये

तेन भूइत्यादौ नापत्तिः । नच विपरीतनियमापत्तिः । “मिदचो-  
ऽन्त्याद्” इत्यादिलिङ्गात् । नच नियमस्य अव्यवहितसूत्रप्राप्त-  
संज्ञाव्यावर्त्तनेन चरितार्थत्वात् भूइत्यादौ इत्संज्ञाया दुर्वारत्वमि-  
ति वाच्यम् । वाक्यार्थत्रयकल्पने, नियमवाक्ये निषेधत्वस्य  
कल्पने, विपरीतनियमादिवारणार्थं ज्ञापकान्तरकल्पनेच प्रति-  
पत्तिगौरवान्नेदं युक्तमिसपरे ।

योगविभागसामर्थ्यात्सूत्रद्वयप्राप्तसंज्ञाव्यावृत्तेः अजनुना-  
सिक इत्येकयोगे ऽनन्त्यस्यानुनासिकस्याच इत्संज्ञाविधानेऽ  
न्त्यस्यानुनासिकस्यापि पूर्वसूत्रेण संज्ञेति फलितार्थस्य तुल्य-  
त्वात् । अन्त्यांशे नियमो ऽनन्त्यांशे विधिरिति वैरूप्यस्य दुर्व-  
चत्वात् । कचिदगत्या तत्सहनेऽपि तद्दोषदुष्टन्यासस्य कल्पयि-  
तुमयुक्तत्वात् । तत्सहने तूक्त्तरीत्या योगद्वयकल्पने ऽपि क्षत्य-  
भावादित्याहुः ।

अन्ये तु “अन्त्यम्” इत्येवावर्त्तनीयं ततो लस्येत्संज्ञायां हल-  
न्त्यमित्येतद्वाक्यार्थबोधः । हलन्त्यमिति नियमार्थं हल् चेदि-  
द्भवति तर्ह्यन्त्यमेवेति भ्वादौ न दोष इत्याहुः ।

वस्तुतस्तु लृकारनिर्देशवादिनो भाष्यकृतो ऽयंभावः—“अच्”  
इति योगं विभज्य “भूवादयः” इत्यतो “वादयः” इत्यनुवर्त्तनीयम् ।  
अभिविध्यर्थकेनाडा औकारस्याव्ययीभावे नपुंसकह्रस्वत्वे च  
कृते उइति रूपम् । अकार आदौ येषां ते आदयः, उकाराभिन्ना  
आदय इति कर्मधारयः । यणादेशः । औकारपर्यन्ता अकारप्रभृत-  
यः अच्संज्ञा इति वाक्यार्थः । ततः पूर्वोक्तरीत्या हल्पदार्थप्रसि-  
द्धौ हलन्त्यमित्यस्य प्रवृत्तिः ततो ऽणादिसंज्ञासिद्धिरिति न  
काऽप्यनुपपत्तिः ।

एतेन “सनाद्यन्ता धातवः” इत्येतदुत्तरं “भूवादयश्च” इति

तृतीयपादे धातुसंज्ञाऽऽहिकम् । १ । ६८३

सूत्रणीयं लाघवादिति तृतीये वक्ष्यमाणं केषां चित्कल्पनम-  
प्यपास्तम् ।

अत्र पाठस्योक्तानुवृत्त्यर्थत्वात् ।

एतेनैव “हलन्त्यम्” इत्यस्य प्रवृत्त्युत्तरम् “उपदेशे ऽजनुना-  
सिकः” इति सूत्रलेखनमपि निरस्तम् । उक्तरीत्यैवाच्संज्ञासिद्धेः ।

यद्वा हलसंज्ञाया एव “आदिरन्त्येन” इत्येतत्प्रवृत्तिव्यतिरेकेण  
सिद्धौ यन्नान्तरं कार्यम् । हल् इति विभज्य अनु इत्यनुवर्तनीयम् ।  
आङ्ग सह अकारस्याव्ययीभावे अ इति रूपम् औकारस्य वृत्त-  
रीत्या उ इति । ततो द्वयोर्द्वन्द्वः—अं च उ चेति । गुणे कृते नपुंस-  
कह्रस्वत्वे च उ इत्येव रूपम् । ततो नञ्समासे अनु इति सिद्धम् ।  
अकारादारभ्य औकारपर्यन्ताक्षरभिन्नम् अक्षरं समाहारमि-  
त्यर्थः । नञिवयुक्तन्यायाद्भेदप्रतियोगितानवच्छेदकतत्प्रतियो-  
गिवृत्त्यक्षरत्ववतोऽक्षरस्य भेदानुयोगित्वलाभः ।

यद्वा पूर्वोक्तरीत्याच्संज्ञा प्रसाध्या । “नाञ्जलौ” इति सूत्रं  
तु प्रयत्नभेदेन भाष्यकृता प्रत्याख्यातं सत् हलसंज्ञाविधानार्थतया  
व्याख्येयम् । “सरूपाणामेकशेषः” इत्यत्रैतादृशरीतेः कैषट्कौ-  
स्तुभादौ प्रसिद्धत्वात् । “नाञ्जलावीदूदेद् द्विवचनं प्रगृह्यम्” इति  
संहितापाठे नाञ्जलाप् इति च्छेदः । नाच् अङ्भिन्नं हलसं-  
ज्ञामाप्नोति हलाप् हलसंज्ञमिति यावत् । यथाश्रुतच्छेदपक्षे  
चरितार्थत्वान्नात्राधिक्यशङ्का । समानाधिकरणनिर्देशापेक्षया  
प्रतिपत्तिगौरवाभावात् ।

यद्वा नाञ्जला ईदूदेदिति संहितापाठः । हला हल्शब्देन  
सह स्यात् । साहित्यं च वाच्यत्वसम्बन्धरूपम् । आविच्छिन्नादि-  
सम्प्रदायमूलकव्याख्यातृवचनादेव शिष्याणां हलादिपदार्थ-

६८४ व्याकरणसिद्धान्तसुधानिधौ प्रथमाध्याये

बोधः । तस्य प्रामाण्यं तत्तरीया शास्त्रैकमूलकत्वेन अवस्था-  
प्यते इति तत्त्वम् ।

## न विभक्तौ तुस्माः ४।

विभक्तिस्थास्तवर्गसकारमकारा इतो न । रामान्, पचेरन् ।  
ब्राह्मणाः, पचतः । रामम् । अद्राक्षम् । विभक्तौ किम् । अचो यत् ।  
ऊर्णाया युस् । रुधादिभ्यः श्रम् । नच किमोऽत् इत्यादावपि निषेधा-  
पत्तिः । “प्राग्दिशो विभक्तिः” इति संज्ञायाम् एतदप्रवृत्तेः । अत्र  
च ज्ञापकम्—“इदमस्थमुः” इति मकारस्य इत्संज्ञापरित्राणार्थ-  
मुकारकरणम् । नचैवं तदानीमित्यत्र दानीमो मित्वापत्तिः ।  
तस्य यान्तत्वत् । संयोगान्तलोपस्य इत्संज्ञा प्रत्यसिद्धतया  
मान्तत्वाभावात् ।

यद्वा निषेधानित्यत्वमात्रं ज्ञाप्यम् । औत्, इटोऽत् इत्यादौ-  
तकार उच्चारणार्थः । अन्यथा तित्स्वरापत्तेः । उरौ वा यो,  
भक्षाय तव राधस इत्यादौ प्रत्ययस्वरेणान्तोदात्ततादर्शनाच्च ।  
लविषीयेत्यत्र भाष्ये एवान्तोदात्तत्वोक्तेश्च ।

## आदिर्जिटुडवः ५।

उपदेशे आदिभूता एते इतः स्युः । आदिरिति सौत्रमेकव-  
चनम् । जि इन्धी इद्धः । “जीतः” इति वर्तमाने क्तः । डुवेष्ट  
“वेपयुः । “द्वितो ऽथुच्” । डुवप् उप्त्रिमम् । “द्वित” इति क्तिः ।  
उपदेशे किम् । जिकारीयति । डुङ् ध्वनौ । ऋदोरप् । डवं कर्तुं  
मिच्छति जिडवयिषति । तत्करोति ण्यन्तात्सन् इत्यपि प्रत्यु-  
दाहार्यम् । आदिः किम् । पट्टयति । पृथ्वादिषु पटुशब्दो-

तृतीयपादे धातुसञ्ज्ञाहिकम् । १ । ६८५

पदेशमत्वात् । अत्रे-संज्ञायाम् अवयवे अचरितार्थं लिङ्गं समु-  
दायस्य विशेषकमित्यथुच् स्यात् ।

## षः प्रत्ययस्य ६।

प्रत्ययस्यादिः ष इत्सञ्ज्ञः । नर्तकी । शिल्पिनि ष्वुन् ।  
षित्वात् ङीष् । प्रत्ययस्य किम् । षोडश । षष उत्त्वम् इत्यत्रो-  
पदेशः । आदिः किम् । अविषः महिषः । अविमविभ्यां टिषच् ।

ननु फलाभावादत्र नेत्संज्ञा । ईकारप्रत्ययस्य टित्वादेव सि-  
द्धेः । नच ङीपि अनुदात्तत्वं ङीषि तूदात्तत्वमिति पक्षे ङीषर्थं  
षित्वं स्यादिति वाच्यम् । चित्परस्य ङीपो ऽपि उदात्तनिवृत्ति-  
स्वरेणोदात्तत्वात् इति चेन्न । विनिगमकाभावेन पक्षे टकारस्या-  
पि श्रवणप्रसङ्गात् ।

## चुट् ७।

प्रत्ययाद्यौ चुट् इतौ स्तः । वर्गद्वये द्वितीयचतुर्थानां छञ्ज-  
ठठानाम् ईय्-अन्त्-इक्-एय् इत्यादेशा वक्ष्यन्ते । गोत्रे कुञ्जा-  
दिभ्यः च्फञ् । कौञ्जायन्यः । जम् । ब्राह्मणाः । शण्डिकादिभ्यो  
ज्यः । शण्डिकोऽभिजनो ऽस्य शाण्डिक्यः । चरेष्टः । कुरुचरी ।  
जनेर्डः उपसरजः । प्रज्ञादिभ्यो णः । प्राज्ञः ।

इदं चानित्यम्, चुटुषाः प्रत्ययस्येति कर्तव्ये पृथग्योगसा-  
मर्थ्यात् । तेन केशचुञ्चुरित्यादौ चस्य नेत्संज्ञा । तथा चान्तो-  
दात्तापात्तिः । पित्करणं तु पर्यायार्थं स्यात् । “नते नासिकायाः”  
इति टीटच् । अवटीटः ।

यद्वा । एतेषु “लोपो व्योः” इति यकारो लुप्तनिर्दिष्ट इति

भाष्यम् । भाष्यकारवचनाद्राजदन्तादेराकृतिगणत्वाद्वा पूर्वं  
कालस्य परनिपातः ।

## लशकतद्धिते ८।

तद्धितभिन्ने प्रत्यये आदिभूता लशकवर्गा इतः स्युः । भव-  
नम् । भवति । भूतः । प्रियंवदः । जिष्णुः । भङ्गुरः ।  
हरये । ल्युट्-शप्-क्त-खश्-ग्लु-घुरच्-ङे इत्येतत्सम्बन्धिनां  
लादीनां यथाक्रममुक्तसंज्ञा । अतद्धिते किम् । चण्डालः ।  
“प्राणिस्थादातः” इति लच् । लोमशः । “लोमादि-” इति शः ।  
कर्णिका । “कर्णललाटाद्” इति कन् । अत्र “कितिच” इति  
वृद्धिः स्यात् ।

“इर उपसङ्ख्यानम्” । “इरितो वा” इत्यत्र इर् इत् यस्येति समु-  
दायानुकरणम् । अञ्ज्ञत्समुदायत्वादप्राप्तावारम्भः । समुदायस्य  
संज्ञायामवयवाः पारतन्व्यादिस्सञ्ज्ञां न लभन्ते इति इदिच्वा-  
भावान्न नुम् । नचैवं स्वरितेस्त्वस्याप्यनापत्तिः । सामर्थ्यादव-  
यवगतस्य स्वरितस्य समुदाये आरोपात् ।

यद्वा रेफस्य “हलन्त्यम्” इति इकारस्य “उपदेशे ऽजनुना-  
सिकः” इतीत्सञ्ज्ञा । इरावितौ यस्येत्यवयवयोरेव इत्सञ्ज्ञकत्वेन  
व्याख्यानात् । नन्वेवं नुमापत्तिः । नच कुम्भीधान्यन्यायेन इका-  
रमात्रं यत्रेत्सञ्ज्ञं तस्यैव नुमिति वाच्यम् । नन्दतीत्यादावव्याप्तेः ।  
डुकारस्यापि तत्रेत्सञ्ज्ञत्वात् । मैवम् । तेषाम् ऋकारान्तत्वा-  
श्रयणात् । “ऋत इद्धातोः” इति इच्चे रपरत्वे च कृते भिदिर्  
इत्यादिनिर्देशः । अनङ्गस्यापि निपातनादिस्त्वम् । भिदू ऋ  
इत्यत्र पूर्वम् ऋकारस्येत्सञ्ज्ञा तत इत्वरपरत्वे । “इरितो वा”  
त्यत्रापि ऋ इत् यस्यायम् इरित् निपातनादिस्त्वरपरत्वे ।

तृतीयपादे धातुसञ्ज्ञाहिकम् । १ । ६८७

यद्वा स्कन्दिर्प्रभृतीनां नकारपाठस्य अन्नेदितामेव नुमि-  
त्यत्र ज्ञापकत्वात् । नच नलोपाभावार्थो नकारोपदेशः ।  
इदिच्चादेव तदप्रसङ्गात् ।

अथवा “न दृशः” इति कसप्रत्ययप्रतिषेधो ज्ञापकः ।  
नुमि हि सति इगुपधत्वाभावादेव कसो न स्यात् ।

यद्वा “गोः पादान्ते” इति सूत्रादन्तग्रहणमनुवर्त्य अन्ते  
इदितामेव नुम् इति व्याख्येयम् । तेन चक्षिङो न नुम् ।

## तस्य लोपः ९।

तस्य इतो लोपः स्यात् । तस्य ग्रहणं सर्वलोपार्थम् । अ-  
न्यथा अभावरूपस्य लोपस्य भावापेक्षन्वात्प्रकरणादित्सञ्ज्ञस्य  
लाभोपपत्तेः । तेन जिडुडूनामन्त्यलोपो न । नच नानर्थकेऽ-  
लोन्त्यविधिरित्येव तत्तिसद्धिः । अलोन्त्यात्पूर्वं इत्यत्र तत्प्रत्या-  
ख्यानात् ।

## यथासंख्यमनुदेशः

### समानाम् १०।

समसङ्ख्यानां सम्बन्धो यथाक्रमं स्यात् । स चोद्देश्यविधेयानां  
यथा-“नन्दिग्रहिपचादिभ्यो ल्युणिन्यचः” । नन्दनः । ग्राही । पचः ।  
उद्देश्यानामेव यथा-“समूलाकृतजीवेषु हनकृञ्ग्रहः” । अत्र वि-  
धेयस्य णमुल एकत्वेऽपि अनुवाद्ययोः धातूपपदयोरेव यथास-  
ङ्ख्यम् । “परस्मैपदानां णलतु-” इत्यादौ परस्मैपदशब्देन सर्वेषां  
युगपत्प्रत्यासत्तेर्न पाठक्रमेण व्यवस्था । लोके अजाविधनौ  
देवदत्तयज्ञदत्ताविति समासनिर्देशे क्रमनियमाभावः । द्वन्द्वे-

## ६८८ व्याकरणसिद्धान्तसुधानिधौ प्रथमाध्याये

ऽनेकावयवात्मकसमुदाय एवैकशब्दतः प्रतिपादनादित्यारम्भः ।

ननु “विदिभिदिच्छिदेः कुरच्” इत्यादौ तच्छीलाद्यर्थ-  
त्रयेण यथासङ्ख्यं स्यात् । एवं “ख्यत्वात्” “ङ्सिङ्सोः”  
इत्यादावपीति चेत् ।

अत्र भाष्यम्—“स्वरितेन” इत्यपकृष्यते तेन स्वरितत्वा-  
भावान्न यथासङ्ख्यम् । प्रतिज्ञास्वरिताः पाणिनीयाः । अत एव  
“कर्तृकर्मणोश्च भूकृजोः” इत्यत्र न यथामङ्ख्यम् । तेन भवतेर-  
कर्मकत्वात्कर्तर्येवोपपदे खल् । करोतेस्तु कर्मण्यपि ।

केचित्तु प्राप्त्यर्थस्य भवतेरुपपदद्वये ऽपि स इत्याहुः ।  
“नाडीमुष्टयोश्च” इत्यत्र तु भवत्येव ।

स्यादेतत् । “इको यणचि” इत्यत्र यथासङ्ख्यं न स्यात् । इका-  
रोकार-ऋकाराणां प्रत्येकमष्टादश भेदाः लृकारस्य तु द्वादशेति  
इकां षट्षष्टिमङ्ख्यत्वात् । यणा च सप्तत्वात् । भाव्यमानत्वे ऽपि  
गुणानामभेदकतया सानुनासिक्यानामपि यवलानां ग्रहणात् ।  
नचात्रान्तरतमपरिभाषयैव निर्वाहः । स्थानेऽन्तरतमसूत्रे “कि  
मुदाहरणम् । इको यणचि दध्यत्र । सङ्ख्यातानुदेशेनाप्येत-  
त्सिद्धम्” इति भाष्यविरोधात् ।

अत्राहुः—इक्शब्दबोध्या या इत्वादिजातयस्तदवच्छिन्नानां  
यणशब्दबोध्ययत्वादिजातिचतुष्टयावच्छिन्ना भवन्तीति सूत्रार्थः ।  
तथाच निरूढलक्षणाऽपि नाङ्गीकार्येति लाघवम् । नच निरनु-  
नासिकानामनुनासिकयकारादिप्रसङ्गवारणायान्तरतमपरिभा-  
षाश्रयणे आवश्यके कृतमेतत्प्रवृत्त्येति वाच्यम् । तदंशे यथा-  
सङ्ख्यपरिभाषायाः पारविरहात् । अन्तरतमपरिभाषाप्रवृत्ता-  
वपि स्थान्यंशे परत्वाद्यथामङ्ख्यस्यैव प्रवृत्तेः । अत एव प्रत्या-  
हारपाठे शब्दतः साम्यमस्तीति तत्र कैयटः ।



तृतीयपादे धातुसंज्ञाऽऽहिकम् । १ । ६८९

एतेन ऋकारलृकाराभ्यां प्रत्येकं तस्या एव त्रिंशत् उप-  
स्थितौ सत्यामृकारस्य लृकार लृकारस्य च रेफ आदेशः परं  
स्यादित्यपि निरस्तम् ।

अत एव हयवरदूत्रे हरयवडितिन्यासे परत्वाद्यथास-  
ङ्ग्यमेव प्रवर्त्तत इति शब्दकौस्तुभे ऽप्युक्तम् ।

## स्वरितेनाधिकारः ११।

इत्थम्भूतलक्षणे तृतीया । अधिकारो विनियोगः । स्व-  
रितत्वं चाधिकारज्ञापनार्थम् न तु प्रयोगसमवेतम् । स्वरि-  
तत्त्वयुक्तं शब्दस्वरूपमधिकृतं बोध्यम् । यथा, “प्रत्ययः”  
इत्यादि उत्तरत्रोपतिष्ठते । क्वचित्पूर्वत्रापि । तदुक्तम्—‘अति-  
ङ्क्षित्युभयोः शेषः’ इति । अवग्रिविशेषे तु व्याख्यानं प्रमाणम् ।  
आतृतीयाध्यायान्तं धात्वधिकारो न तु लादेशेभ्यः प्रागेव ।  
सप्तमाध्यायसमाप्तिपर्यन्तमङ्गाधिकारो न तु प्रागभ्यासविका-  
रेभ्य एवेत्यादिदर्शनात् ।

यद्वा स्वरिते सति नाधिकार इत्यर्थः । तेन पूर्वाधिकार-  
निवृत्तिः । तथा च “विंशतिकात्स्नः” इत्यत्र स्वरितत्वदर्श-  
नाद् “द्वित्रिपूर्वाद्” इत्यस्य निवृत्तिरनुमीयते ।

नचैकः स्वरितो ऽधिकारार्थं एकस्त्वधिकारनिवृत्त्यर्थं इति  
सन्देहनिर्णयानुपपत्तिः । व्याख्यानान्तदुपपत्तेः ।

नचैवं व्याख्यानमेवानुवृत्त्यननुवृत्तो निषामक्रमस्तु किं  
प्रकृतमूत्रेणेति वाच्यम् । अर्थान्तरसंग्रहार्थत्वात् ।

तथाहि—स्वरितेनाधिकाररूपोऽर्थो ग्राह्यः । तेन ‘गो-  
स्त्रियोः’ इत्यत्र स्त्रीशब्दस्य स्वरितत्वप्रतिज्ञानात् “स्त्रियाम्”

## ६९० व्याकरणसिद्धान्तसुधानिधौ प्रथमाध्याये

इत्यधिकारे विहितः प्रत्ययो गृह्यते तेन “गोटाङ्ग्रहणं कृ-  
त्तिवृत्त्यर्थम्” इतिवार्त्तिकं गतार्थम् ।

किञ्च अधिकं कार्यमधिकारः । गौरवस्यापि ग्रहणमित्य-  
र्थः । तेन यत्र गौणमुख्यन्यायो नेष्यते तत्र स्वरितः पाठ्यः  
यथा ऽपादानाधिकरणादौ । तेन “भीत्रार्थानाम्” इत्यादेर्बुद्धिक-  
ल्पितमपायमाश्रित्य प्रत्याख्यानं सङ्गच्छते । “छन्दसि” इत्यस्य  
प्रमाशब्दत्वेन गौणे आर्षग्रन्थरूपेऽपि छन्दसि प्रवृत्तिः । अत  
एवार्षत्वात्साधुत्वमिति तत्र तत्रोद्धोषः । गङ्गायां गाव इत्यादौ  
गङ्गाशब्दस्य नदीवृत्तित्वे ऽपि सामीप्याद्गौणमाधारत्वमिति त-  
त्रापि सप्तमी । यदा तु गङ्गापदस्य तीरे तात्पर्यं तदा प्रकृतावे-  
व लक्षणा विभक्तिर्मुख्यार्थैवेति विशेषः ।

अपिच अधिकः कारः कृतिरियं पूर्वोऽपि परं बाधते  
स्वरितत्वयोगात् । तेन पूर्वविप्रतिषेधानां सङ्ग्रहः । तद्वा-  
र्त्तिकानां च तद्विवेकार्थत्वम् तुल्यजातीयस्य च परस्य पूर्वेण  
बाधो नतु नित्यत्वादियुक्तस्येति नातिप्रसङ्गः ।

इति श्रीसिद्धान्तसुधानिधौ प्रथमस्याध्यायस्य

तृतीयपादे प्रथममाह्निकम् ।

---

## अनुदात्तङित आत्मनेपदम् १२।

“भूवादयः” इत्यतो ऽनुवृत्तस्य “धातवः” इत्यस्य पञ्च-  
म्यन्तत्वेन विपरिणामः । सादृश्यमात्रेण परिणामव्यवहारो  
वस्तुतो योग्यस्य शब्दान्तरस्यैव सन्निधानादिति कैयटः ।  
आत्मनेपदेनैव धातुलकारयोरालेपः “इको झल्” इत्यत्र सना  
धातोरिवेति कौस्तुभः । ङिता धातोर्विशेषणात्तदन्तवि-  
धिः । द्वन्द्वान्ते श्रूयमाणस्य इत्पदस्य द्वाभ्यां सम्बन्धः ।  
अनुदात्तांशे तदन्तविधेः फलाभावात् । “उपदेशे” इत्यनुवृत्तम् ।  
तथाच अनुदात्तेत्कादुपदेशे यो ङित्तदन्ताच्च धातोर्लस्य स्थाने  
आत्मनेपदमेव स्यात् । एधते । स्पर्द्धते । बोभूयते । ऋती-  
यते । शीङ्स्तु व्यपदेशिवद्भावात् ङित्तदन्तत्वम् । विधीयते इ-  
त्यादौ त्ववयवे ऽचरितार्थेन ङकारेण क्यङन्तं ङित्, ततो  
व्यपदेशिवद्भावेन ङित्तदन्तत्वम् । उपदेशे किम् । चुकुटिषति ।  
“गाङ्कुटादिभ्यः” इति अतिदेशात्सनो ङित्त्वम् । धातोरिति  
किम् । चङङ्भ्यां मा भूत् । अदुद्रुवत् । अच्युतत् ।

एतेन चिनुतः सुनुत इत्यादि व्याख्यातम् । “सार्वधातु-  
कमपिद्” इति ङित्त्वस्यातिदेशिकत्वात् ।

ननूपदेशधातुशब्दयोरनुवृत्तिर्व्यर्था । विकरणेभ्यो नियमो  
बलीयान् इत्यस्य “वृद्धयः स्यसनोः” इत्यत्र ज्ञापयिष्यमाण-  
त्वात् । प्रथममेवात्मनेपदनियमस्य प्रवृत्तेरिति चेत् ।

अत्राहुः—

उपसङ्गनिष्यमाणेनापि ङिता उपसङ्गातनिमित्तस्यापि  
परस्मैपदस्य बाधः स्यात् । विकरणव्यवधानेऽपि नियमप्रवृत्तिरि-  
त्यस्यापि ज्ञापनसम्भवात्, नियमस्य बलवत्तायाः पाक्षिकत्वाच्च ।

## ६९२ व्याकरणसिद्धान्तसुधानिधौ प्रथमाध्याये

हरदत्तस्तु ङित इत्येव व्याचख्यौ । धात्वनुवृत्तौ प्रयोजना-  
भावात् । नियमस्य बलवत्त्वादेव चङादावदोषात् ।

नच भाविना ङिता बाधः । परस्मैपदस्य परत्वात् ।

अत एव प्रसादकृतोक्तं चङङोस्तु परस्मैपदप्रवृत्त्यनन्तरं  
प्रवृत्तत्वेन ङित्वेऽपि तङ् नेति ।

केचित्तु यङीयङोर्ङकारस्य गुणवृद्धिनिषेधेन चरितार्थत्व-  
माशङ्क्य यङः प्रागनुदात्तमकारं प्रश्लिष्य अनुदात्तेत्वादेव तङ् ।  
न च यङन्ताद् “अनुदात्तेतश्च हलादेः” इति युच्यसङ्गः । “जु-  
चक्रम्यदन्द्रम्य” इति ज्ञापकात्तदभावात् । ईयङः प्रागिकारमी-  
कारं वाऽनुदात्तं प्रश्लिष्य आद्ये अन्तेदिच्चाभावान्न नुम्,  
द्वितीये एकाञ्च इत्यनुवृत्तेः “श्वीदितो निष्ठयाम्” इति नेण्नि-  
षेध इति कल्पयांचक्रुः ।

ननु यङ्लुक्प्रयतिव्याप्तिः, प्रत्ययलक्षणेन ङिदन्तत्वात् ।

अत्र प्राञ्चः—“बोभूतुतेतिक्ते” इति तिजैर्यङ्लुगन्तादात्मने-  
पदविधानं ज्ञापकं यङ्लुगन्तात्प्रत्ययलक्षणेनात्मनेपदं नेति ।  
अत एव “चर्करीतं च” इति अदादौ पठितस्य चकारात्पदस्मै-  
पदमिति व्याख्यानं ज्ञापकमिद्वार्थस्फुटीकरणार्थम् इत्याहुः ।

यद्वा ङित्वस्य प्रत्ययाप्रत्ययसाधारणतया प्रत्ययलक्षणे-  
नात्मनेपदं नेति । अत एव न तत्प्रयुक्तात्मनेपदप्रवृत्त्यभावः ।  
अत एव गोडितमित्यादावत्रादयो न । शोभना दृषदो यत्र तत्  
सुदृषत् इत्यत्र “सोर्षनसी इति स्वरः” “अत्वसन्तस्य” इति  
दीर्घश्च न भवतीति सिद्धान्तः ।

अथ पास्पर्द्धीत्यत्रात्मनेपदं स्यात् स्पर्द्धेरनुदात्तत्वात् । द्विः  
प्रयोगो द्विर्वचनं पाष्ठम् इति सिद्धान्तात्प्रकृत्यन्तरत्वाभावात् ।

यैवम् । “स्तिपा शपाऽनुबन्धेन” इति निषेधात् । अनुबन्ध-

निर्देशो हि द्वेधा विशिष्य सामान्यतश्चाआद्यः—“शीङः सार्वधातुके गुणः” इत्यादौ, द्वितीयः “अनुदात्तेतः” इत्यादौ । “आङो यमहनः” इत्यादौ उपसर्गानुबन्धस्यैव निर्देशो न प्रकृत्यनुबन्धस्येति यङ्लुकि भवत्येव । उक्तनिषेधस्य प्रकृतिग्रहणे यङ्लुगन्तस्य ग्रहणमित्येतदपवादत्वात् । अत एव चेत्तितः मरीमृष्ट इत्यादौ “किङ्कतिच” इति निषेधप्रवृत्तिः ।

अनुदात्तेचलक्षणं चात्मनेपदमनित्यं चक्षिङो ङित्करणात् । विचक्षणः प्रथयन्नित्यादावन्तोदात्तपाठानुरोधेन “अनुदात्तेतश्च हलादेः” इति युचो वक्तव्यत्वात् अनुदात्तेचनिर्णयात् । अत एव स्फायन्निर्मोकसन्धिप्रचलद्विगलत्संमदस्वेदपूरा इति मुरारिः । स एवायं नागः सहति कलभेभ्यः परिभवमिति तु आधृषाद्वेति विकल्पितणिचः सहे रूपम् ।

इदं च प्रकरणं नियमार्थम् । लस्य तिवादयः, “लटः शतृशानचौ”, “लिटः कानज्वा”, “कसुश्च”, “लृटः सद्वा” इत्यात्मनेपदपरस्मैपदानां विहितत्वात् ।

स्यादेतत् । विकरणानामवकाशो लादेशाभिन्नाश्चानशादयः।नियमस्य आशीर्लिङ्लिङौ, तदादेशानामार्द्धधातुकत्वात् तत्र विकरणानवकाशात् । लुक्श्लुङ्गमश्च । आद्ययोर्विकरणलोपेनान्त्ये च मध्यपातित्वेन व्यवधानविरहात् । स्पर्द्धते इत्यादाद्युभयप्रसङ्गे परत्वान्नित्यत्वाच्च विकरणानां पूर्वमुत्पत्त्या तैर्व्यवधानान्नियमो न प्रवर्त्तत । तस्मादेकवाक्यतया विधिरेवास्तु । तथा हि आत्मनेपदपरस्मैपदाभ्यां लिङ्गाभ्याम् इदं प्रकरणं लादेशविधाबुपतिष्ठते तत्र महावाक्येन विहितेषु लादेशेषु सार्वधातुकमाश्रित्य पश्चाद्विकरण इति न दोषः ।

नन्वेवमपि स्यादीनां लावस्थायामेव विधानाच्चव्यवधाना-

दोषतादवस्थमिति चेत् ।

न । लमात्रापेक्षत्वादनन्तरङ्गा लादेशाः लकारविशेषापेक्षया बहिरङ्गाः स्यादय इति लादेशानां पूर्वमेव प्रवृत्तेः । लादेशानन्तरमेव स्यादीनां प्रवृत्तिः, अन्यथा तासेः परस्य लसार्वधातुकस्यानुदात्तविधिना विकरणस्वरस्सार्वधातुकस्वरं न बाधते इत्येतज्ज्ञापनानुपपत्तेरिति तृतीये वक्ष्यमाणत्वाच्च । येननाप्राप्तिन्यायेन शवादीन्बाधित्वा, शवादिविधावनुवर्त्तनाद्वा ।

ननु संज्ञया विधानं विहितानां च संज्ञेत्यन्योन्याश्रयः । एकवाक्यतापक्षे पूर्वं लादेशविध्यभावेन विहितानुवादेनात्मनेपदपरस्मैपदसंज्ञयोर्विध्ययोगादिति चेत् ।

मैवम् । परस्मैपदानुक्रमणपरित्यागेन तत्रेतरतराश्रयाभावात् । नचैवमनुदात्तद्विध्यो ऽपि तत्प्रसङ्गः । तेषामात्मनेपदसम्बन्धावगमेन परस्मैपदसम्बन्धस्य बाधनात् । नच “अनुपराभ्यां कृजः” इत्यात्मनेपदनिषेधार्थं तदनुक्रमणस्यावश्यकत्वम् । “स्वरितञितः” इत्यनन्तरं कर्तर्यनुपराभ्यां कृजो नेतिसूत्रणीयत्वात् । आत्मनेपदेषु च भाविसज्ञाविज्ञानात् ।

अत्र भाष्यम्—“पुषादियुताद्यलृदितः परस्मैपदेषु” “आत्मनेपदेष्वन्यतरस्याम्” इत्यादि ज्ञापयति “विकरणेभ्यो नियमो बलीयान्” इति कृतनियमानामसङ्करेण स्थितानामेव निमित्तत्वोपपत्तेः अतो न दोषः ।

अथ नियमात्प्रागपि सम्भवमात्रेण निमित्तत्वं स्यादिति चेत्तर्हि “अनुपसर्गादिभाषा” इति ज्ञापकम् ।

नन्वेतदपि लिङ्लिट्थं स्यात्—चक्रमे, चक्राम, क्रम्यात्, क्रंसीष्ट इति चेत् ।

अत्र कैयटादयः—“वृद्ध्यः स्यसनोः” इति स्ये विकल्पविधानं

ज्ञापकम् । अन्यथा पूर्वं विकरणे प्रत्यये कृते तेन व्यवहितत्वा-  
न्नियमाप्रवृत्तौ पदद्वयं सिद्धमेवेति किं विकल्पविधिना ।  
तस्मान्नियम एव युक्तः । भाविसंज्ञाविधाने गौरवात् ।

स्यादेतत् । अनुदात्तङित एव आत्मनेपद भवतीति प्रत्ययनि-  
यमो ऽयम्, उतानुदात्तङित आत्मनेपदमेव, भावकर्मणोरात्म-  
नेपदमेवेति प्रकृत्यर्थनियमः । नच पूर्वेण नियमाद् “भावक-  
र्मणोः” इत्यस्य विध्यर्थत्वमेवेति वाच्यम् । समस्तमात्म-  
नेपदप्रकरणम् एकं वाक्यमित्याशयात् अनुदात्तङिद्भ्यो  
ऽपि परस्मैपदापत्तेः । उक्तनियमेन अनुदात्तङिदन्येभ्य  
आत्मनेपदस्य निवृत्तावपि अनुदात्तङिद्भ्यः परस्मैपदस्य दुर्वा-  
रत्वात् । तदर्थं “शेषात्कर्तरि” इति नियमारम्भे च गौरवम् ।

किञ्च “वा क्यषः” इति परस्मैपदे विकल्पिते आत्मने-  
पदस्यानुदात्तङित्सु नियतत्वात्त्वत्पक्षे लकारमात्रश्रवणं स्यात् ।

न द्वितीयः । अनुदात्तङिद्भ्यस्तृजादीनामनुत्पत्तिप्रस-  
ङ्गात् । भावकर्मणोरात्मनेपदमेवेत्यर्थनियमे ऽप्येवम् ।

अत्र सिद्धान्तः—शेषात्परस्मैपदमेवेति नियमादाद्यपक्षे ना-  
तिप्रसङ्गः । नच तत्सूत्रारम्भादेव गौरवम् । प्रामाणिकत्वात् । नच  
कर्तरीत्युक्तेः कर्तरि परस्मैपदमेवास्तु, भावकर्मणोस्तु जागर्यते  
अद्यते इत्यादौ परस्मैपदं स्यादिति वाच्यम् । तत्रात्मनेपद-  
मेवेति नियमात् । किञ्चेत्याद्यपि न । लादेशेषु कृतेषु नियमप्रवृ-  
त्तेः, आत्मनेपदस्य विकल्पेन विधानात् । शेषवचनेनैव पर-  
स्मैपदसिद्धेः ।

अथ कीदृशस्तत्र नियमः कर्तरि परस्मैपदं शेषादेवेति वा

१ अनुदात्त इति प्रकृतिनियमो भावकर्मणोरित्यर्थनियम इति त-  
दनुसन्धायोभयघटितोक्तिः ।

## ६९६ व्याकरणसिद्धान्तसुधानिधौ प्रथमाध्याये

शेषात्कर्तृवेति वा ।

नायः । अशेषात्कर्तरि तज्यावृत्तावपि भावकर्मणोः शेषाद्  
शेषाच्च तस्य दुर्वारत्वात् ।

नान्त्यः । शेषाद्भावकर्मणोस्तज्यावृत्तावपि अशेषाद्भावक-  
र्मकर्तृषु तस्य दुर्वारत्वात् ।

मैवम् । योगविभागेन नियमद्वयाश्रयणात्-शेषादेव परस्मै-  
पदं कर्तृवेति च । एवं कृत्यर्थनियमो ऽप्यदोषः । तृजादी-  
नामनवकाशत्वात् । परस्मैपदमेवेति नियमेन तत्राप्यवका-  
शायोगात् । तयोरेवेति भावकर्मणोस्तव्यदादिविधेरप्यनव-  
काशत्वात् । चिणो ऽप्यनवकाशत्वात् । वस्तुतो भावकर्मणोः  
सार्वधातुकार्थत्वात् ।

नचैवमपि घञ् न स्यादिति वाच्यम् । अकर्तरीतिविहित-  
स्यापादानादिषु सावकाशत्वे ऽपि भावकर्मणोर्विहितस्यानवका-  
शत्वात् । नाप्यत्रात्मनेपदस्यानियतत्वादत्तीत्यादौ प्रसङ्गः ।  
शेषात्परस्मैपदमेवेति नियमात् । नच तेन कर्तृवेत्वात्मनेपदव्यावृ-  
त्तावपि शेषाद्भावकर्मणोः परस्मैपदं दुर्वारमिति वाच्यम् ।  
तत्रात्मनेपदमेवेति नियमात् । तस्मान्नियमद्वयमपि स्थितम् ।

अत्रेदमवधेयम्-प्रकृत्यर्थनियम एव युक्तः । तथाहि-शे-  
षात्कर्तरीत्यपहाय परस्मैपदमित्येव सूत्रणीयम् । यत्र परस्मैपद-  
मात्मनेपदमपि प्राप्तं तत्र परस्मैपदमेव स्यात् । प्रत्ययनियमपक्षे  
तु “शेषाद्” इति “कर्तरि” इति च वाच्यम् । योगश्च विभजनीय इति  
गौरवम् । तिबादिवाक्येन सह वाक्यभेदः । परिसंख्याप्रयुक्त-  
दोषत्रयं च नियमद्वयेऽपि समानम् । तदमहने तु लस्य तिबादय  
इत्यनेन सहैकवाक्यत्वादिदं प्रकरणं विधायकमेव शेषात्कर्तरी-  
ति च कर्तव्यमेव अन्योन्याश्रयपरिहाराय च भाविसंज्ञा विज्ञेया ।



तृतीयपादे धातुसञ्ज्ञाऽऽहिकम् । २ । ६९७

एवं च विकरणेषु न दोषः । लादेशोत्तरं सार्वधातुकमाश्रित्य  
विकरणप्रवृत्तेः । न च स्यादिषु दोषः । लमात्रापेक्षतयाऽन्तरङ्गेषु  
तिबादिषु कृतेषु लकारविशेषापेक्षतया बहिरङ्गाणां स्यादी-  
नां प्रवृत्तेरिति कौस्तुभकृतः ।

## भावकर्मणोः १३।

विहितस्य लस्यात्मनेपदं स्यात् । सुप्यते । क्रियते । एक-  
वाक्यतया विधिभिन्नवाक्यतया नियमो वेति पूर्ववत् । सोऽपि  
द्विधा—प्रत्ययनियमोऽर्थनियमश्चेति । नचान्त्ये को भवता  
लाभो लब्ध इत्यत्र घञो ऽसिद्धिः । सजातीयस्य परस्मैपदस्यैव  
व्यावृत्तेः ।

ननु भिद्यते कुशूलः स्वयमेवेत्यत्र कर्मकर्तरि परस्मैपदं प्रा-  
प्नोति । “कर्मवत्कर्मणा” इति हि शास्त्रस्य, व्यपदेशस्य वाऽतिदेशः ।  
तथाच तेन तेन शास्त्रेण तत्तत्कार्यं कर्तव्यम् । कर्मण्यान्मनेपद-  
मित्यस्यावकाशः शुद्धं कर्म, कर्तरि परस्मैपदमित्यस्य शुद्धः कर्ता,  
कर्मकर्तयुभयप्रसङ्गे परत्वात्परस्मैपदमिति ।

मैवम् । प्राधान्यात्कार्यातिदेश एव सः । सर्वातिदेशानां  
कार्यार्थत्वात् । पक्षान्तरे तु “शेषात्कर्तरि” इति सूत्रे “कर्तरि कर्मव्य-  
तिहारे” इत्यस्मात् “कर्तरि” इत्यनुवर्त्य कर्तैव यः कर्ता तत्र  
परस्मैपदम् । व्यपदेशान्तरस्याविषय इति यावत् । तत्र तु  
स्वाश्रयं कर्तृत्वमातिदेशिकं तु कर्मत्वमिति न परस्मैपदम् ।

## कर्तरि कर्मव्यतिहारे १४।

विनिमयविषयभूतायां क्रियायां वर्तमानाद्धातोः कर्त-  
र्यात्मनेपदं स्यात् । व्यतिलुनीते ।

ननु क्रियाणां साध्यैकस्वभावत्वात्कथं व्यतिहार इति चेत् ।  
अत्राहुः—योग्यतावशादस्येयं क्रिया साध्या अस्या इदं  
साधनमिति निर्ज्ञातसाध्यसाधनभावयोर्व्यत्यासः क्रियाव्यति-  
हारः । यथा संप्रहरन्ते राजान इति । अत्रैकैव क्रिया संचारि-  
णीव संलक्ष्यते इति । कर्तृग्रहणमुत्तरार्थम् ।

## न गतिहिंसार्थेभ्यः १५ ।

पूर्वेण प्राप्तं न स्यात् । व्यतिगच्छन्ति । व्यतिग्नन्ति ।  
“प्रतिषेधे हसादीनामुपसंख्यानम्” ।  
व्यतिहसन्ति । आदिपदं प्रकारार्थम् तेन शब्दार्थानां  
ग्रहणम् । व्यतिजल्पन्ति ।  
“हरतेरप्रतिषेधः” ।

सम्प्रहरन्ते राजानः । अर्थग्रहणसामर्थ्याच्छब्दान्तरनिरपे-  
क्षा एव ये गतिहिंसयोर्वर्त्तन्ते तेषामेव निषेधः । हरतिस्तूपस-  
र्गयोगादेव हिंसावृत्तिरत इदं लभ्यते इत्याहुः ।

ततः संप्रहरिष्यन्तौ दृष्ट्वा कर्णधनञ्जयावित्यत्र कर्मव्यति-  
हारो न विवक्षित इति कैयटः । ‘ब्रहेरनिषेधः’ प्रापणार्थत्वात् ।  
आक्षेपेण गतिप्रतीतिः । संविवहन्ते गर्गाः ।

## इतरेतरान्योऽन्योपपदाच्च १६ ।

आत्मने पदं न स्यात् । “परस्परोपपदाच्चेति वक्तव्यम्” इत-  
रेतरस्य व्यतिलुनन्ति । लौकिकव्यवहारे शब्दलाघवस्यानादरा-  
दितरेतरादिशब्दा उपसर्गाश्च कर्मव्यतिहारद्योतनाय प्रयुज्यन्ते त-  
द्वदात्मनेपदमपि स्यादिति निषेधारम्भः । सम्पाद्विनिमयेनोभौ  
दधतुर्भुवनद्वयम् इत्यत्र क्रियाविनिमयस्याविवक्षा ।

## नेर्विशः १७ ।

निपूर्वाद्विश आत्मनेपद स्यात् । निविशते । नेः किम् । प्रविशति ।

अथ कथं न्यविशत न्यविशत इति । नच स्वाङ्गमव्यवधायकमिति वा समाधेयम् । अङ्गभक्तस्याटो विकरणान्तं प्रत्यवयवत्वे ऽपि धातुं प्रत्यनवयवत्वात् ।

अत्राहुः—लावस्थायामेवाडागमः । “लुङ्लङ्—”इत्यत्र द्विलकारको निर्देशः इति भाष्ये वक्ष्यमाणत्वात् । लकारविशेषापेक्षमडागमं बाधित्वा लमात्रापेक्षत्वादन्तरङ्गेषु तिबादिषु कृतेषु नियमस्य प्रवृत्तेश्च । “विकरणेभ्यो नियमो बलीयान्” इति सिद्धान्तात् । अथ तज्ज्ञापकेन विकरणव्यवधाने ऽपि नियमप्रवृत्तिरिति ज्ञाप्यते तथाऽप्यदोषः । अन्तरङ्गत्वात्तिबादिषु सत्सु शब्दान्तरप्राप्त्या ऽनित्ययोरङ्गविकरणयोर्मध्ये परत्वादङ्गप्रवृत्तेः । नच विकरणः शब्दान्तरात्प्राप्तो न तु शब्दान्तरस्येति वाच्यम् । नहि शब्दान्तरस्येति वाचनिकं किन्तु न्यायः । तथा च शब्दान्तरस्य प्राप्नुवत इव शब्दान्तरात्प्राप्नुवतो ऽप्यनित्यत्वम् । यद्व्यक्तिसम्बन्धितया पूर्वं प्राप्नोति तद्व्यक्तिसम्बन्धितया पुनः प्राप्तेस्तुल्यत्वात् । अत एव “उपसर्गपूर्वनियमे ऽङ्गव्यवाये उपसंख्यानम्” इति वार्त्तिकं “शदेः शितः” इति सूत्रे भगवता प्रत्याख्यातमिति दिगिति केचित् ।

केचित्तु विकरणेभ्यः पूर्वमेव परत्वादडागमे तस्य धातुभक्तत्वान्न व्यवधायकत्वम् । विकरणेभ्यो नियमस्य बलवत्त्वे ऽपि अडागमाद्बलवत्त्वाभावेनाडागमात्पूर्वं “नेर्विशः” इति बहिरङ्गस्य नियमप्रवृत्त्ययोगाच्च । नच विकरणात्पूर्वं नियमो भवतीत्य-

## ७०० व्याकरणसिद्धान्तसुधानिधौ प्रथमाध्याये

त्रैव तात्पर्यं नत्वडागमादपि पूर्वम्, तथा च परत्वादडागमे कृते तस्य धातुभक्तत्वेनाव्यवधायकत्वान्नियमप्रवृत्तिरित्यभिप्राय इति वाच्यम् । नियमस्य विकरणाद्धलीयस्त्वे ऽपि नित्यस्य विकरणास्याडागमात्परस्य दुर्बलत्वस्यानुक्तत्वेनाडागमात्पूर्वं प्रवृत्तेरनिवारणात् । अडागमाभावस्थले तत्परिभाषायाः सार्थक्याच्च । विकरणव्यवधानेऽपीत्यादिकमप्ययुक्तम् । विकरणस्यानित्यत्वे मानाभावात् । अन्यस्य प्राप्नुवत एवानित्यत्वमिति भाष्यकृता व्यवहारात् । शब्दान्तरस्य प्राप्नुवन्विधिरनित्य इति वचनमूलन्यायस्याप्रसिद्धेः । भाष्यकृता अतो नित्यत्वोक्तावपि विकरणानामनित्यताया अनुक्तत्वात् । कृताकृतप्रसङ्गित्वमात्रेण न्यायान्नित्यत्वमाश्रित्य भुवो वुको नित्यत्वादिन्धेः छन्दोविषयत्वात्ताभ्यां लिटः किद्वचनानर्थक्यमिति “इन्धिभवतिभ्याश्च” इति सूत्रं प्रत्याचक्षणेन भगवता तस्मैवावयवभवतिग्रहणज्ञापितस्यान्यस्य प्राप्नुवन्विधिरनित्य इति वचनमाश्रित्य न्यायमद्विकरणयोर्नित्यत्वमाश्रित्यैव परत्वाददः पूर्वं प्रवृत्तिमभ्युपेत्य वा नेरित्यस्य षष्ठ्यन्तत्वमाश्रित्य तद्वार्त्तिकस्य प्रत्याख्यातत्वात् । एतेन वृत्तिसीरदेवग्रन्थावप्यपास्तावित्याहुः ।

## परिव्यवेभ्यः क्रियः १८ ।

एभ्यः क्रीणातेरात्मनेपदं स्यात् । क्रिय इत्यत्र प्रकृतिवदनुकरणमिति धातुत्वादियद् । अकर्त्रभिप्रायार्थोऽयमारम्भः । परिक्रीणीते । विक्रीणीते । अवक्रीणीते । परस्परसाहचर्यादय एव उपसर्गा गृह्यन्ते । नेह वे क्रीणासीति । एकदेशविकृतस्यानन्यत्वात्प्राप्तिः । नच विभक्तिविशिष्टस्य विरित्यस्यायं विकारो न तु विशब्द-

स्येति कैयटेन वक्ष्यमाणत्वान्न दोष इति वाच्यम् । विभक्तेर्लोपा-  
त्प्रकृतिभागस्यैव विकारात् । पक्षिवाचिनो विशब्दस्य सम्भवे  
तु साहचर्यादुपसर्गग्रहणमिति कैयटेन वक्ष्यमाणत्वाच्चेत्याहुः ।

वस्तुतः परत्वान्नित्यत्वाच्च पूर्वं गुणे कृने पश्चात्सुलोपः ।  
अन्यथा तत्र एङ्ग्रहणवैयर्थ्यात् तदा च विस् इत्यस्य वेस् इति  
विकार इति विशब्दस्य न वे इति विकार इति बोध्यम् ।

## विपराभ्याञ्जेः १९ ।

विजयते। पराजयते । जयाभिभूत्यर्थयोर्द्वयोरपीह ग्रहणम् ।  
बहवो वयः पक्षिणो यत्र तत् बहुवि जयति वनम् इत्यत्र तु न  
भवति । जहत्स्वार्थायां वृत्तावनर्थकत्वात् । अजहत्स्वार्थायामपि  
तदर्थस्योपसर्जनत्वात् । सम्बोधने तु प्रागुक्तम् ।

नच वी जयत इत्यत्रैकादेशस्य पूर्वं प्रत्यन्तवद्भावाद्विशब्द-  
परो जिरस्तीति वाच्यम् । पूर्वस्य कार्ये कर्तव्ये एवान्तवद्भावात् ।  
परा जयति सेना । उत्कृष्टेत्यर्थः । प्रकृतिवदित्यतिदेशस्यानि-  
यत्त्वात् जेरित्यत्र इयङ्भावः ।

## आङो दोऽनास्यविहरणे २० ।

आङ्पूर्वांमुखविकासनभिन्नार्थवृत्तेर्दाञ् आत्मनेपदं स्यात् ।  
आस्यवृत्तित्वाभावादन्येषां दारूपाणामग्रहणमिति कैयटः । वि-  
द्यामादत्ते । आस्यग्रहणं विशेषोपलक्षणार्थम् । मुखं व्याददाति ।  
विपादिकां व्याददाति । नदीकूलं व्याददाति । पराङ्गकर्मकादना-  
स्येति निषेधो नेष्यते “स्वाङ्गकर्मकाच्च” इति वार्त्तिकात् । स्वमङ्गमिह  
स्वाङ्गं न त्वद्गवं मूर्त्तिमदिति परिभाषितम् । व्याददते पिपी-  
लिकाः पतङ्गस्य मुखम् । आङिति ङितो ग्रहणान्नेह भिक्षामा-

ददाति । स्मृतावयमाकार इत्याहुः ।

अकर्त्रभिप्रायार्थो ऽयमारम्भः । कर्त्रभिप्राये तु आस्यकर्म-  
कादपि भवत्येव । व्यादत्ते विहगपतिर्मुखं स्वकीयम् । मुखं  
व्यादाय स्वपितीत्यस्य सुप्त्वा मुखं व्यादत्ते इति व्यत्ययेनार्थ-  
इति वाचस्पतिमिश्राः ।

## क्रीडोऽनुसंपरिभ्यश्च २२।

क्रीडृ विहारे । चकारादाङ् । अनुक्रीडते इत्यादि । उप-  
सर्गेण समा साहचर्यात् अनोः कर्मप्रवचनीयान्न । माणवकमनु  
क्रीडति । तेन सहेत्यर्थः । “तृतीयार्थे” इत्यनुः कर्मप्रवचनीयः ।

“समोऽकूजने” ।

मयाऽस्य संक्रीडति चक्रिचक्रे इति श्रीहर्षः । क्रीडते  
नागराज इति तु प्रमादः ।

“आगमेः क्षमायाम्” ।

आगमयस्व तावत् । सहस्व कचित्कालं मा त्वरिष्ठा इत्य-  
र्थः । यावदागमयते ऽथ नरेन्द्रानिति श्रीहर्षः ।

“शिक्षेजिज्ञासायाम्” ।

विद्यासु शिक्षते । इह शक्तिः सन्नन्तो गृह्यते इति विध्यर्थ-  
मिदम् । क्रियाविषयश्च शक्तिः प्रयुज्यते । भोक्तुं शक्नोतीत्यादि-  
दर्शनात् । इह जिज्ञासाविषयः शक्तिर्गृह्यते । विद्यां जिज्ञासितुं  
घटते इत्यर्थः । नच तत्प्रयोगापत्तिः । आत्मनेपदेनैव जिज्ञासा-  
प्रतीतेरिति केचित् ।

अन्ये तु “शिक्ष विद्योपादाने” इत्यस्य निय-  
मार्थं ग्रहणमित्याहुः । नचाद्ये ज्ञानविशिष्टशक्तेरिच्छावि-  
षयतया ज्ञानविषयकेच्छार्थकं जिज्ञासायामित्यसङ्गतमिति वा-

च्यम् । ज्ञानस्यापि विशेषणतया विषयत्वानपायात् । इच्छा  
सन्वाच्या शक्तिर्धात्वर्थः, इच्छाया ज्ञानविषयकत्व त्वात्मनेपदेन  
द्योत्यते इति ।

“किरतेर्हर्षजीविकाकुलायकरणेषु उपसंख्यानम्” ।

किरतिर्विक्षेपार्थः, हर्षादयस्तु विषयत्वेनोपात्ताः । एतेष्वे-  
वार्थेषु “अपाच्चतुष्पाद्” इति सुटो विधानात् । अपस्किरते वृषो  
हृषः, कुक्कुटो भक्षार्थी, श्वा आश्रयार्थी वा । हर्षादिषु किम् ।  
अपकिरति कुसुमम् । यद्यप्यात्मनेपदविधौ चतुष्पाक्छकुनिक-  
र्तृकत्वं निमित्ततया नोपात्त तथा ऽपि सुटा सह समानविषयो  
ऽयं तद् । तेन गजोऽपकिरतीत्येव भवतीत्याहुः ।

“हरतेर्गतताच्छील्ये” ।

गतं प्रकारः । पैतृकमश्वा अनुहरन्ते मातृकं गावः । पित्रा-  
देर्गतं प्रकारं सततं शीलयन्तीत्यर्थः । मातुरनुहरतीति त-  
द्धितार्थसूत्रगतभाष्ये सादृश्यमात्रं विवक्षितमिति कैयटः ।

“आडि नुप्रच्छयोरुपसंख्यानम्” ।

आनुते । उत्कण्ठापूर्वकं शब्दं करोतीत्यर्थः । णु स्तुनौ ।  
अदादिः । आपृच्छते गुरुम् ।

“आशिषि नाथः” ।

नियमार्थमेतत् । नचानुदात्तेस्त्ववैयर्थ्यम् । नाथन इति युज-  
र्थत्वात् । सर्पिषो नाथते । सर्पिर्मेभूयादित्याशास्ते इत्यर्थः ।  
“आशिषि नाथः” इति कर्मणि षष्ठी । दीनं त्वामनुनाथते  
कुचयुगं पत्रावृतं मा कृथा इत्यत्र नाथसे इतीत्याहुः ।

“शप उपालम्भने” ।

शप आक्रोशे-स्वरितेत् । अकर्तृगफलार्थ आरम्भः । देवद-  
चाय शपते । त्वत्पादौ स्पृशामि नैतन्मया कृतमिषेवं शपथं करो-

७०४ व्याकरणसिद्धान्तसुधानिधौ प्रथमाध्याये

तीत्यर्थः । “श्लाघद्नुङ्स्थाशपां ज्ञीप्स्यमानः” इति सम्प्रदान-  
संज्ञा । यस्मै आख्यायते स ज्ञीप्स्यमान इत्येके । य आख्यायते  
स इत्यन्ये । मुख्यः शपामि यदि किं चिदपि स्मरामि इत्यत्र  
तु स्वाभिप्रायाविष्करणमात्रविवक्षा ।

## समवप्रविभ्यः स्थः २२।

सन्तिष्ठते इत्यादि । “आङः प्रतिज्ञायामुपसंख्यानम्”  
अस्ति सकारमातिष्ठते । आगमौ गुणवृद्धी आतिष्ठते । अस्या-  
र्थः—आपिशलिः “अस भुवि” इत्यत्र सकारमात्रं पठति ।  
अस्ति आमीदित्यादावडाटावागमौ विधत्ते ।

## प्रकाशनस्थेयाख्ययोश्च २३।

गोपी कृष्णाय तिष्ठते । स्वाभिप्रायं प्रकाशयति । स्थेयो  
विवादपदनिर्णेता । बाहुलकादाधिकरणे अचो यत् । तत्त्वाय  
तिष्ठ स्वमुखे स्व एवेति श्रीहर्षः । तत्त्वनिर्णयार्थमाश्रयेत्यर्थः ।

## उदोऽनूर्ध्वकर्मणि २४

उर्ध्वसंयोगफलकत्वाभाववाक्रियावृत्तेरुत्पूर्वात्तिष्ठतेस्तत्प्रा-  
ग्वत् । “उद् ईहायाम्” इति वार्तिकं कर्मपदप्रयोजनकथनार्थम् ।  
कायपरिस्पन्दात्मिकायां चेष्टायामिति यावत् । अन्यथा अनूर्ध्व  
इत्येवावश्यत् । धातोः क्रियावाचित्वनियमात् तल्लाभात् । उत्ति-  
ष्ठमानस्तु परः । अनूर्ध्वेति किम् । जवेन पीठादुदतिष्ठदच्युतः ।  
ईहायां किम् । उत्तिष्ठति सेना । जायते इत्यर्थः ।



तृतीयपादे आत्मनेपदाहिकम् । २ । ७०५

## उपान्मन्त्रकरणे २५।

मन्त्रकरणकार्थवृत्तेरुपपूर्वकात्तिष्ठतेः प्राग्वत् । ऐन्द्रया गा-  
ईपत्यमुपतिष्ठते । मन्त्रेति किम् । भर्तारमुपतिष्ठति यौवनेन ।

“उपादेवपूजासङ्गतिकरणमित्रकरणपार्थिविति वक्तव्यम्” ।

अमन्त्रकरणार्थमेतत् । आदित्यमुपतिष्ठते ।

बहूनामप्यचित्तानामेको भवति चित्तवान् ।

पश्य वानरसैन्ये ऽस्मिन्यदर्कमुपतिष्ठते ॥

मैवं मंस्थाः साचित्तोऽयमेषो ऽपि हि यथा वयम् ।

कपेस्तदपि कापेय यदर्कमुपतिष्ठति ॥

इति भाष्यम् । देवपूजां मत्वा पूर्वमात्मनेप्रदं परत्र तु  
चापलमेतन्न पूजनमिति तदभाव इति कैयटः । स्तुत्यं स्तुति-  
भिरर्थ्याभिरुपतस्थे सरस्वती । देवतात्वारोपात् । रथिकानुप-  
तिष्ठते । उपश्लिष्यतीत्यर्थः । अश्वारोहानुपतिष्ठते । अनुप-  
श्लिष्यस्यापि मैत्रीसंबन्धः । अयं पंथाः सुग्नमुपतिष्ठते ।  
प्राप्नोतीत्यर्थः ।

“वा लिप्सायामिति वक्तव्यम्” ।

भिक्षुको ब्राह्मणमुपतिष्ठते उपतिष्ठति वा । लिप्सयोप-  
गच्छतीत्यर्थः ।

## अकर्मकाच्च २६।

भोजनकाले उपातिष्ठते । सन्निहितो भवतीत्यर्थः ।

## उदविभ्यान्तपः २७।

अकर्मकादित्येव । उत्तपते । त्विषां वितपते पतिरिति मुरा-

७०६ व्याकरणसिद्धान्तसुधानिधौ प्रथमाध्याये

रिः । दीप्यते इत्यर्थः ।

“स्वाङ्गकर्मकाच्च” ।

उत्तपते वितपते पाणिम् । नेह देवदत्तो यज्ञदत्तस्य पाणिं वितपति । सन्तापयतीत्यर्थः । सुवर्णमुत्तपति । सन्तापयति, विलापयति वा । उद्विभ्यां किम् । निष्टपति । “निसस्तपतौ” इति षत्वम् ।

ननु उद्विभ्यां तप आत्मनेपदमेवेति यक्चिण्निवृत्त्यर्थमिदं वचनं स्यात् । तथा च निष्टपते इत्युदाहार्यम् । दीप्यते इत्यर्थे ऽकर्मको हि तपिः अन्तर्भावितण्यर्थतया तापने वर्तमानश्च सकर्मकः । पुनः प्रयोजकव्यापारविवक्षायां कर्तुः कर्मवद्भावादात्मनेपदसिद्धेः ।

मैवम् । अर्थभेदे कर्मवद्भावं विनाऽपि सकर्मकाणामकर्मकत्वदर्शनात् । नदी वहति, भारं वहति इत्यादिप्रयोगात् । तस्माद्विध्यर्थमेव सूत्रम् ।

## आङो यमहनः २८।

आङ्पूर्वकाभ्यामकर्मकाभ्यां स्वाङ्गकर्मकाभ्याञ्च यमिहनिभ्यामात्मनेपदं स्यात् । आयच्छते । आहते । आयच्छते पाणिम् । आहते शिरः । एतेन मोहादाहध्वं मा रघूत्तममिति भट्टिप्रयोगो व्याख्यातः । पराङ्गकर्मकाभावसत्त्वादात्मनेपदस्य सुस्थत्वात् । अकर्मकेति किम् । आयच्छति रज्जुं कूपात् । आहन्ति वृषलं पादेन । स्वाङ्गेति किम् । परशिर आहन्ति । गाण्डीवी कनकशिलानिभं भुजाभ्यामाजग्रे विषमविलोचनस्य वक्ष इति भारविप्रयोगस्तु प्रामादिक इति केचित् । नच आजोति पदं छि-

तृतीयपादे आत्मनेपदाहिकम् । २ । ७०७

त्वा त्रे हननायेति हन्तेर्भावे किपि चतुर्थ्येकवचनं शङ्क्यम् । अ-  
जेर्वीभावे विवायेति रूपस्वीकारात् ।

शिवस्य समीपमेत्य मल्लसंप्रदायेन स्वं वक्ष आस्फालित-  
वानिति केचित् ।

यद्वा उन्मज्जन्मकर इवामरापगाया वेगेन प्रतिमुखमेत्य बा-  
णनद्याः । गाण्डीवी स्थित इत्यध्याहारः । आजग्रे इति कर्मणि  
लकारः । तेनेत्यध्याहारः ।

यद्वा गाण्डीवमात्मन इच्छन् गाण्डीवी क्यजन्तात् किप् ।  
कनकशीलेति । आचारकिबन्तात्कर्तरि किपि तृतीया । द्वयोः  
कर्मधारयः । नितरां भा यत्रेति वक्षोविशेषणम् । उन्मज्जन्म-  
कर इति कर्मधारयात्सति सप्तमी । लकारः कर्मण्येव ।

## समो गम्यृच्छिभ्याम् २९ ।

सम्पूर्वाभ्यामकर्मकाभ्यामाभ्या प्राग्वत् । सङ्गच्छते । स-  
मृच्छते । अकर्मकाभ्यां किम् । खगः सङ्गच्छति यद्दिनाधिपम् ।  
तच्चैक्यं समगच्छतेति त्वार्षम् । स्वार्थे ष्यञ् । एकं समपद्यते-  
त्यर्थो वा ।

“विदिपृच्छिस्वरतीनामुपसंख्यानम्” ।

परस्मैपदिभ्यां साहचर्याद्विदेर्ज्ञानार्थस्य ग्रहणम् । लाभार्थस्य  
स्वरितेच्चात्, सत्ताविचारणार्थयोस्त्वात्मनेपदित्वात् । संविच्चे ।  
संविद्भाते । संविद्रते । संपृच्छते । संस्वरते ।

“अतिंश्रुदृशिभ्यश्चेति वक्तव्यम्” ।

अतीति भ्वादिजुहोत्यादेर्ग्रहणम् । मा समृत मा समृषातां मा  
समृषतेति भाष्यात् । समारत समारतां समारन्तेति वृत्तेश्च । “सति-  
शास्ति—” इत्यङ्गविधौ तु लुप्तविकरणेन शास्तिना साहचर्याज्जौहो-

## ७०८ व्याकरणसिद्धान्तसुधानिधौ प्रथमाध्याये

त्यादिकस्यैव ग्रहणम् । परस्मैपादिष्वित्यस्योत्तरार्थमनुवृत्तावपि योगविभागसामर्थ्यादङ्गविधौ न सम्बन्धः । तेन भाष्यमुपपन्नम् । संशृणुते । सम्पश्यते । रक्षांसीति पुराऽपि संशृणुमहे इति मुरारिप्रयोगस्तु चिन्त्यः । अकर्मकादित्यनुवृत्तेः ।

केचित्तु रक्षांसि सन्तीति कथयद्भ्यः इत्यध्याहारः । हितान्न यः संशृणुते स किं प्रभुरिति वदविवक्षितकर्मकत्वान्न दोषः ।

वस्तुतो रक्षांसि सन्तीति वाक्यार्थस्य कर्मत्वात् द्वितीयान्तपदसमभिव्याहारविरहान्न दोषः ।

“उपसर्गादस्यत्यूहोर्वेति वक्तव्यम्” ।

“अकर्मकाद्” इति अतः परं न सम्बध्यते इति कैयटादयः । निरस्यति । निरस्यते । समूहति । समूहते । उपसर्गात्किम् । अस्यति । ऊहते । अनुक्तमप्यूहति पण्डितो जन इति तु प्रमादः । ओहतीति सोपसर्गपाठे वा ।

## निसमुपविभ्यो ह्रः ३० ।

निह्वयते इत्यादि । अकर्त्रभिप्रायार्थ आरम्भः । नच आकारान्तस्यानुकरणात् निह्वास्यते, इत्येवोदाहरणम् विकृतिग्रहणे प्रकृतिग्रहणाभावादिति वाच्यम् । एङन्ते एवानुक्रियमाणे लक्षणवशादात्वनिष्पत्तावपि आत्वस्याविवक्षितत्वात् ।

## स्पर्द्धायामाङः ३१ ।

आङ्पूर्वाद् ह्वयतेः स्पर्द्धायां प्राग्वत् । मल्लमाह्वयते । स्पर्द्धमानः सन्नाह्वयति । स्पर्द्धायां किम् । पुत्रमाह्वयति । स्पर्द्धाया एतद्धात्वर्थत्वे ऽपि आङ्पूर्वस्य शब्दनार्थत्वात्स्पर्द्धायां विषये विधिरयम् ।

## गन्धनावक्षेपणसेवनसाहसि- क्यप्रतियत्नप्रकथनोपयोगेषु

कृजः ३२।

सप्तस्वर्थेषु । अकर्त्राभिप्रायार्थ आरम्भः । गन्धनं सूचनं  
हिंसासादृश्यात् । उत्कुरुते । सूचयतीत्यर्थः । अवक्षेपणं भर्त्स-  
नम् । श्येनो वार्त्तिकामुदाकुरुते । हरिमुपकुरुते । सेवते इत्यर्थः ।  
परदारान्प्रकुरुते । सहसा तेषु प्रवर्तते इत्यर्थः । एधो दकस्योप-  
स्कुरुते । एधशब्दो ऽकारान्तो ऽपि । एवान् हुताशनवत इति  
दर्शनात् । सान्तत्वं व्याख्याने । दकशब्द उदकार्थो ग्राह्यः ।  
जीवनीयं दकं चेति हलायुधोक्तेः । तस्य गुणान्तराधानं  
करोतीत्यर्थः । प्रकथनं प्रकर्षेणोक्तिः । गाथाः प्रकुरुते । उप-  
योगो ऽप्रतिषिद्धविनियोगः । शतं प्रकुरुते । एषु किम् । कटं  
करोति ।

अधेः प्रसहने ३३।

कृज इत्यनुवर्तते । प्रसहनमभिभवः क्षमा च । षह मर्षणे  
ऽभिभवे चेति पाठात् । छन्दसीत्यस्य प्रायिकत्वात् । तमधिकुरु  
ते । भवादृशाश्चेदधिकुर्वते परान् इति भारविः । क्षमत इत्यर्थः ।

वेः शब्दकर्मणः ३४।

शब्दस्य कर्मकारकत्वे विपूर्वात्कृञ् आत्मनेपदम् । स्वरा-  
न्विकुरुते । उच्चारयतीत्यर्थः । नेह चित्तं विकरोति कामः ।

## अकर्मकाच्च ३५।

वेः कृञ् इति प्राग्वत् । प्रवृद्धानि विकुर्वते । विकृतानि भवन्तीत्यर्थः ।

## संमाननोत्सञ्जनाचार्यकर- णज्ञानभृतिविगणनव्ययेषु नियः ३६।

एषु बोध्येषु नयतेरात्मनेपदम् । उत्सञ्जनज्ञानविगणनव्यया नयतेर्वाच्याः । अन्ये तु प्रयोगोपाधयः । शास्त्रे नयते । सोपपत्तिकान् शास्त्रसिद्धान्तान् शिष्येभ्यः प्रापयतीत्यर्थः । शिष्याणामिष्टार्थसिद्ध्या संमानननिष्पत्तिः । प्रयोगोपाधित्वं तु तज्जन्यशाब्दबोधाविषयत्वे सति प्रयोगनियामकत्वम् । उत्सञ्जनमुत्क्षेपणम् । दण्डमुन्नयते । माणवकमुपनयते । विधिना स्वसमीपं प्रापयतीत्यर्थः । तत्फलं माणवकसंस्कारः । तस्याचार्यगामित्वाभावादात्मनेपदविधानम् । अध्यापनार्थत्वे तु उपनयनस्येदं व्यर्थं स्यादिति मीमांसकाः । उपनीय वदेद्रेदमाचार्यः स उदाहृत इति स्मृत्या तदेवाचार्यपदप्रवृत्तिनिमित्तम् । विनिन्युरेनं गुरवो गुरुप्रियम् इत्यत्राचार्यकरणमविवक्षितम् ।

वस्तुतस्तु आचार्यकरणम् उपशब्दसमाभिव्याहृतनयतेरेव प्रयोगोपाधिः । प्रयोगोपाधेः स्वरूपसत एव नियामकतया तद्विवक्षाया अनुपयोगात् । तत्त्वं नयते । विश्विनोतीत्यर्थः । कर्मकरानुपनयते भृतिदानेनात्मसमीपं प्रापयतीत्यर्थः ।

विगणनम् । ऋणादेर्निर्यातनम् । करं विनयते । राजांशं ददा-  
तीत्यर्थः । शतं विनयते । धर्माद्यर्थं विनियुङ्क्ते इत्यर्थः । नेह  
घटं नयति ।

## कर्तृस्थे चाशरीरे कर्मणि ३७।

नयतेः कर्तृस्थे कर्मणि यदात्मनेपदं प्राप्तं तच्छरीरावयव-  
भिन्ने एव स्यात् । शरीरपदमत्र तदवयवपरम् । चैत्रत्वा-  
दिजातीनां शरीरवृत्तितया तत्तादात्म्यापन्नस्यैव जीवस्य  
कर्तृतया शरीरस्य शरीरस्थत्वासम्भवात् । यद्यपि शरीराद्वि-  
विच्य लौकिकैरनिश्चये ऽपि वस्तुतः शरीरतादात्म्यापत्तेः क-  
र्तृत्वानुपयोगः । कृतिसमवायित्वरूपस्य तस्यात्ममात्रवृत्तित्वात् ।  
शरीरस्य त्ववच्छेदकतयैव तदाश्रयत्वात् । तथाप्यत्रोभयसाधा-  
रणमेवाश्रयत्वं विवक्षितम् । चैत्रः कर्तेति व्यवहारात् । क्रोधं  
विनयते । स्वकीयं क्रोधं निरस्यतीत्यर्थः । क्रोधापगमफलस्य  
चित्तप्रसादादेः कर्तृगत्वे ऽपि नियमार्थमिदम् । नेह गडुं विन-  
यति । शरीरावयव एवायम् । विगणय्य नयन्ति पौरुषं विहित-  
क्रोधरया जिगीषव इति भारविप्रयोगस्तु कर्तृगत्वाविवक्षायाम् ।  
करोतीत्यर्थे प्राप्त्यर्थे वाऽत्र कृञो वृत्तिरित्यन्ये । सम्पदस्तव  
गिरामपि दूरात् यन्न नाम विनयं विनयन्ते इति श्रीहर्षे विनय-  
न्तीत्येव पाठ इति नारायणः । णय गतावित्यस्यान्तर्भावित-  
ण्यर्थस्य प्रयोगोऽयमिति व्याख्यातमस्माभिः ।

## वृत्तिसर्गतायनेषु क्रमः ३८।

वृत्तिरप्रतिबन्धः । ऋच्यस्य क्रमते बुद्धिः । सर्ग उत्साहः ।  
येनेन्द्रलोकावजयाय सृष्ट इति दर्शनात् । अध्ययनाय क्रमते ।

७१२ व्याकरणसिद्धान्तसुधानिधौ प्रथमाध्याये

तायनं स्फीतता । क्रमन्ते ऽस्मिन् शास्त्राणि । स्फीतानि भव-  
न्तीत्यर्थः ।

## उपपराभ्याम् ३९ ।

सोपसर्गे नियमार्थमिदम् । वृत्त्यादिषूपपरा इत्युपसर्गद्वय-  
पूर्वकादेव क्रमेः आत्मनेपदम् । उपक्रमते । नियमान्नेह । संक्राम-  
ति । वृत्त्यादिष्वेव नेह—उपक्रामति । पराक्रामति ।

## आङ उद्गमने ४० ।

“ज्योतिरुद्गमने इति वाच्यम्” । आक्रमते आदित्यः ।  
उदयते इत्यर्थः । उद्गमनार्थः क्रमिरकर्मकः । नेह । आक्रमति  
धूमो हर्म्यतलात् । हर्म्यतलमिति भाष्ये तूद्गमनपूर्विकायां  
व्याप्तौ क्रमिर्बोध्यः । नभः समाक्रामति चन्द्रमाः क्रमादि-  
त्यत्र व्याप्तिरेवार्थो नतूद्गमनमिति कैयटः ।

## वेः पादविहरणे ४१ ।

साधु विक्रमते वाजी । क्रमेः पादविक्षेपवृत्तित्वे ऽपि  
धातूनामनेकार्थत्वादर्थान्तरे आत्मनेपदवारणायार्थनिर्देशः । नेह  
विक्रामति अजिनसन्धिः । स्फुटतीत्यर्थः ।

## प्रोपाभ्यां समर्थाभ्याम् ४२ ।

समर्थत्वं समानार्थत्वम् । शकन्ध्वादिः । संशब्द एव वा  
तदर्थः । प्रक्रामते । उपक्रमते । आरभते इत्यर्थः । आरम्भे किम् ।  
प्रक्रामति । उपक्रामति । इह गमनागमने अर्थौ । उपपराभ्या-  
मित्यस्यापि न प्रवृत्तिः । वृत्त्यादेरत्राविवक्षितत्वात् ।



तृतीयपादे आत्मनेपदाहिकम् । २ । ७१३

## अनुपसर्गाद्वा ४३

क्रामति क्रमते । अप्राप्ताविभाषेयम् । “उपपराभ्याम्”  
इत्यस्य नियमार्थतया “वृत्तिसर्ग-” इत्यादेरनुपसर्गविषयत्वात् ।

## अपह्वे ज्ञः ४४

शतमपजानीते । अपलपतीत्यर्थः ।

## अकर्मकाच्च ४५

सर्पिषो जानीते । सर्पिषा उपायेन प्रवर्त्तते इत्यर्थः ।  
जानातेरत्र ज्ञानपूर्वकप्रवृत्तिपरत्वात् । “ज्ञो ऽविदर्थस्य” इति करणे  
षष्ठी । सकरणादिति तु नोक्तम् । स्वरेण पुत्रं जानातीत्यत्रा-  
ऽतिव्याप्तेः ।

## संप्रतिभ्यामनाध्याने ४६

शतं सञ्जानीते । अवेक्षत इत्यर्थः । अनाध्याने किम् ।  
मातुः संजानाति । “अधीगर्थ-” इति षष्ठी । नच तत्र शेषानुवृत्तेः  
“अकर्मकाच्च” इति पूर्वेण आत्मनेपदापत्तिः । अनाध्यान इति  
विभज्य पूर्वशेषतयापि तस्य व्याख्यानात् इत्याहुः ।

## भासनोपसम्भाषाज्ञानयत्न-

## विमत्युपमन्त्रणेषु वदः ४७।

उपसम्भाषोपमन्त्रणे वाच्ये, अन्ये प्रयोगोपाधयः । शास्त्रे

## ७१४ व्याकरणसिद्धान्तसुधानिधौ प्रथमाध्याये

वदते । भासमानो ब्रवीतीत्यर्थः । शिष्यैः स्तूयमानो हि भासते । तेजोभङ्गे तु न शक्नुयाद्वदितुमिति भासनं हेतुभूतं सद् विशेषण-मित्याहुः । कर्मकरानुपवदते । उपसान्त्वयतीत्यर्थः । शास्त्रे व-दते । उक्तिविषयकज्ञानवानित्यर्थः । क्षेत्रे वदते । तद्विषयको-त्साहं स्फुटयतीत्यर्थः । आविष्करणरूपस्य वदत्यर्थस्य यत्रः कर्मेति केचित् । विशिष्ट एव वदत्यर्थ इत्यन्ये । क्षेत्रे वि-वदन्ते । विमत्या हेतुभूतया नानाविधं भाषन्ते इत्यर्थः । एतेषु किम् । यत्किञ्चिद्वदति ।

## व्यक्तवाचां समुच्चारणे ४८।

व्यक्ता वाचि वर्णा येषां ते मनुष्यादयः । व्यधिकरण-बहुव्रीह्याश्रयणात् । समुच्चारणं सम्भूयोच्चारणम् । सम्प्रवदन्ते ब्राह्मणाः । नेह वरतनु प्रवदन्ति कुक्कुटाः । शुकसारिकादीनां न सर्ववर्णविषयकं व्यक्तवाक्त्वम्, अपि तु पुरुषप्रयत्नवशेन कतिपयवर्णविषयमिति तत्रात्मनेपदं नेति कैयटः ।

## अनोरकर्मकात् ४९।

अनुवदते कठः कलापस्य । अनुः सादृश्ये । तुल्यार्थयोगे शैषिकी षष्ठी । अकर्मकात् किम् । अयमपि च गिरं नस्त्वत्प्र-बोधप्रयुक्तामनुवदति शुकस्ते मञ्जुवाक्पञ्जरस्थः । व्यक्तवाचा-मित्येव । अनुवदति वीणा ।

## विभाषा विप्रलापे ५०।

विप्रलापो विरोधोक्तिः । विप्रवदन्ते विप्रवदन्ति वा वैद्याः । युगपत्परस्परविरुद्धं वदन्तीत्यर्थः । विप्रलापे किम् । सम्प्रवदन्ते

तृतीयपादे आत्मनेपदाहिकम् । २ । ७१५

ब्राह्मणाः । व्यक्तवाचां किम् । विप्रवदन्ति शकुनयः । समुच्चारणे किम् । क्रमेण विप्रवदन्ति ।

## अवाद्भिः ५१।

अवगिरते । अवात् किम् । गिरति । गृणातेस्त्ववपूर्वस्य प्रयोगो नास्तीति भाष्यम् ।

## समः प्रतिज्ञाने ५२।

नित्यं शब्दं सङ्गिरते मीमांसकः । शब्दो नित्य इति प्रतिजानीते इत्यर्थः । नेह सङ्गिरति ग्रासम् ।

## उदश्चरः सकर्मकात् ५३

धर्ममुच्चरते । उल्लङ्घयतीत्यर्थः । द्वे तिस्रो रमणीयमंबरमणेर्यामुच्चरन्ते इति मुरारिः । सकर्मकात्किम् । क्षितेस्तदा यः स्वन उच्चचार । उत्पन्न इत्यर्थः ।

## समः स्तृतीयायुक्तात् ५४।

पश्यां नृपः सञ्चरमाण एषः । तृतीयेति किम् । उभौ लोकौ सञ्चरसि इमं चामुं च देव ।

## दाणश्च सा चेच्चतुर्थ्यर्थे ५५

सम्पूर्वादाणस्तृतीयायुक्तादात्मनेपदं सा तृतीया चेच्चतुर्थ्यर्थे । दास्या संयच्छते । कामुकः सन् तस्यै ददातीत्यर्थः । तृतीयाऽप्यनेनैव चतुर्थ्यर्थे विधीयते चेच्छब्दस्य चकारार्थत्वादिति सम्प्रदायः । अशिष्टव्यवहारे चतुर्थ्यर्थे तृतीयेति वार्त्तिकं तदंशे

तृतीयपादे आत्मनेपदाह्निकम् । २ । ७१७

साहचर्यादुपसर्गग्रहणाच्चेह देवदत्तं प्रति शुश्रूषते । “लक्षणेत्यं-  
भूत-” इति प्रतिः कर्मप्रवचनीयः ।

## शदेः शितः ६०

शितः प्रकृतिभूतात् शदेरात्मनेपदं स्यात् । शीयते । शितः  
किम् । शत्स्यति । अशत्स्यत् । “शेषाद्” इति परस्मैपदम् ।

“उपसर्गपूर्वनियमे इव्यवाय उपसख्यानम्” ।

न्यविशत । व्यक्रीणीत । यद्यपि विकरणेभ्यो नि-  
यमो बलीयानित्युक्तम्, तत्र च विकरणोत्पत्तेः प्रागेव नि-  
यमः ततो नित्यत्वाद्विकरणः ततो ऽडागम इति वार्तिकं ग-  
तार्थं तथापि तदनाश्रित्यायमारम्भः । नच धात्ववयवत्वादटो न  
व्यवधायकत्वम् । विकरणान्तस्याङ्गत्वात्समुदायावयवस्याटो  
धातुग्रहणेनानुपादानात् । न च परत्वादट् । कृताकृतप्रस-  
ङ्गित्वेन विकरणानां नित्यत्वात् । अटश्च शब्दा-  
न्तरस्य प्राप्नुवन्विधिरित्यनित्यत्वात् । नच कृते ऽपि  
अन्यस्मात्प्राप्त्या विकरणो ऽप्यनित्यः । शब्दान्तरात्प्रा-  
प्नुवतो ऽनित्यत्वानुक्तेः । नच लादेशात्पूर्वं परत्वादडागमः ।  
लादेशस्य कृताकृतप्रसङ्गित्वेन नित्यत्वात् । कृते ऽप्यटि धातुग्र-  
हणेन तद्ग्रहणादव्यवधायकत्वात् । अडागमस्त्वनित्यः ।  
लादेशोत्तरं विकरणैर्नित्यतया स्वपूर्वं तत्प्रतिषेधात् । विक-  
रणोत्तरं च शब्दान्तरप्राप्तत्वात् । यद्यपि लादेशे कृते स्थानिव-  
द्भावेन लुङादिव्यपदेशादटो निमित्तसद्भावे ऽपि विकरणेन  
नित्यत्वादट् बाध्यते तथापि यस्य लक्षणान्तरेण निमित्तं वि-  
हन्यते न तदनित्यम्, उभयोर्नित्ययोः परत्वादट् प्राप्नोति । नच

## ७१८ व्याकरणसिद्धान्तसुधानिधौ प्रथमाध्याये

तथापि तस्य धात्ववयवत्वाद्भवधायकत्वं नास्तीत्यात्मनेपदं सिद्धमिति वाच्यम् । लादेशोत्तरं नियमात्पूर्वं नित्यत्वात् विकरणोत्पत्त्या ऽडागमस्य विकरणान्तभक्तत्वाद्वातुव्यवधायकत्वान्न्यादिभ्यः परे अव्यवहिता विश्यादयो न भवन्तीत्यात्मनेपदं न स्यादिति वार्त्तिकाभिप्रायः ।

भाष्यकारास्तु लमात्रापेक्षतया लादेशा अन्तरङ्गा अडागमस्तु तद्विशेषापेक्षत्वाद्बहिरङ्गः । अथ लादेशेन समं न सम्प्रधारणा किन्तु नियमेन सहैव । लादेशोत्तरं हि विकरणः, अडागमो, नियमश्चेति त्रयं प्राप्नोति । तत्र यदि सर्वतो नियमो बलवान्स्यात् तदा वार्त्तिकं विनैवेष्टसिद्धिः स्यात् । नच विकरणेभ्यो नियमो बलीयानिति निर्वाहः । कृतो ऽपि विकरणो न व्यवधायक इति ज्ञापनेनापि तज्ज्ञापनस्यान्यथासिद्धेः । नचैवं नित्य एव नियमः । निवेक्ष्यते निविशते इत्यादौ केवलविकरणस्य व्यवधायकत्वस्थले नियमप्रवृत्तावपि कृते विकरणे ऽडागम इत्यटो व्यवधायकत्वात्तदप्रवृत्तेः । नहि विकरणात्पूर्वम् अद् कर्तुं शक्यः । अङ्गात्पूर्वं विकरणानां वाच्यत्वात् । अन्यथा तरतः तरन्तीति न स्यात् । शपं विना गुणाभावात् तसादेर्ङित्वात् । ततश्च पूर्वमित्त्वमेव स्यात् । अडाङ्भ्यामप्यन्यदाङ्गं पूर्वमप्येषितव्यम् । अन्यथा उपार्च्छदित्यत्र आटः पूर्वमुक्तौ तद्विशिष्टस्यैव ऋच्छिभावापत्तेः । वर्णमात्राश्रयत्वादृच्छिभावं बाधित्वा वृद्धेरेव पूर्वं प्रवृत्तेः । नच वार्णादाङ्गं बलीयः । समानाश्रयत्वात् । एकादेशस्य चादिवद्भावादृच्छिभावे ऋच्छदिति स्यान्न त्वार्च्छदिति । नच शब्दान्तरस्याकृत आडिति कृत्वा पुनर्भविष्यति । पुनर्ऋच्छिभावः पुनराडित्यव्यवस्थाप्रसङ्गात् । तस्माद्वार्त्तिकमावश्यकमिति चेत् ।

न । तरत इत्यत्र ह्यनित्यमित्त्वं विकरणस्तु नित्य इति तस्यैव प्रवृत्तेः । तरतीत्यादौ गुणस्यापि नित्यत्वात्स एव परत्वात् । उपाच्छेदित्यत्रापि उक्तरतीत्या पुनराद् । नच पुनर्ऋच्छिभावापत्तिः । इष्टतो व्यवस्थासम्भवात् । इदञ्चाभ्युपगम्योक्तम् । वस्तुतः परत्वादृच्छिभावः पश्चादेवाद् । तस्माल्लादेशेषु कृतेषु परत्वादडागमः । नचाडागमो नित्यः । शब्दान्तरस्य प्राप्ताविव शब्दान्तरात्प्राप्तावपि अनित्यत्वस्य युक्तत्वात् । कृताकृतप्रसङ्गित्वस्य साधारणत्वात् । अङ्गत्वजात्याश्रयणाद्वाडागमस्य शब्दान्तरप्राप्तिविरहात् । यद्वा नेरिति षष्ठ्येव न तु पञ्चमी । व्यवहितस्याप्यर्थद्वारेण विशेष्यत्वात्सम्बन्धोपपत्तेः । यद्वा निशब्दात्परमात्मनेपदान्तं विशत इति पदं साधु भवतीति “नेर्विशः” इत्यस्यार्थः । सत्यप्यडागमे नेः परमनन्तरमेवेति दोषाभाव इत्याहुः ।

## अत्रियतेर्लुङ्लिङोश्च ६१

शितो लुङ्लिङोश्च प्रकृतिभूतो यो अत्रियतिस्तत एवात्मनेपदं नान्यस्मात् । शित्प्रकृतित्वं शिदुत्पत्तेः प्रागेव योग्यतया ग्राह्यम् । लुङ्लिङोस्तु सत्यामेवोत्पत्ताविति भेदः । अत्रियते । अत्रियेत । अत्रियताम् । अत्रियत । अमृत । मृषीष्ट । नियमः किम् । ममार । मर्त्तासि । मरिष्यति । अमरिष्यत् । मृङ्गे ङित्वं तु स्वर्थम् । मा हि मृतेत्यत्र ङिदुपदेशात्परं “लसार्वधातुकम्” इति निघातो यथा स्यात् । नच सिञ्जलोपस्यासिद्धत्वम् । ङित्वसामर्थ्यात् । नच निघातः । हिचेति प्रतिषेधात् ।

## पूर्ववत्सनः ६२

शुद्धादात्मनेपदे यन्निमित्तं तत्सन्नन्तादप्यात्मनेपदं प्रवर्त-  
यतीत्यर्थः । एतावतैव निमित्तातिदेशो ऽयमिति व्यवहारः ।  
पूर्वेण तुल्यमिति तृतीयान्ताद्वृत्तिः । पञ्चम्यन्तात् विधानाभावात् ।  
पूर्वस्मादिवेति तु गम्योऽर्थः । ब्राह्मणेन तुल्यं वैश्यादधीत इतिवत् ।  
तत्र ब्राह्मणपदं तदपादानकाध्ययनपरम् । आसिसिषते । शि-  
शयिष्यते । निविषिषते । मुमुक्षत इत्यादि । नेह शिशत्सति ।  
मुमूर्षति । नह्येषा शदिभ्रियतिव्यक्तिः शित्प्रकृतिः, अतो नात्म-  
नेपदनिमित्तम् । सनि कृते तु सन्नतमेव शित्प्रकृतिः । शिशयिष्यत  
इत्यादौ तु प्रकृतौ ङित्वानपायान्निमित्तताऽतिदेश इति वैषम्यम् ।  
नचैवमनुक्तिर्कीर्षतीत्यत्रातिप्रसङ्गः गन्धनादेरर्थस्य जित्वस्य  
चात्मनेपदनिमित्तस्यातिदेशापत्तेरिति वाच्यम् । “अनुपराभ्यां  
कृञः” इति पर्यालोचनया अनुपूर्वकत्वाभावविशिष्टस्यैव  
तस्यात्मनेपदनिमित्तत्वात् ।

यद्वा प्राक् सनो येभ्य आत्मनेपदं तेभ्यः सन्नन्तेभ्यो  
ऽपि भवतीति कार्यस्यैवातिदेशः । सर्वातिदेशानां कार्यार्थतया  
कार्यातिदेशस्य प्राधान्यात् । नच शदिमृडोरितिप्रसङ्गः ।  
“शदेः शितः” “भ्रियतेर्लुङ्लिङोश्च” इति सूत्रद्वये ऽपि सनो  
नेत्यनुवर्त्य वाक्यभेदेन व्याख्यानात् । जुगुप्सते इत्यादौ तु  
नित्यसन्नन्ततया प्राक्सन आत्मनेपदादर्शनादेतदातिदेशस्य  
न प्रवृत्तिः । तथाऽप्यनुबन्धासञ्जनादेव तत्रानुदात्तङित इत्या-  
त्मनेपदमिति वक्ष्यते, अवयवेऽचरितार्थमिति न्यायात् । नच  
जुगुप्सयतीत्यादावतिव्याप्तिः । सन्पर्यन्तविशेषणेन चरि-  
तार्थत्वे तदतिरिक्तविशेषणे मानाभावात् । नच गोपयती-

तृतीयपादे आत्मनेपदाहिकम् । २ । ७२१

त्यादावतिव्याप्तिः, सनेव विशेषणीयो नतु णिजित्यत्र बीजा-  
भावादिति वाच्यम् । यत्रार्थे निन्दादौ सन्निष्यते तदर्थकाना-  
मेवानुदात्तेत्वात् अर्थान्तरे त्वननुबन्धकाश्चुरादावेव गुपा-  
दय इति सिद्धान्तात् ।

## आम्प्रत्ययवत्कृजोऽनुप्रयो- गस्य ६३ ।

आम्प्रकृतिधातोरिवानुप्रयुज्यमानोत्कृजो ऽप्यात्मनेपदम् ।  
आम्प्रत्ययो यस्मादित्यतद्गुणो बहुव्रीहिः । अकर्त्रभिप्रा-  
यार्थं सूत्रम् । ईहां चक्रे । नच इन्दाचकारित्यत्र प्रसङ्गः । पूर्व-  
वदित्यनुवृत्तेः । पूर्ववदेवात्मनेपदं नतु तद्विपरीतमिति निय-  
मार्थतयाऽपि वाक्यभेदेन व्याख्यानात् । कृजः किम् । भव-  
स्त्योर्मा भूत् । कृजग्रहणसामर्थ्यान्नात्र कृज्प्रत्याहारः । अत  
एवानुप्रयोगविधौ कृज्प्रत्याहारग्रहो वक्ष्यते ।

## प्रोपाभ्यां युजेरयज्ञपात्रेषु ६४।

“युजिर् योगे” इत्यस्य स्वरितेतो रुधादेरकर्त्रभिप्रायार्थो  
विधिः । “युज समाधौ” इति दिवादेरनुदात्तेत्वात् । यज्ञपा-  
त्रविषयतायास्तत्रासम्भवाच्च ।

“स्वराद्यन्तोपसृष्टादिति वक्तव्यम्” ।

प्रोपाभ्यामित्यपहाय यस्योपसर्गस्यादावन्ते वाऽजस्ति  
तत्पूर्वादिति पठनीयमित्यर्थः । तेन हलन्तभिन्नोपसर्गसंग्रहः ।  
उद्युक्ते । नियुक्ते । अयज्ञेति किम् । द्वन्द्वं न्यञ्चि पात्राणि  
प्रयुनक्ति ।



## समः क्षणुवः ६५ ।

“समो गम्यच्छिभ्याम्” इत्यतो विच्छिद्य पाठः सक-  
र्मकादपि विधानार्थः । संक्षणुते शस्त्रम् । वक्षः पीठे घनास्त्रत्रण-  
किणकठिने सङ्क्षणुवानः पृषत्कानिति मुरारिः ।

## भुजोऽनवने ६६ ।

“भुज पालनाभ्यवहारयोः” । “अनवने” इति पर्थुदासा-  
द्भक्षणार्थे आत्मनेपदविधानम् । तेन “भुज कौटिल्ये” इत्यस्य  
न ग्रहणम् । संयोगवादिप्रयोगस्यापि विशेषनिर्णयहेतुत्वात् ।  
अत एव संशङ्खचक्रो हरिरित्यत्रेवाशङ्खचक्रो हरिरित्य-  
त्रापि हरिपदं नारायणपरम् । तदुक्तम्—संयोगो विप्रयो-  
गश्चेत्युपक्रम्य विशेषस्मृतिहेतव इति । तच्चान्यत्र सविस्तरं  
व्याख्यातम् । ओदनं भुङ्क्ते । अनवने किम् । महीं  
भुनक्ति । बुभुजे पृथिवीपाल इत्यादौ उपभोगः, आ-  
त्मसात्करणं वाऽर्थः । नेह विभुजति पाणिम् । तेन “अनवन-  
कौटिल्ययोः” इति वार्त्तिकं स्पष्टार्थम् ।

## णेरणौ यत्कर्म णौ चेत्स- कर्ता ऽनाध्याने ६७ ।

ण्यन्तादात्मनेपदं स्यादनाध्याने । अणौ यत्कर्म णौ चेदिति  
द्वितीयं वाक्यम् । यच्छब्देन तच्छब्दाक्षेपः, यत्तदोर्नित्यसम्बन्धा-  
त् । धर्मान्तरस्य चानिर्देशात्कर्मत्वमेव सन्निधानात्प्रतिनिर्दिश्यते ।

अणौ यत्कर्म णौ चेत्तत्कर्मेति प्रतिनिर्देशेन च कर्मान्वरव्यावृत्तिः क्रियते । न त्वणौ कर्मणो णौ कर्मत्वसद्भावः प्रतिपाद्यते । स कर्तेति वाक्यान्तरेण तस्य कर्तृत्वप्रतिपादनात् । एकक्रियापेक्षया युगपदेकस्य कर्मकर्तृत्वोभयविरोधात् । यथेष्टं वाक्यशेषपरिकल्पनादणौ यत्कर्म णौ चेत्तदेव कर्मेत्येवकाराध्याहारात्कर्मान्तरनिवृत्तिलाभः । ततः स कर्तेति तृतीयं वाक्यम् अणौ कर्मणो णौ कर्तृत्वप्रतिपादनपरम् । एषामेकवाक्यत्वे महावाक्यम्—लक्ष्यस्य संस्कारकं महावाक्यं सम्पद्यते । नचैवं दर्शयते भृत्यान्नाजेति भाष्योदाहरणविरोधः । अणौ कर्मणो राज्ञोऽन्यस्य भृत्यानिति कर्मणः सद्भावादिति वाच्यम् । अण्यन्तावस्थायां ये कर्तृकर्मणो तदतिरिक्तस्यैव कर्मणो व्यावर्तनात् । यथा आरोहमाणो हस्ती स्थलमारोहयति मनुष्यानिति । इहतु अण्यन्तावस्थायां कर्तृणां भृत्यानामेव णौ कर्मत्वमिति भवत्येवात्मनेपदम् । अत एव स्मरयत्येनं वनगुल्मः स्वयमेवेति प्रत्युदाहरणं सङ्गच्छते इति कैयटानुसार्थः । नच यदित्यनेन कर्मैवोपात्तं नतु कर्ताऽपीति कथं कर्तृकर्मातिरिक्तकर्मव्यवच्छेद इति वाच्यम् । “कर्तरि कर्मव्यतिहारे” इत्यतः “कर्तरि” इत्यनुवृत्तं प्रथमान्तत्वेन विपरिणमय्य यच्च यश्चेति “नपुंसकमनपुंसकेन” इत्येकशेषमेकवद्भावं च कृत्वा व्याख्यानात् । एवं च करेणुरारोहयते निषादिनामिति आद्यप्रयोगोऽप्युपपद्यते ।

अत्रेदमवधेयम्—अण्यन्ते यत् कर्म तदन्यकर्त्रभावे तत्र कर्तृत्वे च कर्मकर्तृत्वादेवात्मनेपदं सिद्धम् । तथा हि—लुनाति केदारं देवदत्तो लूयते केदारः स्वयमेवेति । यथा केदारः कर्मकर्ता तथा लावयते केदारः स्वयमेवेति ण्यन्तेऽपि । लुनातिर्हि द्विधाभजनोपसर्जने द्विधाभावने वर्त्तते । फलावच्छिन्नव्यापारवाचित्वस्य

## ७२४ व्याकरणसिद्धान्तसुधानिधौ प्रथमाध्याये

सकर्मकाणामावश्यकत्वात् । लुनाति केदारं देवदत्तः द्विधा भवन्तं द्विधा भावयतीत्यर्थः । सौकर्यातिशयविवक्षायां द्विधा-भवनमात्रं तदर्थः । धातूनामनेकार्थत्वात् ।

वस्तुतो ऽर्थभेदेन धातुभेदः सारूप्यात्तु तत्त्वा-ध्यवसायः । तत्र द्विधाभवने कर्तुः केदारस्य “कर्म-वत्कर्मणा तुल्यक्रियः” इति कर्मकार्याणामतिदेशात् लूयते केदारः स्वयमेवेति प्रयोगः । स्वयमिति वचनं कर्त्रन्तरव्युदा-सार्थम् । आत्मनेत्यर्थे तु तदपेक्षया कर्मत्वमस्त्येवेति कर्मणि लकारेणैव सिद्धं स्यात् ।

यद्वा तेनात्मनः करणत्वमात्रं प्रतिपाद्यं प्रकृते तु द्विधाभवन-मात्रवृत्तेर्लुनातेर्धदा देवदत्तादिप्रयोजकव्यापारे णिजुत्पद्यते तदा लुनाति केदारं देवदत्तः लावयति केदारं देवदत्त इत्यनयोस्तुल्यो ऽर्थः।पुनः सौकर्यातिशयविवक्षायाम् अविवाक्षिते देवदत्तव्यापारे द्विधाभवनमात्रं लावयतेरर्थः । तत्र लूयते केदारः स्वयमेवेत्यने-न समानो लावयते केदारः स्वयमेवेत्यस्यार्थः । नच प्रयोज्य-प्रयोजकभावनिवृत्तौ णिचो निवृत्तिः । उपायनिवृत्तावप्युपेया-निवृत्तेः । सिद्धशब्दव्युत्पत्तये प्रकृतिप्रत्ययविभागस्य अर्थोपा-दानत्यागयोश्च स्वीकारात् । अत एव शिखी नष्ट इत्यादौ विश्लेषणध्वंसमात्रपरत्वे ऽपि मत्वर्थीयस्य न निवृत्तिः ।

तदुक्तम्—

निवृत्तप्रेषणाद्धातोः प्राकृतेऽर्थे णिजुच्यते । इति ।

सोऽयं निवृत्तप्रेषणपक्षे कक्षाचतुष्टयम्, ताम् प्रथमतृतीये द्वितीयतुर्ये च तुल्यार्थे इति विवेकः । अथाध्यारोपितप्रेषणपक्षः लुनाति केदारं देवदत्तः लुनन्तं देवदत्तं सौकर्यातिशयात्केदारः प्रयुङ्क्ते इति केदारव्यापारे णिच्-लावयति केदारो देवदत्तेनेति

देवदत्तनिष्ठो यो लवनानुकूलो व्यापारस्तदनुकूलव्यापारवानित्यर्थः । स च व्यापारो लवनसौकर्यप्रयोजकः शालिपाकादिः । पुनः प्रयोज्यप्रयोजकभावाविवक्षायां प्रकृत्या णिच् चोपात्तयोः प्रेषणयोर्युगपत्त्यागे लावयते केदारः स्वयमेवेति तिस्रो भवन्ति कक्षाः । पक्षे ऽध्यारोपितप्रेषणेऽत्र निवृत्तप्रेषणसमकक्षातुल्य एवार्थः । एवं स्थिते निवृत्तप्रेषणक्रियायां “कर्मवत्कर्मणा” इत्यात्मनेपदं सिद्धम् । लावयति केदारं देवदत्त इति लावयतौ यादृशी कर्मावस्थायां केदारस्य द्विधाभवनकरणा क्रिया तादृश्येव तस्मिन् धातौ कर्त्रवस्थायामिति “णेरणौ” इति सूत्रमनारभ्यम् ।

नचाध्यारोपितपक्षे आरोहयतीत्यत्र हस्तिनः कर्मत्वाभावात्समानधातौ कर्मत्वं नास्तीति पचत्योदनं देवदत्तो राध्यत्योदनः स्वयमेवेतिवत्कर्मवद्भावो न स्यादिति वाच्यम् । अध्यारोपितप्रेषणपक्षपरित्यागे ऽपि क्षतिविरहात् । निवृत्तप्रेषणक्रिययैव सर्वेष्टसिद्धेः । नच यक्चिणोर्निवृत्त्यर्थमिदम् । अणौ यत् कर्म णौ चेत्स कर्ता तदा णेरात्मनेपदमेव नान्यदिति नियमार्थत्वादिति वाच्यम् । “यक्चिणोः प्रतिषेधे हेतुमणिश्रिवृजामुपसंख्यानम्” इतिवार्त्तिकस्यावश्यकतया तत एव तत्सिद्धेः ।

ननु उदपुपुच्छत पुच्छं स्वयमेवेत्यहेतुमणौ यक्चिणोः प्रतिषेधार्थं सूत्रम् । नच पुच्छशब्दस्य द्रव्यवाचकतया अण्यन्तावस्थायां कर्मण एवाभावात्प्रकृतसूत्रेणापि तद् दुर्वारम् । पुच्छशब्दस्य पुच्छकर्मिकायामुदसनक्रियायां वृत्तेः । तस्मात्स्वार्थे णिङ् । यदा भ्राम्यमाणं पुच्छं संस्कारवशाच्चक्रमिव भ्रमणक्रियायां भूतायां स्वातन्त्र्येण विवक्ष्यते तदा उदपुपुच्छतेत्यात्मनेपदमेव णिङ्गताद्यथा स्यादिति नियम इति चेत् । न इहहेतुमत्पदमपहा-

## ७२६ व्याकरणसिद्धान्तसुधानिधौ प्रथमाध्याये

यैव वार्तिकस्य भारद्वाजीयैः पठ्यमानत्वाम् । अन्यथा गणयति  
गणं गोपालकः । गणयति गणः स्वयमेवेत्यत्र यक्चिणोः  
प्रतिषेधार्थं वचनान्तरमारभ्यं स्यात् । गणस्य णावेव कर्मत्वा-  
त्प्रकृतनियमेन तत्र यक्चिणोर्दुर्वारत्वात् ।

नन्वत्र कर्मवद्भावस्यैव दौर्लभ्यम् । तथाहि—क-  
र्मस्थभावकानां कर्मस्थक्रियाणां च कर्मवद्भावः क्रिया-  
भावयोश्च परिस्पन्दतद्विरहान्यतरविशिष्टसाधनसाध्यत्वाद्भेद-  
व्यवहारः । गणनं च संख्यानिमित्तः परिच्छेदो ज्ञा-  
नविशेषात्मकः कर्तरि वर्तते न तु कर्मणीति चेत् न । भागशो  
व्यवस्थापने ऽपि गणयतिर्वर्तते । भागशो ऽवतिष्ठमानङ्गणं  
गोपालको ऽवस्थापयति । तत्रानुकूलत्वाद्गणस्यैव कर्तृत्वविव-  
क्षायां कर्मस्थभावकत्वात्कर्मवद्भावप्रसक्तेः ।

अत्र विवरणकाराः—पुच्छशब्दस्याणौ कर्मत्वेऽप्येतत्सूत्रस्य  
न तत्र प्रवृत्तिरिति भाष्यकैयटग्रन्थावभ्युपगम्यवादमात्रं वस्तु-  
गत्या पुच्छशब्दस्य तत्कर्मकक्रियायामवृत्तेरनुभवाविरोधात् ।

अत एव णेरिति सामान्यग्रहणे ऽपि पुच्छभाण्डा-  
दिणिङो न ग्रहणम् । अणौ कर्मणो ऽसम्भवादिति हरदत्ते-  
नाप्युक्तमित्याहुः ।

अथाणौ कर्मणो णौ कर्मत्वे आत्मनेपदं यथा स्यात् णौ तु  
कर्मणो णौ कर्तृत्वे मा भूदित्येतदर्थमिदं सूत्रमिति चेत् न ।  
अत्राप्यात्मनेपदस्येष्टत्वात् । नित्यत्वाणिचः केवलानां चुरादीनां  
प्रयोगाभावादणौ कर्मणो ऽसम्भवापत्तेरिति हेतुमणिचो ग्रहण-  
म् । अणाविति प्रतिषेधो ऽपि तस्यैव प्रत्यासत्त्या न्याय्यः  
इत्यहेतुमणौ गणस्य कर्मत्वं हेतुमणौ कर्तृत्वमिति प्रकृतसूत्रे-  
णाप्यात्मनेपदस्य दुर्वारत्वात् ।

नन्वनिर्दिष्टविषयस्य प्रतिषेधस्य विधातुमशक्यत्वात् अ-  
नाध्याने इति प्रतिषेधार्थं सर्वं सूत्रमारभ्यते । स्मरति वनगुल्मं  
कोकिलः स्मरयत्येनं वनगुल्मः स्वयमेवेत्यत्रात्मनेपदं मा भू-  
दिति चेत् । न । कर्तृस्थभावकत्वादत्र कर्मवद्भावस्य प्रसक्त्य-  
भावात् इति प्राप्ते सिद्धान्तः—

कर्मस्थभावेकपूक्तरीत्या कर्मवद्भावेन सिद्धावपि कर्तृ-  
स्थभावकेष्वात्मनेपदविधानार्थं सूत्रम् । तथाहि—रुहिर्गतिविशेष-  
वचन इति “यद्धितुपरं छन्दसि” इत्यत्र वक्ष्यति भाष्यकृत् ।  
नच न्यग्रभावरूपस्य फलस्यात्रापि कर्मस्थत्वमस्त्येवेति वाच्यम् ।  
तस्य फलत्वाभावात् । तदुक्तं वाक्यपदीये—

विशेषदर्शनं यत्र क्रिया तत्र व्यवस्थिता ।

क्रियाव्यवस्था त्वन्येषां शब्दैरेव प्रकल्पिता ॥ इति ।

अतः क्रियाकृतविशेषदर्शनेन शब्दार्थानुसारेण वा क्रिया-  
यास्तात्स्थं व्यवतिष्ठते । अतः पच्यादिधातूनां क्रिया  
कर्मस्था विक्लित्यादिमत्तया तण्डुलादेरुपलम्भात् । क्रियानिष्ठ-  
त्वावपि यत्र तत्कृतो विशेषः कर्मण्युपलभ्यते तत्रैव क्रियायाः  
कर्मस्थत्वम् । जानातीत्यादौ तु न तथेति स्पष्टमेव । आरोहती-  
त्यत्राप्युपरिगमनानुकूलव्यापार एव धात्वर्थो न तु हस्त्यादि-  
न्यग्रभावानुकूलः । उपरि गच्छेयमित्येव ह्युपदेशो न तु हस्तिनो  
न्यग्रभावो भवत्विति । अत एव भूमिष्ठे शाखा नमयत्यारोहतीति  
न प्रयोगः । तस्मादारोहत्यादीनां कर्मस्थभावकत्वाभावाच्चत्रा-  
त्मनेपदमनेन विधीयते ।

तथाहि आरोहन्ति हस्तिनं हस्तिपकाः । न्यग्र भावयन्ती-  
त्यर्थः । ततो हस्तिपकव्यापारपरित्यागे आरोहति हस्ती ।  
न्यग्र भवतीत्यर्थः ।

तदुक्तं हरिणा—

निवृत्तप्रेषणं कर्म स्वक्रियावयवे स्थितम् ।

निवर्त्तमाने कर्मत्वे स्वे कर्तृत्वे ऽवतिष्ठते ॥ इति ।

निवृत्तप्रेषणं कर्तृव्यापारजन्यफलाश्रयत्वेनाविवक्षितम् ।  
स्वनिष्ठे विशिष्टक्रियावच्छेदकतया क्रियावयवे फलात्मके  
स्थितं स्वातन्त्र्येण विवक्षितम् । तादृशसमभिव्याहारे फलस्यैव  
क्रियात्वात् तदाश्रयस्य कर्तृत्वं विशिष्टव्यापारस्यात्राक्रियात्वात्त-  
दाश्रयस्य न कर्तृत्वम् । विशिष्टपरत्वे तु व्यापारस्यैव क्रिया-  
त्वात्फलाश्रयस्य कर्मत्वमेवेत्यर्थः । ततो निवृत्तप्रेषणनिचि  
आरोहयन्ति हस्तिनं हस्तिपकाः । आरोहयन्तीत्यर्थः । पुनर्ण्य-  
त्यागे आरोहयते हस्ती । न्यग्भवतीत्यर्थः ।

तदुक्तम्—

न्यग्भावनं न्यग्भवनं रुहौ शुद्धे प्रतीयते

न्यग्भावनं न्यग्भवनं ण्यन्ते ऽपि प्रतिपद्यते ॥

अवस्थां पञ्चमीमाह ण्यन्तं तत्कर्मकर्त्तरि ।

निवृत्तप्रेषणाद्धातोः प्राकृते ऽर्थे णिजुच्यते ॥

यद्यपि प्रथमकक्षायां फलावच्छिन्नव्यापारप्रतीत्या न्य-  
ग्भवनमपि प्रतीयते एव, तथा ऽपि विशेष्यत्वं न्यग्भावनस्यै-  
वेत्यर्थः । ततः शुद्ध एव व्यापारांशपरित्यागे न्यग्भवनमेव प्रती-  
यते इति द्वितीयकक्षा । ततो ण्यन्ते प्रथमकक्षावदेव न्यग्भावनं  
बुध्यते इति तृतीयकक्षा, अयं तु विशेषः—शुद्धे उभयमपि रुहेर-  
र्थः, ण्यन्ते तु रुहेर्न्यग्भवनं णिचश्च व्यापारो ऽर्थ इति । ततो  
णिजर्थव्यापारविवक्षायां द्वितीयकक्षावदेव चतुर्थकक्षा । अत्र  
शुद्धण्यन्ते न्यग्भावनं शक्त्या प्रतीयते न्यग्भवनं तु लक्षणयेति

तृतीयपादे आत्मनेपदाहिकम् । २ । ७२९

विवेकः । प्राकृते ऽर्थ इत्यस्य शक्यलक्ष्योभयसाधारणे प्रकृति-  
सम्बन्धिनीत्यर्थ इति केचित् ।

निवृत्तप्रेषणात्प्रयोज्यमात्राभिधायिनः प्राकृते प्रकृतिवाच्ये  
इति तु विवरणकाराः ।

तेषामयम्भावः—फलावच्छिन्नव्यापारे धातुशक्तिस्वीकारे  
फलमात्रबोधो लक्षणयैव । विशिष्टवाचकानां विशेषणमात्रपरत्वे  
लक्षणाया एव स्वीकारात् । फले व्यापारे च खण्डश-  
क्तिस्वीकारे तु तात्पर्यविरहात् व्यापारानवबोधे फलप्रतीतिः  
ज्ञत्वैवेति । यदि तु एकोच्चारणान्तर्भावेनैव खण्डशक्तेर्वाच्यतया  
प्रत्येकरूपेण बोधने लक्षणैव, अत एव पुष्पवन्तादिपदाच्च-  
न्द्रत्वसूर्यत्वान्यतरमात्रप्रकारको बोधो लक्षणयैवेति सिद्धान्तः  
इति नव्यरीतिराश्रीयते, तदा न्यग्भवनबोधो लक्षणयैवे-  
ति बोध्यम् ।

स्यादेतत् । कक्षाचतुष्टयस्यैवोक्तत्वात्पञ्चमी अवस्था क-  
थमिति चेत् ।

अत्राहुः—उक्तरीत्या चतुष्टयबोधे ततः प्रकृतसूत्रेणात्म-  
नेपदं प्रतिपाद्यते इति व्युत्पत्तिक्रमापेक्षया पञ्चमत्वम्, प्रयो-  
गार्हं तु कक्षाचतुष्टयमेवेति केचित् ।

कौस्तुभकृतस्तु विशिष्टवाचकयोः शुद्धण्यन्तयोर्वाच्यावंशौ  
वाचकभेदाद् द्वेधा गणयित्वा तृतीयकक्षायामवस्थाचतुष्टयं च-  
तुर्थकक्षायां पञ्चम्यवस्थेति विवक्षितमित्याहुः ।

एवं विषयत्वापच्युपसर्जनविषयत्वापादनार्थो दृशिः । पश्य-  
न्ति भवं भक्ताः । चाक्षुषविषयं कुर्वन्तीत्यर्थः । भक्तव्यापारसंगे  
पश्यति भवः । चाक्षुषविषयो भवतीत्यर्थः । अयं तु विशेषः—लुना-  
त्यादेर्निवृत्तप्रेषणाद्वितीयकक्षायां कर्मस्थभावक्रियत्वात्कर्मवद्भाव-



## ७३० व्याकरणसिद्धान्तसुधानिधौ प्रथमाध्याये

प्रवृत्तिः, न त्वन्नोभयत्रेति । तथा च वृत्तिः—रुहिः कर्तृस्थक्रियः  
दृशिः कर्तृस्थभाव इति । तच्च प्रागेव व्याख्यातम् । ततः पश्यन्तं  
प्रेरयतीति णिचि दर्शयन्ति भवं भक्ताः । प्रथमकक्षावदर्थः । पुन-  
र्ण्यस्याविवक्षायां दर्शयते भवः । द्वितीयकक्षावदर्थः । प्रकृतसू-  
त्रेण त्वात्मनेपदमिति दिक् ।

अत्र दीक्षिताः—एवं वर्णयतां कैयटादीनां प्रकृतसूत्रभा-  
ष्यवार्त्तिकग्रन्थविरोधः आरोह्यमाणो हस्ती स्थलमारोहयति  
मनुष्यानित्यत्रातिव्याप्तिशङ्कायां मनुष्यानि कर्मान्तरसद्भावा-  
न्नेति हि प्रथमे प्रघट्टके “कर्मकर्तृत्वात्सिद्धम्” इति शङ्कायां “यक्-  
चिणोर्निवृत्त्यर्थम्” इति द्वितीये “कर्तृस्थभावकार्थम्” इति तृतीये  
स्थितम् । तत्राद्यो विरुद्धः । मनुष्याणामणौ कर्तृत्वात् ।  
मनुष्यस्थलयोरणौ कर्तृकर्मणोरेवेह कर्मतया तदतिरिक्तकर्मा-  
भावादात्मनेपदस्य दुर्वारत्वात् । द्वितीयोऽपि विरुद्धः । तदुक्त-  
रीत्या कर्मवद्भावस्यैवाभावात् । “कर्मवदकर्मकाणाम्” इति  
हि वार्त्तिकम् । अत एव न तृतीयोऽपि । तथा चोद्देश्य-  
विस्मृतिरेवापततीति महानयं महतामपि प्रमादः ।

किञ्च कर्मान्तरनिवृत्तिपरवाक्यस्य निष्फलत्वमेव स्या-  
त् उदाहरणदौर्लभ्यात् । नहणौ ये कर्तृकर्मणी तज्जिन्नं कर्म  
णौ सम्भवति यदनेन व्यावर्त्येतेति ।

तत्र केचिदाहुः—प्रथमप्रघट्टके तावन्मनुष्यानि कर्मणः  
सत्त्वान्नातिव्याप्तिरित्यस्य हरदत्तादिभिरुक्तत्वेऽपि कैयटेनानु-  
क्तत्वात् । स्थलरूपस्य कर्मणः सत्त्वान्नातिव्याप्तिरित्येव तदभि-  
प्रायात् । वार्त्तिककाराभिमतं नियमार्थत्वं दूषयित्वा सूत्रस्य  
विध्यर्थत्वव्यवस्थापनपरभाष्यानुसारिणः कैयटस्य द्वितीयप्र-  
घट्टकवार्त्तिकविरोधस्याकिञ्चिरत्वात् । कर्तृस्थभावक्रियेषु सू-

तृतीयपादे आत्मनेपदाह्निकम् । २ । ७३१

अस्य विध्यर्थतायास्त्वयाऽपि स्वीकाराच्च । न तृतीयः । तृतीय-  
प्रघट्टकभाष्यानुसारेणैव कैयटेन तथाऽर्थस्य वर्णितत्वात् एवं  
वदतः स्वस्यैवोद्देश्यविस्मरणात् ।

तदयं निष्कर्षः—कर्तृस्थक्रियार्थं सूत्रारम्भ इत्येव हि भाष्य-  
काराभिप्रायो न तु यादृशस्थले कर्म कर्ता कर्तृस्थक्रियश्च धा-  
तुस्तत्रैवैतत्सूत्रप्रवृत्तिरित्येतत्पर्यन्तमपि । मानाभावात् । कैयट-  
व्याख्याने तु 'दर्शयते भृत्यान् राजा' इत्युदाहरणस्य तात्पर्यग्राहक-  
त्वात् । नच कर्मकर्तृत्वात्सिद्धमिति शङ्कितत्वादकर्मकमेवोदाहरण-  
मिति वाच्यम् । तस्य लावयते केदार इत्येतन्मात्रविषयकत्वात् ।  
अन्यथा स्मरयत्येनं वनगुल्मः स्वयमेवेति प्रत्युदाहरणम-  
सङ्गतं स्यात् ।

यत्तु कैयटादिभिरुक्तं कर्मेह न विवक्षितम् । अत्र ह्येनमिति  
कर्मणः सत्त्वात् कर्मवदकर्मकाणामिति वचनात् कर्मवद्भावस्य  
प्राप्तिर्नास्ति । न त्वेतत्सूत्रेणात्मनेपदस्य कर्मान्तरसद्भावात् । त-  
स्मात्स्मरयति वनगुल्मः स्वयमेवेति प्रदर्शनीयम् । स्मृ आध्याने  
घटादिः । उत्कण्ठापूर्वकस्मृतौ विषयो भवतीत्यर्थः । यच्च  
व्याख्यातं गभीरायां नद्यां घोष इत्यत्र गभीरनदीपदार्थ-  
योरभेदबोधानन्तरं तीरलक्षणायामपि प्राथमिकबोधमादाय  
गभीरपदसार्थक्यवदिहाप्यध्यारोपितप्रेषणपक्षे द्वितीयकक्षायां  
कर्मण्यन्विते ततो णिजर्थस्येव कर्मणोऽपि परित्यागे णिचः  
कर्मपदस्य च प्राथमिकबोधमादाय कथञ्चित्सार्थक्यं स्व-  
ज्ञाप्यसम्बन्धो लक्षणेत्यभ्युपगमात् । ज्ञाप्यस्य चेह विशिष्ट-  
वाक्यार्थरूपत्वात् । एषैव चार्थवादैः प्राशस्त्यलक्षणया गतिः ।  
स एष सिद्धानां व्याख्योपायः । स्वाधीने तु शब्दप्रयोगे  
कर्मविनिर्मुक्तमेव प्रयोक्तुमुचितम् । तदभ्युपगम्य वादमात्रम् वा-

७३२ व्याकरणसिद्धान्तसुधानिधौ प्रथमाध्याये

त्तिकमतानुसारेणोक्तत्वात् । सूत्रशेषे कैयटेनोक्तरीत्या कर्मवि-  
वक्षायां स्वयमेव प्रतिपादितत्वात् ।

एतेन कर्मकर्तरि मूलोदाहरणानि कर्मवद्भावस्तु कर्तृस्थ-  
भावक्रियत्वान्नेति सिद्धान्तशरीरं भाष्यवृत्त्यादिनिष्कर्षे स्थित-  
मिति निरस्तम् । अकर्मकमात्रपरत्वे मानाभावस्योक्तत्वात् ।  
कर्मवद्भावाविषये कर्तृस्थभावादाविव तथाविधे सकर्मके ऽपि  
प्रवृत्तौ बाधकाभावात् ।

एतेन गभीरायाम् इत्यादिकमप्यपास्तम् । तद्वाक्ये गभी-  
रपदस्य जनितान्वयबोधतया प्रकृतवाक्ये च त्वद्वीत्या कर्मणो  
ऽन्वयबोधानुपधानेन वैषम्यात् ।

यच्चध्यारोपितप्रेषणपक्षे द्वितीयकक्षायां कर्मान्वय इति ।

तदसत् । वाक्यान्तरे ऽन्वितत्वे ऽपि तद्वाक्ये ऽन्वितत्वं  
विना सार्थक्याभावात् । णिचस्तु स्वार्थिकत्वेनाधुपपत्त्या न  
वैयर्थ्यमिति वैषम्यम् । वाक्यान्तरेषु मर्बवाक्यानामन्वितत्वाद्वैयर्थ्य-  
विशेषे ऽनन्वितपदोपादानापत्त्याऽतिप्रसङ्गकत्वाच्च । अर्थवाद-  
स्थले तु “वायुर्वै क्षेपिष्ठा देवता” इत्यादौ अर्थस्याबाधितत्वेन  
शक्यार्थज्ञानजन्यशब्दविषयीभूतक्षेपिष्टत्वगुणको वायुः स्व-  
दैवत्यकर्मजन्यफलं शीघ्रं प्रयच्छतीत्येवंरूपवाक्यार्थसम्ब-  
न्धादेव स्तुतिरूपं प्राशस्त्यं लक्ष्यते । यजमानः प्रस्तर इत्यादौ  
तु यथाश्रुतस्य बाधात् गौण्या यजमानकार्यकारित्वसजाती-  
यकार्यकारी प्रस्तर इति शब्दे जाते तदन्तरं स्वकार्यकर्तृरू-  
पवाक्यार्थसम्बन्धात्प्राशस्त्यं लक्ष्यते । न त्वनन्वितश्रूयमाण-  
पदार्थकार्येन वाक्यार्थस्य तदिति न किञ्चिदेतत् ।

स्थादेवात् । एवं सत्यध्यारोपितप्रेषणपक्षद्वितीयकक्षायाम-  
प्यात्मनेपदमेव भवतीति पर्यवसाने लावयति केदारो देवद-

त्तेनेत्यत्र परस्मैपदं कैयटेनैव प्रयुज्यमानमसङ्गतं स्यादिति ।

अत्राहुः लेखकप्रमादादेव तथा पाठ इति ।

यत्तु विवरणकारैरुक्तं णौचेद्ग्रहणं समानक्रियार्थम् ।  
नचाण्यन्तेन समानक्रियत्वं ण्यन्तस्येत्यात्मनेपदं न कृतमि-  
ति, तद्वक्ष्यमाणहरदत्तग्रन्थश्रद्धाजाड्यमात्रप्रयुक्तत्वादुपेक्ष्यमिति ।  
अधिकमग्रे वक्ष्यामः ।

यत्तूक्तं कर्मान्तरनिवृत्तिपरवाक्यस्य व्यावर्त्य नास्तीति ।

तदसत् । आरोहन्ति हस्तिनं हस्तिपकाः । आरोहयमाणो  
हस्ती स्थलमारोहयति मनुष्यान्त्यस्य वार्त्तिकभाष्यकाराभ्या-  
मेव व्यावर्त्यत्वोक्त्या तदभावकथनस्य साहसमात्रत्वात् ।

अयं तु विशेषः—वार्त्तिककृता यथाश्रुतसूत्रार्थमादाय “णे-  
रात्मनेपदविधाने अप्यन्तस्य कर्मणस्तत्रोपलब्धिरितरथा हि  
सर्वप्रसङ्गः” इति हि वचनमारब्धम् । अप्यन्तस्य यत्कर्म यदा ण्यन्ते  
तदेव कर्म भवति तदाऽऽत्मनेपदमिति तदर्थः । भाष्यकृता  
तु पूर्वोपन्यस्तकैयटोक्तरीत्याऽवान्तरवाक्यभेदमाश्रित्य सूत्रा-  
क्षरैरेव तत्रातिव्याप्तिर्वारितेति । नच णौ ये कर्तृकर्मणी तदन्य-  
कर्मव्यवच्छेदे तात्पर्यस्य कैयटेनोक्तत्वाद्, अत्र च आरोहन्ति  
स्थलं मनुष्या इत्यणौ कर्तृकर्मणोरेव मनुष्यस्थलयोर्ण्यन्ते कर्म-  
त्वात्स्यादेवात्मनेपदमिति चेत् । न । आरोहन्ति हस्तिनं हस्ति-  
पका इत्यत्राऽणौ कर्तृकर्मभ्यां हस्तिहस्तिपकाभ्याम् अन्यस्य स्थ-  
लमितिकर्मणः सत्त्वात् । नच आरोहन्ति स्थलं मनुष्या इत्यण्यन्ता-  
वस्थामादायाऽतिप्रसङ्ग एवेति वाच्यम् । तस्यामवस्थायां यत्कर्म  
स्थलरूपं तस्योक्तण्यन्तावस्थायां कर्तृत्वविरहात्तृतीयवाक्यार्थे-  
नैव तद्वारणात् । आरोहन्ति हस्तिनं हस्तिपका इत्यण्यन्ताव-

स्थायां ये कर्तृकर्मणी तदतिरिक्तकर्माभावं चादायातिप्र-  
सङ्गस्यापादयितुमशक्यत्वात् । तथा च यस्यामण्यन्तावस्थायां  
कर्मणो ण्यन्ते कर्तृत्वं तस्यामेव ये कर्तृकर्मणी तदतिरिक्त-  
कर्मव्यवच्छेदे तात्पर्यामिति पर्यवसन्नम् । आरोह्यमाणो हस्ती-  
त्यत्र तु भवत्येवात्मनेपदम् । अध्यारोपितप्रेषणपक्षतृतीयकक्षायां  
विशेष्याभावादेव तदतिरिक्तकर्माभावसत्त्वात् । ‘दर्शयते भृत्या  
न् राजा’ इत्यत्र तदीयद्वितीयकक्षायां तु पश्यन्ति भृत्या रा-  
जानमित्यण्यन्तावस्थायां कर्तृणामेव भृत्यानां कर्मत्वात्कर्तृ-  
कर्मातिरिक्तत्वाभावप्रयुक्तविशिष्टाभावादिति न कोऽपि दोषः ।

एतेन स सन्ततं दर्शयते गतस्मयः कृताधिपत्यामिव  
साधु बन्धुतामिति भारविप्रयोगोऽपि व्याख्यातः । अत एव  
“हृक्रोरन्यतरस्याम्” इत्यत्र “अभिवादिहशोरात्मनेपदे उप-  
संख्यानम्” इति वार्त्तिकव्याख्यायां पश्यन्ति भृत्या राजानम्,  
दर्शयते भृत्यान् राजा, दर्शयते भृत्यैराजा इत्यत्र “णेरणौ”  
इति आत्मनेपदमिति भाष्यकृद्भिर्व्याख्यातम् ।

न च कर्मसञ्ज्ञाविरहपरमेव तद्भाष्यमिति वाच्यम् ।  
सङ्कोचे मानाभावात् ।

एतेन द्वितीयवाक्यार्थः प्रसासच्यैव गतार्थः । ण्यन्तादात्म-  
नेपदं स्यादणौ यत्कर्म णौ चेत्स कर्त्तेत्युक्ते प्रसासचेरेतद्गम्यते ये-  
न णिचा ण्यन्तादात्मनेपदं विधित्सितम् अण्यन्ते तत्प्रकृतौ  
यत्कर्म तदेव चेत्तस्मिन्नेव ण्यन्ते कर्त्तेति । इह तु यत्रायमुपाधिः  
कृतमेव तत्रात्मनेपदम् आरोह्यमाण इति । स्थलमारोह्यतीत्यत्र  
त्वणौ कर्मणः स्थलस्य णौ कर्तृत्वाभावादयमुपाधिरेव नास्ती-  
ति नात्मनेपदप्रसङ्ग इति ।

तदप्यसत् । आरोहन्ति हस्तिनं हस्तिपका इत्यत्र शानच्प्र-

कृत्यन्तर्गतस्येव तिङ्प्रकृत्यन्तर्गतस्यापि णेरभावसत्त्वात् तत्र कर्मणो हस्तिनः स्थलमारोहयति मनुष्यानिति ण्यन्ते कर्तृत्वस-  
ज्जावादतिप्रसङ्गस्य दुर्वारत्वात् । ननु मनुष्याः स्थलमारोहन्ती-  
त्यण्यन्ते कर्मणः स्थलस्य तत्र कर्तृत्वं नास्तीति चेत्किं या-  
वतामणौ कर्मत्वं तावतां णौ कर्तृत्वमित्यभिमतं प्रत्यासत्तिवा-  
दिनः।ओमिति चेन्न।आरोहयमाणो हस्तीति अध्यारोपितप्रेषण-  
तृतीयकक्षायामपि आत्मनेपदाभावप्रसङ्गात् । मनुष्याः स्थ-  
लमारोहन्तीत्यण्यन्तावस्थायां कर्मणः स्थलस्य तृतीयकक्षायां  
कर्तृत्वाभावात् । एतेन णित्वेनैक्यं गृहीत्वा शानच्प्रकृत्यन्तर्गत-  
स्य णेरभावे कर्मणो हस्तिन एव तिङ्प्रकृतिभूतण्यन्तार्थे क-  
र्तृत्वादुक्तस्थले ऽतिप्रसङ्गशङ्कोपपत्तिरित्यपि निरस्तम् । तिङ्-  
प्रकृत्यन्तर्गतणिजभावस्यापि तत्र सत्त्वेनोक्तरीत्यैवातिप्रसङ्गो-  
पपत्तौ णित्वेनैक्यविवक्षायां प्रयोजनाभावादिति केचित् ।

स्यादेतत् । येन णिच्चा ण्यन्तादात्मनेपदं विधित्सितं  
तत्र ये कर्तृकर्मणौ तस्य णेरभावे यत्र तयोः कर्मत्वं कर्तृत्वं  
च तादृशण्यन्तादात्मनेपदमिति प्रत्यासत्त्यर्थ इति चेत् न ।  
अध्यारोपितप्रेषणतृतीयकक्षायां निवृत्तप्रेषणस्य च चतुर्थ-  
कक्षायामव्याप्तेः । तत्र कर्मणो ऽप्रसिद्धत्वात् । अथ यथासम्भ-  
वं ण्यन्ते कर्तुरणौ कर्मत्वं ण्यन्ते कर्मणोऽणौ कर्तृत्वं चेति चेन्न ।  
उक्तस्थले ऽतिप्रसङ्गतादवस्थात् । ण्यन्ते कर्मणो मनुष्याणामणौ  
कर्तृत्वसत्त्वात्, निवृत्तप्रेषणतृतीयकक्षायामप्यतिप्रसङ्गाच्च। ण्यन्ते  
कर्मणो हस्तिन आरोहति हस्ती इति द्वितीयकक्षायां कर्तृत्व-  
सज्जावात् ।

स्यादेतत् । येन णिच्चा ण्यन्तादात्मनेपदं विधित्सितं तस्य णे-  
रभावे धात्वर्थताऽवच्छेदकं यत् फलं तदेव यस्मिन् ण्यन्ते धात्व-

### ७३६ व्याकरणसिद्धान्तसुधानिधौ प्रथमाध्याये

र्थताऽवच्छेदकं धात्वर्थो वा भवति तस्मादात्मनेपदम् । आरोहन्ति हस्तिनं हस्तिपका इत्यत्र हि धात्वर्थत्वावच्छेदकं न्यग्भवनम्, स्थलमारोहयति मनुष्यानित्यत्र तु न्यग्भवनानुकूलो यो मनुष्य-निष्ठव्यापारस्तदनुकूलव्यापारश्च णिजर्थः । तथा च न्यग्भवने स्थलस्य तदनुकूलव्यापारेच मनुष्याणां अन्वये स्थलनिष्ठं यन्न्य-ग्भवनं तदनुकूलव्यापारवान्हस्तीति धीः । तत्र न्यग्भवनं ण्य-न्तधात्वर्थतावच्छेदकतावच्छेदकमेव भवति न तु धात्वर्थतावच्छे-दकं धात्वर्थो वा । व्यापारद्वयस्यैव क्रमेण तथात्वादिति नातिप्र-सङ्गः । चरमकक्षायामकर्मकतया धात्वर्थतावच्छेदकमप्रसिद्धमिति धात्वर्थो वेत्युक्तम् । नच दर्शयते राजा भृत्या नित्येतत्संग्रहो न स्याद्धात्वर्थतावच्छेदकत्वाभावाद्विषयत्वापत्त्युपसर्जनविषयत्वा-पादनं हि पश्यन्ति भृत्या राजानमित्यत्र दृशेरर्थः । प्रेषणा-न्तरारोपे तु विषयत्वापत्त्यनुकूलो यो भृत्यनिष्ठो व्या-पारश्चक्षुः संयोगादिस्तनुकूलो यो व्यापारश्चक्षुः संयोगादेरनुकू-लदेशावस्थानादिस्तदाश्रयो राजेत्यन्वयबोधः । विषयत्वाप-त्तौ राजनिष्ठत्वमर्थाद् गृह्यते, तत्र च चक्षुःसंयोगा-दिरेव ण्यन्तधात्वर्थतावच्छेदको न तु विषयत्वापत्तिरिति वा-च्यम् । ण्यन्तत्वाभावदशायां धात्वर्थतावच्छेदकफलाश्रयो यस्त-दन्यवृत्तित्वेनानवगम्यमानत्वे सति धात्वर्थे प्रकारत्वमात्रस्य साक्षात्परम्परासाधारणस्य धात्वर्थतावच्छेदकपदेन विवक्षि-तत्वात् । अत्र च विषयत्वापत्ते राजान्यावृत्तित्वेनानवगम्य-मानत्वसत्त्वानातिव्याप्तिः । आरोहन्ति हस्तिनं हस्तिपका इत्यत्र धात्वर्थतावच्छेदकन्यग्भवनाश्रयाद्धस्तिनो ऽन्यस्मि-न्स्थले वृत्तित्वेन न्यग्भवनस्य स्थलमारोहयति मनुष्या-नित्यत्र प्रतीयमानत्वान्नातिप्रसङ्ग इति चेत् । न । प्रत्यासत्त्या

हि यदन्तादात्मनेपदं यत्प्रतियोगिकाभावश्च कर्मोपलक्षणम् । यद-  
न्तत्वं च कर्तृविशेषणम् । सा णिज्व्यक्तिरेका ग्राह्या इत्येतावन्मात्रे  
सिद्धे ण्यन्तत्वाभावदशायां धात्वर्थतावच्छेदकफलाश्रयो यत्र  
ण्यन्तावस्थायां णिजर्थव्यापाराश्रयस्तत्र ण्यन्तादात्मनेपदं स्याद्  
इत्येव सूत्रार्थो यथोक्तस्थलेऽपि प्रसक्ते एव सिद्ध्यति, नतूक्त-  
तदन्यवृत्तित्वेनाप्रतीयमानपर्यन्तमिति तादृशार्थलाभायोक्तरी-  
त्या द्वितीयवाक्यार्थाश्रयणमावश्यकमिति तत एवोक्तार्थः सिध्य-  
ति इति भगवदभिप्रायात् । तस्माद् द्वितीयवाक्यार्थबलाद्यावान-  
र्थो विवक्षितः वाक्यैक्येऽपि स लभ्यते प्रत्यासत्त्येति साहसम् ।

तदयं भाष्यमतानिष्कर्षः—अण्यन्ते सति यत्र यौ किल  
फलव्यापारयोराश्रयौ ण्यन्ते तत्र तदन्यकर्मविरहस्तत्कर्मणः  
कर्तृता धातोः स्यात्तत आत्मनेपदमनाध्यानार्थकौदिति । अमौ  
पन्था वार्त्तिकभाष्यकैयटमुखग्रन्थाशयग्रन्थिगः ।

वृत्तिकारमते त्वयमर्थः—ण्यन्तादात्मनेपदं स्यादनाध्या-  
ने अणौ यत्कर्मेत्यस्य कर्मान्तरनिवृत्तिरर्थः । व्याख्यानं  
कैयटोक्तरीत्यैव । एतावांस्तु विशेषः—तत्र णौ चेदि-  
त्यन्तेन कर्मान्तरनिवृत्तिलाभः, अत्र तु अणौ यत्कर्मेत्ये-  
तावतैव । सामर्थ्याण्णेरिति सन्निहितत्वाच्च ण्यन्तावस्थाया-  
मेव अणौ कर्मणो णौ कर्तृत्वविधानसिद्धिः । अणौ यत्कर्मेत्य-  
नुवादसामर्थ्यादेवाणौ कर्मत्वसिद्धेस्तत्रैव तद्विधानस्यानुपयो-  
गात् । कर्मपदं कर्ममात्रपरं नतु कर्तृकर्मोभयपरमिति ।

“णौ चेद्” इति तृतीयं वाक्यम् । अणौ यदित्यनुवृत्त्या अणौ  
यत् प्रतिपाद्यं वस्तु णौ चेत्तदेव प्रतिपाद्यमित्यर्थः । णौचेद्ब्रह्मणं  
समानाक्रियार्थमिति वृत्तिग्रन्थस्वरसात् ।

स कर्तेति चतुर्थम् । अणौ यत्कर्म णौ चेत्स क-



## ७३८ व्याकरणसिद्धान्तसुधानिधौ प्रथमाध्याये

तेति तदर्थः । अनाध्यान इत्यपि प्रसज्यप्रतिषेधपक्षे पञ्चमं वाक्यम् । आरोहन्ति हस्तिनं हस्तिपकाः । आरोहयते हस्ती स्वयमेव । सिञ्चन्ति हस्तिनं हस्तिपकाः । सेचयते हस्ती स्वयमेव । पश्यन्ति भृत्या राजानम्, दर्शयते राजा स्वयमेव । णेरिति किम् । आरोहन्ति हस्तिनं हस्तिपकाः, आरोहयमाणो हस्ती साध्वारोहति । अणाविति किम् । गणयति गणं गोपालकः, गणयति गणः स्वयमेव । गणसंख्याने चुरादावदन्तः । अतो लोपस्य स्थानिवत्त्वान्न वृद्धिः । गण्यमानो गणो यदा गणनक्रियायामानुलोम्यं प्रतिपद्यते तदा तद्व्यापारमात्रवृत्तेर्हेतुमण्णिच् । पुनर्निवृत्तप्रेषणदशायां प्रत्युदाहरणम् । णावेव गणः कर्म तत्रैव च कर्तेति नात्मनेपदम् । नापि कर्मवद्भावेन, कर्तृस्थक्रियत्वात् । संख्यानिमित्तकज्ञानविशेषात्मकस्य गणनस्य कर्तर्येव वृत्तेः । कर्मग्रहणं किम् । लुनाति दात्रेण, लावयति दात्रं स्वयमेव । अप्यन्तावस्थायां दात्रस्य करणत्वात् । णौचेद्ग्रहणं समानक्रियार्थम् । आरोहन्ति हस्तिनं हस्तिपकाः । आरोहयमाणो हस्ती भीतान् सेचयति मूत्रेण । प्रयोज्यप्रयोजकभावलक्षणे ऽपि क्रियाभेदे मा भूणिच् । प्रकृत्युपात्तक्रियायामेव यथा स्यादित्यर्थात् । यद्यपि प्रयोज्यप्रयोजकभावक्रियाभेदे ऽप्यनेनात्मनेपदं वार्यत एव, तथा ऽपि अत्यन्तभेदप्रदर्शनार्थं सेचयतीति धातुभेदः प्रत्युदाहृतः । भीताश्चात्रारोहयतेः कर्म न सेचयते । आरोहयमाण इति णिचश्चेत्यात्मनेपदम्, चानश् वा । भीता ह्यारोहयमाणा भीत्या मूत्रयन्ति । तेन हस्ती सिञ्चयते । कर्मणो ऽविवक्षितत्वात्सेचयतेरकर्मकत्वम् । यत्सग्रहणमनन्यकर्मार्थम् । तथाहि—

उद्देशप्रतिनिर्देशाल्लब्धे यत्संग्रहे पुनः ।

तद्गृहो वाक्यभेदेन कर्मान्तरनिवृत्तये ॥

तेनारोहन्ति हस्तिनं हस्तिपकाः । आरोह्यमाणो हस्ती  
स्थलमारोहयति मनुष्यान् इत्यत्र नात्मनेपदम्, मनुष्यरूपस्य  
कर्मान्तरस्य सत्त्वात् ।

यद्यपि भावकर्मणोरात्मनेपदस्य सिद्धत्वात्कर्तर्येवानेन  
भवितव्यम्, तथा ऽप्यणौ यत् कर्म तस्मिन्नेव कर्तरि  
यथा स्यात्, कर्त्रन्तरे मा भूदित्येवमर्थं कर्तेत्युक्तम् । तेन  
आरोहन्ति हस्तिनं हस्तिपकाः । तानारोहयति महामात्र  
इत्यत्र न । रुहेर्गसर्थत्वाद्धस्तिपकानां कर्मसंज्ञा । यद्येवं कर्मा-  
न्तरसद्भावादेवात्र न भविष्यति । नैतदस्ति । अस्ति  
ह्यत्राणौ कर्मणो हस्तिनो णावपि कर्मत्वेनान्वयः । नचासति  
कर्तृत्वविधौ कर्मान्तरव्यावृत्तिर्लभ्यते । यद्वा प्रयोजकव्यापारे  
तात्पर्याद् यदा हस्तिपकाः कर्मत्वेनाविवक्षितास्तदेदं प्रत्युदा-  
हरणम् । अनाध्याने किम् । स्मरति वनगुल्मं कोकिलः ।  
स्मरयत्येनं कोकिलं वनगुल्मः । वृत्तौ वनगुल्मस्येति षष्ठी  
तु कर्मत्वोपलक्षणार्था । वनगुल्मस्य रमणीयत्वप्रतिपादनाय  
प्रयोजकत्वविवक्षायां णिच् । एनमिति बुद्धिस्थार्थत्वात्कोकिल-  
स्य कर्मसंज्ञा । एतदप्युपलक्षणं कर्मान्तरसत्त्वादेव प्राप्त्यभावा-  
त् । तस्मात् कर्माविवक्षायां प्रत्युदाहरणं द्रष्टव्यमिति हरद-  
त्तानुसारी तदर्थः । अधिकमग्रे वक्ष्यामः ।

कौस्तुभकारास्तु व्याचख्युः-णेरित्येकं वाक्यम् । अर्थः पूर्व-  
वत् । अणौ यत्कर्म णौ चेदिति द्वितीयम् । अणौ या क्रिया सैव  
चेण्यन्तेनोच्यते इति तदर्थः । “कर्तरि कर्मव्यतिहारे” इत्यादिवत्  
कर्मशब्दस्य क्रियापरत्वाश्रयणात् । स कर्तेति तृतीयम् । अणा-  
वित्यादेरनुवृत्त्या णिच्प्रकृत्यर्थं प्रति यत् कर्मकारकं स एव चे-

७४० व्याकरणसिद्धान्तसुधानिधौ प्रथमाध्याये-

ण्यन्ते कर्तेत्यर्थः । शब्दाधिकाराश्रयणेन कर्मपदस्यात्र कार-  
कविशेषपरतया व्याख्यानात् । भाष्यवार्तिकयोरपि द्वितीय-  
वाक्यगतं कर्मपदं क्रियापरतयैव व्याख्येयम् । द्वितीय-  
वाक्यप्रयोजनं तु अध्यारोपितप्रेषणपक्षे द्वितीयकक्षायां मा भू-  
त् । तत्र प्रेषणाधिक्यान्नातिव्याप्तिः । तृतीयवाक्यप्रयोजनं  
तु निवृत्तप्रेषणपक्षे तृतीयकक्षायां मा भूत् । तत्राणौ कर्मत्वमे-  
व न तु कर्तृत्वमिति नातिव्याप्तिः । निवृत्तप्रेषणपक्षे चतुर्थक-  
क्षायां प्रथमकक्षामादाय तृतीयवाक्यार्थस्य द्वितीयकक्षामादाय  
च द्वितीयवाक्यार्थस्य समन्वयान्नातिव्याप्तिरिति ।

अत्रेदं वक्तव्यम्—अध्यारोपितप्रेषणद्वितीयकक्षायामप्यात्म-  
नेपदस्य भाष्यकारैरभ्युपगमेन तद्वारणमनुपपन्नम् । एवं तृतीय-  
कक्षायामप्यव्याप्तिः । आरोहन्ति हस्तिनं हस्तिपका इत्यत्र न्य-  
ग्भवनावच्छिन्नव्यापारस्य आरोहयते हस्तीत्यत्र च न्यग्भ-  
वनमात्रस्य प्रतीत्या समानक्रियत्वाभावात् ।

यत्तु क्रियाया आधिक्यमात्रं व्यवच्छिद्यते नतु  
न्यूनत्वमपीति । तन्न । प्रकृत्युपात्ता या क्रिया सैव  
चेण्यन्तेनोच्येत इत्यतो न्यूनाधिक्यव्यवच्छेदस्यैव प्र-  
तीयमानत्वात् । प्रकृत्युपात्तक्रियात्वं विशेष्यतावच्छेदकी-  
कृत्य तदवच्छिन्नान्यस्मिण्यन्तवाच्यत्वव्यवच्छेदस्यैव तदव-  
च्छिन्ने ण्यन्तवाच्यत्वस्यापि प्रतीतेः । एवकारार्थान्योन्या-  
भावप्रतियोगितावच्छेदकधर्मस्य व्यवच्छेद्यधर्मप्रकारकबोधो वि-  
शेष्यतावच्छेदकतया च भानमिति नियमात् । अत एव 'पार्थ  
एव धनुर्धरः' इत्यादौ पार्थान्यस्मिन्धनुर्धरत्वव्यवच्छेदः, पार्थे  
धनुर्धरत्वं च प्रतीयते । अन्यथा "पार्थो धनुर्धरो न वा"  
इति संशयस्य तद्वाक्यार्थबोधादनिवृत्तिप्रसङ्ग इति सम्प्रदायः ।

तृतीयपादे आत्मनेपदाहिकम् । २ । ७४१

स्यादेतत् । आरोहति हस्ती इत्यत्र निवृत्तप्रेषणद्वितीयक-  
क्षार्या न्यग्भवनमात्रस्य प्रकृत्युपात्तक्रियात्वात् तद्रूपविशेष्यता-  
वच्छेदकसामानाधिकरण्यमात्रेण ण्यन्तवाच्यत्वप्रतीतावपि चरम-  
कक्षायामात्मनेपदं सुलभमेवेति उक्तविशेष्यतावच्छेदकावच्छि-  
न्नयावत्क्रियासाम्यस्यासम्भवादेव विवक्षानुपपत्तेरिति चेन्न ।  
अध्यारोपितप्रेषणपक्षे द्वितीयकक्षायामप्यात्मनेपदस्य दुर्वारत्वा-  
त् । आरोहतीत्यत्रापि ण्यर्थस्यान्तर्भावयितुं शक्यतया आरो-  
हति हस्तिपकान् हस्ती इत्यत्र न्यग्भवनानुकूलहस्तिपकानिष्ठ-  
व्यापारानुकूलव्यापारवान् हस्तीति बोधस्य आरोहयति ह-  
स्तिपकान् हस्तीत्येतद्वाक्यजन्यबोधस्य च तुल्यतया ण्यन्ता-  
ण्यन्तयोः समानक्रियत्वसाम्यात् । अध्यारोपितप्रेषणतृतीयक-  
क्षायामपि निवृत्तप्रेषणद्वितीयकक्षामादायैव क्रियासाम्योक्तेः ।  
अणौ कर्मणो णौ कर्तृत्वं नास्ति प्रथमकक्षार्कर्मणो हस्तिन  
एव तत्र कर्मत्वात् । हस्तिपकानामेवोभयत्र कर्तृत्वादिति ना-  
तिव्याप्तिरिति वैषम्यम् । इयं कक्षा न ग्रन्थकारैरुक्तेति चेन्न ।  
न्यायाविशेषे तस्याकिञ्चित्करत्वात् । ण्यन्तसमानार्थकत्वमा-  
त्रस्य बहिर्भावबीजत्वे निवृत्तप्रेषणप्रथमद्वितीयपक्षयोरप्युच्छेदा-  
पत्तेः । अपिच ग्रन्थकारैर्नोक्तेत्यसिद्धम्, शुद्धेऽपि णिजर्थमन्त-  
र्भाव्य बहुषु व्याख्यायमानत्वात् ।

अवस्थां पञ्चमीमाह ण्यन्तं तत्कर्मकर्तरि । इति—

वाक्यपदीये आरोहयते हस्तीत्यवस्थायाः पञ्चमीत्वस्य  
साक्षादेवोक्तत्वाच्च । पूर्वोक्तकुसृष्टिव्याख्यानस्यानुपादेयत्वा-  
त् । तथा—

न्यग्भावनं न्यग्भवनं रुहौ शुद्धे प्रतीयते ।

इत्यत्र न्यग्भावनपदेन न्यग्भवनानुकूलव्यापारो न्य-

७४२ व्याकरणसिद्धान्तसुधानिधौ प्रथमाध्याये

गभवनानुकूलव्यापारानुकूलव्यापारश्चेत्युभयमादाय कक्षाद्वयम-  
भिमतम् । ण्यन्तस्य पुनर्ण्यन्तस्य च न्यगभावनपदे व्या-  
ख्यानात् । तथा चारोहन्ति हस्तिनं हस्तिपकाः । हस्तिनिष्ठं  
यन्न्यगभवनं तदनुकूलव्यापारवन्त इत्यर्थः इति प्रथमकक्षा ।  
ततोऽन्तर्भावितण्यर्थतायाम् आरोहति हस्तिपकान् हस्ती ।  
न्यगभवनानुकूलो यो हस्तिपकनिष्ठो व्यापारस्तदनुकूलव्या-  
पारवानित्यर्थ इति द्वितीया । ततो व्यापारद्वयस्याप्यविव-  
क्षायाम् आरोहति हस्ती इत्यादिकं पूर्ववादिति भवति आरोह्यते  
हस्ती इत्यात्मनेपदार्हा कक्षा पञ्चमीति द्वितीयकक्षायामेव प्रे-  
षणनिवृत्तिरित्यस्याप्रयोजकत्वात् । नन्वत्राणौ कर्मणो णौ कर्तृ-  
त्वाभावादेव नातिप्रसङ्गः । आरोहति हस्तिपकान् हस्ती आरो-  
हयति हस्तिपकान् हस्तीत्युभयत्रापि सत्त्वात् । नच यामवस्था-  
मादाय क्रियासाम्यं तत्कर्मण एव णौ कर्तृत्वं विवक्षितमिति  
वाच्यम् । अध्यारोपितप्रेषणपक्षतृतीयकक्षायामव्याप्तेः । द्विती-  
यकक्षामादाय हि तत्र क्रियासाम्यम् तत्र त्वकर्मणोऽप्रसिद्धत्वा-  
त् । निवृत्तप्रेषणतृतीयकक्षायां तु प्रथमकक्षामादाय क्रियासाम्ये  
ऽपि उक्ततृतीयवाक्यार्थानन्वयान्नातिव्याप्तिरिति स्पष्टमेव वै-  
षम्यात् । वृत्तिकारस्याप्ययमेवाभिप्रायः । आरोह्यमाणो हस्ती  
स्थलमारोहयति हस्ती मनुष्यानित्येतद्व्यावृत्त्यर्थं कर्मान्तरनिवृत्ते-  
स्तेन व्याख्यातत्वात् । अन्यथा आरोहन्ति हस्तिनं हस्तिपका  
इत्येतदपेक्षया तत्र प्रेषणान्तरप्रतीत्या क्रियासाम्याभावादेवाति-  
प्रसङ्गानुपपत्तेः । णौचेद्ब्रह्मं समानक्रियार्थमिति तन्मतेऽपि  
स्वीकारात् ।

अयं तु विशेषः—त्वन्मते अणौ यत्कर्म णौ चेदित्येतेन समान-  
क्रियत्वलाभः । तन्मते तु णौचेदित्यनेन पूर्वानुवृत्तिसहितेनेति ।

एतेन कर्मपदं क्रियापरमिति काप्याकरग्रन्थे नोक्तमिति परास्तम् ।

उक्तरीत्या तु न्यग्भवाननुकूलव्यापारस्य आरोहति हस्ति-  
पकान् हस्तीत्यत्रेव स्थलमारोहयति मनुष्यानित्यत्रापि सत्त्वेन  
क्रियासाम्यसत्त्वादतिप्रसङ्गापत्तौ कर्मान्तरनिवृत्तिवाक्येन तद्वा-  
रणं सम्भवतीति । स्थलमित्यादिकर्मान्तराभावे तु अर्थादेव  
न्यग्भवनं हस्तिनिष्ठतयैव गम्यते इति । एतेन समानक्रियत्वा-  
भावादध्यारोपितप्रेषणद्वितीयकक्षायां नात्मनेपदमिति वि-  
वरणग्रन्थो ऽपि चिन्त्यः । एतेनारोहन्ति हस्तिनं हस्तिपकाः,  
तानारोहयति हस्तीत्यत्र मा भूदिति हरदत्तो ऽपि व्याख्या-  
तः । अध्यारोपितप्रेषणपक्षे द्वितीयकक्षायामपि यथाव्या-  
ख्यातनिवृत्तप्रेषणद्वितीयकक्षामादाय क्रियासाम्यस्य सत्त्वात् ।  
एतेन निवृत्तप्रेषणपक्षे आद्यकक्षाद्वयस्य ण्यन्तत्वाभावात् तृती-  
यस्यां तु हस्तिनः कर्तृत्वाभावात्, चतुर्थ्यां तु कर्मान्वयात्  
अध्यारोपितप्रेषणपक्षे च द्वितीयकक्षायां समानक्रियत्वाभावात्,  
प्रथमायां च ण्यन्तत्वाभावात्, तृतीयस्यां च कर्मान्वयात्  
हरदत्तोक्तिरनुक्तसम्भवग्रस्तेति कौस्तुभोक्तमप्यपास्तम् । तस्मा-  
त्समानक्रियत्वाविवक्षायामपि अध्यारोपितप्रेषणद्वितीयकक्षायाम-  
मात्मनेपदं दुर्वारमेवेति सिद्धम् ।

केचित्तु कौस्तुभोक्तार्थस्य सूत्रकाराभिमतत्वे “कर्मवत्क-  
र्मणा तुल्यक्रियः” इति सूत्रादनन्तरं “णेरणावनाध्याने” इत्येव  
सूत्रं कुर्यात् । अनाध्याने समानधातावणौ कर्मणा तुल्यक्रियो  
ण्यन्तस्य कर्ता कर्मवदिति व्याख्याने तदभिमतार्थलाभात् । त्व-  
द्रीत्या कार्यातिदेशाश्रयणेनैव सिध्या तदभिमतपूर्वविप्रतिषेध-  
ज्ञापनक्लेशाभावाच्च । कर्तृस्थभावक्रियार्थं सूत्रारम्भ इत्यस्य तुल्य-

## ७४४ व्याकरणसिद्धान्तसुधानिधौ प्रथमाध्याये

त्वात् । यक्चिणोश्च कर्मस्थभावक्रियेष्विव कर्तृस्थभावक्रियेष्वपि विशेषवचनेनैव वारणीयत्वात् । किञ्च आरोह्यमाणो हस्ती पर्व-  
तमारोहयति इति निवृत्तप्रेषणतृतीयकक्षायामप्यात्मनेपदं स्यात्  
प्रथमकक्षामादाय क्रियासाम्यस्य, आरोहन्ति हस्तिनं हस्तिपका  
इत्यणौ कर्मणो हस्तिनः कर्तृत्वस्य च सत्त्वात् । कर्मान्तरनि-  
वृत्तिवाक्यस्य त्वयाऽनभ्युपगमात् । नच यां कक्षामादाय क्रिया-  
साम्यं तत्कक्षायामेव यत् कर्म तस्य णौ कर्तृत्वं विवक्षितमिति  
वाच्यम् । असम्भवापत्तेः । निवृत्तप्रेषणपक्षे द्वितीयकक्षामादाय  
क्रियासाम्यस्य प्रथमकक्षामादाय चाणौ कर्मणो णौ कर्तृत्वस्य  
स्वयमेव व्याख्यानात् । द्वितीयकक्षायां कर्मण एवाप्रसिद्धत्वात् ।  
नचेष्टापत्तिः । भाष्यकारादिमतविरुद्धत्वात् । यस्यामण्यन्ताव-  
स्थायां कर्मणो ण्यन्ते कर्तृत्वं तस्यामेव ये कर्तृकर्मणी तदन्यकर्म-  
व्यवच्छेदे कर्मान्तरनिवृत्तिवाक्यस्य तात्पर्यमिति व्यवस्थित-  
त्वात् । वृत्तिकौस्तुभोभयमते ऽप्यकर्मकाणामेवोदाहरणत्वस्वी-  
कारात् इत्याहुः ।

स्यादेतत् । आरोहन्ति हस्तिनं हस्तिपका इत्येतत्समाना-  
र्थिकायाम् आरोहयन्ति हस्तिनं हस्तिपका इत्यस्यामपि निवृ-  
त्तप्रेषणकक्षायामात्मनेपदं स्यात् । आरोहति हस्तिपकान् ह-  
स्तीत्यणौ कर्मणां हस्तिपकानां णौ कर्तृत्वात् । तत्र ये कर्तृकर्म-  
णी तदतिरिक्तकर्माभावाच्च अध्यारोपितप्रेषणद्वितीयकक्षाविशे-  
षस्य दुर्वचत्वात् इति चेत् ।

न । क्रियासाम्यस्य भाष्यमते ऽपि विवक्षितत्वात् । उक्त-  
ण्यन्तनिवृत्तप्रेषणकक्षायां च क्रियायां न्यूनत्वेन तदभावात् ।  
अध्यारोपितप्रेषणद्वितीयकक्षायां चोक्तोपाधिविशिष्टक्रियासाम्य-  
सत्त्वादात्मनेपदोपपत्तेः । पक्षद्वयस्यापि चरमकक्षायां पूर्वोक्त-

विशिष्टाभावसहितस्य 'आरोहति हस्ती' इत्येतदवस्थामादाय क्रियासाम्यस्य सत्त्वादात्मनेपदमुपपन्नम् । क्रियासाम्यं च हरदत्तोक्तरीत्यैव व्याख्येयम् । कैयटस्याप्यत्रैव तात्पर्यम् । समानक्रियत्वं भाष्यकैयटसंमतमित्यस्य कौस्तुभकारैरङ्गीकाराच्च ।

अयं तु विशेषः—तन्मते ऽध्यारोपितप्रेषणद्वितीयकक्षायामतिव्याप्तिवारणाय तथोक्तम् । अस्माभिस्तु यथोक्तनिवृत्तप्रेषणद्वितीयकक्षायामिति । अत एव विवरणकारैः णौचेद्ब्रह्मणं समानक्रियाप्रतिपत्त्यर्थमिति तत्रोपन्यस्तम् । एतेन तद्विवरणं पदमञ्जरीश्रद्धाजाड्यमात्रप्रयुक्तमित्यपि निरस्तम् । उक्तरीत्या भाष्यादिसंमतत्वात्, परं त्वध्यारोपितप्रेषणद्वितीयकक्षायाम् अव्यन्तधात्वर्थक्रियासाम्यं नास्तीत्यंशे एव विवरणस्य चिन्त्यत्वमिति रहस्यम् ।

अत एव भाष्यमते "कर्मवत्कर्मणा" इत्यनन्तरं पूर्वोक्तरीत्या नैतत्सूत्रारम्भापत्तिः । अध्यारोपितप्रेषणद्वितीयकक्षायामात्मनेपदानुपपत्तिप्रसङ्गात् । कौस्तुभमते तु तस्या अलक्ष्यतया तद्दोषः कैश्चिदुक्त इति वैषम्यम् । एतादृशभाष्याभिप्रायव्यवस्थापनार्थमेव वृत्तिकृता चतुर्थवाक्यार्थो व्याख्यातः 'दर्शयते राजा भृत्यान्' इत्यत्र । तेनाप्यात्मनेपदोक्त्वा भाष्यवृत्त्योर्मतैक्यनिर्णयात् । 'दर्शयते राजा भृत्यान् स्वयमेव' इति चतुर्थकक्षायामात्मनेपदमते ऽपि लक्ष्यतया तदुदाहरणेनाध्यारोपितप्रेषणद्वितीयकक्षायामतिव्याप्तिमते ऽप्यलक्ष्यत्वासिद्धेः । ननु 'कर्मकर्तरि' इत्यादिवृत्तिग्रन्थस्तु वार्त्तिकमतानुसारेण, 'कर्तृस्थक्रियार्थम्' इत्यादितद्ग्रन्थो भाष्यवदत्यन्तायोगव्यच्छेदार्थको न त्वन्ययोगव्यवच्छेदार्थको न्यायसाम्यात् । 'गणयति गणः स्वयमेव' इति ग्रन्थो ऽपि वार्त्तिकमतानुसारेणैव । भाष्यकारैर्णिग्रहणेन हेतुमण्णिच



एव ग्रहणात् । तत्राप्यात्मनेपदस्योदाहृतत्वात् । अत एव हे-  
लाराजेनोक्तं गणयति गणः स्वयमेवेत्यत्र त्वात्मनेपदनिवृ-  
त्त्यर्थं नियमार्थतया “णेरणौ” इति सूत्रं वार्तिककृता व्यवस्था-  
पितमिति । आरोहन्ति हस्तिनं हस्तिपकाः, आरोह्यमाणो ह-  
स्ती भीतान्सेचयति मूत्रेणेति प्रत्युदाहरणस्य त्वयमर्थः—भीता  
मूत्रेण हस्तिनं सिञ्चन्ति इति प्रथमकक्षा । संयोगानुकूलद्रव-  
द्रव्यनिष्ठाक्रियानुकूलव्यापारश्च सेकपदार्थः । हस्तिनिष्ठसंयो-  
गानुकूला या मूत्ररूपद्रवद्रव्यनिष्ठाक्रिया तदनुकूलव्यापारवन्त  
इत्यर्थः । ततो ण्यर्थान्तर्भावे हस्ती भीतैर्मूत्रेण सिञ्चति ।  
संयोगानुकूलद्रवद्रव्यक्रियानुकूलव्यापारानुकूलव्यापारवानित्य-  
र्थः । एतत्समानार्थायाम् अध्यारोपितप्रेषणद्वितीयकक्षायां  
हस्ती भीतैः सेचयते मूत्रेणेति । तत्रात्मनेपदं भवत्येव । गति-  
बुद्ध्यादिसूत्रस्यानवकाशाद्भीतानां कर्मत्वाभावात्कर्तरि तृतीया ॥

## भीस्म्योर्हेतुभये ६८ ।

भयेति विस्मरणस्याप्युपलक्षणम् । आभ्यां ण्यन्ताभ्या-  
मात्मनेपदं प्रयोजकस्यैव तज्जनकत्वे । मुण्डो भीषयते । “भियो  
हेतुभये” इति षुक् । “विभेतेः” इति वैकल्पिकात्वपक्षे भा-  
षयते । षुग्विधावीकारप्रश्लेषादत्र तदभावः । जटिलो वि-  
स्मापयते । हेतुभये किम् कुञ्चिकया भाषयति, रूपेण वि-  
स्मापयति । अत्र “नित्यं स्मयतेः” इति आत्वं न भवति ।  
उक्तार्थकहेतुभयपदस्य तत्रानुवृत्तेः । यद्यपि हेतुव्यापारे णि-  
ज्विधानं तस्यापि भयहेतुत्वं तथा ऽपि विशेषणसामर्थ्याद्वातु-  
स्वरूपमेवान्यनिरपेक्षन्धात्वर्थप्रयोजकं चेत्यर्थः ।

एतेन मनुष्यवाचा मनुवंशकेतुं विस्माययन्निति व्याख्यात-

तृतीयपादे आत्मनेपदाहिकम् । २ । ७४७

म् । विस्मापयन्निति पाठः प्रामादिकः । णिजन्तरेण वाचेत्यस्य  
करणार्थत्वमपहाय प्रयोज्यकर्तृपरतया वा समाधेयः ।

**गृधिवञ्च्योः प्रलम्भने ६९ ।**

ण्यन्ताभ्यामाभ्यां वञ्चनार्थाभ्यामात्मनेपदम् । माणवकं  
गर्दयते वञ्चयते वा । प्रलम्भने किम् । श्वानं गर्दयति । कुत्र-  
चित्तस्येच्छामुत्पादयतीत्यर्थः । अहिं वञ्चयति वर्जयतीत्यर्थः ।

**लियः संमाननशाली-  
नीकरणयोश्च ७० ।**

चकारात् प्रलम्भनग्रहणम् । लीड् प्रश्लेषणे । दिवादिः । अङ्कित-  
क्रथादिः । द्वयोरप्युपादानम् । निरनुबन्धकपरिभाषाया “वाम-  
देवाङ् ज्यङ्ज्यौ” इति डित्करणज्ञाप्यतया प्रत्ययविषयकत्वात् ।  
जटाभिरालापयते । पूजां प्राप्नोतीत्यर्थः । श्येनो वर्तिकामुल्लापय-  
ते । न्यकरोतीत्यर्थः । बालमुल्लापयते । वञ्चयतीत्यर्थः । “विभाषा  
लीयतेः” इत्यात्वम् एतद्विषये नित्यं व्यवस्थितविभाषात्वात् । नच  
“लीयतेः” इति श्यना निर्देशात् लीनातेरात्वं न स्यादिति वा-  
च्यम् । उभयार्थको निर्देशो ऽयमिति सिद्धान्तात् । संमाननादि-  
ष्विति किम् । बालमुल्लापयति । आश्लेषयतीत्यर्थः ।

**मिथ्योपपदात् कृजोऽभ्यासे ७१ ।**

ण्यन्तात्कृजो मिथ्योपपदादात्मनेपदं स्यात्पौनःपुन्ये । पदं  
मिथ्या कारयते । सापचारं स्वरादिदुष्टमसकृदुच्चारयतीत्यर्थः ।  
कृज् अत्राकर्षक उच्चारणार्थः । ण्यन्तस्तु उच्चारणार्थः सकर्म-

कश्च। मिथ्येति किम् । पदं सुष्ठु कारयति । कृजः किम् । पदं मिथ्या वाचयति । अभ्यासे किम् । सकृत्पदं मिथ्या कारयति ।

## स्वरितजितः कर्त्रभि-

### प्राये क्रियाफले ७२ ।

स्वरितेतो जितश्च धातोरात्मनेपदं स्यात् कर्तृगामिनि क्रियाफले । क्रियाफलमत्र यदुद्देशेन तत्क्रियाप्रवृत्तिस्तत् । नत्व-वान्तरफलं यत्तद् । तदुक्तम्—

यस्यार्थस्य प्रसिद्ध्यर्थमारभ्यन्ते पचादयः ।

तत् प्रधानं फलं तेषां न लाभादि प्रयोजनम् ॥

तेन दक्षिणावेतनादिकमादाय नात्मनेपदम् । अत्र क्रिया-फलस्यातिरिक्तगामित्वविवक्षायामात्मनेपदमसाधु, न तु कर्तृगामित्वाविवक्षायाम् । अत एव कर्त्रभिप्राये इति किम् कर्तृभि-न्नगामित्वे मा भूदिति व्याख्यातं नतु कर्तृगामित्वाभाव इति । तेन भल्लीनामिव पानकर्म कुरुते कामं कुरङ्गक्षणेत्यत्रात्मनेपद-मनर्थकमिति काव्यप्रकाशः सङ्गच्छते । अन्यथा च्युतसंस्कृतावे-वान्तर्भावः स्यादिति प्रदीपकारादयः । यद्वत्फलकामनया कर्म क्रियते तद्वत्मेव फलमिति नियमात् गयाश्राद्धं पितरि, जातेष्टिः पुत्रे स्वर्गपूतत्वे जनयतः । मातापित्रादिस्वर्गकामनाकृतं च पु-ष्करणीयागादिकं मातापित्रादिस्वर्गजनकम् । “स्वर्गकामः” इ-त्यादौ स्वपरसाधारणस्वर्गस्य फलत्वकल्पनात् । यजेतेत्यात्मनेपदं च क्रियाफलस्य कर्त्रनिष्ठत्वेऽपि कर्त्रभिप्रेतत्वमात्रेण साध्विति मणिकृतः । मिश्रास्तु पुरुषविशेषस्य फलार्थं विशिष्य यत् कर्मोक्तं तत् तन्निष्ठफलेच्छया कृतं पुरुषान्तरे फलजनकमस्तु इत्थं च

परपुत्रादिपूतत्वार्थमपि जातेष्व्यादिकमस्तु यद्गतं फलं शास्त्र-  
देशितं तद्गतत्वेनैव फलकामना प्रयोजिकेत्यर्थे “स्वर्गकाम”  
इति श्रुतौ स्वत्वस्यौत्सर्गिकत्वान्मातापित्रादिस्वर्गार्थं पुष्क-  
रणीयागादिकरणाविरोधः । दद्यादहरहः श्राद्धं पितृणां प्री-  
तिमावहन्नित्यादौ परपित्रादिलाभापत्तिः । आत्मनेपदमपि फल-  
स्य कर्तृगतत्वे एव साधु । कर्तारं चेत् क्रियाफलमभिप्रेति अभि-  
संबध्नातीति व्याख्यानात् । अत एव कर्त्रभिप्रायक्रियाफलयोः  
सामानाधिकरण्यं सूत्रे सङ्गच्छते । अभिप्रायपदस्य विषयलक्ष-  
णायां गौरवात् । अत एव यजन्ति याजका इति प्रत्युदाहरणम् ।  
मच्च तेषां वेतनमात्रे ऽभिप्रायः । साङ्गे फले सत्येव वेतनमिति  
वेतनोपरागेण फलाभिप्रायस्यापि सत्त्वात् । तस्मात्परार्थं पुष्क-  
रिणीयागमहादानादेः शिष्टैरविगानेनाचरणात्स्वपरसाधारणस्व-  
र्गादिकामः पुष्करणीयागादिकं कुर्यादिति विशिष्यैव श्रुतिः  
कल्प्यते इत्याहुः ।

केचित्तु तदपेक्षया प्रत्यक्षविधेरेव शिष्टाचारवलात्सामा-  
न्यपरत्वावधारणादौत्सर्गिकस्वपरताबाधो युक्तः । पितृभ्य इ-  
त्यादौ तु स्वपितृभ्य इत्यादिवचनान्तरैकवाक्यतया शिष्टाचा-  
रेण च संबन्धित्वेनौत्सर्गिकस्वपितृपरत्वमेवेति मणिकृदुक्तं यु-  
क्तम् । आत्मनेपदमपि कर्तृभिप्रेते क्रियाफले एव । विषयसप्तम्या  
क्रियाफलविषयके कर्त्रभिप्राये, अभिप्रेयते इति कर्म व्युत्पत्त्या  
वा उक्तार्थलाभात् । अत एव दक्षिणाद्युपरागेणापि यजमानस्व-  
र्गादेः कामत्वे यजन्ते याजका इति । दक्षिणादेरेव तथात्वे तु  
यजन्ति याजका इत्येवेति ग्रन्थकारैरुक्तम् ।

न विमुञ्चन्ति सामर्थ्यं वाक्यार्थेषु पदानि वः ।

यज्ज्वलन्ति हि काष्ठानि तत् किं पाकं न कुर्वते ॥

इति कर्त्रभिप्रायेऽप्यात्मनेपदस्य भट्टाचार्यैः प्रयुक्तत्वा-  
च्चेत्याहुः ।

केचित्तु इदमात्मनेपदं संविधानवृत्तिभ्यो भवति । पचते  
पाचयतीत्यर्थः । एवं यजते इत्यादि । धातूनामनेकार्थत्वात्प्रकृ-  
तिरेव यदा संविधाने वर्तते तदा तस्य द्योतकमात्मनेपदं भवति,  
यदा तु प्रकृत्या न विहितं संविधानं तदा तदभिधानाय  
णिजुत्पद्यते पाचयतीति । यदा तु “णिचश्च” इति ण्यन्तादात्मनेपदं  
भवति तदा द्वितीये संविधाने ण्यन्तस्य वृत्तिः । यथा राजा  
पाचयते इति । कर्त्रभिप्राये क्रियाफले इत्यनेन संविधानात्मक  
एव क्रियाविशेष उपलक्ष्यते । तदुक्तं वाक्यपदीये—

क्रियाप्रवृत्तावारूपाता कैश्चित्स्वार्थपरार्थता ।

असती वाऽसती वाऽपि विवक्षितनिबन्धना ॥

केषांचित्कर्त्रभिप्राये णिचा सह विकल्प्यते ।

आत्मनेपदमन्येषां तदर्थं प्रकृतिर्यथा ॥

क्रीणीष्व पचते धत्ते चिनोति चिनुते ऽपि च ।

आप्तप्रयोगा दृश्यन्ते येषु ण्यर्थो ऽभिधीयते ॥

असतीवेत्यनेन कमलवनोद्घाटनं कुर्वते ये इत्यादयः स-  
मर्थिताः । तत्रापि स्वार्थताविवक्षायाः सम्भवात् । केषाञ्चिदि-  
ति श्लोकेन ण्यर्थस्य वाचकं द्योतकं वाऽऽत्मनेपदमिति मतद्वयं  
संगृहीतम् । चिनोति चिनुते इति चिनोति चाययतीति क्रमेणा-  
र्थ इत्याहुः ।

अत्रायं विवेकः—ण्यर्थे आत्मनेपदमिति मते ऽपि संविधाने  
शब्दशक्तिस्वाभाव्यात्स्वरितञित एव वर्तन्ते नान्ये धातव इति-  
स्वरितञिद्वहणं भाष्ये प्रत्याख्यातम् ।

ये ऽपि स्वार्थं क्रियारम्भे आत्मनेपदं परार्थक्रियार-

तृतीयपादे आत्मनेपदाह्निकम् । २ । ७५१

म्भे परस्मैपदम् । सा च स्वार्थपरार्थता विवक्षानि-  
मित्ता लौकिकप्रयोगे स्वरितजिद्विषयैव नतु यातीत्यादि  
विषयेत्याहुः, तन्मते ऽपि स्वरितजिद्वहणं प्रत्याख्यात-  
म् । इदं मतं क्रियाप्रवृत्ताविति कारिकयोक्तम् । पञ्चभि-  
र्हलैः कृषतीत्यत्र “विभाषोपपदेन प्रतीयमाने” इति पाक्षिक  
आत्मनेपदाभावः । स्वामिदासौ पचत इत्यत्र क्रियामात्रवि-  
वक्षायां परस्मैपदम् । स्वामिगतधर्मस्य दासे आरोपे त्वात्मनेपदं  
भवत्येवेति कैयटः ।

## अपाद्वदः ७३ ।

पूर्वविषये आत्मनेपदम् । न्यायमपेवदते । कर्त्रभिप्राये  
किम् । अपवदति ।

## णिचश्च ७४ ।

पूर्वविषये ण्यन्तादात्मनेपदम् । कटं कारयते । “कृत-  
श्मश्रुरपि श्मश्रूणि कारयति” इति भाष्यं तु संविधानपक्षे, कर्तृ-  
गामित्वाविवक्षायां वा ।

अत्र कश्चिद् इदं चुरादिण्यन्ते न प्रवर्तते लक्ष्णेः स्वरिते-  
स्वकरणात् ।

तदाह—

स्वरितेत्स्याद्ब्रुहिः क्य्यादौ लक्षिश्चैकश्चुरादिषु । इति—  
व्याचष्ट । णिजभावपक्षे स्वरितेत्त्वं सार्थकमिति नोक्तार्थज्ञाप-  
कमिति चन्द्रः । लक्ष्णेः स्वरितेत्त्वं निर्मूलमिति मैत्रेयः । तदे-  
तत्सर्वं हरदत्तेनोक्तम् । एष विधिर्न चुरादिणिजन्तात्स्यादिति

७५२ व्याकरणसिद्धान्तसुधानिघौ प्रथमाध्याये

कश्चन निश्चिनुते स्म । आप्तवचोऽत्र न किञ्चन दृष्टम् । लक्षयतेः  
स्वरितेस्वमनार्थम् ।

## समुदाङ्भ्यो यमो ऽग्रन्थे ७५।

सर्वं प्राग्वत् । नतु ग्रन्थविषये । आङ्पूर्वकस्य विधानं सक-  
र्मकार्थम् । अकर्मकत्वे “आङो यमहनः” इत्येव सिद्धेः । व्रीही-  
न्संयच्छते । भारमुद्यच्छते । वस्त्रमायच्छते । अग्रन्थे किम् ।  
उद्यच्छति चिकित्सायां वैद्यः । अधिगमनपूर्वकमुद्यमनं धात्व-  
र्थः । चिकित्सामधिगन्तुमुद्यमं करोतीत्यर्थः । कर्त्रभिप्राये  
इत्येव । संयच्छति, उद्यच्छति, आयच्छति ।

## अनुपसर्गाज्ज्ञः ७६ ।

प्राग्वत् । “अकर्मकाच्च” इति सिद्धे सकर्मकार्थमारम्भः । गां  
जानीते । अनुपसर्गात्किम् । स्वर्गं न प्रजानाति । इत्थं नृपः  
पूर्वमवालुलोचे ततो ऽनुजज्ञे गमनं सुतस्येत्यत्र नृपेणेति वि-  
परिणामात्कर्मणि लकारो बोध्यः ।

## विभाषोपपदेन प्रतीयमाने ७७।

उपपदमत्र समीपे श्रूयमाणं पदम् । तेन क्रियाफलस्य क-  
र्तृगामित्वप्रतीतौ स्वरितेत्प्रभृतिभ्यो वाऽऽत्मनेपदम् । उपपदेन  
कर्तृगत्वे प्रतीते उक्तार्थानामप्रयोगादात्मनेपदस्याप्राप्तौ अप्राप्त  
विभाषेयम् । स्वं यज्ञं यजति यजते वा । एवमन्यत् ।

## शेषात्कर्तरि परस्मैपदम् ७८।

आत्मनेपदनिमित्तहीनाद्धातोः कर्तरि परस्मैपदं स्यात् ।

तृतीयपादे आत्मनेपदाहिकम् । २ । ७५३

कर्मकर्तर्यपि परस्मैपदं स्यात्, सति तु कर्तृग्रहणे उत्तरत्र शेष-  
ग्रहणस्य कर्तृग्रहणस्य चानुवृत्तौ सत्यां शेषे कर्तरि परस्मैप-  
दविधानात्कर्मकर्तरि न भवतीति चेत् ।

अत्र भाष्यं “कर्तरि कर्मव्यतिहारे” इत्यत्र ‘कर्तरि’ इत्यस्य  
प्रत्याख्यानात् तस्येहानुवृत्त्या कर्तैव यः कर्ता तत्र परस्मैपदं  
न तु कर्मकर्तरीति न दोष इति ।

## अनुपराभ्यां कृञः ७९।

यत्रार्थे आत्मनेपदमुक्तं तत्रापीदम् । अनुकरोति । पराकरोति ।

## अभिप्रत्यतिभ्यः क्षिपः ८०।

“क्षि प्रेरणे” स्वरितेद् । अभिक्षिपतीत्यादि । एभ्यः  
किम् । आक्षिपते । कर्तरीत्येव । अतिक्षिप्यते सूत्रम् । कर्मकर्त-  
र्यपि एवम् ।

## प्राद्वहः ८१।

वह प्रापणे । स्वरितेत् । प्रवहति । प्रात्किम् । आवहते ।

## परेर्मृषः ८२।

मृष तितिक्षायाम् । स्वरितेत् । परिमृष्यति । परेः किम् ।  
आमृष्यते । “परेः” इति योगविभागाद्बहेरपीदमिति केचित् ।

## व्याड्परिभ्यो रमः ८३।

रमु क्रीडायाम् । अनुदात्तेत् । निरमतीत्यादि ।



आशयति भोजयति चलयति चोपयति कम्पयति । सकर्मकार्थोऽचित्तवत्कर्तृकार्थश्चरम्भः ।

“आदेः प्रतिषेधो वाच्यः” ।

आदयते देवदत्तेन ।

निजास्यलक्ष्मीमुकुरं चकोरैः स्वकौमुदीमादयमानमिन्दु-  
मिति श्रीहर्षः ।

गतिबुद्ध्यादिसूत्रेण प्राप्ताया देवदत्तस्य कर्मसंज्ञाया “आ-  
दिस्त्राग्रोः प्रतिषेधः” इति वक्तव्यादभावः ।

कथं तर्हि—

इमां किमाचामयसे न चक्षुषी

चिरं चकोरस्य भवन्मुखस्पृशी ।

इति श्रीहर्षः ।

न पीयतां नाम चकोरजिह्वया

कथंचिदेतन्मुखचन्द्रिका सदा—इति पूर्वार्द्धानुसारेण पाना-  
र्थत्वोक्तावपि तस्य भक्षणविशेषतया सामान्यग्रहणेन ग्रहणस्य  
दुर्वारत्वात् । अन्यथाऽत्रैव सूत्रे चोपयतीत्यसङ्गतं स्यात् । चो-  
पयतेर्मन्दगत्यर्थत्वात् । प्रत्यग्रवसानार्थत्वं विना गतिबुद्ध्यादि-  
सूत्रेण इमामित्यत्र कर्मत्वासङ्गतिप्रसङ्गाच्च ।

अत एव “न पादमि” इति सूत्रे पाग्रहणम् धेठ उपसं-  
ख्यानं च सङ्गच्छते । अन्यथा पाधेटोरपि आचमिवत्पानार्थ-  
त्वेन निषेधवैयर्थ्यं स्यात् ।

अत्र दीक्षिताः—आचामयेति लोडन्तम् । ‘से’ इति संबोधनं  
दमयन्त्याः । ई लक्ष्मीः तया सह वर्त्तमाने इति व्याख्यानात् ।

कोचिच्च चकोरस्य चक्षुषी भवन्मुखस्पृशी वर्त्तेते । अत एव  
इमां किं नाचामयसे चक्षुर्भ्यामित्याहुः ।

यद्वा इःकामः तस्य मा लक्ष्मीः तस्या अङ्किमा दृश्यतां त्व-  
येति शेषः। चकारः पूर्वोक्तनिषेधसमुच्चयार्थः। एतद्वृत्तिशोभायां  
कामशोभासादृश्यादेतद्दर्शने तद्दर्शनमपि प्रसक्तम्, तच्चात्र त्वद-  
नुरागाभावात्कामसादृश्यविषयदर्शनेच्छाविरहान्माऽस्तु, सामा-  
न्यतो रमणीयत्वेन दर्शनं तु क्रियतामिति भावः। आमयसे  
योजयसि बोधयसि वा। अमेर्बुध्यर्थत्वाद् “गतिबुद्धि-” इति  
कर्मत्वमिति नैषधभावप्रदीपे विस्तरः।

## अणावकर्मकाच्चित्त- वत्कर्तृकात् ८८।

णेः पूर्वमकर्मकात् चित्तवत्कर्तृकाद् ण्यन्तात्परस्मैपदं  
स्यात्। शेते कृष्णः तं शाययति गोपी। अणाविति किम्। आरो-  
ह्यमाणं प्रयुङ्क्ते आरोहयते इत्यत्र णावकर्मके मा भूत्। “णे-  
रणौ” इति सूत्रे निवृत्तप्रेषणाध्यारोपितप्रेषणयोश्चरमकक्षाया-  
मकर्मकत्वव्यवस्थापनात्। अकर्मकात् किम्। कटं कुर्वाणं प्रयुङ्क्ते  
कारयते। चित्तवत्कर्तृकात्किम्। व्रीहीन्शोषयते।

केचित्तु अणाविति णिमात्रस्य पर्युदासाच्चुरादिण्यन्ता-  
द्धेतुमणौ अणावित्यस्य प्रत्युदाहरणमाहुः।

अत्र भाष्यम्—बुधादिसूत्रादिह णेरित्यनुवर्तते, स च हेतुम-  
ण्णिजेव, बुधादिभ्यस्तस्यैव सम्भवात्। तेनायमर्थः—अहेतुमण्य-  
न्तो यो ऽकर्मकाश्चित्तवत्कर्तृकश्च तस्माद्धेतुमण्यन्तात्परस्मैपदं  
भवतीति। तेन चेतयमानं प्रयुङ्क्ते चेतयतीत्यादि सि-  
द्ध्यतीति।

तृतीयपादे आत्मनेपदाहिकम् । २ । ७५७

एतेन “अणावकर्मकाद्” इति चुरादिणिचो ण्यन्तात्पर-  
स्मैपदवचनमिति वार्त्तिकं व्याख्यातम् । तस्मात्केषां चिन्मतम्  
एतदुभयविरुद्धम् ।

यत्तु रूपयन्तं प्रयोजयति रूपयते इति केषां चित्प्रत्युदा-  
हरणं तत् प्रयोजयतीति विग्रहस्वारस्यात् चुरादिण्यन्ताद्धे-  
तुमणिचि । सौकर्यविवक्षायां प्रयोज्यव्यापारमात्रवृत्तावकर्म-  
कत्वाद्, द्वितीयो हेतुमणिजिति बोध्यम् ।

एतेन चेतयमानं प्रयुङ्क्ते चेतयते इत्यपि व्याख्यातम् ।

## न पादम्याङ्यमाङ्यसपरि- मुहुरुचिनृतिवदवंसः ९८।

एभ्यो ण्यन्तेभ्यः परस्मैपदं न स्यात् । अत्र पिबतिर्निग-  
रणार्थः, इतरे चित्तवत्कर्तृकाः । नृतिश्चलनार्थोऽपि । अतो  
“निगरणचलन-”इति “अणावकर्मकाद्”इति च प्राप्तं परस्मैपदं  
निषिध्यते । पाययते । पा रक्षणे इत्यस्य न ग्रहणं लुग्विकरण-  
त्वात् । तेनाणावकर्मकत्वविवक्षायां पालयतीत्येव । दंमु उपशमे ।  
दमयते । आङ्पूर्वो यम उपरमे । आयामयते । “यमो ऽपरिवेषणे”  
इति मित्वनिषेधः । ङकारविशिष्टोपादानम् उपसर्गप्रतिपत्त्यर्थम् ।  
तेनान्यान्वितादाकारात्परस्य न । आङ्पूर्वो यमुः प्रयत्ने ।  
आयासयते । परिपूर्वो मुद् वैचित्ये । प्रत्येकमेष परिमोहय-  
माणबाणः । रोचयते । नर्तयते । सरस्वती वादयते विपञ्चीम् ।

चिरादनध्यायमवाङ्मुखी मुखे

ततः स्म सा वासयते दमस्वसा ।

“वस आच्छादने” इत्यस्य न ग्रहणं लुग्विकरणत्वात् ।

## ७५८ व्याकरणसिद्धान्तसुधानिधौ प्रथमाध्याये

धेट उपसंख्यानम् । धापयेते शिशुमेकं समीची । प्रथमाद्वि-  
वचनेन “वा च्छन्दसि” इति पूर्वसवर्णदीर्घः । अयं च क-  
र्तुगे फले प्राप्तस्यात्मनेपदस्यापवादतया विहितस्य परस्मैप-  
दस्यैव निषेधः ।

यत्त्वकर्त्रभिप्राये “शेषाद्” इति परस्मैपदं तद् भवत्ये-  
व । तेन वत्सान् पाययति पयः, दमयन्ती कमनीयतामदम्  
अभीवदद्वीणां परिवादकेन, भिक्षा वासयतीत्यादि सिद्धमिति  
ग्रन्थकृतः ।

## वा क्यषः ९०।

क्यषन्तात्परस्मैपदं वा । लोहितायति लोहितायते । पटप-  
टायति पटपटायते । प्रकृत्यर्थनियमपक्षे एकवाक्यतया विधि-  
रिति पक्षे च परस्मैपदस्यायं विकल्पः । भिन्नवाक्यतया नि-  
यमपक्षे तु पूर्वसूत्रे प्रतिषेधेनापवादमपनीयात्मनेपदस्याप्रवर्त-  
नात् । तत्प्रतिषेधस्यैवानुवृत्त्या तत्सामर्थ्यादात्मनेपदविकल्पः ।  
आत्मनेपदप्रवृत्तिं विना तन्निषेधायोगाद्, आत्मनेपदस्य लक्षण-  
योपस्थितौ तस्यैव विकल्पसिद्धेः ।

## द्युद्भ्यो लुङि ९१।

द्युतादिभ्यः परस्मैपदं वा स्याल्लुङि । अद्युतत् अद्योतिष्ठ ।  
अलुठत् अलोठिष्ठ । लुङि किम् । अन्यत्रानुदात्तेच्चाभित्यं तद्  
यथा स्यात् । नन्वत्र वाग्रहणानुवृत्तिर्व्यर्था । अनुदात्तेच्चाभि-  
षिद्धस्य परस्मैपदस्यानेन प्रतिप्रसवे कृते “लस्य” इत्युत्सर्गे-  
णैव पाक्षिकस्यात्मनेपदस्य सिद्धेरिति चेद् ।

अत्रानुपराभ्यामिति सूत्रवार्तिकम्-

“न वा द्युतादिभ्यो वा वचनाद्” इति ॥

अस्यार्थः—अशेषत्वात्कृजः “स्वरितजितः” इति पूर्वेण नियमादप्राप्तस्य परस्मैपदस्य “अनुपराभ्याम्” इत्यनेन विधानेऽपि अनुपरापूर्वात्करोतेर्भौलेन विधिवाक्येनात्मनेपदमपि स्यात् । नियमांशकरणेन परस्मैपदस्य प्रतिप्रसवेऽपि आत्मनेपदस्य निषेधाभावाद् इत्याशङ्कायां समाधानं नवेति । “द्युद्भ्यो लुङि” इत्यत्रान्तरेणापि वावचनानुवृत्तिं परस्मैपद-प्रतिप्रसवादुभयस्मिन्सिद्धे स्वरितत्वे नवावचनानुवृत्तिलिङ्गं पर-स्मैपदप्रतिप्रसवे आत्मनेपदाभावस्येति ।

यद्वा आत्मनेपदापवादः परस्मैपदं विधीयवे नतु प्रतिप्र-सवद्वारेण नियमः प्रतिपाद्यते । एवं च यथा कर्त्रभिप्राये क्रियाफ-ले परस्मैपदं न भवति तथा परस्मैपदविधावात्मनेपदमपि, येन-नाप्राप्तिन्यायेन बाधकत्वादिति । अस्मिन्नपि पक्षे पाक्षिकात्मने-पदप्रवृत्त्यर्थमिह वाग्रहणानुवृत्तिरिति ध्येयम् ।

## वृद्धयः स्यसनोः ९२।

वृत्तुवृधुशृधुस्यन्दूभ्यः पदस्मैपदं वा स्यात्स्ये सनि च । वत्स्यति अवत्स्यति विवृत्सति । “न वृद्धयः श्रतुर्भ्यः” इति नेद् । पक्षे वर्त्तिष्यते इत्यादि । स्यसनोः किम् । वर्त्तते ।

स्यादेतत् । लुङि पूर्वेण विकल्पो न सिद्ध्येत् । द्युतादावेव वृतादीनां पाठात् । तक्रकौण्डिन्यन्यायेनास्याः प्राप्तेः पूर्वप्राप्ति-बाधकत्वात् । अत एवोत्तरसूत्रे चकारः । लुटीति विशेषविधिना स्यसनोरिति प्राप्तेर्बाधो यथा न स्यात् । अन्यथा क्लृपेरपि

७६० व्याकरणसिद्धान्तसुधानिधौ प्रथमाध्याये

वृतादित्वादनैनैव स्यसनोर्विकल्पसम्भवे चकारैवयथ्या-  
दिति चेत् ।

मैवम् । द्युतादिपाठसामर्थ्याद् वृतादिभ्यो ऽपि लुङि वि-  
कल्पसिद्धेः ।

यद्वा लुङीत्यस्य स्वरितत्वादिहाप्यनुवृत्तिः ।

## लुटि च कल्पः ९३।

लुटि स्यसनोश्च कृपेः परस्मैपदं वा । कल्पासि कल्पस्यति ।  
चिक्लृप्सति । “तासि च कल्पः” इति नेट् । पक्षे कलिपतासे  
कल्पासे कलिप्यते कल्पस्यते अकल्पस्यत् अकलिप्यत अ-  
कल्पस्यत । चिकलिप्यते चिक्लृप्सते । अत्र ऊदित्वात्पा-  
क्षिक इडभावः न तु पूर्ववन्निषेधः । तत्र परस्मैपदानुवृत्तेः ।  
“द्युङ्ग्यो लुङि” इत्यत्र विभाषाया इव स्वरितत्वप्रतिज्ञानादिह  
स्यसनोरित्यस्य स्वरितत्वादेवानुवृत्तिः । एवं च तदर्थश्चकाराः  
प्रत्याख्यायन्ते इति भाष्यम् ।

इति सिद्धान्तसुधानिधौ प्रथमाध्यायस्य तृतीयपादे  
द्वितीयमाह्निकं पादश्चायं समाप्तः ।



## प्रथमाध्याये चतुर्थः पादः

### आ कडारादेका संज्ञा ॥१॥

इत ऊर्ध्वं “कडाराः कर्मधारये” इत्यतः प्रागेकस्यैकै-  
व संज्ञा स्यात् । उभयोः सावकाशत्वे विप्रतिषेधात्परैव, नि-  
रवकाशत्वे तु सैवेति विवेकः । नच “विप्रतिषेधे परं कार्यम्”  
इत्यनेन परस्याः तत्क्रकौण्डिन्यन्यायेन च निरवकाशाया वि-  
शेषविहितत्वादेव सिद्धिरिति वाच्यम् । संज्ञानां समावेश-  
स्य दर्शनाद्विप्रतिषेधाऽनवकाशात् । फलभेदाभावस्य च तत्क्र-  
कौण्डिन्यन्यायमूलत्वात् । कर्त्तव्यमित्यादौ प्रत्ययकृत्कृत्यसंज्ञाः,  
धातोरङ्गसंज्ञा, प्रातिपदिकसंज्ञा, “तयोरेव” इति कर्मणि विधानं  
चेति फलभेदश्चेति दर्शनात् ॥

नच ‘आ द्वन्द्वादेका संज्ञा इत्येवास्तु, “चार्थे द्वन्द्वः” इत्यतः पर-  
त्रास्यानुपयोगाद् इति वाच्यम् । “द्वन्द्वश्च प्राणि—” इत्यस्य व्या-  
प्तिन्यायादवधित्वापत्तौ संबुद्धिसंज्ञाऽऽमन्त्रितसंज्ञयोः समावेशा-  
नुपपत्तेः । अत एव “आ कडाराद्” इति पाठे “प्राक्कडारात्समा-  
सः” इत्यस्य नावधित्वम् । इह प्राक्कडारात्परं कार्यमित्यपि पाठः ।  
तेन सह तारतम्यं भाष्ये विचारितम् ।

तथा हि—‘एका संज्ञा’ इति पाठे संज्ञाग्रहणे गौरवम् । ‘परं का-  
र्यम्’ इति पाठे ‘विप्रतिषेधे च’ इत्येवोत्तरत्र सूत्रयित्वा तत्रत्यस्य  
‘परं कार्यम्’ इत्यस्य त्यागे लाघवम् । एतत्सूत्रे च कार्यपदं  
संज्ञापरमेव प्रकरणात् । यस्याः संज्ञायाः परस्याः पूर्वया ऽन-

## ७६२ व्याकरणसिद्धान्तसुधानिधौ प्रथमाध्याये

वकाशया बाधः प्राप्नोति सा पराऽनेन भाव्यत इति वि-  
ध्यर्थमिदं न नियमार्थम् । एतदेव च परसंज्ञाविधानमेतत्प्रकरणे  
संज्ञानां बाध्यबाधकभावज्ञापकम् । तत्र परया ऽनवकाशया  
सावकाशा पूर्वा बाध्यते द्वयोश्च सावकाशयोर्विप्रतिषेधे परया  
पूर्वा बाध्यते ।

नच मयाऽपि 'आ कडारादेका' इति सूत्रणीयं संज्ञाप्रकरणा-  
देकेति स्त्रीलिङ्गनिर्देशः संज्ञाऽनुच्चारणेऽपि न विरुद्धः । एतत्सू-  
त्रोत्तरं च "सरूपाणां शेष एकविभक्तौ" इति प्रकरणं कर्त्तव्यम्  
तत्र स्वरितत्वादत्रत्यस्यैकशब्दस्यानुवृत्तौ लिङ्गविपरिणामेन  
सम्बन्धे पुनरेकग्रहणं न कार्यमिति लाघवमिति वा-  
च्यम् । तथाऽपि अङ्गसंज्ञाया भपदसंज्ञाभ्यां बाधापत्तेः ।  
तथाच सार्पिष्कः याजुष्क इत्यादौ अङ्गस्य विधीयमाना  
आदिवृद्धिर्न स्यात् । अङ्गसंज्ञा हि कर्त्तव्यमित्यादिषु सावकाशा ।  
धातुप्रत्ययेषु पूर्वस्य भपदसंज्ञयोरभावात् ।

नच "तद्धितेष्वचामादेः" "कितिच" इत्यङ्गस्य वृद्धिविधा-  
नसामर्थ्यात्समावेश इति वाच्यम् । वचनादनङ्गस्यापि वृद्धिप्र-  
सङ्गात् । तथाच 'देवदत्तो गार्ग्यः' इत्यादौ देवदत्तादेः समु-  
दायस्यादिवृद्धिः स्यात् । यथा डित्यभस्यापि अनुबन्धकरण-  
सामर्थ्यात्कुमुद्वानित्यादौ टिलोपः । परं कार्यमिति पक्षे तु  
पूर्वे भपदसंज्ञे पराऽङ्गसंज्ञा इति न दोषः । "यस्मात्प्र-  
त्ययविधिस्तदादि सुप्तिङन्तं पदं नःक्ये सिति च स्वादि-  
ष्वसर्वनामस्थाने यचिभं प्रत्ययेऽङ्गम्" इतिन्यासाश्रयणात् ।  
तथाचारम्भसामर्थ्याद्भपदसंज्ञे परकार्यत्वाच्चाङ्गसंज्ञेति समा-  
वेशसिद्धिः ।

नचैका संज्ञेति पाठे अङ्गं सङ्गपदसंज्ञं भवतीति व्या-



ख्यानात्ममावेश इति वाच्यम् । एका संज्ञेति वचनादङ्गसंज्ञा-  
या नित्ये बाधे प्राप्ते पर्यायार्थानुवृत्तिः स्यात्, नियमबाधाभावाद्  
अनुवृत्तिसाफल्याच्च ।

ननु “न पदान्त—” इतिभूत्रे वेतस्वानिति सिद्ध्यर्थं भाष्य-  
कृतोक्तम्—“यथा ऽन्यानि पदकार्याणि उपप्लवन्ते रूत्वं ज-  
श्त्वं च एवमिदमप्युपप्लोष्यते भसंज्ञा नाम” इति । तत्र पदं सद्भ-  
संज्ञं विज्ञायते भसंज्ञायां पदसंज्ञाऽनुवृत्तावपि भसंज्ञया बाधः  
पदकार्यानेवृत्तये ऽभ्युपगन्तव्यः । इह त्वङ्गसंज्ञानुवृत्तौ पर्याय-  
उक्त इति विरोध इति चेत् ।

अत्राहुः—अङ्गसंज्ञानुवृत्तेः प्रयोजनान्तरविरहादिह पर्याय  
उक्तः, भसंज्ञायां पदसंज्ञानुवृत्तेस्तु प्रयोजनं भसंज्ञायाः पद-  
कार्यत्वं यथा स्यादिति । ततश्च “न पदान्त—” इति  
अकारलोपस्य स्थानिवच्चनिषेधात् “तसौ मत्वर्थे” इति भ-  
संज्ञायां पदत्वाभावे वेतस्वानिति सिद्धम् । भसंज्ञाविधौ हि  
पदमिति वर्तते अनुवृत्तिसामर्थ्यात्पूर्वं पदसंज्ञाप्रवृत्तौ भसं-  
ज्ञायाः पदकार्यत्वसिद्धिः । प्रवृत्तया तु भसंज्ञया पदसंज्ञा बा-  
ध्यते । एका संज्ञेतिनियमात् ।

किञ्च ‘एका संज्ञा’ इति पक्षे कर्मधारयसंज्ञायामेकसंज्ञार्थिका-  
रे ऽन्यत्र वा क्रियमाणायां तत्पुरुषग्रहणं कर्त्तव्यम् । आद्ये संज्ञास-  
मावेशार्थं द्वितीये समासान्तरस्य कर्मधारयसंज्ञानिवृत्त्यर्थम् । परं  
कार्यामिति पक्षे त्वस्मिन्नेव प्रकरणे कर्मधारयसंज्ञा क्रियते  
समावेशश्च सिद्ध्यतीति तत्पुरुषग्रहणं न कर्त्तव्यमिति लाघव-  
म् । “पूर्वकालैकसर्वजरत्पुराणनवकेवलाः समानाधिकरणेन क-  
र्मधारयः” ‘तस्यान्ते श्रितादिस्तत्पुरुषः’ इति न्यासकल्पनात् ।  
तत्रारम्भसामर्थ्यात् कर्मधारयसंज्ञा परकार्यत्वाच्च तत्पुरुषसं-

ज्ञा । नचैवं समानाधिकरणस्य कथं तत्पुरुषसंज्ञेति वाच्यम् ।  
पाठक्रमादार्थक्रमस्य बलवच्चात् पूर्वं तत्पुरुष इति कर्त्तव्यं  
ततो द्वितीयाश्रितेति । तत्पुरुष इत्यत्र पूर्वकालेत्यादिसूत्राण्यनु-  
वर्त्य तत्पुरुषसंज्ञाविधानाद् । एकसंज्ञापक्षे तु व्यधिकरणानां  
तत्पुरुषसंज्ञा विधाय समानाधिकरणस्य तत्पुरुषसंज्ञानुवृत्त्या  
तत्पुरुषसंज्ञापूर्वककर्मधारयसंज्ञाविधाने ऽपि पर्याय एव स्यात् ।  
समावेशस्य प्रयोजनं तु कारकगवीति पुंवद्भावसमासान्तौ ।  
एवं एकासंज्ञेति पक्षे “द्विगुश्च” इत्यत्र चकारग्रहणं कार्यम् ।  
ननु सर्वं सूत्रमेव कर्त्तव्यं कथं चकारमात्रं चोद्यते ।

अत्राहुः “द्विगुश्च” इति सूत्रं पक्षद्वयेऽपि न कर्त्तव्यम् एकसं-  
ज्ञापक्षे “संख्यापूर्वो द्विगुश्च” इति चशब्दः समावेशार्थः कर्त्तव्यो न  
पक्षान्तरे इति वार्त्तिकाभिप्रायः । भाष्यमप्येवं व्याख्येयं “त-  
द्वितार्थ—” इत्यत्रोक्तः संख्यापूर्वकः समासस्तत्पुरुषो द्विगुश्च भव-  
ति । संज्ञाद्वयं लभते इति यावत् । एतदर्थश्चकारः कर्त्तव्य इति ।  
परं कार्यमिति पक्षे तु “तद्वितार्थोत्तरपदसमाहारे च”  
“संख्यापूर्वो द्विगुः” तस्यांते श्रितादिस्तत्पुरुषः । एतत्पूर्व-  
वद्व्याख्येयम् ।

तथा गतिदिवःकर्महेतुमत्सु चग्रहणं कार्यम् । “उपसर्गाः  
क्रियायोगे” “गतिश्च” इत्यत्र चकारः, अन्यथा ऽनवकाशा उपस-  
र्गसंज्ञा ऊर्यादिषु सावकाशां गतिसंज्ञा बाधेत । वस्तुतो गति-  
रित्यत्र प्रादीनामनुवृत्त्या गतिसंज्ञा विधीयते तत्र च वचनसाम-  
र्थ्यात्पर्याये लब्धे उपसर्गसंज्ञाऽनुवृत्तिः समावेशार्थेति चकार-  
ग्रहणम् एकसंज्ञापक्षे ऽपि न कार्यम् । समावेशस्य च प्रणीतम-  
भिषिक्तमिति गतिस्वरो णत्वषत्वे च प्रयोजनानि ।

एवं “साधकतमं करणम्” “दिवः कर्मच” इत्यत्र चकारः

कार्यः । अन्यथा कर्मसंज्ञया करणसंज्ञाया बाधः स्यात् । ‘परं कार्य-  
म्’ इति पक्षे तु दिवः साधकतमं कर्म करणं करणसंज्ञं च भवति ।  
ततः साधकतमं दिव इति निवृत्तम् । समावेशस्य चाक्षैर्देवयते  
देवदत्तो यज्ञदत्तेनेति । प्रयोज्यस्य कर्तुर्गतिबुद्धीतिनियमात्कर्म-  
संज्ञानिवृत्तिः, “अणावकर्मकाद्” इति परस्मैपदाभावश्च । नचैवम्  
‘अक्षान्दीव्यति’ इति द्वितीया न स्यात् परत्वात्तृतीयया बाधात् ।  
कर्मसंज्ञाया अकर्मकव्यपदेशव्यावृत्त्यर्थत्वात् । करणसंज्ञायाश्च  
‘देवना अक्षाः’ इति ल्युङ्गर्थत्वाद् इति वाच्यम् । ‘कार्यकालं सं-  
ज्ञापरिभाषम्’ इति पक्षाश्रयणात् । ‘कर्मणि द्वितीया’ इत्यत्र य-  
त्कर्मसंज्ञोपस्थानम् तदनवकाशम् इति द्वितीयासंभवात् । अक्षाणां  
देवितेत्यादौ कृद्योगषष्ठ्या अपवादत्वाद् द्वितीया बाध्यते ।  
तृतीया तु परत्वात् ।

“तत्प्रयोजको हेतुश्च” इत्यत्रापि चकारः कार्यः । अन्यथा  
कर्तृसंज्ञाबाधापत्तेः । समावेशस्य च कारयतीति हेतुमाणिचि  
कर्त्तरि लकारः प्रयोजनम् ।

एवं गुरुलघुसंज्ञयोर्नदीधिसंज्ञाभ्यां बाधः स्यात् । यदि धिनदी-  
संज्ञे वर्णमात्रस्य तदाऽयं दोषः । यदा तु तदन्तस्य तदा भिन्नवि-  
षयत्वात् सिद्धः समावेशः । तत्प्रयोजनं तु वात्सीबन्धुरित्यत्र “नदी-  
बन्धुनि” इति पूर्वपदान्तोदात्तत्वं वात्सीबन्धो इत्यत्र “गुरोरनृत”  
इति प्लुतो गुरुसंज्ञानिबन्धनः । धिलघुसंज्ञासमावेशस्य तु विश्व  
ना च विनरौ इति धिनिमित्तः पूर्वनिपातः, वित्रोर्भावो वैत्रमिति  
“इगन्ताच्च लघुपूर्वाद्” इत्यण् । अथ “द्वन्द्वमनोज्ञादिभ्यश्च” इति  
बुञ्प्रसंगान्नैवमिति विभाव्यते तदा विनरावाचष्टे विनयति  
“तत्करोति तदाचष्टे” इति णिच् । णाविष्टवादित्यतिदेशा-  
द्विलोपः । विविनय्येति “ल्यपि लघुपूर्वाद्” इत्ययादेशः । नच

“अचः परस्मिन्” इत्यत्र पूर्वस्माद्विधावपि स्थानिवद्भावविधानाद्विलोपः स्थानिवत्स्यादिति वाच्यम् । तस्यानित्यत्वात् । पञ्चमीसमासाश्रयणाद्वा ।

परस्मैपदसंज्ञां च पुरुषसंज्ञा बाधेत ततश्च क्रामतीत्यादौ दीर्घो न स्यात् । नच “सिचि वृद्धिः परस्मैपदेषु” इति ज्ञापकात्समावेशः । पर्यायासिद्धावपि समावेशासिद्धेः । ततश्च पाक्षिकी वृद्धिः स्यात् । यदि तु परस्मैपदमित्यस्य “तिङ्स्त्रीणि” इत्यत्रानुवृत्तिसामर्थ्यात्समावेशः, पर्यायस्यानुवृत्तिं विनाऽपि सिद्धेरिति कल्प्यते तदा न दोषः । तस्मादेका संज्ञेति पाठे चकारादिकं संज्ञासमावेशार्थमाश्रयणीयम् ।

परं कार्यमिति पाठे तु ऋत्वियशब्दो न सिध्यति । ऋतोरणः छन्दसि घम् । अयं ते योनिर्ऋत्वियः । प्रजां विंशाम ऋत्वियः । अत्र सितिचेति पदत्वमेवेष्ट्यते । परं कार्यमिति वचनाद्भ्रंसंज्ञाऽपि स्यात् । तथाच ओर्गुणः प्रसज्येत । पदसंज्ञा त्ववग्रहार्था स्यात् ।

गतिबुद्ध्यादीनां ण्यन्तानां प्रयोज्यः कर्मसंज्ञां कर्तृसंज्ञां च प्राप्नोति ।

तथाहि एकसंज्ञाधिकारे कर्मसंज्ञाधिकारे कर्मसंज्ञायां सिद्धायां गत्यादिसूत्रं नियमार्थम् ।

तथाहि प्रयोज्यः स्वव्यापारे स्वतन्त्रः प्रयोजकव्यापारेण चाप्यत इति संज्ञाद्वयप्रसङ्गे एकसंज्ञाधिकारादन्यतरसंज्ञया भाव्यम्, तत्र प्रत्ययार्थस्य प्राधान्यात्तत्प्रयुक्तसंज्ञैव भाव्यं गुणप्रधानसंनिधौ प्रधानस्य प्रयोजकत्वसंभवे गुणानां तद्विरुद्धस्वकार्यप्रयोजकत्वानुपपत्तेः । ततः सिद्धायां प्रयोज्यस्य कर्मसंज्ञायां गत्यर्थादीनामेवाण्यन्तानां कर्त्ता ण्यन्तावस्थायां कर्मसंज्ञो भवति नान्येषामिति नियमः क्रियते । तेन पाचयत्यो-

दनं देवदत्तो यज्ञदत्तेनेति कर्मसंज्ञा न प्रवर्त्तते ततश्च बाध-  
काभावाद्गुणक्रियानिमित्ता कर्तृसंज्ञैव भवति । परं कार्यमिति  
पाठे तु अविरोधात्सर्वत्र संज्ञाद्वयप्रसङ्गे गत्यर्थादीनामेवेति नि-  
यमेन ण्यन्तधात्वन्तरप्रयोज्यात् कर्मसंज्ञाव्यावृत्तावपि गत्य-  
र्थादिप्रयोज्यस्य संज्ञाद्वयं स्यात् ।

यदि तु “हृक्रोरन्यतरस्याम्” इत्यत्रान्यतरस्यां ग्रहणं ज्ञापकं  
कर्मसंज्ञायां कर्तृसंज्ञा न भवति इति, यदि हि गत्यर्थादिप्रयोज्य-  
स्य संज्ञाद्वयं स्यात् तदा तत्रैव सूत्रे हृक्रोरित्यपठिष्यदिति कल्प्यते  
तदा न दोषः ।

एवं घिसंज्ञायां शेषग्रहणं न कर्त्तव्यं नदीसंज्ञानिवृत्त्यर्थम् ।  
अन्यथा शकटिशब्दात् डेप्रत्यये नदीसंज्ञानिमित्ते आटि कृते  
तस्य डिङ्प्रत्ययाद् घेङ्ङितीति गुणः स्यात् ।

वस्तुतस्तु यद्यत्र घिसंज्ञा प्रवर्त्तते तदा ऽन्तरङ्गत्वात्पूर्वमेव  
तत्प्रवृत्तिः स्यात् नदीसंज्ञा तु “ङिति ह्रस्वश्च” इतिङिप्रत्ययापे-  
क्षा बहिरङ्गा तत्र घिलक्षणे गुणे कृते ह्रस्वाभावादल्विधि-  
त्वाच्च स्थानिवत्त्वाभावान्नदीसंज्ञा नैव प्रवर्त्ततेति नदीसंज्ञावि-  
धानं व्यर्थमेव स्यादिति नदीसंज्ञाविधानसामर्थ्यादत्र घिसंज्ञा-  
न भवतीति बोध्यम् । नचैवं यणादेशोऽपि न स्यादिति वाच्यम् ।  
यं विधिं प्रत्युपदेशोऽनर्थकः स विधिर्बाध्यते यस्य तु विधेर्निमि-  
त्तमेव नासौ बाध्यत इति न्यायात्

“शेषो बहुव्रीहिः” इत्यत्र शेषग्रहणं च कर्त्तव्यम् । उन्मत्तगङ्गा-  
मित्यत्रान्यपदार्थप्रधानतया ऽव्ययीभावसंज्ञया सह बहुव्रीहिसं-  
ज्ञायाः समावेशवारणार्थम् । अन्यथा पूर्वपदप्रकृतिस्वरः पाक्षिकः  
सामासान्तश्च कप् स्यात् शस्त्रीश्यामेत्यत्र यदा श्यामा शब्द उपमा-  
ने शस्त्र्यामेव वर्त्तते उपमेयं तु समासवाच्यं तदाऽन्यपदार्थवृ-

## ७६८ व्याकरणसिद्धान्तसुधानिधौ प्रथमाध्याये

त्तित्वाद्बहुव्रीहिसंज्ञाप्रसंगे पाक्षिकः कप् स्यात् । “तत्पुरुषे तुल्यार्थतृतीयासप्तम्युपमानाव्ययद्वितीयाकृत्याः” इति पूर्वपदप्रकृतिस्वरविधानादत्र स्वरे विशेषाभावः । समाहारशब्दस्य भावसाधनत्वपक्षे पञ्चगवमित्यस्य द्विगोरन्यपदार्थप्राधान्यात्पूर्वपदप्रकृतिस्वरत्वं स्यात् । कपस्तु नापत्तिरशेषत्वात् । नच टचश्चित्करणाद्बहुव्रीहिस्वरो न भविष्यतीति वाच्यम् । पञ्चपात्रमित्यस्योदाहार्यत्वात् । एवं निष्कौशाम्बिर्निवाराणसिरित्यत्र क्रान्तस्यान्यपदार्थस्य समासवाच्यत्वे बहुव्रीहिसंज्ञायां तन्निबन्धनो नदीलक्षणः कप् स्यात् । पूर्वपदस्यैव क्रान्ताद्यर्थत्वे अव्ययीभावः शेषग्रहणे क्रियमाणे ऽपि द्वीरावतीको देशइत्यत्र बहुव्रीहिर्न स्यात् । नदीभिश्चेत्यव्ययीभावप्रसङ्गात् समाहित्यमाणार्थस्य तद्वाच्यत्वे पञ्चनदमित्यादौ तदर्वाकाशसत्त्वात् वीरपुरुषको ग्रामः, अब्राह्मणको देश इत्यत्रापि बहुव्रीहिर्न स्यात् । ‘तत्पुरुषः समानाधिकरणः’ ‘अव्ययं विभक्ति’ इत्यत्र चोपयुक्तत्वात् । एकासंज्ञेति पक्षे तु शेषग्रहणं न क्रियते अनवकाशाभिरव्ययीभावादिसंज्ञाभिर्बहुव्रीहिसंज्ञाबाधस्य सिद्धत्वात् । द्वीरावतीकादिषु तु परत्वाद्बहुव्रीहिर्भविष्यति । एवं प्रपतितपर्ण इत्यर्थे प्रपर्ण इति बहुव्रीहिर्न स्यात् । निःकौशाम्बिरित्यत्रेव तत्पुरुषसंज्ञाप्रसङ्गात् । एवञ्चसंज्ञापक्षे तु क्तार्थो यत्र समासार्थस्तत्र तत्पुरुषसंज्ञा । प्रपर्ण इत्यत्र तु क्तार्थः पर्णविशेषणं समासार्थस्त्वन्य एवेति बहुव्रीहिः सिद्धः तस्मादेका संज्ञेति पाठे यासां संज्ञाना समावेश इष्टस्तत्र चकाराणां सूत्र एव कृतत्वाद् न दोषः । परं कार्यमिति पाठे तु उक्तस्थलेषु दोष इति सिद्धम् ।

अथ प्रयोजनान्युच्यन्ते तानि चात्रान्यस्मिन्वा प्रकरणे पठितानामनिष्यमाणसमावेशानां द्वितीयानाम् उपसंख्यान-

मिति विशेषः ।

“ऊकालोऽजू”इत्यत्र उकालस्य ह्रस्वसंज्ञा विहिता तस्य चाणत्वेन सवर्णग्राहकत्वादीर्घप्लुतयोरपि ह्रस्वसंज्ञा प्राप्नोति, सा दीर्घप्लुतसंज्ञाभ्यां बाध्यते । सच बाधस्तत्रैव विचारितः ।

एवं लिङ्गिलिटोरार्धधातुकसंज्ञया तिङ्त्वेन प्राप्तसार्वधातुक-संज्ञाबाधः । अन्यथा संज्ञाद्वये शवादय इट् च स्यात् । नच छन्द-स्युभयथा”इति संज्ञाद्वयविधानं समावेशज्ञापकम् । तिङ्गमार्धधा-तुकसंज्ञार्थतया शेषस्य सार्वधातुकसंज्ञार्थतया ऽपि तदुपपत्तेः ।

युवसंज्ञया अपत्यवृद्धसंज्ञाबाधः । समावेशे हि शालङ्केः पैलस्य च यूनः छात्रा इति विवाक्षिते “गोत्रे ऽलुगचि”इति फक्फिजोरलुक् स्यात् । “फक्फिजोरन्यतरस्यात्”इति लुग्वि-कल्पस्य आनन्तर्यात् “यूनि लुग्”इत्येतस्यैव लुको बाधकतया “पैलादिभ्यश्च”इति लुक् प्रत्यबाधकत्वात् ।

नदीसंज्ञया विसंज्ञाबाधः । तेन शक्यै इत्यत्र गुणाभावः ।

“संयोगे गुरु”इतिगुरुसंज्ञया लघुसंज्ञाबाधः । तेनातन्त-दित्यादौ न सन्वद्भावः ।

“अपादानमुत्तराणि कारकाणि बाधन्ते” । तेन धनुषा वि-ध्यतीत्यत्रापायविवक्षां विना धनुषः साधकतमत्वाभावात्संज्ञाद्व-यप्रसङ्गे परत्वात्करणसंज्ञा । कांस्यपात्र्यां भुंक्ते इत्यत्राधिकरण-संज्ञा, गां दोग्धीत्यत्र कर्मसंज्ञा धनुर्विध्यतीत्यत्र कर्तृसंज्ञा ।

क्रुधदुहोरूपसृष्टयोः कर्मसंज्ञया संप्रदानसंज्ञाबाधः । करण-संज्ञां पराणि बाधन्ते । तेन धनुर्विध्यतीत्यादौ कर्तृसंज्ञा । अ-धिकरणसंज्ञां कर्मसंज्ञा गेहं प्रविशति । अधिकरणं कर्ता स्थाली पचति । अध्युपसृष्टं कर्माधिकरणसंज्ञाम् अधिवसति गृहम् ।

गन्तुपसर्गसंज्ञे कर्मप्रवचनीयसंज्ञा । तेन सुसिक्तमित्यादौ ष-  
त्वम्, “सूयमानात् क्तः” इति गतिसंज्ञकसुशब्दाश्रयमन्तोदात्तत्वं  
च न भवतीति पूर्वपदप्रकृतिस्वर एव ।

परस्मैपदसंज्ञामात्मनेपदसंज्ञा । तेनाच्योष्ट आक्रमत इत्या-  
दौ वृद्धिदीर्घाद्यभावः ।

समाससंज्ञाश्च या याः परा अनवकाशाश्च तास्ताः पूर्वाः  
सावकाशाश्च बाधन्ते । तेन लोहितगङ्गमित्यव्ययीभावः । द्वीरा-  
वतीक इति बहुव्रीहिरेव ।

अर्थवत्प्रातिपदिकं गुणवचनं च समासकृतद्धिताव्ययस-  
र्वनामसंज्ञं च भवतीति वक्तव्यम् । एकविषयत्वाच्चकारकरणाच्च  
गुणवचनप्रातिपदिकसंज्ञयोः समावेशः । उत्तरसंज्ञास्वनुवर्त्तनात्  
प्रातिपदिकसंज्ञायाः समावेशः । गुणवचनसंज्ञायास्तु ताभिः संज्ञा-  
संज्ञान्ताभिर्बाधः । गुणवचनसंज्ञायास्तु ष्यञ्जिविधिः प्रयोजनम् ।  
“गुणवचनब्राह्मणादिभ्यः” इत्यत्र ब्राह्मणादिग्रहणं तु समासा-  
दिसंज्ञाविषयीभूतशब्दसग्रहार्थम् । प्राणभृज्जातिलक्षणप्रत्य-  
यबाधनार्थं युवाद्यणसमावेशार्थं च ।

असर्वलिङ्गा जातिरिति च वक्तव्यम् । लिङ्गानां च न सर्व-  
भागिति लक्षणे तात्पर्यम् ।

संख्यासंज्ञा दुर्गसंज्ञा च वक्तव्या । दु इति षट्संज्ञायाः  
प्राचीनव्यवहारः ।

एकद्रव्योपनिवेशिनी संज्ञेति च वक्तव्यम् । डित्यादियट्-  
च्छाशब्दानां संज्ञासंज्ञेत्यर्थः । समासादिसंज्ञाभिर्गुणवचनसं-  
ज्ञाबाधात् चित्रगुत्वं कारकत्वं औपगवत्वं उच्चैस्त्वं सर्वत्वं गोत्वं  
बहुत्वं पञ्चत्वं डित्थत्वमित्यादौ न ष्यञ् । ऐक्य राजपौरुष्यं  
इत्यादौ तु ब्राह्मणादित्वात्ष्यञ् ।



## विप्रतिषेधे परं कार्यम् ॥ २ ॥

तुल्यबलविरोधे परं कार्यं स्यात् । कर्मव्यतिहारविशिष्ट-  
क्रियावचनात् सेधतेर्भावे घञ् । उपसर्गबलाद्विरोधलाभः । विप्र-  
तिषेधः परस्परविरोधः । विषयान्तरे परस्परपरिहारेण लब्धा-  
वकाशयोः शास्त्रयोः कचिदेकत्र समावेशे तत्सम्भवात् । कार्य-  
मित्यर्हेऽर्थे कृत्यः । तुल्यबलं च करणार्हः । अतो नित्यान्तरङ्गा-  
पवादानां निवृत्तिः । तत्र नित्यमावश्यकत्वाद्वाधकम् । अन्तरङ्गं  
लाघवात् । अपवादो वचनप्रामाण्यात् । तद्विन्नं तु प्रकृतसूत्रवि-  
षयः । तदुक्तं 'परनित्यान्तरङ्गापवादानामुत्तमुत्तरं बलीयः' इति ।

इह जातिपक्षो व्यतिपक्षश्च सम्भवाते ।

तथा हि गवादिपदानां जातावेव शक्तिरिति मीमांसकाः ।  
अत एव सरूपसूत्रे वार्त्तिकम् "आकृत्यभिधानाद्वैकं विभक्तौ वा-  
जप्यायनः" इति । वाजप्यायन आचार्यविशेषः । तथाहि जा-  
तेर्वाच्यत्वे लाघवं व्यक्तीनामानन्त्येन तत्र शक्तिग्रहासम्भवा-  
त् । गोत्वविशिष्टे शक्तिकल्पने च नागृहीतविशेषणन्यायेन गोत्व  
एव शक्तिकल्पनौचित्यात् । अन्यव्यक्तिविषयकशक्तिग्रहेण व्य-  
क्त्यन्तरबोधोपगमे च व्यभिचारात् । नचैवं बाह्यति दोग्धीत्यादा-  
वनुपपत्तिः । लक्षितव्यक्तौ तदन्वयात् । तथा च जैमिनिसूत्रम्—"त-  
दर्थत्वात्प्रयोगस्याविभागः" इति । इदं हि जातिपक्षे "व्रीहीनवह-  
न्ति" "यदि पशुरुपाकृतः पलायेतान्यन्तद्वर्णं तद्वयसमालभेत" इ-  
त्यादीनामनुपपत्तिरित्याशङ्क्य तन्निराकरणपरम् । एतदर्थस्तु ल-  
क्षितव्यक्तिमादायावधातादिप्रयोगसम्भवान्नासम्बद्धत्वमिति ।

तथा हि यत्र व्रीहित्वजातेरवधातादिक्रियाजन्यवितुषाभावादि-

रूपफलाश्रयत्वासम्भवस्तत्र जातिलक्षितव्यक्तौ कर्मत्वान्वयद्वारा तस्याः क्रियान्वयः, यत्र तु “पशुना यजेत” इत्यादौ करणत्वश्रवणं तत्र द्रव्यपरिच्छेदरूपव्यापारेण जातेरेव करणत्वोपपत्तेर्न लक्षणा । “अन्यं तद्वर्णम्” इत्यादावपि पशुपदलक्षितव्यक्तिप्रतियोगिक एवान्योन्याभावो व्याख्येयः ।

यद्यपि गुरुमते ‘कार्यान्वित एव शक्तिः’ इति सिद्धान्तो जातेश्च कार्यान्वयासम्भवः, तथाऽपि स्वावच्छिन्नव्यक्तिद्वारकमेव कार्यान्वयमङ्गीकृत्य तदुपपाद्यम् । तथैव शब्दमणौ तन्मतोपन्यासदर्शनात् ।

एतेन ‘जातिविशिष्टव्यक्तौ शक्तिः’ इति वादो गुरुणां संमतः, अन्यथा कार्यान्विते पदशक्तिवादस्तेषां न सिध्येदित्यपास्तम् ।

नव्यास्तु घटत्वं धर्मितावच्छेदकीकृत्य शक्तत्वसम्बन्धेन घटवत्तानिश्चयत्वं कारणतावच्छेदकम्, उत घटपदत्वं धर्मितावच्छेदकीकृत्य शक्तत्वसम्बन्धेन घटवत्तानिश्चयत्वमिति विनिगमनाविरहाद् व्यक्तिशक्तौ गौरवम् । जातिशक्तिपक्षे तु घटपदं शक्तत्वसम्बन्धेन घटत्ववदिति पदत्वधर्मितावच्छेदकशक्तत्वसंसर्गकघटत्ववत्तानिश्चयत्वमेव तथा । घटत्वं शक्यत्वसम्बन्धेन घटपदवदिति निश्चयत्वेन कारणत्वे निरवच्छिन्नस्य घटत्वस्य धर्मित्वासंभवात् घटेतरावृत्तित्वे सति घटानिष्ठान्योन्याभावप्रतियोगितानवच्छेदकत्वे च सति समवेतत्वरूपघटत्वत्वस्य धर्मितावच्छेदकत्वे गौरवापत्तेः । घटत्वस्य प्रकारतायां तु घटत्वत्वस्याप्रवेशात्स्वरूपेणैव जातेः प्रकारत्वोपगमात् । नच समवायावच्छिन्नजातिप्रकारताया एव निरवच्छिन्नत्वनियमः । मानाभावात् । अत एवानुमितिलक्षणे ऽनुभवत्वान्येति दीधितिफक्त्रिकायां भेदप्रतियोगितावच्छेदकानुभवत्वत्वघटकानुभवेतरासमवेतत्वे सती-

त्यंशस्य वैयर्थ्यात्सकलानुभवसमवेतत्वमेवानुभवत्वत्वं निवेश्य-  
मिति सकलानुभवसमवेतान्यत्वस्य ज्ञानत्वादावभावादेव तद्वा-  
रणे ज्ञानत्वादिवारकानुभवत्वं प्रकार इति व्याख्यातम् इत्याहुः ।

व्यक्तिवादिनस्त्वाहुः—व्यवहारेण शक्तिपरिच्छेदेन  
व्यक्तावेव शक्तिग्रह इति । तथाच सरूपसूत्रे वा-  
क्तिकम् “द्रव्याभिधानं व्याडिः” इति । व्यक्तीना-  
मेव पदैरभिधानं व्याडिराचार्यो न्याय्यं मन्यते इत्यर्थः । इदमेव  
वैयाकरणमतम् । व्याकरणाधिकरणे व्याकरणप्रामाण्ये प्रतिपा-  
दिते तत्प्रसक्तकात्यायनादिसंमतव्यक्तिवादप्रामाण्यापवादत्वे-  
नाकृत्यधिकरणं तदुत्तरमारभ्यत इति सङ्गतेस्तत्र दर्शितत्वात् ।

यत्तु व्यक्तीनामानन्त्यमिति । तन्न । अशक्याया एव  
जातेः शक्यतावच्छेदकत्वसम्भवात् ।

नच स्वावच्छेद्यधर्मानाश्रयस्य तदवच्छेदकत्वाभावनियमः ।  
अव्यापकस्यापि व्यापकतावच्छेदकत्वाभ्युपगमात् । एतेनाति-  
प्रसङ्गोऽपि निरस्तः ।

उक्तं च प्रत्यक्षदीधितौ अव्यापकस्याप्यनुमितिविषयत्वे  
ऽतिप्रसङ्गस्य व्यापकतावच्छेदकत्वेनेवाशक्यस्यापि शाब्दधी-  
विषयत्वेऽतिप्रसङ्गस्य शक्यतावच्छेदकत्वेनैव निराससम्भवात् ।  
शक्यतावच्छेदके शक्तिसत्वे ऽपि न तस्यास्तद्वोधोपयोगः ।  
विना लक्षणां लक्ष्यतावच्छेदकस्येव विनाऽपि शक्तिं तस्य बो-  
धसम्भवादिति ।

यत्तु विनिगमनाविरहात्कारणताद्वयम् इति । तन्न । घटत्व-  
वदिति प्रकारतायाम् अपि घटत्वस्यावच्छेदकत्वाविशेषात्  
समवायस्वाश्रयतादात्म्याभ्यामेव जात्यंशे निरवच्छिन्नप्रका-

रतायास्तार्किकसंपत्तत्वात् । अनुभवत्वान्येत्यत्रापि सर्वेषां त-  
थाऽनभिमतत्वात् ।

अत एव कैश्चिदनुभवपदे शक्यतावच्छेदकत्वेनैवानुभवत्व-  
प्रवेश इत्यादि व्याख्यातम् ।

अस्तु वा स्वरूपेण प्रकारत्वं तथाऽपि विनिगमनाविरहः ।  
स्वरूपेण विशेष्यत्वस्यापि संभवात् ।

उक्तं हि शब्दखण्डे मिश्रव्याख्यातृभिः कैश्चित् स्वरूपतः  
प्रकारत्वस्येव स्वरूपतो विशेष्यत्वस्यापि सम्भवादितीति दिक् ।

एवं जातेः शक्यत्वे तद्विशेष्यकशब्दापत्तिः । पदानां स्वश-  
क्यविशेष्यकज्ञानजनकत्वात् । घट इत्यादौ च तदनुभवविरुद्धम् ।

नच घटत्वशक्तिज्ञानस्य घटत्वप्रकारकघटविशेष्यकशब्द-  
त्वं कार्यतावच्छेदकम् । ‘घटत्वमस्ति’इत्यत्रापि तदापत्तेरिति  
तिष्ठतु विस्तरः ।

प्रकृतमनुसरामः । प्रक्रियादशायां लक्ष्यानुरोधात् पक्षद्वय-  
माश्रीयते ।

तथा हि जातिपक्षे तस्यां साक्षात्कार्यासम्भवेन तदवच्छिन्न-  
व्यक्तिविशेष एव तत्प्रवृत्तेः स्वीकार्यत्वात्तावतैव जात्युद्देशकशा-  
स्त्रस्य चारितार्थ्यम् । तथा च “सुपिच”इत्यस्य रामाभ्यामि-  
त्यादौ “बहुवचने झल्येद्”इत्यस्य रामेषु इत्यादौ चरितार्थ-  
त्वाद् वृक्षेभ्य इत्यत्र युगपत्प्रसङ्गे विनिगमकाभावाद्वयोरप्यप्रवृ-  
त्तिः स्यात् ।

तदुक्तम्—“अप्रतिपत्तिर्वोभयोस्तुल्यबलत्वाद्”इति । तत्र वि-  
प्रतिषेधसूत्रं विध्यर्थम्—परं भवतीति । तस्मिन्कृते च यदि पूर्वस्या-  
पि निमित्तमस्ति तर्हि तदपि भवत्येव । यथाऽभिनद् हि इत्यत्रा-  
कचं बाधित्वा परत्वाद्धिभावे कृतेऽप्यकच् । तदुक्तम् “पुनः प्रस-

ज्ञविज्ञानात्सिद्धम् इति ।

व्यक्तिपक्षे तु सर्वासा व्यक्तीनां 'तत्तद्व्यक्तित्वेनोद्देश्यतया व्यक्त्यन्तरे प्रवृत्तावपि शास्त्रस्य तद्व्यक्तिप्रवृत्तिं विना चरितार्थत्वासम्भवात् शास्त्रद्वयप्रामाण्यादगत्या विकल्प एव स्यात् । तथाचोभयोः पाक्षिक्यां प्राप्तावारब्धं विप्रतिषेधसूत्रं नियमार्थम्-परमेव भवति न तु पूर्वमिति । तेन जुहुतात्त्वमित्यत्र जुहु हि इति स्थिते धिभावं बाधित्वा परत्वाच्चातङ्गि कृते स्थानिवत्त्वाप्रसक्तौ धिभावः पुनर्न प्रवर्तते ।

तदुक्तं “सकृद्गतौ विप्रतिषेधे यद्बाधितं तद्बाधितमेव” इति ॥

नचैवं शास्त्रान्तरस्यापि तद्व्यक्तिविषयकत्वात्तस्यामप्रवृत्तावप्रामाण्यापत्तिः । व्यावर्त्यत्वाभिमतशास्त्रस्यापरशास्त्रप्रवृत्त्यविषयव्यक्तावेव तात्पर्यमिति फलतः परशास्त्रप्रवृत्तिविषयव्यक्तौ तात्पर्यं नास्तीत्यस्य पर्यवसानात् । तस्मात्पक्षद्वयमपि लक्ष्यानुसाराद्व्यवस्थितम् ।

परादपि नित्यं बलीयः । तेन रवेर्णिचि परामपि “अत उपधायाः” इति वृद्धिं बाधित्वा “रधिजभोः” इति नुम् । शब्दान्तरप्राप्त्या तस्यानित्यत्वंऽपि कृताकृतप्रसङ्गित्वमात्रेण नित्यत्वाभ्युपगमात् । तेन रन्धयतीति सिद्धम् । अदुदुवदित्यादौ परमपि लघूपधगुणं बाधित्वा उवङ् अन्तरङ्गत्वात् । शुन इत्यत्र परमप्यल्लोपं बाधित्वा “संप्रसारणाच्च” इति पूर्वत्वम् । अल्लोपे हि स्थानिवद्भावाद्यणः स्यात् । बहुश्वा नगरीसत्र “अन उपधालोपिनः” इति ङीप्स्यात् ।

नच गौरादिलक्षणो ङीष् तथाऽपि स्यादिति वाच्यम् ।  
उपसर्जनत्वात् ।

यत्स्मिन्सूत्रे बहुशुनीति भाष्यं तदल्लोपाभ्युपगमेन प्रवृत्तत्वात् सिद्धान्ते स्थितमिति कैयटादयः ।

नच शुना इत्यादावुदात्तनिवृत्तिस्वरः स्यादिति कुतो नोक्तमिति वाच्यम् । “न गोश्वन्साववर्ण—” इति प्रतिषेधात् । श्वन्शब्दस्य गौरादिषु पाठादुदात्तनिवृत्तिस्वरोऽस्य न भवतीति ज्ञापितत्वाच्च । शुनीत्यत्रोदात्तनिवृत्तिस्वरेण ङीप उदात्तत्वादन्तोदात्तत्वार्थं ङीष्विधानानुपपत्तेः । सौख्यितिरित्यत्र स्वरं बाधित्वा एकादेशोऽन्तरङ्गत्वात् । सु उत्थित इ इति स्थिते यदि पूर्वमुकारस्योदात्तत्वं स्यात् तदा “स्वरितो वा ऽनुदात्ते पदादौ” इति पक्षे स्वरितत्वं स्यात् । पूर्वं त्वेकादेशे नित्यमाद्युदात्तत्वम् ।

वृद्ध्योरित्त्वोत्वे ।- स्तैर्णिः पौर्णिः । स्तृत इ इति स्थिते अन्तरङ्गत्वादित्त्वं ततो वृद्धिः । स्वरे तु न विशेषः । यदि पूर्वं स्वरस्तत इत्वोत्वे तथा ऽप्यान्तरतम्यादुदात्तसिद्धेः । आतेस्तीर्यते आपोपूर्यते इत्यत्र नित्यत्वात्प्राप्तं द्विवचनं बाधित्वाऽन्तरङ्गत्वादित्त्वोत्वे ।

इण्डिशीनामाद्गुणः सवर्णदीर्घत्वात् । अयज इन्द्रमिति स्थिते परत्वात्प्राप्तं सवर्णदीर्घं बाधित्वा गुणोऽन्तरङ्गत्वात् । वृक्षे इन्द्रं ये इन्द्रम् इति डिश्योरुदाहार्यम् ।

यद्यपि सवर्णदीर्घो ऽपवादो दण्डाग्रमित्यादौ गुणस्य कुमारी ईहत इत्यादौ यणादेशस्य च नाप्राप्तत्वात् तथाऽपि एकनिमित्तप्राप्तविध्यन्तरबाधनेन सवर्णदीर्घस्य सावकाशत्वादन्तरङ्गबाधानौचित्यात् । अपवादोऽपि यद्यन्यत्र चरितार्थस्तदाऽन्तरङ्गेणोत्सर्गेणापि बाध्यत इति स्थितिः ।

निरवकाशेन तु विध्यन्तरेण सावकाशे ऽन्तरङ्गोऽपि विधिर्बाध्यते यथा गोत्रे ऽलुगचीति । अलुका-

लुक् । ऊङापोरेकादेश ईत्वलोपाभ्याम् ।

खट्वीयतीत्यत्र 'खट् आ य ति'इति स्थिते परत्वात्प्रा-  
प्तमीत्वं बाधित्वाऽन्तरङ्गत्वादेकादेशः, अन्यथा ईत्वे कृते  
गुणः स्यात् । नच यस्येतिलोपसम्भवः । "पूर्वविधौ"इती  
त्वस्य स्थानिवद्भावात् । कामण्डलेयः भाद्रवाहेय इत्यत्र  
"हे लोपो ऽकङ्गाः"इति लोपं परमपि बाधित्वाऽन्तरङ्गत्वा-  
देकादेशः । नच ऊङ ईत्वासम्भवाद् लोपेत्वाभ्यामिति युक्तः  
पाठ इति वाच्यम् । यथासङ्ख्यानित्वस्यर्थत्वात् । नच "अजा-  
द्यदन्तम्"इति तथैव युक्तत्वादिति कथं ज्ञापकत्वमिति वाच्यम् ।  
लक्षणेषु प्रायेणास्यानादरणात् । तेन बौडिरित्यत्र आलोपं  
बाधित्वा एकादेशः पूर्वमाकारलोपे तस्य स्थानिवद्भावाद-  
सिद्धत्वाच्चाकारलोपाभावादाद्गुणः स्यात् ।

आत्वनपुंसकोपसर्जनह्रस्वत्वान्ययवायावेकादेशतुग्विधिभ्यः ।

ग्लच्छत्रमित्यत्र विभज्यान्वाख्याने ग्लै छत्रमिति स्थिते यदि  
तुक्स्यात्तदा एजन्तत्वाभावादात्वं न स्याद् ढौकितेत्यादिवत् ।  
उपदेशग्रहणमनपेक्ष्य चैतदुक्तम् । अतिर्यत्र अतिन्वत्रेत्यादौ 'अति  
रै अत्र'इति 'अति नौ अत्र'इति स्थिते आयाद्यादेशे सति  
अनेजन्तत्वाद्भ्रस्वो न स्यात् । आराशस्त्री इदमिति स्थिते  
पूर्वमेकादेशे तस्यान्तवद्भावाद्भ्रस्वे कृते आराशस्त्रीदमिति न  
स्यात् । पदसमुदायस्य विभज्यान्वाख्याने अग्निचि अत्रेति  
स्थिते पूर्वं यणादेशे तुक् न स्यात् । पुंसि विभक्त्या व्यवधाने  
ऽपि नपुंसके यणापत्तेः ।

तुग्यणेकादेशगुणवृद्धौत्वदीर्घत्वेत्वमुमेत्वरीविधिभ्यः ।

एभ्यस्तुगभवत्यन्तरङ्गत्वात् । यणादेशाद्व्याख्यातम् । अग्नि-  
चिदिदम् अत्रैकादेशात्, अग्निचितेत्यादौ गुणात्, प्राच्छक

७७८ व्याकरणसिद्धान्तसुधानिधौ प्रथमाध्याये

इत्यादौ वृद्धेः, अग्निचितीत्यादावौत्वात्, जगज्याम् जगन्वज्या-  
मित्यादौ दीर्घत्वात्, जगत्यतीति क्यचि ईत्वात्, अग्निचिन्मन्य  
इत्यादौ सुमागमात्, जगज्य इत्यादौ एत्वात्, सुकृत्यतीत्यादौ  
क्यचि रीत्वात् ।

इयङादेशो गुणात् ।

धियति । धि धारणे । तिप् शः । परत्वात्तिवाश्रये गुणे  
प्राप्ते ऽन्तरङ्गत्वादियङ् । एवं प्रादुद्रुवदित्यादावुवङ् ।

श्वेःसंप्रसारणपूर्वत्वं यणादेशात् ।

शुशुवतुरित्यादौ परत्वात्प्राप्तम् “एरनेकाचः” इति यणं  
बाधित्वाऽन्तरङ्गत्वादुवङ् ।

ह आकारलोपात्पूर्वत्वम् ।

जुहुवतुरित्यत्र ह्वा अतुस् इति स्थिते “हः संप्रसारण-  
म्” “अभ्यस्तस्यच” इति संप्रसारणे कृते आलोपं परत्वात्प्राप्तं  
बाधित्वाऽन्तरङ्गत्वापूर्वरूपम् । यद्याकारलोपः स्यात्तदा तस्य  
स्थानिवद्भावादाभीयत्वेनासिद्धत्वाद्वा उवङ् न स्यात् ।

स्वरो लोपात् ।

औपगवीत्यत्र अणि ङीप् च कृते यदि प्रत्ययाद्युदा-  
त्तत्वादनुदात्तत्वाद्वा पूर्व लोपः स्यात् तदा ईकारस्य उदात्त-  
निवृत्तिस्वरो न स्यात् ।

प्रत्ययविधिरेकादेशाद् यणादेशाच्च ।

अग्निरिन्द्र वायुरुदकमित्यादौ सर्वर्णदीर्घ परमपि बा-  
धित्वा प्रत्ययोत्पत्तिः । यद्यपि केवलायाः प्रकृतेः प्रयोगो  
नास्ति तथाऽपि वाक्यस्य विभज्यान्वाख्याने क्रियमाणो  
ऽयं विचारः । प्रत्ययस्य नित्यत्वे ऽपि अन्तरङ्गत्वेनैव समाधानं  
कृतम् । एवम् अग्निरत्रेत्युदाहार्यम् ।



लादेशो वर्णविधेः ।

पचत्वत्रेत्यादौ यदि पूर्व यणस्यात्तदाऽल्विधित्वात्स्थानि-  
वत्त्वाभावादुत्वं न स्यात् ।

तत्पुरुषान्तोदात्तत्वं पूर्वपदप्रकृतिस्वरात् ।

पूर्वा शाला प्रियाऽस्येति त्रिपदे बहुव्रीहौ कृते त-  
द्धितार्थेति द्वयोराद्ययोस्तत्पुरुषः । तत्र त्रिपदाश्रयबहुव्रीहिनि-  
मित्तः पूर्वपदप्रकृतिस्वरो बहिरङ्गत्वान्न प्रवर्तते, किं तु तत्पुरुष-  
समासाश्रयं शालाशब्दस्यान्तोदात्तत्वम् । पूर्वपदस्वरः “स्वाङ्ग-  
शिष्टामदन्तानाम्” इत्याद्युदात्तः ।

अत्रेदमवधेयम्—“अन्तरङ्गबहिरङ्गयोरन्तरङ्गं बलवद्” इति  
परिभाषा लाघवन्त्यायमूलेति कैयटः । “असिद्धं बहिरङ्गमन्तरङ्गे  
इति तु “वाह ऊद्” इत्यत्र ज्ञाप्यते । दित्यवाह् अस् इति स्थिते  
वाहः संप्रसारणमेव कर्त्तव्यम्, तस्मिन्पूर्वत्वे च कृते ण्वनि-  
मित्ते गुणे “वृद्धिरेचि” इति वृद्धौ च दित्यौह इत्यादिसिद्धेः ।  
नच यत्राकारान्तमुपपदं नास्ति तत्र कथं निर्वाहः । ज्ञापकत्वो-  
पदर्शकभाष्यप्रामाण्येन तत्र ण्विर्नास्तीति कल्पनात् । छन्दसि  
क्वचिद् दर्शने तु ऊहतेः क्लिपा तत्सम्भवात् । तथाच ऊठो  
विधानम् उक्तपरिभाषाज्ञापकम् । तस्यां हि सत्यां बहिरङ्गस्य  
संप्रसारणस्यासिद्धत्वादन्तरङ्गो गुणो न स्यादिति ऊट्करणं  
सार्थकम् । तेन पचावेदमित्यादौ एत ऐत्वं न भवति । “षत्वतु-  
कोरसिद्धः” इत्यनेन च तदपवादभूता “नाजानन्तर्ये बहिष्प्रकृ-  
प्तिः” इति परिभाषा ज्ञाप्यते । को ऽसिद्धधीत्येत्यादौ बहि-  
रङ्गस्यैकादेशस्यासिद्धत्वादेव षत्वनिषेधतुकोः प्रवृत्तौ असिद्ध-  
वचनस्य वैयर्थ्यात् ।

यत्त्वत्रत्यं भाष्यम्—असिद्धपरिभाषया गतार्थत्वाद् ‘अ-

न्तरङ्गं बलवद्'इति परिभाषा नारभ्येति । तद् विरुद्धम्, न्याय-  
सिद्धत्वात् । असिद्धपरिभाषायाः सापवादत्वाच्च ।

यदि तु विवरणोक्तरीत्या “षत्वतुकोः”इत्यनेनासिद्धपरि-  
भाषाया अनित्यत्वमेव ज्ञाप्यते नतु ‘नाजानन्तर्ये’इति परि-  
भाषा । गौरवात्, तदैतद्भाष्यमेव युक्तम् । प्रपञ्चितं चैतत्प्राक् ।

नन्वन्तरङ्गस्य बलवच्चे पूर्वेषुकामशमः, अपरैषुकामशमः  
इत्यत्र पूर्व इषुकामशमी अ इति स्थिते अतरङ्गत्वाद्गुणे पूर्वोत्त-  
रपदयोर्व्यपवर्गाभावादुभयत आश्रये ऽन्तादिवद्भावनिवेधाच्च  
“दिशो मद्राणाम्” “प्राचां ग्रामनगराणाम्” इत्युत्तरपदवृद्धिर्न  
स्यात् । “उत्तरपदवृद्धौ सर्व च”इति चशब्दाद् दिक्शब्दानां  
विधीयमानं पूर्वपदान्तोदात्तत्वं च न स्यात् । पूर्वकार्ष्णमृत्तिक  
इत्यत्र द्वयोः सावकाशत्वात् । गुडोदकमित्यादौ “उदके केवले”  
इति पूर्वपदान्तोदात्तत्वं न स्यात् । उदश्वित् उदकमित्यादौ  
सावकाशत्वादिति चेत् न । “नेन्द्रस्य परस्य”इति प्रतिषेधेन ए-  
कादेशं बाधित्वा पूर्वोत्तरपदकार्यं भवतीति ज्ञापितत्वाद् अन्यथा  
“यस्येति च”इति लोपेन एकादेशेन च द्वयोरचोरपहारात्तत्र स्व-  
रस्यैवाऽप्राप्तेः । व्याकरणान्तरे तु य्वोर्वृद्धिप्रसङ्गे इयुवौ भवत  
इति वचनम् । तत्र वैयाकरणः, सौवश्वः । अत्र अन्तरङ्गतया पूर्व-  
मेव यणादेशे इयुवौ न स्याताम् इत्याशङ्क्य भाष्यम् अनवकाश-  
त्वाच्चौ भविष्यतः । न च यण्विरहितस्थले तौ सावकाशाविति  
वाच्यम् । अचि परे तयोर्विधानात् । अन्यथा ऐतिकायनः,  
औपगव इत्यादौ “लोपो व्योः”इति लोपसम्भवेऽपि प्रैयमेधः,  
प्रैयङ्गव इत्यादौ तदसम्भवात् ।

अथैवमपि पचेयुरित्यादि न सिद्ध्येत् । पच् अ याम्  
उस् इति स्थिते सलोपोत्तरमन्तरङ्गत्वात्पररूपे कृते व्यपवर्गा-

चतुर्थपादे आकङ्काराहिकम् । १ । ७८१

भावादियादेशो न स्यात् । एकादेशस्यान्तवद्भावे ऽपि  
रूपासिद्धेः ।

अत्र भाष्यम् “अतो येयः”इत्यत्र या इत्यस्य इया-  
देश इति नार्थः, किं तु याम् इत्यस्यैव इय् । संहितायाः  
सौत्रत्वात् । तथा च सलोपापवाद इयादेशः सलोपं विना  
च “उस्यपदान्ताद्”इत्यस्य प्रसक्त्यभावात् ।

लुक् लोपयणयवायावेकादेशेभ्यः ।

तेन गोमत्प्रिय इत्यादौ “सुपो धातुप्रातिपदिकयोः”इति  
सोर्लुक्, न तु “हल्ङ्यादिभ्यः”इति लोपः, प्रत्ययलक्षणेन  
नुमादिप्रसङ्गात् । ग्रामण्यः कुलं ग्रामणि कुलम् । यणादेशे कृते  
लुकि रूपं न सिध्येत् । गोहितं रैकुलं नौकुलमित्यादावप्येवम् ।  
वृकाद्भयम् वृकभयं पूर्वमेकादेशे तस्यादिवद्भावाल्लुकि रूपा-  
सिद्धिः स्यात् । इदं च अन्तरङ्गानपि विधीन्बहिरङ्गो लुग्बाधत  
इत्यस्य “प्रत्ययोत्तरपदयोश्च”इत्यत्र ज्ञापितत्वात्सिद्धम् ।

इति श्रीसिद्धान्तसुधानिधौ प्रथमस्याध्यायस्य चतुर्थे पादे  
प्रथममाहिकम् ।



## यू स्याख्यौ नदी ।३।

इवर्णोवर्णान्तौ नित्यस्त्रीलिङ्गौ नदीसंज्ञौ स्तः । दीर्घा-  
न्तयोरियं संज्ञा फलति, ह्रस्वान्तयोर्धिसंज्ञया बाधाद् इति प्रा-  
गुक्तम् । तेन मते धेनो “इत्यादौ अम्बार्थनद्योः” इति ह्रस्वो न ।  
यू इति न आबन्तव्यावृत्त्यर्थम् ।

न च खट्वाबन्धुरित्यादौ “नदी बन्धुनि” इति पूर्वपदान्तोदात्त-  
त्वम्, बहुखट्वाक इत्यादौ “नद्यृतश्च” इति निसः कप्च प्रसज्येतेति  
वाच्यम् । “ङेराम् नद्याम्नीभ्यः” इत्यत्र पृथगाबृग्रहणाज्ज्ञापकात् ।  
तथा च खट्वाशब्दस्य नित्स्वरेणाद्युदात्तत्वात्पूर्वपदप्रकृतिस्वरेण  
खट्वाबन्धुरित्यादावाद्युदात्तसिद्धेः । तथा ऽपि मात्रे मातुरित्यादा-  
वाडागमः स्यात् । नचाख्याग्रहणेन तन्निरासः । जननीवाचिनो  
नित्यस्त्रीलिङ्गत्वात् परिच्छेत्तृवाचिनस्तदन्यत्वात् । नच “नद्यृत-  
श्च” इति ऋकारस्य पृथगुपादानम् ऋदन्ताना नदीसंज्ञाविरह-  
ज्ञापकम् । बहुपितृक इत्याद्यर्थत्वात् ।

“यू इति दीर्घयोरेव निर्देशः” इति भाष्यम् । तत्र छान्दसत्वा-  
त्पूर्वसवर्णदीर्घः । नच “ङिति ह्रस्वश्च” इत्यत्रान्वयानुपपत्तिः ।  
ह्रस्वदीर्घयोरभेदान्वयानुपपत्त्या य्वोः सवर्णो यो ह्रस्व इति  
व्याख्यानात् । स्याख्यौ किम् । वातप्रस्ये ।

ननु स्त्रियमाचक्षते इति विग्रहे स्याख्यायाविति स्यात् ।  
सुगल इत्यादौ सावकाशस्य “आतश्चोपसर्गे” इति कप्रत्ययस्य क-  
र्मण्यणा बाधित्वात् ।

अत्र भाष्यम्—‘छान्दसमेतत्’ ।

अत एव—

यस्मिन्दशसहस्राणि पुत्रे जाते गवां ददौ ।

ब्राह्मणेभ्यः प्रियाख्येभ्यः सोऽयमुञ्छेन जीवति ॥ इति-  
प्रयोगः ।

यद्वा स्त्रियामाख्यायेने विधीयते इति स्याख्यौ । ध्वर्थे  
कविधानम् । सप्तर्षातिसमासः ।

नन्वेवं तन्त्रीलक्ष्मीश्रीभूषभृतीनां नदीसंज्ञा न स्यात् ।  
ङ्युङोरिव तयोरीकारोकारयोः स्त्रियां विहितत्वाभावात् । ए-  
तेन आख्यानमाख्या “आतश्चेपसर्गे” इति अङ् । स्त्रियामाख्या  
ययोरिति बहुव्रीहिरपि परास्त इति चेत् ।

सत्यम् । विच्प्रत्ययसम्भवात् । असरूपत्वादणा तदबाधात् ।  
समुदायधर्मस्थावयव आरोपात् कृत्स्निमा अप्यत्र पक्षे संज्ञा ।  
यद्वा मूलविभुजादित्वात्कप्रत्ययः । आख्याग्रहणं किमर्थमिति  
भाष्यम् विच्पक्षे यथाश्रुतमेव । कप्रत्ययपक्षे तु प्रवृत्तिनिमित्तनि-  
र्देशः । यू स्त्रियामिसेव स्यर्थवृत्तित्वलाभात् । आख्याग्रहणसाम-  
र्थ्याद्धि नियम आश्रीयते । स्त्रियमेव आचक्षाते न तु लिङ्गान्त-  
रमपीत्यर्थः । तेन ग्रामण्ये सेनान्ये इत्यत्र नदीसंज्ञा न भवतिग्रामं  
सेनां च नयतीति क्रियाशब्दत्वाद् लिङ्गत्रयसाधारणतया स्त्रिया-  
मपि नदीसंज्ञाविरहः ।

नन्वेवं इष्वशनिप्रभृतीनामुभयलिङ्गानां पट्टादीनां च गुण-  
वचनानां सर्वलिङ्गानां स्त्रीविषयत्वाभावात् स्त्रियां वृत्तावपि  
“ङिति ह्रस्वश्च” इति नदीसंज्ञा न स्यात् । मैवम् । तत्राख्याग्रह-  
णमपहाय स्त्रीशब्दमात्रस्यानुवर्त्तनात् ।

अत्रेदं तत्त्वम्—लिङ्गान्तरानभिधायकत्वं नित्यस्त्रीत्वमिति  
कैयटः । शब्दान्तरसमभिहारं विनैव स्त्रियां वर्त्तमानत्वं त-  
दिति हरदत्तः । नच सूत्राक्षरैरेतदर्थालाभः । आसम्पन्तात् चक्षाते

## ७८४ व्याकरणसिद्धान्तसुधानिधौ प्रथमाध्याये

इत्यतो लिङ्गान्तरानभिधायकत्वस्येवास्यापि लाभात् । समन्ता-  
द्भावस्य तन्मात्रपरतयेव नैरपेक्ष्यपरतया ऽपि नेतुं शक्यत्वात् ।

यत्त्वाचारकिञ्चिन्तात्कर्त्तरि किपि श्रिये ब्राह्मणायेत्यादावति-  
व्याप्तिः । नच महासंज्ञाकरणबलात्स्त्रीवाचकस्येत्यर्थलाभः । त-  
स्मादेव नित्यांशस्यापि लाभेन स्व्याख्यावित्यस्य वैयर्थ्या-  
पत्तेः । ब्राह्मणार्थस्योक्तत्वे ऽपि प्रकृत्यर्थस्याप्युक्तत्वेन स्त्रियां  
वर्तमानत्वानपायाच्च । नचेदं लिङ्गं विशेष्यनिष्ठं नेति वा-  
च्यम् । एतद्वोधकपदस्य सूत्रे ऽनुपादानादिति । तन्न । स्त्रिय-  
माचक्षते इति द्वितीयाया विशेष्यत्वार्थकनया सूत्रादेव तद-  
र्थलाभात् । घटं जानातीत्यादौ विशेष्यत्वस्य द्वितीयार्थतायाः  
कृतृत्वात् प्रकृत्यर्थोक्तिमात्रेणातिप्रसङ्गदाने प्रकृते लिङ्गान्तरान-  
भिधायकत्वसद्भावात्कैयटमते ऽपि तस्य दुर्वारत्वाच्च ।

नच हरदत्तमते ग्रामण्ये इत्यादावपि नदीसंज्ञापत्तिः ।  
ग्रामणीखलपूकटप्रशब्दानां मुख्यवृत्तेः पुंस्येव सत्त्वात् ।  
शक्तत्वाद्भयरहितत्वाच्च । कौशाम्बीनिर्गमनादिकं च स्त्री-  
पुंससाधारणमिति नाव्याप्तिः ।

किञ्च कैयटमते आध्यै ब्राह्मण्यै इति भाष्यविरोधः ।  
आध्यानकर्तृत्वस्य लिङ्गत्रयसाधारण्याद्ग्रामणीशब्दादिवन्नदी-  
त्वानुपपत्तेः ।

ननु आसमन्ताद्धीर्यस्या इति बहुव्रीहौ उत्तरपदस्य नि-  
त्यस्त्रीत्वान्नदीत्वम् । “प्रथमलिङ्गग्रहणं च” इति वक्ष्यमाणत्वाद् ।  
अतिलक्ष्म्यै ब्राह्मणायेतिवदिति चेन्न । यणो दुर्लभत्वापत्तेः ।  
“गतिकारकपूर्वस्यैवेष्ट्यते” इत्यत्र गतिसाहचर्येण कारकपूर्व-  
स्यापि नित्यसमासग्रहणम् । गतिसमासश्च प्रतिपदोक्त एव गृह्य  
ते । तेन दुर्धियः निर्भियः वृश्चिकभिद्येत्यादावनिसमासत्वाद्

“एरनेकाचः” इति यण्नेति पुरुषोत्तमप्रभृतिभिर्व्याख्यानात् ।

अत एव कृन्मेजन्तसूत्रे “मानः समस्य दृढ्यः” इति मन्त्र-  
व्याख्यायां दुर्धिय इति कैयटः । अदूरविप्रकर्षेण चेदमर्थ-  
कथनम् । व्याख्येयमन्त्रे तु दुष्टं ध्यायतीति विग्रहे नित्यस-  
मास एव । ततो यण् । “दुरो नाशदाशदभ्येष्वन्वमुत्तर-  
पदादेश्च ष्टुत्वम्” इति पृषोदरादिसूत्रस्थवार्त्तिकेन उत्त्वष्टुत्वे ।

यत्तु तद्वार्त्तिकव्याख्यायां दुष्टं ध्यायतीति “आतश्चोपसर्गे”  
इति कप्रत्यय इति कैयटहरदत्तादयः । तच्चिन्त्यम् । अन्तःस्व-  
रितानुरोधेनार्थानुरोधेन च ख्यत्यादिवत् कृतयणादेशानु-  
करणतयैव व्याख्येयत्वात् । सर्वस्य दुर्बुद्धेरंहतिरुपद्रवो नोऽस्मा-  
न्मा वधीदिति तृतीयचरणस्थेनान्वयः । अपवर्जनमंहतिरित्य-  
मरादंहतिशब्दस्य दानरूढत्वे तु प्रद्वेषप्रयुक्तमाभिचारिकाद्यङ्गभूत-  
मेव तदिह ग्राह्यमिति दीक्षिताः ।

वस्तुतस्तु प्रकृतमन्त्रे ऽस्तु तथा, वार्त्तिके तु कप्रत्यया-  
न्तस्यापि ध्यशब्दस्य ग्रहणं युक्तम् । तन्त्रादिनोभयपरत्वसम्भ-  
वात् । अत एव ‘येनासि कृत्ये प्रहिता दृढ्येनास्मज्जिघांसया’-  
इत्याथर्वणमन्त्रः सङ्गच्छत इति वृद्धानामभिप्रायः ।

आध्यानमाधीरिति व्युत्पत्त्या गुणगुणिनोरभेदोपचारा-  
ज्ज्ञाप्यं समाधेयमिति तूपचारे मानाभावादुपेक्ष्यम् । तस्मात्कै-  
यटमते आध्यै इति भाष्यविरोधः स्थितः ।

अत्र वार्त्तिकम्—

“प्रथमलिङ्गग्रहणं च । प्रयोजनं किब्लुक्समाप्ताः” इति ।

अयमर्थः—यः शब्दः प्रथमं स्त्रीत्वविशिष्टमर्थमाह पश्चात्तु  
प्रकारान्तरेण लिङ्गान्तरविशिष्टद्रव्यान्तरपरः, तस्य तदानीम-  
स्याख्यत्वादप्राप्ता नदीसंज्ञाऽनेन विधीयते । कुमारीमिच्छति

## ७८६ व्याकरणसिद्धान्तसुधानिधौ प्रथमाध्याये

कुमारीयति, कुमारीवाचरति कुमारयति वा ततः किप् । अल्लो-  
पयलोपौ । “कौ लुप्तं न स्थानिवद्”इति यणभावः । कुमारी  
ब्राह्मणः । उच्यन्तत्वात्सुलोपः । कुमार्यै ब्राह्मणाय । “आ-  
णनद्याः” इत्याद् ।

ननु कैयटमते क्यच्किपोः प्रकृतिभूतस्य ङीबन्तस्यापि  
नित्यस्त्रीत्व नास्ति कुमारशब्दात् क्यजन्तात् किपि निष्पन्नेन  
कुमारीशब्देन त्रिलिङ्गेन समानाकारत्वादिति चेत् । न । अर्थ-  
भेदेन शब्दभेदाश्रयणात् ।

अयं विशेषः—कुमार्यौ कुमार्यः । “एरनेकाचः”इति यण् ।  
अमि शसि च कुमार्यं कुमार्यः । प्रध्यं प्रध्य इतिवत् । नच ‘गति-  
कारकपूर्वस्यैव’इति निषेधः । ‘तदितरपूर्वस्य न’इत्यर्थात् । विशि-  
ष्टाभावस्य केवले ऽपि सच्चात् कुमार्यै इत्यादौ स्त्रीलिङ्गवत् । हे  
कुमारि ब्राह्मणेत्यादि । कुमारशब्दान्निर्वृत्तस्य तु कुमारीशब्द-  
स्य कुमारीः । अङ्यन्तत्वान्न सुलोपः । अनदीत्वान्न संबु-  
द्धिह्रस्वः, वातप्रमीवत् । पत्नीशब्दात् पत्नियौ पत्निय  
इत्यादावियङ् । कुमारमात्मन इच्छन्ती ब्राह्मणी कुमारी-  
रित्यत्र कैयटमते पूवद्रूपम्, हरदत्तमते तु लक्ष्मीवत् । अमि  
शसि च यणिति विशेषः । तदेवं किञ्चिद्व्याख्यातः ।

लुप् । खरकुट्यै ब्राह्मणाय । खरकुटीवेति इवार्थे कनो “लु-  
म्भनुष्ये”इति लुप् । यद्यप्यत्र “लुपि युक्तवद्वक्तिवचने”इति स्त्री-  
त्वमप्यस्ति तथाऽपि स्वाश्रयस्य पुंस्त्वस्यानिवर्त्तनात्स्त्रीमात्र-  
वृत्तित्वाभावादप्राप्ता नदीसंज्ञेति कैयटहरदत्तादयः ।

दीक्षितास्तु—एवं ‘चञ्चाः पश्य’इत्यादौ शसो नत्वापत्तिः ।  
तस्माल्लुबन्तैः खरकुटीचञ्चादिशब्दैः स्त्रीत्वाविशिष्ट एव लौकिकः  
पुमानभिधीयते इत्येव तत्त्वम् । एवं च लुपः प्रयोजनत्वेन गण-



नमपि चिन्त्यमित्याहुः ।

वस्तुतो युक्तवद्भाववचनसामर्थ्यान्नत्वाभाव इति बो-  
ध्यम् । अतितन्त्र्यै ब्राह्मणाय । तन्त्रीमतिक्रान्त इति तत्पु-  
रुषः । बह्वचः श्रेयस्यो ऽस्य बहुश्रेयसी । “ईयसो बहुव्री-  
हेर्न” इति ह्रस्वस्य “ईयसश्च” इति समासान्तस्य कपो निषे-  
धः । एषां संबुद्धौ ह्रस्वः, छित्सु आडागमादिकं च नदी-  
कार्यम् अवयवस्त्रीविषयत्वात्सिद्धम् । पूर्वमेवात्र स्त्र्याख्यत्वा-  
त्प्रवृत्ता नदीसंज्ञा पश्चादुपजायमाने ऽपि बहिरङ्गे लिङ्गान्तर-  
योगे न निवर्त्तत इति अवयवस्त्रीत्वेनैवोपपत्तौ पूर्ववार्त्तिकमनार-  
भ्यमित्यर्थः । वर्णसंज्ञापक्षे समुदायस्य नद्यन्तत्वात्कार्यसिद्धिः ।  
तदन्तस्य नदीसंज्ञापक्षे तु “अङ्गाधिकादे तस्य च तदुत्तरपदस्य  
च” इतिवचनाद् अतितन्त्रीबन्धुरित्यत्रापि पूर्वपदस्य नद्या वि-  
शेषणात् पूर्वपदान्तोदात्तत्वम् । किब्लुकोरपि एवं व्याख्येयम् ।

अत्राक्षेपवार्त्तिकम्—

“इयङ्बुवङ्स्थानप्रतिषेधे यण्स्थानप्रतिषेधप्रसंगोऽवयवस्ये-  
यङ्बुवङ्स्थानत्वाद्” इति ।

अवयवस्य स्त्रीविषयत्वात्समुदायस्य नदीसंज्ञावद् अव-  
यवस्येयङ्बुवङ्स्थानत्वात्समुदायस्य यण्स्थानस्यापि उत्तरमूत्रेण  
नदीसंज्ञाप्रतिषेधः स्यात् । आध्यै ब्राह्मण्यै इति । इह ह्यवयवे  
इयङ् धिये इति, समुदाये तु “एरनेकाचः” इति यण् ।

अत्र सिद्धान्तमाह वार्त्तिककारः—सिद्धं त्वङ्गरूपग्रहणा  
द्यस्याङ्गस्येयुवौ तत्प्रतिषेधादिति ।

अस्यार्थः—“अचि श्लुधातुभ्रुवाम्” इत्यत्र इयङ्बुवङ्भ्यामङ्ग-  
माक्षिप्यते अङ्गाधिकारीयत्वात् । तेन यस्याङ्गस्येयङ्बुवङ्गौ निर्व-  
र्त्येते तस्य नदीसंज्ञानिषेधः । आध्यै इत्यत्र चावयवस्याङ्गसंज्ञा

नास्ति, समुदायस्य त्वियङुवङ्स्थानत्वं नास्ति यणा बाधा-  
दिति न दोषः । एतदर्थमेव तत्र स्थानग्रहणम् इयङुवङोर्यदा  
स्थितिस्तदा प्रतिषेधो यथा स्यात् । यदा त्वपवादेन बाधस्त-  
दा मा भूदिति ।

“ह्रस्वेयुवस्थानप्रवृत्तौ च स्त्रीवचने” इति वाक्यान्तर-  
म् । “अवयवग्रहणात्सिद्धम्” इत्यस्यायमपवादः । ह्रस्वे-  
यङुवङ्स्थानानां प्रवृत्तिरर्थान्तरसंक्रान्तिः, तस्यां सत्यां  
स्त्रीवचन एव संज्ञा न लिङ्गान्तरवचने । चशब्दादप्रवृत्तौ  
चेत्यर्थः । शक्यै अतिशक्तये ब्राह्मणाय, श्रियै अतिश्रिये  
ब्राह्मणाय । इह तु स्यादेव अतिश्रिये अतिश्रियै वा ब्राह्मण्यै  
इति भाष्यम् । नचेह स्त्रीत्वं नास्तीति वाच्यम् । हरदत्तमते स-  
त्वात् । कैयटमतेऽपि “ङिति ह्रस्वश्च” इत्यत्र आख्याऽननुवृत्तेरुक्त-  
त्वात् । एवं च सुधीस्वयम्भवतिलक्ष्म्यतिचमूशब्देषु रूपद्वयं वो-  
ध्यम् । निष्कौशाम्बिः पुमानित्यत्र तु नदीसंज्ञायामपि न विशेष-  
षः । ह्रस्वादेशेन नद्या अपहाराद् न सम्बुद्धिह्रस्वः, वर्ण-  
स्य नदीत्वात् । स्यात्स्वत्वं तु शक्त्याश्रयतामात्रात्, पर्याप्त्यधि-  
करणत्वस्याविवक्षणात् । तदन्तस्य नदीसंज्ञापक्षे ऽपि ‘सर्वे  
सर्वपदादेशाः’ इति न्यायेन सर्वादेशत्वात् । नच स्थानिवद्भा-  
षः, विशेषणतयाऽप्यलाश्रयणे निषेधस्योक्तत्वात् । “ङिति ह्रस्व-  
श्च” इति विकल्पस्तु भवत्येवेति कौस्तुभः ।

## नेयङुवङ्स्थानावस्त्री ४।

इयङुवङोः स्थितिर्यत्र तावीदृतौ नदीसंज्ञौ न स्तः स्त्रीशब्दं  
विना । स्थानं निरपवादा प्रसक्तिः । हे श्रीः, हे भूः । अस्त्रीति  
किम् । हे स्त्रि । नदीत्वात् सम्बुद्धिह्रस्वः । अथ कथं विमानना

सुभ्रु कुतः पितुर्गृहे इति कालिदासः, हा पितः कासि हे सुभ्रु  
बह्वेवं विललाप स इति भट्टिः । मुकुलयति च नेत्रे सर्वथा  
सुभ्रु खेद इति भवभूतिः । प्रसूननाराचशरासनेन सहैकवंशप्रभ-  
वभ्रु बभ्रु इति श्रीहर्षश्च ।

अत्राहुः प्रमाद एवेति हरदत्तादयः ।

दुर्घटवृत्तिकारस्तु भ्रूशब्दाद् “अप्राणिजातेः” इत्युङि समासे  
उपसर्जनहस्वेन “ऊङुतः” इत्युङि तस्य समुदायभक्तत्वान्नोवङ्-  
स्थानत्वमित्याह ।

दीक्षितास्तु नेदं युक्तम्—प्रत्ययस्य भक्ततायां प्रमाणा-  
भावात् । एकादेशस्यान्तवद्भावेन भ्रूशब्दावयवताया अप्य-  
नपायात् । अङ्गाधिकारे तदुत्तरपदग्रहणस्य निर्विवादतया  
समुदायभक्ते ऽप्युवङ्प्रवृत्तेश्च सुभ्रुवावित्यादीनां सर्वसम्मत-  
त्वादित्याहुः ।

सामान्ये नपुंसकमिति केचित् ।

यथासंभवं क्रियाविशेषणत्वमित्यन्ये ।

## वाऽऽमि ५।

पूर्वोक्तावामि नदीसंज्ञौ वा स्तः । श्रीणां श्रियां भ्रूणां  
भ्रुवाम् । अस्त्रीत्येव । स्त्रीणाम् । द्वितीयैकवचनस्य तु नेह ग्रहः ।  
विशेषाभावात् ।

## ङिति ह्रस्वश्च ६।

इयङुवङ्स्थानौ ह्रस्वौ च यू नदीसंज्ञौ वा स्त्रियां ङिति परे ।  
श्रियै श्रिये भ्रुवै भ्रुवे कृत्यै कृतये धेन्वै धेनवे । नदीसंज्ञापक्षे  
“आणनद्याः” इत्याद् “आटश्च” इति वृद्धिः । अस्त्रीत्येव । स्त्रियै ।

७१० व्याकरणसिद्धान्तसुधानिधौ प्रथमाध्याये

स्त्रीलिङ्गाविति किम् । अग्रये वायवे । इह प्रथमलिङ्गग्रहणाभा-  
वान्निष्कौशाम्बिर्हरिवादित्युक्तम् । अतिस्त्रिरित्यत्र तु विशेषः ।  
अतिस्त्रियावित्यादौ “स्त्रियाः” इति इयङ् स च गौणत्वे ऽपि ।

किं तु—

गुणनाभावौत्वनुद्भिः परत्वात्पुंसि बाध्यते ।

ह्रीवे नुमा च स्त्रीशब्दस्येयङित्यवधार्यताम् ॥

“जसि च” इति गुणः । अतिस्त्रयः । “वाम्शसोः”  
अतिस्त्रिम् अतिस्त्रियम्, अतिस्त्रियः, अतिस्त्रीः । औदृशसो-  
रियङ् । “आङो नाऽस्त्रियाम्” अतिस्त्रिणा । “घेङिति” ।  
अतिस्त्रये इत्यादि । ओसि अतिस्त्रियोः । ह्रस्वेति नुद् ।  
अतिस्त्रीणाम् । “अच्च घेः” । अतिस्त्रौ ।

औकार ओसि नित्यं स्यादम्शसोस्तु विभाषया ।

इयादेशोऽचि नान्यत्र स्त्रियाः पुंस्युपसर्जने॥ इति कौस्तुभः ।

ह्रीवे नुम् । अतिस्त्रिणी इत्यादि वारिवत् । स्त्रियां तु  
“ङिति ह्रस्वश्च” इति सञ्ज्ञाविकल्पः । नचास्त्रीति निषेधः ।  
इयङुवङ्स्थानयोरेव तेन विशेषणात् । पूर्वसूत्रे तत्संबद्धत्वात् ।  
नचाट्ट्योभयविशेषणत्वम्, मानाभावात् । तेनातिस्त्रियै अति-  
स्त्रये । औत्वं बाधित्वा परत्वादिदुष्ट्यामिति डेराम् । अति-  
स्त्रियाम् । पक्षे अतिस्त्रौ इति ।

अत्र ‘वाऽचि ह्रस्वश्च’ इत्येव सूत्रणीयम् । नतु “वामि ङिति  
ह्रस्वश्च” इति सूत्रद्वयम् । गौरवात् । तस्मात्सूत्रद्वयं सन्निपातपरि-  
भाषाज्ञापनार्थम् । अजादित्वस्य नदीसंज्ञाप्रयोजकत्वे हि नदी-  
संज्ञां निमिचीकृत्य नुद् न स्यात् । भ्रूणामिति आमोऽजादि-  
त्वव्याघातापचेरिति कौस्तुभः ।

## शेषो घ्यसखि ७।

ह्रस्वौ यौ इउवणौ तदन्तं सखिभिन्नम् अनदीसंज्ञं घिसं-  
ज्ञं स्यात् । हरये भानवे । ह्रस्वौ किम् । ग्रामण्ये खलप्ये । यू  
किम् । मात्रे । असखीति किम् । सख्ये । अनदीसंज्ञं किम् ।  
मत्यै । सुसखेरित्यादौ भवत्येव । समुदायस्य सखिशब्द-  
भिन्नत्वात् । नच तदन्तविधिः । विशेष्यसम्बन्धाभावात् ।

नन्वेवं सखीत्यत्र ङीषन्ते “यस्येति च” इति इकारलोपव्या-  
ख्यानवैयर्थ्यम् । मवर्णदीर्घेऽपि दोषाभावात् । नचातिसखेराग-  
च्छतीत्यत्र सर्वणदीर्घस्य पूर्वं प्रत्यन्तवद्भावाद् घिसंज्ञानिषेधः  
स्यादिति वृत्त्युक्तप्रयोजनसम्भवः । सत्यप्यन्तवद्भावे समस्तस्य  
सखिशब्दादन्यत्वानपायेन निषेधतादवस्थ्यादिति । मैवम् । सखी  
सख्यौ सख्य इत्यादौ अनङ्णित्वयोर्वारणाय लोपस्यावश्यक-  
त्वात् । नच लिङ्गविशिष्टपरिभाषया दोषतादवस्थ्यम् । विभक्तौ  
लिङ्गविशिष्टाग्रहणात् ।

## पतिः समास एव ८।

पतिशब्दः समास एव घिसंज्ञः । भूपतये । नेह पत्या पत्यो  
समासे पतिशब्दस्यैव घिसंज्ञेति विपरीतनियमं वारयितुमेवका-  
रः । तेन दृढमुष्टिनेत्यादि सिद्धम् ।

इह पतिशब्दे इत्यत्र घिसंज्ञत्वात् पूर्वनिपातनियमार्थं पृ-  
थक् सूत्रम्, अन्यथा “शेषो घ्यसखिपती” इत्यसूत्रयिष्यत् ।  
बहुचपूर्वस्य तु घिसंज्ञा सुसखिवत् । सखिना वानरेन्द्रेण, क्लीबे  
च पतिते पतौ, सीतायाः पतये नमः, कृष्णस्य सखिरर्जुनः इ-  
त्यादिकं तु छान्दसम् ।

चतुर्थपादे नदीसंज्ञाहिकम् । १ । ७९३

कारादिना ह्रस्वसंज्ञाया गुरुलघुसमावेशः करिष्यते इत्यभिप्रायः ।  
यद्वा अत एव तत्र पक्षान्तरोपन्यास इति बोध्यम् ॥

## संयोगे गुरु ११।

ह्रस्वं गुरुसंज्ञं संयोगे परे । शिक्षा भिक्षा । “गुरोश्च हलः”  
इत्यप्रत्ययः ।

## दीर्घं च १२।

गुरुसंज्ञं स्यात् । ईहांचक्रे । “इजादेश्च गुरुमतः” इत्याम् ॥

## यस्मात्प्रत्ययविधिस्तदादि

## प्रत्ययेऽङ्गम् १३।

यस्मात्प्रत्ययो विहितस्तदादिः शब्दः प्रत्यये परे ऽङ्गमंज्ञः  
स्यात् । रामेण । प्रत्ययेति किम् । स्त्री इयती । इदंशब्दाद्वतुषो वस्य  
घादेशः, प्रकृतेरीशभावः, “यस्येति च” इति तल्लोपः । स्त्रीशब्दा-  
त्सुशब्दस्य तल्लोपस्य च विधिरस्तीति अङ्गसंज्ञा स्याद्भ्रसंज्ञा  
चेति संज्ञाद्वयनिमित्तो “यस्य” इति लोपः स्यात् । नच इद-  
मादेशलोपस्याभीयत्वादसिद्धत्वमिति प्रत्ययपरत्वाभावः । प्रा-  
ग्भादसिद्धत्वमिति कैश्चिदभ्युपगमात् । नापि स्थानिवद्भावः ।  
पदान्तरनिरपेक्षपदसंस्कारपक्षे स्त्रीशब्दस्यैकारस्यानादिष्ठादचः  
पूर्वत्वाभावात् । विधिशब्दस्यापि तदेव प्रयोजनम् । तस्मिन्न-  
सति परशब्दस्याप्यध्याहारप्रसङ्गात् ।

यत्तु भाष्ये दधि अधुनेति प्रत्युदाहृतम्, तत्तु अधुनेति  
प्रत्ययो निपात्यते इदमश्च लोप इति पक्षे, इदमो ऽङ्गभावो धुना

## ७९४ व्याकरणसिद्धान्तसुधानिधौ प्रथमाध्याये

च प्रत्यय इति पक्षे तदसम्भवादिति कैयटः । नच विधिग्रहणे ऽपि स्त्रीशब्दात्सुप्रत्ययविधानादीषतादवस्थयम् । प्रत्यासत्त्या यस्माच्चः प्रत्ययो विहितस्तस्मिन्नेव प्रत्यये परे तद् अङ्गसञ्ज्ञामित्याश्रयणात् । तेन स्त्री अं पश्यतीत्यत्र नेयङ् । अशब्दाद् “अभि पूर्वः” इत्येकादेशस्य परादिवद्भावेन प्रत्ययत्वेऽपि अमः स्त्रीशब्दादविहितत्वात् । एवम् अततेर्द्विप्रत्यये टिलोपे च अशब्दस्य स्वतः प्रत्ययत्वे ऽपि न दोषः । इप्रत्ययस्याततेरेव विहितत्वेन स्त्रीशब्दप्रकृतिकत्वाभावात् । प्रत्ययापेक्षया यावान्पूर्वो भागस्तावतोऽङ्गसंज्ञा न तु प्रत्ययोत्पत्तिवेलायां यावतः प्रकृतित्वं तन्मात्रस्येत्यर्थः । तेन वदामि वदिष्यामीत्यादौ विकारणान्तस्याङ्गसंज्ञायाम् “अतो दीर्घो यञि” इति दीर्घः । नचारम्भसामर्थ्यम्, पय वय गतौ । यङ्लुकि “लोपो व्योः” इति यलोपे च पापामि पापाव इत्यादौ चरितार्थत्वात् । कुण्डानि । यदानुम् परादिस्तदा “सुपि च” इति दीर्घः । दधीनीत्यादौ त्वकारान्तत्वाभावात् । पूर्वान्तपक्षे सामानीत्यादिवत्सिध्यति । यदा त्वभक्तत्वपक्षस्तदेदं प्रयोजनमादिग्रहणस्य । पूर्वान्तपक्षस्यैव स्थापितत्वादप्रयोजनमेतत् । प्रत्यये किम् । प्रत्ययविशिष्टस्य ततो ऽप्यधिकस्य वा मा भूत् । तथा सति च वत्रश्चेत्युरदच्चस्य परनिमित्तत्वं न लभ्येत । तथा च स्थानिवद्भावाप्रवृत्त्या वकारस्य संप्रसारणं स्यात् । अल्विधित्वेन “स्थानिवदादेशः” इत्यस्य प्रवृत्तेर्दुर्वचत्वात् ।

यत्तु “प्रकृत्यादि प्रत्ययेऽङ्गम्” इत्येव लाघवाद्भक्तं युक्तम् । प्रकृतिमात्रस्य तु कर्त्ता कारक इत्यादौ व्यपदेशिवद्भावात् सिद्धमिति । तच्चिन्त्यम् । अङ्गातिरिक्तप्रकृतेर्दुर्वचत्वादात्माश्रयापत्तेः । नहि प्रत्ययाव्यवहितपूर्ववर्त्तित्वं प्रकृतित्वम् । स्त्री इयतीत्यादावतिव्याप्तेः । बहुगुड इत्यादावव्याप्तेश्च । स्फुटं चेदं भूषणे इ-

त्यास्तां विस्तरः ।

इह 'यस्मात्प्रत्ययविधिस्तदादि प्रत्यये' इति योगविभागः । परिभाषेयम् । प्रत्यये गृह्यमाणे यस्मात्तस्य विधिस्तदादिग्रहणं भवतीत्यर्थः । गृह्यमाणपदाध्याहारात्सूत्राणां सोपस्कारत्वात् । तेन "जिनत्यादिर्नित्यम्" इत्यादौ यत्र प्रत्ययः सप्तम्या निर्दिश्यते तत्र तदादेर्ग्रहणात् 'देवदत्तो गार्ग्यः' इत्यादौ सङ्घातस्याद्युदात्तत्वं न भवति किंतु गार्ग्यशब्दस्यैव । "सुप आत्मनः क्यञ्" इत्यत्राप्यनेन तदादिनियमः । सुपा कर्मणस्तदादेर्वा विशेषणात्तदन्तविधिः । तेन महान्तं पुत्रमिच्छतीत्यादौ समुदायान्न क्यच् । समुदायस्यासुबन्तत्वात् । अवयवस्य सापेक्षत्वाद् असामर्थ्यात् । देवदत्तश्चिकीर्षतीत्यत्र सङ्घातस्य न धातुसंज्ञा । देवदत्तो गार्ग्य इति संघातस्य न प्रातिपदिकसंज्ञा । देवदत्तो गार्ग्यायञ् इति संघातान्न तद्धितोत्पत्तिः । अन्यथा वृद्धिस्वरौ संघातस्य स्याताम्, पूर्वस्य च सुपो लुक् स्यात् । तस्मात् प्रत्ययग्रहणे यस्मात्स विहितस्तदादेस्तदन्तस्य ग्रहणमिति परिभाषा वाचनिकीति सिद्धम् । यत्र पूर्वः कार्यित्वेनाश्रीयते तत्र तदादेः कार्यं भवति । यत्र तु प्रत्ययान्तः संघात आश्रीयते तत्र तदादेः प्रत्ययान्तस्य ग्रहणमित्यर्थः ।

केचित्तु उक्तयोगविभागलभ्यत्वे एतत्परिभाषायां तदन्तस्येत्यंशस्य निर्मूलत्वप्रसङ्गः । तदन्तशब्दस्यात्रानुपादानाद् इत्याहुः ।

तन्न । एकदेशानुमतिद्वारा पूर्वाचार्योक्तस्यांशान्तरस्यापि सङ्ग्रहसिद्धेः । ज्ञापकस्थल एव तथात्वमित्यत्र बीजाभावात् । इष्टसिद्ध्यर्थताया ज्ञापकवद्योगविभागेऽपि तुल्यत्वात् ।

नन्वेवम् अवतप्तेनकुलस्थितं त एतत्, उदकेविशीर्णं



७९६ व्याकरणसिद्धान्तसुधानिधौ प्रथमाध्याये

त एतत् इत्यादौ च गतिकारकाधिकेन समासो न स्यादिति चेद् न । कृद्ग्रहणे गतिकारकपूर्वस्यापि ग्रहणमिति परिभाषया तत्सिद्धेः ।

प्रयोजनं समासतद्धितविधिस्वराः ।

सांकूटिनम्, व्यावक्रोशी, इत्यादौ “अणिनुणः” इति सोपसर्गादण् । यदि तु कूटिन्नित्यस्मादण् स्यात्तदा तस्यैवादिष्टाद्धिः स्यात् । दूरादागतः । आगम्यते स्मेति कर्मणि क्तः । गतिस्वरेणाद्युदात्त आगतशब्दः । ततो दूरशब्दस्य “स्तोकान्तिक—” इति समासः । “पञ्चम्याः स्तोकादिभ्यः” इत्यलुक् । इह थाथादिस्वरेणान्तोदात्तत्वम् । नच समासस्वरेण सिद्धिः । “गतिरनन्तरः” कर्मार्थकक्तान्ते परे अव्यवहितगतिः प्रकृत्येति आद्युदात्तस्य तदपवादत्वात् । तथाच दूरादागतशब्दो मध्योदात्तः स्यात् । सत्यां तु परिभाषायां “गतिकारकोपपदात्कृद्” इति कृत्स्वरापवादं कृत्स्वरं बाधित्वा “थाथघञ्क्ताजबित्रकाणाम्” इति अन्तोदात्तत्वम् । क्तग्रहणेन गतिकारकपूर्वस्यापि ग्रहणात् । नच थाथादिस्वरस्यापि गतिस्वरोऽपवाद इति वाच्यम् । गतेरुत्तरस्य क्तान्तस्य यदन्तोदात्तत्वं तस्यैव सोऽपवादः । क्कारकादुत्तरस्य थाथादिस्वर एव भवतीति सिद्धान्तात् ।

नन्वागतशब्दस्याद्युदात्तत्वे ऽपि दूरशब्देन समासे सति शिष्टत्वात्समासान्तोदात्त एव भविष्यतीति चेत् ।

अत्र कैयटादयः—अन्यार्थं कृतया परिभाषया कृदुत्तरपदप्रकृतिस्वरेणाद्युदात्ते आगतशब्दे प्राप्ते सगतेरपि क्तान्तत्वात्स्थानान्तरप्राप्तत्वाद्गतस्वरस्य बाधकस्यापि बाधेन थाथादिस्वरो भवतीत्येवाभिप्रेतम्, नतु स्वर एवानन्यथासिद्धम् उदाहरणमिति । अस्यां च “गतिरनन्तरः” इत्यनन्तरग्रहणं ज्ञापकम् । तद्धि अ-

भ्युद्धृतमित्यत्र अभिशब्दस्य प्रकृतिस्वरो मा भूदित्यतदर्थम् । यदीयं न स्यात्तदा उद्धृतशब्दस्य क्तान्तत्वाभावात् क्तान्ते उत्तरपदे ऽनन्तरे परे गतेः स्वरो विधीयमानो नैव प्राप्नोतीति तद् व्यर्थं स्यात् ।

## सुप्तिङन्तं पदम् १४।

सुबन्तं तिङन्तं च पदसंज्ञं स्यात् । ब्राह्मणाः । ऊचुः । यद्यपि प्रत्ययग्रहणे तदन्तग्रहणात्सिद्धन्तथाऽपि 'संज्ञाविधौ प्रत्ययग्रहणे तदन्तग्रहणं नास्ति' इति ज्ञापनार्थमन्तग्रहणम् । तेन कुमारी चासौ गौरितरा चेति विग्रहे कुमारगौरितरेति सिद्धम् । तरबन्तस्य घसंज्ञायां कुमारीशब्दस्य पुंवद्भावं परत्वद्वाधित्वा "घरूप—" इति ह्रस्व एव स्यात् । गौरीशब्दस्य च तरपि परे ह्रस्वो न स्यात् ।

नन्वेवं "सनाद्यन्ताः" इत्यत्रान्तग्रहणं कार्यमिति गौरवम्, अन्यथा सनादेरेव धातुसंज्ञायां तदादेरेवाङ्गत्वात्ततः पूर्वमद् स्यात्, "कृत्तद्धित—" इति सूत्रे च केवलानामेव कृत्तद्धितानां प्रातिपदिकसंज्ञा स्यात् । ततश्च भिद् छिद् इत्यादौ न स्यात् । नाप्यर्थवत्सूत्रेण सिद्धिः । अधातुरिति निषेधात् । नापि प्रत्ययलक्षणेन । प्रत्ययनिमित्तमन्यस्य यत्किञ्चित्कार्यं विधीयते तत्रैव तत्प्रवृत्तेः । प्रत्ययस्यैव यत् कार्यं तस्य तेन दुर्लभत्वात् । असतो वचनशतेनापि कार्यित्वानुपपत्तेः । एवम् औपगव इत्यत्र केवलस्य तद्धितस्य प्रातिपदिकसंज्ञायां षष्ठ्याः प्रातिपदिकानन्तर्गतत्वाल्लुक् न स्यादिति चेत् ।

अत्र भाष्यं "सनाद्यन्ताः" इत्यत्र कृतमेवान्तग्रहणम्, "कृत्तद्धित—" इत्यत्र त्वर्थवद्ग्रहणमनुवर्त्तते कृत्तद्धितान्तं चार्थवद् न केवलाः कृतस्तद्धिता वा" इति ।

स्यादेतत् । यद्यर्थवत्ता पारमार्थिकी सा कृत्तद्धितान्तस्या-  
पि नास्ति । पदस्य वार्क्यस्य वा तथात्वात् । अथ प्रक्रियाद-  
शायाम् अन्वयव्यतिरेकाभ्यां कल्पिताऽर्थवत्ता तदा कृत्तद्धित-  
योरप्यस्तीति चेत् ।

अत्राहुः—अर्थवद्ग्रहणानुवृत्तिसामर्थ्याद् लौकिकार्थप्रत्या-  
सन्नो ऽभिव्यक्ततरो योऽर्थः प्रत्ययान्तेषु लक्ष्यते स आश्रीयत  
इति । प्रकृतिप्रत्यययोर्मिलित्वा यदर्थबोधकत्वं स इति यावत् ।

## नः क्ये १५।

क्यङि क्यचि च नान्तमेव पदसंज्ञम् । नियमार्थमिदम् । सुब-  
न्तात्तदुत्पत्तेर्वक्ष्यमाणत्वात् । राजेवाचरति राजायते । “नलोपः  
प्रातिपदिकान्तस्य” इति नलोपः । क्यषन्तं तु भाष्यमते नो-  
दाहरणम् । “नायं नकारान्ताद्विधीयते” इति भाष्योक्तेः । लो-  
हितादिडाङ्भ्य एव तद्विधानाच्च । नान्तमेवेति किम् । वाच्य-  
ति । लुच्यति । पदत्वाभावात् कुत्वादि । न च विपरीतानि-  
यमापत्तिः । “नङि सम्बुद्धयोः” इति “नलोपः प्रातिपदिकान्त-  
स्य” इति च ज्ञापकात् । अन्यथा ‘नलोपः क्ये’ इत्येवावक्ष्यत् ।

## सिति च १६।

सिति प्रत्यये परे पूर्वं पदसंज्ञम् । भंसज्ञाऽपवादः । “भ-  
वतष्ठुक्छसौ” । भवदीयम् । पदत्वाज्जशत्वम् । ऋतुः प्राप्तो  
ऽस्य ऋत्विग्यः । “ओर्गुणः” इति गुणाभावः ।

## स्वादिष्वसर्वनामस्थाने १७।

कप्रत्ययावधिषु सर्वनामस्थानभिन्नेषु स्वादिषु परेषु पूर्वं

पदसंज्ञम् । राजभ्याम् । सर्वनामस्थाने तु राजानौ इत्यादि ।

नन्वेवं राजा इत्यत्र नलोपो न स्यात् । प्रत्ययलक्षणेन सर्वनामस्थानपरत्वाद् उक्तनिषेधेन पदसंज्ञाया दुर्लभत्वाद् इति चेत् न । असर्वनामस्थाने इत्यस्य पर्युदासत्वात् । “सुप्ति-  
ङन्तम्” इति प्राप्तपदसंज्ञाया बाधाभावात् । अस्तु वा प्रसज्यप्र-  
तिषेधः । एतत्सूत्रप्राप्तेरेव प्रतिषेधान्न दोषः । अनन्तरस्येति न्या-  
यात् । न च परत्वादनया सुप्तिङन्तमित्यस्य बाधः । अस्याः प्रति-  
षिद्धत्वात् । तदुक्तम्—“नोत्सहते प्रतिषिद्धा सती बाधितुम्” इति ।  
“स्वादिषु” इति हि प्राप्तिः किं पूर्वस्याः प्राप्तेर्बाधिका ऽस्त्वथ  
निषेधस्य बाध्या । तत्र प्राप्तबाधस्यानुचितत्वाद् अप्राप्त्यनुमानस्य  
बाधत्वाद् अपवादविषयपरिहारेणोत्सर्गस्य प्रवर्त्तनात् “स्वा-  
दिषु” इत्यस्य सर्वनामस्थानांशे प्रवृत्त्यभावात् तस्याः “सुप्ति-  
ङन्तम्” इत्येतद्बाधकत्वानुपपत्तेः । अत एव वृक्षा इत्यत्र “ना-  
दिचि” इति प्रतिषेधविषये पूर्वसवर्णदीर्घस्य प्रवृत्त्यभावे “वृद्धि-  
रेचि” इत्यस्य प्रवृत्तिः ।

यद्वा “स्वादिषु” इति योगो विभज्यते—स्वादिषु पूर्वं पद-  
संज्ञं भवति । सर्वनामस्थाने ऽयचीत्यन्यो योगः । ‘असर्वनाम-  
स्थाने’ इत्यत्र श्रुतो नञ् यचीत्यनेन सम्बध्यते । यकारादि  
सर्वनामस्थानं नास्तीति यकारग्रहणं उत्तरार्थम् । तथाचाऽजा-  
दौ सर्वनामस्थाने पदसंज्ञानिषेधो न तु हलादौ इति राजेत्यत्र  
पदसंज्ञासिद्धिः । ततो भसंज्ञायां नञः सर्वनामस्थानेनैव सम्ब-  
न्धः । अमर्वनामस्थाने यकारादावजादौ च पूर्वं भसंज्ञमित्यर्थः ।

ननु सावपि पदव्याख्याने ‘भद्रं करोषि गौः’ इत्यत्र “पूर्वस्या-  
र्द्धस्यादुत्तरस्येदुतौ” इत्यस्य प्रसङ्गः । तत्र पदान्तग्रहणेनापि दुर्वा-  
रत्वात् । वैवम् । वाक्यपदयोरन्त्यो य एच् तस्य तद्विधानाद्, अत्र

तु वाक्यस्य विसर्जनीयो ऽन्त्यो न त्वौकारः । “भुवद्भ्यो धारय-  
द्भ्य इत्यनयोरुपसंख्यानम्” । “तसौ मत्वर्थे” इति भसंज्ञाप्राप्तौ  
पदसंज्ञाविधानम् । शतृप्रत्यये व्यत्ययेन भवतेः शपो लुक्  
उवङ् ततो मतुप् ।

## यचि भम् १७।

यकारो ऽज्वा इत्येतदन्यतरादिषु स्वादिष्वसर्वनामस्थानेषु  
कप्रत्ययावधिषु परतः पूर्व भसंज्ञम् । पदसंज्ञापवादः । गार्ग्यः ।  
“यस्य” इति लोपः । राज्ञः । “अल्लोपो ऽनः” ।

भसंज्ञायामुत्तरपदलोपे षषः प्रतिषेधः ।

अनुकम्पितः षडङ्गुलिदत्तः षडिकः । “बहूचो मनुष्य-  
नाम्नः” इत्यनुकंपायां ठच् । “ठाजादावूर्द्धम्” इति ङ्गुलिशब्दस्य  
लोपः । “यस्येति च” इति अकारलोपः । अत्र तुल्यावधिकया भ-  
संज्ञया प्रत्ययलक्षणेन सुवन्तत्वात्प्राप्तायाः पदसंज्ञाया बाधाज्ज-  
शत्वं न स्यादित्यारम्भः । सिद्धमचः स्थानिवच्चात् । भसंज्ञायां  
विधीयमानायां अकारलोपस्य स्थानिवद्भावादकारान्तमेतद्भ-  
संज्ञां प्रतीति भिन्नावधिकत्वाद्भपदसंज्ञयोर्न बाध्यबाधकभावः ।  
नच “न पदान्त—” इति स्थानिवच्चनिषेधः । पदान्तस्य विधेयत्वे  
तत्प्रवृत्तेः । कानि सन्ति कौ स्त इत्यत्र पदान्तयोर्विधेयत्वात् ।  
इह तु जश्त्वस्य पूर्वमेव प्रवृत्तत्वात् ।

नन्वेवं अनुकम्पितो वागाशीर्दत्तो वाचिक इत्यत्रापि  
कुत्वं स्यात् । मैवम् । सिद्धमेकाक्षरपूर्वपदानामुत्तरपदलोपवच-  
नात् । तस्य च हलजादेशत्वाद् न स्थानिवद्भाव इति तुल्या-  
वधिकया भसंज्ञया बाधात्, “षषष्ठाजादिवचनाद्” इत्यकारस्य  
पृथग्लोपान्न दोषः ।

चतुर्थपादे नदीसंज्ञाहिकम् । २ । ८०१

“नभोऽङ्गिरोमनुषां वत्युपसंख्यानम्” ।

नभस्वत्, अङ्गिरस्वत्, मनुष्वत् । पदसंज्ञायां तु ह्रस्वं  
स्यात्, न सत्त्वम् । अपदान्तस्येति वचनात् ।

“वृषण्वस्वश्वयोः” ।

वृषण्वसुः । वृषणश्वस्य यच्छिरः । पदान्तस्येति निषेधाण-  
त्वं न स्यात् । नलोपश्च स्यात् । नच भत्वादल्लोपापत्तिः । अ-  
ङ्गसंज्ञाया अभावात्, तस्याङ्गाधिकारीयत्वात् । उपसंख्यानान्ये-  
तानिच्छन्दोविषयाणीति कैयटः ।

## तसौ मत्वर्थे ॥१८॥

तान्तसान्तौ भसंज्ञौ मत्वर्थे प्रत्यये । तडित्वान् । यशस्वी ।  
नच यशस्वानित्यत्र न स्यादिति वाच्यम् । मतुपो ऽपि मत्वर्थ-  
वृत्तित्वात् । देवदत्तशालायां ब्राह्मणा आनीयन्तामित्युक्ते हि  
ब्राह्मणत्वस्य देवदत्तवृत्तित्वे तस्यापि कार्यान्वयः । उद्देश्यता-  
वच्छेदकरूपावच्छिन्नत्वात् । देवदत्तशाला भेद्यतामित्युक्ते तु  
न, शालात्वस्य देवदत्तावृत्तित्वात् । अत एव च्चवर्थेष्वित्युक्त्वा  
अच्चाविति प्रतिषेधः सङ्गच्छते ।

## अयस्मयादीनि छन्दसि ॥१९॥

संज्ञाद्वयाधिकाराद् यथासम्भवं तदुभयद्वारैषां साधुत्ववि-  
धानम् । “उभयसंज्ञान्यपि” इति वार्त्तिकम् । “मयद्वैतयोर्भा-  
षायाम्” इत्युक्ते छन्दसि कथं मयडित्याशङ्क्य अस्मादेव निपात-  
नादिति न्यासकृत् । “अचः छन्दसि” इतीत्यन्ये । अत्र भत्वादु-  
त्वाभावः । स सुष्टुभा स ऋकतागणेन । पदत्वात्कुत्वं भत्वा-  
ज्जश्वाभावः । कुत्वाविध्यैकवाक्यतापन्नपदत्वस्य भत्वेन वाधात् ।

## बहुषु बहुवचनम् ॥२०॥

बहुत्वे एतत्स्यात् । वृक्षाः । दारा इत्यादौ अवयवनिष्ठबहुत्वस्यावयविन्यारोपः । प्रकृत्यर्थवृत्तित्वस्य तावता ऽपि निर्वाहात् । जलपरमाणावप्याप इति प्रयोगस्तद्गुणानादायेति वर्द्धमानादयः । नच घटेऽपि घटा इत्यापत्तिः । तन्नारोपे प्रमाणाभावात् । दारा इत्यादौ तु बहुवचनान्तत्वनियमप्रतिपादकशब्दव्यवहारादेर्नियामकत्वात् ।

## द्व्येकयोर्द्विवचनैकवचने ॥२१॥

वृक्षौ वृक्षः । द्व्येकशब्दौ भावप्रधानौ, अन्यथा बहुवचनापत्तेः । पूर्वसूत्रे ऽपि बहुपदं बहुत्वपरम् । धर्मिगतबहुत्वस्य धर्मे आरोपाद्बहुवचनम् । अनेकपर्याप्तिसंख्यारूपबहुत्वस्य ग्रहणं यथा स्यात् । तच्च वैपुल्यवाचिनो बहुशब्दस्य ग्रहणवारणार्थम् । तेन बहुः सूप इत्यादौ न ।

अत्र श्लोकवार्तिकम्—

सुपां कर्मादयो ऽप्यर्थाः संख्या चैव तथा तिङाम् ।

प्रसिद्धो नियमस्तत्र नियमः प्रकृतेषु वा ।

“कर्मणि द्वितीया” इत्यादौ प्रकरणस्य संख्याशास्त्रस्य च स्वादिसूत्रेण सहैकवाक्यतया विधायकत्वम् । एकस्मिन् कर्मणीत्येवं गुणगुणिनोः सामानाधिकरण्येन सम्बन्धे संख्याकर्मादयः सुपामर्था भवन्ति । संख्याशास्त्रस्य तिवादिवाक्येनाप्येकवाक्यत्वम् । अत एव संख्याचैवेत्यस्य पृथगुपादानम् । तृतीयचरणेनार्थनियम उक्तः । चतुर्थेन प्रकृतार्थापेक्षः प्रत्ययनियमः उक्तः । तुल्यजातीयस्य नियमेन व्यावर्त्तनादव्ययेभ्यः स्वादीनामुत्पत्तिः ।

चतुर्थपादे नदीसंज्ञाहिकम् । २ । ८०३

एकत्व एवैकवचनमिति नियमेन द्वित्वादेरेव व्यावर्त्तनात् । भ-  
वतु वा प्रत्ययानां सामान्ये नियमः, तथाऽपि “अव्ययादा-  
प्सुपः” इति लोपविधानाज्ज्ञापकादव्ययेभ्यः स्वादिसिद्धिरतः  
पदत्वाद्वृत्वाद्युपपत्तिरिति भाष्यम् ।

इति श्रीसिद्धान्तसुधानिधौ प्रथमस्याध्यायस्य चतुर्थे पादे  
द्वितीयमाहिकं समाप्तम् ।





## कारके ॥ २२ ॥

अधिकारो ऽयम् । प्रथमार्थे सप्तमी । प्रसिद्ध्यभावादन्यत्राविधानाच्च सप्तमीनिर्देशानुपपत्तेः कारकसंज्ञाया एव विधेयत्वात् ।

नन्वेवं एकसंज्ञाधिकारादपादानादिसंज्ञाभिः समावेशो न स्यात् ।

अत्राहुः—“ध्रुवमपाये”इति योगविभागेन ध्रुवस्य कारकसंज्ञा विधीयते । ततो “अपादानम्”इति कारकग्रहणं ध्रुवमपाये इति चानुवर्तते । कारकं सदपादानसंज्ञमित्यर्थः । अनुवृत्तिं विनाऽपि वचनसामर्थ्यात् पर्याये लब्धे ऽनुवृत्तिसामर्थ्यात्समावेशसिद्धिः । एवं संप्रदानादिषु व्याख्येयम् । स्तम्बेरम इत्यादौ अधिकरणत्वात्सप्तमी । “गतिकारकोपपदात्कृद्”इत्युत्तरपदप्रकृतिस्वरश्च सिद्धः । थाथादिसूत्रे अप्साहचर्येण एरच एवोपादानात् । नचोपपदत्वादेव तत्सिद्धिः । सप्तम्यन्तत्वविशिष्टस्य सप्तमीनिर्दिष्टत्वाभावादिति ग्रन्थकृतः ।

अत्र नैयायिकाः—विभक्त्यर्थद्वारा क्रियान्वयि सत् क्रियानिमित्तं कारकम् । राज्ञः पुरुषो गच्छतीत्यत्राज्ञाद्वारा गमनप्रयोजकस्य राज्ञो वारणाय क्रियान्वयीति । साक्षात्क्रियान्वयित्वं न ग्रामादेः । तदन्वितान्वयित्वं राज्ञोऽपीति अतो विभक्त्यर्थद्वारेणेति । सम्बन्धस्य तु न क्रियायामन्वयः । सम्बन्धप्रकारकबोधे नामजन्योपस्थितेर्हेतुत्वात् । अत एव सम्बन्धिनो न कारकत्वम् । नचापादाने सम्प्रदाने चाव्याप्तिः, तयोः क्रियानिमित्तत्वाभावादिति वाच्यम् । परस्वत्वफलकत्यागविशेषो हि दानम्, तत्र

विशेषणपरस्वत्वांशहेतुतया संप्रदानस्य कारकत्वात् । स्वीकारस्य स्वत्वहेतुत्वात् । विभागफलकत्वे सत्यधःसंयोगफलिका च क्रिया पतनं तत्र विभागांशहेतुतया ऽपादानस्य कारकत्वात् । यथा उत्तरसंयोगनिमित्ततया संयोगफलकक्रियात्मकगमन-निमित्तत्वं ग्रामस्येत्याहुः ।

वैयाकरणास्तु अपादानाद्यन्यतमत्वं सङ्केतविशेषसम्बन्धे-  
न कारकशब्दो वा कारकत्वम् ।

तदुक्तम्—

सामान्यान्यभिधीयन्ते सत्ता वा तैर्विशेषिता ।

संज्ञाशब्दस्वरूपं वा प्रत्ययैस्त्वतलादिभिः ॥ इति ।

तत्क्रियाकारकत्वं तु तत्क्रियान्यतिमत्त्वादि. सङ्केतविशेष-  
स्थाने बोध्यत्वसम्बन्धेनेति वाच्यम् । तत्क्रियाकारकस्य सङ्के-  
ताभावात् । नचाकर्मकक्रियायां कर्मघटितमन्यतमत्वं कथमिति  
वाच्यम् । तन्निर्मुक्तस्यैव वाच्यत्वात् ।

अन्वर्था चेयं संज्ञा करोतीति कारकमिति । तेन क्रिया-  
ऽनन्वयिनो न संज्ञा ।

ननु ब्राह्मणस्य पुत्रं पन्थानं पृच्छतीत्यत्र पुत्रो ऽपि कथं  
कारकम्, प्रष्टुः प्रश्नकारकत्वे ऽपि यं प्रति प्रश्नस्तस्य जन-  
कत्वायोगात् । सत्यम् । जिज्ञासाविषयविषयकं हि वाक्यं प्रश्नः ।  
जिज्ञासा च ज्ञानविषयकेच्छा । तदेकदेशे ज्ञाने तस्य जनकत्वात्  
अपादानादिवत् ।

नन्वङ्कुरो जायत इत्यादौ कथं कारकत्वं पूर्वमसत्त्वादिति  
चेन्न । बुद्धिव्यवस्थापितार्थस्य क्रियाकारकत्वस्वीकारात् ।

केचित्तु तत्र अङ्कुरादिपदं तदुपादाने निरूढलाक्षणि-

कम् । तथा चाङ्कुरावयवस्तदुत्पत्त्यनुकूलव्यापारवान् इति धी-  
रिन्नाहुः ।

स्यादेतद् । वृक्षस्य पर्णं पतति इत्यत्र वृक्षस्य कारकता-  
पत्तिः । वृक्षात्पततीत्यत्र कारकतायाः क्लृप्तत्वात् ।

अथात्र संबन्धित्वेनैव वृक्षस्य विवक्षा । अत एव वृक्ष-  
मजहस्यपि पर्णे शाखास्थे वृक्षस्य पर्णं पततीति न प्रयोग-  
इति चेत्, तथाऽपि ब्राह्मणस्य पुत्रं पन्थानं पृच्छतीत्यत्र ब्राह्म-  
णस्य कर्मसंज्ञा स्यात् ।

मैवम् । करोतीति कारकमित्यन्वर्थसंज्ञाश्रयणात् ।

नन्वेवं कारकशब्दस्य कर्तृपदसमानार्थकत्वात्करणं का-  
रकम् अधिकरणं कस्मिन्त्याद्यनुपपन्नम् । करणादीनां  
कर्तृपरन्त्रत्वात् ।

अत्र वार्तिकम्—सिद्धं तु प्रतिकारकं क्रियाभेदात्पचा-  
दीनां कारणाधिकरणयोः कर्तृभाव इति ।

अस्यार्थः—स्वव्यापारे सर्वेषां स्वातन्त्र्यात्तदनुष्ठान-  
द्वारेण प्रधानक्रियायामुपयोगात्कर्तृसन्निधावपि स्वव्यापार-  
स्यानिवर्तनात् पारतन्त्र्यावस्थायामप्यनिवृत्तं कारकत्वम् ।

तथाहि अधिश्रयणोदकावसेचनतण्डुलावपनैधोऽपकर्षण-  
क्रियाः प्रधानस्य कर्तृव्यापारः । तत्र धात्वर्थविवक्षा-  
यां देवदत्तस्य कर्तृत्वे देवदत्तः पचतीति । संभवनं धा-  
रणं चाधिकरणस्य व्यापारः । तस्य पुरस्कारे स्थाली प-  
चतीति । आविष्कितेर्ज्वलनं काष्ठानाम् । तत्र काष्ठानि पचन्ती-  
ति । एवं देवदत्तः छिनत्ति इत्यादौ योज्यम् । नन्वेवमपा-  
दाने ग्रामे ग्राम आगच्छतीति प्रयोगाभावात्तत्र कर्तृत्वं ना-  
स्तीति चेद् बलाहकाद्विद्योतते, बलाहके विद्योतते, बला-

इको विद्योतते इति दर्शनाद् विद्युतो बलाहकस्य आभेदस्य  
विवक्षितत्वात्

तदुक्तम् पर्याप्तं करणाधिकरणयोः कर्तृत्वं निदर्शित-  
म् अपादानादीनां कर्तृत्वनिदर्शनायेति ।

अयमर्थः—स्वव्यापारानुष्ठानमन्तरेण प्रधानक्रियायामु-  
पयोगाभावात्करणादिन्यायेनापादानादावपि तदस्त्येव । ग्राम  
आयातीति तु न प्रयोगः, अर्थान्तरावगमादपादानव्यापा-  
रानवसायात् । एवं ब्राह्मणाय ददातीत्यर्थे ब्राह्मणो ददातीति  
न प्रयोगः । शब्दशक्तिस्वाभाव्याच्चापादानसम्प्रदानयोर्व्या-  
पारे धातोर्न वृत्तिः ।

वस्तुतस्त्वपादानस्यावधिभावेनावस्थानं व्यापारः, सम्प्र-  
दानस्याप्यनुमननादिलक्षणः प्रतीयमानोऽपि व्यापारः कारक-  
व्यपदेशस्य निबन्धनम् । यथा प्रविश पिण्डीमिति कैयटः ।

अत्रायं सिद्धान्तः—यद्यपि स्वव्यापारे सर्वेषां स्वातन्त्र्यं  
तथाऽपि उद्भूतस्वातन्त्र्यविवक्षाया स्थाली पचति, उद्भूतपारत-  
न्त्र्यविवक्षायां तु न्यग्भावात्सदपि स्वातन्त्र्यं स्वकार्यं न प्रयुक्ते  
यथा राजसन्निधौ तदनुपयोगि स्वकार्यं नारभन्तेऽमात्याः ।  
यद्यपि सामग्रीतः क्रियोत्पादात्सर्वेषां साम्यं तथाऽपि कर-  
णादीनां कर्माधीनप्रवृत्तिकत्वात्तस्य च प्रागन्यतः शक्ति-  
लाभात्करणाद्यभावेऽप्यास्ते शेते इत्यादौ केवलस्य कर्तुर्द-  
र्शनात्, कर्तुरहितानां च करणादीनामदर्शनात्कर्तुः प्रा-  
धान्यम् । तस्मात्साध्यत्वेन सर्वकारकाणां साधारण्यं क्रि-  
यायां सर्वेषां कर्तृत्वम् । अवान्तरविवक्षायां तु करणादि-  
त्वम् । यथा मातापित्रोरपत्योत्पादने कर्तृत्वमभेदविवक्षायां  
तु अयमस्या इयमस्माज्जनयतीति अधिकरणत्वमपादानत्वं च ।

करणाद्यवस्थायां तु न कर्तृसंज्ञा । “स्वतन्त्रः कर्ता”इत्यत्र कार-  
कत्वादेव स्वातन्त्र्ये लब्धं पुनः स्वतन्त्रश्रुतेः स्वतः स्वातन्त्र्य-  
वत् एव कर्तृसंज्ञा नतु पारतन्त्र्यस्वातन्त्र्योभयवत् इति नियमा-  
र्थत्वात् । कारकसंज्ञा तु वस्तुस्थित्या विद्यमानमनुद्भूतत्वेन वि-  
वक्षितमपि स्वातन्त्र्यमाश्रित्य करणादीनां विधानसामर्थ्यात्प्र-  
वर्तते । यत्रच शक्तीनां निमित्तनिमित्तिभावेन युगपद्वि-  
वक्षा तत्र संज्ञानां विप्रतिषेध उच्यते । यथा धनुषा विध्यती-  
त्यत्र । धनुषोऽपायविवक्षां विना साधकतमत्वाभावात्संज्ञा-  
द्वयप्रसङ्गे परत्वात्करणसंज्ञा । असिः छिनत्तीति सत्येव सा-  
धकतमत्वे स्वातन्त्र्यस्य विवक्षितत्वात्परत्वात्कर्तृसंज्ञा । तैक्ष्ण्या-  
दीनां करणत्वम् । तेषां तु कर्तृत्वविवक्षायामात्मनः करणत्वम् ।  
विवक्षावशेन तैक्ष्ण्यादीनां कर्तृत्वकरणत्वाभ्यां व्यवस्थापनात् ।  
तस्मात्कर्तृत्वादिकं विवक्षानियतम् इति सिद्धम् ।

तदुक्तं वाक्यपदीये—

वस्तुतस्तदनिर्देश्य नहि वस्तु व्यवस्थितम् ।

स्थालया पच्यत इत्येषा विवक्षा दृश्यते यतः ॥ इति ।

गौः सर्वं प्रति गौरेव न तु कश्चित्प्रत्यगौरितिवादिदं क-  
र्तैव अयं कर्तैव इति नियमो नास्तीत्यर्थः । भाष्ये तु पक्षा-  
न्तरमप्युक्तम्—कारकपदमत्र क्रियापरम् करोति कर्तृकर्मा-  
दिव्यपदेशानिति व्युत्पत्तेः । विषयत्वेन चायमधिकारः । क्रि-  
यायां विषये यद्ध्रुवमित्यादिरर्थः । अत एव कारके इति निर्दे-  
शोऽपि सङ्गच्छते । निर्धारणस्यानेकाश्रयतया तदर्थत्वे बहु-  
वचनापत्तेः । “कारकादत्तश्रुतयोः”इत्यादौ कारकशब्दस्य स्व-  
रितत्वात्तदधिकारोपात्तानामपादानादीनां ग्रहणमिति कैयटः ॥

## ध्रुवमपाये ऽपादानम् ॥ २३ ॥

अपायो विश्लेषस्तस्मिन् साध्ये यद् ध्रुवमवधिभूतं तदपा-  
दानसंज्ञम् । ध्रु गतिस्थैर्यथोः । कुटादिः । अस्मात्पचाद्यच् ।  
ध्रुव स्थैर्ये इति पाठे तु इगुपधत्वात्कः । तथा च क्रियाना-  
श्रयत्वं तदर्थः ।

तथा च यन्निष्ठविभागजनकत्वेन यन्निष्ठान्योन्याभाव-  
प्रतियोगितावच्छेदकत्वेन च या क्रिया विवक्षिता तत्त्वं  
तत्क्रियाऽपादानत्वम् । यत्पदं यत्पदाभिधेयपरम् । तेन वृक्षा-  
द्वृक्षे पततीत्यत्र सप्तम्यन्तपदाभिधेयत्वविशिष्टस्य नापादान-  
त्वम् । वृक्षात्पर्णं पततीत्यत्र विभागान्योन्याभावप्रतियो-  
गितावच्छेदकत्वं पञ्चम्यर्थः । तिङ्ग्य आश्रयः । तस्य पतन-  
क्रियायां वृत्तित्वेनान्वयः । पञ्चम्यर्थयोश्च यथाक्रमं जनकत्व-  
स्वरूपसम्बन्धाभ्याम् ।

विभागजनकत्वं पञ्चम्यर्थ इति तार्किकरीत्या तु त-  
स्यापि स्वरूपसंबन्धेनैवान्वयः । पर्णस्याभेदेनाश्रये, वि-  
भागान्योन्याभावयोर्वृत्तित्वेन वृक्षस्यान्वयः ।

वृक्षवृत्तिविभागजनकं वृक्षवृत्त्यन्योन्याभावप्रतियोगिताव-  
च्छेदकं च पर्णरूपाश्रयवृत्ति पतनमिति शाब्दधीः । यथोक्तपत-  
नाश्रयः, पर्णमिति पर्णविशेष्यकबोधस्तार्किकाणां विशेषः ।

केचित्तु विभागः परसमवेतत्वं च पञ्चम्या अर्थः ।  
तथाच वृक्षवृत्तिविभागजनकं वृक्षभिन्नसमवेतं च यत् पतनं  
तदाश्रयः पर्णमिति धीः ।

नन्वत्र पञ्चम्यर्थतावच्छेदकभेदे वृक्षादेः प्रकृत्यर्थस्य प्रति-  
योगितामात्रेणान्वयः, उत प्रकृत्यर्थतावच्छेदकावच्छिन्नप्रतियो-

८१० व्याकरणसिद्धान्तसुधानिधौ प्रथमाध्याये

गितया वा, प्रकृत्यर्थतावच्छेदकाश्रययत्किञ्चित्प्रतियोगितया वा?, ।

नाद्यः । पर्णात्पर्णं पततीत्यापत्तेः । स्वस्मिन्नपि द्वित्वा-  
वच्छिन्नप्रतियोगितया स्वभेदसत्त्वात् ।

न द्वितीयः । द्रव्यात्पततीत्यनापत्तेः । द्रव्यत्वावच्छिन्नप्र-  
तियोगिताकभेदस्य पर्णादावसत्त्वात् । अनुयोग्यवृत्तिधर्मस्यै-  
व भेदप्रतियोगितावच्छेदकत्वात् ।

न तृतीयः । वृक्षात्पतति पर्णे पर्णात्पततीति प्रसङ्गात् ।  
पतनस्य, तत्पर्णवृत्तिविभागाजनकत्वात्, प्रकृत्यर्थतावच्छे-  
दकर्णत्वाश्रयतदन्यपर्णव्यक्तित्वावच्छिन्नप्रतियोगिताकभेदव-  
त्पतनाश्रयपर्णवृत्तित्वाच्चेति चेत् ।

सत्यम् । या व्युक्तिर्विभागेनान्वेति तद्व्यक्तित्वावच्छि-  
न्नप्रतियोगिताकत्वसम्बन्धेन प्रकृत्यर्थस्य भेदान्वयादित्याहुः ।

यत्तु अपादानत्वादिकमखण्डमेवेति । तन्न । तद्रूपेण  
बोधाभावात्, अखण्डोपाधेरनङ्गीकाराच्च ।

प्रकृतमनुसरामः—

धावतो ऽश्वात्पततीत्यादौ अश्वादेः क्रियावच्चेऽपि  
प्रकृतिपञ्चम्यर्थविभागजनकत्वान्वयिनी या क्रिया तद्रूपत्व-  
मस्त्येव । एवं परस्परान्मेषावपसरत इत्यादौ ।

तदुक्तम् वाक्यपदीये—

अपाये यदुदासीनं चलं वा यदि वा चलम् ।

ध्रुवमेवातदावेशात्तदपादानमुच्यते ॥

पततो ध्रुव एवाश्वो यस्मादश्वात्पतत्यसौ ।

तस्याप्यश्वस्य पतने कुड्यादि ध्रुवमुच्यते ॥

उभावप्यध्रुवौ मेषौ यद्यप्युभयकर्मजे ।

विभागे प्राविभक्ते तु क्रिये तत्र व्यवस्थिते ॥

मेषान्तरक्रियापेक्षमवधित्वं पृथक् पृथक् ।

मेषयोः स्वाक्रियापेक्षं कर्तृत्वं च पृथक् पृथक् ॥

स्यन्दनजन्यविभागाश्रयत्वेन वृक्षात्पर्णं स्यन्दते इति वारणाय क्रियेति सकर्मकधातुपरम् । एवं धात्वर्थानवच्छेदकत्वेन विभागविशेषणाद् वृक्षं त्यजतीत्यादौ नातिव्याप्तिः ।

ननु विभागविशिष्टक्रियायास्त्यज्यर्थतया विभागे विभागविशिष्टक्रियाजन्यत्वाभावान्न दोष इति चेत् ।

न, अधःसंयोगावच्छिन्नक्रियायाः पतत्यर्थतया वृक्षात्पततीत्यादेरप्यसिद्धेः । तदुपलक्षितव्यापारजन्यत्वस्य विभागे उभयत्र साम्यादिति वृक्षाद्विभजते इत्यादौ स्वरूपसंबन्धरूपमवधित्वं पञ्चम्यर्थः । अपाये विभागे ध्रुवमवधिभूतमित्यर्थः । वृक्षनिष्ठावाधितानिरूपकविभागाश्रयः पर्णमिति धीः ।

नच स्वस्माद्विभजते इत्यस्यापत्तिः । स्वप्रतियोगिकत्वविशिष्टसंयोगस्येव स्वावधिकत्वविशिष्टविभागस्यापि स्वावृत्तित्वादिति तार्किकाः ।

इदंच त्रिविधम् । तदुक्तम्—

निर्दिष्टविषयं किञ्चिदुपात्तविषयं तथा ।

अपेक्षितक्रियं चेति त्रिधा ऽपादानमुच्यते ॥

यत्र धातुना साक्षाद्गतिर्निर्दिश्यते तद्वाच्यम् । यथा-ऽश्वात्पततीत्यादि । यत्र क्रिया धात्वन्तरार्थविशिष्टं स्वार्थमाह तद् द्वितीयम्, बलाहकाद्व्योतते इति । अत्र निःसरणविशिष्टव्योतनं व्युत्तरर्थः । बलाहकान्निःसृत्य व्योतते इत्यर्थः ।

एतेन कुसूलात्पचति इत्यादि व्याख्यातम् । आदाय पचतीत्यर्थात् ।

तृतीयं तु प्रत्यक्षसिद्धमागमनं हृदि निधाय यत्र पृच्छ-



## ८१२ व्याकरणसिद्धान्तसुधानिधौ प्रथमाध्याये

ति कुतो भवानिति, पाटलिपुत्रादिति चोत्तरयति ।

अत्र कैयटो ऽस्मर्त्तिपृचरणाश्च सांकाश्येभ्यः पाटलि-  
पुत्रा अभिरूपतरा इति तृतीयोदाहरणम् । तत्रहि क्रिया-  
वधिपदं न श्रूयते केवलं प्रतीयते ।

यत्रघप्यत्र “पञ्चमी विभक्ते”इति सूत्रेण विभक्तवति निर्द्धारणाश्रये पञ्चमी तथापि भाष्ये “यस्तैः साम्यं गतवान् स ए-  
तत्प्रयुक्ते”इत्युक्तम् ।

अस्यार्थः—तैः सांकाश्यकैः पाटलिपुत्रकाणां समगु-  
णत्वाद् यः साम्यं ज्ञातवान् स प्रकर्षाश्रयेण पुनः पृथक्  
कृत्वा वाक्यं प्रयुक्ते इति । तथाच ध्रुवमपाये इत्येव सिद्धमि-  
त्याहुः ।

तेषामप्यर्थाशयः—कुमूलात्पततीत्यस्मात् कुतो भवानि-  
त्यस्य वैषम्ये मानाभावः । कुमूलादादाय पचति कुतो भ-  
वानागत इति चोभयत्रापि क्रियाप्रयोगस्यापि संभवाच्च । न-  
हि तत्रादानविशिष्टः पाको धात्वर्थः किन्तु आक्षेपादेवा-  
दानं गम्यते । पाकस्त्वाक्षेपकमात्रम् । तस्मादपेक्षितक्रियं  
यत्र क्रियापदप्रयोगाभावः सार्वदिकः किन्तु गम्यमानैव क्रि-  
या तदिति युक्तम् ।

स्यादेतत् । सार्थाद् हीयते इत्यत्र कथमपादानत्वम् प-  
रत्वात्सार्थस्य कर्तृत्वप्रसङ्गात् । तदुक्तम्—“अपादानमुत्तराणि”  
इति । अन्यथा त्यज्यमानस्य कर्मसंज्ञा न स्यात् । कर्तृव्या-  
पारव्याप्यत्वाभावात् । ततश्च हीयते हीन इति कर्मणि लका-  
रो निष्ठा च न स्यात् । नच कर्मकर्तर्ययं लकारः । जहातेः  
कर्तृस्थक्रियत्वात् ।

अत्राहुः—कर्मकर्तर्येवायम् जहातेरपगमनार्थत्वात् । सा च

क्षुद्रुपघातादिना देवदत्तस्य तत्समर्थाचरणम् । यदा' तु क्षुद्रुप-  
घातादिना स्वयमेवापगच्छति तदा कर्मकर्तृत्वमिति । नन्वत्र  
ध्रुवग्रहणं व्यर्थम् । नच ग्रामादागच्छति शकटेनेत्यत्र करणवार-  
णार्थम् । धनुषा विध्यतीत्यत्र क्रियमाणे ऽपि ध्रुवग्रहणे परत्वा-  
त्करणसंज्ञाप्रवृत्तिवदक्रियमाणे ऽपि प्रवृत्तिसम्भवात् । ना-  
पि ग्रामादागच्छन् कनपात्र्यां पाणिनौदनं भुङ्क्ते इत्यत्र कं-  
सपात्रीवारणार्थम् । अधिकरणसंज्ञया तद्वाधात् । यद्यपि कं-  
सपात्र्या आगमनमाधनत्वं नास्ति भुजौ तु माधनम्, ध्रुवा च  
तत्र परत्वादधिकरणसंज्ञेत्याकङ्कारादित्यत्रोक्तम्, तथाऽपि व-  
स्तुस्थित्या ऽत्रागमनं प्रधानं तदङ्गं तु भोजनम् । शब्दात्तु विप-  
रीतगुणप्रधानभावप्रत्ययः ।

तदुक्तम्—

चङ्क्रम्यमाणो ऽधीष्वात्र जपंश्चङ्क्रमणं कुरु ।

तादर्थ्यस्याविशेषे ऽपि शब्दाद्भेदः प्रतीयते ॥ इति ।

तत्र भुजेः साधनत्वात्तद्द्वारेण गमनस्यापि साधनमिति  
शङ्कोपपत्तिः । शाब्दं प्राधान्यमादाय तत्प्रयुक्तैव संज्ञेति परि-  
हारभाष्यार्थ इति कैयटः ।

अत्र भाष्यम्—“वृक्षस्य पर्णे पततीत्यत्र वृक्षवार-  
णार्थं तद्” इति ।

नन्वत्र कारकत्वं नास्ति अपायाभावाच्च ससेवावधावपायो  
भवतीत्युक्तत्वात् । गतिं विना त्ववधिना नापाय इति कथ्यते  
इति स्त्रीकारात् ।

अत्र केचित् । सुज्ञानत्वात् पूर्वसूत्रे एवोक्तत्वाच्चायमर्थो  
भाष्यकारेण नोक्त इति ।

अन्ये तु सतीह ध्रुवग्रहणे विशिष्टो ऽपायो लभ्यते, असति

## ८१४. व्याकरणसिद्धान्तसुधानिधौ प्रथमाध्याये

तु तस्मिन् पातमात्रस्य लोके ऽपायत्वेन प्रसिद्धत्वात्, कारकाधिकारानपेक्षया च प्रत्युदाहरणमिति कैयटः ।

“जुगुप्साविरामप्रमादार्थानामुपसंख्यानम्” ।

अधर्माज्जुगुप्सते । विषयत्वं पञ्चम्या निन्दा धातोरर्थः । अधर्मं निन्दतीत्यर्थः । अधर्माद्विरमति । पञ्चम्या विषयत्वम् । धातोः करणानन्तरं यावज्जीविमकरणमर्थः । विषयत्वस्य करणे ऽकरणे चान्वयः । अधर्मविषयककृत्युत्तरकालावच्छिन्नजीवनव्यापकाधर्मविषयककृत्यभाववानित्यर्थः । यावज्जीवपदादधार्मिके स्वप्नादिदशायां नोक्तप्रयोगः । कश्चित्कालं विरम्य येन पुनरधर्मकरणं तत्रोक्तप्रयोगो भाक्त इत्याहुः ।

अन्ये तु कृतिध्वंसः, समानकालत्वमभावश्च धात्वर्थः । तत्र ध्वंसः सामानाधिकरण्येन कृतौ सा समानकालत्वे तच्चाभावे । स कृतिश्च ध्वंसे आकाङ्क्षाविशेषबलात्प्रकारः । एकैव ध्वंसव्यक्तिः पूर्वोत्तरमाकाङ्क्षावशादवभासते । अधर्मविषयकस्वसमानाधिकरणकृत्यसमानकालकृतिध्वंस आश्रयवृत्तिरिति बोधः । अत्र स्वोत्पत्त्यवच्छेदकशरीरसजातीयशरीरावच्छिन्नसमवायेन सामानाधिकरण्यं वाच्यम् । साजात्यं च समभिध्याहृतपदोपस्थापितदेवदत्तत्वादिजात्या । तेन भाविदेहान्तरावच्छेदेनाधर्मकरणे स्वसमानाधिकरणतत्कृतिसमानकालत्वादेतत्कृतिध्वंसस्य कथमेतमादाय देवदत्तोऽधर्माद्विरमतीति प्रयोगो, न कथंच युवशरीरावच्छेदेन अधर्मं कुर्वत्यपि बालशरीरावच्छेदेनोत्पन्नचरमकृतिमादाय विरमतीति प्रयोग इति निरस्तम् । भाव्यधर्मकरणस्योक्तस्वसमानाधिकरण्याभावात् । युवशरीरावच्छेदेन कृतेर्बालशरीरावच्छिन्नकृतिध्वंससमानाधिकरण्याच्च । नचैनमेव कृतिध्वंसमादाय

चतुर्थपादे कारकसञ्ज्ञाह्निकम् । ३ । ८१५

भाविदेहावच्छेदेनाधर्मकरणे ऽपि भाविदेहावच्छिन्ने ऽपि चै-  
त्रो ऽधर्माद्विरमतीत्यापत्तिः । समभिव्याहृतपदबोध्यशरीराव-  
च्छिन्नसमवायस्य सामानाधिकरण्यघटकत्वात् । चैत्रादिपदे-  
न विशिष्टात्मबोधने शरीरस्यापि बोधनात् । आत्मा विर-  
मतीत्यादौ तु शुद्धसमवायेन सामानाधिकरण्यं भासते इति  
शरीरबोधककर्तृपदाभावे ऽपि न क्षतिरित्याहुः ।

वस्तुतस्तु कृतिध्वंसश्च धात्वर्थः । कृतेश्च स्वावच्छिन्नप्रति-  
योगिताकसामानाधिकरण्यकालिकोभयसम्बन्धप्रतियोगिताव-  
च्छेदककभेदः प्रतियोगित्वं चेत्युभयसम्बन्धेन ध्वंसेऽन्वयः ।  
तथाच सामानाधिकरण्यं कालिकविशेषणता चेत्युभयसम्बन्धेन  
कृतिमान् यस्तद्विन्नो यो ऽधर्मविषयककृतिध्वंसस्तद्धानित्या-  
दिधीः । अधर्मविषयककृत्यन्तरप्रागभावसमानाधिकरणतादृश-  
ध्वंसवारणाय भिन्नान्तम् । तत्रापि व्यधिकरणकृतेः कालिकेन  
तत्कृतिध्वंसे सत्त्वात् सामानाधिकरण्येति । अतीतकृतिसामाना-  
धिकरण्यस्य तादृशकृतिध्वंसे ऽपि सत्त्वात् कालिकेति बोध्यम् ।

धर्मात्प्रमाद्यति । पञ्चम्या विषयत्वं धातोरनवधानं तिङ् आ-  
श्रयत्वमर्थः । धर्मविषयकावेधानाभावाश्रय इत्यर्थः ।

अत्र भाष्यम्-जुगुप्सादयो ऽत्र जुगुप्सापूर्विकायां निवृत्तौ  
वर्तन्ते, अतो बुद्धिकलितमपादानत्वमस्त्येव । अनिष्टसाधनता-  
ज्ञानेन बुद्ध्यन्तं प्राप्य निवृत्तेः । अनिष्टसाधनत्वप्रकारता-  
निरूपितविशेष्यतासम्बन्धेन ज्ञानवत्त्वरूपायाः प्राप्तेश्चौरादौ  
सत्त्वात् । नच गौणे शास्त्राप्रवृत्तिः । कारकप्रकरणे गौण-  
स्यापि ग्रहणात् । अपायादिपदानां स्वरितत्वाच्चेन गौण-  
मुख्यन्यायाभावादिति ।

## भीत्रार्थानां भयहेतुः ॥ २४ ॥

भयार्थानां त्राणार्थानां च योगे भयहेतुरपादानम् ।  
चोराद्विभेति, उद्विजते त्रायते रक्षतीत्यादि । जन्यत्वं  
पञ्चम्यर्थः । चोरजन्यभयाश्रय इति धीः । त्राणं भयाभावो  
धात्वर्थः । व्यापार आख्यातार्थः । शत्रुजन्यभयाभावानुकूल-  
व्यापारवानित्यर्थः । हेतुपञ्चम्या सिद्धौ इदं प्रपञ्चार्थम् ।  
भयहेतुग्रहणं स्पष्टार्थम् । चैत्रादौ परत्वात्कर्तृसंज्ञाप्रवृत्तेः ।

कस्य विभ्यति देवाश्च जातरोषस्य संयुगे । इति—  
रामायणे कस्य संयुगे इत्यन्वयः ।

## पराजोरसोढः ॥ २५ ॥

अध्ययनात्पराजयते । अत्र धातोरसाहिष्णुत्वम् । तच्च द्वेष-  
विशेषो ऽभिभवशक्यत्वज्ञानं वा । अध्ययनं न सहते इति वि-  
वरणात् । अध्ययनविषयकाभिभवशक्यत्वज्ञानवानित्यर्थः ।  
शत्रून् पराजयते इत्यत्र परत्वात्कर्तृसंज्ञा । अभिभवती-  
त्यर्थः । तेनासोढग्रहणं स्पष्टार्थम् ।

## वारणार्थानामीप्सितः ॥ २६ ॥

वारणार्थानां प्रयोगे क्रियया ऽऽप्तुमिष्टोऽर्थो ऽपादानं  
स्यात् । कूपादन्धं वारयति ।

ननु कूपस्य निवार्यनिवारकाभ्यामुभाभ्यामनीप्सितत्वात्  
कथमपादानसंज्ञेति चेत् ।

अत्राहुः—प्रवृत्तिविघातो वारणमिति पक्षे वारकनिष्ठव्या-  
पारजन्यप्रकृतधातूपात्तफलशालित्वेनान्धादेरेवेप्सितत्वे ऽपि

चतुर्थपादे कारकसंज्ञाहिकम् । ३ । . ८१७

संकोचे मानाभावेन वारणशब्दवाच्यकोटौ प्रवृत्तैरपि प्रवेशात् । वार्यमाणनिष्ठममनव्यापारजन्यसंयोगरूपफलशालित्वेन कूपदेरपीप्सितत्वम् ।

विभागानुकूलव्यापारो वारणमिति पक्षे तु विभागस्योभयनिष्ठत्वेन तच्छालित्वान्निवार्यनिवारकयोर्द्वयोरपि स्पष्टमेवेप्सितत्वमिति ।

तच्चिन्त्यम् । वारणस्थले कूपेऽन्धसंयोगस्यैवानुत्पत्त्या तच्छालित्वस्य वक्तुमशक्यत्वात् । एतेन विभागोऽपि व्याख्यातः । अन्यत्कूप वारयतीत्यस्यापि प्रसङ्गाच्च ।

यत्तु संयोगस्यैवाभावात् सिद्धविभागपरिपालनमात्रेण फलत्वमिति ।

तदपि न । संयोगाभावे गुणविशेषात्मकविभागस्याप्यनुत्पत्तेः । पूर्वसिद्धविभागान्तरस्य फलत्वोक्तौ तु यत्र तद्वक्तेः पूर्वं कूपविभागोऽपि न जातस्तत्रोक्तप्रयोगानापत्तेश्च । नच संयोगात्यन्ताभावरूप एवात्र विभागो विवक्षणीयः । सत्यपि कूपपाते उक्तप्रयोगदर्शनात् । नच संयोगस्याव्याप्यवृत्तितया कूपसंयोगसत्त्वेऽपि तदत्यन्ताभावसत्त्वान्न विरोध इति वाच्यम् । प्रतियोगिसमानाधिकरणसंयोगात्यन्ताभावोद्देशेन वारणानुकूलव्यापारस्य केनाप्यननुष्ठानात् । तस्य स्वत एव सत्त्वात् । अन्यथाऽन्धकूपसंयोगानुकूलव्यापारवत्यपि कूपादन्धं वारयतीति प्रयोगप्रसङ्गात् इति दिक् ।

तस्मादन्धस्य कूपाधःसंयोगो मा भूदितिच्छापूर्वकत्वाद्वारणस्यान्धप्रतियोगिककूपाधोदेशसंयोगाभावविषयकत्वादिच्छायाः स्वीयाभावनिष्ठविशेष्यतानिरूपितप्रतियोगित्वसंसर्गावच्छिन्नसंयोगनिष्ठप्रकारतानिरूपितानुयोगित्वसंसर्गावच्छिन्न-

## ८१८. व्याकरणसिद्धान्तसुधानिधौ प्रथमाध्याये

प्रकारताशालित्वरूपमेवेप्सितत्वं ग्राह्यम् । अतो ऽन्धकूपसं-  
योगाप्रसिद्धावपि न क्षतिः । उक्तेच्छायास्तत्रापि सुस्थत्वा-  
त् । अत्र पञ्चम्या अधःसंयोगानुकूलक्रियारूपं पतनम् ।  
द्वितीयाया धात्वर्थव्यापारान्वितं पतनम् । धातोर्विरोधिव्या-  
पारोऽर्थः । तथाचान्धवृत्तिकूपनिष्ठाधःसंयोगानुकूलक्रियाविरो-  
धिव्यापारविषयककृतिमानिति बोधः । यत्र कूपे पतनमप्रसिद्धं  
तत्रोक्तप्रयोगो ऽसाधुरेवेत्येके ।

अन्ये तु धातोरभावानुकूलव्यापारो ऽर्थः । पञ्चम्या  
वृत्तित्वम् । द्वितीयाया धात्वर्थतावच्छेदकाभावान्वितं प्रतियोगि-  
त्वमनुयोगित्वं वा । अभावश्च कूपादिपदसमभिव्याहारात् प-  
तनादिजन्याधःसंयोगादिना संबन्धेन । कूपवृत्त्यन्धप्रतियोगिका-  
भावानुकूलव्यापारविषयकयन्नवानिति धीः । एवं सविषाद-  
न्नान्मित्रं वारयतीत्यादौ यत्र मित्रस्य विषान्नभोजनमप्र-  
सिद्धं तत्र भोजनादिसंबन्धेन सविषान्नवृत्तिमित्रप्रतियोगि-  
काभावानुकूलव्यापारविषयकयन्नवानिति धीरित्याहुः ।

केचित्तु पतनाभावप्रकारकेच्छापूर्वकपतनाभावानुकूलो व्या-  
पारः प्रकृते वारणम् । पञ्चम्यर्थः कर्मत्वम्, द्वितीयार्थः  
कर्तृत्वम्, पतनविशेष्यतानिरूपितप्रकारतासम्बन्धेनेच्छायाम-  
न्वेति । कूपपतनादेः क्वचिदप्रसिद्धत्वे ऽपि तादृशेच्छासत्त्वान्न  
दोषः । कूपकर्मत्वेनान्धकर्तृत्वेन च या पतनाभावेच्छा तत्पू-  
र्वकपतनाभावानुकूलो यो व्यापारस्तद्विषयककृतिमानिति  
वाक्यार्थः । एवं सविषादन्नान्नदित्यादौ भोजनाभावेच्छापूर्वकभो-  
जनाभावानुकूलो व्यापारो वारणम् । अन्यत् पूर्ववदित्याहुः ।

अपरे तु उक्तोभयत्र आद्ये धातोः पतनं द्वितीये भोज-  
नम् । उभयत्राभावानुकूलव्यापारश्चार्थः । पञ्चम्या आद्येऽव-

चतुर्थपादे कारकसंज्ञाहिकम् । ३ । ८१९

च्छिन्नत्वं द्वितीये कर्मत्वम्, उभयत्र द्वित्वं चार्थः ।  
द्वितीयायाः कर्तृत्वमर्थः । धात्वर्थपतनादेरधिकरणत्वेन  
धात्वर्थतावच्छेदकेऽभावे ऽन्वयः । द्वित्वावच्छिन्नस्य  
पञ्चम्यर्थद्वितीयार्थोभयस्याभावे प्रतियोगित्वेनान्वयो ऽपि  
व्युत्पत्तिवैचित्र्यात् । तथाच पतनसामान्ये यः कूपा-  
वच्छिन्नत्वान्धकर्तृकत्वोभयाभावस्तदनुकूलव्यापारविषयकयत्न-  
वान्, द्वितीये भोजनसामान्ये यः सविषान्नकर्मकत्वामित्रकर्तृ-  
कत्वोभयाभावस्तदनुकूलव्यापारविषयकयत्नवानिति धीः । आ-  
काशं न पश्यति घटश्चैत्रो वेत्यादौ द्वितीयया विषयित्वं  
लक्षणया घटादिवृत्तित्वं द्वित्वं च बोध्यते । धातो-  
लौकिकविषयित्वावच्छिन्नप्रत्यक्षम् । तथा च लौकिकप्र-  
त्यक्षसामान्ये य आकाशविषयकत्वघटवृत्तित्वोभयाभाव-  
स्तन्निरूपको घट इत्यर्थः । आकाशविषयकचाक्षुषोपनी-  
तमाने ऽपि लौकिकविषयित्वावच्छेदेन आकाशविषयकत्व-  
चैत्रवृत्तित्वोभयाभावो ऽस्त्येव । एवमप्रसिद्धस्थले ऽन्य-  
त्रापीत्याहुः ॥

## अन्तर्धौ येनादर्शनमिच्छति २७।

यत्समवेतप्रत्यक्षविषयत्वाभाव आत्मन इष्यते तदपा-  
दानम् । उपाध्यायादन्तर्धत्ते शिष्यः । अत्र स्वप्रत्यक्षाभा-  
वेच्छापूर्वकतदनुकूलसन्निकर्षाभावानुकूलव्यापारो धात्वर्थः ।  
पञ्चम्यर्थो वृत्तित्वम् । तस्य स्वप्रत्यक्षाभावे ऽन्वयः । उपा-  
ध्यायवृत्तिर्यः स्वप्रत्यक्षाभावस्तदिच्छापूर्वकः प्रत्यक्षानुकूलसन्नि-  
कर्षाभावानुकूलो व्यापारः शिष्यवृत्तिरिति धीः । इच्छानिवे-  
शात्सत्यपि चाक्षुषे न क्षतिः ।



## आख्यातोपयोगे ॥ २८ ॥

उपयोगो नियमपूर्वकमध्ययनम् तत्र वक्ताऽपादानम् ।  
उपाध्यायादधीते । अध्ययनं तदुच्चारितशब्दप्रयोज्यशब्दानुसन्धान-  
नम् । पञ्चम्यर्थो वृत्तित्वम् । उपाध्यायवृत्ति यदुच्चारणं  
तज्जन्यशब्दप्रयोज्यशब्दानुसन्धानमिति ।

इदमपि भाष्ये प्रत्याख्यातम् । भ्रुवमपाय इत्यत एव सिद्धेः ।  
तदुक्तम्—“यद्यपक्रामति किं नात्यन्तायापक्रामति  
सन्ततत्वात् । अथवा ज्योतिर्वज्ज्ञानानि भव-  
न्ति” । व्याख्यातं च कैयटेन सन्ततत्वादिति  
शब्दस्य व्यञ्जका ध्वनय उपाध्यायेनोत्पाद्यमाना भिन्ना  
अपि सादृश्यात्तत्वेनाध्यवसीयमानाः श्रोतुः पुनः  
पुनः श्रोत्रपथं गच्छन्तो व्यक्तिस्फोटरूपं जातिस्फोटरूपं वा  
शब्दमभिव्यञ्जयन्तीत्यर्थः । अथवेति । यथा ज्वालारूपं  
ज्योतिरविच्छेदेनोत्पद्यमानं सदृशत्वेनाध्यवसीयमानं स-  
न्ततं तथैवोपाध्यायज्ञानानि भिन्नानि शब्दरूपतामाप-  
द्यमानानि संततान्युच्यन्ते । ज्ञानस्य शब्दरूपापत्तिरिति  
दर्शनमत्र भाष्यकारस्य ।

तथाचोक्तम्—

वायोरणूनां ज्ञानस्य शब्दत्वापत्तिरिष्यते ।

कैश्चिदर्शनभेदो हि प्रवादेष्वनवस्थितः ॥ इति ।

## जनिकर्तुः प्रकृतिः ॥ २९ ॥

जायमानस्य हेतुरपादानसंज्ञः । पुत्रात्ममोदो जायते ।

ब्रह्मणः प्रजाः प्रजायन्ते । जनीत्यर्थग्रहणम् । अङ्गादङ्गात्सम्भवासि । जनेरिङ् । जनिघसिभ्यामिष्वा । “जानैवध्योश्च” इति न वृद्धिः । शेषषष्ठ्या समासः ।

यद्वा “कर्तरि च” इति निषेधस्यात एव ज्ञापकादनित्यत्वम् ।

इदमपि प्रत्याख्यातम् । गोमयाद् वृश्चिको जायते । गोलोमाविलोमभ्यो दूर्वा जायन्ते । अत्रापक्रमणं गौणम् । लोके हि यद्यस्मादुत्पद्यते तत्तस्मान्निर्गच्छतीत्युच्यते । वैशेषिकादिमते तु परमाण्वादिसमवेतं कारणेभ्यो ऽपृथग्देशं कार्यमुत्पद्यते इति नास्त्यपक्रमः । सांख्यमते ऽप्याविर्भावतिरोभावलक्षणजन्मनाशरूपपरिणामाभ्युपगमान्न तथा । “सततत्वान्नात्यन्तमपक्रामन्ति” इति भाष्यम् । अविच्छेदादित्यर्थः । यथा बिलादीर्घभोगो भोगी निष्क्रामन्नप्याविच्छेदात्तत्रोपलभ्यते तथा दूर्वा अपीत्यर्थ इति कैयटः ।

अत्राद्वैतचन्द्रिकाकाराः—विभागरूपापक्रमणस्यावधावेवापक्रमतो न प्रतीतिः । इह तु युक्तत्वरूपमपक्रमणं तदवधौ प्रयुक्तस्य प्रतीतिरङ्गीक्रियते एव । तथैवानुभवात् ।

ननु प्रयुक्तत्वं कथमपादानपञ्चम्यर्थ इति चेत् । न । वृक्षात्पततीत्यादौ वृक्षाद्यवधिकविभागप्रतीत्या विभागस्येव कपालाद्धट इत्यादौ कपालाद्यवधिकप्रयुक्तताप्रतीत्या प्रयुक्तस्याप्यपायशब्देन वक्तुं शक्यत्वात् ।

तथा चेदं भाष्यतात्पर्यम्—अव्यवहितोत्तरक्षणसम्बन्धो ऽप्यत्रापायशब्दार्थः । तदेकदेशेऽव्यवहितोत्तरत्वे निरूपकरूपस्याप्यवधेर्भुवपदेन वाच्यत्वात् । कारणसमूहस्य तदवधित्वे ऽपि समूहसमूहिनोरभेदोपचारात् करणमात्रे ऽपि तत्संभवः । यद्यप्यन्यथासिद्धस्यास्याप्युक्तावधित्वम-

स्ति, तथाऽप्यनन्यथासिद्धत्वस्यापि निवेश्यत्वाद्, दण्डरूपाद्धट  
इत्यादेर्नापीत्तिः । दण्डाद्धटो जायते इत्यादौ घटं प्रत्य-  
नन्यथासिद्धदण्डघटितो यः समूहस्तदव्यवहितोत्तरक्षण-  
सम्बन्धाभिन्ना या उत्पत्तिस्तद्वान् घटः । दण्डाद्धट इत्यादौ जा-  
यते इत्यादिक्रियाध्याहारावश्यकत्वे तु तादृशाव्यवहितोत्तरत्व-  
मेव पञ्चम्यर्थः । तथैव धात्वर्थघटकक्षणेऽन्वयादिष्टार्थलाभः ।  
वस्तुतः प्रयुक्तत्वमेव पञ्चम्यर्थः, तस्यैवापायशब्देन ध्रुवपदेन  
चोक्तिसंभवात् । अस्ति च घटादाविव तदुत्पत्तावपि दण्डादि-  
प्रयुक्तत्वमिति दण्डाद्धट उत्पद्यते दण्डाद्धट इत्यस्य च प्रामाण्यम् ।  
कैयटादिवाक्यं तु समाधानान्तराभिप्रायम् । निष्क्रामन् वि-  
भागानुकूलव्यापारोत्पत्तिकालावच्छिन्नः विभागपूर्वस्थूलकाल-  
व्यापारोत्पत्तिकालप्रदर्शनाय दीर्घभोग इति । तथाच वि-  
भागोत्पत्तिः, पूर्वं बिले भोगिन इवोत्पत्तेः प्रयुक्तत्वस्य वा क्रम-  
णस्योत्तरकालमेव लोमादौ दूर्वादेः प्रत्यक्षम् । उत्पत्त्याद्यकाले  
तु तन्नास्त्येव । चक्षुराद्यसंयोगात् । उत्पत्तिक्षणे च लोमादौ  
दूर्वाद्यस्तीति परोक्षधीस्तु पूर्वोक्तरीत्या समाधेया ।

यत्तु भोगिनोऽग्रावच्छेदेन , बिलासंयोगरूपापक्रमणस्य  
सत्त्वेऽपि मूलावच्छेदेन बिलसंयोगाद्यथा बिले उपलब्धिस्तथा  
दूर्वादेः स्वपरिणामिलोमादिभागसम्बद्धतया प्रतियमानस्या-  
पि लोमादिभागान्तरावच्छेदेन लोमादिसम्बन्धाभावरूपापक्रम-  
णमिति कैयटवाक्यार्थ इति तन्न ।

वृक्षावस्थितिकाले चलत्यपि पत्रादौ वृक्षाच्चलतीत्याद्यप्र-  
योगाद् वृक्षादिसंयोगाद्यसमकालिकस्यैव वृक्षादिसंयोगाभा-  
वादेरपायपदार्थतया बिलादिसंयोगाभावादेरपायपदार्थत्वाभावा-  
दित्याहुः ॥

## भुवः प्रभवः ॥ ३० ॥

भूकर्तुः प्रभवः प्राग्वत् । हिमवतो गङ्गा प्रभवति । भवन-  
मत्र बहिःसंयोगः । बहिःपदार्थो हिमवाद्भिन्नजम्बूद्वीपभूमिः ।  
संयोगध्वंसकालीनत्वं पञ्चम्यर्थः । सच बहिःसंयोगत्व-  
व्यापकविशेषणतासम्बन्धेन बहिःसंयोगे ऽन्वेति । आ-  
श्रयत्वं तिङ्मर्थः । हिमवत्संयोगध्वंसकालीनहिमवाद्भिन्नजम्बू-  
द्वीपीयभूमिसंयोगाश्रयो गङ्गेति धीः । प्रयागात्प्रभवति ग-  
ङ्गेत्यप्रयोगात् बहिःसंयोगत्वव्यापकसम्बन्धानिवेशः ।  
प्रयागभिन्नजम्बूद्वीपभूमिगङ्गासंयोगत्वं गङ्गाद्वारादिभूमिगङ्गा-  
संयोगे कल्पादिकाले ऽप्यस्ति । नतु प्रयागगङ्गासंयोग-  
ध्वंसकालीनत्वमिति तद्वारणम् । हिमवाद्भिन्नगङ्गासंयोगत्वावच्छे-  
देन तु हिमवद्गङ्गासंयोगध्वंसकालीनत्वमस्त्येवेति न दोषः ।

अन्ये तत्तत्प्रयोगवारणाय प्राथमिकबहिःसंयोगः पञ्च-  
म्यर्थः । बहिःपदार्थो भूखण्डम् । प्राथम्यं संयोगध्वंसा-  
व्यवहितोत्तरक्षणवृत्तित्वम् । हिमवत्संयोगध्वंसकालीनाव्य-  
वहितोत्तरक्षणवृत्तिपृथिवीसंयोगाश्रयत्ववती गङ्गेति धीरित्याहुः ।

इदमपि प्रत्याख्यातम् । अन्यान्याः प्रादुर्भवन्तीति भ-  
गवदुक्तेः ।

एतेनान्यान्यशय्यारचनाय लूनैरित्यादिश्रीहर्षप्रयोगा व्या-  
ख्याताः ।

अत्र वदन्ति कथंचिदुक्तप्रयोगाणां समर्थने ऽपि मुख्या-  
र्थपुरस्कारेण षष्ठी स्यात् । नटस्य शृणोतीतिवत् । क्रियानु-  
कूलव्यापारांशे नटोपाध्याययोरविशेषात् । अनाभिधानब्रह्मा-  
स्त्रमाश्रित्य प्रत्याख्यानं तु न मनोरमम् । सन्सूत्रभाष्यवि-

रुद्धं च । एवं जुगुप्सेतिवार्तिकमप्यावश्यकम् । एवं च ध्रुवं भयहेतुरसौढ इत्यादिसंज्ञिनिर्देशो ऽपि सार्थकः । परत्वात्तत्तत्संज्ञा-प्रवृत्तावपि शेषत्वविवक्षायां “न माषाणामश्नीयाद्” इत्यादिवत् षष्ठ्या इष्टतया तत्रापादानसंज्ञावारणार्थत्वादिति अत्र भाष्यार्थविरोधः । उपाध्याये षष्ठी नेष्यते भयहेत्वादिषु त्विष्यते इत्यस्य वक्तुमशक्यत्वादिति बहुश्रुतैर्विचारणीयं च ।

तदेतदभिसंधायास्मत्पितृचरणैरुक्तम् । अवधित्ववद-पादानम् । अवधित्वं च प्रकृतधात्वर्थप्रयुक्तकर्तृकर्मन्यतरसंबन्धनिवृत्तिमस्त्वम् । अश्वात्पतति देवदत्त इत्यत्र प्रकृतधात्वर्थः पतनं तत्प्रयुक्ता देवदत्तरूपस्य कर्तुः संयोगस्य निवृत्तिरश्वे तद्गानश्वो ऽपादानम् । परस्परान्मेषावपसरत इत्यत्रापि अपसरणप्रयुक्ता मेषयोः संयोगस्य निवृत्तिः । वृकाद्विभेतीत्यत्र वृकप्रयुक्ता देवदत्तसम्बन्धस्य निवृत्तिर्वृके । चौरैर्भ्यस्त्रायते देवदत्तमित्यत्र त्राणप्रयुक्ता कर्मसंज्ञकदेवदत्तसंबन्धस्य निवृत्तिश्चौरैषु । उपाध्यायादधीते इत्यत्रापि कर्मणः शब्दस्य ध्वन्यात्मकस्य निवृत्तिरुपाध्याये वर्तते । कैयटोक्ताविधानं बोध्या । येनोत्पादितो ध्वनिरनित्यत्वान्निवर्तते इति कैयटाशयः । माषेभ्यो गां वारयतीत्यत्र वारणक्रियाप्रयुक्ता कर्मभूतानां गवां सम्बन्धस्य निवृत्तिर्मषिषु । गोमयाद्गुश्चिको जायते इत्यादावपि कर्तृभूतवृश्चिकताद्रूप्यसंबन्धनिवृत्तिर्गोमयादौ । हिमवतो गङ्गा प्रभवतीत्यादावपि प्रभवनक्रियाकर्तृगङ्गाजलसंबन्धस्य निवृत्तिर्हिमवति । यतः काश्चिदापो हिमवतो निर्गच्छन्ति काश्चिदन्यास्तत्र तिष्ठन्ति । समुद्रः कुण्डिकेत्यत्र कुण्डिकायाः पानीयबाहुल्यात्समुद्रत्वम् । समुद्रस्य वा सुतरत्वात्कुण्डिकात्वमसदपि विवक्षावशात् प्रतीयते । तथा गौण-

चतुर्थपादे कारकसंज्ञाहिकम् । ३ । ८२५

मुख्यसाधारणमेवाऽपादानत्वं सर्वत्र सम्भवतीति दिक् ॥

**कर्मणा यमभिप्रैति स**

**संप्रदानम् ॥ ३२ ॥**

तत्क्रियाकर्मणा करणभूतेन तत्क्रियाकर्ता यमभिप्रैति स संप्रदानसज्ञः । करणीभूतकर्मजन्यफलभागित्वेनोद्देश्यत्वं संप्रदानत्वमिति यावत् । उपाध्यायाय गां ददाति । ग्रामं गच्छतीत्यत्र गमनकर्मग्रामजन्यसुखादिमत्तयोद्देश्यस्य चैत्रादेर्वारिणाय करणीभूतेति । ग्रामो हि न गमने करणम् । धनं तु दाने तथैव । परस्वत्वहेतुत्यागविशेषात्मकदानघटकस्वत्वहेतुत्वात् । पितृस्वर्गोद्देशेन ब्राह्मणाय गोदानस्थले दानजन्यफलशालित्वेनैव पिताऽभिप्रेतो न तु गोजन्यफलशालित्वेनेति न व्यभिचारः । नचादृष्टद्वारा स्वर्गादिफलस्यापि गोजन्यत्वं, दत्ता गौः पितृस्वर्गजनयिष्यतीत्यभिसन्धानादिति वाच्यम् । अदृष्टद्वारकत्वेन धात्वर्थतावच्छेदकत्वेन वा फलस्य विशेषणात् । उक्तस्थले विप्रस्वत्वोद्देश्यकत्वं तदिच्छाजन्यरूपं दानान्वितं चतुर्थ्याः, द्वितीयायास्तु स्वत्वमर्थः । विप्रस्वत्वोद्देश्यकधनीयस्वत्वजनकदानानुकूलकृतिमान् इति धीः । एव च दानाक्रियामात्रनिरूपितं सम्प्रदानत्वमित्यनङ्गीकारात् वृक्षयोदकं मिश्रतीत्यादावपि उदकजन्यफलभागित्वेनोद्देश्यत्वाद्बुक्षस्य सम्प्रदानत्वम् । वृक्षीयपत्राद्युद्देश्यकसेचनविषयककृतिमानिति धीः । नचाजा ग्रामं नयतीतिवद्बुक्षमुदकं मिश्रतीति स्यात् । संयोगवत्तया वृक्षस्य द्रवद्रव्यक्रियावत्तया च उदकस्य कर्मत्वसम्भवादिति वाच्यम् । अनभिधानात् ।

मीमांसकास्त्वन्वर्थसंज्ञाविज्ञानात्यज्यमानद्रव्योद्देश्यत्वे सति

## ८२६ व्याकरणसिद्धान्तसुधानिधौ प्रथमाध्याये

स्वीकारवत्त्वं संप्रदानत्वम् । स्वीकारो यथेष्टविनियोगयोग्यतो-  
पधायकः प्रतिग्रहः । उद्देश्यत्वं चतुर्थ्यन्तपदोच्चारणजन्यज्ञा-  
नविषयत्वम् ।

नामगोत्रे समुच्चार्य सम्यक् श्रद्धान्वितो ददेत् ।

संकीर्णं देशकालादि तुभ्यं सम्प्रददे इति ॥

न ममेति स्वसत्ताया निष्ठात्तमपि कीर्तयेत् ।

दानहोमादिकं कुर्यादेवं श्रद्धासमन्वितः ॥

इति वृद्धवसिष्ठवचनात् ॥ देवतायामतिव्याप्तिवारणाय विशे-  
ष्यम् । त्यज्यमानद्रव्योद्देश्यत्वमिन्द्रादावर्थे । त्यागकालीनचतुर्थ्य-  
न्तपदोच्चार्यत्वं शब्दे । देवतात्वं तद्धितवाच्यम् वृद्धव्यवहारात् ।  
अत एव तद्धितापेक्षया देवतालाभे चतुर्थ्या दौर्बल्यम् । स्वीका-  
रवत्त्वांशत्यागेनैव त्यज्यमानद्रव्योद्देश्यत्वरूपदेवतात्वस्य चतुर्थी-  
तो लाभात् ।

तदुक्तं भट्टैः ।

तद्धितेन चतुर्थ्या वा मन्त्रलिङ्गेन वा पुनः ।

देवतासङ्गतिस्तत्र दुर्बलं तु परं परम् ॥

तत्र त्यागादिकमन्यलभ्यम् । उद्देश्यत्वमात्रं चतुर्थ्यर्थः ।  
रजकाय वस्त्रं ददातीत्यादौ च लक्षणेति । वृत्तिकारस्याप्य-  
यमेवाभिप्रायः ।

कैयटादयस्तु “न शूद्राय मर्तिं दद्यात्” इति दर्शनात् “खण्डि-  
कापोध्यायस्तस्मै चपेटां ददाति” इति भाष्यकारोदाहरणाच्च पर-  
स्वत्त्वापत्तिपर्यन्तस्वत्त्वनिवृत्तेर्दानत्वम्, ददातिविषयैव च सम्प्र-  
दानसंज्ञेत्युभयमप्ययुक्तम् । अत एव क्रियाग्रहणं कर्तव्यमिति-  
वार्तिकमपि प्रत्याख्यातमित्याहुः ॥

नन्वेतन्मते तद्धितापेक्षया चतुर्थ्या दुर्बलत्वं न स्यादिति

चेन्मैवम् । तन्मात्रस्य दौर्बल्यानुपपादकत्वात् ।

तथाहि—गुणाधिकरणे निरूपितं<sup>०</sup> “तप्ते पयसि दध्यानयति सा वैश्वदेव्यामिक्षा वाजिभ्यो वाजिनम्” इति श्रुतं, तत्र वाजिन-वाक्यं किं पूर्वयागानुवादेन द्रव्यदेवनान्यतरविधिः, अथ कर्मान्तर-विधिः । स्ववाक्योपात्तयोर्द्रव्यदेवतयोर्वाक्यान्तरोपात्तद्रव्यदेवतापेक्षया प्रथमोपस्थितिकत्वात्तद्वरुद्धे यागे निराकाङ्क्षतया वाक्यान्तरोपात्तयोर्नि निवेश इति । वाजिनवाक्यस्थस्य यजेरधिका-राख्यप्रकरणसापेक्षस्य प्रकृतयागोपस्थापकत्वम् । आमिक्षावाक्य-स्थस्य तु तदनपेक्षस्यैवेति । यजेः द्रव्यदेवतापदान्वये सन्निकर्षाच्च । यजिकल्पकस्य द्रव्यदेवतासंबन्धस्यामिक्षायां वैश्वदेवीत्येकपदो-पादानात्प्रतीतिः । वाजिने तु पदान्तरोपादानादिति विप्रकर्षाच्च । वैश्वदेवीत्यत्र “सास्य देवता” इत्यनुशासनाद्देवताविशिष्टद्र-व्यविशेषस्य तद्धितार्थत्वात् । द्रव्यानभिधाने आभिक्षापदसा-मानाधिकरण्यानुपपत्तेश्च । नच तस्य व्यक्तिन्यायेन धीः । “संप-दाने चतुर्थी” इतिवद्देवतायां तद्धित इत्येवानुशासनप्रसङ्गात् । न-च द्रव्यमात्रं तद्धितार्थो, देवतात्वं तु संसर्ग इति वाच्यम् । पदार्था-नुशासने संसर्गस्यानुशासनानर्हत्वात् । “तस्यापत्यम्” इत्यादौ अपत्यत्वस्यापि प्रत्ययार्थत्वानापत्तेश्च । नच तद्धितस्य द्रव्यवि-शेषवाचकत्वे आमिक्षापदवैयर्थ्यम् । बुद्धिस्थप्रकारवाचिनस्त-द्धितस्य पदान्तरसमभिव्याहारविरहे आमिक्षात्वादिविशेषरूपेणा-नुपस्थापकत्वात् तात्पर्यग्राहकतया तत्सार्थक्यात् । यदि च त-द्धितान्तपदमात्रश्रवणेऽपि द्रव्यविशेषस्य संशयोत्पादात्सामान्य-रूपेण द्रव्योपस्थितिस्तद्धितात् । तथापि विशेषस्यामिक्षापदेन समर्पणे ऽपि अनिर्धारितद्रव्यविशेषदेवतासंबन्धस्य पदश्रुति-मात्रप्रमाणकत्वमक्षतम् ।



## ८२८, व्याकरणसिद्धान्तसुधानिधौ प्रथमाध्याये

वाजिभ्य इति चतुर्थी तु स्वरूपत एव सादिग्धा । पञ्चमी-  
साधारण्यात् । चतुर्थ्यापि संप्रदानत्वमात्रवाचिनी प्रतिग्रहीतृत्वां-  
शत्यागेन लक्षणयैव देवतात्व वदेत्, नतु द्रव्यसंबन्धम् । देवत-  
यापि प्रतिसर्वान्वितया द्रव्यस्यार्थापत्तिविधयाक्षेपेऽपि न त-  
स्य शास्त्रत्वम् । नचाक्षेपोऽपि संभवति । प्रमाणान्तराभावे त-  
स्यावश्यकत्वात् । अत्र च वाजिनपदस्य सत्त्वात् । ततश्च वाजि-  
भ्य इति पदस्य द्रव्यमाकाङ्क्षत्वेऽपि द्रव्यसम्बन्धस्य पदान्त-  
रगम्यत्वादात्मिक्षासम्बन्धमपेक्ष्य वाजिनसंबन्धो विप्रकृष्टः । न-  
च संख्यावदभ्यासापादनेन निवेशः । कर्मस्वरूपे ह्येकत्वावच्छिन्ने  
सति अभ्यस्ते तस्मिन्नेकादशत्वनिवेशः । द्वित्वादिसंख्यायाः पू-  
र्वावधारितैकत्वसामानाधिकरण्यनियतत्वात् । वाजिनस्य त्वामि-  
क्षासामानाधिकरण्येनानिवेशात् अभ्यस्तस्यापि कर्मणः आमि-  
क्षावरोधनादवस्थेयं निवेशामभवात् । तस्माद् द्रव्यदेवतासं-  
बन्धकल्पितं सान्नाय्यप्रकृतिकं यागान्तरमेव आमिक्षाऽनुनिष्पा-  
दिवाजिनप्रतिपत्त्यर्थतयाऽऽभिक्षायागमात्राङ्गत्वेन विधीयते ।  
तस्मात्पूर्वकर्मण्यनिविशमानो गुणो भेदकः । अनिवेशश्च प्रकृते  
संनिकर्षविप्रकर्षादिभिरुक्तन्यायैः । क्वचिद्वाक्यभेदापत्त्यादिनेत्य-  
न्यत्र निरूपितम् ।

अत्र च लक्षणया देवतात्वप्रतीतिरिति बीजाभावेऽपि  
न्यायान्तरेण यथोक्तैरेव चतुर्थ्या दौर्बल्यासिद्धेरिति ।

प्रकृतपनुसरामः । क्रियाग्रहणं कर्तव्यम् । पत्ये शेते ।  
शयनक्रियया ईप्सितस्य पत्युरुक्तसंज्ञा । भाष्यकारास्तु सं-  
दर्शनाध्यवसायप्रार्थनादिभिरर्थ्यमानत्वात् क्रियाऽपि कृत्रिमं-  
कर्म । तथाच सूत्रेणैव सिद्धम् । अप्रयुज्यमाना अपि याः संदर्श-  
नादिक्रियास्तत्कर्मभूतया शयनक्रियया पत्युरभिप्रेयमाणत्वात् ।

चतुर्थपादे कारकसंज्ञाहिकम् । ३ । ८२९

पूर्वं हि शयनक्रियायाः ज्ञानं तत इच्छा ततः अव्यतिरिति क्रमः । ज्ञानादिक्रियानिरूपितं च कर्मत्वं शयनादेः स्पष्टमिति । प्रतीयमानक्रियामपेक्ष्य कारकत्वस्य प्रविश, पिण्डी-मिसादौ दर्शनात् । “क्रियार्थोपपदस्य” इति सूत्रस्वारस्याच्च ।

नन्वेवं कटं करोतीत्यादावपि सम्प्रदानत्वापत्तिः ।

अत्राहुः—यदा संदर्शनादयो धात्वर्थाद्भेदेन विवक्ष्यन्ते तदा सम्प्रदानसंज्ञा । सा च विवक्षा प्रयोगदर्शनवशान्नियतविषयैवाश्रीयते ऽतो नातिप्रमद्भः । तत्र भेदस्याविवक्षितत्वात् । अत एव गत्यर्थकर्मणीति प्रत्याख्यास्यते ।

उक्तं च वाक्यपदीये—

भेदस्य च विवक्षायां पूर्वा पूर्वा क्रियां प्रति ।

परस्याङ्गस्य कर्मत्वान्न क्रियाग्रहणं कृतम् ॥”

क्रियाणां समुदाये तु यदैकत्वं विवक्षितम् ।

तदा कर्म क्रियायोगात्स्वाख्ययैवोपचर्यते ॥

भेदाभेदविवक्षा च स्वभावेन व्यवस्थिता ।

तस्माद्गत्यर्थकर्मत्वे व्यभिचारो न दृश्यते ॥

विकल्पेनैव सर्वत्र संज्ञे स्यातामुभे यदि ।

आरम्भेण न योगस्य प्रत्याख्यानं सम भवेत् ॥

स्वाख्यया—क्रियोपिततत्वरूपकर्मसंज्ञया उपचर्यते—व्यवहियते, नतु सम्प्रदानसंज्ञया । गत्यर्थकर्मणि तु भेदाभेदोभयं पर्यायेण विवक्ष्यते इति संज्ञाद्वयाद्विभक्तिद्वयं सिद्धम् । स्पष्टमन्यत् ।

मीमांसकास्तु नियमेन ज्ञानादिप्रतीत्यभावान्नेदं युक्तम् । अत एव गत्यर्थकर्मणीति सूत्रे “क्रियाग्रहणमपि तत्र चोच्यते” इति भाष्यकृतोक्तवार्तिकं विधित्वेनाश्रितमिसाहुरिति तत्रैव स्फुटीकरिष्यामः ।

चतुर्थपादे कारकसंज्ञाहिकम् । ३ । ८३१

## श्लाघहृङ्स्थाशपां ज्ञीप्स्यमानः ॥ ३४ ॥

एषां प्रयोगे बोधयितुमिष्टः सम्प्रदानम् । देवदत्ताय श्लाघने । तं स्तौतीत्यर्थः । एवं हि देवदत्तः शक्यते ज्ञापयितुं । देवदत्ताय स्व परं वा श्लाघ्यं कथयतीति केचित् ।

श्लाघमानः परस्त्रीभ्यस्तत्रागाढाक्षसाधिपः ॥

इति भट्टीप्रयोगात् आत्मानं श्लाघ्यं परस्त्रीभ्यः कथयन्नित्यर्थः । आद्यपक्षे कर्मत्वे, द्वितीये च शेषष्ठया प्राप्तायामारम्भः । हनुङादयः स्वार्थविशिष्टज्ञापनार्थत्वात्सकर्मकाः । तथा च ज्ञीप्स्यमान इति संज्ञिविशेषणम् । देवदत्ताय हनुते देवदत्तमपलपन् तदपलापं देवदत्तं बोधयति । सन्निहितमपि तं धनिकादेरपलपतीत्यर्थः । यद्वा होतव्यं देवदत्तं बोधयतीत्यर्थः । देवदत्ताय तिष्ठते ईदृशोऽहमित्यवस्थानेन बोध्यते ।

कस्तस्मै रमण गणप्रणयिने तिष्ठेन कः प्रज्वल—

हम्भोलिद्युतिमण्डलोज्ज्वलभुजस्तम्भाय जम्भारये ॥

इति मुरारिः ।

देवदत्ताय शपते । शपथेन किञ्चित्प्रकाशयतीत्यर्थः । ज्ञीप्स्यमान इत्युक्तेर्नेह । देवदत्तः श्लाघते गार्गिकया । श्लाघने पथीत्यादौ कर्त्रादिर्विषये न सज्ञा ।

## धारेरुत्तमर्णः ॥ ३५ ॥

उत्तमर्णो धनस्वामी । उत्कृष्टार्थपरादुच्छब्दात्तमम् । द्रव्यप्रकर्षत्वान्नाम् । अर्त्तेः क्तः । “ऋणमाधमर्ण्ये” इत्यत्र विनिमयनि-

८३२ व्याकरणसिद्धान्तसुधानिधौ प्रथमाध्याये

रूपकमात्रस्य विवक्षितत्वादुत्तमर्णे ऽपि नत्वम् । एतन्निपात-  
नादेव बहुव्रीहौ निष्ठान्तिस्यापि परनिपातः । देवदत्ताय शनं  
धारयति । पुनर्दानमङ्गीकृत्य द्रव्यग्रहण धारणम् । षष्ठ्यां  
प्राप्तायामारम्भः । उत्तमर्णः किम् । उक्तवाक्ये ग्रामे इत्यादि-  
प्रयोगे मा भूत् । नच परत्वादेव सिद्धिः । उत्तमर्णे ऽपि  
हेतुसंज्ञापत्तेः ।

**स्पृहेरीप्सितः ॥ ३६ ॥**

स्पृह ईप्मायाम् । चुरादिरदन्तः । अस्य प्रयोगे ईप्सित  
उक्तसङ्गः स्यात् । पुष्पेभ्यः स्पृहयति । ईप्सिततमत्वे तु परत्वा-  
त्कर्मत्वम् । पुष्पाणि स्पृहयति । शेषत्वविवक्षायां पठ्येव ।

कुमार्यै इव कान्तस्य त्रस्यान्ति स्पृहयन्ति च ॥

इति हरदत्तादयः । कर्मसंज्ञायाः शेषषष्ठ्याश्च बाधिकेयं सं-  
ज्ञेति हेलाराजः । एतत्पक्षे उक्तप्रयोगे कान्तायेति विभक्ति-  
विपरिणामः ।

“परस्परेण स्पृहणीयशोभम्” ।

इत्यत्र दानीयो विप्र इतिवत्संप्रदाने एवानीयर् इति कल्प्यम् ।

**क्रुधद्रुहेर्ष्यासूयार्थानां यं  
प्रति कोपः ॥ ३७ ॥**

क्रोधाद्यर्थानां धातूनां प्रयोगे यं प्रति कोपस्तत्का-  
रकमुक्तसंज्ञम् । देवदत्ताय क्रुध्यतीत्यादि । क्रोधो रोषः । द्रो-  
हो ऽपकारः । ईर्ष्या परगुणासहनम् । असूया परगुणविध्वंस-  
नम् । यद्यप्येते वित्तदोषा एवेति, वित्तदोषार्थानामित्येव वक्तु

चतुर्थपादे कारकसंज्ञाहिकम् । ३ । ८३३

युक्तं तथापि यो ऽस्मान्द्रेष्टीत्यादौ द्विषेरनभिनन्दनार्थत्वेन क्रो-  
धाद्यवृत्तित्वात्तत्रानिप्रसङ्गः स्यात् । औषध द्वेष्टीत्यादावनभिनन्दने  
ऽपि द्विषेः प्रयोगात् । य प्रतीति किम् । भार्यामीर्ष्यति । परै-  
र्दृश्यमानां न मद्गते इत्यर्थः । क्रुधद्रुहोरकर्मकत्वात्तद्योगे शेषषष्ठ्यां,  
इतरयोस्तु सकर्मकत्वाद् द्वितीयायां पाप्मायामारम्भः ।

## क्रुधद्रुहोरुपसृष्टयोः कर्म ॥३८॥

सोपसर्गयोरनयोः पूर्वोक्त कर्ममज्ञम् । पूर्वापवादः । देव-  
दत्तमभिक्रुष्यति, अभिद्रुहति ।

## राधीक्ष्योर्यस्य विप्रश्नः ॥३९॥

एतयोर्विविधप्रश्नसम्बन्धि कारकं सम्प्रदानसज्ञम् । कृ-  
ष्णाय राध्यति, ईक्षते वा । पृष्टो गर्गः शुभाशुभे पर्या-  
लोचयतीत्यर्थः । शुभाशुभरूपयोः कर्मणोर्धात्वर्थान्तर्भावा-  
दकर्मकत्वम् । षष्ठीयाप्तौ वचनम् । राध्यतीति अकर्मकत्वात्  
इयन् । तथा च दिवाद्यन्तर्गणसूत्रम् । “राधोऽकर्मकाद्बुद्धावेव”  
इति । राधो ऽकर्मकादेव इयन्, एवकारस्य भिन्नक्रमत्वात् । यथा  
वृद्धाविति । अत एव “कर्मवत्कर्मणा” इति सूत्रे राध्यत्योदन इति  
भाष्यम्, सिध्यतीत्यर्थकत्वात् । एतेनैतयोः कर्मकारकं सम्प्र-  
दानमिति प्रत्युक्तम् । यस्येत्यनर्थकं, यं प्रतीत्यनुवृत्त्या मिद्धेरिति  
केचित् । तन्न । यं प्रतीत्यस्य यद्विषयार्थकत्वादत्र पर्यालोचने  
शुभाशुभयोरेव विषयत्वान्छुभाशुभयोश्च निर्विषयकत्वात् । शब्दा  
धिकारमाश्रित्यार्थान्तरकल्पने गौरवात् ।

८३४ व्याकरणसिद्धान्तसुधानिधौ प्रथमाध्याये

## प्रत्याङ्भ्यां श्रुवः पूर्वस्य कर्ता ॥४०॥

प्रतिपूर्व आङ्पूर्वश्च श्रुणोतिरभ्युपगमार्थः । तस्य पूर्वो व्या-  
पारः प्रवर्तनक्रिया, तस्याः कर्ता सम्प्रदानम् । विप्राय गां प्रति-  
श्रुणोति आश्रुणोति वा । विप्रेण मह्यं गां देहीति प्रवर्तितः प्रति-  
जानीते इत्यर्थः । हेतुसंज्ञायां प्राप्तायां विप्रेण प्रतिश्रुणोति इति  
प्रयोगववारणाय वचनम् । विवक्षाभेदेन देवदत्तो गां प्रतिश्रावयतीति  
केचित् ।

एव देवदत्तो रोचयति मोदकमित्यपि स्यात् । नचेष्टा-  
पत्तिः । तत्रत्यस्वपरग्रन्थविरोधात् । हेतुत्वबाधाणिजभाव-  
स्य प्रकृते ऽपि तुल्यत्वादित्यन्ये ।

## अनुप्रतिगृणश्च ॥४१॥

अनु प्रति इत्यन्यतरस्माद् परस्य गृणातेः प्रागुक्तं कारकं  
तथा । गृणा इति शान्तस्यानुकरणम् । अनुप्रतिभ्या गृणा इति  
समासः । आतो धातेरित्याकारलोपः ।

केचित्तु अनुप्रतीति भिन्नं पदम् । प्रकृतिवदिति अव्य-  
यत्वात्सुलोप इत्याहुः ॥

शसितुः प्रोत्साहनं तदर्थः । पूर्वो व्यापारः शंसनम् ।  
होत्रे अनुगृणाति, प्रतिगृणाति वा । होता प्रथमं शंसति त-  
मध्वर्युः “आद्यामो देवा”इत्यादिभिः शब्दैः प्रोत्साहयतीत्यर्थः ।

## साधकतमं करणम् ॥४२॥

क्रियायां प्रकृष्टोपकारकं कारकं करणसंज्ञम् । नच कारकाधि-

चतुर्थपादे कारकसंज्ञाहिकम् । ३ । . ८३५

कारादेव लब्धस्य साधकत्वस्य पुनःश्रुत्यैव प्रकर्षार्थसिद्ध्या किं तमपेति वाच्यम् । सामर्थ्यात् प्रकर्षो ऽत्र प्रकरणे न गृह्यते इत्यस्य ज्ञाप्यत्वात् । तेन गङ्गाया घोष इत्यादि सिद्धम् । तीरनिष्ठाधारत्वस्य प्रवाहे उपचारात् । गङ्गापदस्य तीरलक्षकत्वे तु नेदं प्रयोजनम् । रामेण वाणेन हतो वाली ।

अत्र प्राञ्चः कारकान्तरे ऽचरितार्थत्वे सति क्रिया-निमित्तत्वं करणत्वम् । कारकान्तरनिष्ठव्यापारद्वारा क्रियाहेतुत्वाभावो विशेषणार्थः । कर्तृकर्मणोः करणनिष्ठव्यापारद्वारा क्रियाहेतुत्वान्न व्यभिचारः । अधिकरणस्यापि कर्तृकर्मण्यतरव्यापारद्वारा तथात्वम् । चैत्रो गेहे स्थाल्यामोदनं पचतीत्यादौ गृहस्य कर्तृव्यापारद्वारा, स्थाल्याः कर्मव्यापारद्वारा उपयोगात् । सम्प्रदानस्याप्यनुमतिप्रकाशनद्वारा, कर्तुरिच्छोत्पादनद्वारा वा, अपादानस्य पतनप्रतिबन्धकसंयोगनाशकविभागद्वारा तथात्वम् । नच कुठारादिसंयोगस्यापि कर्तृकर्मव्यापारे चरितार्थत्वादव्याप्तिः । चरमकारणस्यैव लक्ष्यत्वात् । अत एव फलायोगव्यवच्छिन्नं कारणं करणमित्याहुः ।

अन्ये तु व्यापारवत्त्वे सति कारणत्वं करणत्वम् । न च कार्यमात्रे ज्ञानादौ चाऽदृष्टस्य मनोयोगस्य च व्यापारत्वादात्मनः करणत्वापत्तिः, इष्टत्वात् । अत एव “आत्मानमात्मना वेत्ति” इत्यादिप्रयोगाः । कर्तृत्वकरणत्वोपाधिभेदेनैकस्योभयात्मकत्वेऽप्यदोषात् । श्रावणप्रत्यक्षे श्रोत्रमनःसंयोगो व्यापारो, न शब्दः । शब्दात्यन्ताभावप्रत्यक्षे व्यभिचारात् । चाक्षुषादौ चक्षुरादेस्तत्त्वयोगः, अनुमितौ व्याप्तिज्ञानस्य परामर्शो व्यापार इत्याहुः ।

अन्ये तु कर्तृव्यापारविषयत्वं करणत्वं । तच्च फलानुकूलक-

८३६ व्याकरणसिद्धान्तसुधानिधौ प्रथमाध्याये

कर्तृव्यापारकत्वम् । अस्ति हि कुठारादौ छिदानुकूलकर्तृनिष्ठ-  
संयोगादिमन्त्रम् । न चाऽधिकरणस्याऽपि कर्तृनिष्ठव्यापारनिष-  
य बाध्यभिचारः, तत्करणत्वस्येष्टत्वात् । स्थाल्याऽन्नं साधयती-  
त्यादिप्रयोगात् । तदुक्तम्—

क्रियायाः परिनिष्पत्तिर्यज्यापारादनन्तरम् ।

विवक्ष्यते यदा तत्र करणं तत्तदा स्मृतम् ॥

वस्तुतस्तदनिर्देशं न हि वस्तु व्यवस्थितम् ।

स्थाल्या पच्यते इत्येषा त्रिवक्षा दृश्यते यतः ॥

एतेन गवा दानं साधयति, ब्राह्मणेन साधयतीत्यादि-  
व्याख्यातम् । चैत्र आत्मना चैत्रेण वा पचतीत्यप्रयोगाद-  
न्त्यावयवि सत् यदवच्छेदकतया कृतिमत्तद्भिन्नत्वेन व्यापार-  
वान् विशेष्यः । अन्त्यावयवित्युपादानाद्धस्तेन पचतीत्यादेः  
सग्रहः । इदं च करणत्वं नाऽनुमानादिसाधारणमिति तत्र  
भिन्नमेव तत् । करणशब्दश्च नानार्थ इत्याहुः ।

**दिवःकर्म च ॥४३॥**

दीव्यतेः साधककर्म कर्ममंजम् । चात्करणसंज्ञम् । करण-  
शब्दानुवृत्तेर्वक्ष्यमाणान्यतरस्याग्रहणाकर्षणेन वा पर्यायलभ्यात्स-  
मावेशार्थश्चकारः । तत्फलं तु आकडारादिति सूत्रे व्याख्यातम् ।

**परिक्रयणे सम्प्रदानमन्यतर-**

**स्याम् ॥४४॥**

समयविशेषावच्छेदेन वेतनादिना स्वीकरणं परिक्रयणं, त-



स्मिन् साधकत्वं सम्प्रदानसंज्ञं वा । शताय शनेन वापरिक्रीतः ।

## आधारो ऽधिकरणम् ॥४५॥

आध्रियते क्रियाऽनेनेत्याधारः । अध्यायन्यायेत्यादिना  
करणे घञ् । क्रियाधारत्वं कर्तृकर्मणोधरिणात् । साक्षात्क्रि-  
याश्रययोः कर्तृकर्मणोः पराभ्यां कर्तृकर्मसंज्ञाभ्यां बाधात् ।  
कर्तृकर्मन्यतरव्यवधानेन क्रियाश्रयः कारकमाधिकरणसंज्ञम् ।

तदाह हरिः—

कर्तृकर्मव्यवहिताममाक्षाद्धारयत् क्रियाम् ।

उपकुर्वन्क्रियामिद्धौ शास्त्रे ऽधिकरणं स्मृतम् ॥

कटे आस्ते, स्थाल्यां पचति । नन्वेवमग्नौ पचतीत्यादिप्रयो-  
गानुपपत्तिः । कर्तृकर्मन्यतरद्वारकस्य क्रियावत्त्वस्य विरहात् ।  
नचाय प्रयोगो नास्त्येवेति कल्प्यम् ।

यस्मिन्नग्नौ पचेदन्नं तस्मिन् होमो विधीयते ।

इत्यादिस्मार्तप्रयोगदर्शनात् । नापि अग्न्यादिपदस्य स्था-  
ल्यादिलक्षणया उक्तान्यतरद्वारकत्वमम्भव इति केषांचित् कल्पनं  
युक्तं, यच्छब्दस्यापि तत्परत्वापत्त्या तस्मिन् होमो विधीयते  
इत्यस्यानन्वितत्वप्रसङ्गात् इति चेत्सत्यम् । छान्दसत्वेन तदुपपत्तेः ।

नन्वधिकरणत्वं न धर्ममम्बन्धित्वं संयोगादेर्द्रिष्टतया बद-  
रादेः कुण्डादिनिरूपिताधारत्वापत्तेः । नच स्वधर्मसम्बन्धस्तत्,  
कुण्डादिकं च न बदरादिधर्म इति वाच्यम् । धर्मत्वस्याधेयतारू-  
पतया तस्य च स्वनिष्ठाधिकरणतानिरूपकत्वरूपतया ऽन्योन्या-  
श्रयप्रसङ्गात् । नचोत्पत्तिस्थितिज्ञप्तीनामन्यतमापेक्षणीयमधिक-  
रणं, समवायिकारणं घटादेः, भूतलादि जासादेः, समवायि समवा-

## ८३८ व्याकरणसिद्धान्तसुधानिधौ प्रथमाध्याये

यादेः, स्वरूपसम्बन्धि चेति क्रमादुदाहरणमिति वाच्यम् । अपेक्ष-  
णीयपदेन कारणोक्तौ अन्वयादपवादविवक्षाः । घटत्वादिज्ञ-  
प्तेर्घटादौ समवायित्वानुपपत्तेश्च ।

अत्र प्राञ्चः । तद्विन्नत्वे सति तत्पतनप्रतिबन्धकसंयोग-  
वन्मूर्तत्वं तदधिकरणत्वम् । ब्रह्माण्डधारकसंयोगाश्रयेऽश्वरवारणाय  
मूर्तेति । जातिगुणादीनां तत्समवायित्वमेव तत् । समवायादे-  
स्तत्स्वरूपसम्बन्धित्वमिति नानैवाधिकरणत्वमित्याहुः ।

नव्यास्तु एवमननुगमात्सप्तम्या नानार्थत्वापत्त्या ऽतिरिक्त-  
मेवाधिकरणत्वम् । नचाधेयत्वमेवातिरिक्तं, तन्निरूपकत्वं चाधा-  
रत्वमिति वाच्यम् । विनिगमकाभावात् । अतो द्वयमप्याति-  
रिक्तमित्याहुः ।

अत्र प्राचीनानुमारिणः । तत्तत्संयोगममवायादिरेवाधार-  
ता । आधारतात्वं चातिरिक्तं तत्पाधारणमतो नाननुगमः । द-  
ण्डधार इत्युक्ते आधारतात्वेन संयोगग्रह ऽपि संयोगत्वेन त-  
दग्रहाद् दण्डसयोगी नवेति संशयसम्भवः । संयोगत्वाद्यवच्छि-  
न्नप्रकारताकाधेय एव तद्विरोधित्वादित्याहुः ।

भूतले घट इत्याधारत्वं सप्तम्यर्थः । तस्य निरूपकत्वसम्बन्धेन  
घटे ऽन्वयः । भूतलनिष्ठाधिकरणत्वनिरूपको घट इति बोधः ।  
निष्ठत्वनिरूपकत्वे संसर्गाविति तार्किकप्राञ्चः ।

नव्यास्तु भूतले न घट इत्यादौ बोधो न स्यात्, निरूपकत्व-  
सम्बन्धस्य वृत्त्यनियामकत्वेनाभावप्रतियोगितानवच्छेदकतया  
नञर्थान्वयासम्भवात् । अत आधेयत्वं सप्तम्यर्थः । तत्र निरू-  
पितत्वसम्बन्धेन प्रकृत्यर्थस्यान्वयः सप्तम्यर्थस्य चाश्रयत्वसम्बन्धेन  
घटादाविति भूतलनिरूपिताधेयत्वाश्रयो घट इति धीरित्याहुः ।

## अधिशीङ्स्थासां कर्म ॥४६॥

अधिपूर्वाणामेषामाधारः कर्मसङ्गः स्यात् । अधिशेते, अधि-  
तिष्ठति, अध्यास्ते वा वैकुण्ठ हरिः ।

## अभिनिविशश्च ॥४७॥

एतत्पूर्वस्य विशतेराधारः प्राग्वत् । ग्राममभिनिविशते ।  
अभिनिवेश आग्रहः । तदाश्रयत्वात्स्वार्थे ऽकर्मको ऽयम् ।  
तत्राधिकरणस्य कर्मसंज्ञाविधिरयम् । प्रवेशनार्थतायां तस्याः  
सिद्धत्वात् । परिक्रयणे सम्प्रदानमिति सूत्रान्मण्डूकप्लुतिन्यायेन  
विकल्पानुवृत्तौ व्यवस्थितविभाषात्वस्वीकारात् पापे ऽभिनिविशते  
इत्यादौ सप्तमी । अत एव समर्थसूत्रे एष्वर्थेष्वभिनिविष्टानामिति  
भाष्यम् । उपसर्गद्वयस्य यथोक्तानुपूर्व्यवच्छिन्नत्वेन प्रयोगश्चायम् ।  
नेः परनिपातकरणाल्लिङ्गात् । तेनेह न । निविशते यदि शूक-  
शिखा पदे । कर्मत्वविवक्षायां तु तत्रापि द्वितीयैव ।

## उपान्वध्याङ्वसः ॥४८॥

उपवसति, अनुवसति, अधिवसति, आवसति वा ग्रामं से-  
ना । वसेरश्वर्थस्य प्रतिषेधो वक्तव्यः । अर्थशब्दो निवृत्तिवाची ।  
व्यधिकरणे षष्ठ्यौ । अश्वर्थस्य भोजननिवृत्तेर्वाचको यो व-  
सिस्तस्येत्यर्थः । यद्वा शीङ्गोऽर्थः श्वर्थः । न श्वर्थो ऽश्वर्थः ।  
अस्थानार्थस्येत्यर्थः । जलाशय इत्यादौ शेतेः स्थित्वत्वदर्शनात् ।  
ग्रामे उपवसति । ग्रामे तिष्ठतीत्यर्थे तु ग्राममुपवसतीति । उपोष्य  
रजनीमेकामिति कालाध्वनोरिति द्वितीया । एकादश्यां न भु-  
ञ्जीतेति कालिकाधिकरणत्वे सप्तमी । कारकविभक्तेर्बलवत्त्वात् ।

## कर्तुरीप्सिततमं कर्म ॥४९॥

कर्तृनिष्ठा या आत्यन्तिकी प्राप्तीच्छा तद्विषयः कारकं कर्म-  
मंज्ञम् । यद्वापारवच्चप्रयुक्तं कर्तृत्वं तेनैव प्राप्तुमिष्टमिति सन्निधि-  
लभ्यम्, तेन क्रियाजन्यफलशालित्वलाभः । फलेच्छाया उपाये-  
च्छाविधया क्रियेच्छाजनकत्वात् फलस्यैवेष्टितममत्वात् । नच  
चैत्रो ग्रामं गच्छतीत्यादौ संयोगशालिनश्चैत्रस्यापि कर्मत्वापत्तिः ।  
परममवेतत्वेन क्रियाया विशेषणात् ।

अत्र खण्डनकृतः । वृक्षात्पर्णं पततीत्यादावपादाने ऽति-  
व्याप्तिः । पर्णममवेतपतनक्रियाजन्यविभागरूपफलशालित्वात् । न-  
चेष्टापत्तिः । द्वितीयान्तत्वापत्तेः । नच घटः क्रियते इत्यादौ व्यभिचा-  
रः । घटं करोतीत्यादौ तस्यामेव क्रियाया प्रयोगान्तरे द्वितीयान्तत्व-  
सत्त्वात् । नच कर्मत्वेन विवक्षाविषयत्वं द्वितीयाप्रयोजकं  
नतु कर्मत्वमात्रम्, युगपच्च कारकाणां न विवक्षेति वाच्यम् ।  
कर्मत्वसत्त्वे विवक्षाया दुर्वारत्वात् । नच वैयाकरणसम्प्रदायो  
नियामक इति वाच्यम् । वस्तुमात्रं कर्मस्यपि लक्षणप्रसङ्गात् । अ-  
तिप्रसङ्गस्योक्तरीत्यैव सुपरिहरत्वात् । नचापादानान्यत्वमपि  
विशेषणम् । नदी वर्धते इत्यादाववयवोपचयरूपाया, वृद्धेः  
अप्राप्ततीरभागेन संयोगविभागौ फले इति तच्छालिनि तीरे  
ऽतिव्याप्तेः । तथाच वृधेरकर्मकत्वं न स्यात् । नच क्रियाना-  
शकत्वं फले विशेषणम्, पर्णममवेतक्रियाजन्यवृक्षनिष्ठविभागश्च  
न क्रियानाशकः, उत्तरसंयोगस्यैव क्रियानाशकत्वात्, ग्रामादेश्च  
गन्तुममवेतगमनविनाशहेतुसंयोगशालित्वान्नातिव्याप्तिरपीति वा-  
च्यम् । वृद्धिफलसंयोगस्य क्रियानाशकत्वात्तीरादावतिव्याप्तिता-  
दवस्थ्यात् । एवमात्मानं जानातीत्यादावव्याप्तिरिति ।

अत्राहुः । क्रियाफलं केनचिद्धातुना कर्त्रतिरिक्तनिष्ठत्वेन प्रतिपाद्यते । केन चिच्च न तथा, यद्वा कर्तृनिष्ठत्वेन प्रतिपाद्यते । अथवा कस्य चिद्धातोः कर्त्रतिरिक्तनिष्ठत्वेन फलप्रतिपत्तौ तात्पर्यम् । कस्य चित्तु न तथा, यद्वा कर्तृनिष्ठत्वेन फलप्रतिपत्तौ तात्पर्यम् । तत्र क्रियाश्रयातिरिक्तनिष्ठतया धातुप्रतिपाद्यफलशालि कर्म । नच वृक्षतीरयोस्तथात्वम् । उच्चारणविशेषे विभागरूपफलस्य पतत्यर्थत्वाभावात् । अन्नसंयोगस्य तदर्थत्वात् । वर्धतिना च कर्त्रतिरिक्तनिष्ठत्वेन कस्याप्यनभिधानात् । नचात्मानं जानातीत्यत्राव्याप्तिः । परसमवेतक्रियाफलशालित्वेन क्रियाश्रयातिरिक्तवृत्ति यत् क्रियाफलं तज्जातीयफलाश्रयत्वस्य विवक्षितत्वात् । घटादिवृत्तिव्यवहारसजातीयस्य व्यवहारादेरात्मन्यप्युपपत्तेः । यद्वा ऽऽत्मनः परत्वाभावे फलानाश्रयत्वे ऽपि च क्रियाश्रयातिरिक्तनिष्ठत्वेन फलस्य धातुनाऽनुच्यमानत्वाच्च दोष इति ।

नैयायिकास्तु धात्वर्थतावच्छेदकफलशालित्वं तत् । संयोगावच्छिन्नक्रिया गमेरर्थः । विभागावच्छिन्ना स्यजेः । अन्नसंयोगावच्छिन्ना पतेः । स्पन्दमात्रस्य तदर्थत्वे पर्यायत्वप्रसङ्गात् । तथाच गमनपतनजन्यविभागमादाय पूर्वदेशे, संयोगमादाय त्यजेरुत्तरदेशे कर्मत्वानापत्तिः । स्पन्देर्दृष्टधातोश्च व्यापारमात्रवाचकतया धात्वर्थतावच्छेदकत्वस्य संयोगे विरहान्न पूर्वपरदेशयोस्तीरस्य च तथात्वप्रसङ्गः । फलावच्छिन्नव्यापारवाचित्वादेव धातूनां मुख्यं सकर्मकत्वम् । जानात्यादीनां तु नामार्थान्वितोद्देश्यत्वातिरिक्तविषयत्वरूपविभक्त्यर्थान्वयर्थकत्वरूपगौणं तत् । घटं जानातीत्यादितो घटविषयताशालिज्ञानाश्रय इति बोधात् । उभयसाधारणसकर्मकधातुयोग एव कर्मप्रत्ययाः अत एव

## ८४२ व्याकरणसिद्धान्तसुधानिधौ प्रथमाध्याये

पतेर्न सकर्मकत्वम् । नामार्थान्वितस्य चतुर्थ्यर्थोद्देश्यत्वस्यैव यत्रे ऽन्वयात् । अमुञ्जानेऽपि भोजनाय यतते इति प्रयोगात् । परसमवेतक्रियाजन्यत्वमपि फले निवेश्यम् । भूमिं प्रयाति विहगो, विजहाति महीरुहं, न तु स्वात्मानमिति प्रयोगात् । संयोगविभागयोस्तु धात्वर्थतावच्छेदकफलत्वेन तच्छालितः स्वस्य कर्मत्वप्रसङ्गात् । नच मल्लो मल्लं गच्छतीत्यादौ उभयकर्मजन्ययोगस्य तादृशत्वात् स्वस्मिन् स्वकर्तृकक्रियाकर्मत्वव्यवहारापत्तिः । परसमवेतक्रियाजन्यफलशालित्वं यत्र तत्तत्क्रियाकर्मेति स्वीकारात् ।

इत्थं च द्वितीयादेः क्रियान्वितं परसमवेतत्वमर्थः । परत्वं च सुपा स्वप्रकृत्यर्थापेक्षया प्रत्याद्यते । कर्माख्यातेन तु स्वार्थफला-न्वयपेक्षयेति विशेषः । तथाच भूमिं प्रयाति इत्यादेर्भूमिभिन्न-समवेतो भूमिवृत्तिसंयोगजनको यः स्पन्दस्तदनुकूलकृतिमानिति धीः । अतः स्वभिन्नसमवेतं स्ववृत्तिसंयोगजनकं यन्मल्लान्तरवृत्ति-गमनं तदनुकूलकृतेः स्वस्मिन्नभावाच्च मल्लः स्वं गच्छतीत्यादिः प्रयोगः । अत्र च द्वितीयाद्यर्थफले यद्व्यक्तेरन्वयस्तद्व्यक्तित्वाव-च्छिन्नप्रतियोगितासम्बन्धेन ग्रामादेः परत्वेऽन्वयः । तेन पृथिवीं प्रयातीत्यादौ पृथिवीत्वावच्छिन्नप्रतियोगिताकभेदस्य विहगा-दावसत्त्वे ऽपि न क्षतिः । न वा स्वात्मन्यप्युभयभेदसत्त्वात् स्वं प्रयातीत्यादिप्रयोगापत्तिरित्याहुः ।

अन्ये तु पृथिव्यादिपदं तत्तत्पृथिव्यादिव्यक्तौ लाक्षणिकम् । अन्वयितावच्छेदकावच्छिन्नप्रतियोगिताकत्वव्युत्पत्त्यनु-रोधादित्याहुः ।

केचित्तु क्रियान्वितं अन्योन्याभावप्रतियोगितावच्छेद-कत्वं द्वितीयार्थो न परसमवेतत्वं । ततश्च भूमिवृत्तिसंयोगजनकं

भूमिनिष्ठान्योन्याभावप्रतियोगितावच्छेदकं च यत् प्रियाणं त-  
दनुकूलकृतिमानिति धीः । स्वनिष्ठक्रियायाः स्वनिष्ठान्योन्या-  
भावप्रतियोगितावच्छेदकत्वविरहान्न स्वं प्रयातीत्यापत्तिरित्याहुः ।

एवं सति येन मल्लेन मल्लान्तरं न गतं तस्मिन् मल्लो मल्लं  
गच्छतीति प्रयोगः स्यात् । मल्लान्तरनिष्ठान्योन्याभावप्रतियोगिता-  
वच्छेदिकायास्तन्मल्लक्रियायास्तन्मल्लभूमिवृत्तिसंयोगजनकत्वात् ।  
फलान्वयिमल्लव्यक्तेरेव प्रतियोगितया भेदान्वय इत्युक्तौ तु तद्व्य-  
क्तित्वादेः प्रकारान्वे शक्यानन्त्यम् । संमर्गतकल्पनापेक्षया तु  
परसमवेतत्वमेव सम्यक् । अन्योन्याभावस्याव्याप्यवृत्तित्वे ऽप्यक्ष-  
तेरित्यपरे ।

अथ पतेरधःसंयोगावच्छिन्नस्पन्दार्थतयोक्तसंयोगशालिनो  
भूतलादेः कर्मत्वापत्तौ वृक्षात्पर्णं भूतलं पततीति प्रयोगापत्ति-  
रिति चेन्न ।

तथा विवक्षायामिष्टत्वात् । अत एव द्वितीयाऽऽश्रिताती-  
तपतितेत्यादिसूत्रेण पतितयोगे द्वितीयासमासविधिः संगच्छते ।

अन्ये त्वाहुः । सकर्मकाकर्मकत्वव्यवस्था न व्यापारस्व-  
रूपे किंत्ववच्छेदकफलविशेषानादाय शब्दविशेषे ।

तथाहि— धातुना व्यापारावच्छेदकत्वेन फलेऽभिहिते  
प्रतियोग्याकाङ्क्षायां सन्निहितो द्वितीयान्तस्यैवार्थस्तच्चेनान्वीयते  
इति ग्रामं गच्छतीत्यत्र ग्रामप्रतियोगिकसंयोगजनकव्यापारो  
वाक्यार्थः । पतिधात्वर्थावच्छेदकसंयोगे च न प्रतियोगित्वेन  
वृक्षो ऽन्वेति, अयोग्यत्वात् । न भूतलं, अधः संयोगा-  
वच्छिन्नव्यापारवाचिना धातुना प्रतियोगिविशेषितस्यैव फलस्यो-  
पस्थापनेन प्रतियोगिनिराकाङ्क्षत्वादिति न द्वितीयानिर्देशः ।  
एवं वर्धते इत्यादावप्यूहम् ।

## ८४४- व्याकरणसिद्धान्तसुधानिधौ प्रथमाध्याये

एवञ्च कटं करोतीत्यादौ कृधात्वर्थावच्छेदकोत्पत्तिरूपफ-  
लभागित्वात्कटादेर्मुख्यमेव कर्मत्वमिति ।

केचित्तु पतिना कर्तृमात्रनिष्ठत्वेनाधःसंयोगात्मकफ-  
लोपनयादकर्मकत्वम् । गम्यादीनां तु ग्रामनिष्ठत्वेन तदुपनया-  
त्सकर्मकत्वमित्याहुः ।

एतन्मते संयोगावच्छिन्नव्यापारे लक्षणामङ्गीकृत्य द्विती-  
यासमासविधानं समाधेयम् ।

केचित्तु पतिः सकर्मक एव किन्तु गुरुत्वजन्यविजातीयक्रि-  
यैव तदर्थः । तत्समभिव्याहृतद्वितीयायास्त्वधःसंयोगलक्षणं  
कर्मत्वम् । एवं त्याजिगम्यादेरपि व्यापार एवार्थो न तु फला-  
वच्छिन्नो गौरवात् । द्वितीयादिस्तु तत्समभिव्याहाररूपतात्पर्य-  
ग्राहकवशाद्विभागसंयोगादिपरः । अतो ग्रामं सजति गच्छति  
इत्येतयोर्न पर्यायत्वम् । सजेर्विभागावच्छिन्नस्पन्दशाब्दत्वं, गमेः  
संयोगावच्छिन्नस्पन्दशाब्दत्वं कार्यतावच्छेदकमिति स्वीकारात् ।  
गमनं त्याग इत्यत्रापि फलावच्छिन्नस्पन्दे लक्षणा । न च चैत्रेण  
ग्रामस्यज्यते इत्यत्र स्पन्दविशेषणकविभागादिविशेष्यकशाब्दा-  
नुपपत्तिः । विभागसंयोगान्यतरस्पन्दोभयवैशिष्ट्यावगाहिशाब्द-  
त्वस्यैव विवक्षितत्वात् । विभागादिविशेषणकस्पन्दविशेष्यकत्व-  
स्पन्दविशेषणकविभागादिविशेष्यकत्वेत्युभयस्य संग्रहात् । सकर्म-  
कत्वव्यवहारस्त्वनुगततत्तन्निमित्तकः । परसमवेततत्तद्धात्वर्था-  
न्वितफलशालित्वं तत्तद्धात्वर्थकर्मत्वम् । तेन पूर्वदेशादेर्गम्यादौ  
न कर्मत्वमिति वदन्ति ।

तन्नेत्यपरे । क्रियानिमित्तत्वं त्रिना कर्मणोऽपादनस्य च कार-  
कत्वायोगात् । जुहोतेस्तु देवतोद्देश्यकोऽग्निप्रक्षेपोऽर्थः । स चा-  
ग्निसंयोगानुकूलक्रियानुकूलो घृतादिनिष्ठो नोदनादिव्यापारः ।



न चाग्नौ जुहोतीत्यादौ सप्तम्यर्थस्यान्वये निराकाङ्क्षत्वम् । सं-  
योगानुकूलक्रियानुकूलव्यापारस्यैव धात्वर्थत्वात् । अतः क्रि-  
याया धात्वर्थतावच्छेदकतया तद्वतो घृतादेरेव कर्मत्वं न तु  
संयोगवतोऽग्नेः । संयोगस्य धात्वर्थतावच्छेदकतावच्छेदकतया  
धात्वर्थतानवच्छेदकत्वात् । धात्वर्थे साक्षात्प्रकारस्यैव धात्व-  
र्थतावच्छेदकत्वात् । तथा च घृष्टवृत्त्यग्निसंयोगावच्छिन्नक्रियानु-  
कूलव्यापारानुकूलकृतिमानिति धीः । मूल्यदानं विना स्वस्व-  
त्वध्वंसपरस्वत्वजनकस्यागो दानम् । देवतोद्देश्यकस्वस्वत्व-  
ध्वंसफलकस्यागो यागः । मूल्यग्रहणप्रयुक्तस्वस्वत्वध्वं-  
सपरस्वत्वजनकस्यागो विक्रयः । मूल्यदानप्रयुक्तस्व-  
स्वत्वोत्पादकस्वीकारः क्रयः । दत्तद्रव्यस्वत्वजनकःस्वीकारः  
प्रतिग्रहः । तथाच विप्राय गां ददाति, विष्णुं यजते, गां  
विक्रीणाति, क्रीणाति, प्रतिगृह्णातीत्यादौ मूल्यग्रहणं विना वि-  
प्रोद्देश्यकगोवृत्तिस्वस्वत्वध्वंसपरस्वत्वजनकस्यागानुकूलकृतिमान्,  
विष्णूद्देश्यकस्वस्वत्वध्वंसजनकस्यागानुकूलकृतिमान्, गोवृत्तिमूल्य-  
ग्रहणप्रयुक्तस्वस्वत्वध्वंसपरस्वत्वानुकूलस्यागानुकूलकृतिमान्, गो-  
वृत्तिमूल्यदानप्रयुक्तस्वस्वत्वानुकूलस्वीकारानुकूलकृतिमान्, गो-  
वृत्तिदत्तद्रव्यस्वत्वजनकस्वीकारानुकूलकृतिमानिति धीः । विष्णो-  
रुद्देश्यतासम्बन्धेन स्वस्वत्वध्वंसरूपफलवच्चेन कर्मत्वमिति प्राञ्चः ।

नव्यास्तु दानस्य परस्वत्वजनकत्वे तत् एव विक्रयादिवारणे  
मूल्यग्रहणेति व्यर्थम् । यदि तु स्वीकारविशेषात्मकतया प्रतिग्रह-  
स्यैव स्वत्वजनकत्वात्, औपादानिकस्वत्वस्थले स्वीकारस्य-  
तद्धेतुतायाः क्लृप्तत्वात्, अन्यथा प्रतिग्रहवैयर्थ्यम् । “इज्या-  
ध्यापनप्रतिग्रहैर्ब्राह्मणो धनमर्जयेत्” इति स्मृतिविरोधश्च । स्वस्वत्व-  
ध्वंसमात्रजनकं दानं तु परस्वत्वप्रयोजकमित्युच्यते । तथापि

## ८४६ . व्याकरणसिद्धान्तसुधानिधौ प्रथमाध्याये

वैयर्थ्यतादवस्थं । तथाप्युपेक्षायामतिव्याप्तिश्च । तस्या अपि स्व-  
स्वत्वध्वंसद्वारा परस्वत्वप्रयोजकत्वात् । किञ्च दूरस्थपात्रोद्देशेन  
सक्तस्य प्रतिग्रहात्प्रागस्वामिकस्य द्रव्यस्यानुद्देश्येन पुरुषेण प्राप्ति-  
ग्रहात्स्वत्वं स्यात् । अन्योद्देश्यकत्यागस्य तद्विरोधित्वे गौरवम् ।

न च संप्रदानस्यानुमतिप्रकाशनद्वारा दानहेतुत्वादसम्प्रदान-  
कत्यागो दानाभास एवेति वाच्यम् ।

तीर्थसङ्कल्पितद्रव्यं यदन्यत्र प्रदीयते ।

दाता तत्फलमाप्नोति प्रतिग्राही न दोषभाक् ॥

मनसा पात्रमुद्दिश्य भूमौ तोयं विनिःक्षिपेत् ।

विद्यते सागरस्यान्तो दानस्यान्तो न विद्यते ॥

द्रव्यपात्रविकृष्यश्चेत्परोक्षं दातुमुद्यतः ।

तं ध्यायेद्देहभवं पात्रं द्रव्यमादिसदैवतम् ॥

परोक्षे कल्पितं दान पात्राभावे कथं भवेत् ।

गोत्रजेभ्यस्तथा दद्यात् तदभावे स्वबन्धुषु ॥

इत्यादि नारदीयषट्त्रिंशन्मतादिस्मृतिविरोधापत्तेः ।

एवं स्वस्वत्वध्वंसजनकेत्यपि व्यर्थम् । अव्यावर्तकत्वात् ।  
अग्निप्रक्षेपो होम इत्यप्युक्तम् । देवतोद्देश्यकस्वस्वत्वध्वंसज-  
नकत्यागो यागः । स एव प्रक्षेपात्रच्छिन्नो होम इति वाचस्पति-  
मिश्रोक्तेः । याग एव विशिष्टदेशप्रक्षेपोपहितो होम एवं विवेको-  
क्तेश्च । अस्ति च ऋत्विजां यागाद्यजमानस्वत्वध्वंसः । अनु-  
मतदासयागविशेषात्स्वामित्वध्वंसवत् ।

वस्तुतो दानत्वयागत्वहोमत्वादयो मानसप्रत्यक्षगम्या जा-  
तिविशेषाः । नच श्राद्धस्य पित्रपेक्षया यागत्वं ब्राह्मणापेक्षया  
च दानत्वमिति विवेकोक्तेस्तत्र साकर्यम् । श्राद्धस्य गौणतदुभय-

## चतुर्थपादे कारकसंज्ञाहिकम् । ३ । ८४७

रूपत्वात् ।

वस्तुतः श्राद्धस्य यागत्वमेव । पित्रादिस्वत्वाजनकत्वात् ।  
ब्राह्मणस्वत्वमपि सार्वत्रिकम् । ब्राह्मणासंभवेऽपि श्राद्धोक्तेः ।  
“पिण्डास्तु गोजविप्रेभ्य” इत्यादिना अन्यत्रापि तत्प्रतिपत्त्युक्तेः ।

विष्णु यजत इत्यादौ द्वितीयार्थ उद्देश्यत्वं तच्च तस्येदमित्या-  
रोपज्ञानविषयत्वम् । देवताचैतन्यपक्षे तु देवतायाः स्वत्वोप-  
गमात् दानत्वव्याप्यं यागत्वं, तद्व्याप्यं होमत्वमिति बोध्यम् ।  
देवपूजादिकमपि याग एव । अत एव संसृष्टिस्थलेऽसाधारणस्व-  
त्वनाशोत्तरं साधारणस्वत्वोत्पादात्तत्र दानलक्षणस्य नातिव्या-  
प्तिः । दानत्वजातेस्तत्रानङ्गीकारात् । परमात्रस्वत्वानुकूलत्वेन  
विशेषणान्न तथेति केचित् ।

सत्येव पूर्वस्वत्वे तत्र परस्वत्वोत्पत्तिमात्रम् । नच स्वत्वव-  
ति कथं परस्वत्वोत्पत्तिः । इच्छाया उत्तेजकत्वादित्यन्ये ।

अदृष्टजनकत्वविशेषणात्तन्निरास इत्यपरे ।

मिश्रास्तु देवतोद्देश्यकद्रव्यत्यागरूपं यागलक्षणं देवतायै  
दानेऽतिव्याप्तम् । तथापि दाने देवतास्वत्वमुद्देश्यं न तु यागे ।  
अत एव पूजारूपयागद्रव्यं गन्धपुष्पादि सर्वदेशीयाः शिष्टा उप-  
युज्यन्ते, न तु देवतायै दत्तं गृहालङ्कारणादिकमित्याहुः ।

उद्धारकृतस्तु नैतद्युक्तम् । देवताचैतन्यपक्षेऽपि तासा-  
मनुमत्यभावाच्च संप्रदानत्वम् । तदभावे च कथं दानं,  
तद्विना च कथं स्वत्वं, अन्यथा यागेऽपि स्वत्वोत्पत्त्यापत्तेः ।  
नचानुत्पन्नमेव स्वत्वमुद्देश्यत्वमात्रेण व्यावर्तकम् । तदुद्देश्यत्वे  
मानाभावात् । नच ददातिप्रयोगो मानम् । श्राद्धेऽपि  
श्राद्धं दद्यादिति बहुशः प्रयोगात् । नच श्राद्धमपि दानम् ।  
सकलसंप्रदायविरोधात् । देवस्वव्यवहास्तु उद्देश्यतामात्रेण ।

## ८४८ व्याकरणसिद्धान्तसुधानिधौ प्रथमाध्याये

गृहालङ्कारणदीनामनुपयोगः ।

हृदि रूपं मुखे नाम नैवेद्यमुदरे हरेः ।

पादोदकं च निर्माल्यं मस्तके यस्य सोऽच्युतः ॥

इत्यादिवत् प्रतिपत्तित्राक्याभावात् ।

न च—

अपि दीपावलोकं मे नोपयुज्यान्निवेदितम् ।

इति भगवद्भवनविरोधः । तस्यासाधारणस्थावरविषयतया राग-  
प्राप्तभोजनविषयतया व्यवस्थापनात् । अथवाऽन्यस्मै निवेदितं  
तस्मै नोपयुज्यान्निवेदयेत् इत्यर्थः ।

पित्रन्यदेवतोच्छिष्टं विष्णवे यः प्रयच्छति ।

इत्यादिनिन्दावलात् । वस्तुतो दाने मन्त्राभावात् देव-  
तात्वमिति न यागत्वम् । एवं च ददातिप्रयोगेऽपि यत्र श्रा-  
द्धादौ मन्त्रः, स एव यागो नान्य इति । अतएव स्वीकारः स  
श्रुतिवक्त्रे दाने कारणं, नानृतिवक्त्रे । अत एवोत्सर्गे ददा-  
तिमुख्य एवेसाहुः । इत्यास्तां विस्तरः ।

इदं च सप्तविधमित्युक्तं वाक्यपदीये ।

निर्वर्त्य च विकार्य च प्राप्यं चेति त्रिधा मतम् ।

तच्चेप्सिततमं कर्म चतुर्थाऽन्यत्तु कल्पितम् ॥

औदासीन्येन यत्प्राप्यं यच्च कर्तुरनीप्सितम् ।

सम्मान्तरैरनाख्यातं यद्यच्चाप्यन्यपूर्वकम् ॥

इति । आद्यानां त्रयाणां लक्षणमप्युक्तम् ।

सती वा विद्यमाना वा प्रकृतिः परिणामिनी ।

यस्य नाश्रीयते तस्य निर्वर्त्यत्वं प्रचक्षते ॥

प्रकृतेस्तु विवक्षाया विकार्यं कौश्रिदन्वया ।

निर्वर्त्य च विकार्यं च कर्म शास्त्रे प्रदर्शितम् ॥

यदसज्जायते सद्रा जन्मना यत्प्रकाशते ।  
तन्निर्वर्त्य विकार्यं तु द्वेषा कर्म व्यवस्थितम् ॥  
प्रकृत्युच्छेदसभूतं किञ्चित्काष्ठादिभ्यस्त्ववत् ।  
किञ्चिद् गुणान्तरोत्पत्त्या सुवर्णादिविकारवत् ॥  
क्रियाकृतविशेषाणां सिद्धिर्यत्र न गम्यते ।  
दर्शनादनुमानाद्वा तत्प्राप्यमिति कथ्यते ॥

अयमर्थः । घटं करोतीत्यत्र सत्यपि घटस्य प्रकृतिर्न परि-  
णामित्वेन विवक्षितेति निर्वर्त्यम् । भस्म करोतीत्यत्रापि का-  
ष्ठादिरूपप्रकृतेराविद्यमानाया आविवक्षायां, तथैवोक्तप्रकृतेः परि-  
णामित्वाविवक्षायां तु विकार्यतैवेति केचिद् ।

अन्ये त्वाहुः । घटं करोतीति निर्वर्त्यमेव । घटादिकं  
चासदेवोत्पद्यत इति तार्किकादयः ।  
सदिति तु साख्यादयः । तदुक्तं तत्रैव ।

उत्पत्तेः मागसद्भादो बुद्ध्यवस्थानिवन्धनः ।  
अविशिष्टः सताऽन्येन कर्त्रा भवति जन्मनः ॥  
कारणं कार्यभावेन यदा वा व्यवतिष्ठते ।  
कार्यशब्दं तदा लब्ध्वा कार्यरूपेण जायते ॥  
यथाऽहेः कुण्डलीभावो व्यग्राणां वा समग्रता ।  
तथैव जन्यरूपत्वं सतामेके प्रचक्षते ॥

आद्यश्लोको ऽसत्कार्यवादे घटादीनां कथं जन्मकर्तृत्वमिति  
शङ्कासमाधानार्थः । बुद्धिकल्पितसत्तामादाय शब्दप्रयोगोपयुक्तं  
कर्तृत्वम् । तत्र कार्याव्यवहितप्राक्काले वृत्तित्वस्यानुपयुक्तत्वात् ।  
कारणत्वं तु स्वस्य स्वं प्रति नाङ्गीक्रियते एव । यत्रोक्तापेक्षा  
स्यात् । उत्पत्तावपि घटप्रागभावस्यैव निमित्तत्वात् । सत्कार्यवादे  
ऽपि वेदान्ताद्यभिमतं येन रूपेणोत्पत्तिस्तद्रूपेण पूर्वमसत्त्वात्,

## ८५० व्याकरणसिद्धान्तसुधानिधौ प्रथमाध्याये

कारणरूपेण सत्त्वस्य त्वप्रयोजकत्वादिति तदेदं तर्ह्यव्याकृत-  
मासीदिति वाक्यव्याख्यायां तर्ककौतुहले विस्तरः ।

अन्यद्वयं तु मत्कार्षवादाभिप्रायम् घटो नाशयत्वमापन्नः,  
कटकमेव मुकुटं जातमित्यादिप्रतीत्या पूर्वावस्थाया उत्तरावस्था-  
तादात्म्यानुभवान् पूर्वोत्तरावस्थयोरभेदः । भिन्नकालीनयोरप्य-  
नुभवमाम्यान् प्रतियोगित्यानुयोगित्वत्तादात्म्यस्यापि सम्भ-  
वात् । इदमेव वेदान्तिभिः संस्कारशब्देनाभिधीयते । परन्तु मि-  
थ्यात्वात्माख्यापेक्षया विशेषः ।

प्रकृतमनुसरामः । विकार्यं द्वेषा । प्रकृतिभूतस्यात्मन उच्छेदे  
संभूतं प्राप्तम् । काष्ठं भस्म करोतीति । गुणान्तरोत्पत्त्या सुवर्णं  
कुण्डलं करोतीति । भस्मदशायां न काष्ठत्वप्रत्ययः, कुण्डलदशायां  
तु सुवर्णत्वप्रत्ययो ऽस्तीति विशेषः । अत्र काष्ठमुवर्णयोः परिणा-  
मित्वविवक्षाविवक्षयोरपि भस्मकुण्डलयोर्निर्वर्त्यतैव । काष्ठसुवर्ण-  
योस्तु विकार्यत्वमेवेति बोध्यम् । नच क्रियाजन्यफलानाश्रयस्य  
काष्ठस्य कथं कर्मत्वमिति वाच्यम् । प्रकृतिविकृत्योर्निरूढयाऽभे-  
दविवक्षया तथात्वात् । काष्ठानि विकुर्वन् भस्म करोतीत्यर्थाद्वा ।  
तण्डुलान् विह्लेदयन्नोदनं निर्वर्तयतीतिवत् । व्युत्पादितं चेदं  
व्यर्थः पचिरित्युपक्रम्य भाष्यकारैरिति ग्रन्थकृतः । प्राप्यं रूपं  
पश्यतीति । आवरणभङ्गस्य विषयत्वस्य वा क्रियाकृतविशेषस्य  
प्रतिपत्तुगम्यत्वेऽपि तदतिरिक्तागम्यत्वम् । औदासीन्येन ग्रामं  
गच्छन् तृणं स्पृशति । अनीप्सितं विषं भुङ्के । संज्ञान्तरैरन्ता-  
ख्यातमकृथिनं गां दोग्धिं पयः । अन्यपूर्वकं संज्ञान्तरप्रमङ्गे वि-  
हितकर्मसंज्ञाकम् । क्रूरमभिक्रुध्यतीत्यादि ।

नैयायिकास्तु संयोगादिक्रियाफलशालिं प्राप्यं ग्रामादि ।

## चतुर्थपादे कारकसंज्ञाहिकम् । ३ । .८५१

हृतम् । तत्र हि काष्ठपदं तदवयवपरम् । तस्य सत-एव भस्मा-  
दिभवनरूपावस्थान्तरप्राप्तेः । न च क्रिया यत्कर्मनाशकं फलं  
जनयति तद्विकार्यम् । काष्ठं लुनातीत्यत्र काष्ठमिति वाच्यम् । तत्र  
लक्षणया काष्ठावयवस्य कर्तव्या क्रियायास्तन्नाशकत्वाभावात् ।  
तत्र हि काष्ठपदस्य तदवयवः, लुनातेरारम्भकसंयोगविरोधिविभाग-  
हेतुक्रियानुकूलव्यापारो ऽर्थ इति काष्ठावयववृत्तितादृशविभागहेतु  
क्रियानुकूलव्यापारानुकूलकृतिमानिति शाब्दात् काष्ठावयवस्य  
प्राप्यकर्मत्वैव । अवस्थान्तरप्राप्त्यभावात् । तण्डुल पचतीत्यत्र तण्डुल-  
पदं तदवयवलक्षकम् । पच्यर्थो रूपादिपरावृत्त्यवच्छिन्नतेजःसं-  
योगः । तेन क्रियाजन्यफलशालित्वात् सतो ऽवस्थान्तरप्राप्ते-  
श्चोभयविधं कर्मत्वम् । घटं करोतीत्यादि निर्वर्त्यम् । अत्र कृजः  
फलावच्छिन्नव्यापारबोधकतया गौणं कर्मत्वम् । क्रियानिमित्त-  
त्वाभावाच्च मुख्यं कारकत्वमपि, किन्तु साध्यत्वात् कृतिविष-  
यतया गौणम् । कृज्जसमभिव्याहृतद्वितीयादेरुक्तविषयत्वैवार्थः ।  
अत एव कपालं करोतीति न शक्त्या प्रयोगः । उपादानत्वा-  
ख्यविषयताया एव तत्र सत्त्वात् ।

प्राञ्चस्तु घटपदं कपाले लाक्षणिकम् । तेन क्रियाजन्यघ-  
टात्मकफलशालित्वात् मुख्यमेव कर्मत्वादि । शक्त्या तु कपा-  
लं करोतीति न प्रयोगः । कृज्जसमभिव्याहृतघटादेस्तदवयवे नि-  
रुद्धलाक्षणिकत्वादिसाहुः ।

यत्तु कर्तृकरणकर्माधिकरणविभक्तीनां आश्रय एवार्थः । फ-  
लाश्रयः कर्म, व्यापाराश्रयः कर्ता, कर्तृकर्मन्यतराश्रयो ऽधि-  
करणम् । तत्र फलादेस्न्यलभ्यतया आश्रयमात्रमर्थः । तत्त्व-  
मेवाखण्डशक्तिरूपमवच्छेदकम् । न च चैत्रो ग्रामं गच्छतीत्यादौ चै-  
त्रादेरपि कर्मत्वे द्वितीयापत्तिः । संज्ञान्तरविरहविशिष्टकर्मसंज्ञा-

८५२ व्याकरणसिद्धान्तसुधानिधौ प्रथमाध्याये

या एव द्वितीयाप्रयोजकत्वात् । परया कर्तृसंज्ञया कर्मसंज्ञा-  
बाधात् । एकसंज्ञाधिकारेण समावेशस्याप्यसम्भवादिति तच्चि-  
न्त्यम् । आश्रयमात्रस्य वाच्यत्वे कर्तृसंज्ञापर्यवसानानुपपत्त्या  
तस्याः कर्मसंज्ञाबाधकत्वानुपपत्तेः । नच फलस्याश्रयोपरि  
विशेषणत्वविवक्षायां कर्मसंज्ञा, व्यापारस्य तथात्वे तु कर्तृसंज्ञे-  
ति वाच्यम् । फलाश्रयत्वादेः शाब्दबोधविषयत्वेऽपि कर्तृकर्म-  
न्यतराश्रयत्वस्याधिकरणस्थले शाब्दबोधाविषयत्वात् तत्र नि-  
यामकाभावात् ।

**तथायुक्तं चानीप्सितम् ॥५०॥**

ईप्सिततमवृत्तिक्रियया - युक्तमनीप्सितमपि कर्मसंज्ञम् । चौरा-  
न् पश्यति । अनीप्सितानामपि चौराणां चक्षुःसंयोगबलाद्दर्श-  
नविषयत्वम् ।

**अकथितं च ॥५१॥**

अपादानादिविशेषैरविवक्षितं कारकं कर्मसंज्ञम् । परिगणने  
कर्तव्यम् । नटस्य शृणोतीत्यादावतिप्रसङ्गनिवारणार्थम् । तथा  
च भाष्यम् ।

दुहियाचिरुधिप्रच्छिभिक्षिचिज्जामुपयोगनिमित्तप्रपूर्वविधौ ।  
ब्रुविशासिगुणेन च यत्सचते तदकीर्तितमार्चरितं कविना ॥  
नीकहोर्हरतेश्चापि गत्यर्थानां तथैव च ।  
द्विकर्मकेषु ग्रहणं कर्तव्यमिति निश्चयः ॥

प्रच्छीयत्रानित्यमागमश्चासन्नमिति तुगभावः । इको यणचि-  
सनाद्यन्ता धातव इत्यादौ नुडाद्यभावात् । उपयुज्यते इत्युपयोगो



## चतुर्थपादे कारकसंज्ञाहिकम् । ३ । . ८५३

मुख्यं कर्म क्षीरफलादि तस्य निमित्तं गवादि ५ गां दोग्धि  
पय इत्यत्र हि पयस ईप्सिततमत्वमुपयुज्यमानत्वान्न तु गोः ।  
नच तथायुक्तत्वेन सिद्धिः । तथायुक्तत्वाभावात् । ब्रुविशास्यो-  
गुणेन कर्मणा च यत्सचते सम्बध्यते, क्रियायाः साध्यत्वा-  
त्प्राधान्यं, कारकाणां गुणत्वम् । षच समवाये स्वारितेव । पर-  
स्मैपदेष्वेवैतत्पाठपक्षे षच सेवने इत्यस्यानुदात्तेतो रूपम् । धा-  
तूनामनेकार्थत्वात् । कविना क्रान्तदर्शिना मेधाविना ऽऽचार्येणेति  
यावत् । अकीर्तितमकथितमित्यर्चिरितं व्यवहृतमित्यर्थः । अपा-  
दानाद्यविवक्षायां चैतदित्याह—अपूर्वविधाविति । पूर्वोक्तानामपा-  
दानादिसंज्ञानामविषये इत्यर्थः । नचैवं वक्ष्यमाणयोर्हेतुकर्तृसंज्ञ-  
योर्विषयेऽतिप्रसङ्गः । पूर्वैत्यन्यमात्रस्योपलक्षणात् । नचाकथित-  
मिति निष्ठार्थभूतत्वस्य वक्ष्यमाणो बाधः । तस्याविवक्षितत्वात् ।  
अत एव पराजेरसोढ इत्यादौ पराजेष्यमाणस्याप्यपादानत्वमिति  
सम्प्रदायः । परत्वाद्धेतुकर्तृसंज्ञाभ्यामेतद्बाधः एकसंज्ञाधिकारा-  
दिति नव्याः ।

गत्यर्थानामिति गतिबुद्ध्यादिसूत्रोपात्तानामुपलक्षणम् ।

चकारेण जयस्यादिसङ्ग्रह इति कैयटः । ते च माधवेनोक्ताः ।

जयतेः कर्षतेर्मन्थेर्मुषेर्दण्डयतेः पचेः ।

तारेर्ग्राहेस्तथा मोचेस्त्याजेर्दीपेश्च सङ्ग्रहः ॥

कारिकायां चशब्देन सुधाकरमुखैः कृतः । अथ भिक्षेः  
प्रथगुपादानं व्यर्थम् । दुहादिनिर्देशस्यार्थपरत्वात् । याचिग्रह-  
णेनैव संग्रहात् । नचार्थपरत्वे मानाभावः । अहमपीदमचोद्यं चो-  
द्य इति तद्राजसूत्रे भाष्यनिर्देशात् । पृष्ठिपर्यायतयैव चुदोर्द्धि-  
कर्मकत्वसम्भवात् । अत एव—

“शिलोच्चयोऽपि क्षितिपालमुखैः प्रीत्या तमेवार्थमभाषतेव”-

## ८५४ व्याकरणसिद्धान्तसुधानिधौ प्रथमाध्याये

इति कालिदासादिप्रयोगाः सङ्गच्छन्ते । अत एव त्याजेरपि दुह्यर्थत्वादेव सङ्गठः इति चेदत्राहुः ।

अनुनयार्थोऽत्र याचिः । अविनीतं विनयायानुनयतीति प्र-  
त्ययात् । नच याचेरेव तर्हि ग्रहणमस्त्विति वाच्यम् । अर्थभे-  
दाच्छब्दभेद इति प्रार्थनार्थस्य याचेरिहानुपादानात् । पक्षा-  
न्तरे तु स्पष्टार्थं भिक्षिग्रहणमिति ।

उदाहरणानि । गान्दोग्धि पयः । पौरवं गां याचते । अ-  
विनीतं विनयं याचते । अन्ववरुणद्धि गां व्रजम् । माणवकं प-  
न्थानं पृच्छति । पौरवं गां भिक्षते । वृक्षमवाचिनोति फलानि ।  
पुत्रं ब्रूते धर्म, अनुशास्ति वा । अजा नयति ग्रामम् । वहति भारं  
ग्रामम्, हरति वा । गमयति देवदत्तं ग्राममित्यादि । शतं ज-  
यति देवदत्तम् । कर्षति शाखां ग्रामम् । क्षीरधिं सुधां मथ्नाति ।  
मुष्णाति शतं देवदत्तम् । गर्गान् शतं दण्डयति । तण्डुलानोदनं  
पचति । तारयति कपीन् समुद्रम् । ग्राहयति बटुं वेदम् । त्या-  
जयति कोपं देवदत्तम् । दीपयति शास्त्रार्थं शिष्यान् । नचाजां  
गृहीत्वा ग्रामं नयतीत्यर्थादप्रयुज्यमानग्रहणक्रियापेक्षमेव कर्मत्व-  
मिति वाच्यम् । अजा नीयते ग्राममित्यत्र नयत्युत्तरकर्मप्रत्ययेन  
ग्रहणकर्मणोऽजाया अनभिधानप्रसङ्गात् । “अन्यकर्मेति चेद्  
ब्रूयाद् लादीनामविधिर्भवेद्” इति भाष्योक्तेः । इह ग्राहोद्विकर्मकत्वं  
बहूनामनभिमतं, उक्तस्थले बुध्यर्थत्वादेव तत्संभवात् । अत एव—

“अजिग्रहत्त जनको धनुस्ततः” ।

इति भट्टिप्रयोगं अनेन भगवता त्रिपुरदाहः कृत इति  
बोधितवान् ।

“अयाचितारं नहि देवदेवमद्रिः सुतां ग्राहयितुं शशाङ्कः”

इति कालिदासप्रयोगमुद्राहृत्येन बोधयितुम् ।

## चतुर्थपादे कारकसंज्ञाहिकम् । ३ । . ८५५

तमादौ कुलविद्यानामर्थमर्थविदां वरः ।

पश्चात्पार्थिवकन्यानां पाणिमग्राह्यत्पिता ॥

इति तत्प्रयोग च उत्तरार्धे तेनेति विभक्तिविपरिणामेन  
व्याचख्युः । अत एव ।

“पतद्ग्रहं ग्राहितवान्मलेन सः” इति श्रीहर्षः ।

पचेस्तु द्विकर्मकत्वं “दुहिपच्योर्बहुलं सकर्मकयो”रिति कर्म-  
वत्कर्मणेतिसूत्रगतवार्तिकव्याख्यायां कैयटेन स्फुटीकृतम् । मा-  
धवस्याप्यत्रैवानुमतिः ।

नन्वेतत्कर्मसंज्ञासूत्रे द्वर्थः पचिरिति भाष्यविरुद्धम् । तत्र हि  
विकृतिरुत्पत्तिश्च फलद्वयं व्यापारश्च पच्यर्थः । तथा च वि-  
कृतिशालिनया तण्डुलानामुत्पत्तिमत्तया चौदनस्य कर्मत्वम् ।  
तेन तण्डुलनिष्ठविकृतिरेोदनानिष्ठोत्पत्तेश्चानुकूलो देवदत्तनिष्ठो  
व्यापार इत्यर्थः । तण्डुलान् पचतीत्यत्र तु विकृदयती-  
त्यर्थः । धातुत्वेन पच्युपात्ताया भावनायां पचित्वरूपेण  
पच्युपात्ताया विकृतेः कर्मनयान्नयात् । ओदनं पचती-  
त्यत्र विकृत्य निर्वर्तयतीत्यर्थः । करणत्वेन तदन्वयादिति  
निरूपितम् । द्विकर्मकत्वे तु उक्तप्रयासवैयर्थ्यं स्यात् । मैवम् ।  
मतभेदाभिप्रायत्वात् । एतेनाकथितशब्दो यद्यप्रधानार्थो गृह्यत  
तदा पाणिना कास्यपात्र्या दोग्रि पय इत्यत्र करणाधिकरण-  
योरपि कर्मसंज्ञा स्यात् । नच तयोरनवकाशत्वं पच्यादौ सावका-  
शत्वात् । नच तत्रापि एतत्प्रसङ्गः । दुह्यादिपरिगणनादिनि  
हरदत्तग्रन्थो व्याख्यातः । यत्तु ग्राहेर्द्विकर्मकत्वे जायाप्रतिग्राहित-  
गन्धमाल्यामिति न सिध्येत् । जायया गन्धमाल्यं प्रतिग्राहितं  
येति विग्रहे बहुव्रीहेर्दुर्लभत्वात् । त्रिकतः शेषस्य भाष्ये  
वक्ष्यमाणत्वात् । नच गन्धमाल्ये प्रतिग्राहिने यामिति विग्रहः ।

## ८५६ व्याकरणसिद्धान्तसुधानिधौ प्रथमाध्याये

धेनुरूपप्रयोदयकर्मण एव क्तेनाभिधानात् । “ण्यन्ते कर्तुश्च-  
कर्मण” इति वक्ष्यमाणत्वात् । अत एव—

“भूपालैर्विगतस्पृहा आप धनं विभाः प्रतिग्राहिता”

इति प्रयोगः । प्रतिग्राहिते गन्धमालये ययेति विग्रहे तु  
नानुपपत्तिः । उदरथ इत्यादिवत् । नचापादानाद्यविवक्षाया-  
मेव द्विकर्मकत्वं ताद्विवक्षाया तूक्तविग्रहो भविष्यतीति वाच्यम् ।  
हरतेश्चेति चकारसमुच्चितानां जयत्यादीनामकथितसूत्रविषयत्वे-  
ऽपि तथैव चेति समुच्चितानामणौ कर्तुणौ कर्मताभ्युपगमात् गत्यर्थैः  
साहचर्यात् । अत एव तार्यादयः पृथगेव संगृहीताः । ग्रहणकर्तृ-  
त्वाविवक्षाया प्रयोजकस्य हेतुत्वाभावे णिचो दुर्लभत्वाच्च । नच  
दीपिग्रहणवैयर्थ्यम् । अकर्मकत्वाद्भतिबुद्धीनि सूत्रेणैव सिद्धेरिति  
वान्यम् । ण्यन्ताणिचि तत्सार्थक्यादिति तच्चिन्त्यम् ।

भरतस्तत्र गन्धवान् युधि निर्जित्य केवलम् ।

आतोद्यं ग्राहयामास समत्याजयदायुधम् ।

प्रतिग्राहितशब्दस्य बोधितार्थत्वमङ्गीकृत्य स्वेच्छयाऽन्यत-  
रकर्मणि प्रत्ययोत्तरया जायया बोधिते गन्धमालये यामिति  
विग्रहे तदुपपत्तेः । यद्वा प्रतिग्राहितशब्दे भावे क्तः । जाया-  
या इति षष्ठीसमासः । अर्श आदित्वादच् । जायानिष्ठो यः धे-  
नुकर्तृकस्वीकरणप्रयोजको व्यापारस्तद्विशिष्टे गन्धमालये य-  
स्या इति बहुव्रीहिः । वैशिष्ट्यं चेदं धेनोर्भवतितीच्छाविष-  
यत्वम् । एतेन ।

“स्वक्रीडाहंसमोहग्रहिलशिशुभृशप्रार्थितोन्निद्रचन्द्र”

इति नैषधं व्याख्यातम् । शिशुनिष्ठं उत्कण्ठं यत्प्रार्थनं तद्विषयौ-  
भूत उन्निद्रचन्द्रो यस्या इति तदर्थत्वं । एतेनाप्रधानकर्मणः क्तेना-  
भिधानात् “काकपक्षधरमेत्य याचित” इतिवत् शिशुना उन्निद्रचन्द्र

प्रार्थितेसत्र बहुव्रीहिदौर्लभ्यात्तच्चिन्त्यमिति निरस्तम् ।

इदमिहावधेयम् । विभागानुकूलक्रियानुकूलव्यापारो दुहेः, संयोगानुकूलक्रियानुकूलव्यापारश्च नयतेरर्थः । विभागे गामिस्य, क्रियायां पय इत्यस्यान्वयः । गोवृत्तिविभागानुकूलाया पयोवृत्तिः क्रिया तदनुकूलव्यापारस्य स्तननिष्पीडनादेः, ग्रामवृत्तिसंयोगानुकूलायाऽजावृत्तिः क्रिया तदनुकूलव्यापारस्य च बोधः । साक्षाद्धात्वर्थतावच्छेदकयथोक्तक्रियाशालिनोरजापयसोः कर्मत्वम् । धात्वर्थतावच्छेकतावच्छेदकविभागसंयोगरूपफलान्वितयोस्तु गोग्रामयोस्तदभावादनेन कर्ममज्ञाविधानम् । अत एव द्वयर्थः पचिरिति भाष्येण विकृतिरूपफलान्वयित्वेन तण्डुलानां, उत्पात्तिरूपफलान्वयित्वेन चौदनस्येति द्विकर्मकत्वमुपपादितम् । अत एव पचेरपि चकारेण सङ्ग्रहस्तत्समतः । एतेन पचेर्द्विकर्मकत्वे सङ्गाध्यविरोधशङ्का निरस्ता । यदा तु विभागावधित्वं गोर्विवक्ष्यते, तदा गोः पयो दोग्धीत्यपादानत्वम् । गवावधिकविभागानुकूलपयोवृत्तिक्रियेत्यादिबोधात् । पयःसम्बन्धित्वविवक्षायां तु षष्ठ्येव । गोसम्बन्धि यत्पयस्तन्निष्ठविभागानुलक्रियानुकूलव्यापारस्य बोधात् । स च विभागो गवावधिक एव तात्पर्यवशात्प्रतीयते ।

इदमप्यवधेयम् । लकृत्यक्तखलर्था द्विकर्मकेभ्यो मुख्ये गौणे वा कर्मणीति विवक्षाया व्यवस्थामाह भाष्यकारः ।

प्रधानकर्मण्यारुयेये लादीनाहुर्द्विकर्मणाम् ।

अप्रधाने दुहादीनां ण्यन्ते कर्तुश्च कर्मणः ॥

द्विकर्मपदेनात्र नीवहोर्हरतेश्चैवेति त्रयश्चकारसमुच्चितः कृषिश्च गृह्यते । दुहादिपदेन कारिकोपात्ताश्चकारसमुच्चितानां मध्येऽहेतुमण्यन्ता जिदण्ड्यादयश्च गृह्यन्ते । ण्यन्तपदेन तु गत्या-

## ८५८ व्याकरणसिद्धान्तसुधानिधौ प्रथमाध्याये

दिसूत्रोपात्ताश्चशब्दसमुच्चितास्तार्यादयश्च । तत्र ह्यणौ कर्ता  
णौ कर्म, तस्याभिधाने लादय इत्यर्थः । तत्रापि बुद्धिप्रत्यवसा-  
नार्थशब्दकर्मकेषु गुणकर्मणीति मतान्तरं यद्भाष्यम्—

कथितेऽभिहिते ( )त्वाविधिस्त्व( )मतिर्गुणकर्मणि लादिविधिः सपरे ।  
ध्रुवचोष्टितयुक्तिषु चाप्यगुणे तदनल्पमतेर्ध्वचनं स्मरतेति ॥

अत्राद्यचरणः । प्रधानकर्मणि लादिभिरभिहिते गुणकर्मणि  
षष्ठीत्येकीयमतदूषणपरः । तद्धि प्रागुक्तम् ।

कथिते लादयश्चेत्स्युः षष्ठीं कुर्यात्तदा गुणे ।

कारकं चेद्विजानीयाद्या या मन्येत सा भवेत् ॥

दुह्यते गौः पयः, याच्यते पौरवात्कम्बल इति पूर्वार्धोदाह-  
रणम् । कारकत्वविवक्षाया तु यथास्वं विभक्तयः । दुह्यते गोः  
पयः, याच्यते पौरवात्कम्बल इति । तथा च कथितेति प्रधान-  
कर्मपरम् । तस्मिन्नभिहिते त्वस्या द्वितीयोपेक्षया भिन्नायाः  
षष्ठ्या विधिरिति । त्वस्यान्यस्याचार्यदेशीयस्य मतिर्नत्वाचार्य-  
स्य । अप्रधानकर्मणि द्वितीयादर्शनादित्यर्थः ।

न्याय्यं पक्षमाह । गुणकर्मणीति । सपरे इत्यत्र परशब्दो  
गत्यादिसूत्रपरः । तत्सहिते दुहादौ गुणकर्मणि लादयः । दोहादि-  
प्रवृत्तेः पयआद्यर्थत्वाद्द्वत्वादीनामप्राधान्यम् । तत्र प्रत्ययोत्पत्तिस्तु  
दुग्धाद्यर्थिनः प्रथमं गवादिवैव प्रवृत्तेः । तदुक्तम्—

गुणकर्मणि लादिविधिः पूर्व गुणकर्मणा भवति योगात् ।

मुख्यं कर्मप्रेप्सुर्यस्माद् द्रव्येऽवयवते प्राक् ॥

तस्माच्छुद्धस्य दुहेर्भवति गवा पूर्वमेव सम्बन्धः ॥

गोर्दुहिना पयसस्तु प्राक् तस्माल्लादयस्तस्मिन् ।

---

( ) उभयत्रापि त्वशब्दाऽन्यार्थकः । पूर्वत्र च सर्वनाम्नो वृत्ति-  
मात्र इति पुंवद्भावः ।

चतुर्थपादे कारकसंज्ञाहिकम् । ३ । ८५९

इति । गौर्दुह्यते पयः, दोग्धव्या, दुग्धा, सुदोहा वेत्यादि । प्यन्ते तु प्रयोजकव्यापारस्य शाब्दं प्राधान्यम् । प्यर्थतया तस्य विशेष्यतापन्नत्वात् । प्रयोज्यव्यापारस्य त्वार्थम् । प्रयोजकव्यापारस्य तदर्थत्वात्, अतस्तत्कर्मणोरपि तथात्वम् । अत्र उभयत्रापि पर्यायेण प्रत्ययः । बोध्यते माणवकं धर्मः, माणवको धर्ममिति वा । धृत्रयुक्तयोऽकर्मकाः । पूर्वाचार्यसङ्केतात् । चेष्टिनयुक्तयो गत्यर्थाः । एष्वगुणे प्रयोज्ये कर्मणि लःप्रत्ययः । देवदत्तो ग्रामं गम्यते, गमयितव्यः, गमितः, सुगम इत्यादि । अनल्पमतेराचार्यस्य । तद् द्वितीयतृतीयचरणोपन्यस्तम् । स्मरतेत्यागमाविच्छेदोक्तिः स्वकल्पितत्वनिरामार्था । न च बुद्धिप्रत्यवसानार्थशब्दकर्मण्येषु गुणकर्मण्येव लादिप्रमङ्गः, प्यन्ते कर्तुश्चेत्यस्य परत्वात्सर इत्यनेन बाधादिति वाच्यम् । अपर आहिति प्रायेण मनान्तरप्रतिपत्त्या तत्रापि विकल्पसिद्धेः ।

तदयं संग्रहः ।

मुख्ये हृनीवहकृषां तु गुणे दुहादेर्वाशब्दकर्मकसबुद्ध्य-  
शनार्थकानाम् ।

प्यन्तान्तरस्य किल कर्मणि तु प्रयोज्ये संप्रत्ययं दधति  
लक्तखलर्थकृत्याः ॥

अथ कृद्योगे कर्मणि षष्ठी द्विकर्मकेभ्यः कुत्र कर्म-  
णि स्यादिति चेत् ? अत्र भाष्यम् । उभयथा गोणिकापुत्र  
इति । नेताऽश्वस्य स्रुघ्नं स्रुघ्नस्य वा । अत्र ह्येकेन शब्देन  
भिन्नकक्षयोर्गुणप्रधानयोः कर्मणोरभिधानानुपपत्त्या प्रधानकर्म-  
णोऽभिधानं न्याय्यम् । षष्ठी तु पृथगेव गुणप्रधानाभ्यां द्विती-  
यावद्विधीयते इति आविरोधादुभाभ्यां प्राप्ता प्रधाने नित्या  
भाष्यप्रामाण्याद्वृणकर्मणि वैकाल्यकी ।

## ८६० व्याकरणसिद्धान्तसुधानिधौ प्रथमाध्याये

“कालभावाध्वगन्तव्याः कर्मसंज्ञा ह्यकर्मणाम् ॥

देशश्चाकर्मकाणाम्”इति वक्तव्यम् ।

गन्तव्योऽध्वा ऽध्वगन्तव्यः । निपातनाद्विशेषणस्यापि  
परनिपातः । न च गन्तव्यपदवैयर्थ्यम् । गन्तव्यतया लोके  
प्रसिद्धस्य नियतपरिमाणस्य क्रोशयोजनादेरेव ग्रहणार्थ-  
त्वात् । मासमास्ते, गोदोहमास्ते गोदोहपर्याप्तकालमभिव्याप्य  
तिष्ठतीत्यर्थः । क्रोशमास्ते । कुरुन् स्वपिति । न च  
कालाध्वनोरिति द्वितीयासिद्धेः कर्मसंज्ञावैयर्थ्यम् । गोदाहादेः  
कालोपाधित्वेऽपि कालत्वेनाप्रसिद्धत्वात् । कालाध्वनोस्तु लादि-  
विध्यर्थत्वात् । आस्यते मासः, आसितव्यः, आसितः, स्वा-  
सो वा । एवं शय्यते क्रोश इत्यादि । देशपदं ग्राममुदाय-  
विशेषात्मककुरुषञ्जालादिपरम् । भाष्योदाहरणसामर्थ्यात् ।  
तेनाधिशोड्स्थासामित्यादेर्न वेयर्थ्यमिति कैयटः । यदि तु स-  
कर्मकधात्वन्तरार्थविशिष्ट आसनादौ आस्यादयो वर्तन्ते, तदा-  
पूर्वैर्नैव सिद्धम् । मासमासनेन व्याप्नोतीत्यर्थात् । यद्वक्ष्यति  
प्राकृतमेवेदं कर्म, यथा कटं करोतीति द्वितीये विस्तरः ।

### गतिबुद्धिप्रत्यवसानार्थशब्द-

### कर्मकर्मकाणामणि कर्ता

### स णौ ॥ ५२ ॥

गतिबुद्धिभक्षणार्थानां शब्दकर्मकाणामकर्मकाणां च धा-  
तूनामणौ कर्ता णौ कर्म स्यात् । यद्यपि प्रयोजकव्यापारेण  
प्रयोज्यव्यापारस्वेप्पिततमत्वात्तत्प्रयुक्तकर्मसंज्ञा सिद्धैव, तथापि



चतुर्थपादे कारकसंज्ञाहिकम् । ३ । . ८६१

नियमार्थमिदम् । निजर्थेनाप्यमानस्य यदि भवति तर्हि गत्यर्था-  
दीनामेव नान्येषामिति । तेन पाचमति देवदत्तो यज्ञदत्तेने-  
त्यत्र गुणक्रियाकर्तारि प्रयोज्ये पूर्वपट्टकर्तृसंज्ञाया एवाव-  
स्थानात्तृतीया ।

तदुक्तम्—

गुणक्रियायां स्वातन्त्र्यात्प्रेषणे कर्मतां गतः ।

नियमात्कर्मसंज्ञायाः स्वधर्मेणाभिधीयते ॥

स्वधर्मेण कर्तृप्रत्ययेन तृतीययेति यावत् । गमयति देवदत्तं  
ग्रामं इत्यादि । देवदत्तो ग्रामं गच्छतीति अण्यन्तावस्थाया देवद-  
त्तस्य कर्तृत्वम् । नीवहोः प्रतिषेधः । प्रापणार्थतया विशेषणत्वेन  
गतिप्रतीतिरिति संज्ञाप्रसक्तिः । नाययति वाहयति वा  
भारं देवदत्तेन । बहेरनियन्तृकर्तृकस्यैव प्रतिषेधः । वहन्ति  
वाहाः । वाहयति वाहान् रथिनं सूतः । नियन्तृपदं पशु-  
प्रेरकमात्रपरम् । तेन वाहयति बलीवर्दान् सस्यम् । कालं  
यापयतीत्यादावप्यनेन कर्मत्वम् । या प्रापणे इत्यत्र गतेरेव  
प्रापणपदार्थत्वात् । बुध्यर्थेति ज्ञानसामान्यवाचिनामेव ग्रह-  
णम् । नतु विशेषार्थानां स्मरत्यादीनाम्, श्रुदृशोरुपसंख्यानस्य  
वक्ष्यमाणत्वात् । बोधयति माणवकं धर्मम् । भोजयति, आशयति  
वा माणवकमोदनम् । आदयति, खादयति वान्नं बटुना ।

भक्षेरर्हिसार्थस्य प्रतिषेधः । नच चुरादिप्यन्तत्वादनौ  
कर्तेत्यस्याप्रसिद्धिः । हेतुमाणिजन्ते विधानादणावित्यत्रापि  
संनिधानात्तस्यैव प्रतिषेधात् । हेतुमाणिजन्तत्वाविरहदशायामेत्य-  
र्थादत्रापि प्रसक्तेः । भक्षयत्यन्नं बटुना । अहिसेति किम् । भ-  
क्षयन्ति बलीवर्दाः सस्यम् । भक्षयति बलीवर्दान् सस्यम् क्षे-  
त्रस्थानां यवानां चैतन्याभ्युपगमात् । यवभक्षणे तत्स्वामिनो

## ८६२ व्याकरणसिद्धान्तसुधानिधौ प्रथमाध्याये

वा हिमा । हिमाङ्गे भक्षणे भक्षयतेर्दत्तिस्वीकारात् । शब्दः कर्मकारक येषां ते शब्दकर्मकाः । नतु कर्मपदं क्रियापरम् । प्रत्यवमानशब्दार्थेतिपाठादेव तादृशार्थलाभे कर्मशब्दस्यार्थात्पृथगुपादानसामर्थ्यात् । अध्यापयति पाठयति वा पुत्रं देवदत्तः ।

दृशेष्टोपसंख्यानम् । दर्शयति हरिं भक्तान् । चाक्षुषपरत्वादुच्यर्थत्वेन सिद्धात्रापि तत्र ज्ञानमामान्यनाचिनामेन ग्रहणम्, नतु विशेषराचिनामिति ज्ञापनार्थमुपसंख्यानम् । श्रावयति श्रुतं देवदत्तमिति तु शब्दाक्रियाणामित्यर्थे शृणोतेरप्युपसंख्यानानात् । अन्यथा तु शब्दकर्मकत्वात्सिद्धम् । आद्यं ह्याययति क्रन्दयति वा देवदत्तेनेत्यत्र प्रतिषेधो वाच्यः । पक्षद्वयेऽपि शब्दायनेः प्रतिषेधो वाच्यः । अकर्मकत्वादपि प्रेमाक्तिमत्त्वात् । शब्दस्य कर्मणो धात्वर्थेऽन्तर्भावात् । शब्दाययति देवदत्तेन । अकर्मकपदं अविद्यमानकालाद्यन्यकर्मकपरम् । तेन मासमामयति चैत्रमित्यादि सिद्धम् । देवदत्तेन पाचयतीत्यादौ च न कर्मत्वम् ।

## हृक्क्रोरन्यतरस्याम् ॥५३॥

हारयति कारयति वा कटं भृत्यं भृत्येन वा । नवेति विभाषेति सूत्रे उभयत्र विभाषेयमिति वार्तिकम् । तथाहि—अभ्यवहारयति माणवकपोदनं, माणवकेन वेत्यत्र प्रत्यवसानार्थत्वात्प्राप्ते, विकुर्वते छात्राः, विकारयति छात्रान् छात्रैर्वेत्यत्र त्वप्राप्ते इदमारभ्यते ।

अभिवादिदृशोरात्मनेपदे चेति वक्तव्यम् ।

अभिवादयतेरप्राप्ते दृशेस्तु बुद्ध्यर्थत्वादुपसंख्यानान्ना प्राप्ते

चतुर्थपादे कारकसंज्ञाहिकम् । ३ । .८६३

विभाषेयम् । अभिवदति गुरुं देवदत्तः । अभिज्ञादयने गुरुं  
देवदत्तं देवदत्तेन वा । दर्शयते राजानं भृत्यान् भृत्यैर्वा ।  
परस्मैपदे तु कर्मसंज्ञाविरहपक्षे णेरणाविद्यात्मनेपदम् । तत्पक्षे  
तु णिचश्चेति ।

## स्वतन्त्रः कर्ता ॥५४॥

क्रियाया स्वातन्त्र्येण विवक्षितोऽर्थः कर्तृसंज्ञः स्यात् ।  
स्वातन्त्र्यं च धातूपात्तव्यापाराश्रयत्वम् । तदुक्तं हरिणा—  
धातुनोक्तक्रिये नित्यं कारके कर्तृतेष्यते ।

धातूपात्तफलाश्रये कर्मण्यनिव्याप्तिवारणाय व्यापारेति ।  
पाचयति चैत्रो मेत्रेणेत्तादौ पाकस्य णिजर्थस्य च धातूपात्त-  
व्यापारत्वात्तत्परोभयोः कर्तृत्वम् । चैत्रवृत्तकर्तृत्वस्यैव तिङुपात्त-  
त्वात् तत्रैव संख्यानवय इति तु विशेषः । चैत्रो मैत्र गमयतीत्यत्र  
मैत्रस्य कर्तृत्वेऽपि न तृतीया । कर्मसंज्ञावरोधात् । स्थाली पचती-  
त्यादौ स्थालीनिष्ठव्यापारस्यैव धातूपात्तत्वात्कर्तृत्वम् । तेन चैत्रो  
न पचतीत्यादौ धातूपात्तव्यापाराभावाश्रये चैत्रादौ नाव्याप्तिः ।  
तद्व्यापारस्याभावप्रतियोगित्वेऽपि धात्वर्थत्वात्तत्पायात् । चैत्रवृ-  
त्तित्वेन भासमानत्वस्य लक्षणानन्तर्भावात् ।

यत्तु घटः पटो नेत्यादावन्धोन्याभावप्रतियोगिनि घटादौ  
धात्वर्थाश्रयत्वाभावादव्याप्तिः । नच तत्राध्याहृतभवतिपदस्यो-  
भयतादात्म्यभवनलक्षकतया तादृशभवनमभावप्रतियोगिनि शाब्दे-  
ऽर्थादन्धोन्याभावबोधोपपत्तेस्तदात्मत्वेन भवनस्य चोभयवृत्तित्वा-  
दुभयोः कर्तृत्वोपपत्तिरिति वाच्यम् । द्वयोरपि तिङुपात्तसंख्या-  
त्वापत्त्या घटो न पटाविति प्रयोगानापत्तेः ।

## ८६४ व्याकरणसिद्धान्तसुधानिधौ प्रथमाध्याये

एतेन घटो न पट इत्यत्र घटपदं घटप्रतियोगिकान्योन्याभावव-  
ल्लक्षकं, नञ्पदं तात्पर्यग्राहकं अतश्चोभयोरपि शुक्लो घटः, अघटः  
पट इतिवत् पाक्षिकाभेदसम्बन्धमादाय विशेष्यविशेषणभावेन  
वाऽध्याहृतक्रियायामेवान्वय इत्यपास्तम् । घटो नश्यतीत्यादौ कथ-  
मपि कर्तृत्वानुपपत्तेश्चेति ।

तदसत् । अन्योन्याभावप्रतियोगिनः कर्तृत्वविरहात् ।  
साधुत्वप्रयोजकप्रथमायाः प्रथमातिक्रमे कारणाभाव एव प्र-  
योजक इत्यस्य स्वयमप्यङ्गीकारात् । यदपि यद्धात्वर्थावच्छि-  
न्नलिङ्गानन्वयिपदोपस्थाप्यार्थाश्रयत्वं यस्य तस्य तत्कर्तृत्वं, प-  
च्यते चैत्रेण, पचाति चैत्र इत्यादौ चैत्रादेर्धात्वर्थावच्छिन्नकृत्या-  
श्रयत्वात् कर्मणि लकारेणापि कृतेरुक्तेः । घटो भवतीत्यादौ  
चारुयातेनाश्रयत्वस्य, नश्यतीत्यादौ च प्रतियोगित्वस्य लक्षणात् ।  
अवच्छिन्नत्वं च स्वरूपविशेषो न तु जनकत्वाद्येव । तेन प्रतियोगि-  
त्वादेर्नाशाद्यजनकत्वेऽपि न क्षतिः । चैत्रः पाचकः, पक्तेत्यादौ  
कृतप्रत्ययेन पाकानुकूलकृतेर्लिङ्गानन्वयिन्या उक्तत्वात् । चैत्रस्य  
पाक इत्यादिघञन्ते घञाग्न्यर्थस्य लिङ्गान्वयेऽपि धातुना लक्ष्यस्य  
पाकावच्छिन्नव्यापारस्य लिङ्गानन्वयान्नाव्याप्तिः । यद्वा घञादिना  
कृतेर्लक्षणया शक्त्या च पाकस्योक्तिः । कुतौ च चैत्रस्यान्व-  
यात्कर्तृत्वम् । शेषे षष्ठीत्वाद्वा कर्तृत्वाभावेऽपि न क्षतिरित्यादि ।

तदप्यसत् । कृदुक्तकृतेर्लिङ्गानन्वयित्वे प्रमाणाभावात् । चैत्रः  
पक्ता, मित्रा पक्त्रीत्यादिदर्शनात् । नच तल्लिङ्गमाश्रयवृत्त्येव, नतु  
कृतिवृत्ति कृत्यादिपदे एव कृतेः स्त्रीत्वादिप्रत्ययादिति वाच्यम् ।  
तथापि कृतेः पृथग्घञर्थन्वे कृतेर्न लिङ्गान्वय इति दुर्वचत्वात् ।  
पाकानुकूलकृतिसाध्यः पाक इत्यस्य च सिद्धभावापन्नभावो घ-  
ञाग्न्यर्थ इति सिद्धान्तविरुद्धत्वात् । शेषषष्ठ्याश्च चैत्रपाक इ-

चतुर्थपादे कारकसंज्ञाह्निकम् । ३ । ८४५

त्यादौ कृदुत्तरपदप्रकृतिस्वरानुषणस्यैव दृष्टत्वात् इति द्वितीये  
प्रपञ्चयिष्यामः ।

यदपि घटो न पटाविसत्राध्याहृतभवसादेः प्रतियोगित्वा-  
श्रयत्वोभयलक्षकत्वम् । घटपटसम्बन्धिनी यथाक्रमं अन्योन्या-  
भावीये विद्यमानत्वसम्बन्धिनी प्रतियोगित्वाश्रयत्वे इति धीः ।  
अनुयोगिवृत्तिसंख्यावचनमेवाख्याते भवति, नतु प्रतियोगिवृत्ति-  
संख्यावचनमपीति नियमोऽप्यनुभवानुमारात्कल्प्यः । यद्वा  
घटो न भवति पटौ न भवत इति क्रियाद्वयाध्याहारः । नञ्-  
पदं द्योतकम् । एकघटवृत्तिभवनश्रयत्वं पटद्वयवृत्तिभवनश्रयत्व-  
प्रतियोगिकान्योन्याभाववदिति बोधः । द्वयोराख्यातयोः  
पश्य मृगो धावतीतिवत्त्वप्रतियोगिकान्योन्याभाववत्त्वसंसर्गेणा-  
न्वयः । घटपटयोर्भेदानुभवश्च मानस इति ।

तदप्यसत् । घटो न घट इत्यस्याप्यापत्तेः । घटत्वावच्छि-  
न्नत्वमेव प्रतियोगित्वे घटस्य सम्बन्ध इति चेत् न । घटस्य  
पटान्यवृत्त्यन्योन्याभावप्रतियोगित्वं, पटस्य घटत्वान्यवर्मावच्छि-  
न्नप्रतियोगिताकान्योन्याभावाश्रयत्वमादायापि उक्तधीपर्यवसान-  
सम्भवात् । यस्याश्रयत्वं तद्वृत्तिरेवान्योन्याभावो बुध्यते इत्या-  
दिनियमकल्पनेऽपि शाब्देन घटः पटो न वेति संशयनिवृत्त्या-  
दिकं न स्यात् । एकवाक्यत्वानुभवविरोधश्च ।

एतेन यद्वैतपास्तम् । घटपटयोर्भेदानुभवस्य शाब्देत्वा-  
च्चेति तिष्ठतु तावत् ।

तार्किकमाञ्चस्तु इतरकारकाप्रयोज्यत्वे सन्नि कारकान्तर-  
प्रयोजकत्वं कर्तृत्वम् । सत्यन्तं कुठारादिवारणाय । पुरुषादि-  
जन्यसंयोगादिव्यापारविशिष्टत्वेन तत्प्रयोज्यत्वादित्याहुः ।

तच्चिन्त्यम् । ईश्वरप्रयोज्यानां जीवानां कर्तृत्वानापत्तेः ।

## ८६६ व्याकरणसिद्धान्तमुधानिधौ प्रथमाध्याये

दण्डजन्यसंप्रयोगादिविशिष्टत्वेन दण्डादिप्रयोज्यत्वे कुलालादा-  
वव्याप्तेश्च ।

नव्यास्तु तत्क्रियानुकूलकृतिमत्त्वं तत्क्रियाकर्तृत्वम् ।  
काष्ठे पाकानुकूलव्यापारवत्त्वप्रतिस्पन्दनेऽपि कर्तृपदाप्रयोगा-  
त् । कृताकृतविभागेनेत्याचार्योक्तरीत्या यन्नशक्तिमता तृ-  
जन्तेन कृधातुना व्युत्पन्नकर्तृपदस्य यन्नाश्रयबोधकत्वा-  
च्च । अचेतने तत्प्रयोगस्य गौणत्वात् । गुरुतरभारोत्तोल-  
नक्रियाविषयंकयन्नमत्त्वेऽपि तदनिष्पत्तौ तत्क्रियाकर्तृत्वव्यवहा-  
रविरहात् विषयकत्वं विहायानुकूलत्वमुपात्तम् । यदि त्वन्यावि-  
षया तदनुकूलां कृतिमादायाऽपि न तत्कर्तृत्वम्, अत एव  
मत्तो भूत नतु मया कृतमिति तत्र व्यवहार इति नान्तरीयक-  
कृतिसाध्यपिष्टगन्धस्थशर्करादिभोजने चैत्रस्य न कर्तृत्वम्, तदा  
विषयकत्वमपि निवेश्यम् । तच्च साध्यत्वेन । तेन यागादिक्लृतेर्ह-  
देश्यत्वाख्यनिषयतया स्वर्गादौ सत्त्वेऽपि न यागादिकर्तुः स्वर्गा-  
दिकर्तृत्वम् । ईश्वरः पचतीतीष्टमेव । अन्यथा तु कार्यत्वानव-  
च्छिन्नजन्यतानिर्वापतमसाधारणमनुकूलत्वं निवेश्यमित्याहुः ।

## तत्प्रयोजको हेतुश्च ॥५५॥

तस्य कर्तुः प्रयोजको हेतुमज्ञः, चात्कर्तृमंज्ञश्च । कुर्वन्त  
प्रेरयति कारयति हरिः । हेतुमंज्ञया तद्व्यापारे हेतुमति चेति णि-  
च् । कर्तृत्वात् कर्तरि लकारः । न च प्रयोज्यस्य स्वातन्त्र्या-  
भावात्कथं कर्तृत्वमिति वाच्यम् । प्रयोजकमन्त्रिधानेऽपि स्वव्या-  
पारे स्वातन्त्र्यानपायात् । अत एव कुर्वन्तपि प्रयोज्ये प्रयोजकः  
कारयतीति व्यपदेश इति भाष्ये स्पष्टम् ।

इति श्रीसिद्धान्तमुधानिधौ प्रथमस्य चतुर्थे तृतीयमाह्निकम् ।

चतुर्थपादे निपातादिसंज्ञाहिकम् । ४ । ६७

## प्राग्ग्रीश्वरान्निपाताः ॥ ५६ ॥

प्रागिति तन्त्रावृत्त्यन्यतरेण द्विरन्येति । अधिग्रीश्वरे इत्यत्र  
ग्रीश्वरपदात्माक् प्राङ् निपाता इत्यधिकारः । तस्य ह्यवधित्वे  
पूर्वं निपातसंज्ञाः सन्तः पश्चाद् गत्युपसर्गसंज्ञाः, इति सज्ञासमावे-  
शसिद्धिः । अन्यथा पर्यायः स्यात् । तन्त्रादौ ज्ञापकं तु प्रा-  
ग्रग्रहणमेव । पञ्चम्यैव दिक्शब्दाक्षेपसम्भवात् । नच परशब्दा-  
क्षेपापत्तिः । चादमोऽसत्त्वे, प्रादय इत्येतयोर्विधेयालाभेनानन्वयाप-  
त्तेः । रेफविशिष्टग्रहणं तु व्याप्तिन्यायेन ईश्वरे तामुक्तमुनावि-  
त्यत्रत्यस्यावधित्ववारणार्थम् । नच कुन्मेजन्त इति ज्ञापका-  
व्याप्तिन्यायबाधः । तेन से-कभेनूपभृतीनां णमुल्लुतुमुनोश्च  
निपातत्वादेवाव्ययसंज्ञासिद्धौ पुनस्तद्विधानं व्यर्थं स्यादिति वा-  
च्यम् । कृत्यार्थं तत्रैकेनित्यादेरेजन्तस्य खमुजादेश्च मान्तस्य त-  
त्संज्ञार्थत्वेन तत्तमार्थक्योपपत्तेः । तस्य ईश्वरे तामुक्तमुनावि-  
त्युत्तरं पठ्यमानत्वात् । अथाव्ययीभावनस्याव्ययसंज्ञाविधानं  
व्याप्तिन्यायबाधकं व्याप्त्याश्रयणेऽव्ययीभावस्यापि निपातत्वा-  
दव्ययसंज्ञासिद्धेः, इति चेन्न । समामाना मध्येऽव्ययीभाव एवा-  
व्ययसज्ञ इति नियमार्थत्वेनोपपत्तेः ।

ननु प्रत्यासत्तिवशादधिग्रीश्वर इत्यत्रत्य एवेश्वरशब्दो ग्रही-  
ष्यते अत एव कपिञ्जलानालभेतेत्यत्र प्रथमोपस्थित्या त्रयं एवा-  
लभ्यन्ते । आ वनान्तादा उदकान्तात्प्रियं पन्थानमनुव्रजेदित्य-  
त्रापि प्रथमस्यैव वनान्तादेर्ग्रहणात्, इति चेन्न । स्नेहा-  
दिना द्वितीयादेरपि वनान्तादेर्ग्रहणात् । कपिञ्जलस्थले तु चतु-  
रादौ न हि स्यात्सर्वा भूतानि इति निषेधस्य बाधकत्वात् । अत्र  
च द्वितीयेश्वरग्रहणे बाधकाभावात् । नचैवं न लोकाव्ययेति सू-

## चतुर्थपादे निपातादिसंज्ञाहिकम् । ४ । ८६९

समुदायस्य सत्वभेदाश्रयत्वादतिप्रसङ्गः स्यात् । अन्गुथा प्रयो-  
जनं सर्वनामाव्ययसंज्ञायामित्युक्तरीत्या स्तराद्यन्तस्य परमोच्चैरि-  
त्यादेरिव तदन्तविधिना विप्रशब्दस्याप्यव्ययसंज्ञा स्यात् अव्यय-  
संज्ञाया निपातस्य विशेष्यतया तदन्तविधेः सुलभत्वात् । ततश्च  
सुपो लुक् स्यात् । विप्रकम्बल इत्यत्र च निपातान्तस्य पूर्व-  
पदप्रकृतिस्वरः स्यात् ।

अथ चादयः । च वा इ अह एव एवं नूनं शश्वत् युगपत्  
भूयस् कूपत् सूपत् इमौ प्रश्नवितर्कप्रशंसासु । कुविदिति भूर्यर्थे  
योगप्रशंसास्तिभावेषु । नेदिति शङ्कायाम् । नेज्जिह्वायन्तो नरकं  
पताम । निपातसमुदायश्चायम् । नेदेवमायुनजन्नत्र देवा इति  
पदद्वयपाठात् । निमातैर्यद्यदीति निघातनिषेधः । प्रतिषेधविचा-  
रसमुच्चयेष्वयमिति शाकटायनः । चोदित्यापत्तौ । चण् तदर्थे ।  
समुच्चयादौ त्वननुबन्धः क्वचित् । यत्र नह निश्चितनिषेधे ।  
हन्त हर्षेऽनुकम्पायां च “हन्त हन्त महतामुदारता” । “हन्त हताः  
पक्षिकगेहिन्यः” । माकिर्माकीम् एतौ निषेधे । माकिर्नेशन् । मा-  
कीं रिषत् । न किं सम्भावितनिषेधे । रेफान्तोऽपि । ससमिद्धा-  
न किरन्यस्त्वावान् । माङ् निषेधे । माङित्यत्र विशेषणार्थो  
ङकारः । मा भवतु मा भविष्यतीत्यादौ निरनुबन्धः । नञ् तथा ।  
जकारो नलोपो नञ् इति विशेषणार्थः । नस्येत्युक्ते पामन-  
पुत्र इत्यादावतिप्रसङ्गात् । नच स्त्रैणपुत्रेऽतिप्रसङ्गवारिणाय  
अलुगुत्तरपदे इति उत्तरपदाक्षिप्तेन पूर्वपदेन नञो विशेषण-  
स्यावश्यकत्वात्तत् एव पामनपुत्रेऽपि नातिप्रसङ्ग इति वा-  
च्यम् । अनन्यार्थाजित्वस्य निपातस्यैव ग्रहणं न तु वृद्ध्यर्थत्वेनो-  
पक्षीणजकारस्य तद्धितस्यापीति सम्भवात्, इति प्राञ्चः । नैकनी-  
वृतेत्यादौ नकारेण सह सह सुपेति समासेऽतिप्रसङ्गवार-



## ८७० व्याकरणसिद्धान्तसुधानिधौ प्रथमाध्याये

णाय वित्प्रभावश्चकमिति नव्याः । यावत् तावत् त्वै न्वै एतौ  
वितर्के । श्रौपद् वौषट् स्महा वषट् स्वधा ॐ तथा हिरूक् खलु  
किल अथ सुष्ठु आदहेति हिंसोपक्रमकुत्पनेषु । “आदह स्वधा  
मनु” इत्यत्र आदिति पृथक्पदपाठः ।

उपसर्गविभक्तिस्वरप्रतिरूपकाश्च ।

अवदत्तं विदत्तं च प्रदत्तं चादिकर्मणि ।

सुदत्तमनुदत्तं च निदत्तमिति चेष्ट्यते ॥

उपसर्गत्वाभावादच उपसर्गादिति तत्त्वाभावः । अहं, शुभं,  
अहंयुः शभयुः, चिरेण, अन्तरेण, चिराय, चिरात्, अ-  
कस्मात् चिरस्य मम । ममत्वं गतराज्यस्य । वेलायां मात्रायां ।  
वामिति युवामिदर्थे । गेये केन विनीतौ वाम । ते मे शब्दौ  
त्वया मयेत्यर्थे इति वामनः । तिङन्तप्रतिरूपकाणि यथा  
आह आस इत्यादि । स्त्ररास्तु सम्बोधनभर्त्सनानुक्म्पापाद-  
पूरणप्रतिषेधेषु यथासम्भवं बोध्याः । अ अपेहि । आ एवं  
मन्यसे, इ इन्द्र पश्य, ई ईशः, उ उत्तिष्ठ, ऊ ऊषरे बीजं  
वपति, ए इतो भव, ओ श्रावय, ऋ ऋ लृ ए औ एते  
मन्त्रस्तोमाः । पथु सम्पगर्थे । लोभं नयन्ति पथु मन्यमा-  
नाः । शुक्रं शौध्वे । यथाकथाचेत्यनादरे । पाट्, प्याट्,  
अङ्ग, है, हे, भो, अये, इत्याद्याः सम्बोधने । घेति हिं-  
साप्रार्तिलोम्पपादपूरणेषु । विषु नानार्थे, एकपदे अकस्मादर्थे ।

अयमेकपदे तथा वियोगः प्रियया चोपनतः सुदुःसहो मे ॥

नववारिधरोदयादहोभिर्भवितव्यं च विनातपत्ररम्यैः ॥ १ ॥

पुत्र कुत्मायाम् । कुत्सितमवयवं छादयति पुच्छं, उपत्य-  
यः । लान्तमिति शाकटायनः, कुत्सितं कर्त्तुं गच्छति-  
पुलकसः । अस्मि इत्यहमर्थे ।

चतुर्थपादे निपातादिसंज्ञाहिकम् । ४ । ८७१

“अन्यत्र यूयं कुसुमावचायं कुरुध्वमत्रास्मि करोमि सख्यः” ।

आत इति इतोऽपीत्यर्थे ।

“आतस्त्वां प्रति कोपनस्य तरलः शापोदकं दक्षिणः” ॥

प्रागेवेति सुतरामित्यर्थे इति वर्धमानादयः । आकृतिगणो-  
ऽयम् ।

**प्रादयः ॥ ५८ ॥**

निपातसंज्ञाः नतु द्रव्ये । प्र परा अप सम् अनु अव निम्  
दुर् वि आङ् निः अधि अपि अति सु उव अभि प्रति परि उप ।  
निसस्तपतावनामेवने इति निर्देशात्, निः कृतं दुः कृतमित्यत्र  
इदुदुपधस्याप्रत्ययस्य सकारस्येति भाष्याच्च निम् दुम् इति सा-  
न्तौ इति वृत्तिः । निरः कुषः, सुदुरीऽधिकरणे इति निर्देशा-  
द्रेफान्तावपीति हरदत्तः । अद्रव्ये एकम् । विः पक्षी । पराः  
सेनाः । योगविभागस्तु निपातसंज्ञासमावेशार्थः । प्रादयः उप-  
सर्गाः क्रियायोगे इति योगैक्ये क्रियायोगाभावे निपातसंज्ञा न-  
स्यात् । ततश्च प्रगत आचार्यः प्राचार्य इत्यत्राव्ययपूर्वपदप्रकृ-  
तिस्वरो न स्यात् ।

**॥ उपसर्गाः क्रियायोगे ॥ ५९ ॥**

प्रादय इत्यनुवृत्तमुद्देश्यसमर्पकम् ।

**॥ गतिश्च ॥ ६० ॥**

प्रादयो गतिसंज्ञाः क्रियायोगे । पुँल्लिङ्गोऽयं संज्ञाशब्दः ।  
गतिरनन्तर इति ज्ञापकात् । अत एवायमव्युत्पन्नः । यद्वा क्ति-  
जन्तोऽयम् । निर्देशसामर्थ्यान्न क्तिचि दीर्घश्चास्येत्यस्य न प्रवृ-

## ८७२ व्याकरणसिद्धान्तसुभानिधौ प्रथमाध्याये

त्तिः । चकार उपसर्गसंज्ञासमुच्चयार्थः । तेन प्रणयमित्यादौ  
उपसर्गत्वाणत्वम् । गतिकारकेति कृदन्तत्पठतिस्वरः । योग-  
ग्रहणं यत्क्रियायुक्ताः प्रादयस्त प्रत्येव गत्युपसर्गसंज्ञा इत्येतद-  
र्थम् । तेन प्रष्टुं कृत् प्रकृत्यस्य गतिरनन्तर इति स्वरो न ।  
कृतशब्दं प्रत्यगतित्वात् । तदर्थविशेषकत्वे तु भवत्येव ।

उपसर्गसंज्ञायां मरुच्छब्दस्योपमख्यानम् मरुत्तः । अजन्त-  
त्वाभावेऽप्यच उपसर्गादिनि तत्त्वम् । नच किरङ् प्रयोजनं स्या-  
दिति वाच्यम् । अनभिधानादेव तदनुत्पत्तेः । न च मरुन्नयती-  
त्यत्र णत्वापत्तिः । तत्तां प्रत्येवोपसर्गसंज्ञे मर्यादा । निपातसंज्ञा  
तु नास्त्यस्य । मरुत्तशब्दस्याद्युदात्तत्वापत्तेः । सिद्धान्ते तु तृतीया  
कर्मणीति पूर्वपदप्रवृत्तिस्वरे कृते मर्यादात्तत्वम् । मरुच्छब्द-  
स्यान्तोदात्तत्वात् । नचोपसर्गाश्चाभिवर्जगित्याद्युदात्तत्वत्वादव-  
स्थयम् । निपातत्वादव तत्सिद्धो अपेः प्रतिषेधमात्रं तत्सूत्रार्थ  
इति हरदत्तादिभिरुक्तत्वात् । अत एव नाभेरित्येव वाच्यम् ।  
यद्वा एवमादिष्वभिः पठनीयः ।

तत्पूर्वमरुभ्यामिति प्रकारान्तरेणापि मरुत्तशब्दो व्युत्पाद-  
यिष्यते । तत्र पिच्रमेव, निच्रपाठस्तु ग्रामादिकः । अत्रत्यकैय-  
टादिविरोधात् । नचैव पर्वताश्चिन्महि तृद्धौ विभायेत्यत्र पर्वत-  
शब्दस्याद्युदात्तत्वानुपपत्तिः । नाव्विषयस्येति पर्वशब्दस्याद्युदात्त-  
त्वात् । अरुच्छब्दस्याङ्गविधावुपमख्यानम् । अद्वा । भिदादौ अ-  
द्वाशब्दो न पठनीयः । गतिमज्ञायां कारिकाशब्दस्योपमखया-  
नम् । कारिकाकृत्य । कुपीति समासः । समामेऽनञ्पूर्वोक्त क्तो-  
ल्यवादेशः । कारिका क्रिया मर्यादा स्थितिरित्यर्थः । यत्र इ-  
त्यन्ये । श्लोकवाचिनो न ग्रहणम् । क्रियायोग इति विशेषणात् ।

पुनश्चनपौ छन्दसि गतिमज्ञाविति वक्तव्यम् । पुनराधे-

चतुर्थपादे निपातादिसंज्ञाहिकम् । ४ । . ८७३

यं गतित्वात्समासः । कृदुत्तरपदप्रकृतिस्वरेण यतोऽनाव इति  
 धेशब्द उदात्तः । पुनरुत्स्यूतं वासः । गतित्वात्ममासः । स्व-  
 रस्तु प्रवृद्धादेराकृतिगणत्वादन्तोदात्तत्वम् । काठके तथैव पाठा-  
 दिति कैयटः । शेषनिघातेन पुनः शब्दोऽनुदात्तः । वृत्तिकारस्तु  
 गतिर्गताविति निघात इत्याह । उशिगूतश्चनोहितः । निपातत्वा-  
 दाद्युदात्तस्य चनःशब्दस्य गतिरनन्तर इति प्रकृतिस्वरः ॥

## ऊर्यादिच्चिडाचश्च ॥ ६१ ॥

गतिसंज्ञाः क्रियायागे । कृभ्वस्तियोग एवैते प्रयुज्यन्ते ।  
 च्विडाचोस्तत्रैव विधानात् तत्माहचर्यात्, अन्यत्रानभिधानाच्च ।  
 तत्रापि प्रादुराविःशब्दयोस्त्रिभिर्योगः । अन्येषां तु कुर्जैवेति  
 माधवादयः । सज्ञाविधौ प्रत्ययग्रहणे तदन्तग्रहणाभावेऽपि प्र-  
 त्ययमात्रस्य क्रियायोगाभावात्, च्वेः सर्वलोपित्वाच्च सामर्थ्या-  
 त्तदन्तग्रहणम् । ऊरीकृत्य । शुक्लीकृत्य । पटपटाकृत्य । अयमत्र  
 विवेकः । श्रौपडादीनां स्वाहान्तानां चादिष्वपि पाठात् क्रि-  
 यायोगं विनापि निपातत्वम् । आविःशब्दस्य साक्षात्प्रभृतिषु  
 पाठात् कुज्योगे विकल्पः । भ्वस्तियोगे तु प्रकृतसूत्रेण  
 निखं तदिति । अथ कथं—

“वारुणीमदाविशङ्कमथाविश्रक्षुषोऽभवदसाविव रागः” ।

इति माघः । प्रमाद एवायमिति हरदत्तः ।

अन्ये तु ते प्राग्धातोरिति सूत्रस्य प्रयोगानियमार्थत्वपक्षे  
 दोषसत्त्वेऽपि सज्ञानियमार्थत्वपक्षे नायं दोषः । प्रयोगः प्राक्  
 पश्चाद्वा । प्राक् प्रयोगे तु गत्युपसर्गमंज्ञेति तदर्थत्वं । अत एव  
 सुकटंकराणि वीरणानीति भाष्यम् । स्वाक्यंभवमिति भाष्यवृत्ती ।  
 स्वाक्येन भूयत इति वृत्तिश्च सङ्गच्छते । इत्थं—

## ८७४ व्याकरणसिद्धान्तसुधानिधौ प्रथमाध्याये

“पुरो रामस्य जुहवाचकार डालने वपुः” ॥ इति भट्टिः ।

“तस्य स्थित्वा कथमापि पुरः” इति मेघदूतः ।

“तुरामाहं पुरोधाय” इत्यादि प्रयोगात्पुरोऽर्घ्यमित्यस्य  
कुज्ज्मात्रशङ्कानवतारादित्याहुः ।

एतेन “अभवद्युगपद्विलोलाजिह्वायुगलीढोभयसृक्कभागमाविः” ॥

इत्यपि व्याख्यातम् ।

ऊरी उरी उररी एतेऽङ्गीकारविस्तरयोः । वेताली धूमी  
एतौ विस्तारे । शकला संसकला ध्वंसकला श्रंसकला एते  
चत्वारो हिंसार्थाः । शकलाकृत्येत्यादि । गुलुगुभा पीडायाम् ।  
सजूः सहार्थे । फउफली । विकली आकली एते विकारे ।  
आलोष्टी देवाली सेवाली शेवाली वर्षाली मसमसा मस्मसा एते  
हिंसायाम् । सर्वे तं मस्मभाक्कुरु इति मन्त्रः । वषट् वौषट् स्वाहा  
स्वधा व्याख्याताः । पांपी करुणविलापे । पापीकृत्य करुणं विल-  
प्येत्यर्थः । प्रादुः प्राकट्ये । श्रव शीघ्रार्थे । श्रत्कृत्य । आविः  
प्राकट्ये । गणरत्न त्वन्येऽपि मङ्गुट्टीताः । पांपाली संकला के-  
वासी एते हिंसायाम् । वार्दाली पार्दाली आलम्बी एते पा-  
काशये हिंसाया च । इत्यूर्यादयः ।

## अनुकरणं चानितिपरम् ॥६२॥

गतिमङ्गं क्रियायोगे । स्वाट्कृत्य । अनितिपरं किम् । स्वा-  
दिति कृत्वा निरष्टीवत् । इतेः परमितिपरं, न तथाऽनितिपरमिति  
समासे इति स्वाट्कृत्येत्यत्र सङ्गा न स्यात् । तस्मादितिः परो  
यस्मात्तदितिपरम्, न तादृगिति समासः । ननु श्रौषट् वौषाडिति  
कृत्वा निरष्टीवदित्यत्र वौषटा व्यवधानात् श्रौषटोऽनितिपरत्वाद्-

चतुर्थपादे निपातादिसंज्ञाहिकम् । ४ । ८७५

नित्वापत्तिः । अव्यवहितपरत्वस्यैव परशब्दमुख्यार्थत्वात् । अन्यथा  
खादृकृत्येति निरष्टीयादस्यादौ गनित्वानुपपत्तिप्रसङ्गात् । मैवम् ।  
अनुकरणत्वसामान्यस्य विवक्षितत्वात् तस्य च व्यक्तिभेदेऽप्य-  
भिन्नत्वादव्यवधानसम्भवात् । गन्धुपमर्गसङ्गा धातोः प्रागेव  
प्रयोक्तव्या इति प्रयोगनियमपक्षे इति खादृकृत्येतिप्रयोगवारणा-  
र्थमनिनिपरमित्युक्तम् । संज्ञानियमपक्षे तु इतिशब्दव्यवधाने  
गतिसंज्ञाप्रसाक्तविरहान्न कार्यम् ।

## आदरानादरयोः सदसती ॥६३॥

क्रमाद्गतिसंज्ञे स्तः । सत्कृत्य । प्राशस्त्यज्ञानं आदरः । एत  
योः किम् । सत्कृत्वा असत्कृत्वा न शोभनमशोभनं च कृत्वे-  
त्यर्थः । नन्वादरे सदित्येवास्तु । नचासत्कृत्येति कथं नञ्म-  
मासे सति शिष्टत्वात्कृदुत्तरप्रकृतिस्वरं बाधित्वाऽव्ययपूर्वपद-  
प्रकृतिस्वरेणाद्युदात्तत्वापत्तेः । न च सदमदिति समासे तु  
सच्छब्दस्य विहितायाः संज्ञाया असच्छब्देऽनुपपत्तेरिति वा-  
च्यम् । तदन्तविधिना तत्संभवात् । नच विशेष्यसन्निध्यभावात्त-  
दयोगः । संज्ञायाः कार्यार्थतया कार्यप्रदेशेषु प्रकृतस्य गति-  
ना विशेषणात् । प्रकृतं च ममासत्रियौ सुविति । गतिरनन्तर  
इत्यत्र पूर्वपदं । गतिर्गताविसत्र पदस्येति । अव्ययपदसंज्ञायां  
त्वस्य तदन्तविधिः ।

अत्र भाष्यम् । आदरानादरयोः सदित्येव वक्तव्यम् । स-  
च्छब्दस्यानादरे वृत्त्यभावात्सामर्थ्यात्तदन्तविधिनाऽसच्छब्दस्य  
गतिसंज्ञा । यथा गोःपदसेवितेत्यत्रानेविते गोःपदशब्दवृत्त्य-  
भावादगोः पदार्थमसेवितग्रहणम् ।

## भूषणेऽलम् ॥ ६४ ॥

अलङ्कृत्य भूषणे किम् । अलङ्कृत्यौदनं गतः । पर्याप्तमित्यर्थः । अनुकरणाभित्यादि योगत्रय स्वभावात्कृञ्विषयमिति सम्प्रदायः ।

## अन्तरपरिग्रहे ॥ ६५ ॥

अन्तर्हृत्य मध्ये हत्वेत्यर्थः । अपरिग्रहे किम् । अन्तर्हत्वा मृषिका इमेनो गतः । हतं परिगृह्य गत इत्यर्थः । हतं सक्त्वा गमने उदाहरणम् । परिगृह्य गमने तु प्रत्युदाहरणम् ।

“अन्तः शब्दस्याङ्किविधिसमासणत्वेष्टूपसख्यानम्” । समासो गतिसंज्ञाप्रयुक्तः । अन्ये उपसर्गसंज्ञाप्रयुक्ताः । गतिसंज्ञा च प्रकृतसूत्रेणैव मिद्वेति विभागः । अन्तर्धा आतश्चोपसर्गे इति अङ् । अन्तर्द्धिः उपसर्गे घोरिति किः । समास उक्तः । अन्तर्हण्यात् हन्तेरत्पूर्वस्येति णत्वं । अन्तरदेशे इति नारभ्यम् । देशे शुभनादित्वाण्णत्वाभावः । अयनं चेत्यपि न कर्तव्यम् । कृत्यच इति मिद्वेः, इति कैयटः । देशे निषेधार्थं सूत्रद्वयमिति हरदत्तः । पक्षद्वयेऽपि अन्तर्णयति, अन्तर्भाषणीत्यादौ णत्वम् ।

## कणेमनसी श्रद्धाप्रतीयाते ॥ ६६ ॥

कणे इति सप्तमीप्रतिरूपको मनशब्दश्च इच्छातिशयार्थो निपातौ । कणेहत्य पयः पिबति । उत्कटेच्छापूर्वकं तन्निवृत्तिपर्यन्तं पिबतीत्यर्थः । मनोहत्येत्यप्येवम् ।

कान्ताभिः मह तत्क्रियाविनिमयान्नक्तंचराः कोष्णता—

चतुर्थपादे निपातादिसंज्ञाहिकम् । ४ । ८७७

भाञ्जि व्यक्तमसृञ्जि जक्षति कणेहृत्य व्रणेभ्यः क्षणात् ।

इति मदीयप्रयोगः । श्रद्धेति किम् । कणे हत्वा गतः ।

मनो हत्वा । सूक्ष्मपण्डुलावयवः कणः ।

## पुरो ऽव्ययम् ॥ ६७ ॥

पूर्वाधरावराणामिति व्युत्पादितोऽसिपत्ययान्तः पुरःशब्द उक्तसंज्ञः । पुरस्कृत्य । नमस्पुरसोर्गत्पोरिति मत्वम् । अव्ययं किम् । पुरः कृत्वा । पृःशब्दस्यैव बहुवचनम् ।

## अस्तं च ॥ ६८ ॥

अव्ययमिषेव । अस्तंगत । अव्ययं किम् । अस्तं काण्डं सिद्धिमित्यर्थः ।

## अच्छ गत्यर्थवदेषु ॥ ६९ ॥

अव्ययमिषेव । अच्छगत्य, अच्छोद्य । अभिगत्य, अभिमुखमुत्क्वा चेत्यर्थः । अव्ययं किम् । जलमच्छं गच्छति ।

## अदो ऽनुपदेशे ॥ ७० ॥

त्यदादिरदःशब्दो ऽनुपदेशे गतिसंज्ञः । अदः कृत्वाऽदः कृतम् । स्वयमेव पर्यालोचने इदम् । अनुपदेशे किम् । १. परंपरेणे मा भूत् । अदः कृत्वादः कुरु ।

## तिरोऽन्तर्धौ ॥ ७१ ॥

तिरोभूय । अन्तर्धौ किम् । तिरो भूत्वा स्थितः । पार्श्वतो गत्वेत्यर्थः ।



## विभाषा कृञि ॥ ७२ ॥

पूर्वमनुर्गतेऽतः प्राप्तविभाषेयम् । तिरस्कृत्य तिरःकृत्य ।  
तिरमोऽन्यतरस्यामिति वा सत्वम् । प्रत्युदाहरणे तु न सत्व-  
म् । तद्विधौ गतिग्रहणानुवृत्तेः । तिरः कृत्वा काष्ठं गतः ।

“लावण्यप्रसरतिरस्कृताद्भ्रजेखाम्” ।

इत्यादौ सत्वम् । व्याप्तेवान्तर्द्धिपदार्थत्वात् तिरस्कृत  
इति परिभूतेऽन्तर्द्धुपचारादिति वामनः । तदनुरोधात्सत्वविधौ  
गतिग्रहणानुवृत्तिरिति माधवः ॥

## उपाजेऽन्वाजे ॥ ७३ ॥

दुर्बलस्य बलाधानमन्योरर्थः । एतौ कृञि वा गतिसंज्ञौ ।  
उपाजेकृत्य, उपाजे कृत्वा अन्वाजेकृत्य अन्वाजे कृत्वा । उपष्ट  
भ्येत्यर्थः ।

## साक्षात्प्रभृतीनि च ॥ ७४ ॥

कृञि वा गति-ज्ञानि । च्वयर्थग्रहणं कर्तव्यम् अभूतत-  
ज्जावविषयाणामेव यथा स्यात् । यदा तु साक्षाद्गता रूपान्तरेण  
क्रियन्ते तदा माभूत् । च्वयन्तेषु तु पूर्वविप्रतिषेधादूर्यादीति  
नित्यैव गतिसंज्ञा तेन लवणीकृत्येत्यत्र न मान्तत्वम् । विकल्प-  
सन्नियोगेन गणे तन्निपातनात् । यद्वा लवणशब्दस्य लवणमिति  
मान्तादेशः । तथाच पूर्वविप्रतिषेवं विनाऽपि त्रैशब्दसिद्धिः । लव-  
णंकृत्य, लवणं कृत्वा, लवणीकृत्येति । च्वयन्ताच्वयन्तयोः पाक्षि-  
के मान्तादेशे तुल्यं रूपम् । विकल्पस्य परत्वेऽपि तन्निर्मुक्ते  
च्वयन्तस्य नित्यसंज्ञाप्रवृत्तेः । साक्षात् मिथ्या चिन्तेति मनो-

चतुर्थपादे निपातादिसंज्ञाहिकम् । ४ । ८७९

व्यापारे । चिन्ताकृत्य । भद्रा इत्यालोचनप्रशंसामङ्गलेषु । रोच-  
नेति श्रद्धोत्पादप्रशंसयोः । अमेति रुहःसाहित्ययोः । आस्था-  
अद्धा प्राजर्या वीजर्या जरणाक्रियायाम् । प्राजरुहा वीजरुजेति-  
रुहिक्रियायाम् । लवण शीतं उष्ण उदक आर्द्र पञ्चानां संज्ञाम-  
न्नियोगेन मान्तत्वनिपातः । मान्तदेशो वा । अग्नौ वशे विकम्पने  
विकसने प्रहसने संतपने इति सप्तमीप्रतिरूपकाः । प्रादुस् न-  
मस् आविस् । प्रादुमाविसोः ऊर्वादित्वात्पाप्ते विभाषा । आ-  
कृतिगणोऽयम् ॥

**अनत्याधान उरसिमनसी ॥ ७५ ॥**

एतौ निपातौ कृजि वा गतिमज्ञौ । उरमिकृत्य उरसि कृ-  
त्वा । अभ्युपगम्येत्यर्थः । मनमिकृत्य मनसि कृत्वा निश्चित्ये-  
त्यर्थः । अत्याधानं संयोगः, तत्र न । उरसि कृत्वा पाणिं शेते ॥

**मध्ये पदे निवचने च ॥ ७६ ॥**

कृजि वा गतिमज्ञानि अनत्याधाने ।

“मध्येकृत्य घनं धिनोति जलधिः स्वैरम्बुभिर्मेदिनीम्” ॥

इति मुरारिः । मध्ये कृत्वा । पदेकृत्य पद कृत्वा । एद-  
न्तौ निपातौ । निवचनं वचनाभावः । संज्ञाविरहपक्षेऽपि अस्यै-  
दन्तत्वं निपात्यने इति व्याख्यातारः । निवचनेकृत्य निवचने  
कृत्वा । वाचं नियम्येत्यर्थः । अनत्याधाने किम् । हस्तिनः  
पदे कृत्वा शेते ।

**नित्यं हस्ते पाणःपुप्यमने ॥ ७७ ॥**

उपयमनं दारकमेति केचित् । स्वीकारमात्रमित्यन्ये । ह-

८८० व्याकरणसिद्धान्तसुधानिधौ प्रथमाध्याये

स्तेकृत् । पाणौकृत् । उपगमने किम् । हस्ते कृत्वा स्वर्णं गतो भृत्यः ।

## प्राध्वं बन्धने ॥ ७८ ॥

चादौ प्राध्वमिति मान्त आनुकूल्यवृत्तिनिपातः । अयं कृ-  
जि नित्यं गतिसंज्ञो बन्धनप्रयुक्तं चेदानुकूल्यम् । प्राध्वकृत्य ।  
बन्धनेनानुकूलं कृतेत्यर्थः । प्रार्थनादिना तत्करणे तु बाध्वं कृत्वा ।

## जीविकोपनिषदावौपम्ये ॥ ७९ ॥

जीविकामिव कृत्वा जीविकाकृत्य । उपनिषदमिव कृत्वा  
उपनिषत्कृत्य । समासस्य नित्यत्वेऽपि सादृश्यपरत्वाभावे गति-  
संज्ञाविरहाज्जीविकादेर्विग्रहे प्रवेशः । अत एव तत्र इवपदप्रयो-  
गोऽपि । औपम्ये किम् । जीविकां कृत्वा गतः ।

## ते प्राग्धातोः ॥ ८० ॥

ते गत्युपमर्गमज्ञा धातोः प्रागेव प्रयोज्याः । छन्दसि परे-  
ऽपि । व्यवहिताश्चेति वक्तव्यम् । हरिभ्यां याश्चोक आ । आम-  
न्दैरिन्द्र हरिभिर्याहि । इह संज्ञानियमपक्षोऽपि भाष्ये  
उक्तः । तच्छब्देन प्रादीनुपनिषत्पर्यन्तान् स्वरूपेण परा-  
मृश्य धातोः पूर्वं प्रयोज्यमानानामेषा पूर्वसूत्रैकवाक्यतया  
गतिसंज्ञाया अनेन विधानात् । अत्र छन्दसि परेऽपि, व्य-  
वहिताश्चेति सूत्रद्वयं, अनितिपरग्रहणं च न कर्तव्यमिति लाघ-  
वम् । परव्यवहितानां गत्युपमर्गसंज्ञावारणेऽपि प्रयोगस्थानिवा-  
रितत्वात् । ननु सकीर्णप्रयोगदर्शनादेतत्सूत्रमेव नारभ्यम् । भा-  
षाया प्रयोगस्य व्यवस्थितत्वात् । छन्दसि तु परव्यवहितयोरपि  
प्रयोगस्येष्टत्वात् ।

चतुर्थपादे निपातादिसंज्ञाहिकम् । ४ । ८८१

अत्र वार्तिकम् । “उपसर्जनमन्निपाते तु पूर्वपरव्यवस्थार्थम्” ।  
 वृषभं कूलमुद्रुजम् । ऋषभं कूलमुद्रुहम् । अत्र द्वयोरप्युपपदत्वा-  
 त्समामे उपसर्जनं पूर्वमिति पर्यायेण पूर्वेनिपातः स्यात् । कू-  
 लमुद्रुजम्, उत्कूलं रुजमिति भ्रमनिवारणाय सूत्रारम्भाव ।

नन्वेवं सुखेन कटाः क्रियन्ते इति कर्तृकर्मणोश्च भूकृजोरिति  
 खलः । सुकटंकराणि वीरणानीत्यत्रास्मान्नियमात् कटमुकराणीत्ये-  
 व स्यात् । न च खलः खित्करणसामर्थ्यादनव्ययस्य प्रागप्रयोगे  
 निर्णीते परिशेषात्सोरेव पूर्वप्रयोगः कटशब्दस्य पूर्वप्रयोगे तस्य खि-  
 त्परत्वाभावात् । सुशब्दे चानव्ययस्येति पर्युदासान्मुमभावात्खित्व-  
 वैयर्थ्यादिति वाच्यम् । तत्सामर्थ्याद्व्यवहितेऽपि मुम्सम्भवात् ।  
 कृद्ग्रहणे गतिकारकपूर्वस्यापि ग्रहणाच्च । ईषच्छब्दस्य गतित्वाभा-  
 वेन ईषदाढ्यम्भव इत्यत्र मुमर्थतया स्तित्वस्यान्यथा सिद्धत्वाच्च ।

अत्राहुः । प्रयोगनियमस्यान्यत्र सावकाशत्वात्तद्वाधेऽपि  
 न क्षतिः । न च खित्वसामर्थ्यादव्ययस्यापि मुम् । प्रतिषे-  
 धस्य प्रसक्तत्वात् । धातोः किम् । प्राचिकीर्षदित्यत्र सनः प्रा  
 क् प्रयोगो मा भूत् ।

**कर्मप्रवचनीयाः ॥ ८१ ॥**

रीश्वरात्प्रागयमधिकारः । महासंज्ञाकरणमन्वर्थत्वविज्ञाना-  
 र्थम् । अर्थमनुगता अर्थेनानुगता वाऽन्वर्था । अन्विताव्ययार्थेति  
 यावत् । कूटिरप्यवश्यापेक्षया । अन्यथाऽतिप्रसङ्गात् । कर्म क्रियां  
 प्रोक्तवन्तः कर्मप्रवचनीयाः । भूते बाहुलकात्कर्तृर्पनीयर । तेन  
 सम्प्रति क्रियां न द्योतयन्तीति लभ्यते । तदुक्तं हरिणा—

क्रियाया द्योतको नायं सम्बन्धस्य न वाचकः ।

नापि क्रियापदाक्षेपी सम्बन्धस्य तु भेदकः ॥

## ८८२ व्याकरणसिद्धान्तसुधानिधौ प्रथमाध्याये

तथाहि-शाकल्पस्य संहितामनु प्रावर्षत् । अत्र न तावदनु-  
भूयते सुखमित्यादिवदनुः, क्रियाविशेषद्योतकः । तदननुभ-  
वात् । क्रियापदसन्निधानविरहात् । नापि षष्ठीवत्सम्बन्धवा-  
चकः । तस्य द्वितीययैवोक्तत्वात् । नापि प्रादेशं विपरिलिख-  
तीत्यत्र विपरिमाय लिखतीत्यर्थाद्यथा विशब्दे मानक्रियाक्षेप-  
स्तद्वत्क्रियाक्षेपकः । कारकविभक्तिप्रमद्भात् । किन्तु संहिताश-  
ब्दोत्तरद्वितीयया सामान्यरूपेणानुगम्यमानं सम्बन्धं तद्वाक्ये-  
ऽप्रयुज्यमानस्य निशमेर्या क्रिया तत्कृतत्वस्य वृष्टौ बोधाद्धेतु-  
हेतुमद्भावलक्षणविशेषरूपेणावच्छिनत्ति । विशिष्टक्रियाभिजनित-  
त्वेन हेतुहेतुमद्भावलक्षणविशेषरूपतया वा सम्बन्धस्य तद्वशे-  
न सम्प्रत्ययात् ।

यत्तु येऽप्रयुज्यमानस्य क्रियामाहुरिति भाष्यम् तत्र क्रि-  
याशब्देन तदुपजनितसम्बन्धविशेष उपचारादुच्यते । आहुरि-  
त्यस्य द्योतयन्तीत्यर्थ इति कैयटः । क्वचित्तु उक्तप्रवृत्तिनिमि-  
त्ताभावेऽपि वचनसामर्थ्यादियं संज्ञा । यथा सुः पूजायामि-  
त्यादौ सोः पत्वादिनिवृत्तये गत्युपसर्गसंज्ञावाधनार्था ॥

## अनुर्लक्षणे ॥ ८२ ॥

लक्षणे द्यात्येऽनुः कर्मप्रवचनीयः । संहितामनु प्रावर्षत् ।  
लक्षणेत्थंभूतेत्यादिना संज्ञा सिद्धा तथापि वृक्षमनु वि-  
द्योतते विद्युदिति हेतुभिन्ने लक्षणे सावकाशा तत्प्रयुक्ता द्वितीया  
धनेन कुलमित्यादौ सावकाशया हेताविति तृतीयया परत्वा-  
द्भाष्येत । हेतुभूतसंहितोपलक्षणवर्षणमिति बोधाद्धेतुहेतुमद्भाव-  
सत्त्वात् । अत्र पुनः संज्ञाविधानं तत्सामर्थ्याच्च द्वितीयैव । तदुक्तम् ।  
हेतुहेतुमत्तोयोंगपरिच्छेदे तुना कृते ।

चतुर्थपादे निषानादिसंज्ञाहिकम् । ४ । ८८३

आरम्भाद्धाध्यते प्राप्ता तृतीया हेतुलक्षणा ॥ इति ।

न च तृतीयार्थे इति सूत्रेण गतार्थत्वम् । पुरस्तादपवादस्या-  
येन तस्य सहयुक्तेऽपवाने इत्येतन्मात्रबाधकत्वात् ।

**तृतीयार्थे ॥ ८३ ॥**

अत्र द्योत्येऽनुक्तसङ्गः । नदीमन्ववसिता सेना । तथा  
सह सम्बद्धेत्यर्थः ।

**हीने ॥ ८४ ॥**

प्राग्वत् । अनु हरिं सुराः हरिमपेक्ष्यापकृष्टा इत्यर्थः ।  
उत्कृष्टादेव द्वितीया न त्वपकृष्टात् । शब्दस्वभावात् ।

**उपोऽधिके च ॥ ८५ ॥**

चकाराद्धीने । उपशब्दः प्राग्वत् । उपस्यार्या द्रोणः ।  
खारीतोऽधिको द्रोणः । उभयमस्तीति यावत् । यस्मादधिकमि-  
ति सप्तमी । उपहरिं सुराः । पूर्वसूत्रोक्तवदर्थः ।

**अपपरी वर्जने ॥ ८६ ॥**

स्पष्टम् । अपविष्णोः परिपरिविष्णोः संसारः । पञ्चम्यपा-  
ङ् इति पञ्चमी । परेर्वर्जन इति द्विर्वचनम् । पञ्चमीकर्मवचनी-  
याभ्यां द्योतिनेऽपि वर्जने वचनमामाध्यात्तत्प्रवृत्तेः । वर्जने कि-  
म् । परिविञ्चति । सर्वत इत्यर्थे उपसर्गत्वात्षत्वम् ।

**आङ् मर्यादावचने ॥ ८७ ॥**

यद्यप्यन्यत्र मर्यादाभिर्विध्योर्भेदस्तथाप्यत्र वचनग्रहणसाम-

८८४ व्याकरणसिद्धान्तसुधानिधौ प्रथमाध्याये

ध्यात् परिच्छेदहेतुरुभयमपि गृह्यते । आमुक्तेः संसारः ।  
अःकुमारं यशः पाणिनेः । कुमारानपि प्राप्तमित्यर्थः ।

## लक्षणेत्थंभूताख्यानभाग- वीप्सासु प्रतिपर्यनवः ॥ ८८ ॥

एष्वर्थेषु विषयेषु प्रत्यादय उक्तसंज्ञाः । यथा विभक्तिममी-  
पादयोऽव्ययानामर्थास्तथा लक्षणादयो न प्रसादीनाम् ।  
किन्तु पदान्तरवाच्याः सन्तः प्रत्यादीनां उक्तसंज्ञायां  
विषयत्वेन निर्दिष्टाः । वृक्षं प्रति परि अनु वा विद्योतते  
विद्युत् । अत्र वृक्षो विद्योतनस्य लक्षणम् । प्रत्यादयस्तु प्राप्ति-  
क्रियाजनितसम्बन्धविशेषस्यावच्छेदकाः । कंचित्प्रकारं प्राप्त इत्थं-  
भूतः । तदाख्याने यथा साधुर्देवदत्तो मातरं प्रतीत्यादि ।  
भागे यदत्र मां प्रति स्यादित्यादि । योऽत्र मम भागः  
स्यात्स दीयतामित्यर्थः । स्वस्वामिभावो द्वितीयार्थः । वी-  
प्सा व्याप्तुमिच्छा । साकल्यप्रतिपिपादयिषेति यावत् । भूतं  
भूतं प्रति पर्यनु वा प्रभुः । सकलभूतानामित्यर्थः । इहेत्थंभू-  
ताख्यानेनैव सिद्धौ तु वृक्षं वृक्षं प्रति सिञ्चनीत्यादि । इह परि-  
शब्दः क्रियासम्बद्धः । वीप्सा तु द्विर्वचनद्योत्या । द्वितीया तु  
कर्मिणो कर्मप्रवचनीयसंज्ञा पुनरुपमर्गत्वनिवृत्त्यर्था तेनोपसर्गा-  
त्सुनोतीति पत्वं न । न च परिशब्दयोगे पञ्चम्यापत्तिः । तत्र  
वर्जनार्थापशब्दमाहचर्यात् ।

## अभिरभागे ॥ ८९ ॥

भागभिन्ने लक्षणाद्यर्थत्रयेऽभिरुक्तसंज्ञः । वृक्षमभि विद्योतते ।

चतुर्थपादे निपातादिसंज्ञाहिकम् । ४ । ८८५

साधुमार्गमभि । वृक्षमभि सिञ्चति । अभागे किम् । यदत्र ममा-  
भिष्यात्तदीयताम् । उपमर्गपादुर्भ्यामिति षत्वम् ।

## प्रतिःप्रतिनिधिप्रतिदानयोः ९० ॥

स्पष्टम् । अभिमन्युरर्जुनात्प्रति । तस्य प्रतिनिधिरित्यर्थः ।  
मुख्यात्किञ्चिन्न्यूनः प्रतिनिधिः । तिलेभ्यः प्रतियच्छति माषा-  
न् । प्रतिनिधिप्रतिदाने च यस्मादिति पञ्चमी ।

## अधिपरी अनर्थकौ ॥ ९१ ॥

इह धात्वर्थान्तिरिक्तार्थविरह एवानर्थकत्वम् । सर्वथाऽनर्थक-  
स्य प्रयोगायोगात् । धात्वर्थमात्रानुवर्तित्वाच्च । गतिसंज्ञा प्राप्ता  
तद्वाधायोक्तसंज्ञाविधानम् । तेन कुतोऽध्यागच्छति, कुतः पर्याग-  
च्छतीत्यत्र गतिर्गताविति निघातो न ।

## सुः पूजायाम् ॥ ९२ ॥

सुस्तुतम् । अनुपसर्गद्वान्न षत्वम् । पूजायां किम् सुषिक्तं  
किं तवात्र । पेशोऽयम् । सुष्ठुतिरित्यत्रातिशयमात्रं विवक्षितं  
न पूजेत्याहुः ।

प्रशंसानुमते पूजाभृशकृच्छसुखेषु सुः ॥ इति पाठात् ।

## अतिरतिक्रमणे च ॥ ९३ ॥

चकारात्पूजायाम् । अतिक्रमणमुचितादधिकानुष्ठानम् । अ-  
तिसिक्तम्, अतिस्तुतम् । बहुतरं ममीचीनमिति क्रमेणार्थः ।



८८६ व्याकरणसिद्धान्तसुधानिधौ प्रथमाध्याये

## अपिः पदार्थसंभावनान्वय- सर्गगर्हासमुच्चयेषु ॥ ९४ ॥

एषु द्योत्येष्वपिरुक्तसंज्ञः । यद्येतेऽपि शब्दार्था निर्दिश्ये-  
रन् तदा पदार्थस्योपादानमनर्थकं स्वपदार्थाऽव्यभिचारात् ।  
सम्भावनाद्युपादानमप्येवम् । तेषामपि पदार्थत्वात् । तथा च  
सर्पिषोऽपि स्यादित्यत्र स्यादिति पदं कर्तृसामान्यवाच्यपि  
यदा सामर्थ्यात् विन्दुरूपकर्तृविशेषपरं तदा तत्प्रति अपिः  
कर्मप्रवचनीयः । सर्पिःशब्दस्तु समुदाये वर्तते नावयवे ।  
अत एवावयवोपजनितव्यतिरेके षष्ठी । प्रार्थनायां लिङ् ।  
तस्या एव विषयभूते प्रकृत्यर्थे भवने कर्तृदौर्लभ्यप्रयुक्त दौ-  
र्लभ्यं द्योतयन्नपिशब्दः स्यादित्यनेन सम्बध्यते । इदमेवापि-  
शब्दस्य पदार्थद्योतकत्वम् । तदुक्तम्—

पदान्तरस्याप्रयुज्यमानस्यार्थं पदार्थं इति ।

एवं चात्र न कर्मप्रवचनीयप्रयुक्ता द्वितीया । सर्पिषो विन्दुना-  
न्वयो न त्वपिनेत्युक्तत्वात् । संज्ञाफलं तु उपसर्गप्रादुर्भ्यामिति  
प्राप्तवत्त्वाभावः । अथ यदा गतार्थोऽपि विन्दुशब्दः स्पष्टार्थं  
प्रयुज्यते तदा विन्दोर्द्वितीया ऽस्तु । पदान्तरव्यतिरेकेऽपि यः  
पदार्थः प्रतीयते तस्यैव पदार्थपदार्थतया विवासितत्वात् । तद्वा-  
चकपदाभावानियमस्यानाभिमतत्वात् । मैवम् । उपपदविभक्तितः  
कारकविभक्तेर्लवत्त्वात् । शक्त्युत्कर्षपकाशनार्थमत्युक्तिः स-  
म्भावनम् । अपि सिञ्चेन्मूलमहस्र, अपि स्तुयाद्विष्णुम् । अ-  
न्वयसर्गः कामचारानुज्ञा । अपि सिञ्च, अपि स्तुहि । अन्य-

चतुर्थपादे निपातादिसंज्ञाहिकम् । ४ । ८८७

तरत्स्वेच्छया कुर्वित्यर्थः । गर्हायां धिग् देवदत्तं अपि स्तुयाद्दृ-  
पलम् । समुच्चये अपि सिञ्च अपि स्तुहि । उभयं कुर्वित्यर्थः ।  
उपसर्गमंज्ञाबाधादुपसर्गात्सुनोतीति षत्वाभावः ।

## अधिरीश्वरे ॥ ९५ ॥

स्वस्वामिभावे द्योसेऽधिरुक्तसंज्ञः स्यात् । अधि ब्रह्मदत्ते  
पञ्चालाः । अधि पञ्चालेषु ब्रह्मदत्तः । यस्य चेश्वरवचनमिति  
स्वस्वामिनोः पर्यायेण सप्तमी वक्ष्यते ।

## विभाषा कृञि ॥ ९६ ॥

अधिः कृञि वोक्तसंज्ञः । ईश्वरे इत्यनुवर्तते । पूर्वेण प्राप्ते  
विभाषेयम् । यदत्र मामधिकरिष्यति । विनियोक्ष्यते इत्यर्थः । वि-  
नियोक्तुः ईश्वरत्वावगमात्तर्कमाद् द्वितीया । इह गतिसंज्ञाया बा-  
धितत्वात्तिङि चोदात्तवतीति निघातो न । मामधि कृत्वेत्यत्र  
प्रादिसमासो न । कर्मप्रवचनीयानां प्रतिषेध इति वक्ष्यमाणत्वात् ।  
पक्षेऽधिकृत्य ।

## लः परस्मैपदम् ॥ ९७ ॥

आदेशापेक्षा षष्ठी । लस्यादेशाः परस्मैपदसंज्ञाः । आत्मने-  
पदसंज्ञया परस्मैपदसंज्ञाबाधार्थमिहानयोरारम्भः । नचैकं दुस्त्व-  
संज्ञाभिः शतृकमोः सावकाशा परस्मैपदसंज्ञा बाध्येतेति वा-  
च्यम् । सिचिवृद्धिः परस्मैपदेष्विति परस्मैपदग्रहणेन परस्मैपद-  
संज्ञायाः पुरुषसंज्ञाभिर्बाधो नेति ज्ञापनात् । ज्ञापकस्य च  
सामान्यापेक्षत्वादात्मनेपदसंज्ञयाऽपि समं पुरुषसंज्ञानां समावे-  
शः । अन्यथा परस्मैपदे सावकाशानां तासामनवकाशया

८८८ व्याकरणसिद्धान्तसुधानिधौ प्रथमाध्याये

तथा बाधमसूत्रात् ।

**तडानावात्मनेपदम् ॥ ९८ ॥**

तड् प्रत्याहारः शानच्क्रानचौ चैतत्संज्ञाः । आस्ते, आ-  
सीनः, चक्राणः । आनपदेन शानन्वानशोर्न ग्रहणम् । लादे-  
शत्वाभावात् । तेन तौ परस्मैपादिभ्योऽपि भवतः । अत एव लो-  
लमानादयश्चानशीनि वामनः । स्मराग्नौ जुहाना इति सौन्दर्यल-  
हरी । रममानसारमेनेति मधः । एतेन तं पश्यते निःकलं ध्या-  
यमान इति आथर्वणश्रुतिरपि व्याख्याता ॥

**तिङ्श्रीणि त्रीणि प्रथम-**

**मध्यमोत्तमाः ॥ ९९ ॥**

प्रथममध्यमोत्तमाश्च प्रथममध्यमोत्तमाश्चेति कृतद्वन्द्वानामेक-  
शेषः । तेन पदद्वये षट् त्रिकाः षडेव संज्ञा इति यथामंख्यनि  
र्वाहः । सूत्रत्रये महामज्ञाकरणं पूर्वाचार्यानुरोधात् । इह त्रीणि-  
त्रीणीत्येकपदम् । द्वे वेति हरदत्तः । अवान्तरपदसंज्ञायां सत्या-  
मपि समुदायपदमंज्ञामाश्रित्य संहितैकपदस्य प्रवृत्तिः । अ-  
न्यथा समासेऽपि पृथक्छेदः स्यात् । द्विरुक्तमध्ये पदान्तरप्रयो-  
क्तव्यापत्तिश्चेति कौस्तुभः ।

**तान्येकवचनद्विवचनबहु**

**वचनान्येकशः ॥ १०० ॥**

तानीति पुरुषसंज्ञाभिः समावेशार्थम् । अन्यथा पुरुषव-

चतुर्थपादे निपातादिसंज्ञाहिकम् । ४ । ८८९

चनमंज्ञयोः पर्यायः स्यात् । ततश्चादुत्तमस्येसादि कार्यं पक्षे न प्रवर्त्तते । लब्धप्रथमादिसंज्ञकानि त्रीणि त्रीणि एकशः क्रमेण एकवचनादिसंज्ञानि स्युः । एकश इति प्रथमान्ताद्वीप्सायां शस् । येन नाप्राप्तिन्यायेन द्विर्वचनापवादेन शसैव वीप्साया उक्तत्वान्न द्विर्वचनम् ।

यत्तु एकैकश इति प्राञ्चः । तदशुद्धम् । यत्तु एकैकशो ददाति इति भाष्यप्रयोगाच्चदपि साध्विति । तन्न । यत्र तद्धितेनानुक्ता वीप्सा भवतीत्युपक्रम्य भाष्ये तथा प्रयुक्तत्वात् । अल्यार्थोऽप्येकशब्दोऽस्ति तस्माद्बहुल्यार्थादिति शङ्किते कैयटव्याख्यानाच्च । संख्यैकवचनाच्चेति शस एव वीप्सायां विधानात् इति दीक्षिताः ।

वस्तुनस्तु । एका कपिला एकैकशः सहस्रकृत्वो दत्त्वेति भाष्यप्रयोगात्प्रत्येकमिति कैयटेन तद्व्याख्यानाच्च स्वार्धिकोऽपि शसप्रत्ययोऽस्ति । एवं च एकैकशो युवजनमिति गोवर्धनाचार्यप्रयोगः । एकैकशेनेति बाधलक्षणे शास्त्रदापिकादिप्रयोगाश्च सङ्गच्छन्ते इति नव्याः ।

सुपः ॥ १०१ ॥

सुपस्त्रीणि त्रीणि क्रमादेकवचनादिसंज्ञानि स्युः । इहान्वर्थत्वमाश्रित्य द्व्येकयोर्द्विवचनैकवचने बहुषु बहुवचनमिति त्याज्यम् । एकवचनस्यौत्सर्गिकत्वेऽपि उपसर्जनकर्मप्रवचनीयादिसंज्ञावद्यथा-सम्भवमन्वर्थतायाः सुनचत्वादित्याहुः । एकत्वे द्विवचनं लक्षणयापि न साध्विति ज्ञापनार्थं तदिति नैयायिकाः ।

## विभक्तिश्च ॥ १०२॥

सुपूतिङौ विभक्तिसंज्ञौ स्तः । पुरुषवचनसंज्ञाभ्यां समा-  
वेशार्थश्चकारः । तिङां विभक्तिमंज्ञा तु न विभक्तौ तुस्मा इत्ये-  
त्प्रवृत्त्यर्थम् । सुपां तु लदाद्यत्वाद्यर्थमपि ।

## युष्मद्युपपदे समानाधिकरणे स्थानिन्यपि मध्यमः ॥ १०३॥

लकारेण समानाधिकरणे युष्मादि प्रयुक्तेऽप्रयुक्तेऽपि म-  
ध्यमः स्यात् । त्वं पचसि । त्वं दृश्यमे । कर्तृकर्मणोः क्रमेण  
लकारः । तद्विशेषबोधकत्वात्त्वं शब्दस्य तत्सामानाधिकरण्यम् ।

नैयायिकास्तु कर्तृकर्मणोराख्यातार्थत्वाभावात् उभाभ्यां  
धर्माभ्यां एकधर्माबोधकत्वरूपं न प्रकृते सामानाधिकरण्य-  
म्, नीलो घट इत्यादिवत् । किन्तु तिङर्थसंख्याविशेष्यबोध-  
कत्वरूपमेवेत्याहुः । समानाधिकरणे किम् । त्वां पश्यति ।  
त्वया दृश्यते । आद्ये कर्तरि लकारः । त्वामिति कर्म । अन्त्ये  
कर्मणि लकारः । त्वमेति कर्तेति सामानाधिकरण्याभावः । अ-  
त्वं त्वं भवति त्वद्भवति इत्यत्र तु न मध्यमः । प्रकृतिविकृत्यो-  
रभेदनिवृत्त्यापामपि प्रकृतेरेव विकाररूपेण सम्पत्तौ कर्तृत्वा-  
त्प्रकृत्याश्रयस्य प्रथमस्यैव प्रवृत्तेः । यदग्रेः स्यामहं त्वं, त्वं वा-  
अहं स्या इति मन्त्रप्रयोगात् । भवान्करोतीत्यत्रापि न मध्यमः ।  
अलिङ्गः सम्बोधनैकविषयश्च युष्मदर्थः । सलिङ्गः संबोध्या-  
सम्बोध्यसाधारणश्च भवदर्थ इति वैषम्यात् । न च युष्मदः  
सम्बोधनैकविषयत्वे तस्मात्सम्बोधन एव प्रथमापत्त्या आम-

चतुर्थपादे निपातादिसंज्ञाहिकम् । ४ । ८९१

न्त्रिताद्युदात्तत्वं पदात्परत्वे निघातश्च स्यादिति वाच्यम् । सम्बोधनस्य प्रातिपदिकार्थे एवान्तर्भावात् । सम्बोधनेचेति सूत्रं तदाधिक्यार्थमिति वक्ष्यमाणत्वात् ।

केचित्तु त्रिषष्ट्यापत्तिमाहुः । पठन्ति च ।

सम्बोधनार्थः सर्वत्र मध्यमे कौश्रिदिष्यते ।

तथा सम्बोधने सर्वा प्रथमा युष्मदो विदुः ॥

युष्मदर्थस्य सिद्धत्वान्नियता चाद्युदात्तता ।

युष्मदः प्रथमान्तस्य परश्चेन्न पदादसौ ॥ इति ।

तन्न । उक्तयुक्तिविरोधात् । युवं ह गर्भं जगतीष्वधत्थः, युयं पात स्वस्तिभिः इत्यादौ पादादावप्यन्तोदात्तत्वस्य । ये देवा यूयमिदापयस्थेत्यादौ पदात्परत्वेऽप्यनिघातस्य दर्शनाच्चेत्यन्ये ।

**प्रहासे च मन्योपपदे मन्य-  
तेरुत्तम एकवच्च ॥ १०४ ॥**

मन्यधातुरुपपदं यस्य तस्मिन् धातौ प्रकृतिभूते मध्यमः स्यात् परिहासे गम्यमाने मन्यतेस्तुत्तमः स्यात् स चैकवत्स्यात् । मन्तृणां भेदेऽपि एकवचनमेव स्यादिति यावत् । अन्वाक्ये चकारः । तेनैकवचनेऽपि प्रधानशिष्टौ मध्यमोत्तमौ प्रवर्तते । एहि मन्ये ओदनं भोक्ष्यसे भुक्तः सोऽतिथिभिः । सख्योदने परिहासार्थं प्रतारणम् ।

किं मन्ये विहरिष्यसे वत हतां मुञ्चान्तराशामिगाम् ।

विहरिष्ये इति मन्यमे इत्यर्थः ।

## ८९२ व्याकरणसिद्धान्तसुधानिधौ प्रथमाध्याये

एहि मन्ये राजपुत्र जामदग्न्यं विजेष्यसे ।

इति भवभूतिः । एतं एत वा मन्ये ओदनं भोक्ष्येथे भोक्ष्य-  
ध्वे इत्यादि । भोक्ष्यावहे इति मन्येथे, भोक्ष्यामहे इति मन्यध्वे ।  
युष्मदीत्यनुवृत्तेर्नेह । एतु भवान् मन्यते ओदनं भोक्ष्ये इति ।  
इयना निर्देशाच्चेह । एहि मनुषे रथेन यास्यामीति । प्रहासे किम् ।  
तत्त्वकथने मा भूत् । एहि मन्यसे ओदनं भोक्ष्ये इति भुक्तः सो-  
ऽतिथिभिरिति ।

## अस्मद्युत्तमः ॥ १०५ ॥

स्पष्टम् । अहं पश्यामि, दृश्ये वा । युष्मदस्मदभ्यां समा-  
वाधिकरणत्वे परत्वादुत्तम एव । अहं च त्वं च वृत्रहन् संयुज्या-  
वसनिभ्य आ ।

## शेषे प्रथमः ॥ १०६ ॥

मध्यमोत्तमविषयादन्यत्र प्रथमपुरुषः स्यात् । देवदत्तः  
पचति ॥

## परः सन्निकर्षः संहिता ॥ १०७ ॥

वर्णानामतिशयितः सन्निधिः संहितासंज्ञः । प्रदेशाः संहिता-  
संज्ञित्यादयः । यावता समयेन उत्सर्गतो वर्ण उच्चार्यते तदधिक-  
व्यवधानाभाद् एवातिशयः । न चैवं मध्यमायां विलम्बितायां  
च वृत्तौ संहितासंज्ञा न स्वादिति वाच्यम् । वृत्तिमात्रे सन्निकर्ष-  
साम्येऽपि नैरन्तर्योच्चारणात् । द्रुतायां स्वल्प उपलब्धिकालो  
मध्यमायामधिको विलम्बितायामधिकतर इत्येतावता विशेषात् ।  
प्राकृतवैकृतभेदेन ध्वनीनां भिन्नत्वात् । वैकृतध्वनिवशात्तस्यैव

चतुर्थपादे निपातादिसंज्ञाहिकम् । ४ । ८९३

वर्णस्य पुनः पुनरुपलब्धिरिति ध्वनिभेदेन वृत्तिभेदात् । हस्ति-  
द्वयस्य मशकद्वयस्य च संयोगसाम्येऽपि हस्तिनोर्बहुदेशव्या-  
पकत्वा मशकयोः स्वल्पदेशव्यापकत्वमिति वत् ।

अथवा शब्दाविरामः संहिता । यदा प्रयोक्ता शब्दोच्चारणा-  
न्न विरमति तदा तत्संपत्तेः । एवं च मध्यमादावपि न दोषः ।  
नचैवं वर्णानां भिन्नप्रयत्नजनितध्वनिव्यङ्ग्यत्वात्प्रतिवर्णं प्रयत्न-  
भेदादेकप्रयत्ने स्मारितवर्णानन्तरोत्पन्नप्रयत्नान्तरेण वर्णान्तरो-  
च्चारणादेकैकस्य वर्णस्य विराममज्ज्ञावादवसानसंज्ञया संहिता  
संज्ञाबाधप्रसङ्गः । वर्णान्तरानुच्चारणे वृक्ष इत्यादौ सावकाशया-  
ऽवसानसंज्ञया निरवकाशयाः संहितासंज्ञाया बाधानुत्पत्तेः ।

अथवा सर्वत्र विरामसंज्ञावात् अवसानसंज्ञायां विशेष  
आश्रयणीयः । शब्दार्थयोर्यत्र विरामस्तत्रावसानसंज्ञा । अत्र तु  
सत्यापि विरामे पदार्थस्य वाक्यार्थस्य वाऽविरामान्न तथा ।

यद्वा ह्रादाविरामः संहिता । प्रयत्नविशेषजन्यो विरतेऽपि  
वर्णेऽनुरणनरूपोऽन्यवर्णोच्चारणेऽप्यनुवर्तमानो घोषो ह्रादः ।

अथ वर्णाणां प्रथमद्वितीयानां शेषसानां च संयोगे घोष-  
विच्छेदादसन्निधानात्संज्ञा न स्यात् । ततश्च कुक्कुट इवायमिति  
कनो लुब्धमनुष्ये इति लुपि कृते संज्ञायामुपमानमित्याद्युदात्तत्वम् ।  
शिष्टमनुदात्तम् । तत्र संहिताधिकारीयमुदात्तादनुदात्तस्येति स्व-  
रितत्वं न स्यात् । पचतीत्यत्र चकारस्याघोषत्वादकारोच्चारणे  
घोषविच्छेदात्स्वरितत्वानुपपत्तिः । द्वयोरकारयोर्घोषवतोर्मध्यव-  
र्तिनोऽकारस्यापि घोषवत्त्वोपलम्भात् । एकजपाकुसुमरूपेण  
स्फटिकद्वयस्याप्युपरागदर्शनात् । सन्निधिमन्त्रे एकस्येवानेकस्यापि  
ह्रादेन प्रच्छादनसम्भवात् ।

यद्वा वर्णान्तरोच्चारणकालादन्येन वर्णशून्येन कालेनाव्यव-



८९४ व्याकरणासिद्धान्तसुधानिधौ प्रथमाध्याये

हितं पौर्वापर्यं संहिता । तेन मन्थमाया विलम्बितायां च परम-  
न्निर्कर्षाभावेऽपि संज्ञा । यद्यपि युगपदुत्थितानां पौर्वापर्यं वर्णा-  
नां च यौगपद्य तथापि बुद्धिनिबन्धन एव सन्निकर्षादिव्यव-  
हारः । तदुक्तम्—

बुद्धौ कृत्वा सर्वाश्चेष्टाः कर्ता धीरन्तत्पञ्चीतिः ।

शब्देनार्थान् वाच्यान् दृष्ट्वा बुद्धौ कुर्यात्पौर्वापर्यम् ॥

तननं तत् सास्ति यस्याः सा तत्त्वती सकलविषयव्यापिनी  
बुद्धिर्यस्य । तन्वच्चीतिरिति पाठे शत्रन्तस्य प्रयोगः । अर्थः पूर्ववत् ।

**विरामोऽवसानम् ॥ १०८ ॥**

वर्णानामभावोऽवसानमङ्गः । प्रदेशा वावसाने इत्यादयः ।  
इहाभावोऽवसानमिति केचित्पठन्ति । न चाभावस्य पूर्वपरभा-  
वानुपपत्तिः । वर्णन्यायेन बुद्धिकल्पितस्य तस्योपपत्तेः । यद्वा  
विरम्यतेऽनेनेति करणे घञ् इति चरमवर्णः संज्ञा । खरवसा-  
नयोरित्येकापि सप्तमी विषयभेदाद्भिद्यते । खरि परे रेफस्य वि-  
सर्गः । अवसाने च रेफे स्थानिनीति ।

वार्तिककारस्त्वाह । संहितावसानयोर्लोकविदितत्वात्सिद्ध-  
मिति । उक्तसूत्रद्वयं नारभ्यमित्यर्थः ।

इति श्रीभिद्धान्तसुधानिधौ प्रथमस्याध्यायस्य चतुर्थपादे  
चतुर्थमाह्निकम् ।

**पादोऽध्यायश्चायं समाप्तः ॥**

सद्विद्वत्पदवाक्यमाननिगमाकूपारपारंगम—।

श्रीलक्ष्मीधरलब्धबोधजनुया विश्वेश्वरेणोदिते ॥

श्रीसिद्धान्तसुधानिधौ सुधिपणैरध्यायमध्यायतं ।

ध्यायं ध्यायमिहाभिधेयमधुना शोभाय धीर्धीयताम् ॥ १ ॥

## अथ द्वितीयोऽध्यायः ।

### समर्थः पदविधिः ॥ १ ॥

पदसम्बन्धी विधिः समर्थाश्रितो बोध्यः । समर्थपदस्य तदाश्रिते लाक्षणिकत्वात् । विधिपदं कर्मसाधनम् । उपसर्गे घोः किरिति किप्रत्ययः । विध विधाने इत्यौणादिके इप्रत्यये त्वाद्यु-दात्तो विधिशब्दः । अयं त्वन्तोदात्त इति विशेषः । अत्र एकार्थी-भावः सामर्थ्यमधिकार इत्येकः पक्षः । व्यपेक्षामामर्थ्यमधिकार इति द्वितीयः पक्षः । द्विविधं सामर्थ्यमधिकार इति तृतीयः पक्षः । एवं परिभाषायामपि त्रय इति षट् पक्षाः । तत्रैकार्थीभावः सामर्थ्य परिभाषेति सिद्धान्तः । इतरे पूर्वपक्षा इति स्थितमाकरे । अन्य-तरस्य द्वयोर्वा सुवन्तत्वे यः प्रवर्तते स पदविधिः ।

मीगामकास्तु पदत्वप्रयोजकमाधारणमेव पदविधित्वं तेन ब्रीहिरिभिर्यवैर्वा यजेतेत्यत्र ब्रीहियवयोर्न समुच्चयः । साकाङ्क्षत्वे सामर्थ्येन ततस्तृतीयानुपपत्तेः । विभक्त्युत्पत्तौ सत्यां पदसंज्ञेति तृतीयाविधेरपि पदसंज्ञाप्रयोजकतया पदविधित्वेन समर्थपरि-भाषाविषयत्वादित्याहुः ।

तदसत् । शब्दान्तरान्नयाकाङ्क्षायामेवासामर्थ्यात् । अ-न्यथा समुच्चयाभावेऽप्यवघातादिमाकाङ्क्षत्वेन तृतीयानुत्पत्तिप्र-सङ्गात् । नीलं घटगित्यादावपि विभक्त्यनुत्पत्तिप्रसङ्गात् । नी-लसाकाङ्क्षतया ऋद्धस्य राजपुरुष इतिवदसामर्थ्यात् । मन्गते तु

## ८९६ व्याकरणसिद्धान्तसुधानिधौ द्वितीयाध्याये

पदविधित्वदिरहान्न परिभाषोपस्थानमिति वैषम्यम् । अत एव सन्सूत्रे उपसर्गार्थविशिष्टत्वात्त्वर्थस्य कर्मत्वमिति पक्षे उपसर्गना-  
काङ्क्षत्वेऽपि धातोः सन्प्रत्ययः । पदविधित्वाभावेन समर्थपरि-  
भाषाया अप्रवृत्तेः । महान्त पुत्रमिच्छतीत्यत्र तु सुवन्तात् क्य-  
ञ्विधानेन तस्य पदविधित्वान्न दोष इत्युक्तं भाष्ये । त्वद्रीसा तु  
सन्प्रत्ययान्तात्तिङुत्पत्तौ पदसंज्ञेति तस्यापि पदविधित्वमस्त्ये-  
वेति समर्थपरिभाषोपस्थाने तद्विरोधापत्तिर्दुर्वारा ।

एतेन विशेषणत्वस्यान्ययोगव्यावृत्तिं निनाऽसम्भवेन द्रव्यान्त-  
रसापेक्षत्वे विशेषणत्वस्याप्यनुपपत्तौ एकार्थीभावलक्षणसामर्थ्या-  
नुपपत्तेरित्यपि निरस्तम् । अन्ययोगव्यावृत्तावेव विशेषणत्वस्वी-  
कारे दण्डी पुरुष इत्यादेरनुपपत्तेः । स्वायोगव्यावृत्तिमात्रविव-  
क्षायां तु समुच्चयेऽप्यदोषात् । अत एव 'यदि रथन्तरसामा  
सोमः स्यादैन्द्रवायवाग्रान् ग्रहान् गृह्णीयात्, यदि बृहत्सामा शु-  
क्राग्रान्, यदि जगत्सामा आग्रयणाग्रान्' इत्यत्र बृहद्रथन्तरसा-  
ध्यपृष्ठयोज्योतिष्टोमे विकल्पेऽपि स्वायोगव्यावृत्त्या विशेषण-  
त्वसम्भवादेकार्थीभावलक्षणसामर्थ्यानपायाद्विशिष्टस्य यागस्या-  
ग्रतायां निमित्तमिति सिद्धान्तः । व्रीहिभिरित्यादौ तु व्री-  
हिजन्यत्वयागत्वयोः सामानाधिकरण्यमात्रस्य विधिवोध्य-  
त्वात् । यवजन्यत्वसामानाधिकरण्यस्यापि शास्त्रान्तरेण बोधे  
उभयत्र विजातीययागत्वमेव जन्यतावच्छेदकं कल्प्यते तृणा-  
रणिमणिन्यायात् ।

सामार्थ्यं च न परस्परान्वययोग्यार्थकत्वं भार्या राज्ञः, पु-  
रुषो देवदत्तस्येत्यादावतिव्याप्तेः । किन्तु तदर्थान्वितार्थबोध-  
कत्वेन तात्पर्यविषयत्वं । तत्र तु राज्ञो भार्यापदार्थेन सहैवान्वय-  
बोधे तात्पर्यं नतु पुरुषेणेति न दोषः । एतच्च वाक्ये व्यपे-

क्षामामर्थे च एकार्थभावपक्षे समुदायस्यैव विशिष्टार्थशक्तिस्वी-  
कारेणैतादृशमामर्थ्यभावात् । तत्र चेत्यमुपपत्तिमाहुः । राजपु-  
रुष इत्यादौ पदद्वयस्य स्वार्थप्राप्ते वाक्यवद् वृत्तावपि विशेष-  
णान्वयः स्यात् । एवं पुत्रीयति, कुम्भकार, औषगव इत्यादा-  
वपि बोध्यम् । न च सविशेषणानां वृत्तान्, वृत्तस्य वा विशेषण-  
योगो नेति वचनाच्च तदापत्तिः । वचनेन तन्निवारणे गौरवाप-  
त्तेः । उक्तीत्या तु समुदायस्य विशिष्टार्थशक्तयः तदेकदेशे  
राजादिपदार्थे विशेषणान्नयानुपपत्तेः सिद्धौ उक्तवचनस्य  
न्यायप्राप्तानुवादकत्वमात्रस्वीकारेण लाघवात् । श्वशुरपदज-  
न्योपस्थितौ पितृविशेषणत्वेनोपस्थितायां भार्याया सुशीला-  
या इत्यादिविशेषणान्नयानुपपत्तेः । एवं धनश्च खोदरश्चत्यादौ इव-  
समामेऽपि चकारप्रयोगापत्तिः । समामस्यैव तादृशविशिष्टार्थ-  
परत्वे तु उक्तार्थतया तदनापत्तेः । नच मयापि तादृशार्थे नि-  
रूढलक्षणास्वीकाराच्च तदापत्तिरिति वाच्यम् । शक्तेरेव तावता  
स्वीकर्तुमुचितत्वात् । समामे चित्रगुणिसादौ यत्पदप्रयोगा-  
पत्तिश्च, प्राप्तोदको ग्राम इत्यादौ कर्तृप्रत्ययान्नाप्राप्तपदे कर्तुः  
प्रत्ययार्थतया प्राधान्यापत्तौ उदककर्तृकपाप्मिकर्मीभूतो ग्राम  
इत्यर्थमसम्भवश्चेति ।

अन्ये त्वाहुः । राजपुरुष इत्यत्र राजपदस्य राजमम्बन्धिनि  
लक्षणया राज्ञः पदार्थैकदेशतया तत्रापि विशेषणान्वयस्यापा-  
दयितुमशक्यत्वात् । वस्तुतो विशेषणत्वेनोपस्थितस्येतरपदार्था-  
नन्वये निराकाङ्क्षन्व बीजम् । ततश्च रक्तः पटो भवतीत्यादा-  
विव ऋद्धस्येसादिममभिव्याहारे उत्थ प्याकाङ्क्षयाऽन्वयसम्भवा-  
दसाधुत्वज्ञापनार्थं सविशेषणानामिति वचनमावश्यकम् । अतो-  
ऽलुक्ममासस्थलेऽपि न दापः ।

## ८९८ व्याकरणसिद्धान्तसुधानिधौ द्वितीयाध्याये

यत्तु नप्ता सुन्दरः, घटो नित्य इत्यादौ विना लक्षणां सुन्दर-  
नित्ययोः पुत्रे घटत्वे चान्त्रयगादाय साधुतावारणाय पदार्थ-  
कदेशान्वये वाक्यस्यासाधुतायाः सामान्यतएव निर्णयः । किञ्च  
वार्त्तिकाच्चादृशप्रयोगस्य साधुत्ववारणेऽपि शाब्दबोधस्ता-  
दृशप्रयोगाद्दुर्वारः इति शक्तिस्वीकार इति ।

तदसत् । चैत्रस्य नप्तेत्यादेरापि असाधुत्वापत्तेः । बोधस्य  
भ्रान्त्यापि सम्भवेन शक्तिस्वीकारेण तस्य दुर्वारत्वाच्च ।

भेद्यभेदकसम्बन्धोपाधिभेदनियन्त्रितम् ।

साधुत्वं तदभावेऽपि बोधो नेह निवार्यते ॥

इत्यभ्युपगमात् । नच घटो नित्य इत्यादौर्विनापि लक्षणां  
घटत्वे नित्यत्वान्वये साधुत्वं स्यादिति वाच्यम् । इष्टापत्तेः ।  
आकाङ्क्षाविरहादेव तथानवबोधात् । विशेष्यतया पदार्थप्रकार-  
कबोधे विशेष्यतया पदजन्योपस्थितेर्हेतुत्वात् । क्वचित्तु स्वा-  
रसिकानुभवबलेनागत्या पदार्थतावच्छेदकेऽप्यन्वयार्थमवच्छे-  
दकतया पदजन्योपस्थितेरपि हेतुत्वकल्पनात् । अत एव घटः  
कर्मत्वमित्यादौ नासाधुत्वव्यवहारः ।

यत्तु शब्दकौस्तुभे ध्रुवमपाये इति सूत्रे उक्तं आनयनयोगा-  
द्वटस्य, कृतियोगादानयनपदस्य च कृत्योगषष्ठीप्रसङ्गमत्वादिदं  
वाक्यमसाध्येति । तदसत् । घटानयनयोरन्वयस्यात्रानभिमतत्वा-  
त् । घटस्य कर्मत्वे तस्य वाऽऽनयनेऽन्वयस्यापाद्यत्वात् । चकार-  
प्रयोगापादानमप्यनर्हम् । समुच्चयविशिष्टघटादिलक्षणयैत्रोपपत्तेः ।  
अतिरिक्तशक्तिस्वीकारापेक्षया लक्षणाया एव युक्तत्वात् । य-  
त्पदप्रयोगस्याप्यनापत्तिः । विग्रहे तथात्वेऽपि समासे गोपदस्य  
चित्रगवीस्वामिलक्षकतया स्वामिप्राधान्यसिद्धौ समासे तत्प्रयो-  
गे प्रयोजनाभावात् । चित्रा गावो यस्येति विग्रहे गवामेव वि-

शेष्यतया समामार्थविबोधकत्वं विग्रहस्य कथं स्यादिति य-  
च्छब्दार्थस्य स्वामिनस्तच्छब्देन विशेष्यतासंपादनार्थमेवोद्देश्य-  
विशेषभावविधया यत्तत्पदयोः प्रयोगात् । ननु गोपदस्य गोस्वा-  
मिलक्षणायां चित्रापदार्थानन्वयः । गोःपदार्थैकदेशत्वात् । नापि  
चित्रापदस्य चित्रास्वामानि सा । गोपदार्थानन्वयादिति चेत् ।

अत्र वटेशोपाध्यायाः । वाक्ये एव लक्षणानच चित्रा गौर्य-  
स्येति विग्रह एव लुप्तस्मृतयत्पदार्थस्तत्रानयनादिक्रियान्वयी तत्र  
चित्रगोमम्बन्धितपैवोपस्थितेः कर्मत्वान्वयानुपपत्तेः । नच नि-  
र्विभक्तिकमेव यत्पदम् विग्रहे । विग्रहवाक्यस्यान्वयाबोधकत्वा-  
पातात् । न च चित्रा गौर्यस्य तमानयेति वाक्यार्थः । तथाऽन-  
नुभवात् । नच यत्तदोर्नित्यसम्बन्धात्तत्पदोपस्थितिः, अध्याहारप्र-  
सङ्गादित्याहुः । अत एव गभीरायां नद्यां घोष इत्यादौ वा-  
क्ये एव लक्षणा । गभीरनद्योः परस्परमन्वयबोधानन्तरं व-  
स्तुगत्या गभीरनदीसम्बन्धितीरं तीरत्वेन रूपेण तत्र लक्ष्यते ।  
परस्परान्वयबोधं विना विशिष्टार्थे वाक्यज्ञाप्यत्वाभावेन स्व-  
ज्ञाप्यमम्बन्धरूपलक्षणायास्तीरे ज्ञातुमशक्यत्वात् । अत एव सत्यं  
विज्ञानमानन्दं ब्रह्मेति वाक्ये वस्तुगत्या विशिष्टवाक्यार्थसम्ब-  
न्धि शुद्धं ब्रह्म लक्ष्यते इति वेदान्तविद्भिः । एवमर्थवादादि-  
वाक्येऽपि प्राशस्त्यादिलक्षणास्तन्त्रान्तरे स्पष्टाः । एवमिहापि  
चित्रागवोरभेदान्वयबोधोत्तरं स्वज्ञाप्यगोसम्बन्धिनि चित्रगो-  
स्वामित्वरूपेण लक्षणा नतु स्वामित्वेन देवदत्तत्वेन वा । विशि-  
ष्टानुभवानुरोधत्वात् । देवदत्तादिपदेनैव तल्लाभाच्चेति बोध्यम् ।

माणकृतस्तु गभीरायां नदीति भागे लक्षणा, नद्यापि  
स्यन्ते वा । नाद्यः । तस्य अपकृतित्वेन तदर्थं सुबर्थानन्वयात् ।  
नान्सः । अत एव, सुबर्थे सुबर्थानन्वयाच्चेत्याहुः ।

## ९०२ व्याकरणसिद्धान्तसुधानिधौ द्वितीयाध्याये

स्यान्यपदार्थपरत्वे तदनुपपत्तिरिति वाच्यम् । तात्पर्यग्राहकत्वा-  
दिना तदुपयोगस्य मणिकारादिभिरुक्तत्वात् । अन्यथा समा-  
सस्यानेकपदत्वाभावात्तच्छक्तौ तत्रापि तद्विरोधतादवस्थ्यात् ।

यत्तु घटादिपदेऽपि प्रकृतिप्रत्ययविभागसम्भवात्प्रत्ययांश-  
स्य जातिविशेषादौ लक्षणेति कल्पयितुं शक्यतया समुदायश-  
क्तिविलयापत्तिरिति । तन्न । यौगिकार्थे समुदायशक्तिविलोप  
आपाद्यते, रूढ्यर्थे वा । नाद्यः । इष्टापत्तेः । नान्यः । तत्रा-  
वयवार्थसम्बन्धाभावात् । बहुव्रीहेरपि यदि देवदत्तत्वादि शक्यता-  
वच्छेदकं तदैव घटपटादिसाम्यं स्यात्, नत्वेवमस्ति बोधयोर्वै-  
लक्षण्यस्य सर्वसंपत्तत्वात् । नच चित्रगवीस्वामित्वविशिष्टदेव-  
दत्तत्वादिकमेव शक्यतावच्छेदकं देवदत्तादिपदं च तात्पर्यग्राह-  
कमिति वाच्यम् । नानार्थत्वापत्तेः । अन्यपदार्थ इत्यनुशासन-  
विरोधात् । देवदत्तादिपदस्यैव सर्वमर्थो बहुव्रीहिस्तात्पर्यग्राहक  
इत्यापत्तेश्च । अत एव भाष्यकैयटयोः पदार्थाभिधानेऽनुगयो-  
गानुपपत्तिरभिहितत्वात् । यथा चार्थे द्वन्द्व इत्यभिधानाद् द्वन्द्वे च-  
कारस्याप्रयोगस्तथा देवदत्तपदार्थस्य समासेनाभिहितत्वाद्देवदत्ता-  
दिपदप्रयोगो न स्यात् । इति पूर्वपक्षयित्वा नवाऽनभिहितत्वादिस-  
नेन सामान्यार्थस्य समासेनाभिधानेऽपि विशेषस्यानभिधानात्  
विशेषप्रतिपत्त्यर्थं देवदत्तादिपदप्रयोग इति सिद्धान्तितम् । तथा  
च चित्रगवीस्वामित्वप्रकारकबोधत्वमेव चित्रगुरिति समुदाय-  
शक्तिज्ञानस्य कार्यतावच्छेदकम् । एवं च तार्किकादीनां गोपद-  
लक्षणाज्ञानस्येति विशेषः । अत एव मीमांसावार्तिके ।

भवेतां यदि वृक्षस्य वाजिकर्णौ कथंचन ।

अवल्लभां समुदायस्य शक्तिं को जातु कल्पयेत् ॥

इत्युक्तम् । अथैवदित्यादिसूत्रानुरोधेनाव्युत्पत्तिपक्षस्याव-

श्याभ्युपेतया समुदायशक्तिलोपापत्तेरनुचितत्वाद्वा । कस्य शब्दस्याव्युत्पन्नत्वमित्यपेक्षायां च युत्रावयवार्थमादाय न तत्पदजन्यबोधोपपत्तिस्तस्येति विनिगमकस्य स्पष्टत्वात्, प्रकृतिभागप्रत्ययभागयोर्घटते घट इत्यादौ व्यभिचारेण घटत्वप्रकारकघटविशेष्यकबोधानुपपादकत्वात् । एतेन पङ्कजपदप्रतिबन्दिनरपास्ता । तत्र पङ्कजत्वप्रकारकबोधार्थमेव समुदायशक्तिस्वीकारात् ।

यच्चेवमपि तत्र विभक्त्यर्थान्वयानापत्तिः प्रत्ययानां प्रकृत्यर्थान्वितस्वार्थबोधकत्वव्युत्पत्तेः उत्तरपदोत्तरं प्रत्ययविधानाभावेन तदर्थस्य प्रकृत्यर्थत्वाभावादिति तत्तुच्छम् । प्रकृतित्वं हि अङ्गत्वमेव । यस्मात्प्रत्ययविधिस्तदादिप्रत्ययेऽङ्गमिति वचनात् । तथा च समासोत्तरं विभक्तिविधानात् । एकस्य तात्पर्यग्राहकत्वमपरस्य लक्षकत्वमिति वैषम्यसत्त्वेऽपि लक्ष्यार्थे प्रकृत्यर्थत्वानपायात् । एतेन समासोत्तरं विभक्तिर्न स्यादित्यपि निरस्तम् ।

अभ्युपेत्यापि ब्रूमः । समासग्रहणादेव प्रातिपदिकसंज्ञा । नन्वेव तस्य नियमार्थत्वाभावे कृतद्धितेति सूत्रेण मूलकेनोपदेशमिति समुदायस्य प्रातिपदिकसंज्ञापत्तिः । कृद्ग्रहणे गतिकारकपूर्वस्यापि ग्रहणादिति चेन्मैवम् । अनेन हि किमापाद्यते, समुदायोत्तरं विभक्तिर्वा, समुदायोत्तरं विभक्तिलोपो वा । नाद्यः । इष्टापत्तेः । अव्ययत्वेन लोपस्य सुलभत्वात् । न द्वितीयः । तृतीयाप्रभृतीन्यन्यतरस्यामिति सूत्रे तृतीयोऽग्रहणवैयर्थ्यापत्तेः । उपदेशस्तृतीयायामित्यस्य णमुल्मात्रविषयकत्वेन अमैवाव्ययेनेति सूत्रेणैव समाससिद्धेः । तद्धि पक्षे तृतीयाश्रवणार्थम् । तत्रापि लोपे तु किं विकल्पेन ।

वस्तुतस्तु कृद्ग्रहणे गतिकारकपूर्वस्य केवलस्य च ग्रहणम् । अन्यथा कष्टाश्रित इत्यादौ द्वितीयाश्रितेति समासो न स्यात् ।



## ९०४ व्याकरणसिद्धान्तसुधानिधौ द्वितीयाध्याये

तथा च केवलस्य कृदन्तस्य कारकपूर्वस्य च प्रातिपदिकसंज्ञा-  
विधानं व्यर्थं स्यात् । इति नात्र तत्परिभाषोपस्थानमिति तत्रैव  
विपश्चितमित्यास्ता तावत् । एतेन व्यङ्ग्यैः स्विष्टकृत यजगीत्यत्रा-  
ङ्गानुवादेन त्रित्वविधिर्न सम्भवति । समासे एकप्रगल्भाभङ्ग-  
प्रसङ्गात् । एकं हि पद उद्देश्यक विधायक वा युक्तम् । नत्वेको-  
द्देशेनापरविधानमिति सिद्धान्तविरोध इत्यपास्तम् । उत्तरपद-  
क्षणाया एकपदार्थत्वस्य सुलभत्वात् ।

वस्तुतो बहुव्रीहिवैवोत्तरपदे लक्षणा उपकुम्भमर्थापिप्लीत्या-  
दौ तु पूर्वपदार्थस्य कुम्भसमीपपिप्लयर्थादेर्विभक्त्यर्थे प्रातिपदि-  
कान्तरार्थे चान्वयो नानुपपन्नः । तादृशबोधे तादृशमगस्तपदप्रत्य-  
यपदयोरव्यवहितपूर्वापरीभावस्य प्रातिपदिकान्तरार्थाभेदान्वगबोधे  
समानविभक्तिकयोस्तादृशमस्तपदपदान्तरगोः समाधिव्याहारस्या  
पि पृथगाकाङ्क्षान्वकल्पनादित्यभिनवः पन्थाः । समामग्रहणस्य वि-  
धेयत्वतया तदुत्तरं विभक्तेः सौलभ्यात् । न च तत्रोद्देश्यविधेय-  
भावेन बोधः स्यादिति वाच्यम् । उद्देश्यविधेयभावावच्छिन्न-  
विषयतया शाब्दे समासानन्तर्गतपदद्वयजन्योपस्थितेर्हेतुत्वकल्प-  
नात् । एतेन राजपुरुषः सुन्दरः, यदि रथन्तरमामा सोमः स्या-  
दैन्द्रवायवाग्रान् ग्रहान् गृणीयात् इत्यादौ च तथान्वयो न स्या-  
दित्यपास्तम् । उद्देश्यविधेययोर्द्वयोः समासानन्तर्गतत्वस्य त्रिव-  
क्षितित्वात् । एतेन वषट्कर्तुः प्रथममक्ष इत्यादिषु वाचशङ्का नि-  
रस्ता । शाब्दे पूर्वनिर्दिष्टस्योद्देश्यत्वं चरमनिर्दिष्टस्य विधेयत्व-  
मिति नियमस्य सर्वसमन्तत्वाच्च । दृष्टिसूत्रे च दर्शितमेतदित्या-  
स्ता विस्तरः । तस्मादयमत्र भाष्याभिप्रायः । राज्ञः पुरुषः इ-  
त्यत्र राजा षष्ठ्यर्थे सम्बन्धे, स चाश्रयत्वेन पुरुषे विशेषणमिति  
राजसम्बन्धश्रयः पुरुष इति बोधः । अत्र प्रकृत्यर्थो राजा प्राति-

योगित्वमम्बन्धेन षष्ठ्यर्थेऽन्वेति । तथा च प्रतियोगित्वाश्रय-  
त्प्रयोः संसर्गत्वं, अन्येषां पदार्थत्वमिति विभागः । नचायं बोधो  
राजमम्बन्धिलक्षणया राजमम्बन्धिप्रकारकाभेदसंसर्गकपुरुष-  
विशेष्यकबोधस्वीकारे समासादुपपादयितुं शक्यः । तथा च राज-  
निष्ठप्रकारतानिरूपितप्रतियोगित्वनिष्ठसांसर्गिकविषयतानिरूपित-  
सम्बन्धनिष्ठविशेष्यताख्यप्रकारतानिरूपिताश्रयत्तनिष्ठसांसर्गिक-  
विषयतानिरूपितपुरुषनिष्ठविशेष्यताशालिज्ञानत्वं राजपुरुषपद-  
शक्तिज्ञानकार्यतावच्छेदकं कल्प्यते । न च तादृशार्थं समुदा-  
यलक्षणयैव तदुपपत्तिरिति वाच्यम् । उभयोस्तुल्यकक्षतया बो-  
धकत्वेऽनादिप्रयोगे च समाने वृत्तेर्लक्षणात्वमेवेति दुराग्रहमात्र-  
पर्यवमानात् ।

नचैनं प्राप्तादकादिबहुव्रीहौ विग्रहममानाकारकबोधस्य के-  
नाप्यनङ्गीकारात् तत्र शक्तिर्न स्यादिति वाच्यम् । तथापि एक-  
त्र क्लृप्ततया तत्रापि तत्कल्पने बाधकाभावाच्च । नच वाक्ये सं-  
ख्याया अपि राजादिविशेषणत्वेन भानात्कथं समानाकारक-  
त्वमिति वाच्यम् । यावत्प्रत्यये सम्भवस्तावतोऽपि त्यागानौचि-  
त्वात् । नचैकत्वविशिष्टराजमम्बन्धाश्रयेत्यादिकमेव शक्यता-  
वच्छेदकं कल्प्यतामिति वाच्यम् । तथानुस्रवाभावात् । वृत्ताव-  
भेदैकत्वमख्यैव भासते इति सिद्धान्तात् । संख्याविशेषाणाम-  
विभागेनावस्थानं अभेदैकत्वसंख्या । तदुक्तं वाक्यपदीये—

यथौषधिरसाः सर्वे मधुन्याहितशक्तयः ।

अविभागेन वर्तन्ते ता संख्या तादृशी विदुः ॥

यद्वा परित्तविशेषं संख्यासामान्यमभेदैकत्वमख्येति कै-  
यटः । तदुक्तम्—

भेदानां वा परित्तागात्संख्यात्मा स तथाविधः ।

## ९०६ व्याकरणसिद्धान्तसुधानिधौ द्वितीयाध्याये

व्यापाराज्जातिभागस्य भेदापोहेन वर्तते ॥

अगृहीतविशेषेण यथा रूपेण रूपवान् ।

संख्यायते न शुक्लादिरूपभेदस्तु गम्यते ॥

इदं च मतभेदप्रदर्शनमात्रम् । संख्यासामान्ये मानाभावात् ।  
ध्वनितं चेदं अव्ययानां लिङ्गसामान्ययोगं दूषयता कैषटेनेति  
बोध्यम् । द्विपुत्र इत्यादौ शब्दविशेषोपादानात्संख्याविशेषप्र-  
त्ययः । तावकीनो मामकीन इत्यादावादेशविशेषात् । शौर्षि-  
कमित्यत्र प्रातिपदिकेन विशिष्टस्यैव परिमाणस्याोपादानात् ।  
मासजात इत्यादौ विशिष्टकालावगमे तात्पर्यात् । एवमन्यदप्य-  
नुमन्धेयम् । न च प्रथमोऽस्थितत्वात्कपिञ्जलन्यायेन राजपु-  
रुष इत्यादौ राजादीनामेकप्रत्ययोऽस्तु इति वाच्यम् । तद्व-  
दत्र संख्यापस्थापकपदाभावात् । नचैवं संख्यासामान्यमपि न  
प्रतीयेत इति वाच्यम् । संख्याविशेषानवाच्छिन्न एव राजादि-  
पदार्थो भासते इत्यस्य विवक्षितत्वात् । एतेन राज्ञो राज्ञोर्वेत्वा-  
देर्जिज्ञासानुरोधात्संख्यात्वसामान्यप्रतीतिः कल्प्येति निरस्तम् ।  
मानसादिसंख्यात्वज्ञानदेव तदुपपत्तेः । तस्य संख्यामशय-  
हेतुत्वे मानाभावाच्च । अतो विभक्तिलोपादिविधानं प्रक्रिया-  
मात्रम् । राजपुरुषादिपदमण्डमेव । पदद्वयप्रत्यभिज्ञा तु साह-  
चर्यमूलिका भ्रान्तिरिति निष्कर्षः ।

स्यैवेतत् । कर्मधारये नीलोत्पलमित्यादौ नीलस्याभेदसं-  
सर्गेणोत्पलपदार्थेऽन्वय इति दर्शनान्तराणां रीतिः । विशिष्ट एव  
शक्तिरिति वैयाकरणाः । एवं सति निपादस्थपाति याजयेदि-  
त्यत्र षष्ठीसमासे पूर्वपदस्य सम्बन्धिनि लक्षणा, कर्मधारये तत्र-  
भेदः संसर्ग एवेति लाघवात्कर्मधारय एव । अपूर्णविद्याकल्पन  
प्रयुक्तगौरव तु फलमुखत्वाददोष इति सिद्धान्त इष्टः । स वैया-

करणमते न स्यात् । तैः षष्ठीसमामेऽपि विशिष्टशक्तिस्वीकारेण  
लक्षणाप्रयुक्तगौरवाभावात् । अत्राहुः ।

पर्ययस्यच्छब्दबोधाविदूरप्राक्क्षणास्थिते ।

शक्तिग्रहेऽन्तरङ्गत्वबहिरङ्गत्वचिन्तनम् ॥

अयमर्थः । निषादस्थपतिपद समासशक्तिपक्षे निषाद-  
रूपे स्थपतौ, निषादानां स्थपतौ, निषादस्वामिके पुरुषान्तरे चेति  
सर्वशक्तत्वान्नानार्थम् । तत्र तात्पर्याद्विशेषावगतिरिति निषादरूपे  
स्थपतावेव तात्पर्यं कल्प्यते । उपस्थित्यादिलाघवादिति ।

स्यादेतत् उक्तलाघवं विग्रहे विवक्षितं समामे वा । नाद्यः ।  
तत्राभेदस्य विशेषणविभक्त्यर्थेनया षष्ठीसमामविग्रहापेक्षया ला-  
घवाभावात् । नच वाक्येऽप्यभेदः संसर्ग इति वाच्यम् । तत्र विभ-  
क्तेः प्रयोगमाधुत्वमात्रापेक्षयाऽर्थमाधुत्वस्याभ्यर्हितत्वेन तस्या  
अभेदार्थकताया एव न्याय्यत्वात् । अत एव वाक्ये अभेदस्य  
प्रकारत्वेन, समामे संसर्गत्वेन भानात्कथं तयोरेकार्थत्वमित्याशङ्क्य  
समानविषयकत्वमात्रेण समानार्थकत्वं नतु विशेषणसाम्येनापीति  
स्पष्टं शब्दालोकादौ । एवं च भेदाभानरूपाभेदस्य विग्रहे प्रकार-  
त्वेन भानात्कर्मधारयविग्रहस्यैव गुरुत्वाद्विपरीतापत्तिः । न द्वि-  
तीयः । विग्रहसमानार्थकत्वानुरोधेन कर्मधारस्यापि निषेदाभे-  
दप्रकारकविशेषणनाविशेषसंसर्गकस्थपतिविशेष्यकज्ञानजनकताया  
वाच्यत्वात् । तत्र च निषादसबन्धिप्रकारकाभेदसंसर्गकस्थपति-  
विशेष्यकधीजनकतत्पुरुषापेक्षया गौरवाभावादिति ।

अत्रोच्यते । वाक्ये विभक्त्यर्थभेदवर्दाद्धरपि यथा स-  
मामेऽभेदः संसर्ग एवेत्युच्यते उक्तं हि मिश्रैः—नचैव कर्मधा-  
रयेऽपि विभक्त्यर्थेऽभेदे लक्षणा मन्व्येति निषादस्थपत्यधिक-  
रणविरोधः । कर्मधारयेऽभेदस्य संसर्गमर्यादया भानाभ्युपगमादि-

सकृदाढकमापणीयानां आपणमम्बन्धिना सकृन्नामाढकमित्य-  
र्थः । कुतो भवान् पाटलिपुत्रकः । पाटलिपुत्रादागतः पाटलिपु-  
त्रकः । रोपधेतोः प्राचामिति बुन् । द्वे पाटलिपुत्रे, कस्मात् पा-  
टलिपुत्राद्भवानागतः इत्यर्थः । अकिञ्चिर्कुर्वाणादयस्तु अमम-  
र्थसमासा असाधवश्चेति स्थितम् । तस्मिन् एकार्थीभावसामर्थ्ये  
समासादय इति । वक्ष्यमाणविभाषाया च सामर्थ्यं विशेषण,  
न तु समासे । गुणः कृतात्ममस्कार इति न्यायात् । तथा च  
विकल्पेनैकार्थीभूतं मत्तमस्यते इत्यादिस्तत्र तत्र वाक्यार्थः ।  
नत्वेकस्मिन्नेव विषये विकल्पेन समास इत्यर्थोऽसम्भवात् ।  
व्यपेक्षाया वाक्यमेव । एकार्थीभावे तु समास एवेति यावत् ।  
यद्यप्यलौकिके प्रक्रियावाक्ये सामर्थ्यं नास्ति तस्य शाब्दबोधा-  
जनकत्वात् तथापि परिनिष्ठिते\* विशेषणमम्बन्धाद्यभावदर्श-  
नात् शब्दादौ द्वितीयादिसामानाधिकरण्यदर्शनेन लकारे तत्क-  
ल्पनवत् । एवं चित्रगुपदस्यान्यपदार्थपरत्वादलौकिकेऽपि तत्प-  
रत्वं कल्प्यते । अन्यपदार्थ इत्यादिमौत्रानुवादेनैव देवताविग्र-  
हवत्तस्मिद्धेश्वेत्याहुः ।

इति श्रीसिद्धान्तसुधानिधौ द्वितीयाध्यायस्य  
प्रथमे पादे प्रथममाह्निकम् ॥



## सुवामन्त्रिते पराङ्गवत्स्वरे ॥

सुवन्तमामन्त्रिते परे पराङ्गवत्स्यात् स्वरे कर्तव्ये । तादात्म्या-  
तिदेशोऽयम् । “तन्निमित्तग्रहणं कर्तव्यम्” । तस्यामन्त्रितपदार्थस्य  
यन्निमित्तं तत्प्रातिपदिकमेव सुवन्तं पराङ्गवन्नतु तद्भिन्नमित्य-  
र्थः । यत्ते दिवोदुहितर्मत्तभोजनम् । दिव इत्यस्य पराङ्गवद्भावा-  
दाष्टमिको निघातः । नन्विह सुवग्रहणं व्यर्थम् । आमन्त्रित-  
स्य पदत्वेन तस्मिन् परे विधीयमानस्य पराङ्गवद्भावस्य पदवि-  
धित्वात्ममर्थपरिभाषोपस्थाने तिङन्तस्य वारणमम्भवात् । व्य-  
धिकरणस्य तस्य वस्तुनोऽसामर्थ्यात् । समानाधिकरणस्य तु  
समानाधिकरणमममर्थमिति वाचनिकामामर्थ्यमन्त्वात् । षष्ठ्या-  
भन्त्रितकारकवचनमित्यस्याव्याप्तिवारणायवश्यकतया तत्र एव  
तिङन्तवारणाच्च । प्रत्युत सुवग्रहणे कृते तीक्ष्णया सूच्या सी-  
व्यन्त्रितं सुवन्तमुदायस्य पराङ्गवद्भावो न स्यात् प्रत्ययग्र-  
हणपरिभाषया सुवन्तत्वाभावादिति चेत् ।

सत्यम् । पीड्ये पीड्यमानं करोष्यन् इत्यादावतिप्रसङ्गात् ।  
अस्ति ह्यत्र सामर्थ्यम् । मम्बोधनपदं क्रियान्वयीति वक्ष्यमा-  
णत्वात् । नच सर्पिः कालकमित्यादौ इमुमोः सामर्थ्ये इति  
मत्ववारणाय समानाधिकरणमममर्थमित्युक्तत्वात् करोष्यन् इ-  
त्यत्र न दीष इति वाच्यम् । सर्पिः पीयते इत्यादौ षत्वमि-  
द्धये अघात्वभिहितमित्यस्याप्युक्तत्वात् । नच सर्वं नाम धातुज-  
मिति दर्शने कालकादावपि तदापत्तिरिति वाच्यम् । क्रिया-  
याः प्रतीतावेव पर्युदासात् । षष्ठ्यामन्त्रितेत्यपेक्षया च तन्नि-  
मित्तग्रहणमेव युक्तम् । गोषु स्वामिन्नित्यत्र पराङ्गवद्भावस्या-  
न्यथाऽनुपपत्तेः । नहि गोष्विति षष्ठ्यन्तम् । नापि आमन्त्रि-

प्रथमपादे द्वितीयमाह्निकम् । २ । , ९११

ते धातुवाच्या या क्रिया तस्याः कारकं स्वामीश्वराधिपतीति  
शेषविषये सप्तमीविधानात् । निमित्तत्वत्वस्त्येव स्वामित्वस्य  
द्रव्यसापेक्षतया गवा तन्निरूपकत्वात् । तेन क्षेत्रेणाग्ने स्वायुः  
भरभस्व, मित्रेणाग्ने मित्रधंये यतस्वेत्यत्र पराङ्गवद्भावः ।  
एवं ऋतेन मित्रावरुणावृतावृथा वृणस्पृशा, क्रतुं बृहन्तमाशाथे  
इत्यत्र ऋतेनेत्यस्य, अयमग्ने जानतेत्यत्र अयामत्यस्य चेत्यवधेयम् ।

स्यादेतत् । मित्रावरुणावित्यस्यापि पराङ्गवद्भावो न  
स्यात् । ऋतस्य वर्षीयितारावत्यर्थेऽन्तर्भावित्यर्थ्यादुद्वेधेः किपि  
अन्वेषणमपि दृश्यते इति दीर्घे च ऋतावृथावित्यस्य व्युत्पत्तेः ।  
तत्र च मित्रावरुणयोर्निमित्तत्वाभावात् । न चेष्टापत्तिः । ऋ-  
तावृथावित्यस्य निघातानापत्तेः । द्वितीयपादादित्वेनानुदात्त म-  
र्धमपादादाविति पर्युदासप्रसङ्गात् । अत एव इम मे गङ्गे यमुने  
सरस्वति शुतुद्रि स्तोममिति मन्त्रे पूर्वपूर्वामन्त्रितानामविद्यमान  
वद्भावेऽपि मेशब्दात्परस्त्वमादाय क्रियमाणो निघातो गङ्गे इ-  
त्यादित्रयस्यैव भवति ननु शुतुद्रीत्यस्यापि इति स्थितिः ।  
ततश्च पादादित्वेऽपि पराङ्गवद्भावामन्त्रितस्य चेसाद्युदात्तत्व-  
मेव ऋतेनेत्यस्य स्यात् । न च मित्रावरुणावित्यस्य कथ प-  
राङ्गवद्भावः । आमन्त्रित पूर्वमविद्यमानत्वादिति तस्याविद्यमा-  
नवद्भावादिति वाच्यम् । पूर्वपदोपादानमामर्थ्यात्परस्य कार्यं  
एवाविद्यमानवद्भावातिदेशात्स्वकार्यं पराङ्गवद्भावे तदयोग्येति ।  
अएवाग्ने नयेत्पादौ तिङ्ङीतङ् इति निघातविरहेऽपि आम-  
न्त्रिताद्युदात्तत्वं प्रवर्तते एव ।

यद्वा नागन्त्रिते समानाधिकरणे मामान्यवचनमिति वचनाच्च  
दोषः । मित्रावरुणाविति मामान्यवचनं, तद्विशेषवचनं ऋतावृ-  
थाविति पराङ्गवन्न भवतीत्यर्थः । तथा च ऋतेनेत्यस्येव मित्रा-

## ९१२ व्याकरणसिद्धान्तसुधानिधौ द्वितीयाध्याये

वरुणावित्यस्यापि पराङ्गवद्भावो दुर्लभ इति ।

अत्र वेदभाष्यशब्दकौस्तुभादयः । तन्निमित्तग्रहणं न कर्तव्यम् । तथाहि—परस्परान्वयरूपव्यपेक्षालक्षणमत्र सामर्थ्यं ग्राह्यम् । अत एवात्रैतदारम्भः मङ्गल्यते । तथा च ऋतेन मित्रावरुणावृतावृतावित्यत्र कारकाणां क्रियायामेवान्वयादृतेनेत्यस्योत्तरार्थगतेन क्रतुं बृहन्माशाथेइत्यत्रत्यकेनाशाथे इत्यनेनान्वयमन्मित्रावरुणाभ्यामन्वयो नास्तीति सामर्थ्यविरहाच्च पराङ्गवद्भावः । मित्रावरुणावृतावृतावित्यनयोस्तु शाब्दे क्रियान्वयेऽपि पार्ष्णिक्-परस्परावच्छेदेनाभेदान्वयात्सामर्थ्यमस्तीति पराङ्गवद्भावमिद्धिः । समानाधिकरणमसामर्थ्यमिति त्वन्वात्प्रभिहितपरमित्युक्तमेवेति । नचैव शुतुद्रीसस्यापि निघ्नानः स्यात् । मरम्यतिपदस्य पराङ्गवद्भावेनापाददित्वादिति वाच्यम् । मचनेति क्रियायां सर्वेषामन्वयेऽपि परस्परमसामर्थ्याद् । नचैवमेकन्वावरुद्धानां कथं बहुवचनान्तक्रियायामन्वयः तथाचैकवाक्यत्वाभावे निघ्नानस्यापि दोलभ्यमिति वाच्यम् । प्रत्येकं तथात्वेऽपि मालनेषु बहुत्वान्वयसम्भवात् । अहं च त्वं च वृत्रहन् मयुज्यावमनिभ्य आ, ।

तौ गुरुर्गुरुपत्नी च प्रीत्या प्रतिनन्दतुः ।

इत्यादिवेदलोकप्रयोगदर्शनाच्चेत्याहुः ॥

तत्रेदं वक्तव्यम् । ऋतस्य वर्धयितारावित्यनेन ऋतवर्धने मित्रावरुणयोर्निमित्तत्वस्य स्पष्टमेव लाभात्तस्य तान्निमित्तत्वं नास्तीत्युक्तम् । तद्धर्मावच्छिन्नकार्यताप्रतिपोगिककारणतावच्छेदकधर्मवत्त्वस्यापि विवक्षितत्वात् । दिवो दुहितरित्यादावव्याप्तेः । गोषु स्वामिन्नित्यादावव्याप्तेश्च । न च तन्निमित्तग्रहणं विनैवोक्तरीत्या तन्न कर्तव्यमित्यभिप्राय इति वाच्यम् । एकार्थाभावः सामर्थ्यमधिकारश्चेति सिद्धान्तात् । पराङ्गवद्भावे च तान्निमित्त-



ग्रहणाच्च दोष इति भाष्यकैयटयोर्व्यवस्थापितत्वात् । व्यपेक्षा-  
सामर्थ्यस्यात्र श्रद्धेतुमशक्यत्वात् । अङ्गेति किम् । द्वयोः पृथ-  
गाद्युदात्तत्वं माभूत् । अदिति किम् । स्वाश्रयमपि यथा स्यात् ।  
आम कुण्डनाट । आम एकान्तरमामन्त्रितमिति निघातः ।  
स्वर इति किम् । कूपे सिञ्चन्, चर्म नमन्, इत्यत्र षत्वणत्वे प्रति  
पराङ्गवद्भावो माभूत् । सति हि तस्मिन्नैकपद्यात्सकारस्य प-  
दादित्वाभावात्मात्पदाद्योरिति षत्वनिषेधो न स्यात्, समानप-  
दस्थत्वाण्णत्वं च स्यात् ।

अत्र भाष्यम् । अतिदेशेन स्वाश्रयं पदादित्वं न निवर्त्यते  
विरोधाभावात् । पूर्वपदात्मज्ञायामेवेति नियमाच्च न णत्वम् ।  
पूर्वपदशब्दस्य समामपूर्वावयवे रुढत्वेऽपि व्याप्तिन्यायेन यौ-  
गिकस्यापि पूर्वपदस्य ग्रहणात् । यद्वा आमन्त्रितपदग्रहणात्  
आमन्त्रितत्वप्रयुक्तकार्यं प्रत्येव पराङ्गवद्भाव इति ।

समानाधिकरणस्योपभूतयानमनन्तरत्वात् । तीष्णया सूच्या  
सीवन्, तीक्ष्णेन परशुना वृश्चन् । तस्मिन्निति निदिष्टे पूर्वस्येति  
परिम पोपस्थित्या आमन्त्रिते परे विधीयमानस्य पराङ्गवद्भाव-  
स्य व्यवहिते प्रवृत्तिविरहादारम्भः । नच परस्परपराङ्गवद्भावे कृते  
पूर्वस्यापि स भविष्यतीति वाच्यम् । स्वर इत्यवधारणेन पराङ्ग-  
वद्भावे कर्त्तव्ये पराङ्गवद्भावस्य दुर्लभत्वात् । “छन्दमि परमपि  
पूर्वस्याङ्गवद्भवती”ति वक्तव्यम् । आ ते पितर्मरुता मुन्निमेतु ।  
प्रात त्वा दुहितर्दिवः । वृणीष्व दुहितर्दिवः । पितरित्यामन्त्रित-  
निघातेनानुदात्तं, तस्मात्परं मरुतामित्येतदपि अनुदात्तमेव ।  
“अव्ययप्रतिषेधश्च” । उच्चैरधीयान, नीचैरधीयान । “अनव्ययी-  
भावस्ये”ति वक्तव्यम् । उपाग्न्यधीयान । यद्यपि लुङ्मुखस्वरो-  
पचाराः प्रयोजनमिति पूर्वमुक्तं तथापि स्पष्टार्थमिदमुक्तम् ।

## प्राक्कारात्समासः ॥ ३ ॥

कडाराः कर्मधारये इत्यतः प्राक्ममाम इत्यधिक्रियते । आवृत्त्या पूर्वं समामसंज्ञा, ततोऽव्ययीभावादिसंज्ञेति सज्ञान्तरव्यापकत्वसिद्धिः । अन्यथा पर्यायेणैव संज्ञाद्वयं स्यात् । उपपत्तिकर्मप्रवचनीयसंज्ञावत् ।

स्यादेतत् । समाससंज्ञाया अनवकाशत्वादेव समावेशो भविष्यति । नच विस्पष्टपटुरित्यादौ तदवकाश इति वाच्यम् । विस्पष्टादीनि गुणवचनेषु इति पूर्वपदप्रकृतिस्वरविधानाज्ज्ञापकादृद्धकुमारीवरन्यायेन समाससिद्धेरत्र सह सुपेत्यस्य प्रवृत्त्यनुपयोगात् । तत्रोत्तरपदार्थतावच्छेदके पाठवे व्युत्पत्तिबलाद्विस्पष्टत्वस्यान्वयात्पूर्वपदार्थतावच्छेदकस्योत्तरपदार्थतावच्छेदकस्य चैकधर्मिपरत्वाभावेन कर्मधारयत्वानुपपत्तेः ।

अत एव पठन्ति—

कः समास इति प्रश्ने विस्पष्टपटुगोचरे ॥

समासमात्रं ये ब्रूयुर्विस्पष्टपटुत्रो हि ते ॥

नच काकतालीयं अजाकृपाणीयमित्यत्रावकाशः । अत्रापि समामाच्च तद्विषयादितीवार्थविषयकसमासानुवादेन छपत्ययविधानबलादेव समाससिद्ध्या सह सुपेत्यस्यानुपयोगात् । नचेदं बहुब्रीहिरेव काकतालमित्यत्र इवपदार्थस्य प्राधान्यादिति वाच्यम् । मत्वर्थ एव बहुब्रीहिर्विधानात् ।

वस्तुत उपमानशब्दस्यैवोपमेयवृत्तितया इवार्थप्राधान्याभावात् । काकतालशब्दयोः स्वसमवेतक्रियापरत्वेन काकागमनसदृशं चैत्रागमन, तालपतनसदृशो दस्यूपनिपात इत्येकस्मिन्निवार्थे समासः । पतता तालेन यथा काकस्य वृषस्तथा दस्युना चैत्रस्येति

द्वितीये तत्र छत्तयः । तदाह —

यच्चौराणामस्य च समागमो यश्च तैर्वधो ऽस्य कृतः ।

उपनतमेतदकस्मादामीद्धन काकनालीयम् ॥

न च पुनाराजः पुनर्गत्र इत्यत्राजितियोगविभागेन तत्पुरुषसंज्ञां विनापि रूपानेद्रेः समाससंज्ञा सावकाशेति वाच्यम् । पुनर्गत्रीति ङीर्बर्ष टच एव तत्रापेक्षितत्वेन तत्पुरुषमज्ञाया अवश्यापेक्षणीय-  
तयाऽव्ययं प्रवृद्धादिभिरिति वा मयूख्यमकादित्वाद्वा तत्पुरुषस्यैव वाच्यत्वात् । न च पुनराधेयमित्यत्र विशेषकार्यादर्शनात्सावकाशा समाससंज्ञेति वाच्यम् । गतिकारकोपपदात्कुदिति स्वरार्थं गति-  
संज्ञावश्यकत्वे कुगतिप्रादय इति तत्पुरुषस्यैव वाच्यत्वात् । यतो ऽनाव इति धेयशब्दस्याद्युदात्तत्वात्पुनराधेयशब्दे एकार उदात्तः ।  
अन्यथा समामान्तोदात्तत्वं स्यात् । न च पुनरुत्स्यूतं वामो देयं,  
पुनर्निःकृतो रथ इत्यवकाशः । पुनःशब्दस्य गतिमंज्ञायां था-  
थादिस्वरेणान्तोदात्तत्वम् । अमन्यां तु समासस्वरेणेति विशेषा-  
भावादिति वाच्यम् । गतिमंज्ञायां गतिरनन्तर इत्यनन्तरग्रहणसा-  
मर्थ्यात् थाथादिस्वरं बाधित्वा उच्छब्दस्य प्रकृतिस्वरत्वात् ।  
उदात्तपुनःशब्दस्य तु शेषनिघातं बाधित्वा परत्वाद्गतिर्गताविति  
निघातो भवतीति विशेषमन्त्रात् । न च पुनश्चतसौ ज्ञन्दसीति  
तत्तिमिद्धिः । भाषायां स्वरसिद्धये गतिसंज्ञापेक्षाया आवश्यक-  
कत्वात् । नच काठके पुनरुत्स्यूतशब्दोऽन्तोदात्त एव ण्यते इति  
वाच्यम् । व्यत्ययेन प्रवृद्धादेराकृतिगणत्वाद्वा तत्तिमिद्धेः । तत्तिमिद्धं  
समास इत्येवाधिक्रियतामिति चेत्तत्त्यम् । एकसंज्ञाधिकारे पर्या-  
यापत्तेरावश्यकत्वात् । यद्यप्यविहितलक्षणः समासः सह सुपेत्यनेन  
विधीयते इति भाष्ये वक्ष्यते तथाप्यमंयुक्तपाठेन समासमंज्ञायाः  
सन्तर्हित्वं, न्यायव्युत्पादनाय त्वनवकाशव्युत्पादनमिति कैयटः ।

## सह सुपा ॥ ४ ॥

सहेति योगो विभज्यते । सुवःसन्निभे इत्यतश्च सुवग्रहणानु-  
वृत्तिः । सुवन्तं समर्थेन सह समस्यते । यो जात एव पर्यभूषत् ।  
यः शम्बामन्त्रविन्दत् । अनुव्यचलत् । अनुप्राविशत् । सुपसु-  
पेति पुनरीश्रानेन कृतिपयतिङन्तमात्रविषयत्वादस्य नातिप्रसङ्गः ।  
योगविभागस्येष्टमिच्छ्यर्थात्नेह । सम्पयच्छ वृष्या इन्द्राय भा-  
गम् । सुविति संख्या विवक्षिता । तेन पूर्वं वेः समामः, पश्चाद-  
नोः । समाप्ते शाकलपतिपेधाद्यणादेशः । समामान्तोदात्तत्वं तु  
न भवति । तिङ्ङुङितिङ् इति निघातेन बाधितत्वादिति केचित् ।

अन्ये तु तथा मत्यनोर्गतिर्गताविति निघातः । विशब्द उ-  
दात्तः । उदात्तस्वरितयोर्यणः स्वरितोऽनुदात्तस्येति स्वरितः ।  
एवं चानुप्राविशदिति भाष्योदाहरणवैयर्थ्यम् । अतः सति शिष्ट-  
त्वात्ममामान्तोदात्तत्वमेव । न च सुबुत्पत्तिपसङ्गः । तिङैकत्व-  
स्योक्तत्वादिसाहुः ।

अपरे तु वचनग्रहणमामर्थ्यादुक्तेष्वप्येकत्वादिषु प्रथमा भ-  
वत्येव । न च श्रवणापत्तिः । हल्ङ्ङादिलोपमम्भवात् । अत एव  
कपद्यादामनुप्राविश देवदत्तेत्यत्रापि एकान्तरमागन्त्रितामिति नि-  
घातप्रतिषेधः समामसंज्ञायाः प्रयोजनमिति तिङन्तनिघातवादिन  
इत्याहुः ।

अत्र दीक्षिताः । एवं मतस्वरूपमात्रं लिखित्वा कैयटहरद-  
त्ताभ्यां किं परत्वान्निघात उत सति शिष्टत्वात्ममामान्तोदात्तत्व-  
मिति नावधारितम् । किञ्च गतिकारकोपपदादिति उत्तरपद-  
प्रकृतिस्वरत्वं भवति तत्रेत्यपि विचारयितुमर्हम् । तत्र कृद्ग्रह-  
णस्य वार्तिककृता प्रत्याख्यानात् । किञ्च अनुव्यचलदित्यादौ

यथा तथाऽस्तु । यो जात इत्यादौ तु यद्वृत्तान्नित्यमिति नि-  
घातप्रतिषेधात्ममामान्तोदात्तत्वं दुर्वारम् । किञ्च मति शिष्टत्वात्मं-  
मामान्तोदात्तत्वमिति पक्षे अत्यायाहि शश्वगो वयं ते इत्यत्र आङ्-  
उदात्तपाठो न सङ्गच्छते । अपि च निरिणामि इत्यत्र निशब्दे,  
वितन्वते इत्यत्र विशब्दे च निघातः । समासान्तोदात्तत्वं तु  
रिणातीत्यत्र नास्ति । तन्वते इत्यत्र त्वस्तीति वैषम्यं दुरुपपादम् ।  
तस्मादिदमत्र तत्तम—

वार्तिकमते तावदाद्य एव पक्षः । कृद्ग्रहणप्रत्याख्यानात् ।  
उदात्तया गतिमया च तिङा समामो वक्तव्य इति तत्पुरुषाधि-  
कारे तिङ्ममामविधानेन गतिममामस्य तत्पुरुषत्वाभ्युपगमाच्च ।  
वितन्वत इत्यत्र विचक्रादित्वादान्तोदात्तत्वं कल्प्यम् । अत्या-  
याहीत्यत्र तु तिङ्ङितिङ् इति निघ मे आङा समासः । उत्तरपद-  
स्योदात्तशून्यतया गतिस्वराभावादव्ययपूर्वपदप्रकृतिस्वरेणाङु-  
दात्तः । ततोऽतिशब्देन समामे कृते कृद्ग्रहणप्रत्याख्यानादु-  
त्तरपदप्रकृतिस्वरेणेषुमिद्धिः । निरिणातीत्यत्र तु यञ्छब्दयोगे  
निघातनिषेधात्पूर्ववदेवेष्टं मिद्धम् ।

भाष्यमते तु सह सुपेत्यत्र योगविभागेनोक्तममासविधानात्त-  
त्पुरुषमंज्ञाविरहादतिस्वरस्याव्ययपूर्वपदप्रकृतिस्वरस्य चाभावे  
समासान्तोदात्तेन वितन्वते इति सिद्धम् । अन्वविन्दत्, निरि-  
णातीत्यादौ उत्तरपदप्रकृतिस्वरत्वं तु बाहुलकात्समाधेयमित्याहुः ।

इदं तु इह वक्तव्यम् । कृद्ग्रहणप्रत्याख्याने घातोर्हि द्वये  
प्रत्यया विधीयन्ते, तिङः कृतश्च, तत्र कृता सह समामो भवति,  
तिङा च न भवति । तत्रान्तरेण कृद्ग्रहणं कृत एव भाविष्यतीति  
भाष्यकारोक्त्या तिङ्ममामसे गतिकारकोपपदादिति स्वरो न  
प्रवर्तते इति गम्यते । तिङ्ममामस्य स्वरूपतः सत्त्वेन उक्त-

## ९१८ व्याकरणसिद्धान्तसुधानिधौ द्वितीयाध्याये

स्वराभावविशिष्टतयैव तदभावस्य वाच्यत्वात् अत एव प्रपच-  
तितरामित्यत्र कृद्ग्रहणस्याव्याप्तिरुद्भाविता । अन्यथा प्रपच-  
तीत्यत्रैव तत्कथनप्रसङ्गात् । अपिच उदात्तवता गतिमता च  
तिङा समामो वक्तव्य इति वार्तिकव्याख्यायां यत्परिरयन्तीति  
उदात्तवत उदाहरणम् । निपातैर्यद्यदीति निघातप्रतिषेधाद्यन्ती-  
त्यस्य प्रत्ययस्वरेणाद्युदात्तत्वात्परिशब्दस्य यन्तीत्यनेन समाप्तः ।  
अनुव्यचलदिति । पूर्वं परत्वात्तिङ्ङतिङ इति निघातः । तत  
उदात्तत्वाभावाद्गतिमतेति पृथगुक्तम् । तत्र त्रयाणां पदानां स-  
मासान्तोदात्तत्वं भवति । तत्पुरुषे तुल्यार्थतृतीयासप्तम्युपमा-  
नाव्ययद्वितीयाकृत्वा इति पूर्वपदप्रकृतिस्वरत्वं तु न भवति ।  
गतिर्मताविखनोरनुदात्तत्वात् । तत्र चोदात्तस्वरितग्रहणानुवर्तनात् ।  
विशब्दस्य पूर्वपदत्वाभावादिति तावत्कैयटिनैव व्याख्यातम् ।  
तथा च समासान्तोदात्तत्वं भवत्येवेति स्पष्टमेवोक्तम् ।

इदमप्यवधेयम् । तिङ्ममासः छान्दस एव । अन्यथा पर्यभूप-  
दित्यादौ हल्ङयादिलोपेन यत्प्रकरोतीत्यादौ नपुंसकत्वाभ्युपगमेन  
च निर्वहिऽपि यत्प्रकुरुते इत्यादौ ह्रस्वस्य प्रकुर्वीरन्निद्यादौ नलोप-  
स्य चापत्तेः छान्दसत्वेनैव सुलोपस्य वाच्यत्वात् । तस्मात्काव्यादौ  
उपसर्गः प्रथक् पदमेवेति सिद्धान्तः । “इवेन सह समामो विभक्त्यलोपः  
पूर्वपदप्रकृतिस्वरत्वं च वक्तव्यम्” । उक्तयोगाभ्यां सिद्धममासा-  
नुवादेन विभक्त्यलोपस्वरौ विधीयेते । अयं चानित्यः । उद्गाहुरिष  
वामन इत्यादेर्जामूतस्येव भवति प्रतीकमिसत्र तैत्तिरीये पृथक्पदपाठ-  
स्य च दर्शनात् । एतेनैवममासस्य छान्दसत्वमप्यपास्तम् । इवेन  
समासे श्रौत्याः समासगतोपमाया आलङ्कारिकैरुदाहृतत्वाच्चेति ।

हरीतकीं मुङ्क्ष्व राजन् मातेव हितकारिणीम् ॥

अद्वैतमप्यनुभवामि करस्थविल्वतुल्यं शरीरमाहिनिर्वायिनीव वीक्षे ॥

प्रथमपादे द्वितीयमाहिकम् । २ । ९१९

इत्यादयः समस्तप्रयोगाः “नह्यस्ति प्रथमान्तेनैवे”त्याद्यनेक-  
मन्यपदार्थ इति सूत्रस्थभाष्यसमता एवेति दीक्षिताः ।

## अव्ययीभावः ॥ ५ ॥

अधिकारोऽयम् । यद्यपि पूर्वपदार्थप्रधानोऽव्ययीभावः । उ-  
त्तरपदार्थप्रधानस्तत्पुरुषः । अन्यपदार्थप्रधानो बहुव्रीहिः । उभय-  
पदार्थप्रधानो द्वन्द्व इति प्राचा व्यवहार इहापि महासज्ञाक-  
रणादाश्रितस्तथापि प्रायिक एव । उन्मत्तगङ्गमित्यव्ययीभावे  
ऽन्यपदार्थस्य, अर्धपिप्पलीति तत्पुरुषे पूर्वपदार्थस्य, द्वित्रा  
इति बहुव्रीहौ उभयपदार्थस्य च प्राधान्यदर्शनात् । समाहार-  
द्वन्द्व उभयपदार्थप्राधान्यादर्शनाच्च । एकार्थीभावनपक्षे पदद्वयस्या-  
प्यनर्थकत्वाच्चेति कैशटादयः ।

अव्ययं विभक्तिसमीपसमृद्धि-  
वृद्ध्यर्थाभावात्ययासम्प्रतिशब्द-  
प्रादुर्भावपञ्चाद्यथानुपूर्व्य-  
यौगपद्यसादृश्यसंपत्ति-  
साकल्यान्तवचनेषु ॥ ६ ॥

अत्राव्ययमिति योगं विभज्य अपदिशमिति साधनीयम् ।  
क्लृप्तेऽन्तरं त्वपदिशं दिशोर्मध्ये विदिक् स्त्रियाम् ।

## ९२० व्याकरणसिद्धान्तसुधानिर्भा द्वितीयाध्याये

इत्यमर इति केचित् । तच्चिन्त्यम् । भाषादायनुक्तत्वात् । विभक्त्यर्थेऽव्ययीभानः । अव्ययीभावे शब्दप्रभृतिभ्य इति टच् । अव्ययीभावश्चति क्तावत्वमिति क्षीरस्वामिना तत्र व्याख्यातत्वात् । दिशारिदमिति विग्रहस्य दर्शितत्वाच्च । सवन्वस्य चार्थवशान्मध्यस्वरूपस्यैव ग्रहणात् । नन्वत्र । भक्तिपदमधिकरणमात्रपरम् । नचेव विभक्तीति सामान्यनिर्देशवत्कल्पम् । पतिशिष्टवदधिकरणपदस्यैव ग्रहणापत्तेरिति वाच्यम् । तथा मत्येकमात्राया आयिकत्वात् । मैत्रम् । अधिकरणमात्रविज्ञाया विभक्तिपदस्थाने डिग्रहणस्यैव लाघवात्परमज्ञात् । नचेव एकस्यैव लाभापत्तिः, तथान्वे लुङ्लेखाभिधानापत्तेः प्रथमोपस्थितत्वात् । तस्माद्विभक्तिपदोपादानसंस्मृतादधिकरणादतिरिक्तार्थवृत्तेरप्यव्ययस्य ग्रहणमभिधानमिति न काण्डगुपतिः । ततश्च कर्तृकर्मकरणमनदानापादानरूपशक्तिवृत्तेरव्ययस्याप्रामिद्धत्वात् । अधिकरणमवन्वोभयपरमव्ययमत्र गृह्यते इति मिद्रम् ।

यत्तु नारद इत्यवोदीक्षादौ इतिशब्देन कर्मिभिरनस्य प्रसिद्धत्वादिति नारदमित्यव्ययीभावो मात्वेन विभक्तिपदस्वरस्यादिति कैश्चिदुक्तम् ।

तच्चिन्त्यम् । तस्य कर्मत्वमात्रावृत्तित्वात् । तथाहि -नारदं अवोधि इत्येतज्जन्यवोधपेक्षया नारद इत्यवोधि इत्येतज्जन्यवोधस्य वेत्तुक्षणमनुभवमिद्धम् । आद्ये उल्लेख्यज्ञानस्य नारदविशेष्यकत्वं नियमेन गम्यते । नारदत्वप्रकारकत्वे तु औत्सर्गिकम् । यस्मान्तरप्रकारकस्यापि नारदविशेष्यकज्ञानस्य तदुल्लेख्यत्वात् । द्वितीये तु नारदत्वप्रकारकत्वं नियमेन गम्यते, नारदविशेष्यकत्वं तु न तथा । नारदत्वप्रकारके भिन्नविशेष्यकेऽपि बोधे सति तद्विशेष्ययोगदर्शनात् । तत्रात्र विशेष्यत्वरूप



प्रथमपादे द्वितीयमाह्निकम् । २ । १२१

कर्मत्वं ज्ञानाद्यर्थकधातुयोगे द्वितीयार्थः । इतिशब्दस्य तु प्रका-  
रत्वमर्थः । स्वममभिध्याह्वापदार्थानुच्छेदकप्रकारकत्वस्य ज्ञाने  
नियमनो ऽवभासनात् । स्वममभिध्याह्वापदार्थविशेष्यकत्वं तु  
प्रमास्थले लभ्यते, ननु भ्रमस्थले इति अतभिहितसूत्रे वक्ष्यामः ।  
तत्राव्ययीभावसीकारे तस्य नित्यममासत्वाच्चारद इत्यबोधी-  
ति प्रयोगस्यामाधुन्यप्रमत्ता गेति द्विक् । विभक्तिस्तदर्थरूपा  
कारकशक्तिर्गधिकरणादिस्वरूपा नचनशब्दः कर्मव्युत्पत्त्याऽर्थप-  
रः । विभक्त्यादिभिरभेदेन तदर्थान्वयः । अधिकरणार्थेषु  
वर्तमानं सुवन्तमवगमं समर्थेन सह ममस्यते । नच सुप्तुपेक्षने-  
न सिद्धिः । पुनर्निधानात्तस्यानित्यत्वद्योतनात् । अतएव विभा-  
षाधिकारात्पूर्वं पठितस्यापि तस्य नित्यसमामत्वाभावात्पूर्वं  
भूतो भूतपूर्व इति स्वपदविग्रहो वृत्तायुक्तः । बाप्यामश्वो  
बाप्यश्च इत्यादौ तत्समाभे कैयटे ऽपीति बोद्धव्यम् । संज्ञाया-  
मिति वस्तुपुष्टेत्यस्यापि नित्यत्वे सिन्नित्यसमामयोः शाकलप्र-  
तिषेध इतिवार्तिकस्थानित्यग्रहणप्रत्याख्यानपरस्य “नित्यग्रहणेन  
नार्थः इदमपि सिद्धं भवति बाप्यामश्वो बाप्यश्च” इति भाष्य-  
स्यानुपपत्तेः । यथाश्रुतवार्तिकेनापि तन्निषेधसिद्धेः । नचैवं प-  
ङ्क्त्यादिपदेष्वपि नियममासत्वादिग्रहत्वं स्यादिति वाच्य-  
म् । यौगिकार्थपुस्तकारेण दिग्रहदर्शने ऽपि समुदायार्थस्य प-  
ञ्चत्वस्य सगमिकमन्यतया वस्तुतत्त्वात्वादिति दीक्षिताः । वि-  
भक्तौ हर्ष इत्यविहारि । हरि डि अधि इत्यलौकिकं वाक्यम् ।  
अन्तरङ्गानपीति छेत्तुं क, ननु परत्वादीनाम, घेरकारान्तांशे य-  
थोक्तरूपासिद्धेः । संनिधानात्ममस्यमनपदान्तर्गतैव विभोक्तर्प्री-  
ह्या । तदर्थश्चाधिशब्देन द्योतनः । नचैवं निषागेनाभिहिते विभ-  
क्त्यनुपपत्तिः । सुवन्नेन गुणामविधानसामर्थ्यात्तदुपपत्तेः । अत-

## ९२२ व्याकरणसिद्धान्तसुधानिधौ द्वितीयाध्याये

एव द्विजार्थः सूप इत्यादौ उक्तार्थस्यापि प्रयोगो वक्ष्यते । वि-  
भक्त्यर्थमात्रवृत्तेरेवावयवस्येह ग्रहणम् । वचनग्रहणस्य सामर्थ्या-  
द्विभक्त्यादिप्रत्येकान्वयात् । अन्यथा तद्वैयर्थ्यात् । गृहस्योपरि, ग्रा-  
मस्य पुर इत्यादीनां त्वधिकरणार्थत्वेऽपि दिग्देशकालेऽप्यधिकषु  
वर्तमानत्वाच्च समामः ।

केचित्तु । निमित्तेनाभिहितत्वात्प्रथमान्तेनायं समामः । य-  
द्वा षष्ठ्यन्तेनेति मतद्वयमपि परिशिष्टोक्तत्वादङ्गीचक्रः । तच्चि-  
न्त्यम् । समस्यगानपदस्य समस्यन्तं विना समामेऽधिकरणा-  
र्थकाधिशब्दप्रयोगानुपपत्तेः ।

प्राञ्चस्तु हरौ अविच्छेदेति विग्रहमाहुः । तत्र नित्यममा  
सत्वेऽप्यस्वपदविग्रहतमक्षतम् । लयवन्तस्य समानघट्टकानि-  
रिक्तस्य प्रवेशात् । नच समामर्थिलेशण्यवोच्यतस्तस्य विग्रहा-  
न्तर्भावो न युक्त इति वाच्यम् । समामार्थान्तिरिक्तार्थवोचकत्वे-  
न विग्रहवर्हिर्भावे कुम्भ करोति कुम्भकार इत्यपि न स्यात् ।  
अणन्ते वर्तमानत्वंरूपवाच्यनववोचनात् । समामर्थिवोचकत्वस्य  
अधिकं तु(१)प्रविष्टमिति न्यायेनोभयत्र साम्यात् । किञ्चैव विग्रह-  
मात्रोच्छेदापत्तिः । तदन्युक्तानतिरिक्तार्थवोचकत्वस्य कुत्राप्य-  
भावात् । चित्रगुस्तित्थं गोनिष्ठभंरूपानववोचनात्, विग्रहं च त-  
द्बोधात् इति दिक् ।

समीपे कृष्णस्य समीपमुपकृष्णम् । अन्वयमज्ञान्वात्सामीप्य-  
प्राधान्येऽयं, समीपवर्तिप्रधान्ये तु उपदशा इति बहुव्रीहिर्वक्ष्यते ।  
अतोऽत्र सामीप्यस्य भेदेनान्वयः । तत्र तु समीपवर्तिनोऽभेदेने-  
ति विशेषः । नच समया, निकषा, आरादित्यादावतिप्रसङ्गः ।  
तेषामधिकरणत्वविशिष्टसामीप्यपरत्वात् । ग्रामस्य समीपे इति

(१) अधिकं तु प्रविष्टं चेन्न तद्वानिकरं भवेत् ॥ इति न्यायस्वरूपम् ।

बोधात् । उपकुम्भमित्यादौ सामीप्यस्य घटादिनिष्ठत्वेन गम्य-  
मानत्वात् । तथा च तत्र सामीप्यं देशान्तरे तद्वृत्तित्वं च घटादौ  
प्रकारः । उपकुम्भमित्यादौ तु कुम्भस्यैव सामीप्यनिरूपकत्वं  
तद्विशेष्यत्वं चेति विशेषः ।

यत्तु तत्र द्वितीयापञ्चम्योर्निधानमामर्थान्न समास इति त-  
न्न । त्रैत्रस्य ग्राम समयेत्यादानमामर्थ्यादिसमासे तद्विशेष्यरिता-  
र्थत्वात् । नच समामस्य नित्यतया वृत्तस्य विशेषणयोगो नेति  
त्रैत्रस्येत्यादेर्नापत्तिः । सविशेषणाना नेत्यस्यापि सत्त्वात् । नचा-  
नित्यममामपर तदिति वाच्यम् । मानाभावात् । तत्प्रयोगे ए-  
कार्थीभावेन समामप्राप्त्यभावाच्च । नच स्थूलस्य कुम्भस्य का-  
र इत्यापत्तिः । कर्मयोगं विना ऽणो ऽमाधुत्वात् । स्थूलं कुम्भ-  
कार इत्यस्य चामामर्थ्यात् । अतएव महान्त पुञ्जीयति इत्या-  
देरगमकत्वं भाष्ये उक्तम् । व्यपेक्षाया वाक्यमेव, एकार्थीभावे  
वृत्तिरेवेत्यस्य तदर्थत्वात् ।

समृद्धौ मद्राणा समृद्धिः सुगद्रं, मद्राणां विशेष्यत्वे तु कुग-  
तीति तत्पुरुषः । समृद्धा मद्राः तुगद्रा इति ।

व्यूद्धौ दुर्ययनम् । अर्थाभावे तु अभावप्रतियोगिना समासः ।  
इह तु ऋद्धेरभावप्रतियोगित्वं न तु यवनानामिति विशेषः ।

अर्थाभावे निर्माक्षरम् । अविम्नम् । संमर्गाभावेऽयं समा-  
सस्तस्य समस्यमानपदार्थविरोधित्वात् । भेदस्य तु पदार्थताव-  
च्छेदकेनैव मह विरोधात् ।

यत्तु भूतले घटो नेत्यत्र घटाभावबोधो न भवति । अव्य-  
यीभावस्य नित्यममामत्वादिति । तन्न । अभावस्य विशेष्यत्वं  
एवाऽव्ययीभावविधानात् । भूतलवृत्त्यभावप्रतियोगी घट इत्यभा-  
वप्रकारकप्रतियोगित्वसर्गकघटविशेष्यकबोधतात्पर्ये भूतलवृत्तौ

वातिककारो हि वाचनानर्थक्यमाचक्षणी नञ्-  
समासस्य नित्यता विग्रहेण सह भिन्नार्थतां च मेने । वि-  
ग्रहसमासयोरेकार्थत्वे हि समासनियमाद्व्यतिवृत्तिप्रसङ्गे  
विभाषावचनमवश्याव्येयं स्यात् । इति प्राप्ते मिद्धान्तः । प्रति-  
षेधस्य प्रसक्तिपूर्वकत्वात्तस्याश्च लोकोक्तोऽनतिहात । शास्त्रा-  
देव तदङ्गीकारे च प्रसङ्गकपतिषे । क्रयोस्तुल्यवत्त्वात्पोडशिन्याये  
न विकल्पप्रसङ्गात्पुनस्तत् एव । सामर्थ्यपक्षेऽपि विभाषाधिकारे  
नञ्समासपाठान्न समासः । समासे निशेषणानन्वयो, वाक्ये तु  
तदन्वय इति वैषम्येऽपि अर्थभेदाभावेन समासेन वाक्यं मा वा-  
धीति तदावश्यकत्वात् । अन्यथा विभाषाधिकारात्प्राग्निहितेनो-  
पकुम्भादिसमासेनापि वाक्यं न बाधयेत् । उपपदसमासेन च कु-  
म्भकारादिना । तस्मात्कात्यायनीयं वाचनानर्थक्य न्यायसूत्रो-

भयविरोधाद्युक्तमिति । शब्दचिन्तामणिप्रभृतयोऽप्येवम् ।

यदप्युक्तम् । घटो नास्ति, त्वं नामि, नास्मि अहं इत्यादौ पुरुषव्यवस्थया न स्यात् । घटादीनामभावान्वये त्वदादीना निष्प्रमाणानाधिकरण्याभावात् । घटाभावस्तदभावो मदभावश्चास्तीतिवत् सर्वत्र प्रथमपुरुषापत्तेः । अतोऽस्मस्तत्तजः क्रियान्वय एव युक्त इति । तदप्यमत् । घटो नास्तीत्यत्र स्वावच्छिन्नप्रतियोगिताकत्वमस्त्वन्धेन घटत्वमभावे विशेषणम् । यद्वा घटत्वावच्छिन्नप्रतियोगिता घटस्याभावे संसर्गः । घटाभावोऽस्तीत्यत्र तु घटपदं घटत्वावच्छिन्नप्रतियोगिताके लाक्षणिकम् । अभेदश्च तस्याभावे संसर्गः । उभयथाप्यभावस्य विशेष्यत्वात् प्रथमपुरुषः । त्वं नामीत्यत्र वर्तमानाभावप्रतियोगी त्वमिति । त्वदभावोऽस्तीत्यत्र त्वत्प्रतियोगिको वर्तमानोऽभाप्र इति बोधः । आद्ये प्रतियोगित्वमाख्यातार्थः आश्रयतया त्वपदार्थे विशेषणमिति युष्मत्सामानाधिकरण्यम् । द्वितीये त्वपदलक्ष्यस्य तत्प्रतियोगिताकस्याभावेऽभेदः संसर्गः । अभावे चाख्यातार्थवर्तमानान्वय इति युष्मत्सामानाधिकरण्याभावात् । एवमहं नास्मीत्यादावपि योज्यम् । एतेन वायो रूपाणामभावोऽस्तीतिवत् रूपाणि न सन्तीत्यत्राप्येकवचनमेव स्यादित्यपि निरस्तम् । आद्ये रूपत्वावच्छिन्नप्रतियोगिताकाभावस्यैकवादेकवचनम् । द्वितीये वायुव्यवहारप्रतिभागीनि रूपाणीति विशेष्यभूतरूपात्मकप्रतियोगिभेदाद्भुवनम्, इत्यास्तामस्तुभमेव । एतेनामावास्यायां श्राद्धं कुर्वीत, राज्ञो श्राद्धं न कुर्वीतिति स्मृतिनाक्येऽपि पर्युदासो व्याख्यातः ।

यत्तु तत्र निषेधवाक्ये कुर्वीतपदवैयर्थ्यं दीधितिकृतोक्तम् । तन्न । अकरणावारताक्यार्थमम्बन्धनि लक्षणाभ्युपगमाद्वाक्यान्त-

## ९.२६ व्याकरणसिद्धान्तसुधानिधौ द्वितीयाध्याये

रलक्षणावादिनि मैथिलमम्पदायः ।

अत्यये हिमस्यात्ययोऽतिहिमम् । तस्य ध्वमः इत्यर्थः । न चार्थाभावेन सिद्धौ पृथगुपादानं व्यर्थम् । तत्रात्यन्ताभावस्यैवोपादानात् । अत्र चात्ययग्रहणस्यैव प्रमाणत्वात् । तेन प्रागभावार्थे नाव्ययीभावः ।

यत्तु ध्वंमत्वमभावत्वव्याप्यमेखण्डमेवेत्यर्थाभावात्पृथगुपादानमिति तन्न । ध्वंमत्वस्याभावत्वाद्यदितरेऽपि ध्वंमस्याभावश्चानपायात् ।

संप्रति इत्यव्ययमधिकरणशक्तिप्रधानम् ।

एतर्हि संप्रतीदानीमधुना सांप्रत तथेत्यमरोक्तः ।

अधिकरणकारकाक्षिप्ता युजक्रिया नञा निषिध्यते । अतिनिद्रम् । निद्रा इदानीं न युज्यते इत्यर्थः । अतिनैसृकमाच्छादनमिति वृत्तिः । निष्ठभावे संज्ञाया कन्युपनेख्यानम् । निष्ठका नाम ग्रामः । तत्र भवं नैसृकमाच्छादनम् । तन्नातिशीते वा काले उपयोज्यम् । इदानीं नोपभोगार्हं नैसृकमाच्छादनमिति तदर्थः । तैसृकपदस्याच्छादनपदमापेक्षत्वेऽपि गमकत्वात्तन्माम इत्याहुः ।

प्राञ्चस्तु असंप्रतीति संप्रत्यभावः अननोपभोग्यस्तुगो यो वर्तमानकालस्तस्यैव निषेधः क्रियते इत्याहुः ॥

ननु अधिकरणस्य निषेधं प्रतियोगित्वेनान्वयो विरुद्धः । भूतले न घट इत्यादौ भूतलस्याभावप्रतियोगित्वानवभामनादिति चेन्न । वस्तुतोऽधिकरणस्य नाभावप्रतियोगित्वं, तज्जन्यबुद्धावधिकरणत्वेन प्रतीयमानस्य वा नाद्यः । अधिकरणस्य केवलान्वयितया घटादेरपि तथात्वानुपपत्तेः । नान्त्यः । कालस्य निषेधप्रतियोगित्वं वदता तस्याधिकरणत्वानुभवानङ्गीकारात् । नचाधिकरणशक्तिप्रधानस्याभावे प्रतियोगित्वेनान्वयो न स्यात्,

भूतलस्य वेति वाच्यम् । तथाभूतास्यापि दिवाशब्दस्य दिवामन्वे  
इत्यत्राधिकरणशक्तिमाधान्यमपह्नाय वृत्तिस्तभावेन कर्मत्वाङ्गी-  
कारात् । तथाचातिनिद्रमित्यस्य निद्रायोग्यकालाभावइत्यर्थः ।

शब्दप्रादुर्भावे इतिहरि । हरिशब्दस्य प्रकाश इत्यर्थः ।  
हरिपदं शब्दस्वरूपपरम् । तस्य प्रकाशार्थेन इतिशब्देन समासः ।

पश्चादर्थे अनुग्रथम् । रचाना पश्चादित्यर्थः । इह व्युद्धिपद-  
स्याल्पाच्त्वेन प्रमत्तरय पूर्वनिपातस्याकरण एतत्समामानि  
त्यत्रज्ञापनार्थम् । अतो वाक्यस्यापि साधुत्वमिति केचित् । स-  
मीपाद्यर्थैः शब्दैरतद्विज्ञानैः साहचर्यात् तथाविधस्यैवेह ग्रहण-  
म् । अचः परस्मिञ्जित्पत्र ततः पश्चादिति, अनेकमन्यपदार्थे  
इति सूत्रे सर्वपश्चादिति च भाष्यादित्यन्ये ।

योग्यतावीप्सापदार्थानतिवृत्तिमादृश्याने, यथार्थाः । अनुरूप  
रूपस्य योग्यम् । वीप्सायाम् । अर्थमर्थं प्रतीतिं प्रत्यर्थम् । भाष्य-  
प्रामाण्याद्वाक्यमपि साधु । यद्वा प्रतिशब्दो ऽत्र कर्मप्रवचनीयत्वात्  
संबन्धस्यावच्छेदकः । वीप्सा तु द्विर्वचनद्योखा । अतोऽव्ययस्य  
वीप्सायामवृत्तेर्न समास इति हरदत्तादयः ।

केचित्तु प्रतिशब्दस्य वीप्सायां कर्मप्रवचनीयसंज्ञाविधा-  
नमागर्थपक्षद्वर्ध वाक्यमपि । नच ग्रामस्य वृक्षं प्रतीयत्र समा-  
साप्रमत्तया तत्रैव द्वितीयाविधानं सावकाशमिति वाच्यम् । स-  
मामात्रशक्त्ये विशेषणस्यैवानन्वयापत्तेरित्याहुः । हरे- सादृश्यं  
सहरि । अनुपूर्वस्य भाव आनुपूर्व्यम् । ब्राह्मणादित्वात्ष्यञ् ।  
पितृत्वान्डीष् आनुपूर्वीति । अनुज्येष्ठम् । ज्येष्ठक्रमेणेत्यर्थः ।

यौगपद्ये मचक्रम् । सहशब्दस्य समासः । अव्ययीभावे चाका-  
ले इति सभावः ।

सदृशः मरुता समखि ! सकिस्वीति वृत्तिः । अपवि-

## ९२८ व्याकरणसिद्धान्तसुधानिधौ द्वितीयाध्याये

तपरिमाणा मगाली किखी । पूर्वे सादृश्यस्य प्राधान्यं अत्र  
तद्वत् इति विशेषः । अन्यथा समृद्धा मद्रः सुगुडा इतिवदव्य-  
यार्थप्राधान्याभावे समाधो न स्यात् । “मपल्लव व्यामपराशरा-  
भ्यामि”ति नैषधम् । पाणिपक्षे पल्लवमदृशमित्यर्थः । समाप्तिरगु-  
रूपमात्मभावः । सत्रत्त्ववर्गाणां तेषामनुपपत्तिरप्यत्राभावः ।

साकल्ये सन्तृणमभ्यनहति । न किञ्चित्प्राजति । नतु तृ-  
णमक्षणे तात्पर्यम् । अनापन्नं माग्न्यर्थमेव । अतिशब्दस्त्वर्थ-  
ग्रन्थपरः । तत्पर्यन्तमधीते इत्यर्थः । नच साकल्येन मिद्धिः ।  
यदा यावान्देशोऽध्येतव्यत्वेन परिमृशितस्वादपेक्षानमाप्तेस्तश-  
ब्देन, सकलापेक्षया च समाप्तेः साकल्यशब्देनोक्तत्वात् । अग्नि-  
ना सहेति विग्रहः । अन्तत्वं द्योत्यमिति केचित् । अग्निरन्तो-  
ऽस्येति । अग्निरन्तत्वमिति वा विग्रह इत्यन्ये ।

यत्तु सहशब्दस्यान्तवाचकत्वाभावादनन्तत्वस्य सुतराम-  
लाभादध्ययनेऽनन्तयाच्च नेदं युक्तमिति तदमत् । द्योत्यार्थ-  
नैव शब्देनाऽस्वपदविग्रहोक्तौ बाधकाभावात् । अतएवान्तत्व-  
स्यापि सुलभत्वात् । अन्तवाचकत्वे हि प्राधान्येनान्तत्वं नो-  
पस्थितमिति शङ्का स्यात् । अध्ययनानन्तयस्तु तृतीयान्तविग्रहेऽन्त-  
त्वस्य द्योत्यत्वेऽपि तुल्यः । अव्येतव्यपरिच्छेदकतामात्रं त्वत्रापि  
तुल्यमेवेति दिक् ॥

### यथाऽसादृश्ये ॥ ७ ॥

यथार्थत्वेन सादृश्येन वा प्राप्तस्य पर्युदागार्थम् । सादृ-  
श्यभिन्नेऽर्थे यथाशब्दः समस्यने । तेनेह न । तथा हरिस्तथा हरः ।  
नच तथाशब्देन सह हरशब्दस्य समामः स्यादेवेति नाच्यम् ।  
सादृश्यप्रतियोगिना सहैव तद्विधानात् । यथाशब्दार्थस्य सादृश्य-



प्रथमपादे द्वितीयमाह्निकम् । २ । १२९

स्य प्रतिषेधो गित्वसम्बन्धेनान्यस्य व्युत्पन्नत्वात् । तथाशब्दार्थस्य  
त्वाश्रयत्वमसम्बन्धनैवान्वय इति वैषम्यात् । नचयथाशक्ति यथाबल-  
मिति सादृश्यरूपप्रकारवान्निथालूपत्ययान्तयथाशब्दस्य समासो न  
स्यादिति वान्यम् । अव्युत्पन्नेन सह तदुपपत्तेः ।

## यावदवधारणे ॥ ८ ॥

इयत्तापरिच्छेदवृत्ति यावदित्यव्ययं सुपा सह समस्यते ।  
यानादिति तद्धितान्तेनास्वपदविग्रहः । यावदमत्र ब्राह्मणानामन्त्र-  
यस्व । इहामनैब्राह्मणाः परिच्छिद्यन्ते । अमत्रसंख्याकान्  
ब्राह्मणानित्यर्थः । यद्यपि अमत्रसंख्यया ब्राह्मणाः परिच्छिद्य-  
न्ते तथापि केवलसंख्यायाः परिच्छेदकत्वायोगादमत्रानुरोधाच्च  
तेषां परिच्छेदकत्वोक्तिः । अवधारणे किम् । यावदत्त तावद्  
भुक्तम् । कियदिति नावधारयामीत्यर्थः ।

## सुप्प्रतिना मात्रार्थे ॥ ९ ॥

अल्पार्थवृत्तिना प्रतिना सह सुबन्तं समस्यते । शाकस्य लेशः  
शाकप्रति । रूपप्रति । पुनः सुप्ग्रहणस्याव्ययाधिकारनिवृत्तिज्ञाप-  
कत्वात् । अन्यथा च स्वरादीनाम् दोषाऽन्यमहः दिवामन्या-  
रात्रिगिति वृत्तिविषये सत्त्वप्रधानतादर्शनात्तादृशानामेवाव्य-  
यानां प्रतिना समासः स्यात् । मात्रार्थे किम् । वृक्षं प्रति सिञ्च-  
नीत्यादौ माभूत् । न च तत्र कर्मप्रवचनीयसंज्ञाविधानसामर्थ्या-  
न्न समाम इति वाच्यम् । पत्रानिवृत्त्यर्थतया तदुपपत्तेः ॥

## अक्षशलाकासंख्याः परिणा ॥ १० ॥

संख्यायां विशेषस्य ग्रहणम् । अक्षशलाकयोः स्वरूपस्य ।

९६० व्याकरणसिद्धान्तसुधानिर्णयं द्वितीयाध्याये

अक्षशलाकाशब्दौ एकवचनान्तौ । चतुःपर्यन्तसंख्याश्चेत्येते  
तृतीयान्ताः । किञ्चव्यवहारे पराजये गम्यमाने त्रिपरीतं वृत्त-  
नित्यर्थे परिणा सह समस्यन्ते तृतीयान्तात् वर्तमानादित्याकर्तृत्वा-  
न्त्यायपिद्धम् । अन्यद्वाचनिकम् । पञ्चिहास्य एत पञ्चामरक्षेः  
शलाकाभिर्वा भवति । तत्र सर्वेषामुत्तान्ते अतोभ्यन्ते वा पात-  
यितुर्जयो वेपथ्ये पराजयः । अक्षेण त्रिपरीतं वृत्तमक्षपरि । शला-  
कया त्रिपरीतं वृत्तं शलाकापरि । एकेन तथा एकपरि । एव द्वि-  
परि त्रिपरि चतुःपरीति । पञ्चानामैकस्य तु जयनियमान्वक्ष-  
परीति न भवत्येवेत्यवधेयम् ।

## विभाषा ॥ ११ ॥

अधिकारोऽयम्, अत एव पूर्वाक्तानां नित्यमप्रामाण्यम् ।

अपहृरिषिहिरञ्चयः पञ्चमः ॥ १२ ॥

एते पञ्चम्या वा समस्यन्ते । अपहृरि समारः । अपहरेः ।  
एवं परिणा । वहिर्ग्रामम् । वहिर्ग्रामाद् । प्रागग्रामम् । प्राग् ग्रामात् ।  
परस्परमाहचर्यादपपरी वर्जने इति कर्मवचनीयौ । पञ्चम्य-  
पाङ्गारिभिरिति तद्योगे पञ्चमी । अक्षतिगण्यव्ययमेव । तन्माह-  
चर्यात् । तत्राप्यञ्चूत्तरपदेति पञ्चम्येवेति भाष्यम् । पञ्चमीग्रहणं  
तु वहिर्द्योगेऽपि षष्ठ्यर्थे पञ्चमीज्ञापनार्थम् । तेन वहिर्द्योगे चोपम-  
ख्यानमिति नारभ्यम् ॥

आङ्मर्यादाभिविध्योः ॥ १३ ॥

आमुक्ति आमुक्तेर्वा संसारः । आबालं आबालेभ्यो वा हरि-  
भक्तिः । अत्रार्थग्रहणं शक्यमकर्तुम् । एतयोरेवार्थयोः कर्मण-

प्रथमपादे द्वितीयमाहिकम् । २ । ९३१

वचनीयसंज्ञायाः पञ्चम्याश्च विधानात् । आपरमाणोरा च भू-  
गोलमिति तु लेखकप्रमादः । भूगोलकादित्येव पाठो युक्तः । च-  
कारेण समामिविच्छेदादममामे च पञ्चम्या आवश्यकत्वादित्याहुः ।

## लक्षणेनाभिप्रती आभिमुख्ये ॥१४॥

आभिमुख्यद्योतकाभिप्रती चिह्नवाचिना सह वा समस्येते ।  
अभिरभागे लक्षणेत्वंभूतेति च कर्मणवचनीयत्वाद् द्वितीया । अ-  
भ्याग्नि शब्दभाः पतन्ति । प्रत्याग्नि । लक्ष्यलक्षणभाव आभिमु-  
ख्यं चेत्युभयमाभिप्रातिभ्या द्योत्यम् । लक्षणेन किम् । सूत्र प्रति-  
गाः । स्तुतनादागतस्त्वमेव प्रतिगत इत्यर्थः । अतः स्तुत्यनय  
कर्मत्व न तु लक्षणत्वम् । अभिप्रतिग्रहणाद्येनाग्निस्तेन गत इत्य-  
त्र न । आभिमुख्यग्रहण किम् । अभ्यंका गानः । प्रत्यकाः ।  
आभिनवः प्रतिनवश्चाङ्गो यासां ताः । न चाव्ययार्थप्राधान्यस्यौ-  
त्सर्गिकस्यात्राभावादेव नाव्ययीभावप्रसङ्ग इति वाच्यम् । बहु-  
व्रीहिविषयेऽप्यव्ययीभानो भवतीति ज्ञापनार्थत्वात् । तेन द्विमुनि  
व्याकरणमित्यादिसिद्धिः ।

## अनुर्यत्समया ॥.१५॥

यदिति सामान्ये क्लीबत्वम् । यं पदार्थं समया साम्प्रत्यप्रति-  
योगी यः पदार्थ इति यावत् । तेन लक्षणभूतेनानुर्वा समस्यते ।  
अनुव्रतनमशानिर्गतः । वनस्यानु । वनसाम्प्रत्यनिरूपकं अशनि-  
गमनाश्रयदेशोपलक्षणं च । समयेति किम् । वृक्षमनु विद्योतते  
विद्युत् । वृक्षस्य लक्षणत्वमेव न तु साम्प्रत्यनिरूपकत्वम् । अ-  
व्ययं विभक्तिइत्येव मिद्धे विभाषार्थं सूत्रम् ।

## यस्य चायाम् ॥ १६ ॥

लक्षणेन्यनुवर्तते । यस्यायामोऽनुना द्योत्यस्तेन लक्षणेनानुर्वा समस्यते । अनुगङ्गा हास्तिनपुरम् । अनुगङ्गा नाराणमी । आयाम- लक्षणत्वे अनुना द्योत्ये देर्पस्य उपलक्षिततामस्वन्धेन नाराणस्या- मन्वयः । एवं चायामस्यानुशब्दार्थस्य विशेषणत्वेनान्वये लक्षण- त्वस्य समर्पणत्वमेव द्योत्यत्वेनोक्तम् । अव्ययार्थस्य भेदमस्वन्धेना- पि नामार्थान्वयात् । यदि तृपलक्षितत्वमपि तदर्थः । तदा देर्प्य- स्यानुशब्दार्थान्तरे उपलक्षितेऽत्र मस्वन्धे तस्य वाराणस्यामभेदे- नान्वयः । उद्गायतेति फलितार्थः ।

## तिष्ठद्गुप्रभृतीनि च ॥ १७ ॥

एतानि निपात्यन्ते । तिष्ठन्ति गावो यत्र स तिष्ठद्गु दोहनका- लः । चकार एवकारार्थो वृत्त्यन्तरप्रवेशनिरामार्थः । अय आति- ष्ठद्गु जपत् सध्या पश्चिमायतीगवामिति भट्टिप्रयोगे पूर्वत्र पञ्चमी- लोपेष्टृरूपदत्वाभ्यां निर्वाहेऽपि द्वितीये कथं निर्वाह इति चेत् अत्राहुः । विजातीयवृत्तिरेव निषिध्यते भ्रव्ययीभावस्तु भवत्येवेति । आयतीगवादिति पाठः इत्यन्ये । खलेयवादीनि प्रथमान्तानि । प्रा- तिपदिकार्थमात्रादन्यत्र न प्रयोग इत्यर्थः । तिष्ठद्गु बहुद्गु । शत्रादेशो निपातनात् । गोस्त्रियोरिति ह्रस्व । आयतीगवम् । शत्रादेशपुं- वत्त्विनिषेधसमासान्ताः । खलेयवम् खलेवुमम् । सप्तम्या अलुक् । लृतयवम् । लृतमानयवम् । पूयमानबुसम् । संह्रियमाणयवम् । संह्रियमाणबुसम् । एते कालार्थाः । समभूमि समपदाति । भूमेः समत्वमिति पूर्वपदार्थः प्रधानम् । सममित्युभयत्र मान्तपाठे पू- र्वपदे सुमागमो निपात्यः । सम्भूमीत्यादिपाठे अन्यलोपः । उ-

क्तार्ये संशङ्कस्य वा प्रयोगः । सुपमम् विषमम् । दुःषमम् ।  
निःसमम् अपममम् । समस्य शोभनत्वम् विगतत्वम् दुष्टत्वम् नि-  
र्गतत्वमपगतत्वं चेति विग्रहः । आयतीसमा आयतीमं शत्रा-  
देशपूर्वत्वनिषेधौ पापममं पुण्यममं समासं वत्सरः, प्राह्णं प्रमृगं  
प्रस्थं प्रदक्षिण प्रगतत्वमह इत्यादि विग्रहः । प्रतिगतस्य सङ्गतत्वं  
मम्प्रति । विपरीतमम्प्रति । इच्छकर्मव्यतिहारे दण्डादण्डि ।  
द्विदण्ड्यादिष्येतस्य विधानात्सोऽप्यव्ययीभावः ।

## परिमध्ये षष्ठ्या वा ॥ १८ ॥

पारमध्यशद्वो षष्ठ्यन्तेन सह वा समस्येते । निपातनादेदन्त-  
त्वम् । मस्यस्या अलुका सिद्धेऽपि मध्येगङ्गादानयेत्यादेरसिद्धेः ।  
इह विकल्पान्तरपक्षे षष्ठीतत्पुरुषार्थं महाविभाषयाऽप्यव्ययी-  
भाववाक्ययोरेन सिद्धेः । विकल्पप्रतियोगिनोरन्यतराप्रवृत्तौ  
अन्यतरस्य प्रवृत्तिनियमात् । विकल्पान्तरसत्त्वे तु सामर्थ्यात्तत्पु-  
रुषमिद्धिः । अत एवान्यत्र महाविभाषयोत्सर्गापवादयोर्विकल्पे  
अपवादनिर्मुक्तेनोत्सर्गप्रवृत्तिः । तेन पूर्वकायस्येकदेशिममासा-  
भावपक्षे वाक्यमेव न तु षष्ठीममासः । दक्षस्यापक्षं दाक्षिरिति  
इजा निर्मुक्तेऽणभावश्च । अत एवोदञ्चितौऽन्यतरस्यामिति वि-  
भाषारम्भः ।

## संख्या वंशयेन ॥ १९ ॥

वंशे भवो वंश्यः । स च द्वेधा विद्यया जन्मना च । तदर्थकेन  
सह संख्या वा समस्यते । द्वौ मुनी पाणिनिकात्यायनौ द्विमुनि  
व्याकरणस्य त्रिमुनि । जन्मना यथा । एकविंशति भरद्वाजम् । इह

९३४ व्याकरणसिद्धान्तमुधानिर्भौ द्वितीयाध्याये

पूर्वपदार्थ उत्तरपदार्थे न च समासार्थे यंये विशेषणमित्यन्वयः ।  
द्विषुनि व्याकरणमिति तु विद्यया भट्ट तद्व्याममेदोपचारादिति  
वृत्तिः । लक्षणेति सूत्रे आभिभूत्यग्रहणादव्ययार्थप्राधान्याभावे  
ऽन्वयव्ययीभाव इति दीक्षिताः ।

## नदीभिश्च ॥२०॥

नदीभिः नद्या समास्यते । न च द्विगवती गो देश इत्यत्रापि  
अव्ययीभावः स्यादत्र विशेषणानुपादानेन पूर्वोत्तरपदानिर्देशेन समा-  
सविनाशद्विशेषाभावादिति वाच्यम् । अन्यपदार्थे प्रापय इति  
वार्तिकत्वात् । पूर्वपदार्थप्राधान्याभावेन द्विगवतीक इत्यत्राव्य-  
यीभावानुपपत्तेः । न च सप्तगङ्गमित्यत्रापि न तत् । समाहारप-  
दस्य भावव्युत्पत्तौ समूहरूपस्य तस्यान्यपदार्थस्य कर्मप्रत्यया-  
न्तत्वेन समाह्वयमाणपरत्वे च पूर्वपदार्थविशेषात् पूर्वपदार्थस्य प्रा-  
धान्यादिति वाच्यम् । प्रक्रान्ते द्विशब्दार्थे धर्मिविशेषाकाङ्क्षायां  
यमुनेत्युक्ते उत्तरपदार्थं प्रति पूर्वपदार्थस्य विशेष्यत्वान् । यद्वा  
वृत्तिविषये द्विप्रभृतिशब्दानां द्वित्वादिपरतया यमुनयोर्द्वित्रिमि-  
त्यस्य समासार्थत्वात् पूर्वपदार्थनिवर्हिः । न च समुदायेनान्यपदा-  
र्थविवगमान्पूर्वोत्तरपदाभ्यां द्वाभ्यां तद्व्यपदेशान्पूर्वपदार्थप्राधान्य-  
मस्त्येवेति वाच्यम् । अन्वयव्यतिरेकाभ्यां तयोः संख्यानदी-  
विशेषमात्राचकत्वावधारणात् समाहारे चायमिष्टः । सप्तगङ्गम् ।  
द्वियमुनम् । स्वरूपस्य पारिभाषिकनद्याश्च नेह ग्रहः । बहुवचन-  
सामर्थ्यात् । सर्वमेकनदीतर इत्यत्र समाहाराभावान्नाव्ययीभावः ।  
अन्यथा नदीपौर्णमास्याग्रहायणीभ्य इति टच् स्यात् । न वाच्यत्र-  
वेत्यत्र योगविभागेन क्रियमाणे गोदावरीश्च नद्याश्चैत्यत्र दुर्वार  
इति वाच्यम् । प्रयोगदर्शनादेकनदीतरे तदप्रवृत्तेः ।

## अन्यपदार्थे च संज्ञायाम् ॥ २१ ॥

अन्यपदार्थवृत्तिं सुबन्तं नित्यं समस्यते मञ्जीयाम् । उन्मत्त-  
गङ्गा नाम देशः । लाहिगङ्गा । शनैर्गङ्गा । अन्येति किम् ।  
कृष्णवेणी, संज्ञायां किं शीघ्रगङ्गा देशः । विभाषाधिकारेऽप्ययं  
निरूप्यमासः । वाक्येन सञ्ज्ञानवगमात् ।

## तत्पुरुषः ॥ २२ ॥

तद्वृत्तिः प्रागधिकारोऽयम् ।

## द्विगुश्च ॥ २३ ॥

द्विगुरपि तत्पुरुषमञ्जः । संख्यापूर्वो द्विगुरित्यत्र च का-  
रणादेन सञ्ज्ञामन्तेशनिर्देशेदं व्यर्थमिति युक्तम् । द्विगोस्तत्पुरुषत्वे  
टडाद्या प्रयोजनम् । पञ्चगजम् । राजाहरिति टच् । तस्य समु-  
दायावयवतया उत्तरपदस्याकारान्तत्वाभावात् स्त्रीत्वम् । समा-  
सार्थोत्तरपदान्ताः समासान्ता इति पक्षे तु पात्रादितम् । पञ्चा-  
शीति निर्मूलम् । बहः । अह्मृष्वोरेवेति टिलोपः । राजाह्मा  
हा इति पुंस्त्वम् । पञ्चगम् । गोरवद्वितलुकीति टच् । प्राग्वच्च  
स्त्रीत्वम् । बहुलम् । तत्पुरुषस्याङ्गुलेः संख्याव्ययादेस्ति अच् ।

द्वितीयमधिकारोऽयम्-

## तत्पुरुषस्याप्युक्तम् ॥ २४ ॥

द्वितीयान्तं एतैः सुबन्तैः सह समस्यते स तत्पुरुष इत्यग्रे-

## ९३६ व्याकरणसिद्धान्तसुधानिधौ द्वितीयाध्याये

ऽपि बोध्यम् । कृष्ण श्रितः कृष्णश्रितः । दुःखातीतः । कूपप-  
तितः । न च तनिपतीति इद्विकल्पाद्यस्य विभापात निष्ठाया-  
मिडुनिषेधापात्तः । अस्मादेव निपातनादत्प्रवृत्तेः । केचित्तु मे-  
सिचित्यादिना विकल्पितेदृकानां कृतीमभृतीनां डादत्करणं यस्य  
विभाप्यस्य नित्यत्वज्ञापनार्थम् । तेन धावतामभराजाधयेत्या-  
दिकमाप सिद्धमिच्छाहुः । ग्रामगतः । तुहिनात्यस्तः । सुखपाप्तः ।  
सुखापन्नः ।

गमिगम्यादीनामुपसख्यानम् । ग्रामं गमी ग्रामगमी । ग-  
मोरानिरित्यौणादिक इति । आङि च णारति तु बाहूलकात्के-  
वलादापि । भविष्यति गम्यादय इति भावष्यदर्थे गत्यर्थकर्म-  
णोत्यत्र द्वितीयाग्रहणमपवादावषयऽपि विधानार्थमिति कृद्यामे  
ऽपि द्वितीया ।

भाष्यमते तु गत्यर्थसूत्रप्रत्याख्यानात्कुद्योगे पठ्यवेष्यत  
इति तत्पक्षे अक्रेतोर्भविष्यदाधमर्णयोऽरति षष्ठोऽनिषेधः ।

तथा विदूराद्रिरदूरताद्गमी यथा स गामां तत्र कालशेखताम् ।

इति श्रीहर्षः । मधुपिपासुमभृतया गमिगम्यादित्वादिति  
वामनः । “मधुपिपासुमधुव्रतसोऽवतं मुकुलजालमज्जम्भत वारुधान” ।  
ननु श्रित्यादिभिः सह बहुव्रीहिणैव । मद्धेद्वितीयाममार्मावधि-  
वैयर्थ्यम् । अर्थभेदाभावात् । नच स्वरे भेदः । अहीनं द्विती-  
येति तत्पुरुषेऽपि पूर्वपदप्रकृतिस्वरत्वावधानात् । अतीतात्यस्तमा-  
प्तापन्नैः सह तु स्वर्थस्तत्पुरुषो विधेय एव । अतीतात्यस्तयो-  
रहीन इत्यनेन अनुपसर्गे इति पर्युदासेन च तत्र पूर्वपदप्रकृति-  
स्वरस्यानिष्टत्वात् । थाथादिस्वरेण तत्रान्तोदात्तमिद्वये तत्पु-  
रुषस्वरस्यावश्यकत्वात् । नच जातिकालसुखादिभ्योऽनाच्छादना-  
त् क्तोऽकृतमित् प्रातिपन्ना इत्यनेन बहुव्रीहावन्तोदात्तविधानात् ।



ज त्पादिभ्यः परेषु श्रितादिषु स्वरे दोषः स्यात् । तत्पुरुषारम्भे हि बहुव्रीहिरन्तोदात्तत्वं तत्पुरुषस्य त्वहीनेति पूर्णपदप्रकृतिस्वरत्नमिति द्वैतव्यम् । तत्पुरुषानारम्भे तु अन्तोदात्तमेवेति वाच्यम् । वाजात इत्यत्र जातश्रितपतितगत इति श्रितादीनां प्रवेश कृत्वा बहुव्रीहावपि सारद्वयस्य सुमाधत्वात् । नच स्वरविधौ समामविधौ वा श्रितादीनां प्रवेशे साम्यमेवेति वाच्यम् । अङीते द्वितीये-त्यस्यानारम्भेण लाघवात् । समानद्वयपुरस्कारेण बहुव्रीहिमात्र-पुरस्कारेण वा द्वैतार्थे विशेषाभावात् । नच यत्र बहुव्रीहितत्पुरुषयोः प्राप्त्यनत्र तत्पुरुष एताव ज्ञापनार्थमिदं तेन राजसख इत्येव भवान् नतु राजा सखस्येव बहुव्रीहिरपीति वाच्यम् । स्वस्ति सामगवा पुनरेह गतान्ख इत्युभयस्यापि इष्पमाणत्वात् ।

अत्र भाष्यकाराः । बहुव्रीहौ शेषादिभाषेण कषा भाष्यं न तत्पुरुषे इति त्वगने जात्यादावपि रूपभेदापत्तिः । बहुव्रीहा-वेव सारद्वयस्वीकारात् । मिद्धान्ते तु तत्र तत्पुरुषेऽहीने द्वितीयेति पूर्णपदप्रकृतिस्वरानु कर्त्तुं बहुव्रीहौ तु कर्त्तव्यं नतु पूर्णपदप्रकृतिस्वरः, अन्तोदात्तावधानादिति विशेषः ।

## स्वयं केन ॥ २५ ॥

सुवन्तं स्वयमित्येतत् क्तान्तप्रकृतिकं यत्पुष्पं तदन्तेन समस्यते । द्वितीयायास्तु गेहं सम्यन्धः । कर्त्तव्यत्वात् त्वय कृतमित्यैकपद्यात्ममासान्ताप्रवेशः । आभ एकान्तरमिति निघातनिषेधः । स्वयं कृतस्यापत्य स्वायंकृतिरिति तद्धितश्च ॥

## खट्वाक्षेपे ॥ २६ ॥

खट्वेति द्वितीयान्तं क्तान्तेन सुवन्तेन समस्यते निन्दायाम् ।

९३४ व्याकरणसिद्धान्तसुधानिधौ द्वितीयाध्याने

खट्वाकूढो जालमः ।

जालमोऽक्षमीक्षकरी स्यादित्यमरः । समावर्तनोत्तरं खट्वा-  
रोहणं विहितम्, तत्पूर्वमेव तदाचरणमित्याक्षिप्तं निषिद्धाचर-  
णमस्य प्रवृत्तिनिमित्तम्, अवयवार्थस्त्वविवक्षितः ।

येन स्यात्कर्मणा कूढः खट्वा मनुष्या नरः ।

आदितस्तत्र कर्तव्यमिच्छता भावमात्मनः ॥

इत्यादौ वाक्येन निन्दानवगमाद्विभाषाधिकारेऽपि समामस्य  
नित्यत्वम् ।

**सामि ॥ २७ ॥**

सुबन्तमेतत् क्तान्तेन वा समस्यते । सामि त्वद्धे जुगुप्सिते  
इत्यमरः । अमरवार्थकत्वान्न द्वितीयान्तत्वम् । सामिक्कृतम् ।

पूर्वं गाधिसुतेन सामिघटिता मुक्ता नु मन्दाकिनी । इति श्रीहर्षः ।

**कालाः ॥ २८ ॥**

द्वितीयान्ताः कालवाचिनः केन सह समस्यन्ते । अनत्य-  
न्तसंयोगार्थं वचनम् । मासं प्रमितः । मासप्रमितः प्रतिपच्चन्द्रः ।  
मास्मान्ते । आदिकर्मणि क्तः । मासं परिच्छेत्तुमारब्धवानि-  
त्यर्थः । प्रतिपच्चन्द्रस्य मासेन सह नात्यन्तसंयोगः । प्रतिपदै-  
शिष्यस्य तिथ्यन्तरचन्द्रे विरहात् ।

**अत्यन्तसंयोगे च ॥ २९ ॥**

काला इत्येव । अक्तान्तार्थ आरम्भः । मुहूर्तं सुखं मुहूर्त-  
सुखं । तद्व्यापित्यर्थः । कालाध्वनोरित्यत्यन्तसंयोगे द्वितीया ।

# तृतीया तत्कृतार्थेन गुणवच- नेन ॥ ३० ॥

तृतीयान्तं स्वार्थनिष्ठजनकत्वप्रतियोगिजन्यत्ववदर्थकेन गुण-  
वचनेन, अर्थशब्देन च सह समस्यते । तत्कृतेति पृथक् ।  
छान्दसस्तृतीयालोपः । तत्पदं तृतीयान्तार्थपरम् । तत्कृ-  
तत्वमपि गुणशब्दस्य स्वार्थद्वारकम् । शङ्कुलया खण्डः  
शङ्कुलाखण्डः । किरिणा काणः किरिकाणः । खडि भेद-  
ने । कणनिमीलने । घञन्तौ काणखण्डशब्दौ उपचारान्मतुब्लो-  
पात् वा गुणविशिष्टद्रव्यवाचिनावपि गुणवाचिनौ भवत एव ।  
तन्मात्रवाचकत्वस्यात्राविवक्षणात् । वचनग्रहणसामर्थ्याच्च केव-  
लगुणवाचिनो न ग्रहणम् । घृतेन पाटवीमिति । धान्येनार्थो धा-  
न्यार्थः । कर्मणि भावे वा घञ् । प्रयोजनं इच्छा तदर्थः । हेतुवृ-  
त्तीयायाः समासः ॥ तत्कृतेति किम् । दध्ना पटुरित्यत्र माभूत् ।  
यदा भुङ्क्ते इतिभोजनापेक्षो दध्नाः करणभावः । यदातु विशिष्टद्र-  
व्यासंस्कृतं दध्यापि पाटवं करोति क्रियाकारकभावो विवक्ष्यते  
तदा भवत्येव समासः । तस्माद्यत्रोत्तरपदे क्रियाया न प्रतीति-  
स्तत्रापि तत्कृतत्वेन समासः । भोजनादिद्वारके सामर्थ्ये माभूदिति  
तत्कृतग्रहणम् । एवं कुङ्कुमेन लोहितं मुखमित्यादावपि समासः ।  
गुणेति किम् । गोभिर्भवावात् । गव्यदध्यादिभोजनात्पीनत्वमित्य-  
स्ति तत्कृतत्वम् । नचायं गुणवचनो भवत्येवेति वाच्यम् । के-  
वलगुणबोधकस्य यस्य कचिद्गुणविशिष्टद्रव्यबोधकत्वं तस्यैव गुण-  
वचनत्वात् । वपावच्छब्दस्य द्रव्यमात्रवाचित्वात् । गुणश्च सत्त्वे  
निविशतेऽपैतीति, लक्षयिष्यते ।

॥ ३१ ॥

एतैः सह तृतीयान्तं प्राशत । समासविधानादेव ज्ञापका-  
त्पूर्वादिभोगे तृतीया । मासेन पूर्वे मासप्रतिः । मात्रामदशः  
सप्तो वा । मातृमदशः । मातृममः । तुल्यार्थेति तृतीया । मदश-  
ग्रहणं च सदशप्रतिरूपयोः सादृश्य इत्यत्र पष्ठे भाष्यकृद्भिः  
प्रत्याख्यातम् ।

तथाहि । तुल्यार्थयोगे पष्ठ्यप्यस्ति तत्समामानेनमिद्धिः ।  
नच तत्पुरुषे तुल्यार्थवृत्तीयेति पूर्वपदस्य प्रकृतिस्वरार्थगदं पष्ठी-  
समामानोदात्तत्वाप्रचरिति वाच्यम् । सदृशप्रतिरूपयोः सादृश्ये  
इत्यनैव सिद्धेः । नच तत्रैव सदृशग्रहणमस्त्विति वाच्यम् ।  
पष्ठीसमामपक्षेऽन्तोदात्तत्वं वारयितुं नदावश्यकत्वात् । नचा-  
नभिधानात्पष्ठीसमाम एव सास्त्विति वाच्यम् । दास्याः सदृश  
इत्यत्र पष्ठ्याआक्रोशे इत्यल्लुकमसमस्य भाष्ये उदाहृतत्वा-  
त् । नच हेतुवृत्तीयान्तेन समामार्थगद सदृशोपादानमिति वा-  
च्यम् तत्कृतत्वादेव सिद्धेः । नच सदृशशब्दस्य केवलगुणवा-  
चकत्वाभावादुपावच्छब्दस्यैव तत्समामां न स्यादिति वाच्यम् ।  
पष्ठीसमांस्तैव सिद्धिमम्भवादिनि ॥ पूर्वमुत्रेऽर्थशब्देन समामस्य  
व्याख्यातत्वादिहार्थग्रहणं ऊनेन सम्बध्यते नतु पूर्वादिभिः ।  
समशब्दस्य पृथगुपादानात् । माषेणोत्तं माषोन कार्षपिणम् । माष-  
विकलम् । वाचाकलहो वाक्कलहः । आचारगनपुणः गुडमिश्रः ।  
आचारश्लक्ष्णः । मिश्रग्रहणे सोपमर्गस्यापि ग्रहणम् । गुडमं-  
मिश्राः मिश्रचानुपमर्गममन्थानित्यनुपमर्गग्रहणाद्रूपेति सिद्धम् ।

अन्यस्योपसंख्यानम् । मासावरः ।

कृता बहुलम् ॥ ३२ ॥

उभयमध्येऽन्यतरार्था तृतीया कृदन्तेन सह बहुलं समस्यते  
हरिणा ज्ञातो हरित्रातः नखैर्भिन्नो नखभिन्न । कृदग्रहणे गति-  
कारकपूर्वस्याप ग्रहणम् नखानभिन्नः । अर्थग्रहणं किम् । भिक्षा-  
भिरुपितः । हेनापपं तृतीया बहुलग्रहणाच्छृणानच्कत्वत्वादि-  
भिर्न । हस्तेन कुर्वन्नित्याद । नचैव क्तेनेत्येवोच्यतामिति वाच्यम्  
नखनिर्भेद इत्यादौ घञायन्ते समासानुपपत्तेः । तस्मादव्याप्त्य-  
तिव्याप्तिनिरामार्थं बहुलमेवेव साधु । बहुलग्रहणाद्धि पादाभ्यां  
हारकः पादहारक इति अपादानपञ्चम्यापि समासः कर्मणि ण्वुल्  
एव गलेचोपकः लुपमदायां गतौ हेतुमदुप्यन्तात्कर्तरिण्वुल् अ-  
सूर्यमस्तकात्स्वाङ्गादित्यलुक् । कृतेति किम्काष्ठैः पचनितरा-  
गित्यत्र माभूत् ।

कृतेरिति च ॥ ३३ ॥

स्तुतिनिन्दान्यतरतात्पर्यकं स्वार्थोतात्पर्यकं अधिकार्थवचनं  
तत्र कर्तरि करणे च तृतीया कृत्यैः समस्यते । काकयेया  
नदी पूर्णत्वात्तरिस्थैः काकैरपि पातुंशक्वेति स्तुतिः । अल्प-  
तोयत्वात्काकैरपिपेयेतिनिन्दावा । क्रियोपादानस्य स्तुतिनि-  
न्दातात्पर्यकत्वेन कर्तृकरणयोगौणत्वादप्राप्तः समासो विधीयते  
इति केचित् ।

अन्येतु पूर्वं क्रियाकारकयोरन्वये तदुत्तर स्तुतिनिन्दयोरव-  
गतिः अर्थनादाधिकरणन्यायात् । अतः प्रपञ्चार्थमेतत् अतएवका-  
कपीता नदीति अकृत्येनाप्यधिकार्थवचने समासो दृश्यते इत्याहुः

## अन्नेन व्यञ्जनम् ॥ ३४ ॥

संस्कारकद्रव्यवाचि तृतीयान्तं संस्कार्येण सह प्राग्वत् । दध्ना  
उपसिक्त ओदनो दध्योदनः । इह कारकाणां परस्परानन्वयेऽपि  
वृत्तावन्तर्भूतयोपसेकक्रियया सामर्थ्यसंपत्तिः । उपसेकं विना  
द्वयोः संस्कार्यसंस्कारकभावस्य प्रतीयमानस्यानुपपत्तेः । नत्र व-  
चनसामर्थ्यादसामर्थ्येऽपि समामोऽस्तु । किं(१)दध्ना ओदनो  
भुज्यतामिसादावप्यापत्तेः ।

## भक्ष्येण मिश्रीकरणम् ॥ ३५ ॥

गुडमिश्रा धानाः गुडधानाः । वृत्तौ मिश्रणाक्रियातर्भावः ।  
खरविशदमभ्यवहार्यं भक्ष्यम् । स्वरकठिनम् । विशदं विभक्ता-  
यवम् । न चैवं अब्भक्ष्यमिश्रादिकथमिति वाच्यम् णिरजन्तस्य  
भक्षयतेरुक्तार्थतया तत्र गौणत्वेन कर्मण्यणन्तत्वेनानिर्वाहात् ।

## चतुर्थी तदर्थार्थबलिहितसु- खरक्षितैः ॥ ३६ ॥

चतुर्थ्यन्तपदवाच्यार्थोद्देश्यकं यत्तद्वाचिनाऽर्थादिशब्दैश्च सह  
चतुर्थ्यन्तं समस्यते तादर्थ्ये इह प्रकृतिविकृतिभावं एव समास  
इष्टः । बलिरक्षितग्रहणसामर्थ्यात् अन्यथा कुबेराय बलेरपि  
कुबेरार्थत्वात्तदर्थेत्यनेनैव समासः स्यात् यूपाय दारु यूपदारु  
कुण्डलाय हिरण्यम् कुण्डलहिरण्यम् । नेह रन्धनाय स्थाली ।  
अश्वघामादयस्तु षष्ठी समासा इति भाष्यम् । अत्रयूपदारु इत्यादौ

(१) अत्रादौ शेषस्तकद्वयेऽपि खण्डित एव पाठो दृश्यते ।

उत्तरपदार्थस्य पूर्वपदार्थोद्देश्यकत्वप्रकारको बोधः । अश्व-  
घासादौ तु अश्वदिसंबन्धित्वप्रकारकइति विशेषः । अर्थेन  
नित्यममासो विशेष्यलिङ्गता च वक्तव्या । द्विजायां द्विजार्थः  
सूयः द्विजार्था यवागूः द्विजार्थपयः । अत्र चतुर्थैव तादर्थ्यस्योक्त्या  
अर्थशब्दस्य पृथक्प्रयोगासंभवेन नित्यत्वं न्यायसिद्धम् । समा-  
सेतु बचनमामाध्यादुक्तार्थस्याप्यर्थशब्दस्य प्रयोग इति वैषम्यम्  
तस्मात् परवल्लिङ्गताबाधाय विशेष्यलिङ्गत्वमात्रं वक्तव्यम् ।

ननु तदर्थं विकृतेः प्रकृतावित्यत्र तदर्थे सार्थविति सूत्रं का-  
र्यम् । तादर्थ्येन चतुर्थ्या आक्षेपः । तस्मै हितमित्यतो वा तद-  
नुवृत्तिः चतुर्थीसमर्थात्तदर्थे वाच्ये सार्थप्रत्ययः स्यात् । आदिर्जि-  
टुढवः, षः प्रत्ययस्योक्तं संहितापाठे षकारद्वयस्य निर्देशे तत्र षटु-  
त्वेन सकारप्रश्लेषात्सकारस्येत्संज्ञा । सितिच्चेति पदत्वम् । तेन  
राजार्थं भवदर्थमित्यादौ । नलोपजश्चादि । पकारोऽनुदात्तार्थः ।  
तस्मात्प्रकृतेर्यथापूर्वस्वरसिद्धिः । तेनार्थे इति पूर्वपदप्रकृतिस्वरस्य  
नारम्भणीयः । प्रत्ययत्वाच्च न पृथक्प्रयोगापत्तिः । नद्धितत्वा-  
दभिधेयलिङ्गताचेति किमर्थमेतदिति चेन्न । सार्थपः प्रत्ययत्वेऽप्यर्थ-  
श्चार्थमित्यत्रेपदुबुद्धोः प्रसङ्गात् । सकारप्रश्लेषे च मानत्पीवात् ।  
बुञ्छच्छणादिसूत्रेण समस्ये तृणमइत्यादावुक्तिव्याप्तेश्च ।

अथ तथापि ब्राह्मणोऽर्थो यस्य स ब्राह्मणार्थ इति बहुव्रीहि-  
रस्तु । ब्राह्मणार्थस्य वस्तुनो ब्राह्मणप्रयोज्यत्वात् । नचद्विजार्थ-  
पय इत्यादौ पथसः पूर्वसिद्धत्वात्तत्र ब्राह्मणस्य नप्रयोजकत्व-  
मिति वाच्यम् । क्रियाद्वारा तत्सम्भवात् । एवं च चतुर्थ्यन्तेन  
विग्रहाभावः । विशेष्यलिङ्गत्वं पूर्वपदप्रकृतिस्वरत्वं चेति सर्वं बहु-  
व्रीहित्वादेव सिद्धमिति चेन्मैवम् । महदर्थमित्यत्रात्रकपोः  
प्रसङ्गात् ।

## ९४४ व्याकरणसिद्धान्तसुधानिधौ द्वितीयाध्याये

स्योदेतत् । तदर्थस्योत्तरपरस्यार्थशब्द आदेशः क्रियताम् ।  
तथाच निग्रहीभानः सर्वालङ्कारा न मिद्धा । नच पर्यादादिश-  
ब्दप्रयोगानुपपत्तिः । आदेशस्य शब्दान्तरमाधारणेनार्थविशेषा-  
भिव्यक्त्यर्थं तदुपपत्तेः । तथाच तदर्थोर्गीति योगविभागः । त-  
दर्थस्योत्तरपदस्यार्थशब्द आदेशा विकल्पान् भवतीत्यर्थः । ततो  
बलिरक्षितयोरपि विभाषार्थशब्दआदेशः स्यात् । कुंशार्थो ब-  
लिः कुंशबलिः । पूर्वेण मद्धो ज्ञापनार्थमदम् । प्रकृतविकृति-  
भावादन्वयं । अन्त्योऽर्थादेश इति । रन्ध्रनार्थं स्यालीत्येव नतु र-  
न्ध्रनस्थालीति । युषार्थं दारु युषदारु इतिचोभयमिति चेन्मेवम् ।  
उदकार्थो नात्रच इत्यत्र नीलरगवदस्या र्थादेशे मन्थोदनेत्यादिना  
उदकशब्दस्योदादेशमङ्गात् । अतो यथान्यासमप्य रम्यम् ॥

## पञ्चमी भयेन ॥ ३७ ॥

पञ्चम्यन्तं भयप्रकृतिकेन सुवन्तेन सह प्राग्वत् । चौरभ-  
यम् । भयभीतमीतिभीभिरितिवाच्यम् । वृकभीतः । नेह वृके  
भयस्त्रासः । पूर्वस्यैव बाहुल्यकस्याय प्रपञ्चः । तेन ग्रामानेगो-  
ऽधर्मजुम्भुसुरित्यादि ॥

## अपेनापोढयुक्तवर्तितः ॥

## स्त्रीरत्नशः ॥ ३८ ॥

एतै सह पञ्चम्यन्तं अल्पं समस्यते स तत्पुरुषः । बह्वल्पा-  
र्थादित्यत्र मङ्गलामङ्गलवचनामिति वक्ष्येऽपि अस्मान्नेव निपा-  
तेनाच्छस् । सुखापेतः । कल्पनापोढः । चक्रपतितः । स्वर्गपतितः ।  
तरङ्गापन्नस्तः । अमार्वात्रिकत्वार्थकत्वेनात्यश इत्युक्तेर्नेह । प्रासा-



दात्पतितः । बाहुलकस्यैवायं प्रपञ्चः ॥

## स्तोकान्तिकदूरार्थकृद्ग्राणि तेन ३९

अर्थेति पूर्वोक्तविशेषणम् । स्तोकान्मुक्तः । अल्पान्मुक्तः ।  
अन्तिकादागतः । अभ्याशादागतः । दूरादागतः । कृद्ग्राण्मुक्तः ।  
पञ्चम्याः स्तोकादिभ्य इत्यलुक् ।

## सप्तमी शोण्डैः ॥ ४० ॥

बहुवचनाच्छौण्डादिभिरित्यर्थः । छत्रिणो गच्छन्तीत्यादिवद्-  
जहत्स्वार्थलक्षणया शौण्डशब्दस्य तद्धटिधूर्तादिसमुदायपर-  
त्वात् । अक्षशौण्डः । प्रसक्तिरूपक्रियाया वृत्तावन्तर्भावात्तत्र  
सप्तम्यर्थान्वयः । अन्तःशब्दस्यात्र पठितस्य योगेऽवयविन  
आधारत्वविवक्षायां सप्तमी वृक्षे शाखेतिवत् । वनेऽन्तर्वनान्तः ।  
अस्य वैकल्पिकत्वात्पक्षेऽव्ययीभावः । अन्तर्वणम् । प्रनिरन्तारिति  
णत्वमिति हरदत्तः । अन्तःशब्दार्थव्याचिख्यासायां विभक्ति-  
मात्रप्रयोगस्यासम्भवात्माधुत्वार्थमेव मध्यशब्दस्य प्रयोगात् ।  
अधिकरणविशिष्टमध्यवाचकस्यास्य विभक्त्यर्थमात्रवृत्तिर्वाभावा-  
च्च तथेति दीक्षिताः । वस्तुतो मध्ये इत्यभिधानेऽपि अधिकरणा-  
तिरिक्तोऽर्थो नास्त्येवान्तः शब्दस्य अधिकरणमात्रवृत्तिशब्दा-  
न्तरकल्पने गौरवात् । नच वनेऽन्तरिति स्वपदविग्रहस्यैव तथा-  
सन्ननुपपत्तिः, तत्पुरुषनिर्मुक्तेऽव्ययीभावस्य प्रसक्तेस्तस्य च  
नित्यत्वेन वाक्यबाधकत्वादिति वाच्यम् । वने इति सप्तम्या अ-  
धिकरणातिरिक्तार्थपरत्वस्य विग्रहे वक्तव्यत्वात् । अधिशब्दोऽप्य-  
त्र पठ्यते तस्य चाधिकरणमाधान्येऽव्ययीभावः । आधेयमाधान्ये  
त्वनेन तत्पुरुषः । अत्युत्तरपदत्वात्स्वप्रत्ययः । ब्राह्मणाधीनः ।

## क्तेनाहोरात्रावयवाः ॥ ४५ ॥

दिनस्य रात्रेश्चावयवाः सप्तम्यन्ताः क्तान्तेन समस्यन्ते ।  
पूर्वाण्डकृतम् । अपराण्डकृतम् । पूर्वरात्रकृतम् । अपररात्रकृतम् ।  
अवयवेति किम् । अह्नि इष्टम् । रात्रिवृत्तमनुयोक्तुमुद्यतेति बहु-  
लग्नहणादिति केचित् । अधिकरणस्य शेषत्वविवक्षायां षष्ठी-  
समासो वा ।

## तत्र ॥ ४६ ॥

तत्रेति सप्तम्यन्तं क्तान्तेन सह समस्यते । तत्रभुक्तम् । तत्र  
कृतम् । यद्यप्यधिकरणार्थस्याभिहितत्वात्तत्र शब्दात्प्रथमैव युक्ता ।  
तथापि तत्रभवानिसादौ विभक्त्यन्तरेऽपि दर्शनादधिकरणम-  
तिपक्षे तत्रशब्दस्यापि सप्तम्यपेक्षित्वमिति वृत्तिकृतः । दी-  
क्षितास्तु अत्र सप्तम्याधिकारेऽपि अर्थवशात्तद्वाच्यः । पूर्वपद-  
प्रकृतिस्वरस्याप्यव्ययत्वादेव सिद्धिः । सप्तम्या लोपस्यावश्यक-  
त्वेन विभक्त्यन्तरसाधारण्यस्य तदवस्थत्वाच्चेत्याहुः ॥

## क्षेपे ॥ ४७ ॥

सप्तम्यन्तं क्तान्तेन समस्यते निन्दायाम् । अवतप्तेन-  
कुलस्थितं त एतत् । यथा तप्तप्रदेशे नकुलश्चिरं न तिष्ठति ।  
तथा कार्याण्यारभ्य मध्ये परित्यजन् एवमुच्यते । कुद्ग्रहणे  
गतिकारकपूर्वस्यापि ग्रहणान्नकुलस्थितशब्देन समासः । उदके-  
विशीर्णम् । प्रवाहेमूत्रितम् । भस्मानिहुतम् । निष्फलमिति या-  
वत् तत्पुरुषे कृति बहुलमित्यलुक् ।

## पात्रेसमितादयश्च ॥४८॥

एते निन्दायां निपात्यन्ते । क्तान्तानां पूर्वेण सिद्धे युक्त्या-  
 रोक्षादित्वात्पूर्वपदाद्युदात्तार्थमिह पाठः । तत्र पात्रेसमितादय-  
 श्चेत्यन्तर्गणसूत्रात् । पात्रेसमिताः । पात्रेबहुलाः । भोजनसमये एव  
 सङ्गता न तु कर्मि । उदुम्बरमशकः । अल्पसन्तोषेण नान्य-  
 दस्तीति मन्यमानः । उदुम्बरकृमिः । कूपकच्छपः । कूपमण्डूकः ।  
 कुम्भमण्डूकः । उदपानमण्डूकः । नगरकाकः । नगरवायसः ।  
 मातरिपुरुषः । पितरिशूरः अन्यत्र पौरुषहीनत्वात्, उदुम्बरमशका-  
 दिषु उपमयाक्षेपः । मातरिपुरुष इति मतिवेशसेवनेन । पिण्डीशूरादिषु  
 निरीहनेति द्योतिः । पिण्डीशूरः । गेहेशूरः गेहेन्द्री । गेहेक्ष्वेदी ।  
 गेहेमेदी । गेहेविजिती । गेहोपादः । गेहेद्वसः । गेहेधृष्टः । गेहे-  
 द्दसः । आखनिकवकः । आखनिको जलस्रोतः स्वातः, तत्र यथावको  
 यात्कञ्चित्मासे भक्षयति तथाऽन्योऽपीत्यर्थः । गोष्ठेशूरः । गोष्ठेवि-  
 जिती । गोष्ठेक्ष्वेदी । गोष्ठेपटुः । गोष्ठेपण्डितः । गोष्ठेमगल्भः ।  
 कर्णेतिरिति । कर्णेचुरुचुरा । आकृतिगणोऽयम् । चकारोऽवधा-  
 रणार्थः । तेन परमाः पात्रेसमिता इत्येव । न तु समासान्तरम् ।  
 परमपात्रेसमिता इति पाठे तु विस्पष्टपटुर्वत्समासप्रसक्तिरिति कैपटः ।

## पूर्वकालैकसर्वजरत्पुराणनव- केवलाः समानाधिकरणेन ॥ ४९ ॥

सप्त सुबन्ताः समानाधिकरणेन सुबन्तेन समस्यन्ते । पूर्व-  
 कालेत्यर्थस्य, अन्येषां स्वरूपस्य निर्देशः । सप्तम्बन्धिकत्वेन  
 पूर्वकालस्यापरकालेन समासः । विशेषणमित्येव सिद्धे पूर्वनिपात-

नियमार्थमिदम् । एकशब्दस्य तु अपूर्वविधिरेव । दिक्संख्ये संज्ञायामिति नियमेनान्यत्र तदभावेः । एतेन दिक्संख्ये इति नियमस्यैकाधिकरणे इति निर्देशादनित्यत्वमिति कैश्चिदुक्तं परा-  
स्तम् । पूर्वं स्नातः पश्चादनुलिप्तः स्नातानुलिप्तः । पूर्वोत्तर-  
कालयोरत्र समामार्थत्वं स्नानानन्तरकालीनानुलेपनाश्रय इत्यर्थः  
स्नानस्य पूर्वत्वप्रतीतिः । एकशाटी, सर्वयाज्ञिकाः । जरत्ता-  
किंकाः । पुराणमीमांसकाः, नवपाठकाः, केवलवैयाकरणाः ।  
समानाधिकरणेन किम् । एकस्याः शौक्यम् । पूरणगुणेति  
षष्ठिसमामस्थाप्यभावः ।

## दिक्संख्ये संज्ञायाम् ॥ ५० ॥

समानाधिकरणेनेत्यापादसमाप्तेरनुवर्तते । संज्ञायामेव समा-  
नाधिकरणेन दिक्संख्ययोः समाप्तौ नान्यत्र । पूर्वेषुकामशमी ।  
इषुकामशमीशब्देन पूर्वशब्दस्य समाप्तः । ग्रामाविशेषसंज्ञेयम् ।  
पञ्चाभ्राः । सप्तर्षयः । नेह उत्तरा वृक्षाः । पञ्च ब्राह्मणाः । त्रि-  
वल्लीत्यादयो मध्यमपदलोपात् । पूर्वसूत्रमित्यादौ दिगर्थत्वाभा-  
वात्समाप्तः ॥

इति श्रीसिद्धान्तमुधानिधौ द्वितीयाध्यायस्य प्रथमे पादे  
द्वितीयमाह्निकम् ॥ श्रीः ॥



## तद्धितागोत्तरपदसमाहारं चा५१।

तद्धितार्थे विषय उत्तरपदे च परे समाहारे च वाच्ये दिक् संख्ये समानाधिकरणेन समस्येते । एवं च विषयभेदात्सप्तम्यर्थभेदो बोध्यः । पूर्वस्या शालाया भयः पूर्वशालः । तद्धित-विवक्षायां तदुत्पत्तेः पूर्वमेव पूर्वशालाशब्दयोः समासः । ततो दिक्पूर्वपदादर्मज्ञायामितिज आपरशाल इति । एवम उत्तरपदे पूर्वशालाप्रियः उभयत्रापि प्रातिपदोक्तत्वासर्वनाम्न इति पुंवद्भावः पूर्वाशाला प्रिया यस्येतित्रिपदे बहुव्रीहौ कृते प्रियाशब्दे उत्तरपदे पूर्वयोस्तत्पुरुषः । तेन समासान्तोदात्तस्वरेण लशब्दाकार उदात्तः पूर्वभागे तत्पुरुषाभावे तु पूर्वपदप्रकृतिस्वरेण पूर्वपदस्याद्युदात्तत्वं स्यात् । दिक्षु समाहारो नास्त्यनभिधानात् । दिक्शब्दस्योदाहरणद्वयमेव । संख्यायाः क्रमेणोदाहरणत्रयम् यथा—षण्णामातृणामपत्यं षाण्मातुरः । पाञ्चनापितिः । अनपस इति पर्युदासात् लुक् । पञ्चसु कपालेषु संस्कृतः पञ्चकपालः पुरोडाशः । संस्कृतं भक्षाइत्यण् द्विगोल्लिगनपत्ये इति लुक् । पञ्च गात्रो धनं यस्य स पञ्चगव्यः पूर्ववत्समासः तेन गोरतद्धितलुकीति टच् ।

न च महाविभाषया तत्पुरुषस्य वैकल्पिकत्वात्पक्षे पञ्चगो-धन इति स्यादिति वाच्यम् 'द्वन्द्वतत्पुरुषयोरुत्तरपदे नित्यसमासवचन'मिति-वार्तिकारम्भात् । अत एव वाक्यं च त्वक् प्रिये यस्य स वाकत्वचप्रियः । छत्रोपानहप्रियइति त्रिपदबहुव्रीहौ द्वन्द्व-अद्युदषहान्तादिति नित्यः समामान्तः । इदं च तत्पुरुषांशे न्यायोपसिद्धम् बहुव्रीहान्तमूर्तस्य पूर्वपदद्वयस्यैकार्थीभावमन्वेन तत्पुरुषस्य दुर्वारत्वात् । महाविभाषया हि सस्यैकार्थीभाव समासस्य दुर्वारत्वात् । समुदायस्यैकार्थीभावे तदवयवयोस्तदभावस्य

व्याहृतत्वात् । तथा च विकल्पे प्राप्ते नित्यत्वविधानमिति प्राचा  
ग्रन्था अमङ्गता एवेति केचित् । ताच्चिन्त्यम् त्रयाणां समासे कृते  
ऽन्यपदार्थोपसंक्रमेण परस्परसंबन्धाभावात् द्वन्द्वतत्पुरुषयोरप्राप्तौ  
वचनामिति तदुक्तेरेवासङ्गतत्वात्

एकार्थिभावमामर्थ्ये बहुव्रीहिरिति तदवयवयोः पूर्वशालाश-  
ब्दयोरप्येकार्थिभाव इत्युक्तोर्हि कोऽभिप्रायः पदद्वयस्यैकार्थिभा-  
वो वा ! पदद्वयस्यापि वा नाद्यः अन्यपदार्थापेक्षया पदत्रयस्यैका-  
र्थिभावे विवादाभावात् । तेन च पूर्वपदद्वयस्य तत्पुरुषो नित्य इ-  
ति दुर्घटत्वात् । नान्त्यः । परस्परसंबन्धाभावादित्यस्यानुपपत्तेः  
तदेकार्थिभावस्य वैकल्पिकतया पाक्षिकतत्पुरुषाभावस्य  
दुर्वारत्वात् ।

ननु यत्र वृत्त्यभावे वाक्यप्रयोगस्तत्र महाविभाषाप्रवृत्तिः ।  
इह तु पदत्रयस्य बहुव्रीहौ तद्वटकपदद्वयस्य प्रयोगानुपपत्त्या त-  
त्पुरुषसंज्ञाया अर्थान्नित्यत्वसिद्धिः । अत एव वाक्येन संज्ञान-  
वगमाद्विभाषाधिकारीयस्यापि संज्ञायामित्यादिना विहितस्य  
समासस्य नित्यत्वं स्वीक्रियते इति चेत् । सत्यम् इदं तावदत्र भवा-  
न् व्याचष्टा किमयं समासः सामर्थ्येऽसामर्थ्ये वा । नाद्यः । परस्प-  
रसंबन्धाभावादिति भवदुक्तिव्याघातात् । नान्त्यः सुसूक्ष्मजटकेश-  
नेत्यादौ अनेकपदे बहुव्रीहौ विशेषणं विशेष्येणेति समासप्रसक्तेर्व-  
हुलवचनात्तत्परिहारस्य च समर्थसूत्राये भाष्यकैयटध्न्ये प्रसि-  
द्धत्वात् । सामर्थ्याभावे विशेषणसमासप्रसक्तेः शङ्कितुमप्यशक्य-  
त्वात् । एवं अधिकपाष्ठिवर्ष इत्यत्र तद्धितार्थेति तत्पुरुष बाधित्वा  
परत्वात् संख्यया व्यपेक्षित बहुव्रीहिसङ्गस्य तत्र शङ्कितत्वाच्च ।  
तद्धितार्थेति तत्पुरुषस्य वचनसामर्थ्यादुत्तरपदे परतः प्रवृत्तावपि  
संख्ययेत्यादिवहुव्रीहेः प्रवृत्तौ बीजाभावात् द्वित्रा इत्यादौ तस्य

चरितार्थत्वात् ।

वृत्तभावेऽपि वाक्यमित्यस्य तु कोऽर्थः । त्रिपदबहुव्रीह्यभा-  
वपक्षे वा पूर्वभागेऽन्तःपुरुषानावे वा ? नायः । पूर्वशालाप्रया य-  
स्येति वाक्यस्येष्टत्वात् नान्त्यः । पूर्वशालेत्यस्यापीष्टत्वात् वृत्त्य-  
न्तर्गतयोरेव पृथक् प्रयोगो यत्रेति चेन्न अप्रमिद्वेः । राज्ञ पुरुष  
इत्यादावपि तदभावात् ! वृत्तिवैशिष्टयोः क्वापि वाक्यानन्वयात्  
वृत्त्युपलक्षितयोस्तत्रापि पार्थक्येन प्रयोगसत्त्वात् । राजपुरुषयोरन्ये-  
त्यादौ वृत्तिवाक्ययोरवान्तरार्थभेदेऽपि प्रधानार्थभेदाभावात् ।  
वृत्त्या वाक्यस्य बोधो माभूतइत्येतदर्थमव महाविभाषाधिकारः ।  
वृत्तिवाक्ययोः स्वभावादेव व्यवस्थेति सिद्धान्तः ।

तथा च भाष्यम् “इह द्वौ पक्षौ वृत्तिश्चावृत्तिश्च, स्वभावतश्च  
तद्वद्वति । वाक्यं च वृत्तिश्च तत्र स्वाभाविके वृत्तिविष-  
ये नित्यप्रत्यये प्राप्ते वाचनेन किमन्यच्छक्यमभिसम्बन्धुम-  
न्यदतःसंज्ञायाः । नच संज्ञाया भावाभावाविष्येते” इत्यादि ।  
एकार्थीभावमन्वे वृत्तेरावश्यकतया तद्विकल्पस्य विधातुम-  
शक्यत्वात्संज्ञाविकल्प एव स्यात् । ततश्च तन्निबन्धनकार्यविक-  
ल्पापत्तिरित्यस्यार्थः । यदि त्वत्र सामर्थ्यं विनैव वचनसामर्थ्या-  
न्तःपुरुषस्तदा तद्विकल्पस्य विधातु शक्यत्वात्प्रकृते एतदभाष्या-  
पन्यासस्थानवकाशात् ।

परिभाषकास्तु ‘पृष्ठस्य युपगद्विभेरेकाहवाहिसामत्वमिति दाश-  
मिकाधिकरणे ‘पृष्ठ्यः बहो बृहद्रथन्तरसामा कार्ये’इत्यत्र पूर्व-  
भागे द्वन्द्वगर्भो बहुव्रीहिर्लुक्तवार्त्तिकवादिति पूर्वपक्षयित्वा वार्त्तिकस्य  
यत्र पूर्वपदे समासान्नाप्राप्तिस्तन्मात्रविषयत्वादत्र केवलात्रिपदबहु-  
व्रीहिरतः प्रत्यहं बृहद्रथन्तरयोर्मध्ये यत्किञ्चित्साम न तु द्वयमि-  
ति सिद्धान्तयोचक्रुः । तत्र स्वरे विशेषस्य स्पष्टतया समासान्त-

पर्यन्तमाग्रहे बीजाभावादिति दीक्षिताः ।

नचैवं समासद्वयापत्तिरिति वाच्यम् । पठहोमैषैव समुच्च-  
यस्य गम्यमानत्वेन प्रत्यहं तदनापत्तेरिति तत्पूर्वपक्ष एवोक्तत्वात्  
वस्तुतस्तु भाष्ये समासान्तप्रयुक्तानामेव त्रयाणामुदाहृत-  
त्वात् कैयटेनापि समासान्तप्रयोजकाभावप्रतिषेधित्वेनैव तत्त-  
द्वन्द्वत्वरूपयोरुक्तत्वात्तन्मात्रविषयकत्वमेव युक्तम् । अत एव कै-  
यटेन जातिरप्राणिनामिति चात्र द्वन्द्वः । इतरेतरयोगद्वन्द्वे तु का-  
येणैव भेदः स्यादित्युक्तम्, अन्यथेतरयोगेऽपि स्वरे विशेषः स्या-  
देवंतितद्ग्रन्थस्यासङ्गतत्वापत्तेरिति विभावनीयम् । समाहारे प-  
ञ्चमूली पञ्चकुमारी पञ्चानां मूल्यानां कुमारीणां च समाहार  
इति विग्रहः । न तु पञ्चमूलाः समाहृता इति उत्तरपदार्थ-  
प्राधान्येन ।

न च कर्मसाधनसमाहाराश्रयणे तदपि सम्यगेवेति वाच्य-  
म् । पञ्चकुमारीत्यत्र उपसर्जनहस्वानापत्तेः । समासशास्त्रे प्रथमा-  
निर्दिष्टत्वाभावात् नानाविभक्तिसम्बन्धेन नियतविभक्तिकत्वाभा-  
वादेकविभक्तिचेत्यनेनापि उपसर्जनसङ्गानुपपत्तेः ।

न च नंपुसकहस्वेन निर्वाहः । पञ्चखट्वीत्यस्य तथाप्य-  
सिद्धेः । वा टावन्त इति स्त्रीलिङ्गत्वपक्षे हीदंरूपम् । तत्र च ह-  
स्वाभावे द्विगोरत इति ङीप् न स्यात् । सिद्धान्ते तु नानावि-  
भक्तियोगस्य समामार्थसमाहारनिष्ठतया कुमारीपदस्य नित्यं  
षष्ठ्यन्तत्वादेकविभक्तिचेति उपसर्जनत्वं सिद्धम् ।

न चैकविभक्तावपष्ठ्यन्तवचनमिति वक्ष्यमाणत्वादर्थपि-  
प्यस्यादिवदत्र न तत्प्रवृत्तिरिति वाच्यम् तस्यैकदेशिसमासमात्र-  
परत्वात्, अत्र च भावसाधनसमाहारशब्दस्थापनपरभाष्यस्यैव प्र-  
माणत्वात् । एवं द्विगुरेकवचनमित्यस्यारम्भादपि गौरवम् । भाव-



## ९५४ व्याकरणसिद्धान्तसुधानिधौ द्वितीयाध्याये

परत्वे तु समाहारस्यैकत्वादेव तत्सिद्धेर्न तदानवश्यकमिति लाघवम् ॥

न चैवं पञ्चमूलीमानयेत्यादौ द्रव्यस्यानयनाद्यन्वयानुपपत्तिः, आक्षेपेण तन्निभवात् जातेः पदार्थित्वपक्षे गामानयेत्यादिवत् । द्विगुरेकवचनमित्यस्य तु स नपुंसकमिति वक्ष्यामीत्यारम्भो बोध्यः । स्यादेतत् समाहारममूहपदयोरैकार्थिकत्वात्मभूहस्यापि तद्वितार्थत्वात् तद्वितार्थेत्यनेनैव सिद्धे समाहारग्रहणं व्यर्थम् न चैव तद्विश्रवणापत्तिः । द्विगोर्लुगिति लुक्संभवात् ।

नन्वेव पञ्चमूलीत्यत्रापरिमाणविरताचितकम्बल्येभ्यो न तद्वितलुकि इति छीप्पनिषेध स्यात्पञ्चभिरश्वैः क्रीता पञ्चाश्वेत्यादिवत्, पञ्चगव इत्यत्र गोरताद्वितलुकीति पर्युदासाच्च टच् न स्यादिति वाच्यम् । उभयत्रापि न ताद्वितलुक्पदतद्वितलुकीति अंशमपहाय समाहार इति पाठित्वात्तस्य च नियमार्थत्वमाश्रित्य सर्वनिर्वाहात् । समाहार एव तद्वितलुकि छीप्पमासान्तौ भवतानान्यत्रेति । तेन पञ्चानामश्वानां समाहारः पञ्चाश्वी पञ्चगवम् नेह पञ्चाशवा पञ्चभिर्गोभिः क्रीतः पञ्चगुः । तदेतदुक्तं वार्तिककृता समाहारासमूहयोरविशेषात्ममाहारग्रहणमनर्थकम् तद्वितार्थकृतत्वादिति । अविशेषादर्थभेदाभावात् शब्दस्वरूपपरतया न कशेषः ।

अत्र भाष्यम् एवं सति पञ्चकुमारि इत्यत्र लुक्तद्वितलुकीति छीप्पत्यक्लुगापत्तिः । तस्मात् पृथक्समाहारग्रहणात्समासस्यैव समाहारो वाच्यो न तद्वितस्येति व्याख्यानाच्च तद्वितापत्तिः । अत एव तद्वितार्थ इत्यत्र विषयमस्ती व्याख्याता, एवं च पाञ्चनापिगिरित्यादौ तद्वितोत्पत्तिः । समामेनैव तद्वितार्थोक्तौ तु उक्तार्थत्वात्स न स्यात् । तथा च द्विगोर्लुगिति लुगप्यसंगतः स्यात्तद्वलादेव तद्वितोत्पत्तिव्याख्याने तु गौरवमित्यलं बहुना ।

उत्तरपदेन परिमाणना द्विगोः समासवचनम् । द्वौ मासौ जा-

तस्य द्विमासजातः त्रिमासजातः । अत्र हि कालाः परिमाणे-  
ति त्रिपदममाम इष्यते सुप्सुपेत्येकत्वविवक्षया न प्राप्नोति  
इति वार्तिकारम्भः । तत्रैकत्वविवक्षाया चेदशेष लिङ्गम् । तत्र  
कृते जातशब्दे उत्तरपदे द्विमासशब्दोस्तद्वितार्थेत्यादिनोत्तरपद-  
निमित्तको द्विगुः क्रियते । कालान्ते द्विगौ पूर्वपदे प्रकृतिस्वर-  
पथा स्यात् । बृहज्जात इति च समासान्तः ।

न च द्वौ मासौ द्विमासं, समाहारद्विगौ पात्रादित्वाच्च स्त्रीत्व-  
म्, तज्जातस्येति समाम इति वाच्यम् । समामान्नोदात्तत्वेन त-  
काराकारस्योदात्तत्वप्रसङ्गात् । सर्वत्र मन्वर्थे प्रतिषेध इति वाच्य-  
म् । पञ्च खट्वा अस्या विद्यन्ते इति विग्रहे हि तद्वितार्थेति त-  
त्पुरुष एव स्यात् बहुव्रीहिः । मन्वर्थे बहुव्रीहिविधानात् तस्य च  
तद्वितार्थत्वात् ।

न च बहुव्रीहिविधानसामर्थ्यम् । चित्रगुरित्यादौ साव-  
काशत्वात् । न च तत्रेष्टापत्तिः । आवन्तत्वेन द्विगोरिति ङीप्-  
स्तदभावापक्षे च नपुंसकत्वप्रसङ्गात् । एवं पञ्चगुरित्यत्र टच्  
स्यात् । न च द्विगोर्लुगिति निर्वाहः । प्राग्दीव्यतेः इत्यधिकारात्  
मनुष्यश्च तद्विर्भावात् । तथा च मनुष्यलोपार्थं वचनमात्रमधीय-  
मित्येव दोषः । अतद्वितर्कित्यत एव ङीप्समामान्तयोर्निषेधसिद्धेः  
भाष्यमते तु त्रिकतः शेषस्य वक्ष्यमाणतया परत्वाद्बहुव्री-  
हिरिति दिक् ।

## संख्यापूर्वो द्विगुः ॥५१॥

तद्वितार्थ इत्यत्र विहितः संख्यापूर्वस्तत्पुरुषो द्विगुसंज्ञः स्या-  
त् । तेन पञ्चकपाल इत्यत्र द्विगोरिति व्याख्यातोऽस्य लुक् ।  
पञ्चनावप्रिय इत्यत्र नावो द्विगोरिति टच् समाहारे पञ्चमूलीत्यत्र

१५६ व्याकरणसिद्धान्तसुभानिर्भौ द्वितीयाध्याये

द्विगोरिति ङीप्, अव्यवहितपूर्वसूत्रस्यैव ग्रहणादेकभिषेत्त्यत्र तदभावः ।

न चैवमेकजाटीत्यत्र द्विगोरिति ङीप् न स्यात् इति वाच्यम् । ङीवन्तशाटीशब्देनैव तत्र समासात् शाटकेत्यत्र कप्रत्यय-प्रकृतिभूतशाटशब्दाज्जातिलक्षणो ङीप् । न चैकापूपीति न स्यादिति वाच्यम् । समाहारेत्यत एव सिद्धे । अनेकविषयकस्य दानस्ये संभ्रमस्य वा महत्त्वाद्वा श्रद्धातिशयाद्वा कार्यरामादिना वा एकास्मिन्नपि सभवात् तस्यैव समाहारपदार्थत्वात् । न चैवं पञ्च-होतारो दशहोतार इत्यत्र इगन्ते द्विगोतिर्वाति पूर्वपदप्रकृतिस्वरो न स्यादिति वाच्यम् । आद्युदात्तप्रकरणे दिवोदासादीनां छन्दस्युपसंख्यानानेन तत्संभवात् । अत एव सप्तर्षय इत्यत्र पूर्वपदप्रकृतिस्वरो न भवति, किन्त्वन्तोदात्तत्वमेव । सप्तर्षयस्तपमे ये निषेदुरिति तद्वशनात् ।

## कुत्सितानि कुत्सनैः ॥ ५२ ॥

गत्यादिमूत्रे चकारस्यानुक्तममुच्यार्थत्वात्कुत्स अवेषण इत्यस्माद्भूतमाने क्तः बहुवचनप्रयोगाच्छब्दस्वरूपपरत्वनिरासः । कुत्स्यमानवाचीनि कुत्साप्रतिपादकशब्दः सह समस्यन्ते । शब्दप्रवृत्तिनिमित्तकुत्सायामेवायम् विशेष्यस्य पूर्वनिपातार्थं चेदम् वैवाकरणस्तुमुचिः । मूचयतेरिच्चेतीकारप्रत्ययः । प्रतिवादिना पृष्ठो यस्तत्प्रसङ्गाविच्छेदाय अहो निर्मलं गगनमित्यादि कथयति, गगनं प्रपश्यति वा स एवमुच्यते तद्विचारासमर्थत्वे तात्पर्यम् । नात्र व्याकरणाध्ययनस्य कुत्सा किन्तु प्रतिभानहीनतायाः । न च तस्याः शब्दप्रवृत्तिनिमित्तत्वं नेतिवाच्यम् प्रतिभानविशेषानुपपादकत्वनैवाध्ययनस्य कुत्सनोपपत्तेः । याज्ञिककितवः प्रायेण द्रव्या-

यित्वात् किं तत्रास्तीति पृच्छन् द्युतकारः कितवशब्दार्थः किं तत्रा-  
स्तीति शब्दानुकृतिनिरुक्तदर्शनात् । अत एव सन्निभेति कितवः  
पृच्छमान इति श्रुतिरिति दीक्षिताः । एवं याज्ञिकोऽपि दीक्षणा-  
मात्रपरत्वादयाज्यमपि यो याजयति स उच्यते । मीमांसकदुर्दु-  
रूढः । दुल उत्क्षेपे । दुरूपे औणादिकः कूटप्रत्ययः । बहुलम-  
न्यन्नापीत णिलोपः । रलयोरेक्यम् 'कस्यां चिद्वाचि कौश्चिद्वादि  
मम निहितं दूषणम् दुर्दुरुदै'रिति प्रयोगात्स्वातन्त्र्येणापि कुत्स  
नार्थः । प्रवृत्तीति किम् । वैयाकरणो दारिद्र्यं । नात्राध्ययनं  
कुत्स्यते किन्तु धर्मी । दारिद्र्यादि च तन्निमित्तम् ।

## पापाणके कुत्सितैः ॥ ५३ ॥

एते कुत्सितैः समस्यन्ते । पूर्वानपातवैपरीत्यार्थमेतत् । पाप-  
नापिनः । अणककुलालः । कुत्सित इत्यर्थः ।

## उपमानानि सामान्यवचनैः ५४

यन्निमित्तकं द्वयोः सादृश्यं तद्धर्मवाचिना सह सादृश्यमति-  
योगिवाचिनः शब्दाः समस्यन्ते । घन इव श्यामो घनश्यामः ।  
अत्रोपमेयविशेषणत्वेन यद्यपि श्यामत्वमुपात्तम् । तथापि घनस्य  
श्यामत्वमर्थगम्यम् । अत एव धर्मविशिष्टद्रव्यवाचकस्योपादा-  
नार्थं वचनपदोपादानम् । अत्र घनपदं घनसदृशे लाक्षणिकम् ।  
भूतपूर्वगत्वा तु उपमानत्वम् अत एव मृगीव चपलेत्यत्र पुंवत्कर्म-  
धारयेति सामानाधिकरण्यानिमित्तकः पुवद्भाव इति वदन्ति ।

वस्तुतस्तु लक्षणायामपि तत्प्रयुक्तसामानाधिकरण्येन पुंव-  
द्भावे शास्त्रीश्यामेत्यत्रापि स स्यात् । जातेश्चेति निषेधस्याप्युभ-

१५८ व्याकरणसिद्धान्तसुभानिधौ छिन्नीयाध्याये

यत्र साम्यात् । अत एव कैथटेन मृगक्षीरादिवन्स्त्रीत्वानिवक्ष्यैव  
पुंवद्भावस्यान्यैश्च निरुद्धिरित्युक्तम् । अरावेन्दमुन्दर मुखमित्यत्रा-  
रावेन्दपदस्यारविर्दानिरूपितमादृश्यप्रयोजकं लक्षणा । तस्याभे-  
दसंसर्गेण सुंदरपदार्थैकदशे सौन्दर्येऽन्वयः । तथा चार्गवन्दानि-  
रूपितमादृश्यप्रयोजकसौन्दर्यवदाभिन्नं मुखमिति भीररात के-  
चित् । अरावेन्दपदस्यैव लक्षणया सत्त्वर्थः सुन्दरपदं तात्पर्यग्रा-  
हकमित्यन्ये । समुदायस्यैव तादृशविशिष्टार्थपरत्वमित्यन्ये । अ-  
त्र सर्वत्रापि समासगतवाचकलुप्तोपमानत्वं आलङ्कारिकसिद्धान्त-  
सिद्धं न स्यादित्यलकारकौस्तुभे निरूपितमस्माभिः ।

## उपमितं व्याघ्रादिभिः सा- मान्याप्रयोगे ॥ ५५ ॥

उपमेयं व्याघ्रादिभिरुपमानैः सह समस्पते सादृश्यप्रयोजक-  
सामान्यधर्मस्य यदि प्रयोगो न स्यात् । विशेष्यस्य पूर्वनिपातार्थ  
सूत्रम् । पुरुषो व्याघ्र इव पुरुषव्याघ्रः । व्याघ्रमिति योगिकसादृ-  
श्यवान् पुरुष इत्यर्थः । अत एवोपमितममासे पूर्वपदार्थस्य प्रा-  
धान्यम् सुखं चन्द्र इति रूपकसमासे तत्तरपदार्थस्येत्यालङ्कारि-  
कसंप्रदायः । सामान्येति किम् पुरुषोऽयं व्याघ्र इव शूरः ।

अथ कथं भाष्यान्धिः क्वातिगम्भीर इति । न चायं मयूरव्यंस्-  
कादिसमास एवेति वाच्यम् । प्रकृतभाष्यमाधान्यभङ्गापत्तेरिति चेत्  
अत्राहुः । गार्भीर्ययुक्तं साम्यामिह न विवाक्षितम् किन्तु विततदुख-  
गाहित्रादिप्रयुक्तमेव । तस्य चाप्रयोगात्समासः सुलभ इति ।  
न च सामान्यधर्मसामान्याभाव एव समासविधानमिति वाच्य-  
म् । साम्यप्रयोजकत्वेनाभिमतो यो धर्मस्तदप्रयोग एव तद्विधा-

नात् । न चात्र मानाभाव इति वाच्यम् । सामान्यमात्राप्रयोगस्य  
वाधितत्वेन विवक्षितो यो धर्मस्तदप्रयोग इति सूत्रार्थपर्यवसानात् ।

## विशेषणं विशेष्येण बहुलम् ॥५६॥

विशेषणं समानाधिकरणेन विशेष्येण समस्यते । नीलोत्पलं  
नीलोत्पलम् । विशेषण च प्रकारमात्रं न तु व्यावर्तकमेवेत्याग्रहः ।  
प्रमेयवह्निरिसादिप्रयोगात् । अत्र एव विशेषणविशेष्यतावच्छे-  
दकयोरन्यतरस्यान्यतरव्यभिचारितोऽयं समामो न तु परस्पर-  
व्यभिचारित्वानयमः । नीलोत्पलमिसादौ तथात्वेऽपि उक्तस्थले  
तदभावात् । एवं विशेषणतानच्छेदकस्य विशेष्यतावच्छेदक-  
व्यभिचारोऽयं समास इत्यपि न नियमः ।

अत्र एव कैलासाद्रितटीपुष्पूजटिजटालङ्कारचन्द्राङ्कुरेति  
मुरारिः । स्वच्छन्दमिन्दुमपि सुन्दरि भन्दराद्रिरिति श्रीहर्षः ।  
यस्तर्कतन्त्रशतपत्रमहस्वरश्मिरिति वर्धमानः । शब्दशास्त्रमहकार-  
पादपादिति हरदत्तः । अत्र विशेष्यत्वविशेषणत्वयोः ससम्ब-  
न्धिकतयाऽन्यतरस्याक्षेपलभ्यत्वे ऽप्युभयोपादानं स्पष्टार्थमिति  
कैयटः । न च प्रथमानिर्दिष्टत्वेन उपमर्जनसंज्ञासिद्धयर्थं विशेषण-  
मित्यस्य पूर्वनिपातनियमार्थमावश्यकतया विशेष्यपदोपादानमेव  
तथेति वाच्यम् । सुविन्यनुवृत्त्येव तत्सिद्धेः । अयं च विशेषः ।  
विशेषणविशेष्यभावे कामचारो यत्रोभौ गुणशब्दौ वा क्रिया-  
शब्दौ वा गुणक्रियाशब्दौ वा तद्विगयः । द्रव्यशब्दस्य तु गुण-  
क्रियाशब्दौ प्रति विशेष्यत्वमेव । विशेष्यग्रहणेन प्रसिद्धयनुरो-  
धलाभात् । तेन खञ्जकाणः काणखञ्जः पाठकपाचकः पाचक-  
कपाठकः खञ्जपाठकः । पाठककाणः इत्यादावेवोभयथा पूर्व-  
निपातः । कृष्णतिला नीलोत्पल पाचकब्राह्मण इत्यादौ तु द्र-

## ९६१ व्याकरणनिदान्तसुधानिधौ द्वितीयाध्याये

व्यस्यैव विशेष्यत्वमिति नियमः । गुणस्य द्रव्यपरिच्छेदद्वारे-  
कक्रियान्वयित्वेन तदपेक्षया वाक्यार्थे द्रव्यस्य प्राधान्यात् ।

अत एव स्वतः छागभालभेतेति चोदनायां विशिष्टालाभे  
गुणान्तरावच्छिन्नच्छाग एवालभ्यते । न तु श्वेतावच्छिन्नद्रव्या-  
न्तरमिति भाष्यकाराः । एवमुत्पलनीलामिति भवत्येवेति मल-  
यितं निर्मूलत्वादुपेक्ष्यम् । विशेषणविशेष्यभावे इच्छाया एव  
नियामकत्वेऽपि भाष्यकारेण तादृशममामस्यासाधुत्वोक्तेः ।  
न्यामकारादिभिः साक्षादवोक्तत्वाच्च । लीलावन्धुपायव्याख्या-  
तारोऽप्येवमेवेति दिक् ।

बहुलग्रहणं किम् । तक्षकः सर्पः । रामो जामदग्न्यः । अर्जु-  
नः कार्तवीर्य इत्यादौ माभूत् । कृष्णमर्षः लोहमशालरित्पा-  
दौ च नित्यं स्यात् कार्तवीर्यार्जुन इत्यादौ तु भवत्येव समासः ।  
प्रयोगदर्शनात् । एवं सामान्याविशेषभावस्थले सामान्यस्य विशे-  
ष्यत्वं विशेषस्य विशेषणत्वमिति तद्व्यवस्था । सामान्यस्य नि-  
विशेषं न सामान्यमिति न्यायेन विशेषाकाङ्क्षायास्तत्रावश्यकत्वात् ।

## पूर्वापरप्रथमचरमजधन्वस-

## मानमध्यमध्यमवीराश्च । ५७।

एते सुवन्ताः समानाधिकरणेन सुवन्तेन समस्यन्ते । गुण-  
क्रियाशब्दैः सह समासेऽपि पूर्वादीनां पूर्वनिपातनियमार्थं सूत्रम् ।  
पूर्ववैयाकरणः । अपराध्यापकः इत्यादि । यद्यपि हस्तः मराज-  
न्यकमेकवीर इत्यत्र पूर्वकालैकेति बाधित्वा परत्वादस्यैव मसृज्या  
वीरैक इति युक्तम् । तथापि पूर्वविमतिषेधो बोध्य इति केचित् ।  
बाहुलकात्तदित्यन्ये ॥

## श्रेण्यादय कृतादिभिः ॥५९॥

श्रेण्यादिषु चव्यर्थवचनं कर्तव्यम् । 'अश्रेणयः श्रेणयः कृताः श्रेणीकृताः । चव्यन्तस्य तु गतित्वात्कुगतीति निखसमासः । श्रेणीकृता इति । एकेन शिल्पेन पण्येन वा ये जीवन्ति तेषां समूहः श्रेणिः । मिद्वानामेव श्रेणीनां न समासः गुणान्तरुधाने तु यदा पृथक्स्थितानां श्रेणीकरणं तदा समासः । 'वणि-  
वपथे पूगकृतानि यत्र' इति माघः । श्रेणी एक पूग कुन्द राशि विशिष्ट निचय निधन इन्द्र देव मुण्ड भूत श्रवण वदान्य अध्यापक अभिरूपक ब्राह्मण क्षत्रिय पटु पण्डित कुशल चपल निपुण कृपण इति श्रेण्यादिः । कृतादिस्त्वाकृतिगणः ।

## केन नञ्विशिष्टं नानञ् ॥६०॥

नञ्मात्राधिकेन क्तान्तेन सहानञ्युक्तं क्तान्तं समस्यते कृतं च तदकृतं च कृताकृतम् । एकस्यैव वस्तुन एकदेशावच्छेदेन कृताकृतत्वोक्तिः । पीतापीतम् । उदितानुदितम् । इत्यादि । अत्रानञ् इत्यत्र बहुव्रीहिः । विशेष्याकाङ्क्षायां तृतीयान्तपदोपस्थाप्यं क्तान्तमेव विशेषणानुसेधात् प्रथमान्तत्वेन सम्बध्यते ।

अत्र वार्तिकम्—'अवधारणं नञा चेत् तुङिङ्विशिष्टेन न कल्प्येत' । 'अथ चेदधिकविवक्षा कार्यं तुल्यप्रकृतिकेनेति' । अस्यार्थः—विशिष्टशब्दः समयोः सम्प्रधारणविवक्षायां अवधारणविशिष्टे आधिक्ये वर्तते, स्वरूपवर्णनमात्रविवक्षायां तु आधिक्यमात्रे । देवदत्तयज्ञदत्तावाढ्यौ अभिरूपौ देवदत्तस्तु यज्ञदत्तात्स्वाध्यायेन विशिष्ट इत्युक्ते स्वाध्यायेनैवाधि-



## ९६२ व्याकरणसिद्धान्तसुधानिधौ द्वितीयाध्याये

कथम् । गुणान्तराणां तु साम्यं कदाचित्प्रतीयते । कदाचित्तु स्वाध्यायाधिक्यमात्रं गम्यते । गुणान्तराणां त्वविवर्क्षेत्यनुभवात् ।

अत्र च नञ्विशिष्टोत्त नञ्मात्राधिक्यविवक्षायां यथा प्रकृत्यन्तरे न भवति सिद्ध चाभुक्तं चेति । तथा नृदिङ्भ्यां विशिष्टेऽपि न स्यात् । कृष्णालिशितम् । उदितानुदितमित्यादौ । अथाऽऽधिक्यमात्रं तदर्थो न तु विशेषान्तरव्यावृत्तिः । तदा यथा नृदिङाधिक्ये भवति तथा प्रकृत्यन्तरेऽपि स्यात् सिद्ध चाभुक्तं चेति । ततश्च समानप्रकृतिकेनेति कर्तव्यम् । अतः अर्थान्तरानापादकविकाराधिक्ये भवत्येव । प्रकृत्यन्तरादौ तु न भवति । छाताछितम् । शाखोरन्यतरस्यामित्यात्वम् । प्राणात्रातामित्यादौ त्वमिद्वन्वाक्यत्वस्य भेदकत्वाभावः । कृतप्रतिकृतादीनामुपसंख्यानम् । कृतापकृतम् । मुक्तविमुक्तम् । पीतविपीतम् । गतप्रत्यागतम् । भावे क्तः । गमनोत्तराल्पकालीनप्रत्यागमनेन सहचाराद्गतप्रत्यागते । एवं यातानुयातम् । क्रयाक्रयिका । अल्पार्थे कथ्यमान्तः स्वभावात्स्त्री । अन्येषामपीति दीर्घः । द्वितीयस्याल्पपरत्वात्प्रथमकथ्यपदस्यार्थान्महाऋषेणत्वम् । एवं पुटापुटिका । फलाफलिका । मानोन्वानिकेति । शाकपार्थिव्यादीनां सिद्धये उत्तरपदलोपस्योपसंख्यानम् । शाकपियः पार्थिवः शाकपार्थिवः । आकृतिगणोऽयम् ॥

# सन्महत्परमोत्तमोत्कृष्टाः

## पूज्यमानैः ॥ ६१ ॥

एते प्रशस्यैः समस्यन्ते । गुणक्रियाशब्दैः समासे सदा-

दिशब्दानां पूर्वनिपातनियमार्थ आरम्भः । मत्पाठकः । महा-  
राजः । यत्तु पुरुषोत्तम इत्यत्र उत्तमश्चासौ पुरुषश्चेति स-  
मामे विशेषणत्वादुत्तमशब्दस्य पूर्वनिपातापत्तिरित्युपायग्रन्थ-  
मुपादाय कामचारात्पुरुषशब्दस्य पूर्वनिपातसमर्थनाय प्रवर्त-  
न्ते । तदुपेक्ष्यम् । एतद्विरोधात् । पूजेति किम् । उत्कृष्टो गौः ।  
पङ्कानुद्धृत इत्यर्थः । महोदाधिरिसादौ 'विशेषण'मिति समासः ।  
महापापमिसादौ तु पूज्यमानत्वादानेनैव । उत्तरपदवाच्यताव-  
च्छेदकममानाधिकरणात्कर्षस्य प्रशंसार्थत्वात् । स च पापान्तरा-  
पेक्षयाऽधिकदुःखजनकत्वमेवेति बोध्यम् ।

## वृन्दारकनागकुञ्जरैः पू- ज्यमानम् ॥ ६२ ॥

व्याघ्रादेराकृतिगणत्वेन मिद्धे पूज्यमानमेवेति नियमार्थ-  
मेतदित्येके । सामान्यप्रयोगेऽपि विध्यर्थमित्यन्ये । वस्तुतः मा-  
हश्ये गम्ये तव । इदं तु प्राशस्त्यमात्रे गम्ये । गोवृन्दारक  
इत्यादेः प्राशस्त्यप्रकारकबोधोदयात् । उत्तरपदार्थप्रतिषेधिकसा-  
हचर्यप्रकारकपूर्वपदार्थविशेष्यकबोधानुदयात् । पूज्यमानमित्यस्य  
पूजायां गम्यायां समास इत्यर्थः ।

## कतरकतमौ जातिपरिप्रश्ने ॥ ६३ ॥

एतौ समर्थेन समस्येते । कतरकठः । कतमकलापः । 'गोत्रं  
च चरणै सह'ति पारिभाषिकं जातित्वम् । यद्यपि 'वा बहूनां  
जातिपरिप्रश्ने. डतमजि'ति व्युत्पन्नकतमशब्दस्य तन्मात्रविषय-  
त्वात् साहचर्येण कतरशब्दस्यापि तद्विषयकस्य ग्रहणं सिद्धम् ।

तथापि जातिप्रश्नोपादानं कतमशब्दस्यान्यत्रापि साधुत्वज्ञापनार्थम् । अत्रैव भवतो भवता वा कतरः कतमो वा देवदत्तः इति प्रत्युदाहरन्ति ।

## किं क्षेपे ॥ ६४ ॥

किं राजा । यो न रक्षति । 'कम् क्षेपे' इति समासान्निर्बन्धः । क्षेपे किम् । को राजा प्रश्नोऽयम् ।

पोटायुवतिस्तोककतिपयगृ-  
ष्टिधेनुवशावेहदृक्कयिणीप्र-  
वक्तृश्रोत्रियाध्यापकधूर्तैर्जा-  
तिः ॥ ६५ ॥

पोटा स्त्रीपुंसलक्षणेत्यमरः । शास्त्रीयस्त्रीत्वांशेष्टे नपुंसके ऽस्य शक्तिरिति केचित् । स्तनश्मश्रूादियुक्ता स्त्री तथेत्यमरव्याख्यातारः । गृष्टिरेकवारप्रसूता गौः । धेनुरचिरप्रसूता । वशा बन्ध्या । वेहदूर्ध्वघ्नी । वष्कयिणी तरुणवत्सा । इमपोटा इमयुवतिः । अग्निस्तोकः । उदाश्वित्कतिपयम् । गोमृष्टिरित्यादि । 'हयद्विषदृक्कयिणीप्रयः सुत'मिति श्रीहर्षः । कठप्रवक्तेत्यादि । न च कठधूर्त इत्यत्र 'कुत्सितानि कुत्सने'रित्यनेन गतार्थत्वम् । प्रवृत्तिनिमित्तकुत्सायामेव तत्प्रवृत्तेः । अत्र तु धर्मिणः कुत्स्यमानत्वात् । धूर्तवकोवालमत्स्यानामिति तु प्रमाद इत्याहुः । त्रैविद्यतपस्विनोऽपि धूर्तवका एवेति चेदिति कुसुमाञ्जलिप्रयोगे तु वकशब्दस्य

तत्तद्विशलक्षणायां निर्धारणसम्भवा समामो बोध्यः ।

## प्रशंसावचनैश्च ॥ ६६ ॥

वचनग्रहणं यौगिकानां प्रशस्तादीनां विशेषार्थकानां च शुचिप्रभृतीनां स्वार्थभिन्ने प्रयोगात्प्रशंसागमकानां व्याघ्रादि-  
पदानां च निरामेन प्रशंसाप्राप्त्यर्थशब्दपरिग्रहार्थम् । मतल्लिकाम-  
चर्चिका प्रकाण्डमुद्धतल्लजौ । प्रशस्तवाचकान्यसूतीत्यमरः ।  
एते च नियतलिङ्गाः । आरम्भोर्गैश्च गोमतल्लिकामिति माघः ।  
एवं गोमचर्चिकेत्यादि । प्रशस्ता गौरित्यर्थः । मतल्लिका प्रशस्ता  
स्युः प्रकाण्डस्थलभित्तय इति गणरत्नमहोदधिकारोक्तेः 'तस्यैक-  
नागस्य कपोलभित्तयो'रिति भित्तिशब्दः प्रशंसार्थ इति रघुव्या-  
ख्यातारः । प्रशंसावचनपोटायुवतीत्येकयोसम्भवाद्योगद्वयफलं  
चिन्त्यमिति केचित् ।

## युवा खलतिपलितवलिन- जरतीभिः ॥ ६७ ॥

जराङ्गिरिति पाठान्तरम् । आद्यपाठे, युवशब्दस्य भिन्नलिङ्ग-  
त्वाज्जरतीशब्दसामानाधिकरण्यानुपपत्त्या प्रातिपदिकग्रहणे लि-  
ङ्गविशिष्टस्यापि ग्रहणमिति परिभाषा युवतिशब्दस्य स्त्रीलि-  
ङ्गान्तत्वात्पदादकत्वेन ज्ञाप्यते । नचैत्रमपि अर्थभेदात्सामानाधि-  
करण्यस्यारोपेणैव वाच्यत्वात्पूर्वमेव तदस्तिर्वात वाच्यम् । सर्वत्र  
तदनौचित्येन लक्ष्यानुरोधेन च परिभाषाज्ञापनस्य युक्तत्वात् ।  
श्रमणादिषु स्त्रीलिङ्गानामेव बहूनां पाठात् 'कुमारः श्रमणादि-  
भि'रित्यस्य वा ज्ञापकत्वात् । नच तत्राक्षेपसम्भवात्को विशेष

९६६ व्याकरणसिद्धान्तसुभानिधौ द्वितीयाध्याये

इति वाच्यम् । अथादिभ्यः फञ्निधौ 'पुंमि जात' इति गणसूत्रे  
पुंमित्युक्तेरेव शेषकत्वसम्भवात् । अन्यथा पुल्लिङ्गजानशब्द-  
निर्देशे लिङ्गान्तर्भवशिष्टस्य ग्रहणानुपपत्त्यैव तद्व्यर्थम् ।  
वस्तुत एकादेशस्य पूर्णान्तत्वेन ग्रहणात् पुंमीत्यस्य तद्व्यावर्त-  
कतया सार्थक्यात्पूर्वोक्तमेव युक्तमित्याहुः ।

## कृत्यतुल्याख्या अजात्या ॥ ६८ ॥

कृत्यप्रत्ययान्तास्तुल्यार्थाश्चाजात्यर्थेन समस्यन्ते । भोज्यो-  
ष्णम् । भोज्यलवणम् । तुल्यश्चेतः । मृदशस्वेतः । अजात्येति  
किम् । भोज्य ओदनः । न च विशेषणममामः । प्रातिषेधमाम-  
र्थ्यात् । 'तस्य सत्कृत्यशालिन' इति भाट्टिप्रयोगे सन्महदित्यस्मा-  
त्परत्वादेतत्प्राप्तावपि षष्ठीममाप्त इत्याहुः ।

## वर्णो वर्णेन ॥ ६९ ॥

रूपविशेषवाचकशब्दस्तादृशेन समस्यते । कृष्णसारङ्गः ।  
चित्रस्य कृष्णासम्भिन्नस्यापि सम्भवात्कृष्णेति । अव्याप्यवृ-  
त्तिनानारूपसमाहारश्चित्रमिति पक्षे कृष्णस्यापि तत्र मन्वात् ।  
चित्रस्यातिरिक्तत्वमते तु अवयवनिष्ठकृष्णत्वेनैव तत्प्रतीत्युप-  
पत्त्या तत्र लक्षणा ।

नन्विह तत्कृतत्वादेव सिद्धम् । एव 'वर्णो वर्णेष्विति पूर्वपद-  
प्रकृतिस्वरोऽपि न विधेयः । 'तत्परूपे तुल्यार्थतृतीये'त्यनेनैव  
सिद्धेः । मैवम् । युक्त्वभ्युः कृष्णयुक् इत्यादौ तदभावात् ।  
अत एव स्वरसूत्रमपि उभाभ्यां वाच्यम् । कृष्णसारङ्ग इत्यत्र  
तत्परूपेतुल्यार्थतृतीयेति पूर्वपदप्रकृतिस्वरवारणार्थम् । तथा च  
स्वरसूत्रे वर्णो ऽनेते इत्येवास्तु । नचैवं तृतीया तत्कृतत्वेनेति यत्र

तृतीयान्तस्य वर्णेन समामस्तत्रापि स्यादिति वाच्यम् । प्रतिपदो-  
क्तवर्णममामस्यैव ग्रहणात् ।

केचित्तु विशेषणममासेनैवोपपत्त्यो इदं सूत्रं मास्तु । स्वरसूत्रं  
यथाश्रुतमेवास्तिवत्याहुः । ‘मत्वर्थीयचिकीर्षाया न कर्मधारय’ इति  
वक्तव्यम् । तेन वीरपुरुषवान् ग्राम इत्यादि न स्यात् । किन्तु  
प्रथमत एव सम्बन्धविवक्षायां वीरपुरुष इति बहुव्रीहिरेव । न्याय-  
लभ्यं चैतदिति भाष्यम् । कर्मधारयोत्तरं हि मत्वर्थीये क्रियमाणे  
वर्तिपदार्थमाधान्यमाश्रित्य कर्मधारयः । ततस्तत्पदार्थानामन्यत्र  
गुणभावमाश्रित्य मत्वर्थीय इति प्रतिपत्तिगौरवम् । पूर्वमवान्य-  
पदार्थाविवक्षायां तु वर्तिपदार्थानां प्रथमतो गुणभाव एवाश्रीय-  
यते इति स्वपदार्थमाधान्याश्रयणाल्लाघवमिति कैयटः ।

केचित्तु बहुव्रीहौ समस्यमानपदद्वयेनैवान्यपदार्थबुद्धिः,  
कर्मधारये तु मत्वर्थीयमापेक्षेणैवेति शब्दे लाघवम् । विशेष्यस्य  
पृथक् प्रयोगस्तूभयत्रापि तुल्यः । नचैवं वृक्षवनस्येत्यादावतिप्र-  
सङ्गः । प्रयोगदर्शनात्प्रकृतविषय एव यथोक्तलाघवस्यानादर-  
णादित्याहुः । नचैवं कृष्णसर्पत्रात् वल्मीकः लोहितशालिमान्  
ग्राम इत्यादिकं न स्यादिति वाच्यम् । जातविशेषस्थे कर्मधा-  
रयमात्रगम्यत्वात् । सर्वशब्दस्य त्वकारान्नैः कर्मधारय इष्टः ।  
तस्माच्च ठनं बाधित्वा इतिरेवेति वक्तव्यम् । सर्वधनी सर्वबीजी  
सर्वकेशी ।

## कुमारः श्रमणादिभिः ॥ ७० ॥

अत्र स्त्रीलिङ्गान्तत्वेन पठितैः श्रमणादिभिः सह कुमारी-  
शब्दस्य ममासः । पुल्लिङ्गैरध्यापकादिभिस्तूभयथापि । प्रातिप-  
दिकग्रहणे लिङ्गविशिष्टस्यापि ग्रहणात् । कुमारी श्रमणा-कुमार-

## १६८. व्याकरणसिद्धान्तसुधानिधौ द्वितीयाध्याये

श्रमणा.। श्रमणा, मञ्जिता, कुलटा, गर्भिणी, तापसी दामी,  
बन्धकी, अध्यात्मक, अभिरूपक, पाण्डन, पटु, कुशल, चपल,  
निपुण । उक्तपरिभाषा चानित्या । शक्तिलाङ्गलापमंखयाने  
घटीशब्दस्य घटशब्दात्पृथगुपादानमामध्यात् । तेन महतीप्रिय  
इत्यत्र 'आन्महत' इत्यात्वम्, द्विपतीताप इत्यत्र 'द्विपत्परयोस्ता-  
पे'ति खच च न भवति । एवं मद्राज्ञत्वित्र टजपीत्यवधेयम् ।

## चतुष्पादो गर्भिण्या ॥७१॥

मण्डूकप्लुत्या जातिपदस्यानुवृत्तिरिति केचित् । शब्दान-  
न्तरमभिवाह्यारव्यतिरेकेणैव तद्भाषनसमर्था अन्तरङ्गत्वाद्-  
गृह्यन्ते । न तु कालक्षपादयः तेषा यौगिकानां शब्दान्तरमंति-  
धानादेव बोधकत्वादित्यन्ये । चतुष्पाद्वृत्तजातिवाची सुवन्तो  
गर्भिणीशब्देन समस्यते । 'गोर्गर्भिणीप्रियनरोलपमालभारी'ति  
भवभूतिः । 'इह महिषविषाणव्यस्तपापाणपीठस्खलनमुलभरोहि-  
र्गर्भिणीभ्रूणहत्या' इतिमुरारिः । जातिः किम् । कालाक्षीगर्भिणी ।  
कालाक्षीपदस्य आधुनिकसंकेतेनैव गति वृत्तेः । चतुष्पात् किम् ।  
ब्राह्मणी गर्भिणी ।

## मयूरव्यंसकादयश्च ॥ ७२ ॥

एते समुदाया निपात्यन्ते । मयूरश्चामौ व्यंसकश्चेति मयूर-  
व्यंसकः । व्यंसको धूर्तः । एवं मुण्डपर्यन्तानामिति केचित् ।

अन्ये तु मयूर इव व्यंसकः । छात्र इव व्यंसकः । काम्बोज  
इव मुण्डः इत्युपमितसमासापवादोऽयं समामः । न च वैयर्थ्यम् ।  
'तत्पुरुषे तुल्यार्थतृतीये'ति पूर्वपदप्रकृतिस्वरवाधनार्थत्वात् । मति-  
पदोक्तोपमानशब्दगमितसमासस्यैव तत्र ग्रहणादित्याहुः । छन्दसि

पादगृह्य हस्तगृह्य लङ्गूलगृह्य पुनर्दाय 'वत्प्राक्षिणः, पितरं  
पादगृह्यः' । अग्निर्होता हस्तगृह्या निनाय । तृतीयमुदाहार्यम् ।  
पुनर्दाय ब्रह्मजायाम् । 'पुनश्चनमो छन्दमी'ति गतिसंज्ञा तु  
वार्तिकोक्ता

एहीडादयोऽन्यपदार्थे एहीड इति यस्मिन् कर्मणि  
तदेहीडम् । एहियवम् । एहि वाणिजेति यस्या क्रियायां सा  
एहिवाणिजा, अपोहिवाणिजा । प्रेहिवाणिजा । एहि स्वागतमिति  
यस्या मा एहिस्वागता । प्रोह करटमिति यस्यां मा प्रोहकरटा । प्रो-  
हकटा प्रोहकर्ममा । निपातनात्परस्मैपदम् । उद्धरचूडा । आहर-  
वाला । आहरवमना । आहरवनिता । कृन्तविचक्षणेति यस्यां  
क्रियायां मा कृन्तविचक्षणा । कृन्तिविचक्षणेति पाठान्तरम् । पा-  
त्रादुद्धर उत्सृज देहीति यस्यां उद्धरोत्सृजा । अमातत्यार्थं वचन-  
म् । उद्धमविधमा । उत्पचनिपचा । उत्पचनिपता । अन्यपदार्थ-  
स्य क्रियायाः स्त्रीत्वाद्वाप् । उदक्च अवाक्च उच्चावचम् । उच्चैश्च  
नीचैश्च उच्चनीचम् । आचिनञ्चोपचितञ्च आचोपचम् । आ-  
चप्रचम् । निश्चिनञ्च प्रचित च निश्चप्रचम् । न विद्यते किञ्चन यस्य  
सोऽकिञ्चनः । यत्किञ्चनः । स्नात्वाकालकः । समाम्नान्तोदात्त-  
त्वम् ल्यबभावश्च निपातनात् । अन्नभूताक्रियापेशं समानक-  
र्तृत्वम् । संपन्न इति प्रतीतेः । पीत्वास्थिरकः । भुक्त्वासुहितः ।  
प्रोष्यपापीयान् । 'राघवः प्रोष्य पापीयान् जहीहि तमकिञ्चन'  
मिति भाट्टिः । उत्पत्त्यपाकला । उत्पन्न कृत्वा या पाण्डुर्भवति ।  
हस्तिज्वरः पाकलः । तद्विशेषः कूटपाकलः । 'कलभ कठोर इव-  
कूटपाकल' इति भवभूतिः । गजं वातात्मको हन्यात्तथा वै कूटपाकल  
इति गजशास्त्रमिति तद्व्याख्यातारः । निपत्तरोहिणी निषद्यश्यामा  
अपोहिप्रणमा ।



## ९७० व्याकरणसिद्धान्तसुधानिधौ द्वितीयाध्याये

जहि कर्मणा बहुलमाभीक्ष्णे कर्तारं चाभिदधाति । जहीति लो-  
पमध्यमैकवचनाद्गतम् । तदाभीक्ष्णे गम्ये कर्मणा सह समस्यते  
बहुलम् । समामेन कर्तारि च गम्यमाने । जहिजोड इति आभीक्ष्णेन  
य आह स जहिजोडः । जहिस्तम्बः उज्जहिस्तम्बः ।

आख्यातमाख्यातेन क्रियासातत्ये अश्रीतपिबतेति यत्र  
सततमभिधीयते साऽश्रीतपिबता । 'अश्रीतपिबतीप्रन्ती  
प्रसिता स्मरकर्मणी'ति भाट्टः । पचतभृज्जता ख्यादतमोदता । आहर  
निवषा । आहरनिः कषा उत्पचनिषचा । भिन्वि लवणमिति यस्या-  
भिन्विषलवणा । पचलवणा । आकृतिगणोऽयम् । अन्येऽप्यभि-  
युक्तव्यवहाराद्बोधाः । कुतोऽपि यस्य भयं नास्ति सोऽकुतो-  
भयः । कां दिशं गच्छामीति प आह स कान्दिशीकः ।  
पाठसामर्थ्यादीकण् । द्वितीयायाअलुक च । कान्दिशीको भय-  
द्रुत इत्यमरः । अहोऽहंपुरुष इत्यहंकारवानहोपुरुषस्तस्यभाव  
आहोपुरुषिका मनोज्ञादित्वाद्भावे बुञ् इति कैयटः । कमलकु-  
शलावधाने भानोरहोपुरुषव्रतमिति श्रीहर्षः । अहंशक्तोऽहं श-  
क्त तद् इ यस्यां साऽहमहमिका । यदृच्छ यदृच्छा । एह रे या-  
हि रे यस्यां सा एहिरेयाहिरा । पाठादात्वम् । उन्मृडिद अव-  
मृडिद इति यस्यांमा उन्मृजाऽवमृजा । इहेवानयोः साधुत्वम् ।  
अवश्यकार्यम् । अन्यद्रनं वनान्तरम् । अन्तरशब्दो भिन्नार्थः ।  
सचाभेदेन क्ने विशेषणम् । प्रतियोगित्वमपि पूर्वपदार्थस्यैव भेदे  
प्रतीयते । वनान्तरं गच्छतीत्यादौ अस्माद्वनांद्भ्रमं वन गच्छती-  
ति बोधात् 'वनान्तरादुपावृत्तौरित्यादौ दर्शनाच्च । तस्मादन्तरश-  
ब्दो भिन्नार्थः । वनपदस्य वारद्वयमन्वयः । तत्रयक्तित्वावच्छि-  
न्नप्रतियोगितासम्बन्धेन भेदे प्रकारत्वम् । विशेषणतावच्छिन्नभेद-  
प्रकारतानिरूप्यविशेष्यत्वं चेत्यवधेयम् । एवं प्रातिपदिकार्थ

एव प्रातिपदिकार्थमात्रम् । मुखमेव चन्द्रो मुखचन्द्रः । रूपकस्थले  
मयूररूपसंक्रादित्वात्ममाम इति आलङ्कारिकाः । अत्र मुखप्रति-  
योगिकाभेदवान् चन्द्र इति बोध इति केचिन् । मुखनिष्ठा-  
भेदप्रतीयोगी चन्द्र इत्यन्ये । एतद्विवेचनं त्वलङ्कारकौस्तु-  
भे स्पष्टम् ।

इति श्रीसिद्धान्तमुद्रानिधौ द्वितीयस्याध्यायस्य प्रथमे पादे  
तृतीयमाहिकम् । पादश्च समाप्तः ।

॥ श्रीः ॥



# अथ द्वितीयपादः पूर्वापराधरोत्तरमेकदे- शिनैकाधिकरणे ॥ १ ॥

एकत्वसंख्याविशिष्टेनावयविना सह पूर्वादयः समस्यन्ते ।  
पूर्व कायस्येति पूर्वकायः । अपरस्वार्थे पञ्चभावो वक्तव्यः । पश्चा-  
र्धेन प्रविष्टः शरपतनभयाद् भूयसा पूर्वकायमिति, कालिदासः ।  
षष्ठीसमासव्यावृत्त्यर्थमेतत् । विशेषणसमासेनापि पूर्वाकायशब्द-  
सिद्धेः । समुदायवृत्ताः शब्दा अवयवेष्वापीति न्यायात् इत्याहुः ।

न च दिशि दृष्टः शब्दो दिक्शब्द इत्यर्थाद्दिग्वाचकस्यापि  
पूर्वशब्दस्य योगे अन्यारादिति पञ्चम्या एव युक्तत्वात्षष्ठ्यैव  
कथमिति वाच्यम् । तस्य परमाग्रेडितमिति लिङ्गेन अवयवयोगे  
षष्ठ्या ऋत्वेऽप्यमाणत्वात् । यत्तु एकदेशिशब्दश्चावयव-  
रुद्धोऽत एव मत्वर्थीय इत्याहुः । तन्न । एकगोपूर्वादिति ठञ्  
इव न कर्मधारयादित्यस्यापि सौत्रत्वादेव बाधसिद्धेः । न्यायै-  
कदेशिन इत्यादिकं तुभयथापि गौणम् । एकदेशस्वामिनि तु यद्ये-  
कदेशिशब्दोऽसाधुस्तदावयवावयविसम्बन्ध एवायं निपात इति क-  
ल्प्यम् । एकदेशिनेति किम् । पूर्व नाभेः कायस्य । नाभेरिति दिग्योगे  
पञ्चमी । नाभिमेपेक्ष्य पूर्वभागः कायसम्बन्धीत्यर्थः । अत्र पूर्व प्रति-  
नाभेरवधित्वं नत्ववयवित्वमित्यसमासः । कायेन सह तु भवत्येव ।  
नाभेः पूर्वकायः । पूर्वशब्दस्य नित्यसापेक्षत्वात् । एकाधिकरणे-

किम् । पूर्वं छात्राणामामन्त्रयन् । इह समुदाये पृष्ठी । उ-  
दभूतावयवभेदत्वाद्बहुत्वं एकत्वानवच्छिन्नत्वाच्च समासः ।

अत्र व्याख्यातारः । संख्याविमोयपूर्वस्वेति ज्ञापकेन सर्व-  
स्पैकादिशिवाचिनोऽह्लादेशः । अन्यथा सायपूर्वत्वानुपपत्तेः । अतो-  
मध्याह्नः सायाह्न इत्यादि । ज्ञापकस्य सामान्यापेक्षतया च सर्वो-  
प्यवयववार्त्ता कालेन समस्यते इति ज्ञाप्यम् । तेन मध्यरात्रः  
उपरताः पश्चिमरात्रगोचरादित्यादि मिद्धम् । अहः सर्वैकदेशे-  
त्यादेराह्ने इत्यादेशैकदेशिममाममात्रविषयकत्वेन विशेषणस-  
मासेनोभयत्राप्यनिर्वाहान् । ज्ञापकभिद्धं न सर्वत्रातिन्यायाच्च दि  
नमध्य इत्यादिसिद्धिरित्याहुः ॥

## अर्धं नपुंसकम् ॥ २ ॥

नित्यक्रीडोऽर्धशब्द एकत्वावच्छिन्नावयवविना सह समस्यते ।  
अर्धं पिप्पल्या अर्धपिप्पली । नपुंसकपदं च यत्रार्थे नियमेन  
नपुंसकत्वं तत्रैव समाम इत्यर्थकम् । नचार्धमिति निर्देशादेव त-  
त्तिमिद्धिः । सूत्रे लिङ्गवचनमतन्त्रमिति ज्ञापनार्थत्वात् । तेन  
तस्येदमित्यादौलिङ्गत्रयेऽपि प्रवृत्तिः । 'भित्तं शकलखण्डे वा पुंस्य-  
द्धोऽर्धं समेऽशके' इत्यमरः । समाशवाच्यर्धशब्दो नपुंसकमात्रलि-  
ङ्ग इत्यर्थः ।

अत्राहुः—वापुंमीत्युभयान्वयी । तत्राद्ययोर्नपुंसकनिर्देशा-  
त्पुंस्त्वस्य स्त्रीत्वेन सह विकल्पस्यानुपपत्त्याऽस्त्रियामित्यर्थः ।  
भिन्नलिङ्गानां न द्वन्द्व इति परिभाषितत्वेन खण्डस्य स्त्रीत्वायो-  
गात् । शकलशब्दे च स्त्रीत्वाभावस्य निर्देशादेव निश्चितत्वात् ।  
अर्धशब्दे तु निर्देशात्पुंस्त्वमतीत्या वा पुंमीत्यस्याविशेषात्स्त्रीन-

पुंमकपरत्वम् । तथाचार्थशब्दः स्त्रीलिङ्ग इति । तदमत । अस्त्रि-  
यामित्यस्य पूर्वनिर्णीतत्वेनोत्तरत्रापि तदर्थस्य न्यीयन्वात् । श-  
ब्दाधिकारस्य बहिरङ्गत्वार्थः । दैवतानि पुंमिवा । वापुंसं पञ्च । पुंमि  
वा हरिचन्दनम् । इत्यादौ पुंमिकल्पे नपुमकैव सह तज्ज्ञाभात् ।  
स्त्रीवत्वस्य निर्देशात्पुमिन्नेति स्त्रिया सह विकल्पापत्तेः । नच-  
तत्र पुस्त्वतदभावयोर्विधाने तदभावपक्षे निर्दिष्टलिङ्गग्रहणा-  
त्तथा । अत्र तु निर्देशविशेषविधिभ्यां सिद्धस्य पुंस्त्वस्य वि-  
ध्यनर्हत्वात्तदभावविधेरविशेषात्तदन्यालिङ्गद्रव्यसिद्धिरन्यतरमात्र-  
ग्रहणे बीजाभावात् इति वाच्यम् । पूर्वोत्तरयोर्नपुमकस्थिति-  
सत्त्वात् । अन्यत्र तदभावपक्षे एकस्यैव विधानाच्च । त्रिष्वित्य-  
स्य वक्तव्यत्वापत्तेश्च । यदि स्त्रीस्त्वमिष्टं तदा प्रमाणान्तरादस्तु  
अमरग्रन्थस्य तु द्विलिङ्गत्वे एव तात्पर्यम् । अत्रयववाची त्वाभि-  
धेयवशात्मर्वालिङ्ग इति कैयटः । क्षीरस्वामिनापि निर्देशात्पुमि-  
इत्युक्त्वा व्याख्यातम्—वाच्यलिङ्ग इत्येके । यष्टीका 'स्वयङ्मात्रवृ-  
त्तितायामभिधेयलिङ्ग इति' इति दिक् ।

न च विश्रुते नियतविभक्तिकत्वात्पिप्पलीशब्दस्योपसर्जनत-  
या ह्रस्वापत्तिः । एकविभक्तावपपञ्चान्तवचनामिति निषेधात् ।  
एकाधिकरणे किम् अर्थः पिप्पलीनाम् । अर्थपिप्पल्य इति तु कृत-  
समासानामेकशेषात् । अर्थभेदस्तु स्पष्टः । एकदेशिनेति किम् ।  
अर्थः पशोर्देवदत्तस्य । देवदत्तस्यात्र पशुं प्रति स्वामि-  
त्वम् । पशुना सह तु भवत्येव समासः पूर्ववत् । नपुमकं  
किम् । ग्रामार्थो नगरार्थः ।

भाष्यकारास्त्वेतत्प्रत्याचख्युः । समुदायवृत्तीनां शब्दाना-  
मन्यत्रेऽपि वृत्तिस्वीकारेणार्धपिप्पलीसादेः कर्मधारयादेव सिद्धेः ।  
अन्यथा—अर्धाकारः अर्धजरतीयं अर्धोक्तमर्धविलोकितमित्या-

दौ समविभागविरहादनिर्वाहान् । नच षष्ठीममासबाध्यर्थम् ।  
तस्यापीष्टत्वात् इति । प्रेम्णा शरीरार्धहरां हरस्येति कालिदासः ।  
एतेन —

पणार्धक्रीतनाम्बुलचर्वणाद्विहिताननाः ।

अनभ्यासगललला यान्त्येते वारयात्रिकाः ॥ १

. इत्यादि व्याख्यातम् ।

## द्वितीयतृतीयचतुर्थतुर्या- ण्यन्यतरस्याम् ॥ ३ ॥

एतान्यवयविना वा समस्यन्ते द्रव्यैक्ये । द्वितीयं भिक्षाया  
द्वितीयभिक्षा भिक्षाद्वितीयम् । एवमन्यत् । तुरीयस्यापीष्यते इति-  
ष्टात्तः । अवयविना किम् । द्वितीयं भिक्षाया भिक्षुकस्य ।  
अत्र स्वामिना भिक्षुकेण समामो मामृत् । द्रव्यैक्ये किम् ।  
द्वितीयं भिक्षाणाम् । नचात्रापि पूर्ववत्कर्मधारयषष्ठीसमासा-  
भ्यां सूत्रवैषम्यम् । पूरणगुणेति षष्ठीममामनिषेधात् । नच  
सूत्रारम्भेऽपि तद्दोषमाम्यम् । विभाषाग्रहणसामर्थ्यान्निषेधा-  
प्रवृत्तेः । नच पाक्षिकवाक्यार्थं तत् । महाविभाषयैव तत्सि-  
द्धेः । नच 'पूरणाद्भागे त्रीणादन्नि,ति स्वार्थेऽनुप्रत्ययं कृत्वा  
षष्ठीममामनिषेधो नास्तीति कल्पयितुं शक्यम् । स्वार्थिकानां  
प्रकृत्यर्थेनार्थवत्त्वादन्नन्तस्यापि पूरणार्थत्वमिति सिद्धान्ता-  
त् । न च पूरणाधिकारविहितत्वमेव पूरणार्थत्वम् । तत्र तदर्थ-  
त्वमात्रोपादानात् । नचैवं पूरणादिशब्दानामप्युदात्तानामप्यस्य  
'कुम्भपूरणभवः पटुरुच्चै'रित्यादेरनुपपत्तिः । पादपूरणमिमादि-  
निर्देशेन प्रत्ययानामेव ग्रहणात् । नचैवं षष्ठाष्टमाभ्यां जचेति च-

९७६ व्याकरणसिद्धान्तसुभानिधौ द्वितीयाध्याये

कारेण विहितस्यानोऽपि पूरणत्वेन निषेधपट्टौ 'तान्मुञ्छपट्टा-  
ङ्गितसैकानि' इति कालदासप्रयोग नुपपत्तिः । तस्य मामादे-  
कत्वादिति कोचित् । पट्टशब्दात्तत्करोति तदावष्टे इत्याख्यान-  
प्यन्तात्पचादित्वादजित्यपरे । उञ्छेष्टु पट्टः उञ्छात्मको वा पट्टः ।  
समुदायवृत्ता इतिन्यायादित्यन्ये ।

## प्राप्तापन्ने च द्वितीयया ॥ ४ ॥

प्राप्तो जीविका प्राप्तजीविकः । एवमापन्नजीविकः । पक्षे  
द्वितीयाश्रतेति समासः । जीविकाप्राप्तः जीविकापन्नः । नच बहु-  
व्रीहिणा गतार्थत्वम् । समामान्तोदात्तत्वस्यामिद्धेः । प्राप्तमुत्स्रं  
इत्यादौ जातिकालमुच्चादिभ्य इति निष्ठायाः, परनिपातापत्ते-  
श्च । लिङ्गविशिष्टपरिभाषया प्राप्ता जीविका प्राप्तजीविका स्त्री ।  
न च जीविकाशब्दस्यैकविभक्तिचेति उपसर्जनत्वेन ह्रस्वेऽपि  
प्राप्ताशब्दे सं न स्यादिति वाच्यम् । अकारप्रश्लेषण पूर्वपद-  
स्याकारादेशस्यापि विधानादेति भाष्यम् । नच द्विवचनोत्तरं  
तत्प्रश्लेषे प्रकृतिभावापत्तिः । सौत्रत्वादिति मात्रः । यद्वा स-  
माहारे द्वन्द्वः । विषये समंस्त्री अकारादेशापेक्षा । प्राप्तापन्न-  
शब्दयोरकारादेशो भवतीत्यर्थः । नचैवं प्रथमानिर्दिष्टत्वाभा-  
वात्तयोरुपसर्जनसंज्ञानापत्तिः सृष्टित्यनुवृत्त्या सन्निधानात्स्वरा-  
रम्भसामर्थ्याद्वा तयोरैव नास्तिद्धेः । द्वितीयान्तस्य तत्तिद्धौ  
द्वितीयाश्रितेत्यादिना गतार्थत्वापत्तेरिति कैयटः । सूत्रान्ते  
प्रश्लेष इति दीक्षिताः ।

## कालाः परिमाणिना ॥ ५ ॥

परिच्छेद्यवाचिना सुबन्तेन कालाः समस्यन्ते । प्राप्तो जानस्य

यस्य स मामजातः । नच समामेऽपि पट्टिश्राण ज्ञातशब्दे  
स्यादिति वाच्यम् । सम्बन्धस्य समासाभिहितस्य तत्रान्तर्भावात्  
उक्ताधानामपयोगात् । मामजातस्य वक्ष्यमित्यादौ तु स्वस्वामि-  
भावसम्बन्धे पट्टी । पारच्छेद्यपरिच्छेदकभावस्येव वृत्तावन्तर्भा-  
वात् । अत एव बहुव्रीहौ तादृग्रह च निषरीतो विशेष्यविशेषण-  
भावः । शब्दशक्तिस्वाभाव्यात् । अतो मामजातो हृदयनामि-  
त्यादौ ज्ञातस्यैव क्रियायोगो ननु विग्रहे प्रधानस्यापि मामस्य ।  
एकत्वं चात्र मामस्य गम्यते । शब्दस्याभाव्यात् । द्वित्वा-  
दिभेरुपायाः सापेक्षत्वात् । अत एव हरिणोक्तम्—

शौर्विके मामजातेच परिमाणं स्वभावनः ।

उपाधिभूतमाश्रित्य संख्याभेदेन वर्तते ॥ इति ॥

देवदत्तस्य परिच्छेद्यत्वं जननद्वारकम् । मासपरिच्छेद्यं  
यज्जननं तदाश्रय इत्यर्थात् । एवं च परिच्छेद्यत्वं  
संमर्ग इति फलितार्थः । तच्च तन्मासघटकादिनप्रागभावानधिकरण-  
कालवृत्तित्वम् । नतु तन्मासघटकक्षणप्रागभावानधिकरणकाला-  
न्तरम् । तन्मासाद्यादिनमध्याह्नेत्यन्त्यादावापि मासजातपदप्र-  
योगात् । तच्छब्दप्रयोगापेक्षया मामो व्युत्पत्तिव्रलमाध्यः । नच-  
तन्मासोत्पत्तेरपि तत्प्रयोगापत्तिः । प्रत्येयार्थस्यातीतत्वस्या-  
पि जनने भानात् । तथाच तन्मासघटकदिनप्रागभावानधिक-  
रणकालवृत्त्यतीति च यज्जननं तदाश्रय इत्यर्थः । ब्रह्मजात  
इत्यादिकं प्राग्व्याख्यातम् ।

नन्वेवं सति परिमाणमात्रेण त्रिपद(१)तत्पुरुषः । अन्यत्र तु

( १ ) उत्तरपदेन परिमाणिना द्विगोः सिद्धये बहूनां तत्पुरुष  
स्थोपसख्यानमिति वास्तिकेनेत्यर्थः ।



## १७८ व्याकरणसिद्धान्तसुप्रानिधौ द्वितीयाध्याये

द्विपद एतेति स्थिते 'त्रिलोकनाथेन मत्ता पाचद्विप' इति कालिदा-  
सः । 'नवरसरुचिरा'मिति काव्यप्रकाशश्च कथम् । नचविशेषणम-  
माममाद्यपदद्वयस्य कृत्वा नतो द्विपदतत्पुरुष इति वाच्यम् । दिक्  
संख्ययोः संज्ञायामेव तद्विधानात् । समाहारद्विर्गा च द्वीपप्रसङ्गा-  
त् । 'यदि त्रिलोकी गणनापरा स्या'दित्यादिदर्शनेन पात्रादित्वस्य  
करायितुमशक्यत्वात् । अत्राहुः—अथयतो लोकास्त्रिलोकः ।  
शार्कपाथिवादिः लोकशब्दस्य समुदायपरत्वात् । इदं च भाष्ये  
स्पष्टम् ।

## नञ् ॥ ६ ॥

अयं सुपा सह समस्यते । ब्राह्मणः अटपलः । अत्र वद-  
न्ति । आरोपितत्वे नञा द्योत्यते । तच्चोत्तरपदार्थनावच्छेदक-  
निष्ठं । तथाचारोपितं ब्रह्माक्ष्णत्वं तद्विशिष्टे समासः शक्तः । आरोप-  
एव विशेषणविशेष्ययोः संसर्गः । ब्राह्मणभिन्नबोधस्त्वार्थः ।  
अनृणानुपमर्जनत्वादतास्मिञ्जित्यादि सर्वनामकार्यानर्वाह इति ।

तत्रेदं वाच्यम् । आरोपस्य नियमेनानुपपत्त्या कथं तत्सं-  
सर्गको बोधः प्रयोक्तृनिष्ठारोपस्य योग्यानुपलब्धिबाधितत्वात् ।  
अन्यनिष्ठस्यच मानाभावग्रस्तत्वात् । नहि ब्राह्मणपदादारोपसं-  
सर्गकबोधमभवः । तदीयशक्तिज्ञानकार्यतावच्छेदकममवायस्यैव  
संसर्गत्वात् । कालिकादिना ब्राह्मणत्वमिति ब्राह्मणपदामयोगात्  
समवायस्वाश्रयतादात्म्ययोः संसर्गतायामेव जात्यंशे निरवच्छिन्न-  
प्रकारताकबुद्धेः मिश्रादिसंमात्वेन आरोपस्य संसर्गतायां ब्राह्म-  
णत्वांशेऽन्याप्रकारकज्ञानस्यामंभाच्च । नच ममवायेन स्वाश्रयता-  
त्म्येन वा ममन्धेन विशिष्टस्यैवारोपस्य संसर्गत्वमत्रास्तिवति वाच्यम् ।  
तथापि आरोपितत्वस्य नञ्द्योत्यत्वानुपपत्तेः । संसर्गस्य द्योत्य-

त्वानङ्गीकारात् । आरोपस्य भेदगत्वे नदुत्तरमार्थिकभेदबोधना-  
पत्तेश्च । नच ब्राह्मणत्वोपपि प्रकारान्वेनाप्यारोपित्वभानं आरो-  
पस्यच स्वाश्रयेऽनङ्गीकरणार्थाद्भेदबोध इति वाच्यम् । आरो-  
पसंसर्गतात्केर्यभेदापत्तेः । ब्रह्मणत्वस्य ब्रह्मणत्वेनानुपस्थि-  
ततया तत्रारोपित्वस्य प्रकाराया मानामभवाच्च । ब्राह्मणत्वा-  
शो निः प्रकारकानुभवविरोधाच्च ।

किंचारोपित्वं विशेषणमुलक्षणं वा नाद्यः । तदानीमारो-  
पे मानाभावान् । नान्त्यः क्षत्रियादावारोपितस्य तस्य ब्राह्मणे-  
ऽपि सत्त्वेन ततोभेदप्रतीतेर्गार्थिक्या अभिद्धेः । तस्माद्ब्राह्मण  
इत्यत्र नजर्थभेदे ब्राह्मणत्वावच्छिन्नगणियोगितयाऽन्वयः भेदस्य  
विशेषणतयाऽऽश्रये इति युक्तम् । अप्येव ब्राह्मणे तत्प्रयोगाभावः ।  
नचैवं उत्तरपदार्थग्राधान्यं न स्यादिति वाच्यम् । अर्धपिप्पल्या  
दिवदिष्टापत्तेरिति नैयायिकाः । एतेनारोपमात्रं द्योत्यं विषयत्वं  
संसर्ग इत्यप्यपास्तम् ।

नन्वेवं अमः, असर्वस्मै इत्यादौ सत्यं समायादेशश्च न  
स्यात् उपसर्जनानामन्तर्गणकार्यस्य सर्वनामकार्यस्य चानङ्गीका-  
रादिति चेदुच्यते । 'एतत्तदोः सुलोप' इत्यस्य एतत्तदर्थनिष्ठैक-  
त्वाभिधायिनः सोर्लोप इत्यर्थः सिद्धान्ते त्वयापीष्टः । तथाच  
अनेषो ददाति असो ददाति इत्यत्र तदर्थस्य गुणीभूतत्वादे-  
कत्वस्य तत्रानन्वयादेव लोपस्याप्रसक्त्या अनङ्गमास इतिज्ञा-  
पनार्थम् । नङ्ममासे उपसर्जनस्यापि सर्वनाम्नस्तत्कार्यं भवती-  
ति । नचैतत्तदोरित्यत्र सर्वनामत्वं नापेक्ष्यं मानाभावादिति वा-  
च्यम् । अकारित्यकचसहितव्यावृत्त्यर्थविशेषणोपादानेन सर्वना-  
म्नोरेव ग्रहणात् । 'सेव्यतेऽनेकया मन्त्रापाङ्गये'त्यत्र तु विशेष्य-  
स्यैकत्वादेकवचनम् । अतएव 'पतन्त्यमेके जलधेरिवोर्मव' इत्या-

९८७, व्याकरणसिद्धान्तसुधानिर्घा द्वितीयाध्याये

दौ विशेष्यबोधोद्बुद्धत्वं । एतेन 'अनेकमन्यपदार्थे' इति व्याख्या-  
तम् । सुवन्नमित्यस्य जातिपरस्य तत्रापि विशेष्यत्वात् । एते-  
नाभ्यारोपितैकत्वान्ता प्रकृत्यर्थत्वाद्नेक इति बहुवचनं नतु वा-  
स्तवप्रकृतिभेदाभिप्रायम् । यद्वाऽनेकश्रानेकश्चेत्येकशेष इत्य-  
प्यनाश्रयणीयम् । इत्यास्तां विस्तरः । यत्तु गते अन्यपदार्थप्र-  
धानोऽयं समासः भावप्राधान्यमाश्रित्य नावश्यते ब्राह्मणत्वं यत्रे-  
त्यर्थम् । उन्मत्तगङ्गादावव्ययीभावस्येह तत्पुरुषस्य बहुव्री-  
हिसाधकत्वादकर्ता अभोक्तृत्यादौ 'नष्टृतश्चे'ति कवभावस्तत्काल-  
मिति । तदपि भाष्ये निरस्तम् । अतस्मिन्निष्पत्तिरिति चेत् ।  
अवर्षा हेमन्त इत्यत्र हेमन्तवत्ताद्विशेषस्याप्यकारचनापत्तेश्च ।  
अथनो ब्राह्मण इत्यादौ परबल्लिङ्गतापत्तेश्च ।

मतान्तरं तु—

तपः श्रुतं च योनिश्चेत्येतद्ब्राह्मणलक्षणम् ।

तपःश्रुताभ्या यो हीनो जातिब्राह्मण एव सः

इति वचनात् । ब्राह्मणादिशब्दाः तदीयगुणममुदाये जातौ  
च शक्ताः अपूर्णो ब्राह्मणोऽब्राह्मण इति ममामार्थ इति । तदप्य-  
सत् । जातिब्राह्मणेऽप्यब्राह्मणशब्दप्रयोगापत्तेः ।

जन्मना ब्राह्मणो ज्ञेयः संस्काराद्द्रिज उच्यते ।

इत्यादिवचनानुरोधेन तपः श्रुतयोक्तर्कपात्राधायकत्वेन  
ब्राह्मणपदप्रकृतिनिमित्तत्वाभावाच्च । अतएव 'सुरापाननिषेधस्तु  
जात्याश्रय इति स्थिति'रिति कुपारवचनादिप्रामाण्याद् 'ब्राह्मणो  
न सुरां पिबेत्' 'ब्राह्मणं न हन्या'दित्यादीनां जातिमात्रपरत्वभि-  
तिमिद्धान्तः । अतएव छान्दाग्योपनिषदि संस्काराद्हीनेऽपि  
जाबाले नैतद्ब्राह्मणो विवक्तुमर्हतीत्यादिना गौतमस्य तत्संस्कार-  
प्रकृतिर्ब्राह्मणत्वनिश्चयादित्युक्तम् । 'तद्भावनिर्धारणे च प्रवृत्ते'

विनिवेदः (१) नृत्रेऽपि तत्त्वम् ।

प्रकृतमनुष्यमात्रः । यत्तु —

तत्मादृश्यमभावश्च तदन्यत् तदल्पता ।

अमाशस्त्य विरोधश्च नजयोः परस्परकीर्तिता इति ।

तत्रान्योन्याभावात्पन्नाभावरयोः शक्तिः । अन्ये तु व्युत्पत्तितात्पर्याद्विशगम्याः । अब्राह्मण इत्यत्र ब्राह्मणभि-  
श्च इति मनीषौ भेदप्रतियोगिगृह्णतिप्रतियोगितावच्छेदकधर्ममाशा-  
द्व्यापकधर्मागच्छिन्नानुयोगिताकत्व भेदस्यावबुध्यते । यदादा-  
वब्राह्मण इत्यप्रयोगात् । अत्र एवाजपन्त्युत्सवामसु इत्यत्रजपादि-  
गृह्णतिप्रतियोगितावच्छेदकीभूतजपन्व्यापकमन्त्रत्वावच्छिन्न एव  
जपादिभिन्ने एकश्रुतिनिधानादुहिते इन्द्रशत्रुशब्दे तदभाव इति  
स्पष्टमाकरे । तथाच तद्धर्मेण मनुष्यत्वादिना प्रतियोगिमादृश्य  
मनुष्यगिनो वस्तुगन्ध भवतीत्यर्थो नतु तत्र सादृश्यस्यापि भान-  
म् । तदल्पता पुष्करिण्या जले नास्तीत्यादौ प्रकृष्टजले जलपदस्य  
लाक्षणिकत्वात् । एतेनानुदरा कन्येति व्याख्यातम् । अपचांस त्वं  
जालमेत्यत्र नजो न लोपस्तिष्ठि क्षेपे इति प्रशस्तपाके पत्रेर्लक्षण-  
या तस्याभावान्बन्धये धातोरेव वा अपशस्तपाकपरतया नजस्तात्प-  
र्यग्राहकतया तज्ज्ञापः । एवमस्य ज्ञानं नास्तीत्यादौ योज्यम् ।

विरोधोऽधर्म इत्यादौ धर्मभेदस्य 'तज्जनकाश्रमेधादिक्रि-  
यायामपि सत्त्वात् । धर्माजनकत्वरूपो विरोधो ब्रह्मवधादौ प्र-  
तीयते । अतश्च प्रतियोगिविशेषणतया वा अन्यथा वा एवाम-

( १ ) अ० १ पा० ३ सू० ३७ 'नैतद्ब्राह्मणो विवक्तुमर्हति समि-  
धं सोम्याहरोप त्वा नेष्ये न सत्याद्गमाः', छान्दोग्योपनिषत् ४-४-  
५) इति श्रुतिलिङ्गाद्यस्तस्यबन्धनेन शूद्रत्वाभाव निर्णति जावाल  
गौतम उपनेतुमनुशासितुं च प्रवृत्तः । अतो नास्तिशूद्रस्य ब्रह्मवि-  
द्यायामधिकार इति सूत्रार्थः ।

२८२ व्याकरणसिद्धान्तसुधानिधौ धिर्नीयोध्याये

थानाग्नानमिति दिक् ।

इदं चावधेयम् । अव्ययमित्यत्रापि परत्वात्तत्पुरुषः स्यात् । अव्ययीभावस्य निर्भक्षिकमित्यादौ सावकाशत्वात् । इति प्राप्ते उच्यते । 'रक्षोहागपलघामंदेहाः प्रगोजनं' 'अथार्सहितये'ति 'अद्रुतायाममंहित'मित्यत्र भाष्यवार्तिकयोः प्रयोगादुभयसमावेशो ज्ञाप्यते इति ।

इदं चावधेयम् । न ब्राह्मणस्य भाव इति भावप्रतिषेधयोर्युगपत्तत्त्वम्बन्धविवक्षायां नञ्समासस्य भावप्रत्ययस्यच प्रसङ्गे यदि परत्वात्प्रत्ययः स्यात् । पुनः प्रसङ्गविज्ञानाच्च पौ-आत्ममासः । तदा तत्पुरुषे तुल्यार्थतृतीयेति पूर्वपदप्रकृतिस्वरणाद्युदात्तत्वमब्राह्मणत्वपदे स्यात् । इत्यनेन प्रत्ययस्वरणान्तोदात्तत्वम् । तस्मात्तस्मात् एव प्रथमम् । प्रकृत्यर्थस्य सापेक्षत्वेनासामर्थ्यात्प्रत्ययानुत्पत्तेः । नञ्समासस्तु प्रधानस्य सापेक्षत्वाद्भवत्येवेति वैषम्यम् । अतः सति शिष्टत्वात्प्रत्ययस्वरः । तत्प्रत्यये लिङीतिपूर्वोदात्तत्वं च सिद्धमित्याहुः ॥

## ईपदकृता ॥ ७ ॥

अत्र वार्तिकम् । ईषद्गुणवचनेनेति । अकृतेत्यपनीय तत्स्थाने गुणवचनेनेत्येष वक्तव्यमित्यर्थः । तेनेषत्पिङ्गलः ईषद्रक्तं ईषदुन्नतं इत्यादि सिद्धम् । ईषद्गार्ग्य इत्यादौच नातिव्याप्तः । यद्यपि गर्गापत्यत्वे उत्कर्षापकर्षौ नस्तस्तदेकार्थवृत्तिक्रियागुणानां तत्संभवात् गार्ग्यकल्पो गार्ग्यपाशइत्यादौ तत्तमानाधिकरणानामेव गुणानां तदर्थयोगात् ।

षष्ठी ॥ ८ ॥

पण्डित्यन्तं सुबन्नेन सभर्षेन सह समस्यते । राज्ञः पुरुषो  
राजपुरुषः । इह पण्डित्योपपन्ननामप्यर्थबोधाद्वाजपदं राज-  
सवन्निर्वातं लाक्षणिरूप । तस्याभेदः पुरुषेऽन्वयः इति दर्शनान्तरम्  
शाब्दिकरूपे तु समागमे शक्तिस्वीकाराद्वाजनेवन्वयकारकाश्रयत्व-  
संसर्गकपुरुषावशेष्यतो वाच्य इति भाग्युक्तम् । कृश्यागा च पण्डि-  
समस्यते इति वाच्यम् । इत्यपत्रश्चनः । पलाशशानतः । प्राति-  
पदाविधाना पण्डि न समस्यते इति वक्ष्यमाणस्यायमपवादः ।  
अन्यदग्रे वाच्यम् ।

## याजकद्विभिश्च ॥ ९ ॥

एभिः पण्डि समस्यते । तृजकाभ्यां कतिरीत्यस्याय प्रतिगमनः ।  
ब्राह्मणयाजकः । याजक पूजक पारिचारक पारिवेषक स्नातक  
अध्यापक उत्सादक उद्गर्तक होतृ पोतृ भर्तृ रथगणक  
पात्तगणक इति ।

‘गुणात्तरेण तरलोपक्षेति वक्तव्यम्’ । सर्वं गुणकात्स्न्ये इति  
सूत्रे पठितमेतदुभाष्ये । तरवन्तस्य गुणवाचिना समासः  
तरबलोपश्च । सर्वेषां श्वेततरः सर्वेषां महत्तरः सर्वमृदूनां पूरण  
गुणेति निषेधस्यापवादः इति भाष्यम् । निर्धारणे इत्यस्येति  
वृत्तिः । गुणस्य स्वाश्रयेणैव समासनिषेधादिति तदाशयः ।

## न निर्धारणे ॥ १० ॥

निर्धारणे या पण्डि सा न समस्यते । नृणां द्विजः श्रेष्ठः निर्धार-  
णस्य द्विजापेक्षत्वात्तेन समासः प्राप्तः । अथ पुरुषोत्तम इति कथम् ।  
तत्र केचित् । निर्धारणविषयस्य तत्प्राप्तियोगिनश्चैकधर्मावच्छिन्नत्वे  
निर्धारणम् । यथा कृष्णा बहुक्षरिण्यत्र गोत्वस्योभयञ्च सत्त्वात्

प्रतिपदविधाना । नच न निर्द्धारणे इति अस्य वैषम्यम् । यतश्च  
निर्द्धारणमिति \* सूत्रस्य सप्तमीमात्रविधायकत्वाद्विशेषविहित-  
सप्तम्या सामान्यप्राप्तपञ्च्या बाधो माभूदिति श्वकारेण तदभ्यनु-  
ज्ञानेऽपि षष्ठीशेषे इत्यस्यैव ताद्विधायकत्वात् । एव स्वा-  
मीश्वरेत्यादावपीति गृहस्वामी सर्वेश्वर इत्यादिभिद्भम् ।

.अत्रायं सिद्धान्तः । ज्ञोऽविर्दर्थस्येत्यादि चतुर्दशमृज्या  
दिवस्तदर्थस्येत्यादिषट्मृज्यां शेष इत्यनुवर्तते । तत्र च षष्ठी शेष-  
इत्येव तत्तिष्ठया तद्विधानं नियमार्थम् । षष्ठीभवति श्रूयते एव ।  
षष्ठीभवतीत्यन्तायोगव्यच्छेदस्य शेषवचनादेव सिद्धेः । क्रिया-  
संगतस्याप्येवकारस्यायोगव्यच्छेदार्थत्वम् । ज्ञानमर्थगृह्णात्येवेत्या-  
दौ कचित्तथा व्युत्पत्तेश्च । यद्वा षष्ठ्येव भवतीति नियमव्यावर्त्य-  
स्य पूर्वप्राप्तस्य विभक्त्यन्तरस्याभावालोपपन्न व्यावर्त्यः । तथा  
च षष्ठीलोपप्रयोजकः समाम एव न भवतीति फलितार्थः । तस्य  
च तिङन्ते प्राप्त्यभावादेव व्यावर्त्यत्वानुपपत्त्या मातुः स्मरण-  
मित्यादौ षष्ठीलोपाभावस्तदर्थः । मातुः स्मरतीत्युदाहरणं च  
वृत्तिकारादीनां कुदन्तस्यैरोपलक्षणमिति प्रामाणिकाः । नचै-  
वं हरिस्मरणमित्यादीनामनुपपत्तिः । कर्मषष्ठ्य समासेन  
तत्संभवात् । नच विशेषाभावः । तत्र समासान्तोदात्तत्वं, कर्मषष्ठ्या  
समासेतु कारकपरत्वात्कुदुत्तरपदप्रकृतिस्वरत्वमिति विशेषात् ।  
तदुक्तं वाक्यपदीये ।

कारकैर्व्यपदिष्टेच श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये ॥

इति । अपिच मातुः स्मृतमित्यत्र नलोकेति कर्मषष्ठीनिषे-  
धात् शेषपञ्च्याश्चोक्तरीत्या समासाभावाद्वाक्यस्यैव साधुत्वम् ।  
तदुक्तम् ।

९८६ व्याकरणसिद्धान्तसुधानिधौ द्वितीयाध्याये

निष्ठायां कर्मविषया षष्ठी च प्रतिषिध्यते ।

शेषलक्षणया षष्ठ्या समासस्तत्र नेप्यते ॥ ०

तथाच प्रतिपदिविधानेति निषेधा व्यर्थः । तदुपवादः कृद्योगा-  
चेत्येतदपि व्यर्थमेव । कतुकर्मणोः कृतीत्यत्र तु शेष इत्यस्य  
निवृत्त्या कर्मणिषष्ठीमप्राप्तमेवेदं विधत्तेऽति तद्योगे षष्ठीसमासो  
भवत्येवेति दिक् ।

## पूरणगुणसुहितार्थसद्व्ययत- व्यसमानाधिकरणेन ॥ ११ ॥

पूरणाद्यर्थैः सदादिभिश्च षष्ठी न समस्यते । मतांषष्ठः । पू-  
रणार्थाः प्रत्यया एव गृह्यन्ते इति प्रागुक्तम् । गुणानिभ्ये कवलं गुणे  
गुणाविशिष्टद्रव्ये च वर्तन्ते तेषामुपादानम् । चन्दनस्य गन्ध इत्यादौ  
हि वैयधिकरण्यमेव । नतु कदापि चन्दनं गन्धइति सामानाधिकर-  
ण्यम् । शुक्लादीनां तु पटस्य शुक्लइति शुक्लः पट इति चोभयं व्युत्प-  
न्नम् । यद्यपि मतुब्लोपादाश्रयलक्षणया वा सामानाधिकरण्यं तच्च  
गन्धवच्चन्दनमित्यादावापि । तदाश्रयाभेदप्रत्ययः समानः, तथापि  
मत्तुपं विना नास्तीत्यर्थमेव विशेषः । लक्षणायाश्च तत्पदेषु निरूढ-  
त्वाभावात् । आधुनिकलक्षणायाश्च निषेधात् । ननुभेदाभेदवादि-  
मते गुणाभेदस्यैव द्रव्ये स्वीकारात्तत्ररूपादिपदेऽतिप्रसङ्गः स्या-  
दिति चेन्न । तैरपिपटोरूपमितिप्रयोगप्रतीत्योरनङ्गीकारात् । रूप-  
त्वादेव्याप्यधर्माणामेवाभेदप्रतियोगितावच्छेदकत्वमिति स्वी-  
कारात् । तस्मादेकानुपूर्व्यवच्छिन्नस्य यस्य शब्दस्य गुणताद्वि-  
शिष्टद्रव्योभयबोधकत्वं तेषामेवायं निषेध इति चन्दनगन्धः प-  
टरूपमित्यादौ भवत्येव समासः । नचप्रटस्यशौक्यमित्यत्र निषे-



घो न स्यात्सर्वदा व्यधिकरणत्वादिति वाच्यम् । यत्प्रतिपाद्यगु-  
णप्रतिपादकशब्दस्य सामानाधिकरण्यवैयधिकरण्याभ्यामन्वय-  
बोधकत्वं तेनापि सह समासनिषेधात् । अस्तिच शुक्लगुणस्यप्र-  
कृत्यर्थतावच्छेदकधर्मवाचिभावप्रत्ययान्तगुणविशिष्टद्रव्यवाचि प्र-  
कृतिकशौक्ल्यपदप्रतिपाद्यत्वं तत्प्रतिपादकशुक्लपदस्य बोधयथा  
बोधकत्वात् । नच रूपपदप्रतिपाद्यगुणप्रतिपादक शुक्लपदमा-  
दाय तस्यापि निषेधः स्यादिति वाच्यम् । समान प्रकारकत्वेन-  
प्रतिपादकत्वस्योक्तत्वात् । नचैतावान् विशेषःकुतो लभ्यत इ-  
ति वाच्यम् । तत्स्यैश्च गुणैः समासइति वार्तिकस्य मान-  
त्वात् । गुणिनासह भेदान्वयबोधकत्वस्य तदर्थत्वात् । त-  
स्यचगुणमात्रसाधारण्येन भेदमात्रेणान्वयबोधकत्वलाभात् ।  
नच ब्राह्मणस्य शुक्ल इति नोदाहरणं दन्तादिनैव सह सा-  
काङ्क्षत्वादिति वाच्यम् । प्रकरणादिना विशेष्यस्य निर्ज्ञातत्वे  
शुक्लेनापि सामर्थ्यात् । संख्यायास्तु न निषेधः । शतमहस्ता-  
न्ताच्चनिष्कात् क्रोशशतयोजनशतयोरुपसंख्यानं खारिशतमपि  
ददातीति मुनित्रयोक्तेर्ज्ञापकत्वात् । अनित्यश्चायं गुणेन षष्ठी-  
समासनिषेधः । उत्तरपदार्थप्राधान्यमित्यादिमुनिप्रमाणात् तेन  
यत्नगौरवादितिदिः । सुहितार्थास्तृप्त्यर्थाः । फलानां सुहिताः ।  
करणस्य शेषत्वविवक्षायां षष्ठी । न लोकेति निषेधस्य कृद्यो-  
गलक्षणषष्ठीविषयकत्वात् ।

नन्वेवं तृतीयासमासेन फलतृप्त इत्यादेरापत्तिः ।

फलैर्नानाविधैश्चित्रैःस्वादुशीतैश्च वारिभिः ।

तृप्तास्तां भ्राजथुमतीं पप्रच्छुः कस्य पूरियम् ।

इतिभट्टिप्रयोगेण सुहितार्थयोगे शेषत्वविवक्षेवेति नियमस्य  
वक्तुमशक्यत्वात् । नचेषापत्तिः, निषेधवैयर्थ्यादिति चेन्न षष्ठ्या

## ९८८ व्याकरणसिद्धान्तसुधानिधौ द्वितीयाध्याये

समामेऽन्तोदात्तत्वं स्यात् । तृतीयया तु यायादिस्वरगपत्रादन्त-  
तीयाकर्मणीति पूर्वपदप्रकृतिस्वर इति विशेषात् । पितृनताप्मी-  
तइतिप्रयोगेणतृपेः सकर्मकस्यापिसत्त्वात्कर्मणिक्तमत्ययसंभवात्  
फलतर्पणमित्यत्र कारकात्परत्वेनकृदुत्तरपदप्रकृतिस्वराच्च । अ-  
तएव सुहितार्थयोगे करणस्यशेषत्वविवक्षेवेत्याहुरितिहरदत्तेन त-  
त्रापरितोष उद्भाविता इत्याहुः ।

सत् द्विजस्य कुर्वन्, द्विजस्य कुर्वाणः । शेषेषष्ठी ।  
चोरस्य द्विषन् । द्विषः शतुर्वचिचनमितिपक्षे कर्मणि षष्ठी ।  
ब्राह्मणस्य पश्यन्निखत्र तु न प्रमङ्गो लादेशप्रयोगे षष्ठ्या  
निषेधात् । ओदनाद्यपेक्षायाश्चशत्रायन्तेन महामामर्ध्या-  
त् । अव्ययं ब्राह्मणस्य कृत्वा । तादर्थ्यस्य शेषत्ववि-  
वक्षायांषष्ठी । ब्राह्मणसंबन्धिनीं क्रियेत्यर्थः । एवं पुरा सूर्यस्यो-  
देतोराश्वेयः । कर्तारिषष्ठी । नच नलोकेतिनिषेधः । तोमुन्कमुनोः  
प्रतिप्रसवस्य वक्ष्यमाणत्वात् । अत्र वृक्षस्योपरीति अव्ययत्वा-  
त्ममामप्रतिषेध इति कैयटहरदत्तौ । पूर्वोत्तरमाहचर्पात्कृदव्यये-  
नैव निषेध इति रक्षितादयः । अतएवाव्ययपदेन कृन्मेजन्तः कृत्वा-  
तोमुन्कमुन इत्युक्त्वा अव्ययकृतो गृह्यन्ते इतिमाधेवेनोक्तम् । तेन-  
यत्कृत्तेऽरीन्निगृह्णीमः । कृत्वाणिमात्मापरिपातृक तु इत्यादिसिद्धम्  
मर्त्रेषश्चादितिभाष्यप्रयोगोऽप्यत्रप्रमाणम् । तव्येति निरनुब-  
न्धग्रहणात्तव्येतामह भवत्येव समासः । गतिकारकोपपदादिति  
कृदुत्तरपदप्रकृतिस्वरः । तव्यतस्त्वित्वेनान्तस्वीरतत्वम् । तव्य-  
स्य त्वाद्युदात्तत्वात्मध्योदात्तत्वं स्यादिति विशेषः । समानाधि-  
करणेन शुक्रस्य माणवकस्य, राज्ञः पाटीलपुत्रकस्य, पाणिनेः  
सूत्रकारस्येति भाष्यम् । मारावि शङ्को माक्रियता मित्याह मारा-  
विकः । मारावीति माङ्गुक्तस्य रावीति रूपातोर्भाविचणन्तस्या-

नुकरणम् । तदाहेति माशब्दादिभ्य उपमेख्यानमितिठक् । मा-  
राविदस्येति पाठे उक्तशब्दं ददानीति स एवार्थः । एवं तक्षकस्य  
सर्पस्येत्यप्युदाहार्यम् । अन्यदग्रे वक्ष्यामः ।

## क्तेन च पूजायाम् ॥ १२ ॥

मतिबुद्धीतिविहितक्तान्तेन षष्ठी न समस्यते । पूजार्थान्मखा-  
द्यर्थाच्च तद्विधानात्पूजया तत्सूत्रविहितक्तप्रत्यय उपलक्ष्यते ।  
तेनगत्याद्यर्थप्रकृतिकक्तान्तस्यापि निषेधः । राज्ञां मतो बुद्धः  
पूजितो वा । क्तस्यच वर्तमाने इतिषष्ठी । कलहंमराममहितः  
कृतवानित्यादौ तु कर्तुः शेषत्वे षष्ठी ततः समासः । शेष षष्ठ्या  
समासेऽन्तोदात्तत्वम् । अन्यथा कारकपरत्वात्कृदुत्तरपदप्रकृतिस्वर  
इतिविशेषाच्च निषेध इति केचित् । अन्ये तु भूते क्तान्तात्कर्तरि  
तृतीया । पूजितो यःसुरासुरैरिति दर्शनात् । कर्तृकरणे कृता-  
बहुलमिति समासः । तेनेत्यधिकारे उपज्ञान इतिनिर्देशेन वर्तमा-  
नार्थकेनक्तेन भूतार्थस्य क्तस्य बाधो नेति ज्ञापितत्वात् । तस्यचो-  
क्तप्रयोगानुरोधेन सामान्यापेक्षत्वाश्रयणादित्याहुः ।

## अधिकरणवाचिना च ॥ १३ ॥

क्तेन षष्ठी न समस्यते । इदमेषांमासितं गतं भुक्तं वा । क्तो  
अधिकरणेचोत्तिक्तः । अधिकरणवाचिनश्चेतिकर्तरि षष्ठी । वाचि-  
ग्रहणं स्पष्टार्थम् । किंवृत्तं यद्वृत्तं मित्यादौ भावे क्तः व्यधिकरणे  
बहुव्रीहिः । तद्वाकर्तरि क्तः । तृतीयासमास इत्याहुः ।

## कर्मणि च ॥ १४ ॥

चकार इतिशब्दार्थः । कर्मणीति सप्तम्यन्तानुकरणम् । तं-

शब्दमुच्चार्य विहिता षष्ठी न समस्यते । उभयप्राप्तौ कर्मणीति सूत्रविहितेति यावत् । चित्रं गवा दोहोऽगोपेन । अत्र तन्निष्पमात्कर्मणि षष्ठी । अर्थशब्दानुशामनमित्यत्र तु कर्तृकर्मणोरित्येव षष्ठी । शब्दानामनुशामन नत्वर्थानामित्यर्थे कर्तृविशेषनिवृत्तावतात्पर्यात् । अतो नायं निषेध इत्याहुः । एतदभिप्रायेणैव अथातोब्रह्मजिज्ञासेत्यत्र कल्पतरावुक्तम्—प्रकृते तु ब्रह्मकर्मत्वमेवोपादीयते नतु कर्तृमतोऽतिशय इति उभयप्राप्त्यभावात्कर्तृकर्मणोः कृतीत्येव षष्ठी । तेन ब्रह्मजिज्ञासेत्युपपन्नः समास इति । केचित्तु तत्राकाकारयोः स्त्रीप्रत्यययोः प्रतिषेध इत्याश्रित्योभयप्राप्त्यत्रित्यस्य बाधात् कर्तृकर्मणोरिति षष्ठी । अतः समास इत्याहुः । प्रसक्तिमात्रमुभयोरपेक्षितं नतु शब्दमुपादानमिति तदभिप्रायः । अतएवशेषषष्ठ्या समासइतिपक्षोऽपि कैयटादिभिर्हक्तः । केचित्तविशेषेण विभाषेति पक्षस्यापि तत्रवक्ष्यमाणत्वाक्षयमाप्रवृत्तिपक्ष इदमित्याहुः ।

## तृजकाभ्यां कर्तरि ॥ १५ ॥

कर्त्रर्थलृजकाभ्यां षष्ठ्या न समासः तृचः कर्त्रर्थत्वाव्यभिचारात् । कर्तरिण्यकस्यैव विशेषणं अपां स्रष्टा वज्रस्पधर्ता । नचयजकादित्वाद्भर्तृशब्दे समासः शङ्क्यः । पत्यर्थस्यैव तत्र ग्रहणात् । ओदनस्य पान्थिकः कर्तरि किम् । इक्ष्णां भक्षणापिष्ठुभक्षिका । पर्यायार्हणोत्पत्तिषु ण्वुच् । घात्वर्थनिर्देशे ण्वुल्वा । अथ कथं घटानां निर्मातुस्त्रिभुवनविधातुश्च कलहः निर्जाग्रनेत्रावतरत्वबोधिकामित्यादि । अत्र न्यासकारः । तृन्समासोऽवयव । नच तत्र नलोकेति षष्ठीनिषेधः । प्रकृतसूत्रेऽनुबन्धनिर्देशेन तदित्यत्वासिद्धोरित्याह—शेषषष्ठ्याममाम इति कैयटादिभिः । अत्र

जनिकर्तुः प्रकृतिः, तत्प्रयोजको हेतुश्चेत्यादिनिर्देशादयं निषेधोऽनित्य इत्याहुः ।

## कर्तरि च ॥१६॥

कर्तृषष्ठ्या अकेन सह समागो न स्यात् । भवतः शायिका । पर्पाषाईर्णतिषुच् । तृचो योगे कर्तुरभिधानेन कर्तृषष्ठ्याऽनुपपत्त्या नात्र तृचोऽनुवृत्तिः ।

## नित्यं क्रीडाजीविकयोः ॥१७॥

अर्थद्वये षष्ठी नित्यं समस्यते । नचात्र निषेधस्यैव नित्यत्वान्वयः सन्निहितत्वादिनि वाच्यम् । तस्य प्रतिषेधारम्भमामर्थादेव नित्यत्वात् । विधेश्चैवकल्पकत्वेन तस्यैव नित्यत्वान्वये वचनसार्थक्यात् । उदात्तकपुष्पभाञ्जिका । संज्ञायामिति भावे ण्वुल् । क्रीडाविशेषस्येयं संज्ञा । कर्माणि षष्ठी । जीविकायां दन्तलेखकः । क्रीडायां विकल्प जीविकायां तृजकाभ्यां कर्तरि इति निषेधे च प्राप्ते इदम् । अत्र जयादित्यः । तृजकाभ्यां मित्यत्र कर्तरीति षष्ठ्या विशेषणं नतु प्रत्यययोः । नच कर्त्रर्थकत्वा योगे कर्तृषष्ठ्या असंभवात्तद्ग्रहणवैयर्थ्यम् । तस्योत्तरार्थत्वात् : कर्तरिचेति सूत्रे हि कर्तृग्रहणं तृजकयोर्विशेषणम् । कर्त्रर्थकाभ्यां तृजकाभ्यां षष्ठी न समस्यते इति । एतन्मतेऽपि फलितार्थः भागुक्तार्थेन तुल्य एव । किन्तु सूत्रद्वयेऽर्थव्यत्यय इति विशेषः । नित्यं क्रीडेतिसूत्रे अकप्रत्ययमात्रमुदाहरणमिति तुल्यम् ।

वामनस्तु रमणीयकर्तेति जीविकायामपि तृचा समासमाह । अकेजीविकार्थे इतिसूत्रेऽकइति किमित्युक्त्वा तत्प्रत्युदाहरणात् । क्रीडायां लक्षणाभावेन तृजभावेऽपि जीविकाया ण्वुल्तृचाविति

तृचोऽपिमुलभत्वात् । अतएव तृजुत्तरार्थ इति व्याख्यातम् ।  
अन्यथा कर्मणिचेति सूत्रे ताद्विच्छेदेऽत्राप्यननुवाक्यमङ्गादिसाहुः

## कुगतिप्रादयः ॥ १८ ॥

कुशद्वा गतिमङ्गाः प्रादयश्च समर्थेन नित्यं समस्यन्ते । कुश  
ब्दः पापार्थोऽत्रगृह्यते नपुंथव्यर्थः । अव्ययमाहचगन् । अव्यये  
नञ्कुनिपातानामिति वार्तिकोक्त्या तस्याप्यव्ययत्वात् । कुपुरुषः  
कुत्सितः पुरुषइत्यर्थः । ईषदर्थेचेति कोः कादेशाविधानात्तत्रापि  
समासः । ऊगीकृत्य । मादिग्रहणमगर्थम । तत्र विषयवि-  
भागो वार्तिकेनक्तः—स्वती पूजायाम् । मुभुजा । अनिराजा न-  
पूजनादिति समामान्तनिषेधः । अतिमित्तमेव भवतेत्यनिक्रमणे-  
ऽप्यतिः समस्यते इति कैपटः । अतिरनिक्रमणेचेति कर्मप्रवच-  
नीयत्वात्पत्राभावः । मृष्टमिष्यत्रोपसर्गत्वात्तत्पन्नम् । दुरनिन्दा-  
याम् । दुर्गवः । समासान्तगृह्य । आङ्गीपदर्थे । आकडारः ।  
क्रियायोगे तु गतित्वात्समासः । आमन्दैरिन्द्रहरिभिर्याहि  
मयूरोमभिरित्यत्र तु सामर्थ्येऽपिइन्द्रं प्रत्यगतित्वाच्चद्रतपदर्थ-  
त्वाभावाच्च न समासः ।

प्रादयो गताद्यर्थे प्रथमया । प्रगत आचार्यः प्राचार्यः । प्रा-  
न्नेवाभी प्रपितामहः । वृत्तिविषये गताद्यर्थवृत्तीनां प्रादीनां ग-  
तित्वाभावेऽपि प्रादिग्रहणसामर्थ्यात्समासः । अत्प्रादयः क्रान्ता-  
द्यर्थे द्वितीयया । अनिक्रान्तो मालामनिमालः । अवादयः कृष्टा-  
द्यर्थे तृतीयया । अवकृष्टः कोकिलया ऽवकोकिलः । पर्यादयो  
ग्लानाद्यर्थे चतुर्थया । परिग्लानो ऽध्ययनाय पर्यध्ययनः । अलं  
कुमार्यै अलंकुमारिः । एकविभक्तिचेत्युपमर्जितत्वात् इत्थः ।  
नित्यसमासत्वेऽपि चतुर्थीविधानसामर्थ्यात्पक्षे वाक्यम् । अतएव-

तत्सूत्रेऽलंकुमार्ये अलंकुमारिरिति भाष्यम् ।

दीक्षतास्तु नायमेतद्विषयः । प्रादिसमामस्यायं प्रपञ्च इति भिद्धान्तात् । अलंशब्दस्य च प्रादित्वविज्ञात् । किन्तु द्विगु-  
प्राप्तापञ्चालं पूर्वत्यनेन ज्ञाप्यमानोऽलं पूर्वस्तत्पुरुषोऽत्र सूत्रे पृथग्ग-  
तिग्रहणात्पर्याप्त्यर्थेनापि तेन भवन्नभिधानानुरोधाच्चतुर्थ्यन्तेनैव  
भवति । तस्य चानित्यत्वं निर्वाधमेवेत्याहुः ।

निरादयः क्रान्ताद्यर्थे पञ्चम्या । निष्क्रान्तः कौशाम्ब्या नि-  
ष्कौशाम्बिः । नच प्रादिग्रहणस्यागत्यर्थत्वात्कर्मप्रवचनीयानामपि-  
समासापत्तिः । कर्मप्रवचनीयानां प्रतिषेधो वक्तव्य इति वचनेन तद्वा-  
रणात् । वृक्षं प्रति विद्योन्मते विद्युत् । अथ कथमधीत्येति । अधिपरी  
अनर्थकाविति कर्मप्रवचनीयत्वादिति चेत् अत्र केचित् । अध्या-  
पकधूर्तैरिति । नर्देशादानित्यो निषेधः । अतएव सुस्तुतमतिस्तुत-  
मिति पत्वाभावेऽपि समासः कैयटादावुक्तः इत्याहुः । अधीत्य  
स्नात्वेति स्वद्विक्षेपेऽत्र गतभाष्यप्रामाण्यादिति तत्त्वम् । अव्ययं प्रवृ-  
द्धादिभिः समस्यते इति वक्तव्यम् । पुनः प्रवृद्धं बहिर्भवति । पुनर्ग-  
वम् । पुनः सुखम् । इवेन विभक्त्यलोप इत्यादि । अव्ययमव्य-  
येन प्रपञ्चज्ञापितमिति । उदात्तवता गतिमता च तिङ्माऽव्ययं सम-  
स्यते इति वक्तव्यम् । अनुव्यचलत् । यत्परियन्ति । एतत्तत्त्वं  
सहस्रपेसत्रोक्तम् ।

## उपपदमतिङ् ॥ १९॥

उपपदं सुबन्तं समर्थेन नित्यं समस्यते । अतिङन्तश्च समासः ।  
कुम्भकारः । अतिङिति किम् । मा भवान् भूत् । अन्यथा माङि-  
लुङिति सप्तमीनिर्दिष्टस्य माङिउपपदत्वाल्लुङन्तेन समासः स्यात् ।  
अथपि इह सूत्रेऽतिङिति नोपपदविशेषणम् । किन्तु समासस्यैवेति

## ९९४ व्याकरणसिद्धान्तसुभानिधौ द्वितीयाध्याये

स्पष्टतया भाष्ये नोक्तम् । तथापि अनवकल्पयेति सूत्रे किञ्चित्त-  
स्यानधिकारादकिञ्चित्तग्रहणानर्थक्यमित्युक्त्वा उपपदमङ्गार्थमिसा-  
शब्द्वय अतिङिति समासप्रातपेधात्प्राज्ञानर्थक्यमिति सिद्धान्तित-  
त्वान्नुभ्यते । पूर्वसूत्रेऽपि गतीतिपृथक्कृत्यातिङिति पृथक्प्रयोज्यम् ।  
तेनप्रपततीत्यादौ न समासः । नचसुप्पुपेत्याधिकारादेव निवृत्त-  
व्यावृत्तिरिति वाच्यम् । सुप्पुपेत्यस्य निवृत्तिज्ञापनार्थत्वात् ।  
सुविति प्रथमान्तं त्वनुवर्तते एव । अन्यथा राजदर्शीत्यादौ पूर्व-  
पदस्यासुबन्तत्वान्नलोपो न स्यात् । निर्गन्त इतिरुत्वम् । संयन्ते  
तिपरसवर्णविकल्पश्च न स्यात् । सुप्सुपेति निवृत्तमितिभाष्यस्य  
तु एकदेशनिवृत्तावेव तान्पर्यमिति कैयटादयः ।

ननु कारको गत इत्यत्र तुमुन्धुलो क्रियायां क्रियार्थाया  
इति कर्तुं गत इत्यर्थे गतशब्दे उपपदे ण्वुल्लिखानात्ममास निवृत्त्यर्थं  
अक्रियार्थमतिङ्ग्रहणमस्तु । अन्यथा गतकारक इति स्यात् ।  
अक्रियेत्युक्ते तु प्रकृतिवाच्यक्रियाश्रयप्रत्ययोस्तथा क्रियावाचि-  
त्वाच्च समास इति चेन्ना । अतिङिति सुबन्तविशेषणतया सुबन्तस्य  
द्रव्यवाचित्वेन क्रियार्थत्वाभावात् । कृदन्ते प्रकृत्यर्थस्य क्रियायाः  
प्रत्ययार्थे कर्तरि विशेषणत्वात् । अतएव गतशब्दे समासस्याप्य-  
प्रसक्तिः । धातुमात्रस्त्रोपपदत्वात् । धातोश्च क्रियावाचित्वात्त-  
दाश्रयप्रत्ययोत्पत्तेः । नच तर्हिधातोरेव समासः स्यादिति वाच्य-  
म् । प्रत्ययार्थेन सह संसृष्टस्य निः कृष्य समासस्याशक्यत्वात्  
सुबन्तत्वाभावाच्च । नचकारकस्य गतिरित्यत्र भावप्रत्य-  
यस्य क्रियावाचकत्वात्तदन्तेन समासनिषेधार्थं अति-  
ङ्ग्रहणं स्यादिति वाच्यम् । तत्रापि प्रत्ययेन सस्व-  
रूपतापन्नाक्रियाभिधानात् । साध्यरूपाक्रियाया धातुमात्र-  
बोध्यत्वात् । सुबन्तस्य क्रियावाचित्वाभावात् । क्रियावाचिन



## द्वितीयपादे प्रथममाह्निकम् । १ ।

श्च सुबन्तत्वाभावात् । कृदभिहितो भावो द्रव्यवत्प्रकाशत् इतिन्या-  
यात् । द्रव्यवर्षानुलिङ्ग मरुयादीन् गृण्हातीत्यर्थात् । अन्यदग्रे  
वक्ष्यामः । तस्मात्सुपेत्यस्य निवृत्तिरेव तत्प्रयोजनम् ।

तेन गतिकारकोपपदाना कृद्धिः सह समामवचनं प्राप्नुवुम-  
त्तेरिति परिभाषा ज्ञाप्यते । एकदेशानुमतिद्वारा समस्तपरिभा-  
षाया लक्ष्यानुरोधेन ज्ञापनमभवत् । गतीनां यथा । व्याजिघ्र-  
तीति व्याघ्री । आतोऽनुपसर्गे कः । नच पाघ्रेति शप्रत्ययापात्तः ।  
जिघ्रतेः संज्ञाया प्रतिपेधारम्भात् । विआइति उपसर्गद्वयस्य घश-  
ब्दात् सुपोऽनुत्पत्तावेव तेन समासः । अन्यथास्वार्थद्रव्यलिङ्गसं-  
ख्याकारकाणां क्रमेण भ्रम इति प्रक्रियामाश्रय पूर्व लिङ्गा-  
काङ्क्षाध्रौव्येण तन्निमित्तकप्रत्ययो लक्षणान्तराभावाद्वावेव स्यात् ।  
घशब्दमात्रस्य जातिवाचकत्वाभावात् । ङीप्श्च सूकरीत्यादौ  
सावकाशत्वात् । पश्चाद्भ्रतिममामे व्याघ्राशब्दस्य जातिवाचित्वेऽपि  
अदन्तत्वाभावात् ङीप् न स्यात् सुबुत्पत्तेः प्रागेव समासे तु व्या-  
घ्रशब्दस्य पूर्वसिद्धौ जातिलक्षणो ङीप् सिद्धः । नच तत्रसामा-  
न्यनिमित्तटावापत्तिः । अन्तरङ्गत्वात्समासस्यैव प्रवृत्तेः तदुत्तरं  
ङीपैव तद्व्याधात् ।

एवं कारकाणां अल्पैरभ्रैर्लिप्ताभ्रलिप्ती कर्तृकरणेकृता  
बहुलमिति समासः । ततः करणपूर्वादित्यनुवर्तमाने क्तादल्पा-  
ख्यायामिति ङीप् । यदि सुबुत्पत्त्यनन्तरं स स्मत्तदा पूर्वटाबु-  
त्पत्तौ ङीप् न स्यात् । अत इत्यधिकारात् । नच वचनसामर्थ्यम् ।  
अभ्रैर्विलिप्ताभ्रैरिति वाक्यावस्थायामपि ङीषापत्तेः । पूर्वशब्दस्य  
व्यवस्थावचनत्वम् । अतइत्यस्य प्रातिपदिकादित्यस्य चाधिका-  
रस्य बाधो वेति कल्प्यत्वात् । साहि तस्य धनक्रीतेत्याद्यनुपपत्तेः ।  
ननुत्वद्रीत्यापि उक्तप्रयोगोऽनुपपन्न एव । एवंदधिसेचादित्यादौ

## ९९३ व्याकरणसिद्धान्तसुधानिर्भौ द्वितीयाध्याये

सात्पदाग्नोरिति पत्वनिषेधश्च नस्यादिति चेत् ।

अत्राहुः । क्वचित्मुबुत्पत्तापि कारकममामो भवतीति मुपे-  
त्यस्य निवृत्तत्वेन तात्पर्यं नर्तुं मुपः प्रागेव समास इत्यत्र । तथाच  
कार्यानुरोधात्क्वचिदुत्पत्ते क्वचिच्चानुत्पत्ते मुपि समाम इति ।  
दक्षिमेचावित्यत्र तुनिरुपपदात्मेचयनेः किपि कृते षष्ठीसमामेऽपि  
सिद्धमिति प्रागुक्तम् ।

उपपदानां यथा कच्छेन पिबति कच्छपी । मुपीतियोगविभा-  
गात्कः । आतोनुपमर्मे इति कप्तपयः । जानिनिमित्तत्वेनावयवा-  
र्थवाधस्यावश्यकत्वादिनि कैयटः । व्याघ्रीवद्व्याख्येयम् । यत्तु  
अतिङित्युपपदविशेषणनेन प्रधानहारको ब्रजतीत्यत्र नेति तन्न ।  
प्रथमान्तसुबग्रहणस्यापि निवृत्तिप्रसङ्गात् ।

## अमैवाव्ययेन ॥ २० ॥

अम्मात्रविधायकमूत्रे यत्तमसभीनिर्दिष्टं तदेवोपपदं अव्ययेन  
समस्यते इति नियमोऽयं । इदंचर्मिन्नेत्यस्यावृत्त्या निरूपित्वस्य  
तृतीयार्थत्वात् । तस्यचोपपदविशेषणत्वान्नभ्यने । अम्मात्रनिरू-  
पितं यस्योपपदत्वं तदव्ययेन समस्यते इति पर्यवमानात् । ताव-  
न्मात्रस्य च पूर्वैर्नैव सिद्धत्वान्नियमाविधिस्वाभाव्यात्तदेव समस्यत  
इत्यर्थसिद्धिः । एवंच तुल्यविधानमित्यध्याहारो नादृशनीयः । स्वा-  
दुंकारम् । संक्लेशकारम् । लवणकारम् । स्यादुमिणमुल्लितित्वा  
दुग्रहणस्यार्थपरत्वात् । निपातनात्पूर्वपदे मान्तत्वम् । अत्र प्रत्यया-  
न्तरविध्यभावात्स्वादुशद्वस्याममात्रनिरूपितमुपपदत्वम् । अतए-  
वाव्ययान्तरं प्रत्युपपदत्वाभावादमैव समासः । अग्रेभोजम् । अग्रे-  
भुक्त्वा । अत्र तु विभाषाग्रेप्रथमपूर्वोच्चीति क्त्वाणमुल्लोर्विधानात्  
तन्मात्रनिरूपितं तत् इति न समासः । उभयनिरूपितोपपदसंज्ञाया

भिन्नत्वे मानाभावात् । नियमफलं तु कालमयवेलासु तुमुन् ।  
कालो भोक्तृमित्यादौ माभूत् । अव्ययेनेति किम् । कुम्भकार इत्या-  
दौ कुम्भादः समामनिवृत्तिर्माभूत् । अन्यथा अमं प्रत्येव यस्यो-  
पपदत्वं तदेवोपपदं समस्यते इति नियमपर्यवमानमसङ्गात् । नच  
पूर्वं दूत्रस्यानवकाशत्वादव्ययपरत्वं नियमस्य भविष्यतीति  
वाच्यम् । अमन्तेन सह य उपपदसमासः सोऽभैव तुल्यविधानस्ये-  
ति नियमापत्तेः । अग्रेभोजमित्यादौ समासाभावेऽपि अग्रेभुक्त्वा  
काले भोक्तुमित्यत्र दुर्नीरत्वात् ।

## तृतीयाप्रभृतीन्यन्यतर- स्याम् ॥ २१ ॥

उपद्वंशस्तृतीयायामित्यादौ यान्युपपदानि तानि अव्ययेन  
सह वा समस्यन्ते । उभयत्र विभाषेयम् । मूलकोपदंश भुङ्क्ते मूल-  
केनोपदंशं भुङ्क्ते इत्यत्रमाप्ते, अव्ययेयथा भिषेताख्याने कृजः क्त्वा-  
णमुलावित्यत्रोभयविधौ उच्चैः कारमाचष्टे इत्यत्र त्वमाप्तेविधानात् ।  
इहसमासे गतिकारकोपपदादिति कुदुत्तरपदप्रकृतिस्वरः । अस्त-  
मासे तु उच्चैरित्यन्तोदात्तम् । आदिर्णमुल्यन्यतरस्यामिति कारमि-  
त्याद्युदात्तम् । अमा सहैवायम् । नेहापर्याप्तो भोक्तुम् । पर्या-  
प्तिवचनेष्विति तुमुन् ।

## क्त्वाच ॥ २२ ॥

तृतीयाप्रभृतीन्युपपदानि क्त्वाप्रत्ययेन वा समस्यन्ते । समा-  
सपक्षे ह्यप् । उच्चैः कृत्स्न उच्चैः कृत्वा । अव्ययेऽयथाभिप्रेतोति-  
क्त्वा । तृतीयेति किम् । अलंकृत्वेत्यादि ।

१९८ व्याकरणसिद्धान्तसुधानिधौ द्वितीयाध्याये

## शेषो बहुव्रीहिः ॥ २३ ॥

अधिकारोऽयम् शेषः किम् । उन्मत्तगङ्गम् । येषां पदानां  
यस्मिन्नर्थे संज्ञान्तरं नोक्तं तेषां तदर्थे यः समामः स बहुव्रीहिः ।  
न चाकडारादेका भेदेति निरवकाशत्वाद् व्यपीभावादिसंज्ञा भविष्य-  
न्तीति वाच्यम् । प्राक्कडारात्परकार्यमिति पाठे परत्वाद्वहुव्रीहिसं-  
ज्ञापसंज्ञात् । एकसंज्ञाधिकारे तु त्रिकतः शेषो भाष्ये व्याख्यातः ।  
तथाहि । द्वितीयाश्रितेत्यारभ्य द्वितीयादीनां त्रिकाणां घण्टास-  
मासङ्गतः । ततश्च प्रथमायाः शेषत्वे प्रथमान्तानां पदानां बहुव्रीहि-  
रित्यर्थात्ममानाधिकरणानामित्यापि सिद्धम् । कण्ठकाळइत्यादौ  
तु सप्तम्याः पूर्वनिपातविधानाज्ज्ञापकाद्वहुव्रीहिः ।

इति श्रीसिद्धान्तसुधानिधौ द्वितीयस्याध्यायस्य द्वितीये पादे  
प्रथमभाहकम् । श्रीः ॥



## अनेकमन्यपदार्थे ॥ २४ ॥

अनेकं सुवन्तमन्यस्य पदस्यार्थे वर्तमानं च समस्यते स बहुव्रीहिः । अन्यपदं समस्यमानपदद्वयभिन्नपरम् । समस्यमानपदद्वयं च प्रथमान्तम् । त्रिकतुः शेषस्योक्तत्वात् । तद्विन्नपदच द्वितीयाद्यन्तं तदर्थश्च कर्मत्वादि तस्य प्रकृत्यर्थविशेषणत्वेन प्रतीयमानत्वात् । अतएव पठान्तं । अथमाविभक्त्यर्थेचायमिति । तथाच द्वितीयाद्यर्थविशिष्ट एव बहुव्रीह्यर्थः । प्राप्तमुदकं स प्राप्तोदको ग्रामः । ऊढो रथो येन स ऊढरथोऽनेहान् । उपहृतः पशुर्यस्मै स उपहृतपशू रुद्रः । उद्धृत आदनो यस्याः सा उद्धृतादना स्थाली । चित्रा गात्रो यस्य स चित्रगुर्देवदत्तः । वीराः पुरुषा यस्मिन् स वीरपुरुषो ग्रामः । अत्र सर्वत्र कर्मत्वादिविशिष्टस्य ग्रामादेर्लाभः । उदककर्तृकमाप्तिकर्म रथकर्मकावहनकर्ता पशुकर्मकोपहरणोद्देश्यः । ओदनकर्मकोद्धरणावाधिः । चित्रगवीस्वामी । वीराभिन्नपुरुषाधिकरण इत्यादिवोधात् । अतो वृष्टे देवे गत इत्यादौ पदद्वयस्य भावलक्षणसमस्यन्तस्य समयपरिच्छेदद्वारा गमनक्रियारूपान्यपदार्थानात्पर्यकत्वेऽपि गमने वृष्टिधर्मोत्तरकालीनत्वस्यैव प्रतीत्या कर्मत्वादिवोधाभावात् बहुव्रीहिः । एतेन चित्रागात्रो यस्येति विग्रहे गवां प्राधान्यम् । समासे तु स्वामिनइतिवृत्तिवाक्ययोर्विशेष्यभेदः स्यात् । अतश्चित्राणां गवामयमित्यादिरेव विग्रह इति मीमांसकोक्तं परास्तम् । समस्यमानपदयोः प्रथमान्तत्वं विना बहुव्रीहेरेव दुर्लभत्वात् । मत्वर्थे बहुव्रीहिरिति कात्यायन वचनविरोधाच्च । तदस्यास्तीति प्रथमान्तादस्त्यर्थे वर्तमानान्मतुषो विधानात् । वृत्तिवाक्ययोर्विशेष्यभेदस्याप्रयोजकत्वात् । तथाच कचिद्वृणप्रधानत्वमर्थानामविवक्षितमितिप्रक्रम्य हरिणोक्तम् ।

## १००० व्याकरणसिद्धान्तसुधानिधौ द्वितीयाध्याये

आखुपातं तद्धितकृतोर्यत्किञ्चिदुपदर्शकम् ।

गुणप्रधानभावादी तत्र दृष्टो विपर्यय इति ॥

असौर्दीव्यति आक्षिप्तः । व्याकरणमधीते व्याकरणः ।  
पचतीति पाचकः । विग्रहे कर्तुः क्रियायां गुणीभूतत्वेऽपि वृत्तौ  
विशेष्यत्वेन प्रत्ययात् । भावना च तेषां तिङ्वाच्या अस्माकं तु  
धात्वर्थ इति विशेषः । मासजात इत्यत्र वृत्तिवाक्ययोर्विशेष्यभेदः  
प्रागेव व्याख्यातः । अतएव सर्वतन्त्रेषु चित्रा गावो यस्येत्येव  
विग्रहो दर्शयते इति दिक् । अनेकग्रहणं बहूनां समासनिवृत्त्यर्थम् ।  
तथाचममर्थसूत्रे भाष्यम् ।

सुसूक्ष्मजटकेन सुनताजिनवाममा

समन्त्राशितिरन्ध्रेण द्वयोर्वृत्तौ न सिद्ध्यति ॥

चतुः पदोऽयं बहुव्रीहिः । ऊपापोः संज्ञाछन्दसोरित्यत्र बहु-  
लवचनाज्जटाशब्दे ह्रस्वः । यद्वा त्रिपदबहुव्रीहिं कृत्वा पश्चात्केस  
शब्देन बहुव्रीहिः । एवं सुष्टु नर्त वासो यत्रेति व्याख्येयम् ।  
समन्त्रानि शितीनि रन्ध्राणि यस्येति विग्रहः । ननुत्रिपदे बहुव्रीहौ  
पूर्वशालामियः पञ्चगवधन इत्यत्र शालाशब्दस्पोदात्तत्वं समामा-  
न्तश्च यद्यपि उत्तरपदनिमित्तकतत्पुरुषसंज्ञया गिह्यति । तथापि  
स्वादिरी इतरा शम्या यस्येति स्वादिरेतरशम्यामित्यत्र स्वादिरी-  
शब्दस्य पुंवद्भावो न स्यात् । उत्तरपदस्य ततः परत्वाभावादिति-  
चेत् न । तत्रेतरा चामौ शम्याचेति कर्मधारयं कृत्वा स्वादिरीइत-  
रशम्याऽस्येति द्विपदस्यैव बहुव्रीहेर्वाच्यत्वात् । स्वादिरीपदस्य-  
विकारतद्धितान्तत्वाद्वृद्धिनिमित्तस्येति प्रतिषेधस्याप्रवृत्तेः ।

अथ पूर्वशालामियइत्यादावपवादत्वाद्वहुव्रीहिस्त्वो दुर्वारः ।  
नच विषयभेदाद्विरोधाभावः । तस्यावयववाश्रयतयाऽन्तरङ्गत्वे-  
नबहुव्रीहिस्त्वाप्यैवापत्तेः नच समुच्चयेन निर्वाहः, अनुदात्तपद

जयकृष्णदास-हरिदास गुप्तः-चौखम्बासंस्कृतसीरीज आफिस, बनारस सिटी ।

- १ अस्यां चोत्पन्ना - संस्कृतग्रन्थमालया प्रतिमास पृष्ठशतके सुदरे सीरिकाक्षरैरुत्तमेषु पत्रेषु  
एक स्तवको मुद्रयित्वा प्रकाश्यते । एकस्मिन् स्तवके एक एव ग्रन्थो मुद्रयते ।  
२ पाश्चीना दुर्लभाभ्यः प्राप्तता मीमांसवेदान्तादिदर्शनव्याकरणधर्मशास्त्रसाहित्यपुराणादिग्रन्था  
षष्ठांश सुपर कृत्य मुद्रयन्ते ।  
३ कश्चिकराजरीयप्रधानसंस्कृतपाठशालाध्यापका परिशिष्टता अन्ये च शास्त्रद्वयो विद्वांस एतत्प  
शांधनदिकार्यकारणो भवन्ति ।  
४ भारतदेशीये, ब्रह्मदेशीये, सिद्धलक्ष्मीपवासिभिश्चैतद्ग्राहकैर्देय वार्षिकमग्निम् मूल्यम्—पुद्गा. ७ आणका  
५ अनैर्देय भारतस्तवक ... .. " " "  
६ प्रमाणाय पुद्गा नास्ति ।

- (१) सस्कृतमूलक । गोपनीयवस्तु २
  - (२) शब्दशेखरम् । यद्वत्तत्त्वज्ञानप्रथमाध्यायमारभ्य तृतीयाध्यायश्चतुर्थः । दत्तनुयर्थध्यायार्थ-तम ३०
  - (३) शलाघातिका । अष्टकुमारिलविरचित । पार्थसारथि मिश्रकृत-पारयराजकाव्यकाव्यया यशयया सहितम् १५
  - (४) भाष्योद्धारित तन्त्रवचनम् । विशाखदेवतन्त्रदर्शनप्रकरणम् । श्रीमन्नान्दार्थ्यगीतम् । श्रीनारयणतीर्थविरचित भाट्टभाषाप्रकाशसहितम् सम्पूर्णम् ( वेदान्त ) २
  - (५) कण्ठपञ्चश । ब्रह्मदेवविरचित २१
  - (६) भाट्टान्दार्थ्यगीतम् । महामहोपाध्यायश्रीगंगाभाट्टविरचित तर्कपाद (मीमांसा) २
  - (७) पारयराजमाला । श्रीपार्थसारथिमिश्रविरचिता सम्पूर्णा २
  - (८) ब्रह्मसूत्रप्रकरणम् । ब्रह्मसूत्रप्रणीतवेदान्तसूत्रस्य यतीन्द्र-श्रीनन्ददानमिश्रकृत व्याख्यान । सम्पूर्णम् । ( वेदान्त ) ६
  - (९) स्वशब्दमन्त्रार्थविवेचनम् । नरपिता सम्पूर्णा । २
  - (१०) 'संक्षेपयम' शब्द 'द्वैतब्रह्मदर्शनरूपपरम् श्रीभाष्यकृतो परमसूत्रम् श्री ६ श्रोगामुन्यनीर्भरविरचितम् । १
  - (११) 'पारमपर' द । श्रीमदानन्दबोधभट्टाक्षाचार्यसंगृहीत । आचार्यविरचितस्य भूतिविरचितव्याख्याप्रेत ( वेदान्त ) ४
  - (१२) विषयव्यवस्थितिवेदाध्यायानुसारेण प्रथमादिसविवर्तितविरचितरूपम् म० म० श्रीगिरिधरोपाध्यायविरचित सम्पूर्णः । (न्याय) ... ५
  - (१३) विधिरसायनम् । श्रीमदण्णय्यदीक्षितकृत सम्पूर्णम् २
  - (१४) 'न्यायसुधा' (तन्त्रवार्तिकगीता) । १२०० श्लोकाविरचित । (मीमांसा) १६
  - (१५) शिवस्तोत्रावली । उत्पलदेवविरचिता श्रीक्षेमराजविरचित । नैसमेता ( वेदान्त ) २
  - (१६) मीमांसाबालप्रकाश । जैमिनीयशब्दशाध्यायार्थसमग्रः श्रीभट्टनारायणान्तजभट्टशङ्करविरचित । (मीमांसा) २
  - (१७) प्रकरणपञ्चिका । प्रभाकरमतानुसारि-मीमांसादर्शनम् । महामहोपाध्यायकालिकनाथमिश्रविरचितम् श्रीशङ्कर-भट्टकृतो मीमांसासारासंग्रहश्च सम्पूर्ण (मीमांसा) ३
  - (१८) अद्वैतासेद्धिसिद्धान्तसार । पण्डितप्रवरश्रीसदानन्द-संप्रणीतस्तत्कृतव्याख्यासमलङ्कृत । ( वेदान्त )
  - (१९) कात्यायनश्रौतसूत्रम् । महामहोपाध्यायश्रीककर्कविरचितभाष्यसहितम्
  - (२०) ब्रह्मसूत्रभाष्यम् । श्रीभास्कराचार्यविरचित
  - (२१) श्रीहर्षप्रणीत खण्डनखण्डखाद्यम् । आनन्दपूर्णचित्तया खण्डनपक्षिकाविरभजनाख्यया व्याख्या विद्यासागराणी प्रसिद्धया समेतम् । ( वेदान्त )
  - (२२) आख्यातचन्द्रिका श्रीभट्टमच्छविरचिता
  - (२३) श्रीलक्ष्मीसहस्रम्- बालबोधिनीव्याख्यया श्वतरणिविरचितम्
  - (२४) ब्रह्मसूत्रवृत्ति मरीचिका श्रीब्रजनाथभट्टकृता ।
  - (२५) कोटपत्रसंग्रह । अत्र श्रीकालीशङ्करसिद्धान्तविरचितानि अनुमानजागदीदया प्रत्यक्षानुमानगोपी प्रत्यक्षानुमानमाधुन्यी व्युत्पत्तिवादस्य शक्तिव्युक्तिवादस्य शब्दशक्तिप्रकाशिकाया कुसुमाक्षकोटपत्राणि ।
  - (२६) ब्रह्मसूत्रम्, द्वैताद्वैतदर्शनम् । श्रीसुन्दरभट्टविरचितान्तजाह्नवीयुतम्
  - (२७) पददर्शनसमुच्चय । बौद्धनैयायिककपिलजैनवैशेषिकजैमिनीयव्याख्यानसमेतम् । मणिभट्टकृतटीकाया सारहरिभट्टविरचित
  - (२८) शुद्धाद्वैतमार्तण्डप्रकाशव्याख्यासहित प्रमेयरत्नाकर
  - (२९) अनुमानचिन्तामणिव्याख्याया शिरोमणिमूलकजागदीशी टीका
  - (३०) वीरमित्रोदय' महामहोपाध्यायश्रीमित्रमिश्रविरचिरिभाषा-संस्कारप्रकाशात्मक । सापिण्डदीपक
  - (३१) वीरमित्रोदय । महामहोपाध्यायश्रीमित्रमिश्रविरचित आह्निकप्रकाश
  - (३२) स्मृतिसारोद्धार विहङ्गविक्षम्भरविपाठिसकलित
  - (३३) वेदान्ततन्त्रमञ्जुषा । श्रीभगवत्सुखोत्तमान्दार्थ्यकृत

